



مُصَافِحَةٌ
 بِرَأْسِ
 يَدَيْهِ
 مَعَ
 وَثِقَانِ خَلِيفَتَيْهِ

فصائل صحابہ اور عظمتِ خلفائے راشدین پر
 اپنی طرز کی بے نظیر کتاب

ترتیب و تحقیق

احافظ القاری مولانا غلام حسن قادری

مفتی دارالعلوم دیوبند مولانا عبدالغنی قادری

نورینہ رضویہ پبلی کیشنز

۱۷۶

اصحابی کا انجوم فباہم اقتدینتم اہتدینتم
مشکوٰۃ ص ۵۵۲

فضائل صحابہ اور عظمتِ خلفائے اشدین پر اپنی طرز کی بے نظیر کتاب

مُصْطَفٰی
پیارے نبی ﷺ
مع
دورانِ خلافتِ مبارکہ

ترتیب و تحقیق :

حضرت مولانا مفتی غلام حسن قادری

دارالعلوم حزب الاحناف لاہور



نُورِیَہ رِضویَہ پبلی کیشنز

11-داتا گنج بخش روڈ لاہور 37070663, 042-37313885

E-mail: nooriarizvia@hotmail.com

﴿جملہ حقوق محفوظ ہیں﴾

98126

یارانِ مصطفیٰ مع وارثانِ خلافتِ راشدہ	_____	نام کتاب
الحافظ القاری مولانا غلام حسن قادری	_____	ترتیب و تحقیق
۶۳۲	_____	تعداد صفحات
الحاج قاری محمد اصغر نورانی	_____	پروف ریڈنگ
ورڈز میکر	_____	کمپوزنگ
شوال المکرّم ۱۴۳۴ھ / ستمبر ۲۰۱۱ء	_____	دوم ایڈیشن
سید محمد شجاعت رسول شاہ قادری	_____	طابع
اشتیاق اے مشتاق پرنٹرز لاہور	_____	مطبع
1N0054	_____	کمپیوٹر کوڈ
550 روپے	_____	قیمت

نوریہ رضویہ پبلی کیشنز

11- گنج بخش روڈ، لاہور


فون 37313885-37070663

Email: nooriarizvia@hotmail.com

مکتبہ نوریہ رضویہ بغدادی جامع مسجد گلبرگ اے فیصل آباد

فون: 041-2626046

بِسْمِ اللَّهِ الرَّحْمَنِ الرَّحِيمِ



صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِهِ
وَصَحْبِهِ وَبَارِكْ وَسَلِّمْ

مَوْلَانِي صَلِّ وَسَلِّمْ دَائِمًا أَبَدًا
عَلَى حَبِيبِكَ خَيْرِ الْخَلْقِ كُلِّهِمْ
مُحَمَّدُ سَيِّدُ الْكَوْنَيْنِ وَالثَّقَلَيْنِ
وَالْفَرِيقَيْنِ مِنْ عَرَبٍ وَمِنْ عَجَمٍ

پبلی کیشنز



نورینہ رضویہ

انتساب

صحابہ کرام اور خلفائے راشدین
رضوان اللہ تعالیٰ علیہم اجمعین

کے نام

مجھے تو اُن کے مقدر پہ رشک آتا ہے
یہ لوگ کیا تھے جو حبیبِ کبریا سے ملے

یہ لوگ ”ہم“ نے ایک ہی ٹھوکر میں کھو دیے
ڈھونڈا تھا آسماں نے جنہیں خاک چھان کے

جذبات و احساساتِ تشکر و امتنان

اللہ تعالیٰ کا شکر ہے کہ آسمان ہدایت کے تابندہ ستارے حضرات صحابہ کرام علیہم الرضوان کے فضائل و حالات پر یہ مجموعہ ”یارانِ مصطفیٰ مع وارثانِ خلافتِ راشدہ“ رضوان اللہ تعالیٰ علیہم اجمعین، غلامانِ سید المرسلین اور پیروکارانِ صحابہ و اہل بیت کی خدمت میں پیش کرنے کی سعادت حاصل کرتے ہوئے خوشی و مسرت کے جذبات کا بحر بیکراں میرے سینے میں متلاطم و موجزن ہے۔

اس کتاب کے دو حصے ہیں جو ایک ہی جلد میں مجلد ہیں پہلے حصے (یارانِ مصطفیٰ) میں تمام صحابہ کرام علیہم الرضوان کے مجموعی فضائل، ادب و احترام بارگاہ رسالت میں ڈوبے ہوئے واقعات دین اسلام کی خاطر ان کی جانثاریاں و فداکاریاں، ایثار و قربانی کی تابندہ مثالیں، بعض صحابہ کرام کے جزوی حالات و مناقب و معتقدات، صحابہ کرام اور اہل بیت اطہار کی آپس میں محبت و عقیدت اور نسبی تعلقات کے علاوہ خاص طور پر تقریباً چوں صحابہ کرام اور صحابیات کی کرامات اس کتاب کے حسین چہرے کا جھومر ہے۔ مزید برآں خوبصورت اشعار سے بھی اس کتاب کو مزین کرنے کی کوشش کی گئی ہے۔ بیسیوں معتبر کتب کے حوالہ جات (جن کے نام کتاب کے آخر میں ماخذ و مراجع کے عنوان سے آپ پڑھ سکتے ہیں) اس مجموعہ کو زینت بخش رہے ہیں۔

جبکہ دوسرے حصے (وارثانِ خلافتِ راشدہ) میں صرف خلفاء راشدین یعنی حضرت ابو بکر صدیق، حضرت عمر فاروق، حضرت عثمان غنی، حضرت علی المرتضیٰ اور امام حسن مجتبیٰ رضوان اللہ تعالیٰ علیہم اجمعین کے حالات و واقعات، فضائل و مناقب کو بڑی شرح و بسط سے بیان کیا گیا ہے۔

نور یہ رضویہ پبلشرز نے اس کتاب کی اشاعت کی ذمہ داری کو قبول کیا ہے اور اپنے معیار کو قائم رکھتے ہوئے اس ذمہ داری کو خوب خوب نبھایا ہے خدا تعالیٰ بطفیل مصطفیٰ علیہ الوفاء التحیۃ والثناء میری کاوش و محنت کو اپنے دربارِ دُرِّ بار، گہر بار میں شرف قبول عطا فرماتے ہوئے اس بابرکت اور اسم با مستی اشاعتی ادارے کو روز افزوں ترقی عطا فرمائے۔

آمین بجاہ النبی الامین الکریم
علیہ و علیٰ آلہ و اصحابہ افضل الصلوٰۃ و اکمل التسلیم

غلام حسن قادری

12-12-2006

فہرست مضامین

صفحہ	عنوان	صفحہ	عنوان
۳۷	تیری یاد پچی تڑپاندی اے	۵	انتساب
۳۸	حضور ﷺ کی نسبت کا لحاظ	۶	جذبات و احساساتِ تشکر و امتنان
۳۸	قربت رسول علیہ السلام کی عزت و محبت	۱۹	حصہ اول
۳۸	حضور ﷺ سے تعلق کا احترام		
	عظمت و شان رسالت اور صحابہ کرام رضی اللہ عنہم		
۳۰	کے جذباتِ محبت	۲۰	حمد باری تعالیٰ عَزَّ اِسْمُهُ
۳۰	حضرت عمر بن خطاب رضی اللہ عنہ		نعت از - حضرت امام اعظم ابوحنیفہ نعمان
۳۰	حضرت عثمان رضی اللہ عنہ	۲۱	بن ثابت
۳۱	حضرت علی کرم اللہ وجہہ الکریم	۲۳	در مدح صحابہ کرام رضی اللہ عنہم
۳۱	حمزہ بن عبدالمطلب رضی اللہ عنہ	۲۴	دعا، بوسیلہ صحابہ رضی اللہ عنہم
۳۱	حضرت حسان بن ثابت انصاری رضی اللہ عنہ	۲۵	کلامِ خدا اور شانِ صحابہ رضی اللہ عنہم
۳۳	حضرت عبداللہ بن رواحہ رضی اللہ عنہ	۲۶	ایک لطیفہ
۳۳	حضرت کعب بن زہیر رضی اللہ عنہ	۲۷	ادب و تعظیم رسول اور صحابہ رضی اللہ عنہم کا عقیدہ
۳۳	حضرت عباس بن مرداس رضی اللہ عنہ	۲۸	واقعہ اُفک اور صحابہ کرام رضی اللہ عنہم
۳۳	حضرت مالک بن عوف رضی اللہ عنہ	۲۹	دو کسں صحابہ رضی اللہ عنہم کا جذبہ
۳۳	حضرت ابوسفیان بن حارث رضی اللہ عنہ	۲۹	صحابہ کرام رضی اللہ عنہم کے جذباتِ محبت
۳۵	ایک اعرابی (رضی اللہ عنہ)	۳۰	لعاب و ہن مبارک
۳۵	حضرت عائشہ صدیقہ رضی اللہ عنہا	۳۲	حب رسول ﷺ اور صحابہ کرام رضی اللہ عنہم
۳۶	حضرت فاطمہ زہرا رضی اللہ عنہا		حضور علیہ السلام کی وفاتِ حسرتِ آیات اور صحابہ کرام رضی اللہ عنہم کے
۳۶	حضرت صفیہ بنت عبدالمطلب رضی اللہ عنہا	۳۳	جذبات و احساسات
۳۷	گستاخی رسول ﷺ سے بچو	۳۵	فرمان رسول ﷺ اور صحابہ رضی اللہ عنہم کا جذبہ اطاعت
		۳۷	بعد از وصال یا محبوب

صفحہ	عنوان	صفحہ	عنوان
۸۳	غلامانِ مصطفیٰ کی خدمت فرشتے کرتے ہیں	۴۹	شانِ صحابہ (ایک تقریر)
۸۳	مبارک جذبے اور شہادت کی دعائیں	۴۹	کون سا صحابہ نبیؐ کی خدمت میں تھے؟
۸۴	سننے پہ تسلی کو تیرا ہاتھ دھرا ہو	۵۲	صحابہ کرامؓ کے ایمان کی چند مثالیں
۸۴	حضور علیہ السلام کے بغیر زندہ رہنے کا کیا مزہ؟	۵۲	حضرت زید بن الخطابؓ
۸۵	شہابی سے کلیسی دو قدم ہے	۵۳	حضرت مصعب بن عمیرؓ
۸۵	صحابیہ کا جذبہ	۵۴	صحابہ کرام علیہم الرضوان کی جاٹاری
۸۶	مجھے حضور نے بھیجا ہے	۵۵	محبت کا ایک انداز
۸۶	تبرکاتِ مصطفیٰ ﷺ کا اکرام	۵۶	جو ان سے بے تعلق ہو ہمارا ہو نہیں سکتا
۸۷	بارگاہِ رسالت مآب اور صحابہ کرام کے آداب کے واقعات	۶۱	صحابہ کرامؓ کی جاٹاری کے واقعات
۹۳	غزوہ بدر میں صحابہ کا جذبہ (قرآنی آیات کی روشنی میں)	۶۱	خطیبِ اول
۹۶	صحابہ کرام کا بدر میں جذبہ (واقعات کی روشنی میں)	۶۲	یہ وہ نشہ نہیں جسے ترشی اتار دے
۹۷	دونھے مجاہد	۶۳	سب گھرانہ نور کا
۹۹	ناز کی بات	۶۴	اسلام کی خاطر سب کچھ لٹا دیا
۹۹	میرے ماں باپ تجھ پہ قربان	۶۵	حضور علیہ السلام کی دعا رنگ الٹی
۱۰۰	ماموں بھانجے کی لڑائی	۶۶	نبتِ نبیؐ میں زندگی کیسے گذر گئی؟
	غزوہ بدر کے بارے میں مختلف تقریری	۶۶	اے آگ ٹھنڈی ہو جا
۱۰۰	زکات	۶۶	حضور علیہ السلام کی پیاری لختِ جگر
۱۰۲	فضائل صحابہ حدیث کی روشنی میں	۶۸	ہر جفاہرِ ستم گوارا ہے
۱۰۵	عقیدت کے رشتے	۷۰	حوصلہ اہل وفا
۱۰۷	حضور علیہ السلام کی یادگاریں اور صحابہ کرام	۷۱	اشارات
۱۰۷	محبت کے ناطے	۷۲	محبت کے تقاضے
۱۰۸	میری حفاظت کون کرے گا	۷۵	جب بچے ایسے ہیں تو بڑے کیسے ہونگے؟
۱۰۹	صحابہ کرام علیہم الرضوان کی قربانیاں		حضرت کعب اور ان کے ساتھیوں کی دردناک کہانی
۱۱۰	شرفِ خدمت کی سعادت	۷۶	ان کی اپنی زبانی
۱۱۱	عقیدت و محبت کے جذباتی پہلو	۷۸	حضور کے مقابلے میں بیٹے کی تلوار باپ کے سر پر
۱۱۲	صحابہ کرام حضور علیہ السلام کی تکلیف برداشت نہ کرتے	۷۹	حضور علیہ السلام کے بستر پہ باپ کو نہ بیٹھنے دیا
۱۱۲	”اپنی وہی پسند ہے جو ہے انہیں پسند“	۸۰	اشارات
۱۱۳	حضور علیہ السلام کی یاد صحابہ کرام کو زلا دیتی	۸۳	غزوہ احد میں صحابہ کرام کی جاٹاریاں

صفحہ	عنوان	صفحہ	عنوان
۱۱۵	سیدنا سعد بن معاذ رضی اللہ عنہ کی کرامات	۱۱۵	ایک سوڈانی سے ملاقات
۱۳۶	سیدنا سعید بن زید رضی اللہ عنہ	۱۱۵	حضور علیہ السلام سے تعلق و نسبت کا احترام
۱۳۶	حضرت سیدنا سفینہ رضی اللہ عنہا	۱۱۵	صحابہ کرام رضی اللہ عنہم اور اہل بیت اطہار کے نسبی تعلقات
۱۳۷	حضرت سیدنا سلمان فارسی رضی اللہ عنہ	۱۱۵	(ایک طائرانہ نظر میں)
۱۳۷	سیدنا عاصم بن ثابت اور سیدنا خبیب رضی اللہ عنہ	۱۲۰	کرامات صحابہ (رضوان اللہ علیہم اجمعین)
۱۳۸	حضرت خبیب رضی اللہ عنہ کا واقعہ	۱۲۰	سیدنا ابو بکر صدیق کی کرامات
۱۳۸	حضرت عاصم رضی اللہ عنہ کا ایمان افروز واقعہ	۱۲۲	حیات النبی ﷺ کا عقیدہ
۱۴۰	سیدنا عامر بن فہیرہ رضی اللہ عنہ	۱۲۲	حضرت ابوالدرداء رضی اللہ عنہ کی کرامات
۱۴۱	سیدنا عباد بن بشر و سیدنا اسید بن حضیر رضی اللہ عنہ	۱۲۳	سیدنا ابو عیسٰ بن جبیر رضی اللہ عنہ
۱۴۱	سیدنا عباس بن عبدالمطلب رضی اللہ عنہ	۱۲۳	سیدنا ابوموسیٰ اشعری رضی اللہ عنہ
۱۴۲	دعائے عباس رضی اللہ عنہ سے بارش کا نزول	۱۲۳	سیدنا ابو ہریرہ رضی اللہ عنہ
۱۴۳	سیدنا عبداللہ حضرت جابر رضی اللہ عنہ کے والد ماجد	۱۲۴	سیدنا ابوامامہ باہلی رضی اللہ عنہ
۱۴۵	سیدنا عبداللہ بن عمر رضی اللہ عنہما	۱۲۴	سیدنا ابن ام مکتوم رضی اللہ عنہ
۱۴۵	سیدنا عبداللہ بن زبیر رضی اللہ عنہ	۱۲۵	سیدنا اسید بن حضیر رضی اللہ عنہ
۱۴۵	سیدنا عبداللہ بن عمرو بن حزام رضی اللہ عنہ	۱۲۵	خادم محبوب خدا سیدنا حضرت انس بن مالک رضی اللہ عنہ
۱۴۶	فائدہ جلیلہ	۱۲۵	حضرت انس بن نضر رضی اللہ عنہ
۱۴۶	سیدنا عبداللہ بن جحش رضی اللہ عنہ	۱۲۵	سیدنا تمیم الداری رضی اللہ عنہ
۱۴۶	سیدنا عبیدہ بن حارث بن عبدالمطلب رضی اللہ عنہ	۱۲۶	سیدنا ثابت بن قیس رضی اللہ عنہ
۱۴۷	امیر المؤمنین سیدنا حضرت عثمان بن عفان رضی اللہ عنہ	۱۲۶	سیدنا حجر بن عدی رضی اللہ عنہ
۱۴۷	ایک علمی نکتہ	۱۲۶	نواسہ رسول سیدنا حسن بن سیدنا علی رضی اللہ عنہ
۱۴۹	سیدنا علاء بن حضرمی رضی اللہ عنہ کی کرامات	۱۲۶	حضرت خالد بن ولید رضی اللہ عنہ
۱۴۹	تین عظیم اور عجیب واقعات	۱۲۷	سیدنا حضرت ذویب رضی اللہ عنہ
۱۵۲	راہب کا قبول اسلام	۱۲۷	سیدنا زید بن خارجہ انصاری رضی اللہ عنہ
۱۵۳	سیدنا امیر المؤمنین علی بن ابی طالب کرم اللہ وجہہ	۱۲۹	سیدنا حمزہ سلمی رضی اللہ عنہ
۱۵۳	باپ کو مارنے والے کا انجام	۱۳۰	سیدنا خنظلہ رضی اللہ عنہ
۱۵۴	ایک عجیب و غریب واقعہ	۱۳۰	حضرت سعد بن ابی وقاص رضی اللہ عنہ کی کرامات
۱۵۵	سیدنا عمرو بن عاص رضی اللہ عنہ	۱۳۳	سیدنا سعد بن ربیع رضی اللہ عنہ
۱۵۶	سیدنا غالب بن عبداللہ لیشی رضی اللہ عنہ	۱۳۳	سیدنا سعد بن عبادہ رضی اللہ عنہ

صفحہ	عنوان	صفحہ	عنوان
۱۸۰	اصحاب کہف کا تذکرہ	۱۵۶	سیدنا مسلمہ بن مخلد انصاری <small>رضی اللہ عنہ</small>
۱۸۱	عمر فاروق اور عثمان غنی <small>رضی اللہ عنہما</small>	۱۵۷	سیدنا میسرہ بن مسروق عیسیٰ <small>رضی اللہ عنہ</small>
۱۸۲	نصیحت کی بات	۱۵۸	حضرت النجاشی <small>رضی اللہ عنہ</small>
۱۸۲	ترتیب خلافت	۱۵۸	سیدنا یعلیٰ بن مرہ <small>رضی اللہ عنہ</small>
	خلیفہ اول بلا فصل بالتحقیق امیر المؤمنین	۱۵۸	حضرت سیدہ ام کلثوم <small>رضی اللہ عنہا</small>
	سیدنا ابو بکر صدیق <small>رضی اللہ عنہ</small>	۱۵۹	حضرت ام ایمن <small>رضی اللہ عنہا</small>
	منقبت	۱۵۹	حضرت زبیرہ <small>رضی اللہ عنہا</small>
۱۸۳	نام و نسب	۱۶۰	حضرت ام شریک دوسیہ <small>رضی اللہ عنہا</small>
۱۸۳	کنیت اور اس کی وجہ تسمیہ	۱۶۰	حضرت فریجہ انصاریہ <small>رضی اللہ عنہا</small>
۱۸۵	عقیق لقب اور اس کی وجہ تسمیہ	۱۶۲	حصہ دوم
۱۸۵	لقب صدیق اور اس کی وجہ تسمیہ		وارثانِ خلافتِ راشدہ <small>رضی اللہ عنہم</small>
۱۸۶	صداقت صدیق کا اعلان پہاڑ کی چوٹی پر	۱۶۳	حمد باری تعالیٰ
۱۸۹	قصہ مختصر	۱۶۳	نعتِ رسول مقبول <small>صلی اللہ علیہ وسلم</small>
۱۹۰	حضرت امام باقر (ع) کی گواہی	۱۶۵	درمدح خلفاء اربعہ <small>رضی اللہ عنہم</small>
۱۹۱	حضرت امام جعفر صادق کا ارشاد	۱۶۶	آیہ استخلاف اور خلفائے راشدین
۱۹۱	حضرت امام حسن عسکری علیہ الرحمۃ کا فیصلہ	۱۶۶	حضرت پیر مہر علی شاہ علیہ الرحمۃ کی ایک تقریر سے
۱۹۲	حضرت شیر خدا علی مرتضیٰ کا فیصلہ	۱۶۸	آیہ استخلاف اور وعدہ الہی
۱۹۲	شیعہ کتب کی عبارات اور ان پر تبصرہ	۱۷۰	اللہ تعالیٰ کے وعدے
۱۹۳	تبصرہ	۱۷۰	ایک سوال کا جواب
۱۹۳	رجال کشی کی عبارت اور اس پر تبصرہ	۱۷۱	خلفاء راشدین کی شان میں آیات قرآن مجید
۱۹۳	تبصرہ	۱۷۲	قرآن کریم اور خلفائے راشدین <small>رضی اللہ عنہم</small>
۱۹۵	عرش معلیٰ پر صدیق اکبر کا نام	۱۷۵	خلفائے راشدین اور محبوب خدا <small>صلی اللہ علیہ وسلم</small>
۱۹۶	ابو بکر کو خدا نے مبارک دی	۱۷۶	بے نور احمد سے یہ چار نور
۱۹۶	زمانہ جاہلیت میں بھی شرافت و طہارت کا پیکر	۱۷۶	حضور علیہ السلام کی دعائیں
۱۹۷	قبول اسلام کا واقعہ	۱۷۸	مومن کون؟
۱۹۸	قرآنی آیات حضرت ابو بکر صدیق کی شان میں	۱۷۸	حضرت ابو بکر صدیق اور علی المرتضیٰ <small>رضی اللہ عنہما</small>
۱۹۹	حضرت بلال حبشی <small>رضی اللہ عنہ</small> کی خریداری	۱۸۰	جبریل امین علیہ السلام کا فیصلہ
۲۰۰	غزوہ تبوک کے موقع پہ گھر کا سارا مال لے آئے		

صفحہ	عنوان	صفحہ	عنوان
۲۳۶	خدمتِ خلق اور صدیق اکبر <small>رضی اللہ عنہ</small>	۲۰۱	صدق اکبر کے احسانات
۲۳۷	تکبر سے دور اور عجز کا پیکر	۲۰۲	آیات
۲۳۷	عکسِ خصالِ مصطفوی	۲۰۸	آیہ غار اور شیعہ مفسرین
۲۳۸	آئینہٴ جمال و کمالِ مصطفوی	۲۱۰	شیعہ مفسر کی عبارت سے مندرجہ ذیل امور ثابت ہوئے
۲۳۸	منعکسِ دروے ہمہ خوئے رسول <small>صلی اللہ علیہ وسلم</small>	۲۱۲	تفسیرِ منتہی الکلام
۲۳۹	اخلاق و عادات، شمائل و خصائل	۲۱۴	مزید چھ امور کا ثبوت
۲۳۹	رافت و رحمت	۲۱۵	مصنف حملہ حیدری کی بے جاتا و یلیں
۲۳۹	غیرت و حمیت	۲۱۹	تاویلات باطلہ کا ردِ بلیغ
۲۴۰	جسمانی خوشبو	۲۲۱	بار نبوت علیٰ صاحبہا الصلوٰۃ والسلام کو اٹھانا
۲۴۰	شعر و شاعری سے دوری	۲۲۲	خلاصہ بحث
۲۴۱	طہارت و نفاست	۲۲۳	احادیث در فضائل ابو بکر صدیق <small>رضی اللہ عنہ</small>
۲۴۱	طہارت و نفاست	۲۲۳	حضور <small>صلی اللہ علیہ وسلم</small> نے خود مصلیٰ امامت عطا کیا
۲۴۱	کافروں کا ظلم و ستم	۲۲۴	غار اور قبر کا ساتھی
۲۴۲	عزم و ہمت، استقامت و توکل	۲۲۵	دنیا و آخرت کا ساتھی
۲۴۳	حضرت اسامہ کی امارت کے بارے میں استقامت	۲۲۵	افضلیت صدیق اکبر <small>رضی اللہ عنہ</small>
۲۴۳	ہجرت میں مماثلت	۲۲۵	ابو بکر صدیق <small>رضی اللہ عنہ</small> کی نیکیاں
۲۴۴	غزوات میں مماثلت کی چند مثالیں	۲۲۶	ابو بکر صدیق <small>رضی اللہ عنہ</small> سب سے پہلے جنت میں جائیں گے
۲۴۴	فہم و فراست میں مطابقت	۲۲۶	مزاج شناس رسول <small>صلی اللہ علیہ وسلم</small>
۲۴۵	اعمال و افعال میں مشابہت	۲۲۶	خصوصی شان
۲۴۷	رشتہ داری میں توافقی و تشابہ	۲۲۷	صدق اکبر <small>رضی اللہ عنہ</small> کی پرہیزگاری
۲۴۷	اولاد میں مماثلت کی مثالیں	۲۲۸	شان صدیق اکبر بزبان عمر فاروق <small>رضی اللہ عنہ</small>
۲۴۷	نواسوں میں مماثلت	۲۳۰	دائمی حضوری کی سعادت
۲۴۸	تعلقات کے حوالے سے توافقی	۲۳۱	نکتہ افتخار
۲۵۰	ارشادات قرآنی اور القابات ربانی میں موافقت	۲۳۲	صدق اکبر <small>رضی اللہ عنہ</small> کے خصائص و امتیازات
۲۵۱	مرض الوفات میں مماثلت	۲۳۳	صادق و صدیق میں فرق
۲۵۲	عالم نزع کے حالات میں توافقی	۲۳۳	ایک نکتہ
۲۵۵	صدق و فاروق <small>رضی اللہ عنہما</small>	۲۳۴	انگٹھی پہ نام صدیق اکبر <small>رضی اللہ عنہ</small>
۲۵۸	ایک تفسیری نکتہ	۲۳۵	بصیرت صدیق اکبر <small>رضی اللہ عنہ</small>

صفحہ	عنوان	صفحہ	عنوان
۳۰۰ امِ معبد کے ہاں دوسرا معجزہ	۲۵۹ کیا حسابِ حرم دو گے تم خدا کے سامنے
۳۰۰ بریدہ سلمیٰ کے قبولِ اسلام کا واقعہ	۲۶۰ حال دیکھو حب داراں دا
۳۰۱ مدینہ شریف میں داخلہ	۲۶۲ امتیازات و خصوصیات صدیق اکبر <small>رضی اللہ عنہ</small>
۳۰۲ مدینے میں خوشیاں منائی گئیں	۲۶۵ کون صدیق اکبر <small>(رضی اللہ عنہ)</small>
۳۰۳ نکتے کی بات	۲۶۹ بارگاہِ صداقت میں نذرانہ اعلیٰ حضرت
۳۰۳ پیر دے دن جہانناں دا پیر آ گیا	۲۷۰ ایک ضروری حوالہ
۳۰۴ میزبانی رسولِ علیہ السلام کی سعادت	۲۷۰ ابو بکر صدیق کا دورِ خلافت اور جنتی نظام
۳۰۵ اس کو کیا کہیں؟	۲۷۱ ایک عجیب واقعہ اور مندرجہ ذیل اشعار
۳۰۵ ابو ایوب انصاری کے گھر ٹھہرنے کی وجہ	۲۷۴ عظمتِ صدیق اکبر کے نکتے
۳۰۷ معراج کی رات اور ہجرت کی رات	۲۷۴ واقعہ ہجرت (بانداز مقررانہ)
۳۰۷ واقعہ ہجرت اور عظمتِ صدیق اکبر	۲۷۵ واقعہ ہجرت کی تفصیلات
۳۰۸ شانِ صدیق اکبر کے وجد آفرین نکات	۲۷۸ تفسیر
۳۰۹ پینچی وہیں پہ خاک جہاں کا خمیر تھا	۲۸۶ واقعہ ہجرت کی بقیہ تفصیلات
۳۱۰ واقعہ برائے سبق	۲۸۹ زمین و آسمان کا مناظرہ
۳۱۱ حضرت ابو بکر صدیق کے چند اقوال کا منظوم ترجمہ	۲۸۹ غار میں داخلہ
۳۱۱ حضرت ابو بکر صدیق کی اولاد و امجاد	۲۹۰ سانپ کا ڈسنا
۳۱۱ حالات ازواج و اولاد امجاد سیدنا ابو بکر صدیق <small>رضی اللہ عنہ</small>	۲۹۱ صدیق اکبر اور معیتِ مصطفیٰ <small>صلی اللہ علیہ وسلم</small>
۳۱۲ بیٹیوں کے حالات	۲۹۲ جواب تحقیقی
۳۱۲ اقوال حضرت ابو بکر صدیق <small>رضی اللہ عنہ</small>	۲۹۳ سانپ نے کیوں ڈسا؟
۳۱۷ متفرقات	۲۹۳ سراقہ بن مالک کا واقعہ
۳۱۷ آپ کی اولیات	۲۹۳ سراقہ کا اپنا بیان
۳۱۷ آپ کا تقویٰ	۲۹۵ نگاہِ نبوت نے صدیق اکبر کو کیا بنا دیا؟
۳۱۷ سابق الایمان ہونا	۲۹۵ حضرت ابو بکر حضور علیہ السلام کا کس طرح دفاع کرتے ہیں
۳۱۸ پہلا خطبہ	۲۹۵ امِ معبد کی کلی کا واقعہ
۳۱۸ دینی غیرت	۲۹۶ امِ معبد کے تاثرات
۳۱۸ خدمتِ خلق	۲۹۷ امِ معبد حضور علیہ السلام کا حلیہ بیان کرتی ہیں
۳۱۸ عیسائی یہودی طریقے نہ اپناؤ	۲۹۸ جن نے مدح سرائی کی
۳۱۹ ذمہ داری کا بوجھ	۲۹۹ اہل مکہ کی حسرت و حیرت

صفحہ	عنوان	صفحہ	عنوان
۳۳۵	ازواجِ مطہرات کے بارے میں حکم خداوندی	۳۱۹	حلیہ مبارک
۳۳۶	شراب کی حرمت کا حکم	۳۱۹	ایک حدیث کا مطلب
۳۳۶	تخلیقِ انسانی کے بارے میں آیت	۳۱۹	قناعت پسندی
۳۳۶	منافق کا جنازہ	۳۱۹	عاجزی و انکساری
۳۳۷	واقعہٴ اُفک اور عمر فاروق	۳۲۰	آپ کی وصیتیں
۳۳۷	رمضان کی راتوں میں جماع کی اجازت	۳۲۰	آپ کی وفات پر حضرت علی کا طویل خطبہ
۳۳۷	غلاموں کا گھروں میں اجازت لے کر داخل ہونا		خلیفہٴ ثانی امیر المؤمنین سیدنا
۳۳۷	جو فرشتوں اور رسولوں کا دشمن ہے وہ دشمنِ خدا ہے		عمر بن خطاب فاروق اعظم رضی اللہ عنہ
۳۳۸	ایمان عمر پر آیت کا نزول	۳۲۲	منقبت
۳۳۹	مومن اللہ کے نور سے دیکھتا ہے	۳۲۳	ولادت اور نام و نسب
۳۴۰	مؤمنانہ بصیرت پر ایک ایمان افروز واقعہ	۳۲۳	زمانہ جاہلیت میں مقام
۳۴۲	اللہ تعالیٰ کا حضرت عمر سے مصافحہ اور آپ کی اخروی شان	۳۲۳	قبولِ اسلام
۳۴۳	حضرت عمر کی آسمانی شان اور زبانِ جبرئیل	۳۲۶	عمر فاروق رضی اللہ عنہ اور رسول صلی اللہ علیہ وسلم ہیں
۳۴۳	پادری کی گواہی	۳۲۷	حضرت عمر فاروق دربار رسالت میں
۳۴۴	حضرت عمر فاروق و علی المرتضیٰ رضی اللہ عنہما کا آپس میں پیار و محبت	۳۲۸	حضرت عمر کو فاروق کا لقب کب عطا ہوا
۳۴۵	حسن و حسین رضی اللہ عنہما سے تعلق کے واقعات	۳۲۹	شیعہ کتب سے
۳۴۷	حضرت علی کی حضرت عمر کو دعا (رضی اللہ عنہما)	۳۳۱	حضرت عمر کی دشمنی کا وبال
۳۴۸	تمہارے منہ سے جو نکلی وہ بات ہو کے رہی	۳۳۱	لطیفہ
۳۴۸	نکیرین کرتے ہیں تعظیمِ ان کی	۳۳۲	عمر فاروق رضی اللہ عنہ کا ایڈریس
۳۴۸	قصر فاروق اعظم رضی اللہ عنہ	۳۳۲	کیا اسی کو غلبہٴ دین کہا جائے گا
۳۴۹	علم فاروق اعظم رضی اللہ عنہ	۳۳۲	ظلمت سے نور کی طرف
۳۵۰	حضرت عمر فاروق رضی اللہ عنہ کی دین داری	۳۳۲	جلالِ فاروق اعظم رضی اللہ عنہ
۳۵۰	غیرتِ فاروقی کا ایک عظیم واقعہ	۳۳۳	منافق کا سر قلم کر دیا
۳۵۱	شیطان کا علاج	۳۳۴	دریائے نیل کا جاری ہونا اور آگ کا بجھ جانا
۳۵۲	جہنم کا تالا	۳۳۴	زلزلہٴ زک گیا اور سورج کی روشنی ماند پڑ گئی
۳۵۲	حیرت انگیز واقعہ (شرابِ دودھ ہو گئی)	۳۳۵	قرآنی آیات اور فاروق اعظم رضی اللہ عنہ
۳۵۵	آپ کی عاجزی اور انکساری	۳۳۵	مقامِ ابراہیم کی آیت
۳۵۶	عدل و انصاف کے واقعات	۳۳۵	پردے کی آیت

صفحہ	عنوان	صفحہ	عنوان
۳۷۶	فاروقِ اعظم اپنی پشت پر اٹھانے کے لئے لارہے ہیں	۳۵۸	حضور علیہ السلام کا حضرت عمر کو دعا کے لئے فرمانا
۳۷۷	عدالتی نظام کی ایک مختصر جھلک	۳۵۸	آپ کے اخروی فضائل
۳۷۹	۱- مکمل قانون	۳۵۹	دشمنِ صدیق و فاروق کی سزا
۳۷۹	۲- قضاة کا انتخاب	۳۶۰	جہانگیر بادشاہ اور نور جہاں
۳۸۰	۳- ذاتی قابلیت	۳۶۱	صدیق و فاروق کی محبت و عداوت
۳۸۰	۴- رشوت سے محفوظ رکھنے کے وسائل	۳۶۱	جنت کے بزرگوں کی سرداری
۳۸۰	۴- آبادی کے لحاظ سے قضاة کی تعداد	۳۶۲	ابوبکر و عمر کی اقتداء کا حکم
۳۸۱	۵- ماہرین فن کی شہادت	۳۶۲	آپ کی شانِ حق پذیری
۳۸۱	۶- انصاف کا راز اور آسان ہونا	۳۶۳	جذبہ خدمتِ خلق
۳۸۱	۷- مسجدوں میں فیصلے	۳۶۳	یہ کام بھی آپ خود کرتے تھے
۳۸۱	۸- قانون سے واقفیت	۳۶۴	دردِ دل کے واسطے پیدا کیا انسان کو
۳۸۲	حقوق العباد کی اہمیت	۳۶۴	پیدا ہوتے ہی بچے کا وظیفہ مقرر کر دیا
۳۸۳	حقوق العباد کی ادائیگی میں عمر فاروق کا سنہری کردار	۳۶۵	خلیفۃ الرسول ایسا ہی ہونا چاہیے
۳۸۴	امتیازات و خصوصیات	۳۶۵	مساجد کی آباد کاری
۳۸۸	آپ کی شہادت	۳۶۷	موافقت کا رنگ
۳۹۱	آپ کی ازواج و اولاد	۳۶۸	سلسلہ فتوحات
۳۹۳	فاروقِ اعظم کی حکومت پر ایک نظر	۳۶۹	خلافت و دورِ فاروقی کی ایک مختصر سی جھلک
۳۹۳	فتوحات	۳۷۰	خلیفہ کو ہاؤس کی بات ماننا پڑی
۳۹۳	جمہوریت	۳۷۰	قانون سازی کی بنیاد قرآن کریم
۳۹۴	گورنروں سے باز پرس	۳۷۰	خلیفہ نے ایک عورت کی بات پہ ہتھیار ڈال دیے
۳۹۵	عمال کی فہرست	۳۷۰	خلیفہ پوری قوم کے سامنے جواب دہ ہے
۳۹۶	طریقہ خراج کی ایجاد	۳۷۱	لوگوں کی دادرسی کے فیصلے
۳۹۶	محکمہ قضاء	۳۷۱	وینوکا حق
۳۹۷	افتاء	۳۷۱	مسجد کو مرکزیت حاصل تھی
۳۹۷	دیگر محکمے	۳۷۲	کسریٰ کا تکبر ٹوٹتا ہے
۳۹۷	وظائف کی تقسیم	۳۷۳	دورِ فاروقی میں نظامِ حکومت کا مختصر خاکہ
۳۹۸	تعلیم و تربیت	۳۷۵	دورِ فاروقی میں نماز کا اہتمام
۳۹۸	متوقع قحط کا سد باب	۳۷۵	فاروقِ اعظم انسانیت کا سچا خیر خواہ

صفحہ	عنوان	صفحہ	عنوان
۴۲۹	حضرت عثمان غنی کے پسندیدہ اعمال	۳۹۹	آزادی رائے
۴۳۲	واقعہ حدیبیہ قرآن و سنت کی روشنی میں	۳۹۹	شعر و شاعری کا ذوق
۴۳۲	نکتہ محبت	۴۰۰	قوتِ حافظہ
۴۳۲	حضور علیہ السلام کو علم تھا کہ حضرت عثمان شہید نہیں ہوئے	۴۰۰	حضرت عمر کی اولیات
۴۳۲	صحابہ کرام اور حضور علیہ السلام کی تعظیم	۴۰۳	حضرت عمر رضی اللہ عنہ کے چند زریں اقوال و ارشادات
۴۳۳	حضرت عثمان نے خلافت کیوں نہ چھوڑی	۴۰۷	حضرت عمر رضی اللہ عنہ کے چند اقوال زریں
۴۳۶	ایک حسین امتزاج		خلیفہ ثالث امیر المؤمنین حضرت
۴۳۶	نوری اور خاک کی بات		سیدنا عثمان بن عفان ذوالنورین رضی اللہ عنہ
۴۳۷	کیا نہالی رشتہ معتبر نہیں ہوتا	۴۰۸	منقبت
۴۳۸	جنت میں حضرت عثمان کی شان	۴۰۹	نام و نسب
۴۳۸	کرامات عثمان ذوالنورین رضی اللہ عنہ	۴۰۹	آپ کی ولادت باسعادت
۴۴۰	حضرت عثمان کی ایک سو خصوصیات	۴۱۰	کامل الحیاء والایمان
۴۴۳	شہادت حضرت عثمان ذوالنورین رضی اللہ عنہ	۴۱۲	ذوالنورین لقب کی وجہ تسمیہ
۴۴۵	شہادت عثمان و حسین رضی اللہ عنہما کا ایک تقابلی جائزہ	۴۱۳	حضرت عثمان ذوالنورین اور نبی علیہم السلام؟
۴۴۷	شہادت کی تفصیلات	۴۱۵	عثمان کا دشمن دشمن خدا و مصطفیٰ ہے
۴۴۸	حضرت عثمان کا بلوائیوں کے سامنے دردناک خطبہ	۴۱۵	جوڑ انور کا
۴۵۰	پیکر صبر و رضا	۴۱۷	بنات رسول کے بارے میں ایک شبہ کا ازالہ
۴۵۲	قدرت خداوندی	۴۱۸	چار بنات رسول ﷺ کا ثبوت حاضر ہے
۴۵۲	فراق شوہر پر سیدہ ناکہ رضی اللہ عنہا کا حال	۴۱۹	حوالہ نمبر
۴۵۲	قصر جنت میں ہوئے مسند نشین	۴۲۱	اہل محبت کیلئے
۴۵۳	اولاد و امجاد	۴۲۲	عثمان اور قرآن
۴۵۳	مختلف ادوار میں آٹھ بیویوں کے نام	۴۲۳	غزوہ تبوک
۴۵۳	حضور عثمان غنی رضی اللہ عنہ کے چند زریں اقوال	۴۲۵	سخاوت عثمان غنی رضی اللہ عنہ
	خلیفہ چہارم امیر المؤمنین سیدنا علی بن ابی طالب	۴۲۶	عثمان غنی کی تجارتِ نافعہ
	کرم اللہ وجہہ الکریم	۴۲۷	جنت البقیع کی زمین خرید کر دی
۴۵۶	منقبت	۴۲۷	بیر رومہ کی خریداری
۴۵۷	اسم گرامی	۴۲۹	حضرت عثمان کی عاجزی اور سادگی
۴۵۷	کنیت مبارکہ		

صفحہ	عنوان	صفحہ	عنوان
۲۸۴	حاضر جوانی کا راز	۲۵۷	القابات
۲۸۴	ایک پادری کے سوالات اور سیدنا علی المرتضیٰ کے حیران کن جوابات	۲۵۸	کرم اللہ وجہہ کا پس منظر
۲۸۶	یہودی عالم کے سات سوال اور علی المرتضیٰ کے جوابات	۲۵۹	نسب مبارک
۲۸۷	دو آدمی اور پانچ روٹیاں	۲۵۹	حضور علیہ السلام کا بچپن اور والدین علی المرتضیٰ کرم اللہ وجہہ
۲۸۷	نوجوان اور اس کی ماں کے درمیان فیصلہ	۲۶۰	بلعہ ولادت (بانداز خطابت)
۲۸۸	عورت کو سنگساری سے بچالیا	۲۶۱	سب سے افضل جگہ
۲۸۸	عورت کو مردوں کے فریب سے بچالیا	۲۶۳	علی المرتضیٰ کرم اللہ وجہہ کا نام
۲۸۹	دو عورتوں میں ایک بچے کی تقسیم	۲۶۵	قرآنی آیات در شان مولائے کائنات
۲۸۹	اسلام کی سن ہجری اور سیدنا علی المرتضیٰ	۲۷۴	شان علی المرتضیٰ کرم اللہ وجہہ در احادیث مصطفیٰ علیہ التحیۃ والثناء
۲۸۹	ایک عجیب الخلق بچہ	۲۷۴	باب مدینۃ العلم
۲۸۹	چھ سو میں سے حقیقی بہن کو ایک دینار	۲۷۵	علم علی المرتضیٰ رضی اللہ عنہ وارضاه
۲۹۰	بیوی کا نواں حصہ	۲۷۶	علم علیؑ فیضانِ نبی صلی اللہ علیہ وسلم
۲۹۰	علم نحو اور سیدنا علی المرتضیٰ رضی اللہ عنہ	۲۷۷	حضرت علی کی قوت فیصلہ کا راز
۲۹۱	علم ریاضی اور سیدنا علی المرتضیٰ	۲۷۷	قرآنی علوم اور علی المرتضیٰ رضی اللہ عنہ
۲۹۱	سترہ اونٹ اور تین افراد	۲۷۸	حضرت علی المرتضیٰ کا اعلان
۲۹۱	خریدا ہوا مکان واپس	۲۷۹	نکتہ قرآنی
۲۹۲	خوش طبعی اور حاضر جوانی	۲۸۰	علم علی المرتضیٰ ایک اور یہودی کا واقعہ
۲۹۲	ایک عجیب واقعہ	۲۸۰	دشمنانِ علی المرتضیٰ کی علامت
۲۹۳	فاتح خیبر پیکرِ جرات و شجاعت	۲۸۱	حضرت علی المرتضیٰ کے حیرت انگیز علمی واقعات
۲۹۴	حشر کو بھی جھنڈا علی کے ہاتھ میں ہوگا	۲۸۱	مسئلہ میراث
۲۹۵	عقیدے کی بات	۲۸۲	نمبر 2 ایک حیرت انگیز فیصلہ
۲۹۵	واقعہ فتح خیبر	۲۸۲	نمبر 3 علی شیر خدا اور ایک قدری کا واقعہ
۲۹۷	قوت پروردگار	۲۸۲	نمبر 4 لٹا میں لام
۲۹۸	علی المرتضیٰ کی روحانی و ایمانی طاقت اور جسمانی غذا	۲۸۳	5- مشکل ترین سوالات اور فی البدیہہ جوابات
۲۹۹	آپ کے لقب حیدر کی ایک وجہ تسمیہ	۲۸۳	6- علی کو لا جواب کرنے والا خود لا جواب ہو گیا
۲۹۹	شجاعت علی اور فصاحت قرآن حضور علیہ السلام کے معجزات	۲۸۴	7- رزق کی اقسام کا حضرت علی سے سوال
۲۹۹	میں سے ہیں	۲۸۴	1- مقسوم
		۲۸۴	2- مقصود

صفحہ	عنوان	صفحہ	عنوان
۵۲۶	ایک ایمان افروز مکالمہ مابین صدیق و علیؓ	۵۰۱	علی المرتضیٰ نے اپنی اولاد کو بہادری سکھائی
۵۳۰	فاروق و علیؓ	۵۰۱	ایک پہلوان اور مولیٰ علی کی کشتی
۵۳۱	حضرت عثمان اور مولیٰ علیؓ	۵۰۲	برکات نام علی
۵۳۲	صحابہ کرامؓ اور مولائے کائنات	۵۰۲	عقیدے کی درستگی کے لیے
۵۳۲	تصویر کا دوسرا رخ	۵۰۳	علی کی ایک نماز کا حال
۵۳۳	نکات مختلفہ در شان علی مرتضیٰ	۵۰۵	سوچنے کی بات
۵۳۵	خیبر میں علی کا رجز	۵۰۶	علی شیر خدا کی خصوصی شان
۵۳۷	لطیفہ نمبر	۵۰۷	نبی علیہ السلام نے حضرت علی کو اپنا بھائی بنا لیا
۵۳۷	لطیفہ نمبر	۵۰۷	حضرت عمر کا حضرت علی پہ رشک کرنا
۵۳۸	صحابہ کرام کے آپس کے اختلافات کی بات	۵۰۷	انہیں دولہا بنایا جا رہا ہے
۵۴۰	خلافت علی المرتضیٰؓ	۵۰۹	حدیث ثقلین اور علی المرتضیٰ
۵۴۰	حق علی کے ساتھ ہے	۵۱۰	لفظ مولیٰ کا معنی و مفہوم
۵۴۲	آپ کا غفور و درگزر	۵۱۰	حب علی ہے حب نبی (ﷺ)
۵۴۳	روزے سے محبت	۵۱۱	ائمہ اہل بیت سے مروی ایک حدیث
۵۴۳	صدقہ و خیرات سے پیار	۵۱۰	۵۰ ارشادات مصطفیٰ ﷺ کا گلدستہ در شان
۵۴۳	حج کی ادائیگی کا جذبہ	۵۱۲	علی المرتضیٰ کرم اللہ وجہہ
۵۴۳	حضرت علی کا اخلاق کریمانہ	۵۱۸	جنت کا راستہ بھی محبت علی کی ہے
۵۴۳	حضرت علی حلیم و رحیم و کریم	۵۱۸	منافقت کیا ہے؟
۵۴۳	حضرت علی کی تواضع و انکساری	۵۱۹	علی مجھ سے ہے میں علی سے ہوں
۵۴۳	حضرت علی کی دنیا سے بے رغبتی	۵۱۹	حضور علیہ السلام کا نسب حضرت علی سے ہے
۵۴۳	حضرت علی کی سادگی	۵۱۹	حب علی اور بغض علی کرم اللہ وجہہ
۵۴۵	حضرت علی کا فقر اور فقیرانہ زندگی	۵۱۹	مثال عیسیٰ علیہ السلام اور حضرت علی کی محبت میں مبالغہ
۵۴۶	حضرت علی کی سخاوت	۵۲۰	کی مثالیں
۵۴۷	حضرت علی کا خلق خدا کی خبر گیری کرنا	۵۲۲	علی المرتضیٰ کی والدہ ماجدہؓ
۵۴۸	جسمانی طہارت کا اہتمام	۵۲۲	حضور علیہ السلام کی کرم نوازیں
۵۴۸	گرمی و سردی کا احساس نہ ہونا	۵۲۳	بچپن میں ہی ایمان لے آنا
۵۴۸	حب علی المرتضیٰ گناہوں کو کھاجاتی ہے	۵۲۳	واقعہ ہجرت اور شان علی المرتضیٰ
۵۴۸	جو دو کرم کی دو مثالیں	۵۲۵	علی شیر خدا اور صدیق با وفا

صفحہ	عنوان	صفحہ	عنوان
۲۰۵	آپ کی بردباری اور شانِ عفو و درگزر	۵۳۹	مہمان نوازی کا اندازِ خسروانہ
۲۰۶	آپ کی کرامات	۵۳۹	زہد و تقویٰ کا انداز
۲۰۸	مآخذ و مراجع	۵۳۹	کراماتِ علی المرتضیٰ <small>رضی اللہ عنہ</small>
		۵۵۱	فضائلِ شیر خدا، ایک نظر میں
		۵۵۶	شہادتِ مولائے کائنات <small>رضی اللہ عنہ</small>
		۵۵۷	خارجین اور خارجی کا ناپاک منصوبہ
		۵۵۷	شہادت سے پہلے ہی شہادت کی تیاری
		۵۵۹	اس حالت میں نماز
		۵۶۰	ایک درویشِ حق پرست و خدا مست
		۵۶۱	قاتل کہاں گیا؟
		۵۶۱	مدفین کے متعلق وصیت
		۵۶۱	مقامِ شہادتِ سیدنا علی المرتضیٰ
		۵۶۲	سیدنا علی المرتضیٰ کی ازواج و اولاد
		۵۶۶	نجف کے موتی (یعنی اقوالِ حضرت علی کرم اللہ وجہہ)
		۵۸۲	حضرت علی کے چند اقوال کا منظوم پنجابی ترجمہ
			مولائے کائنات کی بارگاہِ رب کائنات
		۵۸۵	میں ایک دعا
		۵۸۷	مناجاتِ علی شیر خدا بدرگاہِ رب العلی
		۵۸۸	الفاظِ حمد و نعت بزبانِ مولائے کائنات
		۵۸۹	حضرت علی المرتضیٰ <small>رضی اللہ عنہ</small> کا ایک عجیب خطبہ
		۵۹۵	ایک ضروری وضاحت
			حضرت امیر معاویہ <small>رضی اللہ عنہ</small> کے ساتھ امام حسن <small>رضی اللہ عنہ</small> کی صلح کے
		۵۹۷	اسباب
		۵۹۹	یزید کے بارے میں محتاط مذہب
		۶۰۱	فضائلِ سیدنا امام حسن <small>رضی اللہ عنہ</small>
		۶۰۳	حضرت ابو ہریرہ <small>رضی اللہ عنہ</small> کی امام حسن <small>رضی اللہ عنہ</small> سے عقیدت
		۶۰۴	علمی بصیرت اور باطنی خلافت
		۶۰۴	آپ کا علمی مقام

حصہ اول

پاران مصطفیٰ صَلَّى اللهُ عَلَيْهِ وَسَلَّمَ

رضی اللہ تعالیٰ عنہم اجمعین

حمد باری تعالیٰ عَزَّ اِسْمُهُ

سب کا پیدا کرنے والا میرا مولا میرا مولا
 سب سے افضل سب سے اعلیٰ میرا مولا میرا مولا
 سب کو وہی دیتا ہے روزی نعمت اس کی دولت اس کی
 رازق داتا پالن ہارا میرا مولا میرا مولا
 ہم سب اس کے عاجز بندے وہ ہی پالے وہ ہی مارے
 خوبی والا سب سے نیارا میرا مولیٰ میرا مولیٰ
 اول آخر غائب حاضر اس پر روشن اس پر ظاہر
 عالم دانا واقف کل کا میرا مولیٰ میرا مولیٰ
 عزت والا حکمت والا نعمت والا رحمت والا
 میرا پیارا میرا آقا میرا مولیٰ میرا مولیٰ
 طاعت سجدہ اس کا حق ہے اس کو پوجو وہ ہی رب ہے
 اللہ اللہ اللہ اللہ میرا مولیٰ میرا مولیٰ

(حضرت علامہ مولانا سید محمد نعیم الدین مراد آبادی اشرفی)

نعت

از - حضرت امام اعظم ابوحنیفہ نعمان بن ثابت

يَا سَيِّدَ السَّادَاتِ جَنَّكَ قَاصِدًا
وَاللَّهِ يَا خَيْرَ الْخَلَائِقِ إِنَّ لِي
أَنْتَ الَّذِي لَوْلَاكَ مَا خُلِقَ امْرُؤٌ
أَنْتَ الَّذِي لَمَّا تَوَسَّلَ آدَمُ
وَبِكَ الْخَلِيلُ دَعَا فَعَادَتْ نَارُهُ
وَدَعَاكَ أَيُّوبُ لِضُرِّ مَسَّهُ
وَبِكَ الْمَسِيحُ أَتَى بِشِيرًا مُخْبِرًا
وَكَذَلِكَ مُوسَى لَمَّا يَزَلُ مُتَوَسِّلًا
وَهُودٌ وَيُونُسُ مِنْ بَهَاكَ تَجَمَّلًا
قَدْ فُقِّتَ يَا طَهْ جَمِيعَ الْأَنْبِيَاءِ
وَاللَّهِ يَا يَسِينَ مِثْلَكَ لَمْ يَكُنْ
عَنْ وَصْفِكَ الشُّعْرَاءُ يَا مُدَّثِرُ
بِكَ لِي قَلْبٌ مُغْرَمٌ يَا سَيِّدِي
يَا أَكْرَمَ الثَّقَلَيْنِ يَا كَنْزَ الْوَرَى
أَنَا طَامِعٌ بِالْجُودِ مِنْكَ وَلَمْ يَكُنْ
صَلَّى عَلَيْكَ اللَّهُ يَا عَلَمَ الْهُدَى

أَرْجُو رِضَاكَ وَاحْتِمِي بِحِمَاكَ
قَلْبًا مَشُوقًا لَا يَرُومُ سِوَاكَ
كَلَّا وَلَا خُلِقَ الْوَرَى لَوْلَاكَ
مِنْ زَلَّةٍ بِكَ فَازَ وَهُوَ أَبَاكَ
بَرْدًا وَقَدْ خَمَدَتْ بِنُورِ سَنَاكَ
فَأَزِيلَ عَنْهُ الضُّرَّ حِينَ دَعَاكَ
بِصِفَاتِ حُسْنِكَ مَا دَحَّ الْعَلَاكَ
بِكَ فِي الْقِيَمَةِ مُحْتِمِي بِحِمَاكَ
وَجَمَالُ يُوسُفَ مِنْ ضِيَاءِ سَنَاكَ
طُرًّا فَسُبْحَانَ الَّذِي أَسْرَاكَ
فِي الْعَلَمِينَ وَحَقِّ مَنْ أَنْبَاكَ
عَجَزُوا وَكَلُّوا مِنْ صِفَاتِ عِلْمِكَ
وَحُشَاشَةُ مَحْشُورَةٍ بِهَوَاكَ
جُدَلِي بِجُودِكَ وَارْضِنِي بِرِضَاكَ
لَا بِي حَنِيفَةً فِي الْأَنَامِ سِوَاكَ
مَا حَنَّ مُشْتَاقٌ إِلَى مَشْوَاكَ

وَعَلَى صَحَابَتِكَ الْكِرَامِ جَمِيعِهِمْ

وَالتَّابِعِينَ وَكُلِّ مَنْ وَالَاكَ

نعت کا ترجمہ

- ۱- اے سرداروں کے سردار! میں آپ ﷺ کے حضور آیا ہوں آپ کی خوشنودی کا امیدوار آپ کی پناہ کا طلب گار۔
- ۲- اللہ کی قسم اے بہترین خلایق! میرا دل صرف آپ ﷺ کی محبت سے لبریز ہے وہ آپ کے سوا کسی کا طالب نہیں۔

- ۳- آپ ﷺ اگر نہ ہوتے تو پھر کوئی شخص ہرگز پیدا نہ کیا جاتا اور اگر آپ مقصود نہ ہوتے تو یہ مخلوقات پیدا نہ ہوتیں۔
- ۴- آپ ﷺ وہ ہیں کہ جب حضرت آدم علیہ السلام نے آپ ﷺ کا توسل اختیار کیا اپنی لغزش پر، تو کامیاب ہوئے حالانکہ وہ آپ ﷺ کے جدِ بزرگوار ہیں۔
- ۵- اور آپ ﷺ کے وسیلے سے حضرت ابراہیم خلیل اللہ علیہ السلام نے دُعا کی تو ان کی آگ سرد ہو گئی، وہ آگ آپ ﷺ کے نور کی برکت سے بجھ گئی۔
- ۶- اور حضرت ایوب علیہ السلام نے اپنی بیماری میں آپ ﷺ کے وسیلے سے دعا کی تو ان کی دعا مقبول ہوئی اور بیماری دور ہو گئی۔
- ۷- اور آپ ﷺ کے ظہور کی خوشخبری لے کر حضرت مسیح علیہ السلام آئے انہوں نے آپ ﷺ کے حسن و جمال کی مدح و ثنا کی اور آپ ﷺ کے رتبہ بلند کی خبر دی۔
- ۸- اور اسی طرح حضرت موسیٰ علیہ السلام بھی آپ ﷺ کا وسیلہ اختیار کیے رہے اور قیامت میں بھی آپ ﷺ کی حمایت کے طالب رہیں گے۔
- ۹- اور حضرت ہود علیہ السلام حضرت یونس علیہ السلام نے بھی آپ ﷺ ہی کے حسن سے زینت پائی اور حضرت یوسف علیہ السلام کا جمال بھی آپ ﷺ ہی کے جمال باصفا کا پر تو تھا۔
- ۱۰- اے طہ لقب! آپ ﷺ کو تمام انبیاء پر برتری حاصل ہوئی۔ پاک ہے وہ جس نے ایک رات آپ کو اپنے ملکوت کی سیر کرائی۔
- ۱۱- خدا کی قسم! اے یسین لقب! آپ ﷺ جیسا تو تمام مخلوق میں نہ کوئی ہوا ہے نہ ہوگا، قسم ہے اسی کی جس نے آپ ﷺ کو سر بلند کیا۔
- ۱۲- اے کملی والے! آپ ﷺ کے اوصافِ جمیلہ بیان کرنے سے بڑے بڑے شعرا عاجز رہ گئے، آپ ﷺ کے اوصافِ عالیہ کے سامنے زبانیں بند ہو جاتی ہیں۔
- ۱۳- میرے سر کا، امیرِ حقیر دل آپ ﷺ ہی کا شیدا ہے اور میرے اندر تو آپ ﷺ ہی کی محبت بھری ہوئی ہے۔
- ۱۴- اے تمام موجودات سے بزرگ و برتر، اے حاصلِ کائنات! مجھے اپنی بخشش و عطا سے نوازیئے اور اپنی خوشنودی کی مسرت بخشئے۔
- ۱۵- میں آپ ﷺ کے جو دو کرم کا دل سے طلبگار ہوں کہ اس جہان میں ابوحنیفہ کے لیے آپ ﷺ کے سوا اور کوئی نہیں۔
- ۱۶- اے ہدایت کے علم سر بلند! مشاقانِ زیارت کے شوق بے حد کے مطابق قیامت تک اللہ کا درود و سلام آپ ﷺ پر نازل ہوتا رہے۔

98126



در مدح صحابہ کرام رضی اللہ عنہم

چار یار مصطفیٰ اہل یقین	شہسواران جہاں مردان دین
دوسرے معادل عمر والا یقین	اولا بوبکر صدیق اہل دین
چوتھے ہیں حضرت علی شیر خدا	تیسرے عثمان باحلم و حیا
ہیں ہدایت کے فلک پر جو نجوم	اور سب اصحاب ان کے ذی علوم
ہے انہی چاروں سے دیں کو ارتقاء	صدق اور عدل اور شجاعت اور حیا
اور خوش ہیں ان سے حضرت مصطفیٰ	ان سے راضی ہے خدائے دوسرا
رہ فدا ان پر سدا ہر روز و شب	تو بھی جان و دل سے اے امداد اب
ہے وہ مردود جناب کبریا	جو کوئی بد اعتقاد ان سے ہوا

(حاجی امداد اللہ مہاجر مکی علیہ السلام)

دعا، بوسیله صحابہ رضی اللہ عنہم

خدایا طفیل نبی ﷺ کریم!
 طفیل ابوبکر یار نبی
 عمر اور عثمان کے یارب طفیل۔
 ہمیں صدق دے اور سطوت بھی دے
 زبیر اور طلحہ کے یارب طفیل
 عطا ہو ہمیں ایسا قلب و جگر
 جو امت کے تھے بو عبیدہ امین
 نبی کے چچا جو کہ عباس تھے
 صحابی جو تھے عبد رحمان و سعد
 طفیل اپنے جرار خالد کے حق!
 طفیل حسن جوہر صلح دے
 عمل کرنا سیکھیں مثال حسین
 شہیدان بدر و احد کے طفیل
 معاویہ اور عکرمہ کے طفیل
 اٹھا پھینکیں باطل کو چوں خاروخس
 محمد کے نقش قدم پر چلیں
 صحابہ کا رتبہ ہے سب سے بلند

مزل، مدثر، رؤف و رحیم
 کہ ہیں مقتدی جن کے سارے ولی
 علی شاہ مرداں کے یارب طفیل
 حیا دے غنا دے شجاعت بھی دے
 سعید اور حمزہ کے یارب طفیل
 کہ کر دیں سب اعداء کو زیر و زبر
 طفیل ان کے دے خیر دنیا و دین
 طفیل ان کے یارب مصیبت ٹلے
 طفیل ان کے ہو اختر شوم سعد
 ہر اک دوڑ میں دے ہمیں تو سبق
 میں سب مسلمانوں کے تفرقے
 نہ برپا کریں رائگاں شوروشین
 ہوں اعدائے دیں منہزم خیل خیل
 مسلمانوں کو پھر اٹھا مثل سیل
 ہر اک سو پہ بھاری رہیں ان کے دس
 صحابہ رضی اللہ عنہم کی عظمت کو قائم رکھیں
 ہیں دنیا و دین میں وہی ارجمند

(پیر غلام دستگیر نامی)



کلامِ خدا اور شانِ صحابہ رضی اللہ عنہم

ویسے تو اس حقیقت کو ہر کوئی جانتا ہے کہ قرآن مجید کے اولین مصداق صحابہ کرام علیہم الرضوان ہیں۔ لہذا اہل ایمان کے بارے میں جتنی بھی قرآن پاک کی آیات بینات ہیں وہ درحقیقت اولاً صحابہ کرام رضی اللہ عنہم ہی کی شان میں نازل ہوئیں اور بعد میں کسی اور کیلئے۔ اس اعتبار سے ان نفوس قدسیہ کے متعلق قرآن مجید کی آیات کا مکمل احاطہ نہیں کیا جاسکتا۔ تاہم بعض آیات جن میں واضح طور پر ان کی عظمت و شان بیان کی گئی ہے ان میں سے بھی صرف چند آیات بمعہ ترجمہ و تفسیر لکھنے کی سعادت حاصل کی جا رہی ہے۔

آیت نمبر ۱:

وَإِذَا قِيلَ لَهُمُ امْنُوا كَمَا امْنُوا الَّذِينَ آمَنُوا قَالُوا إِنَّا آمَنُوا بِمَا نَزَّلَ اللَّهُ عَلَيْنَا وَلَكِنَّا كُنَّا نَسْتَحْتَجِبُ
يَعْلَمُونَ (البقرہ: ۱۳)

اور جب ان (کافروں) کو کہا جاتا ہے کہ اس طرح ایمان لاؤ جیسے لوگ (صحابہ کرام رضی اللہ عنہم) ایمان لائے تو (کافر) کہتے ہیں کیا ہم ان بے وقوفوں کی طرح ایمان لائیں۔ (اللہ تعالیٰ اپنے نبی کے صحابہ کرام رضی اللہ عنہم کا دفاع کرتے ہوئے فرماتا ہے) خبردار: وہ (کافر جو صحابہ رضی اللہ عنہم کو بے وقوف کہتے ہیں) خود ہی پاگل ہیں لیکن جانتے نہیں ہیں۔

اس آیت میں حضور علیہ السلام کے صحابہ کرام رضی اللہ عنہم کی عظمتوں کا ایک سمندر ٹھاٹھیں مار رہا ہے۔ میں چاہوں گا کہ تفصیلاً اس آیت کے ضمن میں لکھوں۔

سب سے پہلا مسئلہ جو اس آیت سے ثابت ہوا وہ صحابہ کرام رضی اللہ عنہم کے بارے میں عقیدے کا مسئلہ ہے کہ ان کے متعلق ہمیں کیا عقیدہ رکھنا چاہئے تو فرمایا! جو خود بے وقوف اور کافر ہیں وہ میرے حبیب کے صحابہ رضی اللہ عنہم کو بے وقوف کہتے ہیں۔

”الٹا چور کو تو ال کو ڈانٹنے“ والی بات ہے کہ جس طرح ایک طوائف (فاحشہ عورت) کسی شریف عورت سے جھگڑتے ہوئے پہل کر گئی اور پاکباز و شریف عورت کو کہنے لگی: چپ ہو جا کنجری کہیں کی۔ اب وہ شریف عورت بیچاری سہم کر اور حیران ہو کر سوچنے لگی کہ میں اس کو کیا کہوں یہ تو ہے ہی کنجری۔

کچھ یہی حال ہے ان لوگوں کا ہے جو خود بیوقوف ہیں لیکن صحابہ کرام رضی اللہ عنہم کے متعلق طرح طرح کی باتیں کرتے ہیں۔ ہم ان کو کیا کہہ سکتے ہیں جبکہ قرآن نے صحابہ کرام رضی اللہ عنہم کا دامن پاک کر کے ان کے بدخواہوں کو بے وقوف قرار دے دیا ہے اب یہ بے وقوف (دشمنانِ صحابہ) جو بھی کہتے رہیں لوگ ان کو پاگل سمجھ کر منہ نہیں لگائیں گے۔ کیونکہ بے وقوف جس کے بارے میں جو کہتے

ہیں اپنا پاگل پن ہی ظاہر کرتے ہیں۔ دوسرے کا کچھ نہیں بگاڑ سکتے اور نہ ہی ان کے کچھ کہنے سے دوسرا اس طرح کا ہو جاتا ہے۔ اور پھر وہ ہستیاں کہ جن کی خدا بھی تعریف کرتا ہے اور اس کا پیارا مصطفیٰ بھی، تو ان بے چاروں (بے وقوفوں، دشمنانِ صحابہ) کے کچھ کہنے سے کیا ہوگا؟

نبی سے ملنے والے بالیقین خیر الامم ٹھہرے
پھر ان سے ملنے والے اور پھر وہ جو ملے ان سے

(خیر القرون قرنی ثم الذین یلونہم ثم الذین یلونہم)

ایک لطیفہ:

بچپن میں ایک ”تماشا“ لگتا تھا ایک مداری ہوتا اور ایک اس کا بچہ جمورا ہوتا تھا۔ بچہ جمورا مداری کے ہر کمال کو یہ کہہ کر رد کر دیتا تھا کہ کسر رہ گئی، کسر رہ گئی یعنی تیرے کمال میں کمی رہ گئی ہے جبکہ پورا مجمع مداری کو اس کے کمال پہ داد دے رہا ہوتا تو بچہ جمورا سب کچھ دیکھ سن کر آہستہ سے ڈگڈگی بجا کر کہتا۔ کسر رہ گئی، کسر رہ گئی عقل مند اور شریف لوگ حیران ہو جاتے کہ اب تیری کسر رہ گئی کو کون سمجھے۔ یہی حال دشمنانِ صحابہ رضی اللہ عنہم کا سمجھ لیجئے کہ اللہ جل جلالہ قرآن میں ان (صحابہ) کی تعریف فرمائے، پیارے مصطفیٰ ﷺ احادیث میں ان کی عظمت بیان کریں۔ حضرت علی المرتضیٰ سے لے کر آخر تک تمام ائمہ کرام اور اہل بیت اطہار کا بچہ بچہ ان نجوم ہدایت کی تعریف کرے تو کوئی آہستہ سے سینے پہ ہاتھ مار کر کہے یا صحابہ کے بغض والے سینے پہ چھریاں مار کر خون نکال کر کہے کسر رہ گئی، کسر رہ گئی اب ان کی ”کسر رہ گئی“ کی طرف کون توجہ کرے گا۔

ہے سوچنے کی بات اسے بار بار سوچ!

”کر و عزت صحابہ رضی اللہ عنہم کی کہ وہ تم سب سے ہیں اچھے ہیں

پھر ان سے ملنے والوں کی، پھر ان سے ملنے والوں کی“

(اکرموا اصحابی فانہم خیارکم)

وہ مسلم آگ سے آزار ہرگز پا نہیں سکتا

نبی کو یا صحابہ سے کسی کو جس نے دیکھا ہے

(لاتمس النار مسلما رانی اور ای من رانی)

دوسرا مسئلہ مذکورہ آیت سے یہ ثابت ہوا کہ اللہ تعالیٰ یہ چاہتا ہے کہ اس طرح کا ایمان اور عقیدہ اپنایا جائے کہ جس طرح کا ایمان اور عقیدہ صحابہ کرام رضی اللہ عنہم کا تھا۔ تبھی تو فرمایا کما امن الناس اور پھر یہ کہ جو صحابہ کا ایمان و عقیدہ ہے وہ دشمنانِ صحابہ کو ہرگز ہرگز اچھا نہیں لگتا تبھی تو قرآن ان کو بے وقوف کہہ رہا ہے۔ اب دیکھنا یہ ہے کہ صحابہ کرام رضی اللہ عنہم کا عقیدہ کس طرح کا تھا۔ ان شاء اللہ یہ بحث پڑھ کر دودھ کا دودھ اور پانی کا پانی ہو جائے گا۔ بشرطیکہ پوری بحث کو مکمل پڑھا جائے اور غفلت و سستی اور تعصب و حسد کی عینک اتار کر پوری توجہ اور یکسوئی سے پڑھا جائے۔

ادب و تعظیم رسول اور صحابہ رضی اللہ عنہم کا عقیدہ

قریش، مکہ کا نمائندہ عروہ بن مسعود جب حضور علیہ السلام کی بارگاہ میں حدیبیہ کے مقام پر حاضر ہوا اور اس نے کھلی آنکھوں سے صحابہ کرام رضی اللہ عنہم کو حضور علیہ السلام کی تعظیم کرتے ہوئے دیکھا اور قریش مکہ کے سامنے جا کر اپنے تاثرات کو بیان کیا تو اسی کی زبان سے بخاری شریف کے حوالے سے پڑھیے۔

اے لوگو! قسم بخدا! میں بادشاہوں کے درباروں اور قیصر و کسریٰ اور نجاشی کے محلات میں گیا ہوں۔ خدا کی قسم اتنی تعظیم ان بادشاہوں کی نہیں ہوتی جتنی کہ محمد (صلی اللہ علیہ وسلم) کے صحابہ رضی اللہ عنہم اس کی کرتے ہیں۔ خدا کی قسم! جب کبھی بھی ان کی ناک سے فضلہ یا رطوبت نکلی تو وہ کسی نہ کسی شیدائی کے ہاتھ پہ پڑی جسے اس نے اپنے چہرے یا جسم پہ مل لیا۔ جب وہ اپنے ساتھیوں کو کسی کام کا حکم دیتے ہیں تو ان کے ساتھی تعمیل ارشاد کیلئے دوڑ پڑتے ہیں اور جب وہ وضو کرتے ہیں تو وضو کے پانی (کے حصول) کیلئے جنگ کی نوبت آ جاتی ہے۔ جب وہ گفتگو کرتے ہیں تو ان کے ساتھی خاموش ہو جاتے ہیں اور تعظیم کی وجہ سے ان کی طرف نظر بھر کر نہیں دیکھے۔

یہ واقعہ بھی چونکہ آگے حضرت عثمان غنی کے فضائل میں تفصیل سے آئے گا اس لیے یہاں صرف حدیث کے ترجمہ پر ہی اکتفا کیا گیا ہے۔ اسی طرح صدیق اکبر رضی اللہ عنہ کا غار ثور میں حضور علیہ السلام کے اکرام کی خاطر سانپ کے منہ میں پاؤں دے دینا اور حضرت علی المرتضیٰ کا مقام صہباء پر حضور علیہ السلام کے آرام کی خاطر نماز قضا کر دینا، حضرت عثمان غنی رضی اللہ عنہ کا حضور علیہ السلام کے بغیر طواف کعبہ سے انکار کر دینا یہ تمام واقعات چونکہ آگے آرہے ہیں اس لیے یہاں صرف اشارے پر ہی اکتفا کیا گیا ہے۔ کیا یہ واقعات صحابہ کرام رضی اللہ عنہم کا تعظیم رسول صلی اللہ علیہ وسلم کے سلسلہ میں عقیدہ واضح کرنے کیلئے کافی نہیں؟۔

مزید براں جب سورہ حجرات کی آیت ان الذین ینادونک من وراء الحجرات نازل ہوئی جس میں خود رب العالمین نے اپنی مخلوق کو دربار رسالت کا ادب سکھاتے ہوئے (اپنی آواز کو حضور علیہ السلام سے پست رکھنے اپنے نبی سے آگے نہ بڑھنے اور) حجرہ اقدس کے باہر کھڑے ہو کر آوازیں دینے سے منع فرمایا تو صدیق و فاروق رضی اللہ عنہما نے اپنی آوازوں کو اس قدر پست اور دھیمما کر دیا کہ گویا سرگوشی کر رہے ہیں۔

حضرت علی المرتضیٰ رضی اللہ عنہ فرماتے ہیں کہ جب حضور علیہ السلام گفتگو فرماتے تو صحابہ کرام رضی اللہ عنہم اپنے سروں کو اس طرح جھکا لیتے اور حرکت نہ کرتے کہ جیسے سروں پہ پرندے بیٹھے ہیں۔ (شمائل ترمذی)

ارشاد باری تعالیٰ ہے:

لا تجعلوا دعاء الرسول بینکم کدعاء بعضکم بعضا (النور: ۶۳)

رسول پاک (علیہ السلام) کو اس طرح نہ پکارو جس طرح آپس میں ایک دوسرے کو پکارتے ہو۔

الغرض! جب حالت نماز میں حضور علیہ السلام کے بلاوے پہ نماز چھوڑ دینے کا حکم ہے جیسا کہ یا ایہا الذین امنوا استجبوا للہ وللرسول اذا دعاکم لہما یحییکم (انفال: ۲۴) کے ضمن میں صحیح بخاری کے اندر حضرت سعید بن معلی رضی اللہ عنہ کا

واقعہ اور اسی طرح کا واقعہ حضرت ابی بن کعب کا کتب حدیث میں موجود ہے تو جب نماز جیسا عظیم فریضہ ترک کر کے سرکار کی بارگاہ کی حاضری کو فرض قرار دیا گیا ہے تو اور کیا باقی رہ گیا۔

علاوہ ازیں! حضرت براء بن عازب رضی اللہ عنہ فرماتے ہیں کہ میں نے بہت چاہا کہ کسی مسئلہ میں حضور علیہ السلام سے بات کروں لیکن آپ کی ہیبت کے سبب دو سال تک ایسا نہ کر سکا۔

حضرت عمرو بن عاص رضی اللہ عنہ فرماتے ہیں کہ حضور علیہ السلام مجھے سارے جہان سے پیارے تھے لیکن اس کے باوجود بھی آپ کے احترام کی وجہ سے میں کبھی آنکھ بھر کر آپ کے چہرہ اقدس کو نہ دیکھ سکا اور اگر کوئی مجھ سے حضور علیہ السلام کے (حلیہ کے) بارے میں سوال کرے تو میں نہ بیان کر سکوں گا۔

حضرت امیر معاویہ رضی اللہ عنہ کو معلوم ہوا کہ کالس بن ربیعہ کی شکل حضور علیہ السلام سے ملتی ہے (تو ان کو بلا بھیجا اور) جب وہ آپ کے گھر کے دروازے کے پاس حاضر ہوئے تو حضرت امیر معاویہ رضی اللہ عنہ تخت پہ کھڑے ہو کر ان کا استقبال کرتے ہیں ان کی آنکھوں کے درمیان بوسہ دیتے ہیں اور پورا ایک علاقہ (مرغاب) ان کے حوالے کر دیتے ہیں۔

صحابہ کرام رضی اللہ عنہم کا حضور علیہ السلام کی بارگاہ میں ”فداک ابی وامی عرض کرنا۔ بنفسی انت یارسول اللہ (میرے ماں باپ آپ پہ فدا، حضور میری جان آپ پہ قربان) کے الفاظ بولنا اور کثرت کے ساتھ کئی مسائل جاننے کے باوجود اللہ و رسولہ اعلم (اللہ زیادہ بہتر جانتا ہے اور اس کا رسول) یہ سارے واقعات ان کے عقیدہ ادب و تعظیم کی نشاندہی کرنے کیلئے کافی ہیں۔

صرف چند واقعات لکھے گئے ہیں ورنہ اہل علم جانتے ہیں کہ اس موضوع پہ کتب احادیث میں واقعات کے انبار موجود ہیں۔ العاقل تکفیه الاشارہ۔ عقلمند کو اشارہ ہی کافی ہوتا ہے۔

اب صحابہ کرام رضی اللہ عنہم کے کچھ عقائد واقعات کی روشنی میں الگ الگ عنوانات سے پیش کئے جاتے ہیں۔

واقعہ افک اور صحابہ کرام رضی اللہ عنہم:

۵ھ میں غزوہ بنی المصطلق سے واپسی کے وقت قافلہ قریب مدینہ ایک پڑاؤ پر ٹھہرا تو ام المومنین حضرت عائشہ صدیقہ رضی اللہ عنہا ضرورت کیلئے کسی گوشہ میں تشریف لے گئیں۔ وہاں آپ کا ہارٹوٹ گیا اس کی تلاش میں مشغول ہو گئیں ادھر قافلہ نے کوچ کیا آپ کا محل شریف اونٹ پر کس دیا گیا اور قافلے کو یہی خیال رہا کہ ام المومنین اس میں ہیں، قافلہ چل دیا۔ آپ آ کر قافلہ کی جگہ بیٹھ گئیں اور آپ نے خیال کیا کہ میری تلاش میں قافلہ ضرور واپس ہوگا۔

قافلے کے پیچھے گری پڑی چیز اٹھانے کیلئے ایک صاحب رہا کرتے تھے۔ اس موقع پر حضرت صفوان اس کام پر مامور تھے۔ جب وہ آئے اور انہوں نے آپ کو دیکھا تو بلند آواز سے اَنَا لِلّٰهِ وَاَنَا اِلَيْهِ رَاجِعُونَ پکارا۔ آپ نے کپڑے سے پردہ کر لیا انہوں نے اونٹنی بٹھائی۔ آپ اس پر سوار ہو کر لشکر میں پہنچیں۔ منافقین سیاہ باطن نے اوہام فاسدہ پھیلانے اور آپ کی شان میں بدگوئی شروع کی بعض مسلمان بھی ان کے فریب میں آگئے اور ان کی زبان سے بھی کوئی کلمہ بے جا سرزد ہوا۔ ام المومنین بیمار ہو گئیں اور

ایک ماہ بیمار رہیں۔ اس زمانہ میں انہیں اطلاع نہ ہوئی کہ منافقین ان کی نسبت کیا بک رہے ہیں۔ ایک روز ام مسطح سے انہیں یہ خبر معلوم ہوئی اور اس سے آپ کا مرض اور بڑھ گیا۔ اور اس صدمہ میں اس قدر روئیں کہ آپ کے آنسو نہ تھمتے تھے۔ اور نہ ایک لمحہ کیلئے نیند آتی تھیں۔ اس حال میں سید عالم ﷺ پر وحی نازل ہوئی اور حضرت ام المومنین کی طہارت میں آیات قرآنی نازل ہوئیں جس سے آپ کا شرف و مرتبہ اتنا بڑھایا گیا اور آپ کی طہارت و فضیلت از حد بیان ہوئی۔

سید عالم ﷺ نے برسر منبر بقسم فرمادیا تھا۔ مجھے اپنے اہل کی پاکی و خوبی بالیقین معلوم ہے تو جس شخص نے ان کے حق میں بدگوئی کی ہے اس کی طرف سے میرے پاس کون معذرت پیش کر سکتا ہے۔ حضرت عمر رضی اللہ عنہ نے فرمایا کہ منافقین بالیقین جھوٹے ہیں۔ ام المومنین بالیقین پاک ہیں۔ اللہ تعالیٰ نے سید عالم کے جسم پاک کو کبھی کے بیٹھنے سے محفوظ رکھا کہ وہ نجاستوں پر بیٹھتی ہے پھر یہ کیسے ہو سکتا ہے کہ آپ کو بدعورت کی صحبت سے محفوظ نہ رکھے۔

حضرت عثمان غنی رضی اللہ عنہ نے بھی اسی طرح آپ کی طہارت بیان کی اور فرمایا اللہ تعالیٰ نے آپ کا سایہ زمین پر نہ پڑنے دیا۔ تاکہ اس سایہ پر کسی کا قدم نہ پڑے۔ تو جو پروردگار آپ کے سایہ کو محفوظ رکھتا ہے کس طرح ممکن ہے کہ وہ آپ کے اہل کو محفوظ نہ فرمائے۔

حضرت علی کرم اللہ وجہہ نے فرمایا کہ ایک جوں کا خون لگنے سے پروردگار عالم نے آپ کو نعلین اتار دینے کا حکم دیا۔ جو پروردگار آپ کے نعلین کی اتنی سی آلودگی کو گوارا نہ فرمائے، ممکن نہیں کہ وہ آپ کے اہل کی آلودگی کو گوارا کرے۔ اس طرح بہت سے صحابہ اور صحابیات نے قسمیں کھائیں۔

دو کمسن صحابہ رضی اللہ عنہم کا جذبہ

حضرت عبدالرحمن بن عوف مشہور اور بڑے صحابہ رضی اللہ عنہم میں سے ہیں۔ فرماتے ہیں کہ میں بدر کی لڑائی میں میدان میں لڑنے والوں کی صف میں کھڑا تھا۔ میں نے دیکھا کہ میرے دائیں اور بائیں جانب انصار کے دو کم عمر لڑکے ہیں۔ مجھے خیال ہوا کہ میں اگر قوی اور مضبوط لوگوں کے درمیان ہوتا تو اچھا تھا کہ ضرورت کے وقت ایک دوسرے کی مدد کر سکتے۔ میرے دونوں جانب بچے ہیں یہ کیا مدد کر سکیں گے۔ اتنے میں ان دونوں لڑکوں میں سے ایک نے میرا ہاتھ پکڑ کر کہا: چچا جان تم ابو جہل کو بھی پہچانتے ہو، میں نے کہا ہاں پہچانتا ہوں۔ تمہاری کیا غرض ہے؟ اس نے کہا کہ مجھے یہ معلوم ہوا ہے کہ وہ نبی کریم ﷺ کی شان میں گالیاں بکتا ہے۔ اس ذات پاک کی قسم جس کے قبضے میں میری جان ہے اگر میں اس کو دیکھ لوں تو میں اس سے جدا نہیں ہوں گا یہاں تک کہ وہ مر جائے یا میں مر جاؤں مجھے اس کے اس سوال اور جواب پر تعجب ہوا۔ اتنے میں دوسرے نے یہی سوال کیا۔ اور جو پہلے نے کہا تھا وہی اس نے بھی کہا۔ اتفاقاً ابو جہل میدان میں مجھے دوڑتا ہوا نظر آیا۔ میں نے ان دونوں سے کہا کہ تمہارا مطلوب جس کے بارے میں تم مجھ سے سوال کر رہے تھے وہ جارہا ہے۔ دونوں یہ سن کر تلواریں ہاتھ میں لئے ہوئے ایک دم بھاگے چلے گئے اور جا کر اس پر تلوار چلانی شروع کر دی یہاں تک کہ اس کو گمراہا دیا۔ (بخاری)

صحابہ کرام رضی اللہ عنہم کے جذباتِ محبت

حضرت سلمان فارسی رضی اللہ عنہ اسلام لانے سے پہلے مختلف دینی و مذہبی رہنماؤں کے پاس آتے جاتے رہے۔ ہر مذہبی رہنما

انہیں وصیت کیا کرتا کہ میرے بعد فلاں کے پاس جانا یہ بھی پوچھ لیا کرتے کہ اس کی زندگی کے بعد کس کے پاس رہنا چاہئے۔ جب آپ نے آخری راہب سے پوچھا کہ اب مجھے کس کی خدمت میں رہنا ہوگا تو اس نے کہا کہ اب دنیا میں ایسا کوئی شخص نظر نہیں آتا جس کی صحبت میں تمہیں امن و سلامتی نصیب ہو۔ ہاں! عنقریب نبی آخر الزماں تشریف لارہے ہیں جو دین ابراہیمی پر ہوں گے۔ ان کی ہجرت گاہ ایسا مقام ہوگا جو دو پہاڑوں کے درمیان ہوگا اور اس میں کھجور کے درخت کثرت سے پائے جائیں گے۔ نبی آخر الزماں کے دنوں کندھوں کے درمیان مہربوت ہوگی۔ آپ ہدیہ قبول کریں گے، صدقہ نہیں کھائیں گے۔ حضرت سلمان فارسی نے اس نصیحت کو پیش نظر رکھا اور ملک عرب کی طرف رخ کیا جو نبی وہ مدینہ پہنچے تو نبی کریم ﷺ ہجرت کر کے قبا میں تشریف لائے تھے۔ حضرت سلمان فارسی آپ کی خدمت میں کچھ چیزیں لے کر حاضر ہوئے اور حضور علیہ السلام سے عرض کیا! یہ صدقہ ہے حضور قبول فرمائیے۔ نبی کریم ﷺ نے صحابہ رضی اللہ عنہم سے فرمایا تم کھا لو۔ لیکن خود نہ کھایا۔ حضرت سلمان نے دل میں کہا ایک نشانی تو پوری ہوگئی۔ سلمان کہتے ہیں بعد ازاں میں صحابہ رضی اللہ عنہم کی جماعت میں مل گیا۔ جب آپ قبا سے مدینہ تشریف لائے تو میں کچھ چیزیں لے کر حاضر خدمت ہوا اور عرض کیا! حضور! یہ ہدیہ ہے قبول فرمائیے۔ آپ نے صحابہ رضی اللہ عنہم کے ساتھ مل کر کھالیا۔ میں نے اپنے آپ سے کہا دو علامتیں تو پوری ہوگئی ہیں۔ اس کے بعد میں آپ کی خدمت میں اس وقت حاضر ہوا جب آپ جنت البقیع میں ایک صحابی کا جنازہ پڑھانے کیلئے تشریف لے گئے تھے۔ آپ کے کندھوں پر دو شالہ تھا جسے آپ چادر اور ازار کے طور پر استعمال کر رہے تھے۔ میں آپ کے پیچھے پیچھے ہولیا۔ جب کپڑے کا دامن ایک طرف ہوا تو میں نے مہربوت کو ویسا ہی پایا جیسے مجھے بتایا گیا تھا۔ میں جذبات سے اس قدر مغلوب ہوا کہ بے اختیار مہربوت کو بڑھ کر چوم لیا اور رونے لگا۔ آپ نے مجھے اپنے پاس بلا لیا۔ میں نے اپنی ساری سرگزشت حضور علیہ السلام کو سنائی۔ آپ نے اسے پسند فرمایا۔ صحابہ رضی اللہ عنہم نے بھی میری سرگزشت سنی۔ (شواہد النبوة ص ۱۱۹)

☆ مقام حدیبیہ میں نبی کریم ﷺ نے حجامت بنا کر تمام بال ایک سبز درخت پر پھینک دیئے۔ تمام اصحاب اسی درخت کے نیچے جمع ہو گئے اور بالوں کو ایک دوسرے سے چھیننے لگے۔ حضرت ام عمارہ رضی اللہ عنہا کہتی ہیں کہ میں نے بھی چند بال حاصل کر لئے۔ نبی کریم ﷺ کے بعد جب کوئی بیمار ہوتا تو میں ان مبارک بالوں کو پانی میں ڈبو کر پانی مریض کو پلاتی تو رب العزت اسے صحت عطا کر دیتا۔ (شواہد النبوة ص ۱۲۸)

☆ لعاب دہن مبارک: عتبہ بن فرقد جنہوں نے حضرت عمر رضی اللہ عنہ کے عہد میں موصل کو فتح کیا ان کی بیوی ام عاصم رضی اللہ عنہا بیان کرتی ہیں کہ عتبہ کے ہاں چار عورتیں تھیں ہم میں سے ہر ایک خوشبو لگانے میں کوشش کرتی تھیں تا کہ دوسری سے اطیب ہو اور عتبہ کوئی خوشبو نہ لگاتا تھا مگر اپنے ہاتھ سے تیل مل کر داڑھی کو مل لیتا تھا اور ہم سے زیادہ خوشبودار تھا جب وہ باہر نکلتا تو لوگ کہتے کہ ہم نے عتبہ کی خوشبو سے بڑھ کر کوئی خوشبو نہیں سونگھی۔ ایک دن میں نے اس سے پوچھا کہ ہم خوشبو استعمال کرتی ہیں مگر تو ہم سے زیادہ خوشبودار ہے۔ اس کا سبب کیا ہے؟ اس نے جواب دیا کہ رسول اللہ ﷺ کے عہد مبارک میں میرے بدن پر آبلہ ریزے نمودار ہوئے۔ میں خدمت نبوی میں حاضر ہوا۔ آپ سے اس بیماری کی شکایت کی۔ سرکار نے مجھ سے ارشاد فرمایا کہ کپڑے اتار دو۔ میں نے کپڑے اتار دیئے اور آپ کے سامنے بیٹھ گیا۔ آپ نے اپنا لعاب اپنے دست مبارک پر ڈال کر میری پیٹھ اور پیٹ پر مل دیا اس دن سے مجھ میں یہ خوشبو پیدا ہوگئی۔ (طبرانی فی الاوسط)

☆ حضور انور ﷺ کے خادم حضرت انس رضی اللہ عنہ فرماتے ہیں کہ نبی کریم ﷺ ہمارے یہاں تشریف لائے اور قیلولہ فرمایا۔ حالت خواب میں آپ کو پسینہ آیا۔ میری ماں ام سلیم رضی اللہ عنہا نے ایک شیشی لی اور آپ کا پسینہ مبارک اس میں ڈالنے لگیں۔ آپ جاگ اٹھے اور فرمانے لگے۔ ام سلیم رضی اللہ عنہا! تو یہ کیا کرتی ہے۔ اس نے عرض کیا یہ آپ کا پسینہ ہے۔ ہم اس کو اپنی خوشبو میں ڈالتے ہیں اور یہ سب خوشبوؤں سے عمدہ خوشبو ہے۔ دوسری روایت مسلم میں ہے کہ ام سلیم رضی اللہ عنہا نے یوں عرض کیا یا رسول اللہ! ہم اپنے بچوں کیلئے آپ کے عرق مبارک کی برکت کے امیدوار ہیں۔ آپ نے فرمایا تو نے سچ کہا۔ صحابہ رضی اللہ عنہم حضور اکرم ﷺ کے عرق مبارک کو بچوں کے چہرے اور بدن پر مل دیا کرتے تھے اور وہ تمام بلاؤں سے محفوظ رہا کرتے تھے۔ (صحیح مسلم باب طیب عرقہ)

☆ حضرت ابو ہریرہ رضی اللہ عنہ روایت کرتے ہیں کہ ایک شخص نبی کریم ﷺ کی خدمت میں آیا اور عرض کیا کہ یا رسول اللہ! میں نے اپنی بیٹی کا نکاح کر دیا ہے۔ میں اسے اس کے خاوند کے گھر بھیجنا چاہتا ہوں۔ میرے پاس کوئی خوشبو نہیں ہے۔ آپ کچھ عنایت فرمائیں۔ سرکار نے فرمایا میرے پاس موجود نہیں مگر کل صبح ایک چوڑے منہ والی شیشی اور کسی درخت کی لکڑی میرے پاس لے آنا۔ دوسرے روز وہ شخص شیشی اور لکڑی لے کر حاضر خدمت ہوا۔ آپ نے اپنے دونوں بازوؤں سے اس میں اپنا پسینہ ڈالنا شروع کیا یہاں تک کہ وہ بھر گئی۔ پھر فرمایا کہ اسے لے جا اپنی بیٹی سے کہہ دینا کہ اس لکڑی کو شیشی میں تر کر کے مل لیا کرے۔ پس جب وہ آپ کے پسینہ مبارک کو لگاتی تو تمام اہل مدینہ کو اس کی خوشبو پہنچتی یہاں تک کہ اس گھر کا نام بیت المصطیین (خوشبو والوں کا گھر) ہو گیا۔ (مواب لدینہ خصائص کبریٰ)

☆ حدیث شریف میں ہے کہ ابو محمد زورہ رضی اللہ عنہ کی پیشانی میں بال اس قدر دراز تھے کہ جب وہ بیٹھتے اور ان بالوں کو چھوڑ دیتے تو زمین پر پہنچتے۔ لوگوں نے ان سے پوچھا کہ آپ نے بالوں کو اتنا کیوں بڑھایا۔ انہوں نے کہا کہ اس وجہ سے ان کو نہیں کٹواتا کہ ایک وقت ان پر حضور نبی کریم ﷺ کا دست مبارک لگا تھا۔ اس لئے میں نے تبر کا ان بالوں کو چھوڑ رکھا ہے۔

☆ حافظ ابو نعیم متوفی (۴۳۰ ہجری) نے بروایت عباد بن عبد الصمد نقل کیا ہے۔ انہوں نے کہا کہ ہم حضرت انس بن مالک رضی اللہ عنہ کے یہاں آئے۔ آپ نے کنیر سے کہا کہ دسترخوان لاتا کہ ہم چاشت کا کھانا کھائیں۔ وہ لے آئی۔ آپ نے فرمایا کہ وہ رومال لاؤ وہ ایک میلا رومال لے آئی۔ آپ نے فرمایا کہ تنور گرم کر اس نے تنور گرم کیا پھر آپ کے حکم سے رومال اس میں ڈالا گیا۔ وہ ایسا سفید نکلا گویا کہ دودھ ہے۔ ہم نے حضرت انس رضی اللہ عنہ سے پوچھا کہ یہ کیا ہے؟ انہوں نے فرمایا کہ یہ وہ رومال ہے جس میں نبی کریم ﷺ اپنے روئے مبارک کو مسح فرمایا کرتے تھے۔ جب یہ میلا ہو جاتا ہے تو ہم یوں صاف کر لیتے ہیں کیونکہ آگ اس شے پر اثر نہیں کرتی جو انبیاء علیہم السلام کے روئے مبارک پر سے گزری ہو۔

ہرچہ اسباب جمال است رخ خوب ترا

ہمہ بروجہ کمال است کمالا ستغی (خصائص کبریٰ جرنانی)

☆ حضرت محمد بن جابر کے دادا سیار بن طلق یمامی وفد بنی حنیفہ میں رسول اللہ ﷺ کی خدمت اقدس میں حاضر ہوئے اور ایمان لائے۔ انہوں نے عرض کیا یا رسول اللہ ﷺ مجھے اپنے کرتے کا ایک ٹکڑا عنایت فرمائیے۔ میں اس کے ساتھ اپنا دل بہلا لیا کروں گا۔

حضور اقدس ﷺ نے ان کی درخواست منظور فرما کر اپنے کرتے کا ایک ٹکڑا عنایت فرمایا۔ محمد بن جابر کا بیان ہے کہ میرے باپ

نے مجھ سے بیان کیا کہ وہ ٹکڑا ہمارے پاس تھا ہم اسے دھو کر بغرض شفا اپنے بیماروں کو پلایا کرتے تھے۔ (اصابہ ترجمہ سیار بن طلق)

☆ حضرت جابر بن عبد اللہ رضی اللہ عنہ کا بیان ہے کہ میرے پاس غزوہ ذات الرقاع میں ایک اونٹ تھا جس کا گھٹنا ٹوٹا ہوا تھا۔ نبی کریم صلی اللہ علیہ وسلم میرے پاس سے گزرے۔ مگر اونٹ کی سست روی اس بات کی اجازت نہ دیتی تھی کہ میں آپ کا ساتھ دے سکوں۔ مجھ سے پوچھا گیا تو میں نے سارا ماجرا سنایا۔ آپ نے عصا لے کر اونٹ پر تین مرتبہ گھسا اور پھر پانی کا چلو بھر کر اس پر چھڑکایا اور حکم دیا کہ سوار ہو جاؤ۔ مجھے قسم ہے اس خدا کی جس نے ہم میں ایک سچا رسول مبعوث فرمایا نبی کریم صلی اللہ علیہ وسلم جس قدر تیز چلاتے تھے میرا اونٹ پیچھے نہ رہتا اور میں نبی کریم صلی اللہ علیہ وسلم کے ہمراہ ہی رہتا تھا۔ (شواہد النبوة ص ۱۳۹)

☆ حضرت عبد اللہ بن عمر رضی اللہ عنہما کے بارے میں منقول ہے کہ آپ نے اپنا ہاتھ منبر رسول اکرم صلی اللہ علیہ وسلم پر جہاں آپ بیٹھا کرتے تھے رکھا اور پھر فرط محبت سے اپنے چہرے پر پھیر لیا۔

☆ مسجد نبوی سے ملحق حضرت عباس بن عبد المطلب کا مکان تھا جس کا پرنا لہ بارش میں آنے جانے والے نمازیوں پر گرا کرتا تھا۔ حضرت عمر فاروق رضی اللہ عنہ نے اسے اٹھا دیا۔ حضرت عباس رضی اللہ عنہ آپ کے پاس آئے اور کہنے لگے اللہ کی قسم اس پرنا لے کو نبی کریم صلی اللہ علیہ وسلم نے اپنے دست مبارک سے میری گردن پر سوار ہو کر لگایا تھا یہ سن کر حضرت عمر فاروق رضی اللہ عنہ نے جواب دیا کہ آپ میری گردن پر سوار ہو کر اس کو پھر اسی جگہ لگا دیں۔ چنانچہ ایسا ہی ہوا۔ (وفاء الوفاء)

حب رسول صلی اللہ علیہ وسلم اور صحابہ کرام رضی اللہ عنہم:

حدیث شریف میں ہے

لا يؤمن احدكم حتى اكون احب اليه من والده وولده والناس اجمعين
تم میں سے کوئی اس وقت تک مومن (کامل) نہیں ہو سکتا جب تک کہ میں اس کے نزدیک والدین، اولاد اور تمام مخلوق سے بڑھ کر محبوب نہ ہو جاؤں۔ (بخاری ج ۱)

ایک روایت میں یہ بھی ہے کہ اس کی جان سے بھی زیادہ محبوب نہ ہو جاؤں جس کو سن کر حضرت عمر نے عرض کیا یا رسول اللہ قسم ہے اس ذات کی جس نے آپ پر کتاب نازل فرمائی۔ آپ مجھے جان سے بھی زیادہ عزیز ہیں۔ آپ نے فرمایا! اب تیرا ایمان مکمل ہے۔ (بخاری خلاصہ)

حضرت عمرو بن عاص رضی اللہ عنہ نے بوقت وفات فرمایا! کوئی شخص میرے لئے حضور علیہ السلام سے زیادہ محبوب نہیں ہے۔

(بخاری)

حضرت ابو بکر صدیق رضی اللہ عنہ نے فتح مکہ کے موقع پر اپنے والد کے ایمان لانے پر حضور علیہ السلام کی خوشی دیکھ کر عرض کیا۔ اس ذات کی قسم! جس نے آپ کو دین حق دے کر بھیجا۔ ابوطالب (آپ کے چچا) کا ایمان لانا میرے لیے ابوقحافہ (میرے باپ) کے ایمان لانے سے زیادہ میری آنکھوں کو ٹھنڈا کرنے والا ہوتا۔

(نسیم الریاض بحوالہ احمد و ابن اسحاق۔ اصابہ ترجمہ ابوطالب)

ثمامہ بن اثال، یمامہ کے سردار نے ایمان لانے کے بعد عرض کیا، پہلے آپ کا چہرہ آپ کا دین اور آپ کا شہر میرے نزدیک تمام جہان سے زیادہ مبغوض تھے اور اب اللہ کی قسم! کوئی چہرہ آپ کے چہرے سے بڑھ کر، کوئی دین دین اسلام سے زیادہ اور کوئی شہر آپ کے شہر سے زیادہ محبوب نہیں ہے۔ (بخاری باب وفد بنی ضیفہ)

یہی بات حضرت ہندہ نے بھی اسلام قبول کرنے کے بعد کی۔ (بخاری باب ذکر ہند بنت عتبہ)

حضرت صفوان بن امیہ کا بیان بھی اس سے ملتا جلتا ہے۔ (ترمذی باب ماجاء فی اعطاء المؤلفۃ قلوہم)

غزوہ احد میں جب ایک بی بی کا باپ بھائی اور خاوند شہید ہو گئے اور حضور علیہ السلام کی شہادت کی خبر بھی مشہور کر دی گئی تو وہ عورت ہر کسی سے پوچھتی پھر رہی تھی کہ بتاؤ حضور کیسے ہیں؟ اس کو کہا گیا تیرا باپ بھائی اور شوہر شہید ہو گئے ہیں تو اس نے کہا! میں یہ نہیں پوچھ رہی مجھے بتاؤ حضور کیسے ہیں؟ جب اس کو بتایا گیا کہ حضور خیریت سے ہیں تو اس نے کہا۔

کل مصیبة بعدك جلل۔ آپ کے ہوتے ہر مصیبت کچھ نہیں ہے۔ (سیرت ابن ہشام)

بڑھ کر اس نے رخ اقدس کو دیکھا تو کہا

تو سلامت ہے پھر ہجج ہیں سب رنج و الم

میں بھی اور باپ بھی شوہر بھی برادر بھی فدا

اے شہ تیرے ہوتے ہوئے کیا چیز ہیں ہم

حضرت ابن عمر رضی اللہ عنہما کا پاؤں سن ہو گیا تو کسی نے کہا! سب سے پیارے کو یاد کیجئے۔ انہوں نے یا محمد کا نعرہ لگایا پاؤں درست

ہو گیا۔ (الادب المفرد للبخاری باب ما یقول الرجل اذا خدرت رجلاه)

حضرت بلال حبشی رضی اللہ عنہ کی بیوی آپ کی وفات کے وقت و احزنناہ کہہ کر انکی جدائی کا غم کر رہی تھی اور حضرت بلال و اطرباہ

غدا نلقى الاحبة محمد او حزبه کا نعرہ لگا کر حضور سے ملاقات کی خوشی منا رہے تھے۔ (شفائ شریف)

قبیلہ اشعریین کے لوگ حضور علیہ السلام کی بارگاہ میں حاضر ہونے سے پہلے یوں نعرے لگا رہے تھے۔

غذا نلقى الاحبة محمد او حزبه۔ (ہم کس قدر خوش نصیب ہیں کہ کل محمد رسول اللہ اور آپ کے ساتھیوں سے ملنے

والے ہیں۔ (زرقانی علی المواہب بحوالہ امام احمد)

حضور علیہ السلام کی وفات حسرت آیات اور صحابہ کرام رضی اللہ عنہم کے جذبات و احساسات

حضور علیہ السلام کی وفات حسرت آیات پر حضرت عمر فاروق رضی اللہ عنہ تو اپنے ہوش و حواس کو ہی قابو میں نہ رکھ سکے اور فرمایا کہ جو

یہ کہے گا کہ حضور علیہ السلام فوت ہو گئے ہیں میں اس کا سر قلم کر دوں گا۔

اتنے میں پروانہ شمع رسالت حضرت ابو بکر صدیق رضی اللہ عنہ تشریف لائے اور انہوں نے آ کر آ یہ قرآنی پڑھ کر حضرت عمر فاروق کو

بات سمجھائی۔ حضرت عمر فرماتے ہیں کہ جب ابو بکر صدیق نے مجھے قرآن پاک کی آیت سنا کر مسئلہ سمجھایا تو مجھے یوں لگا جیسے میرے

پاؤں کٹ گئے ہیں۔ میں کھڑا نہ رہ سکا اور زمین پر گر گیا کہ میرے آقا کا وصال ہو گیا ہے؟۔

حضرت فاطمہ الزہراء نے اس موقع پر ہی کہا۔

صبت علی مصائب لوانہا

صبت علی الایام صرن لیا لیا

مجھ پر اس قدر مصیبتیں آ گئیں کہ اگر دنوں پہ نازل ہوتیں تو وہ راتیں ہو جاتے۔

میرے ابا جان نے دعوتِ حق کو قبول فرمایا اور فردوسِ بریں میں نزول فرمایا۔ آہ! جبریل کو کوئی بتا دے۔ اے اللہ! روحِ فاطمہ کو روحِ محمد کے پاس پہنچا دے۔ دیدارِ رسول عطا کر دے اس مصیبت پر صبر عطا کر کے مجھے ثواب عطا فرما دے روزِ محشر حضور کی شفاعت سے بہرہ ور فرما دے۔

حضرت عائشہ رضی اللہ عنہا کہہ رہی تھیں۔ ہائے افسوس جس نبی نے مالداری پر فقر کو اور دولت مندی پر مسکینی کو ترجیح دی جو امت کے غم میں پوری پوری رات آرام نہ فرماتے آج ہم سے رخصت ہو گئے جس نے ہمیشہ صبر و استقامت سے اپنے نفس کا مقابلہ کیا۔ جس نے برائی کی طرف کبھی توجہ تک نہ کی۔

جس نے نیکی اور خیرات کے دروازے کبھی بھی حاجت مندوں پر بند نہ کئے۔

جس روشن ضمیر کے دامن پر دشمنوں کی ایذا رسانی کا گرد و غبار کبھی نہ بیٹھا۔

حضرت علی مرتضیٰ رضی اللہ عنہ نے آنحضرت صلی اللہ علیہ وسلم کو آخری غسل دیتے ہوئے جو تاریخی الفاظ کہے وہ ساری امت کے جذبات رنج و غم کے ترجمان ہیں:

”میرے ماں باپ آپ پر نثار، آپ کی موت سے وہ چیز جاتی رہی جو کسی دوسرے کی وفات سے نہ کی گئی تھی۔ یعنی نبوت اور غیب کی خبروں اور روحی آسمانی کا سلسلہ منقطع ہو گیا۔ آپ کی موت صدمہ عظیمہ ہے۔ اگر آپ نے صبر کا حکم نہ دیا ہوتا اور آہ و زاری سے منع نہ کیا ہوتا تو ہم آپ پر آنسو بہا دیتے۔ پھر بھی اس درد کا علاج اور زخم کا اندمال نہ ہوتا۔“

حضرت انس رضی اللہ عنہ سے روایت ہے کہ جس روز نبی کریم صلی اللہ علیہ وسلم مدینہ میں تشریف لائے تھے مدینہ کی ہر چیز روشن ہو گئی تھی اور جس روز آپ کی وفات ہوئی اس کی ہر چیز ادا ہو گئی ہے اور ابھی دفن کر کے مٹی سے ہاتھ نہ جھاڑے تھے کہ ہم نے اپنے قلوب میں تغیر پایا (کیونکہ اب انہیں مرشدِ کامل کی صحبت کے انوارِ کاملہ دکھائی نہ پڑتے تھے)

دربارِ رسول کے شاعر حضرت حسان بن ثابت رضی اللہ عنہ نے جو مرثیہ لکھا ہے اس کے چند دردناک اشعار کا ترجمہ درج ذیل ہے جس سے ان کے رنج و غم کے گہرے اور سچے جذبات کا اندازہ لگایا جاسکتا ہے۔

تیری نیند کے اچاٹ ہونے کا سبب اس عظیم انسان (نبی علیہ السلام) کی جدائی ہے جو ہمارا ہادی و رہنما ہے۔ صد افسوس! کہ وہ جو زمین پر بہترین ہستی تھی آج زیر زمین مدفون ہے۔ اے میرے پیارے آقا کاش ایسا ہوتا کہ میں آپ سے پہلے بقیع الغرقد میں دفن ہو جاتا۔ میرے ماں باپ اس نبی کامل پر فدا ہوں جو پیر کے روز ہمیں داغِ مفارقت دے گیا۔ مدینہ کی سرزمین مجھے ویران و سنسان دکھائی دیتی ہے۔ کاش میں آج کے دن پیدا ہی نہ ہوا ہوتا۔

اے میرے محبوب کیا میں آپ کے بغیر مدینہ میں رہ سکتا ہوں۔ آپ کی موت میرے لئے جامِ زہر سے تلخ تر ہے۔
میرے آقا آپ کا پاک وجود ایسا نور تھا جس نے تمام روئے زمین کو روشن کر رکھا تھا جس نے بھی اس نور سے فیض پایا
اس نے ہدایت پائی۔

اے ہمارے رب! ہمیں اپنے پیارے رسول کے ساتھ جنت الفردوس میں اکٹھا کر دے۔ خدا کی قسم! جب تک میں
زندہ رہوں گا اپنے محبوب آقا کیلئے روتا اور تڑپتا رہوں گا۔“

حضرت ام ایمن رضی اللہ عنہا ایک دن حضور علیہ السلام کو یاد کر کے رونے لگیں۔ حضرت ابو بکر رضی اللہ عنہ نے پوچھا: آپ کیوں روتی ہیں؟ کیا
رسول اللہ کے لیے خدا تعالیٰ کے پاس (یہاں سے) بہتر نعمتیں موجود نہیں؟ انہوں نے بھی تصدیق کی لیکن اپنے رونے کا یہ سبب بتلایا کہ
وحی آسمانی کا سلسلہ منقطع ہو گیا ہے۔ اس پر حضرت ابو بکر اور حضرت عمر رضی اللہ عنہما بھی شریک گریہ و غم ہو گئے۔

الغرض صحابہ کرام رضی اللہ عنہم اور امت محمدیہ میں سے ہر شخص نبی کریم صلی اللہ علیہ وسلم کی وفات پر سو گوار تھا۔ اور یاس و حرمان کی تصویر بنا ہوا تھا۔
ایک صحابی (حضرت عبداللہ بن زید رضی اللہ عنہ) کو کھیتوں میں حضور علیہ السلام کی وفات کی خبر دی گئی تو انہوں نے وہیں کھڑے ہو کر
ہاتھ اٹھا دیے اور دعا کی۔ اے اللہ! اب میری یہ آنکھیں واپس لے لے کہ تیرے حبیب ہی جب نہیں رہے تو میں ان آنکھوں کو کیا
کروں گا۔ چنانچہ ان کی دعا قبول ہوئی اور اس وقت نابینا ہو گئے۔ (شواہد النبوة، ص ۱۸۹)

اللهم اذهب بصری حتی لا اری بعد حبیبی محمدا احدا فكف بصره (مواہب ج ۲ ص ۹۴)

حضرت ابو بکر صدیق رضی اللہ عنہ نے اس موقع پر کہا:

لما رأيت نبينا متجندا لا	ضاق علي بعرضهن الدور
فارتاع قلبي عند ذلك لهلكه	والعظم مني ما حيت كسير
ياليتني من قبل يهلك صحبي	غيب في جدث علي صخور

(السيرة النبوية از شيخ زيني دحلان ص ۳۴۸)

ترجمہ: ۱- جب میں نے اپنے نبی کو وفات یافتہ دیکھا تو مکانات اپنی وسعتوں کے باوجود مجھ پر تنگ ہو گئے۔

۲- اس وقت آپ کی وفات سے میرا دل لرز اٹھا اور زندگی بھر میری ہڈی شکستہ رہے گی۔

۳- کاش میں اپنے آقا کے انتقال سے پہلے قبر میں دفن کر دیا گیا ہوتا اور مجھ پر پتھر ہوتے۔

فرمان رسول صلی اللہ علیہ وسلم اور صحابہ رضی اللہ عنہم کا جذبہ اطاعت:

☆ حضرت عبداللہ بن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے ایک شخص کے ہاتھ میں سونے کی انگوٹھی دیکھی۔

آپ نے اس کو اتروا کر پھینک دیا اور فرمایا کیا تم میں سے کوئی چاہتا ہے کہ آگ کا انکارہ اپنے ہاتھ میں ڈالے۔ رسول اللہ صلی اللہ علیہ وسلم کے

تشریف لے جانے کے بعد اس شخص سے کہا گیا کہ تو اپنی انگوٹھی اٹھا اور بیچ کر اس سے فائدہ اٹھا۔ اس نے جواب دیا نہیں اللہ کی قسم

میں اسے کبھی نہیں لوں گا جب رسول خدا صلی اللہ علیہ وسلم نے اسے پھینک دیا ہے تو میں اسے کبھی نہیں لوں گا۔ (مشکوٰۃ بحوالہ صحیح مسلم باب الخاتم)

☆ حضرت عبداللہ بن عمرو بن العاص رضی اللہ عنہ کہتے ہیں کہ ایک مرتبہ سفر میں ہم لوگ حضور اکرم صلی اللہ علیہ وسلم کے ساتھ تھے۔ میں حضور علیہ

السلام کی خدمت میں حاضر ہوا۔ میرے اوپر ایک چادر تھی جو کسم کے رنگ میں ہلکی سی رنگی ہوتی تھی۔ حضور علیہ السلام نے دیکھ کر فرمایا یہ کیا اوڑھ رکھا ہے؟ مجھے اس سوال سے حضور علیہ السلام کی ناگواری کے آثار معلوم ہوئے۔ گھر والوں کے پاس واپس ہوا تو انہوں نے چولہا جلا رکھا تھا۔ میں نے وہ چادر اس میں ڈال دی۔ دوسرے روز جب حاضر ہوا تو حضور علیہ السلام نے فرمایا کہ وہ چادر کیا ہوئی؟ میں نے قصہ سنا دیا۔ آپ نے ارشاد فرمایا عورتوں میں سے کسی کو کیوں نہ پہنادی۔ عورتوں کے پہننے میں تو کوئی مضائقہ نہ تھا۔ (ابوداؤد)

☆ حضور اکرم ﷺ ایک مرتبہ دولت کدے سے باہر تشریف لے جا رہے تھے۔ راستے میں ایک قبہ (گنبد دار حجرہ) دیکھا جو اوپر بنا ہوا تھا۔ ساتھیوں سے دریافت کیا یہ کیا ہے؟ انہوں نے عرض کیا فلاں انصاری نے قبہ بنایا ہے۔ حضور علیہ السلام سن کر خاموش رہے کسی دوسرے وقت وہ انصاری حاضر خدمت ہوئے۔ سلام کیا۔ حضور علیہ السلام نے اعراض فرمایا سلام کا جواب بھی نہ دیا۔ انہوں نے اس خیال سے کہ شاید خیال نہ ہوا ہو دوبارہ سلام کیا۔ حضور علیہ السلام نے پھر اعراض فرمایا اور جواب نہیں دیا۔ وہ اس کے کیسے متحمل ہو سکتے تھے۔ صحابہ رضی اللہ عنہم سے جو وہاں موجود تھے دریافت کیا پوچھا: تحقیق کی کہ میں آج حضور علیہ السلام کی نظروں کو پھرا ہوا پاتا ہوں۔ خیر تو ہے انہوں نے کہا حضور علیہ السلام باہر تشریف لے گئے تھے۔ راستے میں تمہارا قبہ دیکھا تھا اور دریافت فرمایا تھا کہ یہ کس کا ہے۔ یہ سن کر وہ صحابی فوراً گئے اور اس کو توڑ کر ایسا زمین کے برابر کر دیا کہ نام و نشان بھی نہ رہا اور پھر آ کر عرض بھی نہیں کیا۔ اتفاقاً حضور علیہ السلام ہی کا اس جگہ کسی دوسرے موقع پر گزر رہا تھا تو دیکھا کہ وہ قبہ وہاں نہیں ہے۔ دریافت فرمایا تو صحابہ رضی اللہ عنہم نے عرض کیا۔ انصاری نے آنحضرت کے اعراض کا کئی روز ہوئے ذکر کیا تھا تو ہم نے کہہ دیا تھا کہ تمہارا قبہ دیکھا ہے۔ انہوں نے آ کر اس کو بالکل توڑ دیا۔ حضور علیہ السلام نے ارشاد فرمایا کہ ہر تعمیر آدمی پر وبال ہے مگر وہ تعمیر جو سخت ضرورت اور مجبوری کی ہو۔ (ابوداؤد)

☆ حضرت رافع رضی اللہ عنہ کہتے ہیں کہ ایک مرتبہ ہم لوگ ایک سفر میں حضور ﷺ کے ہمراہ تھے اور ہمارے اونٹوں پر چادریں پڑی ہوئی تھیں جن میں سرخ ڈورے تھے۔ حضور علیہ السلام نے ارشاد فرمایا کہ میں دیکھتا ہوں کہ یہ سرخی تم پر غالب ہوتی جاتی ہے حضور علیہ السلام کا یہ ارشاد فرمانا تھا کہ ہم لوگ ایک دم ایسے گھبرا کے اٹھے کہ ہمارے بھاگنے سے اونٹ بھی ادھر ادھر بھاگنے لگے اور ہم نے فوراً سب چادریں اونٹوں سے اتار لیں۔ (ابوداؤد)

☆ وائل بن حجر کہتے ہیں کہ میں ایک مرتبہ حاضر خدمت ہوا۔ میرے سر کے بال بہت بڑھے ہوئے تھے۔ میں سامنے آیا تو حضور علیہ السلام نے ارشاد فرمایا ذباب ذباب میں یہ سمجھا کہ میرے بالوں کے بارے ارشاد فرمایا ہے چنانچہ میں واپس گیا اور ان کو کٹوا دیا۔ جب دوسرے دن خدمت میں حاضری ہوئی تو ارشاد فرمایا میں نے تمہیں نہیں کہا تھا لیکن یہ اچھا کیا۔ (ابوداؤد)

☆ عبداللہ بن مغفل کا ایک نوعمر بھتیجا خذف یعنی کنکریوں (بچوں کی طرح کنکریوں کو پھینکنا، انگوٹھے پہ کنکری رکھ کر پھینکنا) سے کھیل رہا تھا۔ انہوں نے دیکھا اور فرمایا برادر زادہ ایسا نہ کرو۔ حضور علیہ السلام نے ارشاد فرمایا ہے کہ اس سے فائدہ کچھ نہیں نہ شکار ہو سکتا ہے نہ دشمن کو نقصان پہنچایا جاسکتا ہے اور اتفاقاً کسی کو لگ جائے تو آنکھ پھوٹ جائے۔ دانت ٹوٹ جائے۔ بھتیجا کم عمر تھا اس نے جب چچا کو غافل دیکھا تو پھر کھیلنے لگا۔ انہوں نے دیکھ لیا اور فرمایا میں تجھے حضور علیہ السلام کا ارشاد سنا رہا ہوں اور تو پھر وہی کام کر رہا ہے۔ قسم اللہ کی! میں تجھ سے کلام نہیں کروں گا۔ ایک روایت میں ہے کہ فرمایا میں تیرے جنازے میں شرکت نہیں کروں گا

اور نہ ہی تیری عیادت کروں گا۔ (ابن ماجہ داری)

بعد از وصال یادِ محبوب

ایک بار حضرت ابو ہریرہ رضی اللہ عنہ کے سامنے چپتیاں آئیں تو دیکھ کر رو پڑے کہ سرکار نے اپنی آنکھوں سے کبھی چپاتی نہیں دیکھی۔ (سنن ابن ماجہ کتاب الاطعمہ باب الرقاق)

ایک دن حضرت عبدالرحمن رضی اللہ عنہ نے اپنے دوستوں کو گوشت روٹی کھلایا تو رو پڑے اور کہا کہ رسول اللہ صلی اللہ علیہ وسلم کا وصال بھی ہو گیا اور آپ نے پیٹ بھر جو کی روٹی کبھی نہیں کھائی۔ (شمائل ترمذی باب ماجار فی عیش النبی صلی اللہ علیہ وسلم)

اگر آپ کسی چیز سے متمتع نہ ہو سکتے تو صحابہ کرام رضی اللہ عنہم اس سے متمتع ہونا پسند نہ کرتے۔ آپ کا وصال ہوا تو آپ کے کفن کیلئے ایک حلہ خریدا گیا لیکن بعد کو آپ دوسرے کپڑے میں کفنائے گئے اور یہ حلہ حضرت عبداللہ بن ابی بکر نے اس خیال سے لے لیا کہ اس کو اپنے کفن کیلئے محفوظ رکھیں گے لیکن پھر کہا کہ جب خدا کی مرضی نہ ہوئی کہ وہ رسول اللہ صلی اللہ علیہ وسلم کا کفن ہو تو میرا کیوں ہو۔ یہ کہہ کر اس کو فروخت کر کے اس کی قیمت صدقہ کر دی۔ (مسلم کتاب الجنائز باب فی کفن المیت)

غزوہ تبوک سخت گرمیوں کے زمانے میں واقع ہوا تھا۔ حضرت ابوخیثمہ رضی اللہ عنہ ایک صحابی تھے جو اس غزوہ میں شریک نہ ہو سکے تھے۔ ایک دن وہ گھر میں آئے تو دیکھا کہ بیویوں نے ان کی آسائش کیلئے نہایت سامان کیا ہے۔ بالا خانے پر چھڑکاؤ کیا ہے پانی سرد کیا ہے، عمدہ کھانا تیار کیا ہے لیکن وہ تمام سامان عیش دیکھ کر بولے رسول اللہ صلی اللہ علیہ وسلم اس لو اور گرمی میں کھلے ہوئے میدان میں ہوں اور ابوخیثمہ سایہ سرد پانی، عمدہ غذا اور خوبصورت عورتوں کے ساتھ لطف اٹھائے، خدا کی قسم یہ انصاف نہیں ہے، میں ہرگز بالا خانہ پر نہ آؤں گا چنانچہ اسی وقت زاد راہ لیا اور تبوک کی طرف روانہ ہو گئے۔ (اسد الغابہ ج ۳ ص ۲۹ تذکرہ مالک بن قیس)

تیری یاد پئی تڑپا ندی اے

ایک دن حضرت عبداللہ بن عباس رضی اللہ عنہما نے فرمایا۔ اور جمعرات کا دن کس قدر سخت تھا۔ اس کے بعد اس قدر روئے کہ زمین کی کنکریاں آنسو سے تر ہو گئیں۔ حضرت سعید بن جبیر نے پوچھا جمعرات کا دن کیا؟“ بولے اسی دن آپ کے مرض الموت میں شدت آئی تھی۔ (مسلم کتاب الوصیہ باب ترک الوصیہ لمن لیس لہ شی یوصی فیہ)

آپ کی مبارک صحبتوں کی یاد آتی تو صحابہ کرام رضی اللہ عنہم کی آنکھوں سے بے اختیار آنسو جاری ہو جاتے۔

☆ ایک بار حضرت ابو بکر اور حضرت عباس رضی اللہ عنہما انصار کی ایک مجلس میں گئے تو دیکھا کہ سب لوگ رورہے ہیں۔ سب پوچھا تو بولے کہ ہم کو سرکار کی مجلس یاد آ گئی، علامہ ابن حجر اس حدیث کی شرح میں لکھتے ہیں کہ یہ واقعہ آپ کی بیماری کے زمانہ کا ہے جس میں انصار کو یہ خوف پیدا ہوا کہ اگر اس مرض میں آپ کا وصال ہوا تو پھر آپ کی مجلس میسر نہ ہوگی، اس لئے وہ اس غم میں رو پڑے۔

☆ حضرت عبداللہ بن عمر رضی اللہ عنہما جب رسول اللہ صلی اللہ علیہ وسلم کا تذکرہ فرماتے تھے تو آنکھوں سے آنسو جاری ہو جاتے تھے۔

(طبقات ابن سعد تذکرہ حضرت عبداللہ بن عمر رضی اللہ عنہما)

حضور ﷺ کی نسبت کا لحاظ

قرابت رسول علیہ السلام کی عزت و محبت:

رسول اللہ ﷺ کے تعلق کی وجہ سے صحابہ کرام رضی اللہ عنہم اہل بیت رضی اللہ عنہم کو بھی نہایت عزت و محبت کرتے تھے۔ ایک بار حضرت امام باقر حضرت جابر بن عبد اللہ رضی اللہ عنہ کی خدمت میں حجۃ الوداع کی کیفیت پوچھنے کی غرض سے حاضر ہوئے۔ اس وقت اگرچہ وہ طالب العلمانہ اور نیاز مندانہ آئے تھے۔ تاہم حضرت جابر بن عبد اللہ رضی اللہ عنہ نے نہایت پاک سے ان کا خیر مقدم کیا، پہلے ان کے سر کی طرف ہاتھ بڑھایا اور ان کے اوپر اور نیچے کے تکیے کھولے سینے پر ہاتھ رکھا اور مر جا کہا پھر اصل مسئلہ پر گفتگو کرنے کی اجازت دی۔ (ابوداؤد کتاب المناقب باب صفة حجۃ النبی ﷺ)

حضور ﷺ سے تعلق کا احترام

ایک بار ایک عراقی نے حضرت عبد اللہ بن عمر رضی اللہ عنہما سے پوچھا کہ مجھ پر کا خون جو کپڑے پر لگ جاتا ہے اس کا کیا حکم ہے؟ بولے ان کو دیکھو رسول اللہ ﷺ کے نواسے کو تو شہید کر ڈالا اور مجھ پر کے خون کا مسئلہ پوچھتے ہیں۔ (ترمذی کتاب المناقب مناقب الحسن والحسین) رسول اللہ ﷺ کے وصال کے چند روز بعد ایک دن حضرت ابو بکر رضی اللہ عنہ ایک راستے سے گزرے دیکھا کہ حضرت حسن علی جدہ و علیہ السلام کھیل رہے ہیں اٹھا کر اپنے کندھے پر بٹھالیا اور یہ شعر پڑھا۔

وبأبی شبه النبی لیس شیہا بالعلی

میرا باپ تم پر قربان کہ رسول اللہ ﷺ کے ہم شکل ہو، علی (رضی اللہ عنہ) کے مشابہ نہیں، حضرت علی بھی ساتھ تھے وہ ہنس پڑے۔ (مسند ابن جنبل ج ۱ ص ۸)

ایک دن حضرت ابو ہریرہ رضی اللہ عنہ امام حسن علی جدہ و علیہ السلام سے ملے اور کہا کہ ذرا پیٹ کھولنے جہاں رسول اللہ ﷺ نے بوسہ دیا تھا وہیں میں بھی بوسہ دوں گا چنانچہ انہوں نے پیٹ کھولا اور انہوں نے وہیں بوسہ دیا۔ (مسند ابن جنبل ج ۲ ص ۳۲۷)

ایک بار بہت سے لوگ مسجد نبوی میں بیٹھے ہوئے تھے۔ اتفاق سے حضرت امام حسین رضی اللہ عنہ آ نکلے اور سلام کیا سب نے سلام کا جواب دیا لیکن حضرت عبد اللہ بن عمرو بن العاص خاموش رہے۔ جب سب چپ ہوئے تو بآواز بلند کہا السلام علیکم ورحمۃ اللہ وبرکاتہ یہ کہہ کر سب کی طرف مخاطب ہو کر کہا میں تمہیں بتاؤں کہ زمین کے رہنے والوں میں آسمان والوں کو سب سے زیادہ محبوب شخص کون ہے؟ یہی جو جا رہا ہے جنگ صفین کے بعد سے انہوں نے مجھ سے بات چیت نہیں کی۔ اگر وہ مجھ سے راضی ہو جائیں تو یہ مجھے سرخ اونٹوں سے بھی زیادہ محبوب ہے۔ (اسد الغابہ تذکرہ حضرت عبد اللہ بن عمرو بن العاص) حضرت ابوالطفیل رضی اللہ عنہ حضرت علی کرم اللہ وجہہ کے بہت بڑے حامی تھے۔ حضرت علی کرم اللہ وجہہ کے انتقال کے بعد ایک بار حضرت امیر معاویہ رضی اللہ عنہ نے ان سے پوچھا کہ تمہارے دوست ابو الحسن کے غم میں تمہارا کیا حال ہے؟ بولے موسیٰ کے غم میں جو حال ان کی ماں کا تھا۔ (استیعاب تذکرہ حضرت ابوالطفیل)

حضرت فاطمہ رضی اللہ عنہا نے جب حضرت ابو بکر صدیق رضی اللہ عنہ سے رسول اللہ ﷺ کی وراثت کا مطالبہ کیا اور حضرت علی کرم اللہ وجہہ

نے رسول اللہ ﷺ کی قرابت کے حقوق بتائے تو حضرت ابو بکر رضی اللہ عنہ نے اس موقع پر جو تقریر کی اس میں خاص طور پر اہل بیت کی محبت کا بیان کیا اور کہا کہ اس ذات کی قسم جس کے ہاتھ میں میری جان ہے، رسول اللہ ﷺ کی قرابت کے حقوق کا لحاظ مجھے اپنی قرابت سے زیادہ ہے۔ اور لوگوں کو بھی ان کے حقوق کے لحاظ رکھنے کا حکم دیا۔ (بخاری کتاب المناقب مناقب قرابت رسول ﷺ)

ایک بار حضرت عباس رضی اللہ عنہ نے ایک معاملہ میں حضرت عمر رضی اللہ عنہ سے اصرار کیا اور کہا کہ یا امیر المؤمنین! اگر موسیٰ کے چچا آپ کے پاس مسلمان ہو کر آتے تو آپ کیا کرتے بولے ان کے ساتھ حسن سلوک کرتا، حضرت عباس نے کہا تو پھر میں رسول اللہ ﷺ کا چچا ہوں بولے اے ابوالفضل! آپ کی کیا رائے ہے؟ خدا کی قسم! آپ کے باپ مجھے اپنے باپ سے زیادہ محبوب ہیں کیونکہ مجھے معلوم ہے کہ وہ رسول اللہ ﷺ کو میرے باپ سے زیادہ محبوب تھے اور میں رسول اللہ کی محبت کو اپنی محبت پر ترجیح دیتا ہوں۔

حضرت عباس رضی اللہ عنہ کا انتقال ہوا تو بنو ہاشم نے الگ اور حضرت عثمان رضی اللہ عنہ نے الگ انصار کی تمام آبادیوں میں اس کا اعلان کروا دیا۔ لوگ اس کثرت سے جمع ہوئے کہ کوئی شخص تابوت کے پاس نہیں جاسکتا تھا۔ خود بنو ہاشم کے لوگوں نے اس طرح گھیر لیا کہ حضرت عثمان رضی اللہ عنہ نے پولیس کے ذریعے سے ان کو ہٹایا۔ (طبقات ابن سعد تذکرہ حضرت عباس)

عرب میں جب قحط پڑتا تھا تو حضرت عمران کے وسیلہ سے بارش کی دعا مانگتے تھے اور کہتے تھے کہ ”خداوند اہم پہلے اپنے پیغمبر کو وسیلہ بناتے تھے اور تو پانی برساتا تھا اور اب اپنے پیغمبر کے چچا کو وسیلہ بناتے ہیں ہمارے لئے پانی برسا۔“

(بخاری کتاب المناقب ذکر عباس بن عبدالمطلب)

ایک بار حضرت عمر رضی اللہ عنہ نے شفاء بنت عبد اللہ العدویہ کو بلا بھیجا۔ وہ آئیں تو دیکھا کہ عاتکہ بنت اسید پہلے سے موجود ہیں۔ کچھ دیر کے بعد حضرت عمر رضی اللہ عنہ نے دونوں کو ایک ایک چادر دی لیکن شفا کی چادر کم درجہ کی تھی اس لئے انہوں نے کہا کہ ”میں عاتکہ سے زیادہ قدیم الاسلام اور آپ کی چچا زاد بہن ہوں۔ آپ نے مجھے خاص اس غرض کیلئے بلایا تھا اور عاتکہ تو یونہی آگئی تھیں۔“ بولے ”میں نے یہ چادر تمہیں ہی دینے کیلئے رکھی تھی، لیکن جب عاتکہ آگئیں تو مجھے رسول اللہ کی قرابت کا لحاظ کرنا پڑا۔“

(اصحابہ تذکرہ عاتکہ بنت اسید)

حضرت ہند بی ابی ہالہ حضرت خدیجہ رضی اللہ عنہا کے بیٹے تھے۔ صرف اتنے تعلق سے کہ رسول اللہ ﷺ نے ان کی پرورش فرمائی تھی۔ جب ان کے بیٹے کا بصرہ میں بمرض طاعون انتقال ہوا تو پہلے ان کا جنازہ نہایت کسمپرسی کی حالت میں اٹھایا گیا لیکن اس حالت کو دیکھ کر ایک عورت نے پکارا واہند بن ہنداہ و ابن ربیب رسول اللہ (ہائے ہند بن ہند بائے پروردہ رسول خدا کے فرزند) یہ سننا تھا کہ لوگ اپنے مردوں کی تجہیز و تکفین چھوڑ کر ان کے جنازے میں شرکت کیلئے دوڑ پڑے۔

(استیعاب تذکرہ ہند بن ابی ہالہ)



عظمت و شان رسالت اور

صحابہ کرام رضی اللہ عنہم کے جذباتِ محبت

حضرت عمر بن خطاب رضی اللہ عنہ

وقد بدأنا فكذ بنا فقال لنا
وقد ظلمت ابنة الخطاب ثم هدى
لمادعت ربها ذا العرش جاهدة
فقلت اشهدان الله خالقنا
نبي صدق اتى بالحجة من ثقة
صدق الحديث نبى عنده الخبر
ربي عشية قالوا قد صبا عمر
والدمع من عينها، عجلان يتندر
وأن احمد فينا اليوم مشتهر
وافى الامانة مافى وعده خور

(سیرت ابن اسحاق، ص ۶۳)

ترجمہ:

- (۱) اور ہم پر آپ نے تبلیغ کا آغاز کیا جس کی ہم نے تکذیب کی تو خبر رکھنے والے نبی نے ہم سے سچی بات کہی۔
- (۲) میں نے بنت خطاب پر زیادتی کی پھر میرے رب نے اس شام کو مجھے ہدایت دی جب لوگوں نے کہا کہ عمر آبائی دین سے نکل گیا ہے۔

- (۳) اور پھر جب اس نے دسوزی سے اپنے رب کو پکارا اور اس کی آنکھوں سے آنسو بڑی تیزی سے رواں تھے۔
- (۴) تو میں نے کہا کہ میں اس بات کی گواہی دیتا ہوں کہ اللہ ہمارا خالق ہے اور احمد مجتبیٰ آج ہمارے درمیان مشہور و متعارف ہیں۔
- (۵) کہ وہ سچے نبی ہیں جو متبر لیل و برہان لائے اور وہ امانت دار ہیں ان کے وعدے کمزور نہیں۔

حضرت عثمان رضی اللہ عنہ

رسول عظیم الشان يتلو كتابه
محب عليه كل يوم حلاوة
له كل من يبغى التلاوة وامق
وان قال قولاً فالذى قال صادق

(سیرت ابن اسحاق، ص ۱۰۹)

ترجمہ:

- (۱) وہ عظیم المرتبت رسول اپنی اس کتاب کی تلاوت فرماتے ہیں جسے جو بھی پڑھنا چاہے اس کا عاشق ہو گیا۔
- (۲) وہ محبوب ہیں ان پر ہر روز حلاوت و تازگی ہے اور اگر کوئی بات کہیں تو یقیناً وہ سچی ہے۔

حضرت علی کرم اللہ وجہہ الکریم

فامسنى رسول الله قد عز نصره
فجاء بفرقان من الله نزل
فآمن اقوام بذلك ايقنوا
وانكرا قوام نزاغت قلوبهم
وكان رسول الله ارسل بالعدل
مبينة آياته لذوى العقل
فامسوا بحمد الله مجتمعى الشمل
فزادهم ذوالعرش خبلا على خبل

(سیرت ابن ہشام ص ۱۱ ج ۲)

ترجمہ: (۱) رسول اللہ کی تائید و نصرت زور دار ہو گئی اور آپ عدل و انصاف کے ساتھ مبعوث کئے گئے تھے۔
(۲) وہ اللہ کی طرف سے نازل کردہ فرقان حمید لے کر آئے جس کی آیات ارباب دانش کیلئے روشن و واضح ہیں۔
(۳) تو اس پر بہت سے لوگ ایمان لائے اور اس کا یقین کیا جس کی وجہ سے وہ بجمہ تعالیٰ مربوط و منظم ہو گئے۔
(۴) اور کچھ لوگ اس سے منکر ہوئے تو ان کے دلوں میں کجی آ گئی اور رب عرش نے بھی ان کی تباہیوں میں اضافہ کر دیا۔

حمزہ بن عبدالمطلب رضی اللہ عنہ

حمدت الله حين هدى فؤادى
لدين جاء من رب عزيز
اذ اتليت رسائله علينا
واحمد مصطفى فينا مطاع
فلا والله نسلمه لقوم
إلى الاسلام والدين الحنيف
خبير بالعباد بهم لطيف
تحدر دمع ذى اللب الحصيف
فلا تغشوه بالقول العنيف
ولما نقض فيهم بالسيوف

(ابن اسحاق ص ۱۰۳)

ترجمہ:

(۱) میں نے خدا کی حمد کی جب اس نے اسلام اور دین حنیف کی راہ دکھائی۔
(۲) وہ دین جو بندوں پر لطف فرمانے والے اور ان کی خبر رکھنے والے رب عزیز کا ہے۔
(۳) جب اس کے پیغام ہمیں سنائے گئے تو عقل والوں کے آنسو رواں ہو گئے۔
(۴) احمد مصطفیٰ ہمارے درمیان فرما کر وہاں تو ان کے حضور سخت کلامی سے نہ پیش آؤ۔
(۵) خدا کی قسم! ہم انہیں مخالفین کے سپرد نہیں کریں گے ابھی تو ہم نے ان کے درمیان تلواروں کا فیصلہ بھی جاری نہ کیا۔

حضرت حسان بن ثابت انصاری رضی اللہ عنہ

واحسن منك لم تر قط عيني
خلفت مبرا عن كل عيب
واجمل منك لم تلد النساء
كأنك قد خلقت كما تشاء

ترجمہ:

- (۱) آپ سے زیادہ حسین نہ کبھی میری آنکھوں نے دیکھا اور نہ ہی آپ سے خوبصورت کسی ماں نے جنا۔
(۲) آپ ہر عیب سے پاک پیدا فرمائے گئے گویا آپ کی تخلیق آپ کی خواہش کے مطابق ہوئی۔

وشق له من اسمہ لیجلۃ
نبی اتا نابعديا س وفترة
فامسى سراجا مستنيرا وهاديا
وانذرنا نار او بشرجنا
فذلوالعرش محمود وهذا محمد
من الرسل والاوئان فى الارض تعبد
يلوح كملاح الصيقل المهند
وعلمنا الاسلام فالله نحمد

(دیوانِ حسان، ص ۲۰)

ترجمہ:

- (۱) اس نے آپ کے اجلال واکرام کے لئے اپنے نام سے آپ کا نام مشتق کیا تو ربّ عرش محمود ہے اور یہ محمد ہیں۔
(۲) یہ نبی بڑی ناامیدی اور رسولوں کے ایک طویل وقفہ کے بعد ہمارے پاس تشریف لائے جبکہ زمین پر بتوں کی پرستش ہو رہی تھی۔

- (۳) تو آپ روشن چراغ اور ہادی و رہبر بن گئے اس طرح چمکے جیسے صیقل کردہ ہندی تلوار چمکتی ہے۔
(۴) ہمیں جہنم سے ڈرایا اور جنت کی بشارت دی اور ہمیں اسلام کی تعلیم دی تو ہم خدا کی حمد بیان کرتے ہیں۔

هجوت محمدا واجبت عنه
اتھجوه ولست له بكفا
هجوت مباركا برا حنيفا
امن يهجو رسول الله منكم
وعندالله فى ذاك الجزاء
فشر كما لخير كما فداء
امين الله شيمته الوفاء
ويمدحه وينصره سواء
لعرض محمد منكم وقاء
فان ابى ووالدتى وعرضى

(ابن ہشام، ص ۲۲۳ ج ۲)

ترجمہ:

- (۱) تو نے محمد کی ہجو کی تو میں نے ان کی طرف سے تمہیں جواب دیا اور خدا کے یہاں اس میں اجر و ثواب ہے۔
(۲) تو ان کی ہجو کرتا ہے جبکہ تو ان کے برابر نہیں تم میں کا بُرا (یعنی تو) بھلے پر (یعنی حضور پر) قربان ہو۔
(۳) تو نے ایسے کو برا کہا جو مبارک، پاکباز، حنیف، خدا کے امین ہیں جن کی خصلت وفاداری ہے۔
(۴) کیا تم میں کا جو رسول خدا کی ہجو کرے اور جو ان کی مدح و ستائش اور ان کی حمایت کرے دونوں برابر ہیں؟
(۵) میرے ماں باپ، میری عزت و آبرو محمد ﷺ کی عزت و حرمت کیلئے ڈھال ہے۔

وهل عدلت يوما رزية هالك
فبوركت يا قبر الرسول وبوركت
وما فقد الماضون مثل محمد
وليس هواى نازعا من ثنائه
مع المصطفى ارجو بذاك جواره
رزية يوم مات فيه محمد
بلاد ثوى فيها الرشيد المسدد
ولا مثله حتى القيامة يفقد
لعلى به فى جنة الخلد اخلد
وفى نيل ذاك اليوم اسعى واجهد

(ابن ہشام ص ۶۶۹ ج ۲)

ترجمہ:

- (۱) کیا کسی مرنے والے کی مصیبت کا دن اس دن کے برابر ہے جس میں محمد ﷺ کا انتقال ہوا۔
- (۲) تجھے مبارکباد ہے اے قبر رسول! اور اس شہر کو بھی جس میں ہدایت و درستی والے رسول آسودہ خاک ہیں۔
- (۳) نہ زمانہ ماضی والوں کو محمد ﷺ جیسے (عظیم و جلیل) کی وفات کا صدمہ ہوا نہ قیامت تک کسی کو ایسا صدمہ ہوگا۔
- (۴) میرا دل ان کی نعت سے باز رہنے والا نہیں شاید اسی کے صدقے مجھے جنت الخلد میں دوام نصیب ہو۔
- (۵) اسی کے سبب تو میں محمد مصطفیٰ ﷺ کے قرب کا امیدوار ہوں اور وہی دن پانے کیلئے میں کوشش و محنت کر رہا ہوں۔

حضرت عبداللہ بن رواحہ رضی اللہ عنہ

روحى الفداء لمن اخلاقه شهدت
عمت فضائله كل العباد كما
انى تفرست فيك الخير اعرفه
انت النبى فمن يحرم شفاعته
فثبت الله ما اتاك من حسن
بأنه خير مولود من البشر
عم البرية ضوء الشمس والقمر
والله يعلم عن ما خانى البصر
يوم الحساب فقد اذرى به القدر
ثبيت موسى و نصرا كالذى نصروا

(ابن ہشام ص ۳۷۲ ج ۲)

ترجمہ:

- (۱) میری روح اس پر قربان جس کے اخلاق اس بات کے گواہ ہیں کہ وہ خیر البشر ہے۔
- (۲) آپ کے احسانات سارے بندوں پر عام ہیں جیسے آفتاب و ماہتاب کی روشنی ساری مخلوق کو عام ہے۔
- (۳) میں نے غور کر کے آپ کے اندر بھلائی دیکھ لی جسے میں پہچانتا ہوں اور خدا جانتا ہے کہ میری آنکھوں نے مجھ سے خیانت نہیں کی۔

- (۴) آپ نبی ہیں جو شخص بروز قیامت آپ کی شفاعت سے محروم ہوا اسے قسمت نے ذلیل و رسوا کر دیا۔
- (۵) اللہ نے آپ کو جو بھلائی دی اسے قائم رکھے جیسے موسیٰ علیہ السلام کے ساتھ ہوا اور آپ کی مدد کرے جیسے ان کی مدد ہوئی۔

حضرت کعب بن زہیر رضی اللہ عنہ

نبئت أن رسول الله أوعدني
فقد اتيت رسول الله معتذرا
ان الرسول لنور يستضاء به
والعفو عند رسول الله مأمول
والعذر عند رسول الله مقبول
مهند من سيوف الله مسلول

(ابن ہشام، ص ۱۰ ج ۲)

ترجمہ:

- (۱) مجھے معلوم ہوا کہ رسول خدا نے میرے قتل کی وعید فرمائی ہے اور رسول خدا کے یہاں عفو و درگزر کی بھی امید ہے۔
- (۲) تو میں رسول خدا کے یہاں معذرت کے ساتھ حاضر ہو گیا ہوں اور معذرت رسول اللہ کی بارگاہ میں مقبول ہے۔
- (۳) بیشک رسول ایسے نور ہیں جس سے روشنی حاصل کی جاتی ہے اور وہ خدا کی تلواروں میں سے ایک بے نیام ہندی تلوار ہیں۔

حضرت عباس بن مرداس رضی اللہ عنہ

يا خاتم الانبياء إنك مرسل
ان الاله بنى عليك محبة
بالحق كل هدى السبيل هداكا
في خلقه و محمد اسما كا

(ایضاً، ص ۲۶۰ ج ۲)

ترجمہ:

- (۱) اے خاتم الانبیاء! آپ حق کے ساتھ مبعوث ہوئے، راہ حق کی ہدایت آپ ہی کی ہدایت ہے۔
- (۲) اللہ نے آپ کے اوپر اپنی مخلوق میں محبت کی بنیاد رکھی اور آپ کا نام محمد (صلی اللہ علیہ وسلم) رکھا۔

حضرت مالک بن عوف رضی اللہ عنہ

ما ان رأيت ولا سمعت بمثله
اوفي واعطى للجزيل اذا اجتدى
في الناس كلهم بمثل محمد
ومتى تشاء يخبرك عما في غد

(ابن ہشام، ج ۲)

ترجمہ:

- (۱) سارے انسانوں میں محمد (صلی اللہ علیہ وسلم) جیسا کسی کو نہ دیکھا اور نہ سنا۔
- (۲) جب ان سے مانگا جائے تو خوب دینے والے ہیں اور تم جب چاہو وہ تمہیں آئندہ کی خبر دے دیں۔

حضرت ابوسفیان بن حارث رضی اللہ عنہ

لقد عظمت مصيبتنا وجلت
فقد نالرحى والتنزيل فينا
عشية قيل قد قبض الرسول
يروح به ويغد وجبرئيل

نبی کان یجلو الشک عنا بما یوحی الیہ وما یقول
ویہدینا فلا نخشی ضلالا علینا والرسول لنا دلیل
أفاطم! ان جرعت فذاک عذر وان لم تجزعی ذاک السبیل
فقبربیک سید کل قبر وفیہ سید الناس الرسول

(اسد الغابہ)

ترجمہ:

- (۱) اس شام ہم پر بڑی مصیبت آئی جب کہا گیا کہ رسول اللہ (ﷺ) وفات پا گئے۔
- (۲) وحی و تنزیل جسے جبریل صبح و شام لاتے تھے ہم اس سے محروم ہو گئے۔
- (۳) وہ نبی خدا کی وحی اور اپنے اقوال سے ہمارے شکوک دور فرماتے تھے۔
- (۴) اور ہماری رہبری کرتے تھے تو جب کہ خود رسول ہمارے رہبر و رہنما ہیں ہمیں اپنے اوپر گمراہی کا خوف نہ ہوتا۔
- (۵) اے فاطمہ (رضی اللہ عنہا)! آپ روئیں تو معذور ہیں اور نہ روئیں تو یہ بھی بہتر راہ ہے۔
- (۶) آپ کے والد گرامی کی قبر ہر قبر کی سردار ہے اور اس میں انسانوں کے سردار رسول باوقار آرام فرما ہیں۔

ایک اعرابی (رضی اللہ عنہ)

یا خیر من دفنت بالقاع اعظمہ فطاب من طیہن القاع والاکم
نفسی الفداء بقبرانت ساکنہ فیہ العفف وفیہ الجود والکرم

(شرح مواہب اللذریاتی ص ۲۸۲)

ترجمہ:

- (۱) اے سب سے بہتر ان میں سے کہ جن کی ہڈیاں زمین میں دفن ہوئیں تو ان کی خوشبو سے چٹیل میدان اور ٹیلے خوشبودار ہو گئے مہک اٹھے۔
- (۲) میری جان قربان ہو اس قبر پر جس میں آپ آرام فرما ہیں اسی میں عفت و پاک دامنی اور جود و کرم ہے۔

☆☆

حضرت عائشہ صدیقہ (رضی اللہ عنہا)

فلو سمعوا مصرا و صاف خدہ لما بذلوا فی سوم یوسف من نقد
لواحی زلیخا لور این جبینہ لاثرون بالقطع القلوب علی الایدی

ص ۵۲۱/۲۹۳ (ایضاً ج ۳)

ترجمہ:

- (۱) اگر آپ کے رخسار مبارک کے اوصاف اہل مصر سن پاتے تو جناب یوسف علیہ السلام کی قیمت لگانے میں سیم و زر نہ بہاتے۔

(۲) اگر زلیخا کو ملامت کرنے والی عورتیں آپ کی جبین انور دیکھ پائیں تو ہاتھوں کے بجائے اپنے دل کاٹنے کو ترجیح دیتیں۔

☆☆

حضرت فاطمہ زہراؑ

ماذا علی من شم تربة احمد ان لایشم مدى الزمان غوالیا
صبت علی مصائب لو أنها صبت علی الايام صرن لیا لیا

(ایضاً ص ۲۹۳ ج ۸ و فاء الوفاء ص ۱۳۰۵ ج ۴)

ترجمہ:

(۱) جس نے قبر رسول کی خاک سونگھ لی اگر وہ زمانے بھر کے گراں قیمت عطروں اور خوشبوؤں کو نہ سونگھے تو کوئی نقصان کی بات نہیں)

لہذا میرے لئے وہی خوشبو کافی ہے اور کسی خوشبو سے اب مجھے کوئی سروکار نہیں)

(۲) مجھ پر ایسے مصائب ٹوٹے کہ اگر وہ دن پر ٹوٹتے تو وہ رات بن جاتے۔

☆☆☆

حضرت صفیہ بنت عبدالمطلبؑ

الایار رسول اللہ کنت رجاءنا و کنت بناہرا ولم تک جافیا
و کنت رحیما ہادیا و معلما لیک علیک الیوم من کان باکیا
فدالرسول اللہ امی و خالتی وعمی و آبائی و نفسی مالیا

(ایضاً ص ۳۰۷ ج ۸)

ترجمہ:

(۱) یا رسول اللہ! آپ ہماری امید اور ہمارے ساتھ اچھا سلوک کرنے والے تھے بدسلوکی والے نہ تھے۔

(۲) آپ مہربان رہنما اور معلم تھے۔ آج آپ پر روئے وہ جو رونے والا ہو۔

(۳) میری ماں، میری خالہ، میرے چچا، میرے آباؤ اجداد، میری جان و مال سب کچھ رسول اللہ پر قربان ہوں۔

اور آخر میں مدینہ شریف کے ایک قبیلہ کی بچیوں کا مشہور روزبان زد خاص و عام ترانہ جب حضور علیہ السلام مکہ سے ہجرت کر کے مدینہ

پاک تشریف لے گئے تو انہوں نے دف کے ساتھ مندرجہ ذیل اشعار پڑھ کر حضور علیہ السلام کا استقبال کیا۔

طلع البدر علینا من ثنیات الوداعی
و جب الشکر علینا ماعی للہ داعی
ایہا المبعوث فینا جئت بالامر المطاع
جنت شرفت المدینہ مرحبا یا خیر داعی

حضور! آپ کیا آئے کہ ہم پر وداع کی گھاٹیوں سے چودھویں رات کا (بدرِ کامل، ماہِ تمام) چاند طلوع ہو گیا۔
ہم پر لازم ہے کہ ہم شکر بجالائیں جب تک کہ اللہ کی طرف بلانے والا بلاتا رہے۔
اے ہم میں جلوہ گر ہونے والے (محبوب) آپ وہ حکم لے کر آئے ہیں جس کی اطاعت ہوتی رہے گی آپ آئے تو
مدینہ روشن ہو گیا، اے بہترین دعوت دینے والے آپ کا آنا مبارک ہو۔
گستاخی رسول ﷺ سے بچو:

اس بحث کے آخر میں گستاخی رسول ﷺ کی سزا کا ایک عبرتناک واقعہ بیان کیا جاتا ہے۔
حضور علیہ السلام کی ایک بیٹی حضرت رقیہ تھیں جو اپنی بہن حضرت زینب رضی اللہ عنہا سے تین برس بعد پیدا ہوئیں جبکہ حضور علیہ السلام
کی عمر شریف تینتیس برس کی تھی اور بعض نے حضرت رقیہ کو حضرت زینب رضی اللہ عنہا سے بڑی بتایا ہے لیکن صحیح یہی ہے کہ حضرت
زینب رضی اللہ عنہا سے چھوٹی تھیں۔ حضور علیہ السلام کے چچا ابولہب کے بیٹے عتبہ سے ان کا نکاح ہوا تھا۔ جب سورہ تبت نازل ہوئی تو
ابولہب نے اس (عتبہ) اور اس کے دوسرے بھائی عتیبہ سے جس کے نکاح میں حضور علیہ السلام کی تیسری صاحبزادی حضرت ام
کلثوم رضی اللہ عنہا تھیں۔ یہ کہا کہ میری ملاقات تم سے حرام ہے اگر تم محمد (ﷺ) کی بیٹیوں کو طلاق نہ دو۔ اس پر دونوں نے طلاق دیدی۔
یہ دونوں نکاح بچپن میں ہوئے تھے رخصتی کی نوبت بھی نہیں آئی تھی۔ اس کے بعد فتح مکہ پر حضرت رقیہ کے خاوند مسلمان ہو گئے تھے
مگر بیوی کو پہلے ہی طلاق دے چکے تھے اور حضرت رقیہ کا نکاح حضرت عثمان سے عرصہ ہوا ہو چکا تھا۔ حضرت عثمان اور حضرت رقیہ
نے دونوں مرتبہ حبشہ کی ہجرت کی۔

حضور اقدس ﷺ کی تیسری صاحبزادی حضرت ام کلثوم رضی اللہ عنہا تھیں اس میں اختلاف ہے کہ ان میں اور حضرت فاطمہ رضی اللہ عنہا
میں سے کون بڑی تھیں۔ اکثر کی رائے یہ ہے کہ ام کلثوم رضی اللہ عنہا بڑی تھیں۔ اول عتیبہ بن ابی لہب سے نکاح ہوا مگر رخصتی نہیں ہوئی تھی
کہ سورہ تبت کے نازل ہونے پر طلاق کی نوبت آئی جیسا کہ حضرت رقیہ کے بیان میں گزرا لیکن ان کے خاوند تو مسلمان ہو گئے
تھے جیسا کہ گزر چکا اور ان کے خاوند عتیبہ نے طلاق دی اور حضور علیہ السلام کی خدمت اقدس میں آ کر نہایت گستاخی و بے ادبی سے
پیش آیا اور نامناسب الفاظ بھی زبان سے نکالے۔ حضور علیہ السلام نے بددعا دی کہ یا اللہ! اپنے کتوں میں سے ایک کتا اس پر مسلط
فرما ابو طالب اس وقت موجود تھے۔ باوجود مسلمان نہ ہونے کے سہم گئے اور کہا کہ اس کی بددعا سے تجھے خلاصی نہیں۔ چنانچہ عتیبہ
ایک مرتبہ شام کے سفر میں جا رہا تھا اس کا باپ ابولہب باوجود ساری عداوت اور دشمنی کے کہنے لگا کہ محمد ﷺ کی بددعا کی فکر ہے
قافلہ کے سب لوگ ہماری خبر رکھیں ایک منزل پر پہنچے وہاں شیر زیادہ تھے۔ رات کو تمام قافلہ کا سامان ایک جگہ جمع کیا اور اس کا نیلہ سا
بنا کر اس پر عتیبہ کو سلایا اور قافلہ کے تمام آدمی چاروں طرف سوئے رات کو ایک شیر آیا اور سب کے منہ سونگھے اس کے بعد ایک
چھلانگ لگائی اور اس ٹیلے پر پہنچ کر عتیبہ کا سرتن سے جدا کر دیا۔ اس نے ایک آواز دی مگر ساتھ ہی کام تمام ہو چکا تھا بعض مؤرخین
نے لکھا ہے کہ یہ مسلمان ہو چکا تھا اور یہ قصہ پہلے بھائی کے ساتھ پیش آیا۔ بہر حال حضرت رقیہ اور حضرت ام کلثوم رضی اللہ عنہما کے پہلے
شوہروں میں سے ایک مسلمان ہوئے۔ دوسرے کے ساتھ یہ عبرتناک واقعہ پیش آیا۔ (کتب سیر و تاریخ)

(آیت نمبر ۲ کے تحت مندرجہ بالا بحث کا زیادہ تر حصہ صحابہ کا عشق رسول از صوفی محمد اکرم رضوی (ریاض) سے لی گئی ہے) آیت نمبر ۲:

لقد رضى الله عن المؤمنين اذ يبايعونك تحت الشجرة فعلم ما فى قلوبهم فانزل السكينة عليهم واثابهم فتحًا قريبًا (الفتح: ۱۸)

البتہ تحقیق اللہ تعالیٰ رضی ہو گیا اہل ایمان سے جب وہ درخت کے نیچے آپ کی بیعت کر رہے تھے۔ پس اللہ نے جانا جو ان کے دلوں میں ہے۔ پس ان پہ (اللہ نے) اطمینان اتارا اور قریب والی فتح کا انعام دیا۔

اس آیت پر پوری بحث تو فضائل عثمان غنی میں آئے گی یہاں اتنا سمجھ لو کہ جو لوگ یہ کہتے ہیں کہ صحابہ رضی اللہ عنہم حضور علیہ السلام کے بعد پھر گئے تھے ان کی اس خباثت کو اللہ نے پہلے ہی طشت از بام فرما دیا۔ یہ کہہ کر فعلم ما فی قلوبہم کہ اللہ ان کے دلوں کی کیفیات جان کر ان پہ راضی ہو اور اطمینان اتارا۔ اگر پھرنے پھرانے والی کوئی بات ہوتی تو وہ علیم بذات الصدور ذات ان سے اتنا عظیم وعدہ نہ کرتی اور اس کا محبوب خوش ہو کر اپنے غلاموں کو یہ نہ فرماتا: انتم الیوم خیر اهل الارض تم آج کے دن (سے) تمام اہل زمین سے افضل و اعلیٰ ہو۔ نیز فرمایا:

لا یدخل النار احد من بايع تحت الشجرة

لیدخلن الجنة من بايع تحت الشجرة (خازن ص ۱۶۱ ج ۴)

درخت کے نیچے بیعت کرنے والوں میں سے کوئی بھی دوزخ میں نہ جائے گا۔

درخت کے نیچے بیعت کرنے والے تمام (صحابہ رضی اللہ عنہم) جنتی ہیں۔

یہی کچھ اس آیت کے تحت شیعہ مفسر فتح اللہ کاشانی نے اپنی تفسیر المنہج، ص ۳۱۶ و ۳۱۷ پہ لکھا۔

فروع کافی کتاب الروضہ ص ۱۵۰ پر امام جعفر صادق کا یہ قول بھی درج ہے کہ جب حضرت عثمان حضور علیہ السلام کے سفیر بن کر مکہ گئے تو ادھر مسلمانوں نے حدیبیہ کے مقام پہ حضور علیہ السلام کی بارگاہ میں عرض کیا۔ طوبی لعثمان قد طاف بالبیت وسعی بین الصفا والمروہ و اهل۔ کہ حضور! عثمان کتنا خوش نصیب ہے کہ بیت اللہ کا طواف اور صفا مروہ کی سعی کر رہا ہوگا اور قربانی دے رہا ہوگا۔ فقال رسول اللہ ﷺ ما کان لیفعل۔ آپ نے فرمایا: عثمان میرے بغیر یہ سب کچھ نہیں کر سکتا۔ آیت نمبر ۳:

والسابقون الاولون من المهاجرين و الانصار و الذین اتبعوہم باحسان رضى الله عنهم و رضوا

عنه و اعدلہم جنت تجرى تحتها الانہر خلدین فیہا ابدًا رضى الله عنهم و رضوا عنه ذلك

الفوز العظیم (التوبہ: ۱۰۰)

اور ہجرت میں پہل کر کے آگے بڑھ جانے والے (مہاجرین صحابہ رضی اللہ عنہم) اور ان کی مدد کرنے والے (انصار صحابہ رضی اللہ عنہم) اور ان سب کی نیکی کے ساتھ پیروی کرنے والے اللہ ان سے راضی ہو گیا اور وہ اللہ سے راضی ہو گئے۔ ان کیلئے اللہ تعالیٰ نے باغات تیار کر رکھے ہیں جن کے نیچے نہریں بہ رہی ہیں وہ ہمیشہ ان باغات میں رہیں گے یہ بڑی کامیابی ہے۔

اس طویل آئیہ مبارکہ میں جس پیارے انداز سے اللہ رب العالمین نے نہ صرف انصار و مہاجرین صحابہ رضی اللہ عنہم کی تعریف فرمائی بلکہ اخلاص کے ساتھ ان کے پیروکاری کرنے والوں کو بھی جنت کے باغات اپنی رضا اور بہت بڑی کامیابی کا مژدہ جانفرا سنا یا ہے۔ یا اہل بدر کی یا بیعت الرضوان والوں کی یا سب صحابہ رضی اللہ عنہم کو یہ عظمت بخشی ہے۔ اس آیت میں دو قبلوں کی طرف منہ کر کے نماز پڑھنے والوں کی تعریف کی۔ (غازن ص ۲۷۵ ج ۲)

یہ آسمان ہدایت کے تارے ہیں
خدا کرے تمہیں مل جائے روشنی ان سے

شانِ صحابہ رضی اللہ عنہم (ایک تقریر)

یہ قانون ہے کہ دوست کا دوست اور دشمن کا دشمن بھی دوست ہوتا ہے اور دوست کا دشمن اور دشمن کا دوست بھی دشمن ہوتا ہے۔ جب صحابہ رضی اللہ عنہم حضور علیہ السلام کے دوست ہیں اور حضور علیہ السلام اللہ کے محبوب ہیں تو صحابہ رضی اللہ عنہم بھی خدا کے مقبول و محبوب ہو گئے اور کفار و مشرکین خدا و مصطفیٰ کے دشمن ہیں اور صحابہ کرام رضی اللہ عنہم نے ان سے جنگیں لڑ کر خدا و مصطفیٰ کا دوست ہونے کا اعزاز حاصل کر لیا۔

اگر کسی کو دعویٰ ہے کہ مجھے حضور علیہ السلام سے محبت ہے تو اس کو ضرور حضور علیہ السلام کے صحابہ رضی اللہ عنہم سے بھی محبت ہوگی ورنہ صرف دعویٰ ہی دعویٰ ہے۔ صحابہ رضی اللہ عنہم کی محبت ہی اس دعوے کی دلیل ہو سکتی۔ (من احبہم فحبی احبہم جس نے ان سے محبت کی اس نے میری وجہ سے ہی ان سے محبت کی اور من ابغضہم فببغضی ابغضہم جس نے ان سے بعض رکھا اس نے میری دشمنی کی وجہ سے ہی ان سے بغض رکھا۔)

جس طرح مہمان کی خوب تو اضع کرو لیکن پانی میں ذرا سی غلاظت ڈال دو تو وہ تم سے راضی نہ ہوگا اللہ کی تمام صفات مانو ایک کا انکار کر دو تو باقی تمام کو ماننا کسی کام کا نہیں۔ اللہ کے سارے کلام کو مانو رضی اللہ عنہم کا انکار کر دو تو یہ کوئی ماننا نہیں ہے۔ تم حضور علیہ السلام کو لاکھ ماننے کی بات کرو لیکن جن کی تعریف آقا کریم ﷺ نے خود فرمائی ہے ان کی شان میں کیڑے نکالو تو سن لو۔ یہ دعوائے مسلمانی کبھی ماننا نہ جائے گا۔

کون صحابہ رضی اللہ عنہم؟

کہ نماز پڑھنے والے کو نمازی جہاد کرنے والے کو غازی، فیصلے کرنے والے کو قاضی، قرآن پڑھنے والے کو قاری کہتے ہیں لیکن محبت کے ساتھ ایمان کی حالت میں محبوب خدا کی زیارت کرنے والے کو صحابی کہتے ہیں۔

خوشا وہ وقت کہ دیدار عام تھا ان کا

خوشا وہ وقت کہ طیبہ مقام تھا ان کا

کون صحابہ؟ کہ پوری دنیا کے غوث قطب ابدال اکٹھے ہو جائیں تو حضور علیہ السلام کے کم از کم درجے والے صحابی کی شان کا مقابلہ نہیں کر سکتے کیونکہ صحابہ رضی اللہ عنہم وہ ہیں کہ جن گھوڑوں پہ سوار ہو کر وہ جہاد کرتے تھے۔ اللہ تعالیٰ نے ان کے گھوڑوں کے قدموں

سے اڑنے والے گردوغبار کی قسم یاد فرمائی ہے۔ والعدیت ضبحاً، فالبوریت قدحا فالبعیرات صباحا فائرن بہ نقعا فوسطن بہ جمعا۔

اصحابِ مصطفیٰ سے بغض و حسد جو رکھے

حق کے عتاب میں بس اپنے تئیں وہ سمجھے

ایک شخص نے عرض کیا یا رسول اللہ! اقم علی حداء۔ میرے اوپر حد لاگو کیجئے۔ اپنا جرم بیان کیا اتنے میں نماز کا وقت ہو گیا۔ نماز کے بعد پھر حاضر ہوا۔ اقم علی حداء۔ فرمایا! کیا تو نے میرے پیچھے نماز نہیں پڑھی؟ حضور پڑھی ہے فرمایا! جا تیرا گناہ معاف ہو گیا جو ایک نماز پڑھ لے اور وہ بھی حضور علیہ السلام کے پیچھے وہ بخشا جائے تو جو ساری زندگی سرکار کے پیچھے نمازیں پڑھتے رہے؟

کعبے کی زیارت کرنے سے حق دار جنت کے بنتے ہیں

بھلا ان کو ہم پھر کیا سمجھیں جو یار کے گھر میں رہتے ہیں

حدیث شریف میں ہے من زار قبری و جبت له شفاعتی۔ جس نے میری قبر کی زیارت کی وہ بخشا گیا تو جو صبح و شام قبر والے کی زیارت کرتے رہے؟

صحابہ وہ کہ جن کی ہر صبح صبح عید ہوتی تھی

نبی کا قرب حاصل تھا نبی کی دید ہوتی تھی

مجھے تو ان کے مقدر پہ رشک آتا ہے

وہ لوگ کیا تھے جو حبیبِ کبریائے ملے

کفار و منافقین، صحابہ کرام کے پائے ایمان میں لغزش پیدا کرنے کیلئے کیا کیا نہیں کرتے رہے؟ قرآن مجید کی کئی آیات بنیات اس پہ گواہ ہیں۔ واذا لقوا الذین امنوا قالوا امنا۔ وودت طائفة من اهل الکتب اور وکثیراً من اهل الکتب لو یضلونکم آیات قرآنی کے ذریعے (صرف اشارے کر رہا ہوں۔) دن کو کلمہ پڑھ لینا اور شام کو شور مچا دینا کہ اسلام میں کچھ نہیں اگر کچھ ہوتا تو ہم کیوں واپس لوٹتے۔ اس طرح کی سازشیں صرف صحابہ رضی اللہ عنہم کو بدظن کرنے اور ان کو اسلام سے ہٹانے کیلئے کی جاتیں لیکن جانتے نہ تھے کہ یہ وہ نشہ نہیں جسے ترشی اتار دے

رب العالمین نے ان کی استقامت کی تعریف فرماتے ہوئے فرمایا:

ان الذین قالوا ربنا اللہ ثم استقاموا تتنزل علیہم الملائکة ان لا تخافوا ولا تحزنوا و ابشروا بالجنة التي کنتم توعدون۔

یہ لوگ تم نے ایک ہی ٹھوکر میں کھو دے

ڈھونڈھا تھا آسمان نے انہیں خاک چھان کے

ان کی تلوار کے سامنے باپ آیا تو اس پر چلا دی کہ رسول اللہ کے ساتھ تیرا تعلق کوئی نہیں، بھائی آیا تو اس کا سرتن سے جدا کر دیا

کہ تو ہمارے آقا کا غلام نہیں ہے اور

جوان سے بے تعلق ہو ہمارا ہو نہیں سکتا

خدا نے دن بدن ان میں برکت پیدا فرمائی کبھی دو چار تھے۔ جب عمر آئے تو چالیس ہو گئے بدر کے موقع پہ تین سو تیرا ہو گئے پھر ستر ہزار اور حجۃ الوداع کے موقع پر پورے سو لاکھ کیوں؟ لیظہرہ علی الدین کلمہ تاکہ اللہ اس دین کو تمام دینوں پہ غالب کر دے اور فرمایا: ورايت الناس يدخلون في دين الله افواجا۔ خدا تو فوج در فوج ان کو دین میں داخل کر رہا ہے اور تم ہو کہ یہ بھی دین سے نکل گیا وہ بھی نکل گیا۔

ذرا خود ہی اپنی اداؤں پہ کرو غور

ہم اگر عرض کریں گے تو شکایت ہوگی

صحابہ رضی اللہ عنہم وہ ہیں کہ جن کے ایمان پر مہر تصدیق محبوب خدا نے لگائی ہے۔ جس تھیلے پہ حکومت کی مہر لگ جائے اس کے اندر کی ہر چیز محفوظ ہو جاتی ہے تو جن کے دلوں پہ حب مصطفیٰ اور نگاہ محبوب خدا کی مہر لگ گئی ہو ان سے بھلا ایمان کی دولت کیسے نکل سکتی ہے۔

قابل عزت ہیں اصحاب نبی

بھول کر بھی تم نہ کرنا ان کی ذم

تم احد جتنا بھی دو سونا اگر

ہوگا نصف مد سے بھی ان کے کم

(لا تسبوا صحابی فلو ان احدکم انفق مثل احد ذہبا ما بلغ مد احدہم ولا نصیفہ (مد ایک پیانا ہے جس میں دو لپ غلہ آتا ہے) آیت نمبر ۴:

فان امنوا بمثل ما امنتم به فقد اهتدوا (البقرہ: ۱۳۷)

پھر اگر لوگ اس طرح کا ایمان لے آئیں جس طرح کہ (اے صحابہ رضی اللہ عنہم) تم ایمان لائے تو یقیناً وہ ہدایت والے ہیں۔

اس آیت مبارکہ میں یارانِ مصطفیٰ صحابہ کرام رضی اللہ عنہم کے ایمان کو دنیا بھر کے لوگوں کیلئے معیار اور کسوٹی قرار دیا گیا ہے کہ ایمان اسی کا قابل قبول ہوگا جو صحابہ کی طرح ایمان لائیگا۔ کسی کو اگر اس حقیقت سے انکار ہے تو ”یہ گوہ اور یہ گوہ کا میدان“ سامنے آئے اور بتائے ”ما امنتم“ سے مراد کون ہیں؟



صحابہ رضی اللہ عنہم کے ایمان کی چند مثالیں

حضرت حذیفہ رضی اللہ عنہ:

حضرت حذیفہ فرماتے ہیں کہ عزوہ خندق میں ہماری ایک طرف تو مکہ کے کافروں کے ساتھ لڑائی تھی (اور ان کے ساتھ دوسرے کافروں کے بہت سے گروہ تھے جو ہم پر چڑھائی کر آئے تھے اور حملہ کیلئے تیار تھے) اور دوسری طرف خود مدینہ منورہ میں بنو قریظہ کے یہود ہماری دشمنی پر تلے ہوئے تھے جن سے ہر وقت اندیشہ تھا کہ کہیں مدینہ منورہ کو خالی دیکھ کر وہ ہمارے اہل و عیال کو بالکل ختم نہ کر دیں۔ ہم لوگ مدینہ منورہ سے باہر لڑائی کے سلسلے میں مصروف تھے۔ منافقوں کی جماعت گھر کے تنہا اور خالی ہونے کا بہانہ کر کے اجازت لے کر اپنے گھروں کو واپس جا رہی تھی اور حضور اقدس ﷺ ہر اجازت مانگنے والے کو اجازت مرحمت فرما دیتے تھے۔ اسی دوران ایک رات آندھی اس قدر شدت سے آئی کہ نہ اس سے پہلے کبھی اتنی آئی نہ اس کے بعد۔ اندھیرا اس قدر زیادہ کہ آدمی کو پاس والا آدمی تو کیا اپنا ہاتھ بھی نظر نہیں آتا تھا اور ہوا اتنی سخت کہ اس کا شور بجلی کی طرح گرج رہا تھا، منافقین اپنے گھروں کو لوٹ رہے تھے۔ ہم تین سو کا مجمع اسی جگہ تھا۔ حضور اقدس ﷺ ایک ایک کا حال دریافت فرما رہے تھے اور اس اندھیرے میں ہر طرف تحقیقات فرما رہے تھے۔ اتنے میں میرے پاس سے حضور علیہ السلام کا گزر ہوا میرے پاس نہ تو دشمن سے بچاؤ کے کوئی ہتھیار تھا نہ سردی سے بچاؤ کیلئے کوئی کپڑا صرف ایک چھوٹی سی چادر تھی جو اوڑھنے میں گھٹنوں تک آتی تھی اور وہ بھی میری نہیں میری بیوی کی تھی۔ اس کو اوڑھے گھٹنوں کے بل زمین سے چمٹا ہوا بیٹھا تھا۔ حضور علیہ السلام نے دریافت فرمایا کون ہے؟ میں نے عرض کیا حذیفہ مگر مجھ سے سردی کے مارے اٹھا بھی نہ گیا اور شرم کے مارے زمین سے چمٹ گیا۔ حضور علیہ السلام نے ارشاد فرمایا کہ اٹھ کھڑا ہو اور دشمنوں کے جتھے میں جا کر ان کی خبر لایا ہو رہا ہے۔ میں اس وقت گھبراہٹ، خوف اور سردی کی وجہ سے سب سے زیادہ خستہ حال تھا مگر تعمیل ارشاد میں اٹھ کر فوراً چل دیا جب میں جانے لگا تو حضور علیہ السلام نے دعادی۔ اللھم احفظ من بین یدیہ ومن خلفہ وعن یمنیہ وعن شمالیہ ومن فوقہ ومن تحتہ اے اللہ! تو اس کی حفاظت فرما سامنے اور پیچھے سے دائیں سے اور بائیں سے اوپر سے اور نیچے سے حذیفہ کہتے ہیں کہ حضور علیہ السلام کا یہ ارشاد فرمانا کہ گویا مجھ سے سردی بالکل جاتی رہی اور ہر قدم پر معلوم ہو رہا تھا کہ گویا گرمی میں چل رہا ہوں۔ حضور علیہ السلام نے چلتے وقت یہ بھی ارشاد فرمایا کہ کوئی حرکت کر کے نہ آنا چپ چاپ دیکھ کر چلے آؤ کہ کیا ہو رہا ہے میں وہاں پہنچا تو دیکھا آگ جل رہی ہے اور لوگ اس میں سینک رہے ہیں۔ ایک شخص آگ پر ہاتھ سینکتا ہے اور کوکھ پر پھیرتا ہے اور ہر طرف سے واپس چلو واپس چلو کی صدا کہیں آ رہی ہیں۔ ہر شخص اپنے قبیلہ والوں کو آواز دے کر یہ کہتا ہے کہ واپس چلو اور ہوا کی تیزی کی وجہ سے چاروں طرف سے پتھران کے خیمے پر برس رہے تھے۔ خیموں کی رسیاں ٹوٹی جاتی تھیں اور گھوڑے وغیرہ جانور ہلاک ہو رہے تھے۔ ابوسفیان جو گویا اس وقت ساری جماعتوں کا سردار بن کر آیا تھا آگ

پر سینک رہا تھا میرے دل میں آیا کہ موقع اچھا ہے اس کا کام تمام کر ڈالوں ترکش میں سے تیر نکال کر کمان میں بھی رکھ لیا مگر پھر حضور علیہ السلام کا ارشاد یاد آیا کہ کوئی حرکت نہ کرنا دیکھ کر چلے آنا اس لئے میں نے تیر کو ترکش میں رکھ دیا اس کو شبہ ہو گیا کہنے لگا تم میں کوئی جاسوس ہے۔ ہر شخص نے اپنے برابر والے کا ہاتھ پکڑا میں نے جلدی سے ایک آدمی کا ہاتھ پکڑ کر پوچھا تو کون؟ اس نے کہا سبحان اللہ تو مجھے نہیں جانتا فلاں ہوں میں وہاں سے واپس آیا جب آدھے راستے پر تھا تو تقریباً بیس سوار مجھے عمامہ باندھے ہوئے ملے۔ انہوں نے کہا کہ اپنے آقا سے کہہ دینا کہ اللہ نے دشمنوں کا انتظام کر دیا۔ بے فکر رہیں میں واپس پہنچا تو حضور علیہ السلام ایک چھوٹی سی چادر اوڑھے نماز پڑھ رہے تھے۔ یہ ہمیشہ کی عادت شریفہ تھی کہ جب کوئی گھبراہٹ کی بات پیش آتی تو حضور علیہ السلام نماز کی طرف توجہ فرماتے۔ نماز سے فراغت پر میں نے وہاں کا جو منظر دیکھا عرض کیا جاسوس کا قصہ سن کر دندان مبارک چمکنے لگے۔ حضور نے مجھے اپنے پاؤں مبارک کے قریب لٹالیا اور اپنی چادر کا ذرا سا حصہ مجھ پر ڈال دیا میں نے اپنے سینے کو حضور کے تلوؤں سے چمٹالیا۔

حضرت مصعب بن عمیر رضی اللہ عنہ:

جب حضرت مصعب بن عمیر رضی اللہ عنہ (کسی دور کے علاقے میں) قرآن کی تلاوت اور اسلام کی تفسیر کر رہے تھے حضرت ابو عبد الرحمن آپ کی طرف متوجہ ہو کر سن رہے تھے۔ اس دوران جب بھی رسول اللہ ﷺ کا ذکر آتا تو ابو عبد الرحمن کی آنکھوں میں رسول اللہ کا شوق دیدار چمک اٹھتا اور آپ کی ملاقات کیلئے وہ بے چین ہو جاتے۔ ایک بار ابو عبد الرحمن نے حضرت مصعب کی طرف متوجہ ہو کر کہا! رسول اللہ ﷺ کی زیارت کا کس قدر اشتیاق ہے کب سال جائے گا اور موسم حج آئے گا اور ہم آپ کی زیارت سے مشرف ہوں گے۔ حضرت مصعب مسکرائے اور فرمایا ابو عبد الرحمن صبر کرو۔ دن جلد ہی گزر جائینگے۔

ابن مسلمہ نے کہا حضور علیہ السلام کی دید کے بغیر مجھے سکون میسر نہیں کب یہ دن گزریں گے پھر وہ کچھ دیر خاموش رہے اور فرمایا مجھے اندیشہ ہے کہ کہیں کسی وجہ سے حضور علیہ السلام سے میری ملاقات نہ ہو سکے۔ اس لئے کیا آپ ہمارے سامنے حضور علیہ السلام کا سراپا ہی بیان کر سکتے ہیں۔ آپ حضور علیہ السلام کی صحبت میں رہے ہیں اور حضور علیہ السلام کے چہرہ اقدس کی زیارت سے بہرہ ور ہوئے ہیں۔ سبھی حاضرین نے بیک زبان کہا ابن مسلمہ تم نے ہمارے دل کی بات کہہ دی۔ ابن عمیر! رسول اللہ ﷺ کا سراپا بیان کیجئے۔

حضرت مصعب بن عمیر قاعدہ سے بیٹھ گئے۔ اپنا سر جھکا یا نظریں نیچی کیسی جیسے آپ حضور کا سراپا اپنے ذہن میں لا رہے ہوں۔ پھر آپ نے اپنا سر اٹھایا اور فرمایا رسول اللہ تعالیٰ علیہ وسلم کے رنگ میں سفیدی و سرخی کا حسین امتزاج ہے۔ چشمان مبارک بڑی ہی خوبصورت ہیں۔ بھوس ملی ہوئی ہیں بال سیدھے ہیں۔ گنگھر یا لے نہیں ہیں داڑھی گھنی ہے۔ دونوں مونڈھوں کے بیچ فاصلہ ہے۔ آپ کی گردن مبارک جیسے چاندی کا چھاگل ہو، ہتھیلی اور قدم موٹے ہیں۔ آپ جب چلتے ہیں تو ایسا لگتا ہے جیسے آپ اونچائی سے نیچے آ رہے ہوں اور جب کھڑے ہوتے ہیں تو ایسا معلوم ہوتا ہے جیسے آپ کسی چٹان سے نکل پڑے ہوں۔ جب آپ کسی کی طرف رخ فرماتے ہیں تو مکمل طور سے متوجہ ہوتے ہیں۔ آپ کے چہرہ مبارک پر پسینہ موتی کے مانند ہوتا ہے نہ آپ پستہ قد ہیں نہ دراز

قامت آپ کے دونوں کندھوں کے درمیان مہرِ نبوت ہے جو آپ کو یکا یک دیکھتا ہے مرعوب ہو جاتا ہے اور جو آشنا ہو کر آپ کی صحبت میں رہتا ہے وہ آپ سے محبت کرنے لگتا ہے۔ آپ سب سے زیادہ سخی اور سب سے زیادہ جرأت مند ہیں۔ آپ کا طرزِ تکلم سب سے سچا ایفاءِ عہد میں سب سے پکے سب سے نرم طبع اور رہن سہن میں سب سے اچھے ہیں۔ میں نے آپ جیسا کسی کو نہ پہلے دیکھا اور نہ ہی بعد میں۔ جس وقت حضرت مصعب بن عمیر یہ بیان کر رہے تھے صحابہ رضی اللہ عنہم کی اس جماعت پر سکوت چھایا ہوا تھا وہ سبھی حضرات پوری توجہ کے ساتھ رسول اللہ ﷺ کے اس سراپائے اقدس کو سماعت کر رہے تھے ابھی حضرت مصعب اپنا بیان مکمل بھی نہ کر سکے تھے کہ اہل محفل بیک زبان پکار اٹھے۔ صلی اللہ علیک وسلم یارسول اللہ (فدائیوں من عصر الرسول ص ۶۰ ۶۱ از احمد الجعد ع)

صحابہ کرام علیہم الرضوان کی جا نشاری:

جب مدینہ طیبہ کے اندر اسلام سے وابستہ ہونے والوں کی تعداد خاصی بڑھ گئی قبیلہ اوس و خزرج کے لوگ جوق در جوق اسلام قبول کرنے لگے تو اہل مدینہ نے اپنے ہادی و آقائی اکرم ﷺ کو اپنے وطن مدینہ مقدسہ تشریف لانے کی دعوت دی۔ اس کے بعد انصار کے لوگ بڑی بے چینی سے رسول اللہ ﷺ کے انتظار کی گھڑیاں گنے لگے اس وقت ان کے شوق دید کا عالم کیا تھا اسے بیان نہیں کیا جاسکتا۔ جس لمحہ یہ بشارت ملی کہ اب رسول اللہ مدینہ سے قریب آچکے ہیں حضور کے عشاق و محبین استقبال کیلئے ثدیۃ الوداع تک پہنچ گئے کہ کب حضور علیہ السلام کی طلعت زیبا سے ان کی معراج ہو نیوالی ہے اور جس وقت ان حضرات نے حضور علیہ السلام کو دیکھا ہے مرحبا کی صداؤں سے پوری فضا گونج اٹھی۔ ان استقبال کرنیوالوں میں حضرت عبداللہ بن انیس فدائی رسول بھی تھے یہ تو وفور مسرت سے بے قابو ہو رہے تھے (فدائیوں ص ۳۰) یہی وہ صحابی رسول ہیں جنہوں نے رسول اللہ ﷺ کے ایک اشارہ پر اسلام کے ایک بہت بڑے دشمن ابورافع سلام بن ابوالحقیق کو اس کے قلعہ کے اندر گھس کر قتل کر دیا تھا۔ واقعہ کی تھوڑی تفصیل یوں ہے۔ سلام بن ابوالحقیق جو اللہ اور اس کے رسول کا سخت دشمن تھا۔ اس نے بنو نضیر کے یہودیوں کو رسول اللہ ﷺ کے قتل پر براہیختہ کیا تھا۔ رسول اللہ ﷺ کے سامنے جب یہ صورتحال لائی گئی تو آپ نے اس دشمن دین کو کفر کردار تک پہنچانے کیلئے صحابہ رضی اللہ عنہم کی ایک جماعت منتخب کی ان میں حضرت عبداللہ بن انیس بھی تھے۔ اس دستہ کی قیادت حضرت عبداللہ بن عتیک کو سونپی گئی۔ یہ دستہ اس مہم کیلئے روانہ ہوا۔ رات میں جدتا اور دن کو کمین گاہوں میں چھپا رہتا آ نکہ یہ دستہ اپنی حکمتوں سے سلام بن ابوالحقیق کے قلعہ کے اندر داخل ہو گیا۔ رات کا وقت تھا جب قلعہ کے لوگ سو گئے اور سلام بن ابوالحقیق قلعہ کے ایک بالا خانہ پر سو رہا تھا۔ نصف شب میں یہ لوگ آہستہ آہستہ اس تک پہنچنے کیلئے چل پڑے۔ جب اس کے کمرے تک پہنچے اس کی بیوی جاگ گئی۔ ایک صحابی رضی اللہ عنہ آگے بڑھے اور اس کو ہراساں کرنے کیلئے اس پر تلوار اٹھائی کیونکہ رسول اللہ ﷺ کی وصیت تھی کہ ابورافع کے علاوہ کسی کو قتل نہ کریں۔

وہ عورت خاموش ہو گئی اور تھر تھراتے ہوئے اپنی جگہ دبک گئی۔ دوسرے فدائی آگے بڑھے سخت تاریکی تھی ابورافع کی صحیح جگہ کا پتہ نہ چلتا تھا۔ فدائیوں کی تلواریں چلنے لگیں لیکن اس کو کوئی خاص گہرا زخم نہ لگ سکا۔ حضرت عبداللہ بن انیس آگے بڑھے ان کے سامنے ابورافع کا لپٹا ہوا جسم تھا جس سے خون بہہ رہا تھا اور وہ چیخ و پکار کر رہا تھا کہ حضرت عبداللہ نے اپنی تلوار سے اس بدترین دشمن کو کفر کردار تک پہنچا دیا۔ جب ابورافع کی ہلاکت کا یقین ہو چکا تو صحابہ رضی اللہ عنہم کی یہ جماعت مسرت و شادمانی کے ساتھ مدینہ مقدسہ

کیلئے روانہ ہوئی۔ مدینہ کی طرف تیزی سے بڑھ رہے تھے تاکہ اپنے آقا کو اس دشمن کی ہلاکت کی بشارت سنائیں۔ یہ قافلہ مسجد نبوی شریف کے قریب پہنچا تو دیکھا کہ حضور علیہ السلام صحابہ رضی اللہ عنہم سے گفتگو فرما رہے ہیں۔ حضور نے ان کو اس عالم میں دیکھا کہ ان کے چہرے آثارِ خوشی سے دمک رہے ہیں۔ حضور علیہ السلام نے تبسم فرماتے ہوئے کہا افلحت الوجوہ یہ چہرے کامیاب ہیں۔ رسول اللہ ﷺ کی زبان مبارک سے نکلنے والے یہ کلمات کتنے عظیم ہیں۔ صحابہ رضی اللہ عنہم کی اس جماعت نے بھی بلا کسی تاخیر کہا افلح و جھک یارسول اللہ آپ کا چہرہ مبارک کامیاب ہے۔ ہاں آپ سے ہی یہ کامرانی ہے۔ اگر آپ کی ہدایت و رہنمائی نہ ہوتی تو ہم کامیاب نہ ہوتے۔

لوگ اس کامیابی سے پلٹنے والے قافلہ سے سلام بن ابو حقیق کے قتل کی کیفیت دریافت کرنے کیلئے ان کے گرد جمع ہو گئے۔ سارے ہی مجاہدین کہہ رہے تھے میری تلوار نے ابورافع کا کام تمام کیا ہے۔ حضور پاک تبسم فرما رہے ہیں کہ اس شرفِ عظیم کو ہر شخص اپنے ہی حصہ میں لینا چاہتا ہے۔ حضور نے اپنے دست مبارک سے ان کو خاموش رہنے کا اشارہ کیا پھر فرمایا ہر شخص اپنی تلوار میرے سامنے پیش کرے حضور نے سب کی تلواروں کا جائزہ لیا اور ان کی طرف متوجہ ہو کر فرمایا! عبداللہ بن انیس کی تلوار نے اس کا کام تمام کیا ہے۔ اس میں اس کا اثر اب بھی ہے۔ (فدایون، ص ۲۳۲-۲۳۳)

محبت کا ایک انداز:

حضرت ابوذر رضی اللہ عنہ کا بیان ہے کہ ایک روز میں دوپہر کے وقت رسول اللہ ﷺ کے دولت خانہ پر حاضر ہوا۔ نبی کریم ﷺ تشریف فرمانہ تھے۔ میں نے خادم سے دریافت کیا۔ اس نے کہا کہ حضرت عائشہ رضی اللہ عنہا کے گھر میں ہیں۔ میں وہاں آپ کی خدمت میں پہنچا۔ آپ بیٹھے ہوئے تھے اور کوئی آدمی آپ کے پاس نہ تھا۔ مجھے اس وقت یہ گمان ہوتا تھا کہ آپ وحی کی حالت میں ہیں۔ میں نے آپ کو سلام کیا آپ نے میرے سلام کا جواب دیا پھر فرمایا: تجھے کیا چیز یہاں لائی ہے۔ میں نے عرض کیا اللہ اور رسول کی محبت۔

آپ نے مجھ سے فرمایا کہ بیٹھ جا میں آپ کے پہلو میں بیٹھ گیا نہ میں آپ سے کچھ پوچھتا اور نہ آپ مجھ سے کچھ فرماتے۔ میں تھوڑی دیر ٹھہرا کہ اتنے میں حضرت ابو بکر رضی اللہ عنہ جلدی جلدی چلتے ہوئے آئے۔

انہوں نے رسول اللہ ﷺ کو سلام کیا۔ آپ نے سلام کا جواب دیا۔ پھر فرمایا تجھے کیا چیز یہاں لائی۔ حضرت ابو بکر رضی اللہ عنہ نے عرض کیا۔ اللہ اور رسول ﷺ کی محبت۔ آپ نے ہاتھ سے اشارہ فرمایا کہ بیٹھ جا۔ وہ ایک بلند جگہ پر نبی ﷺ کے مقابل بیٹھ گئے۔ پھر حضرت عمر رضی اللہ عنہ آئے انہوں نے بھی ایسا ہی کہا اور رسول اللہ ﷺ نے ویسا ہی فرمایا۔ حضرت عمر رضی اللہ عنہ کے پہلو میں بیٹھ گئے۔

پھر اسی طرح حضرت عثمان رضی اللہ عنہ آئے اور حضرت عمر رضی اللہ عنہ کے پہلو میں بیٹھ گئے۔ اس کے بعد رسول اللہ ﷺ نے سات یا نو یا اس کے قریب سنگریزے لئے۔

ان سنگریزوں نے آپ کے مبارک ہاتھ میں تسبیح پڑھی۔ یہاں تک کہ آپ کے ہاتھ میں شہد کی مکھی کے مانند آواز سنائی دی۔

پھر آپ نے ان سنگریزوں کو زمین پر رکھ دیا اور وہ چپ ہو گئے۔

پھر آپ نے وہ سنگریزے مجھے چھوڑ کر ابو بکر صدیق کو دیئے ان سنگریزوں نے حضرت ابو بکر کے ہاتھ میں تسبیح پڑھی۔ یہاں تک کہ میں نے شہد کی مکھیوں کی طرح ان سے آواز سنی۔ پھر آپ نے وہ کنکر حضرت ابو بکر سے لے کر زمین پر رکھ دیئے وہ چپ ہو گئے اور ویسے ہی سنگریزے بن گئے۔ پھر آپ نے حضرت عمر کو دیئے ان کے ہاتھ میں بھی انہوں نے تسبیح پڑھی جیسا کہ ابو بکر کے ہاتھ میں پڑھی تھی۔ یہاں تک کہ میں نے شہد کی مکھی کی مانند ان کی آواز سنی پھر آپ نے زمین پر رکھ دیئے وہ چپ ہو گئے پھر آپ نے حضرت عثمان کو دیئے ان کے ہاتھ میں بھی انہوں نے تسبیح پڑھی جیسا کہ حضرت ابو بکر اور حضرت عمر کے ہاتھ میں پڑھی تھی یہاں تک کہ میں نے شہد کی مکھی کی مانند ان کی آواز سنی۔ پھر ان کو زمین پر رکھ دیا گیا وہ چپ ہو گئے۔ پھر رسول اللہ ﷺ نے فرمایا یہ نبوت کی خلافت ہے۔ (خصائص کبریٰ مواہب لدینہ)

جو ان سے بے تعلق ہو ہمارا ہو نہیں سکتا:

قبائل ہذیل خالد بن سفیان کی قیادت میں رسول اللہ ﷺ سے جنگ کرنے کے لئے مقام نخلہ میں جمع ہوئے۔ نبی ﷺ نے اس الفتنہ خالد کو کيفر کردار تک پہنچانے کا عزم مصمم فرمایا۔ اس مہم کیلئے حضور علیہ السلام نے عبداللہ بن انیس کو منتخب کیا اور فرمایا مجھے معلوم ہوا ہے کہ ابن سفیان مجھ سے جنگ کرنے کیلئے لوگوں کو جمع کر رہا ہے اور وہ اس وقت نخلہ میں ہے تم وہاں جا کر اسے قتل کر دو۔ سپاہی نے اپنے آقا کی آواز پر لبیک کہا لیکن اس مہم کا سر کرنا آسان نہ تھا۔ دشمن اپنے ہزاروں سپاہیوں کے بیچ میں ہے اور وہاں تک پہنچنا بہت مشکل ہے۔ اب یہاں سوائے حرب فریب کے اور کوئی چارہ نہیں اور اس کیلئے بھی باتیں بنانی ہوں گی اور یہ چیز اسلام میں روا نہیں ناچار انہوں نے حضور علیہ السلام سے اس کی اجازت چاہی۔

حضور علیہ السلام نے ان کو اس کی چھوٹ دی کہ الحرب خدعة جنگ دھوکہ ہے۔

حضرت عبداللہ تلوار جھائل کئے ہوئے یہ مہم سر کرنے کیلئے نکل پڑے اور عصر کے وقت نخلہ پہنچ گئے وہاں انہوں نے دشمنوں کی زبردست بھیڑ دیکھی پھر اپنے نشانہ کی طرف متوجہ ہوئے۔ خالد کو دیکھا کہ عورتوں کے جھنڈ میں ہے۔

حضرت عبداللہ اسی وقت اپنا منصوبہ مکمل کرنا چاہتے تھے مگر عصر کی نماز فوت ہونے کا بھی انہیں اندیشہ تھا۔ ایسے وقت میں انہوں نے دشمن کی طرف پیش قدمی کرتے ہوئے ہی اشارہ سے نماز پڑھی اور خالد کے پاس پہنچ گئے۔ خالد نے ان سے پوچھا تم کون ہو حضرت عبداللہ نے فرمایا عرب ہی کا ایک آدمی ہوں۔ میں نے سنا ہے کہ تم نے ان (حضور علیہ السلام) سے لڑنے کا منصوبہ بنا رکھا ہے تو میں بھی اسی کیلئے آیا ہوں۔

خالد نے کہا ہاں میرا بھی خیال ہے اب بہت جلد ہم مدینہ پر چڑھائی کر کے فتح حاصل کریں گے۔

خالد اپنی عورتوں سے صرف نظر کر کے حضرت عبداللہ سے باتیں کرنے لگا اور حضرت عبداللہ اپنے ذہن میں نشانہ فٹ کرنے لگے۔ حضرت عبداللہ کا طرز تکلم بڑا ہی خوب تھا۔ خالد آپ سے مانوس اور مطمئن ہو گیا۔ حضرت عبداللہ خالد سے باتیں کر رہے ہیں اور موقع کی تاک میں ہیں۔ چنانچہ انہیں موقع ہاتھ آ ہی گیا۔ تلوار نیام سے نکالی اور خالد کا سر قلم کر دیا اس کا دھڑ زمین پر جا گرا اور

ایک دھمک سی ہوئی۔ خالد کی عورتیں متوجہ ہوئیں تو کیا دیکھتی ہیں اس کا سر اس کے تن سے جدا پڑا ہے۔ اب کیا تھا وہ عورتیں چیخ پڑیں وہاں کے سبھی لوگ خالد کی لاش کی طرف متوجہ ہوئے اور ادھر حضرت عبداللہ کھسک نکلے۔ اب جب خالد کے لوگ قاتل کی تلاش کر رہے ہیں تو قاتل کا پتہ ہی نہیں۔ ابھی اسے دفنایا بھی نہ گیا تھا کہ اس کے گرد جمع ہونے والوں کا بادل چھٹنے لگا اور صبح تک پورا نخلہ خالی ہو گیا۔ ادھر حضرت عبداللہ کا دل حضور کا منشا پورا کر دینے پر خوشی و مسرت سے لبریز ہے۔ دوڑتے ہوئے سرکار کی خدمت میں آ رہے ہیں۔ زمین سمٹ کیوں نہیں جاتی کہ فوراً اپنے سرکار کو ہلاکت دشمن کی بشارت سنا دوں۔ حضرت عبداللہ مسجد نبوی میں حاضر ہوئے۔ حضور علیہ السلام صحابہ رضی اللہ عنہم کے درمیان تشریف فرما تھے جب حضور نے ان کی آمد محسوس کی تو آپ کی طرف مسکراتے ہوئے نظر اٹھائی اور ارشاد فرمایا: افلح الوجه یہ چہرہ کامیاب ہے۔

حضرت عبداللہ نے عرض کیا آپ کا چہرہ مبارک کامیاب ہے۔ میں نے اس دشمن کو قتل کر ڈالا۔ حضور نے فرمایا تم نے سچ کہا۔ اس وقت حضرت عبداللہ یہ اشعار سنانے لگے

اقول له والسيف يعجم رأسه
وقلت له خذها بضربة ماجد
و كنت اذا هم النبي بكافر
انا ابن انيس فارسا غير مقعد
حنيف على دين النبي محمد
سبقت إليه باللسان وباليد

(فدایون ص ۵۰۳۵)

میں اس سے اس وقت کہہ رہا تھا جب تلوار اس کا سر چاٹ رہی تھی کہ میں ابن انیس شہسوار ہوں کوئی اپاہج نہیں ہوں۔ اور میں نے کہا مجھ جیسے دین محمد ﷺ پر قائم رہنے والے صاحب مجد شخص کا ایک وار ہی کافی ہے۔ اور میرا حال تو یہ ہے کہ جب نبی ﷺ کسی کافر کو انجام تک پہنچانے کا ارادہ فرماتے ہیں تو میں اس کی طرف زبان اور ہاتھ سے سبقت کرتا ہوں۔ (صحابہ کرام رضی اللہ عنہم کا عشق رسول)

ہے صحابہ رضی اللہ عنہم کی اقتداء ہیں ہدیٰ
جو مخالف چلا تباہ ہوا

آیت نمبر ۵: ان الذين امنوا والذين هاجروا وجاهدوا في سبيل الله اولئك يرجون رحمت الله
والله غفور رحيم (البقرہ: ۲۱۸)

یقیناً ایماندار، مہاجر اور مجاہد فی سبیل اللہ ہی رحمت الہی کے امیدوار ہیں اور اللہ تعالیٰ بخشنے والا بہت مہربان ہے۔ سرف مذکورہ آیت ہی نہیں بلکہ جن جن آیات میں ہجرت و جہاد کی فضیلت بیان کی گئی ہے کس کوشک ہے کہ ان تمام آیات میں صحابہ کرام رضی اللہ عنہم ہی کی تعریف کی گئی ہے۔ کیونکہ ان تمام آیات کے اولین مصداق تو صحابہ کرام ہی ہیں۔ مذکورہ آیت کریمہ کا شان نزول ایک خاص واقعہ کی طرف بھی اشارہ کرتا ہے اور وہ یہ کہ حضرت عبداللہ بن جحش رضی اللہ عنہ کی سربراہی میں ایک وفد بھیجا گیا ان کی نسبت بعض لوگوں نے کہا کہ (رجب کہ پہلی تاریخ ہو جانے کی وجہ سے) چونکہ انہوں نے (حرمت والے) رجب کے مہینے میں

قال کیا ہے (جو خطا تھا) لہذا ان کو گناہ اگرچہ نہیں تاہم ثواب بھی کوئی نہیں اس پر یہ آیت نازل ہوئی اور ان کو رحمتِ حق کا امیدوار گردانا گیا۔ (خزائن العرفان)

مندرجہ بالا آئیہ کریمہ کے علاوہ قرآن مجید کی بیسیوں آیات مہاجرین صحابہ کرام رضی اللہ عنہم کی عظمت و شان پر بڑی وضاحت سے دلالت کر رہی ہیں ان میں سے ایک مندرجہ ذیل ہے۔

الذین اخرجوا من ديارهم بغير حق الا ان يقولوا ربنا الله. (الحج: ۴۰)

جو لوگ اپنے گھروں سے بغیر کسی جرم کے نکالے گئے صرف اس لیے کہ انہوں نے کہا ہمارا رب اللہ ہے۔

جبکہ بعض آیات میں مہاجرین و انصار صحابہ کرام رضی اللہ عنہم کی اکٹھی تعریف فرمائی گئی ہے مثلاً

والذین امنوا وهاجروا وجاهدوا فی سبیل اللہ والذین اؤوا وناصروا اولئک ہم المؤمنون حق لهم مغفرة ورزق کریم (انفال: ۷۴)

وہ ایماندار جنہوں نے راہِ خدا میں ہجرت و جہاد کیا اور جنہوں نے ان کو ٹھکانہ دیا (انصار) اور ان کی مدد کی یہی درحقیقت پکے سچے مومن ہیں ان کیلئے بخشش اور عزت والا رزق ہے۔

سورۃ الحشر کے پہلے رکوع کی آخری آیات میں اہل ایمان کے کل تین گروہ بیان کئے گئے للفقراء المهاجرین میں مہاجرین صحابہ رضی اللہ عنہم کی عظمت بیان ہوئی اس سے اگلی آیت والذین تبوا الدار والایمان میں انصار صحابہ کرام رضی اللہ عنہم کی شان کو بیان کیا اور اس سے اگلی آیت والذین جاء وامن بعدہم میں اہل ایمان کا تیسرا طبقہ بیان ہوا جو پہلوں کے بارے میں بدگمانی نہیں کرتے بلکہ ان کیلئے دعا گورہتے ہیں

ربنا اعفرلنا ولاخواننا الذین سبقونا بالایمان ولا تجعل فی قلوبنا غلا للذین امنوا ربنا انک رؤف رحیم (الحشر)

کہ اے ہمارے پالنے والے ہمیں بخش دے اور ہمارے ان اہل ایمان بھائیوں کو بخش دے جو ہم سے پہلے گزر چکے اور ہمارے دلوں میں ان کے بارے میں کھوٹ پیدا نہ کر بے شک تو بڑا مہربان بہت رحم فرمانے والا ہے۔

اس آیت میں پوری وضاحت کے ساتھ بتا دیا گیا ہے کہ صحابہ کرام کے بعد صرف وہی ایماندار ہیں جو ان کے خیر خواہ اور ان کے بارے میں رب العزت کی بارگاہ میں دعا گورہتے ہیں۔ اب ان کے بارے میں بدگمانی رکھنے والا خود سوچ لے کہ وہ کس زمرے میں اپنے آپ کو شامل کر رہا ہے کیونکہ ایماندار اور جنت کے حقدار تو تین ہی طبقے ہیں۔

(۱) مہاجرین صحابہ

(۲) انصار صحابہ

(۳) بعد میں آنے والے جو ان کیلئے دعا کرنے والے ہیں۔

اس بارے میں چند احادیث پہلے گزر چکیں۔ چند مزید پیش نظر رہیں تاکہ صحابہ کرام کو برا بھلا کہہ کر ہم اپنا ایمان خراب نہ کر

بیٹھیں۔

☆..... حضرت ابو ہریرہ رضی اللہ عنہ فرماتے ہیں کہ حضور علیہ السلام نے ارشاد فرمایا:

لا تسبوا اصحابی فوالذی نفسی بیدہ لو ان احدکم انفق مثل احد ذهباً ما ادرك مد احدہم ولا نصیفہ (مسلم شریف، ص ۳۱۰ ج ۲)

میرے صحابہ کو برا مت کہو (یہ جملہ آپ نے دو مرتبہ ارشاد فرمایا) اس ذات کی قسم جس کے قبضے میں میری جان ہے اگر تم میں سے کوئی احد (پہاڑ) کے برابر بھی اللہ کی راہ میں سونا خرچ کرے گا تو میرے صحابہ کے ایک مد (دولپ غلہ) راہ خدا میں خرچ کرنے کے برابر بلکہ ایک لپ کے برابر بھی نہیں ہو سکتا۔

☆..... اگر مولا اصحابی فانہم خیارکم (مقدمہ صواعق) میرے صحابہ کی عزت کرو کیونکہ وہ تم سب سے بہتر ہیں۔

☆..... اذا ذکر اصحابی فامسکوا۔ جب میرے صحابہ رضی اللہ عنہم کا ذکر ہو تو اپنی زبان کو روک کر رکھا ہو۔ بدزبانی نہ کیا کرو۔

☆..... اللہ اللہ فی اصحابی لا تتخذوہم عرضاً بعدی فمن احبہم فبحبی احبہم ومن ابغضہم فببغضی ابغضہم (صواعق، ص ۵)

میرے صحابہ رضی اللہ عنہم کے بارے میں اللہ سے ڈرو اور میرے بعد انہیں اپنی طعن کا نشانہ نہ بناؤ جس نے ان سے محبت کی اس نے میری محبت کی وجہ سے ہی ان سے محبت کی اور جس نے ان سے دشمنی کی اس نے میری دشمنی کی وجہ سے ہی ان سے دشمنی رکھی (یعنی وہ درحقیقت میرا ہی دشمن ہے)

☆..... حضرت انس رضی اللہ عنہ فرماتے ہیں کہ حضور علیہ السلام نے فرمایا اللہ تعالیٰ نے مجھے منتخب فرمایا اور میرے لیے میرے صحابہ کرام رضی اللہ عنہم کو منتخب کیا ان میں سے میرے داماد بنائے اور دوست بنائے۔ فمن حفظنی فیہم حفظہ اللہ ومن اذا نی فیہم اذاہ اللہ (صواعق، ص ۴)

تو جو شخص ان کے بارے میں میرا دفاع کرے گا اللہ تعالیٰ اس کی حفاظت فرمائے گا اور جو مجھے ان کے بارے میں تکلیف پہنچائے گا۔ اللہ تعالیٰ اس کو تکلیف پہنچائے گا۔

☆..... من حفظنی فی اصحابی ورد علی الحوض و من لم یحفظنی فی اصحابی لم یرد علی الحوض (صواعق، ص ۶)

میرے حوض کوثر پر وہی آسکے گا جو میرے صحابہ کرام رضی اللہ عنہم کے بارے میں میری حفاظت کرے گا ورنہ

۔ ایں خیال است و محال است و جنون

☆..... ان شرار امتی اجر اہم علی صحابتی۔ میری امت کے بدترین لوگ وہ ہیں جو میرے صحابہ کے بارے میں جرات کر کے ان کو برا بھلا کہتے ہیں۔ (اشرف الموبد، ص ۱۰۲)

☆..... اذا رايتم الذین یسبون اصحابی فقولوا لعنة اللہ علی شرکم (اشرف الموبد، ص ۱۰۲)

جب تم ایسے لوگوں کو دیکھو کہ جو میرے صحابہ کو گالیاں دیتے ہیں تو تم کہو تمہارے شر پر اللہ تعالیٰ کی لعنت ہو۔

☆..... آپ (ﷺ) نے فرمایا من سب اصحابی فعليه لعنة الله والملائكة والناس اجمعين جو میرے صحابہ کو گالی دے اس پر اللہ تعالیٰ تمام فرشتوں اور تمام لوگوں کی لعنت ہو۔ (شرف الموبذ ص ۱۰۵)

☆..... حضور علیہ السلام کا ارشاد ہے شفاعتی مباحة الالمن سب اصحابی (الشرف الموبذ ص ۱۰۳) میری شفاعت سب کے لیے ہے مگر اس کے لیے نہیں جو میرے صحابہ کی برائی کرے۔

☆..... لعن الله من سب اصحابی (صواعق ص ۶)

جو میرے صحابہ کو گالی دے اس پر اللہ کی لعنت۔

☆..... عقیلی نے حضرت انس رضی اللہ عنہ سے روایت کیا ہے۔ وسیانی قوم لیسبونہم وینتقصونہم فلا تجالسوم ولا تشاربوہم ولا تؤاکلوہم ولا تناکحوہم۔ (صواعق ص ۴)

عنقریب ایک قوم آئے گی جو میرے صحابہ کو برا کہے گی اور ان کی توہین کرے گی ان کے ساتھ کھانا پینا، اٹھنا بیٹھنا اور شادی بیاہ

نہ کرنا۔

☆..... حضرت انس فرماتے ہیں کہ حضور علیہ السلام نے فرمایا ومن احسن القول فی اصحابی فهو مؤمن ومن اساء القول فی اصحابی فهو منافق۔ (نور الابصار ص ۵)

جس نے میرے صحابہ کے بارے میں اچھی بات کی وہ مؤمن ہے اور جس نے ان کے بارے میں بری بات کی وہ منافق

ہے۔

صحابہ پر کسی کو سب کرتے۔ اگر تم دیکھو
تو کہہ دو تم یہی لعنت خدا کی تیرے شر پر ہو

صحابہ کرام رضی اللہ عنہم کی جانثاری کے واقعات

خطیبِ اول

ابتدائے اسلام میں جو شخص مسلمان ہوتا تھا وہ اپنے اسلام کو حتی الوسع مخفی رکھتا تھا، حضور اقدس ﷺ کی طرف سے بھی اس خیال سے کہ ان کو کافروں سے اذیت نہ پہنچے اخفا کی تلقین ہوتی تھی۔ جب مسلمانوں کی تعداد انا لیس تک پہنچی تو حضرت ابو بکر صدیق نے اظہار کی درخواست کی اور چاہا کہ کھلم کھلا علی الاعلان تبلیغ اسلام کی جائے۔ حضور اقدس ﷺ نے اول انکار فرمایا مگر ابو بکر صدیق رضی اللہ عنہ کے اصرار پر قبول فرمایا اور ان سب حضرات کو ساتھ لے کر مسجد کعبہ شریف میں تشریف لے گئے۔ حضرت ابو بکر صدیق نے تبلیغی خطبہ شروع کیا۔ یہ سب سے پہلا خطبہ ہے جو اسلام میں پڑھا گیا اور حضور اقدس ﷺ کے چچا سید الشہداء حضرت حمزہ اسی دن اسلام لائے ہیں اور اس کے تین دن بعد حضرت عمر مشرف باسلام ہوئے ہیں۔ خطبہ کا شروع ہونا تھا کہ چاروں طرف کفار و مشرکین مسلمانوں پر ٹوٹ پڑے۔ حضرت ابو بکر صدیق کو بھی باوجودیکہ مکہ مکرمہ میں عام طور سے ان کی عظمت و شرافت مسلم تھی اس قدر مارا کہ تمام چہرہ مبارک خون میں بھر گیا۔ ناک کان سب لہو لہان ہو گئے، پہچانے نہ جاتے تھے، جو توں سے مارا پاؤں میں رونداجو نہ کرنا تھا سب کچھ ہی کیا، حضرت ابو بکر صدیق بے ہوش ہو گئے۔ بنو تمیم یعنی حضرت ابو بکر کے قبیلے کے لوگوں کو خبر ہوئی تو وہاں سے اٹھا کر لائے۔ سب کو یقین ہو چلا تھا کہ ابو بکر اس وحشیانہ حملہ سے زندہ نہ بچ سکیں گے۔ بنو تمیم مسجد میں آئے اور اعلان کیا کہ حضرت ابو بکر صدیق کی اگر اس حادثہ میں وفات ہوگئی تو ہم لوگ ان کے بدلہ میں عتبہ بن ربیعہ کو قتل کریں گے۔ عتبہ نے حضرت ابو بکر صدیق کو مارنے میں بہت زیادہ بدبختی کا اظہار کیا تھا۔ شام تک حضرت ابو بکر صدیق کو بے ہوشی رہی باوجود آوازیں دینے کے بولنے یا بات کرنے کی نوبت نہ آتی تھی۔ شام کو آوازیں دینے پر وہ بولے تو سب سے پہلے یہ لفظ تھا کہ حضور اقدس ﷺ کا کیا حال ہے؟ لوگوں کی طرف سے اس پر بہت ملامت ہوئی کہ ان ہی کے ساتھ کی بدولت یہ مصیبت آئی اور دن بھر موت کے منہ میں رہنے پر بات کی تو وہ بھی حضور ہی کا جذبہ اور ان ہی کی ہے۔ لوگ پاس سے اٹھ کر چلے گئے۔ بددلی بھی تھی اور یہ بھی کہ آخر کچھ جان ہے کہ بولنے تک نوبت آئی اور آپ کی والدہ ام خیر رضی اللہ عنہا سے کہہ گئے کہ ان کے کھانے پینے کیلئے کسی چیز کا انتظام کر دیں۔ وہ کچھ تیار کر کے لائیں اور کھانے پر اصرار کیا مگر حضرت ابو بکر کی وہی ایک صدا تھی کہ حضور کا کیا حال ہے۔ حضر پر کیا گزری۔ ان کی والدہ نے فرمایا کہ مجھے تو خبر نہیں کہ کیا حال ہے آپ نے فرمایا کہ ام جمیل رضی اللہ عنہا (جنہرت عمر کی بہن) کے پاس جا کر دریافت کر لو کہ کیا حال ہے۔ وہ بیچاری بیٹے کی اس مظلومانہ حالت کی بیتابانہ درخواست پوری کرنے کیلئے ام جمیل رضی اللہ عنہا کے پاس گئیں اور محمد ﷺ کا حال دریافت کیا۔ وہ بھی عام دستور کے مطابق اس وقت اپنے اسلام کو چھپائے ہوئے تھیں۔ فرمانے لگیں میں کیا جانوں کون محمد ﷺ اور کون ابو بکر تیرے بیٹے کی حالت سن کر رنج ہوا۔ اگر تو کہے تو میں چل کر اس کی حالت دیکھوں ام خیر رضی اللہ عنہا نے قبول کر لیا، ان کے ساتھ گئیں اور

حضرت ابو بکر کی حالت دیکھ کر تحمل نہ کر سکیں۔ بے تحاشا رونا شروع کر دیا کہ بد کرداروں نے کیا حال کر دیا۔ اللہ تعالیٰ ان کو ان کے کئے کی سزا دے۔ حضرت ابو بکر نے پھر پوچھا کہ حضور کا کیا حال ہے۔ ام جمیل رضی اللہ عنہا نے حضرت ابو بکر کی والدہ کی طرف اشارہ کر کے فرمایا کہ وہ سن رہی ہیں۔ آپ نے فرمایا کہ ان سے خوف نہ کرو تو ام جمیل رضی اللہ عنہا نے خیریت سنائی اور عرض کیا کہ حضور بالکل صحیح سلامت ہیں آپ نے پوچھا کہ اس وقت کہاں ہیں۔ انہوں نے عرض کیا کہ ارقم کے گھر تشریف رکھتے ہیں۔

آپ نے فرمایا کہ مجھ کو خدا کی قسم ہے اس وقت تک کوئی چیز نہ کھاؤں گا نہ پیوں گا جب تک کہ حضور کی زیارت نہ کر لوں۔ ان کی والدہ تو بیقرار تھی کہ وہ کچھ کھالیں مگر انہوں نے قسم کھالی کہ جب تک حضور کی زیارت نہ کر لوں کچھ نہ کھاؤں گا اس لئے والدہ نے اس کا انتظار کیا کہ لوگوں کی آمد روفت بند ہو جائے۔ مبادا کوئی دیکھ لے اور کچھ اذیت جب رات کا بہت سا حصہ گزر گیا تو حضرت ابو بکر کو لے کر حضور کی خدمت میں ارقم کے گھر پہنچیں۔ حضرت ابو بکر حضور سے لپٹ گئے حضور اقدس ﷺ بھی لپٹ کر روئے اور مسلمان بھی سب رونے لگے کہ حضرت ابو بکر کی حالت دیکھی نہ جاتی تھی۔ اس کے بعد حضرت ابو بکر نے درخواست کی۔ یہ میری والدہ ہیں آپ ان کیلئے ہدایت کی دعا فرمادیں اور ان کو اسلام کی تبلیغ بھی فرمادیں۔ حضور اقدس نے سب سے پہلے اس کے بعد ان کو اسلام کی ترغیب دی وہ بھی اسی وقت مسلمان ہو گئیں۔

یہ وہ نشہ نہیں جسے ترشی اتار دے:

حضرت ابو ذر غفاری مشہور صحابی ہیں۔ جن کا شمار صحابہ کرام رضی اللہ عنہم کے جلیل القدر زاہدوں اور عظیم علماء میں ہے۔ حضرت علی کرم اللہ وجہہ کا ارشاد ہے کہ ابو ذر ایسے علم کے حامل ہیں جن سے لوگ عاجز ہیں مگر انہوں نے اسے محفوظ رکھا ہے جب ان کو حضور اقدس ﷺ کی نبوت کی پہلے پہل خبر پہنچی تو انہوں نے اپنے بھائی کو حالات کی تحقیق کیلئے مکہ بھیجا کہ جو شخص یہ دعویٰ کرتا ہے کہ مرے پاس وحی آتی ہے اور آسمان کی خبریں آتی ہیں اس کے حالات معلوم کریں اور اس کے کلام کو غور سے سنیں وہ مکہ مکرمہ آئے اور حالات معلوم کرنے کے بعد اپنے بھائی سے جا کر کہا کہ میں نے ان کو اچھی عادتوں اور عمدہ اخلاق کا حکم کرتے دیکھا اور ایک ایسا کلام سنا جو شعر ہے اور نہ کانہوں کی خبریں۔ ابو ذر کو اس مجمل بات سے تشفی نہ ہوئی تو خود سامان سفر کیا اور مکہ پہنچے اور سیدھے مسجد حرام میں گئے۔ حضور کو پہچانتے نہ تھے اور کسی سے پوچھنا مصلحت کے خلاف سمجھا۔ شام تک اسی حال میں رہے شام کو حضرت علی کرم اللہ وجہہ نے دیکھا کہ ایک پردیسی مسافر ہے۔ مسافروں، غریبوں، پردیسیوں کی خبر گیری اور ان کی ضرورت کا پورا کرنا ان حضرات کی عادت و طبیعت تھی اس لئے ان کو اپنے گھر لے آئے میزبانی فرمائی لیکن ان سے کچھ پوچھنے کی ضرورت نہ سمجھی کہ کون ہو اور کیوں آئے؟ مسافر نے بھی کچھ ظاہر نہ کیا! صبح کو پھر مسجد میں آگئے اور دن بھر اسی حال میں گزرا کہ خود پتہ نہ چلا اور کسی سے دریافت بھی نہ کیا غالباً اس کی وجہ یہ ہوگی کہ حضور کے ساتھ دشمنی کے قصے بہت مشہور تھے۔ آپ کو اور آپ کے ملنے والوں کو ہر طرح تکلیفیں دی جاتی تھیں ان کو خیال ہوا کہ صحیح حال معلوم نہیں ہوگا اور بدگمانی کی وجہ سے مفت کی تکلیفیں بھی ہوں گی۔ دوسری شام کو بھی حضرت علی کو خیال ہوا کہ پردیسی مسافر ہے بظاہر جس غرض کیلئے آیا ہے وہ پوری نہیں ہوئی اس لئے پھر اپنے گھر لے گئے اور رات کو کھلایا سلا یا مگر پوچھنے کی اس رات کو بھی نوبت نہیں آئی۔ تیسری رات کو پھر یہی صورت ہوئی! تو حضرت علی نے دریافت کیا کہ تم کس کام کیلئے

آئے ہو کیا غرض ہے؟ تو حضرت ابو ذر نے قسم اور عہد و پیمان کے بعد ان کو اپنی غرض بتائی حضرت علی کرم اللہ وجہہ نے فرمایا! وہ بے شک اللہ کے رسول ہیں اور صبح کو جب میں جاؤں تو تم میرے ساتھ چلنا میں وہاں تک پہنچا دوں گا لیکن مخالفت کا زور ہے اس لئے راستہ میں اگر مجھے کوئی ایسا شخص ملا جس سے میرے ساتھ چلنے کی وجہ سے تم پر کوئی اندیشہ ہو تو میں پیشاب کرنے لگوں گا یا اپنا جوتا درست کرنے لگوں گا، تم سیدھے چلے چلنا میرے ساتھ ٹھہرنا نہیں جس کی وجہ سے تمہارا میرا ساتھ ہونا معلوم نہ ہو چنانچہ صبح کو حضرت علی کرم اللہ وجہہ کے پیچھے پیچھے حضور کی خدمت میں پہنچے وہاں جا کر بات چیت ہوئی۔ اسی وقت مسلمان ہو گئے حضور اکرم ﷺ نے ان کی تکلیف کے خیال سے فرمایا کہ اپنے اسلام کو ابھی ظاہر نہ کرنا چیکے سے اپنی قوم میں چلے جاؤ جب ہمارا غلبہ ہو جائے اس وقت چلے آنا۔ انہوں نے عرض کیا یا رسول اللہ اس ذات کی قسم جس کے قبضہ میں میری جان ہے میں اس کلمہ تو حید کو ان بے ایمانوں کے پیچ میں چلا کر پڑھوں گا چنانچہ اسی وقت مسجد حرام میں تشریف لے گئے اور بلند آواز سے اشہد ان لا الہ الا اللہ و اشہد ان محمد رسول اللہ۔ پڑھا پھر کیا تھا چاروں طرف سے لوگ اٹھے اور اس قدر مارا کہ زخمی کر دیا، مرنے کے قریب ہو گئے حضور کے چچا حضرت عباس جو اس وقت مسلمان بھی نہیں ہوئے تھے ان کے اوپر بچانے کیلئے لیٹ گئے اور لوگوں سے کہا کیا ظلم کرتے ہو یہ شخص قبیلہ غفار کا ہے اور یہ قبیلہ ملک شام کے راستہ میں پڑتا ہے۔ تمہاری تجارت وغیرہ سب ملک شام کے ساتھ ہے اگر یہ مر گیا تو شام کا آنا جانا بند ہو جائیگا۔ اس پر ان لوگوں کو بھی خیال ہوا کہ ملک شام سے ساری ضرورتیں پوری ہوتی ہیں وہاں کا راستہ بند ہو جانا مصیبت ہے اس لئے ان کو چھوڑ دیا۔ دوسرے دن پھر اسی طرح انہوں نے جا کر با آواز بلند کلمہ پڑھا اور لوگ اس کلمہ کے سننے کی تاب نہ لا سکتے تھے اس لئے ان پر ٹوٹ پڑے دوسرے دن بھی حضرت عباس نے اسی طرح ان کو سمجھا کر بٹایا کہ تمہاری تجارت کا راستہ بند ہو جائے گا۔

حضرت ابو ذر کا یہ جوش اظہار غلبہ حق کے ولولہ کی بنا پر تھا اور سرکار کا منع اظہار شفقت کی بنیاد پر لیکن حضرت ابو ذر نے دیکھا کہ سرکار جب خود مصائب جھیل رہے ہیں تو ہمیں پیچھے رہنے کی کیا ضرورت؟ اس لئے اپنی راحت پر سرکار کے اتباع عمل کو ترجیح دی اور پھر اطاعت حق میں ہمیشہ سرگرم رہے۔

سب گھرانہ نور کا:

حضرت عمار اور ان کے باپ ماں کو بھی سخت سے سخت تکلیفیں پہنچائی گئیں۔ مکہ کی سخت گرم اور ریتیلی زمین میں ان کو عذاب دیا جاتا اور حضور اقدس ﷺ کا اس طرف گزر ہوتا تو صبر کی تلقین فرماتے اور جنت کی بشارت فرماتے۔ آخر ان کے والد حضرت یاسر اسی حالت تکلیف میں وفات پا گئے کہ ظالموں نے مرنے تک چین نہ لینے دیا اور انکی والدہ حضرت سمیہ کی شرمگاہ پر ابو جہل ملعون نے ایک برچھا مارا جس سے وہ شہید ہو گئیں مگر اسلام سے نہ ہٹیں حالانکہ بوڑھی تھیں، ضعیف تھیں۔ مگر اس بد نصیب نے کسی چیز کا خیال نہیں کیا اسلام میں سب سے پہلی شہادت ان کی ہے اور اسلام میں سب سے پہلی مسجد حضرت عمار کی بنائی ہوئی ہے۔ جب حضور اقدس ﷺ ہجرت فرما کر مدینہ تشریف لے گئے تو حضرت عمار نے کہا کہ حضور کیلئے ایک سایہ دار مکان بنانا چاہئے جس میں تشریف رکھا کریں اور دوپہر کو آرام فرمایا کریں اور نماز بھی سایہ میں پڑھ لیا کریں تو قبائلیں حضرت عمار نے اول پتھر جمع کئے اور پھر مسجد

بنائی۔ لڑائی میں نہایت جوش سے شریک ہوتے تھے ایک مرتبہ مزے میں آ کر کہنے لگے۔ اب جا کر دوستوں سے ملیں گے محمد ﷺ اور ان کی جماعت سے ملیں گے اتنے میں پیاس لگی اور پانی کسی سے مانگا اس نے دودھ سامنے کیا اس کو پیا اور پی کر کہنے لگے کہ میں نے حضور سے سنا کہ تو دنیا میں سب سے آخری چیز دودھ پئے گا اس کے بعد شہید ہو گئے۔ اس وقت ۹۴ برس کی عمر تھی۔ بعض نے ایک آدھ سال کم بتلائی ہے۔ (اسد الغابہ)

ان کی والدہ حضرت سمیہ بنت خیاط مظلومانہ شہادت کے علاوہ اور بھی سختیاں جھیل چکی ہیں۔ ان کو گرمی کے وقت سخت دھوپ میں کنکریوں پر ڈالا جاتا لوہے کی زرہ پہنا کر دھوپ میں کھڑا کیا جاتا تا کہ دھوپ کی گرمی سے لوہا تپنے لگے۔ حضور اقدس ﷺ کا ادھر سے گزر ہوتا تو صبر کی تلقین اور جنت کا وعدہ فرماتے ہیں یہاں تک کہ سب سے بڑے دشمن اسلام ابو جہل کے ہاتھوں ان کی شہادت ہوئی۔ رضی اللہ تعالیٰ عنہا وارضاهما وعا۔

اسلام کی خاطر سب کچھ لٹا دیا:

حضرت صہیب بھی حضرت عمار ہی کے ساتھ مسلمان ہوئے۔ نبی اکرم ﷺ حضرت ارقم صحابی کے مکان پر تشریف فرما تھے کہ یہ دونوں حضرات علیحدہ علیحدہ حاضر خدمت ہوئے اور مکان کے دروازے پر اتفاقاً اکٹھے ہو گئے۔ ہر ایک نے دوسرے کی غرض معلوم کی تو ایک ہی غرض یعنی اسلام لانا اور حضور کے فیض سے مستفید ہونا دونوں کا مقصود تھا۔ اسلام لائے اور اسلام لانے کے بعد جو اس زمانہ میں قلیل اور کمزور جماعت کو پیش آتا تھا وہ پیش آیا۔ ہر طرح ستائے گئے۔ تکلیفیں پہنچائی گئیں۔ آخر تک آ کر ہجرت کا ارادہ فرمایا تو کافروں کو یہ چیز بھی گوارا نہ تھی کہ یہ لوگ کسی دوسری جگہ جا کر آرام سے زندگی بسر کریں اس لئے جس کسی کی ہجرت کا حال معلوم ہوتا تھا اس کو پکڑنے کی کوشش کرتے تھے کہ تکالیف سے نجات پانہ سکے چنانچہ ان کا بھی پیچھا کیا گیا اور ایک جماعت ان کو پکڑنے کیلئے روانہ کی گئی۔ انہوں نے اپنا ترکش سنبھالا جس میں تیر تھے اور ان لوگوں سے کہا کہ دیکھو تم کو معلوم ہے کہ میں تم سے زیادہ تیر انداز ہوں ایک بھی تیر میرے پاس باقی رہے گا تو تم لوگ مجھ تک آ نہیں سکو گے اور جب ایک بھی تیر نہ رہے گا تو میں اپنی تلوار سے مقابلہ کروں گا یہاں تک کہ تلوار بھی میرے ہاتھ میں نہ رہے اس کے بعد جو تم سے ہو سکے کرنا اس لئے اگر تم چاہو تو اپنی جان کے بدلہ میں اپنے مال کا پتہ بتا سکتا ہوں جو مکہ میں ہے اور دو باندیاں بھی ہیں وہ تم سب لے لو! اس پر وہ لوگ راضی ہو گئے حضرت صہیب نے اپنا مال دے کر جان چھڑائی۔ اسی بارہ میں آیت پاک و من الناس من یشری نفسہ ابتغاء مرضات اللہ واللہ رؤف بالعباد نازل ہوئی۔ (درمنثور) ترجمہ: کچھ لوگ وہ ہیں جو اللہ کی رضا کے واسطے اپنی جان کو خرید لیتے ہیں اور اللہ تعالیٰ بندوں پر مہربان ہے۔ حضور اس وقت قبا میں تشریف فرما تھے صورت دیکھ کر ارشاد فرمایا کہ نفع کی تجارت کی ہے! صہیب کہتے ہیں کہ حضور اس وقت کھجور تناول فرما رہے تھے اور میری آنکھ دکھ رہی تھی میں بھی ساتھ کھانے لگا۔ حضور نے فرمایا کہ آنکھ تو دکھ رہی ہے اور کھجوریں کھاتے ہو۔ میں نے کہا حضور اس آنکھ کی طرف سے کھاتا ہوں جو درست ہے۔ حضور یہ جواب سن کر ہنس پڑے۔ حضرت صہیب بڑے ہی خرچ کرنے والے تھے۔ حتیٰ کہ حضرت عمر نے ان سے فرمایا کہ تم فضول خرچی کرتے ہو۔ انہوں نے عرض کیا کہ ناحق کہیں خرچ نہیں کرتا۔ حضرت عمر کا جب وصال ہونے لگا تو انہیں کو جنازہ کی نماز پڑھانے کی وصیت فرمائی تھی۔ (اسد الغابہ)

حضور علیہ السلام کی دعا رنگ لائی

فاروق اعظم رضی اللہ عنہ سے کون واقف نہیں؟ قبل اسلام بھی نمایاں تھے اور اسلام و اہل اسلام کی عداوت میں سرگرم یہاں تک کہ نبی اکرم ﷺ کے قتل کے درپے رہتے تھے۔ ایک روز کفار نے مشورہ کی کمیٹی قائم کی کہ کوئی ہے جو محمد ﷺ کو قتل کر دے۔ عمر نے کہا کہ میں کروں گا! لوگوں نے کہا بے شک تم ہی کر سکتے ہو! عمر تلوار لٹکائے ہوئے اٹھے اور چل دیئے۔ اسی فکر میں جا رہے تھے کہ ایک صاحب قبیلہ بنو زہرہ کے جن کا نام حضرت سعد بن ابی وقاص ہے۔ بعض نے حضرت نعیم کا نام لکھا ہے۔ انہوں نے پوچھا کہ عمر کہاں جا رہے ہو! کہنے لگے محمد (ﷺ) کے قتل کی فکر میں ہوں۔ (نعوذ باللہ) سعد نے کہا۔ بنو ہاشم اور بنو زہرہ اور بنو عبد مناف سے کیسے مطمئن ہو گئے وہ تم کو بدلہ میں قتل کر دیں گے اس جواب بر بگڑ گئے اور کہنے لگے معلوم ہوتا ہے تو بھی بے دین (یعنی مسلمان) ہو گیا ہے لا پہلے تجھی کو نمٹا دوں۔ یہ کہہ کر تلوار سونت لی اور حضرت سعد نے بھی یہ کہہ کر ہاں میں مسلمان ہو گیا ہوں تلوار سنبھالی۔ دونوں طرف سے تلوار چلنے کو تھی کہ حضرت سعد نے کہا کہ پہلے اپنے گھر کی تو خبر لے تیری بہن اور بہنوئی دونوں مسلمان ہو چکے ہیں۔ یہ سننا تھا کہ غصہ سے بھر گئے اور سیدھے بہن کے گھر گئے۔ وہاں حضرت خباب کو اڑ بند کئے ہوئے ان دونوں میاں بیوی کو قرآن شریف پڑھا رہے تھے۔ حضرت عمر نے کواڑ کھلوائی ان کی آواز سے حضرت خباب تو جلدی سے اندر چھپ گئے اور وہ صحیفہ بھی جلدی میں باہر ہی رہ گیا جس پر آیات قرآنی لکھی ہوئی تھیں۔ ہمشیرہ نے کواڑ کھولے۔ حضرت عمر کے ہاتھ میں کوئی چیز تھی جس کو بہن کے سر پر مارا جس کی وجہ سے خون بہنے لگا اور کہا کہ اپنی جان کی دشمن تو بھی بے دین ہو گئی؟ اس کے بعد گھر میں آئے اور پوچھا کیا کر رہے تھے اور یہ آواز کس کی تھی۔ بہنوئی نے کہا کہ بات چیت کر رہے تھے کہنے لگے کیا تم نے اپنے دین کو چھوڑ کر دوسرا دین اختیار کر لیا۔ بہنوئی نے کہا اگر دوسرا دین حق ہو تو؟ یہ سننا تھا کہ ان کی داڑھی پکڑ کر کھینچی اور ان پر ٹوٹ پڑے اور زمین پر گرا کر خوب مارا۔ بہن نے چھڑانے کی کوشش کی تو ان کے منہ پر ایک طمانچہ اس زور سے مارا کہ خون نکل آیا۔ وہ بھی آخر عمر ہی کی بہن تھیں کہنے لگیں عمر ہم کو اس وجہ سے مارا جاتا ہے کہ ہم مسلمان ہو گئے۔ بے شک ہم مسلمان ہو گئے جو تجھ سے ہو سکے تو کر لے۔ اس کے بعد حضرت عمر کی نظر اس صحیفے پر پڑی جو جلدی میں باہر رہ گیا تھا اور غصہ کا جوش بھی اس مار پیٹ سے کم ہو گیا تھا اور بہن کے اس طرح خون میں بھر جانے سے شرم سی بھی آرہی تھی۔ کہنے لگے اچھا مجھے دکھلاؤ یہ کیا ہے۔ بہن نے کہا کہ تو ناپاک ہے اور اس کو ناپاک ہاتھ نہیں لگا سکتے۔ ہر چند کوشش کی مگر وہ بے وضو اور غسل کے دینے کو تیار نہ ہوئیں۔ حضرت عمر نے غسل کیا اور اس کو لے کر پڑھا۔ اس پر سورہ طہ لکھی ہوئی تھی اس کو پڑھنا شروع کیا اور انہی انا اللہ لا الہ الا انا فا عبدنی واقم الصلوٰۃ لذكری تک پڑھا تھا کہ حالت ہی بدل گئی کہنے لگے اچھا مجھے بھی محمد ﷺ کے پاس لے چلو۔ یہ الفاظ سن کر حضرت خباب اندر سے نکلے اور کہا کہ اے عمر تمہیں خوشخبری دیتا ہوں کہ کل شب پنجشنبہ میں حضور اقدس ﷺ نے دعا مانگی تھی کہ یا اللہ عمر یا ابو جہل میں جو تجھے زیادہ پسند ہو اس سے اسلام کو قوت عطا فرما (یہ دونوں قوت میں مشہور تھے) معلوم ہوتا ہے کہ حضور کی دعا تمہارے حق میں قبول ہو گئی ہے۔ اس کے بعد حضور کی خدمت میں حاضر ہوئے اور جمعہ کی صبح مسلمان ہوئے۔

حُبِ نبی میں زندگی کیسے گذر گئی؟

امیر المومنین حضرت عمر رضی اللہ عنہما کو ایک مرتبہ صحابی رسول حضرت خباب رضی اللہ عنہما کی پیٹھ نظر آ گئی۔ آپ نے دیکھا کہ پوری پشت مبارک میں سفید سفید زخموں کے نشان ہیں۔ دریافت فرمایا کہ اے خباب! یہ تمہاری پیٹھ میں زخموں کے نشان کیسے ہیں؟ آپ نے جواب دیا کہ امیر المومنین آپ کو ان زخموں کی کیا خبر؟ یہ اس وقت کی بات ہے جب آپ ننگی تلوار لے کر حضور رحمت عالم صلی اللہ علیہ وسلم کا سر کاٹنے کیلئے دوڑتے پھرتے تھے۔ اس وقت ہم نے محبت رسول کا چراغ اپنے دل میں جلایا اور مسلمان ہوئے۔ اس وقت کفار مکہ نے مجھ کو آگ کے جلتے ہوئے کونکوں پر پیٹھ کے بل لٹا دیا۔ میری پیٹھ سے اتنی چربی پگھلی کہ کونکے بجھ گئے اور میں گھنٹوں بے ہوش رہا مگر رب کعبہ کی قسم! کہ جب مجھے ہوش آیا تو سب سے پہلے میری زبان سے کلمہ لا الہ الا اللہ محمد رسول اللہ نکلا۔

امیر المومنین حضرت خباب کی مصیبت سن کر آبدیدہ ہو گئے اور فرمایا کہ اے خباب! کرتا اٹھاؤ! میں تمہاری اس پیٹھ کی زیارت کروں گا۔ اللہ اللہ! یہ پیٹھ کتنی مبارک و مقدس ہے؟ جو محبت رسول کی بدولت آگ میں جلانی گئی ہے۔

(طبقات ابن سعد ج ۳ تذکرہ خباب)

اے آگ ٹھنڈی ہو جا:

اسی طرح حضرت عمار بن یاسر رضی اللہ عنہما کو پہلے چوب اور کوڑوں کی مار سے کفار نے نڈھال کر دیا۔ پھر آگ کے دکھتے ہوئے کونکوں پر پیٹھ کے بل لٹا دیا۔ مگر یہ استقامت کا پہاڑ بن کر اسلام پر ثابت قدم رہے۔ اسی حالت میں حضور صلی اللہ علیہ وسلم ان کے قریب سے گزرے تو حضرت عمار نے یارسول اللہ کہہ کر آپ کو پکارا۔ عمار کی یہ مصیبت دیکھ کر رحمت عالم کے سینے میں شیشے سے زیادہ صاف اور ریشم سے زیادہ نرم و نازک دل صدموں سے چور چور ہو گیا اور فرمایا۔ یا نار کونی بردا و سلما علی عمار کما کنت علی ابراہیم۔ یعنی اے آگ! تو عمار پر اسی طرح ٹھنڈک اور سلامتی والی بن جا جس طرح تو حضرت ابراہیم علیہ السلام پر ٹھنڈک اور سلامتی والی بن گئی تھی۔ رحمت عالم حضرت عمار کے زخموں پر اپنا دست شفقت پھیرتے ہوئے فرماتے تھے کہ عمار طیب و مطیب یعنی پاکیزہ اور خوشبودار ہے۔ (امال)

حضور علیہ السلام کی پیاری لخت جگر:

دو جہاں کے سردار حضور اقدس صلی اللہ علیہ وسلم کی سب سے بڑی صاحبزادی حضرت زینب رضی اللہ عنہا نبوت سے دس سال پہلے جبکہ حضور علیہ السلام کی عمر شریف تیس برس کی تھی پیدا ہوئیں اور خالہ زاد بھائی ابوالعاص بن ربیع سے نکاح ہوا۔ ہجرت کے وقت حضور کے ساتھ نہ جاسکیں۔ ان کے خاوند بدر کی لڑائی میں کفار کے ساتھ شریک ہوئے اور قید ہوئے اہل مکہ نے جب اپنے قیدیوں کی رہائی کیلئے فدیے ارسال کیے تو حضرت زینب رضی اللہ عنہا نے بھی اپنے خاوند کی رہائی کیلئے مال بھیجا جس میں وہ ہار بی تھا جو حضرت خدیجہ رضی اللہ عنہا نے جہیز میں دیا تھا۔ نبی اکرم صلی اللہ علیہ وسلم نے جب اس کو دیکھا تو خدیجہ رضی اللہ عنہا کی یاد تازہ ہو گئی۔ آبدیدہ ہوئے صحابہ کے مشورے سے یہ قرار پایا کہ ابوالعاص کو بلا فدیہ چھوڑ دیا جائے اس شرط پر کہ وہ واپس جا کر حضرت زینب رضی اللہ عنہا کو مدینہ طیبہ بھیج دیں۔ حضور نے دو آدمی حضرت زینب رضی اللہ عنہا کو لینے کیلئے ساتھ کر دیئے کہ وہ مکہ سے باہر ٹھہر جائیں اور ابوالعاص حضرت زینب رضی اللہ عنہا کو

ان تک پہنچادیں۔

چنانچہ حضرت زینبؓ اپنے دیور کنانہ کے ساتھ اونٹ پر سوار ہو کر روانہ ہوئیں۔ کفار کو جب اس کی خبر ہوئی تو آگ بگولہ ہو گئے اور ایک جماعت مزاحمت کے لئے پہنچ گئی جس میں حبار بن اسود جو حضرت خدیجہؓ کے چچا زاد بھائی کا لڑکا تھا اور اس لحاظ سے حضرت زینبؓ کا بھائی ہوا وہ اور اس کے ساتھ اور ایک شخص بھی تھا ان دونوں میں سے کسی نے اور اکثر نے حبار ہی کو لکھا ہے۔ حضرت زینبؓ کو نیزہ مارا جس سے وہ زخمی ہو کر اونٹ سے گریں چونکہ حاملہ تھیں اس وجہ سے پیٹ کا بچہ بھی ضائع ہوا۔ کنانہ نے تیروں سے مقابلہ کیا ابوسفیان نے ان سے کہا کہ محمد (ﷺ) کی بیٹی اور اس طرح علی الاعلان چلی جائے یہ گوارا نہیں۔ اس وقت واپس چلو پھر چپکے سے بھیج دینا کنانہ نے اس کو قبول کر لیا اور واپس لے آئے۔ دو ایک روز بعد پھر روانہ کیا حضرت زینبؓ کا یہ زخم کئی سال تک رہا اور کئی ہال تک اس میں بیمار رہ کر ۸ھ میں انتقال فرمایا۔ حضرت حضور نے فرمایا کہ وہ میری سب سے اچھی بیٹی تھی جو میری محبت میں ستائی گئی۔ (صحابہ کرامؓ کا عشق رسول)

آیت نمبر ۶: لا تجد قوما يؤمنون بالله واليوم الآخر يوادون من حاد الله ورسوله ولو كانوا آباءهم او ابناءهم او اخوانهم او عشيرتهم اولئك كتب في قلوبهم الايمان وايدهم بروح منه ويدخلهم جنت تجرى من تحتها الانهر خالدين فيها رضى الله عنهم ورضوا عنه اولئك حزب الله الا ان حزب الله هم المفلحون۔ (مجادلہ: ۲۲)

تجھے ایسی قوم نہیں ملے گی جو اللہ پر اور یومِ آخرت پر ایمان بھی رکھتی ہو اور اللہ ورسول کے دشمنوں سے محبت بھی کرتی ہو۔ اگرچہ وہ ان کے باپ، بیٹے، بھائی اور خاندان و قبیلے والے ہی کیوں نہ ہوں۔ ان کے دلوں میں اللہ تعالیٰ نے ایمان کو لکھ دیا ہے اور اپنی طرف سے روح (القدس) کے ساتھ ان کی مدد فرمائی ہے اور اللہ تعالیٰ ان کو ایسے باغات میں داخل کرے گا کہ جس میں نہریں جاری ہوں گی اللہ ان سے راضی وہ اپنے رب سے راضی یہی اللہ کی جماعت ہے اور خبردار سن لو اللہ کی جماعت ہی کامیاب ہے۔

یہ آیت مبارکہ جیسا کہ ترجمہ سے ہی ظاہر ہے صحابہ کرامؓ کی عظمت و شان کا ایک حسین گلدستہ ہے۔ ”عمیاں راچہ بیاں“ جو خود واضح ہے اس کی کیا وضاحت کی جائے۔ آفتاب آمد دلیل آفتاب۔

اس آیت کی زندہ تفسیر بدر کا میدان ہے کہ ابو عبیدہ بن جراح اپنے کافر باپ کو مار رہے ہیں۔ مصعب بن عمیر اپنے بھائی کو قتل کر رہے ہیں۔ عمر فاروق اپنے ماموں عاص بن ہشام کا خاتمہ کر رہے ہیں۔ حضرت علیؓ حمزہ اور عبیدہؓ ربیعہ کے بیٹوں اور اپنے قریبی رشتہ داروں عتبہؓ شیبہ اور ولید بن عتبہ کے ناپاک وجود سے اللہ کی زمین کو پاک کر رہے ہیں اور اس عقیدے کی صداقت پر مہر تصدیق ثبت کر رہے ہیں کہ۔

بہت سادہ سا ہے اپنا اصول زندگی کوثر
جو ان سے بے تعلق ہو ہمارا ہو نہیں سکتا

میدان بدر ہی میں حضرت ابو بکر صدیق نے اپنے سگے بیٹے (عبدالرحمن کو جو ابھی ایمان نہیں لایا تھا اور کافروں کی طرف سے آیا تھا) کو مقابلہ کیلئے طلب کیا اور حضور کی بارگاہ میں اجازت کیلئے عرض کیا تا کہ شہداء کے پہلے گروہ میں شامل ہو کر جنت میں جاؤں لیکن حضور علیہ السلام نے فرمایا: متعنا بنفسک یا ابابکر۔ اے ابو بکر ہمیں اپنی ذات سے مزید فائدہ اٹھالینے دو۔ اما تعلم انک عندی بمنزلۃ سمعی و بصری۔ کیا تو جانتا نہیں کہ تو ہمارے نزدیک کان اور آنکھ کی حیثیت رکھتا ہے۔ یہ ہے حزب اللہ۔ اللہ کی جماعت اور اللہ کی جماعت ایسی ہی ہونی چاہئے۔

خدا یا طفیل نبی کریم
طفیل ابو بکر یار نبی
عمر اور عثمان کے یارب طفیل
ہمیں صدق دے اور سطوت بھی دے
مزل ، مدثر ، رؤف و رحیم
کہ ہیں مقتدی جن کے سارے ولی
علی شاہ مرداں کے یارب طفیل
حیا دے غنادے شجاعت بھی دے

ہر جفا ہر ستم گوارا ہے:

مسلمانوں کو اور ان کے سردار فخر دو عالم ﷺ کو کفار سے جب تکالیف پہنچتی ہی رہیں اور آئے دن بجائے کمی کے اضافہ ہی ہوتا رہا تو حضور اکرم ﷺ نے صحابہ کو اس کی اجازت فرمادی کہ وہ یہاں سے دوسری جگہ چلے جائیں بہت سے حضرات نے حبشہ کی طرف ہجرت فرمائی۔ حبشہ کے بادشاہ اگرچہ نصرانی تھے اور اس وقت مسلمان نہ ہوئے تھے مگر ان کے رحم دل اور منصف مزاج ہونے کی شہرت تھی۔ چنانچہ نبوت کے پانچویں برس رجب کے مہینہ میں پہلی جماعت کے گیارہ یا بارہ مرد اور چار یا پانچ عورتوں نے حبشہ کی ہجرت کی۔ مکہ والوں نے ان کا پیچھا بھی کیا کہ یہ نہ جاسکیں مگر یہ لوگ ہاتھ نہ آئے وہاں پہنچ کر ان کو یہ خبر ملی کہ مکہ والے سب مسلمان ہو گئے اور اسلام کو غلبہ ہو گیا۔ اس خبر سے یہ حضرات بہت خوش ہوئے اور اپنے وطن واپس آ گئے لیکن مکہ مکرمہ کے قریب پہنچ کر معلوم ہوا کہ یہ خبر غلط تھی اور مکہ والے اسی طرح بلکہ اس سے بھی زیادہ دشمنی اور ایذا رسانی میں مصروف ہیں تو بڑی دقت ہوئی ان میں سے بعض حضرات وہیں سے واپس ہو گئے اور بعض کسی کی پناہ لے کر مکہ مکرمہ میں داخل ہوئے۔ یہ حبشہ کی پہلی ہجرت کہلاتی ہے۔ اس کے بعد ایک بڑی جماعت نے (جو تر اسی مرد اور اٹھارہ عورتیں بتائی جاتی ہیں) متفرق طور پر ہجرت کی اور یہ حبشہ کی دوسری ہجرت کہلاتی ہے بعض صحابہ نے دونوں ہجرتیں کیں اور بعض نے ایک کفار نے جب یہ دیکھا کہ یہ لوگ حبشہ میں چین کی زندگی بسر کرنے لگے ہیں تو ان کو اور بھی غصہ آیا اور بہت سے تحفے تحائف کے ساتھ نجاشی شاہ حبشہ کے پاس ایک وفد بھیجا جو بادشاہ کے لئے بھی بہت سے تحفے لے کر گیا اور اس کے خواص اور پادریوں کیلئے بھی بہت سے ہدیے لے کر گیا۔ جا کر اول پادریوں اور حکام سے ملا اور ہدیے دے کر ان سے بادشاہ کے یہاں اپنی سفارش کا وعدہ لیا اور بادشاہ کی خدمت میں یہ وفد حاضر ہوا۔ اول بادشاہ کو سجدہ کیا اور پھر تحفے پیش کر کے اپنی درخواست پیش کی اور رشوت لینے والے حکام نے تائید کی۔ انہوں نے کہا! اے بادشاہ ہماری قوم کے چند بیوقوف لڑکے اپنے قدیمی دین کو چھوڑ کر ایک نئے دین میں داخل ہو گئے جس کو ہم جانتے ہیں اور نہ آپ جانتے ہیں اور آپ کے ملک میں آ کر رہنے لگے۔ ہم کو شرفائے مکہ نے اور ان کے باپ چچا اور رشتہ داروں نے بھیجا ہے کہ ان کو واپس لائیں۔

آپ ان کو ہمارے سپرد کر دیں۔ بادشاہ نے جواب دیا جن لوگوں نے میری پناہ لی ہے بغیر تحقیق ان کو حوالہ نہیں کر سکتا۔ اول ان سے بلا کر تحقیق کر لوں اگر یہ صحیح ہو تو حوالے کر دوں گا۔ چنانچہ مسلمانوں کو بلایا گیا مسلمان اول بہت پریشان ہوئے کہ کیا کریں مگر اللہ کے فضل نے مدد کی اور ہمت سے یہ طے کیا کہ چلنا چاہئے اور صاف بات کہنا چاہئے بادشاہ کے یہاں پہنچ کر سلام کیا کسی نے اعتراض کیا کہ تم نے بادشاہ کو آداب شاہی کے موافق سجدہ نہیں کیا۔ ان لوگوں نے کہا کہ ہم کو ہمارے نبی نے اللہ کے سوا کسی کو سجدہ کرنے کی اجازت نہیں دی۔ اس کے بعد بادشاہ نے ان سے حالات دریافت کئے۔ حضرت جعفر آگے بڑھے اور فرمایا ہم لوگ جہالت میں پڑے ہوئے تھے نہ اللہ کو جانتے تھے نہ اس کے رسولوں سے واقف تھے۔ پتھروں کو پوجتے تھے۔ مردار کھاتے تھے۔ برے کام کرتے تھے۔ رشتے ناتوں کو توڑتے تھے ہم میں کا قوی ضعیف کو ہلاک کر دیتا تھا۔ ہم اسی حال میں تھے کہ اللہ نے ایک رسول بھیجا جس کے نسب، جس کی سچائی اور امانت داری کو ہم خوب جانتے ہیں۔ اس نے ہمیں ایک اللہ وحدہ لا شریک کی عبادت کی طرف بلایا اور پتھر اور بتوں کے پوجنے سے منع فرمایا۔ اس نے ہمیں اچھے کام کرنے کا حکم دیا۔ نماز روزہ صدقہ خیرات کا حکم دیا اور اچھے اخلاق تعلیم کئے زنا بدکاری جھوٹ بولنا یتیم کا مال کھانا کسی پر تہمت لگانا اور اس قسم کے برے اعمال سے منع فرمایا۔ ہمیں قرآن پاک کی تعلیم دی۔ ہم اس پر ایمان لائے اور اس کے فرمان کی تعمیل کی جس پر ہماری قوم ہماری دشمن بن گئی اور ہمیں ہر طرح ستایا۔ ہم لوگ مجبور ہو کر تمہاری پناہ میں اپنے نبی کے ارشاد سے آئے ہیں۔ بادشاہ نے کہا جو قرآن تمہارے نبی لے کر آئے ہیں وہ کچھ ہمیں سناؤ حضرت جعفر نے سورہ مریم کی اول کی آیتیں پڑھیں جس کو سن کر بادشاہ بھی رو دیا اور اس کے پادری جو کثرت سے موجود تھے سب کے سب اس قدر روئے کہ داڑھیاں تر ہو گئیں۔ اس کے بعد بادشاہ نے کہا خدا کی قسم! یہ کلام اور جو کلام حضرت موسیٰ علیہ السلام لے کر آئے تھے ایک ہی نور سے نکلے ہیں اور ان لوگوں سے صاف انکار کر دیا کہ ان کو تمہارے حوالے نہیں کر سکتا۔ وہ لوگ بڑے پریشان ہوئے کہ بڑی ذلت اٹھانی پڑی۔ آپس میں صلاح کر کے ایک شخص نے کہا کہ کل میں ایسی تدبیر کرونگا کہ بادشاہ ان کی جڑ ہی کاٹ دے ساتھیوں نے کہا بھی کہ ایسا نہیں چاہئے۔ یہ لوگ اگرچہ مسلمان ہو گئے ہیں مگر پھر بھی ہمارے رشتہ دار ہیں مگر اس نے نہ مانا۔ دوسرے دن پھر بادشاہ کے پاس گئے اور جا کر کہا کہ یہ لوگ حضرت عیسیٰ کی شان میں گستاخی کرتے ہیں ان کو اللہ کا بیٹا نہیں مانتے۔ بادشاہ نے پھر مسلمانوں کو بلایا۔ صحابہ کہتے ہیں کہ دوسرے دن کے بلانے سے ہمیں اور بھی زیادہ پریشانی ہوئی۔ بہر حال گئے! بادشاہ نے پوچھا تم حضرت عیسیٰ کے بارے میں کیا کہتے ہو؟ انہوں نے کہا کہ وہی کہتے ہیں جو ہمارے نبی پر ان کی شان میں نازل ہوا کہ وہ اللہ کے بندے ہیں اور اس کے رسول ہیں۔ اس کی روح ہیں اور اس کے کلمہ ہیں جس کو خدا نے کنواری اور پاک مریم کی طرف ڈالا۔ نجاشی نے کہا کہ حضرت عیسیٰ علیہ السلام بھی اس کے سوا کچھ نہیں تھے۔ پادری لوگ آپس میں کچھ خنج خنج کرنے لگے۔ نجاشی نے کہا تم جو چاہو کہو۔ اس کے بعد نجاشی نے وفد مکہ کے تحفے واپس کر دیئے اور مسلمانوں سے کہا تم امن سے ہو جو تمہیں ستائے اس کو تاوان دینا پڑے گا اور اس کا اعلان بھی کر دیا کہ جو شخص ان کو ستائے گا۔ اس کو تاوان دینا ہوگا (خمیس) اس کی وجہ سے وہاں کے مسلمانوں کا اکرام اور بھی زیادہ ہونے لگا اور اس وفد کو ذلت سے واپس آنا پڑا۔ پھر کفار مکہ کا جتنا بھی غصہ جوش کرتا ظاہر ہے اس کے ساتھ حضرت عمر کے ایمان لانے نے انہیں اور بھی جلا رکھا تھا اور ہر وقت اسی فکر میں رہتے

تھے کہ ان لوگوں کا ان سے ملنا جلنا بند ہو جائے اور اسلام کا چراغ کسی طرح بجھے اس لئے سرداران مکہ کی ایک بڑی جماعت نے آپس میں مشورہ کیا کہ اب کھلم کھلا محمد ﷺ کو قتل کر دیا جائے لیکن قتل کرنا بھی آسان کام نہ تھا اس لئے کہ بنو ہاشم بھی بڑے جتھے اور اونچے طبقہ کے لوگ شمار ہوتے تھے وہ اگرچہ اکثر مسلمان نہیں ہوئے تھے لیکن جو مسلمان نہیں تھے وہ بھی حضور کے قتل ہو جانے پر آمادہ نہیں تھے اس لئے ان سب کفار نے مل کر ایک معاہدہ کیا کہ سارے بنو ہاشم اور بنو عبدالمطلب کا بائیکاٹ کیا جائے۔ نہ ان کو کوئی شخص اپنے پاس بیٹھنے دے نہ ان سے کوئی خرید و فروخت کرے نہ بات چیت کرے نہ ان کے گھر جائے نہ ان کو اپنے گھر میں آنے دے اور اس وقت تک صلح نہ کی جائے جب تک کہ وہ حضور اکرم ﷺ کو قتل کرنے کیلئے حوالے نہ کر دیں یہ معاہدہ زبانی ہی گفتگو پر ختم نہیں ہوا بلکہ یکم محرم ۷ نبوی کو ایک معاہدہ تحریری لکھ کر بیت اللہ میں لٹکایا گیا تاکہ ہر شخص اس کا احترام کرے اور اس کو پورا کرنے کی کوشش کرے اور اس معاہدہ کی وجہ سے تین برس تک یہ حضرات دو پہاڑوں کے درمیان ایک گھائی میں نظر بند رہے کہ نہ کوئی ان سے مل سکتا تھا نہ یہ کسی سے مل سکتے تھے نہ مکہ کے کسی آدمی سے کوئی چیز خرید سکتے تھے نہ باہر سے آنے والے کسی تاجر سے مل سکتے تھے اگر کوئی شخص باہر نکلتا تو پیٹا جاتا اور کسی سے ضرورت کا اظہار کرتا تو صاف جواب پاتا معمولی سامان غلہ وغیرہ جو ان لوگوں کے پاس تھا وہ کہاں تک کام دیتا۔ آخر فاقوں پر فاقے گزرنے لگے اور عورتیں اور بچے بھوک سے بیتاب ہو کر روتے اور چلاتے اور ان کے اعزہ کو اپنی بھوک اور تکالیف سے زیادہ ان بچوں کی تکالیف ستاتی۔ آخر تین برس کے بعد وہ صحیفہ دیمک کی نذر ہوا اور ان حضرات کی یہ مصیبت دور ہوئی۔ تین برس کا زمانہ ایسے سخت بائیکاٹ اور نظر بندی میں گزرا اور ایسی حالت میں ان حضرات پر کیا کیا مشقتیں گزری ہوگی۔ وہ ظاہر ہے لیکن اس کے بعد بھی صحابہ کرام رضی اللہ عنہم نہایت ثابت قدمی کے ساتھ اپنے دین پر جمے رہے بلکہ اس کی اشاعت فرماتے رہے۔

حوصلہ اہل وفا:

حضرت ابو سلمہ رضی اللہ عنہ صاحب البحر تین ہیں۔ پہلے حبشہ کو ہجرت کی پھر وہاں سے واپس ہو کر مدینہ منورہ ہجرت کر گئے۔ مدینہ منورہ کی طرف ہجرت کرتے وقت انہوں نے اپنی بیوی ام سلمہ رضی اللہ عنہا اور اکلوتے بیٹے سلمہ کو اونٹ پر بٹھایا اور خود نکیل پکڑ کر چلے دفعۃً ام سلمہ رضی اللہ عنہا کے میکے والے خاندان بنو مغیرہ کے لوگ آگئے اور کہا کہ خبردار! اے ابو سلمہ! تم خود جا سکتے ہو۔ مگر ہم اپنی لڑکی ام سلمہ رضی اللہ عنہا کو ہرگز ہرگز تمہارے ساتھ مدینہ نہیں جانے دیں گے اور زبردستی ظالموں نے ام سلمہ رضی اللہ عنہا اور بچے سلمہ کو اونٹ سے اتار لیا۔ لوگ سمجھتے تھے کہ بیوی اور بچے کی محبت ابو سلمہ کو ہجرت سے روک لے گی مگر واہ رے! محبت رسول کا جذبہ کہ بیوی اور بچے کی جدائی سے کلیجہ شق ہو رہا تھا مگر قدم نہیں ڈگمگائے اور بیوی بچے کو خدا حافظ کہہ کر اکیلے مدینہ چلے گئے۔ پھر ابو سلمہ کے خاندان والے بنی عبدالاسد نے بچے سلمہ کو یہ کہہ کر بنی مغیرہ سے چھین لیا کہ لڑکی تمہاری ہے مگر بچہ ہمارے خاندان کا ہے۔ اس طرح بی بی ام سلمہ رضی اللہ عنہا اپنے شوہر اور لخت جگر دونوں سے جدا ہو گئیں اور ایک سال تک شوہر اور بچے کے فراق میں روتی رہیں۔ بالآخر ان کے چچا زاد بھائی نے سب کو سمجھا بجا کر راضی کر لیا کہ ام سلمہ رضی اللہ عنہا اپنے بچے کو لے کر ابو سلمہ کے پاس چلی جائے۔ بی بی ام سلمہ رضی اللہ عنہا کا جذبہ ہجرت دیکھو کہ بچے کو لے کر تنہا مدینہ روانہ ہو گئی۔ کوہ تنعیم کے پاس عثمان بن طلحہ ملے جو ابھی مسلمان نہیں ہوئے تھے مگر نہایت شریف انسان

اور ابو سلمہ کے دوست تھے۔ پوچھا تم اکیلی کہاں جا رہی ہو؟ انہوں نے کہا مدینے۔ پوچھا تمہارے ساتھ کوئی نہیں؟ بی بی سلمہ نے کہا ہمارے ساتھ اللہ کی ذات کے سوا کوئی بھی نہیں۔ عثمان بن طلحہ کی رگ شرافت پھڑک اٹھی۔ کہنے لگے یہ غیر ممکن ہے۔ تم ایک شریف کی بیوی ہو کر تنہا اتنا لمبا سفر کرو خود اونٹ کی ٹیکل پکڑ کر بی بی ام سلمہ رضی اللہ عنہا کو مدینہ منورہ پہنچا دیا۔ راستے میں اونٹ پر سامان لاد کر اونٹ کو بٹھا دیتے اور خود کسی درخت کی آڑ میں چھپ جاتے۔ جب ام سلمہ رضی اللہ عنہا سوار ہو جاتی تھیں تو یہ اونٹ کی ٹیکل پکڑ کر چل دیتے تھے۔ اس طرح بی بی ام سلمہ رضی اللہ عنہا مدینہ منورہ اپنے شوہر ابو سلمہ کے پاس پہنچ گئیں۔ پھر جب ۴ھ میں حضرت ابو سلمہ رضی اللہ عنہ ایک جنگ میں زخمی ہو کر شہید ہو گئے تو حضور رحمۃ للعالمین صلی اللہ علیہ وسلم نے بی بی ام سلمہ رضی اللہ عنہا سے نکاح فرمایا اور ان کو امت مسلمہ کی مادر مقدس ہونے کا شرف حاصل ہو گیا۔ رضی اللہ عنہا۔

سفر ہجرت ہر ایک پر فرض تھا۔ رفاقت محرم یا شوہر کی شرط بھی نہ تھی اور آیت حجاب اس وقت ابھی نازل نہ ہوئی تھی۔ لہذا حضرت ام سلمہ رضی اللہ عنہا کے اس سفر پر کوئی اشکال نہیں۔ (ایضاً)

ہر جفا ہر ستم گوارا ہے اتنا کہہ دے کہ تو ہمارا ہے

آیت نمبر ۷۵: فلا اقسم بواقع النجوم (الواقعہ: ۷۵)

پس مجھے قسم ہے ان مقامات کی جہاں ستارے ڈوبتے ہیں۔

ملا جیون تفسیرات احمدیہ میں اور علامہ اسماعیل حقی تفسیر روح البیان میں فرماتے ہیں۔

والنجوم نجوم الصحابه ومواقعها مساجدہم او مقابرہم

نجوم سے مراد صحابہ بھی ہو سکتے ہیں اور واقع ہونے کی جگہ ان کی سجدہ گاہیں یا ان کے مزارات ہیں۔

قیل النجوم الصحابه والعلماء الہادون ومواقعہم القبور

اور یہ بھی کہا گیا ہے کہ یہاں نجوم سے مراد صحابہ ہیں (لقولہ علیہ اصحابی کالنجوم) اور علماء حق جو سیدھی راہ دکھانے

والے ہیں اور مواقع سے مراد ان کی قبور ہیں۔ (ضیاء القرآن)

اشارات:

☆ جن میں سے ایک صحابی نے خود اور اپنے بیوی بچوں کو بھوکا رکھ کر چراغ بجھا کر حضور علیہ السلام کے ایک مہمان کی دعوت

کی جو خدا کو اس قدر پسند آئی کہ سورہ حشر کے پہلے رکوع میں پوری ایک آیت نازل فرمادی: ویؤثرون علی انفسہم ولو کان

بہم خصاصة۔ تفصیلی واقعہ دیکھئے (بخاری شریف ص ۵۳۶ ج ۱)

☆ جن میں سے ایک (حضرت سعد) کی وفات ہوئی تو حضور نے خود کندھا دیا اور پاؤں کی ایڑیاں اٹھا کر چلنے لگے جب

پوچھا گیا تو فرمایا: سعد کی وفات پہ اتنے فرشتے اترے ہیں کہ زمین یہ پاؤں رکھنے کو جگہ نہیں مل رہی اور فرمایا:

اھتز عرش الرحمن لموت سعد بن معاذ.

سعد کی وفات سے اللہ کا عرش کانپ گیا ہے۔

☆ جن میں سے ایک (حضرت ابی بن کعب) کو حضور علیہ السلام نے فرمایا: ان اللہ امرنی ان اقرأ علیک لم یکن الذین کفروا۔ بے شک اللہ تعالیٰ نے مجھے حکم دیا ہے کہ میں تجھے سورۃ البینہ سناؤں۔ عرض کیا حضور! کیا اللہ نے میرا نام لیا ہے۔ فقال نعم فبکی۔ فرمایا! ہاں تیرا نام لیا ہے پس اتنا سننا تھا کہ حضرت ابی (خوشی سے) رونے لگے۔ (بخاری ج ۱ ص ۵۳۷)

تیری دوستی سے پہلے مجھے کون جانتا تھا
تیرے عشق نے بنا دی میری زندگی فسانہ

☆ حضور علیہ السلام نے فرمایا: ان الجنة تشاق الی ثلثة علی و عمار و سلمان

(ترمذی ص ۲۳۰ ج ۲)

(ہر کوئی جنت کا مشتاق ہے لیکن) جنت تین اشخاص کی مشتاق ہے علی، عمار اور سلمان۔

☆ حضور علیہ السلام نے جن (عشرۃ مبشرہ) دس صحابہ کے نام لے کر ان کو جنت کا ٹکٹ اس دنیا میں عطا فرما دیا ہے۔ لوگ تو ان کے بارے میں بھی غلط فہمیوں کا شکار ہیں حالانکہ جانتے بھی ہیں کہ

ہے رب کعبہ کی رضا میں ہے رضائے مصطفیٰ

ہے رضائے مصطفیٰ میں رب کعبہ کی رضا

(رضی اللہ عنہم و رضو عنہ۔ ولسوف یعطیک ربک فترضی)

تو خدا نے محبوب کی کیا رضا چاہی؟ اگر محبوب کے اعلان شدہ لوگوں کو جنت میں ہی نہ جانے دیا۔

☆ ایک صحابی (عمران بن حصین) پورے تیس سال بیمار رہے اور تیس سال ہی اللہ کے فرشتے ان کو سلام کرنے کیلئے آتے

رہے۔

خدا کی طرف سے ملا تھا یہ مرتبہ ان کو

محمد کی رفاقت میں نمازیں تھیں نصیب ان کو

☆ حضور علیہ السلام نے ایک کالے رنگ والے موٹے نقش و نگار والے صحابی (جن کا نام سعد تھا) کو فرمایا: شادی کیوں نہیں

کرتے عرض کیا! ہمیں کون دیتا ہے۔ فرمایا جس کو کہے گا وہی دے گا۔ اس نے کسی قبیلے کے سردار کا نام لے لیا۔ آپ نے فرمایا: جا اسے جا کر میرا پیغام دے اور رشتہ مانگ۔ وہ گئے سردار کو ملے تو وہ حیران و پریشان ہو گیا کہ میری حور جیسی لڑکی ہے تو کیا اس کو دے دوں لیکن اس کی لڑکی نے عرض کیا۔ ابا جان۔

میں نے مانا رنگ کالا حسن میں بھی ماند ہے

بھیجنے والا تو ابا چودھویں کا چاند ہے

تیری لڑکی اس کے کالے رنگ پر مسرور ہے

کالی کملی والے کی مرضی ہمیں منظور ہے

☆ حضرت حنظلہ کو غسل الملائکہ اس لئے کہا جاتا ہے کہ جب حضور نے جہاد کیلئے اعلان فرمایا تو آپ حالت جنابت میں تھے بغیر غسل کے جہاد کو چل پڑے کہ کہیں جہاد سے بیٹھنے والوں میں سے نہ ہو جاؤں۔ چنانچہ اس جنگ میں شہید ہو گئے دیگر تمام شہداء کی لاشیں مل گئیں مگر ان کی نہ ملی۔ حضور کی خدمت میں عرض کیا گیا تو آپ نے فرمایا ان کو ابھی فرشتے اٹھا کر لے گئے ہیں اور غسل کرا کے لے آئیں گے چنانچہ جب ان کا جسم آیا تو پانی ٹپک رہا تھا۔ (کتب احادیث)

☆ حضرت سعد جب بوڑھے ہو گئے اور جوان خون ان کے خلاف ادب باتیں کرنے لگا تو آپ نے فرمایا: کنا نغزو ا مع النبی صلی اللہ علیہ وسلم و مالنا طعام الا ورق الشجرة (ناز و نعم میں پل کر بھی ہمارے جتنا کام نہ کر سکتے والو! تمہیں کچھ معلوم بھی ہے کہ) ہم نے حضور علیہ السلام کے ساتھ اس حالت میں جہاد کیا ہے کہ کھانے کو صرف درختوں کے پتے ہوتے تھے (پتے کھا کر ہم نے قیصر و کسریٰ کے تخت الٹائے ہیں، محلات گرائے ہیں) اور پتے کا کھا کھا کر بکری کی منگنیوں کی طرح ہماری قضائے حاجت ہوتی تھی۔ (بخاری، ص ۵۲۸)

☆ اللہ اللہ یہ سرکار کی نگاہ کرم ہی تو تھی کہ ایک شخص آیت کا فر نے ابھی کلمہ پڑھا ابھی مسلمان ہو کر صحابی ہوا۔ ابھی نماز قرآن حج و زکوٰۃ کا موقع ہی نہیں ملا میدان میں گیا شہید ہو گیا۔ سرکار نے فرمایا کام تھوڑا کیا ہے اجر زیادہ لے گیا۔ (سماج ستہ)

☆ اہل بیت کشتی ہے اور صحابہ ستارے، اگر کشتی ہو تو ڈوب جانا پکا۔ زندگی کا سفر اہل بیت کی محبت کی کشتی میں صحابہ کرام نبیؐ سے رہنمائی حاصل کر کے کرو نہ ڈوبو گے نہ بھٹکو گے۔ رات کے اندھیرے میں سمت معلوم کرنی ہو تو ستاروں سے ہی معلوم کی جاتی تھی اور دنیا کے اندھیرے میں ہدایت کی سمت معلوم کرنے کیلئے ہمیں ہدایت کے ایک ایک ستارے کی ضرورت ہے۔

کشتی اہل بیت میں ہم ہو گئے سوار	اندھیرا چھا رہا تھا نہ تھا راہ کا پتہ
گم کردہ رہ سفینہ سواروں کے واسطے	بس بن گئے نجوم صحابہ دلیل رہ
خوف و خطر سے بچ کر کنارے لگے جو ہم	حل ہو گیا وہی جو تھا پیچیدہ مسئلہ
ثابت ہوا کہ پار اتر سکتے ہیں جہی	پکڑے جب اہل بیت و صحابہ کا واسطہ

☆ حضرت براء بن عازب رضی اللہ عنہ سے سوال کیا گیا کہ حضور علیہ السلام نے کن کن جانوروں کی قربانی سے منع فرمایا ہے؟ فرمایا:

سبع رسول اللہ صلی اللہ علیہ وسلم ھکذا بیدہ ویدی اقصر من یدہ (ابن ماجہ، ص ۲۳۰)

میں نے حضور علیہ السلام سے سنا کہ آپ نے اس طرح ہاتھ سے اشارہ فرمایا (پھر معاً خیال آیا کہ حضور کا ہاتھ سے اشارہ کرنا اور میرا ہاتھ سے اشارہ کرنا کوئی اس میں مماثلت کا نہ سوچ لے لہذا فوراً فرمایا) اور میرا ہاتھ تو آپ کے ہاتھ سے بہت چھوٹا ہے۔

☆ مسند امام احمد میں ہے کہ ایک صحابی ہر جمعہ کو کسی دیہات سے آتے اور بازار میں جو بھی نئی چیز دیکھتے ادھار ہی خرید لاتے اور دکاندار سے فرماتے کہ پیسے حضور علیہ السلام سے لے لینا۔

حضور نے ان سے پوچھا اگر تیرے پاس پیسے نہیں ہوتے تو نہ لایا کرو مجھے کوئی ضرورت بھی نہیں ہوتی۔ یہ تکلف کیا ہے؟ نہ تو

مجھ سے اجازت لیتا ہے۔ عرض کیا حضور! میں جب بھی بازار میں کوئی نئی چیز دیکھتا ہوں تو میرا دل یہ چاہتا ہے کہ پہلے میرے آقا اس کو استعمال کریں پھر کوئی اور۔ اور جیب چونکہ اجازت نہیں دیتی لہذا ادھار ہی لے آتا ہوں۔ حضور نے یہ سن کر فرمایا جس نے جنتی دیکھنا ہو اس کو دیکھ لے۔

محبت کے تقاضے

معلوم ہوا محبت یہ نہیں دیکھتی کہ محبوب نے کہا ہے یا نہیں کہا۔ لہذا حضور کی ولادت کی خوشی میں جتنے انتظام کیے جاتے ہیں (شریعت کے مطابق) وہ اسی مد میں آئیں گے۔

آپ کا بچہ بول بھی نہ سکتا ہو لیکن آپ اس کی محبت میں کھلونے لے آتے ہیں کیا اس نے آپ کو کہا تھا؟

اور جہاں کہنا پڑھے وہاں پھر محبت نہیں ہوتی بلکہ مجبوری ہوتی ہے۔ کیا حضور علیہ السلام نے حدیبیہ کے مقام پر صحابہ کرام رضی اللہ عنہم کو فرمایا تھا کہ میرا لعاب اور مستعمل پانی اپنے چہروں پہ ملو اور خبردار اس کو زمین پر نہ گرنے دینا۔

بلکہ کبھی ایسا بھی ہوتا ہے کہ محبت بظاہر محبوب کے حکم کے خلاف بھی کرادیتی ہے لیکن محبوب پھر بھی ناراض نہیں ہوتا کیونکہ ادب کا تقاضا وہی تھا جو کیا گیا۔ اگرچہ محبوب نے فرمایا دیا ہو کہ یوں کرو مگر محبت نے نہ کرنے دیا۔ اسی حدیبیہ کے مقام پر حضور علیہ السلام نے حضرت علی کو فرمایا تھا کہ کافر اعتراض کرتے ہیں کہ آپ نے اپنے نام کے ساتھ صلح نامے میں محمد رسول اللہ لکھا ہے۔ اگر ہم آپ کو رسول اللہ مانتے ہوتے تو پھر جھگڑا کیا تھا لہذا محمد رسول اللہ کی بجائے محمد بن عبد اللہ لکھو اور رسول اللہ مٹا دو تو حضرت علی المرتضیٰ نے عرض کیا خدا کی قسم میں نہیں مٹاؤں گا۔ یہی محبت تھی اور یہی ادب تھا۔

یہ تو ایسے ہی ہو گیا کہ کسی نے ملازم رکھا ہو اور اس کو لکھ کر دے دیا ہو کہ تو نے یہ یہ کام کرنے ہیں۔ ایک دن اچانک مالک کا ایک سیڈنٹ ہو جائے اور وہ ملازم کو کہے مجھے ہسپتال پہنچا دو تو ملازم فہرست دیکھنی شروع کر دے کہ اس میں یہ تو نہیں لکھا ہوا کہ جب میرا ایک سیڈنٹ ہوگا تو تو نے مجھے ہسپتال پہنچانا ہے۔ اتنے میں وہ بیچارا بجائے ہسپتال پہنچنے کے قبرستان پہنچ جائے۔

ہم بھی یہی کہتے ہیں کہ آقا نے فرمایا تو نہیں کہ میری آمد کے دن راستے سجایا کرو جھنڈیاں لگایا کرو لیکن ہم پھر بھی کرتے ہیں تو صرف آپ کی محبت کیلئے۔ اگر حکم رسول کی بظاہر نافرمانی محبت ہو سکتی ہے تو یہاں تو منع کا حکم ہی نہیں ہے بلکہ چرچے کرنے کا اور خوشیاں منانے کا حکم ہے۔ فلیفر حوا۔ واما بنعمة ربك فحدث۔ (قارئین کرام آج چونکہ ۹ ربیع الاول ہے اور آج میں نے دارالعلوم حزب الاحناف کے سامنے دعوت اسلامی کے طلباء کا جشن عید میلاد النبی کے سلسلہ میں ایمان افروز جلوس دیکھا تو ذہن اس طرف متوجہ ہو گیا اور شان صحابہ میں عید میلاد النبی ﷺ پر تھوڑا سا بلا ارادہ لکھا گیا۔ اس کو بے احتیاطی سمجھ لیں یا پھر جو چاہیں نام دے لیں لیکن ایک بات پکی ہے اور وہ یہ کہ

محبت معنی و الفاظ میں لائی نہیں جاتی

یہ اک ایسی حقیقت ہے جو سمجھائی نہیں جاتی

اس تناظر میں اہل محبت صحابہ کرام رضی اللہ عنہم کے چند ایمان افروز واقعات ”صحابہ کا عشق رسول“ کتاب سے آپ کی خدمت میں

پیش کیے جا رہے ہیں۔

جب بچے ایسے ہیں تو بڑے کیسے ہوں گے؟:

غابہ مدینہ طیبہ سے چار پانچ میل پر ایک آبادی ہے۔ وہاں حضور اکرم ﷺ کے کچھ اونٹ چرا کرتے تھے۔ کافروں کے ایک مجمع کے ساتھ عبدالرحمن فزاری نے ان کو لوٹ لیا جو صاحب چراتے ان کو قتل کر دیا اور اونٹوں کو لے کر چل دیئے۔ یہ لٹیرے لوگ گھوڑے پر سوار تھے اور ہتھیار لگائے ہوئے تھے۔ اتفاقاً حضرت سلمہ بن اکوع صبح کے وقت پیدل تیرکمان لئے ہوئے غابہ کی طرف چلے جا رہے تھے کہ اچانک ان لٹیروں پر نظر پڑی بچے تھے دوڑتے بہت تھے کہتے ہیں کہ ان کی دوڑ ضرب المثل اور مشہور تھی یہ اپنی دوڑ میں گھوڑے کو پکڑ لیتے تھے اور گھوڑا ان کو پکڑ نہیں سکتا تھا۔ اس کے ساتھ ہی تیر اندازی میں بہت مشہور تھے۔ حضرت سلمہ بن اکوع نے مدینہ منورہ کی طرف منہ کر کے ایک پہاڑی پر چڑھ کر لوٹ کا اعلان کیا اور تیرکمان ساتھ ہی ان لٹیروں کے پیچھے دوڑ لئے حتیٰ کہ ان کے پاس تک پہنچ گئے اور تیر مارنے شروع کئے اور اس پھرتی سے داماد تیر برسائے کہ وہ لوگ بڑا مجمع سمجھے اور چونکہ خود تنہا تھے اور پیدل بھی تھے اس لئے جب کوئی گھوڑا لوٹا کر پیچھا کرتا تو کسی درخت کی آڑ میں چھپ جاتے اور آڑ میں سے اس کے گھوڑے کو تیر مارتے جس سے وہ زخمی ہو جاتا اور وہ اس خیال سے واپس جاتا کہ گھوڑا اگر گیا تو میں پکڑا جاؤں گا۔ حضرت سلمہ کہتے ہیں کہ غرض وہ بھاگتے رہے اور میں پیچھا کرتا حتیٰ کہ جتنے اونٹ انہوں نے حضور کے لوٹے تھے وہ میرے پیچھے ہو گئے اور اس کے ساتھ تیس برس چھ اور تیس چادریں وہ اپنی چھوڑ گئے اتنے میں عینیہ بن حصن کی ایک جماعت مدد کے طور پر ان کے پاس پہنچ گئی اور ان لٹیروں کو قوت حاصل ہو گئی۔ یہ بھی ان کو معلوم ہو گیا کہ میں اکیلا ہوں۔ ان کے کئی آدمیوں نے مل کر میرا پیچھا کیا میں ایک پہاڑ پر چڑھ گیا اور وہ بھی چڑھ گئے۔ جب میرے قریب ہو گئے تو میں نے کہا کہ ذرا ٹھہرو! پہلے میری ایک بات سنو! تم مجھے جانتے بھی ہو کہ میں کون ہوں؟ انہوں نے کہا کہ بتا تو کون ہے میں نے کہا کہ میں ابن الاکوع ہوں اس ذات پاک کی قسم جس نے محمد ﷺ کو عزت دی تم میں سے کوئی اگر مجھے پکڑنا چاہے تو نہیں پکڑ سکتا اور میں تم میں سے جس کو پکڑنا چاہوں وہ مجھ سے ہرگز نہیں چھوٹ سکتا۔ ان کے متعلق چونکہ عام طور سے یہ شہرت تھی کہ بہت زیادہ دوڑتے ہیں حتیٰ کہ عربی گھوڑا بھی ان کا مقابلہ نہیں کر سکتا۔ اس لئے یہ دعویٰ کچھ عجیب نہیں تھا۔ سلمہ کہتے ہیں کہ میں اسی طرح ان سے بات چیت کرتا رہا اور میرا مقصود یہ تھا کہ ان لوگوں کے پاس تو مدد پہنچ گئی ہے۔ مسلمانوں کی طرف سے میری مدد بھی آ جائے کہ میں بھی مدینہ میں اعلان کر کے آیا تھا۔ غرض ان سے اسی طرح میں بات کرتا رہا اور درختوں کے درمیان سے مدینہ منورہ کی طرف غور سے دیکھتا تھا کہ مجھے ایک جماعت گھوڑے سواروں کی دوڑ کر آتی ہوئی نظر آئی ان میں سب سے آگے اخزم اسدی تھے۔ انہوں نے آتے ہی عبدالرحمن فزاری پر حملہ کیا اور عبدالرحمن بھی ان پر متوجہ ہوا۔ انہوں نے عبدالرحمن کے گھوڑے پر حملہ کیا اور پاؤں کاٹ دیئے جس سے اس کا گھوڑا اگر اور عبدالرحمن نے گرتے ہوئے ان پر حملہ کر دیا جس سے وہ شہید ہو گئے اور عبدالرحمن فوراً ان کے گھوڑے پر سوار ہو گیا۔ ان کے پیچھے ابو قتادہ تھے فوراً انہوں نے حملہ شروع کر دیا۔ عبدالرحمن نے ابو قتادہ کے گھوڑے کے پاؤں پر حملہ کیا جس سے وہ گرے اور گرتے ہوئے انہوں نے عبدالرحمن پر حملہ کیا جس سے وہ قتل ہو گیا اور ابو قتادہ فوراً اس کے گھوڑے پر (جو پہلے اخزم اسدی کا تھا اور اب اس پر عبدالرحمن سوار ہو رہا تھا) سوار ہو گئے۔

(ابوداؤد)

حضرت کعب اور ان کے ساتھیوں کی دردناک کہانی ان کی اپنی زبانی:

تین صحابی حضرت کعب بن مالک ہلال بن امیہ اور مرارہ بن ربیع رضی اللہ عنہم بغیر کسی قوی عذر کے سستی کے باعث جنگ تبوک میں شریک نہ ہو سکے۔ حضرت کعب بن مالک رضی اللہ عنہ اپنی سرگزشت بڑی تفصیل کے ساتھ خود ہی بیان فرماتے ہیں کہ میں جنگ تبوک سے پہلے کسی لڑائی میں بھی اتنا مالدار نہیں تھا جتنا کہ تبوک کے وقت تھا اس وقت میرے پاس خود ذاتی دو اونٹنیاں تھیں اس سے پہلے کبھی میرے پاس دو اونٹنیاں نہ ہوئی تھیں۔ جنگ تبوک کے موقع پر چونکہ سفر دور کا تھا اور گرمی بھی شدید تھی اس لئے حضور ﷺ نے صاف اعلان فرمادیا تاکہ لوگ تیاری کر لیں چنانچہ مسلمانوں کی اتنی بڑی جماعت حضور کے ساتھ ہو گئی کہ رجسٹر میں ان کا نام بھی لکھنا دشوار تھا اور مجمع کی کثرت کی وجہ سے کوئی شخص اگر چھپنا چاہتا کہ میں نہ جاؤں اور پتہ نہ چلے تو ہو سکتا تھا اس کے ساتھ ہی پھل بالکل پک رہے تھے میں بھی سامان سفر کی تیاری کا ارادہ صبح ہی سے کرتا مگر شام ہو جاتی اور کسی قسم کی تیاری کی نوبت نہ آتی۔ میں اپنے دل میں خیال کرتا کہ مجھے وسعت حاصل ہے جب پختہ ارادہ کروں گا تیاری فوراً ہو جائے گی۔ اسی طرح دن گزرتے گئے حتیٰ کہ حضور ﷺ روانہ بھی ہو گئے اور مسلمان آپ کے ساتھ ساتھ تھے مگر میرا سامان سفر تیار نہ ہوا۔ پھر مجھے یہ خیال آتا رہا کہ ایک دو روز میں تیار ہو کر لشکر سے جا ملوں گا۔ اسی طرح آج کل پر ٹالتا رہا۔ حتیٰ کہ حضور ﷺ کے تبوک پہنچنے کا زمانہ آ گیا۔ اس وقت میں نے کوشش بھی کی مگر سامان نہ ہو سکا۔ اب جب مدینہ منورہ میں ادھر ادھر دیکھتا ہوں تو صرف وہی لوگ ملتے ہیں جن کے اوپر نفاق کا بدنما داغ لگا ہوا تھا یا معذور تھے۔ ادھر حضور علیہ السلام نے تبوک پہنچ کر دریافت فرمایا کہ کعب نظر نہیں پڑتے کیا بات ہوئی؟ ایک صاحب نے کہا یا رسول اللہ! اس کو مال و جمال کے فخر نے روکا حضرت معاذ نے فرمایا کہ غلط کہا۔ ہم جہاں تک سمجھتے ہیں وہ بھلے آدمی ہیں مگر حضور ﷺ نے بالکل سکوت فرمایا اور کچھ اظہار نہ فرمایا حتیٰ کہ چند روز میں حضور کی واپسی کی خبر سنی تو مجھے رنج و غم ہوا اور فکر پیدا ہوئی۔ دل میں جھوٹے جھوٹے عذر آتے تھے کہ اس وقت کسی فرضی عذر سے جان بچالوں گا۔ پھر کسی وقت معافی کی درخواست کر لوں گا اور اس بارے میں اپنے گھرانے کے ہر سمجھدار سے مشورہ کرتا رہا مگر جب مجھے معلوم ہوا کہ حضور تشریف لے ہی آئے تو میرے دل نے فیصلہ کیا کہ بغیر سچ کے کوئی چیز نجات نہ دیگی اور میں نے سچ سچ عرض کرنے کی ٹھان لی۔ حضور کی عادت تھی کہ جب سفر سے واپس تشریف لاتے تو اول مسجد میں تشریف لے جاتے اور دو رکعت تحیۃ المسجد پڑھتے اور وہاں تھوری دیر تشریف رکھتے کہ لوگوں سے ملاقات فرمائیں۔ چنانچہ حسب معمول حضور تشریف لائے تو مسجد میں تشریف لے گئے اور وہاں تشریف فرما رہے اور منافق لوگ آ کر جھوٹے جھوٹے عذر کرتے اور قسمیں کھاتے رہے حضور ﷺ ان کے ظاہر حال کو قبول فرماتے رہے کہ اتنے میں میں بھی حاضر ہوا اور سلام کیا۔ حضور نے ناراضگی کے انداز میں تبسم فرمایا اور اعراض فرمایا۔ میں نے عرض کیا یا بنی اللہ! آپ نے اعراض کیوں فرما لیا۔ خدا کی قسم میں نہ تو منافق ہوں نہ مجھے ایمان میں کچھ تردد ہے۔ ارشاد فرمایا کہ یہاں آ میں قریب ہو کر بیٹھ گیا۔ حضور نے فرمایا تجھے کس چیز نے روکا؟ میں نے عرض کیا یا رسول اللہ! اگر میں کسی دنیا دار کے پاس اس وقت ہوتا تو مجھے یقین ہے کہ میں اس کے غصے سے کوئی نا کوئی بات بنا کر خلاصی پالیتا کہ مجھے بات کرنے کا سلیقہ اللہ نے عطا فرمایا ہے لیکن یا رسول اللہ! آپ کے متعلق مجھے علم ہے کہ آپ کے سامنے جھوٹ نہیں چل سکتا۔ یا رسول اللہ! بے شک آپ کو غصہ آ رہا ہے لیکن قریب ہے خدا کی ذات پاک آپ کے

عتاب کو زائل کر دے گی۔ حضور میں سچ ہی عرض کرتا ہوں کہ واللہ! مجھے کوئی عذر نہ تھا اور جیسا فارغ اور وسعت والا میں اس زمانہ میں تھا کسی زمانہ میں بھی اس سے پہلے نہ ہوا تھا۔ حضور نے فرمایا اس نے سچ کہا۔ پھر فرمایا کہ اچھا اٹھ جاؤ تمہارا فیصلہ حق تعالیٰ خود فرمائے گا۔ میں وہاں سے اٹھا تو میری قوم کے بہت سے لوگوں نے مجھے ملامت کی کہ تو نے اس سے پہلے کبھی کوئی کناہ نہ کیا۔ اگر تو کوئی عذر کر کے حضور سے استغفار کی درخواست کرتا تو حضور کا استغفار تیرے لئے کافی تھا۔ میں نے ان سے پوچھا کہ کوئی اور بھی ایسا شخص ہے جس کے ساتھ یہ معاملہ ہوا ہو۔ لوگوں نے بتایا کہ دو شخصوں کے ساتھ اور بھی یہی معاملہ ہوا کہ انہوں نے بھی یہی گفتگو کی جو تو نے کی اور یہی جواب ان کو بھی ملا ہے جو تجھ کو ملا۔ ایک ہلال بن امیہ دوسرے مرارہ بن ربیع میں نے دیکھا کہ دو صالح شخص جو دونوں بدری ہیں وہ بھی میرے شریک حال ہیں۔ حضور ﷺ نے ہم تینوں سے بولنے کی بھی ممانعت فرمادی کہ کوئی شخص ہم سے کلام نہ کرے۔ اب اس ارشاد کی صحابہ کرام رضی اللہ عنہم نے تعمیل اس طرح کر کے دکھادی کہ کعب فرماتے ہیں کہ حضور کی ممانعت پر لوگوں نے ہم سے بولنا چھوڑ دیا اور ہم سے اجتناب کیا۔ گویا دنیا ہی بدل گئی حتیٰ کہ زمین باوجود اپنی وسعت کے ہمیں تنگ معلوم ہونے لگی سارے لوگ اجنبی معلوم ہونے لگے۔ درود یوار بیگانے ہو گئے مجھے سب سے زیادہ فکر اس بات کی تھی کہ میں اس حال میں مر گیا تو حضور جنازہ کی نماز بھی نہ پڑھیں گے اور خدا نخواستہ حضور کا وصال شریف ہو گیا تو میں ہمیشہ ہمیشہ کیلئے ایسا ہی رہوں گا نہ مجھ سے کوئی کلام کرے گا نہ میری نماز جنازہ پڑھے گا کہ حضور کے ارشاد کے خلاف کون کر سکتا ہے۔ غرض ہم تینوں نے پچاس دن اسی حال میں گزارے۔ میرے دونوں ساتھی شروع ہی سے گھروں میں چھپ کر بیٹھ گئے تھے۔ میں سب میں قوی تھا۔ چلتا پھرتا بازار میں جاتا نماز میں شریک ہوتا مگر مجھ سے بات کوئی نہ کرتا۔ حضور کی مجلس میں حاضر ہو کر سلام کرتا اور بہت غور سے خیال کرتا کہ حضور کے لب مبارک جواب کیلئے بلے یا نہیں؟ نماز کے بعد حضور کے قریب ہی کھڑے ہو کر نماز پوری کرتا اور آنکھ چرا کر دیکھتا کہ حضور مجھے دیکھتے بھی ہیں یا نہیں۔ جب میں مشغول ہوتا تو حضور مجھے دیکھتے اور جب میں ادھر متوجہ ہوتا تو حضور منہ پھیر لیتے اور میری جانب سے اعراض فرما لیتے۔ غرض یہی حالات گزرتے رہے اور مسلمانوں کا بات چیت بند کر دینا مجھ پر بہت ہی بھاری ہو گیا تو میں ابو قتادہ کی دیوار پر چڑھا وہ میرے رشتہ کے چچا زاد بھائی تھے اور مجھ سے تعلقات بہت ہی زیادہ تھے میں نے اوپر چڑھ کر سلام کیا تو انہوں نے بھی سلام کا جواب نہ دیا میں نے ان کو قسم دے کر پوچھا کہ کیا تمہیں معلوم نہیں کہ مجھے اللہ اور اس کے رسول سے محبت ہے۔ انہوں نے اس کا جواب نہ دیا۔ میں نے دوبارہ قسم دی اور دریافت کیا وہ پھر بھی چپ ہی رہے میں نے تیسری مرتبہ قسم دے کر پوچھا تو انہوں نے صرف اتنا کہا۔ اللہ جانے اور اس کا رسول یہ کلمہ سن کر میری آنکھوں سے آنسو نکل پڑے اور میں وہاں سے لوٹ آیا۔ اسی دوران میں ایک مرتبہ مدینہ کے بازار میں جا رہا تھا کہ ایک قبیلی کو جو نصرانی تھا اور شام سے مدینہ منورہ اپنا غنہ فروخت کرنے آیا تھا یہ کہتے ہوئے سنا کہ کوئی کعب بن مالک کا پتہ بتائے۔ لوگوں نے اس کو میری طرف اشارہ کر کے بتایا۔ وہ نصرانی میرے پاس آیا اور غسان کے کافر بادشاہ کا خط مجھے لا کر دیا اس میں لکھا ہوا تھا ہمیں معلوم ہوا ہے کہ تمہارے آقا نے تجھ پر ظلم کر رکھا ہے تجھے اللہ ذلت کی جگہ نہ رکھے اور ضائع نہ کرے تم ہمارے پاس آ جاؤ ہم تمہاری مدد کریں گے۔ حضرت کعب بن مالک فرماتے ہیں کہ میں نے یہ خط پڑھ کر انا اللہ پڑھی کہ میری حالت یہاں تک پہنچ گئی ہے کہ کافر بھی مجھ میں طمع کرنے لگے ہیں اور مجھے اسلام تک سے ہٹانے کی

تدبیریں ہونے لگی ہیں۔ یہ ایک مصیبت اور آئی اور اس خط کو میں نے ایک تنور میں پھینک دیا اور حضور سے جا کر عرض کیا کہ یا رسول اللہ! اب تو آپ کے اعراض کی وجہ سے کافر بھی مجھ میں طمع کرنے لگے۔ اسی حالت میں ہم پر چالیس روز گزرے تھے کہ حضور کا قاصد میرے پاس حضور کا یہ ارشاد والا لے کر آیا کہ اپنی بیوی کو بھی چھوڑ دو میں نے دریافت کیا کہ کیا منشا ہے اس کو طلاق دیدوں؟ کہا نہیں بلکہ اس سے علیحدگی اختیار کر لو اور میرے دونوں ساتھیوں کے پاس بھی ان ہی قاصد کی معرفت یہی حکم پہنچا میں نے اپنی بیوی سے کہہ دیا کہ تو اپنے میکے چلی جا جب تک اللہ تعالیٰ اس امر کا فیصلہ نہ فرمائے وہیں رہنا۔ ہلال بن امیہ کی بیوی حضور کی خدمت میں حاضر ہوئیں اور عرض کیا یا رسول اللہ! ہلال بالکل بوڑھے شخص ہیں کوئی خبر گیری کرنے والا نہ ہوگا تو ہلاک ہو جائیں گے۔ اگر آپ اجازت دیں تو میں ان کا کچھ کام کاج کر دیا کروں حضور نے فرمایا: اچھا اس بات کی تمہیں اجازت ہے مگر قربت نہ ہو انہوں نے عرض کیا۔ یا رسول اللہ! اس بات کی طرف تو ان کو میلان بھی نہیں جس روز سے یہ واقعہ پیش آیا ہے آج تک ان کا وقت روتے ہی گزر رہا ہے۔ حضرت کعب فرماتے ہیں کہ اس حال میں دس روز اور گزرے کہ ہم سے بات چیت میل جول چھوٹے ہوئے پورے پچاس دن ہو گئے۔ پچاسویں دن صبح کی نماز اپنے گھر کی چھت پر پڑھ کر میں نہایت غمگین بیٹھا ہوا تھا کہ زمین مجھ پر بالکل تنگ تھی اور زندگی دو بھر ہو رہی تھی کہ سلع پہاڑ کی چوٹی پر ایک زور سے چلانے والے نے آواز دی کہ کعب خوشخبری ہو تم کو میں اتنا ہی شکر سجدہ میں گر گیا اور خوشی کے مارے رونے لگا اور سمجھا کہ تنگی دور ہو گئی۔ حضور ﷺ نے صبح کی نماز کے بعد ہماری معافی کا اعلان فرمایا جس پر ایک شخص نے پہاڑ پر چڑھ کر زور سے آواز دی جو سب سے پہلے پہنچ گئی۔ اس کے بعد ایک صاحب گھوڑے پر سوار بھاگے ہوئے آئے میں نے اپنے پہننے کے کپڑے اس بشارت دینے والے کی نذر کئے پھر حضور ﷺ کی خدمت میں حاضر ہوا اسی طرح میرے دونوں ساتھیوں کے پاس بھی خوشخبری لے کر لوگ گئے۔ میں جب مسجد نبوی میں گیا تو وہ لوگ جو خدمت اقدس میں حاضر تھے۔ مبارکباد دینے کیلئے دوڑے اور سب سے پہلے ابو طلحہ نے بڑھ کر مبارکباد دی اور مصافحہ کیا جو ہمیشہ ہی یادگار رہے گا۔ میں نے حضور کی بارگاہ میں جا کر سلام کیا تو چہرہ انور کھل رہا تھا اور خوشی کے انوار چہرہ مبارک سے ظاہر ہو رہے تھے۔ حضور کا چہرہ مبارک خوشی کے وقت چاند کی طرح چمکنے لگتا تھا۔ میں نے عرض کیا یا رسول اللہ! میری توبہ کی تکمیل یہ ہے کہ میری جتنی جائیداد ہے وہ سب اللہ کے راستہ میں صدقہ ہے (اس لئے کہ یہ امارت و ثروت ہی اس مصیبت کا سبب بنی تھی) حضور نے فرمایا کہ اس میں تنگی ہوگی کچھ حصہ اپنے پاس بھی رہنے دو میں نے عرض کیا بہتر ہے کچھ حصہ میرے پاس بھی رہنے دیا جائے مجھے سچ ہی نے نجات دی اس لئے میں نے عہد کر لیا ہمیشہ سچ ہی بولوں گا۔ (بخاری شریف ص ۶۷۵ ج ۲ درمنثور فتح الباری روح البیان)

حضور کے مقابلے میں بیٹے کی تلوار باپ کے سر پر:

۵ھ میں بنوالمصطلق کی مشہور جنگ ہوئی اس میں ایک مہاجر اور ایک انصاری کی باہم لڑائی ہو گئی۔ معمولی بات تھی مگر بڑھ گئی ہر ایک نے اپنی اپنی قوم سے دوسرے کے خلاف مدد چاہی اور دو فریق ہو گئے۔ قریب تھا کہ آپس میں لڑائی ہو جائے مگر بعض لوگوں نے درمیان میں پڑ کر صلح کرادی۔ عبد اللہ بن ابی منافقوں کا سردار اور مسلمانوں کا سخت مخالف تھا مگر چونکہ اسلام ظاہر کرتا تھا اس لئے اس کے ساتھ خلاف کا برتاؤ نہ کیا جاتا تھا اور یہی اس وقت منافقوں کے ساتھ عام برتاؤ تھا۔ اس کو جب اس قصے کی خبر ہوئی تو اس

نے حضور اقدس ﷺ کی شان میں گستاخانہ لفظ کہے اور اپنے دوستوں سے خطاب کر کے کہا کہ یہ سب کچھ تمہارا اپنا ہی کیا دھرا ہے۔ تم نے ان لوگوں کو اپنے شہروں میں ٹھکانہ دیا اپنے مالوں کو ان کے درمیان آدھا آدھ بانٹ دیا۔ اگر تم ان لوگوں کی مدد کرنا چھوڑ دو تو ابھی سب چلے جائیں اور یہ بھی کہا کہ خدا کی قسم اگر ہم مدینہ پہنچ گئے تو ہم عزت والے مل کر ذلیلوں کو وہاں سے نکال دیں گے۔ حضرت زید بن ارقم نو عمر بچے تھے۔ وہاں موجود تھے یہ سن کر تاب نہ لاسکے کہنے لگے خدا کی قسم تو ذلیل ہے تو اپنی قوم میں بھی ترچھی نگا ہوں سے دیکھا جاتا ہے۔ تیرا کوئی حمایتی نہیں اور محمد ﷺ عزت والے ہیں۔ رحمن کی طرف سے بھی عزت دیئے گئے ہیں اور اپنی قوم میں بھی عزت والے ہیں۔ عبد اللہ بن ابی نے کہا اچھا چپ رہ میں تو ویسے ہی مذاق میں کہہ رہا تھا مگر حضرت زید نے جا کر حضور اقدس ﷺ سے عرض کر دیا۔ حضرت عمر نے درخواست بھی کی کہ اس کافر کی گردن اڑادی جائے مگر حضور نے اجازت مرحمت نہ فرمائی۔ عبد اللہ بن ابی کو جب اس کی خبر ہوئی کہ حضور تک یہ قصہ پہنچ گیا ہے تو حاضر خدمت ہو کر جھوٹی قسمیں کھانے لگا کہ میں نے کوئی ایسا لفظ نہیں کہا ہے۔ زید نے جھوٹ نقل کر دیا ہے۔ انصار کے بھی کچھ لوگ حاضر خدمت تھے۔ انہوں نے بھی سفارش کی کہ یارسول اللہ عبد اللہ قوم کا سردار ہے۔ بڑا آدمی شمار ہوتا ہے ایک بچہ کی بات اس کے مقابلے میں قابل قبول نہیں ممکن ہے کہ سننے میں کچھ غلطی ہوئی ہو یا سمجھنے میں۔ حضور نے اس کا عذر قبول فرمایا۔ حضرت زید کو جب اس کی خبر ہوئی کہ اس نے جھوٹی قسموں سے اپنے آپ کو سچا ثابت کر دیا اور مجھے کو جھٹلادیا تو شرم کی وجہ سے باہر نکلنا چھوڑ دیا۔ بالآخر سورہ منافقون نازل ہوئی جس سے حضرت زید کی سچائی اور عبد اللہ بن ابی کی جھوٹی قسموں کا راز کھل گیا۔ حضرت زید کی وقعت موافق و مخالف سب کی نظروں میں بڑھ گئی اور عبد اللہ بن ابی کا قصہ بھی سب پر ظاہر ہو گیا عبد اللہ بن ابی کے بیٹے کا نام بھی عبد اللہ تھا اور یہ بچے مسلمان اور سچے عاشق رسول تھے جنگ سے واپسی کے وقت مدینہ منورہ سے باہر تلوار کھینچ کر کھڑے ہو گئے اور باپ سے کہنے لگے اس وقت تک مدینہ میں داخل ہونے نہیں دوں گا جب تک تو اس کا اقرار نہ کرے کہ تو ذلیل ہے اور محمد ﷺ عزیز ہیں۔ اس کو بڑا تعجب ہوا کیونکہ یہ ہمیشہ سے باپ کے ساتھ نیکی کا برتاؤ کرنے والے تھے مگر حضور کے مقابلے میں باپ کی کوئی عزت و محبت دل میں نہ رہی۔ آخر اس نے مجبور ہو کر اقرار کیا کہ واللہ میں ذلیل ہوں اور محمد ﷺ عزیز ہیں اس کے بعد مدینہ میں داخل ہو سکا۔ (تاریخ خمیس وغیرہ)

اسی طرح جنگ بدر میں کفار کا سپہ سالار عتبہ بن ربیعہ جب میدان میں نکلا تو اس کے فرزند حضرت ابو حذیفہ رضی اللہ عنہ تلوار کھینچ کر اس کے مقابلے کو نکلے مگر رحمت عالم نے اس کو گوارا نہیں فرمایا کہ بیٹے کی تلوار باپ کے خون سے رنگین ہو اس لئے ابو حذیفہ مقابلہ سے ہٹا دیئے گئے اور عتبہ بن ربیعہ حضرت حمزہ رضی اللہ عنہ کی تلوار سے قتل ہوا۔ (سیرت ابن ہشام)

حضور علیہ السلام کے بستر یہ باپ کو نہ بیٹھنے دیا:

ام المومنین حضرت ام حبیبہ رضی اللہ عنہا کے والد ابو سفیان صلح حدیبیہ کے زمانے میں مدینہ آئے اپنی بیٹی سے ملنے گئے اور بستر پر بیٹھنے لگے تو بی بی ام حبیبہ رضی اللہ عنہا نے بستر الٹ دیا اور فرمایا کہ یہ اللہ کے حبیب کا پاک بستر ہے اور تم مشرک ہونے کی وجہ سے ناپاک ہو اس لئے تم اس بستر نبوت پر نہیں بیٹھ سکتے۔ ابو سفیان کو اس سے بزارنج ہوا مگر حضرت ام حبیبہ رضی اللہ عنہا کے دل میں جو عظمت و محبت رسول تھی۔ اس کے لحاظ سے وہ کب برداشت کر سکتی تھیں؟ کہ بستر نبوت پر ایک مشرک بیٹھے۔ اللہ اکبر حضرت ام حبیبہ رضی اللہ عنہا نے اپنے باپ

کی عظمت و محبت کو محبت رسول پر قربان کر دیا کیونکہ یہی ایمان کی شان ہے کہ باپ چھوٹ جائے تو چھوٹ جائے مگر عظمت مصطفیٰ اور محبت رسول کا دامن نہ چھوٹنے پائے۔

آیت نمبر ۸: ان الذین سبقت لهم منا الحسنی اولئک عنہا مبعدون (الانبیاء: ۱۰۱)

بے شک جن کیلئے ہماری طرف سے بھلائی (جنت) مقدر ہو چکی ہے وہ اس دوزخ سے دور رکھے جائیں گے۔

حضرت علی المرتضیٰ رضی اللہ عنہ سے کوفہ کی جامع مسجد کے منبر پر دورانِ خطبہ سوال کیا گیا کہ یہ آیت کن کے بارے میں نازل ہوئی ہے؟ تو انہوں نے فرمایا: ابوبکر منہم، عمر منہم، عثمان منہم، طلحہ منہم، زبیر منہم جن سے حسی (جنت) کا وعدہ اللہ نے فرمایا۔ ان میں ابوبکر بھی ہیں عمر بھی ہیں عثمان و طلحہ و زبیر بھی ہیں۔ (تفسیر مظہری)

دس وہ قطعی جنتی اصحاب خیر المرسلین خدمت دین سے ہے گویا جن کی جنت زر خرید ہیں وہ ابوبکر و عمر، عثمان و حیدر اور زبیر بوعبیدہ، سعد و طلحہ عبد رحمان و سعید

ابوبکر فی الجنة، عمر فی الجنة..... (مشکوٰۃ مناقب عشرہ مبشرہ)

مذکورہ آیت کے علاوہ اس سے اگلی آیات بھی انہی خوش نصیبوں کے بارے میں ہیں۔ تتلقہم الملائکۃ۔ فرشتے آگے بڑھ کر ان کا استقبال کریں گے اور تمام فرشتوں جن کا استقبال کریں گے ان کے قائد صدیق اکبر ہوں گے۔

(صحابہ کرام رضی اللہ عنہم کے بارے میں ہمارا عقیدہ ”آواز آئی“ پر مبنی نہیں بلکہ قرآن پاک کی آیات پر مبنی ہے۔ میرے رسول نے کسی پلید کا ہاتھ اپنے ہاتھ میں لیا نہیں اور اگر لے لیا ہے تو پھر اس کو پلید رہنے دیا نہیں۔

صحابہ کرام رضی اللہ عنہم قبروں سے اٹھتے جائیں گے اور فرشتے ان کا استقبال بھی کریں گے اور یہ خوشخبری بھی سنائیں گے۔ ہذا یومکم الذی کنتم توعدون۔ یہ ہے وہ دن جس کا تم سے وعدہ کیا گیا تھا (کہ اس دن تمہاری عزت افزائی ہوگی۔ تم نے ہمارا وعدہ پورا کیا ان تنصروا اللہ۔ کہ جانیں دیگر بھی نبی کا جھنڈا نیچے نہیں ہونے دیا۔ اب ہم تمہاری عظمت کے جھنڈے ہمیشہ ہمیشہ کیلئے لہراتے رہیں گے۔ فاذا کرونی اذکرکم۔

سرورِ عالم پہ جو جان فدا کرتے ہیں

سرورِ عالم بھی انہیں کچھ تو دیا کرتے ہیں

سبحان اللہ! حضرت جعفر کونوے زخم لگے اور سب سینے پہ ایک بھی پشت پہ نہیں لگا۔ (بخاری ج ۲ ص ۶۱۱)

اور حضرت خالد بن ولید کے ہاتھ میں غزوہ موتہ کے دن سات تلواریں ٹوٹیں۔ (ایضاً)

اشارات:

☆ حضرت مصعب بن عمیر رضی اللہ عنہ اسلام قبول کرنے سے پہلے بڑے مالدار خوش لباس اور شہزادوں کی طرح رہتے تھے اور اسلام

قبول کر کے ہجرت کی تو حالت یہ تھی کہ چمڑے کا لباس پہن رکھا ہے۔ حضور علیہ السلام ایک دن ان کو دیکھ کر رو پڑے کہ کہاں

وہ شہزادگی اور کہاں یہ حالت۔ (مرآة ص ۱۳۳ ج ۲)

☆ حضرت امام حسن بصری علیہ الرحمۃ سے پوچھا گیا کہ کوئی صحابی سخاوت میں مشہور کوئی عدل میں کوئی صداقت میں کوئی شجاعت میں کیا کوئی ایسی صفت بھی ہے جس میں تمام صحابہ برابر کے شریک ہوں فرمایا! ہاں ہے اور وہ دیوانگی ہے کہ حضور علیہ السلام کے ساتھ ٹوٹ ٹوٹ کر محبت کرنا۔ حضور کا نام آتے ہی آنکھیں بہنے لگتیں۔

پوچھا گیا کہ اگر آج صحابہ ہوتے تو وہ ہمارے بارے میں حضور علیہ السلام کی نسبت کیا فرماتے فرمایا یہ کہ ہمیں حضور سے محبت ہی نہیں (یعنی بہ نسبت ان کے) (شفا شریف)

مثلاً دیکھو! حضور علیہ السلام منبر پہ جلوہ گر ہو کر وعظ فرما رہے ہیں ایک شخص کو بیٹھنے کا حکم دیا تو عبداللہ بن مسعود مسجد کے دروازے پہ تھے اور وہیں بیٹھ گئے حالانکہ ان کو حضور نے نہیں فرمایا تھا لیکن آواز تو ان کے کانوں تک بھی پہنچی تھی پھر بھلا کیوں نہ عمل کرتے۔ چنانچہ حضور نے دیکھ لیا اور حضرت عبداللہ کو آگے بلا لیا۔ (مشکوٰۃ، ص ۱۲۳)

بلکہ بعض روایات میں یہ بھی ہے کہ ایک صحابی کو گھر میں حضور علیہ السلام کی آواز پہنچی تو وہ وہیں گھر میں ہی بیٹھ گئے۔ بعض صحابہ کے بارے میں ہے کہ درخت کے نیچے سے اونٹنی پر سوار ہو کر گزر رہے ہیں حالانکہ ٹہنیاں سر سے بہت اونچی ہیں مگر جھک رہے ہیں کہ حضور نے ایسا ہی کیا تھا۔ بعض وضو کر کے مسکرارہے ہیں وجہ پوچھی تو فرمایا: حضور نے ایک بار ایسا کیا تھا۔

مجھے کیا غرض تھی رکوع کی مجھے ہوش کب تھی سجد کی

کسی نقش پا کی تلاش تھی کہ میں جھک رہا تھا نماز میں

☆ لوگ کہتے ہیں کہ زلفوں کی بات کرنا چہرے کی بات کرنا اس میں کیا رکھا ہے حالانکہ اگر اس میں کچھ نہ رکھا ہوتا تو خدا و الضحیٰ والیل اذ سبحی نہ فرماتا اور صحابہ کرام رضی اللہ عنہم بالخصوص ان باتوں کا تذکرہ نہ کرتے۔ حضرت ام ہانی رضی اللہ عنہا فرماتی ہیں کہ حضور علیہ السلام جب مکہ میں (فتح مکہ کے موقع پر) تشریف لاتے تو آپ کی زلفوں کے چار گچھے بنے ہوئے تھے۔ اگر ان باتوں سے کوئی حکم نہیں ملتا تو کیا ہوا ان باتوں سے محبت مصطفیٰ ملتی ہے اور ایمان کو جلا ملتی ہے اور یہ ان سے پوچھو جو سرکار کے ایک ایک بال پر دو جہاں قربان کرنے کو تیار ہیں۔

☆ انصار کی ایک مجلس کے پاس سے حضرت ابو بکر اور ایک اور صحابی گزرے تو انصار رو رہے تھے فقال ما یبکیم آپ نے پوچھا رونے کا سبب کیا ہے؟ قالوا ذکرنا مجلس النبی صلی اللہ علیہ وسلم۔ عرض کیا: حضور کی مجلسوں کو یاد کر کے رو رہے ہیں کہ کبھی حضور ہمارے ساتھ بیٹھتے تھے (اور اب سرکار بیمار ہونے کی وجہ سے گھر میں تشریف فرما ہو گئے ہیں)

حضرت ابو بکر نے انصار کے یہ جذبات حضور کی بارگاہ میں پہنچائے تو آقا علیہ السلام سر پر پٹی باندھ کر باہر تشریف لائے۔ حضور باہر آئے تو سکون صحابہ کے دلوں کے اندر اتر گیا۔ (بخاری ج ۱ ص ۵۳۶)

☆ ایک صحابی نے ایک جنگ کے دوران ایک چادر اوڑھی جس کو دیکھ کر حضور علیہ السلام کے چہرے پر ناپسندیدگی کے آثار ظاہر ہوئے۔ حضور نے ابھی فرمایا کچھ نہیں لیکن صحابی نے چادر کو جلا دیا کہ جو رنگ حضور کو ناپسند ہے اس کو میں دیکھنا بھی نہیں چاہتا چہ جائیکہ کہ کندھوں پہ سجا رکھوں۔

☆ ایک صحابی نے سونے کی انگوٹھی اتار کر پھینک دی اور صحابہ کے کہنے کے باوجود کہ حضور کا یہ مطلب نہیں تھا کہ اس سے کوئی اور کام بھی نہ لو بلکہ آپ کا مطلب یہ تھا کہ اس کو پہنومت۔ انہوں نے کہا، جو بھی مطلب تھا جس کو آقا نے ناپسندیدگی کی نگاہ سے دیکھا ہے اب میں اس کو نہیں اٹھاؤں گا۔

☆ ایک صحابی نے خوبصورت مکان بنایا جس کو دیکھ کر حضور نے ناپسندیدگی کا اظہار فرمایا۔ صحابی کو معلوم ہوا تو انہوں نے اس مکان کو گرا دیا۔ (مشکوٰۃ) وہ بنگلہ جس میں حضور کی ناراضگی ہو بھلا اس کلی کا مقابلہ کیسے کر سکتا ہے جس پر حضور کی نگاہ کرم ہو۔

قال ابن عباس يوم الخميس و ما يوم الخميس ثم بكي حتى بل دمعه الحصى۔ ابن عباس رضی اللہ عنہما نے فرمایا جمعرات اور کیا (قیامت) ہے جمعرات پھر اتاروئے کہ ان کے آنسوؤں سے کنکریاں بھیگ گئیں۔ کیوں؟ اس لیے اشتد برسول اللہ وجعه۔ حضور علیہ السلام کی بیماری میں اس دن اضافہ ہوا تھا۔ (مسلم شریف، ص ۲۲، ص ۲۳، ج ۲)

☆ حضرت ابو بکر صدیق فرماتے ہیں ہجرت کے سفر میں حضور علیہ السلام کو بھوک نے ستایا تو میں نے ایک چراوہ سے دودھ کا پیالا لیا اور آپ کی بارگاہ میں پیش کیا۔ فشراب حتی رصیت۔ حضور نے پیالہ میں خوش ہو گیا۔ یہ کیا ہے پی حضور رہے ہیں اور خوش صدیق ہو رہے ہیں۔

محمد کے نقش قدم پر چلیں	صحابی کی عظمت کو قائم رکھیں
صحابہ کا رتبہ ہے سب سے بلند	ہیں دنیا و دین میں وہی ارجمند
صحابہ نے پھیلایا دین متین	انہی سے ہے پہنچا کہیں سے کہیں
صحابہ نے چمکایا نور مبین	منور ہوا اس سے روئے زمیں
مطیع صحابہ مطیع نبی	مطیع ان کا ہے بالیقین جنتی

(پیر غلام دغیر نامی علیہ الرحمۃ)

☆ تفسیر کبیر میں ہے کہ احد میں جب کفار نے حضور علیہ السلام کو تکلیف پہنچانا چاہی تو حضرت طلحہ کا بازو اس طرح شل ہوا کہ جدھر سے تیر حضور علیہ السلام کی طرف آتا تو آپ سے یہ نہ عرض کرتے کہ حضور میرے پیچھے ہو جائیں یا آگے سے ہٹ جائیں بلکہ خود آگے ہو کر حضور کیلئے ڈھال بن جاتے اور عرض کرتے۔

وجہی لو جھک الفداء نفسی لنفسک الفداء

میرا چہرہ آپ کے چہرے پر قربان میری جان آپ کی جان پہ نثار اور اس موقع پر تین صحابہ حضور علیہ السلام کا دفاع کرتے کرتے یہ کہتے کہتے شہید ہو گئے۔ وعلیک السلام غیر مودع السلام علیکم آقا ہمیں قیامت کے دن بھلا نہ دینا۔

(تفسیر نعیمی، ص ۳۰۲، ج ۳)

لے بجاں اسان توڑ نبھائی جان دتی راہ تیرے
حشر دیہاڑے شرماں تینوں پردے رکھ لئیں میرے

غزوہ احد میں صحابہ کرام کی جاں نثاریاں

غزوہ احد میں مسلمانوں کو کچھ شکست کا سامنا ہوا۔ اس وقت مسلمان چاروں طرف سے کفار کے زرعے میں آگے جس کی وجہ سے بہت سے لوگ شہید بھی ہوئے اور کچھ ادھر ادھر ہو گئے۔

نبی کریم ﷺ بھی کفار کے ایک جتھے کے زرعے میں آگے اور کفار نے یہ مشہور کر دیا تھا کہ حضور ﷺ شہید ہو گئے ہیں۔ صحابہ اس خبر سے بہت پریشان حال تھے اور اسی وجہ سے بہت سے صحابہ بھی ادھر ادھر متفرق ہو گئے۔

حضرت علی کرم اللہ وجہہ فرماتے ہیں کہ جب کفار نے مسلمانوں کو گھیر لیا اور حضور ﷺ میری نظر سے اوجھل ہو گئے تو میں نے آپ کو اول زندوں میں تلاش کیا نہ پایا پھر شہدا میں جا کر تلاش کیا۔ وہاں بھی نہ پایا تو میں نے اپنے دل میں کہا کہ ایسا تو نہیں ہو سکتا کہ حضور ﷺ لڑائی سے بھاگ جائیں۔ بظاہر حق تعالیٰ ہمارے اعمال کی وجہ سے ہم پر ناراض ہو اس لئے اپنے پاک رسول ﷺ کو آسمان پر اٹھا لیا اس لئے اب اس سے بہتر کوئی صورت نہیں کہ میں تلوار لے کر کافروں کے جتھے میں گھس جاؤں۔ یہاں تک کہ مارا جاؤں۔ میں نے تلوار لے کر حملہ کیا۔ یہاں تک کہ کفار بیچ میں سے ہٹتے گئے۔ میری نگاہ حضور اکرم ﷺ پر پڑ گئی تو مجھے بے حد مسرت ہوئی اور میں نے سمجھا کہ اللہ تعالیٰ نے ملائکہ کے ذریعے اپنے محبوب کی حفاظت کی۔ میں حضور ﷺ کے پاس جا کر کھڑا ہوا۔ حضور ﷺ نے فرمایا علی ان کو روکو۔ میں نے تنہا اس جماعت کا مقابلہ کیا اور ان کے منہ پھیر دیئے اور بعضوں کو قتل کیا۔ اس کے بعد پھر ایک اور جماعت حضور ﷺ کی طرف بڑھی۔ آپ نے پھر حضرت علی کی طرف اشارہ کیا۔ انہوں نے پھر تنہا اس جماعت کا مقابلہ کیا۔ اس کے بعد حضرت جبرئیل نے آ کر حضرت علی کی اس جوانمردی اور مدد کی تعریف کی تو حضور ﷺ نے فرمایا انہ منی وانا منہ۔ بیشک علی مجھ سے ہیں اور میں علی سے ہوں۔ یعنی کمال اتحاد کی طرف اشارہ فرمایا تو حضرت جبرئیل نے عرض کیا۔ وانا منکما اور میں تم دونوں سے ہوں۔

غلامانِ مصطفیٰ کی خدمت فرشتے کرتے ہیں:

جنگ احد کے ایام میں حنظلہ بن ابی عامر رضی اللہ عنہ کی شادی ہوئی تھی جس رات آپ اپنی دلہن کو بیاہ کر لائے تھے۔ اسی رات حضور ﷺ کی طرف سے منادی ہو گئی کہ کفار مکہ مدینہ منورہ پر حملہ کرنے والے ہیں ان کے مقابلے کیلئے میدان جہاد میں چلو۔ حضرت حنظلہ رضی اللہ عنہ باوجود یکہ نوجوان تھے اور شادی کی پہلی شب تھی مگر حضور ﷺ کی طرف سے اعلان جہاد سن کر سب کچھ بھول گئے اور اپنی دلہن کو بھی نظر انداز کیا گویا یہ شعر پڑھتے ہوئے کہ

سب سے بیگانہ رہے یار و شناسا تیرا حور پر آنکھ نہ ڈالے کبھی شیدا تیرا

میدان جہاد میں چلنے کیلئے اٹھ کھڑے ہوئے اور اس محویت کے عالم میں آپ کو اپنے غسل کرنے کی ضرورت بھی یاد نہ رہی اسی حالت میں معرکہ جنگ میں تشریف لے گئے اور اسی دن حضور ﷺ کے سامنے شہید بھی ہو گئے۔ جب لڑائی ختم ہوئی تو شہدا کی لاشیں جمع کرنے کا حکم نبوی ہوا۔ سب لاشیں مل گئیں مگر حضرت حنظلہ کی لاش مبارک نہ ملی ریکا ایک حضور ﷺ نے آسمان کی طرف

نگاہ اٹھا کر ملاحظہ فرمایا تو دیکھا کہ حضرت حظلہ کی لاش فرشتے اوپر لے جا کر ایک نورانی تختے پر لٹا کر آبِ رحمت سے غسل دے رہے ہیں اسی دن سے آپ کا لقب غسین الملائکہ ہوا۔ (مواہب لدنی ص ۹۲، ج ۱ اچھی حکایات دوم)

مبارک جذبے اور شہادت کی دعائیں:

حضرت عبداللہ بن جحش رضی اللہ عنہ نے غزوہ احد میں حضرت سعد بن ابی وقاص رضی اللہ عنہ سے کہا کہ اے سعد! آؤ مل کر دعا کریں ہر شخص اپنی ضرورت کے مطابق دعا کرے اور دوسرا آمین کہے۔ پھر دونوں حضرات نے ایک کونے میں جا کر دعا کی۔ اول حضرت سعد نے دعا کی۔ یا اللہ جب کل لڑائی ہو تو میرے مقابلہ میں ایک بڑے بہادر کو مقرر فرمانا میں اس کو تیرے راستے میں قتل کرو اور حضرت عبداللہ نے آمین کہی۔ اس کے بعد حضرت عبداللہ نے دعا کی۔ اے اللہ! کل میدان جہاد میں ایک بہادر سے مقابلہ کرا جو سخت حملہ کرنے والا ہو میں اس پر شدت سے حملہ کروں وہ بھی مجھ پر زور سے حملہ کرے اور میں بہتوں کو قتل کر کے پھر خود بھی شہید ہو جاؤں اور شہید ہونے کے بعد کافر میرے ناک کان کاٹ لیں پھر قیامت میں جب تیرے حضور پیش کیا جاؤں تو تو فرمائے عبداللہ! تیرے ناک کان کیوں کاٹے گئے تو میں عرض کروں یا اللہ تیرے اور تیرے رسول کے راستے میں کاٹے گئے اور تو کہے کہ سچ ہے۔ میرے ہی راستے میں کاٹے گئے حضرت سعد نے آمین کہی۔ دوسرے دن لڑائی ہوئی تو دونوں حضرات کی دعائیں اسی طرح قبول ہوئیں جس طرح مانگی تھی۔ (کنز العمال۔ اسد الغابہ وغیرہ)

سینے پہ تسلی کو تیرا ہاتھ دھرا ہو:

جنگ احد کی بل چل اور بدحواسی میں جب مہر رسالت کو ہجوم کفار کے لشکر نے گھیر لیا اور اس وقت سیدالمحبوبین نے پکارا کہ کون مجھ پر جان دیتا ہے؟ تو حضرت زیاد بن سکن چند انصاریوں کو لے کر یہ خدمت ادا کرنے کیلئے بڑھے۔ ہر ایک نے جاں بازی سے لڑتے ہوئے اپنی جان فدا کر دی مگر ایک زخم بھی رحمت عالم کو لگنے نہیں دیا اور زیاد بن سکن کو یہ شرف حاصل ہوا کہ زخموں سے چور چور ہو کر دم توڑ رہے تھے۔ رحمت عالم نے حکم دیا کہ ان کا لاشہ میرے قریب لاؤ۔ لوگ اٹھا کر لائے ابھی کچھ کچھ جان باقی تھا۔ آپ نے زمین پر گھسٹ کر اپنا منہ محبوب خدا کے قدموں پر رکھ دیا اور اسی حالت میں آپ کی روح پرواز کر گئی۔ (مسلم، غزوہ احد) سبحان اللہ! اس موت پر ہزاروں زندگیاں قربان۔

تیرے قدموں پہ سر ہو اور تار زندگی ٹوٹے

یہی انجام الفت ہے یہی مرنے کا حاصل ہے

حضور علیہ السلام کے بغیر زندہ رہنے کا کیا مزہ؟:

حضرت انس بن نضر جو حضرت انس بن مالک کے چچا تھے لڑتے بھڑتے بہت آگے نکل گئے۔ دیکھا کہ کچھ لوگوں نے ہتھیار پھینک دیے ہیں۔ انس بن نضر نے پوچھا کہ یہاں تم لوگ کیا کرتے ہو؟ رسول اللہ صلی اللہ علیہ وسلم کا کچھ پتہ نہیں چلتا! لوگوں نے کہا اب لڑ کر کیا کریں گے؟ جن کیلئے لڑتے تھے وہی نہیں رہے۔ ہم نے سنا ہے کہ رحمت عالم شہید ہو گئے۔ انس بن نضر یہ سن کر تڑپ گئے اور

فرمایا کہ پھر ہم ان کے بعد زندہ رہ کر کیا کریں گے۔ یہ کہہ کر دشمن کی فوج میں گھس گئے اور لڑ کر شہادت پائی۔ جنگ کے بعد جب ان کی لاش دیکھی گئی تو اسی سے زیادہ تیرتلوار اور نیزہ کے زخم تھے۔ کوئی شخص پہچان تک نہ سکا آخر ان کی بہن نے انگلی دیکھ کر لاش کو پہچانا۔ (بخاری غزوہٴ احد ۸۷، ۵، مسلم ج ۲ ص ۱۳۸)

شبانی سے کلیسی دو قدم ہے:

حضرت وہب بن قابوس ایک صحابی ہیں جو کسی وقت میں مسلمان ہوئے تھے اور اپنے گھر کسی گاؤں میں رہتے تھے بکریاں چراتے تھے۔ اپنے بھتیجے کے ساتھ ایک رسی میں بکریاں باندھے ہوئے مدینہ منورہ پہنچے۔ پوچھا کہ حضور کہاں تشریف لے گئے۔ معلوم ہوا کہ احد کی لڑائی پر گئے ہوئے ہیں۔ بکریوں کو وہیں چھوڑ کر حضور کے پاس پہنچ گئے۔ اتنے میں ایک جماعت کفار کی حملہ کرتی ہوئی آئی۔ حضور نے فرمایا جو ان کو منتشر کر دے وہ جنت میں میرا ساتھی ہے۔ حضرت وہب نے زور سے تلوار چلانی شروع کی اور سب کو ہٹا دیا۔ دوسری مرتبہ پھر یہی صورت پیش آئی۔ تیسری مرتبہ پھر ایسا ہی ہوا۔ حضور نے ان کو جنت کی خوشخبری دی۔ اس کا سننا تھا کہ تلوار لے کر کفار کے جم گھٹے میں گھس گئے اور شہید ہوئے حضرت سعد بن ابی وقاص کہتے ہیں کہ میں نے وہب جیسی دلیری اور بہادری کسی کی بھی کسی لڑائی میں نہیں دیکھی اور شہید ہونے کے بعد حضور کو میں نے دیکھا کہ وہب کے سر ہانے کھڑے تھے اور ارشاد فرماتے تھے۔ اللہ تم سے راضی ہو میں تم سے راضی ہوں اس کے بعد حضور نے خود اپنے دست مبارک سے دفن فرمایا۔ باوجودیکہ اس لڑائی میں حضور ﷺ خود بھی زخمی تھے۔ حضرت عمر فرماتے ہیں کہ مجھے کسی کے عمل پر اتنا رشک نہیں آیا جتنا وہب کے عمل پر آیا میرا دل چاہتا ہے کہ اللہ کے یہاں ان جیسا اعمال نامہ لے کر پہنچوں۔ (اصابہ قرۃ العیون)

صحابیہ کا جذبہ:

یہ جنگ احد میں اپنے شوہر حضرت زید بن عاصم اور اپنے دو بیٹوں حضرت عمارہ اور حضرت عبداللہ رضی اللہ عنہما کو ساتھ لے کر میدان میں کود پڑیں اور جب کفار نے حضور ﷺ پر حملہ کر دیا تو یہ ایک خنجر لے کر کفار کے مقابلہ میں کھڑی ہو گئیں اور کفار کے تیر و تلوار کے ہر ایک وار کو روکتی رہیں۔ یہاں تک کہ جب ابن قمیہ ملعون نے رحمت عالم ﷺ پر تلوار چلا دی تو حضرت ام عمارہ رضی اللہ عنہا نے اس تلوار کو اپنی پیٹھ پر روک لیا چنانچہ ان کے کندھے پر اتنا گہرا زخم لگا کہ غار پڑ گیا۔ پھر خود بڑھ کر ابن قمیہ کے کندھے پر اس زور سے تلوار ماری کہ وہ دو ٹکڑے ہو جاتا مگر وہ ملعون دوہری زرہ پہنے ہوئے تھا اس لئے بچ گیا۔ اس جنگ میں بی بی ام عمارہ رضی اللہ عنہا کے سر و گردن پر تیرہ زخم لگے تھے۔ حضرت بی بی ام عمارہ رضی اللہ عنہا کے فرزندہ حضرت عبداللہ رضی اللہ عنہ کا بیان ہے کہ مجھے ایک کافر نے جنگ احد میں زخمی کر دیا اور میرے زخم سے خون بند نہیں ہوتا تھا۔ میری والدہ ام عمارہ رضی اللہ عنہا نے فوراً اپنا کپڑا پھاڑ کر زخم کو باندھ دیا اور کہا بیٹا اٹھو۔ کھڑے ہو جاؤ اور پھر جہاد میں مشغول ہو جاؤ۔ اتفاق سے وہی کافر سامنے آ گیا۔ حضور ﷺ نے فرمایا کہ اے ام عمارہ رضی اللہ عنہا! دیکھ تیرے بیٹے کو زخمی کرنے والا یہی ہے۔ یہ سنتے ہی حضرت عمارہ نے جھپٹ کر اس کافر کی ٹانگ میں تلوار کا ایسا بھرپور ہاتھ مارا کہ وہ کافر گر پڑا اور پھر چل نہ سکا۔ بلکہ سرین کے بل گھسٹتا ہوا بھاگا یہ منظر دیکھ کر رسول اللہ ﷺ مسکرا پڑے اور فرمایا کہ اے ام عمارہ رضی اللہ عنہا! تو خدا کا شکر ادا کر کہ اس نے تجھ کو اتنی طاقت اور ہمت عطا فرمائی کہ تو نے خدا کی راہ میں جہاد کیا۔ حضرت ام عمارہ رضی اللہ عنہا نے کہا کہ یا رسول اللہ! آپ

دعا فرمائیے کہ اللہ تعالیٰ ہم لوگوں کو جنت میں بھی آپ کی خدمت گزاری کا شرف عطا فرمائے۔ اس وقت آپ نے ان کیلئے اور ان کے شوہر اور ان کے بیٹوں کیلئے اس طرح دعا فرمائی کہ اللہم اجعلہم رفقاء فی الجنة۔ یا اللہ! ان سب کو جنت میں میرا رفیق بنا دے۔

حضرت بی بی ام عمارہ رضی اللہ عنہا زندگی بھر علانیہ یہ کہتی رہیں کہ رسول اللہ صلی اللہ علیہ وسلم کی اس دعا کے بعد دنیا میں بڑی سے بڑی مصیبت مجھ پر آ جائے تو مجھ کو اس کی کوئی پروا نہیں ہے۔ (مدارج النبوة ج ۲ ص ۱۲۶)

مجھے حضور نے بھیجا ہے:

اسی احد کی لڑائی میں حضور اقدس صلی اللہ علیہ وسلم نے دریافت فرمایا کہ سعد بن ربیع کا حال معلوم نہیں ہوا کہ کیا گزری ایک صحابی کو تلاش کیلئے بھیجا وہ شہداء کی جماعت میں تلاش کر رہے تھے اور ساتھ آوازیں دے رہے تھے کہ شاید زندہ ہوں پھر بلند آواز سے کہا! مجھے حضور نے بھیجا ہے کہ سعد بن ربیع کی خبر لاؤں تو ایک جگہ سے نہایت کمزوری آواز آئی اس طرف گئے تو حضرت سعد سات مقتولین میں پڑے تھے۔ ایک آدھ سانس باقی تھی اور صحابی کو کہنے لگے کہ میرے آقا کو میرا سلام دینا اور ساتھ یہ پیام بھی کہ اللہ تعالیٰ آپ کو جزائے خیر سے نوازے اس سے بہتر جو اللہ اپنے کسی بھی نبی و رسول کو عطا فرمائے اور مسلمانوں کو میرا یہ پیغام دینا کہ اگر کافر حضور صلی اللہ علیہ وسلم تک پہنچ گئے اور تم میں سے کوئی ایک بھی زندہ ہو تو یاد رکھو! اللہ کے ہاں تمہارا کوئی عذر قابل قبول نہ ہوگا۔ یہ کہا اور جان جاں آفرین کے سپرد کر دی۔ (تاریخ انجیس)

اے منبعِ جود و عطا
اے مخزنِ فیض و سخا
تیرے گدا دنیا کے شاہ
دنیا کے شاہ تیرے گدا

تبرکاتِ مصطفیٰ صلی اللہ علیہ وسلم کا اکرام

غزوہ خیبر میں آپ نے ایک صحابیہ کو خود دست مبارک سے ایک ہار پہنایا تھا وہ اس کی اتنی قدر کرتی تھیں کہ عمر بھر گلے سے جدا نہیں کیا اور جب انتقال کرنے لگیں تو وصیت کی کہ ان کے ساتھ وہ بھی دفن کر دیا جائے۔ (مسند ابن جنبل ج ۲ ص ۳۸۰)

☆ حضرت امیر معاویہ رضی اللہ عنہ کے پاس آپ کا ایک کرتا ایک تہبند ایک چادر اور چند موئے مبارک تھے۔ انہوں نے وفات کے وقت وصیت کی کہ یہ کپڑے کفن میں لگائے جائیں اور موئے مبارک منہ اور ناک میں بھر دیئے جائیں۔

(نزہۃ ۱۱۱ براتذکرہ حضرت معاویہ رضی اللہ عنہ)

☆ رسول اللہ صلی اللہ علیہ وسلم نے جن کپڑوں میں انتقال فرمایا تھا۔ حضرت عائشہ رضی اللہ عنہا نے ان کو محفوظ رکھا تھا چنانچہ انہوں نے ایک دن ایک صحابی کو ایک یمنی تہبند اور ایک کمر دکھا کر کہا کہ خدا کی قسم سرکار نے ان ہی کپڑوں میں انتقال فرمایا تھا۔

(ابوداؤد دو کتاب اللباس باب فی لبس الصوف والشعر)

☆ ایک صحابی کو حضور نے سیاہ ریشم کا ایک عمامہ عطا فرمایا تھا۔ انہوں نے اس کو محفوظ رکھا تھا اور اس پر فخر کیا کرتے تھے چنانچہ ایک بار بخارا میں خنجر پر سوار ہو کر نکلے تو عمامہ دکھا کر کہا کہ یہ عمامہ رسول اللہ صلی اللہ علیہ وسلم نے مجھے عنایت فرمایا تھا۔ (ایضاً باب ماجاء فی الخنجر)

☆ آپ کے چند بال حضرت ام سلمہ رضی اللہ عنہا نے بطور یادگار کے محفوظ کر رکھے تھے اور جب کوئی شخص بیمار ہوتا تھا تو ایک برتن میں پانی بھر کر بھیج دیتا تھا اور وہ اس میں بالوں کو دھو کر واپس کر دیتی تھیں جس کو وہ شفا حاصل کرنے کیلئے پی جاتا تھا یا اس سے غسل کر لیتا تھا۔ (بخاری کتاب اللباس باب ما یذکر فی الشیب مع فتح الباری)

☆ خلفاء ان یادگاروں کی نہایت عزت کرتے تھے اور ان سے برکت اندوز ہوتے تھے۔ ایک بار آپ نے کسی عجمی بادشاہ کے نام خط لکھنا چاہا تو لوگوں نے کہا کہ جب تک خط پر مہر نہ ہو اہل عجم اس کو نہیں پڑھتے اس لئے آپ نے ایک چاندی کی انگوٹھی تیار کروائی جس کے نگینہ پر محمد رسول اللہ کندہ تھا۔ اس انگوٹھی کو خلفائے ثلاثہ نے محفوظ رکھا تھا۔ اخیر میں حضرت عثمان کے ہاتھ سے ایک کنویں میں گر پڑی۔ انہوں نے تمام کنویں کا پانی نکال ڈالا لیکن یہ گوہر نایاب نمل سکا۔ (ابوداؤد اول کتاب الخاتم)

☆ حضرت کعب بن زہیر رضی اللہ عنہ کے قصیدے کے صلے میں رسول اللہ ﷺ نے ان کو اپنی چادر عنایت فرمائی تھی۔ یہ چادر امیر معاویہ رضی اللہ عنہ نے ان کے صاحبزادے سے خرید لی اور ان کے بعد تمام خلفاء عیدین میں وہی چادر اوڑھ کر نکلتے تھے۔

(اصابہ ذکرہ حضرت کعب بن زہیر)

☆ آپ جس پیالے میں پانی پیتے تھے۔ وہ حضرت انس بن مالک رضی اللہ عنہ کے پاس محفوظ تھا ایک بار وہ ٹوٹ گیا تو انہوں نے اس کو چاندی کے تار سے جڑوایا۔ اس میں ایک لوہے کا حلقہ بھی لگا ہوا تھا۔ بعد کو حضرت انس رضی اللہ عنہ نے اس میں سونے یا چاندی کا حلقہ لگوانا چاہا لیکن حضرت طلحہ رضی اللہ عنہ نے منع کیا کہ رسول اللہ ﷺ نے جو کام کیا ہے اس میں تغیر نہیں کرنا چاہئے۔

☆ آپ کے دو اور پیالے حضرت سہل رضی اللہ عنہ اور حضرت عبداللہ بن سلام رضی اللہ عنہ کے پاس محفوظ تھے۔

(بخاری کتاب الاشراف باب الشب بن قدح انبی)

☆ ایک دن آپ حضرت ام سلیم رضی اللہ عنہا کے گھر تشریف لائے گھر میں ایک مشکیزہ لٹک رہا تھا۔ آپ نے اس کا دبانہ اپنے منہ سے لگایا اور پانی پیا، حضرت ام سلیم نے مشکیزے کے دبانے کو کاٹ کر اپنے پاس بطور یادگار رکھ لیا۔

(طبقات ابن سعد تذکرہ حضرت ام سلیم رضی اللہ عنہا)

☆ آپ حضرت شفاء بنت عبداللہ کے یہاں کبھی کبھی قیلوہ فرماتے تھے۔ اس غرض سے انہوں نے آپ کیلئے ایک خاص بستر اور ایک خاص تہ بند بنوایا تھا جس کو پہن کر آپ استراحت فرماتے تھے۔ یہ یادگاریں ایک مدت تک ان کے پاس محفوظ رہیں، اخیر میں مروان نے ان سے لے لیا۔ (اسد الغابہ تذکرہ حضرت شفاء بنت عبداللہ)

ان یادگاروں کے علاوہ صحابہ کرام رضی اللہ عنہم آپ کی ہر چیز کو یادگار سمجھتے تھے اور لوگوں کو اس کی زیارت کرواتے تھے۔

☆ حضرت نافع رضی اللہ عنہ کا بیان ہے کہ مجھ کو حضرت عبداللہ بن عمر رضی اللہ عنہما نے مسجد میں وہ جگہ دکھائی جہاں آپ معتکف ہوتے

تھے۔ (ابوداؤد کتاب الصیام باب الاعتکاف)

بارگاہ رسالت مآب اور صحابہ کرام کے آداب کے واقعات:

☆ صحابہ کرام رضی اللہ عنہم جس طرح رسول اللہ ﷺ کا ادب و احترام کرتے تھے۔ اس کا اظہار سینکڑوں طریقہ سے ہوتا تھا۔ آپ کی

خدمت میں حاضر ہوتے تو دربارِ نبوت کے ادب و عظمت کے لحاظ سے خاص طور پہ کپڑے زیب تن کر لیتے ایک صحابہ فرماتی ہیں کہ:

جمعت علی ثیابی حین امسیت فاتیت رسول اللہ صلی اللہ علیہ وسلم -

شام ہوئی تو میں نے تمام کپڑے پہن لئے اور آپ کی خدمت میں حاضر ہوئی۔ (ابوداؤد کتاب الطلاق باب فی عدۃ الحامل)

☆ بغیر طہارت کے آپ کی خدمت میں حاضر ہونا اور آپ سے مصافحہ کرنا گوارا نہ کرتے، مدینہ کے کسی راستہ میں آپ سے حضرت ابو ہریرہ رضی اللہ عنہ کا سامنا ہو گیا۔ ان کو نہانے کی ضرورت تھی، گوارا نہ ہوا کہ اس حالت میں آپ کے سامنے آئیں، اس لئے آپ کو دیکھا تو کتر گئے اور غسل کر کے خدمت اقدس میں حاضر ہوئے۔ آپ نے دیکھا تو فرمایا، ابو ہریرہ کہاں تھے؟ بولے میں پاک نہ تھا، اس لئے آپ کے پاس بیٹھنا مناسب نہ سمجھا۔ (ابوداؤد کتاب الطہارۃ باب فی الجب یصاغ)

☆ صحابہ کرام آپ کے سامنے بیٹھتے تو فرط ادب سے سراپا ادب بن جاتے، احادیث میں اسی حالت کا نقشہ ان الفاظ میں کھینچا گیا ہے۔ کانما علی رؤسہم الطیر یعنی صحابہ آپ کے سامنے اس طرح بیٹھتے تھے گویا ان کے سروں پر چڑیاں بیٹھی ہوتی ہیں۔ (ابوداؤد اول کتاب الطب باب الرجل یتداوی)

☆ گھر میں بچے پیدا ہوتے تو ادب سے ان کا نام محمد نہ رکھتے ایک دفعہ ایک صحابی کے گھر میں بچہ پیدا ہوا تو انہوں نے محمد نام رکھا لیکن ان کی قوم نے کہا ہم نہ یہ نام رکھنے دیں گے نہ اس کنیت سے تم کو پکاریں گے تم اس کے متعلق خود رسول اللہ صلی اللہ علیہ وسلم سے مشورہ کر لو۔ وہ بچے کو لے کر آپ کی خدمت میں حاضر ہوئے اور یہ واقعہ بیان کیا تو ارشاد ہوا کہ ”میرے نام پر نام رکھو لیکن میری کنیت نہ اختیار کرو“۔ (مسلم کتاب الآداب باب النبی عن القسب ابی القاسم و بیان ما یستحب من الاسماء)

اگر راستے میں کبھی ساتھ ہو جاتا تو ادب سے آپ کے ساتھ سواری پر سوار ہونا خلاف ادب جانتے۔

☆ ایک بار حضرت عقبہ بن عامر رضی اللہ عنہما آپ کا خچر ہانک رہے تھے۔ آپ نے فرمایا، سوار کیوں نہیں ہو جاتے؟ لیکن انہوں نے اس کو بڑی بات سمجھا کہ آپ کے خچر پر سوار ہوں۔ تاہم امتثالاً للامر تھوڑی دور تک سوار ہوئے۔

(نسائی کتاب الاستعاذہ ص ۸۰۲)

فرط ادب سے کسی بات میں آپ پر تقدم یا مسابقت گوارا نہ کرتے۔ آپ غزوہ تبوک کے سفر میں قضائے حاجت کیلئے صحابہ سے الگ ہو گئے، نماز فجر کا وقت آ گیا تو صحابہ نے آپ کے آنے سے پیشتر ہی حضرت عبدالرحمن بن عوف کی امامت میں نماز شروع کر دی۔ آپ پہنچے تو ایک رکعت نماز ہو چکی تھی اس لئے آپ دوسری رکعت میں شریک ہوئے، نماز ہو چکی تو تمام صحابہ نے اس کو بے ادبی بلکہ گناہ خیال کیا اور سب کے سب سبحان اللہ سبحان اللہ کہنے لگے۔ آپ نماز سے فارغ ہوئے تو فرمایا کہ تم نے اچھا کیا۔

(ابوداؤد کتاب الطہارۃ۔ باب المسح علی الخفین)

☆ ایک بار آپ کوئی نزاع چکانے کیلئے قبیلہ بنو عمرو بن عوف میں گئے۔ نماز کا وقت آ گیا تو مؤذن حضرت ابو بکر رضی اللہ عنہ کی خدمت میں آیا اور کہا! نماز پڑھا دیجئے۔ وہ نماز پڑھا رہے تھے کہ سرکار آ کر شریک جماعت ہو گئے۔ لوگوں نے تالیاں بجانا شروع کیں۔ حضرت ابو بکر رضی اللہ عنہ گرچہ کسی طرف متوجہ نہ ہوتے تھے۔ تاہم جب لوگوں نے متصل تالیاں بجائیں تو مڑ کر دیکھا کہ رسول اللہ صلی اللہ علیہ وسلم ہیں، آپ نے اشارہ کیا کہ اپنی جگہ پر قائم رہو۔ انہوں نے پہلے تو خدا کا شکر کیا ادا کہ آپ نے ان کی امامت کو پسند فرمایا۔

پھر پیچھے ہٹ آئے اور آپ نے آگے بڑھ کر نماز پڑھائی، نماز سے فارغ ہو کر فرمایا کہ جب میں نے حکم دیا تو تم کیوں اپنی جگہ سے ہٹ آئے؟ بولے کہ ابن ابی قحافہ کی یہ جرأت نہ تھی کہ رسول اللہ ﷺ کے آگے نماز پڑھائے۔ (ایضاً کتاب الصلوٰۃ باب التصفیق فی الصلوٰۃ)

☆ ایک بار آپ پیدل جا رہے تھے کہ اسی حالت میں ایک صحابی گدھے پر سوار آئے۔ آپ کو پیدل دیکھا تو خود فرط ادب سے پیچھے ہٹ گئے اور آپ کو آگے سوار کرنا چاہا لیکن آپ نے فرمایا ”تم آگے بیٹھنے کے زیادہ مستحق ہو، البتہ اگر تمہاری اجازت ہو تو میں آگے بیٹھ سکتا ہوں۔“ (ابوداؤد کتاب الجہاد)

☆ اگر کبھی آپ کے ساتھ کھانا کھانے کا اتفاق ہوتا تو جب تک آپ کھانا شروع نہ کرتے تمام صحابہ فرط ادب سے کھانے میں ہاتھ نہ ڈالتے۔ (ایضاً کتاب الاطعمہ باب التسمیۃ علی الطعام)

ادب کے باعث آپ سے آگے چلنا پسند نہیں کرتے۔

☆ ایک سفر میں حضرت عمر ایک سرکش اونٹ پر سوار تھے جو نبی کریم ﷺ کے آگے نکل نکل جاتا تھا، حضرت عمر رضی اللہ عنہ نے اس کو ڈانٹا کہ وہ آپ سے آگے نہ بڑھنے پائے۔ (بخاری کتاب امیہ)

☆ کسی چیز میں آپ سے مقابلہ کی جرأت نہ کرتے، ایک بار چند صحابہ جو قبیلہ اسلم سے تعلق رکھتے تھے باہم تیر اندازی میں مقابلہ کر رہے تھے آپ نے فرمایا اے بنو اسماعیل! تیر پھینکو کیونکہ تمہارے باپ تیر انداز تھے اور میں فلاں قبیلہ کے ساتھ ہوں۔ دوسرے گروہ کے لوگ فوراً رک گئے، آپ نے پوچھا کہ تیر کیوں نہیں پھینکتے؟ بولے ”اب کیونکر مقابلہ کریں جبکہ آپ ان کے ساتھ ہیں، فرمایا تیر پھینکو میں تم سب کے ساتھ ہوں۔ (ایضاً کتاب الجہاد، باب التحریض علی الرمی)

علامہ ابن حجر اس حدیث کی شرح میں لکھتے ہیں کہ یہ لوگ اس لئے رک گئے کہ اگر وہ اپنے فریق پر غالب آگئے اور رسول اللہ ﷺ بھی اس کے ساتھ ہیں تو آپ بھی مغلوب ہو جائیں گے، اس لئے انہوں نے ادب سے مقابلہ ہی کرنا چھوڑ دیا اس ادب و احترام کا نتیجہ یہ تھا کہ آپ کی نسبت کسی قسم کا سوء ادب گوارا نہ کرتے۔

☆ آپ ہجرت کر کے مدینہ تشریف لائے تو حضرت ابو ایوب انصاری رضی اللہ عنہ کے مکان میں قیام فرمایا اور آپ نیچے کے حصہ میں اور ان کے اہل و عیال اوپر کے حصے میں رہنے لگے ایک رات حضرت ابو ایوب بیدار ہوئے تو کہا کہ ہم اور رسول اللہ ﷺ کے اوپر چلیں پھریں۔ اس خیال سے تمام اہل و عیال کو ایک کونے میں کر دیا۔ صبح کو آپ کی خدمت میں گزارش کی کہ آپ اوپر قیام فرمائیں۔ ارشاد ہوا کہ نیچے کا حصہ ہمارے لئے زیادہ موزوں ہے۔ بولے کہ ”جس چھت کے نیچے آپ ہوں ہم اس پر نہیں چڑھ سکتے مجبوراً آپ کو بالا خانہ پر قیام کرنا پڑا۔“

☆ بعض صحابہ آپ سے سن میں بڑے تھے لیکن ان کو فرط ادب سے یہ گوارا نہ تھا کہ ان کو آپ سے بڑا کہا جائے۔

ایک بار حضرت عثمان رضی اللہ عنہ نے ایک صحابی سے پوچھا آپ بڑے ہیں یا رسول اللہ ﷺ بولے بڑے تو رسول اللہ ﷺ ہیں البتہ میں آپ سے پہلے پیدا ہوا۔ (ترمذی ابواب المناقب عن رسول اللہ ﷺ باب ما جاء فی میلاد النبی ﷺ)

☆ اگر نادانستگی میں بھی آپ کی شان میں کوئی نامناسب بات نکل جاتی تو اس کی معافی چاہتے۔

ایک صحابیہ کا بچہ مر گیا، اور وہ اس پر رو رہی تھیں آپ کا گزر ہوا تو فرمایا خدا سے ڈرو اور صبر کرو بولیں تمہیں میری مصیبت کی کیا پروا ہے؟ آپ چلے گئے تو لوگوں نے کہا کہ رسول اللہ ﷺ تھے، دوڑی ہوئی آئیں اور عرض کی کہ میں نے حضور کو نہیں پہچانا تھا۔

(ابوداؤد کتاب الجنائز باب الصبر عند الصدمہ الاولی)

☆ اگر کسی دوسرے شخص کے متعلق آپ کی نسبت بے ادبی کا خیال ہوتا تو صحابہ کرام رضی اللہ عنہم سخت برہم ہوتے، ایک بار حضرت ابوبکر صدیق رضی اللہ عنہ کا شانہ نبوت میں آئے، دیکھا کہ حضرت عائشہ صدیقہ رضی اللہ عنہا آواز بلند بول رہی ہیں فوراً طمانچہ مارنے کو ہاتھ اٹھایا اور کہا اب کبھی آپ کے سامنے آواز بلند نہ ہونے پائے۔ (ابوداؤد کتاب الادب باب ماجاء فی المزاج)

☆ آپ پر ایک شخص کا کچھ قرض تھا، اس نے گستاخانہ طریقے سے تقاضا کیا تو تمام صحابہ اس پر ٹوٹ پڑے بالآخر خود آپ نے بیچ بچاؤ کیا۔ (ابن ماجہ ابواب الصدقات باب لصاحب الحق سلطان)

☆ ایک بار آپ سفر میں تھے ایک بدو آیا اور وحشیانہ لہجہ میں آواز بلند کی اور پکارا ”یا محمد، یا محمد“ صحابہ کرام رضی اللہ عنہم نے کہا ”ہیں، ہیں“ یہ کیا؟ یعنی ایسا کرنا منع ہے۔ (ترمذی کتاب الدعوات باب ماجاء فی فضل التوبہ الاستغفار وما ذکر من رحمۃ اللہ لعبادہ)

☆ ایک بار آپ نے فرمایا کہ انصار کے خاندانوں میں سب سے افضل بنو نجار ہیں، پھر بنو عبد الشہل پھر بنو حرث بن الخزرج، پھر بنو ساعدہ، ان کے علاوہ انصار کے تمام خاندان اچھے ہیں، حضرت سعد بن عبادہ قبیلہ بنو ساعدہ سے تھے، ان کو جب معلوم ہوا کہ آپ نے ان کے قبیلے کو چوتھے نمبر پر رکھا ہے تو ان کو کسی قدر ناگوار ہوا، بولے میرے گدھے پر زین کسو، میں خود نبی کریم ﷺ سے اس کے متعلق گفتگو کروں گا؟ لیکن ان کے بھتیجے حضرت سہل رضی اللہ عنہ نے کہا کیا آپ نبی کریم ﷺ کی تردید کیلئے جاتے ہیں حالانکہ حضور انور ﷺ وجوہ فضیلت کے سب سے زیادہ عالم ہیں، یہ کیا کم ہے کہ آپ کا چوتھا نمبر ہے۔ (مسلم کتاب الفصائل باب فی خیر دور الانصار)

☆ صلح حدیبیہ کے بعد کافروں کا مسلمانوں میں احتلاط ہو گیا۔ حضرت سلمہ آئے اور ایک درخت کے نیچے لیٹ گئے، چار مشرک بھی اس جگہ آئے اور حضور نبی کریم ﷺ کو برا بھلا کہنا شروع کر دیا، ان کو گوارا نہ ہو سکا۔ اٹھ گئے۔ دوسری جگہ چلے گئے اور چاروں مشرک تلوار کو لٹکا کر سو رہے، اسی حالت میں شور ہوا کہ ابن زینم قتل کر دیا گیا، حضرت سلمہ نے موقع پا کر تلوار میان سے کھینچی اور چاروں پر حالت خواب میں حملہ کر کے ان کے تمام ہتھیاروں پر قبضہ کر لیا اور کہا کہ اس ذات کی قسم جس نے نبی کریم ﷺ کو عزت دی، تم میں سے جو شخص سر اٹھائے گا اس کا دماغ پاش پاش کر دیا جائے گا۔ (مسلم کتاب الجہاد باب غزوہ ذی قرد وغیرہ)

☆ ایک شخص کا نام محمد تھا۔ حضرت عمر رضی اللہ عنہ نے دیکھا کہ ایک آدمی ان کو گالی دے رہا ہے، بلا کر کہا دیکھو تمہاری وجہ سے محمد کو گالی دی جا رہی ہے، اب تادم مرگ تم اس نام سے پکارے نہیں جاسکتے چنانچہ اسی وقت اس کا نام عبدالرحمن رکھ دیا گیا۔ پھر بنو طلحہ کے پاس پیغام بھیجا کہ جو لوگ اس نام کے ہوں ان کے نام بدل دیئے جائیں، اتفاق سے وہ لوگ سات آدمی تھے اور ان کے سردار کا نام محمد تھا۔ لیکن انہوں نے کہا، خود رسول اللہ ہی نے میرا نام محمد رکھا ہے، بولے اب میرا اس پر کوئی زور نہیں چل سکتا۔ (مسند بن ضہیل ج ۳ ص ۲۱۶)

چھوٹے چھوٹے بچے بھی اگر آپ کے ساتھ کسی قسم کی شوخی کرتے تو صحابہ کرام رضی اللہ عنہم ان کو ڈانٹ دیتے۔

☆ حضرت ام خالد رضی اللہ عنہا اپنے باپ کے ساتھ حاضر خدمت ہوئیں اور بچپن کی وجہ سے ”مہر نبوت“ سے کھیلنے لگیں، ان کے والد

نے ڈانٹا، لیکن آپ نے فرمایا کھیلنے دو۔ (بخاری کتاب الجہاد باب من تکلم بالفارسیۃ والرطانیۃ)

☆ جو چیزیں شانِ نبوت کے خلاف ہوتیں، صحابہ کرام رضی اللہ عنہم آپ کے سامنے ان کے ذکر تک کو سوءِ ادب سمجھتے۔ آپ نے جب عمر قضا د فرمایا تو حضرت عبداللہ بن رواحہ رضی اللہ عنہ آپ کے آگے آگے اشعار پڑھتے چلتے تھے، حضرت عمر رضی اللہ عنہ نے سنا تو فرمایا: رسول اللہ صلی اللہ علیہ وسلم کے سامنے اور حدودِ حرم کے اندر شعر پڑھتے ہو لیکن آپ نے خود اس کو مستحسن فرمایا (نسائی کتاب المناسک انشاء و الشعر فی الحرم والحشی بین یدی الامام، ترمذی میں ہے کہ اشعار حضرت مالک رضی اللہ عنہ نے پڑھے تھے اور یہی صحیح بھی ہے)

☆ ایک بار کچھ لوگوں نے جمعہ کے دن آپ کے منبر کے سامنے شور و غل کرنا شروع کیا۔ حضرت عمر رضی اللہ عنہ نے ڈانٹا کہ آپ کے منبر کے سامنے آواز اونچی نہ کرو۔ (مسلم کتاب الامارۃ فی سبیل اللہ تعالیٰ)

☆ یہ تعظیم، یہ ادب، یہ عزت آپ ہی کی زندگی کے ساتھ مخصوص نہ تھی بلکہ آپ کے وصال کے بعد بھی صحابہ کرام رضی اللہ عنہم آپ کا اسی طرح ادب کرتے تھے۔ آپ کے وصال کے بعد قبر کے متعلق اختلاف ہوا کہ لحد کھودی جائے یا صندوق، اس پر لوگوں نے شور و غل کرنا شروع کر دیا، حضرت عمر رضی اللہ عنہ نے فرمایا، آپ کے سامنے موت و حیات دونوں حالتوں میں شور و شغب نہ کرو۔

(سنن ابن ماجہ کتاب الجنازہ باب ماجاء فی الشق)

☆ صحابہ کرام رضی اللہ عنہم کے اس ادب و احترام کا منظر صلح حدیبیہ میں عروہ کو نظر آیا تو وہ سخت متاثر ہوا۔ اس نے صلح کے متعلق آپ سے گفتگو کی، تو عرب کے طریقے کے مطابق ریش مبارک کی طرف ہاتھ بڑھاتا جاتا، لیکن جب جب ہاتھ بڑھاتا تھا حضرت مغیرہ بن شعبہ رضی اللہ عنہ تلوار کے ذریعہ سے روک دیتے تھے، اس واقعہ سے عروہ کی اس طرف توجہ ہو گئی اور اس نے صحابہ کے طرز عمل کو بغور سے دیکھنا شروع کیا تو اس پر یہ اثر پڑا کہ پلٹا تو کفار سے بیان کیا کہ ”میں نے قیصر و کسریٰ اور نجاشی کے دربار دیکھے ہیں لیکن نبی کریم صلی اللہ علیہ وسلم کے اصحاب جس قدر نبی کریم صلی اللہ علیہ وسلم کی تعظیم کرتے ہیں اس قدر کسی بادشاہ کے رفقاء نہیں کرتے اور اگر وہ تھوکتے ہیں تو ان لوگوں کے ہاتھوں میں ان کا تھوک گرتا ہے، اور وہ اپنے جسم پر اور چہرہ پر اس کو ملتے ہیں۔ اگر وہ کوئی حکم دیتے ہیں تو وہ لوگ بچے کھچے پانی کیلئے باہم لڑ پڑتے ہیں، اگر ان کے سامنے بولتے ہیں تو ان کی آوازیں پست ہو جاتی ہیں، اور وہ ان کی طرف آنکھ بھر کر نہیں دیکھتے۔“

(بخاری کتاب الشروط باب الشروط فی الجہاد المصلح مع اہل العرب)

آیت نمبر ۹: ہم الذین یقولون لا تنفقوا علی من عند رسول اللہ حتی ینفضوا (منافقون ۷)

یہی لوگ (منافقین) کہتے ہیں کہ نہ خرچ کرو ان (صحابہ) پر جو رسول کے پاس ہیں ہو سکتا ہے (بھوک سے تنگ آ کر رسول کو) چھوڑ جائیں۔

اس آیت کا شانِ نزول یہ ہے کہ غزوہٴ مرسیع میں بنو مصطلق پر فتح حاصل ہونے کے بعد حضور علیہ السلام نے ایک جگہ قیام فرمایا تاکہ مجاہدین جنگ کی تھکاوٹ دور کر لیں اور پھر تازہ دم ہو کر واپس جائیں گے۔ اس دوران حضرت عمر کے اجیر حضرت جبجہ بن مسعود غفاری اور عبداللہ بن ابی رئیس المنافقین کے حلیف سنان بن وبرہ جہنی کے درمیان پانی کے مسئلہ پہ جھگڑا ہو گیا۔

سنان نے انصار کو اور جبجہ نے مہاجرین کو مدد کیلئے پکارا۔ قریب تھا کہ جنگ چھڑ جاتی لیکن حضور علیہ السلام اپنے خیمے سے تشریف لائے اور فریقین کو مخاطب کر کے فرمایا۔

ما بال دعوی الجاہلیۃ مالکم ولدعوه الجاہلیہ دعواھا فانھا منتنة۔ یہ کیا تم نے جاہلیت کے نعرے لگانے شروع کر دیئے ہیں۔ اسلام لانے کے بعد جاہلیت کی پکار بہت بری گندگی ہے۔

اس موقع پہ ابن ابی نے حضور علیہ السلام اور مہاجرین کے متعلق بیہودہ باتیں لکھیں جس میں سے ایک بات وہ تھی جو مذکورہ آیت میں بیان ہوئی کہ اپنی قوم کو کہنے لگا!

ان مہاجرین کا کھانا پانی بند کر دو تا کہ یہ تمہاری گردنوں پہ سوار نہ ہوں ورنہ تمہاری مثال ایسی ہوگی سمن کلبک یا کلبک۔ تو کتے کو پال تا کہ تجھے ہی کھا جائے اور مزید کہا لسن رجعنا الی المدینۃ لیخرجن الاعز منها الاذل۔ ہم مدینے جائیں گے تو ہم میں سے جو زیادہ عزت والا ہے یعنی میں (اذل کو نکال دے گا۔ یعنی حضور علیہ السلام کو) (نعوذ باللہ)۔ حضرت زید بن ارقم نے اس گستاخ کی یہ گستاخانہ گفتگو سنی تو فرمایا:

انت واللہ الذلیل القلیل البغض فی قومک و محمد صلی اللہ علیہ وسلم فی عزمین الرحمن
ومودمن المسلمین (تفسیر خازن ص ۲۹۲ ج ۴)

خدا کی قسم تو ہی ذلیل بے شرم اور مبغض ہے اور ہمارے آقا تو ساری عزتوں کے مالک ہیں اور اہل ایمان ان سے دلی محبت کرتے ہیں۔

حضرت عمر کو معلوم ہوا تو دوڑتے ہوئے حضور کی بارگاہ میں آئے اور عرض کیا۔ دعنی اضرب عنقه یا رسول اللہ۔ مجھے اجازت دیں میں اس کی گردن اڑا دوں۔ آپ نے فرمایا کیف یا عمر اذا تحدث الناس ان محمدا یقتل اصحابہ۔ اے عمر میں تجھے اس امر کی کیسے اجازت دوں لوگ کہیں گے کہ (اب) محمد نے اپنے ساتھیوں کو قتل کرنا شروع کر دیا ہے۔ ابن ابی کے خاندان والوں نے اس کو سمجھایا اور کہا کہ جا کر حضور علیہ السلام سے معافی مانگ لے تو اس نے بڑے متکبرانہ انداز میں سر کو ہلایا اور کہا۔ امر تمونسی ان او من فقد امنتم وان اعطی کوة مالی فقد اعطیت فما بقی الا ان اسجد لمحمد۔

تم نے مجھے ایمان لانے کو کہا تو میں ایمان لے آیا (بظاہر) تم نے زکوٰۃ ادا کرنے کی بات کی تو میں نے عمل کیا (بادلِ نحواستہ) اب کیا میں محمد کو سجدہ کروں؟ نہیں میں ایسا نہیں کروں گا۔
معلوم ہوا کہ صحابہ کرام رضی اللہ عنہم کو برا کہنا منافقوں کی پرانی عادت ہے اور پنجابی میں کہتے ہیں ”ادا میں سراں تائیں“ (یعنی بری عادت موت تک رہتی ہے)

اور یہ بھی ثابت ہوا کہ منافق حضور علیہ السلام کی بارگاہ میں آنے سے اور آپ سے معافی مانگنے سے گھبراتے ہیں اور اس کو شرک و بدعت قرار دیتے ہیں۔ جب ان کو حضور کی بارگاہ میں آنے کے لئے کہا جاتا ہے۔ یستغفر لکم رسول اللہ۔ تا کہ رسول تمہارے لئے دعا کریں۔ لو اؤسکم تو (بندروں کی طرح) سر ہلاتے ہیں (کہ نہیں ہم ان کے پاس تو نہیں جائیں گے۔ اللہ کی بارگاہ میں جانے سے انکار نہیں ہے۔ صرف رسول کی بارگاہ میں جاتے ہوئے موت پڑتی ہے۔

آیت نمبر ۱۰:

کنتم خیر امة اخرجت للناس تامرون بالمعروف وتنهون عن المنکر و تؤمنون باللہ. (ال عمران: ۱۱۰)
تم سب لوگوں سے بہترین ہو تم انسانیت کی بھلائی کیلئے پیدا کئے گئے ہو تم نیکی کا حکم دیتے ہو برائی سے روکتے ہو اور اللہ پر ایمان رکھتے ہو۔

عظمت صحابہ اور ان کے ایمان و ایقان کی اس سے بڑی دلیل کیا ہو سکتی ہے کہ خود رب العالمین کی طرف سے اس طرح کا اعلان فرما دیا گیا۔ پھر جو اس بہترین جماعت صحابہ کو بدترین کہے۔ اس کے اپنے بدترین ہونے میں کیا شبہ ہو سکتا ہے؟ اگر کسی کو اس آیت کا مصداق اول و مدلول کامل جماعت صحابہ کو مراد لینے سے انکار ہو تو براہ کرم بتادے کہ جب یہ آیت نازل ہوئی تھی تو اس کے مخاطب کون تھے؟

تفسیر خازن میں علامہ علی بن محمد بن ابراہیم بغدادی لکھتے ہیں کہ یہ آیت اس وقت نازل ہوئی جب دو یہودیوں (مالک بن صفیہ اور وہب بن یہود) نے حضرت عبداللہ بن مسعود سے کہا نحن افضل منکم و دیننا خیر من دینکم۔ ہم (یہود) اے مسلمانو! تم سے افضل ہیں اور ہمارا دین (یہودیت) تمہارے دین (اسلام) سے افضل ہے۔ (ص ۲۸۷ ج ۱)

تفسیر کبیر ص ۲۵ ج ۳ خازن ص ۲۸۷ ج ۱ پہ اس آیت کا معنی یوں کیا گیا ہے۔ والمعنی انکم کنتم فی اللوح المحفوظ موصوفون بانکم خیر امة..... خیر الامم و افضلهم۔ تم لوح محفوظ میں بہترین امت لکھ دیئے گئے ہو۔ حضرت عمر اور حضرت ضحاک رضی اللہ عنہما فرماتے ہیں ولکن فی خاصۃ من اصحاب رسول اللہ و مخصوص بقوم من اصحاب رسول اللہ و ہم السابقون الاولون اس سے صرف حضور علیہ السلام کے خاص صحابہ یعنی سابقون اولون مراد ہیں۔ (جو سب سے پہلے ایمان اور ہجرت سے مالا مال ہوئے)

معزز قارئین کرام! جس طرح سلسلہ آیات بنیات کا آغاز کرتے ہوئے میں نے عرض کیا کہ قرآن پاک کی ہر آیت جس میں کسی بھی خوش نصیب کی تعریف کی گئی ہے وہ کوئی نہ کوئی صحابی ہی ہوگا کیونکہ اس وقت ان کے سوا اور کون تھا؟ لہذا شان صحابہ میں آیات کا شمار ممکن نہیں۔

اب مزید ایک آیت کے تحت غزوہ بدر میں صحابہ کرام رضی اللہ عنہم کے کارناموں پر روشنی ڈالی جاتی ہے۔
آیت نمبر ۱۱:

ولقد نصرکم اللہ ببدر وانتم اذلة. (ال عمران: ۱۲۳)

اور البتہ تحقیق اللہ تعالیٰ نے بدر میں تمہاری مدد فرمائی اس حال میں کہ تم بے سروسامان اور کمزور تھے۔

غزوہ بدر میں صحابہ کا جذبہ (قرآنی آیات کی روشنی میں)

مندرجہ بالا آیہ کریمہ سے دو آیات قبل غزوہ بدر کا ذکر شروع ہو کر تین آیات بعد تک جاتا ہے۔ جب حضور علیہ السلام نے اپنے صحابہ کرام رضی اللہ عنہم کو فرمایا کہ اگر تم صبر کرو گے تو تین ہزار فرشتوں کے ذریعے تمہاری مدد کی جائے گی۔ رب العالمین کا ارشاد ہے:

بلی ان تصبروا..... ہاں کیوں نہیں میں تین ہزار کی بجائے پانچ ہزار سے مدد کروں گا۔

بلکہ فرشتوں کو فرمایا: اذیو حی ربک الی الملائکة (الانفال)۔ تم بدر میں اترو اور تمہاری یہ ڈیوٹی ہے کہ ایمان والوں کو ثابت قدم رکھوان کی گردنیں اڑاؤ۔ ان کے ہر جوڑ پہ ضرب لگاؤ۔ انی معکم اور یاد رکھو میں بھی تمہارے ساتھ ہوں۔ یا اللہ تو کیا کرے گا۔ فرمایا: سالقی فی قلوب الدین کفرو الرعب۔ میں کافروں کے دلوں میں رعب ڈال دوں گا۔ تبھی تو شیطان نے کفار کے شکر کو کہا: انی اری مالا ترون۔ میں وہ دیکھ رہا ہوں جو تمہیں نظر نہیں آ رہا۔ اے اللہ! اتنا اہتمام کیوں ہو رہا ہے۔ فرمایا لحق الحق ویبطل الباطل تاکہ حق حق ہو جائے اور باطل باطل ہو جائے۔ دودھ کا دودھ اور پانی کا پانی ہو جائے۔ ویقطع دابر الکافرین۔ کافروں کی جڑ کٹ جائے۔

یہ مدد جو جزا تھی اس کی شرط صبر کرنا تھی۔ بلی ان تصبروا و تتقوا۔ اگر تم صبر کرو گے اور تقویٰ اختیار کرو گے۔ یہ مدد کم رہے گی تو اللہ تمہاری مدد کرے گا اور اللہ نے مدد کی تو ثابت ہوا کہ صحابہ نے صبر و تقویٰ اختیار کیا۔ کیوں شرط پائی جائے تبھی مشروط پایا جاتا ہے۔ (اذافات الشرط فات المشروط اذا وجد الشرط وجد المشروط) اور کافروں کو اتنی سخت سزا دینے کی دوسری وجہ یہ بیان فرمائی گئی کہ ذلک بانہم شاقوا اللہ ورسولہ۔ اللہ رسول کی دشمنی کی وجہ سے ان کو اس قدر سخت سزا دی گئی اور پھر یہ تو دنیا کی سزا ہے۔ ذلکم فذوقوه وان للکفرین عذاب النار۔ یہ تو چکھو اور کافروں کیلئے ابھی آگ کا عذاب باقی ہے۔ آگے آگے دیکھیے ہوتا ہے کیا۔

اذ یغشیکم النعاس امنة منہ۔ میدان جنگ میں صحابہ کرام رضی اللہ عنہم اوگھ رہے ہیں اور کافروں کی جان نکل رہی ہے کہ ہم اتنی تیاری کر کے آئے ہیں اور ان کو پرواہ تک نہیں ہے۔ ذرا خطرہ ہو تو نینداڑ جاتی ہے اور یہ عین میدان جنگ میں نیند کر رہے ہیں۔ حضرت ابن مسعود فرماتے ہیں کہ نماز میں نیند آئے تو شیطان کی طرف سے ہے اور میدان جہاد میں رحمان کی طرف سے۔ ویسے بھی تھوڑی نیند کرنے سے پریشانی کا بوجھ ہلکا ہو جاتا، تھکاوٹ دور ہو جاتی ہے اور انسان فریش ہو جاتا ہے۔ پھر کافری ساری رات ناچ گانے میں مصروف رہے اور صحابہ کرام رضی اللہ عنہم کو حضور علیہ السلام نے فرمایا نماز پڑھو اور سو جاؤ۔

میدان بدر میں کافروں نے پہلے پہنچ کر نشیبی علاقوں پہ قبضہ کر لیا اور مسلمانوں نے ریتیلی زمین پہ خیمے لگائے پانی نہیں تھا شیطان نے اہل ایمان کے دل میں وسوسہ پیدا کرنے کی کوشش کی کہ تمہارے پاس وضو غسل کیلئے بھی پانی نہیں ہے۔ اللہ تعالیٰ نے پانی برسایا۔ وینزل علیکم من السماء ماء۔ بارش نے کافروں والے نشیبی علاقے میں کیچڑ پیدا کر دیا اور مسلمان کی طرف پانی ریت پہ پڑا تو ریت بیٹھ گئی۔ کافروں کی سواریوں کے قدم دھسنے لگے اور حضور علیہ السلام نے چھڑی سے نشانات لگا دیئے کہ کل فلاں کافر یہاں مرے گا فلاں یہاں جہاں نشان لگے جس کیلئے لگے وہ اس جگہ پر ہی مرا۔ (بخاری شریف)

ابو جہل اور امیہ دونوں ڈر رہے تھے کیونکہ ابو جہل کے مرنے کی خبر حضور علیہ السلام نے پہلے ہی دے دی تھی جو اس کو مل چکی تھی اس لیے ڈر کے مارے خیمے سے باہر نہیں نکل رہا تھا۔

جنگ کے آغاز میں ایک بوڑھا (شیخ نجدی) آیا اور کافروں کو کہنے لگا۔ میں تمہارے ساتھ ہوں فکر نہ کرو لیکن جنگ شروع ہوئی تو سب سے پہلے بھاگا کہ یہاں تو جبریل و میکائیل بھی آئے ہوئے ہیں۔ میں نے یہاں ٹھہر کر مرنا ہے۔ (تفسیر نعیمی پارہ ۹)

جہڑے کہندے سی مراں گے نال تیرے
 آج اونہاں دی بازیاں ہاریاں نہیں
 جہڑے ترسدے دید لئی دینیں راتیں
 آج اونہاں وی ہاریاں ماریاں نہیں
 جدوں باغ وچ خزاں نے وال کھولے
 پنچھی اڈ گئے مار اڈاریاں نہیں
 محمد بوٹیا ! جھوٹا ای جگ سارا
 چیاں سوہنے محمد دیاں یاریاں نہیں

اذ یریکھم اللہ فی منامک قلیلا اور اذ یریکموہم اذا التقیتم فی اعینکم قلیلا ویسکم فی
 اعینہم لیقضی اللہ امرًا کان مفعولاً. (انفال ۲۳-۲۴)

یعنی ایک طرف خواب میں اپنے محبوب کو کافر تھوڑے کر کے دکھائے گئے تاکہ اہل ایمان کے حوصلے بڑھیں اور کمزوری
 پیدا نہ ہو اور لڑائی کے وقت بھی کافر تھوڑے کر کے دکھائے گئے اور مسلمان کافروں کو تھوڑے کر کے دکھائے گئے تاکہ اللہ تعالیٰ
 نے جو کرنا ہے کر کے رہے۔

ہوسکتا ہے مسلمان زیادہ دکھائے جاتے تو کافر ڈر کر ہی بھاگ جاتے اور یقیناً ابر الکفرین۔ لیحق الحق ویبصر
 الباطل والی بات رہ جاتی۔

اس لڑائی کیلئے کفار نے دل کھول کر خرچ کیا ان الذین کفروا ینفقون اموالہم (نمل ۳۶) اس میں اشارہ ہے کہ اگر وہ اسلام
 مٹانے کیلئے مال خرچ کر سکتے ہیں تو اہل ایمان اسلام کو بچانے کیلئے مال کیوں نہیں خرچ کر سکتے ہیں بلکہ ایمان والے تو جان کی بھی پروا نہیں
 کرتے۔

کافروں کا کافی چندہ جمع ہو گیا جو انہوں نے ابوسفیان کے حوالے کیا کہ شام کی منڈی سے اسلحہ خرید کر لاؤ۔ وہ اسلحہ لے کر آتی
 رہا تھا کہ مسلمانوں کو پتہ چل گیا اور یہ تب بھی بین الاقوامی قانون تھا اور آج بھی ہے کہ اگر تمہارے علاقے سے اسلحہ مڑ رہا ہو اور
 تمہیں یقین ہے کہ ہمارے ہی خلاف استعمال ہوگا تو اس کو ضبط کرنے کا تمہیں اختیار ہے۔ اس تمام کارروائی کا ذکر واذ یعدکم
 اللہ احدی الطائفین (انفال: ۷) میں ہے۔

ادھر خدا و مصطفیٰ والوں کی تیاری کا حال یہ تھا کہ حضور علیہ السلام نے جب جہاد کیلئے سفینیں بنائیں تو کانہم بنیان
 مرصوص کی بجائے فاصلہ چھوڑ کر بنائیں کہ یہ فاصلہ اللہ تعالیٰ فرشتے بھیج کر بھر دے گا۔

چنانچہ صحابہ کہتے ہیں کہ دوران جنگ ہمیں اقدم خیروم کی آواز آتی لیکن کوئی نظر نہ آتا۔ حضور علیہ السلام سے پوچھا گیا تو آپ
 نے فرمایا: یہ جبریل کے گھوڑے کا نام ہے کفار کو جنگ کا طریقہ ان کے سردار بتا رہے تھے اور صحابہ کرام علیہم السلام کو خود خدا بتا رہا تھا کہ

یا ایہا الذین امنوا اذا لقیتم فئۃً فاثبتوا.....

یا ایہا الذین امنوا اذا لقیتم الذین کفروا زحفاً فلا تولوهم الادبار (انفال آیت نمبر ۴۵)

کہ قوت بازو بھی استعمال کرو لیکن ذکر خدا سے غافل نہ ہو جانا کیونکہ تمہاری اصل طاقت یہی ہے۔

اسی جنگ میں حضور علیہ السلام نے کنکروں کی مٹھی پھینکی جو کافروں پر ایٹمی بارش بن گئی لیکن سائنسی ایٹم اور نبوی ایٹم میں فرق یہ ہے کہ وہ ظالم و مظلوم میں تمیز کئے بغیر بربادی پھیلاتا ہے اور نبوی ایٹم کافر کو لگے تو دوزخ کا شعلہ بن جائے اور مسلمان کو لگے تو جنت کی ہوا کا جھونکا بن جائے کیونکہ اس کارروائی کو اللہ نے اپنی طرف منسوب فرمایا ہے۔

وما رمیت اذ رمیت ولكن الله رمی۔

آج بھی ہو جو براہیم کا سا ایماں پیدا
آگ کر سکتی ہے انداز گلستاں پیدا

مقام بدر پیدا کر فرشتے تیری نصرت کو
اتر سکتے ہیں گردوں سے قطار اندر قطار اب بھی

صحابہ کرام کا بدر میں جذبہ (واقعات کی روشنی میں):

حضور علیہ السلام نے اپنی ننھی سی فوج (تین سو تیرہ افراد پہ مشتمل کوئی بوڑھا، کوئی بچہ، کوئی بیمار اور وسائل کی حالت یہ تھی

تھے ان کے پاس دو گھوڑے، چھ زریں، آٹھ شمشیریں

بدلنے آئے تھے یہ لوگ دنیا بھر کی تقدیریں

لیکن جب پوچھا گیا کہ کیا پروگرام ہے؟ تو بخاری شریف میں ہے

حضرت مقداد نے عرض کیا لانقول کما قال قوم موسیٰ اذهب انت وربک فقاتلا انا ههنا قاعدون۔ ولکنا

نقاتل عن یمینک وعن یسارک وبین یدیک و خلفک فرایت النبی ﷺ اشرق وجهه وسره (ص ۵۶۳ ج ۱)

ہم آپ کو اس طرح کا جواب نہیں دیں گے جس طرح موسیٰ علیہ السلام کی قوم نے ان کو جواب دیا تھا کہ اے موسیٰ تو اور تیرا

رب جا کر لڑو ہم تو یہاں بیٹھتے ہیں بلکہ یا رسول اللہ! ہم آپ کے دائیں ہو کر بائیں ہو کر آگے ہو کر پیچھے ہو کر لڑیں گے (راوی کہتے

ہیں حضور علیہ السلام نے جب حضرت مقداد کا جواب سنا تو) میں نے دیکھا آپ کا چہرہ کھل اٹھا اور آپ خوش ہو گئے۔ حفظ

جالندھری نے کیا خوب کہا۔

اٹھے مقداد اٹھ کر عرض کی اے سرور عالم

نہیں ہیں قوم موسیٰ کی طرح کہہ دینے والے ہم

قریش مکہ تو کیا چیز ہیں دیووں سے لڑ جائیں

سنان نیزہ بن کر سینہ باطل میں گھر جائیں

ابوبکر و عمر نے عرض کی اے ہادیِ دوراں

ہمارے مال و جاں اولاد ہیں سب آپ پہ قربان

تعالیٰ اللہ یہ شیوہ ہی نہیں ہے باوفاؤں کا

نبی کا حکم ہو تو کود جائیں ہم سمندر میں

جہاں کو محو کر دیں نعرۃ اللہ اکبر میں

حضور ﷺ اپنے صحابہ کا یہ مجاہدانہ جواب پا کر بہت خوش ہوئے۔ (تاریخ اسلام و مدارج النبوة، ص ۵۳ ج ۲)

قرآن پاک میں موسیٰ علیہ السلام کی قوم کے وہ سارے واقعات موجود ہیں کہ جب انہیں دھوپ نے ستایا تو ان کو یہ نہیں فرمایا گیا کہ مکانات بنا لو بلکہ وظللنا علیکم الغمام۔ ہم نے ان پر بادل کو سائبان بنا دیا۔ جب ان کو بھوک لگی تو یہ نہیں فرمایا گیا کہ کھانا تیار کر لیا کرو بلکہ وانزلنا علیکم المن والسلوی۔ پکا پکایا جنتی کھانا کئی سال تک ان کو دیا جاتا رہا۔ انہوں نے کہا ہمیں پیاس لگی ہے تو ان کو کنویں کھودنے اور نہریں بنانے کا حکم نہیں دیا گیا بلکہ فقلنا اضرب بعصاك الحجر۔ اے موسیٰ علیہ السلام اپنا ڈنڈا پتھر پہ مار چنانچہ آپ نے اپنا عصا پتھر پہ مارا۔ فانفجرت منه اثنتا عشرة عینا۔ ایک نہیں بارہ چشمے جاری ہو گئے۔ انہوں نے دریائے نیل کو پار کرنا تھا تو ان کو پل بنانے کا حکم نہیں دیا بلکہ یہی ڈنڈا دریا پہ مارا تو بارہ راستے بن گئے۔ فانفلق فکان کل فرق کالطود العظیم۔ لیکن جب آپ نے جہاد کرنے کو کہا تو وہ کہنے لگے آپ دعا کرتے ہیں تو اللہ ہر کام کر دیتا ہے جہاد کیلئے بھی دعا ہی کر دیں تو بیت المقدس خود ہی فتح ہو جائے گا اور اگر آپ ہمیں مجبور ہی کرتے ہیں تو ہماری طرف سے صاف جواب ہے۔ فاذهب انت وربك فقاتلا انا ههنا قاعدون۔

تو بولی قوم اے موسیٰ ہمیں آرام کرنے دے

خدا کی نعمتیں ملتی ہیں ان سے پیٹ بھرنے دے

دو ننھے مجاہد

معاذ و معوذ: ان دو ننھے مجاہدین کے بارے میں آپ پڑھ چکے ہیں کہ انہوں نے اسلام و پیغمبر اسلام کے سب سے بڑے دشمن و قریش کے سردار اور اس امت کے فرعون ابو جہل کا خاتمہ کیا تھا بلکہ نابالغ ہونے کی وجہ سے جب حضور علیہ السلام نے ساتھ لے جانے سے انکار فرمایا تو انہوں نے عرض کیا کہ میدان میں تو طاقت دیکھی جاتی ہے اور ہم طاقت میں کسی سے کم نہیں چنانچہ آپ نے بڑے بھائی کو ساتھ لے جانے کی حامی بھری تو چھوٹے نے عرض کیا! میں اس سے زیادہ طاقتور ہوں چاہے آپ کشتی کرائیں چنانچہ کشتی ہوئی تو چھوٹے نے بڑے کے کان میں کہا تجھے تو حضور علیہ السلام نے منتخب فرما ہی لیا ہے ذرا گر جانا تا کہ میں بھی جہاد میں جا سکوں۔ یہ کیسی کشتی تھی جس کا نظارہ خدا کے فرشتے بھی کرتے ہوں گے۔ آج ہمارے بچوں کو ان بچوں کے جذبہ جانثاری کی تقلید کرنی چاہئے اور گیند بلا چھوڑ کر جہاد کی تیاری کرنی چاہیے۔ جب بچوں کا جذبہ یہ تھا تو صدیق و علی کے جذبے کا کون اندازہ کر سکتا ہے۔

صحیح بخاری میں ہے کہ حضرت عبدالرحمن میں عوف کہتے ہیں ان دو بچوں میں سے ایک میرے پاس آیا اور آ کر کہا یا عم ہل تعرف ابا جہل۔ اے چچا کیا تو ابو جہل کو پہچانتا ہے؟ میں نے کہا ہاں پہچانتا تو ہوں مگر یہ بتاؤ تمہیں اس سے کہا کام ہے تو اس نے

کہا خبرت انہ یسب رسول اللہ صلی اللہ علیہ وسلم مجھے بتایا گیا ہے کہ وہ ہمارے آقا کو گالیاں دیتا ہے اور گستاخیاں کرتا ہے۔ والذی نفسی بیدہ لئن رایته لا یفارق سوادى سوادہ (ای شخصی شخصہ)
بخدا! اگر میں اس کو دیکھ لوں تو اس وقت تک اس سے جدا نہ ہوں گا جب تک کہ اس کا خاتمہ نہ کر لوں۔

قسم کھائی ہے مر جائیں گے یا ماریں گے ناری کو
سنا ہے گالیاں دیتا ہے وہ محبوب باری کو
مقام غور ہے کہ ابو جہل مشرک بھی تھا اور شرک سب سے بڑا گناہ ہے۔ لیکن ان ننھے صحابہ نے یہ نہیں کہا کہ ہم نے سنا ہے وہ شرک کرتا ہے اس لیے ہم اس کو ماریں گے بلکہ ان کے نزدیک اس کا سب سے بڑا جرم یہ تھا کہ انہ یسب رسول اللہ صلی اللہ علیہ وسلم

گالیاں دیتا ہے وہ محبوب باری کو
شرک کرتا ہے تو کرتا پھرے جائے جہنم میں لیکن ہمارے آقا کو گالی دینے کا وہ کیا لگتا ہے۔
حضرت عبدالرحمن کہتے ہیں میں نے کہا!

حفاظت کر رہا ہے گرد اس کے فوج کا دستہ
اور میری یہ بات سن کر بچے جھٹ سے بولے۔

وہ دستہ کب تک روکے گا عزرائیل کا دستہ
ابھی یہ باتیں ہو ہی رہی تھیں کہ ابو جہل یجول الناس لوگوں میں بڑی ادا و نخرے سے گھومتا ہوا آیا۔ حضرت عبدالرحمن فرماتے ہیں: میں نے ان بچوں کو کہا: الا ان هذا صاحبکما الذی سالتمانی عنہ۔ ارے وہ ہے (ابو جہل) جس کے بارے میں تم مجھ سے پوچھ رہے تھے۔

حضرت عبدالرحمن بن عوف فرماتے ہیں: فتعجبت فابتدراہ بسیفہما فضر باہ حتی قتلاہ۔
مجھے بہت تعجب ہوا۔ فوراً بچوں نے دوڑ کر ابو جہل پر حملہ کر دیا اور اس کو قتل کر کے ہی دم لیا۔ (بخاری ۴۳۱ و ج ۱)
ایک روایت میں ہے کہ ابو جہل کے بیٹے نے اپنے باپ کا حشر دیکھ کر ایک بچے کو تلوار ماری اور اس کا بازو کٹ گیا۔ تھوڑا سا ساتھ لٹکا ہوا تھا جوڑنے میں رکاوٹ پیدا کر رہا تھا۔ اس نے وہ ہاتھ پاؤں کے نیچے رکھا اور جھٹکے سے بازو جدا کر دیا اور پھر لٹکا شروع کر دیا۔

یہ لشکر ساری دنیا سے انوکھا تھا نرالا تھا
کہ اس لشکر کا افسر سادہ سی کالی کملی والا تھا

حضور علیہ السلام نے بدر میں اپنے لعاب دہن کے ذریعے ابتدائی بلکہ ابتدائی اور انتہائی طبی امداد کا مرکز قائم فرمایا جس کا بازو کٹ گیا اس کو لعاب لگا کر بازو جوڑ دیا اور ایسے ہو گیا جیسے کٹا ہی نہیں۔

ابو جہل نے مرتے وقت یہ کہا! کاش مجھے کسی بڑے نے مارا ہوتا۔ (بخاری ص ۵۷۳، ج ۲)
 اور کہا! میری گردن ذرا نیچے سے کاٹنا تاکہ پتہ چلے کسی سردار کی گردن ہے۔
 ۱۔ تکبر عزرائیل را خوار کرد
 ۲۔ بزندان لعنت گرفتار کرد

ناز کی بات:

حضور علیہ السلام خیمے میں سرسجدے میں رکھ کر اپنے رب سے دعا فرما رہے ہیں کہ
 پھلا پھولا رہے یا رب چمن میری امیدوں کا
 جگر کا خون دے دے کر یہ بوٹے میں نے پالے ہیں
 اس موقع پر حضور علیہ السلام نے اپنے اللہ سے ایک ایسی بات بھی کہہ ڈالی جو نہ کسی نبی نے کی اور نہ ہی کوئی قیامت تک کہہ سکتا
 ہے اور وہ بات یہ تھی اللهم ان تھلك هذه العصابة لا تعبد۔ اے اللہ اگر آج میری یہ منٹھی بھر جماعت ختم ہو گئی تو پھر تیری
 عبادت بھی نہ کی جائے گی۔ ایسی بات محبوب خدا ہی خدا سے کہہ سکتا ہے۔ جب اللہ نے اپنی نبی کی التجا قبول کر لی تو حضور خیمہ سے
 باہر تشریف لائے۔

۱۔ مگر جب کملی والا آ گیا اٹھ کر مصلے سے
 خدائی ہو گئی محفوظ شیطانوں کے حملے سے
 صدائے نعرۂ تکبیر سے تھرا انھی وادی
 کہ امت کے ضعیفوں کی مدد کو آ گیا ہاری

میرے ماں باپ تجھ پہ قربان:

حضرت سعدؓ حضور علیہ السلام کا دفاع کر رہے تھے اور حضور کی طرف آنے والے تیر اپنے جسم پہ چارے تھے اور میرے آقا
 حضرت سعد کو تیر پکڑا رہے تھے اور ساتھ فرما رہے تھے۔ ارم یا سعد فداک امی و ابی۔ اے سعد تیر چلا میرے ماں باپ تجھ پہ
 قربان ہو جائیں۔

سبحان اللہ! ابوبکر و عمر و عثمان و علی تو عرض کریں یا رسول اللہ ہمارے ماں باپ آپ پہ قربان اور حضور فرمائیں۔ اے سعد
 میرے ماں باپ تجھ پہ قربان۔

صحابہ کرام رضی اللہ عنہم نے میدان بدر میں اپنی بہادری کے جوہر دکھا کر اللہ رسول کو خوش کر دیا اور دنیا کو بتا دیا کہ

۱۔ سالار کارواں ہے میر حجاز اپنا

اس نام سے ہی باقی آرام جاں ہمارا

مسلم ہیں ہم وطن ہے سارا جہاں ہمارا

چین و عرب ہمارا ہندوستان ہمارا

ماموں بھانجے کی لڑائی:

جنگِ بدر میں حضرت عمر رضی اللہ عنہما کا حقیقی ماموں عاص بن ہشام بن مغیرہ غصے میں بھرا ہوا جنگ کیلئے میدان میں نکلا۔ حضرت فاروق اعظم نے بڑھ کر مقابلہ کیا اور بھانجے نے ماموں کے سر پر ایسی تلوار ماری کہ سر کو کاٹی ہوئی جڑے تک اتر گئی اور فاروق اعظم نے قیامت تک کیلئے یہ نظیر قائم کر دی کہ قبیلہ اور رشتہ داری سب کچھ محبت رسول پر قربان ہے۔

غزوہ بدر کے بارے میں مختلف تقریری نکات:

☆ اسلام کی تمام فتوحات کی بنیاد فتح بدر ہے۔ صلاح الدین ایوبی کی بیت المقدس کی فتح ہو یا محمد بن قاسم کی ہندوستان کی فتح ہو۔ بیت المقدس فتح ہوا تو مہینہ رمضان کا تھا۔ محمد بن قاسم نے سندھ پہ اسلام کا جھنڈا لہرایا تو مہینہ رمضان کا تھا۔ پاکستان بنا تو مہینہ رمضان کا تھا اور فتح بدر ہوئی تو مہینہ رمضان کا تھا۔ اسلام کی تمام فتوحات کی بنیاد فتح بدر ہے اور عظیم فتح، فتح مکہ ہے۔ ان دونوں میں فرق یہ ہے کہ فتح مکہ میں حضور نے لات وعزى و منات کے وجود سے اللہ کے گھر کو پاک کیا اور بدر میں حضور نے ابو جہل و عقبہ وغیرہ کے وجود سے خدا کی زمین کو پاک کر دیا۔

بدر میں تلواریں ٹوٹی ہوئی ہیں اسلحہ کم ہے، لشکر مختصر ہے۔ مگر فرمایا! میرے غلامو! ان فرعونوں سے ٹکرا جاؤ جبکہ فتح مکہ میں اسلحہ بہت زیادہ، لشکر بہت بڑا، تلواریں بہت اعلیٰ قسم کی مگر فرمایا! تلواریں میانوں میں رہنے دو۔ آج یوم امن ہے۔ یہ ہے اسوۂ رسول

۔ شور دریا سے یہ کہتا ہے سمندر کا سکون

جس کا جتنا طرف ہے اتنا ہی وہ خاموش ہے

یوسف علیہ السلام نے تو اپنے بھائیوں کو معاف فرمایا تھا۔ مگر حضور علیہ السلام نے دشمنوں کو فرمایا:

لا تشریب علیکم الیوم اذہبوا فانتم الطلقاء۔

سلام اس پر کہ جس نے خون کے پیاسوں کو قبائیں دیں

سلام اس پر کہ جس نے گالیاں سن کر دعائیں دیں

ہلا کوکابس چلا تو اس نے سولہ لاکھ مردوزن اور بچوں کو قتل کر کے دجلہ کا پانی خون سے سرخ کر دیا۔ ہٹلر کے دور میں ساڑھے

تین کروڑ انسان مارے گئے مگر میرے آقا نے صرف ڈیڑھ سو ناپاک انسانوں کو مٹا کر دنیا میں ایسا امن و سکون پیدا کیا کہ کوئی مائی کا لال کر کے دکھائے تو۔

☆ کافروں کے لشکر میں ناچنے گانے والیاں تھیں اور لشکر اسلام میں تمام لوگ عبادت گزار تھے۔ معلوم ہوا کہ جہاں شراب اور ناچ

گانا چلتا ہو وہ ابو جہل کے نمائندوں کی تقریب ہوتی ہے اور جن محفلوں میں قرآن پڑھا جاتا ہے وہ بدر کے صحابہ کے ترجمانوں

کی محفل ہوتی ہے۔

☆ پہلے نبیوں کے ادوار میں بھی بڑے بڑے معرکے ہوئے لیکن اتنا اہتمام کبھی نہ کیا گیا کہ کبھی تین ہزار فرشتے کبھی پانچ ہزار اور خود

بھی ان کے ساتھ انی معکم۔ اس لیے کہ تاکہ محبوب یہ نہ کہہ دے۔

تن سو تیرہ سپاہی میں نال لے کے مولیٰ آ گیا تیرے سہاریاں تے
سانوں ڈونگیاں پانیاں وچہ پا کے آپ ”بہہ گیا میں“ پار کناریاں تے
زمحشری فرماتے ہیں پہلے نبیوں کی پوری پوری قوم کو صرف ایک فرشتہ بھیج کر تباہ کیا جاتا رہا مگر یہاں ہزاروں کیوں؟ اس لیے
تاکہ سارے نبیوں پہ حضور کی فضیلت ثابت ہو جائے۔

مسند ابویعلیٰ اور مستدرک حاکم میں ہے کہ حضرت جابر فرماتے ہیں کنا نصلی مع رسول اللہ بغزوة بدر فتبسم
رسول اللہ صلی اللہ علیہ وسلم۔ ہم نے بدر میں حضور علیہ السلام کے پیچھے نماز ادا کی تو آپ نماز میں مسکرارہے تھے (پیچھے
کھڑے ہونے والوں نے کیسے دیکھ لیا کہ حضور مسکرارہے ہیں پتہ چلا عبادت خدا کی کرتے تھے زیارتِ مصطفیٰ کی کرتے تھے اور اس
وقت یہ عقیدہ ایجاد نہیں ہوا تھا کہ حضور کا خیال نماز میں آجائے تو نماز خراب ہو جاتی ہے۔

شاید کہ تیرے دل میں اتر جائے میری بات

فقلنا راینک یا رسول اللہ۔ سلام پھیرنے کے بعد ہم نے عرض کیا! حضور ہم نے آپ کو نماز میں مسکراتے دیکھا ہے اس
کی کیا وجہ تھی؟ فرمایا جبریل آئے تھے اور مجھ سے واپس جانے کی اجازت مانگ رہے تھے اور ساتھ مسکرارہے تھے (کہ کافروں کی
کیسی ”ٹھکائی“ ہوئی) ان کو دیکھ کر میں بھی مسکرانے لگا۔

طبقات ابن سعد میں یہ بھی ہے کہ جبریل علیہ السلام جنگ ختم ہونے کے بعد حاضر ہوئے اور عرض کیا ان اللہ بعثنی الیک
وامرنی ان لا افارقک حتی ترضی۔ اللہ نے مجھے خاص طور پہ حکم دیا ہے کہ اے جبریل (دوسرے فرشتے جدھر بھی جائیں
جاتے رہیں لیکن) تو نے میرے حبیب کے ساتھ ہی رہنا ہے جب تک میرا محبوب راضی نہ ہو جائے۔ تو آقا اب آپ راضی ہیں۔
فرمایا نعم رضیت ہاں راضی ہوں۔ فانصرف جبریل۔ پس جبریل امین واپس چلے گئے۔

☆ اللہ تعالیٰ نے بالف من الملائکة۔ ایک ہزار فرشتے کو بھیجنے کا وعدہ فرمایا تھا۔ حضور نے اذ تقول للمؤمنین
ثلثة الاف۔ تین ہزار کی بات کر دی۔ اللہ نے منع نہیں کیا کہ میں ایک ہزار کہتا ہوں آپ تین ہزار کہہ رہے ہیں بلکہ فرمایا فرشتے
آپ کے غلام ہیں۔ ان کی کیا کمی ہے۔ وما یعلم جنود ربک الا هو۔ یہ لو میں بخمسة الاف من الملائکة مسومین۔
اعلیٰ قسم کے پانچ ہزار بھیج دوں گا تاکہ

جو تیرے منہ سے نکلے وہ بات ہو کے رہے

اللہ نے تین ہزار کو اتار دیا اور دو ہزار کو تیار رہنے کا حکم دے دیا کہ جب محبوب کے ہونٹ ہلکیں تم بھی اتر جانا آج کفر کا علاج کر
کے چھوڑنا ہے۔ روز روز اپنے محبوب کو تکلیف نہیں دینی۔

حالانکہ فرشتوں کے اترنے کا وعدہ مشروط تھا کہ ویاتو کم من فودہم کہ کافروں نے مشہور کر دیا تھا کہ فلاں لشکر بھی ہماری
حمایت کیلئے آ رہا ہے اور اللہ کو معلوم تھا کہ آج جب شیطان ان کو چھوڑ کر بھاگ جائے گا تو ”شتو نگرے“ کس طرح مدد کو آ سکتے ہیں

تو کچھ نہیں ہے۔ فرماتے آتے ہوئے جو میر
کسی کو خبر تک نہ تھا اور بات بھی اندر کرے میر

سید کن
کہ پیغمبر

☆ قلبیہ بدر (جس کنویں میں کافروں

ماوعد علیکم ربکم حقا۔ کیا تم نے اے

ان مردوں کو بلارہے ہیں (یعنی کیا یہ سنتے ہیں

مگر یہ جواب نہیں دے سکتے۔ فافہم و تدبر

☆ حدیث شریف میں بدر کی صحابہ کرا

:اعملوا ما شئتم فقد غفرت لکم۔ جو چا

وسلم فی حاطط بن ابی بلتعہ ابو داؤد)

عن رفاعۃ بن رافع قال جاء جب

فیکم فقال من افضل المسلمین ق

حضرت رفاعہ بن رافع فرماتے ہیں کہ جب

کہ بدر کی صحابہ کو آپ کس درجے میں شمار کرتے

جبریل علیہ السلام نے عرض کیا ہم بھی ان فرشتوں

فضائل صحابہ حدیث کی روشنی میں

☆ مسلم شریف میں ہے حضور علیہ السلام

یا تی علی الناس زمان یبعث منهم البعث فیقولون انظروا هل تجدون فیکم احدا من اصحاب رسول اللہ صلی اللہ علیہ وسلم فیوجد الرجل فیفتح لهم۔

لوگوں پر ایسا زمانہ آئے گا کہ ایک لشکر (جہاد کیلئے) بھیجا جائے گا تو لوگ کہیں گے۔ بھلا دیکھو تو تم میں کوئی حضور علیہ السلام کا صحابی ہے؟ چنانچہ اس لشکر میں ایک صحابی ہوگا جس کی وجہ (برکت) سے لشکر کو فتح ہو جائے گی۔

پھر (دور صحابہ کے بعد) ایک لشکر بھیجا جائے گا تو لوگ کہیں گے (اب صحابہ تو نہ رہے) هل فیہم من رای اصحاب رسول اللہ فیفتح لهم۔ کیا تم میں کوئی ایسا ہے جس نے صحابہ کرام رضی اللہ عنہم کی زیارت کی ہو۔ چنانچہ ایک تابعی مل جائے گا جس کی برکت سے فتح ہو جائے گی۔

پھر (دور تابعین کے بعد) ایک لشکر بھیجا جائے گا تو لوگ کہیں گے انظروا هل ترون فیہم من رای من رای اصحاب النبی صلی اللہ علیہ وسلم۔

دیکھو یار! کوئی ایسا بندہ ہے جس نے کسی صحابی کے دیکھنے والے کو دیکھا ہو (یعنی تبع تابعین میں سے) پھر اس کی برکت سے فتح ہو جائے گی۔ ثم یكون بعث الرابع فیقال انظروا هل ترون فیہم احدا رای من رای احدا رای اصحاب النبی صلی اللہ علیہ وسلم۔ پھر چوتھا لشکر بھیجا جائے گا تو لوگ کہیں گے کوئی ایسا ہے جس نے تبع تابعی کو دیکھا ہو۔ پھر اس کی برکت سے فتح ہو جائے گی۔ (مشکوٰۃ ص ۵۵۳)

☆ حضرت انس رضی اللہ عنہ فرماتے ہیں۔ حضور علیہ السلام نے فرمایا مثل اصحابی فی امتی کالملح فی الطعام لا یصلح الطعام الا بالملح۔ (مشکوٰۃ ص ۵۵۳ صواعق ص ۶)

میرے صحابہ کی مثال میری امت میں ایسی ہے جیسے کھانے میں نمک یعنی کوئی کھانا بھی نمک کے بغیر لذیذ نہیں ہو سکتا اور یہ امت صحابہ کے بغیر خیر امت کہلا ہی نہیں سکتی۔

حضرت حسن فرماتے ہیں: فقد هذب ملحنا فكيف نصلح. جب ہمارا نمک ہی جاتا رہا تو ہماری اصلاح کیسے ہو؟ (مشکوٰۃ ص ۵۵۳)

☆ حضرت عبداللہ بن بریدہ اپنے باپ سے روایت فرماتے ہیں کہ حضور علیہ السلام نے ارشاد فرمایا: ما من احد من اصحابی یبوت بارض الابعث قائد اونورا لهم یوم القیمة (رواہ الترمذی۔ مشکوٰۃ ص ۵۵۳)

میرا کوئی صحابی بھی جس علاقے میں فوت ہوگا وہ قیامت کے دن اس علاقے کے لوگوں کا قائد بن کر اٹھایا جائے گا اور ان کیلئے نور ہوگا۔

☆ ان اللہ اختار اصحابی علی الثقلین سوی النبیین والمرسلین (الصواعق ص ۲۱۲)

اللہ تعالیٰ نے نبیوں اور رسولوں کے علاوہ میرے صحابہ کو تمام جن وانس پر فضیلت عطا فرمائی ہے۔

☆ اذا اراد اللہ برجل من امتی خیرا القی حب اصحابی فی قلبہ (الصواعق ص ۵)

(انت منی بنزلة ہارون من موسیٰ الا انه لانی بعدی)

۔ تو مجھ سے ہے میں تجھ سے ہوں تو میں ہوا میں تو ہوا
نسبت و محبت نے علی ہم دونوں کو اک کر دیا
تا بعد ازیں گوید نہ کس من دیگرم تو دیگری

(انت منی وانا منک)

ابو بکر و عمر عثمان اور دیگر صحابی بھی
نبی کے دوست تھے ان سے علی کو بھی محبت تھی

(من کنت مولاہ فعلی مولاہ)

طبرانی نے حضرت علی سے بیان کیا من سب الانبیاء قتل و من سب اصحابی جلد (الصواعق ص ۵)
جو کسی نبی کو گالی دے اس کو قتل کیا جائے گا اور جو کسی صحابی کو برا کہے اس کو کوڑوں کی سزا دی جائے گی۔

۔ آپ کے صحابہ کرام رضی اللہ عنہم و تابعین پر بھی درود
اور اس پر بھی جو رکھے دوستی حضرت سے سوا

☆ ریاض النضرہ ص ۴۱ ج ۲ پہ ہے کہ حضور علیہ السلام نے منبر پہ جلوہ گر ہو کر اللہ تعالیٰ کی حمد و ثناء بیان کرنے کے بعد ارشاد

فرمایا۔ مالی اراکم تختلفون فی اصحابی اما علمتم ان حبی و حب اهل بیتی و حب اصحابی فرضہ اللہ علی امتی الی یوم القیمة۔ تم میرے صحابہ کے بارے میں اختلاف کرتے ہو کیا تم جانتے نہیں ہو کہ اللہ تعالیٰ نے میری میرے اہل بیت اور میرے صحابہ کرام رضی اللہ عنہم کی محبت قیامت تک میری امت پہ فرض فرمادی ہے۔ (عن انس رضی اللہ عنہ)

عقیدت کے رشتے:

صحابہ کرام رضی اللہ عنہم مختلف طریقوں سے رسول اللہ ﷺ کی ذات سے برکت اندوز ہوتے رہتے۔ مثلاً بچے بیمار پڑتے یا پیدا ہوتے تو ان کو آپ کی خدمت میں حاضر کرتے آپ بچے کے سر پر ہاتھ پھیرتے اپنے منہ میں کھجور ڈال کر اس کے منہ میں ڈالتے اور اس کیلئے برکت کی دعا فرماتے۔

حضرت سائب بن یزید کہتے ہیں کہ میں بیمار پڑا تو میری خالہ مجھے آپ کی خدمت میں لے گئیں۔ آپ نے میرے سر پر ہاتھ پھیرا اور دعائے برکت کی۔ اس کے بعد آپ نے وضو کیا تو میں نے آپ کے وضو کا پانی پیا۔

حضرت ابو موسیٰ اشعری رضی اللہ عنہ کے ہاں لڑکا پیدا ہوا تو آپ کی خدمت میں لائے آپ نے اس کا نام رکھا اپنے منہ میں کھجور ڈال کر اس کے منہ میں ڈالی اور اس کو برکت کی دعا دی۔

حضرت عبداللہ بن زبیر رضی اللہ عنہ پیدا ہوئے تو ان کی والدہ حضرت اسماء رضی اللہ عنہا ان کو لے کر آئیں اور آپ کی گود میں رکھ دیا۔ آپ نے کھجور منگا کر چبائی اور اس کو ان کے منہ میں ڈال دیا۔ پھر برکت کی دعا دی آپ بچوں کے منہ میں کلی کا پانی ڈالتے۔ بعض کے منہ

میں لعابِ ڈال دیتے اور بعض کی آنکھوں پر ہاتھ پھیرتے۔

(بخاری کتاب الدعوات، باب الدعاء للصبيان بالبركة مسح رؤسهم۔ و کتاب العقیقة باب تسمیة المولود و تحسینہ)

حضرت زہرہ بن معبد رضی اللہ عنہ ایک صحابی تھے بچپن ہی میں ان کی والدہ ان کو آپ (صلی اللہ علیہ وسلم) کی خدمت میں لائیں اور کہا کہ اس سے بیعت لیجئے۔ آپ نے فرمایا ابھی بچہ ہے۔ یہ کہہ کر ان کے سر پر ہاتھ پھیرا اور دعویٰ چنانچہ جب ان کو لے کر ان کے دادا غلہ خریدنے کیلئے بازار جاتے تھے اور حضرت عبداللہ بن عمر رضی اللہ عنہما اور حضرت ابن زبیر رضی اللہ عنہ سے ملاقات ہوتی تھی تو یہ حضرات کہتے تھے کہ ہمیں بھی شریک کرو کیونکہ رسول اللہ صلی اللہ علیہ وسلم نے تم کو برکت کی دعویٰ ہے۔

”اس حدیث سے ثابت ہوتا ہے کہ رسول اللہ صلی اللہ علیہ وسلم سے برکت حاصل کرنے کیلئے صحابہ کرام کو آپ کی خدمت میں اپنی اولاد کو حاضر کرنے کا بڑا شوق تھا۔“

نماز فجر کے بعد صحابہ کرام کے ملازم برتنوں میں پانی لے کر حاضر ہوتے آپ ان میں دست مبارک ڈال دیتے وہ متبرک ہو جاتا۔ (بخاری کتاب الشركة باب الشركة فی الطعام)

جب پھل پختہ ہوتے تو پہلا پھل آپ کی خدمت میں پیش کرتے، آپ برکت کی دعا فرماتے اور سب سے چھوٹا بچہ جو موجود ہوتا اس کو دے دیتے۔ آپ کے وضو کا بچا ہوا پانی صحابہ کیلئے آب حیات تھا، جس پر وہ جان دیتے تھے۔ ایک بار حضرت بلال رضی اللہ عنہ نے آپ کے وضو کا بچا ہوا پانی نکالا تو تمام صحابہ نے اس کو جھپٹ لیا۔

(نسائی کتاب الطہارة باب ارتفاع بفضل الوضو)

ایک دن آپ نے وضو کیا، پانی بیچ گیا تو تمام صحابہ نے اس کو لے کر جسم پر مل لیا۔ (بخاری کتاب الوضو باب استعمال فضل وضوء بالناس) ایک بار آپ سر منڈوا رہے تھے صحابہ کرام نے آپ کو گھیر لیا، جام سر موٹا جاتا تھا اور صحابہ اوپر ہی اوپر سے بالوں کو اچک لینا چاہتے تھے۔ (مسلم کتاب الفہائل باب فی قرب النبی علیہ السلام و تبرکہم)

ایک بار رسول اللہ صلی اللہ علیہ وسلم نے حضرت ابو محذورہ رضی اللہ عنہ کی پیشانی پر ہاتھ پھیر دیا، اس کے بعد انہوں نے عمر بھر نہ سر کے آگے کے بال کٹوائے نہ مانگ نکالی۔ (ابوداؤد کتاب الصلوٰۃ باب کیفیۃ الاذان) بلکہ ان کو بطور تبرک یادگار کے قائم رکھا۔

آپ جب صحابہ کرام رضی اللہ عنہم کے مکانوں پر تشریف لاتے تو وہ آپ سے برکت حاصل کرنے کی درخواست کرتے۔ ایک بار آپ ایک صحابی کے گھر تشریف لے گئے انہوں نے دعوت کی، جب چلنے لگے گھوڑے کی باگ پکڑ کر عرض کی کہ ”میرے لئے دعا فرمائیے۔“ آپ نے دعائے برکت اور دعائے مغفرت فرمائی۔ (ایضا کتاب الاشریہ فی النسخ فی الشراب)

ایک بار آپ حضرت سعد رضی اللہ عنہ کے گھر تشریف لائے اور دروازے پر کھڑے ہو کر سلام کیا۔ انہوں نے آہستہ سے جواب دیا ان کے صاحبزادے نے کہا کہ رسول اللہ صلی اللہ علیہ وسلم کو اذن نہیں دیتے بولے ”چپ رہو مقصد یہ ہے کہ آپ ہم پر بار بار سلام کریں۔“ آپ نے دوبارہ سلام کیا، پھر اسی قسم کا جواب ملا، تیسری بار سلام کر کے آپ واپس چلے، تو حضرت سعد رضی اللہ عنہ پیچھے پیچھے دوڑے ہوئے آئے اور کہا کہ میں آپ کا سلام سنتا تھا لیکن جواب اس لئے آہستہ سے دیتا تھا کہ آپ ہم پر متعدد بار سلام کریں۔“

(ایضا کتاب الادب، باب کم مرة سلم الرجل فی الاستیذان)

حضور علیہ السلام کی یادگاریں اور صحابہ کرام

صحابہ کرام کے زمانہ میں نبی کریم ﷺ کی یادگاریں محفوظ تھیں جن کو وہ جان سے زیادہ عزیز رکھتے تھے، اور ان سے برکت لے کرتے تھے۔

حضرت علی بن حسین رضی اللہ عنہما کا بیان ہے کہ جب ہم لوگ حضرت امام حسین رضی اللہ عنہ کی شہادت کے زمانے میں یزید کے دربار سے پناہ کر مدینہ میں آئے تو حضرت مسور بن مخرمہ رضی اللہ عنہ ملے اور مجھ سے کہا کہ نبی کریم ﷺ کی تلوار مجھے دے دو ایسا نہ ہو کہ یہ لوگ اس کو چھین لیں، خدا کی قسم اگر تم نے مجھے یہ تلوار دی تو جب تک جسم میں جان باقی ہے کوئی شخص اس کی طرف دست درازی نہیں کر سکتا۔ (ابوداؤد)

حضرت عائشہ صدیقہ رضی اللہ عنہا کے پاس آپ کا ایک جبہ محفوظ تھا۔ جب ان کا انتقال ہوا تو حضرت اسماء رضی اللہ عنہا نے اس کو لے لیا اور محفوظ رکھا، چنانچہ جب ان کے خاندان میں سے کوئی شخص بیمار ہوتا تھا تو شفا حاصل کرنے کیلئے دھو کر اس کا پانی پلاتی تھیں۔

(مسند احمد ابن حنبل ج ۶ ص ۳۳۸)

بہت سے صحابہ ان یادگاروں کو زادِ آخرت سمجھتے تھے اور ان کو بعد مرگ بھی اپنے سے جدا کرنا پسند نہیں کرتے تھے۔

جب رسول اکرم ﷺ حضرت انس رضی اللہ عنہ کے گھر تشریف لاتے تو ان کی والدہ آپ کے پسینے کو ایک شیشی میں بھر کر اپنی خوشبو میں ملا دیتی تھیں۔ چنانچہ جب حضرت انس رضی اللہ عنہ نے انتقال کیا تو وصیت کی کہ یہ خوشبو ان کے حنوط میں شامل کی جائے اس روایت میں یہ بھی ہے کہ آپ کے بالوں کو بھی شیشی میں بھر لیتی تھیں۔ لیکن علامہ ابن حجر نے اس حدیث کی شرح میں پہلے تو اس کو ایک بے جوڑ چیز سمجھا ہے لیکن اس کے بعد لکھا ہے کہ بعض لوگوں کے نزدیک اس سے وہ بال مراد ہیں جو کنگھی کرنے میں آپ کے سر سے جھڑ جاتے تھے۔

پھر حضرت انس سے ایک روایت نقل کی ہے کہ نبی کریم ﷺ نے جب منیٰ میں اپنے بال منڈوائے تو حضرت ابو طلحہ رضی اللہ عنہ نے آپ کے بال لے لئے اور ان کو حضرت انس کی والدہ کے حوالے کیا جن کو انہوں نے اپنی خوشبو میں شامل کر لیا۔ اس سے یہ نتیجہ نکلتا ہے کہ جس خوشبو میں یہ بال شامل تھے اسی میں وہ پسینے کو بھی شامل کر لیتی تھیں۔ (بخاری کتاب الاستیذان من زار قوم انتقال عندہم)

محبت کے ناطے

☆ صلح حدیبیہ میں جب عروہ نے رسول اللہ ﷺ سے کہا کہ میں آپ کے سامنے ایسے چہرے اور مخلوط آدمی دیکھتا ہوں جو آپ کو چھوڑ کر بھاگ جائیں گے تو حضرت ابو بکر صدیق رضی اللہ عنہ کے دل پر اس طنز آمیز فقرہ نے نشتر کا کام کیا، انہوں نے برہم ہو کر کہا ہم اور آپ کو چھوڑ کر بھاگ جائیں گے؟ (ایضاً)

یہ ایک قول تھا جس کی تائید ہر موقع پر صحابہ کرام رضی اللہ عنہم نے اپنے عمل سے کی۔

☆ ابتداء اسلام میں ایک بار آپ نماز پڑھنے میں مشغول تھے، عقبہ بن ابی معیط آیا، اور آپ کا گلا گھونٹنا چاہا، حضرت ابو بکر صدیق رضی اللہ عنہ نے اس کو ڈھیل دیا اور کہا کہ ایک آدمی کو صرف اس لئے قتل کرتے ہو کہ وہ کہتا ہے میرا معبود اللہ ہے، حالانکہ وہ تمہارے خدا کی جانب سے دلائل لے کر آیا ہے۔ (بخاری کتاب المناقب فضائل ابی بکر رضی اللہ عنہ)

ہجرت کے بعد خطرات اور بھی زیادہ ہو گئے تھے کفار مکہ کے علاوہ اب منافقین اور یہود نئے دشمن ہو گئے تھے جن کا رات دن ڈر لگا

رہتا تھا مگر صحابہ کرام رضی اللہ عنہم آپ کی حفاظت کیلئے اپنے آپ کو ان تمام خطرات میں ڈال دیتے تھے چنانچہ ابتداء ہجرت میں آپ ایک شب بیدار ہوئے تو فرمایا کاش آج کی رات کوئی صالح بندہ میری حفاظت کرتا۔ تھوڑی دیر کے بعد ہتھیار کی جھنجھناہٹ کی آواز آئی، آپ نے آواز سن کر فرمایا، کون ہے؟ جواب ملا ”میں سعد بن ابی وقاص ہوں“ فرمایا: کیوں آئے ہو؟ بولے! میرے دل میں آپ کی نسبت خوف پیدا ہوا اس لئے حفاظت کیلئے حاضر ہوا۔“ (ترمذی کتاب الفصائل مناقب سعد بن ابی وقاص)

ان خطرات کی وجہ سے اگر آپ تھوڑی دیر کیلئے بھی آنکھ سے اوجھل ہو جاتے تو جان نثاروں کے دل دھڑکنے لگتے تھے۔

☆ آپ ایک دن صحابہ کرام رضی اللہ عنہم کے حلقہ میں رونق افروز تھے، کسی ضرورت سے اٹھے تو پلٹنے میں دیر ہو گئی۔ صحابہ کرام رضی اللہ عنہم گھبرا گئے کہ خدا نخواستہ دشمنوں کی طرف سے کوئی ایذا نہ پہنچے، حضرت ابو ہریرہ رضی اللہ عنہ اسی پریشانی کی حالت میں گھبرا کر آپ کی جستجو میں انصار کے ایک باغ میں پہنچے۔ دروازہ ڈھونڈھا تو نہیں ملا، دیوار میں پانی کی ایک نالی نظر آئی اس میں گھس کر آپ تک پہنچے اور صحابہ کی پریشانیوں کی داستان سنائی۔ (مسلم کتاب الایمان باب من مات علی التوحید دخل الجنة قطعاً)

غزوات میں یہ خطرات اور بھی بڑھتے جاتے تھے۔ اس لئے صحابہ کرام رضی اللہ عنہم کی جان نثاری میں اور بھی ترقی ہوتی جاتی تھی۔

میری حفاظت کون کرے گا

غزوہ ذات الرقاع میں ایک صحابی نے ایک مشرک کی بیوی کو گرفتار کیا، اس نے انتقام لینے کیلئے قسم کھالی کہ ”جب تک اصحاب نبی کریم صلی اللہ علیہ وسلم میں کسی صحابی کے خون سے زمین کو رنگین نہ کر لوں گا چین نہ لوں گا۔“ اس لئے جب آپ واپس ہوئے تو اس نے تعاقب کیا۔ آپ منزل پر فروکش ہوئے تو دریافت فرمایا کہ کون میری حفاظت کی ذمہ داری اپنے سر لے گا؟ مہاجرین و انصار دونوں میں سے ایک ایک بہادر اس شرف کو حاصل کرنے کیلئے اٹھے۔ آپ نے حکم دیا کہ گھاٹی کے دہانے پر جا کر متمکن ہو جائیں (کہ وہی کفار کی کمین گاہ ہو سکتی تھی) دونوں بزرگ وہاں پہنچے تو مہاجر بزرگ سو گئے اور انصاری نے نماز پڑھنا شروع کی، مشرک آیا اور فوراً تاڑ گیا کہ یہ محافظ اور نگہبان ہیں، تین تیر مارے اور تینوں کے تینوں ان کے جسم میں پیوست ہو گئے۔ (ابوداؤد کتاب الطہارۃ باب الوضوء من الدم) لیکن وہ اپنی جگہ سے نہ ہٹے۔

☆ آپ غزوہ حنین کیلئے نکلے تو ایک صحابی نے شام کے وقت خبر دی کہ میں نے آگے جا کر پہاڑ کے اوپر سے دیکھا تو معلوم ہوا کہ قبیلہ ہوازن کے زن و مرد چار پایوں اور مویشیوں کو لے کر امنڈ آئے ہیں، آپ مسکرائے اور فرمایا، آج میری پاسبانی کون کرے گا؟ حضرت انس بن ابی مرشد غنوی نے کہا، میں یا رسول اللہ! ارشاد ہوا کہ سوار ہو جاؤ وہ اپنے گھوڑے پر سوار ہو کر آئے تو فرمایا کہ اس گھاٹی کے اوپر چڑھ جاؤ۔ آپ نماز فجر کیلئے اٹھے تو صحابہ سے فرمایا کہ تمہیں اپنے شہسوار کی بھی خبر ہے؟ صحابہ نے عرض کی ہمیں تو کچھ خبر نہیں۔ جماعت قائم ہوئی تو آپ نماز پڑھاتے جاتے تھے اور مڑ مڑ کر گھاٹی کی طرف دیکھتے جاتے تھے۔ نماز ادا کر چکے تو فرمایا لو مبارک ہو تمہارا شہسوار آ گیا۔ صحابہ کرام رضی اللہ عنہم نے گھاٹی کے درختوں کے درمیان سے دیکھا تو وہ آ پہنچے اور خدمت مبارک میں حاضر ہو کر سلام کیا اور کہا کہ میں گھاٹی کے بلند ترین حصے پر جہاں آپ نے مامور فرمایا تھا چڑھ گیا، صبح کو دونوں گھاٹیاں بھی دیکھیں تو ایک متنفس بھی نظر نہ آیا، آپ نے فرمایا، کبھی نیچے بھی اترنے تھے، بولے صرف نماز اور قضاے

حاجت کیلئے۔ ارشاد ہوا تم کو جنت مل چکی ہے۔ اس کے بعد اگر کوئی عمل نہ کرو تو کوئی حرج نہیں۔ (ابوداؤد کتاب الجہاد باب فی فضل الحرم فی سبیل اللہ عزوجل)

☆ ایک غزوہ میں صحابہ کرام رضی اللہ عنہم نے ایک ٹیلے پر قیام فرمایا، اس شدت سے سردی پڑی کہ بعض لوگوں نے زمین میں گڑھا کھودا اور اس کے اندر گھس کر اوپر سے ڈھال ڈال دی۔ آپ نے یہ حالت دیکھی تو فرمایا کہ آج کی شب میری حفاظت کون کرے گا؟ میں اس کو دعا دوں گا۔ ایک انصاری نے کہا کہ میں یا رسول اللہ، آپ نے قریب بلا کر ان کا نام پوچھا اور دیر تک دعا دیتے رہے۔ حضرت ابوریحانہ نے یہ دعا سنی تو کہا کہ ”میں دوسرا نگہبان بنوں گا۔“ آپ نے قریب بلا کر نام پوچھا اور ان کو بھی دعا دی۔ (مسند ابن حنبل ج ۴ ص ۱۳۴) آیت کریمہ واللہ ویعصمک من الناس نازل ہونے کے بعد آپ نے اپنے لئے پاسبان مقرر کرنا بند کر دیا۔

☆ صحابہ کرام رضی اللہ عنہم کے جان نثارانہ جذبات کا ظہور سب سے زیادہ غزوہ احد میں ہوا، چنانچہ اس غزوہ میں کسی مقام پر رسول اللہ صلی اللہ علیہ وسلم کے ساتھ صرف نو صحابہ (جن میں سات انصاری اور دو قریشی تھے یعنی حضرت طلحہ اور حضرت سعد رہ گئے۔) اس حالت میں کفار آپ پر دفعۃً ٹوٹ پڑے تو آپ نے ان جان نثاروں کو خطاب کر کے فرمایا، کہ ان اشقیاء کو کون میرے پاس سے ہٹا سکتا ہے؟ ایک انصاری فوراً آگے بڑھے اور لڑ کر آپ پر قربان ہو گئے۔ اسی طرح کفار برابر آپ پر حملہ کرتے جاتے اور آپ بار بار پکارتے جاتے تھے اور ایک ایک انصاری بڑھ کر آپ پر اپنی جان قربان کرتا جاتا تھا یہاں تک کہ ساتوں بزرگ شہید ہو گئے۔

(صحیح مسلم باب غزوہ بدر)

صحابہ کرام علیہم الرضوان کی قربانیاں

حضرت طلحہ اور حضرت سعد کی جان نثاری کا وقت آیا تو حضرت سعد کے سامنے آپ نے اپنا ترکش بکھیر دیا اور فرمایا کہ تیر پھینکو، میرے ماں باپ تم پر قربان، حضرت طلحہ سپر لے کر آپ کے سامنے کھڑے ہو گئے اور تیر چلانے لگے اور اس شدت سے تیر اندازی کی کہ دو تین کمانیں ٹوٹ گئیں۔ اگر آپ گردن اٹھا کر کفار کی طرف دیکھتے تھے تو وہ کہتے تھے میرے ابا باپ آپ پر قربان ہوں گردن اٹھا کر نہ دیکھیں، مبادا کوئی تیر نہ لگ جائے۔ میرا سینہ آپ کے سینہ کے سامنے ہے۔ (بخاری باب غزوہ احد)

☆ اس غزوہ میں حضرت شماس بن عثمان کی جان نثاری کا یہ عالم تھا کہ رسول اللہ صلی اللہ علیہ وسلم دائیں بائیں جس طرف نگاہ اٹھا کر دیکھتے تھے ان کی تلوار چمکتی ہوئی نظر آتی تھی۔ آپ پر غشی طاری ہوئی تو انہوں نے اپنے آپ کو آپ کی سپر بنا لیا یہاں تک کہ اسی حالت میں شہید ہوئے۔ (طبقات ابن سعد تذکرہ حضرت شماس بن عثمان)

☆ اسی غزوہ میں آپ نے ایک صحابی کو حضرت سعد بن ربیع انصاری کی تلاش میں روانہ فرمایا، وہ لاشوں کے درمیان ان کو ڈھونڈنے لگے تو حضرت سعد بن ربیع خود بول اٹھے کیا کام ہے؟ جواب دیا کہ رسول اللہ صلی اللہ علیہ وسلم نے مجھے تمہارا ہی پتہ لگانے کیلئے بھیجا ہے، بولے جاؤ، آپ کی خدمت میں میرا سلام عرض کر دو، اور کہہ دو کہ مجھے نیزے کے بارہ زخم لگے ہیں، اور اپنے قبیلہ میں اعلان کر دو کہ اگر رسول اللہ صلی اللہ علیہ وسلم شہید ہو گئے اور ان میں ایک متنفس بھی زندہ رہا تو خدا کے نزدیک ان کا کوئی عذر قابل سماعت نہ ہوگا۔

(موطا امام مالک کتاب الجہاد باب الترغیب فی الجہاد)

☆ نہ صرف مرد بلکہ عورتیں بھی آپ کی جان نثاری کی آرزو رکھتی تھیں حضرت طلیب بن عمیر رضی اللہ عنہ اسلام لائے اور اپنی ماں اروی بنت عبدالمطلب کو اس کی خبر دی تو بولیں کہ تم نے جس شخص کی مدد کی وہ اس کا سب سے زیادہ مستحق تھا اگر مردوں کی طرح ہم بھی استطاعت رکھتے تو آپ کی حفاظت کرتے اور آپ کی طرف سے لڑتے۔ (استیعاب تذکرہ حضرت طلیب بن عمیر)

صحابہ کرام رضی اللہ عنہم رسول اللہ صلی اللہ علیہ وسلم کی خدمت کو اپنا سب سے بڑا شرف خیال کرتے تھے۔ اس لئے متعدد بزرگوں نے اپنے آپ کو آپ کی خدمت کیلئے وقف کر دیا تھا۔ حضرت بلال رضی اللہ عنہ نے ابتداء بعثت ہی سے آپ کی خانہ داری کے تمام کاروبار کا انتظام اپنے ذمے لے لیا تھا اور اس کیلئے طرح طرح کی اذیتیں اور تکلیفیں برداشت کرتے تھے۔ لیکن آپ کے شرف خدمت کا چھوڑنا کبھی گوارا نہیں کرتے تھے۔ حضور کا معمول تھا کہ جب کوئی غریب مسلمان خدمت مبارک میں حاضر ہوتا اور اس کے بدن پر کپڑے نہ ہوتے تو حضرت بلال رضی اللہ عنہ کو حکم دیتے اور وہ قرض لے کر اس کی خوراک و لباس کا انتظام کرتے۔

شرف خدمت کی سعادت

ایک بار کسی مشرک سے اسی غرض کیلئے قرض لیا لیکن ایک دن اس نے دیکھا تو نہایت سخت لہجے میں کہا اور حبشی تھے معلوم ہے کہ اب مہینے میں کتنے دن رہ گئے ہیں؟ چار دن، اسی عرصہ میں قرض وصول کر لوں گا۔ ورنہ جس طرح تو پہلے بکریاں چرایا کرتا تھا اسی طرح بکریاں چرائے گا۔ حضرت بلال رضی اللہ عنہ کو اس سے سخت رنج ہوا۔ عشاء کے بعد آپ کی خدمت میں آئے اور کہا کہ مشرک نے مجھے یہ کچھ کہا ہے اور وہ مجھے ذلیل کر رہا ہے۔ فرمائیے تو جب تک قرض ادا نہ ہو جائے مسلمان قبائل میں بھاگ کر پناہ لوں، گھر واپس آئے تو بھاگنے کا تمام سامان بھی کر لیا لیکن رزاق عالم نے صبح تک خود قرض کے ادا کرنے کا سلہان کر دیا۔

(ابوداؤد کتاب الخراج باب فی الامام وقبول ہدایا المشرکین)

☆ حضرت عبداللہ بن مسعود کو یہ شرف حاصل تھا کہ جب آپ کہیں جاتے تو وہ پہلے آپ کو جوتیاں پہناتے، پھر آگے آگے عصا لے کر چلتے، آپ مجلس میں بیٹھنا چاہتے تو آپ کے پاؤں سے جوتیاں نکالتے۔ پھر آپ کو عصا دیتے آپ اٹھتے پھر اسی طرح جوتیاں پہناتے آگے آگے عصا لے کر چلتے اور حجرہ مبارکہ تک پہنچا جاتے۔

آپ نہاتے تو پردہ کرتے، آپ سوتے تو بیدار کرتے، آپ سفر میں جاتے تو بچھونا مسواک جوتا اور وضو کا پانی ان کے ساتھ ہوتا، اس لئے وہ صاحب سوا رسول اللہ یعنی آپ کے میر سامان کہے جاتے تھے۔ (طبقات بن سعد تذکرہ حضرت عبداللہ بن مسعود)

☆ حضرت ربیعہ اسلمی رضی اللہ عنہ بھی شب و روز آپ کی خدمت میں مصروف رہتے۔ جب آپ عشاء کی نماز سے فارغ ہو کر کا شانہ نبوت میں تشریف لے جاتے تو وہ درازے پر بیٹھ جاتے کہ مبادا آپ کو کوئی ضرورت پیش آجائے۔

ایک بار آپ نے ان کو تامل (شادی) اختیار کرنے کا مشورہ دیا۔ بولے ”یہ تعلق آپ کی خدمت گزاری میں خلل انداز ہوگا جس کو میں پسند نہیں کرتا لیکن آپ کے بار بار کے اصرار سے شادی کرنے پر مجبور ہو گئے۔“ (مسند بن حنبل ج ۳ ص ۵۸، ۵۹)

☆ حضرت عقبہ بن عامر رضی اللہ عنہ آپ کے مستقل خدمت گزار تھے۔ ان کا کام یہ تھا کہ سفر میں آپ کی اونٹنی کو ہانکتے ہوئے چلتے تھے۔

(ابوداؤد کتاب الصلوٰۃ، ابواب شہر رمضان باب العقود تین)

☆ حضرت انس بن مالک کو بچپن ہی سے ان کی والدہ نے آپ کی خدمت کیلئے وقف کر دیا تھا۔

☆ حضرت سلمیٰ ایک صحابیہ تھیں جنہوں نے استقلال کے ساتھ آپ کی خدمت کی کہ ان کو خادمہ رسول اللہ ﷺ کا لقب حاصل ہوا۔

(ابوداؤد کتاب الطب باب الحجامة)

حضرت سفینہ حضرت سلمیٰ رضی اللہ عنہا کی والدہ کے غلام تھے۔ انہوں نے ان کو اس شرط پر آزاد کرنا چاہا کہ وہ اپنی عمر آپ کی خدمت گزاری میں صرف کر دیں۔ انہوں نے کہا کہ اگر آپ یہ شرط نہ بھی کرتیں تب بھی میں تانفس واپس آپ کی خدمت سے علیحدہ

نہ ہوتا۔ (ابوداؤد کتاب العتق باب العتق علی الشرط)

☆ ان بزرگوں کے علاوہ اکثر صحابہ جو آپ کی خدمت میں حاضر رہتے تھے ان کو بھی عموماً شرف خدمت حاصل ہوا کرتا تھا۔ ایک بار

آپ رفع حاجت کیلئے بیٹھے حضرت عمر رضی اللہ عنہ آپ کے پیچھے پانی کا کوزہ لے کر کھڑے رہے، آپ نے پوچھا عمر کیا ہے؟ بولے کہ

وضو کا پانی، فرمایا کہ ہر وقت اس کی ضرورت نہیں۔ (ایضاً کتاب الطہارۃ باب فی الاستبراء)

☆ حضرت ابو ہریرہ رضی اللہ عنہ جو ہمیشہ خدمت مبارک میں حاضر رہتے تھے ان کو اکثر یہ شرف ہوتا کہ جب آپ رفع حاجت کیلئے تشریف لے

جاتے تو وہ کسی طشت یا کوزہ میں پانی لاتے اور آپ وضو کرتے۔ (ایضاً کتاب الطہارۃ باب الرجل یدلک یدہ الارض اذا استنجی)

☆ حضرت ابوالسحیح رضی اللہ عنہ ہمیشہ آپ کی خدمت میں مصروف رہتے تھے۔ چنانچہ جب آپ غسل فرماتے تو وہ پیٹھ پھیر کر کھڑے ہو جاتے

اور آپ ان کی آڑ میں نہا لیتے۔

☆ جب آپ نے حجۃ الوداع میں رمی جمرہ کرنا چاہی تو خدام بارگاہ میں حضرت اسامہ اور حضرت بلال رضی اللہ عنہما آپ کے ساتھ ساتھ تھے،

ایک کے ہاتھ میں ناقہ کی ٹیکل تھی اور دوسرے بزرگ آپ کے سر پر اپنا کپڑا اتانے ہوئے چلتے تھے کہ آفتاب کی شعاعیں چہرہ

مبارک کو گرم نگاہوں سے نہ دیکھنے پائیں۔ (ابوداؤد کتاب المناسک باب فی الحرم۔ یظل)

عقیدت و محبت کے جذباتی پہلو

حدیث شریف میں ہے کہ حضور اکرم ﷺ نے فرمایا کہ جب تک میں تم کو تمہارے باپ، لڑکے اور تمام لوگوں سے زیادہ محبوب نہ

ہو جاؤں تم لوگ مومن نہیں اور صحابہ کرام رضی اللہ عنہم کو ایمان کا یہی درجہ کمال حاصل تھا۔ چنانچہ حضرت جابر کے والد جب غزوہ احد کی

شرکت کیلئے روانہ ہوئے تو بیٹے سے کہا کہ میں ضرور شہید ہوں گا اور رسول اللہ ﷺ کے سوا مجھ کو تم سے زیادہ کوئی عزیز نہیں ہے۔ تم میرا

قرض ادا کرنا اور اپنے بھائیوں کے ساتھ نیک سلوک کرنا۔ (اسد الغابہ تذکرہ حضرت عبداللہ بن عمرو بن حرام)

اس کے علاوہ صحابہ کرام رضی اللہ عنہم اور بھی مختلف طریقوں سے آپ کی محبت کا اظہار کرتے تھے۔

☆ ایک بار ایک صحابی آپ کی خدمت میں حاضر ہوئے، جوش محبت میں آپ کی قمیض الٹ دی، اس کے اندر گھس گئے، آپ کو چوما،

آپ سے لپٹ گئے۔ (ابوداؤد کتاب الزکوٰۃ باب بالایجوذ بیعہ)

☆ حضرت اسید بن حضیر ایک شگفتہ مزاح صحابی تھے۔ ایک روز نہی مذاق کی باتیں کرتے تھے کہ آپ نے ان کے پہلو میں ایک چھڑی

چھو دی۔ انہوں نے اس کا انتقام لینا چاہا۔ آپ اس پر راضی ہو گئے لیکن انہوں نے کہا کہ آپ کے بدن پر کرتا ہے، حالانکہ

میرے بدن پر کرتا نہیں۔ آپ نے کرتا بھی اٹھا دیا، بس کرتے کا اٹھانا تھا کہ وہ آپ سے لپٹ گئے۔ کروٹ کو بوسہ دیا اور کہا یا رسول اللہ ﷺ یہی مقصود تھا۔ (ابوداؤد)

☆ جب آپ کی خدمت میں وفد عبدالقیس حاضر ہوا تو سواری سے اترنے کے ساتھ ہی سب کے سب دوڑے اور آپ کے ہاتھ پاؤں کو بوسہ دیا۔ (ابوداؤد کتاب البیعت باب فی قبلة الجذ)

☆ حضرت کرم نے حجتہ الوداع میں آپ کی زیارت کی۔ تو آپ کے قدم چوم لئے اور آپ کی رسالت کا اقرار کیا اور آپ کی باتیں سنتے رہے۔ (ایضاً کتاب النکاح باب تزوج من لم یولد)

☆ حضرت زاہر ایک بدوی صحابی تھے، جو رسول اللہ ﷺ سے نہایت محبت رکھتے تھے۔ اور آپ کی خدمت میں ہدیہ بھیجا کرتے تھے، آپ بھی ان سے محبت رکھتے تھے اور فرمایا کرتے تھے کہ زاہر ہمارے بدوی (دوست) ہیں اور ہم ان کے شہری ہیں۔ ایک دن وہ اپنا سودا فروخت کر رہے تھے، آپ نے پیچھے سے آ کر ان کو گود میں لے لیا، انہوں نے کہا کون ہے؟ چھوڑ دو! لیکن مڑ کر دیکھا اور معلوم ہوا کہ آپ ہیں تو اپنی پشت کو بار بار آپ کے سینہ سے چمٹاتے تھے اور تسکین حاصل کرتے تھے۔

(شامل ترمذی باب ماجاء فی صفۃ مزاج رسول اللہ ﷺ)

☆ عرب میں یہ خیال تھا کہ اگر کسی کے پاؤں سن ہو جائیں اور وہ اپنے محبوب کو یاد کرے تو یہ کیفیت زائل ہو جاتی ہے، ایک بار حضرت عبداللہ بن عمر رضی اللہ عنہما کے پاؤں سن ہو گئے تو کسی نے کہا اپنے محبوب کو یاد کر لو، بولے یا محمد اہ (ادب المفرد باب ما یقول الرجل اذا خدرت رجلہ) ☆ حضرت ام عطیہ رضی اللہ عنہا ایک صحابیہ تھیں، جب وہ آپ کا ذکر کرتیں تو فرط مسرت سے کہتیں بابی یعنی میرا باپ آپ پر قربان۔

(نسائی کتاب الحیض باب شہود الحیض للعیذین و دعوة المسلمین)

صحابہ کرام حضور علیہ السلام کی تکلیف برداشت نہ کرتے

عزت اور محبت کی وجہ سے صحابہ کرام رضی اللہ عنہم آپ کے آرام و آسائش کا نہایت خیال رکھتے تھے اور آپ کی کسی قسم کی تکلیف کو گوارا نہیں کرتے تھے۔

☆ آپ ایک سفر میں تھے جس میں ایک صحابی نہایت اہتمام کے ساتھ آپ کیلئے پانی ٹھنڈا کرتے تھے۔

(کتاب الزہد باب حدیث جابر الطویل)

☆ ایک عورت تھی جو ہمیشہ مسجد نبوی میں جھاڑو دیا کرتی تھی، اس کا انتقال ہو گیا تو صحابہ کرام رضی اللہ عنہم نے اس کو دفن کر دیا اور آپ کو اطلاع نہ دی آپ کو معلوم ہوا تو فرمایا کہ مجھے کیوں نہیں خبر کی؟ بولے حضور روزے سے تھے اور قیلولہ فرما رہے تھے ہم نے تکلیف دینا گوارا نہ کیا اسی طرح ایک اور صحابی کا انتقال ہو گیا تو صحابہ کرام رضی اللہ عنہم نے حضور کو خبر نہ کی اور کہا کہ اندھیری رات تھی حضور کو زحمت ہوتی۔

(سنن ابن ماجہ باب الجنائز باب ماجاء فی الصلوٰۃ علی القبر)

”اپنی وہی پسند ہے جو ہے انہیں پسند“

آپ کو جو چیز محبوب ہوتی وہ آپ کی محبت کی وجہ سے صحابہ کرام رضی اللہ عنہم کو بھی محبوب ہو جاتی۔ کدو آپ کو بہت مرغوب تھا اس لئے

حضرت انس بن مالک بھی اس کو نہایت پسند فرماتے تھے چنانچہ ایک روز کدو کھا رہے تھے تو خود بخود بول اٹھے، اے درخت! اس بنا پر کہ رسول اللہ ﷺ کو تجھ سے محبت تھی تو مجھے کس قدر محبوب ہے۔ (ترمذی کتاب الاطعمہ باب ماجاء فی اکل الدباء)

آپ کی محبت نے صحابہ کرام رضی اللہ عنہم کے نزدیک آپ کی ہر چیز کو محبوب بنا دیا تھا آپ کا معمول تھا کہ ہر کام کی ابتداء داہنی جانب سے فرماتے۔

☆ ایک بار حضرت میمونہ کے گھر میں حضرت عبداللہ بن عباس رضی اللہ عنہما آپ کے دائیں طرف حضرت خالد بن عباس بائیں جانب بیٹھے ہوئے تھے، حضرت میمونہ دودھ لائیں تو آپ نے پی کر حضرت عبداللہ بن عباس رضی اللہ عنہما سے فرمایا کہ حق تو تمہارا ہی ہے لیکن اگر ایشا رکرو تو خالد کو دے سکتے ہو۔ بولے میں آپ کا جوٹھا (تبرک) کسی کو نہیں دے سکتا۔ (ترمذی ابواب الدعوات باب ما یقول اذا اکل طعاما)

☆ ایک مرتبہ آپ نے پانی یا دودھ پی کر حضرت ام ہانی رضی اللہ عنہا کو عنایت فرمایا۔ وہ بولیں! میں اگر چہ روزے سے ہوں لیکن آپ کا جھوٹا واپس کرنا پسند نہیں کرتی ہوں۔ (مسند بن حنبل ج ۶ ص ۳۲۳)

☆ ایک بار ایک صحابی خدمت مبارک میں حاضر ہوئے آپ کھانا کھا رہے تھے ان کو بھی شریک کرنا چاہا، وہ روزے سے تھے اس لئے ان کو افسوس ہوا کہ ہائے رسول اللہ کا کھانا نہ کھایا۔ (سنن ابن ماجہ کتاب الاطعمہ باب فرض الطعام)

☆ محبت کی وجہ سے آپ کو رنج ہوتا تو تمام صحابہ کو رنج ہوتا۔ آپ کو خوشی ہوتی تو تمام صحابہ بھی اس میں شریک ہوتے، آپ نے ایک مہینے کیلئے ازواجِ مطہرات سے علیحدگی اختیار کر لی تو تمام صحابہ نے مسجد میں آ کر گریہ و زاری شروع کر دی۔

(مسلم کتاب الرضاع باب فی الایلاء والاعتزال عن النساء)

☆ آپ نے جب مرض الموت میں حضرت ابو بکر کو امام بنانا چاہا تو حضرت عائشہ رضی اللہ عنہا نے کہا کہ وہ رقیق القلب آدمی ہیں جب آپ کو نہ دیکھیں گے تو خود روئیں گے اور تمام صحابہ بھی۔ (سنن ابن ماجہ کتاب الصلوٰۃ باب ماجاء فی صلوٰۃ الرسول فی مرضہ)

☆ حضرت عمرو بن الجموح ایک فیاض صحابی تھے، ان کو آپ سے اس قدر محبت تھی کہ جب آپ نکاح کرتے تو وہ آپ کی جانب سے دعوت ولیمہ کرتے۔ (اصابہ ج ۲ ص ۲۹۶ تذکرہ حضرت عمرو بن الجموح)

☆ آپ جب کسی غزوہ میں تشریف لے جاتے تو صحابیات فرط محبت سے آپ کی واپسی اور سلامتی کیلئے نذریں مانتی تھیں۔ ایک بار آپ کسی غزوہ سے واپس آئے تو ایک صحابیہ (جاریہ سودہ) نے کہا کہ یا رسول اللہ ﷺ میں نے نذر مانی تھی کہ اگر خدا

آپ کو صحیح و سالم واپس لائے گا تو آپ کے سامنے دف بجا کے گاؤں گی۔ (ترمذی کتاب مناقب ابی الخضر عمر بن الخطاب)

آپ عموماً فقر و فاقہ کے ساتھ زندگی بسر کرتے تھے۔ صحابہ کرام رضی اللہ عنہم کے سامنے جب آپ کی خانگی زندگی کا یہ منظر آ جاتا تھا تو فرط محبت سے آبدیدہ ہو جاتے۔

☆ ایک بار حضرت عمر رضی اللہ عنہ کا شانہ نبوت میں تشریف لے گئے تو دیکھا کہ آپ چٹائی پر لیٹے ہوئے ہیں جس پر کوئی بستر نہیں ہے۔ جسم مبارک پر تہبند کے سوا کچھ نہیں، پہلو میں چٹائی کے نشانات پڑے ہیں تو شہ خانہ میں مٹھی بھر جو کے سوا اور کچھ نہیں، آنکھوں

سے بے ساختہ آنسو نکل آئے۔ ارشاد ہوا کہ عمر کیوں روتے ہو۔ بولے کیوں نہ روؤں، آپ کی یہ حالت ہے اور قیصر و سہری دنیا کے

مزے اڑا رہے ہیں فرمایا کیا تمہیں یہ پسند نہیں کہ ہمارے لئے آخرت اور ان کیلئے دنیا ہو۔

(مسلم کتاب الرضاع باب فی الایلاء واعتزال النساء وتخییر ہن)

☆ آپ کے وصال کے بعد صحابہ کرام رضی اللہ عنہم کو جب آپ کی یہ حالت یاد آتی تھی تو آنکھوں سے آنسو نکل پڑے تھے۔

ایک بار حضرت ابو ہریرہ کے سامنے چپاتیاں آئیں تو دیکھ کر رو پڑے کہ سرکار نے اپنی آنکھوں سے کبھی چپاتی نہیں دیکھی۔ (سنن

ابن ماجہ کتاب الاطعمہ، باب الرقاق)

☆ ایک دن حضرت عبدالرحمن نے اپنے دوستوں کو گوشت روٹی کھلایا تو رو پڑے اور کہا کہ نبی کریم صلی اللہ علیہ وسلم کا وصال بھی

ہو گیا اور آپ نے پیٹ بھر جو کی روٹی کبھی نہیں کھائی۔ (شامل ترمذی باب ماجاء فی عیش النبی صلی اللہ علیہ وسلم)

☆ اگر آپ کسی چیز سے متمتع نہ ہو سکتے تو صحابہ کرام رضی اللہ عنہم اس سے متمتع ہونا پسند نہ کرتے، آپ کا وصال ہوا تو آپ کے کفن

کیلئے ایک حلہ خریدا گیا لیکن بعد کو آپ دوسرے کپڑے میں کفنائے گئے اور یہ حلہ حضرت عبداللہ بن ابی بکر نے اس خیال سے لے لیا کہ

اس کو اپنے کفن کیلئے محفوظ رکھیں گے لیکن پھر کہا کہ جب خدا کی مرضی نہ ہوئی کہ وہ رسول اللہ صلی اللہ علیہ وسلم کا کفن ہو تو میرا کیوں ہو۔ یہ کہہ کر اس کو

فروخت کر کے اس کی قیمت صدقہ کر دی۔ (مسلم کتاب الجنائز باب فی کفن المیت)

غزوہ تبوک سخت گرمیوں کے زمانے میں واقع ہوا تھا، حضرت ابو خثیمہ رضی اللہ عنہ ایک صحابی تھے جو اس غزوہ میں شریک نہ ہو سکے تھے۔

ایک دن وہ گھر میں آئے تو دیکھا کہ بیویوں نے ان کی آٹھائیں کیلئے نہایت سامان کیا، بالا خانے پر چھڑکاؤ کیا ہے، پانی سرد کیا ہے عمدہ

کھانا تیار کیا ہے لیکن وہ تمام سامان عیش دیکھ کر بولے کہ نبی کریم صلی اللہ علیہ وسلم اس لو اور گرمی میں کھلے ہوئے میدان میں ہوں اور ابو خثیمہ سائبہ،

سرد پانی، عمدہ غذا اور خوبصورت عورتوں کے ساتھ لطف اٹھائے، خدا کی قسم یہ انصاف نہیں ہے، میں ہرگز..... بالا خانہ پر نہ آؤں گا

چنانچہ اسی وقت زادراہ لیا اور تبوک کی طرف روانہ ہو گئے۔ (اسد الغابہ ج ۴ ص ۲۹ تذکرہ مالک بن قیس)

حضور علیہ السلام کی یاد صحابہ کرام کو زلادیتی

ایک دن حضرت عبداللہ بن عباس رضی اللہ عنہما نے کہا اور جمعرات کا دن کس قدر سخت تھا۔ اس کے بعد اس قدر روئے کہ زمین کی کنکریں

آنسوؤں سے تر ہو گئیں۔ حضرت سعید بن جبیر نے پوچھا جمعرات کا دن کیا؟ بولے اسی دن آپ کے مرض الموت میں شدت آئی تھی۔

(مسلم کتاب الوصیہ باب ترک الوصیہ لمن لیس (شی یوصی فیہ)

آپ کی مبارک صحبتوں کی یاد آتی تو صحابہ کرام رضی اللہ عنہم کی آنکھوں سے بے اختیار آنسو جاری ہو جاتے۔

☆ ایک بار حضرت ابو بکر اور حضرت عباس رضی اللہ عنہما انصار کی ایک مجلس میں گئے تو دیکھا کہ سب لوگ رو رہے ہیں، سب پوچھا تو

بولے کہ ہم کو سرکار کی مجلس یاد آ گئی، علامہ ابن حجر اس حدیث کی شرح میں لکھتے ہیں کہ یہ واقعہ آپ کی بیماری کے زمانہ کا ہے جس میں

انصار کو یہ خوف پیدا ہوا کہ اگر اس مرض میں آپ کا وصال ہوا تو پھر آپ کی مجلس میسر نہ ہوگی، اس لئے وہ اس غم میں رو پڑے۔

☆ حضرت عبداللہ بن عمر رضی اللہ عنہما جب رسول اللہ صلی اللہ علیہ وسلم کا تذکرہ فرماتے تھے تو آنکھوں سے آنسو جاری ہو جاتے تھے۔

(طبقات ابن سعد تذکرہ حضرت عبداللہ بن عمر رضی اللہ عنہما)

ایک سوڈانی سے ملاقات

ابھی حال ہی میں جب مجھے عمرے کی سعادت نصیب ہوئی تو مسجد نبوی میں ایک سوڈانی طالب علم کے ساتھ ملاقات ہوئی جو صاحبِ سلسلہ تھا، باتوں باتوں میں کہنے لگا: اگرچہ ساری دنیا سے لوگ آ کر زیارات کرتے ہیں اور بارگاہِ رسالت میں حاضر ہو کر سلام عرض کرتے ہیں لیکن پاکستان کے لوگوں کو اللہ پاک نے ایک ایسی نعمت عطا فرمائی ہے جو میں نے کسی کے پاس نہیں دیکھی میں نے خوشی کے جذبات میں لبریز ہو کر پوچھا: ماہی؟ وہ کیا نعمت ہے؟ تو اس نے کہا: باقی سب تو صرف زیارت کرتے ہیں لیکن پاکستانیوں کی یہ حالت دیکھی ہے:

یزورون ویکون

یہ زیارت بھی کرتے ہیں اور ساتھ روتے بھی رہتے ہیں

والله العظيم هذه نعمة عظيمة

قسم بخدا! یہ بہت بڑی نعمت ہے۔

حضور علیہ السلام سے تعلق و نسبت کا احترام

ایک بار ایک عراقی نے حضرت عبداللہ بن عمر رضی اللہ عنہما سے پوچھا کہ مجھ پر خون جو کپڑے سے لگ جاتا ہے اس کا کیا حکم ہے، بولے ان کو دیکھو رسول اللہ صلی اللہ علیہ وسلم کے نواسے کو تو شہید کر ڈالا اور مجھ پر خون کا سوال کرتے ہیں۔ (ترمذی کتاب المناقب الحسن و الحسین)

رسول اللہ صلی اللہ علیہ وسلم کے وصال کے چند روز بعد ایک دن حضرت ابو بکر صدیق رضی اللہ عنہ ایک راستے سے گزرے، دیکھا کہ حضرت حسن علی جدہ و علیہ السلام کھیل رہے ہیں، اٹھا کر اپنے کندھے پر بٹھالیا اور یہ کہا:

وبائی شبه النبی لیس شبیہا بالعلی

”میرا باپ تم پر قربان کہ رسول اللہ صلی اللہ علیہ وسلم کے ہم شکل ہو، علی رضی اللہ عنہ کے مشابہ نہیں، حضرت علی بھی ساتھ تھے وہ ہنس پڑے۔ (مسند

ابن جنبل ج ۱ ص ۸)

صحابہ کرام رضی اللہ عنہم اور اہل بیت اطہار کے نسبی تعلقات (ایک طائرانہ نظر میں)

حضرات صدیق و فاروق رضی اللہ عنہما حضور علیہ السلام کے سر ہیں اور عثمان و علی رضی اللہ عنہما داماد یعنی دو کو حضور علیہ السلام نے بیٹیاں دی ہیں اور دو سے لی ہیں اور آپ صلی اللہ علیہ وسلم نے فرمایا! جو میرا داماد بنے اور میں جس کا داماد بنوں ان سب پر اللہ نے دوزخ کی آگ کو حرام کر دیا ہے۔ لانی سالت اللہ عنہ و وعدنی بذلك۔ ان رشتوں کے بارے میں میں نے اللہ سے سوال کیا اور اللہ نے مجھے یہی جواب دیا۔

ابو بکر صدیق رضی اللہ عنہ امام جعفر صادق کی ماں کے نانا بھی ہیں اور دادا بھی۔ امام جعفر صادق کا اپنا ارشاد ہے: ولدنی الصدیق مرتین۔ میں ابو بکر کا دو دفعہ بیٹا ہوں اور وہ اس طرح کہ امام کی والدہ ام فروہ رضی اللہ عنہا بنت قاسم بن محمد بن ابو بکر صدیق رضی اللہ عنہ

اور ماں کی طرف سے ام فروہ رضی اللہ عنہا بنت اسماء بنت عبد الرحمن بن ابوبکر صدیق رضی اللہ عنہ

حضرت علی کے بیٹے امام حسین اور ابوبکر کے بیٹے محمد آپس میں ہم زلف ہیں کیونکہ ایران کے بادشاہ یزدجر کی دو بیٹیاں مال غنیمت میں مدینے آئیں ایک کا نام شاہ زناں (شہر بانو) اس کا نکاح حضرت عمر نے امام حسین سے کیا جس سے زین العابدین پیدا ہوئے اور دوسری بہن کا نکاح خود حضرت علی نے ابوبکر کے بیٹے محمد سے کیا جس سے امام جعفر صادق کے نانا قاسم پیدا ہوئے (کشف الغمہ) اس طرح حضرت ابوبکر کے پوتے امام زین العابدین کے سگے خالہ زاد بھائی لگے۔ حضرت ابوبکر صدیق حضرت عائشہ رضی اللہ عنہا کی طرف سے حضور کے سر لگتے ہیں اور آپ کے بیٹے عبد الرحمن ایک لحاظ سے حضور علیہ السلام کے ہم زلف ہیں کیونکہ حضور علیہ السلام کی بیوی ام المومنین حضرت ام سلمیٰ رضی اللہ عنہا کی ایک اخیانی بہن (ماں کی طرف سے سگی بہن) عبد الرحمن بن ابی بکر کے نکاح میں تھیں جس کا نکاح بعد میں منذر بن زبیر بن عوام سے ہوا اور ان کے بعد امام حسین سے ہوا اور اسی عبد الرحمن کی ایک بیٹی حفصہ رضی اللہ عنہا بھی امام حسین کے نکاح میں آئی۔ اس لحاظ سے حضرت ابوبکر امام حسین کے دادا سر بھی لگے اور یہی عبد الرحمن امام حسن کے دوہرے سر بھی ہیں کہ ان کی دو بیٹیاں حفصہ رضی اللہ عنہا بنت عبد الرحمن اور ہند بنت عبد الرحمن یکے بعد دیگرے امام حسن کے نکاح میں آئیں اور امام حسن کی ایک بیٹی ام الحسن رضی اللہ عنہا ابوبکر صدیق کے نواسے عبد اللہ بن زبیر کے نکاح میں تھی۔

☆ حضرت علی المرتضیٰ کے بیٹے محمد بن حنفیہ اس خاتون کے بطن سے ہیں جس کا نکاح ابوبکر صدیق نے حضرت علی سے کیا کہ جب مسلمہ کذاب سے صدیق اکبر کے دور میں جنگ ہوئی تو ان کے قبیلے نے مسلمہ کی حمایت کی اور جنگ جیتنے کے بعد ایک عورت اس قبیلے کی مال غنیمت میں آئی جو صدیق اکبر نے علی المرتضیٰ کے حوالے کی جس سے محمد بن حنفیہ پیدا ہوئے جس نے اسی شکرانے میں صدیق اکبر کی شان کے خطبے پڑھے چنانچہ یہی محمد بن حنفیہ فرماتے ہیں قلت لابی ای الناس خیر بعد النبی صلی اللہ علیہ وسلم۔ میں نے اپنے باپ حضرت علی المرتضیٰ سے سوال کیا کہ حضور علیہ السلام کے بعد سب سے افضل کون ہے تو آپ نے فرمایا! ابوبکر قلت ثم من۔ میں نے پوچھا! پھر کون؟ تو حضرت علی نے فرمایا پھر عمر۔

☆ اور حضرت ابن عباس رضی اللہ عنہما فرماتے ہیں جب حضرت عمر کا وصال ہوا تو میں ان کی چار پائی کے پاس کھڑا ہوا تھا کہ ایک بندہ میرے پیچھے آ کر میرے کندھے پر کہنی رکھ کر کھڑا ہوا اور ان لفظوں سے حضرت عمر کو دعا دینے لگا۔

یرحک اللہ انی لارجوا ان یجعلک اللہ مع صاحبیک لانی کثیرا ما کنت اسمع رسول اللہ صلی اللہ علیہ وسلم یقول کنت ابوبکر و عمر و فعلت و ابوبکر و عمرو انطلقت و ابوبکر و عمر و دخلت و ابوبکر و عمر و خرجت و ابوبکر و عمر۔

اللہ تجھ پر رحم فرمائے بے شک مجھے امید ہے کہ اللہ تجھے تیرے دونوں ساتھیوں (نبی و صدیق) سے ملائے گا کیونکہ میں نے بہت دفعہ حضور علیہ السلام کو فرماتے ہوئے سنا میں اور ابوبکر اور عمر۔ میں نے کیا اور ابوبکر نے کیا اور عمر نے کیا میں چلا اور ابوبکر چلا اور عمر چلا۔ میں داخل ہوا اور ابوبکر داخل ہوا اور عمر داخل ہوا۔ میں نکلا اور ابوبکر نکلا اور عمر نکلا۔

(شاہ ولی اللہ نے ایسے چالیس سے زیادہ مقامات لکھے ہیں کہ جن میں حضور علیہ السلام نے اپنے ساتھ ابوبکر و عمر کا نام لیا)

ابن عباس رضی اللہ عنہما فرماتے ہیں فالتفت فاذا علی ابن ابی طالب۔ میں نے جو پیچھے مڑ کر دیکھا تو یہ کہنے والے حضرت علی المرتضیٰ تھے۔ (مشکوٰۃ ۵۵۹)

☆ حضرت عمر فاروق رضی اللہ عنہ حضور علیہ السلام کے سر بھی ہیں کہ آپ ہی کی بیٹی حضرت حفصہ رضی اللہ عنہا ام المومنین ہیں اور حضرت علی المرتضیٰ حضرت عمر کے سر بھی ہیں کہ حضرت علی کی بیٹی ام کلثوم رضی اللہ عنہا حضرت عمر کے نکاح میں تھیں اور یہ نکاح حضرت علی نے حضرت فاطمہ الزہراء کی رضامندی اور مشورے سے کیا اور وجہ یہ بیان فرمائی بواسطہ آنکہ اظہار شہادتین فی نمود (مجالس المومنین) یعنی اس لیے کہ عمر کامل الایمان ہیں۔

اور پھر حضرت عمر کا جب وصال ہوا تو حضرت علی اپنی بیٹی کو اپنے گھر لے آئے۔ ان سے حضرت نے دو بچے ہوئے ایب بیٹے کا نام زید اور دوسری بچی تھی جس کا نام رقیہ تھا تو حضرت عمر کی اس اولاد کے حضرت علی نانا ہوئے اور حسن و حسین سگے ماموں لگے۔ روایت میں ہے کہ ام کلثوم رضی اللہ عنہا کا حق مہر حضرت عمر سے خود حضرت علی نے وصول فرمایا اور یہ رقم چار ہزار درہم تھی۔

☆ حضرت عثمان غنی کے پوتے عبداللہ بن عمرو بن عثمان کے نکاح میں حضرت امام حسین کی بیٹی فاطمہ صغریٰ رضی اللہ عنہا آئیں۔ امام حسن کی پوتی حضرت ام القاسم رضی اللہ عنہا حضرت عثمان کے دوسرے پوتے مروان بن ابان بن عثمان کے نکاح میں تھیں۔ عبداللہ بن جعفر طیار کی بیٹی حضرت عثمان کے بیٹے ابان کے نکاح میں تھیں جو رشتے میں حضرت علی کی پوتی تھیں۔ بنت امراء لقیس حضرت سکنہ بنت امام حسین (جو امام کی بیوی رباب کے بطن سے تھیں) عثمان غنی کے پوتے زید بن عمرو بن عثمان کے نکاح میں تھیں۔

حضرت عثمان کی بیٹی عائشہ رضی اللہ عنہا کا نکاح پہلے امام حسن سے پھر امام حسین سے ہوا۔

☆ حضرت امیر معاویہ رضی اللہ عنہ کی سگی بہن حضرت ام حبیبہ رضی اللہ عنہا تھیں۔ آپ کی حقیقی بھانجی لیلہ بنت مرہ حضرت امام حسین کی بیوی اور علی اکبر بن حسین کی والدہ تھیں اور امیر معاویہ خود حضور علیہ السلام کے ہم زلف بھی تھے کہ ام المومنین حضرت ام سلمیٰ رضی اللہ عنہا کی علاقہ بہن (باپ کی طرف سے سگی بہن) امیر معاویہ کے نکاح میں تھیں۔

امام حسن کی پوتی نفیسہ کا نکاح امیر معاویہ کے بھتیجے سے ہوا۔

اب بتاؤ کس کو گالی دو گے اور کس کو برا کہو گے۔ رشتے دینے والوں کو یا لینے والوں کو سر کو یا داماد کو۔ اس کے بارے میں کیا خیال ہے جو نواسے کے تو قدم چومتا ہے اور نانا نے پہلے لعنت کرتا ہے۔

ہم ان سے کیوں پیار کرتے ہیں صرف اس لیے کہ وہ تو ایک دوسرے کو رشتے تک دے لے رہے ہیں اور ہم ان کے بارے میں کیوں بدگمانی کریں۔ ہم یزید کو اس لیے برا کہتے ہیں کہ امام حسین نے اس کو برا سمجھا اور اس کے ہاتھ میں ہاتھ تک نہ دیا اور ہم یزید کے باپ کو اس لیے اچھا سمجھتے ہیں کہ امام حسن نے ان کو اچھا سمجھا ان سے صلح و بیعت فرمائی۔ ان کا بھیجا ہوا لاکھوں کا سالانہ وظیفہ قبول فرماتے رہے۔ حضرت عثمان کی شہادت کے دن حضرت علی نے خود امام حسن و حسین کو تلواریں دے کر حضرت عثمان کے گھر کا پہرے دار مقرر کیا اور شہادت عثمان کی خبر سن کر حضرت علی نے فوراً جذبات میں امام حسن کے منہ پر طمانچہ اور امام حسین کے سینے

پر مکہ رسید کیا۔

امیر معاویہ کیلئے حضور علیہ السلام نے ہادی اور مہدی ہونے کی دعا فرمائی۔ ان کو گالی دینے والے کو حضور نے لعنتی قرار دیا اور فرمایا: اے اللہ! معاویہ کو علم کتاب بھی عطا کر، حکومت بھی دے اور نجات بھی عطا کر۔ نیز حضرت علی و حضرت معاویہ کو سامنے بٹھا کر فرمایا: تم دونوں لڑو گے بھی مگر تم دونوں جنتی ہو۔

امام حسن کے سامنے علی و معاویہ کی جنگیں ہوئیں اس کے باوجود بھی امام حسن نے امیر معاویہ کے ہاتھ پر بیعت فرمائی اور امام حسن امیر معاویہ کے فضائل سن کر زار و قطار روتے تھے۔ (دیکھو صلیبہ الارباب ص ۳۳۸)۔

حضرت علی کے نزدیک امیر معاویہ اور ان کے رفقاء میں ایمان کی تمام شرائط پائی جاتی تھیں۔

امام حسین نے حضرت معاویہ کو خط لکھا کہ امت میں تفرقہ ڈالنے والے وہ لوگ ہیں جو آپ کے مخالفین ہیں۔

یزید اگر حضرت معاویہ کا بیٹا ہے تو اس میں ان کا کیا قصور کیا نوح نبی علیہ السلام کا بیٹا کافر نہیں تھا اور ابو جہل کا بیٹا عکرمہ صحابی رسول نہ تھا۔ یہ تو خدا کی شان ہے۔ یخرج الحی من البیت و یخرج البیت من الحی زندوں سے مردوں کو، مردوں سے زندوں کو نکالتا ہے کافر کا بیٹا مسلمان بنا دیتا ہے اور نبی و صحابی کا بیٹا بے ایمان بنا دیتا ہے۔ لہا ما کسبت و علیہا ما اکتسبت۔ ان کے اعمال ان کے ساتھ۔ ہر ایک سے اپنی اپنی باز پرس ہوگی۔ لہا ما کسبت و لکم ما کسبتم

عمر بن حسن، عثمان بن علی، ابو بکر بن حسن، اہل بیت کے افراد اور کربلا کے شہداء ہیں جن کا تم کبھی نام بھی نہیں لیتے کہ پول نہ کھل جائے کہ اگر آپس میں کوئی دشمنی والی بات ہوئی تو ہم جو اتنے غیرت مند ہیں کہ اپنی اولاد کا نام یزید شمر کے نام پر نہیں رکھتے۔ انہوں نے کیسے رکھ لیے۔

کتب احادیث میں ہزاروں احادیث ہیں کہ فاطمہ الزہراء صدیق اکبر اور عائشہ صدیقہ رضی اللہ عنہما کی تعریف فرما رہی ہیں اور حضرت عائشہ رضی اللہ عنہا حضرت فاطمہ رضی اللہ عنہما کی فضیلت بیان فرما رہی ہیں۔

حضرت علی المرتضیٰ کی والدہ کا وصال ہوا تو قبر کھودنے والوں میں حضرت عمر شامل تھے اور قبر میں اتارنے والوں میں ابو بکر شامل تھے۔ (خصائص کبریٰ)

میں نے چند رشتہ داریاں بیان کی ہیں علاوہ ازیں بھی سینکڑوں حوالے کتب شیعہ میں موجود ہیں۔ اگر مزید حوالہ جات درکار ہوں تو حاجی محمد علی مرحوم کی کتاب تحفہ جعفریہ جلد ۲ کا مطالعہ فرمائیں جس میں شیعہ کتب سے رشتہ داریوں کا ایک وسیع سلسلہ بیان کیا گیا ہے۔ مجھے ایک جگہ اس موضوع پر تقریر کرنا تھی تو حاجی صاحب قبلہ نے مجھے یہ جلد عطا فرمائی اور یہ تقریر میں نے اس کتاب سے تیار کی۔

محبت والے تو گلی کے کتے کے بھی پاؤں چومتے ہیں یہ کیسے محبت اہل بیت ہیں کہ ادھر دامادوں کو گالیاں دے رہے ہیں اور ادھر سرالیوں کو

پائے سگ بوسید مجنوں خلق گفتمہ این چہ بود
گفت گاہے گاہے این در کوئے لیلی رفتہ بود

اور سرتاج الاولیاء تاجدار گولڑہ فرماتے ہیں

ہے ہواں میں سگ مدینے دی گلی دا
 ایہو رتبہ اے ہر کامل ولی دا
 ہے از خدا خواہیم توفیق ادب
 بے ادب محروم انداز فضل رب
 ہے بے ادباں مقصود نہ حاصل نہ درگاہے ڈھوئی
 تے منزل مقصود نہ پہنچیا باجہ ادب دے کوئی



کراماتِ صحابہ (رضوان اللہ علیہم اجمعین)

یہاں ہم صرف چوں صحابہ کرام اور صحابیات رضوان اللہ علیہم اجمعین کی کرامات کا ذکر حروفِ تہجی کے مطابق (جامع کرامات اولیاء کے حوالے سے) کرنے والے ہیں چونکہ صحابہ کرام ہی مصدرِ معجزات و کمالات سید العالمین صلوات اللہ تعالیٰ علیہ کے اولین فیض یافتہ ہیں اور امت کے وہی امام ہیں لہذا ضروری ہے کہ امت کے سب سے پہلے وہی اولیاء اور نگاہِ نبوت کے فیض یافتہ قرار پائیں اور انہی درویشانِ علوم نبوت سے فیض و عرفان کے چشمے پھوٹیں تو لیجئے ہم سب سے پہلے امام اول سیدنا ابوبکر صدیق رضی اللہ عنہ کا ذکر کرتے ہیں۔

سیدنا ابوبکر صدیق کی کرامات

۱- سیدنا صدیق اکبر بن ابی قحافہ رضی اللہ عنہ ان کی ایک کرامت امام بخاری اور مسلم نے ان کے صاحبزادے عبدالرحمن رضی اللہ عنہ سے روایت کی ہے کہ صدیق اکبر رضی اللہ عنہ کے پاس تین مہمان آئے اور وہ خود شام کو کھانا کھانے جناب رسالتاً صلی اللہ علیہ وسلم کے پاس چلے گئے۔ کافی رات گزر گئی تو واپس پلٹے۔ بیگم صاحبہ نے عرض کیا، آپ کو مہمانوں کا خیال نہیں رہا؟ پوچھنے لگے کہ کیا تم نے انہیں شام کا کھانا نہیں کھلایا؟ کہنے لگیں، انہوں نے آپ کے آئے بغیر کھانا کھانے سے انکار کر دیا تھا۔ صدیق رضی اللہ عنہ نے فرمایا بخدا میں بالکل اب کھانا نہیں کھاؤں گا۔ پھر مہمانوں سے فرمانے لگے کھاؤ! مہمانوں میں سے ایک فرماتے ہیں۔ اللہ کی قسم جو لقمہ بھی ہم اٹھاتے تو نیچے والا ہنا پہلے سے بھی زیادہ بڑھ جاتا۔ ہم سب سیر ہو گئے اور کھانا پہلے سے بھی زیادہ ہو گیا۔ صدیق اکبر رضی اللہ عنہ نے کھانے کو دیکھا تو پہلے جتنا یا اس سے بھی زیادہ پابا۔ اپنی بیوی سے فرمانے لگے اے بنی فراس کی بہن! یہ کیا ہے۔ انہوں نے جواب دیا میری آنکھوں کی ٹھنڈک! یہ تو اب پہلے سے تین گنا زیادہ ہو چکا۔ صدیق اکبر نے بھی اس سے کھایا۔ فرمانے لگے وہ قسم تو شیطان کی کوشش تھی۔ پھر یہ کھانا حضور علیہ الصلوٰۃ والسلام کے پاس لے گئے۔ صبح کھانا حضور کی خدمت میں تھا۔ ان دنوں مسلمانوں اور ایک اور قوم کے درمیان عہد تھا۔ عرصہ پورا ہو گیا۔ ہم نے بارہ آدمیوں کو بانٹ دیا۔ ان میں سے ہر آدمی کے ساتھ اللہ ہی بہتر جانتا ہے کتنے آدمی تھے۔ حضور صلی اللہ علیہ وسلم نے وہ کھانا انہیں بھیج دیا اور ان سب نے وہ کھانا کھایا۔

☆ دوسری کرامت یہ ہے کہ جناب عروہ بن زبیر حضرت ام المومنین عائشہ رضی اللہ عنہا سے روایت صحیحہ میں بیان فرماتے ہیں کہ سیدنا صدیق اکبر رضی اللہ عنہ نے ام المومنین رضی اللہ عنہا کیلئے مقام غابہ کے مال سے بیس وسق (ایک وسق ساٹھ صاع اور ایک صاع قریباً چار سیر) متعین فرمائے تھے۔ جب آپ کی وفات کا وقت قریب آیا تو ام المومنین عائشہ صدیقہ رضی اللہ عنہا سے ارشاد ہوا کہ پیاری بیٹی میری

وفات کے بعد آپ کا غمی ہونا مجھے بہت مرغوب ہے اور آپ کا میری وفات کے بعد محتاج ہونا مجھے سخت دشوار ہے۔ میں نے آپ کیلئے بطور عطیہ بیس وسق مقرر کئے تھے۔ اگر آپ وہ مال لے چکی ہوتیں تو بہت اچھا ہوتا مگر اب وہ مال وراثت ہے۔ اب آپ کے ساتھ دو بھائی اور دو بہنیں بھی وراثت میں شریک ہیں۔ قرآن حکیم کے ارشاد کے مطابق تقسیم کر لینا۔ حضرت عائشہ صدیقہ رضی اللہ عنہا عرض کرنے لگیں۔ میرے محبوب والد! اگر بے شمار مال ہوتا تب بھی میں اسے چھوڑ دیتی (صرف بیس وسقوں کی کیا بات ہے) لیکن میری بہن تو صرف اسماء ہیں۔ یہ دوسری کون ہیں؟ جن کا ذکر آپ فرما رہے ہیں۔ صدیق نے فرمایا وہ جو تیری ماں کے پیٹ میں ہے وہ لڑکی ہے۔ (جب وضع حمل ہوا) تو وہ بچی ہی تھیں۔

(وہ حضرات اس حدیث صحیحہ پر گہری نظر ڈالیں جو ہر وقت اسی تبلیغ میں رہتے ہیں کہ رحموں کے اندر کسی کو علم نہیں اور پھر اپنے اس فقرے کا رخ امام الانبیاء علیہ التحیۃ والثناء کی طرف موڑ دیتے ہیں اور لوگوں کو مشرک و بدعتی کے الفاظ والقباب سے نوازتے ہیں۔ علوم مصطفویہ کی تو بات ہی الگ ہے۔ یہ صدیق امت ہیں اور امت کی ماں سلام اللہ علیہا کو فرماتے ہیں کہ میری بیوی کے پیٹ میں بچی ہے اور پھر اسی طرح ہوتا ہے۔ نہ صدیق ہی یہ سوچتے ہیں کہ یہ تو مافی الارحام کا علم ہے اور نہ ہی سیدہ صدیقہ بنت صدیق اکبر انہیں عرض کرتی ہیں کہ ابا حضور! مافی الارحام کا علم آپ کو حاصل نہیں ہو سکتا۔ پھر یہ دعویٰ کیوں فرما رہے ہیں کہ ماں کے پیٹ میں بچی ہے جو بات صدیق اور صدیقہ جائز سمجھتے ہیں وہ خدا جانے ان مدعیان علم و تقویٰ نے کیسے ناجائز قرار دے دی۔ کیا ان دونوں کو علم قرآن حاصل نہ تھا جو براہ راست امام الانبیاء علیہ التحیۃ والثناء کے شاگرد تھے اور دور حاضر کے مدعیان علم کو فہم قرآن ان سے زیادہ حاصل ہو گیا ہے جن کی مادری زبان عربی نہیں اور نتھو پھتھو خیرے کے شاگرد ہیں۔ اپنے قد کاٹھ کو دیکھے بغیر شہتیر کو بغل میں دبانے کی کوششوں میں مصروف ہیں۔ علم عطاء ربانی ہے: ذالک فضل اللہ یؤتیہ من یشاء۔ اگر اللہ کریم نبیوں اور صدیقوں کو عطا فرمادے اور جھوٹے دعویداروں کو نہ دے تو قصور ان کی اپنی کوتاہ ہمتی اور بد نصیبی کا ہے وہ مقدس ہستیاں تو اس حدیث کا مصداق ہیں کہ اتقوا فراسة المؤمن فانه ينظر بنور اللہ تعالیٰ (مومن نور خداوندی کے ذریعے دیکھتا ہے اور نور خداوندی کے سامنے پردے حائل نہیں ہوا کرتے)

علامہ تاج الدین سبکی رحمۃ اللہ علیہ فرماتے ہیں کہ اس واقعہ میں دو کرامتیں ہیں۔ سیدنا صدیق اکبر رضی اللہ عنہ کی پہلی یہ کہ وہ اسی مرض میں وفات فرما جائیں گے کیونکہ آپ نے فرمایا کہ اب وہ مال وارثوں کا مال ہے۔ دوسری یہ کہ وفات کے بعد ان کی اولاد ہوگی اور وہ بچی ہوگی۔ اس کے ظاہر کرنے کا بھید یہ ہے کہ آپ حضرت صدیقہ کے دل کو مائل و نرم کر رہے تھے کیونکہ دیئے ہوئے مال جس پر تاحال سیدہ نے قبضہ نہیں فرمایا تھا واپس لے رہے تھے لہذا اب انہیں صرف اپنا حصہ لینا ہوگا اور اس مال میں ان کے دو بھائی اور دو بہنیں بھی حصہ دار ہوں گی۔ اس بات کی دلیل کہ آپ ان کے دل کو مائل فرما رہے تھے اور مقصود استراحت قلبی تھی۔ یہ فقرہ ہے کہ اپنی وفات کے بعد میں آپ کو غمی دیکھنا چاہتا ہوں اور یہ مال کسی اور اجنبی یا دور کے رشتہ دار کو نہیں مل رہا ہے بلکہ آپ کے بھائیوں اور بہنوں کو ہی مل رہا ہے۔ ان فقروں میں بے حد رفق و نرمی کوٹ کوٹ کر بھری ہوئی ہے۔ صدیق اکبر رضی اللہ عنہ کی ایک اور عظیم الشان کرامت کا ذکر سورہ کہف کی تفسیر فرماتے ہوئے امام فخر الدین رازی نے کیا ہے حالانکہ وہ بہت ہی کم کرامات صحابہ بیان فرماتے ہیں۔

حیات النبی ﷺ کا عقیدہ

امام رازی کہتے ہیں صدیق اکبر کی ایک کرامت یہ بھی ہے کہ جب ان کا جنازہ حضور اکرم ﷺ کے روضہ اقدس کے دروازے کے سامنے آیا تو حضور علیہ الصلوٰۃ والسلام کی خدمت میں درخواست کی گئی یا رسول اللہ صلوات اللہ علیک یہ ابو بکر ہیں جو حضور کے دروازہ مقدس پر حاضر ہیں (ان کے لئے اب کیا حکم ہے) دروازہ دفعۃً کھل گیا۔ روضہ انور سے ہاتھ نے آواز دی، محبوب کو محبوب کے پاس لے آؤ۔

ادخلوا الحبيب الى الحبيب

یہ حدیث حضرات شیعہ کی کتب میں بھی موجود ہے وہاں دروازے کا مقفل ہونا مذکور ہے۔ اس حدیث نے مقام صدیق کی عظمتوں اور شان صدیق کی رفعتوں کو برہنہ کر دیا ہے۔ ہم گزشتہ صفحات میں اصحاب تصوف کے نزدیک مقام صدیق کی مختصراً تصریح کر چکے ہیں۔ اس حدیث پاک نے کئی مسائل حل کر دیئے ہیں۔ پہلا یہ کہ بعد از وفات صدیق کی مختصراً تصریح کر چکے ہیں۔ اس حدیث پاک نے کئی مسائل حل کر دیئے ہیں۔ پہلا یہ کہ بعد از وفات صحابہ کرام رضی اللہ عنہم نے یا رسول اللہ کہہ کر حضور کریم سے درخواست پیش کی ہے لہذا یا رسول اللہ کہنا اجماع صحابہ سے جائز ثابت ہوا۔ اب جو اسے ناجائز کہتا ہے وہ اجماع صحابہ کا منکر ہے اور جو اس مقدس اجماع کا منکر ہے اسے قرآن پاک نے یہ سرفیقلیٹ عطا فرمایا ہے۔ نولہ ما توئی ونصلہ جہنم و ساءت مصیرا۔ کہ وہ شتر بے مہار جدھر چاہے گھومے پھرے ٹھکانہ تو اس کا جہنم ہی ہے جو اجماع صحابہ کو سند سمجھ کر آج بھی یا رسول اللہ کہہ رہے ہیں انہیں مشرک و بدعتی کہنا خلاف اسلام ہے اور یہ بدعت ہے۔ دوسرا مسئلہ یہ ثابت ہوا کہ صحابہ کرام رضی اللہ عنہم حضور ﷺ کی حیات کے قائل ہیں۔ اگر قائل نہ ہوتے تو صدیق اکبر کے متعلق اجازت آپ ﷺ کیسے لیتے۔ پھر کسی صحابی نے بھی اس بارے میں اختلاف نہیں کیا۔ معلوم ہوا کہ حیات نبی بھی متفقہ مسئلہ ہے اور اس پر بھی اجماع صحابہ ہے۔ تیسرا مسئلہ یہ ثابت ہوا کہ حضور اکرم ﷺ اپنی قبر مبارک میں سنتے ہیں۔ اگر نہ سنتے تو یا رسول اللہ کی ندا بے کار ہوتی۔ پھر چلا چلا کے بھی تو آپ کے صحابہ نے نہیں بلایا ہوگا کیونکہ ان کی سرکار میں اونچی آواز تو قرآنی آیت نے ممنوع قرار دے دی ہے اور حضرت فاروق رضی اللہ عنہ تو مسجد نبوی میں بھی اونچا بولنے سے منع فرماتے تھے کہ یہ آداب دربار رسالت کے منافی ہے۔ جب حضور اکرم قبر انور میں تشریف فرما ہوں اور صحابہ آہستہ آہستہ یا رسول اللہ کہیں تو حضور اکرم رضی اللہ عنہم سن کر انہیں جواب عطا فرمائیں اور جواب حاضرین سر کے کانوں سے سنیں تو پھر کیا خیال ہے ان حضرات کا جو یا رسول اللہ کہنے والے کو پکا مشرک اور بدترین کافر قرار دیتے ہیں کہ صحابہ کرام رضی اللہ عنہم نے جب حضور علیہ الصلوٰۃ والسلام کو یا رسول اللہ کہہ کر پکارا آہستہ آواز دی تو وہ کیسے رہے؟ اگر آپ کا نظریہ مان لیں تو سارا گلشن مصطفوی شرک کی خزاں کی زد میں آتا ہے۔ پھر کیوں نہ صحابہ اولیائے امت اور اہل سنت کے مسلک کو مان لیں اور ان سب کے ہمنوا ہو کر یا رسول اللہ کے جان بخش نغمے گانے لگیں۔)

حضرت ابوالدرداء رضی اللہ عنہ کی کرامات

حضرت ابوالدرداء رضی اللہ عنہ ایک دن ہنڈیا کے نیچے آگ جلا رہے تھے اور حضرت سلمان فارسی رضی اللہ عنہ کے پاس تشریف فرما تھے کہ ہنڈیا

سے آواز بلند ہوئی۔ اس طرح آواز نکلی جس طرح بچے کی آواز ہوتی ہے پھر تسبیح کی آواز بلند ہونے لگی۔ پھر ہنڈیا الٹ گئی پھر دوبارہ اپنی جگہ پر خود بخود آگئی مگر اس سے کوئی چیز بھی باہر نہ گری۔ حضرت سلمان حیران ہو کر پوچھنے لگے ابوالدرداء! دیکھیے ایسا تو کبھی نہیں ہوا؟ ابوالدرداء نے فرمایا اگر جناب خاموش رہتے تو اللہ کریم کی بڑی بڑی آیات ملاحظہ فرماتے۔ برتن کے تسبیح کہنے کا ذکر حضرت قشیری رضی اللہ عنہ نے بھی فرمایا ہے۔

۲- سیدنا ابوالدرداء رضی اللہ عنہ: امام بیہقی اور علامہ ابو نعیم نے حضرت قیس سے روایت کی ہے کہ حضرت ابوالدرداء اور جناب سلمان فارسی ایک برتن سے کھانا تناول فرما رہے تھے کہ وہ برتن اور تسبیح کہنے لگ گئے۔ یہ روایت میں نے اپنی کتاب حجۃ اللعالمین میں بھی بیان کی ہے۔ پھر میں نے علامہ المناوی رحمۃ اللہ علیہ کی کتاب طبقات کا مطالعہ کیا تو اس میں عبارت یوں پائی۔ حضرت ابوالدرداء رضی اللہ عنہ کی ایک کرامت یہ بھی ہے کہ وہ حضرت سلمان فارسی رضی اللہ عنہ کے ساتھ ایک برتن میں کھانا تناول فرما رہے تھے تو برتن نے تسبیح پڑھنا شروع کر دی۔

سیدنا ابو عبس بن جبیر رضی اللہ عنہ:

امام حاکم، امام بیہقی اور امام ابو نعیم رحمہم اللہ تعالیٰ نے یہ حدیث ابو عبس بن جبر رضی اللہ عنہ سے نقل فرمائی ہے کہ وہ حضور صلی اللہ علیہ وسلم کے پیچھے نماز ادا کرتے پھر بنی حارثہ کے محلے میں واپس آ جایا کرتے۔ ایک رات بارش اور اندھیرا تھا وہ جب مسجد نبوی سے نکلے تو ان کی لائٹنی روشنی دینے لگی اور وہ اس روشنی میں بنی حارثہ کے محلے پہنچے۔

سیدنا ابو موسیٰ اشعری رضی اللہ عنہ:

امام حاکم حضرت ابن عباس رضی اللہ عنہما سے روایت کرتے ہیں کہ رسول کریم علیہ التحیۃ والتسلیم نے حضرت ابو موسیٰ اشعری رضی اللہ عنہ کو ایک سمندری جتھے کا امیر بنا کر بھیجا۔ جب جہاز رات کو سمندر میں چل رہا تھا تو اوپر سے کسی منادی نے پکارا آئیے میں آپ کو اس فیصلے کی اطلاع دوں جو اللہ کریم نے اپنی ذات کے لیے فرمایا ہے اور وہ فیصلہ یہ ہے کہ جو شخص شدید گرمی کے دن اللہ کریم کیلئے پیاسا رہتا ہے اللہ کا حق ہے کہ وہ اسے پیاس کے دن (قیامت کے دن) پانی پلائے۔

سیدنا ابو ہریرہ رضی اللہ عنہ:

ان کی ایک کرامت وہ ہے جو علامہ مناوی نے اپنی کتاب طبقات کبریٰ میں نقل فرمائی ہے۔ یہ روایت انہوں نے تاریخ ابن النجار اور رحلۃ ابن الصلاح سے مشہور فقہیہ علامہ زنجانی کے واسطے سے روایت کی ہے۔ زنجانی کہتے ہیں کہ شیخ ابواسحاق شیرازی نے یہ واقعہ قاضی ابوالطیب سے روایت کیا۔ قاضی صاحب کہنے لگے کہ ہم مناظرہ کے ایک حلقہ میں تھے کہ ایک خراسانی نوجوان آیا اور اس نے مصراۃ (وہ گائے بھینس جسے کافی دیر نہ دوہا گیا ہوتا کہ دودھ جمع ہو جائے تو گاہک زیادہ دودھ سمجھ کر خریدے) کے بارے میں سوال کیا اور دلیل مانگی۔ بخاری و مسلم میں اس موضوع پر جو روایت حضرت ابو ہریرہ رضی اللہ عنہ سے مروی ہے وہ اس کے سامنے بطور دلیل پیش کی گئی (سائل حنفی تھا) کہنے لگا ابو ہریرہ کی احادیث مقبول نہیں ہیں۔ ابھی فقرہ بھی مکمل نہیں ہوا تھا کہ ایک سانپ اس پر گرا

لوگ بھاگ کھڑے ہوئے۔ وہ سانپ سب کو چھوڑ کر صرف اس جوان کے پیچھے بھاگنے لگا۔ جوان نے جب یہ کیفیت دیکھی تو چلایا۔ میری توبہ۔ میری توبہ۔ میری توبہ۔ دفعۃً توبہ کی آواز سن کر سانپ غائب ہو گیا۔

(اس واقعہ سے تو ثابت ہوتا ہے کہ مرنے کے بعد بھی اولیائے کرام سے کرامات صدرو پذیر ہوتی ہیں کیونکہ اس واقعہ سے سینکڑوں برس پہلے حضرت ابو ہریرہ وفات پا چکے تھے۔ دودھ والے ایسے جانور کو بیچنے والے کے پاس واپس کر دیا جاتا ہے۔ یہاں احناف کا نظریہ کچھ اور ہے اور باقی حضرات کا کچھ اور۔ یہاں بحث اس سے نہیں کہ ان نظریات کے پیچھے دلائل کون سے ہیں بحث صرف یہ ہے کہ ایک شخص نے صحابی رسول کو ساقط الاعتبار قرار دیا تو سانپ اس کے پیچھے لگ گیا۔)

سیدنا ابوامامہ باہلی رضی اللہ عنہ:

امام بیہقی اور حضرت ابن عساکر رضی اللہ عنہما نے متعدد اسناد کے ذریعے ابوغالب کی سند سے یہ روایت حضرت ابوباہلہ رضی اللہ عنہ سے کی ہے کہ وہ فرماتے ہیں کہ حضور شفیع معظم ﷺ نے مجھے اپنی قوم کے پاس بھیجا جب میں وہاں پہنچا تو مجھے خوب بھوک لگ رہی تھی۔ وہ خون کھائے جا رہے تھے مجھے بھی کھانے کی دعوت دی۔ میں نے انہیں کہا میں تو تمہیں اس سے روکنے کیلئے آیا ہوں۔ انہوں نے میرا خوب تمسخر اڑایا۔ میری تکذیب کی اور وہاں سے مجھے نکال دیا۔ میں تھکا ہارا بھوک پیاس سے مر رہا تھا۔ میں اسی حالت میں سو گیا۔ خواب میں ایک صاحب آئے مجھے ایک دودھ والا برتن دیا میں نے برتن پکڑا اور خوب سیر ہو کر پیا۔ میرا پیٹ اچھی طرح بھر گیا۔ میری قوم کے لوگ ایک دوسرے سے کہنے لگے بھائی قوم کا ایک سردار آیا تھا اور تم نے اسے واپس لوٹا دیا۔ اب جاؤ اسے اس کی پسند کا کھانا پینا پیش کرو۔ وہ کھانا پینا لے کر میرے پاس آئے میں نے کہا مجھے اس کی ضرورت نہیں ہے کہنے لگے ابھی تو آپ بھوک اور پیاس کی شدت میں مبتلا تھے۔ میں نے انہیں جواب دیا کہ میرے اللہ نے مجھے کھلا پلا دیا ہے۔ میں نے انہیں اپنا پیٹ بھی دکھا دیا۔ یہ دیکھ کر وہ سب مسلمان ہو گئے۔ حضرت ابن عساکر کی کچھ اسنادیوں ہے کہ میں انہیں دعوت اسلام دیتا تھا اور وہ انکار کرتے تھے۔ میں نے انہیں کہا کہ تمہارا بیڑا غرق ہو مجھے سخت پیاس لگی ہے۔ ایک گھونٹ پانی تو دے دو کہنے لگے ہم تو پانی نہیں دیں گے بلکہ تجھے پیاس سے بلک کر مرنا دیکھیں گے مجھے غصہ آیا میں نے کھلی چادر میں سر ڈال لیا۔ شدید گرمی میں گرم گرم زمین پر سو گیا۔ خواب میں ایک صاحب شیشے کا بہت خوبصورت گلاس بہت ہی لذیذ شربت سے بھر لائے مجھے دے دیا۔ میں نے نوش جاں کیا شربت پی کر بھاگ گیا۔ اس شربت کے بعد نہ مجھے پیاس لگی اور نہ ہی اس شربت کے نوش کرنے کے بعد بھوک نے ستایا۔

حضرت ابن ام مکتوم رضی اللہ عنہ:

ابن سعد نے حضرت ابن عمر رضی اللہ عنہما سے روایت کیا ہے کہ ابن ام مکتوم رضی اللہ عنہما نابینا تھے۔ صبح کی تاڑ میں رہتے مگر کیا مجال کہ صبح کو تاڑ نے میں وہ خطا کر جائیں۔ ادھر صبح ہوئی ادھر انہوں نے سحری کے خاتمہ کیلئے اذان کہہ دی۔ ان کے نام میں بقول مصنف اسد الغابہ اختلاف ہے کچھ لوگ کہتے ہیں کہ ان کا نام عبداللہ ہے اور کچھ کا خیال ہے کہ عمرو ہے۔ لہذا میں نے یہ دونوں نام چھوڑ کر کنیت پر اکتفا کیا ہے اور انہیں ابن ام مکتوم رضی اللہ عنہما کی نسبت سے ردیف الف میں لکھا ہے۔

سیدنا اسید بن حفص رضی اللہ عنہ:

ان کی یہ کرامت علامہ ابن اثیر نے اپنی کتاب اسد الغابہ میں انہی کی سند سے روایت کی ہے۔ (وہ قرآن پاک بڑی پیاری آواز سے پڑھا کرتے تھے) فرماتے ہیں کہ میرا گھوڑا بندھا ہوا تھا اور قریب ہی میرا ایک لڑکا سویا ہوا تھا۔ میں نے سورہ بقرہ تلاوت کی تو گھوڑا ناچنے اور جولانی کرنے لگا میں صرف اپنے بیٹے کے خیال سے اٹھا (کہ گھوڑا اس پر نہ چڑھ جائے) میں نے پھر پڑھنا شروع کیا تو گھوڑا پھر وجد میں آ گیا۔ پھر میں لڑکے کے خیال سے اٹھا۔ پھر پڑھنے لگا تو گھوڑے پر پھر وہی مستی طاری ہو گئی۔ میں نے اوپر سر اٹھایا کہ ایک بادل نما ہے اس میں ستارے ہیں اور وہ آسمان سے آ رہا ہے۔ میں ہیبت زدہ ہو کر خاموش ہو گیا۔ صبح ہوئی تو منبع انوار صلی اللہ علیہ وسلم کی خدمت میں حاضر ہو کر سارا واقعہ عرض کر دیا۔ ارشاد ہوا وہ تو فرشتے تھے جو تیری آواز پا کر قریب آ گئے تھے۔ اگر تم صبح تک تلاوت میں مصروف رہتے تو لوگ ان فرشتوں کو دیکھ لیتے۔

خادم محبوب خدا سیدنا حضرت انس بن مالک رضی اللہ عنہ:

شیخ علوان حموی نے اپنی کتاب نسماۃ الاسحار میں حضرت بازلی کی کتاب غایۃ المرام کے حوالے سے ذکر کیا ہے۔ (یہ کتاب صحیح بخاری کے راویوں کے حالات پر مشتمل ہے) کہ سیدنا انس رضی اللہ عنہ کی زمین تھی۔ زمین کے نگران نے آپ سے شکایت کی کہ زمین سخت پیاسی ہے (یہ سن کر) حضرت انس نے نماز شروع کر دی۔ نگران سے فرمانے لگے دیکھ کوئی چیز نظر آ رہی ہے؟ اس نے جواب دیا کچھ نظر نہیں آ رہا ہے۔ آپ پھر نماز میں محو ہو گئے۔ پھر فرمایا کیا کچھ نظر آ رہا ہے؟ اس نے جواب دیا کچھ نظر نہیں آ رہا ہے۔ آپ پھر نماز میں محو ہو گئے۔ پھر فرمایا کیا کچھ نظر آ رہا ہے؟ اس نے جواب دیا پرندے کے پر جتنا بادل دیکھ رہا ہوں آپ نے نماز اور دعا جاری رکھی۔ بارش برسی اور زمین سیراب ہو گئی۔ حضرت انس رضی اللہ عنہ نے نگران سے پوچھا کہ بتائیے کہاں تک بارش پہنچی ہے وہ کہنے لگا۔ آپ کی زمین سے آگے نہیں بڑھی۔ (صرف) آپ کی زمین کو ہی سیراب کیا ہے۔

حضرت انس بن نصر رضی اللہ عنہ:

شیخین (بخاری و مسلم) نے ان کے بھتیجے انس رضی اللہ عنہ سے روایت کی ہے کہ ان کے چچا جناب انس بن نصر نے غزوہ احد کے دن فرمایا تھا کہ مجھے اس ذات کی قسم جس کے قبضہ قدرت میں میری جان ہے کہ مجھے احد سے دوسری طرف جنت کی خوشبو آتی ہے پھر وہ شہید ہو گئے (اور جنت کی مہکوں تک جا پہنچے)

سیدنا تمیم الداری رضی اللہ عنہ:

امام بیہقی اور علامہ ابو نعیم نے معاویہ بن حمرل سے یہ روایت نقل کی ہے کہ حرہ سے آگ نکلی سیدنا فاروق اعظم رضی اللہ عنہ حضرت تمیم وادی کے پاس تشریف لائے اور فرمایا اس آگ کی طرف چلیے وہ ساتھ ہو لیے اور میں دونوں کے پیچھے چل پڑا۔ وہ آگ تک جا پہنچے۔ حضرت تمیم رضی اللہ عنہ نے اپنے ہاتھ سے آگ کو پیچھے ہٹا دیا۔ حتیٰ کہ آگ گھائی میں جا پہنچی حضرت تمیم بھی اس کے پیچھے وہاں جا پہنچے۔ فاروق اعظم فرمانے لگے۔ دیکھنے والا اور نہ دیکھنے والا ایک جیسے نہیں ہوئے۔ آپ نے یہ جملہ تین دفعہ دہرایا۔ حضرت ابو نعیم کے الفاظ یہ ہیں۔ وہ مرزوق سے روایت فرماتے ہیں کہتے ہیں کہ دور فاروقی میں آگ نکلی تو تمیم رضی اللہ عنہ نے اپنی چادر شریف سے اسے ہٹانا شروع

کردیا وہ ہمتی ہمتی ایک غار میں جا پہنچی۔ حضرت عمر فاروق فرمانے لگے ایسی ہی باتوں میں ہم آپ کی آزمائش کرتے ہیں۔
سیدنا ثابت بن قیس رضی اللہ عنہ:

حضرت بیہقی نے عبداللہ بن عبید اللہ انصاری سے روایت کی ہے کہ میں ان لوگوں میں شامل تھا جنہوں نے حضرت ثابت رضی اللہ عنہ کو دفن کیا آپ خطیب انصار اور غزوہ یمامہ کے شہید تھے۔ حضور علیہ الصلوٰۃ والسلام نے آپ کو جنت کی بشارت عطا فرمائی تھی (جب آپ کو ہم قبر میں رکھنے لگے) تو آپ نے یہ کلمات ارشاد فرمائے۔ محمد رسول اللہ ابو بکر صدیق، عمر شہید، عثمان سراپا نیکی (انہیں بولتا پا کر) ہم نے غور سے انہیں دیکھا تو بقید حیات نہ تھے۔ الشفاء میں قاضی عیاض نے بھی یہ روایت لی ہے۔

سیدنا حجر بن عدی رضی اللہ عنہ:

وہ اور ان کے ساتھی شام کے گاؤں عذرا میں مدفون ہیں۔ یہاں ہی دور حضرت امیر معاویہ رضی اللہ عنہ میں وہ شہید ہوئے تھے۔ عارف باللہ سیدی محمد حفنی نے جامع صغیر کے حاشیہ میں اس حدیث پاک کے تحت کہ سیقتل بعداء الناس یغضب اللہ و اهل السعاء (مقام عذراء پر کچھ لوگ شہید ہوں گے جن کی شہادت کی وجہ سے اللہ کریم اور آسمان والے ناراض ہوں گے) جیل میں دعا اور اس کا اثر: فرماتے ہیں کہ سیدنا حجر رضی اللہ عنہ وضو اور طہارت کا بہت خیال رکھا کرتے تھے جب انہیں جیل میں ڈال دیا گیا تو انہیں بد خوابی ہوئی۔ جیل کے داروغہ سے نہانے کیلئے پانی طلب فرمایا وہ کہنے لگا میرے پاس تو صرف ایک شیر کپ (چھوٹا برتن) پانی ہے فرمایا وہ مجھے دے دو تا کہ میں طہارت کر سکوں۔ داروغہ کہنے لگا۔ اگر میں وہ پانی نہانے کیلئے آپ کو دے دوں تو پینے کیلئے کچھ نہیں رہے گا اور آپ پیاس سے مرجائیں گے اور مجھے حاکم جس نے آپ کو جیل میں ڈال رکھا ہے قتل کر دے گا۔ شاید آپ مجھے مروادینا چاہتے ہیں۔ اب حضرت نے بارش کیلئے اللہ کریم سے دعا مانگی۔ بارش ہوئی اور آپ نے طہارت فرمائی۔ قیدیوں نے درخواست پیش کی کہ ایک دعا ہماری اور اپنی رہائی کی بھی فرمادیں۔ فرمایا میں تو جیل میں رہنا ہی پسند کروں گا کیونکہ مجھے رب تعالیٰ کی قدرت اور ارادہ سے جیل ملی ہے اور بارش کی دعا تو صرف اس لیے کی ہے کہ پانی نہ ملتا تو عبادت نہیں ہو سکتی تھی۔ شیخ حفنی مرحوم فرماتے ہیں کہ مقربین کا یہی حال ہوتا ہے (کہ رضائے الہی اور ارادہ خداوندی کے سامنے سر تسلیم خم کر دیتے ہیں اور رضا پر راضی ہو کر دعا نہیں کرتے)

نواسہ رسول سیدنا حسن بن سیدنا علی رضی اللہ عنہما:

علامہ مناوی نے طبقات میں لکھا ہے کہ ابو نعیم اور ابن عساکر نے حضرت اعمش رضی اللہ عنہ سے روایت کیا ہے کہ ایک آدمی نے آپ کی قبر اقدس پر رفع حاجت کی وہ پھر اسی طرح بھونکنے لگا جس طرح کتے بھونکتے ہیں اور اسی طرح بھونکتا بھونکتا مر گیا۔ اس کی قبر سے بھی کتے کے چیخنے کی طرح آواز آتی رہی۔

حضرت خالد بن ولید رضی اللہ عنہ:

کلبی سے روایت یوں آتی ہے کہ خلافت صدیقی میں حضرت خالد بن ولید رضی اللہ عنہ تشریف لائے۔ وہاں کے لوگوں نے عبدالمسیح نامی

ایک آدمی بھیجا۔ اس کے پاس ایک لمحے میں کام تمام کر دینے والا زہر تھا۔ حضرت خالد نے فرمایا آئیے اپنی ہتھیلی پر ڈالا پھر یہ دعا پڑھی:

بسم اللہ وباللہ رب الارض والسماں بسم اللہ الذی لا یضر مع اسمہ شیء

ترجمہ: ارض و سما کے پروردگار اللہ کے نام اور اس کی ذات کے ساتھ اس ذات برحق کے نام سے جس کی موجودگی میں

کوئی مرض ضرر نہیں پہنچاتا۔

پھر اس زہر کو کھالیا۔ عبدالمسیح نے واپس جا کر کہا کہ انہوں نے لمحائی زہر کھالیا مگر انہیں کچھ نہیں ہوا۔ بہتر ہے ان سے صلح کر لو

کیونکہ حکومت کا مسئلہ تو اب ان کیلئے مسلم ہو چکا ہے۔

☆ ابن ابی الدنیا نے صحیح سند کے ساتھ جناب خیشمہ سے روایت کیا ہے کہ حضرت خالد کے پاس ایک آدمی شراب کا مٹکہ

لے کر پہنچا۔ آپ نے فرمایا اللہ! اسے شہد بنا دے تو وہ شہد بن گیا۔ اسی سند سے یہ بھی روایت ہے کہ حضرت خالد بن ولید کے پاس سے

ایک آدمی شراب کی مشک لے کر گزرا آپ نے پوچھا یہ کیا ہے؟ وہ بولا سرکہ ہے آپ نے فرمایا اللہ کرے کہ وہ سرکہ بن جائے۔

لوگوں نے مشکیزہ دیکھا تو فی الواقع وہ سرکہ بن چکا تھا۔ حالانکہ اصل میں وہ شراب تھی۔

حضرت ابن سعد نے جناب لحارب بن دثار سے روایت کیا ہے کہ جناب خالد سے کہا گیا کہ آپ کے لشکر میں شراب پینے

والے بھی ہیں۔ آپ لشکر میں گھومے ایک آدمی کے پاس شراب کا مشکیزہ تھا۔ آپ نے پوچھا یہ کیا ہے جو اب ملا سرکہ ہے۔ خالد

نے فرمایا اے اللہ! اسے سرکہ بنا دے۔ اس شخص نے مشکیزہ کھولا تو سچ سچ سرکہ تھا کہنے لگا یہ خالد کی دعا کا اثر ہے۔

سیدنا حضرت ذویب رضی اللہ عنہ:

ابن وہب نے ابن لہیعہ سے روایت کیا ہے کہ اسود غنسی جب دعوائے نبوت کے بعد صنعا شہر پر قابض ہوا تو حضرت

ذویب رضی اللہ عنہ کو پکڑ کر آگ میں ڈال دیا کیونکہ وہ حضور صلی اللہ علیہ وسلم کے خادم تھے۔ آگ نے حضرت ذویب پر ذرا بھی اثر نہ کیا۔ حضور علیہ

الصلوٰۃ والسلام نے یہ بات صحابہ کرام رضی اللہ عنہم کو ارشاد فرمائی تو حضرت فاروق اعظم رضی اللہ عنہ بولے اللہ اے جل و علا کا شکر ہے کہ اس امت

میں بھی ایسے لوگ ہیں جنہیں سیدنا ابراہیم علیہ السلام کی طرح آگ نہیں لگتی۔ حضرت عبدان نے کتاب الصحابہ میں لکھا ہے کہ یہ

حضرت ذویب بن کلاب بن ربیعہ خولانی یمن کے پہلے مسلم تھے۔ حضرت ابن عسا کرنے ابو بشیر جعفر بن ابی وحشیہ کی سند سے

روایت کیا ہے کہ ایک خولانی اسلام لے آیا۔ قوم کفر پر جمی ہوئی تھی اسے پکڑ کر آگ میں پھینک دیا۔ اس کے صرف وہ مقامات اثر

پذیر ہوئے جہاں وضو کا پانی نہیں جاتا تھا۔ یہ دور صدیقی میں آیا اور سیدنا صدیق رضی اللہ عنہ سے طالب دعا ہوا۔ آپ نے فرمایا دعا کرنے

کا تو زیادہ مستحق ہے جسے آگ نے نہیں جلایا۔ پھر دعا فرمائی اور یہ شخص شام کی طرف چلا گیا۔ اسے لوگ سیدنا ابراہیم علیہ السلام سے

تشبیہ دیا کرتے تھے۔ یہ صحابی نہیں ہم نے یہاں محض اس لیے ذکر کر دیا ہے کہ وہ دور نبوی میں نجاشی کی طرح اسلام لایا تھا۔

سیدنا زید بن خارجہ انصاری رضی اللہ عنہ:

امام بیہقی نے حضرت سعید بن مسیب رضی اللہ عنہ سے یہ صحیح روایت بیان کی ہے کہ زید بن خارجہ انصاری (جو بنی حارث بن خزرج

کے ایک فرد تھے) دور عثمانی میں وفات فرما گئے۔ جب کفن پہنا دیا گیا تو لوگوں نے ان کے سینے میں سے آواز سی سنی وہ بولنے لگے۔

احمد احمد پہلی کتاب میں ہیں۔ ابوبکر سچے ہیں سچے ہیں۔ وہ اپنی جان کیلئے ضعیف تھے مگر خداوندی میں بڑے قوی ہیں۔ یہ بھی کتاب اول میں ہے۔ عمر بن خطاب رضی اللہ عنہ سچے ہیں سچے ہیں وہ قوی بھی ہیں اور امین بھی۔ یہ بھی کتاب اول میں ہے۔ عثمان بن عفان رضی اللہ عنہ بھی انہی کے طریق پر سچے ہیں سچے ہیں۔ ان کے چار سال گزر گئے ہیں دو اور گزریں گے تو فتنوں کا آغاز ہوگا۔ طاقتور کمزور کو کھاجائے گا۔ قیامت کا ساہنگامہ قائم ہوگا۔

☆ فوج کی طرف سے اریس کے کنوئیں کی خبر تمہیں معلوم ہوگی اور بیزار اریس کیا ہے؟ ان کے بعد بنی خنظلہ میں سے ایک صاحب فوت ہو گئے جب انہیں بھی کفن پہنایا جا چکا تو سینے میں ایک قسم کی آواز پیدا ہوئی پھر وہ بولنے لگے کہ بنی حارث بن خزرج (پہلے مرنے والے صاحب جن کا واقعہ ابھی اوپر گزرا ہے) کے بزرگ دوست (زید بن خارجہ) نے سچ کہا تھا، سچ کہا تھا۔ بیہتی فرماتے ہیں کہ بیزار اریس کی بات یوں ہے کہ حضور صلی اللہ علیہ وسلم نے انگشتری بنوائی تھی جو آپ کے ہاتھ مبارک میں رہتی۔ پھر وہ جناب صدیق امت رضی اللہ عنہ کے ہاتھ مبارک میں رہی۔ پھر فاروق اعظم رضی اللہ عنہ کے ہاتھ مبارک میں رہی پھر سرکار عثمانی میں پہنچی۔ جب ان کی خلافت کے چھ سال گزرے تو وہ اریس کے کنوئیں میں گر گئی اور کام بگڑ گئے۔ اسباب فتن کا ظہور ہوا اور وہی کچھ وقوع پذیر ہوا جس کی خبر اوپر والے بیان میں حضرت زید بن خارجہ نے دی تھی۔

کچھ لوگوں نے کہا ہے کہ حضرت زید نہیں بلکہ ان کے صاحبزادے حضرت خارجہ نے مرنے کے بعد کلام فرمایا تھا۔ امام طبرانی وغیرہ نے حضرت نعمان بن بشیر رضی اللہ عنہ سے روایت بیان فرمائی ہے کہ یہ خارجہ بن زید انصار کے سرداروں میں شامل تھے۔ وہ ظہر اور عصر کے درمیان مدینہ طیبہ کی کسی گلی سے گزر رہے تھے کہ اچانک گرے اور وفات پا گئے۔ انصار کو پتہ چلا تو آپ کو گھراٹھا لے گئے اور دو چادروں میں انہیں کفن دیا۔ انصاری عورتیں انہیں رو رہی تھیں اور انصاری مرد بھی جمع تھے وہ کفن میں پڑے ہوئے تھے کیونکہ اس ناگہانی وفات نے کئی شکوک پیدا کر دیئے تھے۔ ان کے کفن و دفن میں کافی دیر کر دی گئی۔ مغرب و عشاء کے درمیان کسی کی آواز سنائی دینے لگی۔ خاموش! خاموش! یہ آواز تو ان کیڑوں کی نیچے سے آ رہی تھی جو حضرت خارجہ پر لپٹے ہوئے تھے۔ چہرے سے لوگوں نے پردہ اٹھا دیا۔ مرے ہوئے خارجہ کہہ رہے تھے۔ محمد رسول اللہ نبی امی تھے وہ خاتم النبیین تھے جن کے بعد کوئی نبی نہیں ہے۔ یہ کتاب اول میں مذکور ہے۔ پھر کہنے لگے۔ انہوں نے سچ فرمایا۔ سچ فرمایا۔ پھر کہنے لگے یہ ہیں اللہ کے رسول۔ السلام علیک یا رسول اللہ ورحمۃ اللہ وبرکاتہ۔ یہ کہہ کر وہ پہلے کی طرح مردہ حالت میں پلٹے۔ یہ عبارت ہم نے اپنی کتاب حجۃ اللہ علی العالمین سے نقل کی ہے۔ انہوں نے روح محمدی اپنے پاس پائی تھی اور یہ سب وفات نبوی کے بعد پیش آیا۔ انہوں نے صرف خلفائے ثلاثہ (صدیق فاروق، غنی علیہم الرضوان) کا ذکر کیا۔ ان کی ثنا و مدح کی مگر حیدر کرار رضی اللہ عنہ کا ذکر نہیں کیا کیونکہ یہ واقعہ خلافت مرتضوی سے پہلے پیش آیا۔ میں نے بعد ازاں ابن اثیر کی کتاب اسد الغابۃ کا مطالعہ کیا خارجہ بن زید خزرجی رضی اللہ عنہ کے حالات نظر سے گزرے وہاں لکھا تھا کہ اس میں اختلاف ہے کہ بولنے والے خارجہ ہیں یا زید بن خارجہ ہیں۔ ابن اثیر نے یہ فیصلہ دیا ہے کہ بولنے والے زید بن خارجہ تھے۔ واللہ اعلم۔

سبحان اللہ! یہ تو غلامانِ مصطفیٰ علیہ التحیۃ والثناء ہیں جو مرنے کے بعد بولتے ہیں اپنی زندگی کا ثبوت دیتے ہیں۔ مستقبل کے واقعات بتاتے ہیں۔ خلافت راشدہ کی عظمت کے گیت گاتے ہیں اور پھر قبر میں تشریف لے جاتے ہیں پھر صرف یہی ایک واقعہ

نہیں بلکہ ایسے بہت سے واقعات حضرت امام سیوطی رحمۃ اللہ علیہ نے اپنی کتاب شرح الصدور میں مختلف کتب کے حوالوں سے نقل فرمائے ہیں۔ حضرت ربیع بن خراش رضی اللہ عنہ کا واقعہ بھی نقل فرمایا ہے کہ کفن پہنا کر انہیں اس لیے قبر میں نہ اتارا کہ ان کے بھائی سفر سے واپس آ رہے تھے۔ اچانک حضرت نے منہ سے کفن اتارا اور فرمایا مجھے جلدی لے چلو کہ جنت البقیع میں حضور امام المرسلین صلوات اللہ علیہ بہ نفس نفیس میرے جنازے کا انتظار فرما رہے ہیں۔ دوسری کتب میں بھی محدثین و مفسرین نے بیسیوں ایسے واقعات نقل فرمائے ہیں مگر دور حاضر کے ایک عظیم مفسر محدث اور شیخ کی موت عجیب آئی۔ وہ ملک سے باہر مرے ہوئی جہاز پر لاد کر لائے گئے نعش صندوق میں تھی۔ رات کو اپنے ادارے میں پہنچائے گئے اعلان ہوا۔ حضرت کے چہرہ انور کی زیارت کرائی جائیگی۔ تعظیم مصطفیٰ علیہ التحیۃ والثناء کے لیے قیام کو شرک و کفر کہنے والے شیخ کی تعظیم کیلئے لوگ اٹھ کھڑے ہوئے۔ تابوت صفوں میں گھمایا گیا مگر پھر دفعۃً اعلان ہوا کہ فلاں اور فلاں مولانا کے ارشاد کے مطابق قبر میں اتارنے سے پہلے حضرت شیخ کے چہرہ انور کی زیارت کرائی جائے گی۔ معتقدین مصر تھے مگر منتظمین فرار کے راستے تلاش کرتے رہے۔ معتبر راوی فرماتے ہیں کہ چہرے سے پھٹے محرمان حریم ناز نے اٹھایا تو وہاں حالات کو دگرگوں پایا لہذا پھٹ پھر لگا دیا گیا۔ جنازہ کے بعد بھی نقاب کشائی سے کلی اجتناب برتا گیا۔ آخری جھلک دیکھنے والے قبر کے کناروں پر کھڑے منتظر دیدار تھے مگر وہاں بھی چہرہ انور دکھائے بغیر انہیں قبر کی خاک کے حوالے کر دیا گیا۔ دوسرے دن نوائے وقت راولپنڈی مجریہ ۲۹ مئی ۱۹۸۰ء نے پہلے صفحے پر یہ خبر دی کہ کچھ طبی وجوہات کے پیش نظر ان کا چہرہ اقدس نہیں دکھایا گیا۔ اب طبی وجوہات کا مرنے کے بعد کیا اثر تھا کچھ عرض کرنے سے قاصر ہیں۔ ہاں اتنا ضرور عرض کریں گے کہ مناظر اہل سنت مولانا محمد عمر اچھروی مرحوم و مغفور ایک پیشگوئی فرمایا کرتے تھے۔ شاید وہی مسئلہ ہوا ہو اور اسی طبی وجہ کی بنا پر اتنے عظیم شیخ کا نورانی چہرہ نہ دکھایا گیا ہو۔ ایسا بھی تو ہوتا ہے کہ نور بہت زیادہ ہو جائے تو دیکھنے والوں کی آنکھیں چندھیا جاتی ہیں اور شدت روشنی کبھی آنکھوں کی روشنی ہی ختم کر دیتی ہے۔ شاید اس خوف سے چہرہ انور نہ دکھایا گیا ہو کہ اتنے زیادہ نور سے ان کے معتقدین کہیں اندھے ہی نہ ہو جائیں جس شخص نے زندگی بھر نورانیت مصطفیٰ علیہ التحیۃ والثناء کا انکار کیا ہو کیا اس کا اپنا چہرہ ”انور“ ہو سکتا ہے۔ اخبارات میں بھی جس کی بدعت شکنی کا ڈھنڈورا پیٹا گیا ہو۔ اس کی اپنی موت پر کن کن بدعات کا احیاء ہوا یہ الگ بحث ہے جس کا ہم ذکر نہیں کرنا چاہتے۔ اتنا عرض کرنا چاہتے ہیں کہ انوار مصطفیٰ میں محو ہونے والے تو مر کر بھی بولتے ہیں اور حضور علیہ الصلوٰۃ والسلام پر نہ صرف تنقید بلکہ تنقیص کرنے والے دنیا سے یوں اٹھے کہ حواری ان کے ”چہرہ انور“ کو صندوقوں میں چھپاتے رہے۔ فاعتبروا یا اولی الابصار۔ روح اقبال سے معذرت کے ساتھ ہم عرض کرتے ہیں۔

نہیں دیکھنے کی چیز نہ اسے بیقرار دیکھ

سیدنا حمزہ سلمی رضی اللہ عنہ:

امام بخاری، امام بیہقی اور علامہ ابو نعیم نے حضرت حمزہ سلمی رضی اللہ عنہ سے روایت بیان فرمائی ہے کہ ہم سفر میں نبی رحمت صلی اللہ علیہ وسلم کے ساتھ تھے۔ اندھیری رات میں ایک دوسرے سے جدا ہو گئے تو میری انگلیاں روشنی بکھیرنے لگیں اس روشنی پر سب لوگ جمع ہو گئے۔ کوئی بھی ہلاک نہ ہوا اور میری انگلیاں مجسمہ نور بنی رہیں۔

ابن اسحاق فرماتے ہیں کہ عاصم بن عمر بن قتادہ رضی اللہ عنہ نے یہ حدیث بیان فرمائی کہ حضور نبی ہدی ﷺ نے غزوہ احد کے دن فرمایا۔ حنظلہ کو فرشتے غسل دے رہے ہیں۔ ان کے گھر والوں سے صحابہ نے ان کی کیفیت دریافت کی کہ ان کی بیوی نے جواب دیا کہ جب حاضری کی آوازیں سن کر وہ گھر سے نکلے تو وہ جنبی تھے۔ حضور کریم علیہ الصلوٰۃ والسلام نے فرمایا اسی لیے اسے فرشتے غسل دے رہے ہیں۔ امام بیہقی اور علامہ ابن سعد نے حضرت ہشام بن عروہ کی سند سے ان لفظوں میں حدیث بیان فرمائی ہے کہ میں نے آسمان اور زمین کے درمیان فرشتوں کو دیکھا کہ وہ حضرت حنظلہ رضی اللہ عنہ کو بادلوں کے پانی کو چاندی کے لگنوں میں بھر کر نہلا رہے ہیں۔ حضرت ابواسید ساعدی فرماتے ہیں۔ ہم حضرت حنظلہ کو دیکھنے گئے تو ان کے سر مبارک سے پانی کے قطرات گر رہے تھے۔

حضرت سعد بن ابی وقاص رضی اللہ عنہ کی کرامات:

بخاری و مسلم اور بیہقی نے عبد الملک بن عمیر کی سند سے حضرت جابر رضی اللہ عنہ سے روایت کیا ہے۔ وہ فرماتے ہیں کہ اہل کوفہ نے حضرت سعد بن ابی وقاص کی شکایت سیدنا فاروق رضی اللہ عنہ سے کی۔ آپ نے ان کے ساتھ ایک آدمی بھیج دیا تاکہ وہ جناب سعد رضی اللہ عنہ کے متعلق جا کر احوال واقعی معلوم کرے۔ اسے کوفی کی مساجد میں گھمایا گیا مگر وہاں کے سب لوگوں نے جناب سعد کے متعلق کلمات خیر ہی بیان کیے۔ صرف ایک مسجد میں ابوسعده نامی شخص کہنے لگا۔ آپ اتنی تاکید سے دریافت کر رہے ہیں تو سنیے! سعد (مال غنیمت کی تقسیم) مساوی مساوی نہیں کرتے تھے۔ کسی فوجی جتھے کے ساتھ چلتے تھے اور فیصلے انصاف سے نہیں کرتے تھے۔ (جب اس کے یہ ریمارکس حضرت سعد رضی اللہ عنہ کو معلوم ہوئے) تو فرمایا اللہ! اگر یہ جھوٹا ہے تو اسے طویل عمر کے ساتھ طویل فقر سے نوازا اور اسے فتنوں کا نشانہ بنا دے۔ حدیث کے راوی عبد الملک بن عمیر فرماتے ہیں کہ میں نے اس شخص کو اتنا بوڑھا دیکھا کہ بڑھاپے کی وجہ سے اس کے بھونیس آنکھوں پر گرے ہوئے تھے وہ محتاج ہو چکا تھا راستے میں جوان لڑکیوں سے چھیڑ خانی کیا کرتا۔ جب اسے کہا جاتا کہ کیا حال ہے تو کہتا فتنوں کا مارا بوڑھا پھمڑ ہوں مجھے سعد کی بددعا نے تباہ کر دیا ہے۔

ابن عساکر نے مصعب بن سعد کی سند سے روایت نقل کی ہے کہ کوفہ میں حضرت سعد رضی اللہ عنہ نے دورانِ خطبہ کو فیوں سے پوچھا۔ میں تمہارا کیسا حاکم تھا؟ ایک شخص بولا۔ بخدا آپ کو پتہ ہے کہ آپ رعایا میں انصاف نہیں کیا کرتے تھے۔ نہ ہی مساوی تقسیم کرتے اور نہ ہی فوجی جماعتوں کے ساتھ میدانِ جہاد میں اترتے (یہ سن کر) جناب سعد نے فرمایا۔ میرے اللہ! اگر یہ جھوٹا ہے تو اس کی مینائی ختم فرمادے اسے جلد ہی محتاجی کا شکار بنا دے۔ عمر لمبی دے اور فتنوں کا نشانہ بنا دے۔ وہ اندھا ہو گیا۔ محتاجی نے اسے دبوچ لیا۔ لوگوں کے سامنے دست سوال دراز کرتا تھا۔ مختار کذاب کا فتنہ آیا تو وہ قتل ہو گیا۔

طبرانی، ابن عساکر اور ابو نعیم نے قبیسہ بن جابر کے حوالے سے بیان کیا ہے کہ ایک مسلمان آدمی نے حضرت سعد رضی اللہ عنہ کی بجو کی۔ حضرت سعد نے فرمایا میرے پروردگار! اس کی زبان اور ہاتھ کو جس طرح چاہے مجھ سے دور رکھ۔ جنگ قادسیہ کے دن اسے تیر مارا گیا اس کی زبان اور ہاتھ کٹ گئے۔ وہ مرنے تک پھر ایک لفظ بھی نہیں بول سکا۔

ابن ابی الدنیا اور ابن عساکر نے حضرت مغیرہ کی ماں سے یہ روایت لی ہے کہ ایک عورت کا قد صرف ایک بچے جتنا تھا۔ لوگ

بتاتے تھے کہ یہ حضرت سعد کی بیٹی ہیں۔ ان کے وضو کے پانی میں اس نے ہاتھ ڈال دیا تھا تو انہوں نے بددعا کہ اللہ تیری قوت کو ختم کر دے بس جہاں تھی وہیں رہ گئی بڑھ نہ سکی۔ ابن ابی الدنیا اور ابن عساکر بذریعہ بسینا، حضرت عبدالرحمان بن عوف رضی اللہ عنہ سے روایت کرتے ہیں کہ ایک خاتون حضرت سعد کے پاس آنکلتی تھی اور آپ اسے اس طرح آنے سے منع فرماتے تھے مگر وہ باز نہیں آتی تھی ایک دن پھر آدھمکی تو آپ نے بددعا کی تیرا منہ بدل جائے اب اس کا چہرہ بجائے سامنے کے گدی کی طرف ہو گیا۔

حاکم نے قیس سے روایت لی ہے کہ ایک بد بخت نے جناب حیدر کرار رضی اللہ عنہ کی شان اقدس میں گستاخی کی حضرت سعد نے بددعا میں فرمایا اللہ! یہ تیرے ایک عظیم المرتبت ولی کا گستاخ ہے۔ یہ مجمع اٹھنے سے پہلے انہیں اپنی قدرت کا مشاہدہ کرا دے۔ قسم بخدا ہم ابھی ایک دوسرے سے الگ نہیں ہوئے تھے کہ اس کی سواری بدکی اور پتھروں میں اسے سر کے بل گرا دیا اس کا بھیجا پھٹ گیا اور وہ مر گیا۔ حضرت حاکم نے مصعب بن سعد سے روایت کرتے ہوئے بتایا ہے کہ حضرت سعد رضی اللہ عنہ نے ایک آدمی کو بددعا دی اونٹنی آئی اسے مار دیا۔ حضرت سعد رضی اللہ عنہ نے ایک جان کو آزاد کیا اور قسم کھائی کہ اب کسی کو بددعا نہ دیں گے۔

☆ حاکم نے ہی ابن مسہب سے روایت بیان کی ہے کہ مروان نے کہا یہ مال (مال غنیمت) ہمارا اپنا مال ہے ہم جسے چاہیں گے دیں گے۔ حضرت سعد رضی اللہ عنہ نے ہاتھ اٹھا دیئے اور فرمانے لگے کیا میں بددعا کر دوں (یعنی مال خدا کو اپنا مال قرار دینے پر بددعا کروں) مروان چھلانگیں مارتا آپ کے گلے آگے اور عرض کرنے لگا ابواسحاق! بددعا نہ فرمائیں یہ مال اللہ کا مال ہے (مروان کو پتہ تھا کہ حضرت سیف اللسان ہیں جو کہیں گے وہی ہوگا لہذا جان بچانے میں ہی عافیت سمجھی)

بیہتی اور ابن عساکر یحییٰ بن عبدالرحمن سے ان کی سند کے ذریعے روایت کرتے ہیں کہ حضرت سعد رضی اللہ عنہ نے دعا مانگی اے میرے پروردگار! میرے چھوٹے چھوٹے بچے ہیں ان کے بالغ ہونے تک میری موت کو ٹال دے، موت بیس سال تک ان سے ٹلی رہی۔ یہ اتنی شدید بیماری کے بعد واقعہ پیش آیا جس میں آپ کے بچنے کی ہرگز امید نہ تھی۔

☆ طبرانی حضرت بن سعد سے روایت کرتے ہیں حضرت سعد ایک آدمی کے پاس سے گزرے۔ وہ جناب حیدر حضرت طلحہ اور جناب زبیر کو سب و شتم کر رہا تھا۔ حضرت سعد رضی اللہ عنہ نے فرمایا تم ان لوگوں کو سب و شتم کر رہے ہو جن پر اللہ تعالیٰ کا اکرام و احسان ہے۔ قسم بخدا یہ بکواسات بند کرو ورنہ میں تجھے بددعا دے دوں گا۔ وہ کہنے لگا آپ مجھے یوں ڈرارہے ہیں گویا آپ نبی ہیں۔ حضرت سعد نے کہا میرے اللہ! اگر یہ تیرے معزز و مکرم بندوں کو گالیاں دے رہا ہے تو اسے لوگوں کیلئے سامان عبرت بنا دے۔ سختی اونٹنی آئی لوگوں نے اس کیلئے راستہ چھوڑ دیا۔ اس نے اسے کچل دیا۔ لوگ حضرت سعد کے پیچھے دوڑے جارہے تھے اور کہتے جارہے تھے کہ اے ابواسحاق! آپ کی دعا قبول ہو گئی ہے۔ حضرت سعد رضی اللہ عنہ اس لیے مستجاب الدعوات تھے کیونکہ حضور صلی اللہ علیہ وسلم نے آپ کو بددعا دی تھی امام ترمذی اور امام حاکم نے یہ صحیح حدیث بیان کی ہے کہ حضور علیہ الصلوٰۃ والسلام نے فرمایا اللہ! جب سعد تجھ سے دعائے ننگے تو قبول کر لے۔ جب بھی حضرت سعد رضی اللہ عنہ دعائے ننگے قبول ہوتی۔ حدیث میں یہ بھی آتا ہے کہ اللہ! سعد کی دعا قبول کر اور اس کے نشانے کو درست فرما۔

☆ ابو نعیم نے ابن دو فیلی سے روایت بیان کی ہے کہ جب حضرت سعد رضی اللہ عنہ دریائے شیر پر پہنچے اسے عبور کرنے کیلئے انہیں کشتیاں نہ مل سکیں۔ ایرانی کشتیاں ساتھ لے گئے تھے۔ وہ صفر کے کچھ دن وہاں ٹھہرے۔ اچانک دریا میں اور پانی چڑھ گیا۔

حضرت سعد رضی اللہ عنہ نے خواب میں دیکھا کہ مسلمان شہسوار گھوڑوں سمیت پانی میں گھس گئے اور پار چڑھ گئے ہیں۔ دجلہ (دریائے شیر) میں بہت زیادہ طغیانی آچکی تھی۔ انہوں نے خواب کی تعبیر یہ سمجھی کہ دریا کو عبور کیا جائے۔ آپ نے لوگوں کو اکٹھا کیا اور فرمایا میں نے اس دریا کو عبور کرنے کا پختہ ارادہ کر لیا ہے۔ لوگوں نے کہا، ٹھیک ہے۔ لوگوں کو پانی میں اترنے کی آپ نے اجازت دے دی اور فرمایا یہ عام نکتہ جاؤ۔

نستعین باللہ ونتوکل علیہ حسبنا اللہ ونعم الوکیل لاحول ولا قوۃ الا باللہ العلی العظیم۔

(ترجمہ) ہم اللہ سے مدد چاہتے ہیں ہمارا اسی پر بھروسہ ہے وہ ہمارے لیے کافی ہے وہ بہترین کارساز ہے۔ قوت اور طاقت کا مرکز صرف عظمت و بلندی والا اللہ ہی ہے۔

پھر وہ دجلہ میں گھس گئے لہروں پر سوار ہو گئے۔ دجلہ سیاہ رنگ کی جھاگ پھینک رہا تھا۔ لوگ تیرتے ہوئے یوں باتیں کر رہے تھے جس طرح زمین پر چلتے باہم باتیں کرتے ہیں۔ ایرانی اس معاملے میں حیران و پریشان تھے۔ یہ مسئلہ ان کے حساب و کتاب میں نہیں تھا۔ وہ فوراً بھاگنے کیلئے تیار ہو گئے۔

دشت تو دشت ہیں دریا بھی نہ چھوڑے ہم نے

بحر ظلمات میں دوڑا دیے گھوڑے ہم نے

☆ مسلمان صفر ۱۶ھ میں مدائن پر قابض ہو گئے اور کسریٰ کے خزانے ان کے قبضے میں آ گئے۔

ابو نعیم نے ابو عثمان زہدی کی سند سے بیان کیا ہے کہ سعد ساحل دریا پر ٹھہرے رہے۔ پھر لوگوں کو دریا عبور کرنے کی دعوت دی۔ ابو عثمان کہتے ہیں کہ ہم نے دجلہ کو گھوڑوں اور جانوروں سے پھاڑ دیا۔ دونوں ساحلوں پر کھڑے آدمیوں کو نظر نہیں آتا تھا۔ ہمارے گھوڑے سپینے سے شرابور ہنہناتے پانی سے نکلے۔ جب ایرانیوں نے یہ منظر دیکھا وہ بھاگ کھڑے ہوئے، پلٹنے کی ہمت نہ ہوئی۔ لیک پیانے کے بغیر صحابہ کی اور کوئی چیز نہ گم ہوئی۔ یہ پیالہ ایک رسی سے بندھا ہوا تھا وہ ٹوٹ گئی پانی اسے بہا لے گیا مگر ہوائیں اور لہریں اسے ساحل پر لے آئیں اور مالک نے اسے اٹھالیا۔

☆ ابو نعیم نے ہی ابو بکر بن حفص بن عمر رضی اللہ عنہ سے روایت کی ہے کہ حضرت سلمان فارسی حضرت سعد رضی اللہ عنہ کے دوش بدوش

چل رہے تھے۔ گھوڑے لے کر انہیں تیر رہے تھے اور سعد کہہ رہے تھے ”اللہ ہمیں کافی ہے اور وہ بہت کارساز ہے اللہ اپنے ولیوں کی بخدالازمانہ مدد فرمائے گا۔ ان کے دین کو غالب کرے گا اور ان کے دشمنوں کو شکست دے گا۔ اگر لشکر میں ایسی کجروی اور گناہ نہ ہوں جو نیکیوں پر غالب آجائیں (تو لشکر غالب ہو کر رہے گا) حضرت سلمان نے کہا ابھی اسلام نیا ہے خدا کی قسم آپ کے ساتھیوں کیلئے سمندر بھی سرنگوں ہو گئے ہیں جس طرح خشکی سرنگوں ہو گئی ہے۔ صحابہ نے پانی کو ڈھانپ لیا اور ساحل سے پانی نظر نہیں آ رہا تھا۔ وہ خشکی کی نسبت اس تری میں زیادہ باتیں کر رہے تھے اور جب وہ پانی سے نکلے تو ان کی کوئی چیز گم نہ تھی اور نہ ہی کوئی ڈوبا تھا۔

ابو نعیم نے عمر سعدی سے روایت کیا ہے۔ وہ فرماتے ہیں جب لوگ دجلہ میں اترے تو ایک دوسرے کے ساتھ ہو گئے۔

حضرت سلمان پانی میں حضرت سعد کے ساتھ چل رہے تھے۔ حضرت سعد نے فرمایا ”ذالك تقدير العزيز العظيم“ (ترجمہ) یہ عظمت و علم والے خدا کے اندازے ہیں (پانی انہیں اٹھائے ہوئے تھا گھوڑے چل رہے تھے۔ جب بھی تھکتے تو ایک ٹیلہ سامنے آ

جاتا جس پر وہ آرام کرتے۔ ایسا معلوم ہوتا تھا کہ وہ زمین پر چل رہے ہیں۔ مدائن میں اس سے زیادہ عجیب بات کوئی نہ تھی چونکہ ٹیلوں کو جرثومہ کہتے ہیں تو دریا کو عبور کرنے کا نام ہی یوم البحر اشیم رکھ دیا۔ کیونکہ جب بھی کوئی تھکن محسوس کرتا تو راحت کیلئے ٹیلہ سامنے آ جاتا۔ ابو نعیم نے قیس بن ابو حازم سے روایت کی ہے کہ ہم جب دجلے میں اترے تو وہ مچل رہا تھا۔ جب پانی کا زیادہ حصہ عبور کر چکے تو پانی شاہسوار کے تسموں تک بھی نہیں پہنچ رہا تھا۔

ابو نعیم نے حبیب بن صہبان رضی اللہ عنہ سے روایت کیا ہے کہ جب مدائن فتح کرتے ہوئے مسلمانوں نے دریائے دجلہ عبور کیا تو ایرانی کہنے لگے یہ جن ہیں انسان نہیں۔ (بحوالہ حجة اللہ علی العالمین)

(شاید تاریخ اسلام کے انہی واقعات کو پڑھ کر علامہ اقبال کا وجدان جھوم اٹھا۔ وہ دل کی گہرائیوں سے گیت گانے لگے۔

دو نیم ان کی ٹھوکر سے صحرا و دریا سمٹ کر پہاڑ ان کی ہیبت سے رائی
دو عالم سے بیگانہ رکھتی ہے دل کو عجب چیز ہے لذت آشنائی)

سیدنا سعد بن ربیع رضی اللہ عنہ:

حاکم نے یہ حدیث بیان فرما کر اسے صحیح کہا ہے۔ امام بیہقی نے بھی بیان فرمائی ہے کہ حضرت زید بن ثابت رضی اللہ عنہ نے فرمایا کہ مجھے سرور انبیاء صلی اللہ علیہ وسلم نے یوم احد حضرت سعد بن ربیع رضی اللہ عنہ کی طلب میں بھیجا اور فرمایا۔ کہ اگر مل جائیں تو انہیں میرا سلام کہہ دینا اور پوچھنا وہ خود کو کس حال میں پاتے ہیں؟ جب میں انہیں ملا تو ان کے آخری سانس تھے۔ نیزوں، تلواروں اور تیروں کے ستر زخموں سے جسم چھلنی ہو چکا تھا۔ رسول کریم علیہ التحیۃ والتسلیم کا پیغام مبارک سن کر کہنے لگے کہ حضور علیہ الصلوٰۃ والسلام کی خدمت عالیہ میں عرض کرنا کہ مجھے جنت کی خوشبو آ رہی ہے اور میری قوم انصار سے کہنا کہ اگر آنکھ جھپکنے والا موجود ہو اور کوئی حضور صلی اللہ علیہ وسلم تک تکلیف پہنچانے پہنچ گیا تو پھر تمہارا کوئی عذر قبول نہ ہوگا۔ یہ کہہ کر روح قفسِ عنصری سے اڑ گئی۔

کچھ کہے جاتا تھا غرق اپنے ہی افسانے میں تھا
مرتے مرتے ہوش باقی تیرے دیوانے میں تھا

سیدنا سعد بن عبادہ رضی اللہ عنہ:

حضرت جلال الدین بصری دمشقی نے اپنی کتاب تحفہ الانام فی فضائل الشام میں لکھا ہے کہ دمشق کے لوگ زمانہ قدیم سے اس بات پر متفق ہیں کہ آپ کا مزار شریف غوطہ دمشق کے اندر منیجہ نامی گاؤں میں واقع ہے۔ حضرت دمشقی کہتے ہیں کہ شیخ عارف عالی جناب ابو اسحاق ابراہیم بن شیخ عارف عبداللہ اموی فرماتے ہیں کہ انہوں نے سعد بن عبادہ رضی اللہ عنہ (کی قبر) کی کئی دفعہ زیارت کی ایک دفعہ انہیں خیال آیا کہ کیا یہ قبر حضرت سعد کی ہے بھی یا نہیں؟ انہیں اونگھ آئی کیا دیکھتے ہیں کہ قبر شریف بالائی حصے سے کھل گئی ہے۔ ایک لمبا سا گہرے رنگ کا بدوی کندھے پر نیزہ اٹھائے اوپر سے نکلا ہے اور کہہ رہا ہے میں سعد ہوں۔ مجھے بیداری مل گئی۔ میں نے کہا۔ یہ قبر یقیناً انہی کی ہے۔ میں نے (ایصالِ ثواب کیلئے) قرآن پاک پڑھا، دعا مانگی اور واپسی کا راستہ لیا۔ دو صدیقی میں آپ ۴۱ھ میں شامی علاقہ میں وصال فرما ہوئے تھے۔

سیدنا سعد بن معاذ رضی اللہ عنہ کی کرامات:

ابو نعیم بحوالہ سعد بن ابی وقاص رضی اللہ عنہ روایت کرتے ہیں کہ جب غزوہ خندق کے بعد حضرت سعد رضی اللہ عنہ کی وفات ہوئی تو رسول کریم علیہ التحیۃ والتسلیم بہت جلدی میں نکلے اگر جوتے کا تسمہ ٹوٹ جاتا تو آپ واپس نہ پلٹتے اور اگر چادر گر جاتی تو ادھر متوجہ نہ ہوتے۔ آپ نے کسی کی طرف توجہ نہ دی۔ صحابہ نے عرض کیا حضور! آپ تو ہمیں پیچھے چھوڑ کر الگ ہو رہے ہیں۔ فرمایا (اس لیے جلدی کر رہا ہوں) کہ کہیں حضرت حطلہ کی طرح حضرت سعد کو بھی فرشتے ہم سے پہلے نہلانے نہ لگ جائیں۔

☆ شیخین (بخاری و مسلم) نے حضرت عائشہ رضی اللہ عنہا سے روایت کیا ہے فرماتی ہیں یوم خندق حضرت سعد بن معاذ کو حیان بن عرقہ نے اکل (بازو کی وہ رگ جس سے نمونیہ وغیرہ ہونے پر خون نکالا جاتا ہے) میں تیر مار دیا حضور صلی اللہ علیہ وسلم نے مسجد نبوی میں ان کے لئے خیمہ لگانے کی اجازت مرحمت فرمائی تاکہ وہ قریب رہیں اور حضور نبی کریم صلی اللہ علیہ وسلم ان کی عیادت فرمائیں۔ جب حضور علیہ الصلوٰۃ والسلام خندق سے واپس تشریف لائے تو ہتھیار اتار کر غسل فرمایا، آپ کی خدمت میں جبریل علیہ السلام سر کا غبار جھاڑتے حاضر ہوئے اور عرض کرنے لگے سر کار آپ نے ہتھیار اتار دیئے ہیں۔ میں نے تو ابھی نہیں اتارے ذرا ان کی طرف تشریف لے چلیں۔ حضور کریم علیہ التحیۃ والتسلیم نے فرمایا کہاں چلوں؟ حضرت جبریل علیہ السلام نے بنو قریظہ کی طرف اشارہ فرمایا۔ حضور صلی اللہ علیہ وسلم وہاں تشریف لے گئے۔ قریظی حضرت سعد کی ثالثی پر راضی ہو گئے۔ حضرت سعد نے فرمایا میری ثالثی یہ ہے کہ ان کے لڑاکو لوگ قتل کر دیئے جائیں۔ عورتیں اور بچے قیدی بنا لیے جائیں اور ان کے مال (بطور غنیمت) تقسیم کر دیئے جائیں۔ عورتیں اور بچے قیدی بنا لیے جائیں۔ (محض رضائے الہی کیلئے اپنی ہی قوم کے خلاف حضرت سعد رضی اللہ عنہ یہ فیصلہ فرما رہے تھے) پھر فرمانے لگے میرے اللہ! تجھے تو پتہ ہے کہ میرے نزدیک یہ سب سے محبوب بات ہے کہ میں تیرے رسول کی حمایت میں ان لوگوں سے لڑوں جنہوں نے انہیں گھر سے بے گھر کیا ہے اور ان کی تکذیب کی ہے۔ میرے پروردگار! میں جانتا ہوں کہ تو قریش اور ہمارے درمیان جنگ جاری فرمادی ہے۔ اگر ابھی اس جنگ نے جاری رہنا ہے تو مجھے زندہ رکھتا کہ میں تیری ذات پاک کی خاطر ان سے جنگ لڑ سکوں اور اگر جنگ ختم ہوگئی ہے تو پھر میرے زخم کو جاری فرمادے اور مجھے اسی زخم کی موت مار دے اسی رات زخم سے شدت کے ساتھ خون بہنے لگا اور وہ وفات فرما گئے (کیونکہ قریش رات کو طوفان و باد کی وجہ سے بھاگ گئے لہذا ان سے جنگ ختم ہوگئی اور آپ کی دعا قبول ہو گئی۔ اب وفات والی دعا قبول ہوئی لہذا آپ وصال یارتک جا پہنچے)

☆ امام بیہقی نے حضرت جابر رضی اللہ عنہ سے روایت بیان فرمائی ہے کہ جنگ احزاب کے دن (جنگ خندق) سعد رضی اللہ عنہ کو تیر لگا اکل کاٹ دی گئی۔ خون رکنے کا نام نہیں لیتا تھا۔ دعا مانگنے لگے میرے پروردگار! بنی قریظہ کی موت سے میری آنکھیں ٹھنڈی ہونے تک مجھے موت نہ دینا۔ اب رگ سے خون بہنا بند ہو گیا۔ ایک قطرہ بھی خون نہ نکلا۔ اب بنی قریظہ نے آپ کو ثالث مانا، آپ نے ان کے قتل کا حکم دیا۔ جب ان کے قتل کا معرکہ ختم ہوا تو رگ سے خون پھوٹ پڑا اور آپ وفات فرما گئے۔

☆ امام بیہقی نے حضرت ابن عمر رضی اللہ عنہما سے روایت کی ہے کہ حضور علیہ الصلوٰۃ والسلام نے فرمایا کہ سعد رضی اللہ عنہ کے کیلئے عرش الہی جھومنا اور ستر ہزار فرشتے ان کے جنازے کی معیت میں چلے۔ انہوں نے بسند جابر رضی اللہ عنہ بیان کیا ہے کہ جبریل علیہ السلام نے حاضر

ہو کر عرض کیا یہ اللہ کا نیک بندہ ہے جس کی وفات پر آسمان کے دروازے کھول دیئے گئے ہیں اور عرش جھوم اٹھا ہے۔ جبریل نکلے ہی تھے کہ سیدنا سعد رضی اللہ عنہ نے وفات فرمائی۔

امام بیہقی نے حضرت رافع زرقی کی سند سے بیان کیا ہے وہ فرماتے ہیں میری قوم کے پسندیدہ حضرات نے مجھے بتایا ہے کہ جبریل علیہ السلام آدھی رات کو استبرقی عمامہ (ریشم کی ایک قسم) لپیٹے تشریف لائے اور کہنے لگے۔ یہ مرنے والے کون بزرگ ہیں جن کیلئے آسمان کے دروازے کھول دیئے گئے اور عرش الہی جھوم اٹھا۔ وہ پھر بہت جلدی حضرت سعد بن معاذ رضی اللہ عنہ کی طرف بڑھے۔ وہاں پہنچے تو وہ فوت ہو چکے تھے۔ حضرت بیہقی جناب حسن بصری سے روایت کرتے ہیں انہوں نے فرمایا کہ حضرت سعد کی روح کو پا کر عرش الہی خوشی سے جھوم اٹھا۔

☆ ابن سعد نے مسلمہ بن اسلم بن حریش سے روایت لی ہے کہ حضور کریم علیہ التحیۃ والتسلیم تشریف لائے تو گھر میں صرف سعد رضی اللہ عنہ تھے جنہیں کفن پہنایا جا چکا تھا۔ میں نے دیکھا کہ حضور ﷺ گویا گردنوں سے پھلانگتے تشریف لے جا رہے ہیں۔ مجھے آپ نے اشارے سے ٹھہرنے کا حکم فرمایا۔ میں ٹھہر کر پیچھے کو ہٹا۔ آپ نے ساعت بھر توقف فرما کر واپسی کا ارادہ فرمایا۔ میں نے عرض کیا حضور! فداکِ روحی مجھے کوئی آدمی تو دکھائی نہیں دیا اور آپ پھلانگتے تشریف لے جا رہے ہیں تھے۔ فرمایا، کوئی نشست گاہ خالی نہ تھی (میرے بیٹھنے کیلئے) فرشتے نے ایک بازو کو سمیٹا (تو میں بیٹھا)

☆ ابو نعیم نے اشعث بن اسحاق بن سعد بن ابی وقاص رضی اللہ عنہ سے روایت بیان کی ہے کہ حضرت سعد کی وفات کے دن حضور علیہ الصلوٰۃ والسلام نے اپنے مقدس گھٹنے سکیڑے اور فرمایا کہ ایک فرشتہ آیا تھا اسے جگہ نہ ملی تو میں نے گھٹنے سکیڑ کر اس کیلئے جگہ پیدا کی ہے۔ جب صحابہ کرام رضی اللہ عنہم نے ان کا جنازہ اٹھایا تو ان کے عظیم الجثہ اور طویل القامہ ہونے کی وجہ سے ایک منافق کہنے لگا، آج تو یہ جنازہ بہت ہی ہلکا تھا۔ حضور علیہ الصلوٰۃ والسلام نے فرمایا کہ ان کے جنازے میں ایسے ستر ہزار فرشتے شریک ہوئے ہیں جنہوں نے زمین پر اپنے قدم نہیں رکھے تھے۔

☆ ابن سعد نے محمود بن لبید سے روایت لی ہے۔ محمود کہتے ہیں کہ لوگوں نے عرض کیا۔ یا رسول اللہ ﷺ! سعد رضی اللہ عنہ سے ہلکی کوئی میت ہم نے نہیں پائی۔ آپ نے جواباً ارشاد فرمایا، ان کی میت تو ہلکی ہونی چاہئے تھی۔ اتنے اتنے فرشتے آج اترے جو اس سے پہلے کبھی نہیں اترے تھے وہ بھی ان کے جسم کو تمہارے ساتھ اٹھائے جا رہے تھے۔

☆ ابن سعد اور ابو نعیم دونوں نے محمد بن منکدر کی سند سے یہ روایت محمد بن شریبیل بن حسنہ سے لی ہے کہ کسی آدمی نے حضرت سعد رضی اللہ عنہ کی قبر سے اس دن مٹھی بھر مٹی لے لی اور اپنے ساتھ لے گیا۔ کچھ وقت کے بعد دیکھا تو وہ کستوری بنی ہوئی تھی۔ حضور علیہ الصلوٰۃ والسلام نے فرمایا سبحان اللہ! سبحان اللہ! آپ کے چہرہ اقدس سے (خوشی) محسوس ہو رہی تھی۔ پھر فرمایا الحمد للہ اگر کوئی آدمی قبر کی گرفت سے بچنے والا ہوتا تو وہ سعد ہوتے۔ قبر نے انہیں ہلکا سا بھینچا اور پھر کھل گئی۔

یہ تو اہل سنت کے عقائد ہیں جن کی قبروں کی مٹی کستوری بن گئی ہے اور پھر سیدنا سعد کے بعد بہت سے اولیائے امت سے بھی ایسی کرامت صدور پذیر ہوتی رہی ہیں مگر یاروں نے ان کی قبروں کو بھی معطر و منور کہنا شروع کر دیا جن کی قبروں پر نحوست کی

گدھیں منڈلاتی ہیں جنہیں قبر کیلئے جگہ مرگھٹ میں ملتی ہے ایک طرف گر جا ہوتا ہے اور دوسری طرف سینما اور درمیان میں نام نہاد شیخ فرشتوں کو درس قرآن دے رہے ہوتے ہیں۔ ساری زندگی نورانیت محمدی کا انکار کرتے ہیں اور اپنی قبروں کو منور کہتے ہیں۔ دوسروں کو درس دیتے ہیں کہ قبریں کچی رکھو۔ یہ سنت ہے اور اپنی قبریں لٹر ڈال کر پختہ کرتے ہیں کہ مبادا شیخ مرنے کے بعد بھی شرک، شرک کی گردان کرتا قبر سے نکل نہ بھاگے۔ فرشتوں کو شیخ قرآن پڑھانے گئے ہیں مگر اتنے نورانی چہرے کیساتھ کہ وہ چہرہ ان کے کسی پیروکار کو دکھایا تک نہیں گیا۔ واہ رے ولایت نجدیت)

ابن سعد نے حضرت ابوسعید خدری رضی اللہ عنہ سے روایت لی ہے وہ فرماتے ہیں کہ میں بھی ان لوگوں میں شامل تھا جنہوں نے حضرت سعد رضی اللہ عنہ کی قبر کھودی تھی جب بھی ہم مٹی کا کوئی ٹکڑا کھودتے تو اس سے کستوری کی مہک اٹھتی۔

سیدنا سعید بن زید رضی اللہ عنہ:

شیخین نے حضرت عمرو بن زبیر رضی اللہ عنہ سے روایت بیان فرمائی ہے کہ حضرت سعید رضی اللہ عنہ کے ساتھ اروئی بنت اویس جھگڑی اور کیس مروان بن حکم کے پاس لے گئی۔ اس کا دعویٰ یہ تھا کہ حضرت سعید رضی اللہ عنہ نے اس کی کچھ زمین ہتھیالی۔ حضرت سعید رضی اللہ عنہ فرمانے لگے۔ حضور صلی اللہ علیہ وسلم سے اس بارے میں ایک حدیث سننے کے بعد میں کسی کی زمین نہیں لے سکتا۔ مروان نے پوچھا آپ نے آنحضرت سر اپا نور علیہ الصلوٰۃ والسلام سے کیا سنا تھا۔ جواب دیا میں نے رحمت عالم صلی اللہ علیہ وسلم کو فرماتے سنا کہ جو شخص ایک باشت بھر کسی کی زمین ظلم کے ساتھ لے لیتا ہے۔ سات زمینوں کا طوق اس کے گلے میں پڑ جاتا ہے۔ مروان (یہ سن کر) کہنے لگا اب اس کے بعد میں آپ سے گواہ نہیں طلب کروں گا۔

حضرت سعید نے کہا ”اے اللہ! اگر یہ دعوے میں جھوٹی ہے تو اس کی بینائی زائل فرما دے اور اسے اس کی زمین میں مار دے۔ راوی کہتے ہیں کہ مرنے سے پہلے اس کی نظر جاتی رہی۔ وہ اپنی زمین میں چل رہی تھی کہ ایک گڑھے میں گر کر مر گئی۔ امام مسلم نے جو روایت محمد بن زید بن عبداللہ بن عمرو سے لی ہے وہ بحیثیت معنی اس حدیث سے ملتی ہے اس میں یہ الفاظ ہیں کہ راوی نے اروئی کو نابینا دیکھا وہ دیوار ٹول کر چلتی تھی اور کہتی تھی کہ مجھے سعید کی بددعا نے غارت کر دیا۔ وہ اپنے گھر جس میں جناب سعید سے جھگڑی تھی چل رہی تھی کہ کنوئیں میں جاگری اور کنواں ہی اس کی قبر بن گیا۔

حضرت سیدنا سفینہ رضی اللہ عنہا:

علامہ ابن اثیر نے اپنی مشہور کتاب اسد الغابۃ میں حضرت محمد بن منکدر سے حضرت سفینہ رضی اللہ عنہا کی یہ کرامت بیان کی ہے۔ ابن منکدر فرماتے ہیں کہ حضرت سفینہ نے مجھے بتایا کہ میں ایک کشتی پر سوار ہوا۔ وہ ٹوٹ گئی تو میں اس کے ایک تختے پر سوار ہو گیا۔ وہ تختہ ساحل پر آ لگا۔ وہاں میرے سامنے ایک شیر آ گیا میں نے کہا اے شیر! میں مولائے کائنات صلی اللہ علیہ وسلم کا آزاد کردہ غلام سفینہ ہوں۔ یہ سن کر شیر نے گردن جھکالی۔ اپنے پہلو اور کندھوں کی طرف سے وہ میرا دفاع کرنے لگ گیا اور مجھے راستے تک لے آیا۔ جب میں راستے پر پہنچ گیا تو اس نے ناقابل فہم آواز نکالی میں سمجھ گیا کہ وہ مجھے الوداع کہہ رہا ہے۔

حضرت سیدنا سلمان فارسی رضی اللہ عنہ

میں نے حجۃ اللہ علی العالمین میں ان کا ذکر خیر حضرت ابوالدرداء رضی اللہ عنہ کے ساتھ کیا ہے۔ پھر میں نے فاضل دوست شیخ عبدالمجید خانی دمشقی کی کتاب الحدائق الوردیۃ فی اجلاء الطریقۃ النقیشبندیہ میں ان کی یہ کرامت پڑھی کہ آپ ایک مہمان کے ساتھ مدائن سے نکلے۔ صحرا میں ہرن دوڑ رہے تھے اور پرندے فضاؤں میں اڑ رہے تھے۔ حضرت سلمان رضی اللہ عنہ نے فرمایا کہ تم میں سے ایک پرندہ اور ایک ہرن میرے پاس آ جائے کیونکہ میرے ہاں ایک مہمان آیا ہے اور میں اس کی خاطر داری کرنا چاہتا ہوں۔ یہ سن کر ایک ہرن اور ایک پرندہ آ گیا۔ مہمان آدمی نے یہ دیکھ کر سبحان اللہ کہا۔ آپ نے فرمایا آپ حیران ہو رہے ہیں؟ کیا ایسا بھی کبھی آپ نے دیکھا ہے کہ بندہ اللہ کریم کی اطاعت کرے اور پھر کوئی بھی چیز اس کی نافرمانی کر سکے؟

☆ حافظ ابو نعیم حارث بن عمیر سے روایت کرتے ہیں کہ حضرت حارث نے کہا میں مدائن گیا تو ایک آدمی دیکھا جس کے کپڑے پھٹے پرانے تھے اور ایک سرخ چمڑے کو وہ رگڑ رہا تھا۔ اس شخص نے پلٹ کر مجھے دیکھا اور فرمایا۔ بندہ خدا اپنی جگہ رک جا میں نے اپنے ساتھی سے کہا کہ یہ شخص کون ہے؟ اس نے جواب دیا حضرت سلمان رضی اللہ عنہ ہیں۔ وہ اپنے گھر تشریف لے گئے۔ سفید کپڑے پہنے پھر تشریف لائے۔ میرا ہاتھ پکڑ کر پھر مصافحہ فرمایا اور حال پوچھا۔ میں نے کہا اے ابو عبد اللہ! ماضی میں نہ آپ نے مجھے دیکھا ہے اور نہ میں نے آپ کو دیکھا ہے نہ آپ مجھے پہچانتے ہیں اور نہ میں آپ کو پہچانتا ہوں۔ انہوں نے فرمایا مجھے اس ذات کی قسم جس کے قبضہ قدرت میں میری جان ہے۔ جب میں نے آپ کو دیکھا تو میری روح نے آپ کی روح کو پہچان لیا کیا آپ حارث بن عمیر نہیں ہیں؟ میں نے عرض کیا جی ہاں حارث ہی ہوں۔ فرمانے لگے میں نے امام الانبیاء علیہ التحیۃ والثناء کو فرماتے سنا ہے کہ روحمیں مستعد لشکر ہیں جو ایک دوسرے کو پہچانتی ہیں وہ الفت کرنے لگتی ہیں اور جو نہیں پہچانتی ہیں وہ اختلاف کرنے لگتی ہیں۔ ہرن اور پرندہ والی کرامت میں نے طبقات مناوی میں بھی پڑھی ہے۔

سیدنا عاصم بن ثابت اور سیدنا خبیب رضی اللہ عنہما

امام بخاری اور دوسرے حضرات نے ابو ہریرہ رضی اللہ عنہ سے روایت بیان فرمائی ہے کہ حضور مکرم صلی اللہ علیہ وسلم نے ایک دستہ روانہ فرمایا جس کا امیر حضرت عاصم بن ثابت رضی اللہ عنہ کو مقرر فرمایا۔ یہ حضرات جب عسفان اور مکہ مکرمہ کے درمیان پہنچے تو قبیلہ ہذیل کے ایک سوتیر اندازوں نے ان کا تعاقب کیا ان کے نقوش پا کے سہارے انہیں جالیا۔ حضرت عاصم اور ان کے ساتھی ایک بلند چٹان پر چڑھ گئے اور ہذیلیوں نے ان کو گھیرے میں لے لیا اور کہنے لگے ہم عہد و میثاق دیتے ہیں کہ اگر تم لوگ اتر کر ہمارے پاس آ جاؤ تو ہم تم میں سے کسی ایک کو بھی قتل نہیں کریں گے۔ حضرت عاصم رضی اللہ عنہ نے فرمایا میں کسی کافر کے عہد پر اترنے کیلئے تیار نہیں ہوں۔ میرے پروردگار! ہمارا حال اپنے پیارے نبی کو بتادے۔ ہذیلی تیر اندازی کرنے لگے۔ حضرت عاصم سمیت انہوں نے سات صحابہ کو شہید کر دیا۔ اب صرف حضرت خبیب، حضرت زید بن دشنہ اور ایک اور صاحب زندہ تھے۔ انہیں ہذیلیوں نے عہد و پیمان دیا۔ یہ حضرات اتر کر ان کے پاس جا پہنچے۔ جب ان کی گرفت میں آ گئے تو انہوں نے اپنی کمانوں کی تانتیں کھول کر انہیں باندھ لیا۔ تیسرا زندہ شخص بولا یہ تو عدو دھوکہ کا آغاز ہو گیا ہے۔ انہوں نے ساتھ چلنے سے انکار کر دیا۔ انہوں نے انہیں گھسیٹا ساتھ چلنے پر مجبور کیا مگر وہ نہ

مانے۔ ہذیلیوں نے انہیں قتل کر دیا۔

حضرت خیب رضی اللہ عنہ کا واقعہ:

حضرت خیب اور جناب زید رضی اللہ عنہ کو مکے میں جا کر بیچ دیا۔ حضرت خیب رضی اللہ عنہ کو حارث بن عامر بن نوفل کے لڑکوں نے خریدا۔ حضرت خیب رضی اللہ عنہ نے حارث کو معرکہ بدر کے دن قتل کیا تھا۔ (اس کے لڑکے اپنے باپ کا بدلہ لینا چاہتے تھے) آپ ان کے پاس قیدی رہے۔ جب انہوں نے آپ کے قتل کا پروگرام بنایا تو آپ نے حارث کی کسی بیٹی سے استعمال کیلئے استرا مانگا۔ اس لڑکی نے استرا دے دیا۔ وہ کہتی ہے کہ میں اپنے معصوم بچے سے غافل ہو گئی اور وہ چلتا ہوا حضرت خیب کے پاس جا پہنچا۔ آپ نے اسے اپنی ران پر بٹھالیا۔ میں یہ دیکھ کر بہت گھبرائی (کہ شاید خیب اسے قتل کر دیں) وہ تاڑ گئے کہ میرے ہاتھ میں استرا دیکھ کر یوں پریشان ہو رہی ہے۔ کہنے لگے تو اس بات سے ڈر رہی ہے کہ میں اسے قتل کر دوں گا؟ میں انشاء اللہ ایسا ہرگز نہیں کروں گا۔ وہ کہتی ہے میں نے خیب سے بہتر کوئی قیدی نہیں دیکھا۔ میں نے انہیں انگور کا گچھا کھاتے دیکھا حالانکہ ان دنوں مکے میں کسی قسم کا پھل نہ تھا اور پھر وہ تو لوہے میں جکڑے ہوئے تھے (اگر پھل ہوتا تب بھی لانا نہیں سکتے تھے) یہ تو خدائی رزق تھا جو انہیں مل رہا تھا۔ جب قتل کیلئے کافر انہیں حرم سے باہر لے چلے (کیونکہ حرم پاک کی حدود میں وہ بھی قتل کرنا جائز سمجھتے تھے) تو خیب رضی اللہ عنہ نے فرمایا مجھے دو رکعت نماز پڑھنے دیجئے۔ آپ نے نماز پڑھی اور فرمایا اللہ! ان کا عدد شمار فرمالے اور انہیں الگ الگ کر کے قتل فرمادے۔ ان میں سے کسی کو بھی نہ چھوڑ۔ حضرت عاصم رضی اللہ عنہ کی دعا شہادت کے دن اللہ کریم نے قبول فرمائی کیونکہ حضور کریم علیہ التحیۃ والتسلیم نے ان کی شہادت کے دن ہی ان کی شہادت کی خبر سب لوگوں کو دی (عاصم کہہ رہے تھے کہ اللہ! ہمارے حال پر اپنے نبی کو مطلع فرمادے اور ادھر نبی اقدس اس واقعہ کی مدینہ والوں کو خبر دے رہے تھے۔) معلوم ہوا کہ حضرت عاصم کی دعا اللہ کریم نے قبول فرما کر ان کی خواہش کو پورا فرما دیا تھا) جب قریش کو حضرت عاصم کی شہادت کا پتہ چلا تو انہوں نے کچھ لوگوں کو بھیجا کہ جا کر عاصم کے جسم کا کوئی ایسا حصہ کاٹ لاؤ جسے دیکھ کر ہم پہچان لیں کہ یہ عاصم ہی ہیں کیونکہ حضرت عاصم رضی اللہ عنہ نے بھی بدر کے دن ایک بڑے مشرک کو قتل کیا تھا۔ اللہ کریم نے بھڑوں کا ایک چھپر نما گروہ بھیج دیا جس نے عاصم رضی اللہ عنہ کی حفاظت کی اور ان کی نعش پاک محفوظ رہی اور مشرک جسم اقدس کا کوئی حصہ نہ کاٹ سکے۔

علامہ بیہقی اور علامہ ابو نعیم نے بھی موسیٰ بن عقبہ کی سند سے یہ روایت نقل کی ہے۔ انہوں نے حضرت عروہ کی سند سے یہ واقعہ بیان کرتے ہوئے یہ عبارت بھی بیان فرمائی ہے کہ حضرت خیب رضی اللہ عنہ نے کہا میرے اللہ! میرے پاس کوئی ایلچی نہیں جسے تیرے محبوب پاک کے دربار سدابہار میں بھیجوں تو خود ہی میرا سلام انہیں پہنچا دے۔ جبریل علیہ السلام حضور صلی اللہ علیہ وسلم کی خدمت میں حاضر ہوئے اور یہ پیغام آ کر پیش کیا۔ خادمان سرکار کہتے ہیں کہ حضور علیہ الصلوٰۃ والسلام نے اس دن بیٹھے بیٹھے ارشاد فرمایا وعلیہ السلام نبیب کو قریش نے مار ڈالا۔

حضرت عاصم رضی اللہ عنہ کا ایمان افروز واقعہ:

امام بیہقی نے ابن اسحاق کی سند سے بیان کیا ہے کہ عاصم بن عمر بن قتادہ رضی اللہ عنہ نے واقعہ بیان کرتے ہوئے کہا۔ جب ہذیلی

حضرت عاصم بن ثابت کو شہید کر چکے تو ان کا سر کاٹ کر سلافہ بنت سعد کے ہاں پہنچا دینا چاہا۔ سلافہ کے دو بیٹے غزوہ احد میں مارے گئے تھے اس نے نذر مان رکھی تھی کہ اگر اسے حضرت عاصم رضی اللہ عنہ کا سر مل گیا تو ان کی کھوپڑی میں شراب پئے گی (ہذیل اسی بنا پر سر کاٹ کر اس کے پاس لے جانا چاہتے تھے) اب بھڑیں یا شہد کی مکھیاں رکاوٹ بن گئیں۔ انہیں آپ کے سر تک نہ پہنچنے دیا تو کہنے لگے اب رہنے دو رات تک یہ بھڑیں چلی جائیں گی تو ہم سر کاٹ لیں گے۔ وادی کو اللہ کریم نے جاری فرما دیا اور پانی حضرت عاصم کو اٹھا کر لے گیا۔ حضرت عاصم رضی اللہ عنہ نے اللہ سے عہد کر رکھا تھا کہ وہ کسی مشرک کو نہ اپنی زندگی میں چھوئیں گے اور نہ کسی مشرک کو اپنا جسم چھونے دیں گے۔ وہ زندگی میں جس بات سے پاک رہے بعد وفات اللہ کریم نے خود انہیں اس بات سے پاک رکھا (کہ مشرک ان کے مردہ جسم کو بھی نہیں چھو سکے)

بیہقی اور ابو نعیم نے بریدہ بن سفیان اسلمی سے یہ روایت کی ہے کہ حضور مکرم صلی اللہ علیہ وسلم نے حضرت عاصم کو روانہ فرمایا۔ اس حدیث میں بھی واقعہ حضرت ابو ہریرہ رضی اللہ عنہ روایت کی طرح منقول ہے۔ ہاں اتنا اضافہ ہے کہ وہ حضرت کا سر مبارک کاٹ کر سلافہ کے پاس لے جانا چاہتے تھے کہ اللہ کریم نے شہد کی مکھیوں یا بھڑوں کا ایک گروہ حفاظت کیلئے بھیج دیا اور وہ حضرت کا سر مبارک نہ کاٹ سکے۔

اس روایت میں حضرت خبیب رضی اللہ عنہ کے متعلق مذکور ہے کہ میرے پروردگار! میرے پاس کوئی نہیں جو تیرے محبوب کی خدمت میں میرا سلام پیش کرے لہذا اپنے محبوب کو خود ہی میرا سلام پہنچا دے۔ حاضرین محفل کہتے ہیں کہ حضور کریم علیہ التحیۃ والتسلیم نے اسی وقت فرمایا وعلیہ السلام یہ سن کر صحابہ نے درخواست کی حضور! آپ کسے وعلیہ السلام فرما رہے ہیں ارشاد ہوا تمہارے بھائی خبیب کو وعلیہ السلام کہہ رہا ہوں جو شہید کیا جا رہا ہے۔ جب حضرت خبیب رضی اللہ عنہ کو سولی کی لکڑی پر اٹھایا گیا تو آپ نے پھر دعا شروع کی۔ ایک شخص نے بیان کیا ہے جب میں نے ان کی یہ دعا سنی تو میں زمین سے چٹ گیا۔ ابھی ایک سال بھی پورا نہیں ہوا تھا کہ وہ سب قاتل تباہ ہو چکے تھے صرف وہ ایک آدمی بچ گیا جو زمین پر لپٹ گیا تھا۔

ابن ابی شیبہ اور بیہقی نے جعفر بن عمرو بن امیہ کی سند سے بیان کیا ہے۔ جعفر کہتے ہیں میرے باپ نے مجھے بتایا کہ حضور علیہ الصلوٰۃ والسلام نے صرف ان کو بطور جاسوس بھیجا۔ کہتے ہیں میں اس لکڑی تک پہنچا جس پر قتل کے بعد قریش نے انہیں صلیب دی تھی۔ میں لوگوں کی نظروں سے بچتا اس لکڑی پر چڑھ گیا۔ میں نے انہیں کھول دیا وہ زمین پر آگرے میں نے بھی ان کے قریب ہی چھلانگ لگائی۔ پلٹ کر دیکھا تو حضرت خبیب رضی اللہ عنہ کا جسم موجود نہ تھا۔ گویا انہیں زمین نکل گئی اور آج تک پھر ان کا کسی طرح کا ذکر تک نہیں آیا۔

ابو یوسف نے اپنی کتاب اللطائف میں حضرت ضحاک سے نقل کیا ہے کہ حضور اکرم صلی اللہ علیہ وسلم نے حضرت مقداد اور جناب زبیر رضی اللہ عنہ کو بھیجا تھا کہ وہ خبیب رضی اللہ عنہ کو سولی سے اتاریں۔ وہ مقام تنعیم میں پہنچے۔ (جہاں انہیں سولی دی گئی تھی) وہاں چالیس نشہ میں مست آدمی حضرت خبیب کے ارد گرد تھے۔ دونوں حضرات نے انہیں سولی سے اتارا اور حضرت زبیر رضی اللہ عنہ نے انہیں اپنے گھوڑے پر رکھ لیا ان کا جسم بالکل تازہ تھا ذرا بھی تبدیلی نہیں آئی تھی۔ مشرک ان حضرات کے تعاقب میں آئے جب وہ قریب آ گئے تو حضرت زبیر رضی اللہ عنہ نے آپ کے جسد مبارک کو چھوڑ دیا اور زمین انہیں نکل گئی۔ لہذا ان کا نام بلع الارض (زمین کا نگلا ہوا) پڑ

گیا۔ (حضرت خبیب رضی اللہ عنہ کا ذکر خیر اصولاً ردیفِ خاء میں ہونا چاہئے تھا۔ میں نے ان کا ذکر جناب عاصم رضی اللہ عنہ کے ساتھ اس لیے کر دیا ہے کہ واقعہ ایک ہے اور آنے والے واقعہ سے بھی مناسبت رکھتا ہے۔)

سیدنا عامر بن فہیرہ رضی اللہ عنہ:

امام بخاری نے ہشام بن عروہ کی سند سے بیان کیا ہے کہ میرے باپ نے مجھے بتایا کہ بُر معونہ کی طرف جانے والے مجاہد شہید ہو گئے اور عمرو بن امیہ ضمری قید ہو گئے تو عامر بن طفیل نے ایک شہید کی طرف اشارہ کرتے ہوئے ان سے پوچھا یہ کون ہے؟ حضرت عمرو رضی اللہ عنہ نے جواب دیا یہ عامر بن فہیرہ ہیں عامر کہنے لگا میں نے شہادت کے بعد انہیں زمین اور آسمان کے درمیان دیکھا تھا (یعنی فرشتے انہیں اوپر اٹھالے گئے تھے) پھر دوبارہ انہیں زمین پر رکھ دیا گیا۔ حضور علیہ الصلوٰۃ والسلام کو ان شہداء کی خبر ملی اور سب صحابہ کو حضور نبی کریم نے ان کی شہادت کی اطلاع دی۔ فرمایا کہ تمہارے ساتھی شہید کر دیئے گئے ہیں اور انہوں نے مولا کریم سے یہ کہہ کر سوال کیا ہے کہ ہمارے پروردگار! ہمارے بھائیوں کو ہماری طرف سے اطلاع دے دے کہ ہم تجھ سے راضی ہیں اور تو ہم سے راضی ہے لہذا اللہ کریم نے صحابہ کو (حضور علیہ الصلوٰۃ والسلام کے وسیلے سے) یہ خبر پہنچادی۔

امام بیہقی نے حضرت ابن مسعود رضی اللہ عنہ سے نقل کیا ہے۔ آپ فرماتے ہیں کہ حضور ﷺ نے ایک گروہ بھیجا۔ تھوڑا وقت ہی گزرا تھا کہ آپ اٹھے اللہ کریم کی حمد و ثنا فرمائی۔ پھر ارشاد ہوا کہ تمہارے بھائی (جتنے والے لوگ) مشرکوں سے دو چار ہوئے اور کاٹ دیئے گئے۔ اب ان میں سے کوئی بھی باقی نہیں ہے۔ انہوں نے (شہادت کے وقت) کہا ہے اے ہمارے پروردگار! ہماری قوم تک یہ پیغام پہنچادے کہ ہم تجھ سے راضی ہیں اور تو ہم سے راضی ہیں (حضور نے فرمایا) اب میں تمہاری طرف ان کا پیغام پہنچانے والا ہوں کہ وہ اللہ سے راضی ہوئے اور اللہ تعالیٰ ان سے راضی ہوا۔

☆ واقدی کہتے ہیں مجھے مصعب بن ثابت نے ابوالاسود سے یہ حدیث بتائی۔ ابوالاسود نے حضرت عروہ رضی اللہ عنہ سے نقل کی کہ منذر بن عمرو نبی مکرم ﷺ کے صحابہ کی تلاش میں نکلا۔ پھر اس راوی نے بھی اوپر والی حدیث پاک کا قصہ بیان کیا۔ اتنا مزید بتایا کہ عامر بن طفیل نے عمرو بن امیہ ضمری سے کہا کیا آپ اپنے ساتھیوں کو پہچان سکتے ہیں۔ انہوں نے جواب دیا جی ہاں وہ انہیں لے کر شہداء میں گھومنے لگا اور ان کے نسب نامے پوچھنے لگا۔ پھر کہنے لگا کیا آپ کے ساتھیوں میں سے کوئی ان شہداء میں موجود نہیں ہے؟ انہوں نے جواب دیا ان میں حضرت ابو بکر رضی اللہ عنہ کے آزاد کردہ غلام عامر بن فہیرہ نہیں ہیں۔ پوچھنے لگا وہ کیسے آدی ہیں۔ میں نے جواب دیا وہ ہمارے بہترین فرد ہیں۔ کہنے لگا تو ان کا واقعہ میں آپ کو بتاؤں۔ انہیں تو ایک شخص نے نیزا مارا تھا جب نیزہ کھینچا تو وہ آسمان کی طرف اٹھ گئے پھر وہ میری نظروں سے اوجھل ہو گئے۔ انہیں جبار بن سلمیٰ کلابی نے شہید کیا تھا۔ وہ بتاتا ہے کہ جب اس نے انہیں نیزہ مارا تو وہ پکارے بخدا میں فائز المرام (کامیاب) ہوا۔ کہنے لگا پھر میں ضحاک بن سفیان کلابی کے پاس آیا اور یہ سارا واقعہ اسے بتایا اور خود مسلمان ہو گیا۔ میرے اسلام لانے کی وجہ حضرت عامر کی شہادت اور ان کا آسمان کی طرف بعد از شہادت اٹھ جانا تھا۔

ضحاک نے نبی اقدس ﷺ کو لکھا کہ فرشتوں نے ان کا جسم ڈھانپ لیا اور وہ علیین میں تشریف لے گئے۔ امام بیہقی نے یہ

حدیث بیان فرما کر لکھا ہے کہ ہو سکتا ہے انہیں ایک دفعہ بلندیوں کی طرف لے جا کر زمین پر رکھ دیا گیا ہو اور پھر وہ نظروں سے اوجھل ہو گئے ہوں۔ اس تاویل کے بعد امام بخاری کی سابقہ روایت میں جو آتا ہے کہ پھر انہیں زمین پر رکھ دیا گیا تھا۔ تعارض نہیں رہتا۔ موسیٰ بن عقبیٰ کے مغازی میں ہم روایت کر چکے ہیں کہ عروہ نے فرمایا تھا کہ عامر کا جسم نہیں موجود تھا اور صحابہ سمجھتے تھے کہ انہیں فرشتوں نے چھپا دیا ہے۔ پھر بیہتی نے حضرت عروہ کی روایت موصولاً حضرت عائشہ رضی اللہ عنہا سے روایت کی ہے کہ میں نے انہیں شہید ہونے کے بعد آسمان کی طرف اٹھتے ہوئے دیکھا وہ آسمان اور زمین کے درمیان تھے۔ اس حدیث میں ان کے پھر زمین پر رکھے جانے کے الفاظ نہیں ہیں۔ اب ان متعدد احادیث سے یہی ثابت ہوتا ہے کہ رفع الی السماء کے بعد وہ اوپر ہی اوجھل ہو گئے تھے۔ ابن سعد نے بھی بذریعہ واقدی محمد بن عبد اللہ سے روایت کی ہے انہوں نے زہری سے اور زہری نے عروہ سے اور عروہ نے ام المومنین عائشہ صدیقہ رضی اللہ عنہا سے روایت بیان کی ہے کہ حضرت عامر رضی اللہ عنہ کو آسمان کی طرف اٹھایا گیا اور ان کا جسم کہیں نہ مل سکا اور صحابہ سمجھ گئے کہ ملائکہ نے انہیں چھپا دیا ہے۔

سیدنا عباد بن بشر و سیدنا اسید بن حضیر رضی اللہ عنہما:

ابن سعد اور حاکم نے اس حدیث کی تخریج فرمائی ہے۔ بیہتی اور ابو نعیم نے ایک اور سند سے بیان کر کے اس کی تصحیح کی ہے۔ حضرت انس رضی اللہ عنہ سے مروی ہے کہ حضرت عباد بن بشر اور جناب اسید بن حضیر رضی اللہ عنہما کسی کام کے سلسلہ میں سید الانبیاء صلی اللہ علیہ وسلم کی خدمت عالیہ میں حاضر تھے۔ رات زیادہ گزر گئی اور اندھیرا گھپ تھا۔ جب سرکار سے رخصت ہوئے تو دونوں کے پاس لاٹھیاں تھیں ایک لاٹھی دونوں کو روشنی دینے لگی اس روشنی میں وہ جاہ پیار ہے جب الگ ہونے لگے تو دوسری لاٹھی بھی روشن ہوئی۔ اب ہر ایک نے اپنے گھر تک اپنی لاٹھی کی روشنی میں راستہ طے کیا۔

امام بخاری رضی اللہ عنہ سیدنا انس رضی اللہ عنہ سے روایت فرماتے ہیں کہ حضور پر نور شافع یوم النشور صلی اللہ علیہ وسلم کے صحابہ میں سے دو حضرات محفل نبوی سے شدید تاریک رات میں اٹھے۔ ان کے سامنے دو دیے روشنی بکھیر رہے تھے۔ جب وہ راستے میں الگ الگ ہوئے ان کے ساتھ ایک ایک دیا ہولیا اور گھر تک پہنچ گئے۔ (ہم نے یہاں حضرت اسید رضی اللہ عنہ کا ذکر حضرت عباد کے ساتھ حرف عین کے تحت کر دیا ہے کیونکہ واقعہ ایک ہے جیسا کہ گزشتہ صفحات میں ہم حضرت عاصم و ضیب رضی اللہ عنہما کا ذکر کر آئے ہیں۔)

سیدنا عباس بن عبدالمطلب رضی اللہ عنہ:

ان کی ایک کرامت کا ذکر علامہ تاج الدین سبکی اور ان کے علاوہ دوسرے حضرات نے بھی کیا ہے کہ سیدنا فاروق اعظم رضی اللہ عنہ کے دور میں زمین کو قحط نے خشکی سے دوچار کر دیا۔ سیدنا فاروق اعظم رضی اللہ عنہ حضرت عباس رضی اللہ عنہ کو لے کر استقاء کے لئے باہر نکلے آپ کو دونوں بغلوں سے پکڑ کر کھڑا کیا پھر آسمان کی طرف نگاہیں اٹھالیں اور عرض کرنے لگے۔ اے اللہ! ہم تیرے محبوب اقدس صلی اللہ علیہ وسلم کے چچا کا وسیلہ لے کر تلاش تقرب میں نکلے ہیں۔ تیرا ارشاد ہے اور حق ہے کہ

واما الجدار فکان لغلّامین یتیمین فی المدینہ وکان تحتہ کنز لہما وکان ابوہما صالحا
(رہی وہ دیوار وہ شہر کے دو یتیم لڑکوں کی تھی اور اس کے نیچے ان کا خزانہ تھا اور ان کا باپ نیک آدمی تھا۔)

اللہ! تو نے ان دونوں کے باپ کی نیکی کی وجہ سے ان کی حفاظت فرمائی تھی۔ اب اپنے نبی کی عظمت کا بھی ان کے چچا کے سلسلہ میں اظہار و تحفظ فرما کیونکہ ہم ان کے ذریعے شفاعت و استغفار چاہتے ہوئے آپ کے قرب کی طرف گامزن ہوئے ہیں۔ پھر فاروق اعظم رضی اللہ عنہ لوگوں کی طرف متوجہ ہوئے اور یہ الفاظ تلاوت فرمائے۔

استغفروا ربکم انه کان غفارا یرسل السباء علیکم مدرارا
(اپنے رب سے معافی مانگو وہ بڑا معاف کرنے والا ہے تم پر مینہ بھیجے گا)

دعائے عباس رضی اللہ عنہ سے بارش کا نزول:

حضرت عباس رضی اللہ عنہ پر طویل غم چھایا ہوا تھا آنکھوں سے جھڑی پھوٹ رہی تھی۔ انگشت سبابہ نے ان کے سینے کو جولا نگاہ بنایا ہوا تھا اور وہ عرض کر رہے تھے۔ میرے مولا! تو ہی محافظ ہے لہذا گم گشتہ کو ضائع نہ فرما اور ٹوٹے بد حال کو تباہی لانے والے گھر میں نہ چھوڑ۔ چھوٹے عاجز ہو گئے ہیں اور بڑوں پر رقت طاری ہے۔ رنج و الم کی حد ہو گئی ہے تو ہی چھپی چیزوں اور بہت ہی خفی چیزوں کو جانتا ہے۔ اے اللہ! انہیں اپنی بارانِ رحمت سے نواز۔ ان لوگوں نے میرے وسیلے سے تیرا تقرب تلاش کیا ہے کیونکہ تیرے نبی علیہ الصلوٰۃ والسلام سے میرا رشتہ و تعلق ہے۔ بادل کا ایک چھوٹا سا ٹکڑا نظر نواز ہوا۔ لوگ چلائے دیکھو دیکھو وہ ٹکڑا اکٹھا ہوا۔ صورت تکمیل پائی ہوا اسے لے اڑی۔ خوب گر جا اور موسلا دھار برسا۔ اب لوگوں نے تہ بند اوپر کواٹھائے اور گھنٹوں تک پانی میں چلے۔ لوگ جناب عباس رضی اللہ عنہ کی پناہ لے رہے تھے ان کی چادر کو چھوتے اور کہتے اے حرین شریفین کے ساقی! مبارک ہو اللہ نے صحراؤں کو شادابی بخشی ہے اور شہروں کو سبزہ بخشا ہے اور بندوں پر رحم فرمایا ہے۔

علامہ ابن اثیر رحمۃ اللہ علیہ نے اسد الغابۃ میں لکھا ہے کہ سیدنا فاروق رضی اللہ عنہ نے حضرت عباس رضی اللہ عنہ کے وسیلے سے بارش مانگی۔ یہ عام الرمادہ (قحط و ہلاکت کے سال) کا واقعہ ہے۔ جب قحط کی شدتوں نے لوگوں کو اپنی گرفت میں لے رکھا تھا (اس وسیلہ کو قبول فرما کر) اللہ کریم نے بارش عطا فرمائی۔ زمین سرسبز و شاداب ہو گئی۔ حضرت عمر رضی اللہ عنہ فرمانے لگے بخدا یہ خدا کے سامنے وسیلہ ہے۔ اس واقعہ سے متاثر ہو کر شاعر دربار نبوت جناب حسان رضی اللہ عنہ بول اٹھے:

سنل الامام وقد تابع جدبنا فسقى الغمام بعزة العباس

جب قحط سالی مسلسل ہونے لگی تو امام عمر رضی اللہ عنہ نے سوال کیا اور حضرت عباس کے نورانی ماتھے کے صدقے میں بارش برسنے لگی۔

عم النبی وصنو والده الذی ورت النبی بذات دون الناس

سیدنا عباس رضی اللہ عنہ نبی مکرم علیہ الصلوٰۃ والسلام کے چچا ہیں اور آپ کے والد مکرم کے ساتھ گنے والی شاخ ہیں اور سب لوگوں سے ماورئی نبی اقدس کے وارث ہیں۔

احیی الالہ بہ البلاد فاصبحت مخضرة الاجناب بعد الیاس

ان کے صدقے میں اللہ کریم نے بارش عطا فرما کر علاقوں اور شہروں کو زندگی عطا فرمائی۔ شہر سرسبز و شاداب صحنوں والے ہو گئے حالانکہ بارش نہ ہونے کی وجہ سے ناامیدی نے لوگوں کو گھیر رکھا تھا۔

(دور حاضر کے نام نہاد محققین اور قلعہ بختیہ کے محافظین ارشاد فرمائیں کہ کتنے محدثین نے کتنی سندوں سے یہ حدیث پاک بیان فرمائی۔ خود فاروق اعظم رضی اللہ عنہ جیسے علمبردار تو حید نے کیا فرمایا۔ سیدنا عباس رضی اللہ عنہ جیسے جلیل القدر صحابی اور عم مصطفیٰ علیہ التحیۃ والثناء کا ارشاد کیا تھا اور شاعر سرکار نبوت جناب حسان رضی اللہ عنہ کے فرمودات کیا تھے؟ انہیں پڑھنے کے بعد بھی کوئی باشعور آدمی یہ کہہ سکتا ہے کہ وسیلہ جائز نہیں فلاں کے وسیلے فلاں کے صدقے یا فلاں کے حق کے واسطے سے کہہ کر دعائے مانگنا آج جن حضرات کے نزدیک شرک ہے وہ امام الموحدین فاروق اعظم، سید الطالین حضرت عباس اور سند اشعرا حضرت حسان رضوان اللہ علیہم اجمعین کے متعلق کیا فتویٰ صادر فرمائیں گے۔ کیا ان حضرات کو مجسمہ بدعت دور حاضر کے شیخ القرآن جتنا علم قرآن نہ تھا؟ کیا وہ نگاہ محمدی سے مستنیر نہ تھے؟ پھر جو چیز ان کے نزدیک اسلام ہے وہ آج شرک کیوں ہے؟ معلوم ہوتا ہے یہ حضرات کسی اور گھر کے علم کے عالم ہیں۔ کاشانہ مصطفوی کی کرم گستیوں سے علم حاصل کرنے والے نہیں۔)

سیدنا عبداللہ حضرت جابر رضی اللہ عنہ کے والد ماجد:

ان کی یہ کرامت شیخین نے بخاری و مسلم میں حضرت جابر رضی اللہ عنہ سے روایت کی ہے کہ جب میرے والد ماجد معمر کہ احد کے دن شہید ہوئے تو میری پھوپھی رونے لگیں۔ حضور اکرم صلی اللہ علیہ وسلم نے فرمایا اسے نہ رویئے۔ فرشتے اسے اپنے پروں سے سایہ کیے رہے حتیٰ کہ لوگوں نے اسے دفن کیلئے اٹھالیا۔

امام بیہقی نے حضرت جابر بن عبداللہ سے ہی روایت بیان کی ہے کہ میرے والد گرامی کو حضرت امیر معاویہ رضی اللہ عنہ کے دور خلافت میں قبر سے نکالا گیا، میں ان کے پاس آیا تو وہ بالکل اسی طرح تھے جس طرح دفن کے وقت ہم نے قبر میں رکھے تھے کوئی تبدیلی نہ آئی تھی میں نے انہیں پھر دفن کر دیا۔

۔ قبر نے بھی قیامت تک امانت کی طرح رکھا نہ اک موکم ہوا ان کا نہ اک تار کفن بگڑا

ابن سعد، بیہقی اور ابو نعیم نے ایک اور سند سے جناب جابر بن عبداللہ رضی اللہ عنہ سے روایت کیا ہے کہ ہم اپنے احد کے شہیدوں کی مدد کو پہنچے۔ جب حضرت امیر معاویہ رضی اللہ عنہ نے چشمہ جاری فرمایا، ہم شہداء کے پاس آئے انہیں قبروں سے نکالا وہ بالکل تروتازہ تھے ان کے ہاتھ پاؤں جدھر پھیرتے مڑتے جاتے اور عرصہ چالیس سال کا گزر چکا تھا۔ سیدنا حمزہ رضی اللہ عنہ کے پائے اقدس پر کدال لگ گیا تو خون پھوٹ پڑا۔ اسے امام بیہقی نے اور سندوں سے بھی روایت فرمایا ہے ان میں سے ایک سند واقدی کی ہے جو انہوں نے اپنے اساتذہ سے روایت کی ہے۔ اس سند میں یہ عبارت ہے کہ حضرت جابر رضی اللہ عنہ کے والد حضرت عبداللہ رضی اللہ عنہ اس حال میں تھے کہ ہاتھ مبارک زخم پر رکھا ہوا تھا۔ جب ہاتھ زخم سے ہٹایا گیا تو خون بہہ نکلا۔ پھر ہاتھ کو زخم پر رکھا دیا گیا تو خون ٹھم گیا۔ جابر رضی اللہ عنہ فرماتے ہیں کہ میں نے قبر میں جب اپنے والد ماجد کو دیکھا تو یوں محسوس ہوتا تھا کہ وہ سو رہے ہیں اور وہ کملی جس میں انہیں کفن دیا گیا تھا جوں کی توں موجود تھی۔ حزل جوان کے پائے اقدس پر ڈالا گیا تھا وہ بھی بدستور محفوظ تھا عرصہ تو چھالیس سال کا گزر چکا تھا۔ ایک شہید کے پائے ناز کو کدال لگ گیا تو خون پھوٹ پڑا۔ یہ دیکھ کر حضرت ابوسعید خدری رضی اللہ عنہ بولے کیا اس کے بعد بھی کسی منکرے انکار کی گنجائش باقی رہ گئی ہے۔ لوگ مٹی کھود رہے تھے مٹی کا ایک ڈھیلا کھودا تو کستوری کی خوشبو مہکنے لگی۔

(اللہ کریم ایسے واقعات بار بار ظاہر فرماتا رہا ہے اور تا قیامت فرماتا رہے گا تا کہ عقل پرستوں اور ایمان کے اندھوں کو تنبیہ ہوتی رہے اور حق پرستوں اور ایمان والوں کی تائید ہو۔ چند سال قبل دنیا بھر کے اخبارات میں یہ خبر تفصیل سے آچکی ہے کہ مدینہ طیبہ کی ایک جگہ کی کھدائی کے دوران سیدنا حضرت عبداللہ بن عبدالمطلب، حضور نبی کریم رؤف ورحیم علیہ التحیۃ والتسلیم کے والد گرامی کی قبر کھولی گئی تو آپ بہ نفس صحیح الاعضاء قبر میں موجود تھے۔ اس واقعہ کو تو چودہ سو سال ہو گئے ہیں، اصل بات یہ ہے کہ اللہ کے بندوں کو زمین نہیں کھایا کرتی۔ نبی اقدس ﷺ نے فرمایا: فنبی اللہ حی یوزق (اللہ کا نبی قبر میں زندہ ہوتا ہے اور اسے رزق دیا جاتا ہے) اب جو نبی کے سچے پیروکار ہوں، خواہ شہداء ہوں یا صلحا، علماء ہوں یا اولیاء وہ قبر کا ترنوالہ نہیں بنا کرتے۔ قبریں انہیں محفوظ رکھتی ہیں بالکل اسی طرح جس طرح جسم روح کو محفوظ رکھتا ہے۔ یہ حضرات بھی روح کائنات ہیں۔ ہاں جو زندگی بھر نبی کو مردہ کہیں اور خود جب مرداروں میں شامل ہوں تو ان کیلئے نعرہ مارا جائے کہ وہ زندہ ہیں فرشتوں کو قرآن پڑھا رہے ہیں صرف ہماری نظروں سے اوجھل ہیں تو انسان سوچنے پر مجبور ہو جاتا ہے کہ قول و فعل میں کتنا تضاد ہے؟ ایسے حضرات ان چند سالوں میں ملک سے باہر مرے ہیں اور جس انداز سے ان کی زندگی کے ترانے گائے گئے ہیں وہ پاکستانی پریس میں موجود ہیں۔ حضور علیہ الصلوٰۃ والسلام کا جلوس میلاد تو شرک ہو مگر لاہور اور پنڈی کی سڑکوں پر مردہ جسموں کو زندہ گدھیں جلوس کی شکل میں گھماتی پھریں تو جائز زندگی بھر حقیقت کی قبا اوڑھے رہیں مگر مرنے کے بعد تکبیریں پانچ ہوں تو حنفیت پھر بھی برقرار اور پھر کہا یہ جائے کہ جنازہ پڑھانے والا بڑا محقق عالم ہے اس کی کچھ انفرادی تحقیقات بھی ہیں یعنی یہ نام نہاد محقق امام الائمہ سیدنا امام اعظم عظیم سے بڑا محقق ہے اور سارے احناف سے بڑا عالم ہے، شرم تم کو مگر نہیں آتی، پھر شیخ کی اصلی تصویر بھی دکھائی گئی کہ وہ حنفی تھے مگر اختلاف کی صورت میں علامہ ابن تیمیہ کے پیروکار تھے۔ واہ رے شیخ، امام الائمہ کو چھوڑ کر پیروی کی ایک ایسے عالم کی جو خود مقلد ہے۔ یہ نہ سوچا کہ سیدنا امام اعظم عظیم کے شہر علم میں علامہ ابن تیمیہ جیسے سینکڑوں نہیں بلکہ ہزاروں کا سہ گدائی لیے کھڑے ہیں۔)

حضرت عبداللہ رضی اللہ عنہ کے جسم کے صرف چند بال جو ڈاڑھی مبارک میں تھے اور زمین سے ملے ہوئے تھے۔ کچھ بدلے سے تھے۔ پہلے بھی چھ ماہ کے بعد حضرت جابر رضی اللہ عنہ نے اپنے والد ماجد کو قبر سے نکالا تھا کیونکہ یوم احد انہیں ایک اور آدمی کے ساتھ ایک ہی قبر میں دفن کر دیا گیا تھا۔ جابر رضی اللہ عنہ فرماتے ہیں مجھے یہ بات پسند نہ تھی اور میں نے انہیں اس قبر سے نکال کر الگ اکیلی قبر میں دفن کر دیا۔ صحابہ کرام رضی اللہ عنہم میں سے کسی نے یہ بات سن کر سمجھ کر حضرت جابر رضی اللہ عنہ کو نہیں روکا۔ اسی طرح جب حضرت امیر معاویہ رضی اللہ عنہ نے وہاں سے نہر گزارنا چاہی تو لوگوں نے انہیں لکھا کہ یہ شہداء کی قبروں سے ہی گزر سکتی ہے۔ حضرت معاویہ رضی اللہ عنہ نے حکم دیا کہ قبریں کھود ڈالو۔ جابر رضی اللہ عنہ فرماتے ہیں۔ میں نے لوگوں کو دیکھا کہ صحابہ کو کندھوں پر اس طرح اٹھائے لے جا رہے تھے گویا وہ سوئے ہوئے لوگ ہیں۔ حضرت حمزہ رضی اللہ عنہ کے پائے اقدس کے ایک کنارے کو کدال لگ گیا تو خون بہنے لگ گیا۔

کشف الغمہ میں یہی واقعہ کچھ اضافے کے ساتھ امام شعرانی رحمۃ اللہ علیہ نے بیان فرمایا ہے اگرچہ ان کی عبارت لکھنے سے تکرار تو ہوگا مگر تکمیل فائدہ کے لیے میں ان کی عبارت ذکر کرنا پسند کروں گا۔ فرماتے ہیں کہ سیدنا جابر رضی اللہ عنہ نے فرمایا کہ میرے والد گرامی کی قبر کو سیلاب نے بہا دیا ان کے پہلو والے شہید کی قبر بھی بہا دی، ہم نے دونوں کو قبروں سے نکالا تو وہ اسی

طرح تھے جس طرح قبروں میں رکھے جانے کے وقت یومِ اُحد کو تھے۔ میرے والد ماجد نے زخم پر اپنا ہاتھ رکھا ہوا تھا، میں نے ہاتھ کو اس جگہ سے ہٹایا اور چھوڑ دیا، تو ہاتھ پھر اپنی جگہ پر واپس آ گیا۔ واقعہ اُحد اور اس سیلاب کے واقعہ کے درمیان چالیس سال کا عرصہ حائل تھا۔

سیدنا عبداللہ بن عمر رضی اللہ عنہما:

ان کی ایک کرامت امام سبکی نے طبقات میں یوں بیان کی ہے کہ ایک شیر لوگوں کا راستہ روکے کھڑا تھا۔ آپ نے اسے فرمایا ہٹ جا، شیر نے دم ہلائی اور چلا گیا۔ یہ میں نے حجۃ اللہ علی العالمین میں بھی لکھا ہے۔ پھر علامہ مناوی کی طبقات نظروں سے گزری تو وہاں اس کی تفصیل یوں تھی کہ ابن عساکر رضی اللہ عنہ نے ان کی کرامت یوں بیان فرمائی کہ وہ ایک سفر کیلئے تشریف لے گئے۔ دورانِ سفر کیا دیکھتے ہیں کہ لوگ اکٹھے ہیں اور راستہ شیر نے بند کر رکھا ہے۔ آپ اپنی سواری سے اتر پڑے اور شیر کی طرف تشریف لے گئے اس کا کان خوب مروڑا اور راستے سے ہٹا دیا۔ پھر کہنے لگے کہ میں نے آقائے کل صلی اللہ علیہ وسلم کو یہ فرماتے سنا، اگر انسان صرف اللہ سے ڈرے تو اللہ کریم کسی اور کو اس پر مسلط نہیں ہونے دیتا۔ ایسی ہی حدیث پاک رسالہ قشیرہ میں بھی روایت ہوئی ہے۔ اس کے الفاظ پاک یہ ہیں:

انما یسلط علی ابن آدم ما یخافہ ولو انه لم یخف غیر اللہ لما سلط علیہ شیء۔

ترجمہ: ابن آدم پر صرف وہی شے مسلط ہوتی ہے جس سے وہ ڈرتا ہے اگر وہ اللہ تعالیٰ کے بغیر کسی سے نہ ڈرے تو اس پر پھر کسی شے کا تسلط نہ ہو۔

سیدنا عبداللہ بن زبیر رضی اللہ عنہ:

۳۶- ان کی ایک کرامت یہ ہے کہ جب حجاج نے آپ کو سولی پر چڑھایا تو لوگ آپ کے وجود سے کستوری کی خوشبو پاتے تھے یہ بات اہل شام کیلئے باعثِ مصیبت بن گئی۔ (وہ تو بانگی کہہ کر شہید کر چکے تھے اور ایسی کرامت کے اظہار سے لوگوں کی آپ سے عقیدت بڑھ رہی تھی جو شامیوں کیلئے درد سر بن رہی تھی) یہ کرامت شیخ علوان جموی نے اپنی کتاب نسماۃ الاسحار میں نقل کی ہے۔

سیدنا عبداللہ بن عمرو بن حزام رضی اللہ عنہ:

ابن مندہ نے حضرت طلحہ بن عبید اللہ رضی اللہ عنہ سے نقل کیا ہے وہ فرماتے ہیں میں غابہ میں اپنے مال کیلئے گیا۔ رات ہو گئی تو میں حضرت عبداللہ بن عمرو کی قبر اقدس کے پاس پناہ گزیں ہوا۔ میں نے قبر سے ایسی پیاری قرأت سنی جیسی کبھی نہیں سنی تھی۔ میں واپس آیا تو حضور ختمی مرتبت صلی اللہ علیہ وسلم کی خدمت اقدس میں حاضر ہوا اور واقعہ عرض کیا۔ آپ نے ارشاد فرمایا وہ قاری عبداللہ ہی تھے۔ تمہیں نہیں پتہ کہ اللہ کریم نے ان کی روح کو زبرد اور یا قوت کی قندیلوں میں رکھ کر جنت کے درمیان آویزاں کر دیا ہے؟ جب رات ہوتی ہے تو ان کی روح واپس آتی ہے اور صبح ہونے پر پھر واپس قندیلوں میں چلی جاتی ہے۔

فائدہ جلیلہ:

مندرجہ ذیل حدیث امام ترمذی نے بیان فرمائی ہے اور اسے حسن کہا ہے۔ امام حاکم نے اس کی تخریج فرمائی ہے اور اسے صحیح کہا ہے۔ بیہقی نے بھی اسے بیان کیا ہے۔

حضرت ابن عباس رضی اللہ عنہما سے مروی ہے کہ حضور کریم علیہ الصلوٰۃ و التسلیم کے کسی صحابی نے قبر پر خیمہ لگا دیا، انہیں معلوم نہیں تھا کہ یہاں قبر ہے۔ انہوں نے سنا کہ کوئی آدمی سورۃ ملک پڑھ رہا ہے اس نے پوری سورت پڑھی۔ وہ صحابی جب حضور ﷺ کی خدمت عالیہ میں حاضر ہوا تو اس نے یہ واقعہ عرض کیا۔ حضور علیہ الصلوٰۃ والسلام نے فرمایا یہ سورۃ تو عذاب سے بچانے والی ہے یہ تو نجات دلانے والی ہے۔

عن ابن عباس رضی اللہ عنہما قال ضرب بعض اصحاب النبی صلی اللہ تعالیٰ علیہ وسلم خباء علی قبرو هو لا یحسب انه قبر فاذا فیہ انسان یقراء سورۃ المملک حتی ختمها فاتی النبی صلی اللہ تعالیٰ علیہ وسلم فاخبرہ فقال رسول اللہ صلی اللہ تعالیٰ علیہ وسلم ہی المانعة ہی المنجیة

سیدنا عبداللہ بن جحش رضی اللہ عنہ

ابن سعد حاکم اور بیہقی نے جناب سعید بن مسیب رضی اللہ عنہ کے واسطے سے روایت کی ہے کہ ایک آدمی نے جنگ احد سے صرف ایک دن پہلے حضرت عبداللہ جحش کو فرماتے سنا اے اللہ! میں تیرے سامنے قسم کھاتا ہوں کہ کل مجھے دشمن ملیں، مجھے قتل کر دیں، پھر میرا پیٹ پھاڑ لیں، میرے کان اور ناک کاٹ ڈالیں پھر تو مجھ سے پوچھئے یہ سب کچھ کس لیے ہوا بھلا اور میں جواب دوں یہ سب تیری محبت کا ثمرہ ہے، جب دوسرے دن جنگ ہوئی تو آپ شہید ہو گئے اور آپ کے ساتھ یہ سب کچھ کافروں نے کیا، جس آدمی نے آپ کو فرماتے سنا تھا بولا کہ اللہ تعالیٰ نے جس طرح ان کی قسم کا پہلا حصہ پورا فرمایا ہے (کہ شہدائے مُثلہ کیے گئے ہیں) اسی طرح ان کی قسم کا آخری حصہ بھی پورا ہوگا۔ (وہ خدا کو جواب دیں گے یہ سب کچھ صرف تیری محبت کا صدقہ ہے)۔

سیدنا عبیدہ بن حارث بن عبدالمطلب رضی اللہ عنہ

آپ حضور علیہ الصلوٰۃ والسلام کے چچا زاد بھائی ہیں۔ علامہ ابن اثیر نے اسد الغابہ میں لکھا ہے کہ جناب عبیدہ رضی اللہ عنہ معرکہ بدر کے دن سب مسلمانوں میں عمر رسیدہ بزرگ تھے۔ غزوہ میں ان کا پاؤں مبارک کٹ گیا تو رسول کریم علیہ التحیۃ والتسلیم نے ان کا سر اپنے مبارک گھٹنے پر رکھ دیا۔ یہ منظر ذرہ نوازی پا کر وہ عرض کرنے لگے۔ یا رسول علیک الصلوٰۃ والسلام اگر ابوطالب مجھے اس حال میں دیکھتے تو سمجھ لیتے کہ ان کے اس شعر کا میں ان سے زیادہ مستحق ہوں۔

ونسلمہ حتی نضرع حوله ونذھل عن ابناءنا والحلائل

ہم ان کی اطاعت کرتے ہوئے ان کے ارد گرد قتل ہو جاتے ہیں اور اپنے بچوں اور بیویوں کو بھول جاتے ہیں۔ حضور اکرم ﷺ بدر سے واپس ہوئے تو یہ بھی آپ کے ساتھ تھے۔ مقام صفراء پر ان کی وفات ہو گئی۔ مروی ہے کہ جب

محبوبِ خدا ﷺ اس کے بعد وہاں تشریف لائے تو صحابہ نے عرض کیا کہ ہمیں کستوری کی خوشبو آ رہی ہے۔ سید کل ختمِ رسل نے فرمایا ایسا کیوں نہ یہاں ابو معاویہ (کنیت حضرت عبیدہ بن جراح) کی قبر ہے۔ مروی ہے کہ شہادت کے وقت آپ کی عمر چھیا سٹھ سال تھی۔ میانہ قد اور خوبصورت چہرے والے تھے۔ تینوں ائمہ ابن مندہ، ابو نعیم اور ابن عبد البر نے یہ حدیث بیان کی ہے۔

امیر المومنین سیدنا حضرت عثمان بن عفان رضی اللہ عنہ:

ان کی کرامات میں یہ کرامت علامہ سبکی نے طبقات میں اور دیگر لوگوں نے بھی بیان کی ہے کہ ان کے پاس ایک آدمی آیا جو صحرا میں ایک عورت کو ملا تھا اور اسے خوب غور سے دیکھا تھا۔ جناب عثمان رضی اللہ عنہ نے فرمایا کہ کوئی آدمی اس کیفیت میں بھی میرے پاس آجاتا ہے کہ اس کی آنکھوں میں زنا کا اثر ہوتا ہے وہ آدمی یہ سن کر بولا، کیا حضور علیہ الصلوٰۃ والسلام کے بعد بھی وحی ہے؟ حضرت عثمان نے فرمایا کہ میں یہ وحی کی وجہ سے نہیں بلکہ فراست مومنانہ کی حیثیت سے کہہ رہا ہوں۔ حضرت عثمان رضی اللہ عنہ نے اس کا اظہار محض اس لیے فرمایا کہ اس آدمی کو ادبِ اسلامی سمجھا دیں اور اس کے نامناسب عمل پر اسے تنبیہ بھی کر دیں۔

علامہ سبکی فرماتے ہیں کہ ایک آدمی کا دل جب صاف ہوتا ہے تو وہ نور ربانی سے دیکھنے لگتا ہے صاف یا گدلی جس چیز پر اس کی نظر پڑتی ہے وہ اسے پہچان لیتا ہے پھر اس شناخت کے مقامات الگ الگ ہوتے ہیں کچھ حضرات کو یہ تو پتہ ہوتا ہے کہ گدلا ہٹ ہے مگر انہیں اس کے اصل و سبب کا علم نہیں ہوتا، کچھ حضرات کا مقام اس سے بلند ہوتا ہے تو وہ اصل و سبب کو بھی پہچان لیتے ہیں۔ یہی مقام جناب عثمان رضی اللہ عنہ کو حاصل تھا جب اس مرد نے عورت کو بنظر غور دیکھا تو اس کی نظروں میں گدلا ہٹ و کدورت پیدا ہو گئی۔ حضرت عثمان رضی اللہ عنہ نے جب کدورت ملاحظہ فرمائی تو اس کے سبب (عورت کو غور سے دیکھنا) بھی ملاحظہ فرمایا۔

ایک علمی نکتہ:

ایک علمی باریکی بھی سمجھتے جائیں کہ ہر گناہ کے ساتھ ایک کدورت ہوتی ہے اور یہ کدورت اپنی مقدار کے مطابق دل پر ایک سیاہ داغ پیدا کر دیتی ہے یہی وہ دین ہے جسے قرآن حکیم نے یوں ارشاد فرمایا ہے:

کلابل دان علی قلوبہم ما کانوا یکسبون

کوئی نہیں بلکہ ان کے دلوں پر زنگ چڑھا دیا ہے ان کی کمائیوں نے

پھر یہی داغ و رین پختہ ہونے لگتا ہے خدا بچائے۔ اب دل پر تاریکی چھا جاتی ہے اور نور کے دروازے بند ہو جاتے ہیں۔

اب دل پر مہر لگ جاتی ہے اور توبہ کے راستے بند ہو جاتے ہیں اس مفہوم کو ذاتِ حق نے یوں ارشاد فرمایا۔

طبع علی قلوبہم فہم لایفقہون

تو ان کے دلوں پر مہر کر دی گئی تو اب وہ کچھ نہیں سمجھتے۔ (پ ۲۸ منفقون آیت ۳)

اس نکتے کے سمجھنے کے بعد یہ سمجھ لیں کہ گناہِ صغیرہ اپنی مقدار کے مطابق تھوڑی سی گدلا ہٹ پیدا کرتا ہے جسے استغفار اور

دوسرے کفاروں سے مٹانا آسان ہوتا ہے اس مختصر سی کدورت کو کوئی عثمان رضی اللہ عنہ جیسا تیز نگاہ عارف ہی پاسکتا ہے۔ آپ نے ابھی ملاحظہ فرمایا کہ صرف نگاہ ڈالنے جیسی چھوٹی سی بات کو سیدنا عثمان رضی اللہ عنہ سمجھ گئے کیونکہ صرف عورت پر نگاہ ڈالنا تو چھوٹا سا گناہ ہے اور

حضرت عثمان رضی اللہ عنہ سے اصل سمیت دریافت فرمالتے ہیں۔ یہ اتنا اونچا مقام ہے جس کے سامنے بے شمار مقامات گردن جھکائے کھڑے ہیں۔ اب اگر گناہِ صغیرہ کے ساتھ ایک اور صغیرہ گناہ مل جائے تو کدورت میں اضافہ ہو جاتا ہے اور جب گناہ بڑھتے بڑھتے اس مقام پر پہنچ جاتے ہیں جسے ابھی ہم دلوں کی تاریکی (ظلام القلوب) کے الفاظ سے بیان کر آئے ہیں تو پھر ہر صاحبِ بصر ان گناہوں کو دیکھ سکتا ہے۔ اگر گناہوں سے ایسے لتھڑے ہوئے آدمی کو جو سیاہ دل ہو چکا ہے کوئی شخص نہ سمجھے تو پھر اسے یقین رکھنا چاہئے کہ اپنے گناہوں کی وجہ سے خود اس کی آنکھوں میں نابینا پن آ گیا ہے ورنہ وہ اس تاریک و سیاہ دل کو ضرور دیکھ لیتا۔ نتیجہ یہ نکلا کہ اس کی اپنی نگاہ ہی ہے جو اپنی صفائی کے مطابق دیکھتی ہے۔ ہمارے اس علمی تحفے کو اچھی طرح سمجھ لیں۔

☆ علامہ ماوردی اور ابنِ سکین نے ابنِ عمر رضی اللہ عنہما سے روایت نقل کی ہے کہ جب جہادِ غفاری جبکہ حضرت عثمان رضی اللہ عنہ خطبہ دے رہے تھے اٹھا اور آپ کی لٹھی لے کر توڑ دی۔ ابھی سال بھی نہیں گزرا تھا کہ اس کے ہاتھ میں مولا کریم نے گوشت خور پھوڑا نکالا اور وہ اس سے مر گیا۔

ابنِ سکین نے فلیح بن سلیمان کی سند سے بیان کیا ہے۔ فلیح کی پھوپھی اپنے باپ اور چچا سے روایت کرتی ہیں کہ وہ دونوں سیدنا عثمان رضی اللہ عنہ کی خدمت میں حاضر ہوئے جہادِ غفاری آپ کی طرف بڑھا۔ آپ کے ہاتھ سے لٹھی لی اپنے گھٹنے پر رکھ کر اسے توڑ دیا۔ لوگ یہ دیکھ کر چلائے۔ اللہ کریم نے اس غفاری کے گھٹنے کو ہی نشانہ بنایا، سال بھی نہیں گزرا تھا کہ وہ مر گیا۔ یہ تو میں نے حجۃ اللہ علی العالمین میں بھی ذکر کیا ہے۔

(امام بیہانی فرماتے ہیں) میں نے طبقاتِ مناوی میں پڑھا۔ انہوں نے یہ واقعہ ابنِ باطیش مرحوم کی کتاب اثبات الکرامات سے نقل کیا ہے کہ حضرت عبداللہ ابنِ سلام رضی اللہ عنہ فرماتے ہیں۔ میں دورانِ محصوری سیدنا عثمان رضی اللہ عنہ کو سلام کہنے آیا۔ انہوں نے مجھے بھائی کہہ کر خوش آید۔ یہ کہا اور ارشاد فرمایا کہ میں نے امام الانبیاء علیہ الصلوٰۃ والسلام کو اس کھڑکی میں دیکھا ہے اور آپ نے مجھے ارشاد فرمایا ہے کہ عثمان! ان لوگوں نے تجھے محصور کر لیا ہے۔ میں نے کہا جی ہاں یا رسول اللہ! آپ نے ایک ڈول میری طرف بڑھایا جس میں پانی تھا، میں نے سیر ہو کر پانی پیا، پھر ارشاد ہوا اگر آپ چاہیں تو آپ کو مدد دی جائے اور چاہیں تو افطاری ہمارے پاس کریں۔ میں نے حضور ﷺ اور آپ کے غلاموں کے پاس افطاری کرنے کو اختیار کر لیا۔ آپ پھر اسی دن شہید ہو گئے۔

(پتہ چلا کہ حضور علیہ الصلوٰۃ والسلام اپنے غلاموں کی خبر گیری فرماتے ہیں، پانی پلاتے ہیں اور پوچھتے ہیں، ہمارے پاس آنا چاہتے ہو یا مدد لینا چاہتے ہو اور غلام دنیا میں رہنے کے بجائے شفیعِ محشر علیہ الصلوٰۃ والسلام کی خدمت میں حاضری کو اختیار فرماتے ہیں۔ فرمائیے کیا مجبور لوگ بھی کسی کو مدد کی پیشکش کر سکتے ہیں، مر کر مٹی ہونے والے بھی امداد دینے آیا کرتے ہیں؟ معلوم ہوا وہ زندہ ہیں، مختار ہیں صاحبِ تصرف ہیں۔ غلاموں کے حالات سے واقف ہیں اور رحیم ہیں کہ تشریف لا کر کرم نوازی فرما کر ذرہ پروری کر کے دلا سے دیتے ہیں۔)

یہ واقعہ مشہور و معروف ہے اور اسناد کے ساتھ کتب حدیث میں موجود ہے۔ اس کی حارث بن اسامہ اور دیگر محدثین نے تخریج فرمائی ہے۔ امام سیوطی فرماتے ہیں کہ ابنِ باطیش مصنف کتاب اثبات الکرامات اس سے یہ ہی سمجھتے ہیں کہ یہ خواب نہیں بلکہ

بیداری کی بات ہے۔ اگر یہ واقعہ خواب میں پیش آتا تو پھر کرامت نہیں بن سکتا تھا کیونکہ نیند میں تو سب لوگوں کا اس طرح دیکھنا ممکن ہے اور خواب کی بات تو ایسی خارق عادت بات بھی نہیں جسے کرامات میں شمار کیا جاسکے۔ ایسے خواب کا انکار تو منکرین کرامات بھی نہیں کرتے۔ یہاں امام مناوی کی عبارت ختم ہوئی۔

سیدنا علاء بن حضرمی رضی اللہ عنہ کی کرامات:

ابو نعیم، سیدنا ابو ہریرہ رضی اللہ عنہ سے روایت ان الفاظ میں لیتے ہیں کہ میں حضرت علاء بن حضرمی رضی اللہ عنہ کے ساتھ نکلا۔ میں نے ان کی کچھ عادات و خصائل ملاحظہ کیں مگر میں حیران ہوں کہ ان میں سے کس کو عجیب تر کہوں۔ ہم ساحل سمندر پر آئے تو علاء فرمانے لگے۔ اللہ کا نام لے کر اس میں گھس جاؤ۔ ہم نے اللہ تعالیٰ کا نام لیا اور پانی میں گھس گئے۔ سمندر عبور کر گئے اور پانی نے ہمارے اونٹوں کے صرف پاؤں کے نچلے حصے کو ہی تر کیا۔ جب واپسی ہوئی تو ہم ایک صحرائی زمین سے گزرے ہمارے پاس پانی نہیں تھا۔ ہم نے ان کے سامنے شکایت کی۔ انہوں نے دور کعتیں نوافل پڑھے۔ پھر دعا مانگی اچانک ڈھال کی طرح کا بادل نمودار ہوا۔ پھر وہ خوب برسے۔ ہم نے خود بھی پانی پیا اور جانوروں کو بھی پلایا۔ پھر حضرت علاء رضی اللہ عنہ کی وفات ہو گئی۔ ہم نے ریتلی زمین میں انہیں دفن کر دیا۔ ابھی ہم تھوڑے ہی دور گئے تھے کہ خیال آیا کہ کوئی درندہ آ کے ریتلی قبر سے انہیں نکال کے کھا جائے گا۔ ہم واپس پلٹے (تاکہ انہیں وہاں سے نکال کر پختہ جگہ دفن کرنے کیلئے ساتھ لے چلیں) مگر وہ اب قبر میں موجود ہی نہ تھے۔

ابن سعد کے الفاظ روایت یوں ہیں۔ میں نے دیکھا کہ انہوں نے گھوڑے پر سوار سمندر قطع کیا۔ خدائے قدوس سے دعا مانگی تو پانی ریت کے نیچے سے ابلنے لگا۔ سب نے خوب سیر ہو کر پیا اور پھر سفر کیلئے آگے بڑھے۔ ایک شخص پانی پیتے کچھ سامان بھول گیا۔ وہ سامان اٹھانے واپس پلٹا تو وہاں پانی نام کی کوئی چیز نہ تھی۔ پھر یہ الفاظ ہیں کہ ان کی وفات ہو گئی تو ہم ایسی جگہ تھے جہاں پانی نہ تھا۔ پھر اللہ کریم نے بادل اٹھایا اور بارش عطا فرمادی۔ ہم نے انہیں غسل دیا اور دفن کر دیا جب ہم پلٹے تو قبر کا نشان تک نہ پایا۔

تین عظیم اور عجیب واقعات:

☆ امام بیہقی رحمۃ اللہ علیہ نے حضرت انس رضی اللہ عنہ سے روایت کیا ہے۔ وہ فرماتے ہیں کہ میں نے اس امت میں تین چیزیں ایسی عظیم المرتبت پائی ہیں کہ اگر یہ بنی اسرائیل میں ہوتیں تو قومیں ان کے ہم سر نہ بن سکتیں۔

ہم نے حضرت انس رضی اللہ عنہ سے پوچھا۔ وہ کون سی چیزیں ہیں؟ فرمانے لگے ہم صفہ (مسجد نبوی کے پاس فقراء صحابہ کیلئے تعمیر شدہ چھپر) میں حضور اکرم صلی اللہ علیہ وسلم کے ساتھ تھے کہ ایک خاتون اپنے ایک بالغ لڑکے کے ساتھ حلقہ بگوش اسلام ہو کر خدمت عالیہ میں حاضر ہوئی۔ مدینہ کی وبانے جلدی ہی لڑکے کو اپنی گرفت میں لے لیا وہ چند دن بیمار رہ کر راہی ملک بقا ہوا۔ رسول کریم علیہ التحیۃ والتسلیم نے وفات کے وقت اس کی آنکھیں بند کیں اور اس کے کفن دفن کا حکم صادر فرمایا۔ جب ہم اسے غسل دینا چاہتے تھے تو ارشاد ہوا کہ انس! جا کر اس کی والدہ کو اطلاع کر دو۔ حضرت انس رضی اللہ عنہ فرماتے ہیں۔ میں نے اس کی والدہ کو اطلاع دی۔ وہ آئی اور اس کے پاؤں کے پاس بیٹھ گئی دونوں پاؤں پکڑ لئے اور کہنے لگی۔ اے اللہ! میں نے خوشی خوشی اسلام قبول کیا تھا اور زہد و تقویٰ کیلئے

بتوں کو چھوڑا تھا اور رغبت و الفت سے راہ ہجرت اختیار کی تھی۔ اللہ کریم! میری اس حالت پر بتوں کے پجاریوں کو خوش ہونے کا موقع عطا نہ فرما اور مجھ سے یہ عظیم مصیبت نہ اٹھو جس کے اٹھانے کی سکت میں اپنے اندر نہیں پاتی۔ حضرت انس رضی اللہ عنہ فرماتے ہیں ابھی اس کی بات بھی ختم نہیں ہوئی تھی کہ نو مرگ لڑکے نے اپنے دونوں پاؤں ہلائے منہ سے کپڑا اتار پھینکا اور سید کل ختم رسل ﷺ کے وصال شریف اور اپنی ماں کی وفات کے بعد بھی زندہ رہا۔

اعلیٰ حضرت بریلوی فرماتے ہیں:

تم نے تو چلتے پھرتے مردے جلا دیئے ہیں

☆ حضرت انس رضی اللہ عنہ دوسرا واقعہ بیان کرتے ہوئے ارشاد فرماتے ہیں کہ سیدنا فاروق اعظم رضی اللہ عنہ نے ایک لشکر تیار فرمایا اس کی قیادت حضرت علاء بن حضرمی رضی اللہ عنہ کو بخشی، میں بھی ان غزوات میں ساتھ تھا۔ جب ہم مغازی کیلئے بڑھے تو لوگوں کو ہمارا خوف لاحق ہوا۔ انہوں نے پانی کے آثار تک مٹا ڈالے۔ گرمی بہت سخت تھی، ہمیں اور ہماری سواریوں کو پیاس نے نڈھال کر دیا۔ جب سورج ڈھلا تو حضرت علاء رضی اللہ عنہ نے ہمیں دو رکعت نماز پڑھائی۔ پھر دعا کیلئے ہاتھ پھیلا دیئے۔ آسمان پر بادل کا نام بھی نہ تھا۔ قسم بخدا! ابھی انہوں نے دعا سے ہاتھ ہٹائے بھی نہ تھے کہ اللہ کریم نے سہانی ہوا چلائی، بادل اٹھے اور موسلا دھار بارش ہوئی۔ تالاب جو بڑا اور وادیاں چھلکنے لگیں۔ ہم نے خود پانی پیا، ساتھیوں اور جانوروں کو پلایا۔ پھر ہم دشمن کے مقابل ہونے کیلئے بڑھے جو سمندری خلیج سے ایک جزیرے کی طرف بڑھ چکا تھا۔ حضرت علاء رضی اللہ عنہ خلیج پر آ کر رے اور یہ اسمائے البیہ پڑھے: یا علی یا عظیم یا کریم۔ پھر فرمایا اللہ کے نام کے ساتھ اتر جاؤ۔ حضرت انس رضی اللہ عنہ فرماتے ہیں ہم اتر گئے۔ پانی ہماری سواریوں کے گھروں میں تھوڑا تھوڑا اتر کر رہا تھا۔

☆ پھر حضرت علاء رضی اللہ عنہ کا وصال ہو گیا۔ ہم نے انہیں دفن کر دیا۔ ہم دفن سے فارغ ہوئے تھے کہ ایک آدمی آیا اور پوچھا۔ یہ دفن ہونے والے کون صاحب ہیں؟ ہم نے بتایا یہ بہترین انسان جناب ابن حضرمی تھے۔ وہ کہنے لگا۔ یہ زمین مردوں کو باہر پھینک دیتی ہے اگر تم انہیں ایک دو میل دور لے جاؤ تو بہتر ہے تاکہ وہ زمین انہیں قبول کر لے۔ ہم سوچنے لگے کہ ہم اپنے دوست کو اس حال میں کیسے چھوڑ جائیں کہ انہیں (زمین کے اگلنے کی صورت میں) درندے کھاتے رہیں۔ ہم سب نے انہیں قبر سے نکال لینے کا فیصلہ کیا۔ جب ہم فہر ہوتے ہوئے لحد تک پہنچے تو وہ لحد میں موجود ہی نہ تھے اور لحد تا حد نگاہ نور سے دمک رہی تھی۔ ہم نے قبر پر مٹی ڈال دی اور ڈر سے کوچ کر گئے۔

(صحابہ رضوان اللہ علیہم اجمعین انہیں مدینہ طیبہ نہیں لائے، وفات کے بعد فوراً دفن فرمادیا۔ کیا فرماتے ہیں علمائے کرام اس مسئلہ میں کہ اب امریکہ، مدراس اور دوسری جگہوں میں مرنے والوں کو کتنے کتنے دن صندوقوں میں بند رکھا جاتا ہے۔ پھر ان کے تابوتوں کے جلوں نکالے جاتے ہیں اور پاکستان واپس لا کر چوبیس چوبیس گھنٹے انہیں قبر سے باہر رکھا جاتا ہے جنازہ کی شہر میں پڑھا جاتا ہے اور پھر دفن کسی دور دراز مقام پر کیا جاتا ہے کیا یہی اتباع سلف ہے؟ کیا یہی انداز صحابہ ہے؟ کیا دوسروں کو بتانے کیلئے اور اسلام ہے اور اپنے گھر کیلئے اور اسلام۔ فماذا بعد الحق الا الضلال۔)

(امام نبہانی فرماتے ہیں) میں نے حضرت علاء رضی اللہ عنہ کا یہی واقعہ علامہ ابوالفرج اصفہانی کی کتاب الاغانی میں بڑی شرح و

سط سے پڑھا ہے۔ میں چاہتا ہوں کہ ان کی اس مفصل روایت کو بھی درج کرتا چلوں۔ علامہ مذکور نے اپنی کتاب کی چودھویں جلد میں فرمایا ہے کہ مجھے یہ بات محمد بن جریر نے اپنی اس سند سے (سری بن یحییٰ بن سہم بن منجاب عن منجاب بن راشد) بیان کی کہ سیدنا صدیق اکبر رضی اللہ عنہ نے بحرین کے مردوں کے استیصال کیلئے حضرت علاء رضی اللہ عنہ کو روانہ فرمایا۔ جو لوگ مرتد نہیں ہوئے تھے وہ بھی آپ کے ساتھ ہو لیے۔ آپ ہمیں ساتھ لے کر صحرا سے گزرے جب ہم صحرا کے وسط میں تھے تو اللہ کریم نے ہمیں ایک نشانی دکھلائی۔ وہ یہ کہ علاء رضی اللہ عنہ سواری سے اترے اور ہمیں سواریوں سے اترنے کا حکم دیا رات آدھی گزر چکی تھی کہ اونٹ بدک گئے نہ تو کوئی اونٹ باقی رہا اور نہ زادراہ نہ ہی توشہ دان اور نہ ہی خیمے باقی رہے۔ ہجوم یاس و اندوہ میں ہم ایک دوسرے کو جستیں کرنے لگے کہ حضرت علاء رضی اللہ عنہ کی طرف سے منادی نے اکٹھا ہونے کیلئے اعلان کیا۔ ہم ان کے ارد گرد اکٹھے ہو گئے۔ وہ کہنے لگے یہ کیا ہے جو ظہور پذیر ہوا ہے اور تمہیں اپنی گرفت میں لے لیا ہے؟ لوگ کہنے لگے اب کیا ہوگا اگر کل تک یہی کیفیت رہی تو سورج کی تمازت سے ہم نہیں بچ سکیں گے اور اس صحرا میں ایک کہانی بن کر رہ جائیں گے وہ فرمانے لگے۔ لوگو! ڈرو نہیں کیا تم مسلمان نہیں ہو کیا تم انصار خداوندی نہیں ہو؟ سب لوگوں نے کہا جی ہاں ایسا ہی ہے۔ وہ فرمانے لگے پھر بشارت ہو بخدا اللہ کریم تم جیسے حال والے لوگوں کو رسوا نہیں کرتا۔ جب صبح کا ظہور ہوا تو مؤذن نے اذان کہی اور آپ نے ہمیں نماز پڑھائی۔ ہمارے کچھ لوگ تیمم کیے ہوئے تھے اور کچھ رات والے وضو میں تھے۔ آپ نماز پڑھا چکے تو دونوں گھٹنوں کے بل ہو گئے اور لوگ بھی گھٹنوں پر کھڑے ہو گئے۔ وہ بھی خود دعا ہوئے اور لوگ بھی مشغول دعا ہو گئے۔ ان کے سامنے سراب سا چمکا۔ آپ دعا میں مستغرق رہے۔ پھر اسی طرح سراب چمکا۔ زمین جانچنے والے نے کہا پانی ہے۔ آپ اٹھے اور لوگ بھی اٹھ کھڑے ہوئے۔ ہم اس پانی کی طرف چلے خوب پانی پیا اور غسل کیا۔ ابھی دن زیادہ نہیں چڑھا تھا کہ ہر طرف سے اونٹ واپس آنے لگے اور ہمارے پاس آ کر بیٹھ گئے۔ ہر آدمی نے اپنی سواری کو پکڑ لیا کسی کی رسی تک گم نہیں ہوئی۔ ہم نے دوبارہ سیر ہو کر پانی پیا اور آرام کرنے کے بعد سفر کیلئے چل نکلے۔ حضرت ابو ہریرہ رضی اللہ عنہ میرے رفیق سفر تھے۔ جب ہم اس جگہ سے نکلے تو وہ فرمانے لگے۔

اس پانی کے متعلق آپ کیا جانتے ہیں؟ میں نے کہا میں اس علاقے کا خوب واقف ہوں۔ وہ فرمانے لگے میرے ساتھ واپس پلٹے اور مجھے پانی کی جگہ لے چلیے میں واپس پلٹا اور بالکل اسی جگہ سواری کو جا بٹھایا جہاں پانی تھا۔ کیا دیکھتے ہیں کہ نہ وہاں تالاب ہے اور نہ ہی پانی کی کوئی نشانی و علامت ہے۔ میں نے حضرت ابو ہریرہ رضی اللہ عنہ سے کہا بخدا اگر یہ نہ ہوتا کہ میں اب یہاں تالاب نہیں پاربا ہوں تو میں یقیناً آپ کو جگہ بتا دیتا (یعنی جگہ تو بالکل وہی ہے صرف وہ پانی والا کراماتی تالاب اب نظر نہیں آ رہا ہے) میں نے پہلے کبھی یہاں پانی نہیں دیکھا تھا۔ حضرت ابو ہریرہ رضی اللہ عنہ نے دیکھا تو بھرے ہوئے برتن وہاں موجود پائے۔ فرمانے لگے کہ اے سہم! (راوی) یہی بخدا پانی والی جگہ ہے۔ میں اسی لیے پلٹا اور آپ کو بھی ساتھ لایا تھا کہ میں نے یہ برتن یہاں سے بھر کر وادی کے کنارے رکھا تھا (اور یہ لینے کیلئے ہی واپس آیا ہوں) میں نے کہا جناب یہ تو اللہ کریم کا احسان اور اس کی قدرت کاملہ کا نشان ہے جو مجھے معلوم ہوا ہے میں اللہ کا شکر گزار ہوں۔ پھر ہم چل پڑے اور سب لوگ مقام ہجر پر جا اترے پھر آپ نے کافروں کے ساتھ جنگ اور مسلمانوں کی فتح کا ذکر فرمایا۔ پھر فرمانے لگے۔ صحرائی کافر بحرین کی طرف بھاگ نکلے۔ وہ کشتیوں کی فتح کا ذکر فرمایا۔ پھر فرمانے لگے۔ صحرائی کافر بحرین کی طرف بھاگ نکلے وہ کشتیوں کے ذریعے وہاں پہنچے اور اللہ کریم نے انہیں اس طرح

اکٹھا کر دیا۔ حضرت علاءؓ نے لوگوں کو بے چین چلنے کی دعوت دی اور انہیں خطبہ دیا۔ ارشاد فرمایا کہ یقیناً اللہ تعالیٰ برتر و اعلیٰ نے شیطان کی سببتوں کو اور جنت کے سبب بھگوڑوں کو آج یہاں آپ لوگوں کیلئے جمع فرما دیا ہے۔ مولا تعالیٰ نے صحرا میں آپ کو اپنی آیات دکھادی ہیں تاکہ دریاؤں میں آپ انہیں وسیلہ عبرت بنائیں۔ دشمن پر پلٹ پڑو اور سمندر کو ان کی طرف بڑھتے سامنے رکھو کیونکہ اللہ کریم نے انہیں وہاں اکٹھا کر دیا ہے۔ لوگوں نے تقریر کے جواب میں کہا کہ بخدا ہم ایسا ہی کریں گے اور جب تک زندہ ہیں مقام صحرا والی آیت کے بعد ہرگز نہیں ڈریں گے۔ جناب علاءؓ اپنے ساتھیوں کے ساتھ چل پڑے۔ ساحل سمندر پر جا پہنچے گھوڑوں پر سوار اپنے سامان والی سواریوں، اونٹوں، خچروں سمیت پیادوں اور سواروں نے سمندر میں اتر کر دعائیں شروع کر دیں۔ ان کی دعا یہ تھی:

یا ارحم الراحمین یا کریم یا علی یا عظیم یا کریم
یا حلیم یا صمد یا حی یا محیی الموتی یا حی
یا قیوم لا الہ الا انت یا ربنا .
اے سب مہربانوں سے بڑھ کر مہربان۔ اے کرم فرمانے والے
اے سراپا حلم اے زندہ اے مردوں کو زندگی سے نوازنے والے
اے زندہ اے سب کے سہارے تیرے بغیر تو کوئی معبود برحق نہیں
ہے۔ اے ہمارے پروردگار۔

وہ بحکم خداوندی خلیج عبور کر گئے۔ وہ یوں چل رہے تھے گویا نرم ریت پر چل رہے ہیں جس پر صرف اتنا پانی ہے جو اونٹوں، تلوؤں کو ہی ڈھانپ سکتا ہے۔ دارین اور ساحل کے درمیان سمندری جہازوں کا رات اور دن کا سفر تھا، مسلمان وہاں کافروں میں سے کوئی خبر دینے والا بھی زندہ نہ رہا ان کے بال بچے قیدی بن گئے اور مال و مویشی مسلمان ہانک کر لے گئے۔ مشہور شاعر عتیق اسی سلسلہ میں کہتا ہے۔

الم تر ان اللہ ذلل بحرہ وانزل بالكفار احدی الجلائل
دعونا الذی شق البحار فجائنا باعجب من شق البحار الاوائل

(ترجمہ) اے قاری! کیا تو نے نہیں دیکھا کہ اللہ کریم نے سمندر کو مسخر کر دیا اور کافروں پر اپنی ایک بہت بڑی مصیبت نازل فرمادی۔ ہم نے اس معبود برحق کو بلایا جو سمندروں کو پھاڑ دیتا ہے تو اس نے پہلے زمانے کے لوگوں سے بھی زیادہ عجیب انداز سے سمندر ہمارے لیے پھاڑ دیا۔ (پہلے دور کے لوگوں سے مراد سیدنا موسیٰ علیہ السلام ہیں جن کے سامنے سمندر پھٹ گیا اور وہ اسرائیلیوں کو لے کر چلے)

راہب کا قبولِ اسلام:

حضرت علاءؓ کے ساتھ لوگ واپس آ گئے ہاں جنہیں وہ جگہ پسند آئی وہ رہ گئے۔ مقام ہجر پر ایک راہب رہتا تھا۔ وہ اسلام لے آیا۔ اس سے پوچھا گیا کہ تیرے اسلام کی وجہ کیا ہے؟ کہنے لگا، تین اسباب نے مجھے اسلام کی طرف دعوت دی ہے۔ اگر یہ ملاحظہ کرنے کے بعد بھی میں دامنِ اسلام میں پناہ نہ لیتا تو مجھے اللہ کریم مسخ فرما دیتا وہ تین چیزیں یہ تھیں۔ ریت سے پانی بہنے لگا اور

سمندروں کی اٹھان نے اطاعت کیشی کی اور وہ دعا جو میں نے بوقت سحران کے لشکر کی ہواؤں اور فضاؤں میں سنی لوگوں نے پوچھا جناب! وہ دعا کیا تھی؟ راہب نے جواب دیا یہ دعا تھی:

اللهم انت الرحمن والبدیع لیس قبلك الغافل
والحیی الذی یری ومالا یری وکل وعلمت
اللهم کل الرحیم لا اله غیرک شیء والدائم
غیر لایموت وخالق ما یوم انت فی شان شیء
بغیر تعلیم

اے اللہ! تو ہی تو رحمان ورحیم ہے تیرے بغیر کوئی معبود برحق نہیں ہے تو وہ کہے جو پردہ عدم سے بازار وجود میں لانے والا ہے جس سے پہلے کوئی چیز نہیں تو ہی صفت دوام کا موصوف ہے۔ تجھ پر کبھی حیرت و خود فراموشی طاری نہیں ہو سکتی تو تو وہ زندہ ہے جس پر موت کا سایہ نہیں پڑ سکتا تو ہی تو ہر دیکھنے والی اور نہ دیکھنے والی چیز کا خالق ہے تو تو ہر روز ایک نئے انداز یکتائی سے جلوہ افروز ہوتا ہے تو ہی وہ برتر و اعلیٰ ہے جو کسی سے سیکھے بغیر سب کچھ جانتا ہے۔

یہ واقعات دیکھ اور یہ دعائیں کر مجھے یقین ہو گیا کہ اس قوم (مسلمانوں) کی مدد فرشتے صرف اس لیے ہی کر رہے ہیں کہ وہ نماز اور اللہ کی حضور علیہ الصلوٰۃ والسلام کے صحابہ اس کے بعد بھی ایسی دعائیں بنا کرتے تھے۔

یہنا امیر المؤمنین علی بن ابی طالب کرم اللہ وجہہ:

آپ کی کرامات میں سے ایک کرامت کا ذکر امام بیہقی نے حضرت سعید بن مسیب رضی اللہ عنہ کی روایت کے ذریعے کیا ہے۔ حضرت سعید فرماتے ہیں کہ ہم مدینہ طیبہ کے قبرستان میں جناب حیدر کرار رضی اللہ عنہ کے ساتھ گئے۔ آپ نے زور سے فرمایا یا اهل القبور السلام علیکم ورحمة اللہ وبرکاتہ۔ کیا تم ہمیں اپنی خبریں بتاؤ گے یا ہم تمہیں بتائیں؟ راوی فرماتے ہیں ہم نے یہ آواز سنی وعلیک السلام ورحمة اللہ وبرکاتہ یا امیر المؤمنین۔ آپ ہمیں ارشاد فرمائیں کہ ہمارے بعد کیا ہوا حیدر کرار رضی اللہ عنہ نے فرمایا تمہاری بیویاں دوسری شادیاں کر چکی ہیں تمہارے مال تقسیم ہو گئے ہیں تمہارے بچے پتیموں میں شمار ہونے لگ گئے ہیں۔ وہ عمارات جنہیں تم نے بڑا پختہ بنوایا تھا آج تمہارے دشمنوں کا مسکن بنی ہوئی ہیں۔ یہ ہیں وہ خبریں جو ہمارے پاس ہیں اب ذرا تم اپنی خبریں ہمیں بتاؤ۔ ایک مرد نے سرکار ولایت کو جو اب دیا حضور! کفن پھٹ گئے ہیں بال کھڑ گئے ہیں چمڑے اکھڑ گئے ہیں آنکھوں کے پوٹے پانی بن کر رخساروں پر بہ گئے ہیں۔ نتھنوں سے پیپا اور پیلا پانی رواں ہے جو نیکیاں پہلے بھیجی تھیں وہ تول گئی ہیں اور جو مال پیچھے چھوڑا تھا وہ سراسر خسارہ بن گیا ہے۔ بس یہاں رہن پڑے ہیں:

باپ کو مارنے والے کا انجام:

علامہ تاج الدین سبکی رحمۃ اللہ علیہ نے طبقات میں لکھا ہے جناب حیدر کرار اور ان کے دونوں شہزادوں (سیدنا حسن و سیدنا حسین رضی اللہ عنہما) نے آدھی رات کو کسی کہنے والے کو یہ کہتے سنا:

یا من یحبیب دعاء المضطر فی الظلم
یا کاشف الضر والبلوی مع السقم
وانت یا حی یا قیوم لم تنم
وفدک حول البیت وانتہو

هل لی بجودك فضل العفوعن ذللی
ان كان عفوك لا يرجوه ذو خطاء
يامن اليه رجاء الخلق في الحرم
فمن يجود على العاصمين بالنعم

(ترجمہ) اے ذاتِ اقدس! جو تارکیوں میں مضطربے تاب کی دعا سنتی ہے۔ اے ذاتِ اقدس! جو بیماروں کی تکلیف اور ضرر کو دور فرماتی ہے۔ تیری خدمت میں حاضری دینے والے کعبہ کے ارد گرد سو گئے ہیں لیکن اے زندہ و کائنات کے سہارے! تو تو کبھی نہیں سویا کرتا۔ کیا تو محض اپنی سخاوت سے میری لغزشوں پر پانی معافی کا وسیع دامن پھیلا دے گا؟ حرم میں تیری ہی ذات کی امیدیں لے کر مخلوق اکٹھی ہے۔ اگر خطا کار ہی تیری معافی کے امیدوار نہ ہوں تو پھر گناہ گاروں پر تیرے سوا اور کون نعمتوں کی بارشیں برسانے گا۔

جناب حیدر کرار رحمۃ اللہ علیہ نے کسی کو حکم دیا، ان اشعار والے کو تلاش کرو وہ اس کے پاس پہنچا اور کہا، امیر المومنین رحمۃ اللہ علیہ کی خدمت میں حاضری دو۔ وہ اپنا پہلو گھسیٹتا جناب امیر کے سامنے آکھڑا ہوا۔ آپ نے پوچھا میں نے تیری التجائیں تو سنی ہیں اب ذرا اپنا واقعہ بھی سنا دے۔ وہ عرض کرنے لگا۔ میں لہو و لہب اور گناہ میں مبتلا ایک آدمی تھا۔ میرے والد مجھے نصیحت فرماتے، کہا کرتے کہ اللہ کی کچھ سختیاں ہیں اور کچھ گزشتیں ہیں جو ظالموں سے دور نہیں ہیں جب انہوں نے بار بار نصیحتیں کیں تو میں آپ سے باہر ہو گیا اور انہیں پیٹ ڈالا۔ انہوں نے قسم کھالی کہ مجھے بد عادیں گے اور استغاثہ لے کر دربارِ خداوندی میں مکہ مکرمہ جائیں گے۔ انہوں نے ایسا ہی کیا اور مجھے بد عادی۔ ابھی دعا پوری بھی نہ ہوئی تھی کہ میرا دایاں پہلو سوکھ گیا۔ میں اپنے کیے پر سخت نادم تھا۔ میں نے بڑی مدارات سے انہیں راضی کرنا چاہا انہوں نے وعدہ فرمایا کہ وہ وہاں ہی میرے حق میں دعا کریں گے جہاں مجھے بد عادی تھی۔ میں نے انہیں اونٹنی پیش کی اور انہیں اس پر سوار کرایا۔ اونٹنی بھاگ کھڑی ہوئی اور انہیں دو چٹانوں کے درمیان پھینک دیا وہ وہاں وفات پا گئے۔ جناب کرار رحمۃ اللہ علیہ نے فرمایا۔ اللہ کریم تجھ سے راضی ہیں اگر باپ راضی تھا۔ اس نے کہا باپ تو راضی تھا۔ جناب حیدر کرار رحمۃ اللہ علیہ اٹھے، کئی رکعتیں پڑھیں اور کئی مخفی دعائیں فرمائیں جو اللہ کریم ہی جانتا ہے۔ پھر فرمایا کہ مبارک ہو! کھڑا ہو جاؤ اٹھا، چلنے لگا اور پہلے کی طرح صحت یاب ہو گیا۔ پھر جناب حیدر کرار رحمۃ اللہ علیہ فرمانے لگے اگر تو باپ کے راضی ہو جانے کی قسم نہ کھاتا تو میں تیرے لیے دعائے مانگتا۔

ایک عجیب و غریب واقعہ:

جناب اسامہ بن منقذ اپنی کتاب الاعتبار میں فرماتے ہیں کہ اٹھارہ رمضان ۵۶۵ھ کو موصل میں مجھے عانی جناب شہاب الدین ابوالفتح مظفر بن سعد بن مسعود بن بختنگین بن بستگین مولائے معز الدولہ ابن بابویہ نے یہ واقعہ بتایا کہ میری موجودگی میں اپنے وزیر کے ساتھ امیر المومنین رحمۃ اللہ علیہ باقر اللہ نے فرات کے مغربی کنارے انبار کے بالمقابل قصبہ صندوریا کی مسجد کی زیارت کی۔ یہ مسجد جناب حیدر کرار رحمۃ اللہ علیہ کی مسجد کہی جاتی تھی۔ جب مقفی وہاں داخل ہوئے تو انہوں نے سادہ سادہ میاٹھی کپڑا پہن رکھا تھا اور تلوار گلے میں لٹکائے ہوئے تھے جس پر زیورات و سجاوٹ بھی لوہے سے ہی کی گئی تھی۔ پہچاننے اور جاننے والوں کے بغیر کسی کو پتہ نہیں چل سکتا تھا کہ یہ امیر المومنین ہیں۔ مسجد کا منتظم وزیر کیلئے بار بار دعائیں مانگتا تھا۔ وزیر نے کہا کیا کر رہے ہو؟ امیر المومنین کیلئے دعا مانگو۔ مقفی وزیر سے کہنے لگے اس سے مفید بات پوچھیے۔ اس سے یہ پوچھیے کہ اس کا وہ مرض جو چہرے میں تھا اور جو میں نے مولانا

مستظہر کے دور حکومت میں دیکھا تھا یہ اتنا گھاؤ نما گہرا پھوڑا تھا کہ اس کے چہرے کا زیادہ حصہ اس نے ڈھانپ رکھا تھا جب کھانے کی طلب ہوتی تو اسے رومال سے باندھتا تب جا کر کہیں کھانا اس کے منہ میں جانتا۔ اب وہ کدھر گیا ہے؟ منتظم مسجد کہنے لگا جیسا آپ کہہ رہے ہیں بالکل میرا یہی حال تھا اور میں علاقہ انبار کی اس مسجد میں بار بار آیا کرتا تھا۔ مجھے ایک آدمی ملا اور کہنے لگا کہ تو فلاں انبار کے عہدہ دار کے پاس بار بار آتا جس طرح اس مسجد میں آ رہا ہے تو وہ تیرے لیے کسی حکیم کا بندوبست کرتا جو اس خبیث مرض کو تیرے چہرے سے اتار پھینکتا۔ اس کی بات کو میں نے شدت سے محسوس کیا اور میرا دل تنگ ہوا۔ میں رات کو غم اندوہ میں سو گیا تو مولائے کائنات امیر المؤمنین حضرت علی بن ابی طالب کرم اللہ وجہہ کو خواب میں اسی مسجد میں یہ فرماتے سنا۔ یہ گڑھا کیا ہے؟ یہ زمین میں ایک گڑھے کی طرف دیکھ کر آپ نے فرمایا تھا۔ میں موقع پاتے ہی اپنی بیماری کا معاملہ پیش کرنے لگا گیا مگر آپ نے توجہ پھیر لی۔ میں نے پھر واقعہ دہرا کر اس آدمی کا بھی ذکر کیا جو مجھے کسی وڈیرے سے طبیب طلب کرنے کو کہہ رہا تھا۔

(اب بھی اولیائے امت کی مساجد اور مزارات پر جانے والوں کو روکتے ہوئے اسی مجہول النسب آدمی کی دلیل اس کے پیروکار دیا کرتے ہیں کہ بھائی اہل اللہ کے مزارات پر کیوں جاتے ہو اب تو سائنس نے علم الادویہ میں کمال حاصل کر لیا ہے۔ فلاں۔۔۔ پاس جاؤ علاج کراؤ ٹھیک ہو جاؤ گے۔ یعنی ڈاکٹر تو مشکل کشا ہے اور اس کی گولی تو قبض کشا ہے مگر اللہ کے مقرب بندے مشکل کشا نہیں۔ شرک صرف ان کے ماننے سے ہوتا ہے ڈاکٹر کو ماننے سے نہیں۔)

یہ سن کر آپ نے فرمایا۔ آپ اسی دنیا میں جلد بازی کے ساتھ وصول کرنا چاہتے ہیں۔ یہ فرمان سن کر میں جاگ گیا، گھاؤ والا پھوڑا میرے پیہو میں تراپڑا تھا اور سب مصیبت ختم ہو چکی تھی۔ یہ واقعہ سن کر جناب مقتفی بولے سچ کہہ رہا ہے۔ پھر وزیر سے فرمایا اس سے بات کیجئے۔ اس کی ضروریات پوچھیے۔ نوٹ لکھیے۔ میرے پیش کیجئے تاکہ میں اس پر حکم صادر کر دوں۔ وزیر نے اس سے بات کی تو وہ کہنے لگا۔ میں مصیبت زدہ ہوں اور میری بیٹیاں ہیں۔ مجھے ہر ماہ تین دینار چاہئیں۔ میں نے اس کی عرضداشت کبھی جس کا عنوان یہ تھا۔ الخادم قیم مسجد علی (خادم مسجد کرار کا متولی) وزیر نے اس کے مطلب ہے کا نوٹ لکھ دیا اور کہا کہ جاؤ اسے راجہ میں لگا دو۔ میں گیا اس میں سے صرف نوٹ ہی مطالعہ کیا باقی درخواست نہیں پڑھی۔ رواج یہ تھا کہ نوٹ (توقع) اس آدمی کیلئے لکھا جاتا جس کی درخواست ہوتی اور امیر المؤمنین (حاکم وقت) کی تحریر جو اس پر ہوتی اسے لے لیا جاتا۔ جب کاتب نے خط کھولا کہ اسے رجسٹر میں درج کرے تو اس نے دیکھا کہ جہاں قیم مسجد علی (مسجد کرار کا منتظم) لکھا بالکل اس کے نیچے جناب مقتفی نے امیر المؤمنین صلوات اللہ علیہ لکھ دیا۔ اگر وہ اور زیادہ طلب کرتا تو مقتفی اسے ضرور دیتے۔ (چونکہ وہ جناب کرار کی بیٹی کی ذات سے والہانہ عقیدت کا ثبوت دینا چاہتے تھے)

سیدنا عمرو بن عاص رضی اللہ عنہ:

علامہ سخاوی نے اپنی کتاب ”تحفة الاحباب فی مزارات مصر“ میں لکھا ہے کہ ایک شخص حضرت عمرو بن عاص رضی اللہ عنہ کی قبر کی زیارت کیلئے آیا اس نے وہاں ایک شخص کو بیٹھا ہوا پایا اور اس سے حضرت کی قبر کے متعلق پوچھا۔ اس نے پاؤں کے اشارے سے قبر کا پتہ بتا دیا۔ اسی جگہ وہ متبلانے مجن ہو گیا۔ سیدنا عمرو بن عاص کی وفات شب عید الفطر ۴۳ھ کو مصر میں ہوئی۔

سیدنا غالب بن عبداللہ لیشی رضی اللہ عنہ:

علامہ ابن سعد رضی اللہ عنہ نے جناب بن مکیث رضی اللہ عنہ سے روایت بیان کی ہے کہ سید کل دانائے سبل ختم رسل صلی اللہ علیہ وسلم نے حضرت غالب رضی اللہ عنہ کو ایک فوجی دستے میں بھیجا۔ میں خود بھی اس دستے میں شامل تھا۔ حکم یہ تھا کہ مقام کدیہ پر بنی ملوح پر شیخون مارا جائے۔ ہم نے شیخون مارا اور جانور ہانک کر چل دیے۔ ان کے اعلا نچی نے بنی ملوح کے گھروں میں بھاگ بھاگ کر چلا چلا کر شیخون کی اطلاع دی۔ عجیب حالت تھی ہم جانوروں کو ہانک کر لے جا رہے تھے اور بنو ملوح بالکل ہمارے قریب پہنچ چکے تھے۔ صرف ایک وادی ہمارے درمیان حائل تھی۔ ہم وادی کے ایک گوشے میں سے نکل رہے تھے کہ دفعۃً کناروں تک بھر کر وادی بہنے لگی۔ بخدا ہمیں کہیں بادل کا نشان تک نظر نہ آ رہا تھا اور نہ ہی کہیں بارش کا پتہ تھا۔ پانی اتنا زیادہ تھا کہ اس سے گزرنا کسی کے بس میں نہ تھا۔ بنو ملوح لچپائی نظروں سے ہمیں دیکھتے رہ گئے اور ہم اتنے دور نکل گئے کہ وہ اب ہمیں طلب نہیں کر سکتے تھے۔ مگر یہ واقعہ تو دین اسلام کے حق میں بھی ایک آیت ہے صرف حضرت غالب رضی اللہ عنہ کی کرامت نہیں۔

سیدنا مسلمہ بن مخلد انصاری رضی اللہ عنہ:

مشہور یہ ہے کہ آپ مصر و افریقہ کے امیر تھے آپ نے مصر میں سب سے پہلے اذان کیلئے منارہ تعمیر کرایا۔ حضرت شافع محشر رضی اللہ عنہ کی دعائے کریمہ کی وجہ سے آپ کی دعائیں قبول ہوتی تھیں۔ آپ صاحب کرامات تھے۔ ایک کرامت یہ تھی کہ اگر آپ کسی وادی بے آب میں تشریف لے جاتے اور دعا فرماتے تو اللہ کریم اسی وقت لوگوں کو پانی سے نواز دیتا۔ ایک اور کرامت یہ ہے کہ جب آپ افریقہ تشریف لے گئے اور ایک وادی کو قیام سے منور فرمایا تو لوگوں نے اطلاع دی کہ اس وادی میں لا تعداد درندے اور سانپ ہیں۔ آپ نے درندوں اور سانپوں کو خطاب فرماتے ہوئے حکم دیا۔ اس وادی سے نکل جاؤ۔ درندوں نے اپنے بچوں کو اور سانپوں نے اپنی اولاد کو اٹھایا اور وادی سے بھاگ کھڑے ہوئے۔ یہ کرامت علامہ مناوی نے بیان فرمائی ہے۔

(ایسے واقعات سے تاریخ اسلام بھری پڑی ہے کہ غلامان سیدالابرار رضی اللہ عنہم نے جانوروں کو حکم دیا تو انہوں نے سر تسلیم خم کر دیا۔ آج جہاں خرطوم واقعہ ہے یہ جگہ ویرانہ تھی۔ زمین دلدلی تھی جنگلات سے ڈھکی ہوئی تھی۔ یہاں اسلامی جرنیل نے پڑاؤ کیا تو اطلاع ملی کہ بے شمار درندے ہیں اور زمین پر تو بچھو بیٹھنے تک نہیں دیتے۔ کیا کیا جائے؟ پھر دفعۃً چشم فلک نے ایک عجیب منظر دیکھا کہ جرنیل ٹیلے پر کھڑے ہو کر درندوں کو یوں حکم دے رہا ہے گویا وہ اس کے سپاہی ہیں۔ وہ کہہ رہا تھا اے شیرو! اے ریچھو! اے انسان کے دشمن درندوں! یہاں سے نکل جاؤ کہ اسلام کا لشکر محمد عربی کے خدام پر مشتمل یہاں چھاؤنی ڈالنے والا ہے۔ بچھو! آج سے اپنی عادت بدل لو اب کسی کو نہیں کاٹنا ہے۔ اعلان سن کر درندے اپنے بچوں کو موہنوں میں لیے جھاڑیوں سے نکل بھاگے میدان خالی کر گئے اور بچھوؤں نے اپنی عادت بدل لی۔ وہ دن گیا اور آج کا دن آ گیا ہے۔ تیرہ چودہ سو سال کے طویل عرصہ میں پھر خرطوم کے بچھوؤں نے بھول کر بھی کاٹنے والی عادت کا اعادہ نہیں کیا۔ سچ ہے ہمارے آقا صلی اللہ علیہ وسلم کے غلام صرف اور صرف اعلائے کلمۃ الحق کے لیے میدان کارزار میں اترتے تھے۔ وہ ملک فتح کرنے اپنا جھنڈا بلند کرنے رنگ و نسل کے بت گھڑنے اور زبان کے گیت گانے نہیں گئے تھے لہذا اس خلوص کی قیمت یہ تھی کہ درندے ان کی بات مانتے اور بچھوان کی اطاعت کرتے تھے۔

وہ معزز تھے زمانے میں مسلمان ہو کر
اور تم خوار ہوئے تارکِ قرآن ہو کر
شہادت ہے مطلوب و مقصود مومن
نہ مالِ غنیمت نہ کشور کشائی

سیدنا میسرہ بن مسروق عیسیٰ رضی اللہ عنہ:

بقول علامہ ابن اثیر یہ بنی عبس کے ان نو افراد میں سے ایک تھے جو سید المرسلین ﷺ کی خدمت عالیہ میں بطور وفد حاضر ہوئے تھے۔ رسول کریم علیہ التحیۃ والتسلیم جب حجۃ الوداع کیلئے تشریف لے گئے تو حضرت میسرہ خدمت میں حاضر ہو کر عرض کرنے لگے کہ حضور! میں تو مسلسل یہی چاہ رہا تھا کہ آپ کا اتباع نصیب ہو۔ پھر وہ اسلام لائے اور حسن اسلام کا مظاہرہ کیا۔ کہنے لگے اللہ کریم کی حمد ہے جس ذات اقدس نے آپ کے وسیلہ سے مجھے آگ سے نجات بخشی (اندازہ کیجئے کہ صحابی حضور علیہ الصلوٰۃ والسلام کے سامنے آپ کے وسیلہ جلیلہ کی عظمت کے ترانے گا رہا ہے اور آج اسی وسیلہ پر کج گفتار لوگ پف زنی کر رہے ہیں۔ حضرت صدیق اکبر رضی اللہ عنہ جناب میسرہ رضی اللہ عنہ کو بہت عزیز رکھتے تھے۔) (اسد الغابۃ) آپ فلسطین کے علاقہ اجناد کے امراء میں سے تھے آپ وہاں ہی فوت ہوئی۔ نابلس کے علاقہ کے گاؤں باقہ میں آپ کا مزار مشہور و معروف ہے جس کی زیارت ہوتی رہتی ہے۔ (امام یوسف نبہانی مؤلف کتاب جامع کرامات اولیاء فرماتے ہیں) بیس سال ہوئے میں نے بھی ان کے مزار انور کی زیارت کی تھی۔ مجھے پتہ نہیں تھا کہ آپ یہاں مدفون ہیں۔ میں راستہ گزرتے قبر کے قریب سے گزرا تو لوگوں کے ٹھٹھے کے ٹھٹھے آپ کی زیارت کیلئے بڑھتے پائے۔ یہ ۱۳۰۵ھ کا یوم حج تھا۔ اس علاقے کے ایک ساتھی سے میں نے اس اجتماع کا سبب پوچھا تو اس نے مجھے بتایا کہ یہ دن آپ کے مزار شریف کی زیارت کا مخصوص دن ہے۔ اس علاقہ اور اردگرد کے لوگ اس دن حاضری دیتے ہیں اور یہ سلسلہ عرصہ دراز سے مسلسل چلا آ رہا ہے۔ یہی عمل لوگ رمضان کے آخری دن بھی کرتے ہیں اور یہاں حاضری دیتے ہیں۔ پھر اسی سال میں حکومت کے محکمہ حقوق میں ملازم ہو کر بیروت گیا جہاں دم تحریر تک میں مقیم ہوں۔ میں بیروت پہنچ کر بیمار ہو گیا۔ تین سال کے طویل عرصہ پر مرض پھیل گیا اور ۱۳۰۸ھ تک میں بیمار رہا۔ اطباء نے اسے مرض عضال کا نام دیا۔ اس مرض میں عصبی ہضم میں دقت پیدا ہو جاتی ہے اور معدے کے عصب میں ضعف پیدا ہو جاتا ہے۔ میں اس مرض کے ہاتھوں چور چور ہو گیا۔ میں شفا سے ناامید تھا۔ پھر ایک رات سوتے ہوئے کسی کی آواز آئی کہ حضرت میسرہ رضی اللہ عنہ کی زیارت کیلئے جائیے۔ میں سمجھ گیا کہ لفظ میسرہ سے مراد حضرت میسرہ عیسیٰ رضی اللہ عنہ ہیں اور مجھے ان کی زیارت کے فیض سے اس مرض سے نجات ملے گی۔ جب میں بیدار ہوا تو زیارت کا پختہ ارادہ کر لیا۔ جب تین سال پہلے میں ان کی قبر اقدس کے قریب سے گزر رہا تھا تو مجھے زیارت کا خیال نہیں آیا تھا۔ اب مجھے یقین ہو گیا کہ یہ خواب سچا ہے۔ اسی دن عازم زیارت ہوا۔ سنہ مذکورہ کا آج بھی عرفہ کا ہی دن تھا۔ میں نے مزار کے قریب وادی عارہ نامی ایک گاؤں میں عبدالکریم آفندی بن محمد حسین عبدالہادی کے پاس رات گزاری جنہوں نے میری بہت عزت کی اللہ ان پر رحم فرمائے اور جزائے خیر سے نوازے۔ اسی رات مجھے یوں محسوس ہوا کہ میں ٹھیک ہو رہا ہوں۔ آج اتنا آرام آ گیا جو اس سے پہلے مشہور اطباء کی بہت سے دوائیں مہینوں استعمال کرنے کے باوجود نہیں آ رہا تھا۔ صبح میں آپ کی زیارت کیلئے روانہ ہوا میں نے عرفہ کے دن آپ کی زیارت کی جبکہ باقی لوگ بھی حسب معمول زیارت کے لیے جمع تھے۔ میں نے جتنا ہوسکا وہاں قرآن پڑھا اور دلائل الخیرات کی تلاوت کی۔ پھر شکر و حمد کے گیت گاتا واپس ہوا اور بتدریج مجھے شفا ہونے لگی اور آخر کار مرض بیخ و بن سے اکھڑ گیا۔ والحمد للہ رب العالمین۔

حضرت النجاشی رضی اللہ عنہ

علامہ سخاوی جناب ابواسحاق سے روایت کرتے ہیں کہ مجھے یہ حدیث یزید بن اومان نے بسند حضرت عروہ حضرت عائشہ رضی اللہ عنہما سے روایت کرتے ہوئے بتائی۔ سیدہ عائشہ رضی اللہ عنہا فرماتی ہیں کہ جب نجاشی کی وفات ہوئی تو ان کی قبر پر نور برستا تھا۔ حضرت نجاشی رضی اللہ عنہ اگرچہ صحابی نہیں مگر وہ عبد نبوی میں تھے اور رسول کریم صلی اللہ علیہ وسلم علیہ التحیۃ والتسلیم نے آپ کا غائبانہ جنازہ پڑھایا تھا اس لیے میں نے صحابی نہ ہوتے بھی ان کا ذکر خیر صحابہ کرام رضوان اللہ علیہم اجمعین کے ساتھ کر دیا ہے۔

سیدنا یعلیٰ بن مرہ رضی اللہ عنہ

امام بیہقی رحمۃ اللہ علیہ نے حضرت یعلیٰ بن مرہ رضی اللہ عنہ سے نقل کیا ہے کہ ہم حضور پر نور صلی اللہ علیہ وسلم کے ساتھ قبرستان سے گزر رہے تھے کہ میں نے ایک قبر سے گرفت کی آواز سنی۔ میں نے عرض کیا یا رسول اللہ صلی اللہ علیہ وسلم! قبر سے میں نے اس کی گرفت کی آواز سنی ہے۔ آپ نے فرمایا یعلیٰ! تو نے بھی سن لیا۔ میں نے عرض کیا جی ہاں یا رسول اللہ صلوات اللہ علیک۔ ارشاد ہوا بالکل چھوٹی سی بات پر اسے عذاب دیا جا رہا ہے۔ میں نے عرض کیا حضور! وہ بات کیا ہے؟ ارشاد ہوا چغلی اور پیشاب (یعنی وہ چغلی کھاتا ہے اور پیشاب کے چھینٹوں سے جسم اور لباس کو نہیں بچاتا تھا)

حضرت سیدہ ام کلثوم رضی اللہ عنہا

بنت حیدر کرار و سیدہ فاطمہ الزہراء رضی اللہ عنہما آپ حضرت فاروق اعظم رضی اللہ عنہ کی بیوی ہیں۔ ابن الحورانی نے اپنی کتاب الاشارات فی اماکن الزیارات میں لکھا ہے کہ حضرت فاروق اعظم رضی اللہ عنہ نے چالیس ہزار مہر پر آپ سے نکاح فرمایا۔ حضرت زید ذوالہبلین آپ سے پیدا ہوئے مگر بچپن میں فوت ہو گئے۔ حضرت فاروق اعظم رضی اللہ عنہ سے آپ کی کوئی اولاد نہیں چلی۔ سیدنا امام حسین رضی اللہ عنہ کی شہادت کے بعد غوطہ دمشق میں آپ کی وفات ہوئی اور راویہ گاؤں میں مدفون ہوئیں۔ پھر گاؤں کا نام آپ کے نام نامی کی نسبت پا گیا۔ اب بھی چھ افراد کی قبروں کے نام سے یہ جگہ معروف ہے۔

شیخ عارف حضرت ابو بکر موصلی رضی اللہ عنہ نے اپنی کتاب المعارف الالہیہ میں لکھا ہے کہ میں حضرت سیدہ کی قبر کی زیارت کیلئے ایک دفعہ اپنے احباب کے ساتھ حاضر ہوا۔ میں آپ کے روضہ اقدس میں داخل نہیں ہوتا تھا بلکہ روضہ کی طرف نہ صرف منہ کر لیا کرتا تھا اور اپنے گروہ سمیت آنکھیں بند کر لیا کرتا تھا کیونکہ علمائے عالی مقام کی یہ تحقیق ہے کہ وفات کے بعد زیارت کرتے وقت قبر والے کا اسی طرح احترام یا جائے جس طرح اس کی زندگی میں کیا جاتا تھا۔ (میں ان کے روضہ اقدس کی طرف منہ کیے) رورہا تھا مجھ پر خشوع و خضوع طاری تھا کہ مجھے ایک باوقار سراپا احترام مجسمہ عظمت خاتون دکھائی دیں جنہیں احترام و عظمت کی وجہ سے کوئی انسان نگاہ بھر کر نہیں دیکھ سکتا تھا۔ وہ ایک طرف ہمیں اور فرمانے لگیں بیٹا! اللہ کریم تیرے ادب و احترام کو اور بڑھائے۔ کیا تمہیں معلوم نہیں کہ میرے نانا جان سید کل ختم رسل صلی اللہ علیہ وسلم اور آپ کے صحابہ کرام رضوان اللہ علیہم اجمعین با احترام خاتون ہونے کی وجہ سے حضرت ام ایمن رضی اللہ عنہا کی زیارت فرمایا کرتے تھے۔ آپ امت کو بشارت دے دیں کہ میرے جد امجد اور ان کے سب صحابہ کرام رضی اللہ عنہم رضوان اور آل اطہار اس امت سے محبت کرتے ہیں۔ ہاں اگر کوئی طریق اسلام سے نکل جائے تو وہ ان سب مقدس ہستیوں

کا مبعوض بن جاتا ہے۔ مجھے ان کی بات سے قلق نے آیا جس نے خود فراموشی طاری کر دی جب میں عالم حسی میں پلٹا تو وہ غائب تھیں میں اس دن سے لے کر آج تک پھر ان کی زیارت کیلئے جاتا ہوں۔ اس تحریر کے بعد علامہ حورانی نے علامہ ابن عساکر رحمۃ اللہ علیہ کے حوالے سے نقل کیا ہے کہ سیدہ محترمہ رضی اللہ عنہا کی قبر اقدس سے مغرب کی طرف حضرت مدرک فزاری صحابی کا مزار انور ہے۔

علامہ ابن اثیر نے بھی اسد الغابہ میں سیدہ ام کلثوم رضی اللہ عنہا کا ذکر خیر ردیف کی حیثیت سے کیا ہے اور لکھا ہے کہ وہ حضور علیہ الصلوٰۃ والسلام کی وفات سے پہلے پیدا ہوئی تھیں اور حضرت فاروق اعظم رضی اللہ عنہ کے بعد اپنے چچا زاد حضرت عون بن جعفر سے ان کی شادی ہوئی تھی۔ انہیں یہی حکم جناب کرار رضی اللہ عنہ نے دیا تھا۔ ان کی اور ان کے صاحبزادے زید رضی اللہ عنہ کی وفات ایک ہی وقت میں ہوئی تھی اور سیدنا حسن رضی اللہ عنہ کی اجازت سے ان کی نماز جنازہ حضرت عبداللہ بن عمر رضی اللہ عنہما نے پڑھائی تھی۔ اللہ کریم ہمیں ان سب کی برکات سے نوازے۔

(قارئین کرام! حضرت ام کلثوم رضی اللہ عنہا کا نکاح سیدنا فاروق اعظم رضی اللہ عنہ کے ساتھ سیدنا حیدر کرار رضی اللہ عنہ کی اجازت سے ہوا۔ شیعوں اور سنیوں کی معتبر کتابوں میں یہ سب کچھ موجود ہے۔ دور حاضر میں شیعہ حضرات نے اس سے انکار کیا ہے اور کچھ سنی حضرات نے بھی یہ راستہ اپنانے کی کوشش کی ہے۔ میں نے ان میں سے اکثر حضرات کی تحریریں پڑھی ہیں ان کے اعتراضات کو جانچا ہے۔ انہوں نے جس انداز سے عقلی گھوڑے دوڑائے ہیں۔ وہ بھی دیکھے ہیں مگر اس بات کا کیا جواب کہ یہ واقعہ فریقین کی معتبر ترین کتب میں موجود ہے اور کئی اسناد سے اسے روایت کیا گیا ہے۔ پھر تاریخ بھی اس کی شاہد ہے۔ ان سب حقائق کے بعد انکار کا کوئی راستہ باقی نہیں رہتا۔ میرے خیال میں صحابہ کرام رضی اللہ عنہم اور اہل بیت عظام میں مغائرت و بغض ثابت کرنے کی بھونڈی کوششوں میں سے یہ بھی ایک چال ہے۔ صفحات کی تنگ دامانی حائل ہے اور پھر یہ مسئلہ مصنف علامہ نے ضمناً ذکر کیا ہے ورنہ ہم آگے بڑھتے اور جانہین کی کتب کے سب حوالہ جات نکال کر ان عقلی دلائل کا پوسٹ مارٹم کر دیتے جو مختلف رسائل میں دور حاضر کے خود ساختہ محققین نے درج کیے ہیں اور ان میں سے اکثر دلائل خود ان کی نجی زندگی کے خلاف منہ بولتا ثبوت اور سر پر جڑ کر بولنے والا جادو ہیں۔)

حضرت ام ایمن رضی اللہ عنہا:

امام بیہقی رضی اللہ عنہ نے یہ حدیث حضرت ثابت ابو عمران جوئی اور ہشام بن حسان رضی اللہ عنہما سے روایت کی ہے کہ حضرت ام ایمن رضی اللہ عنہا نے مکہ سے مدینہ کو ہجرت کی مگر ان کے پاس زادراہ نہ تھا۔ مقام روحاء پر پہنچیں تو پیاس کی شدت سے بے قرار ہونے لگیں۔ فرماتی ہیں: میں نے سر کے اوپر سخت آواز سنی پھر دیکھا کہ سفید رسی سے بندھا ہوا ڈول آسمان سے لٹک رہا ہے میں نے اسے اپنے ہاتھوں سے اچھی طرح پکڑا اور خوب سیر ہو کر پیاس کے بعد یہ حال ہے کہ سخت گرمی کے دن روزہ رکھ کر دھوپ میں گھومتی ہوں کہ مجھے پیاس لگے مگر اس پانی کے پینے کی برکت ہے کہ مجھے پیاس نہیں لگتی۔ ابن ملیح نے اور سند سے یہ حدیث روایت کی ہے۔

حضرت زنیہ رضی اللہ عنہا:

حضرت امام بیہقی نے جناب عروہ رضی اللہ عنہ سے یہ حدیث لی ہے کہ حضرت صدیق اکبر رضی اللہ عنہ نے اللہ کے راستے میں تکلیف و تعذیب پانے والے سات آدمیوں کو آزاد کرایا تھا ان میں حضرت زنیہ رضی اللہ عنہا بھی تھیں۔ یہ نابینا ہو گئیں انہیں شدید تکلیفیں راہ خدا

میں دی جاتی تھیں مگر یہ اسلام سے منہ نہ موڑتی تھیں۔ نابینا ہوئیں تو مشرک کہنے لگے: لات و منات و عزیٰ نے اس کی آنکھیں لے لی ہیں۔ وہ کہنے لگیں، اللہ کی قسم قطعاً ایسی بات نہیں ہے۔ چنانچہ اللہ کریم نے انہیں دوبارہ آنکھیں عطا فرمائیں اور وہ دیکھنے لگیں۔
حضرت ام شریک دوسیہ رضی اللہ عنہا:

ابن سعد رضی اللہ عنہ نے عارم بن فضل سے انہوں نے حماد بن زید سے انہوں نے یحییٰ بن سعید سے یہ روایت بیان کی ہے کہ ام شریک دوسیہ رضی اللہ عنہا نے ہجرت فرمائی۔ راستے میں ایک یہودی ساتھ ہو لیا۔ آپ روزہ دار تھیں۔ یہودی اپنی بیوی سے کہنے لگا اگر تو نے اسے پانی پلایا تو خیر نہ ہوگی۔ وہ پیاسی رات گزارنے لگیں رات کا آخری حصہ تھا کہ انہوں نے اپنے سینے پر ڈول رکھا ہوا پایا۔ آپ نے اس سے پانی نوش کیا۔ پھر ان ساتھیوں کو آپ نے پچھلی رات چلنے کیلئے جگایا۔ یہودی کہنے لگا۔ میں ایک عورت کے پانی پینے کی آواز سن رہا تھا؟ اس کی بیوی نے کہا، خدا کی قسم! میں نے اسے پانی نہیں پلایا۔

فرماتے ہیں کہ ام شریک رضی اللہ عنہا کے پاس ایک کچی تھی جو مانگنے آتا آپ اسے عطا فرماتیں۔ ایک آدمی نے آپ سے کچی کی قیمت دریافت کی۔ کہنے لگیں آپس میں آپ کی حاجت نہیں ہے پھر اسے پھونک دی اور دھوپ میں لٹکا دی وہ گھی سے بھر گئی۔ راوی کہتے ہیں لوگ کہا کرتے تھے کہ ام شریک رضی اللہ عنہا کی کچی بھی اللہ کریم کی آیات میں سے ایک آیت ہے۔

حضرت فریجہ انصاریہ رضی اللہ عنہا:

سیدی عبدالرحمان بن محمد ثعالبی جعفری مغربی مدون شہر الجزائر اپنی کتاب ”العلوم الفاخرة فی النظر فی امور الآخرة“ میں حضرت انس رضی اللہ عنہ سے روایت کرتے ہیں کہ محبوب برحق صلی اللہ علیہ وسلم نے حضرت فریجہ رضی اللہ عنہا کو فرمایا کہ تیرا بیٹا ابراہیم مر گیا ہے۔ وہ عرض کرنے لگیں۔ یا رسول اللہ! علیک الصلوٰۃ والسلام کیا وہ مر گیا ہے؟ آپ نے فرمایا ہاں مر گیا۔ کہنے لگیں الحمد للہ! میرے پروردگار! تجھے پتہ ہے کہ میں تیری طرف اور تیرے رسول صلی اللہ علیہ وسلم کی طرف اس امید پر ہجرت کر کے آئی تھی کہ تو ہر سختی کے وقت میری مدد فرمائے گا۔ اب مجھے اس مصیبت میں تو مبتلا نہ فرما اور مجھ سے یہ بوجھ نہ اٹھوا۔ راوی فرماتے ہیں کہ اسی لمحہ ابراہیم نے اپنے منہ سے پردہ ہٹا دیا۔ وہ کھانا کھانے لگا۔ ہم نے بھی کھانا کھایا اور وہ اس کے بعد زندہ رہا۔ ابن قطان نے یہ نقل کیا ہے قاضی عیاض رضی اللہ عنہ نے بھی یہ واقعہ حضرت انس رضی اللہ عنہ سے روایت کیا ہے۔ ان کے الفاظ یہ ہیں کہ ایک نوجوان انصاری بوڑھی اندھی ماں چھوڑ کر مر گیا۔ ہم نے اس لڑکے کو کفن پہنایا اور دفن کا قصد کیا تو اس کی ماں سے تعزیت کرنے لگے وہ کہنے لگی کیا میرا بیٹا مر گیا ہے؟ ہم نے کہا کہ جی ہاں مر گیا ہے۔ وہ کہنے لگی پروردگار! جبکہ تجھے پتہ ہے کہ میں تیری طرف اور تیرے نبی مکرم صلی اللہ علیہ وسلم کی طرف ہجرت کر کے آئی ہوں۔ اس سے آگے حدیث کے وہی الفاظ اوپر والے ہیں۔ ابن قطان کی روایت ہے کہ اللہ نے اس وقت اسے زندہ فرما دیا۔ وہ کھانے لگا اور حضور علیہ الصلوٰۃ والسلام کے سامنے بھی تناول کیا۔ میں نے اپنی کتاب حجة اللہ علی العالمین کے چوتھے باب سے کچھ پہلے یہ واقعہ نقل کیا ہے وہاں عبارت یوں ہے۔ ابن عدی ابن ابی الدنیا بیہقی اور ابو نعیم رحمہم اللہ تعالیٰ نے حضرت انس رضی اللہ عنہ سے یہ روایت بیان فرمائی ہے کہ ہم صفہ (مسجد نبوی کے پاس غریب صحابہ کیلئے بنایا گیا چھپر) میں حضور صلی اللہ علیہ وسلم کی خدمت عالیہ میں حاضر تھے کہ ایک نابینا بوڑھی خاتون ہجرت کر کے آپ کی خدمت میں حاضر ہوئی۔ اس کے ساتھ ایک بالغ لڑکا بھی تھا۔ اسے مدینہ کی وبانے اپنی گرفت

میں لے لیا۔ چند دن بیمار رہ کر وہ مر گیا۔ حضور علیہ الصلوٰۃ والسلام نے موت کے وقت اس کی آنکھیں بند فرمائیں اور اس کے کفن و دفن کی تیاری کا ہمیں حکم دیا۔ حضرت انس رضی اللہ عنہ فرماتے ہیں جب ہم اسے غسل دینا چاہتے تھے تو نبی رحمت صلی اللہ علیہ وسلم نے فرمایا۔ انس! اس کی ماں کے پاس جا کر اس کی موت کی اطلاع کرو۔ حضرت انس رضی اللہ عنہ فرماتے ہیں کہ میں نے جا کر اس خاتون کو موت کی اطلاع دی۔ وہ آئی اور لڑکے کے پاؤں کے پاس آ کر بیٹھ گئی۔ دونوں پاؤں پکڑ لیے اور کہنے لگی میرا بیٹا مر گیا؟ ہم نے کہا جی ہاں پھر کہنے لگی۔ بارالہا! تجھے پتہ ہے کہ میں رضامندی و خوشی سے تیری فرماں بردار بنی اور پرہیزگاری و تقویٰ کیلئے بتوں کو چھوڑا اور رغبت و محبت کی وجہ سے تیری طرف ہجرت کی۔ اللہ! اب میری مصیبت پر بت پرستوں کو خوش نہ فرما مجھ سے وہ بوجھ نہ اٹھوا جس کے اٹھانے کی مجھ میں طاقت نہیں ہے۔ راوی فرماتے ہیں بخدا! ابھی اس کی بات بھی ختم نہ ہوئی تھی کہ مردہ لڑکے نے اپنے پاؤں ہلائے منہ سے کپڑا اتار پھینکا، کھانا کھانے لگا اور ہم بھی اس کے ساتھ کھانے لگے۔ حضور علیہ الصلوٰۃ والسلام کے وصال شریف کے بعد بھی زندہ رہا۔ اس کی زندگی میں اس کی والدہ وفات پا گئی۔ نبی صلی اللہ علیہ وسلم نے (باب الکرامات ”جامع کرامات اولیاء“ سے لیا گیا ہے)



حصہ دوم

وارثان

خلافتِ راشده رضی اللہ عنہم

.....

حمد باری تعالیٰ

یہ میری خطائیں ، یہ لغزشیں ، وہ عطا تیری وہ نوازشیں
مجھے مل رہا ہے قرارِ جاں ، تیرے عفوِ بندہ نواز میں

تری ہر ادا پہ ہوں میں فدا ، جو نہیں ترا وہ مرا نہیں
یہی اک صدا ہوئی نغمہ زن ، تیرے میرے ناز و نیاز میں

دل پاش پاش کی کرچیاں ، انہیں لے کے جاؤں کہاں کہاں
مری مانگ ہو گی اگر کہیں تو دوکانِ آئینہ ساز میں

میں وہ تشنہ مئے دید ہوں لب یم بھی آ کے نہ پی سکا !
انہیں دیکھنے کو بلا لیا ، کہ جو سو رہے تھے حجاز میں

وہ غروب و مطلع شمس ہو کہ وجودِ عشق کا لمس ہو
تری بارگاہِ جمال تک کبھی سوز میں کبھی ساز میں

شمس نظامی

نعتِ رسولِ مقبول ﷺ

قلب شاداں ہے سنہری جالیوں کے سامنے
 روح فرحاں ہے سنہری جالیوں کے سامنے
 مل رہا ہے گنبدِ خضرا کے سائے میں سکوں
 راحتِ جاں ہے سنہری جالیوں کے سامنے
 بار بار اُن کو میں چوموں، اپنی آنکھوں سے ملوں
 کتنا ارماں ہے سنہری جالیوں کے سامنے
 جگمگاتے ہیں سرِ مژگاں مسرت کے دیئے
 کیا چراغاں ہے سنہری جالیوں کے سامنے
 اُن کا فیضانِ کرم جو ہے محیطِ کائنات
 وہ فراواں ہے سنہری جالیوں کے سامنے
 جس سر و سامانِ رحمت کے لئے ترسا کئے
 کتنا ارزاں ہے سنہری جالیوں کے سامنے
 اک زمانہ اُن کے خوانِ لطف کا ہے ریزہ خوار
 خلقِ مہماں ہے سنہری جالیوں کے سامنے
 آنکھ سے آنسو ہیں جاری، کپکپی ہونٹوں پہ ہے
 جسم لرزاں ہے سنہری جالیوں کے سامنے
 کاش پوچھیں لوگ عابد کو، تو دنیا یہ کہے
 وہ ثنا خواں ہے سنہری جالیوں کے سامنے

درمدحِ خلفاءِ اربعہ رضی اللہ عنہم

ابو بکر یسویٰ علی ایک جانب	خلافت کو گھیرے ہیں با صد صفائی
الف اوری کی طرح ان کو جانو	کہ محصور ہے جن میں ساری خدائی
وہ اول خلیفہ کے اول میں آیا	یہ آخر خلیفہ کے آخر میں آئی

(خیر القرون قرنی - سب سے بہتر میرا زمانہ ہے۔ اس حدیث میں قرنی لفظ کے چار حروف ہیں۔ ق سے صدیق، ر سے عمر، نون سے عثمان اور ی سے علی مراد ہیں۔ اسی تناظر میں مذکورہ اشعار کہے گئے۔ یعنی ابو بکر پہلے خلیفہ ہیں اور الف پہلا حرف ہے اور علی آخری خلیفہ ہیں اور ی آخری حرف ہے ابو بکر کا پہلا حرف الف ان کے خلیفہ اول ہونے کی طرف مشیر ہے اور علی کی ی ان کے آخری خلیفہ ہونے کا اشارہ کر رہی ہے)

آیۃ استخلاف اور خلفائے راشدین (ایک تقریر)

نحمدہ و نصلی علی رسولہ الکریم . اما بعد فاعوذ باللہ من الشیطن الرجیم . بسم اللہ الرحمن الرحیم ط و عد اللہ الذین امنوا منکم و عملوا الصلحت لیستخلفنہم فی الارض کما استخلف الذین من قبلہم ولیمکن لہم دینہم الذی ارتضیٰ لہم ولید لہم من بعد خوفہم امنًا ط یعد ونی لا یشر کون بی شیئا ط ومن کفر بعد ذلك فاؤلئک ہم الفاسقون (سورۃ النور آیت نمبر 55)

اللہ تعالیٰ نے وعدہ دیا ان کو جو تم میں سے ایمان لائے اور اچھے کام کئے کہ ضرور انہیں زمین میں خلافت دے گا جیسی ان سے پہلوں کو دی اور ضرور ان کے لئے جمادے گا ان کا وہ دین جو ان کے لئے پسند فرمایا ہے (یعنی دین اسلام کو تمام ادیان پر غالب فرمادے گا) اور ضرور ان کے اگلے خوف کو امن میں بدل دے گا۔ میری عبادت کریں میرا شریک کسی کو نہ ٹھہرائیں اور جو اس کے بعد ناشکری کرے تو وہی لوگ بے حکم ہیں (ترجمہ کنز الایمان)

اس آیت کے شان نزول کے متعلق خزائن العرفان فی تفسیر القرآن میں صدر الافاضل سید محمد نعیم الدین مراد آبادی علیہ الرحمۃ لکھتے ہیں۔

سید عالم ﷺ نے وحی نازل ہونے سے دس سال تک مکہ مکرمہ میں مع اصحاب کے قیام فرمایا اور کفار کی ایذاؤں پر (جو شب و روز ہوتی رہتی تھیں) صبر کیا پھر بحکم الہی مدینہ طیبہ کو ہجرت فرمائی اور انصار کے منازل کو اپنی سکونت سے سرفراز فرمایا: مگر قریش اس پر بھی باز نہ آئے روزمرہ ان کی طرف سے جنگ کے اعلان ہوتے اور طرح طرح کی دھمکیاں دی جاتیں۔ اصحاب رسول ﷺ ہر وقت خطرے میں رہتے اور ہتھیار ساتھ رکھتے ایک روز ایک صحابی نے کہا: کبھی ایسا بھی زمانہ آئے گا کہ ہمیں امن میسر ہو اور ہتھیاروں کے بارے میں ہم سبکدوش ہوں۔ اس پر آیت نازل ہوئی۔

حضرت پیر مہر علی شاہ علیہ الرحمۃ کی ایک تقریر سے

تاجدار گولڑہ حضرت قبلہ پیر مہر علی شاہ صاحب رحمۃ اللہ تعالیٰ علیہ کی ایک تقریر سے مندرجہ بالا آیت کی روشنی میں خلفاء راشدین کی خلافت حقہ کا ثبوت ملاحظہ ہو:

حضرت فرماتے ہیں کہ استخلاف یعنی خلیفہ بنانے کو حق تعالیٰ نے اپنی طرف منسوب کیا ہے۔ استخلاف کے معنی ولی امر اور خلیفہ

بنانے کے ہیں۔ جیسا کہ ایک دوسری آیت میں آیا ہے۔ یا داؤد انا جعلناک خلیفۃ فی الارض (اے داؤد ہم نے تمہیں زمین میں خلیفہ بنایا) آیتِ استخلاف کے مخاطب اور حقدار وہی لوگ ہیں جو نزولِ آیت کے وقت باایمان اور صالح تھے یعنی مہاجرین الاوّلین پھر اس آیت کے متعلق حضرت شاہ ولی اللہ کے ایک قول کا حوالہ دے کر فرماتے ہیں کہ اس آیت کی تفسیر یا بیان یہ حدیث ہے۔ الخلافة من بعدی ثلاثون سنة ثم تصیر ملکاً عضواً“ یعنی خلافت راشدہ میرے بعد تیس سال رہے گی اور بعد ازاں ہو جائے گی ملکیت دانتوں سے کاٹنے والی عربی زبان میں خلافت جانشینی کو کہتے ہیں یعنی ایک شخص دوسرے کی جگہ بیٹھے اور اُس کا نائب ہو کر کام کرے۔ شرع میں خلیفہ وہ حاکم ہے جو بہ نیابت آنحضرت ﷺ دین محمدیہ کو قائم رکھے۔ پس جو شخص حاکم نہ ہو اور حکم اس کا عام نافذ نہ ہو وہ خلیفہ نہ ہوگا ایسا ہی وہ مسلمان حاکم جو مالیہ وغیرہ وصول کرے مگر دین کی اقامت مثل جہاد و اقامت حدود و فیصلہ جات شرعیہ نہ کرے وہ بھی خلیفہ کہلانے کا مستحق نہیں۔ یہ معنی خلافت مطلقہ کا ہے اور خلافت خاصہ راشدہ میں علاوہ حکمرانی و اقامت دین محمدی کے مہاجرین الاوّلین سے ہونا اور سوا بق اسلامیہ سے متصف ہونا بھی شرط ہے۔ چنانچہ خلفائے اربعہ بایں معنی خلافت راشدہ سے متصف تھے اور مثل آنحضرت ﷺ قول و فعل میں واجب الاطاعت تھے اور وعدہ الہیہ مندرجہ آیت کا تحقق بھی چاروں خلفائے کرام کی خلافت پر ہے نہ صرف کسی ایک شخص کی خلافت پر کیونکہ اس آیت میں جتنے ضمائر موعود لہم کے لئے ہیں وہ سب بصیغہ جمع ہیں۔ نیز جن امور کا تحقق اس آیت میں کیا گیا ہے یعنی استخلاف اقامت دین، تبدیلی خوف بالامن اور عبادت خالصہ یہ بھی چاروں خلفائے کرام کے وقت میں موجود تھے نہ صرف حضرت علی کرم اللہ وجہہ کی خلافت میں اور وعدہ الہیہ کا تحقق بمراعاة اوصاف موعود لہم ضرور اور واجب ہے جو خلافت خلفاء اربعہ علیہم الرضوان کے وقت میں ہو اور روز روشن کی طرح ہو اور کسی کو گنجائش انکار نہیں۔

اس سوال کے جواب میں کہ اگر خلافت راشدہ کے لئے کوئی نص قرآنی موجود تھی تو گروہ انصار اور سیدنا علی علیہم الرضوان نے بیعت ابو بکر رضی اللہ عنہ سے انکار کیوں کیا تھا اور اپنے لئے مدعی خلافت کیسے ہوئے؟ پیر صاحب فرماتے ہیں کہ ”ایک نص کیا بلکہ بکثرت نصوص قرآنیہ و احادیث نبویہ نہ صرف خلافتِ سنیخین بلکہ خلافتِ اربعہ پر شاہد ہیں مگر چونکہ نصوص قرآنیہ میں شخصی طور پر کسی کے نام کی تخصیص نہیں تھی صرف کلی طور پر اوصافِ جمیلہ کا ذکر تھا۔ لہذا بوجہ نامعلومی شخصیت و وفات شریف نبوی کے موقعہ پر باہمی تخالف پیدا ہوا لیکن رفتہ رفتہ روز روشن کی طرح واضح ہو گیا کہ ان نصوص اور اوصاف مندرجہ فیہا سے مراد اور ان کا مصداق خلفائے اربعہ ہی ہیں۔

حضرت پیر صاحب فرماتے ہیں کہ نصوص کی مراد اور مصداق پر سب سے پہلے نظر بھی خود حضرت علی کرم اللہ وجہہ کی پہنچی ”سبج البلاغۃ“ میں ہے کہ حضرت عمر رضی اللہ عنہ نے جنگ عراق میں بنفس نفیس شریک ہونے کے لئے مشورہ لیا تو سیدنا علی نے فرمایا: ”جہاد فی سبیل اللہ کی جیت یا ہار لشکر اسلام کے تھوڑا یا بہت ہونے پر موقوف نہیں دین اسلام خدائی دین ہے جس کو اللہ تعالیٰ نے سب ادیان پر غالب فرمایا ہے اور لشکر اسلام خدائی لشکر ہے جس کو اللہ تعالیٰ نے مہیا (تیار) فرمایا اور ان کی امداد فرمائی اور جس حد تک اسے پہنچنا اور ظاہر ہونا تھا وہ پہنچا اور ظاہر ہوا اور ہم (مہاجرین الاوّلین) منجانب اللہ وعدہ نصرت دیئے گئے ہیں اور اللہ تعالیٰ اپنے وعدہ کو

پورے کرنے والا اور اپنے لشکر کو امداد دینے والا ہے والی امر (خلیفہ) بمنزلہ رشتہ جو اہر ہوتا ہے ان (جو اہر) کو باہم جمع رکھنے والا اور ملانے والا ہوتا ہے اگر رشتہ (دھاگہ) ٹوٹ جائے تو جو اہر جدا جدا ہو جاتے ہیں اور نظام جاتا رہتا ہے اور پھر کبھی اپنے اطراف کے ساتھ جمع نہیں ہوتا آج کے دن عرب اگر چہ قلیل ہیں مگر بوجہ اسلام کثیر ہیں اور اتفاق کی وجہ سے عزیز اور غالب ہیں۔ پس اے عمر! تو چکی کے قطب کی طرح اپنے مرکز پر قائم رہ اور یہیں بیٹھ کر چکی کو پھرا اور اعداء کو جنگ کی آگ سے جلادے۔“

آخر میں بطور خلاصہ حضرت پیر صاحب فرماتے ہیں کہ آنحضرت ﷺ کو بوجہ کشف نبوت وعدہ استخلاف میں ایسا اطمینان تھا کہ مرض وفات کے آخری ایام میں خیال شریف میں آیا کہ اس امر کے متعلق کچھ لکھ دیا جائے اور فرمایا کہ میرے پاس کاغذ لاؤ کہ میں لکھ دوں تاکہ میرے بعد گمراہ نہ ہو جاؤ مگر پھر وعدہ الہی کے بھروسہ اور اطمینان پر تحریر کو ضروری نہ سمجھا۔ اس لئے کہ ”لیستخلفنہم“ اور ”لیمکنہم“ اور ”لیبدلنہم“ اور نیز ”لیظہرہ علی الدین کلہ“ کا فرمانے والا اصدق الصادقین ہے ضرور ہی ان وعدوں کو جن کے ہاتھ پر پورا کرنا ہے پورا کرے گا۔ بیعت صدیقی پر حضرت شیر خدا کو شکر رنجی صرف اتنی بات پر تھی کہ اہل بیت رسول اللہ ﷺ اس طرح نظر انداز کیوں کئے گئے کہ بروقت تنازعہ فیما بین مہاجرین و انصار و اقامت حجت بریک فریق ان کا ذکر تک نہ ہوا۔ حالانکہ جس حجت اور دلیل سے مہاجرین کو بہ نسبت انصار اس امر کا اہل و مستحق سمجھا گیا (الائمۃ من القریش) وہی حجت ان کے لئے بھی تھی کیونکہ ہاشمی کو بہ نسبت قریشی کے آنحضرت ﷺ کے ساتھ زیادہ قرابت اور ارتباط ہے۔ مگر یہ تھوڑی سی کدورت رنجش بھی صدیق اکبر کے بیان معذرت سے جاتی رہی۔ یہ لوگ علیہم الرضوان آیت شریف یعبدوننی لا یشرکون بی شینا“ کے مصداق تھے۔ ان کے پاک سینوں میں کدورت کا مقام کیسے ہو سکتا تھا۔ اس روز بوجہ فراق آنحضرت ﷺ نہ صدیقی ادراک اور نہ مرتضوی فہم موعود لہم کی شخصیت تک پہنچا ہوا تھا ورنہ اتنا تنازعہ بھی نہ ہوتا رفتہ رفتہ روز روشن کی طرح واضح ہو گیا کہ خلافت اربعہ منصوبی ہے اور یہی خوش قسمت لوگ اس نعمت عظمیٰ اور اقامت دین پسندیدہ کے لئے منتخب کیے گئے ہیں۔ آیہ استخلاف میں ”الذین امنوا منکم“ کا خطاب علم الہی میں انہی حضرات اربعہ کی طرف تھا ایفائے وعدہ کے لئے ان حضرات کی فضیلت و کمال کے علاوہ ان کی عمروں کی ترتیب بھی موجب ترتیب خلافت ٹھہری کیونکہ اگر حضرت علی بلا فصل خلیفہ ہوتے تو باقی تینوں حضرات خلافت سے محروم رہتے۔ اسی طرح اگر بلا فصل حضرت عثمان رضی اللہ عنہ خلیفہ ہوتے تو جناب ابو بکر و عمر محروم ہو جاتے علیٰ ہذا القیاس۔ مہاجرین و انصار کا تقاضا خلافت کے لئے اہل دنیا کی طرح بوجہ نفسانیت نہیں تھا بلکہ صرف اس وجہ سے تھا کہ ہر ایک فریق اقامت دین اور خدمت اسلام سے مشرف ہونے کا شرف حاصل کرے یہ لوگ اس مقدس ذات کے جانشین تھے جس کی صحبت کا اثربقائے عمر تک باقی رہنا چاہیے۔ (مہر منیر)

آیہ استخلاف اور وعدہ الہی

اللہ تعالیٰ نے اہل ایمان کے ساتھ وعدہ فرمایا کہ وہ انہیں زمین میں خلافت عطا فرمائے گا اور یقیناً اللہ تعالیٰ نے اپنا وعدہ پورا فرمادیا کیونکہ ہم کبھی وعدہ کرتے ہیں تو پورا نہیں کر سکتے یا تو محتاجی کی وجہ سے مثلاً ہم نے وعدہ کیا کہ اتنے بچے فلاں جگہ پہنچیں گے مگر گاڑی لیٹ ہو گئی تو وعدہ پورا نہ ہو سکا کیونکہ ہم گاڑی کے محتاج ہیں اور اللہ تعالیٰ شان صدیقیت رکھتا ہے ہر کوئی اس کا محتاج ہے وہ کسی

کا محتاج نہیں۔ یا ایہا الناس انتم الفقراء الی اللہ۔

کبھی ہم جھوٹ بول کر وعدہ خلافی کر لیتے ہیں اور اللہ تعالیٰ اس سے پاک ہے اس کا کلام لا ریب ہے اور اس کی بات سے سچی کسی کی بات نہیں اس کے قول سے پکا کسی کا قول نہیں اس کا اپنا ارشاد ہے: ومن اصدق من اللہ حدیثا۔ ومن اصدق من اللہ قیلا۔ ان اللہ لا یخلف المیعاد۔ وہ وعدہ خلافی نہیں کرتا۔

کبھی ہم سستی، کاہلی اور لا پرواہی کی وجہ سے وعدہ پورا نہیں کر پاتے، حالانکہ حضور علیہ السلام نے وعدہ خلافی کو منافق کی علامت قرار دیا اور الکریم اذا وعد وفی شریف آدمی وعدہ خلافی نہیں کرتا۔

ہم نے بھی اللہ تعالیٰ سے کئی وعدے کئے ہیں ان میں سے بعض تو وہ ہیں جو ہم جیسے غافلوں کو یاد بھی نہیں مثلاً فرمایا: واذا اخذ ربك من بنی ادم..... الست بربکم قالوا بلی۔ مگر خاصانِ بارگاہ کو کبھی نہیں بھولتے وہ فرماتے ہیں۔

کن فیکون تے کل دی گل اے اساں اگے پریت لگائی

یعنی اقرار تو سب نے کیا مگر بعض اس اقرار پر قائم رہے اور بعض بھول گئے ان کو قرآن نے یاد دلایا اور بعض منکر بن بیٹھے انہی کو فرمایا: ان ھدینہ السبیل اما شاکراً واما کفراً۔ ہم نے انسان کو راستہ کی ہدایت دی یا اس پہ چل کر شکر گزار ہو جائے یا نہ چل کر ناشکری اور کفر کا راستہ اپنالے مزید فرمایا: من شاء فلیؤمن ومن شاء فلیکفر۔ راستہ واضح ہو جانے کے بعد اب اس کی مرضی چاہے تو ایمان دار بنے چاہے تو بے ایمان۔

احکام پر عمل کرنے کا وعدہ یاد دلانے کے ساتھ ساتھ اللہ تعالیٰ نے اور بھی کئی وعدے فرمایا: مثلاً و فی السماء رزقکم وما توعدون صرف انسانوں کو ہی رزق دینے کا وعدہ نہ فرمایا بلکہ فرمایا: وما من دابة فی الارض الا علی اللہ رزقھا۔ وہ تو پتھر کے کیڑے کو بھی اسی طرح نوازتا ہے جس طرح دوسری مخلوق کو۔

ابراہیم علیہ السلام نے دعا کی: واذا قال ابراہیم رب اجعل..... من امن منہم باللہ والیوم الاخر۔ کہ اے اللہ ایمان والوں کو رزق عطا فرما۔ لیکن اللہ تعالیٰ نے فرمایا: اے خلیل! میں تو رب العالمین ہوں۔ تیری خلت کا تو یہی تقاضا تھا کہ تو میرے دشمنوں سے دشمنی کرے مگر میری الوہیت کا تقاضا یہ ہے قال ومن کفر فامتعه قليلا۔ میں کافروں کو بھی کچھ نہ کچھ ضرور دوں گا۔

سبحان اللہ! کوئی مخیر شخص آپ کی دعوت کرے تو کھانا کم ہونے کا امکان بہت کم ہوتا ہے کیونکہ وہ آپ سے محبت کرتا ہے اور رب العالمین نے ہمیں رزق دینے کا وعدہ فرمایا ہے اور پھر اپنے دشمنوں کو بھی عطا کرتا ہے اس سے ہمیں کتنی امیدیں وابستہ کرنی چاہئیں۔

دوستاں را کجا کنی محروم

تو کہ با دشمنان نظر داری

بتوں سے تم کو امیدیں خدا سے نو میدی

مجھے بتا تو سہی اور کافری کیا ہے

جبکہ اللہ کی شان یہ ہے ان اللہ هو الرزاق ذو القوة المتین۔ اللہ یرزق من یشاء بغير حساب۔ جب اس کے بندوں کے وعدے اتنے پکے ہیں کہ اسمعیل علیہ السلام وعدہ نبھانے کیلئے تین دن تک ایک جگہ کھڑے رہے اور اللہ تعالیٰ نے ان کی تعریف فرمائی: انه كان صادق الوعد۔

اللہ تعالیٰ کے وعدے:

اللہ تعالیٰ نے حضرت یوسف علیہ السلام سے وعدہ فرمایا: وكذلك يجتبيك ربك اللہ تعالیٰ تجھے چن لے گا تو کس طرح اللہ تعالیٰ کا وعدہ پورا ہوتا ہے؟ بھائیوں نے کنویں میں ڈالا، قتل کی کوشش کی بازار مصر میں بکے مگر اللہ تعالیٰ نے فرمایا: اگرچہ تم نے میرے یوسف کو کھوٹے درہموں کے بدلے بیچا ہے مگر میں اپنا وعدہ پورا کر کے رہوں گا۔ کہاں کنواں اور کہاں تخت مصر؟ کہاں جیل کی سلاخیں اور کہاں انہی مارٹے والے بھائیوں کا منگتا بن کے آنا اور کہنا: يَا أَيُّهَا الْعَزِيزُ مَسْنَا وَاهْلَنَا الضَّرَّ وَجِئْنَا بِبُضَاعَةٍ مَزْجَجَةٍ فَاوْفِ لَنَا الْكَيْلَ وَتَصَدَّقْ عَلَيْنَا۔ اور پھر و خزوا له سجداً یعنی کبھی صدقے کی بھیک مانگ رہے ہیں اور کبھی سجدہ تعظیمی کرتے ہوئے یوسف علیہ السلام کے سامنے جھک رہے ہیں۔

اللہ تعالیٰ نے حضرت موسیٰ علیہ السلام کی ماں سے وعدہ فرمایا: و اوحينا الى ام موسى ان ارضعيه القصص۔ اور ہم نے موسیٰ علیہ السلام کی والدہ (یوحانذ) کو الہام فرمایا کہ اسے دودھ پلا۔ مطلب یہ کہ تیرا دودھ پی کر جائے گا اور ہمارا وعدہ ہے کہ تیرا ہی آکر پئے گا۔ اگرچہ تمام جہان کی دائیاں اکٹھی کر لی جائیں۔ اس کو صندوق میں ڈال کر دریا برد کر دے انارادوہ اليك و جاعلوه من المرسلين۔ ہم اسے تیرے پاس نبی و رسول بنا کر لوٹائیں گے۔ اگرچہ بچہ کمزور دریا کی موجیں خوفناک بظاہر عقل اسے محال جانتی ہے مگر اللہ کا وعدہ تھا جو پورا ہو کر باہل ایمان سے بھی اللہ تعالیٰ نے بے شمار وعدے فرمائے: مثلاً لهم مغفرة واجراً عظيماً۔ اولئك هم الوارثون یقیناً ہم اللہ تعالیٰ سے کئے ہوئے وعدے پورے کریں گے تو اللہ تعالیٰ بھی اپنے وعدے ضرور پورے کرے گا و فوا بعهدی اوف بعهدکم کیونکہ وعد اللہ حق اور جب اللہ کا وعدہ پورا ہوگا تو اہل ایمان کی حالت دیدنی ہوگی خوشی سے جھوم رہے ہوں گے اور کہہ رہے ہوں گے الحمد للہ الذی صدقنا وعدہ و اورثنا الارض الزمر

ایک سوال کا جواب

کسی کے ذہن میں اگر یہ بات آئے کہ قیامت کے دن اگر کافروں نے یہ کہہ دیا کہ یا اللہ! تو نے ہماری تقدیر میں ہی کفر لکھ دیا تھا ہم مجبور تھے۔ لہذا تو کریم ہے ہمیں معاف کر دے تو کیا اللہ تعالیٰ معاف کرنے پر قادر نہیں؟ تو اس کا جواب بھی یہی ہے کہ یہ ایک تو اس کی شان عدل کے خلاف ہے کہ مجرم اور محرم دوست اور دشمن برابر ہو جائیں خود فرمایا: افنجعل المسلمین کالمجرمین مالکم کیف تحکمون۔ القلم۔ ام نجعل الذین امنوا و عملوا الصلحت کالمفسدین فی الارض ام نجعل المتقین کالفجار۔ ص

ام حسب الذین اجترحوا السیات ان نجعلم کالذین امنوا و عملوا الصلحت سواء محیاهم و مماتہم
ساء ما یحکمون (الجابیہ)

اور دوسرا یہ کہ ان الله لا يخلف الميعاد

کیونکہ اس کا وعدہ ہے انہ من يسرك بالله فقد حرم الله عليه الجنة وماواه النار۔

”اللہ ہر شے پر قادر ہے“ کا مطلب یہ نہیں کہ ہم اس کو اس کی اپنی موت پر بھی قادر مان لیں کہ نعوذ باللہ کوئی کہے اللہ تعالیٰ اپنے آپ کو مارنے پر بھی قادر ہے کیونکہ اس نے فیصلہ کر دیا ہے کہ کل من عليها فان وبقی وجہ ربك ذو الجلال والاكرام۔ مرزائی کہہ سکتا ہے اللہ تعالیٰ کیا مرزا کو نبی بنا کر بھیجے پر قادر نہیں اس کو بھی یہی جواب دیا جائے گا کہ اس کا وعدہ ہے ما كان محمد ابا احد من رجالكم..... کہ میں نے اپنے حبیب کو آخری نبی بنا کر بھیج دیا ہے اور ان الله لا يخلف الميعاد۔

اسی طرح جو بد بخت کہے کہ اللہ جھوٹ بولنے پر قادر ہے تو ہم اس کو بھی کہیں گے کہ اس نے فرما دیا ہے ومن اصدق من الله حديثا۔ پھر بھلا جھوٹ کا امکان اس سے کیسے ہو سکتا ہے ممکن میں تو دونوں پہلو برابر ہوتے ہیں جبکہ اس کا سچا ہونا بلکہ اصدق ہونا یقینی ہے اور اليقين لا يزول بالشك۔

اب اسی تناظر میں دیکھو کہ اللہ تعالیٰ نے صحابہ کرام سے وعدہ کیا کہ میں ضرور تمہیں خلافت دوں گا آیت میں من تبعني هبوا بيانہ۔ پھر اللہ نے مثال دے کر سمجھایا کہ جس طرح پہلوں کو خلافت سے نوازا تھا جیسے سلیمان علیہ السلام وغیرہ کو لیکن چونکہ نبوت اب ختم ہے لہذا نبی کے یاروں اور اپنے پیاروں اور اہل ایمان کی آنکھوں کے تاروں کو خلافت سے نوازا دیا ورنہ وعدہ خلافتی لازم آئے گی جبکہ ہم مان چکے ہیں کہ ان الله لا يخلف الميعاد۔

خلفاء راشدین کی شان میں آیات قرآن مجید

آیہ استخلاف کی تفسیر کے بعد اب چند آیات کا صرف ترجمہ پیش کیا جا رہا ہے جن کے مصداق کامل حضرات خلفاء راشدین ہیں پھر اس سے خود ہی نتیجہ نکال لیں کہ جن نفوس قدسیہ کی اللہ تعالیٰ نے جا بجا تعریف فرمائی ہے بھلا ان کے ایمان میں شک ہو سکتا ہے جیسا کہ مخالفین سمجھتے بلکہ دعویٰ کرتے ہیں۔

مہاجرین اور انصار میں سے سب سے پہلے سبقت کرنے والے اور وہ لوگ جنہوں نے نیکی میں ان کی پیروی کی۔ خدا تعالیٰ ان سے راضی ہوا اور وہ خدا تعالیٰ سے راضی ہوئے اور ان کے لئے ایسے باغ تیار کئے ہیں جن کے نیچے نہریں بہتی ہیں اور وہ ہمیشہ ان میں رہیں گے اور یہ بڑی کامیابی ہے۔

تم میں سے ان لوگوں کی کوئی برابری نہیں کر سکتا جنہوں نے فتح مکہ سے پہلے راہِ خدا میں مال خرچ کئے اور جنگ کی یہ لوگ درجہ میں بلند تر ہیں ان لوگوں سے جنہوں نے (فتح مکہ) کے بعد مال خرچ کئے اور کفار سے لڑے اور سب کے لئے وعدہ بہشت کا اللہ

1- والسبقون الاولون من المهاجرين والانصار والذين اتبعوهم باحسان رضى الله عنهم ورضوا عنه واعد لهم جنت تجري تحتها الانهار خلدن فيها ابدا ط ذلك الفوز العظيم (توبہ: 100)

2- لا يستوى منكم من انفق من قبل الفتح وقاتل ط اولئك اعظم درجة من الذين انفقوا من بعد وقاتلوا وكلا وعد الله الحسنى

(حدید: 10)

تعالیٰ نے دیا۔

محمد ﷺ اللہ کے رسول ہیں اور جو لوگ اُس کے ساتھ ہیں وہ کافروں پر سخت زور آور ہیں اور آپس میں محبت کرنے والے ہیں تو ان کو دیکھتا ہے رکوع اور سجود کرتے ہوئے وہ خدا کا فضل اور اس کی رضا چاہتے ہیں ان کے چہروں پر سجدوں کے نشان موجود ہیں تورات اور انجیل میں ان کی داستان ایسے ہے جیسے کھیتی (پہلے) اپنے سبز گھاس کو نکالے پھر اسے قوی کرے پس وہ موٹی ہو جائے اور اپنی جڑوں پر کھڑی ہو جائے (اسے دیکھ کر) کھیتی والے خوش ہوتے ہیں اور کفار غصہ سے بل کھاتے ہیں اللہ تعالیٰ نے ان لوگوں کو جو ایمان لائے اور اچھے کام کئے بخشش اور ثواب بزرگ کا وعدہ دیا۔

ان آیات میں بیان کردہ اوصاف جمیلہ سب کے سب خلفائے راشدین پر صادق آتے ہیں بلکہ ان کی مثالیں پہلے آئی ہوئی آسمانی کتابوں میں بھی ہیں۔

جو لوگ ایمان لائے اور خدا تعالیٰ کے راستے میں ہجرت کی اور اپنے مالوں اور جانوں سے جہاں کیا وہ اللہ تعالیٰ کے نزدیک بہت بڑا درجہ رکھتے ہیں اور وہی لوگ مراد کو پہنچنے والے ہیں خدا ان کو اپنی رحمت اور خوشنودی کی بشارت سناتا ہے اور بہشتوں کی جن میں وہ ابدی عیش حاصل کریں گے۔

البتہ با تحقیق اللہ تعالیٰ ان مؤمنین سے راضی ہو چکا جبکہ وہ درخت کے نیچے تجھ سے بیعت کر رہے تھے۔ پس خدا تعالیٰ نے ان کے دلوں کا حال جان لیا اور ان پر رحمت اتاری اور ان کو فتح قریب عطا فرمائی اور بہت سا مال غنیمت جو وہ حاصل کریں گے اور خدا غالب حکمت والا ہے۔

اس آیت میں اللہ تعالیٰ نے بیعت الرضوان والوں کو جن میں شیخین سیدنا علیؑ اور سیدنا عثمانؓ حکماً شامل تھے اپنی خوشنودی کی سند عطا فرمائی۔

3-- محمد رسول اللہ ﷺ والذین معہ اشداء علی الکفار رحماء بینہم تراہم رکعاً سجداً یبتغون فضلاً من اللہ ورضواناً سیمامہم فی وجوہہم من اثر السجود ﷺ ذالک مثلہم فی التوراة ﷺ ومثلہم فی الانجیل ﷺ کزرع اخرج شطاء ہ فازرہ فاستغلظ فاستوی علی سوقہ یعجب الزراع لیعیز بہم الکفار ﷺ وعد اللہ الذین امنوا وعملوا الصلحت منہم مغفرة واجرا عظیما ۝

(نخ: 29)

4-- الذین امنوا وھا جروا و جاہدوا فی سبیل اللہ باموالہم وانفسہم اعظم درجۃ عند اللہ ﷺ واولئک ہو الفائرون ۝ یشرہم ربہم برحمة منہ ورضوان و جنت لہم فیہا نعیم مقیم ۝

(توبہ: 20-21)

5-- لقد رضی اللہ عن المؤمنین اذ یبایعونک تحت الشجرة فعلم ما فی قلوبہم فانزل السکینۃ علیہم واثابہم فتحاً قریباً ۝ ومغانم کثیرۃ یاخذونہم ﷺ وکان اللہ عزیزاً حکیماً ۝

(نخ: 18-19)

6-- ولقد کتبنا فی الزبور من بعد الذکر ان

اور یقیناً ہم نے تورات کے بعد زبور میں لکھ دیا ہے کہ

الارض يرثها عبادى الصلحون O (الحج 105)
 زمین موعود کے وارث میرے پاک بندے ہوں گے۔
 یہ پیشین گوئی بہ شہادتِ توراہ و زبور فاروقِ اعظم کے حق میں ہے جن کے ہاتھ سے ارض مقدسہ (شام) فتح ہوئی۔ آپ
 بحسب اس آیت کے عبادی الصلحون سے ٹھہرے۔

7- یا ایہا الذین امنوا من یرتد منکم عن دینہ
 فسوف یتاى الله بقوم یحبہم ویحبونہ اذلة علی
 المؤمنین اعزۃ علی الکفرین یجاہدون فی سبیل
 الله ولا یخافون لومة لائم ط ذالک فضل الله یوتیہ
 من یشاء والله واسع علیم O (مائدہ 8-54)
 اے مسلمانو! جو کوئی تم سے اپنے دین سے پھر گیا تو جلدی
 خدائے تعالیٰ ایسی قوم لائے جن کو وہ دوست رکھے گا اور وہ اسے
 دوست رکھیں گے یہ قوم مسلمانوں پر مہربان کافروں پر سخت گیری
 کرنے والی ہے خدائے تعالیٰ کی راہ میں لڑتے ہیں اور کسی کی
 ملامت کی پرواہ نہیں کرتے یہ خدا کی عنایت ہے جسے چاہے دے
 اور اللہ تعالیٰ وسیع علم والا ہے۔

یہ پیشین گوئی حضرت ابو بکر صدیق رضی اللہ عنہ کی خلافت میں پوری ہوئی جنہوں نے باوجود مخالفت کے مرتدین امت سے جہاد کیا۔
 ان آیات کے علاوہ خلفائے راشدین کی فضیلت کے متعلق جو آیات نازل ہوئیں۔ وہ مندرجہ ذیل ہیں جن میں سے۔
 انفال 62, 34, 46, 74۔ نحل 74, 46, 33, 61, 88, 89, 111, 112, 117, 118, 40, 41, 78, فتح 16 آل عمران
 104, 121, 133 حشر 2 چند آیات قدرے تفصیل سے ملاحظہ ہوں۔

حضرت خواجہ معین الدین چشتی اجمیری علیہ الرحمۃ کے ان اشعار پہ بات ختم کر رہا ہوں۔

ابوبکر	جان	ما	است	عمر	دیدگان	ما	است
عثمان	زبان	ما	است	علی	تاج	برسر	است
ابوبکر	یار	غار		عمر	میر	دژہ	دار
عثمان	شاہ	سوار		علی	فاتح	لشکر	است
ابوبکر	ہیچو	کعبہ		عمر	در	طواف	اوست
عثمان	آب	زمزم		علی	حج	اکبر	است



قرآنِ کریم اور خلفائے راشدین رضوان اللہ علیہم اجمعین

ویسے تو قرآن مجید میں جہاں بھی اہل ایمان کی عظمت و فضیلت کی بات کی گئی ہے ان میں خلفائے اربعہ کا ذکر سب سے پہلے ہوگا اور ان نفوسِ قدسیہ کی عظمت پر متعدد بے شمار آیاتِ طیبات قرآن پاک میں موجود ہیں ان میں سے چند ملاحظہ فرمائیں۔ (یعنی خلفائے اربعہ کی مناسبت سے صرف چار آیات بینات)

(۱) والعصر۔ ان الانسان لفي خسر (الی اخر السورة)

حضرت ابی بن کعب رضی اللہ عنہ فرماتے ہیں کہ میں نے حضور علیہ السلام کے سامنے اس سورۃ کی تلاوت کی اور اس کی تفسیر کیلئے عرض کیا تو آپ نے فرمایا۔ قسم بخدا والعصر سے تمہارے رب نے دن کے آخری حصے کی قسم یاد فرمائی ہے۔

ان الانسان لفي خسر (بے شک انسان گھائٹے میں ہے) سے مراد ابو جہل ہے۔ الاالذین امنوا (مگر وہ جو ایمان لائے) سے مراد ابو بکر ہے۔ وعملوا الصلحت (اور جنہوں نے نیک عمل کیے) سے مراد عمر فاروق ہے۔ وتواصوا بالحق (اور ایک دوسرے کو حق کی تلقین کرتے رہے) کی تفسیر عثمان غنی ہے اور تواصوا بالصبر (اور صبر کی تائید کرتے رہے) کی تفسیر علی شیر خدا ہے۔ (رضوان اللہ تعالیٰ علیہم اجمعین) (نور الابصار ص ۳، بحوالہ تفسیر خطیب)

(۲) وجعلنا علی ذات الواح و دسر۔ تجری باعیننا (القدر: ۱۳)

اور بنایا ہم نے اس کو (نوح علیہ السلام کو سوار کیا کشتی پر) جو تختوں اور کیلوں والی تھی ہماری نگاہوں کے سامنے چلتی رہی۔ امام کسائی فرماتے ہیں کہ سیدنا نوح علیہ السلام نے جب کشتی کو بنانا شروع کیا تو رات تک جتنا حصہ بناتے دن تک اس کو کیڑا کھا جاتا۔ نوح علیہ السلام نے اس بارے اللہ سے دعا کی تو اللہ نے فرمایا: اس کشتی پر میری مخلوق کے بڑوں کے نام لکھو۔ عرض کیا! وہ بڑے کون ہیں؟ حکم ہوا ہم اصحاب نبی محمد وہ میرے نبی محمد صلی اللہ علیہ وسلم کے ساتھی ہیں۔ پوچھا: ان کے نام کیا ہے؟ فرمایا: ابو بکر و عمر و عثمان و علی۔

فکتبہم نوح علیہ السلام علی جوانبھا الاربع فحفظت

چنانچہ نوح علیہ السلام نے اپنی کشتی کے چہار جانب یہ نام لکھے تو کشتی کیڑوں سے محفوظ ہوگئی۔ (اگر کوئی قبر کے کیڑوں سے محفوظ رہنا چاہتا ہے تو اپنی لوحِ دل میں خلفائے اربعہ کے نام نقش کرائے) (نور الابصار ص ۳، بحوالہ قصص الانبیاء للکسائی)

(۳) محمد رسول اللہ والذین معہ اشداء علی الکفار رحماء بینہم تراہم رکعاً سجداً یبتغون

فَضْلًا مِنَ اللَّهِ وَرِضْوَانًا (التَّح: ۲۹)

تفسیر خازن ص ۱۷۳ ج ۲ یہ ہے کہ والذین معہ (محمد رسول اللہ کے ساتھ رہنے والے) سے مراد ابو بکر صدیق ہیں۔ اشداء علی الکفار (کافروں پہ سخت ہیں) سے مراد عمر فاروق ہیں۔ رحماء بینہم (آپس میں نرم ہیں) سے عثمان غنی مراد ہیں اور مندرجہ بالا آیت کے اگلے حصے کی جیتی جاگتی تفسیر حضرت علی شیر خدا ہیں۔ (تو انہیں رکوع اور سجدے میں دیکھے گا) اور آخری جملے یتبغون فضلا من اللہ ورضوانا (اللہ کا فضل اور اس کی رضا کے متلاشی ہیں) سے مراد باقی تمام صحابہ کرام علیہم الرضوان ہیں۔

(۴) وَنَزَعْنَا مَا فِي صُدُورِهِمْ مِنْ غَلٍّ (الاعراف: ۴۳)

اور ہم نے ان کے سینوں سے کینہ نکال دیا۔

حضرت عکرمہ ابن عباس رضی اللہ عنہما سے روایت فرماتے ہیں کہ قیامت کے دن سرخ یا قوت سے بنا ہوا ایک پتھر لایا جائے گا۔ جو بیس میل لمبا ہوگا اور اتنا طویل ہونے کے باوجود اس میں کوئی جوڑ نہ ہوگا کیونکہ اس کو اللہ کی قدرت کاملہ سے بنایا گیا ہوگا اور اس تخت پہ حضرت ابو بکر صدیق اکیلے بیٹھیں گے۔

پھر ایک دوسرا تخت لایا جائے گا جو زرد یا قوت کا بنا ہوا ہوگا۔ اس پر جناب فاروق اعظم جلوہ گر ہوں گے۔ اسی طرح پھر حضرت عثمان غنی کیلئے سبز یا قوت کا تخت لایا جائے گا اور حضرت علی المرتضیٰ کیلئے سفید یا قوت کا تخت لایا جائے گا۔ پھر اللہ کے حکم سے وہ چاروں تخت عرش کے سائے میں اتر جائیں گے۔

ثُمَّ تَسْبَلُ عَلَيْهِمْ خِيَمَةٌ مِنَ الدَّرِّ الرُّطْبِ

پھر ان تختوں پر عمدہ موتیوں کا ایک خیمہ تان دیا جائے گا اور وہ خیمہ اتنا وسیع و عریض ہوگا کہ سات زمینیں سات آسمان اور ساری مخلوق اس کے ایک کونے میں سما سکتی ہے پھر خلفاء اربعہ میں سے ہر ایک کے لئے ایک ایک پیالا لایا جائے گا جس سے وہ کچھ نوش فرمائیں گے اور ایک دوسرے کے سامنے بھائیوں کی طرح تشریف فرما ہوں گے۔

(وَنَزَعْنَا مَا فِي صُدُورِهِمْ مِنْ غَلٍّ أَوْ رِضْوَانًا عَلٰی سِرِّرٍ مُّتَقَابِلِينَ كَمَا يَهَيِّئُ لِمَنْ يَشَاءُ اللَّهُ دُونَهُ مَا يَشَاءُ وَأَلَّا تَعْلَمَ) پھر اللہ تعالیٰ دوزخ کو حکم دے گا تو وہ اہل کر دشمنان صحابہ اور کفار کو باہر پھینکے گا۔ ان کی آنکھوں سے پردے ہٹا دیئے جائیں گے اور ان کو جنت میں امت مصطفیٰ کے ٹھکانے دکھائے جائیں گے۔ تب وہ کہیں گے۔ هٰؤَلاءِ الذّٰیٰنَ سَعَدَ بِهَمُ النَّاسِ وَنَحْنُ شَقِيْنَا۔ یہ لوگ ان (خلفاء اربعہ) سے محبت کی وجہ سے نیک بخت ہوئے اور ہم ان سے دشمنی کی وجہ سے بد بخت ہو گئے۔

ثُمَّ يَرَوْنَ اِلٰی جَهَنَّمَ۔ پھر ان کو واپس جہنم میں پھینک دیا جائے گا۔ (تویر ۱۱ بصار ص ۳ بحوالہ عمدۃ التّحقیق)

”حب صحابہ“ رحمۃ اللہ

”بغض صحابہ“ لعنة اللہ

خلفائے راشدین اور محبوبِ خدا صَلَّی اللہُ عَلَیْہِمْ وَاٰلِہٖ وَسَلَّمَ:

حضرت ابوسعید خدری رضی اللہ عنہ رسول اللہ صَلَّی اللہُ عَلَیْہِمْ وَاٰلِہٖ وَسَلَّمَ سے روایت کرتے ہیں کہ حضور سید عالم صَلَّی اللہُ عَلَیْہِمْ وَاٰلِہٖ وَسَلَّمَ نے فرمایا میں جنت میں گیا اس کے

باغات اور انہار کی سیر کر رہا تھا کہ اچانک میرے ہاتھ ایک پھل آیا۔ میں نے اسے پکڑا تو وہ چار ٹکڑے ہو گیا اور ہر ایک ٹکڑے سے ایک حور ظاہر ہوئی جو اتنی خوبصورت تھی کہ اگر اپنا ایک ناخن ظاہر کرے تو زمین و آسمان کی ساری مخلوق فتنہ میں پڑ جائے۔ اگر ہاتھ باہر نکالے تو اس کی ضیاء و خوبصورتی سورج اور چاند کی روشنی پر غالب آ جائے اور اگر تبسم کرے تو اس کے منہ کی خوشبو سے زمین و آسمان مہک جائیں۔ میں نے ایک حور سے پوچھا کہ تو کس کیلئے ہے؟ اس نے جواب دیا کہ ابو بکر کیلئے۔ میں نے اسے کہا کہ اپنے شوہر کے محل میں چلی جا، چنانچہ وہ روانہ ہو گئی۔ دوسری حور سے پوچھا تو کس کیلئے ہے۔ اس نے کہا عمر بن خطاب کیلئے۔ میں نے کہا کہ اپنے شوہر کے مکان میں چلی جا، وہ ادھر روانہ ہو گئی۔ تیسری سے میں نے پوچھا تو اس نے جواب دیا کہ اس مرد مومن کیلئے جو ظلماً قتل ہوگا اور اپنے خون سے رنگا ہوگا اور وہ عثمان بن عفان ہے۔ میں نے کہا اپنے رفیق حیات کے گھر چلی جا۔ چوتھی حور سے پوچھا تو وہ پہلے خاموش رہی پھر کہا یا رسول اللہ! خداوند قدوس نے مجھے حسن فاطمہ رضی اللہ عنہا پر پیدا فرمایا ہے۔ میرا نام بھی وہی رکھا ہے اور سیدہ فاطمہ رضی اللہ عنہا کے ساتھ نکاح سے ایک ہزار سال پہلے اللہ تعالیٰ نے میرا ان سے نکاح کیا ہے۔

بنے نور احمد سے یہ چار نور

روض فائق میں سروکائنات رضی اللہ عنہم سے روایت ہے کہ آپ نے سیدنا ابو بکر صدیق رضی اللہ عنہ سے فرمایا کہ اللہ تعالیٰ نے مجھے نوری جوہر سے پیدا فرمایا۔ پھر اس کی طرف اپنی نظر رحمت فرمائی اور مجھے اپنے حضور میں رکھا، میں حیاء سے پسینہ پسینہ ہو گیا اور مجھ سے چار قطرے ساقط ہوئے۔ اے ابو بکر پہلے قطرہ سے تجھے پیدا کیا۔ دوسرے سے عمر فاروق کو تیسرے سے عثمان غنی کو اور چوتھے سے علی المرتضیٰ کو پیدا فرمایا رضی اللہ عنہم۔ یعنی ابو بکر، عمر، عثمان اور علی کا نور میرے نور سے ہے۔

بحر العلوم میں ابن عباس رضی اللہ عنہما سے روایت ہے کہ جب اللہ تعالیٰ نے آدم علیہ السلام کو پیدا فرمایا اور ان کی پشت مبارک میں سیدنا محمد مصطفیٰ رضی اللہ عنہم کا نور پاک ظاہر ہونے لگا تو ملائکہ ان کے پیچھے گھڑے ہو کر اس نور پاک کو دیکھنے لگے یہ دیکھ کر حضرت آدم علیہ السلام نے بارگاہ خداوندی میں عرض کیا کہ فرشتے میری پشت کو کیوں دیکھ رہے ہیں۔ ارشاد ہوا۔ یہ سید کون و مکان رضی اللہ عنہم جو تمام انبیاء کے خاتم ہیں، کے نور پاک کو دیکھ رہے ہیں۔ جو تمہاری پشت میں ظاہر کیا گیا ہے۔ حضرت آدم علیہ السلام نے عرض کیا اے باری تعالیٰ! اس نور پاک کو ایسی جگہ رکھ جو میری نظروں کے سامنے ہو تو وہ نور پاک ان کی سبابہ یعنی انگشت شہادت میں ظاہر ہوا۔ پھر عرض کیا اے اللہ! کیا میری پشت میں اس سے کچھ نور باقی رہا ہے یا نہیں۔ ارشاد ہوا۔ ہاں اور وہ ان کے اصحاب کا نور ہے۔ عرض کیا۔ اے پروردگار عالم سے میری باقی انگلیوں میں متمکن فرمادے۔ اللہ تعالیٰ نے حضرت ابو بکر کے نور کو درمیان والی انگلی میں، حضرت عمر کے نور کو اس کے ساتھ والی انگلی میں، حضرت عثمان کے نور کو سب سے چھوٹی انگلی میں اور حضرت علی کے نور کو انگوٹھے میں ظاہر فرمایا۔ حضرت آدم علیہ السلام ان انوار مبارک کو دیکھا کرتے تھے اور وہ ان کے دائیں ہاتھ کی انگلیوں میں چمکتے رہے۔ حتیٰ کہ شجر ممنوعہ سے تناول فرمانے پر تمام انوار دوبارہ ان کی پشت میں منتقل ہو گئے۔

حضور علیہ السلام کی دعائیں

حضرت زبیر ابن عوام رضی اللہ عنہ سے روایت ہے کہ رسول اللہ صلی اللہ علیہ وسلم نے غزوہ تبوک کے موقع پر ارشاد فرمایا۔ اے اللہ تو نے میرے

صحابہ میں برکت فرمائی ہے۔ یہ برکت ان سے سلب نہ فرمانا اور ان کو ابو بکر کا ہمنا بنا اور اس کے کام کو ضائع نہ فرما۔ وہ ہمیشہ تیرے ہی امر کا پابند رہے۔ اے اللہ عمر کو غلبہ دے، عثمان کو صبر عطا فرما، علی کو قوت عنایت کر، زبیر ابن العوام کو ثابت قدم رکھ، طلحہ کو معاف فرما، سعد کو سلامتی میں رکھ، عبدالرحمن کو نیک توفیق دے اور میرے سابقین اولین اور انصار و تابعین کو میرے مخلص دوست بنا۔

حضرت رسول اللہ ﷺ نے فرمایا۔ اللہ تعالیٰ نے ساری مخلوق سے میرے صحابہ کا انتخاب فرمایا۔ ان کو انبیاء و رسل علیہم السلام کے علاوہ سب پر فضیلت دی اور ان سے میرے چار ساتھی منتخب کئے وہ ابو بکر، عمر، عثمان اور علی ابن ابی طالب ہیں رضی اللہ عنہم۔

حضرت علی المرتضیٰ رضی اللہ عنہ سے روایت ہے کہ رسول اللہ ﷺ نے فرمایا اللہ تعالیٰ نے ابو بکر، عمر، عثمان اور علی سے محبت کرنا تم پر ایسے فرض کیا ہے۔ جیسے نماز، زکوٰۃ، روزہ اور حج کو فرض فرمایا جس نے ان میں سے کسی ایک سے بھی بغض و عناد رکھا۔ اللہ تعالیٰ اس کی نماز، زکوٰۃ، روزہ اور حج قبول نہ فرمائے گا اور اسے قبر سے اٹھا کر سیدھا دوزخ میں بھیجے گا چنانچہ ایک شاعر کہتا ہے۔

من احسن الظن فی اللہ الکریم و فی	رسولہ کان مکتوباً من الشرفا
ومن احب اصحاب المصطفیٰ فلہ	جنات عدن یری فی ظلها غرفا
ومن یکن باغضا فیہم فان لہ	نار جہنم ویضحیٰ باکیا اسفا
فہم نجوم الہدیٰ فی کل مظلمة	واللہ حسبی فیما قلته و کفی

ترجمہ:

۱- جس شخص نے اللہ کریم اور اس کے رسول رحیم سے حسن ظن رکھا اس کا نام شرفاء میں لکھا جائے گا۔

۲- اور جس نے مصطفیٰ ﷺ کے صحابہ سے محبت کی اس کیلئے دائمی جنت ہے اور اس کے سائے تلے محلات میں رہے گا۔

۳- اور جو ان سے بغض و عناد کرے گا اس کیلئے دوزخ ہے جس میں روتا رہے گا اور افسوس کرے گا۔

۴- وہ اندھیروں میں ہدایت کے ستارے ہیں جو کچھ میں نے کہا اس میں مجھے اللہ کافی ہے۔

حضرت انس بن مالک رضی اللہ عنہ روایت کرتے ہیں کہ سرور کائنات ﷺ نے فرمایا۔ میرے حوض کے چار رکن ہیں۔ ایک رکن ابو بکر کے ہاتھ میں، دوسرا عمر کے ساتھ میں، تیسرا عثمان کے ہاتھ میں اور چوتھا علی کے ہاتھ میں ہوگا جو شخص ابو بکر سے محبت کرے گا اور عمر سے بغض رکھے گا ابو بکر سے پانی نہیں پلائے گا جو عمر سے محبت کرے گا اور عثمان سے بغض رکھے گا اور عثمان سے پانی نہیں پلائے گا جو عثمان سے محبت کرے گا اور علی سے بغض رکھے گا اور جو علی سے محبت کرے گا اور عثمان سے پانی نہیں پلائے گا جس نے ابو بکر کے ساتھ حسن ظن رکھا اس نے دین کو تھام لیا جس نے عمر سے حسن ظن رکھا اس نے اپنی راہ کو روشن کر لیا جس نے عثمان سے حسن ظن رکھا اس نے رب العالمین کے نور سے روشنی پائی اور جس نے علی کے حق میں اچھی بات کہی اس نے مضبوط رسی کو پکڑ لیا جس نے میرے صحابہ کے بارے میں اچھی وضاحت کی وہ مومن ہے اور جس نے بُری باتیں کیں وہ منافق ہے۔

بقول شاعر

ہم صحابہ خیر الخلق ایدہم رب السماء بتوفیق و ایشار
فحبہم واجب یشفی السقیم بہ فمن احبہم ینجوا من النار

ترجمہ:

- ۱- وہ سرور کائنات ﷺ کے صحابی ہیں۔ آسمانوں کے رب نے توفیق و ایشار سے ان کی تائید فرمائی ہے۔
 - ۲- ان سے محبت واجب اور ضروری ہے۔ اس سے بیمار شفا پاتا ہے جو ان سے محبت کرے گا وہ دوزخ سے نجات پائے گا۔
- حضرت ابوذر رضی اللہ عنہ روایت کرتے ہیں کہ نبی کریم ﷺ نے فرمایا جس نے میرے صحابہ کو خوش کیا۔ اس نے مجھے خوش کیا، جس نے مجھے خوش کیا اس نے اللہ کو خوش کیا جس نے اللہ کو خوش کیا اللہ تعالیٰ اپنے فضل و کرم سے اسے خوش کرے گا اور جنت میں داخل کرے گا۔

مومن کون؟

سرور کائنات ﷺ نے ارشاد فرمایا ابو بکر، عمر، عثمان اور علی کی محبت صرف مومن ہی کے دل میں ہوتی ہے۔ ابو ہریرہ رضی اللہ عنہ روایت کرتے ہیں کہ ہم رسول اللہ ﷺ کے حضور حاضر تھے کہ ابو بکر رضی اللہ عنہ حاضر ہوئے۔ انہیں دیکھ کر حضور ﷺ نے فرمایا اسے مبارک ہو جس نے میری محبت میں اپنا مال قربان کر دیا۔ اسے مبارک ہو جس نے مجھے اپنی جان سے مقدم رکھا۔ پھر عمر بن خطاب رضی اللہ عنہ حاضر ہوئے تو آپ نے فرمایا اسے مبارک ہو جو حق و باطل میں فرق کرنے والا ہے۔ مبارک ہو اس کو جس کی وجہ سے اللہ تعالیٰ دین اسلام کو قوت اور غلبہ دے گا۔ پھر عثمان غنی رضی اللہ عنہ حاضر ہوئے تو ارشاد فرمایا۔ مبارک ہو میرے داماد کو جس کے ساتھ اللہ تعالیٰ نے میرے نور کو جمع فرمایا۔ وہ اپنی زندگی میں نیک بخت اور وفات میں شہید ہے اس کا قاتل دوزخی ہے۔ پھر علی ابن ابوطالب رضی اللہ عنہ کی آمد پر فرمایا میرے بھائی اور چچا کے بیٹے کو مبارک ہو میں اور وہ ایک نور سے پیدا ہوئے۔ پھر فرمایا اے مسلمانو! ان کی محبت صرف مومن ہی کے دل میں ہوتی ہے اور ان سے صرف منافق ہی بغض کرتا ہے جو ان سے محبت کرے گا۔ اللہ تعالیٰ اس سے محبت کرے گا اور جو ان سے بغض رکھے گا اللہ تعالیٰ اس کو بغض کی سزا دے گا۔

حضرت ابو بکر صدیق اور علی المرتضیٰ رضی اللہ عنہما:

حضرت ابو ہریرہ رضی اللہ عنہ سے روایت ہے کہ ایک دن حضرت ابو بکر صدیق اور حضرت علی ابن ابی طالب رضی اللہ عنہما رسول اللہ ﷺ کے حجرہ شریفہ کی طرف گئے۔ حضرت علی المرتضیٰ رضی اللہ عنہ نے حضرت ابو بکر صدیق رضی اللہ عنہ سے کہا کہ آپ آگے تشریف لے جائیں کیونکہ میں اس شخص سے تقدم نہیں کر سکتا جس کے حق میں رسول اللہ ﷺ سے میں نے سنا ہے کہ میرے بعد ابو بکر صدیق سے افضل کسی شخص پر سورج طلوع و غروب نہ ہوگا یعنی میرے بعد ابو بکر سے کوئی افضل نہیں۔ حضرت ابو بکر رضی اللہ عنہ نے کہا میں اس شخص پر تقدم نہیں کر سکتا جس کے حق میں رسول اللہ ﷺ نے فرمایا کہ میں نے خیر النساء کو بہترین شخص کے نکاح میں دیا ہے۔ حضرت علی رضی اللہ عنہ نے کہا جس کے حق میں سرور کائنات ﷺ نے فرمایا ہے کہ جو ابراہیم خلیل اللہ علیہ السلام کے سینہ کو دیکھنا چاہے وہ ابو بکر کے سینہ کو دیکھ لے۔ حضرت ابو بکر رضی اللہ عنہ نے کہا جس کے حق میں سید عالم ﷺ نے فرمایا ہے کہ جو شخص حضرت آدم، یوسف اور ان کے حسن و جمال، موسیٰ

اور ان کی نماز، عیسیٰ اور ان کا زہد و تقویٰ اور محمد مصطفیٰ ﷺ اور آپ کے خلقِ عظیم کو دیکھنا چاہے وہ علی المرتضیٰ کو دیکھ لے۔ حضرت علی رضی اللہ عنہ نے کہا میں اس شخص پر تقدم نہیں کر سکتا جس کے حق میں سید کائنات ﷺ نے فرمایا کہ جب روز قیامت سب لوگ میدان میں حسرت و ندامت کے ساتھ جمع ہوں گے تو خالق کائنات عزوجل کی طرف سے کوئی ندا کرے گا اے ابوبکر! تم اور تمہارا محبوب جنت میں تشریف لے جاؤ۔ حضرت ابوبکر رضی اللہ عنہ نے کہا میں ایسے شخص پر کیسے تقدم کر سکتا ہوں جس کے حق میں سید رسل ﷺ نے جنین اور خیبر کے روز جبکہ آپ کو کھجور اور دودھ کا ہدیہ پیش کیا گیا تو آپ نے فرمایا طالب وغالب کا یہ ہدیہ علی ابی طالب کے لئے ہے۔ حضرت علی رضی اللہ عنہ نے کہا میں ایسے شخص کے آگے ہونے کی جرات نہیں کر سکتا۔ جس کے حق میں سید الانبیاء ﷺ نے فرمایا اے ابوبکر تو میری آنکھ ہے۔ حضرت ابوبکر رضی اللہ عنہ نے کہا میں اس شخص کے آگے نہیں بڑھ سکتا جس کے حق میں شفیع المذنبین ﷺ نے فرمایا کہ علی جنت کی سواری پر آئیں گے تو کوئی ندا آئے گی۔ اے محمد! دنیا میں آپ کا بہتر والد اور ایک بہتر بھائی تھا۔ بہتر والد ابراہیم خلیل اللہ اور بہتر بھائی علی ابن ابی طالب ہیں۔ حضرت علی رضی اللہ عنہ نے کہا میں اس سے آگے نہیں بڑھ سکتا جس کے حق میں رسول اللہ ﷺ نے فرمایا کہ بروز قیامت جنت کا خازن رضوان جنت کی چابیاں لائے گا اور دوزخ کی کنجیاں بھی اس کے پاس ہوں گی اور کہے گا اے ابوبکر! خالق ارض و سماء آپ کو سلام فرماتا ہے اور حکم فرماتا ہے کہ یہ کنجیاں جنت کی اور یہ کنجیاں دوزخ کی ہیں تم جسے چاہو جنت میں بھیجو اور جسے چاہو دوزخ میں بھیجو۔ حضرت ابوبکر رضی اللہ عنہ نے کہا میں اس بزرگ شخصیت سے آگے نہیں بڑھ سکتا جس کے حق میں محشر کے دو لہا ﷺ نے فرمایا کہ جبرائیل علیہ السلام میرے پاس آئے اور کہا اللہ تعالیٰ سلام کہتا ہے اور فرماتا ہے کہ میں تم سے اور علی سے محبت کرتا ہوں۔ میں سجدہ شکر بجالایا پھر کہا کہ اللہ تعالیٰ فرماتا ہے میں فاطمہ رضی اللہ عنہا سے محبت کرتا ہوں میں سجدہ شکر بجالایا پھر کہا کہ اللہ تعالیٰ فرماتا ہے کہ میں حسن و حسین سے محبت کرتا ہوں۔ میں نے شکرانہ ادا کیا۔ حضرت علی المرتضیٰ رضی اللہ عنہ نے کہا میں ایسی مقدم شخصیت سے آگے نہیں بڑھ سکتا جس کے حق میں رسول اللہ ﷺ نے فرمایا اگر ابوبکر کے ایمان کا ساری زمین والوں کے ایمان کے ساتھ وزن کیا جائے تو ابوبکر کا ایمان سب سے وزنی ہوگا۔ حضرت ابوبکر رضی اللہ عنہ نے کہا میں اس شخص سے آگے نہیں بڑھ سکتا جس کے حق میں رسول اللہ ﷺ نے فرمایا کہ قیامت کے دن علی بن ابی طالب ان کی اولاد اور ان کی بیوی اونٹوں پر سوار آئیں گے تو لوگ کہیں گے کہ یہ کون سا نبی ہے منادی کہے گا۔ یہ اللہ تعالیٰ کا حبیب علی بن ابی طالب ہے۔ حضرت علی رضی اللہ عنہ نے کہا میں اس سے آگے نہیں بڑھ سکتا جس کے حق میں رسول اللہ ﷺ نے فرمایا کہ اہل محشر جنت کے آٹھ دروازوں سے یہ آواز سنیں گے۔ اے ابوبکر چسے چاہو جنت میں داخل کرو۔ حضرت ابوبکر رضی اللہ عنہ نے کہا میں اس سے آگے نہیں بڑھ سکتا جس کے حق میں رسول اللہ ﷺ نے فرمایا کہ جنت میں میرے اور خلیل اللہ علیہ السلام کے محلات کے درمیان علی المرتضیٰ کا محل ہوگا۔ حضرت علی رضی اللہ عنہ نے کہا میں اس سے آگے نہیں بڑھ سکتا جس کے حق میں جناب رسول اللہ ﷺ نے فرمایا آسمان کے فرشتے کروبی روحانی اور ملا اعلیٰ ہر روز ابوبکر صدیق کو دیکھتے ہیں۔ ابوبکر رضی اللہ عنہ نے کہا میں اس شخص پر کیسے فائق ہو سکتا ہوں جس کے حق میں اور جس کی اولاد کے حق میں اللہ تعالیٰ نے فرمایا ہے وہ اللہ کی محبت میں مساکین، یتامی اور قیدیوں کو کھانا کھلاتے ہیں۔ حضرت علی رضی اللہ عنہ نے کہا میں اس شخص پر کس طرح فوقیت حاصل کر سکتا ہوں جس کیلئے اللہ تعالیٰ فرماتا ہے وہ شخص جس نے سچ کہا اور سچ کی تصدیق کی۔ یہی لوگ پرہیزگار ہیں۔

جبریل امین علیہ السلام کا فیصلہ

اس گفتگو کے دوران میں سیدنا جبرائیل علیہ السلام نے رب العالمین کی طرف سے رحمۃ للعالمین ﷺ کے حضور میں آ کر عرض کیا یا رسول اللہ! آسمان کے فرشتے آپ کی خدمت میں سلام کے بعد عرض کرتے ہیں کہ ساتوں آسمانوں کے فرشتے اس وقت ابو بکر صدیق اور علی المرتضیٰ کو دیکھ رہے ہیں اور ایک دوسرے کے احترام و ادب کے بارے میں ان کی گفتگو سن رہے ہیں۔ آپ ان کے پاس ثالث کی حیثیت سے تشریف لے جائیے۔ اللہ تعالیٰ نے ان کو رحمت و رضوان سے ڈھانپ لیا ہے اور ایمان و اسلام اور حسن ادب کے ساتھ مخصوص فرمایا ہے۔ سرور کائنات ﷺ ان کے پاس تشریف لے گئے اور انہیں ایسا ہی دیکھا جیسا کہ جبرائیل علیہ السلام نے عرض کیا تھا۔ آپ نے ہر ایک کی پیشانی کو محبت سے چوما اور فرمایا جس کے دست قدرت میں محمد ﷺ کی جان ہے۔ اگر سارے سمندر سیاہی ہو جائیں۔ درخت قلمیں بن جائیں اور ارض و سماواں لکھنے بیٹھ جائیں تو تمہاری فضیلت اور وصف اجر کے لکھنے سے عاجز ہو جائیں۔ صاحبِ روض فائق فرماتے ہیں۔

من ذی طیق بان یحصى الثناء	علی محمد و علی الصدیق صاحبہ
وقدر قی عمر الفاروق منزله	وحاز عزا و فخراً فی مراتبہ
وحاز عثمان فضلاً بالنبی وقد	اثنت جمیع البرایا عن مناقبہ
و ذوالفقار علی المرتضیٰ فله	بحر من العلم یدوم عجائبہ
فہم ملاذ من خاف الحساب اذا	ضاق علیہ امور فی مذاہبہ
علیہم صلوات اللہ مالمت	فی اللیل انوار برق فی غیابہ

ترجمہ:

- ۱- سرور کائنات ﷺ اور آپ کے صاحبِ صدیق اکبر ﷺ کی ثنا اور تعریف کون کر سکتا ہے۔
- ۲- عمر فاروق رضی اللہ عنہ منزل مقصود کو پہنچے اور اپنے مراتب میں فخر و عزت کے مقامات کو حاصل کیا۔
- ۳- عثمان غنی رضی اللہ عنہ نے نبی الانبیاء کے صدقہ سے فضیلت حاصل کی اور ان کی خوبیوں کی ساری مخلوق نے تعریف کی۔
- ۴- اور علی المرتضیٰ رضی اللہ عنہ ذوالفقار ہیں وہ علم کے سمندر ہیں ان کے علمی عجائب ظاہر ہوتے ہیں۔
- ۵- وہ حساب کے دن سے ڈرنے والے کیلئے جائے پناہ ہیں جبکہ اس پر سب راہوں میں امور تنگ ہو جائیں۔
- ۶- ان پر اللہ کی رحمتیں ہوں جب تک رات کے اندھیروں میں بجلی کے انوار چمکتے رہیں۔

اصحابِ کہف کا تذکرہ

حیاتِ حیوان میں ہے کہ شبِ اسرئیل کے دو لہا ﷺ نے اپنے رب سے عرض کیا کہ اصحابِ کہف کی زیارت کرائے۔ اللہ تعالیٰ نے فرمایا کہ آپ ان کو دنیا میں نہیں دیکھ سکتے لیکن ان کی طرف اپنے چار نیک اصحاب بھیجیں وہ ان کو آپ کا پیغام پہنچائیں اور ان کو ایمان کی دعوت دیں۔ رسول اللہ ﷺ نے جبرائیل علیہ السلام سے فرمایا ان کی طرف مبلغ کیسے بھیجوں؟ عرض کیا آپ پیاری کمبلی

شریف بچھائیں اور اس کے ہر کنارے پر ایک ایک کو بٹھائیں۔ ایک پر ابو بکر کو دوسرے پر عمر فاروق کو تیسرے پر علی کو اور چوتھے پر ابو ذر کو بٹھائیں۔ نبی ﷺ پھر نرم ہوا کو بلائیں جو سلیمان بن داؤد علیہا السلام کے تابع تھی۔ اللہ تعالیٰ نے اسے آپ کی اطاعت کا حکم دیا ہے۔ سرور کائنات ﷺ نے حسب ارشاد باری تعالیٰ تعمیل فرمائی۔ ان کو ہوانے اٹھایا اور کہف کے دروازہ تک پہنچا دیا۔ وہ جب اس کے قریب ہوئے اور غار کے منہ سے پتھر اٹھایا تو ان کو دیکھتے ہی کتے نے بھونکنا شروع کر دیا اور ان پر حملہ آور ہوا مگر جب ان کے قریب آیا تو اپنے سر کو ہلایا اور دم کو پھیرنے لگا پھر کہف میں داخل ہونے کیلئے اپنے سر سے اشارہ کیا۔ انہوں نے داخل ہو کر السلام علیکم ورحمۃ اللہ وبرکاتہ کہا۔ اصحاب کہف کی روحوں نے جواب دیا اور وہ سب کھڑے ہو گئے اور کہا: علیکم السلام تم کو سلام ہو اور سیدنا محمد رسول اللہ ﷺ کو سلام۔ پھر وہ بیٹھ گئے اور باتیں کرنے لگے۔ وہ سرور کائنات ﷺ پر ایمان لائے اور آپ کے دین اسلام کو قبول کیا اور کہا ہمارا سلام رسول اللہ ﷺ کو پہنچا دینا پھر وہ اپنی آرام گاہوں میں واپس لوٹ گئے۔ حضرت علی بن ابی طالب رضی اللہ عنہ روایت کرتے ہیں کہ میں نے محبوب خدا ﷺ کو دیکھا کہ آپ ابو بکر اور عمر فاروق پر جھکے ہوئے تھے اور فرماتے تھے: ہم اس کیفیت میں وفات پائیں گے اسی طرح قبروں سے باہر آئیں گے اور اسی طرح جنت میں داخل ہوں گے۔

عمر فاروق اور عثمان غنی رضی اللہ عنہما:

رحمت کون و مکان ﷺ کے کسی کام میں مشغول تھے کہ نماز عصر کا وقت ہو گیا۔ حضرت عمر فاروق نے حضرت عثمان سے فرمایا چلئے نماز پڑھائیے۔ انہوں نے جواب دیا کہ آپ مجھ سے افضل ہیں آپ نماز پڑھائیں۔ رسول اللہ ﷺ نے آپ کو آگے کیا ہے اور آپ کی تعریف فرمائی ہے۔ عمر فاروق نے فرمایا میں آپ کے آگے کھڑا نہیں ہو سکتا کیونکہ میں نے رسول اللہ ﷺ کو فرماتے سنا ہے کہ عثمان بہتر انسان ہے جو میرا داماد ہے۔ اللہ تعالیٰ نے اس کے ساتھ میرے نور کو جمع فرمایا ہے۔ حضرت عثمان نے فرمایا میں آپ کے آگے کھڑا نہیں ہو سکتا کیونکہ میں نے حضور سید عالم ﷺ کو ارشاد فرماتے سنا ہے کہ عمر کی وجہ سے اللہ تعالیٰ اسلام کو کمال عطا کرے گا۔ حضرت عمر فاروق نے کہا میں آپ کے آگے کھڑا نہیں ہو سکتا کیونکہ میں نے رسول اللہ ﷺ سے سنا ہے کہ عثمان سے اللہ تعالیٰ کے فرشتے حیا کرتے ہیں۔ حضرت عثمان نے کہا میں آپ کے آگے کھڑا نہیں ہو سکتا کیونکہ میں نے رسول اللہ ﷺ سے سنا ہے کہ عمر کی وجہ سے اللہ تعالیٰ اس دین کو کمال عطا کرے گا اور مسلمانوں کو قوت و غلبہ حاصل ہوگا۔ حضرت عمر فاروق نے کہا میں آپ کا نماز میں امام نہیں ہو سکتا کیونکہ رسول اللہ ﷺ سے میں نے سنا ہے کہ عثمان قرآن جمع کرے گا اور وہ اللہ کا حبیب ہے۔ حضرت عثمان غنی نے کہا۔ میں نماز میں آپ کا امام نہیں ہو سکتا کیونکہ میں نے رسول اللہ ﷺ کو آپ کے بارے میں فرماتے سنا ہے کہ عمر اچھا مرد ہے۔ وہ بیواؤں، یتیموں کو تلاش کیا کمزیر گے اور ان کے لئے طعام ان کے گھروں میں پہنچایا کریں گے۔ حضرت عمر فاروق نے فرمایا میں آپ کے آگے نہیں ہو سکتا کیونکہ میں نے رسول اللہ ﷺ کو آپ کے بارے میں فرماتے سنا ہے کہ اللہ تعالیٰ عثمان کو بخشے وہ تکلیف اور شدت کے دور میں لشکر کی تیاری کا سامان مہیا کرتے ہیں۔ حضرت عثمان نے کہا میں آپ کے آگے نہیں ہو سکتا کیونکہ میں نے آپ کے حق میں رسول اللہ ﷺ کو فرماتے سنا ہے کہ اے پروردگار عالم! عمر بن خطاب کی وجہ سے اسلام کو غلبہ عطا فرما، آپ کو رسول اللہ ﷺ نے فاروق فرمایا ہے اور حق و باطل میں فاروق بنایا ہے۔ جب سرور کائنات ﷺ تک یہ گفتگو پہنچی تو

آپ نے دونوں کے حق میں دعا فرمائی اور ایک دوسرے کا ادب و احترام کرنے پر ان کی تعریف فرمائی۔
نصیحت کی بات

اے میرے بھائی تم رب العالمین کے رسول اور آپ کے صحابہ کرام رضی اللہ عنہم سے لازماً محبت کرو اور آپ کے اصحاب سے سچی محبت کرو اور رسول اللہ صلی اللہ علیہ وسلم سے ان کے مراتب میں جو تفاوت منقول ہے اس وجہ سے ان میں فرق کرنا مضر نہیں۔ شیخ شعرانی نے اپنے منن میں ذکر کیا ہے کہ میں نے سیدی علی خواص رحمہ اللہ سے سنا ہے کہ رسول اللہ صلی اللہ علیہ وسلم کی محبت میں یہ کافی نہیں ہے کہ ہم ان سے بطور عادت محبت کریں۔ ہم پر یہ لازم ہے کہ اگر ہمیں ان کے ساتھ محبت کی وجہ سے عذاب بھی دیا جائے تو ان کی محبت سے ہرگز منہ نہ پھیریں جیسے عذاب و تکالیف کی وجہ سے حضرت بلال صہیب اور عمار رضی اللہ عنہما ایمان سے منہ نہیں پھیرتے تھے اور جیسے امام احمد بن حنبل رحمہم اللہ نے خلق قرآن کے مسئلہ میں کیا تھا جو شخص صحابہ کرام رضی اللہ عنہم کی محبت میں اس طرح کی صعوبتیں برداشت نہیں کر سکتا اس کی محبت مخدوش ہے۔ پھر انہوں نے کہا اے میرے بھائی اپنے طور پر یہ سوچو کہ بعض اوقات تمہاری محبت مجازی ہوتی ہے۔ حقیقی اور واقعی نہیں ہوتی تاکہ تو قیامت کے روز اس کا پھل حاصل کرے۔ نیز شیخ شعرانی نے اپنے منن میں ذکر کیا ہے کہ اللہ تعالیٰ کا مجھ پر یہ احسان ہے کہ رسول اللہ صلی اللہ علیہ وسلم کے اصحاب کی اولاد کو میں اسی طرح دیکھتا ہوں جیسے ان کے والد کو دیکھتا اگر ان کو پاتا گویا کہ رسول اللہ صلی اللہ علیہ وسلم سے منقول ان کے مراتب میں تفاوت کے باوجود تمام صحابہ کرام رضی اللہ عنہم سے ان کی زندگی میں ان کا ساتھی رہا ہوں۔ ہمارے دلوں میں جو بطور عادت تعظیم ہے۔ اس لحاظ سے ان سے محبت نہیں کرتے (یعنی ہماری صحابہ کرام رضی اللہ عنہم سے محبت شرعی ہے جو سرور کائنات صلی اللہ علیہ وسلم سے منقول ہے ان سے محبت طبعی نہیں ہے) کیونکہ طبعی محبت میں عصبیت کی دخل اندازی بھی ہو جاتی ہے اور جو محبت شرعی ہو اور جناب رسول اللہ صلی اللہ علیہ وسلم سے منقول تفاوت مراتب کے اعتبار سے ہو وہ عقیدہ میں عصبیت سے سالم ہوتی ہے۔

(نور الابصار)

ترتیبِ خلافت

مفتی حرمین محبت طبری نے ذکر کیا ہے کہ شریف ابونبی نے ان سے پوچھا کہ تم نے کس لئے ابو بکر کو حضرت علی پر فوقیت دی ہے حالانکہ علم میں ماہر ہونے کے ساتھ ساتھ ان کو رسول اللہ صلی اللہ علیہ وسلم سے بہت قرب حاصل ہے۔ انہوں نے کہا اے ہمارے بزرگوار ہم نے اپنی رائے سے ابو بکر کو مقدم نہیں کیا اور نہ ہمیں اس قسم کا کوئی اختیار ہے۔ ان کو تو آپ کے جدا مجد نے آگے کیا اور فرمایا کہ مسجد میں ابو بکر کی کھڑکی کے سوا تمام کھڑکیاں بند کر دو۔ رسول اللہ صلی اللہ علیہ وسلم کی طرف صحیح اسناد سے ہم نے یہ حدیث پڑھی ہے۔ جب رسول اللہ صلی اللہ علیہ وسلم نے وفات فرمائی تو صحابہ کرام رضی اللہ عنہم نے کہا کہ جس سے جناب رسول اللہ صلی اللہ علیہ وسلم ہمارے دین کے حق میں راضی ہیں ہم بھی دنیاوی امور میں ان سے راضی ہیں۔ شریف ابونبی نے کہا یہ تو درست ہے مگر تم نے عمر فاروق کو کیوں مقدم کیا ہے؟ محبت طبری نے کہا ابو بکر الصدیق نے اپنی وفات کے وقت عمر فاروق کو مسلمانوں کیلئے پسند کیا۔ شریف نے پوچھا پھر عثمان کو مقدم کرنے کی کیا وجہ ہے؟ محبت طبری نے کہا عمر فاروق نے خلافت کا معاملہ ان صحابہ کے مشورہ پر چھوڑ دیا جن سے رسول اللہ صلی اللہ علیہ وسلم وفات کے وقت راضی تھے۔ ان حضرات نے عثمان کو مقدم کیا ہے۔ شریف نے پوچھا امیر معاویہ کے متعلق آپ کی کیا رائے ہے؟ محبت طبری نے کہا وہ

ایسے ہی مجتہد تھے جیسے علی المرتضیٰ مجتہد تھے۔ شریف نے پوچھا۔ اگر تم دونوں کے زمانہ کو پاتے تو ان کی باہم لڑائی میں کس کا ساتھ دیتے۔ طبری نے کہا علی المرتضیٰ کا ساتھ دیتے۔ شریف نے کہا جزاک اللہ عننا خیراً۔ اللہ تمہیں اچھی جزا دے۔

امام شعرانی نے کہا اے میرے بھائی اس پابند شریعت عالم کے نفیس کلام کو دیکھو اس سے معلوم ہوتا ہے کہ رسول اللہ ﷺ کی محبت کی پیروی کرتے ہوئے رسول اللہ ﷺ کے صحابہ کرام رضی اللہ عنہم کی محبت ہم پر لازم ہے۔ ہم پر یہ بھی لازم ہے کہ رسول اللہ ﷺ سے محبت کے باعث صحابہ کرام رضی اللہ عنہم کی اولاد سے بھی محبت کریں اس میں طبعی محبت کا حکم معتبر نہیں اور سیدہ فاطمہ رضی اللہ عنہا کی اولاد کو ابو بکر کی اولاد سے مقدم جانیں جیسے خود ابو بکر الصدیق ان کو اپنی اولاد سے مقدم جانتے تھے کیونکہ رسول اللہ ﷺ نے فرمایا ہے کہ تم میں سے کوئی بھی ایمان میں کامل نہیں جب تک اپنے والدین اور تمام مخلوق سے زیادہ مجھے پیارا نہ سمجھے۔

(نور الابصار)

احد و بدر و حدیبیہ میں حاضر تھے جو
جنتی سارے وہ اصحاب نبی ہیں لوگو

(انی لارجوا ان لا یدخل النار ان شاء اللہ احد شہد بدر والحدیبۃ)



خلیفہٴ اوّل بلا فصل بالتحقیق امیر المؤمنین سیدنا ابو بکر صدیق رضی اللہ تعالیٰ عنہ

منقبت

صدیق! یارِ غار محمد تمہیں تو ہو
جس کو ملا ہے ثانیِ اشنین کا خطاب
جو تھا رفیقِ بدر واحد میں رسول کا
ایمان میں یقین میں اخلاص و صدق تھا
سادہ لباس، سادہ غذا، سادہ بود و باش
جس نے تمام مال نبی ﷺ پر کیا نثار
جس کو نبی ﷺ نے آپ مقرر کیا امام
بعد از وصال سید کونین مصطفیٰ
احمد ﷺ کے بعد جھوٹے نبی جس قدر ہوئے
جو مانعِ زکوٰۃ تھے اور اہل ارتداد
سیلابِ ارتداد جو اٹھا نبی ﷺ کے بعد
زرغے میں دشمنوں کے جو ثابت قدم رہا

دارین میں مقرب احمد تمہیں تو ہو
جس کی نبی کے پاس ہے مرقد تمہیں تو ہے
اور جس پہ اعتبار تھا بے حد تمہیں تو ہو
جس کی نہیں نظیر وہ امجد تمہیں تو ہو
جس نے ہمیشہ رکھی وہ ازہد تمہیں تو ہو
اصحاب میں جو سب سے تھا اجود تمہیں تو ہو
اور جس کے مقتدی ہوئے احمد تمہیں تو ہو
سالارِ دین و مرشدِ ارشد تمہیں تو ہو
قوت سے کرنیوالے انہیں رد تمہیں تو ہو
ٹھیک ان کو کرنے والے مجد تمہیں تو ہو
روک اس کی اور سدّ مشید تمہیں تو ہو
وہ دیندار قائدِ جید تمہیں تو ہو

حسان جس کی مدح کریں پیش مصطفیٰ ﷺ

حق مدح اس کا ہو نامی سے کیا ہونا

(پیر غلام دستگیر نامی علیہ الرحمۃ)

نام و نسب

سیدنا ابو بکر صدیق رضی اللہ عنہ کا شجرہ نسب والد اور والدہ کی طرف سے ساتویں پشت میں حضرت کلاب پر جا کر نبی اکرم ﷺ سے مل جاتا ہے اس طرح کہ عبداللہ (حضرت صدیق اکبر کا اسم گرامی) بن عثمان (آپ کے والد ماجد جو ابو قحافہ کنیت کے ساتھ مشہور ہیں)

بن عامر بن عمرو بن کعب بن سعد بن تیم (تیم قبیلہ انہی کے نام سے مشہور ہے جو کہ حضرت ابوبکر صدیق کا ہی قبیلہ ہے) بن کلاب۔

والدہ کی طرف سے اس طرح ہے کہ ام الخیر سلمیٰ بنت صحر بن عامر بن کعب بن سعد بن تیم بن کلاب جبکہ حضور علیہ السلام کا نسب مبارک اس طرح ہے محمد (ﷺ) بن عبد اللہ بن عبد المطلب بن ہاشم بن عبد مناف بن قصی بن

کلاب

اس کے بعد آگے ایک ہی سلسلہ ہے یعنی کلاب بن مرہ بن کعب بن لوی بن غالب بن فہر (المعروف قریش)

(طبقات ابن سعد طبری، مسعودی، سعد الغابہ، استیعاب اصحاب)

اور جب حضور علیہ السلام کا نسب اقدس از اول تا آخر ہر قسم کے شرک و کفر کی غلاطیوں سے پاک ہے تو سیدنا صدیق اکبر کا نسب بھی کم از کم از آدم تا کلاب والد اور والدہ کی طرف سے پاک ہی ٹھہرا کیونکہ آپ بھی اسی شجر مقدس کے پاکیزہ پھول ہیں۔ یعنی ایک شاخ پر مائی آمنہ کا پھول محمد مصطفیٰ بن کر مہکا (ﷺ) اور اسی درخت کی دوسری شاخ پر یار غار مصطفیٰ ابوبکر صدیق رضی اللہ عنہما رفاقت رسالت کی خوشبو لے کر کھلے اور افضل البشر بعد الانبیاء کا خطاب لاجواب پایا۔

بعد از نبی بزرگ توئی قصہ مختصر

اگرچہ امام زرقانی کے مطابق اسمہ فی الجاہلیۃ عبد رب الکعبۃ (ص ۲۳۸ ج ۱) کہ قبل از اسلام (زمانہ جاہلیت میں) آپ کا نام عبد رب کعبہ تھا تاہم ثقہ روایت کی روایات کے مطابق آپ کا اسم گرامی قبل از اسلام بھی عبد اللہ ہی تھا۔

بڑے عالی نسب والا حسب صدیق اکبر ہیں

رفیق مصطفیٰ محبوب رب صدیق اکبر ہیں

کنیت اور اس کی وجہ تسمیہ

آپ کی کنیت ابوبکر ہے اور بکر کا معنی ہے موسم بہار کا پہلا پھل یہ کنیت آپ کی اس لیے ہے کہ جب گلشن نبوت میں بہار آئی تو اس بہار کا پہلا پھل (اور پھول) ابوبکر صدیق قرار پائے یعنی محبوب خدا پر سب سے پہلے ایمان لائے۔

عتیق لقب اور اس کی وجہ تسمیہ

سیرت حلبیہ میں ہے فابوبکر رضی اللہ عنہ اول من غیر رسول اللہ صلی اللہ علیہ وسلم اسمہ

ولقبہ عتیقا لحسن وجہہ اولانہ عتق من الذم والعیب او نظر الیہ صلی اللہ علیہ وسلم فقال

هذا عتیق من النار فهو لقب وجد فی الاسلام (ص ۲۷۳ ج ۱)

کہ حضور علیہ السلام نے آپ کا اسم گرامی تبدیل فرمایا اور آپ کے حسن و جمال یا عیوب و نقائص سے پاک ہونے کی

وجہ سے آپ کا لقب عتیق رکھایا پھر (اس لقب کی تیسری وجہ یہ ہے کہ) ایک مرتبہ آپ (ﷺ) نے حضرت ابوبکر

صدیق رضی اللہ عنہ کی طرف دیکھ کر فرمایا کہ یہ (دوزخ کی) آگ سے آزاد ہے۔

ایک حدیث میں ہے کہ حضور علیہ السلام نے فرمایا من سرہ ان ینظر الی عتیق من النار فلینظر الی ابی بکر

جو روئے زمین پہ کسی دوزخ سے آزاد کئے ہوئے کو دیکھنا چاہے وہ ابو بکر صدیق کو دیکھ لے۔ فسبی عتیقا پس اس وجہ سے آپ کا لقب عتیق پڑ گیا۔ (مشکوٰۃ، تاریخ الخلفاء، کنز العمال، ریاض النضرہ)

ثابت ہوا کہ عتیق لقب آپ کا دو وجہوں سے ہوا ایک تو حسن سیرت و صورت کی وجہ سے اور دوسرا دوزخ سے آزادی کے سبب سے ہو سکتا ہے ابتداء میں لوگ پہلی وجہ سے آپ (رضی اللہ عنہ) کو عتیق کہتے ہوں اور حضور علیہ السلام نے ایمان کی نعمت ملنے کے بعد آپ کا لقب دوسری وجہ سے عتیق رکھا ہو۔ (واللہ تعالیٰ اعلم)

عتیق کے مزید معانی یہ ہیں پرانا بزرگ (قرآن مجید میں خانہ کعبہ کو بیت اللہ العتیق فرمایا گیا) نسبی عظمت و طہارت کی وجہ سے عتیق کا معنی عمدہ بھی ہے۔ ذکرہ البغوی فی معجمہ وقال مصعب و طائفة من اهل النسب انہا سبی عتیقا لانه لم یکن فی نسبه شیء یعیاب (کنز العمال، اسد الغابہ، زرقانی علی المواہب، المستدرک للحاکم، طبقات ابن سعد، ریاض النضرہ، حلیۃ الاولیاء)

امام ابو نعیم فرماتے ہیں سبی بذلك لانه قدیم فی الخیر و العتیق القدیم آپ کا لقب عتیق اس لئے ہے کہ آپ بھلائی اور سخاوت کے پیکر تھے اور کبھی کوئی موقع خیر کا ہاتھ سے نہ جانے دیتے تھے اور یہ خوبی روز اول سے آپ میں رکھی گئی تھی اور عتیق کا معنی یہی ہے کہ قدیم خوبی والا۔

علامہ امام محبت الطبری ریاض النظرہ میں لکھتے ہیں ان تمام اقوال میں کوئی تضاد نہیں اذیحوز ان یکون احد الابوین لقبہ بذلك المعنی ثم تابعہ الاخر علیہ لہ ہو سکتا ہے والدین میں سے کسی ایک نے آپ کا یہ لقب اس خاص معنی کے لئے رکھا ہو اور پھر دوسروں نے ان کی اتباع کی ہو۔ اول معنی اخر ثم استعمل قریش واقرتہ علیہ ثم بعد الاسلام یا قریش نے دوسرے معنی کی وجہ سے آپ میں اس خوبی کا اعتراف کیا ہو اور اسلام نے بھی اس کو برقرار رکھا ہو۔ (واللہ اعلم)

خدا نے مرتبہ بالا کیا صدیق اکبر کا
کلام اللہ نے خطبہ پڑھا صدیق اکبر کا
زبور انجیل اور توریت میں بھی حق تعالیٰ نے
کیا ہے نام لے کر تذکرہ صدیق اکبر کا

لقب صدیق اور اس کی وجہ تسمیہ

اصدق الصادقین، سید المتقین، امام العارفین حضرت ابو بکر صدیق رضی اللہ عنہ کا لقب صدیق بھی ہے اس کی وجہ یہ ہے کہ قبل از اسلام بھی آپ کا صدق مشہور تھا اور تمام قبائل عرب آپ کی دیانت و امانت اور حسن معاملہ کے معترف تھے۔

نیز حضرت قتادہ رضی اللہ عنہ فرماتے ہیں کہ کفار نے جب واقعہ معراج میں حضور علیہ السلام کی تکذیب کی اور حضرت ابو بکر صدیق کے پاس آ کر اس مسئلہ میں آپ کی رائے پوچھی تو آپ نے برملا فرمایا لقد صدق وانی لا صدقہ حضور علیہ السلام نے جو فرمایا ہے سچ فرمایا ہے اور میں آپ کی تصدیق کرتا ہوں۔ (حاکم و مستدرک)

اسی طرح سعید بن منصور نے اپنی سنن میں حضرت ابو ہریرہ رضی اللہ عنہ سے روایت کی ہے کہ معراج سے واپسی پر جب حضور علیہ

السلام مقامِ ذی ملوئی پر پہنچے تو آپ نے حضرت جبریل امین علیہ السلام سے فرمایا کہ میری قوم (واقعہ معراج کے متعلق) میری تصدیق نہیں کرے گی تو جبریل امین نے عرض کیا ابو بکر تو ضرور آپ کی تصدیق کریں گے کیونکہ وہ صدیق ہیں۔

فقط جبریل نے کیا، خود نبی نے بلکہ خالق نے

صفت کی جن کی اجمل وہ عجب صدیق اکبر ہیں

سیدنا علی شیر خدا رضی اللہ عنہ فرماتے ہیں کہ ابو بکر وہ ہیں کہ جن کا نام اللہ تعالیٰ نے اپنے رسول علیہ السلام اور جبریل امین علیہ السلام کی زبان پر صدیق رکھا ہے (مزید فرمایا کہ ابو بکر ہمارے آقا علیہ السلام کے نماز میں خلیفہ ہوئے اور حضور علیہ السلام نے انہیں ہمارے دین کے لئے پسند فرمایا اور ہم نے ان کو اپنی دنیا (خلافت) کے لئے بھی پسند کر لیا) (حاکم و متدرک)

حضرت علی المرتضیٰ رضی اللہ عنہ کا فرمان ہے ان اللہ انزل اسم ابی بکر من السماء الصدیق بے شک اللہ تعالیٰ نے حضرت ابو بکر کا نام صدیق (لقب) آسمان سے اتارا۔

بہت سی آیتیں قرآن میں نازل ہوئیں دیکھو

کیا ہے ذکر حق نے جا بجا صدیق اکبر کا

رسول پاک نے دیکھا فلک پر عرش اعظم پر

خط قدرت سے لکھا نام تھا صدیق اکبر کا

کہا روح الامیں نے حاضر دربار شاہ ہو کر

صحابہ میں ہے عالی مرتبہ صدیق اکبر کا

احادیث نبی وارد ہیں ان کی شان میں صدہا

سمجھ لو اس سے کیا رتبہ ہوا صدیق اکبر کا

بیان کی خود رسول اللہ نے مدح و صفت ان کی

تو اب کیونکر نہ ہو رتبہ ہوا صدیق اکبر کا

مہاجر سب تمام انصار و اصحاب رسول اللہ

ادب ملحوظ رکھتے بر ملا صدیق اکبر کا

ہمیشہ جلوت و خلوت میں خود مولائے حیدر نے

بہت اخلاص سے خطبہ پڑھا صدیق اکبر کا

صداقت صدیق کا اعلان پہاڑ کی چوٹی پر

صحیح بخاری اور احتجاج طبری میں بروایت سیدنا علی المرتضیٰ رضی اللہ عنہ سے مروی ہے کہ مدینہ شریف میں حضور علیہ السلام نے حضرت ابوبکر صدیق، عمر فاروق و عثمان غنی رضی اللہ عنہم کے ساتھ جبل احد پر تشریف فرما ہو کر صداقت صدیق اور شہادت عمر و عثمان رضی اللہ عنہم کا اعلان فرمایا جب آپ پہاڑ پر تشریف فرما ہوئے تو پہاڑ حرکت کرنے لگا جیسے زلزلہ آجاتا ہے (بلکہ اہل محبت تو فرماتے ہیں کہ پہاڑ نے سرکار کے قدم میمنت لزوم کا بوسہ لیا اور وجد میں آکر ناپنے لگا۔ ادھر پہاڑ کو وجد آیا اور ادھر بریلی کے تاجدار کو وجد آ گیا گویا قدم پہاڑ پر لگے تو ان کی ٹھنڈک بریلی کے تاجدار نے اپنے دل میں محسوس کی اور پھر آپ کے چہرے اور زلفوں کی تعریف میں نہیں بلکہ انہیں قدم میمنت لزوم کی مبارک ایڑیوں کی شان میں پوری نعت لکھ دی جس کا ایک شعر چونکہ اس واقعہ سے متعلق ہے اس لئے لکھا جاتا ہے۔

ایک ٹھوکر میں احد کا زلزلہ جاتا رہا
رکھتی ہیں کتنا مقام اللہ اکبر ایڑیاں

حضور علیہ السلام نے احد پہاڑ کے بارے میں ارشاد فرمایا: احد جبل یحبنا و نحبہ احد پہاڑ (ہو کر بھی) ہم سے محبت کرتا ہے اور ہم (محبوب خدا ہو کر) اس سے محبت کرتے ہیں۔

ثابت ہوا کہ بعض پتھر کے بنے ہوئے پہاڑ بھی حضور علیہ السلام سے محبت کرتے ہیں جس میں نہ جان ہے نہ روح ہے نہ دل وارہ رے پہاڑ تیری خوش نصیبی اور واہ رے (نام نہاد) مفسر و محدث تیری بدبختی کہ یہ سب کچھ ہونے کے باوجود بھی صحیح بخاری میں بیسیوں مرتبہ حدیث پڑھ پڑھا کر تجھے محبت رسول نصیب نہ ہو سکی۔ کسی نے سچ کہا ہے۔

بے عشق محمد کے جو پڑھاتے ہیں بخاری
آتا ہے بخار ان کو نہیں آتی بخاری

پھر یہ بھی ثابت ہوا کہ اگر پہاڑ بھی حضور ﷺ سے محبت کرے تو ہمارے آقا بدلے میں اس سے محبت فرماتے ہیں ہل جزاء الاحسان الا الاحسان تو یہ کیسے ہو سکتا ہے کہ امتی (اشرف المخلوقات) حضور علیہ السلام سے محبت کرے تو آپ جواب میں اس کو اپنی محبت سے نہ نوازیں۔

یہ بھی معلوم ہوا کہ اگر پہاڑ (کے دل) میں بھی حضور کی محبت ہو تو آپ کو پتہ چل جاتا ہے تو انسان کے دل میں ہوتب کیوں نہ پتہ چلے گا؟

بندہ مٹ جائے نہ آقا پہ وہ بندہ کیا ہے

بے خبر ہو جو غلاموں سے وہ آقا کیا ہے

یہ بھی پتہ چلا کہ ہمارے آقا کی محبت وہ ہے کہ جو پہاڑوں کا سینہ چیر کر بھی ان میں داخل ہو جاتی ہے اور

جس دل میں محمد کی محبت نہیں ہوتی

اس پر کبھی اللہ کی رحمت نہیں ہوتی

میرا یہ عقیدہ ہے کہ گر ذکر خدا میں یہ نام نہ شامل ہو تو عبادت نہیں ہوتی

قصہ مختصر

حضور علیہ السلام نے احد پہاڑ کو اپنے پاؤں کی ٹھوک سے نوازا اور ساتھ فرمایا اثبت احد فانما علیک نبی و صدیق و شہیدان۔ انہا کلمہ حصر ہے جس کا مطلب ہے اے احد ٹھہر جا تیرے اوپر اس کے سوا اور ہے بھی کون (اور اے خوش نصیب احد تجھے اس کے سوا اور چاہئے بھی کیا کہ) تیرے اوپر ایک اللہ کا محبوب نبی ہے ایک صدیق ہے اور دو شہید ہیں (سبحان اللہ زمانہ جن کے قدموں کی جھلک دیکھنے کے لئے ترستا ہے احد ان قدموں کے بوسے لے کر وجد کر رہا ہے اور حضور ﷺ کے نام اقدس پر انگوٹھے چومنے والوں کو حضور علیہ السلام کے قدم چوم کر چومنے چومنے کے عقیدے کی سچائی کا اعلان کر رہا ہے اور جو دلائل سن کر بھی چومنے کو بدعت کہتے ہیں ان کے عقیدے کی خوب ٹھکانی کر رہا ہے اور یہ اعلان کر رہا ہے کہ دیکھ لو! میں پہاڑ ہو کر محبوب خدا سے محبت کر کے ان کا محبوب بن گیا اور تم کلمہ پڑھ کر بھی سینے حب رسول سے خالی رکھنے کی وجہ سے مردود ہو گئے)۔

از محبت مردہ زندہ می شود

از محبت شاہ بندہ می شود

عشق جس دل میں نہیں وہ دل نہیں

یار کے رہنے کی وہ منزل نہیں

نار کو گلزار کر دیتا ہے عشق

دار کو دلدار کر دیتا ہے عشق

اور ہاں ہاں احد نے یہ بھی سمجھا دیا کہ جن دلوں میں حضور کی محبت ہوتی ہے پھر ان کے پاس

وہ خود تشریف لے آتے ہیں تڑپایا نہیں کرتے

پھر ان کو دیدار رسول بھی ہو جاتا ہے اور آپ کے قدموں کے بوسے بھی نصیب ہو جاتے ہیں (اسی طرح کا ایک واقعہ جبل

شمیر پہ مکہ میں بھی پیش آیا اس کا ذکر بھی صحاح میں ہے)

الغرض! حضور علیہ السلام نے فرمایا احد! رک جا تیرے اوپر ایک اللہ کا نبی ایک صدیق اور دو شہید ہیں۔ معلوم ہوا کہ تمام صحابہ

کی صحابیت عدالت دیانت و شرافت کا اعلان تو حضور علیہ السلام نے زمین پر کیا اور ابو بکر صدیق کی صداقت کا اعلان ہمارے آقا

نے پہاڑ کی چوٹی پر چڑھ کر فرمایا

صدیق پر تھا حضور کا ایسا لطف تام

اصحاب میں سے جن کے انہیں کر دیا امام

ثابت ہوا کہ بس یہی تھے افضل انام
اس واسطے یہ کہتے ہیں سارے ہی خاص و عام
صدیق ہی تھے بعد نبی افضل البشر

(اس حدیث سے یہ بھی معلوم ہوا کہ کئی سال بعد میں ہونے والی عثمان و عمر کی شہادتیں حضور علیہ السلام نے کئی سال پہلے بتا دیں۔ مگر بے خبر بے خبر جانتے ہیں)

حضرت امام باقر (رحمۃ اللہ علیہ) کی گواہی

جناب عروہ بن عبد اللہ بیان کرتے ہیں کہ میں نے ابو جعفر محمد بن علی (امام باقر بن زین العابدین رضی اللہ عنہما) سے مسئلہ پوچھا کہ کیا تلوار کی مٹھی (قبضہ) چاندی کی بنوائی جاسکتی ہے! تو آپ نے جواب میں فرمایا کہ ہاں جائز ہے کہ تلوار کا قبضہ چاندی کا ہو اور دلیل میں فرمایا کہ حضرت ابو بکر صدیق نے تلوار کی مٹھی چاندی کی بنوائی ہوئی تھی۔ عروہ کہتا ہے (میں نے حیران ہو کر کہا کہ ایک تو آپ ابو بکر کو صدیق کہہ رہے ہیں اور دوسرا ان کے عمل سے دلیل پکڑ رہے ہیں کیا آپ کے نزدیک ابو بکر کا یہ مقام ہے کہ آپ بھی ان کو صدیق کہیں۔

فوثب وثبة و استقبل القبلة وقال نعم الصديق نعم
حضرت امام باقر یہ بات سن کر زمین سے اچھلے اور اپنا منہ قبلہ کی طرف کر کے فرمایا ہاں وہ صدیق ہیں ہاں وہ صدیق ہیں ہاں وہ صدیق ہیں۔

فمن لم يقل له الصديق فلا صدق الله له في الدنيا ولا في الاخرة
جو شخص ابو بکر کو صدیق نہ کہے خدا اس کی دنیا و آخرت میں تصدیق نہ کرے۔

اس روایت سے مندرجہ ذیل امور ثابت ہوتے ہیں۔

۱- حضرت امام باقر رضی اللہ عنہ کی زبان فیض ترجمان سے حضرت ابو بکر رضی اللہ عنہ کا صدیق ہونا اور صدیق کا تمام امت سے افضل ہونا لازم آتا ہے کیونکہ قواعد مقررہ منصوصہ قرآن سے ثابت ہے کہ انبیاء کے بعد مرتبہ صدیقین کا ہے اور صدیق تمام امت سے افضل ہوتا ہے۔

۲- سائل کے سوال کا ہاں یا نہیں میں جواب دے دینا کافی تھا۔ مگر حضرت امام باقر نے حضرت ابو بکر رضی اللہ عنہ کے فعل کو دلیل بنا کر جواب دیا جس سے واضح ہوا کہ امام باقر رضی اللہ عنہ کے نزدیک مسائل کا شرعی فیصلہ کرنے کے لئے حضرت صدیق اکبر رضی اللہ عنہ کا قول و عمل حجت و سند کی حیثیت رکھتا ہے۔

۳- حضرت امام باقر رضی اللہ عنہ نے حضرت ابو بکر صدیق رضی اللہ عنہ کے نام کے ساتھ ان کے لقب صدیق کا بھی ذکر فرمایا حالانکہ صرف نام لینا بھی کافی تھا جس سے واضح ہوا کہ حضرت امام باقر کو حضرت ابو بکر صدیق رضی اللہ عنہ سے ایسی محبت و عقیدت تھی کہ آپ کو حضرت ابو بکر رضی اللہ عنہ کے لقب صدیق کے بغیر ان کا نام لینا گوارا ہی نہ ہوا۔

۴- جب امام باقر رضی اللہ عنہ نے حضرت ابو بکر کو صدیق کہا تو سائل کو تعجب ہوا۔ اس نے امام سے سوال کیا آپ بھی ابو بکر کو صدیق کہتے ہیں؟ اس پر امام کو اس قدر غصہ آیا کہ آپ اپنی جگہ سے اچھل پڑے اور تین مرتبہ حضرت ابو بکر صدیق رضی اللہ عنہ کے صدیق ہونے کو بیان فرمایا نہ صرف یہ بلکہ یہاں تک فرمادیا کہ جو ابو بکر کو صدیق نہ کہے دنیا و آخرت میں اللہ تعالیٰ اس کی تصدیق نہیں کرے گا۔ (کشف الغمہ ص ۱۲۲۰ احتجاج طبری)

خواجہ اول کہ اول یاربود
ثانی اثین اذہما فی الغار بود
صدر دیں صدیق اعظم قطب حق
درہمہ چیز از ہمہ بردہ سبق

علامہ طبری آیہ مبارکہ والذی جاء بالصدق وصدق به اولئك هم المتقون کی تفسیر میں لکھتے ہیں۔

الذی جاء بالصدق (رسول اللہ) وصدق به حق و صداقت کو لانے والے سے مراد حضور علیہ السلام کی ذات (ابو بکر) (تفسیر مجمع البیان) ص ۲۳۲ ج ۲ ہے اور اس کی تصدیق کرنے والے سے ابو بکر مراد ہیں۔

حضرت امام جعفر صادق کا ارشاد

حضرت امام جعفر صادق رضی اللہ عنہ حضرت ابو بکر و عمر رضی اللہ عنہما کے حق میں فرماتے ہیں۔

ہما امامان عادلان قاسطان کانا علی الحق و ماتا
علی الحق فعلیہما رحمة اللہ یوم القیمة
یہ دونوں امام ہیں عادل انصاف کرنے والے دونوں حق پر تھے۔
حق پر ہی ان کا انتقال ہوا۔ ان دونوں پر اللہ تعالیٰ کی رحمت ہو۔

حضرت امام جعفر صادق رضی اللہ عنہ کے اس ارشاد سے واضح ہوا کہ حضرت ابو بکر و عمر رضی اللہ عنہما امام اور خلیفہ برحق تھے۔ وہ عادل اور منصف تھے۔ وہ حق پر تھے اور وفات تک حق پر رہے۔ وہ قیامت کے دن مستحق رحمت الہی ہیں۔ ظاہر ہے خلیفہ برحق وہی ہو سکتا ہے جو غاصب و خائن نہ ہو اور رحمت الہی کا مستحق بھی وہی ہوتا ہے جو ایمان و تقویٰ میں کامل و مکمل ہو۔ غرضیکہ امام جعفر صادق رضی اللہ عنہ کے اس ارشاد سے ان تمام مطاعن کا جو حضرت ابو بکر رضی اللہ عنہ کے متعلق بیان کئے جاتے ہیں قلع قمع ہو گیا۔

ہرچہ حق از بارگاہ کبریا
ریخت در صدر شریعت مصطفیٰ
آں ہمہ در سینہ صدیق ریخت
لاجرم نابود از و تحقیق ریخت

حضرت امام حسن عسکری علیہ الرحمۃ کا فیصلہ

امام عسکری نے اپنی تفسیر میں لکھا ہے کہ حضور سید عالم نور مجسم صلی اللہ علیہ وسلم نے حضرت ابو بکر رضی اللہ عنہ سے فرمایا

جعلک منی بمنزلة السبع والبصر والراس من
الجسد و بمنزلة الروح من البدن
بالیقین اللہ تعالیٰ نے تم کو بمنزلہ میرے سمع و بصر کے کیا ہے اور
میرے ساتھ تم کو وہ نسبت ہے جو سر کو جسم سے اور روح کو بدن
سے ہوتی ہے۔ (تفسیر حسن عسکری مطبوعہ ایران ۱۶۴/۱۶۵ سورہ بقرہ)

حضرت امام حسن عسکری رضی اللہ عنہ کے اس تفسیری نوٹ سے واضح ہوتا ہے کہ جناب ابو بکر رضی اللہ عنہ فنا فی الرسول کے درجہ پر فائز تھے۔ حضور علیہ السلام کے ساتھ ان کو جو محبت و عقیدت تھی وہ یک جان و دو قالب کی حیثیت اختیار کر گئی تھی۔ اہل عشق و محبت ہی حضور علیہ السلام کے مذکورہ بالا کلمات طیبات کی عظمت کا احساس کر سکتے ہیں۔ حضور سرور عالم صلی اللہ علیہ وسلم نے حضرت ابو بکر رضی اللہ عنہ کو اپنی ”سمع و بصر“ اور جان و دل قرار دے کر آپ کے افضل امت ہونے کی ایسی نشاندہی فرمائی ہے جس سے انکار کی گنجائش ہی نہیں ہے۔

حضرت شیر خدا علی مرتضیٰ کا فیصلہ

امیر المؤمنین سیدنا علی مرتضیٰ کرم اللہ وجہہ الکریم نے اپنے مکتوب بنام امیر معاویہ میں تحریر فرمایا:

وكان افضلهم في الاسلام كما زعمت وانصحهم لله
و لرسوله الخليفة الصديق وخليفة الخليفة
الفاروق و لعمرى ان مكانها في الاسلام لعظيم
وان البصاب بها لجرح في الاسلام شديد يرحبها
الله وجزاها باحسن ما عبلا
(شرح نوح البلاغ علامہ ابن مسیم مطبوعہ ایران جز ۳)

اور اسلام میں سب سے افضل اور اللہ اور اس کے رسول کے ساتھ
اخلاص رکھنے میں سب سے بڑھ کر جیسا کہ تم نے سمجھا خلیفہ
صدیق ہیں اور خلیفہ کے خلیفہ فاروق ہیں۔ مجھے اپنی جان کی قسم
تحقیق ان دونوں کا مقام اسلام میں بڑا ہے اور بہ تحقیق ان کی
وفات سے اسلام کو سخت زخم لگا۔ اللہ تعالیٰ ان دونوں پر رحمت
نازل فرمائے اور ان کو ان کے اچھے کاموں کا ثواب عطا فرمائے۔

شیعہ کتب کی عبارات اور ان پر تبصرہ

حضرت امام باقر رضی اللہ عنہ فرماتے ہیں۔

لست منكر فضل ابى بكر ولست بمنكر فضل
عمر ولكن ابوبكر افضل منه
میں ابو بکر و عمر کے فضائل کا منکر نہیں ہوں لیکن ابو بکر عمر سے افضل
ہیں۔ (احتجاج طبری ص ۲۰۴)

حضرت علی سے ہے یہی وارد باجہاد
ہر دو امام باقر و جعفر کا اس پہ صاد
سب اہل بیت کا یہی جازم تھا اعتقاد
تاکید ان کی تھی کہ رکھو بس اسی کو یاد
صدیق ہی تھے بعد نبی افضل البشر

تفسیر قمی مطبوعہ تہران ص ۱۵۸ از آیت ثانی اثین اذہما فی الغار میں علی بن ابراہیم بن ہاشم قمی تلمیذ حضرت امام حسن
عسکری علیہ الرحمۃ لکھتے ہیں

لما كان رسول الله صلى الله عليه وآله وسلم في الغار قال لا بى يكر كانى انظر الى سفينة
جعفر و اصحابه تقوم في البحر قال ابوبكر فارينهم فمسح على عينيه فراهم فقال رسول الله
صلى الله عليه وآله وسلم انت الصديق

ترجمہ: جب رسول اکرم ﷺ غار میں تھے۔ آپ ﷺ نے ابو بکر رضی اللہ عنہ سے کہا کہ میں حضرت جعفر طیار رضی اللہ عنہ اور اس کے اصحاب کی کشتی کو سمندر میں کھڑا دیکھ رہا ہوں۔ اس پر حضرت ابو بکر رضی اللہ عنہ نے کہا مجھے بھی دکھلائیے۔ پس آپ ﷺ نے اس کی آنکھوں کو ہاتھ سے چھوا تو اس نے بھی ان کا دیکھا۔ جس پر رسول اکرم ﷺ نے فرمایا کہ ”تو صدیق ہے۔“

تبصرہ

اس غار کی ایک ہی نشست میں حق تعالیٰ اور خاتم الانبیاء ﷺ نے جناب ابو بکر رضی اللہ عنہ کے خلوص باطن کی ایسی پرشاد اور تروتازہ بہار دکھائی ہے کہ جہاں ایک طرف دربارِ صمدیت سے گونا گوں خطابات کی بارش ہو رہی تھی وہاں دوسری طرف دربارِ رسالت نے بھی نبوت کے بعد صدیقیت کا اعلیٰ ترین خطاب آپ کو مرحمت فرمایا اس عطیہ خطاب کی بات ایسی بین اور واضح تھی کہ باوجود طبعی اہلیت نیش زنی کے اظہارِ حقیقت میں کسی کو زہر آگین اختراع سازی کی جرأت نہ ہو سکی۔ اسے کہا جاتا ہے ”جادو وہ جو سر پر چڑھ کے بولے۔“ یہ خطاب گو حضور ﷺ کی زبان مبارک سے صادر ہوا ہے مگر اس کی اطلاع حق تعالیٰ نے اپنے ملک الرسول یعنی جبرائیل علیہ السلام کی وساطت سے حضور ﷺ کی خدمت بابرکت میں پہنچائی تھی۔ جیسا کہ حضور ﷺ رسالت مآب نے فرمایا تھا کہ لا جرم ان اطلع الله على قلبك ووجد ما فيه موافقا لما جرى على لسانك (ترجمہ) تحقیق حق تعالیٰ نے تیرے دل پر اطلاع حاصل کی اور جو کچھ اس میں پایا وہ اس کے مطابق ہے جو تیری زبان پر جاری ہے۔ ”دل اور زبان کی اسی تطبیق کا نام تصدیق ہے اور اسی تصدیق کے عادی حامل کو صدیق کہا جاتا ہے۔ فمن شاء فليؤمن ومن شاء فليكفر

خدائی خطابات کی فہرست میں افضل ترین خطاب نبوت کا خطاب تھا لیکن خاتم النبیین ﷺ کی بعثت نے اس خطاب کے نفاذ کا دروازہ ہمیشہ کے لئے بند کر دیا ہے اور اب صرف صدیقیت کا خطاب بنی آدم کے مقتدر ترین افراد کا واحد نشان افتخار اور امتیاز ہے۔ صدیق اور شہید کے خطابات علی الدوام نافذ العمل ہیں۔ جو خوش نصیب برگزیدگان الہی کو قیامت تک دربارِ خداوندی سے مرحمت ہوتے رہیں گے۔ ان تینوں خطابات کا ذکر علی الترتیب تفسیر مجمع البیان کے شیعہ مفسر اعظم شیخ احمد بن ابی طالب طبرسی اپنی شہرہ آفاق کتاب احتجاج کے صفحہ ۱۱۶ پر بزبان امیر المومنین حضرت علی رضی اللہ عنہ بدیں الفاظ تحریر کرتے ہیں کنا معہ علی جبل حراء اذ تحرك الجبل فقال له قر فانه ليس عليك الا نبی و صدیق و شهید (ترجمہ) ہم نبی کریم ﷺ کے ساتھ جبل حراء پر تھے۔ تو پہاڑ نے جنبش کی حضور ﷺ نے فرمایا ”ٹھہر جا تجھ پر ایک نبی (یعنی حضرت محمد مصطفیٰ) دوسرا صدیق (یعنی حضرت ابو بکر رضی اللہ عنہ) اور تیسرا شہید (حضرت علی المرتضیٰ رضی اللہ عنہ) بیٹھے ہیں چنانچہ قرآن پاک میں بھی ان تینوں خطابات کا ذکر اسی ترتیب کے ساتھ پ ۵ سورۃ النساء ع ۹ میں اس طرح درج ہے۔ ومن يطع الله والرسول فاولئك مع الذين انعم الله عليهم من النبيين والصدیقین والشهداء والصلحین وحسن اولئك رفيقا (ترجمہ) اور جو شخص اللہ تعالیٰ اور اس کے رسول مقبول ﷺ کی اطاعت کرے گا۔ وہی اللہ تعالیٰ کے انعام یافتگان یعنی انبیاء صدیقین شہداء اور صالحین رضوان اللہ علیہم اجمعین کے ہمراہ رہے گا اور یہی برگزیدگان الہی بہتر رتبت اور دوست ہیں۔“ حضرت صدیق اکبر رضی اللہ عنہ کی افضلیت کے متعلق اور کونسی ایسی واضح دلیل ہوگی جس پر تم ایمان لاؤ گے۔ فبای حدیث بعده یومنون

گزرے ہیں جس قدر علماء پیشوائے دے
اہل کلام اور فقہا اور محدثین
سب کا یہی عقیدہ یہ مسلک ہے بالیقین
بالاتفاق ہے یہی بس قول مسلمین
صدیق ہی تھے بعد نبی افضل البشر

رجال کشی کی عبارت اور اس پر تبصرہ

چوتھی صدی ہجری کے شیعہ مجتہدین الرواة کے سر تاج ”صاحب رجال کشی“ ہیں۔ مذہب امامیہ کے اسماء الرجال کے متعلق آپ اپنی مستند ترین اور قدیم ترین کتاب میں جناب صدیق اکبر رضی اللہ عنہ کو خطاب صدیقیت سے سرفراز ہونے کے موقع پر فرماتے ہیں

عن بريدة الاسلمی قال سمعت رسول الله صلى الله عليه وسلم يقول ان الجنة تشتاق الى ثلاثة
قال فجاء ابوبكر فقبل له يا ابا بكر انت الصديق وانت ثانی اثنين اذها في الغار فلر سالت
رسول الله من هو لاء ثلاثة (رجال کشی مطبوعہ بیہنی صفحہ ۲۰)

(ترجمہ) حضرت بریدہ اسلمی رضی اللہ عنہ جو رسول مقبول صلی اللہ علیہ وسلم کے بزرگ ترین صحابہ رضی اللہ عنہم میں سے تھے کہتے ہیں کہ میں نے حضور سرور کائنات صلی اللہ علیہ وسلم کو یہ کہتے سنا کہ جنت تین اشخاص کی مشتاق ہے۔ اتنے میں جناب ابوبکر رضی اللہ عنہ تشریف لائے تو لوگوں نے ان کو کہا کہ اے ابوبکر رضی اللہ عنہ تو صدیق ہے اور تو دو میں کا دوسرا ہے جب دونوں غار جبل ثور میں (دشمنوں کے ستائے ہوئے اللہ تعالیٰ کے حکم سے ہجرت کر کے) پناہ گزین ہوئے۔ آپ حضرت صلی اللہ علیہ وسلم سے پوچھیں وہ تین کون ہیں۔“

تبصرہ

صاحب رجال کشی اس قدر بلند مرتبہ ”مجتہد الرواة“ ہیں کہ اگر ان کی وجہ شخصیت کو اسماء الرجال کے شیعہ مصنفین کی فہرست سے خارج کر دیا جائے تو مذہب امامیہ کی کم از کم نصف درجن کتب رجال کا مآخذ ”منہج المقال“ ”رجال نجاشی“ وغیرہم قطعاً بیکار ہو جائیں گی کیونکہ ان سب کتب رجال کا مآخذ صرف رجال کشی ہی ہے جیسا کہ ان کتابوں کے ایک ایک صفحہ کے کئی کئی مقامات پر رجال کشی کی احسان مندی کا اعتراف موجود ہے (۲) پھر رجال کشی کی روایت زیر بحث کا واحد راوی حضرت بریدہ اسلمی رضی اللہ عنہ علاوہ صحابی رسول صلی اللہ علیہ وسلم ہونے کے اس قدر مشہور، معتبر اور ثقہ ہیں کہ ان کی شہرت اور ثقاہت شک و شبہ کی دسترس سے کوسوں دور ہے جیسا کہ صاحب رجال کشی ایسے دقیقہ رس، مجتہد اور بالغ نظر محقق ان کی ثقاہت کے متعلق زہریلی تنقید کا ایک لفظ بھی نہ کہہ سکے۔ حالانکہ روایت مذکورہ جناب خلیفہ اول کی افضلیت علی الصحابہ کی بہترین اسناد میں شمار ہوتی ہے اور ایسی ثقہ شیعہ کتاب میں اس کا وجود جناب علی المرتضیٰ کے مبینہ وصی کے دعوے کے لئے از حد مہلک ہے۔ حضرت ابوبکر رضی اللہ عنہ کی افضلیت علی الصحابہ کی نسبت ایسی مستند روایت

کو دروغ و افتراء کی نیش زنی سے محفوظ رہنا اس امر کی بین دلیل ہے کہ یہ سند قرآنی آیات کی طرح ناقابلِ جرح و افتراء ہے۔
۳۔ حضور ﷺ سرور کائنات کی محفلِ قدسی میں آپ ﷺ کے روبرو جناب صدیق ﷺ کو بعض صحابہ رضی اللہ عنہم کا یہ کہنا کہ چونکہ آپ ”صدیق“ اور ”ثانی اشئین“ کے خطاباتِ عظیم سے مزین ہیں اس لئے آپ اور صرف آپ ہی اس عزت کے مستحق ہیں کہ آپ حضور اکرم ﷺ سے دریافت فرمائیں کہ ان تین اشخاص کے نام کیا ہیں جن کی جنت مشتاق ہے چونکہ اللہ تعالیٰ نے قرآن مجید میں جناب صدیق ﷺ کو ”ثانی اشئین“ کہہ کر انہیں واحد رفیقِ غار موسوم فرمایا تھا اس لئے صرف آپ ہی رازدارِ نبوت سمجھے جا سکتے تھے لہذا صحابہ کرام رضی اللہ عنہم نے آپ ہی کو نامِ دریافت کرنے کا کام سپرد کیا تھا نیز چونکہ آپ بقول سیدنا حضرت حسن عسکری خدائے عزوجل کے فرمان کے مطابق صدیق تھے یعنی آپ کا دل اور آپ کی زبان دونوں ہمیشہ باہم متفق رہنے کے عادی تھے اور قولاً و فعلاً آپ تقیہ سے مطلقاً معرا تھے اس لئے بھی حضور ﷺ کے صحابہ کرام رضی اللہ عنہم نے آپ ہی کو نامِ دریافت کرنے پر مامور کرنا قرینِ مصلحت سمجھا تھا۔

اگر مذہبِ امامیہ کے مقدم ترین نساب کی جستجو اور تفتیش کے بین اور واضح فتوے پر بھی کسی بداعتقاد کلمہ گو کو اعتبار نہ ہو تو لامحالہ ہمیں کہنا پڑے گا فبای حدیث بعدہ یؤمنون (ترجمہ) ”ایسی واضح برہان کے ہوتے ہوئے اور کونسی ایسی برہان ہوگی جس پر ایمان لاؤ گے۔“ (الحمد للرفیق الغار علی لسان الاغیار از شیخ حسن الدین سہروردی)

امت میں جس قدر بھی ہوئے اہلِ اصطفا
ابدال و قطب و غوث سب احزابِ اولیاء
تھے جتنے تابعین اور اصحابِ مصطفیٰ
سب نے یہ صاف اپنا عقیدہ سنا دیا
صدیق ہی تھے بعد نبی افضل البشر

عرشِ معلیٰ پر صدیق اکبر کا نام

حضرت ابو برداء رضی اللہ عنہ راوی ہیں کہ حضور علیہ السلام نے ارشاد فرمایا: رأیت لیلۃ اسری بی مکتوبا حول العرش فی فریدہ خضراء بقلم نور لا الہ الا اللہ محمد رسول اللہ و ابو بکر الصدیق (ریاض النضر ص ۱۳۸ ج ۱)
معراج کی رات میں نے عرشِ معلیٰ کے گرد سبز فریدہ میں نور کے قلم سے کلمہ طیبہ کے ساتھ ابو بکر صدیق کا نام لکھا ہوا پایا اور صرف نام ہی نہیں بلکہ فنا فی الرسول کے تقاضے کے عین مطابق قال رسول اللہ صلی اللہ علیہ وسلم عرج بی الی السماء فما مررت بساء الا وجدت فیها مکتوبا اسی محمد رسول اللہ و ابی بکر الصدیق خلفی (الصواعق المحرقة ص ۲۳ ریاض النضر ص ۱۳۸ ج ۱)

ان روایات کی اسناد ضعیف ہونے کے باوجود منتخب کنز العمال میں ہے تر تقی بمجنوعہا الی درجۃ الحسن تمام اسناد کے مجموعہ نے ان کو درجہ حسن تک پہنچا دیا ہے۔ (ص ۳۲۳ ج ۲)

ابوبکر کو خدا نے مبارک دی

حضرت حذیفہ رضی اللہ عنہ فرماتے ہیں۔

صنع النبي صلى الله عليه وسلم طعاما ودعا اصحابه فاطعمهم لقمه وطعم ابابكر ثلاثة لقمه حضور عليه السلام نے کھانا تیار فرمایا اور اپنے صحابہ کرام کو بلایا تو سب کو ایک ایک لقمہ ملا جبکہ حضرت ابوبکر صدیق رضی اللہ عنہ کو تین لقمے ملے۔ حضرت عباس رضی اللہ عنہ نے اس بارے میں حضور علیہ السلام سے سوال کیا تو آپ نے ارشاد فرمایا کہ جب ابوبکر نے پہلا لقمہ کھایا قال له جبريل عليه السلام هنيئا لك يا عتيق اے عتيق! تجھے مبارک ہو۔ دوسرے لقمے پر حضرت میکائیل علیہ السلام نے مبارک دی اور جب آپ نے تیسرا لقمہ تناول کیا قال له رب العزة هنيئا لك يا صديق یعنی خود خدا نے فرمایا اے صدیق! تجھے مبارک ہو۔ (الحاوی للفتاویٰ للسیوطی ص ۲۳۳ ج ۲)

شان ابوبکر صدیق میں اس طرح کے مزید ایمان افروز واقعات الحاوی للفتاویٰ میں دیکھے جاسکتے ہیں جن سے یہ عقیدہ باآسانی سمجھ میں آجائے گا۔

قرآن اور حدیث کا بھی یہ حاصل
اجماع مسلمین نے یہ عقدہ کیا ہے حل
اجمل یہی عقیدہ حقہ ہے بے خلل
منکر سے کہہ دے یہ نہیں انکار کا محل
صدیق ہی تھے بعد نبی افضل البشر

زمانہ جاہلیت میں بھی شرافت و طہارت کا پیکر

حضرت سیدنا ابوبکر صدیق رضی اللہ عنہ زمانہ قبل از اسلام میں نہ صرف بہت بڑے تاجر بلکہ اپنی قوم میں رئیس اعظم اور مروّت و احسان کے علمبردار بھی تھے اور قریش کی مجلس شوریٰ کے اہم رکن تھے جو کہ بہت بڑا عہدہ تھا کیونکہ عرب میں کوئی بادشاہ تو تھا نہیں تمام امور ایک کمیٹی کے متعلق تھے جس کے دس ممبر تھے۔ کوئی جنگ کا، کوئی مالیات کا اور کوئی کسی اور کام کا اور ہر ممبر اپنے محکمہ کی ولایت عامہ اور اختیار کامل رکھتا تھا۔ معاملہ فہمی اور دانائی میں آپ کی خاص شہرت تھی اسلام کے بعد سب باتوں سے دل اچک گیا زمانہ جاہلیت میں بھی آپ کا چال چلن نہایت پاکیزہ اور افعال متین و شائستہ تھے۔ ابن عساکر نے ابو العالیہ رباحی سے نقل کیا ہے کہ مجمع اصحاب میں حضرت ابوبکر رضی اللہ عنہ سے دریافت کیا گیا کہ کیا آپ نے زمانہ جاہلیت میں کبھی شراب پی ہے تو فرمایا:

خدا کی پناہ احباب نے کہا یہ کیوں کہا ہے؟ فرمایا: میں اپنی مروّت و آبرو کی حفاظت کرتا تھا اور شراب پینے والے کی عزت و آبرو برباد ہو جاتی ہے یہ خبر سرکارِ دو عالم صلی اللہ علیہ وسلم کو پہنچی تو آپ نے دو مرتبہ فرمایا ابوبکر نے سچ کہا سچ کہا۔

فقال اعوذ بالله فقیل ولم قال كنت اصون
عرضی واحفظ مروّتی فان من شرب الخمر
كان مفيماً في عرضه ومروّته قال فبلغ ذلك
رسول الله صلى الله عليه وسلم قال صدق

ابوبکر صدق ابوبکر مرتین (تاریخ الخلفاء)

قبول اسلام کا واقعہ

حضرت سیدنا ابوبکر صدیق رضی اللہ عنہ کے قبول اسلام کا واقعہ یوں ہے کہ آپ ملک شام میں تجارت کے سلسلہ میں گئے ہوئے تھے تو آپ نے وہاں ایک خواب دیکھا تھا چنانچہ جب آپ دولت اسلام سے مشرف ہونے لگے تو حضور سید عالم علیہ الصلوٰۃ والسلام سے نبوت کی دلیل طلب کی پورا واقعہ اصل عبارت کے ساتھ اس طرح ہے کہ

حضرت صدیق اکبر تجارت کے سلسلہ میں ملک شام میں تشریف فرما تھے وہاں پر آپ نے ایک خواب دیکھا تو اس کی تعبیر کے لئے ایک راہب کے پاس جا کر خواب سنایا۔ راہب نے کہا آپ کا نام کیا ہے آپ نے فرمایا ابوبکر اس نے کہا آپ کون سے قبیلہ سے اور کہاں کے رہنے والے ہیں اور کیا کرتے ہیں آپ نے فرمایا میں مکہ کا رہنے والا اور بنی ہاشم (قریش) کے خاندان سے ہوں اور تجارت کا کام کرتا ہوں۔ راہب نے کہا تو سن لیجئے مکہ اور قبیلہ بنی ہاشم سے نبی آخر الزماں صلی اللہ علیہ وسلم کا ظہور ہوگا۔ اے ابوبکر تم اس کے دین میں داخل ہو گے اور ان کے پہلے وزیر ہو گے اور ان کے وصال کے بعد خلیفہ اول بھی تم ہی ہو گے۔ پس ابوبکر متاثر ہوئے جب مکہ میں آئے تو نبی صلی اللہ علیہ وسلم کی خدمت میں حاضر ہو کر عرض کرنے لگے اے محمد صلی اللہ علیہ وسلم آپ جو دعویٰ کر رہے ہیں اس کی آپ کے پاس کون سی دلیل ہے تو آپ نے فرمایا: اے ابوبکر کیا وہ دلیل کافی نہیں ہے؟ جو تم ملک شام میں دیکھ چکے ہو تو فوراً ابوبکر نے پڑھا اشہد ان لا اله الا الله واشہد ان محمداً عبداً ورسولہ

(زرقانی علی المواہب ص ۲۳۹ ج ۱ ریاض النضرہ ص ۸۵ ج ۱ انزہتہ المجالس ج ۲ ص ۳۵۴ ج ۲ ص ۱۵۲)

بجرا اور دیگر راہبوں نے ان کو پہچانا

کہ ان کے پاس پورا حال تھا صدیق اکبر کا

کیا کرتے تھے جب تعظیم ان کی خود رسول اللہ

فزون کیونکر نہ ہو اب مرتبہ صدیق اکبر کا

بیان کی خود رسول اللہ نے مدح و صفت ان کی
 تو اب کیونکر نہ ہو رتبہ سوا صدیق اکبر کا
 امام باقر و جعفر نے اپنی اپنی مجلس میں
 ہمیشہ ذکر والا ہی کیا صدیق اکبر کا
 تمامی اہل بیت اور خاندان آل اطہر کا
 جوان و پیر گرویدہ رہا صدیق اکبر کا
 گروہ تابعین نے اور سارے ہی آئمہ نے
 کتابوں میں بہت رتبہ لکھا صدیق اکبر کا
 سبھی غوث و قطب ابدال امت کی زبانوں پر
 وظیفہ کی طرح یہ نام تھا صدیق اکبر کا
 یہی کہتے رہے اجمل مسلمان ہر زمانے میں
 فزوں رتبہ ہے بعد از انبیاء صدیق اکبر کا

قرآنی آیات حضرت ابوبکر صدیق کی شان میں

(مختلف تفاسیر کے حوالے سے آیہ غار جس کی تفصیل کچھ گذرا اور کچھ ان شاء اللہ آگے علیحدہ عنوان سے آئے گی) کے علاوہ مندرجہ
 ذیل قرآنی آیات حضرت ابوبکر صدیق رضی اللہ عنہ کے حق میں نازل ہوئیں۔

۱- والذین امنوا باللہ ورسولہ اولئک ہم الصدقون والشهداء عند ربہم لہم اجرہم ونورہم

(الحمدید: 19)

اور جو لوگ اللہ تعالیٰ اور اس کے رسولوں پر ایمان لائے اپنے رب کے ہاں وہی سچے اور گواہ ہیں (یعنی حق و صداقت کے
 علمبردار اور پاسبان) ان کے لئے خصوصی اجر اور نور ہوگا۔

۲- وسیجنبہا الاتقی الذی یوتی مالہ یتزکی وما لاحد عندہ من نعیۃ تجزی الا ابتغاء وجہ ربہ
 الاعلیٰ ولسوف یرضی (الیل: ۲۱۱۷)

اور اس (دوزخ) سے بڑے پرہیزگار کو دور ہی رکھا جائے گا (یعنی اس کو دوزخ سے کیا کام؟ اس کو دوزخ کی ہوا بھی نہ لگے گی کیونکہ وہ
 اپنا مال (نام و نمود کے لئے نہیں بلکہ سیرت و آخرت کو سنوانے اور) تزکیہ نفس کے لئے خرچ کرتا ہے اور اس پر کسی کا احسان نہیں جس کو اتارنے

کے لئے وہ خرچ کرے بلکہ محض اپنے رب کی رضا کے لئے اور (اللہ کا وعدہ حق ہے کہ) وہ عنقریب خوش ہو جائے گا۔ (اور خوش ہو کر وہ عطا کرے گا جس سے وہ اتنی بڑا پرہیزگار ابو بکر صدیق بھی خوش ہو جائے گا۔)

مفسرینِ کرام (اہل سنت) نے تو مذکورہ آیات طیبات کو حضرت صدیق اکبر رضی اللہ عنہ کی شان میں مانا ہی ہے جبکہ اہل تشیع کے علامہ طبرسی نے مجمع البیان ص ۵۷ ج ۲ یہ بھی تسلیم کیا ہے اور یوں لکھا ہے عن الزبیر قال الایة نزلت فی حق ابی بکر لانہ اشتری المالیك الذین اسلموا مثل بلال و عامر بن میسرہ وغیرہم واعتقہم کہ مذکورہ آیت الذی یؤتی مالہ یتزکی حضرت ابو بکر صدیق کے حق میں نازل ہوئی جب وہ اسلام قبول کرنے والے غلاموں کو خرید کر آزاد کرتے جیسے حضرت بلال اور عامر بن میسرہ وغیرہ۔

صدیق کی صداقت سے چمن میں پھول بنتے ہیں
انہی کے نقش قدم سے اصول بنتے ہیں
تو مجھ سے قصر صداقت کی منزلت مت پوچھ
انہی کے گھر سے تو دولہا رسول بنتے ہیں

جب حضرت ابو بکر صدیق رضی اللہ عنہ نے حضرت بلال رضی اللہ عنہ کو بھاری قیمت سے خرید کر آزاد کیا تو لوگ سمجھے کے شاید بلال کا کوئی ابو بکر پہ احسان ہوگا، جس کا بدلہ ابو بکر نے چکایا ہے۔ اللہ تعالیٰ کی غیرت نے صدیق کے بارے میں اتنی بات بھی برداشت نہ فرمائی اور قرآن پاک کی مذکورہ آیات نازل فرما کر لوگوں کے اس خیال کی زبردست طریقے سے تردید فرمائی اور ساتھ شان صدیق بھی بیان کر دی کہ آپ کو اتنی قرار دیا کہ سب سے زیادہ پرہیزگار اور دوسری جگہ ان اکرمکم عند اللہ اتقکم فرمایا کہ اللہ کے نزدیک سب سے زیادہ عزت والا اتقی ہی ہے لہذا ابو بکر ملنگ کے ہاں نہ سہی اللہ کے ہاں تو سب سے بڑھ کر عزت والے ہیں۔

نبی پر جس نے مال و زر لٹایا جان بھی دے دی
محبت میں وہ سچے منتخب صدیق اکبر تھے
ہمیشہ دین کے ہر کام میں ہر ایک موقع پر
لوجہ اللہ جو دیتے بے طلب صدیق اکبر تھے
بلال اور چھ مسلمان کافروں کے ظلم سہتے تھے
تو ان سب کی رہائی کے سبب صدیق اکبر تھے

حضرت بلال حبشی رضی اللہ عنہ کی خریداری

مولانا روم فرماتے ہیں کہ جب حضرت ابو بکر صدیق رضی اللہ عنہ نے حضور علیہ السلام کی بارگاہ میں حضرت بلال پر ہونے والے امیہ بن خلف کے ظلم و ستم بیان کیے تو حضور علیہ السلام نے فرمایا! اے ابو بکر بلال کو خرید کر آزاد کر دیا جائے اور قیمت ادا کرتے ہوئے مجھے اطلاع کرنا تاکہ میں بھی اس میں حصہ ڈالوں، مگر ابو بکر صدیق نے اکیلے ہی بلال کو خرید کر آزاد کر دیا اور جب حضور علیہ السلام کو بتایا تو حضور علیہ السلام کی آنکھوں سے مسرت کے آنسو چھلک پڑے اور آپ نے فرمایا! اے ابو بکر میرا حصہ کیوں نہیں ڈلوایا تو حضرت ابو بکر نے رو کر عرض کیا۔

گفت مادوبندگان کوئے تو

کردمش آزاد این بر روئے تو

اے آقا! اگر بلال آپ کا غلام ہے تو میں بھی تو آپ ہی کا غلام ہوں اور غلام کا سب کچھ آقا ہی کا ہوتا ہے۔

اور جب صدیق اکبر نے اپنی اس قربانی کی یہ عظیم قیمت دیکھی کہ حضور علیہ السلام فرما رہے ہیں اے ابوبکر! تجھے مبارک ہو کہ تیرا مال

اللہ اور اس کے رسول کے کام آ گیا ہے۔ تو تڑپ کر عرض کیا۔

جمادے چند دادم جاں خریدم

بحمد اللہ عجب ارزاں خریدم

چند سکوں کے بدلے ایک جان خریدی ہے (اور اس کی اتنی جزا اللہ اکبر) کس قدر سستا سودا ہے۔

غزوہ تبوک کے موقع پہ گھر کا سارا مال لے آئے

اسی طرح جب غزوہ تبوک کی تیاری کے سلسلہ میں حضرت عمر فاروق نے ارادہ کیا کہ ابوبکر ہر بارہم سے نمبر لے جاتے ہیں۔ اب کی

بار (چونکہ مال میں وسعت ہے لہذا) میں ضرور آگے بڑھوں گا۔ چنانچہ اپنا آدھا مال (جو ڈھیروں تھا) لیکر حاضر بارگاہ رسالت ہو گئے اور بعد

میں صدیق اکبر کو دیکھا تو پورا مال ہی حضور کی بارگاہ میں پیش کر دیا۔ ٹاٹ کا لباس ہے کانتوں کے بٹن ہیں اور صدیق آ رہے ہیں جب حضور

نے پوچھا: ما ابقیت لاهلك؛ اے ابوبکر گھر والوں کے لئے کیا چھوڑ آئے ہو؟ فقال ابقیت لہم اللہ ورسولہ گھر والوں کے لئے اللہ

اور اس کے رسول کو چھوڑ آیا ہوں۔ (کیونکہ اس وقت ابھی یہ عقیدہ ایجاد نہیں ہوا تھا کہ اللہ کے ساتھ رسول کا نام لیا جائے تو شرک ہو جاتا ہے)

اور عرض کیا ہل انا و مالی لك یا رسول اللہ اے میرے آقا میں اور میرا مال سب کچھ آپ ہی کا تو ہے۔ (ترمذی ابوداؤد)

بعض روایات میں ہے کہ دیواروں پر ہاتھ پھیر کر سوئی تک حضور کی بارگاہ میں پیش کر دی اور بعض جگہ اس طرح بھی ہے کہ اس دن

جبرئیل علیہ السلام صرف صدیق اکبر رضی اللہ عنہ کے لئے حاضر ہوئے تو انہوں نے بھی ابوبکر کی طرح ٹاٹ ہی کا لباس پہنا ہوا تھا۔ جب حضور علیہ

السلام نے جبرئیل علیہ السلام کو اس حالت میں دیکھا تو حیران ہو کر اس کا سبب پوچھا تو جبرئیل نے عرض کیا: نگاہ اٹھا کر دیکھئے آسمان کے

سارے فرشتوں نے بھی آج آپ کے یار غار والا لباس پہنا ہوا ہے۔ ان تخلل فی السماء لتخلل ابی بکر فی الارض (صواعق محرقة

ص ۷۵) اور اللہ تعالیٰ فرماتا ہے کہ صدیق سے پوچھیے کہ وہ اس حال میں اپنے رب سے راضی ہے جب ابوبکر سے حضور علیہ السلام نے پوچھا تو

وہ خوشی سے رونے لگے اور جھوم کر تین بار عرض کیا انا عن ربی راض، انا عن ربی راض، انا عن ربی راض میں اپنے رب سے راضی

ہوں، راضی ہوں، راضی ہوں اور اگر میرا رب مجھ سے اس حال میں راضی ہے تو میں ساری زندگی اسی حالت میں ہی رہوں گا۔ شاید اسی لیے

آپ نے بوقت وصال وصیت فرمائی تھی کہ مجھے اس پرانے لباس کا کفن دے کر دفن کر دینا کیونکہ زندہ لوگ نئے لباس کے زیادہ ضرورت مند

اور حق دار ہیں۔ اب یہی عشق و محبت میں ڈوبا ہوا واقعہ ترجمان حقیقت شاعر مشرق حضرت علامہ اقبال کی زبان سے سینے اور عظمت صدیق پہ

قربان ہو جائیے۔

اک دن رسول پاک نے اصحاب سے کہا دس مال راہ حق میں جو ہوں تم میں مالدار

ارشاد سن کے قرطِ طرب سے عمر اٹھے
دل میں یہ کہہ رہے تھے صدیق سے ضرور
لائے غرض کہ مال رسول امیں کے پاس
پوچھا حضور سرور عالم نے اے عمر!
رکھا ہے کچھ عیال کی خاطر بھی تو نے کیا؟
مسلم ہے اپنے خویش و اقارب کا حق گزار

کی عرض نصف مال ہے فرزند وزن کا حق
باقی جو ہے وہ ملت بیضا پہ ہے نثار
اتنے میں وہ رفیق نبوت بھی آگیا
لے آیا اپنے ساتھ وہ مرد و فاسرشت
ہر چیز جس سے چشم جہاں میں ہو اعتبار
اسپ قمر سم و شتر و قاطر و حمار
ملک یمین و درہم و دینار و رخت و جنس
بولے حضور چاہیے فکر عیال بھی
کہنے لگا وہ عشق و محبت کا راز دار
اے تجھ سے دیدہ مہ و انجم فروغ گیر

پروانے کو چراغ ہے بلبل کو پھول بس

صدق کے لیے ہے خدا کا رسول بس!

صدق اکبر کے احسانات

سرکارِ مدینہ علیہ السلام نے ارشاد فرمایا ما نفعنی مال احد قط ما نفعنی مال ابی بکر۔ (ترمذی)
مجھے جتنا ابو بکر صدیق کے مال نے فائدہ پہنچایا اتنا کسی کے مال نے نہیں پہنچایا۔

آپ ﷺ کا ارشاد ہے: ما لاحد عندنا یدالا وقد کا فینا ما خلا ابابکر فان له عندنا یدیکافئہ اللہ یوم القیمة (ترمذی مشکوٰۃ) ہم نے ہر ایک کے احسانات کا بدلہ چکا دیا ہے صرف ابو بکر ہیں کہ جن کے احسانات کا بدلہ قیمت کے ساتھ تعالیٰ چکائے گا۔

حدیث شریف میں ہے ان من امن الناس علی فی صحبتہ و مالہ ابو بکر (مشکوٰۃ ص ۵۵۴) اپنی صحبت اور مال کے ساتھ میرے ساتھ سب سے زیادہ احسان و تعاون کرنے والے ابو بکر ہیں۔

دنیا میں تین چیزیں ہی سب سے پیاری سمجھی جاتی ہیں جان، مال اور اولاد۔ حضرت ابو بکر نے غار میں سانپ کے منہ کے آگے اپنی ریزھی رکھ کر جان کا نذرانہ پیش کر دیا۔ اپنی لخت جگہ حضور علیہ السلام کے نکاح میں دیکر اولاد حضور علیہ السلام کے صدقے کر دی اور اپنا مال حضور علیہ السلام کے اشاروں پر لٹا کے بتا دیا کہ

سرکٹے کنبہ مرے اور گھر لٹے

دامن احمد نہ ہاتھوں سے چھٹے

قرآن میں اللہ تعالیٰ نے دو بندوں کو ہی راضی کرنے کا وعدہ فرمایا ہے ولسوف یعطیک ربک فترضی کہہ کر اپنے نبی کے ساتھ اور ولسوف یرضی کہہ کر اپنے صدیق سے

آیت نمبر ۳

الذین ینفقون اموالهم باللیل والنهار سرا وعلانیة
فلهم اجرهم عند ربهم ولا خوف علیہم ولا هم
یحزنون
اور وہ جو مال خیرات کرتے ہیں رات میں اور دن میں اور چھپے
اور ظاہر ان کے لئے ثواب ہے ان کے رب کے پاس ان کو نہ
کچھ اندیشہ ہے اور نہ کچھ غم (البقرہ: ۳۷۴)

تفسیر میں ہے کہ اس آیت کے نزول پر حضرت ابو بکر صدیق رضی اللہ عنہ نے دس ہزار اشرفیاں دن کے وقت دس ہزار رات کے وقت دس ہزار صبح اور دس ہزار شام (کل چالیس ہزار اشرفیاں یا دینار) خرچ کئے تاکہ اس آیت پر پوری طرح عمل ہو جائے۔

یار کے نام پہ مرنے والا
منزل عشق و صدق کارہبر
نبیوں کے بعد ہے سب سے بہتر
سب کچھ صدقے کرنے والا
رضی اللہ تعالیٰ عنہ
رضی اللہ تعالیٰ عنہ

آیت نمبر ۴

لقد سمع اللہ قول الذین قالوا ان اللہ فقیر ونحن
اغنیاء سنکتب ما قالوا وقتلہم الانبیاء بغیر حق و
نقول ذوقوا عذاب الحریق
بے شک اللہ نے سنا جنہوں نے کہا کہ اللہ محتاج ہے اور ہم غنی اور
انبیاء (علیہم السلام) کو ان کا ناحق شہید کرنا اور ہم فرمائیں گے
چکھو آگ کا عذاب۔ (آل عمران ۱۸۱)

اس آیت کا شان نزول یہ واقعہ ہے کہ جب کسی قوم کے سردار نے کہا ان اللہ فقیر و نحن اغنیاء کہ اللہ فقیر ہے اور ہم مالدار ہیں اس لیے وہ ہم سے زکوٰۃ مانگتا ہے (نعوذ باللہ) تو حضرت ابو بکر صدیق نے اس کے منہ پر تھپڑ مارا اور مقدمہ حضور علیہ السلام کی بارگاہ میں پیش ہوا اور مدعی نے اپنا جرم نہ بتایا بلکہ اس کو چھپایا اور ابو بکر صدیق کا تھپڑ بار بار دہرایا۔ اس موقع پر اللہ تعالیٰ نے اپنے محبوب کے یار غار کے حق میں گواہی دیتے ہوئے یہ ارشاد فرمایا: لقد سمع اللہ قول الذین.....

جو سب سے پہلے مردوں میں بلا غور تاہل کے
مسلمان ہو گئے وہ خوش لقب صدیق اکبر تھے
سفر میں اور حضر میں ساتھ آقا کے جو رہتے تھے
وہ خدمتگار مخلص باادب صدیق اکبر تھے
خدا نے مصطفیٰ نے جب انہیں صدیق فرمایا
تو صدیقین میں بھی منتخب صدیق اکبر تھے

نہ کیوں ان میں نظر آتے نبی کے خلق کے جلوے
کہ اول نائب شاہ عرب صدیق اکبر تھے

آیت نمبر ۵

والذی جاء بالصدق وصدق به اولئك هم المتقون
لهم ما يشاءون عند ربهم ذلك جزاء المحسنين
ليكفر الله عنهم اسوا الذی عملوا ويجزيهم
اجرهم باحسن الذی كانوا يعملون
(الزمر: ۲۳-۲۵)

اور وہ جو (یعنی نبی ﷺ) سچ لے کر تشریف لائے اور جنہوں نے
ان کی تصدیق کی یہی لوگ متقی (پرہیزگار ہیں ان کے لئے جو وہ
چاہیں اپنے رب کے پاس نیکو کاروں کے لئے یہی اجر ہے
تا کہ اللہ اتار دے ان سے برا کام جو انہوں نے کیا اور انہیں ان
کے ثواب کا صلہ دے اچھے سے اچھے کام پر جو وہ کرتے ہیں۔

ان آیات کے تحت تو اہل تشیع کی مشہور تفاسیر بالخصوص تفسیر قمی میں لکھا ہے کہ وصدق به سے مراد ابو بکر صدیق ہیں۔

آیت نمبر ۶

ادخلوها بسلام امنین ونزعنا ما فی صدورهم من غل اخوانا علی سرر متقابلین لایسهم فیها
نصب وما هم منها بمخرجین (الحجر: ۲۸)

(پرہیزگاروں کو کہا جائے گا) داخل ہو جاؤ اس (جنت) میں امن و سلامتی کے ساتھ ہم نے ان کے سینوں سے کینے
نکال باہر کئے (جس سے وہ آپس میں) بھائی بھائی ہو کر (جنت کے) تختوں پر آمنے سامنے بیٹھے ہیں۔ انہیں نہ تو
وہاں کوئی تکلیف ہوگی اور نہ وہاں سے نکالے جائیں گے۔

امام زین العابدین فرماتے ہیں کہ یہ آیات حضرت ابو بکر صدیق اور حضرت علی المرتضیٰ رضی اللہ عنہما کے بارے میں نازل ہوئیں اور
کینہ سے مراد دور جاہلیت کا کینہ ہے جو بنو تمیم، بنو عدی اور بنو ہاشم کے قبیلوں میں تھا مزید فرمایا کہ اسلام کی برکت سے کینے ختم ہوئے
اور محبتیں پیدا ہو گئیں۔ ایک مرتبہ حضرت صدیق اکبر بیمار ہوئے کمر میں تکلیف ہوئی تو حضرت علی المرتضیٰ کپڑے یا روئی کی گدی بنا
کر لائے اور خود بہ نفس نفیس اپنے ہاتھوں سے ابو بکر کی کمر کو سینکتے (گر مائش پہنچاتے رہے یعنی ٹکڑے کرتے) رہے تب یہ آیات نازل
ہوئیں۔

ہے زمانہ معترف صدیق تیری شان کا
صدیق کا ایقان کا اسلام کا ایمان کا

آیت نمبر ۷

اہل ایمان کو عین حالت نماز میں یہ دعا کرنے کا حکم دیا گیا۔ اهدنا الصراط المستقیم صراط الذین انعمت علیہم
پھر القرآن یفسر بعضہ بعضا کے مطابق خود ہی انعام یافتہ لوگوں کا ذکر سورہ نساء میں یوں فرمایا گیا انعم اللہ علیہم من

النبيين والصدیقین والشهداء والصالحین اس آیت کے تحت تفاسیر میں اس طرح لکھا ہے مثلاً معالم التزیل میں حضرت انس رضی اللہ عنہ سے مروی ہے فانا احب النبی صلی اللہ علیہ وسلم و ابابکر و عمر و ارجوا ان اکون معهم بحبی ایاہم وان لم اعمل باعمالہم پس میں حضور علیہ السلام ابوبکر و عمر رضی اللہ عنہما سے محبت کرتا ہوں اور اللہ کی رحمت سے امیدوار ہوں کہ میں ان کے ساتھ اٹھوں گا اگرچہ میرے اعمال ان جیسے نہیں ہیں۔ (ابن کثیر ص ۵۲۳ معالم التزیل مع خازن ۲۶۳ ج ۱) صاحب کشاف نے اس طرح تفسیر کی ہے۔

الصدیقون افاضل صحابة الانبياء الذين تقدموا في تصديقهم كابي بكرن الصديق (ص ۵۴۰ ج ۱)
صدیقین سے انبیاء کرام کے وہ عظیم الشان صحابہ مراد ہیں جنہوں نے سب سے پہلے نبیوں کی تصدیق کی جیسے (اس امت میں) ابوبکر صدیق رضی اللہ عنہ۔

اور تفسیر خازن میں علامہ علاؤ الدین علیہ الرحمۃ لکھتے ہیں۔

والصدیقین الصدیق الكثير الصدق فعيل من الصدق والصدقون هم اتباع الرسل الذين اتبعوهم على منها جهم بعدهم حتى الحقوا بهم وقيل الصدیق مع الذی صدق بكل الذین حتی لا یخالطہ فی شک والمراد بالصدیق فی هذه الایت افاضل اصحاب رسول صلی اللہ علیہ وآلہ وسلم کا بی بکر فانه هو الذی سبی بالصدیق من هذه الامت وهو افضل اتباع الرسل وقيل المراد بالنبيين ههنا محمد صلی اللہ علیہ وآلہ وسلم وبالصدیقین ابوبکر والشهداء عمر و عثمان و علی رضی اللہ عنہم (تفسیر خازن جلد اول ص ۲۶۳)

”والصدیقین“ صدیق بہت زیادہ سچ بولنے والا کثیر الصدق اور ”الصدیقون“ وہ جو رسولوں کی اتباع کرنے والے ہیں۔ اور یہ وہ لوگ ہیں جو ان انبیاء کے بعد ان کے منہاج پر ان کی اتباع کرتے رہے ہیں۔ یہاں تک کہ ان کے ساتھ مل جاتے رہے۔ اور فرمایا ”الصدیق“ تمام دین میں سچائی ہے یہاں تک کہ اس میں شک و ریب خلط ملط نہ ہو سکے اور اس آیت میں صدیقین سے مراد رسول اللہ ﷺ کے افاضل صحابہ کرام جیسا کہ حضرت ابوبکر صدیق رضی اللہ عنہ ہیں پس ان کا نام ہی اس امت میں صدیق اور وہ اتباع رسل میں افضل ہیں۔

اور کہا گیا ”النبيين“ سے مراد حضرت محمد رسول اللہ ﷺ اور ”الصدیقین“ سے مراد حضرت ابوبکر صدیق رضی اللہ عنہ اور ”الشهداء“ سے مراد حضرت عمر و عثمان اور حضرت علی رضی اللہ عنہم ہیں۔

صدق ان کو ملا ، عدل ان کو ملا
وہ غنی ہو گئے ، یہ علی ہو گئے

آیت نمبر ۸

فان الله يضل من يشاء ويهدي من يشاء (فاطر: ۸)

پس بے شک اللہ تعالیٰ گمراہ کرتا ہے جس کو چاہے اور ہدایت دیتا ہے جس کو پسند فرمائے۔

اس آیت کی تفسیر میں سید المفسرین حضرت عبداللہ بن عباس رضی اللہ عنہما فرماتے ہیں:

ويهدى من يشاء من كان اهلا لذلك يعنى ابابكر واصحابه

(تنوير المقياس تفسیر ابن عباس در منثور ص ۲۹۸ ج ۳ تفسیر کبیر)

جن کو اللہ نے پسند فرمایا اور انہیں ہدایت عطا فرمائی وہ ابو بکر صدیق اور ان کے ساتھی ہیں۔

اس طرح ہدایت والی کئی آیات مبارکہ مثلاً ومن يهدى الله فباله من مضل (الزمر) جسے اللہ ہدایت عطا فرمادے اس کو کوئی گمراہ نہیں کر سکتا۔

ولكن الله يهدى من يشاء (القصص: ۵۶) اور اللہ ہی ہدایت دیتا ہے جسے چاہے اور اس طرح کی دیگر آیات میں حضرت ابو بکر صدیق کی عظمت و شان کا تذکرہ فرمایا گیا (دیکھیے تفسیر ابن عباس) اور حضرت ابن عباس رضی اللہ عنہما فرماتے ہیں ان من ذین له سوء عمدہ جس کے برے کام اس کو اچھے لگے سے مراد ابو جہل اور اس کے ساتھی ہیں اور ويهدى من يشاء سے مراد ابو بکر اور ان کے ساتھی ہیں۔

وہ ہے یعسوب ملتِ مختار	وہ سخاوت کا ابر گہر بار
بے تامل لٹا دیا گھر بار	جس نے آواز دوست سنتے ہی
نبی کے عشق کا شاہ کار	وہ جلال و جمال کی تصویر
ٹائی حوض و قبر و بدر و غار	وہ کہ خیر البریہ بعد نبی
صاحب الوحی کا مشیر و مشار	وہ اسیران بدر کا شافع
خواجہ خواجگاں باستقرار	سب سے پہلا خلیفہ ارشد
ہے وہ ایک بحرِ ذخر و ذخار	معرفت میں کتاب و سنت کی
ایک امر ضروری الاظہار	ہے بیان اس کی افضلیت کا
ابدأ صبح و شام، لیل و نہار	وعلیہ السلام والا کرام

آیت نمبر ۹

يا ايها الذين امنوا اتقوا الله وكونوا مع الصادقين (التوبہ: ۱۱۹)

اے ایمان والو! تقویٰ اختیار کرو اور بچوں کے ساتھ ہو جاؤ۔

حضرت سعید بن جبیر رضی اللہ عنہ فرماتے ہیں "كونوا مع الصادقين کا مطلب ہے ابو بکر و عمر رضی اللہ عنہما کے ساتھ ہو جاؤ۔"

(روح المعانی ص ۳۵ ج ۶ در منثور ص ۲۹ ج ۳ تفسیر کبیر)

اور تفسیر ابن عباس میں ہے مع ابی بکر و عمر واصحابہما فی الحلوس والخروج یعنی ابو بکر، عمر اور ان کے

ساتھیوں کے ساتھ ہو جاؤ، حالتِ اقامت اور جہاد میں۔ (ص ۶۲)

خازن و معالم میں ہے کہ ثقیفہ بنی ساعدہ میں یہی آیت پڑھ کر حضرت ابو بکر صدیق رضی اللہ عنہ نے انصار صحابہ کرام کو بیعت پہ قائل فرمایا۔

اس کی وجہ یہ ہے کہ مہاجرین صحابہ کرام کو براہ راست قرآن پاک میں ”صادقین“ فرمایا گیا ہے چنانچہ سورہ حشر میں ارشاد باری تعالیٰ ہے۔

للفقراء المهاجرين الذين اخرجوا من ديارهم واموالهم يبتغون فضلا من الله و رضوانا
وينصرون الله ورسوله اولئك هم الصادقون (آیت نمبر ۸)
جو فقراء مہاجرین (صحابہ کرام) اپنے گھروں اور مالوں سے نکالے گئے وہ اللہ کی رضا کو چاہنے والے اور اللہ اور اس کے رسول (کے دین) کی مدد کرتے ہیں وہی (صادقون) سچے ہیں۔

آیت نمبر ۱۰

الا تنصروه فقد نصره الله اذ اخرجہ الذین کفروا ثانی اثنین اذہما فی الغار اذ یقول لصاحبہ لا تحزن ان اللہ معنا فانزل اللہ سکینتہ علیہ وایدہ بجنودہم تروہا وجعل کلمۃ الذین کفروا السفلی وکلمۃ اللہ فی العلیا (التوبہ)

اگر تم (رسول) کی مدد نہ کرو تو بے شک اللہ نے ان کی مدد فرمائی جب کافروں کی شرارت سے انہیں باہر تشریف لے جانا ہوا (ہجرت کرنی پڑی) صرف دو جان سے جب وہ دونوں غار میں تھے۔ جب اپنے پیار سے کہتے تھے غم نہ کھا، بے شک اللہ ہمارے ساتھ ہے تو اللہ نے اس پر اپنا سکینہ اتارا اور ان فوجوں سے اس کی مدد فرمائی جو تم نے نہ دیکھیں اور اللہ ہی کا بول بالا ہے۔

سورہ توبہ کی یہ آیات حضرت صدیق اکبر رضی اللہ عنہ کی متعدد ایسی فضیلتوں اور عظمتوں کی آئینہ دار ہیں جن میں کسی ابہام و تشکیک کی گنجائش نہیں ہے اور یہ فضیلتیں اس نوع کی ہیں جو صرف اور صرف آپ کی ذات کے ساتھ خاص ہیں۔ دیگر صحابہ بھی ان فضائل خصوصی میں آپ کے سہیم و شریک نہیں ہیں۔ ۱۔ اللہ تعالیٰ نے اس آیت میں حضرت صدیق اکبر رضی اللہ عنہ کو ثانی اثنین اور لصاحبہ (صاحب نبی) ہونے کے معزز و مکرم اعزازات سے نوازا ہے ظاہر ہے۔ اس منصب رفیع کی حامل وہی شخصیت ہو سکتی ہے جو حضور نبی کریم کی مخلص جاں نثار ہونے کے ساتھ ساتھ کامل الایمان بھی ہو۔ رسول کی نیابت و خلافت بلا فصل کا سب سے زیادہ حقدار بھی ہو اور نیابت رسول کی ذمہ داریوں کو سب سے زیادہ ادا کرنے کی صلاحیت بھی رکھتا ہوں اور رسول کے علم و حکمت کا جامع بھی ہو..... لصاحبہ سے یہ واضح ہوا کہ حضرت صدیق اکبر کا صاحب رسول ہونا قرآن سے ثابت ہے اور حضرت صدیق کے صاحب (صحابی) رسول ہونے سے انکار کرنا قرآن سے انکار ہے۔

اسی لئے حضرت سلمان فارسی رضی اللہ عنہ کا بیان ہے کہ حضور اقدس صلی اللہ علیہ وسلم مجلس صحابہ میں حضرت صدیق اکبر رضی اللہ عنہ کے متعلق ہمیشہ یہ فرمایا کرتے تھے کہ:

ما سبقکم ابوبکر بصوم ولا صلوة ولكن لشيء ء ابو بکر نے تم سے زیادہ نماز و روزہ ادا کرنے میں فوقیت حاصل
وقدر فی قلبه نہیں کی بلکہ ان کی فوقیت کی وہ شے ہے جو ان کے دل میں ڈالی
(مجالس المؤمنین مجلس سوم ص ۷۹) گئی ہے۔

اور خود حضور اقدس ﷺ نے بھی حضرت صدیق کے صاحب رسول ہونے کے اعزاز کے متعلق ان الفاظ سے وضاحت فرمائی
ہے کہ اے صدیق تمہیں اللہ تعالیٰ نے بمنزلہ میرے سمع و بصر کے کیا ہے اور میرے ساتھ تم کو وہ نسبت ہے جو سر کو جسم سے اور روح کو
بدن سے ہوتی ہے۔ (تفسیر امام حسن عسکری ص ۲۳۱)

اب غور کیجئے کہ جس ہستی کو حضور کی ذات اقدس سے ایسی بے مثل و بے مثال نسبت حاصل ہو اور جو بمنزلہ حضور علیہ السلام کے
سمع و بصر کے ہو۔ وہ انبیاء کرام کے بعد سب سے افضل و برتر نہ ہوگا تو اور کون ہوگا؟

(۲) لاتحزن ان الله معنا کے الفاظ سے واضح ہے کہ غار ثور میں جو معیت ایزدی اللہ تعالیٰ کا قرب خاص اللہ تعالیٰ کا
خاص فضل و کرم حضور اقدس کے شامل حال تھا حضور علیہ السلام کے صدقہ و وسیلہ سے حضرت صدیق اکبر کو بھی یہ ہی معیت ایزدی
حاصل تھی۔ اسی لئے معی کی جگہ معنا فرمایا گیا اور قرآن نے تصریح کی ہے کہ معیت ایزدی اللہ تعالیٰ کے محسن اور متقی بندوں کو
نصیب ہوتی ہے ان اللہ مع الذین اتقوا والذین یمحسون اور قرآن نے اس امر کی بھی نشاندہی کی ہے کہ اللہ تعالیٰ
محسنین کے اجر و ثواب کو ضائع نہیں فرماتا۔ ان اللہ لا یضیع اجر المحسنین معلوم ہوا کہ حضرت صدیق اکبر متقی بھی ہیں اور
محسن بھی۔ معیت رسول بھی انہیں حاصل ہوئی اور معیت ایزدی بھی اور یہ سب فضیلتیں اور عظمتیں انہیں حضور اقدس ﷺ کی سچی
خدمت گزاری و فادار ساقی ہونے کے صلہ میں ملیں کیونکہ اللہ تعالیٰ محسنین کے اجر و ثواب کو ضائع نہیں فرماتا۔

(۳) فانزل الله سکینتہ علیہ پھر اللہ تعالیٰ نے غار ثور میں حضور کی معیت کے صلہ میں حضرت صدیق اکبر پر سکینہ
(حق و صداقت پر قائم رہنے کی خصوصی اور خاص رحمت) نازل فرمائی اور سکینہ انہیں پر نازل ہوتا ہے جو کامل الایمان مخلص مومن اور
تقویٰ کے اعلیٰ مرتبہ پر فائز ہوں۔

(۴) علامہ عبد الجلیل قزوینی نے تصریح کی ہے کہ جب کفار مکہ نے حضور علیہ السلام کے قتل کا منصوبہ بنایا تو حضور اقدس ﷺ
نے بحکم الہی حضرت صدیق اکبر کو اپنے ساتھ لیا۔

وہم وجوه رفتن محمد و بردن ابوبکر بے فرمان خدا نہ بود
ہر حال میں حضور کا ہجرت فرمانا اور حضرت ابوبکر کو ساتھ لینا حکم
(مجلس پنجم ص ۳۱۰) خدا کے بغیر نہ تھا۔

حضرت امام حسن عسکری رضی اللہ تعالیٰ فرماتے ہیں۔ حضرت جبرئیل امین بحضور نبوی حاضر ہوئے۔ عرض کی اللہ تعالیٰ آپ پر
سلام بھیجتا ہے اور فرماتا ہے کہ ابو جہل اور جماعت قریش نے آپ کے قتل کا منصوبہ بنایا ہے۔

وامرک ان تستصحب ابابکر
اور حکم دیا ہے کہ ابوبکر کو اپنا رفیق سفر بناؤ۔
(تفسیر حسن عسکری)

ایسے خطرناک اور نازک موقع پر اللہ تعالیٰ کا حضرت صدیق اکبر کو رفیق سفر بنانے کا حکم دینا حضرت صدیق اکبر کے مخلص و فادار جاں نثار رسول ہونے کی واضح دلیل ہے۔ (صدق اکبر علامہ سید محمود احمد رضوی)

علامہ آلوسی تفسیر روح المعانی میں ابن عساکر کے حوالے سے حضرت علی المرتضیٰ رضی اللہ عنہ کی ایک روایت نقل فرماتے ہیں۔

ان اللہ تعالیٰ ذم الناس کلہم و مدح ابابکر الصدیق

بے شک اللہ تعالیٰ نے (آیہ غار میں) دوسرے تمام لوگوں کی مذمت فرمائی اور صدیق اکبر کی تعریف کی ہے۔

اور یہ آیت حضرت ابوبکر صدیق کی صحابیت پہ نص قطعی ہے اور اس انداز سے کسی اور صحابی کی صحابیت کو بیان نہیں کیا گیا اور جس طرح سبحن الذی اسریٰ بعبدہ میں بعبدہ سے مراد حضور علیہ السلام ہی ہیں اور کوئی نہیں ہو سکتا۔ اس طرح اذیقول لصاحبہ میں لصاحب سے ابوبکر صدیق ہی مراد ہو سکتے ہیں اور کوئی نہیں ہو سکتا۔

ومن هذا قالوا ان انکار صحبتہ کفر اسی لئے (اہل علم) کہتے ہیں کہ ابوبکر صدیق کی صحابیت کا انکار کفر ہے کہ قرآن پاک کی نص کا انکار ہے۔

تفسیر خازن میں حضرت حسن بن فضل سے ہے من قال ان ابابکر لم یکن صاحب رسول اللہ فہو کافر جو کوئی کہے کہ ابوبکر صدیق صحابی نہیں ہیں وہ کافر ہے اور تفسیر نسفی میں ہے۔

من انکر صحبة ابی بکر فقد کفر لا نکارہ کلام اللہ جو صدیق اکبر کے صحابی رسول ہونے کا انکار کرے وہ قرآن کا منکر ہونے کی وجہ سے کافر ہے۔

غار میں پہلے گئے وہ نغمسار مصطفیٰ

اس لئے مشہور ہیں وہ یار غار مصطفیٰ

تفسیر قمی ص ۲۶۶ ابی الحسن علی بن ابراہیم پہ ہے لما کان رسول اللہ فی الغار قال لابی بکر حضور علیہ السلام نے غار ثور میں ابوبکر سے فرمایا! میں اس وقت جعفر اور ان کے ساتھیوں کا سفینہ دیکھ رہا ہوں۔ حضرت ابوبکر نے عرض کیا! حضور مجھے بھی دکھا دیں۔ فسح علی عینیہ فراہم پس حضور علیہ السلام نے ابوبکر کی آنکھوں پر ہاتھ پھیرا تو ابوبکر نے بھی ان کو دیکھ لیا فقال لہ رسول اللہ صلی اللہ علیہ وسلم انت الصدیق حضور نے فرمایا اے ابوبکر تو صدیق ہے۔

جو ہر پر دوں میں پنہاں چشم بینا دیکھ لیتی ہے

زمانے کی طبیعت کا تقاضا دیکھ لیتی ہے

(اقبال)

آیہ غار اور شیعہ مفسرین

آیہ غار کی تفسیر میں جو کچھ شیعہ مفسرین نے لکھا اس کا لب لباب بمعہ جامع تبصرہ الشیخ حسن الدین سہروردی کے قلم سے ملاحظہ فرمائیں۔

فتح اللہ کاشانی مذہب امامیہ کے پیش امام ہیں اور ان کی سب سے مطول تفسیر القرآن موسومہ منج الصادقین ہے جو دس جلدوں

میں مطبع طہران سے طبع شدہ ہے چونکہ یہ کتاب نہایت ضخیم تھی۔ اس لئے اس کے مصنف نے اپنے قلم سے اس کا ملخص ایک جلد میں مختصراً لکھا جو خلاصۃ المنہج کے نام سے موسوم ہو کر مطبع طہران سے شائع ہوئی لیکن اب اس کی طبع جدید چھوٹی تقطیع کی چھ جلدوں میں مطبع اسلامیہ طہران سے ۱۳۷۴ ہجری میں شائع ہوئی ہے۔ اس خلاصہ کی جلد دوم کے ص ۳۲۹ پر آیت غار کی تفسیر بزبان فارسی اس طرح درج کی گئی ہے۔

وقتیکہ بیروں کردند اور اکافراں یعنی قصد اخراج او کردند حق تعالیٰ اور دستورے خرج داد۔ در حالتی کہ دوم دو بود یعنی باو نبود مگر ابو بکر۔ در وقتیکہ او و ابو بکر در غارے بودند کہ اعلائے جبل ثور اطلح است جانب یمین مکہ بمیسر ساعتی از ساعات در آں وقت کے در آنجا نمیرسید شباناں و اہل صحرا در آں نزول نمی کردند۔ پس پیمبر شب پنجشنبہ در شہر مکہ امیر المؤمنین علی را در جائے خود بخوبانید۔ بر فاقہ ابو بکر بیروں آمدہ در ہماں شب ہاں غار متوجہ شدہ در آنجا بروز آورد۔ و حق تعالیٰ در آں شب درخت مغیلاں بر در آں غار برویانید۔ و جفت کبوتر وحشی را امر کرد تا پائین در غار را آشیانہ گرفتند و تخم بنہادند۔ و عنکبوت را الہام داد تا در غار تنید۔ چون گفت پیمبر ﷺ مرید خود را اندوہ مخور بدرستیکہ خدائے باماست نصرت بمادہد بردشمنان و ما را نگاہ دارد از شرایشاں۔ مروی است کہ یکے از کفار محاذی غار بہ نشست تا اراقہ (پیشاب) کند۔ رسول ﷺ روئے ازوے بگردانید و با ابو بکر گفت۔ دیدی کہ مارانمے بیند اگر مارا دیدندے۔ در مقابل ما کشف عورت نکردندے پس دست بمناجات برداشت و گفت۔ بار خدایا چشمہائے ایشاں کو رکن حق چشمہائے ایشاں را کور گردانید از دیدن پیمبر ﷺ تا آنکہ ہمہ کور گردیدند و رخسہ ہائے کوہ را تجسس کردند و در غار گرفتند پس فر فرستاد خدائے رحمت خود را کہ سبب آرامش دل است بر رسول و قوت داد پیمبر ﷺ خود را بہ لشکر ہائے ملائکہ شانہ دید ایشاں را یعنی فرشتگان فرستاد در غار تا پاسبانی او کردند۔

ترجمہ: جس وقت کفار نے حضور ﷺ کو شہر بدر کیا یعنی اس امر کا قصد کیا تو حق تعالیٰ نے آپ ﷺ کو شہر بدر ہونے کی اجازت دے دی۔ اس حالت میں جب کہ آپ دو اشخاص میں سے دوسرے تھے یعنی آپ ﷺ کے ساتھ ابو بکر رضی اللہ عنہما کے سوا اور کوئی نہ تھا (چنانچہ) وہ دونوں ایک غار میں پناہ گزین ہوئے۔ یہ غار جبل ثور میں ہے جو شہر مکہ کے دائیں طرف واقع ہے۔ اس وقت کوئی شخص اہل صحرا اور چرواہوں میں سے اس غار میں داخل نہیں ہوا کرتا تھا۔ پیغمبر ﷺ نے جمعرات کی رات جناب امیر علیہ السلام کو شہر مکہ میں اپنی جگہ پر سلا یا اور ابو بکر رضی اللہ عنہما کی رفاقت میں شہر سے باہر آ کر اسی رات غار کی طرف متوجہ ہوئے اور وہیں شب باقی کی۔ اللہ تعالیٰ نے اسی رات کیلکے درخت غار کے دہانے پر اگا دیا اور دہانے کی دہلیز پر جنگلی کبوتروں کے جوڑے کو حکم دیا کہ گھونسلہ بنا کر اس میں اٹھ دے دیں اور مکڑی کو اشارہ کیا کہ در غار پر جالاتن دے۔ اس وقت پیغمبر ﷺ نے اپنے یار غار کو کہا کہ غم نہ کھا کیونکہ حقیقتاً اللہ ہم دونوں کے ساتھ ہے۔ وہ ہم کو دشمنوں پر فتح دے گا اور ان کی شرارت سے ہماری حفاظت کرے گا۔ روایت ہے کہ ایک کافر غار کے منہ کے سامنے ننگا ہو کر پیشاب کرنے بیٹھ گیا چنانچہ رسول اللہ ﷺ نے اس کی طرف سے منہ پھیر لیا اور ابو بکر رضی اللہ عنہما کو کہا کہ

تو نے دیکھا کہ وہ ہم کو نہیں دیکھتا (کیونکہ) اگر وہ ہم کو دیکھتا تو ہمارے سامنے اس طرح ننگا نہ ہوتا پس آپ ﷺ نے ہاتھ اٹھا کر دعا کی کہ خدایا ان کی آنکھیں اندھی کر دے۔ حق تعالیٰ نے ان کی آنکھیں اندھی کر دیں کہ پیغمبر ﷺ کو نہ دیکھیں یہاں تک کہ وہ سارے پہاڑ پر پھرے تمام سوراخوں کو دیکھا مگر غار میں داخل نہ ہوئے پس اللہ نے اپنی رحمت جو دل کو تسکین دیتی ہے رسول ﷺ پر نازل فرمائی اور اپنے پیغمبر ﷺ کو فرشتوں کے لشکر سے قوت بخشی جن فرشتوں کو غیر نبی کی آنکھیں نہیں دیکھ سکتیں۔

شیعہ مفسر کی اس عبارت سے مندرجہ ذیل امور معلوم ہوئے۔

شیعہ مفسر کی عبارت سے مندرجہ ذیل امور ثابت ہوئے

۱۔ مان بھی لیا جائے کہ ملا کا شانی صاحب علم و فضل میں مہارت تامہ رکھتے ہیں مگر فہم و فراست کی رو سے آپ اس قدر خام مغز ہیں کہ جب ان کے عقائد باطلہ ان کی فراست کی رہنمائی کرتے ہیں تو ان سے اس قسم کی ذہنی بدحواسیاں سرزد ہوتی ہیں کہ عقل سلیم ان کی فراست کا ماتم کرنے پر مجبور ہو جاتی ہے یہ خلاصہ ایسی بدحواسیوں سے بھرا پڑا ہے جن کا مفصل ذکر اس جگہ نفس مضمون سے چونکہ غیر متعلق ہوگا لہذا صرف اسی ایک آدھ کا ذکر کیا جاتا ہے جو صریحاً موقع کے متعلق آیت زیر بحث کی تفسیر کے مطالعہ سے روز روشن کی طرح واضح ہو جاتا ہے کہ نبی ﷺ و صدیق ﷺ دونوں نے تن تنہا مکہ سے ہمسفر ہو کر غار ثور میں شب باشی کی جہاں بے شمار شدید قسم کے خطرات تھے چنانچہ حق تعالیٰ اپنی فوق الفطرت تدابیر حفاظت (و حصانت کو عمل میں لا کر تمام خطرات کا ازالہ کر دیتا ہے جس سے نبی ﷺ کا علم اور آپ کی آنکھ تو مکمل طور پر آگاہ تھی مگر غیر نبی اس سے بالکل بے خبر تھا چنانچہ اپنی بشری لاعلمی کے باعث موخر الذکر اپنے مقدم الذکر محترم ساتھی کی مخدوش گرفتاری کے غم میں فطرتاً بیتاب تھا اس لئے حق تعالیٰ نے اپنے محبوب ﷺ ہی کو بذریعہ جبریل علیہ السلام ہدایت کی کہ اپنے یار غار کا غم دور کرنے کے لئے اس کو کہہ دیں کہ تحقیق اللہ ہمارے ساتھ اور ہمارا محافظ و نگہبان ہے۔ علاوہ ازیں چونکہ حضرت ابراہیم علیہ السلام نے اطمینان قلبی کے حصول کے لئے پچشم خود مشاہدہ کا مطالبہ کرنے سے واضح کر دیا ہوا تھا کہ خالی علم و معرفت کا ہونا اطمینان قلبی کے لئے کافی نہیں ہوا کرتا۔ لہذا حق تعالیٰ نے جہاں اپنے نبی ﷺ کی معرفت اس کے یار غار کے اضطراب غم کو رفع کیا تھا وہاں اس کے اطمینان قلبی کے لئے اس کے دل پر سکینہ (اطمینان) بھی نازل کیا چنانچہ بعد ازاں نبی اکرم ﷺ نے اپنے دوست کی مزید تسلی کے لئے اس کو مشاہدہ بھی کرادیا کہ اللہ تعالیٰ نے آپ کی درخواست کو شرف قبولیت عطا کرتے ہوئے دشمنوں کو اندھا بھی کر دیا ہے کہ وہ ہم کو غار کے اندر بیٹھے ہوئے نہیں دیکھ سکتے ورنہ ان میں سے کوئی ایک غار کے دہانے کے سامنے ننگا ہو کر پیشاب نہ کرتا۔ اللہ تعالیٰ اور اس کے نبی اعظم ﷺ نے ہر طرح سے محدود بشری طاقتوں والے ”یار غار“ کے دل کو پوری ”طمأنیت عطا“ کر کے دم کر دی مگر قربان جائیں ملا کا شانی کے کہ وہ غم کے بیمار کا علاج کرنے کی بجائے تندرست کا علاج کرنا قرین عقل تصور کرتے ہیں جب نبی اکرم ﷺ کو علم ماسکان و مایکون حاصل تھا اور حامل وحی جناب جبریل علیہ السلام جسے اللہ پاک سورہ ”الانجم“ میں ”شدید القوی“ قرار دیتا ہے۔ آپ کی خدمت میں حاضر رہا کرتا تھا اور یہاں بھی تھا نیز ملائکہ کا لشکر جسے غیر نبی کی آنکھیں نہیں دیکھ سکتی تھیں۔ غار میں پاسبانی کرنے پر مامور تھا اور آپ ﷺ خود تھے بھی اس قدر مستجاب الدعوات کہ

ادھر آپ ﷺ نے ہاتھ اٹھا کر دعا کی اور ادھر حق تعالیٰ نے دشمنوں کو اندھا کر دیا۔ بایں ہمہ یہ کہنا کہ حق تعالیٰ نے ”سیکنہ“ بھی اتارا تو آپ کے ہی دل پر اتارا۔ پیاسے مضطرب کو چھوڑ کر سیراب کے منہ میں صندل کی بوڑے کی بوتل انڈیلنے کے مترادف ہے جو سراسر عقل و دانش کے خلاف ہے۔

۲- ملا صاحب اپنی اس نامعقول اور غیر دانشمندانہ تدبیر کو معقولیت کا رنگ دینے کے لئے عربی قواعد سے امداد دیتے ہیں۔ فرماتے ہیں کہ آیت غار میں ”علیہ اور ایده“ کی باہم متصلہ ضمیریں بقاعدہ فصاحت عربیہ ایک ہی شخص کی طرف راجع ہونی چاہئیں مگر یہاں بھی آپ نے اپنی مزعومہ معقولیت کو نامعقولیت کا جامہ پہنایا ہے کیونکہ آپ کی یہ دلیل قرآن حکیم کی بیسیوں آیات کے خلاف ہے مثلاً (پ ۲۶ سورہ فتح) آیت تعزروہ و توقروہ و تسبحوہ بکرة و اصیلاً میں پہلی دو ضمیریں رسول ﷺ کی طرف اور تیسری ضمیر حق تعالیٰ کی طرف راجع ہوتی ہے وغیرہم اور بھی کئی آیات ہیں جنہیں اختصار کی وجہ سے یہاں نقل نہیں کیا جاتا۔

۳- ملا صاحب جناب امیر المؤمنین علیہ السلام کو حضور ﷺ کے بستر پر سلائے جانے کے واقعہ کو بغیر کسی خاص اہمیت کے بطور جملہ معترضہ کے بیان کرتے ہیں اور حقیقت ہے بھی یہی مگر بد قسمتی سے اس واقعہ کی نسبت مختلف روایات مختلف کتب سیر و حدیث وغیرہم میں درج ہیں جن پر اگر پوری تنقید کی جائے تو سارا معاملہ ہی مشکوک سا نظر آتا ہے مثلاً اگر آپ کو حضور ﷺ کے بستر پر منہ سر پٹ کر سلا یا اس لئے گیا تھا کہ محاصرہ کرنے والے سازشی حضور ﷺ کے بستر پر سونے والے کو تمام رات حضور ﷺ ہی تصور کرتے رہیں اور ان کا تعاقب نہ کریں تو یہ مقصد صرف اسی صورت میں حاصل ہو سکتا تھا جبکہ حضور ﷺ کا بستر گھر کے اندر کسی ایسے مقام پر واقع ہوتا جسے محاصرین مکان کے باہر کھڑے ہوئے پل بہ پل دیکھ سکتے اور دیکھتے رہتے۔ کیا حضور ﷺ کے مکان کی چھت اور دیواریں نہ تھیں اور کیا حضور ﷺ کے مکان کے بے زنجیر دروازے اور کھڑکیاں تمام رات واشگاف کھلی رہتی تھیں۔ یہ کیا حضور ﷺ کے مکان کی دیواروں میں جھروکے اور عام دراڑیں تھیں جن میں سے محاصرین ہر وقت تانک جھانک سکتے تھے کیا اس قسم کے بوسیدہ اور شکستہ مکان ایسا پردہ دار اور محفوظ سمجھا جاسکتا ہے کہ اس میں لوگ اپنی قیمتی امانتیں حضور ﷺ کی تحویل میں چوری چکاری سے بے خوف ہو کر رکھ سکتے تھے اگر مکان ایسا ہی غیر محفوظ تھا تو حضور ﷺ کا مسلم امین ہونا منصب امانتداری کے لئے کافی نہیں سمجھا جاسکتا کیونکہ امانتداری کے لئے امانتدار کا امین ہونا اور مکان کا محفوظ اور مضبوط ہونا لازم و ملزوم چیزیں ہیں۔ ایک کے بغیر دوسری چیز محض بیکار ہے اگر اس کے برعکس حضور ﷺ کا مکان ایسا پردہ دار چوڑے گچ اور محفوظ تھا کہ اس میں محاصرین کی تانک جھانک ناقابل عمل تھی تو ”تاریک رات“ میں ایسے گھر کے اندر کسی کا لیٹنا یا بیٹھنا سونا یا جاگنا یکساں حیثیت رکھتا ہے کیونکہ باہر کے لوگ کسی طرح معلوم نہیں کر سکتے کہ گھر کے اندر کوئی ہے بھی یا نہیں اور اگر کوئی ہے تو کہاں اور کس حالت میں ہے۔ اندر میں حالات حضور ﷺ کے بستر پر چادر سے منہ سر پٹ کر جناب علی المرتضیٰ رضی اللہ عنہ کا سونا اور حضور ﷺ کا ان کو اس احتیاط سے سلانا (معاذ اللہ) ایک عبث فعل اور فرضی قصہ ہے ورنہ بات اگر کوئی اس قسم کی ہو سکتی تھی تو یہی ہو سکتی تھی کہ حضور ﷺ نے آپ کو کہا ہو کہ ”مکان تمہاری حفاظت میں سپرد کر کے میں یثرب جا رہا ہوں۔ تم بھی موقع ملنے پر ہجرت کر کے وہاں پہنچ جانا اور بس۔ یہ یار لوگوں کی اختراع سازیاں ہیں کہ ”جناب صدیق رضی اللہ عنہ“ کی جاں فروشانہ خدمات شب ہجرت کا بزعم خود ایک شاندار جواب حضور ﷺ کے بستر میں جناب علی

المرئضیٰ کو لٹا کر گھرنے کی کوشش کی گئی ہے۔ گویہ کوشش بادی النظر میں از حد مضحکہ خیز ہے۔

وہ بستر آرام پہ بے خوف و خطر تھے

یہ غار میں آلام محمد ﷺ کی سپر تھے

۴۔ بعض کتب سیر و حدیث میں علی المرئضیٰ کو گھبر پر چھوڑ جانے کی یہ وجہ بیان کی جاتی ہے کہ حضور ﷺ کی تحویل میں جو اہل قریش کی مالی امانتیں تھیں۔ ان کی واپسی ان کے سپرد کی گئی تھی۔ مالی امانتوں کا معاملہ بھی محض ایک ڈھونگ ہے کیونکہ

☆ جس برگزیدہ نبی ﷺ نے تمام عمر اپنے ذاتی اموال میں سے نصابِ زکوٰۃ کی اقل رقم کو اپنے تصرف میں سال بھر رکھنا جائز تصور نہ کیا تھا اور اس لئے ادائیگیِ زکوٰۃ کا فریضہ کبھی آپ پر عائد نہ کیا گیا تھا کیسا ایسی پاک ہستی لوگوں کی مالی نجاستوں کے متعلق ساہوکارانہ تحویل داری امانت کو جائز سمجھتی ہوگی؟

☆ انبیاء علیہم السلام کو اگر ”رسول امین“ کا لقب سورۃ الشعراء پ ۱۹ میں دیا گیا ہے تو اس سے مبلغانہ امانت داری مراد ہے نہ کہ ساہوکارانہ امانت داری۔ حضرت نوح، حضرت ہود، حضرت لوط، حضرت شعیب اور حضرت صالح (علیہم السلام) وغیرہم کی قومیں جب آن کی آن میں برباد کی گئی تھیں تو کیا یہ سب پاک ہستیاں بھی لوگوں کی امانتوں کی تحویل دار تھیں اور انہوں نے بھی اپنے رشتہ داروں کو امانتوں کی واپسی کے لئے مقرر فرمایا تھا۔ یا کیا یہ تقرری صرف حضور سرور عالم ﷺ ہی کے حصہ میں آئی تھی اور باقی سب انبیاء (نعوذ باللہ) خیانت کے مرتکب ہو کر اس جہان سے گزرے تھے۔ ڈرو! ڈرو!! مرسلین کی شان میں بٹہ نہ لگاؤ۔ اللہ کے کلام کی توہین نہ کرو۔

(۵) حق تعالیٰ قرآن مجید پ ۲۸ سورۃ التحریم میں فرماتا ہے ان اللہ هو مولاہ وجبریل و صالح المؤمنین والملائکۃ بعد ذلك ظہیر (ترجمہ) تحقیق اللہ اس کا (یعنی حضور ﷺ کا) دوست ہے اور حضرت جبریل علیہ السلام اور اللہ کے نیک بندے اس کے دوست ہیں اور اس کے بعد اللہ کے فرشتے اس کے مددگار ہیں۔ اس آیت کا شان نزول خواہ کچھ ہی ہو مگر عقل سلیم کو اس سے انکار نہیں ہو سکتا کہ یہ آیت سانحہ ہجرت کی مکمل تعبیر اور اس کا مفہوم غار ثور کی پناہ گزینی کے واقعات کی بعینہ عکسی تصویر ہے۔ آیت غار کی تفسیر میں بیان ہو چکا ہے کہ کس طرح اللہ تعالیٰ نے اپنی قدرتِ کاملہ کی فوق الفطرت تدبیروں کے ذریعہ سے دشمنوں کی عقل و دانش کو مبہوت کر کے اپنے دوست کی رفاقت کی تھی اور پھر جناب جبریل ”شدید القوی“ اور صدیق اکبر رضی اللہ عنہما اس کے فرزند رشید اور اس کے غلام رضوان اللہ علیہم نے اپنے مفوضہ فرائض کی ادائیگی سے اپنی مخلصانہ رفاقت کا ثبوت دیا تھا اور بالآخر فرشتوں کی فوج نے پاسبانی کر کے حضور ﷺ اور ان کے نیک دوستوں کی حفاظت اور حصانت سرانجام دی تھی۔

نیر برج عطا صدیق ہیں منبع جو دو عطا صدیق ہیں
مرکز مہر و وفا صدیق ہیں محور صدق و صفا صدیق ہیں

تفسیر منتهی الکلام

ہاشمی پیشوائیت کے گیا ہویں امام جناب حسن عسکری صاحب رضی اللہ عنہ نے (جو انتظار کئے جانے اور نہ آنے والے امام مہدی کے

والد ماجد بیان کئے جاتے ہیں) قرآن پاک کی ایک تفسیر بزبان عربی موسومہ ”منتہی الکلام“ تصنیف کی ہے اور جو تفسیر قلمی مطبوعہ طہران کے حاشیہ پر طبع شدہ ہے۔ تفسیر قلمی کے صفحہ ۱۶۴، ۱۶۵ کے حاشیوں پر آیت غار کی تفسیریوں مندرج ہے۔

ان اللہ تعالیٰ اوحی الیہ یا محمد ان العلی الاعلیٰ یقرء علیک السلام ویقول لک ان ابا جہل
والبراء من قریش قد دبروا علیک یریدون قتلك وامرک ان تستصحب ابابکر فانه ان انسک
وساعدک ووازرک وثبت علی ما یعاہدک ویعاقدک کان فی الجنة من رفقاءک و فی غرفاتها من
خلصائک قال رسول اللہ صلی اللہ علیہ وآلہ وسلم لا بی بکر ارضیت ان یتکون معی یا ابابکر
تطلب کما اطلب وتعرف بانک انت الذی تحملنی علی ما ادعیہ فتحمل عنی انواع العذاب قال
ابوبکر یا رسول اللہ اما انا لو عشت عمر الدنیا اشد عذاب لا ینزل علی موت صریح
ولا فرج منیع وکان ذلک فی محبتک لکان ذلک احب الی من ان اتعم فیہا وانا مالک لجمیع
ممالک ملوکھا فی مخالفتک وهل انا وما لی وولدی الافدائک فقال رسول اللہ صلی اللہ علیہ
وآلہ وسلم لا جرم ان اطلع اللہ علی قلبک ووجدما فیہ موافقا لہا جرى علی لسانک جعلک
منی بمنزلة السمع والبصر والراس من الجسد وبمنزلة الروح من البدن

ترجمہ: تحقیق جناب جبرئیل علیہ السلام حضور ﷺ کے پاس وحی لائے کہ حق تعالیٰ آپ ﷺ کو سلام کہتا ہے اور فرماتا ہے کہ ابو جہل اور اس کی قوم قریش کے سرداروں نے آپ ﷺ کے قتل کی مصمم تدبیر کی ہے اس لئے آپ کو حکم دیا جاتا ہے کہ ابوبکر رضی اللہ عنہ کو اپنا صاحب بناؤ اور اسے کہہ دو کہ اگر وہ آپ کی امداد کرے گا اور اس مہم کی سرانجام دہی میں اپنے عہد و پیمان پر قائم رہے گا تو اعلیٰ علیین میں آپ ﷺ کا رفیق ہوگا۔ اس پر آپ ﷺ ابوبکر رضی اللہ عنہ کی طرف متوجہ ہوئے (یعنی ان کے گھر گئے) اور فرمایا کہ اے ابوبکر رضی اللہ عنہ تو راضی ہے کہ اس سفر میں میرے ہمراہ ہو اور کفار قریش جس طرح پر مجھے قتل کے لئے تلاش کریں اسی طرح تجھے تلاش کریں اس طرح تجھے بھی تلاش کریں اور یہ بھی مشہور ہو کہ تو نے مجھے اس کام پر آمادہ کیا ہے اور میری رفاقت کے سبب تجھ پر قسم قسم کے عذاب پہنچیں۔ ابوبکر رضی اللہ عنہ نے عرض کی کہ ”یا رسول اللہ ﷺ میں تو وہ شخص ہوں کہ اگر آپ ﷺ کی محبت میں مجھ کو قیامت تک سخت ترین بلاؤں میں گرفتار رہنا پڑے تو میرے نزدیک یہ امر اس سے بہتر ہے کہ آپ ﷺ کی مخالفت میں دنیا بھر کی سلطنت قبول کروں۔ میری جان و مال و اہل و عیال سب آپ ﷺ پر قربان ہوں۔“ یہ سن کر حضور ﷺ نے فرمایا ”تحقیق اللہ تعالیٰ تیرے دل پر مطلع ہوا اور تیرے دل کی بات کو تیری زبان کی بات سے متفق پایا اور بالیقین خدا نے تجھ کو بمنزلہ میرے سمع اور بصر کے بنایا ہے اور تجھ کو میرے ساتھ وہ نسبت فرمائی ہے جو سر کو جسم سے اور روح کو بدن سے ہے۔“

خلیفہ اول محمد کا نائب صحابہ کا سردار صدیق اکبر
ہے قرآن بھی جس کے پڑھتا قصیدے وہ ہے ماہ انور صدیق اکبر

مزید چھ امور کا ثبوت

نبی اکرم ﷺ کو اللہ پاک نے (دیکھو سورۃ القلم) ”خلق عظیم“ پر پیدا کیا ہوا تھا۔ اس لئے ان سے کبھی توقع نہیں کی جا سکتی کہ وہ کسی غیر نبی کو اطلاع دیئے اور اس سے اجازت لئے بغیر مصیبتوں میں گرفتار کر کے خود اپنی جان بچا کر بھاگ نکلنے کی تدبیر اختیار کرتے جو معمولی اخلاق کا شخص انتہائی مصیبت کے وقت بھی اختیار کرنا گوارا نہیں کر سکتا اس اخلاقی اصول کے پیش نظر نبی پاک ﷺ کا جناب علی المرتضیٰ رضی اللہ عنہ کو اپنے آستانہ پاک میں اپنے بستر پر سلاتے وقت ان کو کسی خطرہ کی اطلاع نہ دینا اور ان سے اپنی غیر حاضری کے لئے اجازت طلب نہ کرنا اس امر کا بین ثبوت ہے کہ گھر پر کسی خطرہ کا احتمال نہ تھا ورنہ آپ ﷺ ضرور اطلاع دے کر اجازت لے کر غیر حاضری اختیار کرتے جیسا کہ آپ ﷺ نے اپنے ”یار غار“ کو خطرات کی اطلاع بھی دی تھی اور ان خطرات کی وضاحت کے بعد اس سے شرکت فی المصائب کی رضامندی بھی حاصل کی تھی۔ نیز گھر پر اگر کسی قسم کے خطرہ کا احتمال ہوتا تو جس طرح حق تعالیٰ نے غار کے دہانے پر اپنی بظاہر فوق الفطرت تدابیر کو عمل میں لا کر ازالہ خطرات کا وافر سامان مہیا کیا تھا اسی طرح مکان کے متعلق بھی ضرور اسی قسم کی تدابیر اختیار کر کے مفروضہ خطرات کا ازالہ عمل میں لاتا۔

۲- تمام خطرات کی وضاحت کے بعد جب ”یار غار“ نے نبی اکرم ﷺ کے قدموں پر اپنی اور اپنے اہل و عیال کی جانوں کے صدقہ کی پیشکش عرض کی تو سرور عالم ﷺ نے اپنی زبان مبارک سے اپنے ”یار غار“ کے مکمل ایمان کی تصدیق فرمائی کہ اس کا دل اور اس کی زبان باہم مطلقاً متفق ہیں اور دونوں کے درمیان ذرہ بھر تقیہ کا شائبہ موجود نہیں ہے کیونکہ تقیہ دل و زبان کے تضاد کا خوشناما ہے۔

۳- ”یار غار“ کے ایمان کی تصدیق کے بعد حضور سرور کائنات ﷺ حق تعالیٰ کی طرف سے اس کو نہایت عالیشان خطابات کے عطیات کا مشرکہ سناتے ہیں کہ حق تعالیٰ نے اس کو بمنزلہ میرے سمع و بصر کے بنایا ہے اور اس کو میرے ساتھ وہ نسبت فرمائی ہے جو سر کو جسم سے اور روح کو بدن سے ہے۔

۴- نبی اکرم ﷺ کا گوش ہوش افزا وہ گوش ہے جس نے حضور ﷺ کی بشری خواہش کے زیر اثر کوئی بات نہیں سنی اور اگر کچھ سنا تو وہ حق تعالیٰ کی وحی کے پیغامات تھے جن کے متعلق وہ خود فرماتا ہے لم يجعل لہ عوجا (ترجمہ) اس کتاب میں کوئی ٹیڑھایا ترچھا پن نہیں ہے (سورہ ہنہ پ ۱۵) اور آپ کی چشم حقیقت بین کی اللہ تعالیٰ فرقان (پ ۲۷ سورۃ النجم) میں اس طرح تعریف کرتا ہے ما زاغ البصر وما طغی (ترجمہ) وہ آنکھ نہ تو (تاب نہ لاتے ہوئے) مندھی اور نہ (حیرت سے بے اختیار ہو کر) پھٹی کی پھٹی رہ گئی (بلکہ اس نے حسب معمول روزمرہ حق تعالیٰ کی تمام بڑی بڑی آیات کی تجلیات کو دیکھا) چنانچہ اس خیال کو ایک بدیع الکلام شاعر اس طرح ادا کرتا ہے۔

موسیٰ زہوش رفت بیک جلوہ صفات تو عین ذات مے نگری در تبسمی

(عزت بخاری)

پھر روح جسم میں مبداء جان ہے اور سر جسم میں ظرف عقل جو خود اپنی جگہ پر مدبر جسم و جان کی حیثیت رکھتی ہے پس یہ چاروں اعضاء شرف انسانیت ﷺ کے اعضائے رینہ ہیں کیونکہ گوش و چشم بزرگ ترین ذرائع تحصیل علم ہیں جن کی یمن و برکت کے

باعث آدم مسجد ملائک قرار پایا تھا۔ پھر یہی علم ہے جو عقل کی رہنمائی اور روح کی تربیت سے رب العالمین تک جا پہنچتا ہے چنانچہ مقولہ ہے کہ ”بے علم نتواں خدا را شناخت“

۵- اسلامی اعتقادات کی رو سے جس طرح قرآن کی ایک آیت کے انکار سے تمام قرآن کا انکار لازم آتا ہے اسی طرح ”شرفِ انسانیت ﷺ“ کے ایک عضو کی توہین سے معاذ اللہ آپ کے سارے وجود اقدس کی توہین لازم آتی ہے کیونکہ جناب صمدیت مآب فرقان حمید کے پ ۲۶ رکوع ۱۳ میں مسلمانوں کو اپنی قہاری اعلان کے ذریعہ سے تشبیہ کرتا ہے کہ خبردار تمہاری آواز میرے محبوب ﷺ کی آواز سے بلند نہ ہو ورنہ تمہارے سب نیک اعمال ضائع و برباد ہو جائیں گے لا ترفعوا اصواتکم فوق صوت النبی جب صرف اونچی آواز سے باتیں کرنے پر زندگی بھر کے اعمال کی نیک کمائی برباد ہو جاتی ہے تو معاذ اللہ آپ ﷺ کی توہین کی پاداش میں وہ منتقم حقیقی کس قدر الیم و مہین عذاب کی سزا دے گا۔ انسانی عقل اس کے تصور سے عاجز ہے لہذا ”شرفِ انسانیت ﷺ“ کے قائم مقام کی توہین شرفِ انسانیت ﷺ کی توہین کے مترادف ہے کیونکہ اللہ تعالیٰ نے حضور ﷺ کے ”یار غار“ کو عضواً حضور ﷺ سے تشبیہ دی ہے ”یار غار“ کو جو یہ خطابات دربار خداوندی سے عطا ہوئے ہیں وہ اس قدر شاندار اور بے مثل ہیں کہ کوئی اور خوش نصیب صحابی ایسا نہیں گزرا جسے حق تعالیٰ نے اس قسم کے خطابات سے نوازا ہو۔

۶- رنج و راحت کی تقریبات پر ضیافتوں کی محفلوں میں مقتدر مہمان بلاوے پر شرکت کیا کرتے ہیں مگر کچھ مبتذل لوگ بن بلائے بھی وہاں آگھتے ہیں موخر الذکر قسم کے کسی شخص کے ساتھ اگر میزبان کی طرف سے عمدائے رخی ہوتی جائے تو چنداں مضائقہ کی بات نہیں ہوتی اور نہیں ہونی چاہئے لیکن کسی مقدم الذکر قسم کے شخص سے اگر غلط فہمی کے باعث بھی سرد مہری کا سلوک کیا جائے تو وہ معزز مہمان کی ناحق دل آزاری اور مہربان میزبان کی شرافت اور مروت کی بے وجہ خواری کا موجب ہوتا ہے اگر جناب ابو بکر رضی اللہ عنہ بن بلائے حضور سرور کائنات ﷺ کے ہمراہ سفر ہجرت میں شریک ہو گئے تھے جیسا کہ بعض سبائی مورخین بیان کرتے ہوئے نہیں شرماتے تو اللہ اور اس کے رسول ﷺ کی طرف سے ہر قسم کی بے رخی کے مستوجب تھے لیکن جب حق تعالیٰ نے خود اپنے محبوب ﷺ کو حکم دیا تھا ان تستصحب ابابکر یعنی ابو بکر رضی اللہ عنہ کو اپنا ساتھی بناؤ اور انہوں نے بنفس نفیس اس کے گھر میں اسے بلا کر غار ثور کے خطرناک قید خانہ میں شریک رنج و غم بنایا اور وہ بطیب خاطر کانٹوں کی المناک تیج پر پڑے رہ کر دکھ اٹھاتا رہا تو اللہ پاک کا اپنے بلائے ہوئے مہمان کے غم سے بے رخی کرتے ہوئے صرف اپنے حبیب ﷺ پر ”سکینہ“ نازل کرتا اور آپ ﷺ کے حبیب کا اپنے ”یار غار“ کو ”مکن راز فاش“ (حملہ حیدری کا شعر نمبر ۱۴ ملاحظہ ہو) کے معاذ اللہ منافقانہ الزام سے متہم گردانا اللہ تعالیٰ کی عدالت اور نبی اکرم ﷺ کی شرافت اور مروت پر ان مٹ دھبہ لگانے کے مترادف ہے اگر سبائی مصنفین اللہ اور اس کے رسول ﷺ کو ان اتہامات سے بری کرنا چاہتے ہیں تو صدق دل سے توبہ کر کے حضرت ابو بکر صدیق رضی اللہ عنہ کے خلاف ان جھوٹے الزامات کو واپس لیں ورنہ جہنم کا ابدی ایندھن بننے کے لئے تیار ہو جائیں۔

مصنف حملہ حیدری کی بے جاتا ویلیں

یوں تو ہر سبائی کڑوا کر یلا ہوتا ہے مگر صاحب ”حملہ حیدری“ علاوہ ازیں نیم چڑھے بھی ہیں اور کبھی کبھی ضرورت پڑنے پر

کر لیے میں کونین لوشن کا انجکشن کرنے سے بھی دریغ نہیں کرتے مورخ ہونے کی حیثیت سے واقعہ نگاری میں حتی المقدور تحریف سے گریز ہی کرتے ہیں مگر جگہ جگہ اختراعی تاویلوں سے کام لے کر اکثر واقعات کی شکلیں ضرور بگاڑ دیتے ہیں مثلاً جناب ابو بکر رضی اللہ عنہ کو سابق الایمان مانتے ہوئے آپ نے ایک فرضی کاہن کی فرضی پیشینگوئی کی سچ ساتھ لگادی ہے جس نے حقیقت کا چہرہ مسخ کر دیا ہے۔ چنانچہ لکھتے ہیں:

اس کا ہنی پیشین گوئی کے اختراع کا مقصد صرف یہ تھا کہ جناب صدیق رضی اللہ عنہ کی سابق الایمانی کے خلوص کو حرص و آز کی آلائش سے ملوث کر کے ۹ سالہ شرعی نابالغ کو زبدۃ السائقین بنایا جائے۔ نابالغ نے تو خیر جو بننا تھا سو بنا مگر کاہن کے مقابلہ پر (نعوذ باللہ) نہ خدا ہی کامیاب ہوا اور نہ رسول اکرم صلی اللہ علیہ وسلم کیونکہ غدیر خم کے موقع پر حق تعالیٰ نے بذریعہ وحی حضور صلی اللہ علیہ وسلم کو علی المرتضیٰ رضی اللہ عنہ کی بلا فصل جانشینی کے اعلان کا جو حکم دیا تھا اور حضور صلی اللہ علیہ وسلم نے اس کی تعمیل میں من کنت مولاه فعلی مولاه کا جو اعلان فرمایا تھا یہ حکم اور اعلان دونوں کے دونوں کاہن کی بکواس کے سامنے (نعوذ باللہ) سر بسجود ہو گئے۔ صاحب ”حملہ حیدری“ کی خواہش تو یہ تھی کہ صدیق رضی اللہ عنہ کے سر سے افضلیت کی پگڑی اتار لی جائے مگر وہ تو نہ اتری اور اللہ اور اللہ کے رسول صلی اللہ علیہ وسلم ناحق بدنام ہو گئے۔ خدا ایسے احمق دوستوں سے ہر کس و ناکس کو بچائے۔ مصلحتاً اسی ایک مثال پر اکتفا کیا جاتا ہے ورنہ ساری کتاب میں ایسی ٹھوکریں آپ نے جا بجا کھائی ہیں جن کا اجمالاً ذکر بھی معاملہ کو خواہ مخواہ طولانی بنا دے گا۔ قصہ مختصر اب ہم حملہ حیدری سے شب ہجرت کے سانحہ کے متعلق اشعار ضروریہ نقل کرتے ہیں۔

- | | |
|---|--|
| ۱- نزدیک آں قوم پر مکر رفت | بسوئے سرائے ابو بکر <small>رضی اللہ عنہ</small> رفت |
| ۲- پئے ہجرت اونیز آمادہ بود | کہ سابق رسولش خبر دادہ بود |
| ۳- نبی <small>صلی اللہ علیہ وسلم</small> بردر خانہ اش چوں رسید | بگوشش ندائے سفر در کشید |
| ۴- جو ابو بکر <small>رضی اللہ عنہ</small> زان حال آگاہ شد | زخانہ بروں رفت و ہمراہ شد |
| ۵- بدیدند غارے در آں تیرہ شب | کہ خواندے عرب غار ثورث لقب |
| ۶- گرفتند در جوف آں غار جائے | ولے پیش بہناد ابو بکر <small>رضی اللہ عنہ</small> پائے |
| ۷- بہر جا کہ سوراخ یا رخنہ دید | قبارا بدرید و آں رخنہ چید |
| ۸- بدینگونہ تا شد تمام آں قبا | یکے رخنہ نگرفتہ مانعاز قضا |
| ۹- باں رخنہ ماندہ آں یار غار | کف پائے خود رانمود استوار |
| ۱۰- در آمد رسول <small>صلی اللہ علیہ وسلم</small> خدا ہم بہ غار | نشستند یکجا بہم ہر دو یار |
| ۱۱- در آندم بکف پائے آں یار غار | کہ بروئے سوراخ بود استوار |
| ۱۲- رسیدش بدندان مارے گزند | وز آں درد افغان او شد بلند |
| ۱۳- پیمبر <small>صلی اللہ علیہ وسلم</small> باو گفت آہستہ باش | رسیدند اعداء مکن راز فاش |

- ۱۵- مخور غم مگرداں صدارا بلند کہ از زخم افعی نیابی گزند
 ۱۶- بغار اندرون تاسہ روز و سہ شب بسر برد آں شہ بفرمان رب
 ۱۷- شدے پور بو بکر رضی اللہ عنہ ہنگام شام بہر دے در آں غار آب و طعام
 ۱۸- نبی ﷺ گفت پس پور بو بکر رضی اللہ عنہ را کہ اے چوں پدراہل صدق و صفا
 ۱۹- دو جہازہ باید کنوں راہوار کہ مارا رساند بہ یثرب دیار
 ۲۰- ہم از اہل دیں بدیکے جملہ دار برو کرد راز نبی ﷺ آشکار
 ۲۱- ازو جملہ دارایں سخن چوں شنود دو جہازہ دردم مہیا نمود
 ۲۲- بصبح چہارم برآمد ز غار دو جہازہ کا وردہ بد جملہ دار
 ۲۳- نشست از بریک شتر شاہ دیں ابو بکر رضی اللہ عنہ را کرد با خود قرس
 ۲۴- برآمد بر آں دیگرے جملہ دار بہ ہمراہ او گشت عامر سوار

ترجمہ اشعار: ۱- (نبی اکرم ﷺ) اس مکار قوم سے جدا ہو کر ابو بکر رضی اللہ عنہ کے گھر کی طرف روانہ ہوئے۔

۲- ہجرت کے لئے وہ بھی تیار تھے کیونکہ رسول اللہ ﷺ نے ان کو پہلے سے کہہ رکھا ہوا تھا۔

۳- جب نبی اکرم ﷺ ان کے گھر کے دروازے پر پہنچے تو ان کو سفر کی اطلاع دی۔

۴- جب ابو بکر رضی اللہ عنہ نے یہ سنا تو گھر سے نکل کر ہمراہ ہو لیا۔

۵- (چلتے چلتے) ”اندھیری رات میں انہوں نے ایک غار دیکھی جسے اہل عرب غار ثور کے نام سے پکارتے تھے۔“

۶- اس غار کے اندر دونوں نے پناہ لی مگر پہلے اس میں ابو بکر رضی اللہ عنہ داخل ہوا۔

۷- جہاں کہیں اس نے غار میں سوراخ دیکھا اپنی قبا پھاڑ کر اس سوراخ کو بند کر دیا۔

۸- اس طرح تمام قبا ختم ہو گئی مگر ایک سوراخ باقی رہ گیا۔

۹- جو سوراخ خالی رہ گیا تھا اس پر یار غار نے اپنی ایڑی رکھ دی۔

۱۰- اس کے بعد نبی اکرم ﷺ بھی غار میں داخل ہو گئے اور دونوں دوست باہم مل کر ایک جگہ بیٹھے۔

۱۱- جب معاملہ اس طرح طے ہو چکا تو کفار پے بہ پے اس جگہ آنے شروع ہو گئے۔

۱۲- چنانچہ اسی وقت ”یار غار“ کی ایڑی پر سانپ نے زور سے کاٹا۔

۱۳- سانپ کے کاٹے پر درد سے ”یار غار“ چلا اٹھا۔

۱۴- پیغمبر ﷺ خدا نے فرمایا چپ ہو جاؤ دشمن سر پر پہنچ چکے ہیں راز فاش نہ کر۔

۱۵- پھر فرمایا غم نہ کر بلند آواز سے نہ رو کیونکہ سانپ کے کاٹنے سے کوئی نقصان نہ پہنچے گا۔

۱۶- تین دن رات غار کے اندر رسول اکرم ﷺ حکم خدا سے رہے۔

- ۱۷- شام کے وقت (عبداللہ) ابن ابی بکر رضی اللہ عنہما کے اندر کھانا پینا لے جایا کرتے تھے۔
- ۱۸- نبی اکرم ﷺ نے عبداللہ کو کہا کہ (چونکہ تو) اپنے پدر بزرگوار کی طرح صاف اور راست گفتار ہے۔
- ۱۹- اس لئے ہمارے لئے دو تیز رفتار اونٹنیاں لاؤ جو ہمیں فوراً مدینہ پہنچادیں۔
- ۲۰- عبداللہ نے ایک مسلمان اونٹوں والے کو اس امر کی اطلاع دی۔
- ۲۱- اور وہ سنتے ہی فوراً دو سائڈ نیاں لے آیا۔
- ۲۲- چوتھے روز وہ دونوں اونٹنیاں غار سے نکلیں۔
- ۲۳- ایک پر حضور ﷺ سوار ہوئے اور اپنے پیچھے صدیق رضی اللہ عنہ کو بٹھایا۔
- ۲۴- اور دوسری پر اونٹنیوں والا اور صدیق رضی اللہ عنہ کا غلام عامر بن فہیرہ سوار ہوئے۔
- تاویلات باطلہ کا ردّ بلیغ

(۱) یہاں بھی اس نیم چڑھے کریلے نے واقعہ نگاری میں خواہ مخواہ ”چپ ہو جا۔ راز فاش نہ کر“ کی پچر لگائی ہے تاکہ یہ ثابت کیا جائے کہ (نعوذ باللہ) وہ منافق تھا اور اس لئے زور زور سے رو رہا تھا کہ دشمن اس کی آواز سن کر نبی اکرم ﷺ کا سراغ نکال لیں اگر ”یار غار“ فی الواقعہ منافق ہی تھا تو نبی اکرم ﷺ نے جنہیں علم ماسکان و مایکون حاصل تھا اور جو بمصدق نص قرآن (پ ۲۷ سورۃ النجم) ما یسطق عن الہوی ان ہو الا وحی یوحی کوئی ایک کلمہ بھی اپنی زبان سے بغیر حکم وحی نہیں نکالا کرتے تھے اپنی ہجرت کی نسبت اس کو پہلے سے اطلاع کیوں دے رکھی ہوئی تھی اور خود چل کر اس کو اس کے مکان سے ہمراہ لے کر چار میل کا دشوار گزار سفر مکہ سے غار ثور تک اندھیری رات میں وحی کے حکم سے کیوں طے کیا تھا؟ کیا یار غار کی (نعوذ باللہ) منافقت اس قدر مکارانہ نوعیت کی تھی کہ نہ اللہ ہی کو اس کا علم ہو سکا اور نہ رسول اکرم ﷺ ہی اس کا سراغ لگا سکے۔ کیا ہم یہاں بھی مان لیں کہ صدیق اور صدیق کا کا بن اللہ اور اللہ کے رسول اکرم ﷺ کے متحدہ علم و ارادے پر (خاکم بدہن) حاوی تھے؟

(۲) سچ کہنا مشکل ہے مگر اس کا نباہنا آسان ہے اور اس کے مقابلہ پر جھوٹ کہنا آسان ہے مگر اس کا نباہنا مشکل اور سخت دشوار ہے کیونکہ کہنے اور نباہنے کی آخری منزل تک سینکڑوں نشیب و فراز درمیان میں ایسے حائل ہوتے ہیں کہ ابلیس بھی کہیں نہ کہیں ٹھوکر کھائے بغیر نہیں رہ سکتا ”حملہ حیدری“ کا پڑھنے والا فوراً تاثر جاتا ہے کہ اس کا مصنف دروغ بانی میں بڑا اناڑی ہے کیونکہ جس مقصد کے حاصل کرنے کے لئے وہ ایک جھوٹ وضع کرتا ہے اس سے وہ مقصد تو حاصل ہوتا نہیں البتہ جگہ جگہ ٹھوکریں کھا کر گھٹنے اور کہنیاں ایسی بری طرح زخمی کر لیتا ہے کہ فن مدرسہ کذب آموزی کے اجدخوان مبتدی بھی اسے انگلیوں پر نچا کر قبہوں کے طوفان برپا کرنے کا سامان مہیا کر لیتے ہیں۔

(۳) ”حزن“ نام ہے اس کیفیت قلبی کا جب حیاتِ غم بلا اظہار دل پر مسلط ہوں اور اگر غم کا اظہار کیا جائے تو ان اظہاری کیفیات کو رونا، چیخنا، چلانا، آہ و بکا اور گریہ و زاری کرنا کہتے ہیں۔ اظہار غم کے یہ تمام طریقے صاحب غم کے حوصلہ اور قوت برداشت کی کمی بیشی اور غم کی کثرت اور قلت پر منحصر ہوتے ہیں۔ قرآن پاک ”اظہار غم“ کی تردید کرتا ہے جب اللہ پاک اپنے نبی ﷺ کو

کہتا ہے کہ ”اپنے یار کو کہہ دے کہ غم نہ کر، تحقیق اللہ تعالیٰ ہمارے ساتھ ہے (یعنی ہمارا نگرانِ حال ہے)“ اس ساری عبارت سے صاف ظاہر ہوتا ہے کہ ”یارِ غار“ کو اپنی غم کی تکلیف کا غم نہ تھا بلکہ غم اس امر کا تھا کہ دشمن کے ہاتھوں حضور ﷺ کو بالخصوص کوئی ایذا نہ پہنچے چنانچہ حق تعالیٰ نے اس غم کو اپنی نگہبانی کا یقین دلا کر رفع کرنا چاہا۔ یہ یار لوگوں کی افترا ہے کہ غم کو ان کے ڈسنے کی تکلیف کی طرف موڑنے کی بے سود کوشش کی ہے کیونکہ یہ کوشش قرآنی مفہوم کے معارض ہے گویا کہ ”حزن“ ”الغیر“ اور ”خوف“ لذات ہوتا ہے۔

(۴) قرآن کی اصطلاح میں ”حزن“ اس باطنی جذبہ غم کا نام ہے جس کا محرک صاحبِ حزن کی اپنی ذات کے علاوہ کسی خارجی چیز سے متعلق ہو اور اس کے بالمقابل ”خوف“ اس باطنی جذبہ سہم کا نام ہے جس کا محرک ”صاحبِ خوف“ کی اپنی ذات سے متعلق ہو مثلاً۔

(الف) جب اللہ پاک نے حضرت موسیٰ علیہ السلام کی ماں کو حکم دیا کہ موسیٰ علیہ السلام کو صندوق میں بند کر کے پانی میں بہا دو۔ تو بدیں خیال کہ ماں کو اپنے بیٹے کے ضائع ہونے کا غم ستائے گا۔ فوراً کہہ دیا کہ تو اس کے لئے غم نہ کر، ہم تجھے جلد ہی اس سے ملا کر تیری آنکھوں کو ٹھنڈا کریں گے۔ (پ ۱۵ سورہ طہ روع ۲۴)

(ب) اسی طرح جب اللہ تعالیٰ نے موسیٰ اور ہارون علیہما السلام کو حکم دیا کہ فرعون کو جا کر تنبیہ کرو تو انہوں نے کہا ”ہمیں خوف ہے کہ وہ ہمیں ایذا دے گا“ تو اللہ نے فرمایا (پ ۱۶ سورہ طہ روع ۲۴) لا تخافا انی معكما اسمع واری تم اس کی ایذا کا خوف نہ کرو میں تمہارے ساتھ ہوں سنتا اور دیکھتا۔

(ج) پھر جب فرشتے انسانی لباس میں حضرت لوط علیہ السلام کے ہاں آئے اور لوگ ان کے پیچھے لگ گئے تو حضرت لوط علیہ السلام کو فکر ہوئی کہ اگر یہ لوگ میرے منع کرنے پر بھی باز نہ آئے تو میرے مہمانوں کو یہ لوگ ذلیل کریں گے جس کا مجھے غم ہوگا اور اگر مجھ سے آمادہ فساد ہوں گے تو مجھے خوف ہے کہ مجھے ایذا دیں گے جس پر فرشتوں نے کہا (پ ۲۰ روع ۱۵) لا تخف ولا تحزن چونکہ ہم تو ان کو تباہ کرنے کے لئے فرشتے آسمان سے آئے ہیں اس لئے ہماری تذلیل کا غم اور اپنی جان کا خوف نہ کر۔

کہا ثانی اشین ان کو خدا نے
کہا ان کو ہے صدیق مصطفیٰ نے
دو عالم کی رحمت سمیٹے ہوئے ہیں
محمد کے قدموں میں لیٹے ہوئے ہیں
صداقت کا تاج ان کے سر پر سجایا
امام ان کو شاہ جہاں نے بنایا

(د) پھر حضرت یوسف علیہ السلام کی جدائی کے غم نے جب حضرت یعقوب علیہ السلام کی آنکھیں متاثر کر دیں تو حق تعالیٰ سورہ یوسف میں فرماتا ہے وایضت عیناہ من الحزن فهو کظیم (ترجمہ) غم سے ان کی آنکھیں سفید ہو گئیں کیونکہ وہ غم کو بھسم کرنے والے تھے (اندر ہی اندر پی جانے والے تھے) اس آیت میں بھی ”حزن“ کے معنی خالص غم کے ہیں نہ کہ اظہارِ غم کے کیونکہ ”کظیم“ کا لفظ اظہارِ غم کی تردید کرتا ہے جو ہرگز انبیاء کا شیوہ نہیں ہوا کرتا۔ عوام اور عظام میں اتنا ہی تو فرق ہوتا ہے کہ وہ جذبات کے غلام اور یہ جذبات کے معاملہ میں ارباب دست بر لگام ہوتے ہیں۔ نیز اظہارِ غم سے غم ہلکا ہو جاتا ہے وہی غم جانکاہ ہوتا ہے جسے انسان دل

کے اندر بھسم کرنے کی کوشش کرتا ہے۔ غم ہونا جب شانِ نبوت کے خلاف نہیں تو شانِ صداقت کے کیونکر خلاف ہو سکتا ہے ورنہ معترضین ہی سے پوچھ لو کہ تمہیں غم حسین ہے کہ نہیں ہے یقیناً جس کو غم حسین نہیں بقول تمہارے وہ مسلمان ہی نہیں تو پھر غم رسول کیوں نہ ایمان کی جان ہو؟ کسی بھی مسلمان کی پریشانی کا غم نہ ہونا تو قساوتِ قلبی ہے۔ خود حضور علیہ السلام کے ایسے واقعات ہیں کہ کئی مرتبہ آپ بادل کو دیکھ کر غمگین ہو جاتے تو جو نبی امت کی پریشانیوں کی وجہ سے غمگین ہوتا رہا اس کا غم صدیق کو نہ ہو تو کس کو ہو اور یہ وہ غم ہے کہ جس کے بارے میں کہا گیا ہے۔

دل کو غم سے خدا جدا نہ کرے

پس ان اصطلاحی معانی کے پیش نظر آیت زیر بحث لا تحزن ان اللہ معنا کے مخصوص معنی یہ ہوں گے (اے میرے یار غار!) میری ایذا رسانی کا غم نہ کر کیونکہ اللہ تعالیٰ ہمارا محافظ ہے (یعنی تیرا بھی اور میرا بھی) چونکہ یار غار کو حضور ﷺ کی وجہ سے اضطراب تھا اس لئے حق تعالیٰ نے بھی اپنے محبوب ﷺ کو اس کے دوست کی خاطر یہ پیام دیا کہ ”کہہ دے اللہ ہم دونوں کے ساتھ ہے۔“ چنانچہ اس تسلی آمیز پیام کے بعد جو سامان اللہ تعالیٰ نے ایک کے لئے موجب نجات بنایا تھا وہ دوسرے کے لئے بھی باعثِ رفعِ غم ثابت ہوا۔

(۵) کس قدر بے پناہ اعتماد تھا حضور انور ﷺ کو اپنے دوست کی وفاداری پر کہ اپنی زندگی کے ہولناک اور انقلاب آفرین واقعہ ہجرت کو جسے بفرمانِ وحی حضور ﷺ نے مخلوقات سے پوشیدہ رکھا تھا حتیٰ کہ اپنے بستر پر سونے والے کو بھی اس کا پتہ نہ دیا تھا۔ اس کے برعکس اس واقعہ کا راز حضور ﷺ نے اگر کسی کو بتایا تھا تو جناب صدیق ﷺ کو اور ان کے گھر کے ہر چھوٹے بڑے فرد کو حتیٰ کہ عام نلام اور اس کی بکریوں تک سے بھی یہ راز مخفی نہ رکھا گیا تھا کیونکہ وہ حضور ﷺ کو دودھ بھی پلایا کرتی تھیں اور غار کے منہ پر عبد اللہ بن ابی بکر ﷺ وغیرہم کے پاؤں کے سراغ بھی چل پھر کر اپنے پیروں سے مٹایا کرتی تھیں۔

ایں سعادت بزورِ بازو نیست تانہ بخشد خدائے بخشندہ

(۶) حق تعالیٰ کی چشمِ انتخاب حضور ﷺ کی رفاقتِ ہجرت کے لئے صدیق ﷺ پر پڑی تو اس میں کئی حکمتیں مضمّن تھیں۔ دنیاوی زندگی کے نشیب و فراز کا فرزانہ تجربہ مصلحت اندیش عقل کی رہنمائی وغیرہ۔ یہ وہ باتیں تھیں جن کی اس شبانہ سفر میں اشد ضرورت تھی۔ چنانچہ حضور ﷺ کو رفعِ زحمت کے لئے کندھوں پر بھی اٹھانا پڑا جیسا صاحب ”حملہ حیدری“ اس کی تائید میں مزید لکھتے ہیں۔

ابیات

چو رفتند چندیں بدامان دشت

قدوم فلک سائے مجروح گشت

ابوبکر ﷺ آنگہ بدوشش گرفت

دلے ایں حدیث است جائے شگفت

کہ در کس چناں قوت آمد پدید

کہ بار نبوت تواند کشید

(ترجمہ) جب اس طرح صحرا میں چلتے رہے تو حضور ﷺ کے پاؤں زخمی ہو گئے۔ اس کے بعد ابوبکر ﷺ نے

آپ ﷺ کو کندھوں پر اٹھالیا مگر یہ بات از حد حیرت انگیز ہے کہ کسی شخص میں باریت اٹھانے کی طاقت اس طرح پیدا ہو جائے۔

بار نبوت علی صاحبہا الصلوٰۃ والسلام کو اٹھانا

صاحب ”حملہ“ نے واقعہ نگاری کے ساتھ ”بار نبوت“ کو کندھوں پر اٹھانے کی نسبت تعجب کے اظہار کی اختراعی بیخ بھی لگا دی ہے تاکہ پڑھنے والا شک و شبہ کا شکار ہو۔ بار نبوت کے متعلق ہم تین باتیں عرض کرنا ضروری سمجھتے ہیں۔

(۱) ”بار نبوت“ سے جسمانی بوجھ مراد نہیں ہوا کرتا بلکہ نبوی فرائض کی اہمیت، دشواری اور سنگینی مراد ہوتی ہے جسے سوائے پیغمبروں کے کوئی دوسرا شخص سرانجام نہیں دے سکتا چنانچہ حضور ﷺ کے منصب رسالت کی دشواریوں کے پیش نظر حق تعالیٰ کا سورہ طہ میں یہ فرمانا انزلنا علیک القرآن لتشقی (ترجمہ) ہم نے تجھ پر قرآن اس لئے نازل نہیں کیا تھا کہ تو اس کی تبلیغ میں اپنی جان کو روگ لگالے۔ ”انسانی زبان میں (اگرچہ کلمہ کفریہ ہی سہی مگر نقل کفر کفر نہ باشد) اس امر کے مترادف ہے کہ باری تعالیٰ گویا ان جانگداز دشواریوں سے معاذ اللہ پناہ مانگ اٹھا ہے۔

(۲) اگر جسمانی بوجھ بھی مراد ہو تو یہ بوجھ قلعہ خیبر کے آہن پوش دروازے سے زیادہ وزنی نہیں ہو سکتا۔

(۳) اگر فاتح خیبر رضی اللہ عنہ ایک ہاتھ سے دروازہ اُکھیر کر اور اس کی ڈھال بنا کر دشمن سے لڑتا رہنے کے بعد اسے آسمان کی طرف اینٹ پتھر کی پھینک سکتا تھا جو بعد میں سو آدمی بھی نہ ہلا سکتے تھے (جب وہ آسمان میں غیب ہو گیا تو بعد میں نہ ہلا سکنے کا کیا مطلب) تو یار غار رضی اللہ عنہ بھی اپنے آقا ﷺ کو بڑی آسانی سے کندھوں پر اٹھا سکتا تھا کیونکہ آپ ﷺ سر اپا نور تھے چنانچہ اسی لئے آپ ﷺ کا سایہ بھی کسی نے نہیں دیکھا تھا جو جسم کثیف کا لازمہ ہوتا ہے نور کیا اور اس کا بوجھ کیا؟

(۴) جب تک خانہ کعبہ پر کفار مسلط تھے انہوں نے اس کو بتوں کا گڑھ بنایا ہوا تھا چنانچہ حرم کے وسیع رقبہ میں کم و بیش تین سو ساٹھ چھوٹے بڑے بت کچھ بیرون کعبہ دیواروں کے گرد نصب تھے اور کچھ اندرون کعبہ دیواروں کے طاقچوں پر دھرے تھے جب مکہ فتح ہو گیا تو اللہ کے حکم سے حضور ﷺ سرور کائنات نے تطہیر خانہ کعبہ کی مہم شروع کی جس کی سرانجام دہی میں خدائے واحد کے اس گھر کو ”شُرک کی نجاست کے سر و سامان“ یعنی بتوں سے کلیۃً پاک کرنا حضور ﷺ نے اپنا اولین نصب العین فرار فرمایا چنانچہ بیرونی بتوں کو آپ نے جَاءَ الْحَقُّ وَزَهَقَ الْبَاطِلُ پڑھ کر عصائے مبارک کے اشارہ سے منہ کے بل گرایا اس کے بعد اندرونی بت چونکہ اونچے طاقچوں پر دھرے تھے جن کے لئے ظاہری اسباب رفعت کی ضرورت بیان کی جاتی ہے۔ تو آپ ﷺ نے جناب علی رضی اللہ عنہ سے کہا کہ میرے کندھوں پر سوار ہو کر ان کو نیچے گرا دو جس پر بلحاظ ادب انہوں نے انکار کیا تو آپ ﷺ نے فرمایا کہ ”تم بار نبوت“ کو اٹھانے سکو گے اس لئے تمہیں میرے کندھوں پر ہی سوار ہونا پڑے گا چنانچہ ایسا ہی عمل میں آیا۔

حیرانگی کی بات یہ ہے کہ جس مقدس ہستی نے زمین پر کھڑے ہوتے ہوئے انگشت شہادت کے اشارہ سے فضاء آسمانی میں لاکھوں میل بلند چاند کو شق کر دیا تھا اور پھر اسی مقام حرم میں چند ساعت پہلے بیرونی بتوں کو جَاءَ الْحَقُّ وَزَهَقَ الْبَاطِلُ پڑھ کر عصائے مبارک کے اشارہ سے سرنگوں گرا دیا تھا اسے ایک لمحہ بعد طاقچوں کے بتوں کو گرانے کے لئے دوسروں کی سواری بننے کی کیا

ضرورت لاحق ہوئی تھی۔ یہ صرف یار لوگوں کی چالاکی ہے کہ تفوق علی الصحابہ ثابت کرنے کے لئے ”بارنبوت“ کا نظریہ اختراع کر کے نبی مکرم کے دوشِ اقدس کی خواہ مخواہ توہین کر دی ہے۔ ورنہ خانہ کعبہ کی چھت صرف دس فٹ اونچی تھی۔ اس کمرے کے طاقتوں کے بت آٹھ فٹ کی سیڑھی پر چڑھ کر یا چار فٹ کی لکڑی ہاتھ میں لے کر نیچے گرائے جاسکتے تھے مگر نبی اکرم ﷺ کو سواری بنانے والوں کی دلی منشا چونکہ مبینہ وصی کی شان بلند کرنا تھا اس لئے بارنبوت کا نظریہ بھی وضع کیا اور علی رضی اللہ عنہ کو نبی کے کندھوں پر سوار کیا تاکہ یہ شعر کہا جاسکے۔

علی رضی اللہ عنہ بروش احمد رضی اللہ عنہ چشم بد دور بہ ہیں ثابت شد نور علی نور

(۵) سرور کائنات ﷺ نے پسر ابو بکر رضی اللہ عنہ کو باطن کی صفائی اور زبان کی سچائی میں باپ کا مثیل قرار دیا ہے تو آپ ﷺ نے یہ الفاظ تقیہ کے طور پر نہیں کہے تھے بلکہ حقیقت کا اظہار کیا تھا کیونکہ تقیہ کی سپر جو کمزور کی مدافعت کا ہتھیار ہے آپ ﷺ کے عہد مبارک میں ابھی عالم وجود میں نہ آئی تھی جو ائمہ عظام کے کارخانہ کی پیداوار بیان کی جاتی ہے۔

خلاصہ بحث

گھر سے غارتک اور غار سے یشرب تک حضور اقدس ﷺ نے کوئی قدم ایسا نہیں اٹھایا جس کے لئے ان کے ”یار غار“ نے آپ ﷺ کی رفاقت، موافقت اور مساعدت میں ذرہ بھر دریغ کیا ہو اس لئے برہان ثانی میں جو جبرائیل امین علیہ السلام نے حضور اقدس ﷺ کے ساتھ ابو بکر رضی اللہ عنہ کی رفاقت فی الجنۃ کا اقرار کیا تھا وہ ضرور پورا ہو کر رہے گا۔ ”یار غار“ کی افضلیت کی اس برہان قاطع کے ہوتے ہوئے ہم تمدنی سے کہتے ہیں فبای حدیث بعدہ یؤمنون

ساطع النور ، واضح الآثار
ثانی اثنین اذہما فی الغار
ایک صادق تھا دوسرا صدیق
ماہ نوار و کوکب زہار
تیسرا ساتھ تھا خدا ان کے
مہربان و مہیمن و ستار
سب سے بہتر ہے جو رسول کے بعد
حسب تصدیق حیدر کرار رضی اللہ عنہ
ملک و حکمت عطا ہوئے جس کو
جس کا سینہ خزینہ اسرار
وہ یگانہ امام ربانی
مرجع استناد و استظہار

کون تھا دوسرا امن الناس
ہے تو صدیق از روئے تنزیل

احادیث در فضائل ابوبکر صدیق رضی اللہ عنہ

حضور ﷺ نے خود مصلیٰ امامت عطا کیا

حضور سرور عالم ﷺ نے اپنی مرض و فوات میں جناب صدیق اکبر رضی اللہ عنہ کو امامت نماز کے لئے مقرر فرمایا۔ حضرت عائشہ صدیقہ رضی اللہ عنہا نے متعدد بار عرض کی کہ ابوبکر رقیق القلب ہیں حضور علیہ السلام کو مصلیٰ پر نہ پا کر ضبط نہ کر سکیں۔ حضرت عمر رضی اللہ عنہ کو امامت کا حکم دیا جائے۔ حضور علیہ السلام نے ہر بار حضرت عائشہ رضی اللہ عنہا کی معذرت کو مسترد فرما دیا اور حکم دیا کہ مروا ابابکر فلیصل بالناس (بخاری ص ۱۷۹۲)

چنانچہ حضور علیہ السلام کے وصال تک تمام نمازیں حضرت ابوبکر رضی اللہ عنہ ہی نے پڑھائیں۔ امام بخاری علیہ الرحمہ نے جس عنوان کے تحت مذکورہ بالا مضمون کی حدیثیں ذکر کی ہے اس کے الفاظ یہ ہیں:

باب اهل العلم والفضل احق بامامة
جو علم و فضل میں سب سے برتر ہو وہی امامت کا حقدار ہے۔

جس سے یہ بات واضح ہوتی ہے کہ حضور سرور عالم ﷺ کی نظر میں تمام صحابہ کرام میں صرف صدیق اکبر رضی اللہ عنہ ہی علم و فضل اور تقویٰ و طہارت میں سب سے زیادہ افضل و برتر تھے۔ اسی لئے حضور علیہ السلام نے حضرت ابوبکر رضی اللہ عنہ کو امامت کے لئے منتخب فرمایا حضور اکرم علیہ الصلوٰۃ والسلام نے یہ بھی فرمایا۔

لا ینبغی لقوم فیہم ابوبکر ان یومہم غیرہ
کسی قوم کو یہ لائق نہیں ہے کہ ان میں ابوبکر ہوں اور امامت کوئی
دوسرا کرے۔ (ترمذی)

محمد ہے شاہکار رب جلی کا
محمد کا شاہکار صدیق اکبر
ہیں جس جا پہ سرکار صدیق اکبر
مقامات و اسرار صدیق اکبر
یہ صائم بتائے تو کیوں کر بتائے

تاریخ طبری میں ہے کہ حضرت صدیق اکبر رضی اللہ عنہ نے حیات نبوی میں تین دن نماز پڑھائی۔ مقتدیوں میں جلیل القدر صحابہ کے علاوہ امیر المومنین فاروق اعظم، عثمان غنی، علی مرتضیٰ رضی اللہ عنہم سبھی تھے سب نے بلاچون و چرا حضرت ابوبکر رضی اللہ عنہ کی امامت میں نماز ادا کی۔

احتجاج طبری میں یہ تصریح ہے کہ علی مرتضیٰ شیر خدا کرم اللہ وجہہ الکریم نے حضرت ابوبکر رضی اللہ عنہ کی اقتداء میں نماز ادا کی ہے۔
ثم قام وتھیباً للصلوة وحضر السجود و صلی خلف
حضرت علی کھڑے ہوئے نماز کی تیاری کی مسجد میں آئے اور
حضرت ابوبکر کی اقتداء میں نماز ادا کی۔ (احتجاج طبری ص ۵۳)

حضرت انس رضی اللہ عنہ فرماتے ہیں کہ آخری روز صحابہ کرام رضی اللہ عنہم حضرت ابوبکر رضی اللہ عنہ کی اقتداء میں صف باندھے کھڑے تھے کہ حضور علیہ الصلوٰۃ والسلام نے اپنے حجرہ مبارکہ کا پردہ اٹھایا اور ہمیں ملاحظہ فرمانے لگے۔

کان وجهه ورقة مصحف ثم تبسم يضحك فهسنا
ان نفتن من الفرح بروية النبي صلى الله عليه
وسلم (بخاری ج ۱ ص ۹۳)

گویا حضور علیہ السلام کا چہرہ انور مصحف کا ورق ہے پھر حضور علیہ السلام مسکرائے اور حضور علیہ السلام کے دیدار سے ہمیں اتنی خوشی ہوئی کہ نماز چھوڑنے (توڑنے) ہی کو تھے۔

دوسری جگہ ہے:

فلما وضع وجه النبي صلى الله عليه وسلم ما
نظرنا منظرًا كان اعجب الينا من وجه النبي
صلى الله عليه وسلم (بخاری ج ۱ ص ۹۳)

جب حضور علیہ الصلوٰۃ والسلام کا چہرہ مبارک ظاہر ہوا تو کوئی منظر ہمیں حضور علیہ السلام کے چہرہ اقدس سے زیادہ حسین نظر نہیں آیا۔

حضرت ابوبکر صدیق رضی اللہ عنہ لٹے پاؤں پیچھے بٹھے انہوں نے خیال کیا کہ حضور اکرم صلی اللہ علیہ وسلم نماز پڑھانے کے لئے تشریف لانا چاہتے ہیں لیکن حضور علیہ السلام نے ہاتھ کے اشارے سے فرمایا: اپنی نماز پوری کرو اور پردہ گرا دیا اور اسی دن حضور علیہ السلام کا وصال ہوا۔

حضور علیہ السلام کا اپنی حیات مقدس میں خصوصی طور پر حضرت صدیق اکبر رضی اللہ عنہ کو اپنا جانشین بنا کر اپنے مصلیٰ پر نماز پڑھانے کا حکم فرمانا حضرت صدیق اکبر رضی اللہ عنہ کا وہ اعزاز ہے جس میں کوئی آپ کا شریک نہیں ہے پھر حضور اکرم علیہ السلام کا پردہ اٹھا کر صدیق اکبر کی اقتداء میں صحابہ کرام کو نماز پڑھتے ہوئے دیکھ کر تبسم فرمانا اس کی واضح دلیل ہے کہ حضور علیہ السلام حضرت صدیق اکبر کی امامت و خلافت پر راضی تھے حضور اکرم نے اپنے عمل سے امت پر یہ واضح فرمادیا کہ جب میں حضرت صدیق اکبر رضی اللہ عنہ کی امامت پر راضی ہوں تو تمہیں بھی بلاچون و چرا ان کی امامت پر راضی رہنا چاہئے۔

صحابہ کرام کو حضور صلی اللہ علیہ وسلم سے ایسی عقیدت و محبت تھی کہ بحالت نماز جب انہیں حضور اقدس صلی اللہ علیہ وسلم کے روئے زیبا کی جھلک دکھائی دی تو آپ کے دیدار پر انوار کی وجہ سے خوشی و مسرت میں ان کا یہ حال ہوا کہ نماز چھوڑنے ہی کو تھے۔ یعنی ساری توجہ چہرہ مصطفیٰ کی طرف مرکوز ہو گئی۔

غار اور قبر کا ساتھی

امیر المؤمنین حضرت صدیق اکبر رضی اللہ عنہ کے فضل و شرف کی انتہا یہ ہے کہ آپ کو حضور سرور عالم صلی اللہ علیہ وسلم کے ساتھ خصوصی اور امتیازی شرف صحبت و مصاحبت حاصل ہے۔ آپ رضی اللہ عنہ حضور صلی اللہ علیہ وسلم کے رفیق قبر و حشر بھی ہیں اور رفیق غار بھی۔

۱- حضرت عبداللہ بن عمر رضی اللہ عنہما فرماتے ہیں کہ حضور علیہ السلام مسجد میں اس شان سے داخل ہوئے کہ آپ کی سیدھی طرف ابوبکر اور بائیں طرف عمر تھے اور حضور صلی اللہ علیہ وسلم دونوں کے ہاتھ پکڑے ہوئے تھے۔ پھر آپ نے فرمایا

هكذا نبعث يوم القيامة (ترمذی)

قیامت کے دن بھی ہم اسی طرح اٹھائے جائیں گے۔

وہ مزار پر انوار جہاں نور ہے نار نہیں
وہ گلشن سدا بہار جہاں پھول ہے خار نہیں
وہ دارالقرآن جہاں یار ہے مار نہیں
وہ حریم شہر یار جہاں رحمت ہے آزار نہیں

دنیا و آخرت کا ساتھی

حضور علیہ السلام نے حضرت صدیق اکبر رضی اللہ عنہ کو مخاطب کر کے فرمایا
انت صاحبی فی الغار و صاحبی علی الحوض
تم غار میں بھی میرے ساتھی تھے اور حوض کوثر پر بھی میرے ساتھ
(ترمذی) ہو گے۔

غار میں جو تھے محمد کے شفیق حوض کوثر پر بھی وہ ہوں گے رفیق
حضور سرور عالم صلی اللہ علیہ وسلم نے فرمایا ہر نبی کے دو وزیر آسمان کے فرشتوں میں سے اور دو وزیر زمین والوں میں سے ہوتے
ہیں۔ فرشتوں میں میرے دو وزیر جبرائیل و میکائیل علیہم السلام ہیں۔
اما وزیر ای من اهل الارض فابو بکر و عمر
اور اہل زمین میں سے میرے دو وزیر ابو بکر و عمر رضی اللہ عنہما ہیں۔
(ترمذی)

ادھر جبرئیل و میکائیل سے ہے مشورہ ان کا
ادھر صدیق و فاروق سے ہیں انجمن آرا

افضلیت صدیق اکبر رضی اللہ عنہ

اہل سنت و جماعت کا اجماع ہے کہ انبیائے کرام کے بعد سب سے افضل و برتر حضرت صدیق اکبر رضی اللہ عنہ کی ذات گرامی
ہے۔ حضرت عبداللہ بن عمر رضی اللہ عنہما فرماتے ہیں کہ:

کنا فی زمن النبی صلی اللہ علیہ وسلم لا نعدل
بابی بکر احدا کنا نقول و رسول اللہ صلی اللہ
علیہ وسلم حتی افضل امة النبی صلی اللہ علیہ
وہم حضور علیہ السلام کے زمانہ میں کسی کو حضرت ابو بکر کے برابر شمار
نہیں کرتے تھے۔ ہم حضور صلی اللہ علیہ وسلم کی حیات میں یہ کہتے تھے کہ
حضور علیہ السلام کے بعد امت میں سب سے افضل ابو بکر ہیں۔
پھر عمر پھر عثمان رضی اللہ عنہم

ابو بکر صدیق رضی اللہ عنہ کی نیکیاں

چاندنی رات تھی حضور سرور عالم صلی اللہ علیہ وسلم حریم عائشہ صدیقہ رضی اللہ عنہا میں جلوہ فرماتے تھے۔ ایسے میں ام المؤمنین سیدہ عائشہ صدیقہ عقیقہ
طیبہ رضی اللہ عنہا نے عرض کی یا رسول اللہ آسمان کے ستاروں جتنی بھی کسی کی نیکیاں ہیں؟ حضور نے جواب دیا ہاں عمر کی ہیں، عرض کی ابو بکر

ﷺ کی نیکیوں کی کیا کیفیت ہے۔ حضور نے فرمایا

جميع حسنات عبد كحسنة واحدة من حسنات ابي بكر عمر کی تمام نیکیاں ابو بکر کی ایک نیکی کے برابر ہیں۔ (مشکوٰۃ المصابیح)

جس نے تن من دھن سے کی ہے خدمت خیر الرسل

ہاں وہ ابو بکر فرش و عرش پر ہے جس کا غل

ابو بکر صدیق رضی اللہ سب سے پہلے جنت میں جائیں گے

حضرت ابو ہریرہ رضی اللہ عنہ فرماتے ہیں کہ حضور علیہ السلام نے ارشاد فرمایا میرے پاس جبرئیل امین علیہ السلام آئے اور انہوں نے مجھے جنت کا وہ دروازہ دکھایا جس سے گزر کر میری امت جنت میں جائے گی۔ حضرت ابو بکر صدیق رضی اللہ عنہ نے عرض کیا حضور میں چاہتا ہوں کہ میں بھی آپ کے ساتھ ہوتا اور وہ دروازہ دیکھ لیتا اس پر حضور علیہ السلام نے ارشاد فرمایا

اما انك يا ابا بكر اول من يدخل الجنة من امتي (ابوداؤد مشکوٰۃ ص ۵۵۶)

اے ابو بکر میری امت میں سے تو سب سے پہلے جنت میں جائے گا۔

سب سے پہلے داخل جنت جو ہو گا امتی

نام نامی اس کا ہے ابو بکر صدیق نبی

مزاج شناس رسول ﷺ

امیر المؤمنین سیدنا صدیق اکبر رضی اللہ عنہ چونکہ سرورِ دو عالم ﷺ کے فضل و کمال کے مظہر اتم تھے اس لئے آپ مزاج شناس رسول ﷺ کے منصب رفیع پر فائز تھے یہی وجہ ہے کہ حضور سید عالم ﷺ کے ارشادات کے اسرار و معارف سب سے زیادہ سمجھنے والے صدیق اکبر رضی اللہ عنہ ہی تھے۔

حضرت ابو سعید خدری رضی اللہ عنہ فرماتے ہیں کہ حضور نے ایک دن اپنے خطبہ میں فرمایا۔ اللہ تعالیٰ نے اپنے ایک بندے کو اختیار دیا ہے خواہ وہ دنیا کو اختیار کرے یا جو اللہ تعالیٰ کے ہاں ہے اسے اختیار کر لے تو اس بندے نے وہ اختیار کیا جو اللہ تعالیٰ کے پاس ہے۔ یہ سن کر حضرت ابو بکر رضی اللہ عنہ رونے لگے۔ حضرت ابو سعید خدری رضی اللہ عنہ فرماتے ہیں کہ ہم حیران تھے کہ ابو بکر کیوں رونے لگے۔ آخر اس میں رونے کی بات ہی کیا ہے؟ لیکن بعد میں معلوم ہوا اس بندے سے مراد حضور علیہ السلام کی ذات پاک تھی اور اس خطبہ میں حضور علیہ الصلوٰۃ والسلام نے اپنی وفات کی خبر دی تھی جس کو صحابہ کرام علیہم الرضوان میں سے سوائے ابو بکر کوئی نہ سمجھ سکا۔ یعنی صرف صدیق اکبر رضی اللہ عنہ نے ہی کلمات نبوی کی رمز کو سمجھا اور رونے لگے۔

خصوصی شان

اور ابو بکر ہم سب میں زیادہ علم رکھتے تھے پھر حضور نے فرمایا ابو بکر مت رو و تمام لوگوں میں کسی کے مال اور رفاقت کا احسان مجھ پر اتنا نہیں جتنا ابو بکر کا ہے اور اگر میں اپنی امت میں سے کسی کو خلیل بناتا

وكان ابو بكر اعلمنا فقال يا ابا بكر لا تبك ان امن الناس على في صحبتته و ماله ابو بكر ولو كنت متخذنا من امتي خليلا لاتخذت ابا بكر ولكن

اخوة الاسلام و مودة لا یبقین فی المسجد باب
 الاباب ابی بکر
 تو ابو بکر (رضی اللہ عنہ) کو بنا تا مگر اسلامی محبت و اخوت ہی کافی ہے۔ مسجد
 کی طرف کسی کا دروازہ باقی نہ رہے مگر اس کو بند کر دیا جائے سوائے
 ابو بکر کے دروازے کے۔
 (بغاری)

یہ حدیث حضرت صدیق اکبر (رضی اللہ عنہ) کے دفتر فضائل کا گنجینہ ہے۔

صحابہ کرام حضرت صدیق اکبر (رضی اللہ عنہ) کو سب سے زیادہ اعلم مانتے اور جانتے تھے۔ خلت سے مراد وہ دوستی ہے جو صرف عبد و
 معبود کے درمیان ہو سکتی ہے۔ مطلب حدیث کا یہ ہے کہ پوری امت میں صرف ابو بکر (رضی اللہ عنہ) ہی لائق خلت تھے۔ مگر میرا خلیل صرف
 اللہ تعالیٰ ہے۔

زبان رسالت کے اس اعلان کی عظمت پر غور کیجئے مجھے صدیق کے مال نے جو نفع دیا کسی کے مال نے نہیں دیا۔ حضرت
 صدیق اکبر کے حق میں حضور علیہ السلام کے یہ کلمات طیبات آپ کے مخلص نیاز مند اور جاں نثار ہونے کی ایسی کھلی ہوئی ڈگری ہے
 کہ جس کا انکار آفتاب و مہتاب کے انکار کے مترادف ہے۔

اقبال نے کیا خوب کہا ہے

آں امن الناس بر مولائے ما
 آں کلیم اول سینائے ما
 ہستی اوکشت ملت راچوں ابر
 ثانی اسلام و غار و بدر و قبر

صدیق اکبر (رضی اللہ عنہ) کی پرہیزگاری

ایک مرتبہ حضور علیہ السلام نے اپنے صحابہ کرام سے سوال کیا جو کثرت کے ساتھ حضور علیہ السلام کی بارگاہ میں حاضر تھے من
 اصبح منکم الیوم صائما آج تم میں سے کس نے (نفل) روزہ رکھا ہے؟ (ہم جیسے ریاکار پاکستانی ہوتے تو سارے ہی کھڑے
 ہو جاتے اگرچہ کبھی فرضی بھی نہ رکھا ہو) قال ابو بکر انا ابو بکر صدیق نے عرض کیا میں نے یا رسول اللہ حضور نے پوچھا فمن تبع
 منکم الیوم جنازة آج تم میں سے کس نے کسی جنازے میں شرکت کی ہے قال ابو بکر انا ابو بکر نے عرض کیا میں نے۔
 آپ نے فرمایا فمن اطعم منکم الیوم مسکینا آج تم میں سے کس نے کسی مسکین کو کھانا کھلایا ہے۔ قال ابو بکر انا
 ابو بکر بولے حضور میں نے۔

حضور نے فرمایا فمن عاد منکم الیوم مریضا آج تم میں سے کس نے کسی مریض کی عیادت (تیمارداری) کی ہے؟ قال
 ابو بکر انا ابو بکر بولے میں نے۔

پس حضور علیہ السلام نے فرمایا اجتمعن فی امرء الا دخل الجنة جس میں یہ خوبیاں ہوں وہ پکا جنتی ہے۔

اب دو میں سے ایک بات تو ماننا پڑے گی کہ یا تو حضور علیہ السلام نے اپنے علم نبوت سے عظمت صدیق کو ظاہر کرنے کے لئے وہی نیکیاں اور خوبیاں پوچھیں جو صدیق اکبر کر کے آئے تھے اس طرح آپ کا علم غیب ثابت ہوا کہ آپ نے انہی کاموں کے متعلق سوال کئے جو کوئی اور نہ کر کے آیا تھا صرف ابو بکر ہی کر کے آیا تھا محمد آدمی کے دل کی باتیں جان جانتے ہیں یا پھر صدیق اکبر کی فراست موصاف تسلیم کرو کہ ان کو پتہ تھا کہ حضور نے آج یہ سوال کرنے ہیں لہذا میں یہ یہ کام کر کے جاؤں اور یا پھر تیسری بات یہ کہ کوئی نیکی ایسی نہیں ہے جو ابو بکر میں نہ پائی جاتی ہو۔ الحمد للہ! اہل سنت تو یہ تینوں باتیں مانتے ہیں خدا ہدایت دے نہ ماننے والوں کو کم از کم ایک ایک بات تو وہ بھی مان لیں۔

شان صدیق اکبر بزبان عمر فاروق رضی اللہ عنہما

سیدنا عمر فاروق رضی اللہ عنہ کے پاس ایک مرتبہ حضرت ابو بکر صدیق رضی اللہ عنہ کا ذکر ہوا تو حضرت عمر فاروق رونے لگے اور فرمایا وددت ان عملی کلمہ یوما واحدا من ایامہ و لیلۃ واحدا من لیالہ میں یہ پسند کرتا ہوں کہ میری ساری زندگی کی نیکیاں ابو بکر صدیق کی ایک دن رات کی نیکیوں کے برابر ہو جائیں آگے چلنے سے پہلے اس بات پر غور کر لیں کہ عمر فاروق کی نیکیاں کتنی ہوں گی اس کا انداز اس حدیث سے لگایا جائے جس کو امام جلال الدین سیوطی علیہ الرحمۃ نے تاریخ الخلفاء میں حضرت عمار بن یاسر رضی اللہ عنہ سے روایت فرمایا ہے کہ حضور علیہ السلام نے ارشاد فرمایا

اتانی جبرائیل یوما فقلت له یا جبرائیل حدثنی بفضائل عمر فی السماء قال لو لبثت و حدثتک بفضائل عمر فی السماء ما لبثت نوح فی قومہ الف سنة الاخسین عاما ما نفدت فضائل عمر

(بحوالہ حضرات القدس ص ۶۰ ج اعلامہ بدرالدین سرہندی علیہ الرحمۃ)

میرے پاس جبرائیل امین علیہ السلام آئے تو میں نے ان سے کہا ”اے جبرائیل مجھے حضرت عمر کے آسمانی فضائل سنا، تو انہوں نے کہا اے اللہ کے رسول! مجھے اگر اتنا وقت ملے کہ جتنی دیر نوح علیہ السلام اپنی قوم میں ٹھہرے یعنی ساڑھے نو سو سال اور میں بیان کرتا رہوں تو عمر فاروق کے وہ فضائل جن کا شہرہ آسمان پر ہے وہ ختم نہیں ہو سکتے۔

جس عمر کی آسمانی شان یہ ہے اس کی زمین والی شان کا اندازہ کون کر سکتا ہے کیونکہ آپ تو حضور علیہ السلام کے زمین کے وزیر ہیں اپنے علاقہ وزارت میں وزیر کی شان دوسرے علاقے سے کہیں زیادہ ہوتی ہے۔ یہ عمر اس زبان سے ابو بکر کے فضائل بیان فرما رہے ہیں جس کے بارے میں وما ینطق عین الہویٰ کی زبان والے آقائے دو جہاں کا ارشاد ہے ان اللہ جعل الحق علی لسان عمر و قلبہ (رواہ الترمذی) و فی روایۃ ابی داؤد عن ابی ذر قال ان اللہ وضع الحق علی لسان عمر یقول بہ اللہ نے عمر کی زبان اور دل پہ حق کو رکھ دیا ہے اور وہ حق ہی بولتے ہیں۔

اور حضرت علی المرتضیٰ رضی اللہ عنہ فرماتے ہیں ما کنا نبعدان السکینۃ تنطق علی لسان عمر ہم بعید نہیں سمجھتے تھے اس بات کو کہ ”سکینہ“ عمر کی زبان پہ بولتا ہے۔ (رواہ البیہقی فی دلائل النبوة مشکوٰۃ ص ۵۵۷)

جس کی زبان اور دل پہ حق جاری ہو اور وہ اس حق سے کلام کرے جس کی زبان پہ سکینہ (دلوں کے سکون والا کلام) جاری ہو وہ

عمر جس کی تعریف کرے اس کے مدوح کا کیا مقام ہوگا اب اس کے بعد معنون حدیث کی طرف آئیے کہ وہ کون سا دن ہے اور وہ کون سی رات ہے کہ عمر فاروق خواہش کرتے تھے کہ میری ساری عمر کی نیکیاں اس ایک دن رات کی طرح ہو جائیں چنانچہ فرمایا:

اما لیلته فلیلة سار مع رسول اللہ صلی اللہ علیہ وسلم الی الغار رات وہ رات ہے کہ جس رات حضرت ابو بکر حضور علیہ السلام کے ساتھ (سفر ہجرت میں) غار ثور کی طرف گئے اور ابو بکر صدیق نے غار کے پاس جا کر عرض کیا حضور آپ ٹھہریں حتی ادخل قبلک پہلے میں اس (پرانی غار) میں جاتا ہوں فان کان فیہ شیء اصابنی دونک اگر کوئی (نقصان دہ) چیز اس میں ہو تو وہ مجھے تکلیف پہنچائے آپ کو نہ پہنچائے چنانچہ آپ نے اپنی چادر پھاڑ پھاڑ کر غار کے سوراخوں کو بند کیا اور دو سوراخ باقی رہ گئے کپڑا ختم ہو گیا فالقمہما رجلیہ ابو بکر صدیق نے اپنے دونوں پاؤں سوراخوں کے آگے رکھ دیئے اور حضور کی بارگاہ میں عرض کیا ادخل

(آوی جا الم نشرح دے سنیے والیا آوی جا سو ہنے مدینے والا)

حضور علیہ السلام غار میں تشریف لائے اور ابو بکر صدیق کی گود میں سر انور رکھ کر آرام فرما ہو گئے اور صدیق اکبر کے پاؤں میں سانپ نے ڈسنا شروع کر دیا ولم يتحرك مخافة ان يتنبه رسول اللہ صلی اللہ علیہ وسلم ابو بکر نے حضور علیہ السلام کے آرام کی خاطر حرکت نہ کی۔

مگر صدیق نے پاؤں کو جنبش تک نہ ہونے دی
کہیں آنکھیں نہ کھل جائیں میرے پیارے محمد کی
ڈسنا جو سانپ نے تو صدیق نے کہا
سکی نہیں بھروں گا وفادار نبی ہوں

فسقطت دموعه علی وجه رسول اللہ صلی اللہ علیہ وسلم (درد کی شدت یا حزن کی وجہ سے) صدیق اکبر کی آنکھیں بہنے لگیں اور اشک صدیق رخ والضحیٰ پہ گرے۔ حضور علیہ السلام نے پوچھا مالک یا ابا بکر اے ابو بکر کیا ہوا؟ عرض کیا لدغت فداک ابی وامی میرے ماں باپ آپ پہ قربان ہو جائیں سانپ نے ڈس لیا ہے پس حضور علیہ السلام نے جو لعاب دہن خیر کے دن علی المرتضیٰ کی دکھتی آنکھوں پر لگایا تھا وہی لعاب مقدس صدیق اکبر کی ایڑی پہ لگا دیا (پھر بھی ملنگ کے نزدیک علی تو حق کا امام ہو جائے اور میرا آقا صدیق کیوں بدنام ہو جائے؟)

فذهب ما یجدہ درد وغیرہ ختم ہو گئی اگرچہ عند الوفات لوٹ آئی (تا کہ شہادت سری کا مقام بھی مل جائے کیونکہ آقا کی شہادت سری تھی تو غلام کو بھی شہادت سری کا مقام مل گیا) اور یہی زہر صدیق اکبر کی موت کا سبب بنی و کان سبب موتہ (اور حضرت عمر نے اپنی ساری زندگی کے دنوں کو جو ابو بکر کی زندگی کے ایک دن جیسا ہونے کی خواہش کی اب اس دن کے بارے خود فرماتے ہیں) واما یومہ فلما قبض رسول اللہ صلی اللہ علیہ وسلم وہ دن جس دن حضور علیہ السلام کا وصال مبارک ہوا کئی عرب قبائل نے زکوٰۃ دینے سے انکار کر کے ارتداد کا ارتکاب کیا تو صدیق اکبر نے فرمایا لو منعونی عقالا لجاہد

نہم علیہ اگر ایک رسی بھی (مالِ زکوٰۃ کی) روک رکھیں گے تو میں ان سے ضرور جہاد کروں گا۔ میں (عمر) نے عرض کیا زمی فرمائیے (حالات کچھ اس طرح کے ہو گئے تھے کہ حضور علیہ السلام کا وصالِ میلہ کذاب کے ساتھ گھمسان کی جنگ اور اگر ان منکرین زکوٰۃ سے بھی محاذ کھل گیا تو مشکل ہو جائے گی لیکن صدیق اکبر رضی اللہ عنہ نے فرمایا اجبار فی الجاہلیہ و خوار فی الاسلام اے عمر جاہلیتہ میں تو بڑا بہادر بننا تھا اب اسلام میں کیوں بزدل ہو گیا ہے؟ خبردار انقطع الوحی وتم الدین اینقص وانا حی وحی بند ہو چکی دین مکمل ہو چکا اب میں بھی زندہ ہوں اور دین میں کوئی کمی کر دے؟ (مشکوٰۃ ص ۵۵۶)

(اس خیال است و محال است وجنون)

کیا یہ وجوہات اس شرف کے لئے کافی نہیں کہ حضور فرمائیں لا ینبغی لقوم فیہم ابوبکر ان یومہم غیرہ جس قوم میں ابوبکر ہوں اس قوم کو حق نہیں ہے کہ ابوبکر کے علاوہ کسی کو اپنا امام بنائے۔

اور سیدنا علی شیر خدا رضی اللہ عنہ ابوبکر کی اس فضیلت کا یوں اقرار کریں قدمک رسول اللہ صلی اللہ علیہ وسلم فی امر دیننا فمن الذی یوخرک فی دنیانا

اے ابوبکر! جب حضور نے تجھے ہمارا دین کا امام بنا دیا ہے تو ہم کیوں نہ تجھے اپنی دنیا کا امام بھی تسلیم کریں یعنی حضرت علی المرتضیٰ تو خلافت بلا فصل صدیق کے لئے مان رہے ہیں اور ملنگ کا عقیدہ کس طرف جا رہا ہے؟ جبکہ ہمارا اہل سنت کا عقیدہ ہے خیبر کے دن جس علی کو حضور نے جھنڈا عطا فرمایا وہ بھی حق کا امام ہے اور علی المرتضیٰ کے آقائے جس صدیق کو مصلیٰ عطا کیا وہ بھی حق کا امام ہے اور پھر اس کے بلا فصل ہونے میں کیا شک ہے جو آج بھی اور قیامت تک نبوت کے ساتھ روضہ پاک میں بلا فصل لیٹا ہوا ہے اور سرکار نے فرمایا کذا نبعث یوم القیمة ہم نے اس طرح قیامت کو اٹھنا ہے۔

زندگی میں اور بعد از فوت بھی ہیں ابوبکر و عمر یار نبی
حشر میں بھی وہ اٹھیں گے ایک ساتھ ہو گا ان کے ہاتھ میں دونوں کا ہاتھ

حضرت صدیق اکبر رضی اللہ عنہ کا حضور علیہ السلام کے پہلو میں دفن ہونا اور بعد وفات بھی حضور علیہ السلام کی دائمی حضوری کا شرف پانا آپ کے ذوقِ محبتِ ربّیہ کی قبولیت اور آپ کے مخلص مسلمان ہونے کی کھلی ہوئی برہان ہے۔

دائمی حضوری کی سعادت

علامہ جامی قدس سرہ العزیز شواہد النبوت میں تحریر فرماتے ہیں حضرت صدیق اکبر رضی اللہ عنہ نے بوقت وفات وصیت فرمائی تھی کہ مرنے کے بعد میرا جنازہ تیار کر کے روضہ اقدس کے سامنے رکھ دینا اور حضور علیہ السلام سے حضور علیہ السلام کے پہلو میں دفن کئے جانے کی اجازت چاہنا۔ تو اگر روضہ اقدس سے اجازت مرحمت ہو جائے تو مجھے میرے رسول کے پہلو میں دفن کر دینا بصورت دیگر مقابرِ مسلمین میں لے جانا جب حضور علیہ السلام سے اجازت طلب کی گئی تو روضہ اقدس سے آواز آئی۔

ادخلوا الحیب الی الحیب حیب کو اس کے حیب کے پاس پہنچا دو۔

چنانچہ حضور کی صریح اجازت حاصل ہونے کے بعد پہلوئے نبوت میں آپ کو دفن کیا گیا۔

صحابہ جب جنازہ حضرت صدیق کا لائے
چلے آؤ میرے پیارے ندا آئی یہ اندر سے
ترے ذوقِ محبت کو شرفِ اللہ نے یہ بخشا
کہ حاصل ہے حضوریِ دائمی تجھ کو پیہر کی

حضرت امیر المومنین سیدنا صدیق اکبر کی یہ خصوصیت بھی منفرد حیثیت رکھتی ہے اور اس فضیلت میں بھی آپ کا کوئی ثانی نہیں ہے کہ اللہ تعالیٰ نے جس مقدس مٹی سے حضور سرورِ دو عالم نور مجسم ﷺ کے جسمِ منور کو بنایا اسی کے قریب کی طیب و طاہر نورانی مٹی سے حضرت ابو بکر صدیق کے جسمِ اقدس کی ترکیب بھی عمل میں آئی اور یہ عقیدہ خود امام جعفر صادق سے منقول ہے تو پھر اتنی بات تو منکرِ شانِ صداقت کو بھی مان لینی چاہئے اور اس کا انکار بھی کون کر سکتا ہے سوائے ضدی اور حاسد کے

پہلوئے مصطفیٰ میں بنا آپ کا مزار

پہنچی وہاں پہ خاک جہاں کا خمیر تھا

اور جب نام نہادِ محبانِ اہل بیت کا عقیدہ ہے کہ جو شخص کر بلا میں امامِ عالی مقام کی قبرِ انور کے قرب و جوار میں دفن ہو گیا وہ جنتی ہے تو پھر اس صدیق و فاروق کے بارے میں دوزخی ہونے کا گندا عقیدہ کیوں؟

حسین کی شان زیادہ ہے کہ حسین کے نانا کی؟ تو حریمِ حسینی کا مدفون جنتی ہے اور حسین کے نانا کی بانہوں میں بانہیں ڈال کر سونے والے کس اعزاز و اکرام کے مستحق ہوں گے کیونکہ کوئی عام شخصیت نہیں بلکہ

محبوبِ ربِّ عرش ہیں اس سبز قبہ میں

پہلو میں جلوہ گاہِ عتیق و عمر کی ہے

سعدین کا قرآن ہے پہلوئے ماہ میں

جھرمٹ کئے ہیں تارے تجلی قمر کی ہے

(اعلیٰ حضرت)

حضرت عائشہ صدیقہ بنت صدیق رضی اللہ عنہا فرماتی ہیں جب تین مبارک قبریں میرے حجرے میں بن گئیں تو میری اس خواب کی تعبیر پوری ہو گئی جو میں نے دیکھا تھا کہ تین چاند میرے حجرے میں اتر آئے ہیں۔

حضور نبی کریم علیہ السلام کا ارشاد ہے ما بین بیتی و منبری روضة من ریاض الجنة میرے بیت (یعنی قبر مبارک) اور منبر مبارک کے درمیان کی جگہ جنت کے باغوں میں سے ایک باغ ہے اور اسی باغِ جنت میں حضور علیہ السلام کے ساتھ آپ کے دونوں مقدس خلیفہ صدیق و فاروق رضی اللہ عنہما بھی آرام فرما ہیں قرب رسول اور معیت رسول کا ایسا عظیم و جلیل اعزاز عالم امکان میں سوائے حضرت صدیق و فاروق رضی اللہ عنہما کے اور کسی کو بھی حاصل ہے؟

نکتہ افتخار

ایک جنتِ خدا نے بنائی جنتِ تجری من تحتها الانہر ایک جنتِ مصطفیٰ نے بنائی۔ ما بین بیتی و منبری روضة

من ریاض الجنة ہم نے خدا سے جنت کا سوال کیا تو اللہ نے موت کی شرط لگائی۔ حساب و کتاب میں کامیابی کی شرط لگائی کہ پہلے مرونگے پھر حساب ہوگا اگر کامیاب ہو گئے تو جنت مل جائے گی ادھر مدینے والے کی آواز آئی آ جاؤ میرے پاس جنت لے لو نہ جان نہ حساب (صاحبزادہ افتخار الحسن کا تقریری نکتہ بعد از کانٹ چھانٹ)

کیا مقدر ہے صدیق و فاروق کا
جن کا گھر رحمتوں کے خزینے میں ہے

عجیب بات ہے کہ جس نبی کو اللہ نے جاہد الکفار والمنافقین کا حکم دیا کہ اے پیارے کافروں اور منافقوں سے جہاد کرتے رہو اور جس نبی نے منافقوں کی مسجد کو گرا کر جلا دیا وہ نبی منافقوں (نعوذ باللہ خاک بدہن بد عقیدہ، نقل کفر کفر نہ باشد) چودہ سو سال سے پاس سلانے ہوئے ہے۔

اس بُرے مذہب پر لعنت کیجئے

اور اگر تمہارا نجد یوں کی طرح یہ عقیدہ ہو کہ نبی کریمؐ کچھ نہیں سکتا تو خدا نے اپنے حبیب کو یہ صلہ دیا ہے کہ ساری عمر جو نبی خدا کے حکم سے منافقوں سے جہاد کرتا رہا اس خدا نے چودہ سو سال سے اسی اپنے محبوب کے ساتھ منافقوں کی قبریں بنوادیں (لا حول ولا قوۃ الا باللہ العلیٰ العظیم)

کیسا گندہ اور عجیب عقیدہ ہے پھر اس صدیق کے بارے میں کہ اپنی وفات کے وقت خاص حضرت علی المرتضیٰ کو وصیت کر رہا ہے یا علی اذا مت فاغسلنی بیدالتی غسلت النبی صلی اللہ علیہ وسلم اے علی جب میرا وصال ہو جائے تو مجھے انہی ہاتھوں سے غسل دینا جن سے تو نے محبوب خدا کو غسل دیا تھا اور میرا جنازہ بھی اٹھا کر چلنا۔ (جمال الاولیاء ص ۲۹)

صدیق اکبر (رضی اللہ عنہ) کے خصائص و امتیازات

ہے زمانہ معترف صدیق تیری شان کا
صدیق کا ایقان کا اسلام کا ایمان کا
تجھ سے رونق دین نے پائی عرب میں شام میں
مقتداء ہے تو علی کا بوذر و سلمان کا

حضرت امیر المومنین سیدنا صدیق اکبر (رضی اللہ عنہ) ابتداء ہی سے شرک و کفر کی آلائشوں سے دور و نفور رہے ہیں۔ آپ نے کبھی بت کو سجدہ نہ کیا۔ چار برس کی عمر میں آپ کے والد ابو قحافہ آپ کو بت خانہ لے گئے اور کہا ”یہ ہیں تمہارے بلند و بالا خدا“ انہیں سجدہ کرو اس پر آپ نے بت کو مخاطب کر کے فرمایا:

”میں بھوکا ہوں مجھے کھانا دے میں ننگا ہوں مجھے کپڑا دے“ (اور جب کوئی جواب نہ آیا تو فرمایا) میں تجھے پتھر مارتا ہوں اگر خدا ہے تو پتھر اپنے آپ کو بچالے“

وہ بت بھلا کیا جواب دیتے آپ نے ایک پتھر اس کے مارا جس کے لگتے ہی وہ گر پڑا اور قوت خدا داد کی تاب نہ لاسکا۔ باپ

نے یہ حالت دیکھی تو بہت غصہ آیا اس نے تھپڑ رخصا مبارک پر مارا اور وہاں سے آپ کی ماں ام الخیرؓ کے پاس لے آیا۔ سارا واقعہ بیان کیا ماں نے کہا! اسے اس کے حال پر چھوڑ دو جب یہ پیدا ہوا تھا تو غیب سے آواز آئی تھی۔

یا امة الله بالتحقیق ابشری بالولد العتیق اسمہ فی
السما صدیق لمحمد صاحب و رفیق
میں اس کا نام صدیق ہے۔ محمد مصطفیٰ ﷺ کا یار و رفیق ہے۔
یہ واقعہ خود ابو بکر صدیق رضی اللہ عنہ نے حضور علیہ السلام کی موجودگی میں صحابہ کرام کو سنایا جبکہ ہر کوئی زمانہ جاہلیت والا اپنا اپنا حال بیان کر رہا تھا۔

حضرت ابو ہریرہ فرماتے ہیں:

فلما انقضی کلام ابی بکر رضی اللہ عنہ نزل جبریل علی رسول اللہ صلی اللہ علیہ وسلم
وقال صدق ابو بکر و صدقہ ثلاث مرات (ارشاد الساری شرح بخاری للتسلطانی ص ۶-۷)
جب ابو بکر صدیق بات پوری کر چکے تو حضور علیہ السلام کی بارگاہ میں جبریل امین علیہ السلام نے حاضر ہو کر تین مرتبہ
حضرت ابو بکر صدیق کے بیان کئے ہوئے واقعہ کی تصدیق کی۔

صادق و صدیق میں فرق

الصدیق فعیل مبالغۃ فی الصدق و هو کثیر الصدق صدیق فعیل کے وزن پہ مبالغہ کا صیغہ ہے۔ وقیل الذی لم
یکذب قط بعض نے یہ بھی کہا ہے کہ صدیق وہ ہوتا ہے جس نے کبھی جھوٹ نہ بولا ہو (ارشاد الساری ص ۱۸۷ ج ۶)
اور یہ بھی کہا گیا ہے کہ صادق وہ ہوتا ہے جو واقعہ کے مطابق بات کرے اور صدیق وہ ہوتا ہے کہ واقعہ اس کی بات کے مطابق
ہو جائے یعنی جس طرح اس کی زبان سے نکل جائے اللہ تعالیٰ اس کی زبان کی لاج رکھنے کے لئے اسی طرح کر دے۔
یہ مفہوم رب اشعث مدفوع بالابواب لواقسم علی اللہ لا برہ (مسلم شریف) سے مستفاد ہو سکتا ہے۔

ایک نکتہ

مولائے روم فرماتے ہیں

چوں نہ بد بو جھل ازا صحاب درد

دید صد شق القمر باور نہ کرد

یہ تو ابو جہل نے اپنی آنکھوں سے دو بار چاند کو ٹوٹتے ہوتے دیکھا اگر سو بار بھی دیکھ لیتا تو یقین و تسلیم نہ کرتا کیونکہ وہ اصحاب
درد میں سے نہیں تھا مگر دوسری طرف ہمارے آقا صدیق اکبر کی حالت یہ ہے کہ

چوں ابو بکر از محمد یافت دیں

گفت هذا لیس وجہ کا ذہیں

ابو بکر نے حضور اقدس ﷺ کا چہرہ انور دیکھتے ہی کہہ دیا کہ یہ چہرہ کسی جھوٹے کانہیں ہو سکتا۔ ہر ناک خوشبو سونگھنے کے قابل نہیں، ہر دل میں محبوب خدا کی محبت نہیں سما سکتی ابو جہل کے دل کی زمین غلیظ تھی سب کچھ دیکھ کر بھی والیل اذایغشی کا مصداق بن گیا اور صدیق اکبر کے دل کی زمین پاک صاف اور محبت یار کے قابل تھی صرف خواب دیکھ کر ایمان لے آیا اور والنہار اذا تجلی کا مصداق بن گیا۔ ثابت ہوا کہ ابو جہل کو انکار کے لئے بنایا اور صدیق کو اللہ نے اپنے یار کے لئے بنایا۔

مہ فشانہ نورِ سنگِ وعِ وعِ کند

ہر کسے بد خلقتے خود می کند

چاند نور تقسیم کرتا ہے اور کتے اس کو دیکھ کر بھونکتے ہیں۔ ہر کوئی اپنی طبیعت کے مطابق ہی کام کرتا ہے اور اپنی عادت پر مجبور ہوتا ہے اس میں کس کو شک ہے کہ چاند صحیح کر رہا ہے اور اس کو بھونکنے والا غلط کر رہا ہے۔

علی المرتضیٰ رضی اللہ عنہ نے سب سے پہلے صدیق اکبر کے ہاتھ پر بیعت فرمائی اور اس شان سے کہ تلوار میان سے باہر کی اور اعلان کیا قم یا خلیفۃ رسول اللہ قد مک رسول اللہ فمن الذی یوخرک اے رسول اللہ کے خلیفے اٹھ (اور بیعت لے) جب رسول اللہ نے تجھے آگے کیا ہے تو (میں دیکھتا ہوں) کون تجھے پیچھے کرتا ہے (یہ ثقیفہ بنی ساعدہ کا واقعہ ہے اور اس کو علم عقائد کی کتاب التہمید فی بیان التوحید کے اندر ابو شکور سالمی علیہ الرحمۃ نے بیان فرمایا ہے جو کہ مخدوم الاولیاء حضرت داتا گنج بخش علی بن عثمان ہجویری علیہ الرحمۃ کے ہمعصر ہوئے ہیں) خدا کی شان دیکھ لو کہ شیر خدا کا تو یہ کردار ہے اور آج ان کا منگ کس سمت جا رہا ہے چلو! اس بد بخت کے اس رویے سے صدیق کی شان میں کیا فرق پر سکتا ہے کیونکہ

آفتاب آمد دلیل آفتاب

گرد لیلیت باید از وے رو متاب

انگٹھی یہ نام صدیق اکبر رضی اللہ عنہ

علامہ فخر الدین رازی علیہ الرحمۃ تفسیر کبیر جلد اول میں اور علامہ امام عبدالرحمن صفوری نزہۃ المجالس میں یہ روایت بیان فرماتے

ہیں۔

تحقیق نبی ﷺ نے ایک مرتبہ ابو بکر صدیق رضی اللہ عنہ کو اپنی انگٹھی مبارک دی اور فرمایا اس پر لا الہ الا اللہ لکھو والا و صدیق اکبر نقاس کے پاس گئے اور اس کو کہا کہ اس پر لا الہ الا اللہ محمد رسول اللہ لکھ دو اس نے لکھ دیا آپ وہ انگٹھی لے کر بارگاہ رسالت مآب علیہ السلام حاضر ہوئے حضور علیہ السلام نے انگٹھی کو دیکھ کر فرمایا ابو بکر یہ زیادتی کیسی؟ عرض کیا یا رسول اللہ! میرا دل اس بات پر راضی نہ ہوا کہ آپ کا نام اقدس خدا کے نام مبارک سے جدا ہو

ان النبی صلی اللہ علیہ وسلم دفع خاتم الی ابی بکر وقال اکتب لا الہ الا اللہ فدفعہ ابو بکر رضی اللہ عنہ الی النقاش وقال اکتب علیہ لا الہ الا محمد رسول اللہ فلما جاء بہ ابو بکر الی النبی صلی اللہ علیہ وسلم وجد علیہ لا الہ الا اللہ محمد رسول اللہ ابو بکر الصدیق فقال ما ہذہ الزیادۃ یا ابو بکر فقال ما رضیت ان افرق اسمک عن

یہ آپ کا نام میں نے اس لئے لکھوایا ہے۔ آپ نے فرمایا: تو یہ تمہارا نام کس نے لکھ دیا ہے؟ عرض کیا یہ تو میں نے نہیں لکھوایا پھر جبرئیل علیہ السلام حاضر ہوئے اور عرض کیا کہ حضور اللہ فرماتا ہے کہ ابو بکر رضی اللہ عنہ نے آپ کا نام ہمارے نام سے جدا کرنا مناسب نہ جانا تو ہم نے ابو بکر کا نام آپ کے نام سے جدا ہونا مناسب نہ جانا لہذا ابو بکر الصدیق کا نام تو ہم نے خود لکھا ہے۔

اسم اللہ واما الباقي فما قلته فنزل جبرئيل وقال ان الله تعالى يقول اني كتبت اسم ابى بكر لانه ماضى ان يفرق اسمك عن اسمى فانا ماضيت ان فرق اسمه عن اسمك
(نزہۃ المجالس ص ۱۰۵)

بصیرت صدیق اکبر رضی اللہ عنہ

حضرت عائشہ صدیقہ رضی اللہ عنہا سے مروی ہے کہ حضرت صدیق اکبر رضی اللہ عنہ نے مجھے بیس وسق یعنی ساٹھ صاع تقریباً پانچ من کھجوریں جو درختوں پر لگی تھیں ہبہ کیوں اور اپنے انتقال سے پہلے ہی فرمایا۔ اے میری پیاری بیٹی! مال و دولت کے باب میں مجھے تم سے زیادہ کوئی پیارا نہیں اور مجھے تمہاری حاجت مندی بھی پسند نہیں ہے لاریب بیس وسق کھجوریں میں نے تمہیں ہبہ کی تھیں اگر تم نے انہیں توڑ کر اکٹھا کر لیا ہوتا تو وہ تمہاری مملو کہ ہو جائیں لیکن اب وہ تمام وارثوں کا مال ہے جس میں

تمہارے دو بھائی اور تمہاری دو بہنیں شریک ہیں اس کو تم قرآن کے حکم کے مطابق تقسیم کر لو حضرت عائشہ رضی اللہ عنہا نے عرض کیا ابا جان! اگر بہت زیادہ ہوتیں تب بھی میں اس ہبہ سے دست بردار ہو جاتی لیکن یہ تو فرمائیے میری بہن تو صرف اسماء ہے یہ دوسری بہن کون ہے؟ حضرت ابو بکر صدیق رضی اللہ عنہ نے جواب دیا کہ بنت خارجه (میری موجودہ بیوی) کے پیٹ سے مجھے لڑکی دکھائی دے رہی ہے ابن سعد نے یہ واقعہ اس طرح روایت کیا کہ بنت خارجه کے پیٹ کی لڑکی کو میرے دل پر القاء کیا گیا یعنی میری بیوی بنت خارجه کے پیٹ میں لڑکی ہے پس میری نصیحت و وصیت کو قبول کر بالآخر جناب سیدہ ام کلثوم رضی اللہ عنہا پیدا ہوئیں۔

وانما هوا خواك واختاك فاقسموه على كتب الله بايت الله (قلت له) لو كان كذا و كذا لتركته انما هي اسماء (فاین) الاخرى قال ذوبطن ابنة خارجه اذا جارية واخرجه ابن سعد وقال في اخره قال ذات بطن ابنة خارجه فاستوصى بها خيرا فولدت ام كلثوم
(الاستيعاب)

مذکورہ حدیث سے ثابت ہوا کہ حضرت سیدنا ابو بکر صدیق رضی اللہ عنہ نے تقسیم میراث کی وصیت فرمائی اور اپنی بیوی بنت خارجه کے بطن سے جو اولاد بعد از انتقال پیدا ہوئی تھی اس کی خبر بھی دی اس سے معلوم ہوا آپ علوم باطنی یعنی علم مانی الارحام کو بھی بے طائے الہی جانتے تھے جیسا کہ آپ نے لڑکی پیدا ہونے کی بشارت فرمادی اور چنانچہ ایسا ہی ہوا۔ غلاموں کو مانی الارحام ہو سکتا ہے تو ان کے آقا و مولیٰ علیہ الصلوٰۃ والسلام کو کیسے مانی الارحام کا علم نہیں ہو سکتا یقیناً بلاشبہ ہے

مگر بے خبر بے خبر جانتے ہیں

خدمتِ خلق اور صدیق اکبر رضی اللہ عنہ

حضرت عمر فاروق رضی اللہ عنہ فرماتے ہیں کہ مدینہ شریف میں ایک بے آسرا عورت تھی میں اس کے گھر گیا تاکہ اس کے گھر کا کام کاج کر آؤں اور میں دیکھ کر انگشت بدنداں رہ گیا کہ میرے وہاں پہنچنے سے پہلے ہی ابو بکر صدیق اس کے گھر کے برتن دھورے تھے (اور اس طرح کے کئی واقعات ہوئے)۔

عمر فاروق نے عرض کیا اے ابو بکر پیچھے ہو جائیے یہ کام میں کرتا ہوں آپ تو امیر المؤمنین ہیں فرمایا سید القوم خادمہم آج کوئی چند دن کے لئے وزیر بن جائے تو اتنا کچھ جمع کر لیتا ہے یا ہو جاتا ہے کہ نسلوں سے بھی ختم نہیں ہوتا، کروڑوں کے بنگلے گاڑیاں، فیکٹریاں اور پتہ نہیں کیا کیا بن جاتا ہے لیکن نصف یورپ کے برابر علاقے کا فرمانروا ایک دن خلیفہ بنتا ہے تو دوسرے دن کندھوں پر کپڑا اٹھا کر بیچنے چل پڑتا ہے اور لوگوں کی حیرانگی دیکھ کر کہتا ہے کہ کیا میں اس حکومت کے نشے میں نکما ہو کر بیٹھ جاؤں اور اپنا کام بھی چھوڑ دوں۔ آخر ساتھیوں کے مجبور کرنے اور حکومتی ذمہ داریوں میں مصروفیت کی وجہ سے کام چھوڑنا ہی پڑا لیکن جو تنخواہ مقرر ہوئی بمعہ الاؤنس وہ کل یہ تھی سردیوں گرمیوں میں ایک ایک سوٹ وہ بھی اس شرط کے ساتھ کہ پہلا جمع کروائیں گے تو دوسرا ملے گا اور بس دال روٹی کا خرچہ اور فرمایا کہ پہلے میں اپنا کاروبار کرتا تھا اور اپنے اخراجات پورے کر لیتا تھا اب چونکہ میں مسلمانوں کا حکمران بن کر ان کا خادم بنا دیا گیا ہوں اس لئے اس تنخواہ کا حق دار بھی ہو گیا ہوں۔

عمر فاروق رضی اللہ عنہ نے ملک فتح کئے اور دیکھتے ہی دیکھتے کئی لاکھ مربع میل پر عمر فاروق رضی اللہ عنہ کی حکومت کیسے پھیل گئی؟ اس لئے کہ ابو بکر صدیق نے تمام رکاوٹیں ختم کر کے راستہ ہموار کر دیا تھا۔ سڑک صاف ہو تو ایک گھنٹے میں سو میل کا سفر بھی ہو سکتا ہے اور اگر ایک میل میں سو گھنٹے ہوں تو ہو سکتا ہے ایک گھنٹے میں ایک میل بھی نہ ہو سکے۔

بڑے بڑے عوام کے بے لوث خدمتگار بننے کا دعویٰ کرتے ہیں مگر وہی لوگ منتخب ہو کر بھیڑیے ثابت ہوتے ہیں اور اس قوم کا خون چوسنا شروع کر دیتے ہیں۔ ابو بکر کی سوا دو سال حکومت کے دور میں آپ کے کل ذاتی خرچے کا جب حساب کیا گیا تو کل آٹھ ہزار کی رقم بنی (جو ہمارے حکمرانوں کا ایک دن بلکہ آدھے دن کا عیش و عشرت کا سامان بھی نہیں) لیکن ابو بکر صدیق نے اپنی وفات سے پہلے اپنی ساری ذاتی جائیداد بیچ کر بیت المال میں آٹھ ہزار جمع کرادیا اور اپنی ساری اولاد و اہل و عیال کے لئے صرف پانچ من کھجوروں کی کل جائیداد چھوڑی جیسا کہ آپ پڑھ چکے ہیں۔

بلا خلاف ہوئی ہے خلافت صدیق	باتفاق ہے ثابت امارت صدیق
اشارہ کرتی ہیں آیات اور حدیثیں خود	کہ حق ہے بہر خلافت اقامت صدیق
رسول پاک نے اصحاب سے یہ فرمایا	ہمارے بعد میں کرنا اطاعت صدیق
حبیب حق نے یہ فرمایا ایک عورت سے	کہ میرے بعد میں ہوگی خلافت صدیق
نبی نے آل و اصحاب سب کے ہوتے ہوئے	خود اپنے آپ کی قائم امامت صدیق
بہت امور ہوئے حل اسی امامت سے	کہ ثابت اک تو ہوئی افضلیت صدیق

یہی احقِ خلافت کی اک دلیل ہے صاف یہی ثبوت ہے بہر امارت صدیق
 اسے دلیل بنایا جناب حیدر نے قبول کر لی اسی دن اطاعت صدیق
 مہاجرین نے انصار و اہلِ عمرت نے اسی بنا پہ تو کی سب نے بیعت صدیق
 یہ طے کیا ہے عقیدہ تمام امت نے نبی کے بعد خلیفہ ہیں حضرت صدیق
 مخالفینِ خلافت سے کہہ دے اے اجمل
 کہ ہے علی کی عداوت عداوت صدیق (ﷺ)

تکبر سے دور اور عجز کا پیکر

ایک مرتبہ اللہ کے محبوب علیہ السلام نے یہ مسئلہ بیان فرمایا کہ من جرثوبہ خیلاء لم ينظر الله اليه يوم القيمة کہ جو شخص اپنی چادر تکبر سے گھسیٹ کر چلتا ہے اللہ تعالیٰ قیامت کے دن اس کی طرف نظرِ رحمت سے نہیں دیکھے گا۔ سیدنا صدیق اکبر (ﷺ) نے بے قرار ہو کر عرض کیا آقا مجھ سے غیر اختیاری طور پر کئی بار ایسا ہو جاتا ہے کہ چادر زمین پر گھسیٹ جاتی ہے۔ حضور علیہ السلام نے اپنے یار کی خوفِ خدا کی حالت دیکھی اور تسلی دیتے ہوئے فرمایا انک لست تصنع ذلك خیلاء اے پیارے صدیق! تو کوئی تکبر کی وجہ سے تھوڑا کرتا ہے (یعنی تجھے تکبر سے کیا کام تو تو سراپا عجز و نیاز ہے) (بخاری ص ۱۷۵ ج ۱)

خاص اس سابق سیر قرب خدا
 سایہ مصطفیٰ مایہ اصطفاء
 یعنی اس افضل المخلوق بعد الرسل
 اصدق الصادقین سید المتقین
 چشم و گوش وزارت پہ لاکھوں سلام

(اعلیٰ حضرت)

عکسِ خصالِ مصطفوی

جناب امیر المؤمنین سیدنا صدیق اکبر (ﷺ) کے افضل امت ہونے کی سب سے واضح دلیل یہ ہے کہ آپ کا سینہ حضور علیہ السلام کے علم و فضل کا خزینہ تھا اور آپ حضور علیہ السلام کے علم و عرفان کے مظہر اتم تھے۔ اللہ عز و جل نے حضور علیہ السلام کے سینہ اقدس میں حقائق و معارف کی جو مشعلیں روشن فرمائی تھیں۔ حضور علیہ السلام نے انہیں سینہ صدیق میں دویت فرمادیا تھا۔ غالباً حضرت شیخ فرید الدین عطار قدس سرہ العزیز نے اس مضمون کی حدیث کو یوں نظم فرمایا ہے۔

ہرچہ حق از بارگاہ کبریا
 ریخت در صدر شریف مصطفیٰ
 آں ہمہ در سینہ صدیق ریخت
 لاجرم لابداؤ تحقیق ریخت

حضرت صدیق اکبر (ﷺ) کے سینہ کا نبوی علم و عرفان کا جلوہ گاہ ہونا آپ کے افضل امت ہونے کی واضح دلیل ہے۔ حضور علیہ الصلوٰۃ والسلام نے فرمایا:

لم يفضلكم ابوبكر بكثرة صلاته ولا بكثرة
صيامه وانما هو شبي وقرفى قلبه
كثرت صوم وصلوة کے باعث صدیق اکبر رضی اللہ عنہ کو تم پر فضیلت
نہیں بلکہ ایک خاص چیز کی وجہ سے فضیلت ہے جو خاص طور پر
ان کے دل میں ڈالی گئی ہے۔ (مجالس المؤمنین ص ۸۹)

آئینہ جمال و کمال مصطفوی

حضرت ابوبکر صدیق رضی اللہ عنہ کے وجود میں اللہ تعالیٰ نے کئی ایسی صفات رکھیں جو کہ حیرت انگیز طریقے سے غیر اختیاری طور پر نبی
اکرم صلی اللہ علیہ وسلم کی صفات عالیہ کے ساتھ مشابہت رکھتی ہیں۔ ایسا توافق اور تناسب اتفاقی نہیں ہو سکتا۔ اس کی چند مثالیں اشارتاً پیش کی
جا رہی ہیں اس ضمن میں پہلے یہ بات ذہن نشین رہے کہ سیدنا علی شیر خدا رضی اللہ عنہ نے حضرت ابوبکر صدیق رضی اللہ عنہ کی وفات کے بعد اس
راز سے یہ کہہ کر پردہ ہٹایا کہ اے ابوبکر تیری شان تو یہ ہے کہ انت اشبهم برسول اللہ هديا وسمتا ورحمة وفضلا (ازلہ
الخفاء) تو تمام صحابہ کرام سے بڑھ کر حضور علیہ السلام کے ساتھ ہدایت عادات رحمت و فضل میں مشابہت رکھتا تھا۔ سفر ہجرت میں
(جس کا ذکر آگے تفصیل سے آ رہا ہے) اس لئے ابوبکر صدیق رضی اللہ عنہ نے حضور علیہ السلام کے سر انور پر اپنی چادر کا سایہ کر دیا تاکہ اس
مشابہت کی وجہ سے لوگ کہیں غلام و آقا کے درمیان شبہ کا شکار نہ ہو جائیں کیونکہ آقا علیہ السلام کے جلوؤں نے صرف صدیق اکبر کا
باطن ہی نہ بدلا بلکہ ظاہر بھی توجہ اتحادی کی وجہ سے نبوت کے رنگ میں ڈھل گیا۔ فعرف الناس رسول الله (بخاری باب الہجرت)
حضرت مجدد الف ثانی علیہ الرحمۃ فرماتے ہیں حضرت صدیق با پیغمبر علیہ الصلوٰۃ والتسلیمات گویا ہم خانہ است اگر تفاوت
است بعلو و سفل است۔ صداقت و نبوت ہم خانہ ہیں فرق صرف فضیلت و عدم فضیلت کا ہے اس کی وجہ یہ ہے کہ حضور علیہ السلام نے
فرمایا انا و ابوبکر و عمر خلقنا من تراب واحد و فیہا ندفن میں ابوبکر اور عمر ایک ہی مٹی سے بنائے گئے ہیں اور ہم اسی
ایک ہی مٹی میں دفن ہوں گے۔ زمانہ آج تک اور قیامت تک اس فرمان کی صداقت کا نظارہ کرتا رہے گا۔

سیدنا صدیق اکبر رضی اللہ عنہ نے کبھی کوئی ایسا کام نہیں کیا جس سے حضور علیہ السلام کی مخالفت ہو یا حضور علیہ السلام کو اس سے
تکلیف ہوئی ہو۔ اس کا اعلان حضور علیہ السلام نے حجۃ الوداع سے واپسی پر برسر منبر فرمایا ایہا الناس ان ابابکر لم یسؤنی
قط اے لوگوں سن لو! میرے صدیق نے کبھی میرا دل نہیں دکھایا۔ (ازلہ الخفاء)

منعکس دروے ہمہ خوئے رسول صلی اللہ علیہ وسلم

اللہ تعالیٰ نے اس کا صلہ ابوبکر کو یہ عطا کیا کہ عمل و کردار سیرت و صورت طہارت و پاکیزگی عادات و صفات خصائل و شمائل
اخلاق و مزاج میں یکسانیت پیدا فرمادی۔ عقل انسانی یہ سمجھے سے قاصر ہے کہ وحدت طینت سے وحدت حالات و سوانح تک میں ہم
آہنگی کیسے پیدا ہوگئی کہ نبی و صدیق دونوں کی صاحبزادیاں تنگدستی کی زندگی گزار رہی ہیں۔ دونوں اپنے گھر کا کام خود فرما رہے ہیں
اور کوئی خادمہ دونوں گھروں میں نہیں ہے۔ دونوں کے نواسے شہادت پائیں اور وجہ بھی ایک ہی ہو بلکہ جس بے دردی کے ساتھ
نواسہ رسول کو شہید کیا جائے اسی ظلم کے ساتھ نواسہ صدیق (عبداللہ بن زبیر) کو شہید کیا جائے اور ان کی شہادت سے پہلے اعزہ و
اقرباء کو شہید کیا جائے اور دونوں کو شہادت کے بعد بھی معاف نہ کیا جائے اور دونوں کی لاشیں سر بریدہ تین دن بے گود گفن پڑی

رہیں۔

پھر نبی و صدیق ہر دو شہادت خفی سے مشرف ہوں۔ دونوں زہر کے اثر سے شہید ہوں، دونوں کو یہودی زہر دیں۔ دونوں کو کھانے میں زہر دیا جائے۔ دونوں کے ساتھ دیگر افراد بھی شہید ہوں۔ دونوں کے ساتھیوں پر زہر جلدی اثر کرے جس سے وہ شہید ہو جائیں اور نبی و صدیق میں زہر سریع التاثر نہ ہو بلکہ اسی اثر سے کئی سال بعد دونوں کی شہادت ہو۔ اب اصل مطلب کی طرف آتے ہیں۔

اخلاق و عادات، شمائل و خصائل

آغاز وحی کے وقت جب حضور علیہ السلام پہ گھبراہٹ طاری ہوئی تو حضرت خدیجہ الکبریٰ رضی اللہ عنہا نے یہ کہہ کر حضور کو تسلی دی۔ انک لتصل الرحم و تحمل الكل و تکسب المعدوم و تقرئ الضیف و تعین علی نوائب الحق (آپ کو کیا خطرہ ہو سکتا ہے کیونکہ) آپ تو صلہ رحمی کرنے والے، کمزوروں کا بوجھ اٹھانے والے، محتاجوں کی مدد کرنے والے، مہمان نواز اور مصیبتوں میں بھی حق کی حمایت کرنے والے ہیں۔ (بخاری شریف باب بدء الوحی)

بالکل یہی الفاظ ابن الدغنے نے حضرت ابوبکر صدیق کے متعلق کہے۔ انک تکسب المعدوم و تصل الرحم و تحمل الكل و تقرئ الضیف و تعین علی نوائب الحق (بخاری: باب الہجرت)

غور فرمائیں متکلم مختلف ہیں ایک خدیجہ الکبریٰ ہیں جو ام المؤمنین رضی اللہ عنہا ہیں دوسرا مشرکین مکہ کا رئیس ہے۔ اوقات جدا جدا ہیں حضرت خدیجہ آغاز وحی پر فرما رہی ہیں اور ابن الدغنے قرب ہجرت کے موقع پر کہہ رہا ہے یعنی بارہ سال بعد۔ شخصیات مختلف ہیں جن کے بارے میں الفاظ ایک ہی طرح کے کہے جا رہے ہیں۔

رافت و رحمت

قرآن مجید میں حضور علیہ السلام کا رؤف و رحیم ہونا بیان کیا گیا وبالؤمنین رءوف رحیم تو سیدنا صدیق اکبر کو ان کی رحمت و رافت کی وجہ سے اڈاہ یعنی نرم دل قرار دیا گیا (طبقات ابن سعد ص ۱۷۱ ج ۳) اور آپ کے بارے میں حضور علیہ السلام کے مندرجہ ذیل ارشادات انہی صفات پر دلالت کر رہے ہیں اء ف امتی بامتی ابوبکر ارحم امتی بامتی ابوبکر (ازالہ الخلفاء)

غیرت و حمیت

حضور علیہ السلام نے اپنے بارے ارشاد فرمایا انا اغیر منہ میں اس (سعد بن عبادہ) سے زیادہ غیرت مند ہو۔

(صحیح مسلم کتاب الدعان ص ۳۹۱ ج ۱)

اور طبقات ابن سعد ص ۶۱ ج ۳ پہ ہے کان اغیر هذه الامة بعد نبیها ابوبکر اس امت میں حضور علیہ السلام کے بعد ابوبکر سب سے زیادہ غیرت مند ہیں۔

جسمانی خوشبو

کئی احادیث میں ہے کہ نبی اکرم علیہ السلام کے جسم اقدس سے قدرتی طور پر بے مثال قسم کی خوشبو آتی تھی چنانچہ حضرت انس فرماتے ہیں ولا شممت مسکا ولا عنبرة اطیب من رائحة النبی صلی اللہ علیہ وسلم (مشکوٰۃ) میں نے کوئی عنبر اور مشک حضور علیہ السلام کی خوشبو سے زیادہ خوشبودار نہ سونگھا۔

حضرت انس کی والدہ حضرت ام سلیم رضی اللہ عنہا حضور علیہ السلام کا پینہ مبارک شیشی میں جمع کر رہی تھیں اور جب ان سے پوچھا گیا کہ ایسا کیوں کر رہی ہیں تو انہوں نے فرمایا ہم اس پینے کو اپنی خوشبوؤں میں ملاتے ہیں وہو من اطیب الطیب (مشکوٰۃ) آپ کا پینہ مبارک تمام خوشبوؤں سے بڑھ کر خوشبودار ہے۔

جس راستے سے حضور علیہ السلام گزرتے لوگ آپ کے پینے کی خوشبو سے پہچان لیتے کہ آپ اس طرف سے گزر کر گئے ہیں۔ من طیب عرقہ او قال من ریح عرقہ عن جابر (مشکوٰۃ)

اس وصف میں حضرت ابو بکر صدیق کی حضور علیہ السلام کے ساتھ حیرت انگیز مماثلت و مشابہت ملاحظہ فرمائیں۔ حضرت عمر فاروق رضی اللہ عنہ فرماتے ہیں لقد کان ریح ابی بکر اطیب من ریح المسک (تاریخ الخلفاء فصل فیما ورد من کلام الصحابہ فی فضلہ) سیدنا صدیق اکبر (کے جسم پاک) کی خوشبو مشک کی خوشبو سے بڑھ کر تھی۔

جس چمن وچ یار میرے جا کے زلفاں کھولیاں
لے چلی باد صبا خوشبو کی بھر بھر جھولیاں

شعر و شاعری سے دوری

پورا عرب جس طرح شعر و شاعری کے نغموں اور زمزموں سے گونج رہا تھا شاید ہی کوئی شخص ہو جو اس سے متاثر نہ ہوا ہے لیکن جس طرح اللہ تعالیٰ نے اپنے حبیب علیہ السلام کا دامن اس سردردی سے محفوظ رکھا (وما علمنہ الشعر وما ینبغی لہ۔ سورہ یسین) حضرت ابو بکر صدیق بھی اس سے بچے ہوئے تھے چنانچہ تاریخ الخلفاء میں ہے حضرت عائشہ صدیقہ رضی اللہ عنہا فرماتی ہیں واللہ ما قال ابوبکر شعرا قط فی الجاہلیۃ والاسلام قسم بخدا حضرت ابو بکر نے نہ کبھی اسلام لانے سے پہلے شعر کہا اور نہ بعد میں۔

جس طرح کبھی موزون کلام بے ساختہ حضور علیہ السلام کی زبان پر جاری ہو جاتا جس طرح غزوہ احزاب کے موقع پر آپ نے صحابہ کو دعا دیتے ہوئے فرمایا۔

اللہم انہ لاخیر الاخیر الاخرہ فبارک فی الانصار والمہاجرہ
اللہم ان العیش عیش الاخرہ فاغفر الانصار والمہاجرہ
یا ایک موقع پر فرمایا:

انسانِ نبی لا کذب ان ابن عبدالمطلب

(بخاری کتاب المغازی)

طہارت و نفاست

یہ خوبی حضرت ابو بکر صدیق میں بدرجہ اتم دیکھئے کہ ایک مرتبہ آپ نے حضرت امام حسین کو (اور ایک بار امام حسن کو بھی ایسا ہی کیا) بچوں کے ساتھ کھیلتے ہوئے دیکھ کر گود میں اٹھالیا اور فرمایا ابوبابی شبہ النبی و لیس شبہا بعلی و علی یضحک اور جناب علی دیکھو مسکرارہے تھے۔ (بخاری ج ۱ ص ۵۳۰) لیس شبیہا بعلی میرا باپ تجھ پر فدا ہو جائے تو تو نبی سے مشابہ ہے نہ کہ علی سے۔

(مسند احمد ج ۱)

طہارت و نفاست

اللہ کے محبوب علیہ السلام انتہائی نفیس الطبع اور صفائی پسند تھے بمطابق ارشاد باری تعالیٰ و ثیابک فطہر و الرجز فاہجر (الدثر) چنانچہ غزوہ احد کے موقع پر شدید زخمی اور سخت ضرورت ہونے کے باوجود آپ نے پانی صرف اس لئے نہ پیا کہ صاف نہ تھا۔ یہی حال صدیق اکبر کا تھا کہ دورانِ سفر ہجرت جب آپ نے ایک چرواہے کو بکریوں کا دودھ دوہنے کے لئے کہا اور فرمایا بکری کے تھنوں کو صاف کر لینا اور پھر اپنے ہاتھ صاف کر کے دودھ دوہنا چنانچہ اس نے ایسا ہی کیا اور حضرت صدیق نے وہ دودھ کپڑے سے ڈھانپا اور محبوب خدا کی بارگاہ میں لے آئے۔ (بخاری باب بدء الخلق)

کافروں کا ظلم و ستم

اشاعت اسلام اور تبلیغ دین کے سلسلہ میں جس طرح محبوب خدا کو طائف کے بازاروں میں پتھر مارے گئے، لہولہان کیا گیا، دھکے دیئے گئے اور اتنا ستایا گیا کہ کبھی آپ بے ہوش ہو جاتے (جس کا مفصل حال میں نے اپنی کتاب شانِ مصطفیٰ میں لکھا۔) اسی طرح صدیق اکبر رضی اللہ عنہ کا حال ہوا جب عقبہ بن ابی معیط نے حضور علیہ السلام کے گلے میں چادر ڈال کر کھینچا تو آپ کا دم گھٹنے لگا، حضرت ابو بکر صدیق دوڑ کر آئے اور اپنے نبی کا دفاع کیا تو کافروں نے آپ کو اتنا مارا کہ عبد اللہ بن عمرو بن عاص کہتے ہیں اس سے زیادہ سخت منظر کافروں کی طرف سے میں نے کبھی نہ دیکھا تھا اسی طرح ایک مرتبہ کافروں نے حضور علیہ السلام کو اس قدر مارا حتیٰ غشی علیہ آپ ﷺ بے ہوش ہو گئے اور ابو بکر صدیق کی حالت یہ تھی کہ وطی ابو بکر و ضرب ضربا شدیداً آپ کو پیروں تلے روندنا گیا اور بہت سخت مارا گیا۔ (ازادۃ الخلفاء)

ریاض النضرہ میں ہے کہ ایک دن حضرت ابو بکر صدیق نے خطاب کیا و کان اول خطیب دعا الی اللہ عزوجل والی رسولہ اور آپ اسلام میں پہلے خطیب تھے جس نے لوگوں کو اللہ و رسول کی طرف بلایا۔ کافر آپ پر ہر طرح سے ٹوٹ پڑے آپ لہولہان ہو گئے آپ کے قبیلے والے آپ کو اٹھا کر لے گئے۔ آپ بے ہوش تھے جب ہوش آتا تو سب سے پہلا سوال یہ کرتے مافعل رسول اللہ حضور کا کیا حال ہے اس وقت تک پوچھتے رہے تا آنکہ آپ کو حضور کی بارگاہ میں لے جایا گیا۔ ام جمیل اور آپ کی والدہ دونوں سہارا دے کر رات کے سنانے میں بارگاہ رسالت میں لے گئیں، یسکی علیہما حتی ادخلتا علی انبی

صلی اللہ علیہ وسلم فانکب علیہ فقبلہ وانکب علیہ المسلمون حضرت ابو بکر حضور علیہ السلام پر جھک گئے اور آپ کے بوسے لینے لگے تو تمام مسلمان ابو بکر صدیق پر جھک گئے۔ وکان اسلام حمزہ یوم ضرب ابو بکر اسی دن حضرت حمزہ ایمان لائے۔ روایت میں ہے کہ حضرت ابو بکر صدیق نے اپنے گھر والوں کو فرمایا واللہ لا اذوق طعاما و شرابا قسم بخدا جب تک میں اپنے نبی کو اپنی آنکھوں سے نہ دیکھ لوں نہ کھاؤں گا اور نہ پیوں گا۔

عزم و ہمت استقامت و توکل

نبی اکرم علیہ السلام پر کافروں نے ایسے ایسے ظلم ڈھائے، پیشکشیں کیں کہ دعوت و تبلیغ کا کام چھوڑ دیا جائے مگر آپ نے فرمایا:
والذی نفسی بیدہ لا قاتلہم علی امری حتی (بخاری)

اس ذات کی قسم جس کے ہاتھ میں میری جان ہے میں ان سے دین کے لئے لڑوں گا یہاں تک کہ میری گردن جدا ہو جائے یا اللہ اپنا دین غالب فرمادے۔

ایک موقع پر فرمایا واللہ لو وضعوا الشمس فی یمنی والقمر فی یساری علی اترك هذا الامر ما ترکته حتی یظهر اللہ او اهلك فیہ (سیرت حلبیہ ص ۲۲۳ ج ۱ ابن ہشام ص ۲۶۲ ج ۱)

خدا کی قسم اگر یہ لوگ میرے ایک ہاتھ پر چاند اور دوسرے ہاتھ پر سورج رکھ دیں اس شرط پر کہ میں دین کا کام چھوڑ دوں تو کبھی نہ چھوڑوں گا یہاں تک کہ اللہ اپنے دین کو غالب کر دے یا میں ہلاک ہو جاؤں۔

ان صفات میں حضرت ابو بکر صدیق کا مالغین زکوٰۃ کے بارے میں کردار آپ اس سے پہلے پڑھ چکے ہیں کہ آپ اکیلے ہی تلوار لے کر چل پڑے اور عمر فاروق کو فرمایا! تو جاہلیت میں تو بڑا بہادر تھا اسلام میں آ کر تو کیوں اتنا کمزور ہو گیا ہے چنانچہ تمام صحابہ کرام نے بھی ابو بکر کے موقف کو تسلیم کیا فلم یجدوا بدا من الخروج سوائے جہاد کے کوئی چارہ نہ دیکھا۔ (ازالۃ الخفاء)

ابو بکر بن عیاش فرماتے ہیں: ما ولد بعد النبیین افضل من ابی بکر قام مقام بنی من الانبیاء فی قتال اهل

الردۃ

ابو بکر سے بڑھ کر بعد الانبیاء کوئی بھی افضل نہیں ہے آپ نے مرتدین کے خلاف وہ کام کیا جو ایک نبی کرتا ہے۔

حضرت عائشہ رضی اللہ عنہا سے روایت ہے کہ حضور علیہ السلام کی وفات کے بعد ابو بکر پر وہ مصیبت آئی کہ اگر پہاڑ پر آتی تو وہ ریزہ ریزہ ہو جاتا، نفاق پھیل گیا، قبائل مرتد ہو گئے۔ فواللہ ما اختلفوا فی نقطۃ الاطار ابی پس اللہ کی قسم! اگر کسی نے دین کے ایک نقطے میں بھی اختلاف کیا تو میرے والد اس (نقطے) کو بچانے کے لئے میدان عمل میں کود پڑے (ازالۃ الخفاء) جیش اسامہ کی مثال اس سلسلہ میں کافی ہے کہ اس نازک مرحلہ پر سب لوگوں نے لشکر نہ بھیجنے کا مشورہ دیا مگر آپ نے فرمایا

واللہ لئن تخطفی الطیر احب الی من ان ابرأ بشیء قبل امر رسول اللہ فبعثہ

خدا کی قسم اگر پرندے بھی مجھے نوچ لیں تب بھی میں حضور علیہ السلام کے حکم میں کوئی تبدیلی نہ کروں گا۔

حضرت اسامہ کی امارت کے بارے میں استقامت

حضرت عمر کو آپ نے ڈانٹ کر فرمایا: اسامہ کو حضور نے امیر لشکر مقرر فرمایا ہے میری کیا مجال کو اس کو بدلوں۔
 اسی استقامت کے سبب صحابہ کرام فرماتے ہیں والذی لا الہ الا هو لولا ان ابابکر استخلف ما عبد اللہ اللہ و وحدہ
 لا شریک لہ کی قسم اگر حضور علیہ السلام کے بعد ابو بکر خلیفہ نہ بنائے جاتے تو اللہ کی عبادت کا سلسلہ جاری نہ رہ سکتا۔ (تاریخ الخلفاء)
 آپ نے برملا طور پر حضور علیہ السلام کی بارگاہ میں عرض کیا اگر میں مارا بھی جاؤں تو صرف ایک بندہ ہی مارا جائے گا پوری
 امت تو ہلاک نہ ہوگی لیکن خدا نخواستہ اگر آپ کو کچھ ہو گیا ہلکت الامۃ بھلاک الدین پورا دین اور پوری امت ہلاک ہو جائے
 گی۔ (حضور علیہ السلام کے بعد یقیناً آپ کو بھی یہی حیثیت یعنی پوری جماعت کے برابر حاصل تھی)
 (سیرت النبویہ والاخبار الحمدیہ از مفتی مکہ زینی بر حاشیہ سیرت حلبیہ ص ۳۳۵ ج ۱)

ہجرت میں مماثلت

اللہ دونوں (حضور علیہ السلام اور ابو بکر صدیق) کا تیسرا ہے جیسا کہ غار ثور میں حضور علیہ السلام نے اپنے یار غار کو غمزہ دیکھ کر
 فرمایا ابابکر ما ظنک باثنین اللہ ثالثہما (متفق علیہ) اے ابو بکر تیرا ان دو کے بارے میں کیا خیال ہے جن دو کا تیسرا
 اللہ ہے۔

اس سفر ہجرت میں جو معیت الہی حضور علیہ السلام کو حاصل ہوئی حضور علیہ السلام کے صدقے وہی ابو بکر کو حاصل ہوئی ارشاد
 باری تعالیٰ ہے ان اللہ معنا بے شک اللہ ہم دونوں کے ساتھ ہے۔ درمیان میں واؤ بھی نہیں۔

دونوں حضرات کی گرفتاری پر مشرکین مکہ نے انعام رکھا چنانچہ سیرت حلبیہ ص ۲۵ ج ۲ ہے کہ من قتل او اسر ابابکر و
 محمدا کان لہ مائۃ ناقۃ ای من قتلہما او اسرہما کان لہ مائتان جو ابو بکر یا محمد ﷺ کو قتل کرے یا پکڑے اس کو
 ایک سو اونٹ یعنی جو دونوں کو قتل کرے یا گرفتار کرے اس کو دو سو اونٹ بخاری شریف میں بھی اس طرح ہے کفار قریش
 يجعلون فی رسول اللہ و ابی بکر دینۃ کل واحد منہما من قتلہ او اسرہ (باب ہجرت النبی ﷺ)

صحابہ کرام جہاں حضور علیہ السلام کو تحفے پیش کرتے ساتھ ابو بکر کو بھی پیش کرتے تھے چنانچہ حضرت زبیر شام سے سامان
 تجارت لے کر حاضر ہوئے فکسا الزبیر رسول اللہ صلی اللہ علیہ وسلم و ابابکر ثياب بیاض حضرت زبیر نے
 حضور علیہ السلام اور ابو بکر صدیق کو سفید کپڑے پہنائے۔ (بخاری باب الہجرت)

سفر ہجرت میں ابو بکر صدیق حضور علیہ السلام کے پیچھے سوار ہوئے اور حضور علیہ السلام ابو بکر کے پیچھے تو اس طرح دونوں ایک
 دوسرے کے ردیف ہوئے۔ بخاری شریف میں ہے ان ابابکر کان ردیفاً لہ صلی اللہ علیہ وسلم و فی روایۃ ركب
 رسول اللہ صلی اللہ علیہ وسلم و راء ابی بکر ناقتہ

علامہ ابن عبد البر تمہید میں لکھتے ہیں کہ جب حضور علیہ السلام ابو بکر صدیق کے پیچھے سوار ہونے لگے تو انہوں نے عرض کیا حضور
 آپ آگے تشریف فرما ہوں اس پر حضور نے فرمایا بل انت اربک و اردفک انا فان الرجل احق بصدر دابة اے ابو بکر! تو

ہی آگے سوار ہو میں تیرے پیچھے بیٹھتا ہوں کیونکہ سواری والا اپنی سواری کے اگلے حصے کا زیادہ حقدار ہے۔
دونوں کو ہی مشرکین مکہ نے غمگین کیا کیونکہ آقا پریشان ہو تو ساتھ سچا غلام تو ضرور پریشان ہوگا اس لئے قرآن پاک میں لا
تحزن فرمایا گیا لا تحف نہ فرمایا کیونکہ خوف اپنی جان کا اور جزن دوسرے کے متعلق ہوتا ہے جیسا کہ قرآن پاک میں متعدد بار آیا
ولا تحزن علیہم۔ ولا تحزنك قولہم اگر اپنی جان کا خوف ہوتا تو سانپ کے منہ میں پاؤں کیوں رکھ دیتے جبکہ آپ کو ولا
تلقوا بایدیکم الی التہلکة اپنی جانوں کو ہلاکت میں ڈال کر خودکشی نہ کرو والی آیت بھی آتی تھی مگر وہ یہ بھی جانتے تھے کہ نبی
علیہ السلام کے لئے جان قربان کر دینا خودکشی نہیں اعلیٰ درجے کی شہادت ہے۔

غزوات میں مماثلت کی چند مثالیں

غزوہ بدر میں فرشتوں کے ذریعے اہل اسلام کی مدد پر ہر مسلمان خوش تھا مگر نبی و صدیق کی خوشی و مسرت انتہا پر تھی اسی لئے حضور
علیہ السلام نے اپنے یار غار کو ہی بالخصوص خوشخبری سناتے ہوئے ارشاد فرمایا: ابشر یا ابابکر اتاک نصر اللہ هذا جبریل اخذ
بعنان فرسہ

اے ابوبکر! تجھے مبارک و خوشخبری ہو اللہ کی مدد تیرے پاس آ پہنچی یہ دیکھ جبریل اپنے گھوڑے کی لگام پکڑے ہوئے ہے۔

(ابن سعد ص ۲۶ ج ۱)

حضرت ابوبکر صدیق کے دور میں ہونے والی جنگ ذی القصد اور جنگ بدر میں ایمان و یقین، عزم و ثبات اور حزم و احتیاط
کے اندر مشابہت تامہ پائی جاتی تھی پھر جنگ بدر کی طرح اس جنگ میں بھی مسلمان بہت تھوڑے تھے اور مد مقابل عبس، ذبیان اور
غطفان کی تعداد بہت زیادہ تھی جنگ کا آغاز یہاں بھی بدر کی طرح کافروں کی طرف سے ہوا جنگ بدر کی طرح اس جنگ کے نتائج
نے بھی مستقبل پر گہرے اثرات چھوڑے۔ وہاں بھی اہل ایمان نے بے مثال جرأت کا مظاہرہ کیا اور اللہ نے فتح سے نوازا اور یہاں
بھی ایسا ہی ہوا۔

غزوة أحد (حضور علیہ السلام کے دور میں) اور جنگ یمامہ (جو ابوبکر صدیق کے دور میں لڑی گئی) میں کمال مناسبت اور
مماثلت ہے وہاں کل ستر صحابہ شہید ہوئے اور حضرت انس فرماتے ہیں قتل منهم یوم احد سبعون و یوم بئر معونة
سبعون و یوم الیمامة سبعون احدئ معونہ اور یمامہ میں ستر ستر افراد شہید ہوئے۔ (بخاری شریف)

یہ اتفاق کوئی سر بستہ راز ہے

ہے سوچنے کی بات اسے بار بار سوچ

فہم و فراست میں مطابقت

بدر کے قیدیوں سے فدیہ لے کر چھوڑ دیا جائے یا ان کو قتل کر دیا جائے۔ حضور علیہ السلام اور ابوبکر صدیق کی رائے فدیہ پر تھی اور
حضرت عمر فاروق کی قتل پر اور جب حکم الہی لولا کتب من اللہ نازل ہوا تو نبی و صدیق دونوں ہی رونے میں مشترک تھے۔

(سیرت النبی ص ۳۳۱ ج ۱)

غزوہ حنین کے موقع پر جب حضرت ابوقادہ نے ایک مشرک کو مارا اور اس کا سامان ابوقادہ کے علاوہ کسی اور نے لے لیا جبکہ حق ان کا تھا لیکن اس قابض نے حضور علیہ السلام سے کہا آپ ابوقادہ کو راضی فرمادیں اور سامان میرے پاس ہی رہنے دیں اس پر ابوبکر صدیق بول پڑے کہ نہیں ایسا ہرگز نہیں ہو سکتا جس نے مارا ہے سامان اس کو ہی ملے گا۔ حضور نے فرمایا ابوبکر نے سچ کہا ہے اور سامان ابوقادہ کو دے دیا گیا (بخاری کتاب الجہاد)

غزوہ حدیبیہ کے موقع پر حضور علیہ السلام نے صحابہ کرام میں سے حضرت ابوبکر صدیق کے مشورے کو پسند فرمایا جب انہوں نے عرض کیا یا رسول اللہ خرجت عامدا لهذا البيت لا تريد قتل احد ولا حرب احد فتوجه له فن صدنا عنه قاتلنا قال امضوا على اسم الله (بخاری کتاب المغازی باب غزوة الحدیبیہ)

یا رسول اللہ آپ بیت اللہ شریف کے ارادے سے نکلے ہیں کسی کے ساتھ نہ لڑنے کا ارادہ ہے نہ کسی کو مارنے کا سیدھے چلتے ہیں پھر جو ہم سے لڑے گا ہم اس سے لڑیں گے۔ حضور علیہ السلام نے آپ کی رائے کو پسند فرماتے ہوئے اللہ کا نام لے کر چلنے کا حکم دے دیا بلکہ خود حضور علیہ السلام نے مشرکین کے سفیروں (عروہ بن مسعود، بدیل بن ورقا وغیرہ) کو فرمایا کہ تم نات لقتال احد انما جئنا لنطوف بهذا البيت فن صدنا قاتلناہ (طبقات ابن سعد ص ۹۶ ج ۲) ترجمہ تقریباً وہی ہے۔

اس موقع پر جب کافروں کے معاندانہ رویے کی وجہ سے صحابہ کرام بھی جذبات میں آگئے کہ بالخصوص ابوجندل پابہ زنجیر حاضر ہوئے اور ان کے باپ سہیل نے ان کی واپسی کا مطالبہ کر دیا جو حضور نے قبول فرمایا تو حضرت عمر فاروق و فور جوش میں عرض کرنے لگے آقا کیا آپ برحق نبی نہیں؟ کیا ہمارے دشمن باطل پر نہیں؟ فرمایا ہاں ایسا ہی ہے عرض کیا! پھر ہم دین میں اپنی کمزوری کیوں دکھائیں؟ حضور نے فرمایا: انی رسول اللہ و لست اعصیہ و ہونا صری میں اللہ کا رسول ہوں اور اس کی نافرمانی نہیں کر سکتا جبکہ وہ میرا مددگار بھی ہے۔

عرض کیا! آپ نے فرمایا نہیں تھا کہ ہم بیت اللہ جائیں گے فرمایا بلی فاخبر تک انا اتیہ العام ہاں! مگر یہ کہا تھا کہ اس سال؟ فانك اتیہ و مطوف بہ پس تم ضرور جاؤ گے اور طواف کعبہ کرو گے۔

اس کے بعد حضرت عمر ابوبکر صدیق کے پاس گئے اور وہی سوال کیے جو حضور سے کئے تھے اور حضرت ابوبکر نے بعینہ لفظ بلفظ وہی جوابات دیئے جو حضور نے دیئے تھے۔ تفصیل دیکھئے۔ (بخاری شریف کتاب الشروط باب الشروط فی الجہاد و المصالح)

اعمال و افعال میں مشابہت

فدک کے متعلق حضرت ابوبکر صدیق نے فرمایا لست تار کا شیئا کان رسول اللہ صلی اللہ علیہ وسلم یفعلہ (بخاری کتاب الجہاد و السیر باب فرض الخمس) میں وہی کروں گا جو حضور نے کیا اور آپ کے کسی عمل کو نہ چھوڑوں گا جبکہ اس معاملہ میں حضرت مغیرہ فرماتے ہیں کہ عمر بن عبدالعزیز کے دور میں بنی مروان کو آپ نے جمع کر کے فرمایا کہ فدک کی پیداوار حضور علیہ السلام بنو ہاشم پر خرچ فرماتے تھے ان کے مردوں عورتوں کی شادیاں کرتے وان فاطمة سالتہ ان یجعلها لها فابی حضرت فاطمہ نے عرض کیا کہ آپ اس پیداوار کو میرے لئے خاص فرمادیں تو آپ (ﷺ) نے ایسا نہ کیا۔ حضور علیہ السلام کی وفات تک یہی ہوتا رہا پھر ابوبکر

خليفة بنے عمل فیہا بنا عمل رسول اللہ فی حیوتہ انہوں نے ساری زندگی اسی طرح کیا جیسا کہ حضور نے کیا تھا پھر حضرت عمر نے بھی ایسا ہی کیا۔ پھر ان کے وصال کے بعد مروان نے اس کو اپنی ذاتی جاگیر بنا لیا جو بطور وراثت مجھے مل گیا فرایت امرا منعه رسول اللہ فاطمة لیس لی بحق جب حضور علیہ السلام نے اپنی (پیاری بیٹی) فاطمہ کو نہ دیا تو اس میں میرا حق کیسے ہو سکتا ہے لہذا گواہ ہو جاؤ کہ میں بھی اس کی پیداوار کو اسی طرح خرچ کروں گا جس طرح حضور کرتے رہے اور صدیق و فاروق کرتے رہے۔

(مشکوٰۃ باب الفی)

مدینہ کے قرب و جوار میں کچھ باغی قبائل (عبس، ذبیان، بنو کنان، غطفان اور فزارہ) نے مسلمانوں سے لڑنے کے لئے فوجیں جمع کیں اور لڑنے سے پہلے کچھ وفد روانہ کئے جنہوں نے بعض لوگوں کے ذریعے پہلے ابو بکر صدیق سے مطالبہ کیا کہ ہم اس شرط پر اسلام قبول کرتے ہیں کہ نماز پڑھیں گے اور زکوٰۃ ادا نہیں کریں گے۔ بعینہ اسی طرح کا مطالبہ طائف کے قبیلہ ثقیف کے وفد نے حضور علیہ السلام سے کیا تھا تو آپ نے فرمایا اس دین میں کوئی بھلائی نہیں جس میں نماز نہیں، حضرت ابو بکر نے بھی باغی قبائل کو برملا فرمادیا کہ جو نماز و زکوٰۃ میں فرق کرے گا میں اس سے ضرور لڑوں گا۔

حضرت ابو بکر کے دور حکومت میں وہی عامل عہد یدار یا گورنر تھے جو حضور علیہ السلام کے دور میں تھے اور انہی مقامات پر رہے جن پر ان کو حضور علیہ السلام نے متعین فرمایا تھا مثلاً مکہ میں عتاب بن اسید، طائف پر عثمان بن ابی العاص، صنعاء میں مہاجر بن امیہ، حضرموت میں زیاد بن لبید اور بحرین پر علاء بن الحضرمی (رضی اللہ عنہم) (خلفائے راشدین ص ۵۲ و ۵۵ بحوالہ تاریخ طبری ص ۲۰۸۲)

نظام حکومت بھی ایک جیسا تھا آپ (ﷺ) نے سختی کے ساتھ منع فرمادیا کہ کوئی ایسا ٹیکس نہ لگایا جائے جو حضور علیہ السلام کے دور میں نہ تھا۔

بنو قضاہ سے حضور علیہ السلام کے دور میں بھی جنگ ہوئی اور دور صدیق میں بھی۔ لشکر کے سپہ سالار (حضرت عمر بن العاص) ہی دونوں ادوار میں تھے۔ اسلامی فوج کے کوچ کا راستہ بھی ہر دو ادوار میں ایک ہی تھا۔ حضور علیہ السلام کے دور میں بھی بنو قضاہ کو شکست ہوئی اور وہ حلقہ بگوش اسلام ہوئے اور صدیق اکبر کے دور میں بھی اسلامی لشکر کامیاب ہوا۔ بنو قضاہ کو شکست ہوئی اور دوبارہ اسلام میں داخل ہوئے۔ (عمر بن العاص ص ۵۶)

حضرت خالد بن ولید کی ایک نامناسب حرکت (بتقائے بشریت) پر حضرت عمر کے مطالبہ کے باوجود ابو بکر صدیق نے ان کو عہدہ سے معزول نہ کیا کیونکہ حضور علیہ السلام نے اپنی ظاہری حیات میں بنی خزیمہ کے ایک شخص کو جلد بازی میں قتل کرنے پر دیت تو ادا کر دی لیکن حضرت خالد کو عہدہ سے معزول نہ فرمایا۔ (ابو بکر صدیق مصنف عباس محمود ص ۲۳۳)

فریضہ حج کی ادائیگی کے سلسلہ میں اس طرح مطابقت کہ پہلے سال نہ حضور علیہ السلام امیر حج تھے نہ صدیق اور دوسرے سال حضور خود امیر حج تھے اور ابو بکر صدیق بھی۔ حضور نے ۹ھ میں حضرت ابو بکر کو امیر حج بنایا اور اس سے اگلے سال ۱۰ھ میں خود تشریف لے گئے۔ ابو بکر صدیق نے بھی اپنے دور خلافت میں ایسا ہی کیا کہ پہلے سال حضرت عمر کو امیر حج مقرر کیا اور دوسرے سال خود تشریف لے گئے۔ (طبقات ابن سعد ص ۷۷ ج ۳)

امام حسن کو حضور علیہ السلام نے بھی کندھوں پر اٹھایا اور صدیق نے بھی۔ (بخاری شریف)
حضرت ام ایمن رضی اللہ عنہا کو ملنے حضور بھی جاتے تھے اور حضور کی وفات کے بعد حضرت ابوبکر کا بھی یہی معمول تھا
(استیعاب) حضرت جابر فرماتے ہیں: عادنی النبی صلی اللہ علیہ وسلم و ابوبکر فی بنی سلمة ماشیین
(بخاری کتاب التفسیر باب یوسف ص ۱۰۰)

حضور علیہ السلام اور ابوبکر صدیق نے محلہ بنو سلمہ میں میری تیمارداری فرمائی اور دونوں پیدل تشریف لائے۔

رشتہ داری میں توافق و تشابہ

حضور علیہ السلام کے داماد حضرت علی و عثمان بھی اولین سابقین سادات المہاجرین اور عشرہ مبشر میں سے ہیں اور ابوبکر صدیق کے داماد حضرت زبیر بھی انہی شانوں کے حامل ہیں بلکہ ان سب کو یہ شانیں عطا فرمانے والے خود محبوب خدا بھی ابوبکر صدیق کے داماد ہیں النبی فی الجنة و ابوبکر فی الجنة و عمر فی الجنة (ازالۃ الخفاء)
ایک روایت کے مطابق حضور علیہ السلام خود ان دس (عشرہ مبشرہ) میں شامل ہیں چنانچہ حضرت سعید فرماتے ہیں: انا تاسع المؤمنین و رسول اللہ صلی اللہ علیہ وسلم العاشر (مسند احمد ص ۱۸۷ ج ۱)

اولاد میں مماثلت کی مثالیں

حضور علیہ السلام کو اپنی بیٹیوں میں سے حضرت فاطمہ سب سے پیاری اور بیویوں میں سے صدیق کی بیٹی عائشہ سب سے پیاری۔ (مشکوٰۃ باب مناقب اہل بیت مناقب ابی بکر)
دونوں کی بیٹیوں نے تنگی اور عشرت کی زندگی گزاری۔ (ابوداؤد ص ۳۳۳ بخاری شریف کتاب النکاح باب الغیرۃ)
حضور علیہ السلام کی بیٹی حضرت زینب پر اس وقت حملہ ہوا جب وہ اونٹ پر سوار تھیں اور حضرت عائشہ رضی اللہ عنہا پر بھی جب جنگِ جمل میں حملہ ہوا وہ بھی اسی حالت میں تھیں۔ دونوں پر تیروں سے حملہ ہوا اور دونوں بوقت حملہ کجاوے میں تشریف فرما تھیں۔

(سیرت عائشہ ص ۱۳۱ صحیح السیر ص ۱۴۰)

جس دن حضور علیہ السلام کی ازواج مطہرات نفقہ کی کمی کا شکوہ کر رہی تھیں عین اسی دن حضرت ابوبکر کی بیوی بنتِ خارجہ بھی آپ سے یہی مطالبہ کر رہی تھیں (ترجمہ ابوبکر صدیق ص ۲۸۶)
کیا یہ اتفاق تھا؟ اتفاق تو دو چار باتوں میں ہوتا ہے یہ مجموعہ اتفاقات تو ساری زندگی میں موجود ہے ہو سکتا ہے دونوں حضرات کی فطرت نے اتفاق کر لیا ہو۔

نواسوں میں مماثلت

دونوں کے نواسوں (امام حسین اور عبداللہ بن زبیر) نے یزید کی بیعت سے انکار کر دیا اور یزید کو بھی دونوں کی طرف سے انکار بیعت کا روز اول سے خطرہ تھا اس لئے اس نے تختِ حکومت پر بیٹھتے ہی دونوں سے بیعت لینے کا حکم جاری کیا۔ (سیر الصحابہ ص ۱۵۱ ج ۶)
یزید کے اس مطالبہ ناحق پر دونوں حضرات نے مہلت مانگی۔ (ایضاً)

دونوں کے نواسوں کی مدینہ سے روانگی بھی رات ہی کو ہوئی۔ (ایضاً)

دونوں کے نواسوں کے ہاتھ پر مکہ میں خلق کثیر نے بیعت کی جبکہ ابن زبیر (نواسہ صدیق) کئی برس اور حضور علیہ السلام کے (تفصیل کا یہاں موقع نہیں ہے)

جس طرح نواسہ رسول کے ساتھ کوفیوں نے غداری کی۔ نواسہ صدیق کے ساتھ بھی ساتھیوں نے غداری کی اور دس ہزار افراد بیعت توڑ کر حجاج سے مل گئے۔ (ایضاً)

بردو کا محاصرہ ہوا، ہر دو حضرت کے مد مقابل شامی تھے، مخالفین دونوں کے کثیر تعداد میں تھے جس طرح امام حسین بمعہ خویش و اقارب کے شہید ہوئے اسی طرح ابن زبیر بھی بھائیوں اور فرزندوں کے ہمراہ شہید ہوئے جس طرح نواسہ رسول سب سے آخر میں شہید ہوئے اسی طرح نواسہ صدیق بھی۔ جس طرح نواسہ رسول شیروں کی طرح لڑے اسی طرح نواسہ صدیق بھی۔ دونوں کے خلاف لشکر کو برانگھتہ کیا گیا لیکن جس طرح حسین کے مقابلے میں یزیدی کانپتے رہے ابن زبیر کے مقابلے میں بھی پورا لشکر کانپتا نظر آیا۔

دونوں حضرات کے سروں سے خون کے فوارے چھوٹے، بدن زخموں سے چور ہوئے۔ دونوں کو کئی افراد نے مل کر شہید کیا، دونوں نے صبر و استقامت کا بے مثال مظاہرہ کیا، دونوں کے سرتن سے جدا ہوئے۔ دونوں کو شہادت کے بعد بھی معاف نہ کیا گیا۔ دونوں کی لاشوں کی بے حرمتی کی گئی۔ دونوں کی لاشوں کو کفن کرنے والوں نے (تجھیز و تکفین) کی اجازت نہ ملی۔ دونوں کے سر شام روانہ کئے گئے، دونوں کے صرف دھڑ ہی دفن کئے گئے۔ (ایضاً)

جس طرح امام حسین کی شہادت پر آپ کی خواتین، بیٹیوں اور بہن نے صبر کا دامن نہ چھوڑا اور بے مثال شجاعت کا مظاہرہ فرمایا اس طرح بنت صدیق حضرت اسماء نے بھی اپنے بیٹے کی شہادت پر ایسا صبر کیا اور بی بی زینب کی طرح حجاج کے دربار میں ایسا دلیرانہ خطبہ دیا کہ اس ظالم کے دانت کھٹے کر کے رکھ دیئے۔ (مستدرک حاکم ص ۵۵۳ ج ۳)

ابن زبیر کی والدہ اسماء بنت صدیق نے چھ دن کے بعد بیٹے کو سولی پر لٹکتے دیکھ کر فرمایا: ابھی خطیب صاحب کے منبر سے اترنے کا وقت نہیں آیا؟

تعلقات کے حوالے سے توافق

نبی اکرم علیہ السلام اور صدیق اکبر دونوں صاحبین عمر ہیں۔ حضرت عمر کی وفات کے وقت حضرت علی المرتضیٰ نے دعا دیتے ہوئے فرمایا: یرحمک اللہ انی لارجو ان يجعلک اللہ مع صاحبیک (متفق علیہ، مشکوٰۃ باب مناقب ابی بکر و عمر)

اللہ آپ پر رحم کرے میں اللہ کی رحمت سے امید کرتا ہوں کہ اللہ آپ کو آپ کے دونوں ساتھیوں (صاحبین، نبی و صدیق) سے ملائے گا۔

دونوں محسنان فاروق ہیں (مکتوبات دفتر اول) مر بیان علی ہیں (مکتوبات)

محبوبان عائشہ صدیقہ رضی اللہ عنہا ہیں کان عبد اللہ بن الزبیر احب البشر الی عائشۃ بعد النبی صلی اللہ علیہ وسلم
و ابی بکر (بخاری باب مناقب قریش)

مجان فاطمہ الزہراء ہیں (مشکوٰۃ مناقب ابی بکر طبقات ابن سعد ج ۱ ص ۱۹۵ ج ۳)

محبومان انس ہیں (حضرت انس فرماتے تھے:

انا احب النبی صلی اللہ علیہ وسلم و ابابکر و عمر، بخاری باب مناقب عمر)

نبی و صدیق دونوں امام جعفر الصادق کے جد امجد ہیں۔ اس طرح کہ آپ کی والدہ حضرت ام فروہ رضی اللہ عنہا حضرت ابوبکر صدیق کے بیٹے محمد بن ابی بکر کے صاحبزادے حضرت قاسم بن محمد بن ابی بکر کی بیٹی ہیں۔ آپ کا اپنا ارشاد ہے ولد نسی الصدیق مرتین میں ابوبکر کا دوہرا بیٹا ہوں کیونکہ آپ کی والدہ ام فروہ رضی اللہ عنہا کی ماں حضرت اسماء حضرت ابوبکر کے دوسرے بیٹے حضرت عبدالرحمن کی بیٹی تھیں۔ (احقاق حق ص ۶ جلاء العیون ص ۱۳۸ کشف الغمہ ص ۲۱۵ احتجاج طبری ص ۲۰۵ صانی شرح اصول کافی ص ۲۱۴)

دونوں صاحبین قوم ہیں (ماضی صاحبکم و ما غوی قرآن میں حضور کے لئے ہے اور حضور نے صدیق کے بارے میں فرمایا: اما صاحبکم فقد غامر (صحیح بخاری باب فضل ابی بکر) جبکہ خود قرآن نے اذ یقول لصاحبہ فرما کر ابوبکر کو حضور کا صاحب بھی قرار دیا۔ یہ مرتبہ بلند ملا جس کو مل گیا

دونوں امت کے مقتداء اور پیشوا ہیں۔ حضرت عمر فاروق نے فرمایا: ہما المدران یقتدا بہما (بخاری کتاب الحج)

دونوں امان صلوة ہیں بلکہ ایک ہی نماز میں ابوبکر کے حضور اور ابوبکر لوگوں کے امام بنے ہوئے ہیں یقتدی ابوبکر بصلوة رسول اللہ والناس یقتدون بصلوة ابی بکر و الصدیق (متفق علیہ مشکوٰۃ باب ما علی الماموم)
دونوں مکتوبان فی السماء ہیں۔ حضور علیہ السلام نے فرمایا میں جس آسمان سے گزرا وجدت فیہا اسی محمد رسول اللہ و ابوبکر و الصدیق خلفی میں نے اپنے نام کے بعد ابوبکر کا نام لکھا ہوا پایا۔

(تاریخ الخلفاء فضل فی الاحادیث الواردة فی فضلہ)

دونوں حضرات صحابہ کرام کے مدوح ہیں جیسا کہ حضور کی شان میں صحابہ کرام کی تعریف کا ایک معتد بہ ذخیرہ تو ہے ہی جبکہ حضرت ابوبکر صدیق بھی اس شان میں بہت نمایاں ہیں صرف ایک حوالہ ملاحظہ فرمائیں۔

حضرت علی المرتضیٰ رضی اللہ عنہ نے حضرت ابوبکر صدیق کی وفات پر آپ کی تعریف میں جو خطبہ ارشاد فرمایا جب آپ نے تقریر مکمل کی تو سب لوگ رونے لگے اور سب نے کہا! اے داماد رسول آپ نے بالکل سچ فرمایا ہے۔ (ازالۃ الخفاء ص ۱۰۱)

دونوں حضرات کی مشرکین مکہ گستاخیاں کرتے اور اشعار میں، جو اور مذمت کرتے تو اس طرح دونوں (صدیق و نبی) مشرکین کے مذموم ٹھہرے۔ دونوں پر کافروں نے ظلم کے پہاڑ گرائے۔ دونوں کو کافروں نے مجنون کہا (ویقولون انہ لمجنون) (نقشہ)۔ حضور علیہ السلام کے بارے میں کافروں کا قول ہے اور قالوا هذا ابن ابی قحافة لمجنون ابوبکر صدیق کے بارے میں کافروں کا قول ہے۔ (ازالۃ الخفاء)

دونوں حضرات کا ذکر جناب ابی طالب نے اس شعر میں کیا

وہم رجعوا سهل بن بیضاء راضیا

فستر ابوبکر بها و محمد

(حضرت ابوبکر جب از خود شعب ابی طالب میں حضور علیہ السلام کے ساتھ رہے اس موقع پر یہ شعر کہا جس کا ترجمہ یہ ہے۔)

”اہل مکہ نے سهل بن بیضاء (جو صلح کے لئے قاصد بن کر گئے تھے) راضی کر کے واپس کیا (یعنی مصالحت کر لی) پس اس صلح سے ابوبکر اور محمد (ﷺ) خوش ہو گئے۔“ (سیرت خلفائے راشدین)

ارشادات قرآنی اور القابات ربانی میں موافقت

اس سے پہلے آپ شان ابوبکر صدیق در آیات قرآنی میں پڑھ چکے کہ یہ قرآنی آیت وسیب جنبہا الاتقی میں اتقی سے مراد صدیق اکبر کی ذات ہے اور قرآن پاک کی روشنی میں جو اتقکم ہے وہی اکرمکم ہے ان اکرمکم عند اللہ اتقکم (تم میں سب سے زیادہ عزت والا اللہ کے نزدیک وہ ہے جو سب سے زیادہ پرہیزگار ہے)

اب آئیے حدیث کی طرف حضور علیہ السلام کی شانوں میں سے ایک شان آپ کا اتقی اور اکرم ہونا ہے چنانچہ حضرت عبداللہ بن عباس رضی اللہ عنہما فرماتے ہیں کہ حضور علیہ السلام نے ارشاد فرمایا: وانا اتقی ولد آدم واکرمہم علی اللہ ولا فخر میں اللہ کے ہاں تمام اولاد آدم سے بڑھ کر پرہیزگار اور عزت والا ہوں۔ اس حدیث کو ترمذی، طبرانی، ابن مردویہ، ابو نعیم اور بیہقی نے دلائل النبوة میں نقل کیا ہے۔ تفسیر روح المعانی زیر آیت انما یرید اللہ لیذہب عنکم الرجس اهل البیت ویطہرکم تطہیرا

اس طرح حضرت ابوبکر صدیق کی یہ شان بھی پیچھے بیان ہو چکی ہے کہ اللہ تعالیٰ نے نبی و صدیق ہر دو کو اپنی رضا کی خوشخبری عطا فرمائی۔ ولسوف یعطیک ربک فترضی میں امام الانبیاء علیہ السلام کو اس بشارت سے نوازا اور ولسوف یرضی میں امام الصحابہ رضی اللہ عنہم کو اس بشارت سے نوازا۔

ہر دو حضرات کے ساتھی اللہ تعالیٰ کے محبوب بھی ہیں اور محبت بھی ہیں چنانچہ امام بیہقی نے امام حسن بصری سے مندرجہ ذیل آیت کی تفسیر میں بیان فرمایا کہ خدا کی قسم اس سے مراد ابوبکر صدیق اور ان کے ساتھی ہیں کیونکہ لما ارتدت العرب جاہدہم ابوبکر و اصحابہ حتی ردہم الی الاسلام جب اہل عرب مرتد ہوئے تو ابوبکر صدیق اور ان کے ساتھیوں نے ان کے ساتھ جہاد کیا اور ان کو واپس اسلام کی طرف لائے تو اللہ نے صدیق و اصحاب صدیق کے متعلق غیبی خبر دی فسوف یاتی اللہ بقوم یرحبہم ویحبونہ (المائدہ)

وہ اللہ سے محبت کرتے ہیں اللہ ان سے محبت فرماتا ہے (تاریخ الخلفاء) اسی طرح اس سے اگلا جملہ اذلة علی المومنین اعزة علی الکافرین وہ مسلمانوں پر نرم دل اور کافروں پر سخت ہوں گے۔ بھی اصحاب ابوبکر کی عظمت و شان میں اتری۔ نتیجتاً والذین معہ اشداء علی الکفار رحماء بینہم اصحاب رسول اور صدیق اکبر کے ساتھیوں کی صفات کا توافق و تطابق بھی

ثابت ہو گیا۔ نہ صرف نبی و صدیق ان صفات میں متحد ہیں بلکہ ان کے ساتھی بھی ان شانوں سے متصف اور متفق ہیں جس طرح حضور علیہ السلام کے صحابہ و لا یخافون لومة لائم کی شان رکھتے ہیں حضرت ابو بکر صدیق کے ساتھی بھی اس صفت کے حامل قرار پائے۔ صحابہ کے بارے میں حدیث ہے کہ ہم نے حضور علیہ السلام کی اطاعت و فرمانبرداری و حق و صداقت کا ساتھ دینے پر بیعت کی اور اس بات پر کہ لا یخاف فی اللہ لومة لائم (بخاری کتاب الاحکام) اللہ کی راہ میں کسی ملامت کرنے والے کی ملامت کی پروا نہ کریں گے اور صدیق اکبر کے ساتھیوں کے بارے میں قرآن مجید غیبی خبر دے رہا ہے ولا یخافون لومة لائم وہ کسی ملامت گر کی ملامت سے نہ ڈریں گے۔ اس آیت میں ذلك فضل اللہ یوتیہ من یشاء کا جملہ ہے جس میں نبی و صدیق ہر دو کو اللہ تعالیٰ کا خصوصی فضل و کرم ملنے کی بات ہو رہی ہے۔ حضور بھی فضل الہی کا مورد خاص ہیں اور صدیق بھی فضل رب کے مہبط ہیں۔

قرآن مجید میں لا تحزن کے خطاب سے کئی مرتبہ حضور علیہ السلام کو نوازا گیا اور اس دلنواز خطاب سے یار غار کو غارِ ثور میں اللہ نے اپنے حبیب کے ذریعے نوازا اذ یقول لصاحبه لا تحزن ان اللہ معنا اسی آیت میں ہر دو حضرات کو ثانی اثنین بھی کہا گیا کہ ان میں ہر ایک دو میں سے دوسرا ہے اور شاہ ولی اللہ محدث دہلوی فرماتے ہیں کہ حضرت علی المرتضیٰ نے صدیق اکبر کے جنازے پر فرمایا آپ حضور علیہ السلام کے دوست تھے اکرم الصحابہ ثانی اثنین اور صاحبہ فی الغار تھے (ازالۃ الخفاء) اور حضرت صدیق اکبر کے لئے بیعتِ خلافت کے موقع پر حضرت علی اور حضرت زبید دونوں نے یہ بیان جاری فرمایا انا نری ابابکر احق الناس بہا بعد رسول اللہ انہ لصاحب الغار و ثانی الاثنین

(ازالۃ الخفاء مقصد اول فضل چہارم احادیث خلافت ص ۱۳۷)

بے شک ہم جانتے ہیں کہ حضور علیہ السلام کے بعد ابو بکر ہی خلافت کے سب سے زیادہ حق دار ہیں۔ وہ حضور علیہ السلام کے یار غار اور ثانی اثنین ہیں۔

بڑا ہی مرتبہ اونچا ملا صدیق اکبر کو
 ہے کرتا یاد قرآن میں خدا صدیق اکبر کو
 رکھا ہے ساتھ اپنے قبر میں بھی شاہ عالم نے
 رسول پاک نے معراج کی تصدیق کرنے پر
 لعاب اپنا لگا کر سرور عالم نے ایڑی پر
 کرے پھر کون آقا سے جدا صدیق اکبر کو
 لقب صدیق اکبر کا دیا صدیق اکبر کو
 ہمیشہ کے لئے بخشا شفا صدیق اکبر کو
 سفارش خضر کی کر دیں کبھی دربار احمد میں
 پیام اتنا تو دے دینا صبا صدیق اکبر کو

مرض الوفات میں مماثلت

نبی و صدیق دونوں کو زہر دیا گیا؛ دونوں کو کھانے میں دیا گیا؛ دونوں کو کھانا بطور ہدیہ دیا گیا؛ دونوں کو دیا جانے والا زہر سر پہنچا؛ تاثیر نہ تھا؛ دونوں کے ساتھ زہر لیے کھانے میں اور لوگ بھی شریک تھے اور دونوں کے وصال کا سبب یہی زہر ملا کھانا بنا۔

چنانچہ حاکم نے شععی سے روایت کی ہے کہ انہوں نے فرمایا: ماذا نتوقع من هذه الدنيا الدنية وقد سم رسول الله و ابو بکر (تاریخ الخلفاء) ہم اس کمینہ دنیا سے خیر کی کیا توقع رکھیں جبکہ حضور علیہ السلام اور ابو بکر صدیق کو بھی اس دنیا میں زہر دیا گیا۔ طبقات ابن سعد ص ۲۰۰ ج ۲ پہ ہے ان الیہود دست رسول اللہ و سمت ابا بکر۔ حضور علیہ السلام اور صدیق اکبر ہر دو کو یہود نے زہر دیا۔

حضرت عائشہ صدیقہ رضی اللہ عنہا فرماتی ہیں کہ حضور علیہ السلام مرض الوفا میں فرمایا کرتے تھے کہ اس زہر لیے کھانے کی وجہ سے میری (ابہر) رگ منقطع رہی ہے (بخاری باب مرض النبی علیہ السلام و وفاته) یہ باتیں ابو بکر صدیق کے بارے طبقات ابن سعد ص ۲۰۱ ج ۲ پہ بھی موجود ہیں۔

دونوں حضرات کی نوعیت مرض مدت مرض (تقریباً دو ہفتے) شدت مرض (غشی کے دوروں) میں بھی مماثلت تامہ تھی بلکہ وفات کا دن بھی ایک ہی تھا اور وہ پیر کا دن تھا۔

دونوں کی مرض کے نتیجے میں نقاہت انتہا کو پہنچی دونوں کے لئے سہارے کے بغیر چلنا مشکل ہو گیا۔ دونوں نے مسجد نبوی میں نمازیوں کو جھانک کر دیکھا اور نمازیوں نے دونوں کا چہرہ دیکھ کر خوشی و شادمانی کا اظہار کیا۔

(دیکھیے صحیح بخاری ذکروفا و کتب صحاح کتاب الصلوٰۃ طبقات ابن سعد ص ۱۹۲ ج ۳)

ہر دو حضرات نے علاج معالجے سے ناگواری ظاہر فرمائی۔ (بخاری کتاب المغازی ابن سود)

ہر دو حضرات نے زندگی کے آخری سانس تک اسلامی خدمات سرانجام دیں۔ حضور علیہ السلام نے مرض الوفا میں فرمایا

یا ایہا الناس انقد و ابعث اسامة ثلاث مرات (طبقات ص ۲۳۹ ج ۲)

آپ نے تین دفعہ حضرت اسامہ کے لشکر کو روانہ کرنے کی وصیت فرمائی۔ حضرت عمر فرماتے ہیں کہ حضرت ابو بکر صدیق نے عند الوفا مجھے حکم دیا کہ مثنیٰ کی مدد کے واسطے لشکر روانہ کر دینا اور میری وفات کی وجہ سے لشکر کو جانے سے نہ روکنا۔

(ابو بکر صدیق اکبر ص ۶۳۷)

حضور علیہ السلام نے باوجود شدید تکلیف کے امیر لشکر حضرت اسامہ سے ملاقات فرمائی اس طرح حضرت ابو بکر نے بھی شدید نقاہت و بیماری کے باوجود حضرت مثنیٰ شیبانی سے ملاقات فرمائی۔ حضور علیہ السلام کی وصیت (بمعلقہ روانگی لشکر) ابو بکر کے ذریعے نافذ ہوئی اور ابو بکر کی وصیت (بمعلقہ روانگی لشکر) حضرت عمر نے نافذ کی۔

زبدۂ عاشقان نائب مصطفیٰ جس کو ہے لقب صدیق اکبر ملا

جس کے صدق و صفا کا ہے قرآن گواہ اس کے صدق و صداقت کی کیا بات ہے

عالم نزع کے حالات میں توافق

حضور علیہ السلام پر نزع کی تکلیف بہت شدید تھی۔ آپ بار بار پانی پی کر اپنے چہرے پر ملتے اور فرماتے لا الہ الا اللہ ان للموت سکرات اللہ کے علاوہ کوئی معبود نہیں اور موت کی تکالیف بڑی شدید ہیں۔ (مشکوٰۃ باب وفاة النبی علیہ السلام)

بعض کتب میں یہ الفاظ منقول ہیں اللھم اعنی علی سكرات الموت اے اللہ! موت کی شدت پر میری مدد فرما

(اصح السیر ص ۵۷۸)

جبکہ طبقات ابن سعد ص ۲۵۸ ج ۲ پہ ہے کہ آپ یہ الفاظ فرماتے اللھم اعنی کرب الموت حضرت عائشہ رضی اللہ عنہا فرماتی ہیں (پہلے میں سمجھتی تھی کہ جس کو موت کے وقت زیادہ تکلیف ہو تو اس کی موت اچھی نہیں ہوتی لیکن حضور علیہ السلام کی تکلیف دیکھ کر اب مومن کی شدت موت کو اچھا ہی سمجھتی ہوں اور مکروہ نہیں جانتی (ورنہ حضور علیہ السلام پر شدت نہ ہوتی) بخاری کتاب المغازی باب مرض النبی ﷺ ووفاته (طبقات ص ۲۱۰)

حضرت ابو بکر کی حالت بھی کچھ اس طرح ہی کی تھی۔ حضرت عائشہ رضی اللہ عنہا فرماتی ہیں کہ میں صدیق اکبر کے سر ہانے بیٹھ کر یہ شعر پڑھ رہی تھی۔

من لا يزال دمه مقنعا فانه في مرة مدفوق

تو حضرت ابو بکر نے مجھے فرمایا اس شعر کی بجائے یہ آیت پڑھو۔

وجاءت سكرة الموت بالحق ذلك ما كنت منه تحيد (ق)

موت کی بے ہوشی کا ٹھیک وقت آ گیا، کیا اس سے تم بھاگتے تھے۔ (طبقات ص ۱۹۸ ج ۳)

دونوں حضرات (نبی و صدیق) کی بیٹیاں عند الوصال پاس موجود تھیں اور یہ صدمہ اپنی آنکھوں سے دیکھ کر نڈھال ہو رہی تھیں اور ان کے والد ان کو تسلیاں دے رہے تھے اور صبر کی تلقین کر رہے تھے اور دونوں کی زبان پر دعائیہ الفاظ بھی تقریباً ایک ہی طرح کے تھے۔ حضور علیہ السلام نے یہ دعا فرمائی: اللھم اغفر لی وارحمنی والحقنی بالرفیق (بخاری کتاب المغازی) اور صدیق اکبر کی زبان پر یہ دعا تھی رب توفنی مسلما والحقنی بالصالحین

بادشاہ کشور صدق و صداقت پر سلام

صد ہزاراں واقف رمز حقیقت پر سلام

(ترجمہ صدیق اکبر ص ۱۳۸)

وفات بھی دونوں (نبی و صدیق) کی ایک ہی دن ہوئی، تجہیز و تکفین میں بھی وحدت کامل تھی کہ دونوں کو تین کپڑوں کا کفن دیا گیا بلکہ جس چار پائی پر حضور علیہ السلام کا جسم انور بعد الوصال رکھا گیا صدیق اکبر کو بھی وہی چار پائی نصیب ہوئی۔

حضرت عائشہ رضی اللہ عنہا فرماتی ہیں کہ میں وفات سے تھوڑی دیر پہلے حضرت ابو بکر صدیق کے پاس حاضر ہوئی تو آپ نے مجھ سے پوچھا کہ حضور علیہ السلام کو کتنے کپڑوں میں کفن دیا گیا تھا؟ میں نے کہا! تین سفید سحولی کپڑوں میں۔ فرمایا: فی ای یوم توفی النبی حضور علیہ السلام کی وفات کس دن ہوئی میں نے کہا! پیر کے دن۔ فرمایا: فای یوم هذا آج کون سادن ہے میں نے عرض کیا! پیر کا۔ فرمایا: ارجوا فیما بینی و بین الیل مجھے تو آج رات کو ہی امید ہے (چنانچہ اس رات یعنی ۲۱ جمادی الاخریٰ کا دن برطابق ۲۲ اگست ۶۳۴ء بروز پیر سورج غروب ہونے کے بعد رات بائیس جمادی الاخریٰ کو آپ کی وفات ہوئی) بخاری کتاب

الجمائز۔

جس طرح حضور علیہ السلام کی وفات پر مدینہ تھرا گیا اسی طرح ابو بکر کے وصال پر بھی مدینہ میں ایک کہرام تھا و دہش القوم کیوم قبض رسول اللہ صلی اللہ علیہ وسلم۔ حضور علیہ السلام کے وصال کے دن کی طرح صدیق اکبر کے وصال کے دن بھی لوگ بے ہوش ہو گئے۔ مدینہ شریف آہ و بکا سے گونج اٹھا (ازلہ الخفاء مقصد اول ص ۱۳۰)

سرفرازی یہ فقط صدیق کی قسمت میں ہے

وقف قرآن میں صدیق کی مدحت میں ہے

کیا یہ حیرت انگیز بات نہیں کہ دونوں حضرات ریاض الجنہ حجرہ صدیقہ میں دفن ہوئے۔ دونوں کی تدفین رات کو ہوئی۔ حضور علیہ السلام کے بارے رات کو دفن ہونے کی چھ روایات طبقات ابن سعد ص ۳۰۲ تا ص ۳۰۵ ج ۲ میں ہیں اور ابو بکر صدیق کے متعلق بارہ روایات اسی کتاب میں ہیں کہ دفن لیل آپ کو بھی رات کے وقت دفن کیا گیا۔

بلکہ ہر دو حضرت کی صاحبزادیوں (فاطمہ و عائشہ رضی اللہ عنہما) کو بھی رات کو ہی دفن کیا گیا حضرت فاطمہ کے بارے صحیح بخاری میں ہے دفنھا زوجها علی لیل (باب غزوة خیبر کتاب المغازی) جبکہ حضرت عائشہ رضی اللہ عنہا کے بارے بھی اسی بخاری میں اسی کتاب المغازی میں ہے ماتت عائشة لیل دفنھا عبداللہ بن الزبیر لیل (سبحان اللہ)

جس طرح حضور علیہ السلام کی ظاہری حیات مبارکہ تریسٹھ برس تھی (بخاری باب غزوة خیبر کتاب المغازی و طبقات ابن سعد ص ۳۰۹ ج ۲ عن ابن عباس و عائشہ و معاویہ و علی بن حسین و سعید بن المسیب) اسی طرح تمام روایات اس بات پر متفق ہیں کہ حضرت ابو بکر کی عمر بھی تریسٹھ برس تھی۔ (طبقات ص ۲۰۳ ج ۳ سیر الصحابہ ج ۱ ما شیہ ص ۲۶۳)

جس طرح متعدد روایات میں ہے کہ ما ترک رسول اللہ ﷺ لا دینارا ولا درهما ولا شاة ولا بعیرا ولا اوصی بشیء حضور نے کوئی درہم و دنیا بکری اونٹ نہ چھوڑا اور نہ کوئی وصیت فرمائی (رواہ مسلم مشکوٰۃ) بخاری شریف میں بھی اس مفہوم کی حدیث ہے مگر اس میں الا بغلة البیضاء و سلاحه و ارضا جعلها صدقه (مشکوٰۃ باب وفات النبی) ایک سفر خچر اسلحہ اور زمین جو صدقہ کردی۔

ہیں دوسروں کے واسطے سیم و زر و گھر

اپنا یہ حال ہے کہ ہے چولہا بجھا ہوا

کسریٰ کا تاج روندنے کو پاؤں کے تلے

اور بوریا کھجور کا گھر میں بجھا ہوا

حضرت ابو بکر کے بارے میں ہے ما ترک ابو بکر دینارا ولا درهما ضرب اللہ سکتہ (ابن سعد ص ۲۹۵ ج ۳)

حضرت عائشہ رضی اللہ عنہا نے حضور علیہ السلام کی وفات کی رات ایک عورت کے ہاں چراغ بھیجا اور کہا: اس میں تھوڑا تیل ڈال دو کیونکہ حضور علیہ السلام کو بہت تکلیف ہے۔

حضرت ابو بکر وصال کے وقت چھ ہزار درہم کے مقروض تھے جو بیت المال سے ادا کئے گئے اور آپ کے حکم کے مطابق آپ کا ایک باغ بیچ کر بیت المال میں چھ ہزار درہم جمع کرائے گئے (طبقات ابن سعد)
کیا اب بھی ابو بکر غاصب فدک ہے یا تارک دنیا ہے۔

نبی و صدیق نے جس طرح اپنی ذاتی جائیداد نہ چھوڑی اس طرح دونوں نے بیت المال کے اندر مال بھی نہ جمع ہونے دیا بلکہ جو آیا مستحقین پر تقسیم کر دیا گیا اور بیت المال کا علیحدہ کوئی وجود بھی نہ تھا حضور علیہ السلام کے دور میں قصر نبوت ہی بیت المال تھا اور صدیق کے دور میں فجعل بیت مالہ فی الدار آپ نے اپنے گھر کو ہی بیت المال قرار دیا ہوا تھا۔ (طبقات ص ۲۱۲ ج ۳)

صدق و فاروق رضی اللہ عنہما

حضور علیہ السلام کے بعد آپ کے خلیفہ صدیق بعد والی ساری امت سے افضل اور صدیق کے خلیفہ عمر بعد والے سب سے افضل حدیث میں ہے: لا تعدل بابی بکر احدا ثم عمر ثم عثمان (مشکوٰۃ باب مناقب ابی بکر)
ہم حضور علیہ السلام کے بعد ابو بکر کے برابر کسی کو نہ سمجھتے پھر عمر پھر عثمان (رضی اللہ عنہم) افضل امة النبی صلی اللہ علیہ وسلم بعدہ ابو بکر ثم عمر ثم عثمان (مناقب ابی بکر بروایت بخاری مشکوٰۃ)

کفار بھی حضور علیہ السلام کے بعد ابو بکر کا نام ہی لیتے تھے۔ چنانچہ غزوہ احد میں ابوسفیان نے پوچھا: افی القوم محمد کیا قوم میں محمد ہیں؟ حضور نے جواب دینے سے صحابہ کو روک دیا پھر اس نے پوچھا: افی القوم ابن ابی قحافة کیا قوم میں ابو قحافة کا بیٹا (ابو بکر) ہے۔ پھر اس نے پوچھا: افی القوم ابن الخطاب کیا قوم میں عمر ہے۔ (بخاری باب غزوہ احد)

طبقات میں ہے اس نے تینوں حضرات کے متعلق تین تین بار سوال کیا (ص ۲۷۷ ج ۲) الفضل ما شهدت به الاعداء ایسا کیوں نہ ہو کہ حضور نے صدیق و عمر کو اپنے کان اور آنکھیں قرار دیا ہے فرمایا هذان السمع والبصر (ترمذی مشکوٰۃ) شاہ ولی اللہ فرماتے ہیں لا غنی لی عنہما انہما من الدین کالسمع والبصر (ص ۱۱۸۳ احادیث خلافت) حضور علیہ السلام کا مطلب یہ ہے کہ میں ان دونوں سے مستغنی اور لا پرواہ نہیں ہو سکتا کہ یہ دونوں تو میرے دین کے لئے مثل کان اور آنکھ کے ہیں۔

اہل تشیع کی معتبر کتاب میں ہے کہ امام حسن بن علی المرتضیٰ سے روایت ہے حضور علیہ السلام نے فرمایا ان ابابکر منی بمنزلة السمع وان عمر منی بمنزلة البصر وان عثمان منی بمنزلة الفؤاد (معانی الاخبار حاشیہ ازالہ الخصاص ۱۸۲) ابو بکر میرے لئے بمنزلہ کان ہے عمر بمنزلہ آنکھ اور عثمان بمنزلہ دل ہے حضور علیہ السلام کے وزیر و مشیر اور موید ہیں۔ ان دونوں حضرات کی تائید پر حضور علیہ السلام اللہ تعالیٰ کا شکر ادا فرماتے اور حمد بجالاتے الحمد لله الذی ایدنی بہما تمام تعریفیں اللہ کے لئے ہیں جس نے ان (صدق و عمر) دونوں کو میرا موید بنایا۔

اور حضور نے فرمایا لو اجتمعما فی مشورۃ ما خالفتکما اگر تم دونوں کسی مشورہ میں متفق ہو جاؤ تو میں تمہاری مخالفت نہ کروں گا (ازالہ الخصاص مقصد اول فصل چہارم ص ۲۳۸) اور آپ (صلی اللہ علیہ وسلم) نے فرمایا فاقتدوا بالذین من بعدی ابی بکر و عمر میرے بعد ابو بکر و عمر کو اپنا پیشوا بنا لو (ترمذی)

حدیث شریف میں ہے کہ جب حضور علیہ السلام کی طرف کوئی دیکھ بھی نہ سکتا تھا (ہیبت و جلال اور ادب و احترام کی وجہ سے اس وقت بھی) ابوبکر و عمر کا نا یتسبمان الیہ و یتسبم الیہما حضور کو دیکھ کر مسکراتے رہتے اور حضور ان کو دیکھ کر تبسم کناں رہتے۔

(ترمذی، مشکوٰۃ)

اور جب کوئی بہت بڑا حیرت انگیز واقعہ ہوتا اور امکان ہوتا کہ کوئی اس کا انکار نہ کر دے تو سرکار علیہ السلام کو ان دونوں پر اتنا اعتماد و یقین تھا کہ ان کی غیر موجودگی میں ہی فرمادیتے فانی او من بہ انا و ابوبکر و عمر (متفق علیہ) میں بھی اس پر ایمان لایا اور ابوبکر و عمر بھی۔

حضرت علی المرتضیٰ صدیق و فاروق کی شان میں فرماتے ہیں ہذا سیدان کھول اهل الجنة و شبابها بعدا لبیین والمرسلین یہ دونوں (صدیق و فاروق) انبیاء و مرسلین کے بعد جنت کے جوانوں اور بوڑھوں کے سردار ہیں اور یہ فرمان حضور علیہ السلام کا ہے اور مخاطب حضرت علی شیر خدا ہیں اس طرح کی حدیث ترمذی و ابن ماجہ نے بھی روایت کی ہے اور ابن ماجہ نے ابوجحیفہ حضرت علی المرتضیٰ کا یہ قول بھی نقل فرمایا کہ خیر هذه الامة ابوبکر و عمر۔ اس امت (محمدیہ علیٰ صاحبہا الصلوٰۃ والسلام) میں سب سے بہتر ابوبکر و عمر ہیں۔

رجال کشی جو اہل تشیع کی بخاری شریف ہے اس میں اور اہل سنت کی بخاری شریف میں ہے کہ خود حضرت علی المرتضیٰ سے ان کے صاحبزادے محمد بن حنفیہ نے سوال کیا کہ حضور علیہ السلام کے صحابہ کرام میں سے سب سے افضل کون ہے تو حضرت علی المرتضیٰ نے پہلے نمبر پر حضرت ابوبکر صدیق کا اور دوسرے نمبر پر حضرت عمر فاروق کا نام لیا۔

اور یہ بھی رجال کشی میں ہے کہ حضرت علی المرتضیٰ نے کوفے میں اپنے دور خلافت میں دوران خطبہ جمعہ ارشاد فرمایا کہ میں نے سنا ہے بعضکم یفضلونی ابی بکر و عمر تم میں سے بعض لوگ مجھے ابوبکر و عمر پر فضیلت دیتے ہیں فرمایا من فضلنی علی ابی بکر و عمر جلدتہ جلد المفتری جو مجھے ان پر فضیلت دے گا میں اس کو کوڑوں کی سزا دوں گا جتنی کہ بہتان تراش کو دی جاتی ہے۔

یہ روایت ابو عمر نے استیعاب میں حکم بن حبل سے بھی روایت کی ہے۔

اور جب حضرت علی المرتضیٰ سے صدیق و فاروق کے بارے پوچھا گیا تو انہوں نے فرمایا کانا امامی ہدی راشدین

مرشدین مصلحین منجحین خر جامن الدنیا خمیصین (طبقات ص ۲۱۰ ج ۳)

یہ دونوں حق کے امام ہادی و رہنما، کامیاب و قمند تھے انہوں نے دنیا سے خالی پیٹ رحلت فرمائی۔

حضرت امام زین العابدین کے پاس ایک شخص آیا اور پوچھا کہ صدیق و فاروق کا بارگاہ نبوت میں کیا مقام تھا؟ تو آپ نے

فرمایا منزلتہما الساعة جتنا مرتبہ و مقام اور قرب اب ہے اتنا ہی تھا۔ (ازالۃ الخفا مقصد اول فصل چہارم ص ۲۲۲)

امام زین العابدین کے فرمان کا مطلب یہ ہے کہ دیکھتے نہیں ہو حضور علیہ السلام نے ان دونوں کو سب سے بڑھ کر اپنا قرب

عطا فرمایا ہوا ہے کہ حضور علیہ السلام کے روضہ انور میں دفن ہیں پھر اس سے بڑھ کر کیا قرب ہوگا بس اس طرح وفات سے پہلے کا

حال بھی ہے مگر

آنکھ والا تیرے جو بن کا تماشا دیکھے
دیدہ کور کو کیا آئے نظر کیا دیکھے
قرب دنیا میں تھا اس سرکار سے دونوں کا
بعد رحلت بھی رہی قربت رسول اللہ کی

شاہ ولی اللہ محدث دہلوی لکھتے ہیں کہ امام باقر علیہ الرحمۃ نے فرمایا جس نے صدیق و فاروق کی فضیلت کو نہ جانا وہ سنت رسول سے جاہل رہا اور خود اپنا موقف ان دونوں کے بارے میں یوں بیان فرمایا انسی اتولا ہما واستغفر لہما فما رایت احد امن اهل بنی الا ہو یتولہما میں ان سے محبت کرتا ہوں ان کے لئے دعائے مغفرت کرتا ہوں اور ہمارے اہل بیت کے تمام لوگ ان سے محبت کرتے ہیں اور فرمایا کہ جو ان کو برا کہتے ہیں اولئک المراق وہ بے دین ہیں۔ (ازالۃ الخفاء ص ۲۲۲)

نیز فرمایا: من شک فیہا کمن شک فی السنۃ وبغض ابی بکر و عمر نفاق جس نے صدیق و فاروق کی فضیلت میں شک کیا وہ اس (گمراہ) کی طرح ہے جس نے سنت میں شک کیا اور یاد رکھو صدیق و فاروق کا بغض ہی (اصل) نفاق ہے اس طرح تمام آئمہ اہل بیت اور ان کی اولاد نہ صرف صدیق و فاروق بلکہ تمام صحابہ کرام کی فضیلت کی معترف رہی ان کا ذکر خیر و محبت کے ساتھ کرتے رہے اور ان کے گستاخوں سے نفرت کرتے رہے۔

حضرت شاہ ولی اللہ محدث دہلوی فرماتے ہیں ما اظن رجلا ینتقص ابابکر و عمر یحب النبی صلی اللہ علیہ وسلم میرا نہیں گمان (میں نہیں مانتا) کہ جو ابو بکر و عمر سے بغض رکھے وہ حضور کا محبت ہو۔

ایک بار پھر پچھلے موضوع کی طرف آئیے کہ یہ توافقی تماشل صرف دنیا میں ہی نہیں بلکہ حضور علیہ السلام نے ابو بکر و عمر کا ہاتھ پکڑ کر فرمایا ہکذا نبعت یوم القیمۃ ہم اسی طرح قیامت کو اٹھائے جائیں گے انا اول من تنشق عنہ الارض ثم ابو بکر سب سے پہلے میں قبر سے اٹھوں گا پھر ابو بکر (ترمذی مشکوٰۃ) اور ابو بکر میرا غار کا بھی ساتھی ہے و صاحبی علی الحوض میرا حوض کوثر کا بھی ساتھی ہے (ترمذی) اور ابو بکر میری امت میں سے سب سے پہلے جنت میں جائے گا۔ (ابوداؤد مشکوٰۃ)

یاد رکھو! اہل ایمان کا یہ عقیدہ ہے کہ ابو بکر سے محبت حضور سے محبت ہے اور جس نے ابو بکر کو ناراض کر لیا فی غضب اللہ عزوجل بیغضہما اس سے حضور علیہ السلام بھی ناراض خدا بھی ناراض اور وہ دنیا و آخرت میں ہلاک ہو گیا۔ (الغرض انہی نفوسِ قدسیہ کی عزت کرنے سے دنیا و آخرت میں عزت ملے گی اور ان کی توہین کرنے سے یہاں خود اپنے آپ کو پیشیں گے اور وہاں فرشتوں سے جوڑتے پڑیں گے) (ازالۃ الخفاء مقصد اول فصل چہارم ص ۱۹۳ و ۱۹۴ و فیہ قصۃ طویلۃ)

یہ دیکھو صدقہ صدیق اکبر

کہ عبد مصطفیٰ دولہا بنا ہے

یہ ہے فاروق اعظم کی کرامت کہ عبد مصطفیٰ دولہا بنا ہے

کرم عثمان ذوالنورین کا ہے
سختوت ہے علی مرتضیٰ کی
کہ عبد مصطفیٰ دولہا بنا ہے
کہ عبد مصطفیٰ دولہا بنا ہے

ایک تفسیری نکتہ

امام رازی تفسیر کبیر میں سورہ نمل میں فرماتے ہیں چیونٹی بھی یہ عقیدہ رکھتی ہے کہ نبی کے ساتھی جان بوجھ کر چیونٹیوں پر بھی ظلم نہیں کرتے تو صدیق اکبر لخت جگر رسول پر کیسے ظلم کر سکتے ہیں اور ان کا حق مار سکتے ہیں (زیر آیت لا یحطمنکم سلیمان و جنودہ) جس کے بلبل ہیں ابوبکر و عمر، عثمان، علی

رشک جنت ہے وہ بتان حبیب کبریا

صدیق ہیں جان صداقت کی فاروق ہیں شان عدالت کی

عثمان ہیں کان مروت کی حیدر کی ولایت کیا کہنا

امام العارفین حضرت شیخ یحییٰ منیری قدس سرہ العزیز مکتوبات میں حضور علیہ السلام سے حضرت ابوبکر صدیق رضی اللہ عنہ کی محبت و عقیدت کو یوں بیان فرماتے ہیں۔

”کسی نے حضرت شبلی علیہ الرحمۃ سے امتحاناً سوال کیا کہ زکوٰۃ کتنی مالیت پر واجب ہوتی ہے؟ حضرت شبلی نے کہا جو اب مسلک فقہاء پر چاہتے ہو یا مسلک فقراء پر، سائل نے عرض کی دونوں پر۔ فرمایا فقہاء کے مذہب کے مطابق ایک سال گزرنے پر دوسو درہم میں سے پانچ درہم زکوٰۃ واجب ہے اور مذہب فقراء پر پورے دوسو درہم کے ساتھ اپنی جان بھی پیش کرنی ضروری ہے۔ سائل نے کہا اس کی دلیل؟ آپ نے جواب دیا:

”ما ایں مذہب از صادق رب العلمین گرفتیم یعنی ابوبکر صدیق رضی اللہ عنہ او ہر چہ داشت بہ پیش سید عالم رضی اللہ عنہم نہاد و جگر گوشہ عائشہ را بشکرانہ داد“ (مکتوبات یحییٰ منیری ص ۳۲)

میں نے یہ مذہب صادق رب العالمین حضرت صدیق اکبر رضی اللہ عنہ سے حاصل کیا ہے آپ کے پاس جو کچھ مال و زر تھا سب کا سب رسول کریم علیہ السلام کے حضور پیش کر دیا اور اپنی جگر گوشہ عائشہ صدیقہ رضی اللہ عنہا کو شکرانہ میں بحضور نبی صلی اللہ علیہ وسلم دے دیا۔ حضرت ابوبکر صدیق رضی اللہ عنہ کی عظمت و شان، اخلاق و عادات، حالات و واقعات کا توافق و تماثل آپ نے تفصیل کے ساتھ ملاحظہ فرمایا اس کے ساتھ یہ بات بھی یاد رہے کہ یہ توافق صرف حضور علیہ السلام کے ساتھ ہی نہ تھا بلکہ دیگر انبیاء کرام کی صفات کی جھلک بھی ابوبکر صدیق کی ذات میں موجود تھی مثلاً حضور علیہ السلام نے بدر کے قیدیوں کے متعلق صدیق اکبر کی رائے کے بارے میں حضرت ابوبکر کو سیدنا ابراہیم خلیل علیہ السلام کے ساتھ تشبیہ دی اور ایک موقع پر فرمایا کہ جو عیسیٰ علیہ السلام کا زہد دیکھنا چاہے فلینظر الی ابی بکر وہ ابوبکر صدیق کو دیکھ لے۔

رفیق مصطفیٰ صدیق اکبر غار تیرہ میں

ہے جاں دینے کو آمادہ رفاقت اس کو کہتے ہیں

کیا حسابِ حرمِ دو گے تم خدا کے سامنے

ان لوگوں کو دعوتِ ہدایت ہے جو صحابہ کرام بالخصوص صدیق و فاروق رضی اللہ عنہما کی ذواتِ قدسیہ میں طعنہ زنی کرتے رہتے ہیں کہ رب العالمین بے نیاز اور فعال لما یرید ہے لا یسنل عما یفعل وہم یسنلون جو چاہے کرے کوئی اس سے پوچھنے کا حق نہیں رکھتا وہ چاہے تو علم ہونے بلکہ علیم بذات الصدور ہونے کے باوجود موسیٰ علیہ السلام سے پوچھ لے و ما تلک بیمینک یا موسیٰ اے موسیٰ تیرے دائیں ہاتھ میں کیا ہے؟ اگر وہی خدا کل قیامت کے دن بھرے میدانِ محشر میں حضور سے پوچھ لے کہ اے میرے نبی جو میں نے تجھے بیٹیاں عطا کیں ان میں ایک فاطمہ تھی اس کا خاوند تو دکھا میں تیرا داماد دیکھوں تو حضور علیہ السلام حضرت علی کو بلا کر ان کے کندھے پر ہاتھ رکھ کر عرض کریں گے یا اللہ! یہ ہے میری فاطمہ کا شوہر کعبہ کا گویا اور میرا داماد اور اس وقت پاس صدیق و فاروق بھی ہوں گے اور وہ عرض کریں گے اے اللہ! تیرا فرمان ہے ولکم فیہا ما تشتہی انفسکم ولکم فیہا ما تدعون کہ جنت میں اہل جنت کی ہر خواہش پوری ہوگی۔ ہم بھی بات کرنے کی خواہش رکھتے ہیں۔ اللہ تعالیٰ ان کو بات کرنے کی اجازت دے اور وہ عرض کریں اے اللہ جن کے کندھے پر تیرے نبی نے اپنا ہاتھ رکھا ہے وہ تیرے نبی کا داماد ہے اور تیرا نبی ہم دونوں کا داماد ہے اور پاس ہی عثمان ذوالنورین بھی ہوں گے وہ بھی عرض کریں یا اللہ! مجھے بھی کچھ کہنے کی اجازت ہے؟ ہاں عثمان تو کیا کہنا چاہتا ہے؟ اے اللہ! علی تو تیرے نبی کا اکہرا داماد ہے کہ اس کے گھر تیرے نبی کی صرف ایک بیٹی تھی اور میں تیرا نبی کا دوہرا داماد ہوں کہ تیرے نبی نے یکے بعد دیگرے دو بیٹیاں مجھے عطا فرمائیں اور مجھے ذوالنورین بنا دیا۔ اس وقت ان کے بدخواہوں کا جو حال ہوگا وہ نہ بیان کیا جاسکتا ہے نہ دیکھا جاسکتا ہے نہ سنا جاسکتا ہے نہ سمجھا جاسکتا ہے نہ سمجھایا جاسکتا ہے نہ بتایا جاسکتا ہے نہ تصور میں لایا جاسکتا ہے چاہیں گے زمین ہمیں نکل لے یا ہم پر آسمان پھٹ پڑے مگر حکم ہوگا یہ بھی نہیں وہ بھی نہیں۔

اب صرف ایک ہی راستہ ہے اور وہ جہنم کا راستہ ہے کیونکہ تم دنیا میں اپنے دامادوں اور سسروں کے خلاف تو ذرا سی بات سننا گوارا نہ کرتے تھے ان کی توہین کا ایک لفظ سننا بے غیرتی تصور کرتے تھے اور میرے حبیب کے ان مقدس رشتوں کا ذرا احترام نہ کرتے تھے اور بھری مجلسوں میں ان پر طعنہ زنی کرتے تھے ان کا مذاق اڑاتے تھے اور ان کی توہین کر کے مجمع کو خوش کرتے تھے اور جیبیں بھرتے تھے آج میں تمہی سے جہنم کو بھروں گا اور جنت میں وہی جائے گا جو دنیا میں یہ عقیدہ رکھتا تھا۔

ہیں افضل خلق میں بعد از پیمبر	ابوبکر و عمر، عثمان و حیدر
ہیں گلزار محمد کے گل تر	ابوبکر و عمر، عثمان و حیدر
عرب کے چاند کے تابندہ اختر	ابوبکر و عمر، عثمان و حیدر
ہیں اصحاب نبی میں سب سے برتر	ابوبکر و عمر، عثمان و حیدر
مری آنکھوں میں میرے دل کے اندر	ابوبکر و عمر، عثمان و حیدر
الہی نزع میں ہو میرے لب پر	ابوبکر و عمر، عثمان و حیدر
تمہارا جو ہو کب کھائے وہ ٹھوکر	ابوبکر و عمر، عثمان و حیدر

در محبوب حق ہے آپ کا در
 ابو بکر و عمر، عثمان و حیدر
 تمہیں سے بھیک ملتی ہے برابر
 ابو بکر و عمر، عثمان و حیدر
 تمہارا ہو وہ بد مذہب ہے کیونکر
 ابو بکر و عمر، عثمان و حیدر
 ہو اس پر بھی نگاہ مہر پرور
 تمہارے کوچہ کا ذرہ ہے اختر
 ابو بکر و عمر، عثمان و حیدر

حال ویکھو حب داراں دا

علی المرتضیٰ کو بہت کچھ بلکہ سب کچھ ماننے والے جب علی المرتضیٰ کے اماموں کو نہیں مانتے جن کے پیچھے انہوں نے پچیس سال نمازیں ادا فرمائیں تو حضرت علی ان نام نہاد حب داروں سے کب خوش ہوتے ہوں گے۔ ان کی محبت یہ ہے کہ علی کی اولاد میں سے صرف دو کو امام مانتے ہیں باقیوں کا نام ہی نہیں کیونکہ ان ناموں میں ابو بکر بن علی، عمر بن علی اور عثمان بن علی بھی ہیں۔ ہم علی کے تمام بیٹوں کو اپنا امام مانتے ہیں پھر ماننے والے ہم ہوئے کہ تم؟ یہ حب داری کے دعوے دار امام حسن کے کسی بیٹے کو امام نہیں مانتے اور ہم ان کی ساری اولاد کو اپنا امام مانتے ہیں۔ بتاؤ اصل محبت اہل بیت کون ہوا؟ ہم اپنی اولاد کے نام یزید، شمر، خولی، فرعون، نمرود کیوں نہیں رکھتے حالانکہ ہو سکتا ہے ان ناموں کے باوجود بھی کوئی نیک ہو جائے لیکن ہماری غیرت گوارا ہی نہیں کرتی کہ دشمنوں کے ناموں پر نام رکھے جائیں لیکن اے نام نہاد حب دارو! اپنی ہی کتابیں اٹھا کے دیکھو کشف الغمہ فی تاریخ الاممہ ص ۱۳۳-۱۳۴ و ص ۸۳ کیا یہ نام (ابو بکر، عمر، عثمان) علی، حسن اور حسین کے بیٹوں کے نہیں تھے؟

صرف نام ہی نہیں بلکہ اور بھی بہت کچھ تھا۔ علی المرتضیٰ کے بھائی حضرت جعفر بن ابی طالب جب شہید ہو گئے تو حضرت علی نے اپنی (بیوہ) بھاوج کے لئے صدیق اکبر کو منتخب کیا اور نکاح کرنے کی درخواست کی جس کو حضرت ابو بکر نے قبول فرمایا۔ حضرت علی المرتضیٰ تو عظمت صدیق کے خطبے پڑھیں اور تم ان کو گالیاں دو تو علی تم سے خوش ہوں گے یا ناراض؟ حضرت علی نے اپنے ایک خط میں لکھا کان افضلہم فی الاسلام ابو بکر کا اسلام سب سے افضل تھا یا وہ اسلام میں سب سے افضل تھے۔ وہ مقامہما فی الاسلام عظیم صدیق و فاروق کا رتبہ اسلام میں بہت بلند تھا۔ یرحمہما اللہ و جزاہما باحسن ما عملا خدا ان پر رحمت فرمائے اور ان کو بہترین جزا عطا فرمائے۔ (ابن ہشام ج ۱ ص ۳۱۶ و ۳۵۶)

صدیق اکبر چادر اوڑھ کر جا رہے تھے اور علی المرتضیٰ ان کی طرف اشارہ کر کے اپنے ساتھیوں کو فرما رہے تھے ”اللہ کی بارگاہ پہ اس سے برگزیدہ تر کوئی شخص نہیں ہے۔“

تفسیر مجمع البیان ص ۶۵ جلد ۳ میں ہے ان من اسلم بعد خدیجۃ ابو بکر، حضرت خدیجہ کے بعد (اور تمام مردوں میں سب سے پہلے) ایمان لانے والے ابو بکر صدیق ہیں۔

محمد بن ابی بکر کی بیوی اور حسین ابن علی کی بیوی آپس میں سگی بہنیں ہیں اور ان کی اولاد آپس میں خالہ زاد بہن بھائی ہیں۔ اے

نام نہاد حب دارانِ حسین! تمہارا مذہب ہے کہ ایک سیڈنٹ ہے وہ آپس میں رشتے کر رہے ہیں تم ان پر تبرے کر رہے ہو۔ گھر میں گھوڑے کی تصویر لگاتے ہو کہ امام حسین کی سواری بنا تھا بڑا برکت والا ہے اور جو صدیق حسین کے نانے کی سواری بنا اس صدیق پر لعن طعن کرتے ہو۔

یزید کے لاکھوں کے لشکر کے مقابلے میں شیر خدا کا تخت جگر تن تنہا کھڑا ہو گیا اور تقیہ یاد نہ آیا اور خود شیر خدا جو صدیق و فاروق و عثمان کی زندگی میں ان کے پیچھے پچیس نمازیں پڑھتے رہے اور ان کے وصال کے بعد ان کی تعریفیں کرتے رہے ان پر تقیہ کا الزام لگاتے ہو۔ رجال کشی مطبوعہ کر بلا میں ہے کہ حضرت علی المرتضیٰ نے کوفہ کی جامع مسجد میں برسر منبر مجمع عام کے سامنے اعلان فرمایا حسب ابی بکر و عمر ایمان و بعضہما کفر ابو بکر و عمر کی محبت ایمان ہے اور ان کا بغض کفر ہے۔

تبھی تو اپنی اولاد کے نام ان کے ناموں پر رکھ رہے ہیں۔ امام زین العابدین نے اپنی کنیت ابو بکر رکھی اپنے بیٹے کا نام عمر رکھا۔ امام موسیٰ کاظم نے اپنے بیٹے کا نام عمر رکھا۔ امام علی رضا اور امام علی نقی علیہما الرحمۃ کی ایک ایک بیٹی تھی ان دونوں نے اپنی بیٹی کا عائشہ نام رکھا۔

ابو بکر تو علی کے چہرے کو دیکھنا عبادت سمجھے، علی صدیق و فاروق کی محبت کو عین ایمان اور ان سے بغض کو عین کفر کہے بتا اے ملنگ اینڈ کمپنی تیرے پلے کیا رہا؟ اس واسطے تجھے درد دل کے ساتھ دعوت دے رہے ہیں اور اس سچے عقیدے کی طرف بلا رہے ہیں بتا رہے ہیں اور سمجھا رہے ہیں کہ

بن یار نبی دیاں یاراں دا بن یار نبی دیاں یاراں دا
شک ہووی تے چل مدینے وکھ لے جوڑ مزاراں دا

بن یار نبی دیاں یاراں دا بن یار نبی دیاں یاراں دا
شمع رسالت دا پروانہ جاندا جس نوں کل زمانہ
نام صدیق رفیق پیارا ساٹھی بنیاں غاراں دا

بن یار نبی دیاں یاراں دا بن یار نبی دیاں یاراں دا
نام عمر دا دل نوں بھاوے صفت جہدی خدا فرماوے
آپ محمد نال سوا وے جوڑا خدمت گاراں دا

بن یار نبی دیاں یاراں دا بن یار نبی دیاں یاراں دا
ذوالنورین سوہنا عثمان جمع کیتا جس پاک قرآن
دختران پاک نبی نے دتیاں چارا نہیں چلدا بے چاراں دا

بن یار نبی دیاں یاراں دا
 بن یار نبی دیاں یاراں دا
 حیدر صفر شیر خدا دا
 پیر علی نوں بزدل آکھن
 ایہہ نہیں سوہنا تقیہ کر دا
 حال دیکھو حب داراں دا
 بن یار نبی دیاں یاراں دا
 بن یار نبی دیاں یاراں دا
 کربلا دے وچ ڈیرا لایا
 خنجر تھلے نماز نہ چھوڑی
 سارا ساتھ حسین لٹایا
 زور جتھے تلواراں دا
 بن یار نبی دیاں یاراں دا
 بن یار نبی دیاں یاراں دا
 توڑ دے ساتھی توڑ پچھسن
 نال نبی دے سیر کریں
 انگلیاں پھڑ کے جنت ویسن
 جنت دی گلزاراں دا
 بن یار نبی دیاں یاراں دا
 بن یار نبی دیاں یاراں دا

امتیازات و خصوصیات صدیق اکبر ﷺ

☆ سیدنا امیر المؤمنین حضرت ابو بکر صدیق ﷺ افضل البشر بعد الانبیاء بالتحقیق ہیں۔ قرآن پاک کی رو سے نبیوں کے بعد صدیقوں کا درجہ ہے پھر شہدا ہیں پھر صالحین جیسے حضور اکرم ﷺ نبیوں اور رسولوں کے سر تاج ہیں۔ اسی طرح حضرت صدیق اکبر تمام صدیقوں میں ممتاز ترین ہیں۔ تقویٰ، جرات، معاملہ فہمی، حربی قیادت، ایثار، سچائی، اولوالعزمی، دیانت، امانت، فیاضی، زہد و ورع، جود و سخا، تواضع، علم قرآن و حدیث، اتباع سنت، علم تعبیر و انساب غرضیکہ تمام اعلیٰ اوصاف کے جامع ہیں۔

☆ حضور سرور کائنات ﷺ کے عاشق صادق، مخلص اور جاں نثار اور ذات و صفات نبوی کے مظہر اتم ہیں۔ حضور علیہ السلام کے نائب مطلق، خلیفہ بلا فصل، مزاج شناس رسول ہیں اظہار نبوت سے قبل بھی آپ حضور علیہ السلام کے احباب میں سب سے مقدم تھے۔
 ☆ حضرت صدیق اکبر نے بعثت نبوی کے اول روز ہی سب سے پہلے بلا تردد و جھجک حضور ﷺ کی نبوت کی تصدیق کی۔ اس وقت آپ کی عمر ۳۸ سال تھی۔ خود حضور ﷺ نے فرمایا میں نے جس کسی کے سامنے اسلام پیش کیا اس نے تامل ضرور کیا مگر ابو بکر ﷺ نے بغیر کسی تامل کے دعوت اسلام پر لبیک کہا۔ (بخاری)

☆ مردوں میں سب سے پہلے حضرت صدیق اکبر ﷺ اسلام لائے اور حضور علیہ السلام کے ساتھ سب سے پہلے نماز پڑھنے کا شرف بھی آپ ہی کو حاصل ہے۔ (استیعاب)

☆ آپ نے دوبار اپنی ساری دولت حضور علیہ السلام کے قدموں پر ڈال دی۔ ہجرت کے وقت اور جنگ کے موقع پر مکہ معظمہ میں متعدد غلاموں اور باندیوں کو جو اسلام لانے کی وجہ سے کفار کے ظلم و ستم کا شکار تھے خرید کر آزاد کر دیا۔ ان میں حضرت سیدنا بلال رضی اللہ عنہ بھی ہیں۔

☆ مدینہ منورہ میں مسجد نبوی کے لئے زمین کی قیمت بھی حضرت صدیق اکبر نے ادا کی۔ حضور علیہ السلام نے فرمایا ”ابوبکر کے مال نے مجھے جتنا نفع پہنچایا کسی اور کے مال نے اتنا نہیں پہنچایا۔“

☆ ہجرت کے بعد مدینہ منورہ میں جب رسول اللہ ﷺ اور فداکاران اسلام کو یہودیوں کی مکاریوں اور منافقین کی ریشہ دوانیوں سے واسطہ پڑا اور قریش مکہ اور یہود مدینہ کی پے درپے کوششوں کے نتیجے میں سارے عرب حضور ﷺ کے مقابلہ میں اٹھ کھڑا ہوا تو اس وقت حضرت ابوبکر ہی کو یہ شرف حاصل ہوا کہ حضور ﷺ کے خاص الخاص مشیر کے فرائض انجام دیئے اور ہر موقع پر حضور ﷺ کی حفاظت و مدافعت کے لئے اپنے آپ کو ڈھال بناتے رہے۔

☆ حضور سرور عالم ﷺ کے عہد سعادت و برکت میں صدیق اکبر نے ایک عاشق صادق کا بے مثال اور ایمان افروز کردار ادا کیا۔ مکہ میں قریش کے مظالم اور ان کی ایذا رسانیوں کے مقابلے میں وہی سینہ سپر ہوتے تھے۔ ہجرت کے انتہائی نازک موقع پر غار ثور سے مدینہ منورہ تک پوری جاں نثاری سے آنحضرت ﷺ کی رفاقت کا حق ادا کیا۔

☆ حضرت ابوبکر رضی اللہ عنہ کو عشق رسول ﷺ ہی نے حضور علیہ السلام کے عظیم منصب ”ختم نبوت“ کا محافظ بنایا۔ آپ نے ناسازگار حالات کے باوجود ختم نبوت پر ڈاکہ ڈالنے والوں کو ناموس رسالت سے کھیلنے کی اجازت نہ دی اور قیامت تک آنے والے عشاق رسول ﷺ کو حفاظت ختم نبوت کا سبق سکھایا جن کذاب مدعیان نبوت کو آپ کے دور میں کچلا گیا۔ ان کے نام یہ ہیں۔ اسود عنسی بطلیجہ، مسیلمہ کذاب، شجاع (سجاء) بنت حارثہ تمیمہ۔

☆ حضرت علی رضی اللہ عنہ فرماتے ہیں سب سے زیادہ شجاع حضرت صدیق اکبر ہیں۔ بدر کی لڑائی میں حضور علیہ السلام کی حفاظت کے لئے عریش (ایک محفوظ چھپر) بنایا گیا تھا۔ خدا کی قسم ہم میں سے کسی کو جرأت نہیں ہوئی کہ اس عریش کو کفار سے محفوظ رکھنے کے لئے سپر بن جائے۔ اس نازک اور خطرناک موقع پر صرف صدیق اکبر ہی تلوار کھینچ کر کھڑے ہوئے جس کسی نے بھی حضور علیہ السلام پر حملہ کیا انہوں نے مدافعت فرمائی۔ (تاریخ الخلفاء)

☆ حضرت صدیق اکبر کا یہ کارنامہ بھی نہایت ہی زریں ہے کہ جنگ یمامہ کے بعد حضرت عمر رضی اللہ عنہ کے مشورہ سے آپ نے زید بن ثابت انصاری کو قرآن مجید کی تمام سورتوں کو جمع کرنے پر مامور کیا اور انہوں نے بکمال خوبی یہ خدمت سرانجام دی۔

☆ حضرت صدیق اکبر نے مملکت اسلامی کی بنیادیں استوار کیں۔ آپ ہی کی کوششوں سے ایسے لوگ مسلمان ہوئے جو بعد میں جلیل القدر صحابی اور اسلام کے سچے فدائی و شیدائی بنے۔ اسلام سے محبت، جان و مال کے ساتھ حضور ﷺ کی خدمت آپ کی زندگی کا مقصد و حید تھا۔ انہوں نے اسلامی مملکت کو مستحکم بنیادوں پر استوار کیا۔ حضور علیہ السلام کے وصال کے بعد فتنوں اور شورشوں نے ہجوم کیا۔ فتنہ ارتداد قبائلی عصیت، خاندانی نجابت کا استحقاق باغیوں کی جانب سے سرکشی کے نئے نئے خطرات، مملکت کو قرآن

وسنت کے اصول و ضوابط پر حرف بحرف اور من و عن قائم رکھنا غرضیکہ بہت سے نازک اور مشکل مرحلے اس باحوصلہ رفیق رسول نے کمال حسن تدبیر خداداد ذہانت، سیاسی فراست اور دینی استقامت سے طے کئے۔ جہاں تخل اور سیاسی حکمت عملی درکار تھی وہاں اسے اختیار کیا اور جہاں قوت بازو اور بزرگوں شمشیر منافع، مرتد اور جھوٹے مدعی نبوت کی سرکوبی ضروری تھی، وہاں اللہ تعالیٰ کی رضا اور اس کے دین کی ناموس کے لئے مسلمانوں کی اجتماعی طاقت اور شجاعت سے کام لے کر مشرکوں، منافقوں اور مرتدوں کا قلع قمع کیا اور قافلہ اسلام پھر اپنی پوری شان و شوکت کے ساتھ رواں دواں ہو گیا۔

☆ مسند آرائے خلافت ہوتے ہی ان کے سامنے صعوبتوں، مشکلوں اور خطرات کے پہاڑ آن پڑے۔ ایک طرف جھوٹے مدعیان نبوت تھے کہ مسلح تصادم پر آمادہ ہو گئے۔ دوسری طرف مرتدین اسلام کی ایک جماعت علم بغاوت بلند کئے ہوئے تھی۔ منکرین زکوٰۃ نے علیحدہ شورش برپا کر رکھی تھی لیکن جانشین رسول ﷺ نے اپنی روشن ضمیری، پاکیزہ سیاست، بے مثال تدبیر اور غیر معمولی استقلال کے باعث نہ صرف ان تمام بے دینوں کی تمام ناپاک کوششوں کو ناکام بنا دیا بلکہ پھر اسی مشعل سے تمام عرب کو منور کر دیا۔ اس لئے حقیقت یہ ہے کہ آنحضرت ﷺ کے بعد اسلام کو جس نے حیات نوبختی اور دنیائے اسلام پر سب سے زیادہ جس کا احسان ہے وہ حضرت ابوبکر رضی اللہ عنہ کی ہی ذات گرامی ہے۔ اللہ کی ہزاروں برکتیں اور رحمتیں ہوں اس پاکباز اور مقدس انسان پر جس نے اپنی ساری عمر رسول ﷺ کی رفاقت، اسلام کی تبلیغ و اشاعت اور اسلامی معاشرہ کی تعمیر میں صرف کر دی۔

☆ حضرت صدیق اکبر رضی اللہ عنہ کو سفر و حضر، غزوات و ہجرت حتیٰ کہ وصال کے بعد بھی حضور سرور عالم ﷺ کی رفاقت و مصاحبت حاصل ہے۔

☆ قرآن میں آپ کو صاحب النبی کے معزز لقب سے یاد کیا گیا۔

☆ جنگ بدر میں آپ کو میند کا سردار بنایا گیا۔

☆ غزوہ بدر میں حضور علیہ السلام کے ساتھ ثابت قدم رہے۔

☆ غزوہ تبوک میں آپ نے اپنا سارا مال حضور علیہ السلام کے قدموں پر نثار کر دیا۔

☆ آپ عشرہ شہداء کے سرخیل اور حضور اکرم ﷺ کے جمال و جلال کے مظہر اتم ہیں۔

☆ حضور علیہ السلام نے مرض و وفات میں آپ کو اپنی جگہ امامت کے لئے مقرر فرمایا۔ آپ نے حیات نبوی میں سترہ وقت کی

نمازیں پڑھائیں اور تمام صحابہ کرام بشمول حضرت علی کرم اللہ وجہہ الکریم آپ کی اقتداء میں نمازیں پڑھتے رہے۔

☆ حضرت ابوبکر صدیق رضی اللہ عنہ کی وفات ۲۲ جمادی الاخریٰ ۱۳ ہجری کو غروب آفتاب کے بعد ہوئی۔ وفات کے وقت ان کی عمر

تریسٹھ برس تھی۔ کم و بیش ستائیس ماہ مسلمانوں کی زمام اقتدار ان کے ہاتھ میں رہی اور اس قلیل مدت میں انہوں نے جو نظام حکومت قائم کیا اس پر حضرت عمر رضی اللہ عنہ نے ایک رفیع المنزلت عمارت کھڑی کر دی۔ (علامہ سید محمود احمد رضوی رحمۃ اللہ علیہ)

مثایا آپ ہی کے صدق نے باطل کو دنیا سے

سبحان اللہ! وہ عہد وفا صدیق اکبر کا

کون صدیق اکبر (رضی اللہ عنہ)

- ۱- جنہوں نے سفر میں ایک مبارک خواب دیکھا اور اسے بشارتِ عظمیٰ سمجھ کر واپس تشریف لائے اور آتے ہی زیارتِ نبوی ﷺ سے مشرف ہو کر دولتِ ایمان سے سرفراز ہوئے۔ (غزواتِ حیدری)
- ۲- جنہوں نے تمام سوسائٹی اور متعلقین ان کے حشمت و رعب اور جاہ و جلال کی پرواہ نہ کرتے ہوئے سرورِ کائنات ﷺ کی رفاقت و محبت کو ان پر ترجیح دی۔ (غزواتِ حیدری)
- ۳- جو اسلام میں داخل ہوئے تو ہزاروں لے کر آئے اور گئے تو کوڑی بھی پاس نہ تھی۔
- ۴- جن کی ایمانی تائیدِ نبوت کی نشر و اشاعت کا باعث بنی۔
- ۵- جن کا مطمع نظر بغیر صاحبِ نبوت کی رضا کے کچھ اور نہ تھا۔
- ۶- جو شمعِ نبوت پر پروانہ وار قربان ہونا اپنے لئے فخر محسوس کرتے تھے۔
- ۷- جن کے دل کو راحت حضور اکرم ﷺ کے دیدار سے حاصل ہوتی تھی۔
- ۸- جن کی زندگی کا سرمایہ حضور ﷺ کی رضا تھی۔
- ۹- جن کا دستور العمل مصطفیٰ کریم ﷺ کی سنت پر عمل کرنا تھا اور بس (بخاری شریف)
- ۱۰- جو حضور ﷺ کو دیکھے بغیر بے چین و بے قرار رہتے تھے۔
- ۱۱- جنہوں نے حضور ﷺ کی اجازت سے خطبہ دینے کی جرأت کی۔ مخالفین کے مظالم کا نشانہ بنے۔ (تاریخ اسلام)
- ۱۲- جو بے ہوشی سے ہوش میں آتے ہی اپنی تکلیف بھول کر دیدارِ یار کے متمنی ہوئے۔ (تاریخ اسلام)
- ۱۳- جنہوں نے اپنا سرمایہ قربان کر کے مظلوم بلال رضی اللہ عنہ کو محبوبِ حقیقی سے ملا دیا۔ (تفسیر خازن)
- ۱۴- جنہوں نے اس قربانی کے نتیجے میں اقیلی کا لقب پا کر افضلیت کا حق حاصل کیا۔ (روح المعانی)
- ۱۵- جنہوں نے مالی قربانی کے سلسلے میں خداوند عالم سے ابوالفضل کا لقب پایا۔ (ابن کثیر)
- ۱۶- جنہوں نے معجزاتِ نبوی کی تصدیق کے صلہ میں صدیق اکبر کا لقب پایا۔ (تفسیر قمی)
- ۱۷- جن کے کردار، گفتار اور حرکات و سکنات سے سنتِ نبوت کی خوشبو آتی تھی۔
- ۱۸- جنہوں نے اخلاص و دیانت داری کے صلہ میں امین الناس کا خطاب پایا۔ (مشکوٰۃ شریف)
- ۱۹- جن کے قلب کے تزکیہ و تصفیہ کا ذمہ حضور اکرم ﷺ نے لیا۔ (قرآن)
- ۲۰- جن کی ذات گرامی صفات کو حضور اکرم ﷺ نے بطور نمونہ کے پیش فرمایا۔
- ۲۱- جن کے احساناتِ عظیمہ کا اقرار حضور کی ذاتِ مقدس نے کیا۔
- ۲۲- جنہوں نے چھ سات سال کی پیاری بچی کو حضور علیہ السلام کے عقد میں دے کر نجات دارین حاصل کی۔
- ۲۳- جنہوں نے روسا مکہ اور عمائد قریش کی سیاست کی پرواہ نہ کی۔

- ۲۴- جن کو شب ہجرت رفاقت کے لئے پروردگار عالم نے منتخب کیا۔ (حیات القلوب)
- ۲۵- جن کے دروازے پر سرور کائنات ﷺ بن بلائے تشریف لے گئے۔
- ۲۶- جن کی رفاقت کو تمام صحابہ کرام کی رفاقت پر سردار دو عالم ﷺ نے ترجیح دی۔
- ۲۷- جنہوں نے شب ہجرت بار نبوت اپنے کندھوں پر اٹھایا۔ (غزواتِ حیدری)
- ۲۸- غارِ ثور کے اندر فخرِ دو عالم ﷺ کے لئے جن کو غارِ ثور مصطفیٰ کرنے کی خدمت نصیب ہوئی۔ (غزواتِ حیدری)
- ۲۹- جن کی گود حضور علیہ السلام کے لئے آرام گاہ بنی۔ (سیرتِ حلبیہ)
- ۳۰- جن کو اگر سانپ نے کاٹ لیا تو حضور ﷺ کے دہن اقدس سے لعاب دہن کی دوا نصیب ہوئی۔
- ۳۱- جن کے گھر سے حضور ﷺ کے لئے طعام غار میں پہنچتا رہا۔ (غزواتِ حیدری)
- ۳۲- جن کی بیٹی کو رفاقتِ نبوی ﷺ کے پیش نظر ابو جہل کی طرف سے ایذا پہنچی۔ (تاریخ اسلام)
- ۳۳- جن کا فرزند کفار کے حالات کی جاسوسی کر کے روح عالم ﷺ کی خدمت میں پہنچاتا۔ (غزواتِ حیدری)
- ۳۴- وقت طلب حضور ﷺ کی اپیل سے جنہوں نے سارے گھر کا سرمایہ محبوب کی خدمت میں پیش کر دیا۔ (سیرتِ حلبیہ)
- ۳۵- جنہوں نے مال و جان و عزت و آبرو سب کچھ حضور ﷺ پر نثار کر دیا۔ (متفق علیہ)
- ۳۶- جنہوں نے فاروقِ اعظم کے ساتھ سیدنا علی کو ترویجِ سیدہ فاطمہ پر آمادہ کیا۔ (جلاء العیون ص ۱۱)
- ۳۷- جنہوں نے سیدنا علی کو ساتھ لاکر مصطفیٰ کے سامنے سیدہ کے متعلق خطبہ کیا۔ (جلاء العیون)
- ۳۸- جو بوقتِ نکاح سیدہ کے گواہ بنے۔
- ۳۹- جن کے تذکرہ کی وجہ سے حضور علیہ السلام نے سیدہ فاطمہ رضی اللہ عنہا کا نکاح فرمایا۔ (جلاء العیون)
- ۴۰- جنہوں نے بامرِ رسول سیدہ کے لئے شادی کے کپڑے اور سامان خرید کر حضور کی خدمت میں پیش کیا۔ (جلاء العیون)
- ۴۱- جن کے پسند کردہ سامان کو حضور ﷺ نے پسند کیا۔ (جلاء العیون)
- ۴۲- خریدے ہوئے سامان کے انتخاب کے لئے جن کو صحابہ کرام رضی اللہ عنہم نے منتخب فرمایا۔ (جلاء العیون)
- ۴۳- سیدہ کی ترویج سے جن کی تحریک کامیاب ہوئی۔ (جلاء العیون)
- ۴۴- جن کو سارے قرآن میں صاحبِ النبی کا لقب نصیب ہوا۔ (قرآن)
- ۴۵- جن کو خدا تعالیٰ نے نصرتِ خداوندی سے تعبیر کیا۔ (قرآن)
- ۴۶- جن کو قرآن نے ثانیِ اشنین کا لقب عنایت کیا۔ (قرآن)
- ۴۷- جو نبوی ﷺ درس گاہ کے پہلے طالب علم تھے۔ (تاریخ الخلفاء)
- ۴۸- جنہوں نے مدینہ منورہ پہنچ کر حضور کے سر مبارک پر اپنی چادر تان لی تاکہ آقا اور غلام کے درمیان فرق واضح ہو سکے۔ (سیرت)
- ۴۹- جنہوں نے غزوہ بدر میں حضور علیہ السلام پر پہرہ داری کا حق ادا کیا۔

- ۵۰- میدانِ بدر میں حضور ﷺ کو سجدہ الحاح و زاری کرتا ہوا دیکھ کر جنہوں نے تسلی دی۔
- ۵۱- جن کو غزوہ بدر میں حضور ﷺ نے لشکر کے میمنہ کا سردار بنایا۔
- ۵۲- بدر میں قیدیوں کی خلاصی کے سلسلے میں جن کی رائے کے ساتھ سرورِ کائنات نے اتفاق کیا۔
- ۵۳- غزوہٴ اُحد میں جو حضور ﷺ کے پہلو بہ پہلو رہے اور انتشار کا عزم تک نہ کیا۔
- ۵۴- جنہوں نے الذین استجابوا للہ والرسول (پارہ ۴) کے مطابق لڑنے کے لئے اپنی جان کو پیش کر دیا۔
- ۵۵- غزوہٴ خندق میں جن کی طرف سے ایک کافر بھی عبور نہ کر سکا۔
- ۵۶- غزوہٴ خیبر میں جن کی سرداری سے یہودیوں کا غرور ٹوٹ گیا۔
- ۵۷- سریہ بنی فزارہ میں جن کو سردار بنا کر بھیجا گیا۔
- ۵۸- ۹ ہجری میں جن کو امیر الحج کا خطاب دربارِ نبوی ﷺ سے نصیب ہوا۔
- ۵۹- غزوہٴ تبوک میں جنہوں نے اپنا سارا مال حضور ﷺ کے قدموں میں نثار کر دیا۔
- ۶۰- حضور علیہ السلام کی وفات کے بعد جو ثابت قدم رہے۔
- ۶۱- وفات رسالت مآب کی وجہ سے طاری شدہ پریشانی جن کے خطبے سے دور ہوئی۔
- ۶۲- ممبر پر جن کی بجلی کی کڑک نے نزولِ قرآن کا قصہ یاد دلادیا۔
- ۶۳- جن کے بر محل خطبے نے غلوفی الدین کو ختم کر کے اللہ کی توحید کا سکہ دلوں پر بٹھا دیا۔
- ۶۴- جنہوں نے حضور ﷺ کی وفات کے بعد آپ کے سارے قرض ادا کر دیئے۔
- ۶۵- جنہوں نے دستورِ مصطفیٰ کو برقرار رکھا اور حضور ﷺ کے برتاؤ کی تقلید کی۔
- ۶۶- جن کی دلجوئی اور خبر گیریِ عمرت رسول ﷺ اور ازواجِ النبی ﷺ کے لئے باعثِ اطمینان بنی۔
- ۶۷- جنہوں نے سیدہ فاطمہؓ کے سامنے اپنا سارا گھر حاضر کر دیا، مگر قانونِ نبوت میں فرق نہ آنے دیا۔
- ۶۸- جنہوں نے فتنہ ارتداد کا ڈٹ کر مقابلہ کیا۔
- ۶۹- جنہوں نے اسودِ غسی اور مسیلمہ کذاب جیسے جھوٹے نبیوں سے قتال کر کے مسئلہ ختمِ نبوت کو قیامت تک کے لئے درخشاں و تابندہ بنا دیا۔
- ۷۰- جنہوں نے لشکرِ اسامہ بھیجنے میں ذرہ بھر تامل نہ کیا۔
- ۷۱- جنہوں نے اپنے عہدِ خلافت میں یادگار رسول سمجھ کر بنائے مسجد میں تجدید نہ کی۔
- ۷۲- انکارِ زکوٰۃ پر جو جہاد کے لئے تیار ہو گئے۔
- ۷۳- جو لایخافون لومة لائمة۔ کا مصداق بنے۔
- ۷۴- جن کے بھیجے ہوئے لشکر کی امدادِ القرس سے خود خدائے جل شانہ نے فرمائی۔

- ۷۵۔ بحرین سے واپسی پر جن کی فوج کو سمندر نے خشک ہو کر راستہ دے دیا۔
- ۷۶۔ قیصر و کسریٰ کے فتح ہونے کے مبادی جن کے زمانے سے شروع ہوئے۔
- ۷۷۔ ہرقل بادشاہِ روم کے دبدبے کے باوجود جنگِ یرموک میں جن کو فتح و کامرانی نصیب ہوئی۔
- ۷۸۔ جن کی خلافت فاروقی دور کے لئے باعثِ راحت و آسانی بنی۔
- ۷۹۔ جنہوں نے خلیفہ ہونے کے بعد بھی ”ہل من اجیر“ ہے کوئی مزدور؟ کے جواب میں اپنی ذات کو پیش کر دیا۔
- ۸۰۔ جنہوں نے بیت المال سے بقدر ما یکتفی سے زیادہ خرچ نہ کیا۔
- ۸۱۔ بوڑھوں اور مسکینوں کی خبر گیری کرنا جن کا شعار تھا۔
- ۸۲۔ حضور علیہ السلام نے جسے احب الرجال قرار دیا۔
- ۸۳۔ جن کے لئے رحمۃ للعالمین نے ”ارحم امتی“ فرمایا۔
- ۸۴۔ جن کو زندگی میں شفیع المذنبین نے صاحبی علی الحوض ہونے کی بشارت فرمائی۔
- ۸۵۔ حضور ﷺ نے انبیاء کے علاوہ جن کو سید کہول الجنۃ فرمایا۔
- ۸۶۔ قبیلہ بنی مطلق کے لوگوں کے استفسار پر حضور ﷺ نے اپنے بعد کی جن کے متعلق تصریح فرمائی۔
- ۸۷۔ جن کو علی ابن ابی طالب رضی اللہ عنہ نے خیر الامۃ بعد النبی ﷺ فرمایا۔
- ۸۸۔ جو عشرہ مبشرہ کے سر لشکر ٹھہرے۔
- ۸۹۔ جو السابقون الاولون میں سباق الغایات ٹھہرے۔
- ۹۰۔ جن کی اقتداء کا حکم اپنے بعد حضور اکرم ﷺ نے فرمایا۔
- ۹۱۔ جن کو وفات کے لیے وہی یوم نصیب ہوا جو حضور اکرم ﷺ کو ملا۔
- ۹۲۔ جن کو وہی عمر نصیب ہوئی جو حضور علیہ السلام کو نصیب ہوئی۔
- ۹۳۔ جن کی جمالی طبیعت سے حضور علیہ السلام کی خوشبو آتی تھی۔
- ۹۴۔ جو ہر قول و فعل میں حضور ﷺ کی سنت پر اتباع کرنا اپنا فریضہ جانتے تھے۔
- ۹۵۔ جن کی بیٹی کی طہارت پر شہادتِ خدا تعالیٰ نے قرآن میں دی۔
- ۹۶۔ جن کے متعلق حضرت محمد باقر نے علی الاعلان فرمایا کہ جو انہیں صدیق نہ سمجھے خدا سے سچا نہ کرے۔
- ۹۷۔ جنہوں نے اپنے پرانے کپڑے کفن کے لئے مناسب سمجھے۔
- ۹۸۔ جنہوں نے نئے کپڑے دین کے مجاہدوں کے لئے موزوں تصور کئے۔
- ۹۹۔ جنہوں نے انصار رضی اللہ عنہم سے خلافت لے کر مہاجرین کا حق جتلا کر سیدنا علی رضی اللہ تک پہنچائی۔
- ۱۰۰۔ جو جب تک زندہ تھے تو حضور ﷺ کے پہرہ دار رہے اور وفات پائی تو حضور ﷺ ان کے پہرہ دار بنے۔

بارگاہِ صداقت میں نذرانہ اعلیٰ حضرت

ایا دلے کہ رسیت غم و الم بسیار
 یا بہ حضرت صدیق شاہ صدق شعار
 یہی ہیں اکرَمَکُم اور یہی ہیں اتَقَاکُم
 یہی ہیں ثانی اثین اذہبا فی الغار
 وہ دو یہی ہیں کہ جن دو کا تیسرا ہے خدا
 یہ دو وہی ہیں کہ جن کا خدا ہے وصف شمار
 نہیں ہے ان پہ کچھ احسان کسی کا دنیا میں
 کہ اس کے بدلے میں کرتے ہیں رحمتیں ایثار
 غرض ہے صرف رضائے حق اس سخاوت سے
 خدا گواہ ہے شاہد ہیں احمد مختار
 میر خلیل صحابہ قوام دین الہ
 وزیر خسرو عالم امام اہل وقار
 نظام بزمِ خلافت حسام رزمِ جہاد
 خدا کے لشکرِ جرار کے سپہ سالار
 نہیں ہے بعد رسل ان کا مثل عالم میں
 یہی ہے میرا عقیدہ یہی ہے راہِ خیار
 یہ اہل بیت کے واصف وہ ان کے مدح طراز
 یہ ان پہ جان سے قرباں وہ ان پہ دل سے نثار
 انہیں کے واسطے شایاں ہے وَالَّذِينَ مَعَهُ
 وہ جوش بحرِ معیت رہا کہ حد نہ کنار
 نہ چھوڑا بعد فنا بھی نبی کے قدموں کو
 اُنھیں گے دست بدست جنابِ روزِ شمار
 جو ان سے دل میں رکھے پیچ و تاب افعیٰ ساں
 خدا کی مار ہو اس پر شقی ہو وہ فی النار
 الہی چاروں خلیفہ کا صدقہ اغفرلی
 طفیل سید عالم قنا عذاب النار

(بشکریہ ماہنامہ رضائے مصطفیٰ ماہِ جمادی الاخریٰ ۱۴۲۷ھ)

ایک ضروری حوالہ

شیعہ حضرات کے اکابرین میں سے ملا مجلسی نے تذکرۃ الائمہ میں صحابہ کرام کی تعداد چار لاکھ بتائی ہے اور علامہ شریف مرتضیٰ نے بہار الانوار کی جلد سوم میں یہ تصریح کی ہے کہ تمام مسلمانوں نے حضرت صدیق اکبر رضی اللہ عنہ کی خلافت و امامت کو دل کی گہرائیوں سے تسلیم کیا اور برضا و رغبت بلا جبر و اکراہ آپ کے دستِ حق پرست پر بیعت کی:

”جمع مسلمانان با ابو بکر بیعت کردند و اظهار رضا و خوشنودی با و سکون و اطمینان بسوئے او نمودند و گفتند کہ مخالف او بدعت کنندہ و خارج از اسلام است۔“

(تمام مسلمانوں نے برضا و رغبت خود سکون قلبی کے ساتھ حضرت ابو بکر رضی اللہ عنہ کے ہاتھ پر بیعت کی اور کہا کہ حضرت صدیق اکبر رضی اللہ عنہ کا مخالف بدعتی اور اسلام سے خارج ہے۔)

یہ ہے خلافت صدیقی کے حق و صواب ہونے کے متعلق چار لاکھ مسلمانوں کا فیصلہ جن میں مہاجرین و انصار اور بنی ہاشم اور اہل بیت نبوت بھی شامل تھے۔

کے شود بر تو حقیقت منجلی
اے گرفتار ابو بکر و علی

(مولائے روم)

ابو بکر صدیق کا دور خلافت اور جنتی نظام

لوگ اسلام کے نام پر کئی کئی سال حکومت کر جاتے ہیں مگر اسلام کا الف بھی نافذ کرنے کی توفیق نہیں ملتی حضرت ابو بکر صدیق نے سواد و سال کے عرصہ میں مکمل اسلام کا نظام رحمت نافذ فرمایا کہ دس جھوٹے نبیوں کو قتل کیا جبکہ ہم سے ایک منحوس قابونہ ہوسکا۔ ابو بکر صدیق نے جھوٹے نبیوں کا کام تلوار سے کر کے بتا دیا کہ جو محبوب خدا کے بعد نبی ہونے کی بات کرے اس کا ایک ہی علاج ہے وہ تلوار ہے یہ علاج نہیں کرو گے تو یہ فتنہ ساری دنیا کو پریشان کر دے گا۔

آپ نے اپنے پہلے خطبے میں فرمایا! اگر میں صحیح کام کروں تو میری بات مانو اور اگر میں ٹیڑھا چلوں تو مجھے سیدھا کرنے کا تم میں سے ہر ایک کو اختیار ہے۔

جنتی نظام یہ ہے کہ **ولکم فیہا ما تشتہی انفسکم ولکم فیہا ما تدعون** جو خواہش کرو وہ پوری ہو جائے اور دوزخی نظام یہ ہے **لہم فیہا زفیر و ہم فیہا لایسعون** (القرآن) دوزخ میں چیخ و پکار ہوگی اور کان پڑی آواز سنائی نہ دیتی ہوگی۔ مطالبات احتجاج، کہیں مہنگائی کا رونا تو کہیں حقوق کے غصب ہونے کا وادیا ہماری ملک پاکستان میں جو نظام چل رہا ہے وہ یہی منحوس نظام ہے۔

جبکہ ابو بکر صدیق نے ایسا نظام نافذ فرمایا کہ حضرت عمر خلیفہ ہوئے تو انہوں نے سوچا کہ ابو بکر صدیق فلاں وقت اس طرف جاتے تھے میں بھی جاتا ہوں آگے گئے تو کیا دیکھتے ہیں کہ ایک نہایت ضعیف شخص ہے جو ہاتھ بھی نہیں ہلا سکتا آپ واپس آئے اور

اس کے لئے حلوہ بنا کر لے گئے لکڑی پر حلوہ رکھ کر اس کے منہ میں ڈالا تو باباجی نے انا اللہ وانا الیہ راجعون پڑھا اور پوچھا کہ ابو بکر فوت ہو گئے ہیں؟ حضرت عمر نے فرمایا! ہاں مگر تجھے کیسے معلوم ہوا؟ تو بابے نے جواب دیا وہ حلوہ اپنی زبان پر رکھ کر میرے منہ میں ڈالتے تھے کہ کہیں گرم نہ ہو۔ آج جب لکڑی پر رکھ کر تو نے حلوہ میرے منہ میں ڈالا تو میں سمجھ گیا کہ صدیق اکبر فوت ہو گئے ہوں گے۔ ہائے اب میرے کپڑے کون دھوئے گا میری خدمت کون کرے گا۔

علی محمد و علی الصدیق صاحبہ

من ذایطیق بان یحصی اثناء

کون ہے جو نبی و صدیق کی کما حقہ تعریف کر سکے

ایک عجیب واقعہ اور مندرجہ ذیل اشعار

لا الہ الا اللہ العزیز الجبار

محمد رسول اللہ النبی المختار

ابوبکر الصدیق صاحبہ فی الغار

عمر الفاروق فاتح الامصار

عثمان القتیل فی الدار

علی سیف اللہ علی الکفار

فعلی مبغضہم لعنة العزیز الجبار

وما واه النار وبئس القرار

امام محمد بن ادریس شافعی علیہ الرحمۃ فرماتے ہیں یہ وہ اشعار ہیں کہ میں نے ایک مرتبہ اسقف کو خانہ کعبہ کا طواف کرتے دیکھا اور اس سے پوچھا کہ تو دین اسلام کی طرف کیسے آیا اور اپنے بڑوں کے دین کو کس طرح چھوڑا؟ تو اس نے جواب دیا کہ میں نے اپنے آباؤ اجداد کے دین کا نعم البدل حاصل کر لیا ہے۔ میں نے پوچھا وہ کیسے؟ تو اس نے کہا میں سمندر میں کشتی پر سوار ہو کر جا رہا تھا کہ اچانک کشتی ٹوٹ گئی۔ کشتی کے سوار سمندر میں بکھر گئے۔ سمندر کی لہریں ہمیں ایک جزیرے میں لے گئیں جس میں بہت درخت تھے ہم ان کے پھل کھا کر گزارا کرتے رہے جب رات ہوئی تو میں خطرات سے بچنے کے لئے درخت کے اوپر چڑھ گیا اور اس کی ایک شاخ پر سوار ہو گیا آدھی رات ہوئی تو کیا دیکھتا ہوں کہ سمندر کے پانی کی سطح پر ایک جانور مندرجہ بالا اشعار پڑھ کر اللہ تعالیٰ کی تسبیح کر رہا ہے اور طلوع فجر تک پڑھتا رہا اس کے بعد اس نے مندرجہ ذیل کلمات پڑھے۔

لا الہ الا اللہ الصادق الوعد و الوعد محمد رسول اللہ الہادی الرشید ابو بکر الموفق لتسدید

عمر بن الخطاب سور من حدید عثمان ن الفضل الشہید علی بن ابی طالب ذی الباس الشدید

فعلی مبغضہم لعنة البلیک المجدید

اللہ تعالیٰ کے سوا کوئی معبود نہیں وہ سچے وعدے و وعید والا ہے۔ محمد رسول اللہ ﷺ ہدایت والے ہادی ہیں۔ ابو بکر صدیق

درستی کی توفیق دیئے گئے۔ عمر بن خطاب لوہے کی دیوار ہیں، عثمان مجسم فضیلت اور شہید ہیں۔ علی بن ابی طالب بہت قوت والے ہیں اور ان سب سے بغض رکھنے والوں پر اللہ بزرگ و برتر کی لعنت ہو۔

اشعار کا ترجمہ یہ ہے

۱- اللہ عزیز اور جبار کے سوا کوئی معبود نہیں، محمد رسول اللہ امتیاز والے نبی ہیں۔

۲- ابو بکر صدیق یا رغارِ مصطفیٰ ہیں، عمر فاروق شہروں کو فتح کرنے والے ہیں۔

۳- عثمان کو ان کے گھر ہی شہید کر دیا گیا، علی تو کافروں پر اللہ کی تلوار ہیں۔

۴- ان کے ساتھ بغض رکھنے والوں پر اللہ عزیز و جبار کی لعنت ہو اور ان مبغضین کا ٹھکانہ دوزخ ہے جو بہت برا ٹھکانہ ہے۔

امام شافعی فرماتے ہیں کہ اسقف کہتا ہے اس کے بعد میں جنگل میں گیا تو عجیب و غریب جانور دیکھا، جس کی ٹانگیں اونٹ جیسی اور دم مچھلی جیسی تھی میں اس سے ڈر کر بھاگا، تو اس نے مجھے فصیح عربی زبان میں کہا ٹھہر جاؤ ورنہ مارے جاؤ گے۔ میں ٹھہر گیا اور اس جانور نے مجھ سے میرا دین پوچھا تو میں نے کہا میں عیسائی ہوں۔ اس نے کہا دین حنیف کی طرف لوٹ آؤ کیوں ہلاک ہوتے ہو؟ میں مسلمان جنوں کے گھروں میں بھی گیا ہوں ان میں سے بھی وہی نجات پائے گا جو مسلمان ہوگا۔ میں نے کہا میں کیسے مسلمان ہو جاؤں؟ اس نے کہا پڑھو لا الہ الا اللہ محمد رسول اللہ میں نے یہ پڑھ کر اسلام قبول کر لیا۔ پھر اس نے کہا ابو بکر، عمر، عثمان اور علی سے محبت کر کے اپنے دین کو کامل کرو۔ میں نے اس سے پوچھا کہ تمہیں اس دین کی کس نے خبر دی ہے؟ اس نے کہا! ہماری ایک جماعت حضور علیہ السلام کی بارگاہ میں حاضر ہوئی اور آپ کو فرماتے ہوئے سنا کہ جب قیامت کا دن ہوگا تو جنت فصیح زبان میں ندا کرتے ہوئے آئے گی اے اللہ! تو نے مجھ سے وعدہ کیا تھا کہ تو میرے ارکان کو مضبوط کرے گا تو اللہ تعالیٰ فرمائے گا کہ میں نے تیرے ارکان ابو بکر، عمر، عثمان اور علی کے ساتھ مضبوط کر دیئے ہیں اور تجھے حسن و حسین کے ساتھ مزین کر دیا ہے۔ اس کے بعد اس جانور نے مجھ سے پوچھا کہ یہاں رہنا چاہتے ہو یا واپس گھر جانا چاہتے ہو؟ میں نے گھر جانے کی خواہش ظاہر کی۔ اس نے کہا! یہیں ٹھہر جاؤ ابھی سواری آتی ہے تھوڑی دیر بعد کشتی آگئی جس میں بارہ افراد سوار تھے وہ بھی سارے کے سارے عیسائی تھے۔ انہوں نے مجھ سے پوچھا کہ یہاں کیسے آئے ہو میں نے ان کو سارا واقعہ سنایا تو وہ بھی کلمہ پڑھ کر مسلمان ہو گئے۔

(نور الابصار فی مناقب آل بیت النبی المختار ص ۲۲ تا ۲۵ ج نمبر ۱)

ہم صحابہ خیر الخلق ایدہم رب السماء بتوفیق و ایثار

فمن احبہم ینجو من النار فحبہم واجب یشفی السقیم بہ

وہ سرکارِ دو عالم علیہ السلام کے صحابہ ہیں۔ آسمان والے رب نے قربانی اور ایثار سے ان کی مدد فرمائی ہے۔

ان سے محبت لازم ہے جو ان سے محبت کرے گا وہی نجات پائے گا۔

عظمت صدیق اکبر کے نکتے

ہجرت کی رات جو (حضرت علی) نبی علیہ السلام کے بستر پر آرام فرما ہو جائے وہ تو حق کا امام ہو اور اس رات جو (صدیق) نبی

علیہ السلام کو اپنے کندھوں پر اٹھائے وہ کیوں بدنام؟

جس کی گود میں امام الانبیاء علیہ السلام عصر سے مغرب تک (مقام صہباء) پر رکھ کر آرام فرما رہے ہیں وہ علی تو حق کا امام ہو جائے اور جس کی گود میں اللہ کے نبی تین راتیں اور تین دن آرام فرما رہے ہیں وہ کیوں بدنام؟

خیبر کے دن اللہ کے نبی جس (علی) کی دکھتی آنکھ پر اپنا لعاب دھن لگائیں وہ تو حق کا امام اور غار ثور میں یہی لعاب دھن جس (صدیق) کی ایڑی پر لگائیں وہ کیوں بدنام؟

جس کو نبی اپنا جھنڈا عطا کر کے خیبر کی طرف بھیجیں وہ علی بھی ہمارا حق کا امام ہے اور جس کو نبی نے اپنا مصلیٰ عطا فرمایا وہ صدیق بھی ہمارے لیے حق کا امام ہے۔ ان کو جھنڈا دیا ان کو مصلیٰ دیا وہ جو ان تھے یہ بزرگ تھے جھنڈے جو انوں کے ہاتھ میں تھے ہیں مصلیٰ پر بزرگ اچھے لگتے ہیں۔

جو نبی کا داماد بنا وہ علی بھی حق کا امام ہے اور جس کا نبی داماد بنا منگ جی وہ کیوں بدنام ہے؟

ہجرت کی رات علی المرتضیٰ کو نبی الانبیاء نے کافروں کی امانتیں سپرد کیں اور اسی رات خدا نے ابو بکر کو نبوت کی امانت سپرد فرمائی جو نبی کی امانت کی حفاظت کرے وہ بھی حق کا امام ہے اور جو (صدیق) خدا کی امانت (نبوت و رسالت) کا محافظ بنا وہ بھی حق کا امام ہے۔ وہ (علی) بھی ہمارا امام ہے اور یہ (صدیق) بھی ہمارا امام ہے۔ (سید یعقوب شاہ علیہ الرحمۃ کی ایک تقریر سے)

امام حسین نبی کے کندھوں پر سوار ہو کر حق کا امام ہے اور صدیق اکبر حسین کے نانا کو اپنے کندھوں پر سوار کر کے حق کا امام ہے۔

من ذا يطيق بان يحصى الثناء

علی محمد و علی الصديق صاحبه

رہل پر قرآن آ جائے تو قرآن کے ساتھ رہل کی بھی تعظیم کی جاتی ہے تو صدیق کے کندھوں پر صاحب قرآن آ گیا پھر

اس کی توہین کیوں؟

ایک صحابی کا گھوڑا چلنے سے عاجز آ گیا حضور نے اس کو ہاتھ لگایا اس پر سوار ہوئے تو وہ سب سے آگے آگے اور تمام گھوڑوں سے سبقت لے گیا اور جب ہمارے آقا نے صدیق اکبر کے کندھوں پر سواری فرمائی تو صدیق اکبر تمام صحابہ سے سبقت لے گئے۔

ہمارے دوست گھوڑے کی تعظیم تو کرتے ہیں کہ حسین کی سواری بنا حالانکہ یہ بھی جانتے ہیں کہ یہ وہ اصل گھوڑا نہیں جو حسین کی سواری بنا تھا صرف نام میں مشارکت ہے اور صدیق تو اصل ہے پھر اس کی تعظیم کیوں نہیں حالانکہ حسین کی نہیں بلکہ حسین کے نانا کی سواری بنا۔ گھوڑا تو نہ وہ ہے جس پر حسین سوار ہوئے پھر اس کی اتنی تعظیم کرتے ہو کہ اس کے منہ کی جھاگ کو متبرک جانتے ہو اور بچوں کو اس کے نیچے سے گزارتے ہو (جیسے بہشتی دروازہ ہو) نہ اس کی نسل سے ہے نہ اس علاقے کا ہے اور صدیق تو وہی ہے اور آج بھی حسین کے نانا کے ساتھ آرام فرما ہے۔

من ذا يطيق بان يحصى الثناء

علی محمد و علی الصديق صاحبه

مولانا روم فرماتے ہیں کہ مجنوں کو بادشاہ نے ملامت کی کہ اچھا بھلا ہو کر کیوں ایک عورت کے پیچھے پڑ کر پاگل ہو گیا ہے ذرا دکھا تو وہ کتنے حسن کی مالک ہے چنانچہ بادشاہ نے لیلیٰ کو بلایا اور پوچھا

گفت لیلیٰ را خلیفہ کاں توئی کز تو مجنوں شد پریشان و غوی
کیا تو وہی ہے جس کی وجہ سے مجنوں پاگل و دیوانہ ہو گیا ہے؟

ازدگر خوباں تو افزوں نیستی گفت خاش چوں تو مجنوں نیستی

دوسری عورتوں سے تو زیادہ خوبصورت تو نہیں۔ لیلیٰ نے جواب دیا! اے بادشاہ! چپ ہو جا کیونکہ تو مجنوں نہیں ہے اور مجھے دیکھنے کے لئے مجنوں کی آنکھ چاہئے۔

مولانا روم نتیجہ نکالتے ہوئے فرماتے ہیں کہ لیلیٰ کو دیکھنے کے لئے تو مجنوں کی آنکھ چاہئے اور رسول کو دیکھنے کے لئے ابو بکر کی آنکھ چاہئے۔

تمام صحابہ کی صحابیت حدیث و تاریخ سے ثابت ہے صرف ایک صدیق ہیں کہ جن کا صحابی ہونا بھی قرآن سے ثابت ہے اسی لئے کسی بھی صحابی کی صحابیت کا انکار گمراہی ہے اور صدیق اکبر کی صحابیت کا انکار نص قطعی کا انکار ہونے کی وجہ سے کفر ہے۔

معراج کی رات مسجد اقصیٰ میں جبریل امین نے حضور علیہ السلام کو مصلیٰ امام پر کھڑا کیا تو کسی نبی کو انکار نہ ہو اور مسجد نبوی کے مصلیٰ پر خود امام الانبیاء نے صدیق اکبر کو کھڑے ہونے کا حکم دے کر آپ کو تمام صحابہ کا امام بنا دیا تو کسی صحابی کو اعتراض نہ ہو اور جب صدیق نماز پڑھا رہے تھے تو حضور حجرت مبارکہ کا پردہ ہٹا کر ملاحظہ فرما رہے تھے کہ دیکھوں کون ہے جو میرے صدیق کے پیچھے نماز پڑھنے سے انکار کرتا ہے۔

من ذا يطيق بان يحصى الشاء

علی محمد و علی الصدیق صاحبہ

وہ صدیق! جس کا فعل اہل بیت کے نزدیک حجت اللہ ہے جس کا وجود عتیق اللہ ہے جس کی رضا تقدیر اللہ ہے جس کی خلافت فضل اللہ ہے اور جس کی تمنا النظر علی وجہ رسول اللہ ہو جس بد بخت کے سینے میں اس صدیق کا بغض ہے وہ سینہ یقیناً

پٹنے کے ہے مناسب رات دن پٹتا رہے

واقعہ ہجرت (بانداز مقررانہ)

قرآن مجید کی دو آیات طیبات کا واقعہ ہجرت سے بطور خاص تعلق ہے اور دونوں آیات میں سے پہلی سورہ انفال کی آیت نمبر ۳۰ ہے اور دوسری سورہ توبہ کی آیت نمبر ۴۰ ہے۔ پہلی نویں پارے کی ہے اور دوسری دسویں پارے کی۔ پہلے دونوں آیات کا ترجمہ و تفسیر لکھی جاتی ہے اور پھر واقعہ ہجرت کے متعلق چند تقریری نکات قارئین کرام کی خدمت میں پیش کئے جائیں گے۔

پہلی آیت: واذا يبكربك الذين كفروا ليشبتوك او يقتلوك او يخرجوك ويكردون ويكربك الله

والله خير الباكرين (الانفال آیت نمبر ۳۰)

اور یاد کیجئے (اس وقت کو) جب کافر (آپ کے خلاف) خفیہ تدابیر کر رہے تھے تاکہ آپ کو قید کر دیں یا شہید کر دیں یا آپ کو (شہر مکہ سے) نکال دیں۔ (ادھر) وہ سازشیں کر رہے تھے (آپ کو ختم کرنے کی) اور (ادھر) اللہ تعالیٰ خفیہ تدبیر فرما رہا تھا (آپ کو بچانے کی اور ان کے ناپاک منصوبوں کو ناکام بنانے کی) اور اللہ تعالیٰ بہترین خفیہ تدبیر فرمانے والا ہے۔ اس آیت مبارکہ کی تفسیر کا خلاصہ یہ ہے کہ:

اہل یثرب میں اسلام کی روشنی پھیلنے سے کفار کو یہ فکر دامن گیر ہو گئی تھی کہ کہیں حضور ﷺ بھی ہجرت کر کے انہیں کے پاس نہ چلے جائیں اگر ایسا ہوا تو پھر اسلام کے خطرے کا سدباب ہمارے اختیار سے باہر ہو جائے گا چنانچہ کوئی فیصلہ کن قدم اٹھانے سے پہلے انہوں نے اپنی قومی پارلیمنٹ (دارالندوہ) میں قوم کے مفکرین اور دانشوروں کا اجلاس طلب کیا۔ بعض کی رائے یہ تھی کہ آپ کو ایک تنگ و تاریک حجرے میں ہمیشہ کے لئے قید کر دیا جائے بعض نے کہا کہ آپ کو یہاں سے جلا وطن کر دیا جائے لیکن آخری فیصلہ ابو جہل کی رائے کے مطابق ہوا کہ مکہ میں جتنے قبائل آباد ہیں ان میں سے ایک ایک بہادر منتخب کیا جائے۔ سارے قبائل سے چنا ہوا بہادروں کا یہ دستہ رات کے وقت آپ کے گھر کا محاصرہ کر لے۔ سحری کے وقت جب حضور ﷺ باہر نکلیں تو یکبارگی آپ پر تلواروں کا مینہ برساکر آپ کا چراغ حیات گل کر دیا جائے۔ اس کی حکمت یہ بیان کی گئی کہ اس طرح مکہ کے سارے قبائل اس قتل میں شریک ہوں گے اور بنی ہاشم کس کس سے انتقام لے سکیں گے۔ آخر کار وہ دیت لینے پر رضامند ہو جائیں گے اور ہم سب مل کر آسانی کے ساتھ دیت ادا کر دیں گے سب نے اسے پسند کیا خصوصاً ابلیس جو شیخ نجد بن کر شریک اجلاس ہوا تھا وہ تو خوشی سے لوٹ پوٹ ہو گیا اور کہنے لگا ہذا الراى لادى غیرہ یعنی اس جیسی کوئی رائے نہیں ہو سکتی۔ ادھر لات وہبل کے پرستار محبوب خدا کو قتل کرنے کی سازشیں کر رہے تھے اور ادھر رب محمد ﷺ اپنے محبوب کا بال بھی بیکانہ ہونے کا ارادہ فرما رہا تھا۔ جبریل امین حاضر ہوئے اور اللہ کا حکم پہنچایا کہ آج کی رات ہجرت کی رات ہے۔ حضور ﷺ نے امانتیں حضرت علی رضی اللہ عنہ کے سپرد کیں۔ سورہ یاسین کی تلاوت فرماتے ہوئے اپنے کا شانہ اقدس سے قدم مبارک باہر رکھا وجعلنا من بین ایدہم الخ کی آیت تک پڑھ کر ان شمشیر بکف مکی سوراؤں پر پھونکا جو محاصرہ کئے ہوئے کھڑے تھے۔ ان کی بینائی سلب ہو گئی۔ نیند سے اونگھنے لگے اور اللہ کا حبیب اپنے اللہ کی حفاظت میں بخیر و عافیت وہاں سے نکل کر اپنے یار و فاشعار حضرت ابو بکر رضی اللہ عنہ کے گھر آیا اور ان کو ہمراہ لے کر غار ثور کی طرف روانہ ہو گیا۔ حضرت امام حسن عسکری رضی اللہ عنہ نے اپنی تفسیر میں تصریح فرمائی ہے کہ اللہ تعالیٰ نے اپنے رسول کو حکم فرما دیا کہ وہ اس پر خطر سفر میں حضرت صدیق رضی اللہ عنہ کو ہمراہ لے جائیں (جیسا کہ تفصیلاً گزر چکا)

آیت میں یثبتوك کا کلمہ ہے اس کا معنی ہے لیحبسوك، تاکہ آپ کو محبوس کر دیں، قید کر دیں۔

(قرطبی، بحوالہ تفسیر ضیاء القرآن زیر آیت مذکورہ)

واقعہ ہجرت کی تفصیلات

علماء اہل سنت نے اس ضمن میں جو کچھ بیان فرمایا اس کا ما حاصل یہ ہے کہ جب بہت سارے صحابہ کرام علیہم الرضوان کو حضور علیہ السلام نے ہجرت کی اجازت عطا فرمادی اور ابو بکر صدیق اور علی المرتضیٰ رضی اللہ عنہما باقی رہ گئے ادھر کفار مکہ نے حضور علیہ السلام کے

خلاف طرح طرح کے منصوبے بنانے شروع کر دیے چنانچہ دارالندوہ (ان کے پارلیمنٹ ہاؤس) میں بہت بڑا اجلاس ہوا جس میں قریش مکہ کے رؤسا شامل ہوئے جن میں عتبہ، عتیبہ، شیبہ، ابو جہل، ابولہب، ابوسفیان اور امیہ بن خلف کے نام سرفہرست تھے اور غیاث اللغات شین کی پٹی میں ہے شیخ نجدی سے مراد شیطان ہے جس نے اس اجلاس کی صدارت کی (ابن ہشام، سیرت رسول عربی) ایسوں کے جلسوں میں صدارت بھی ایسوں کی ہی ہوتی ہے ہماری جلسے ہوں تو صدارت شرفپور شریف، گوڑہ، شریف، شورکوٹ شریف، کرمانوالہ شریف اور کیلیانوالہ شریف والے کرتے ہیں اور روحانی طور پر غوث پاک، داتا صاحب کرتے ہیں اور ایسوں کے جشن ہوں یا جلسہ تو صدارت اندرا گاندھی، نہرو اور روحانی طور پر شیخ نجدی کی ان کے ہر جلسے میں صدارت ہوتی ہے اسی لئے ان کا ہر جلسہ گستاخیوں سے بھرپور ہوتا ہے۔ یہ بڑے کرم کے ہیں فیصلے یہ بڑے نصیب کی بات ہے۔ چنانچہ دارالندوہ کے اجلاس خاص میں مختلف قسم کی تجویزیں آنے لگیں۔

نمبر ۱: ایک نے کہا! اس نبی کے ہاتھ پاؤں باندھ کر کوٹھڑی میں بند کر دیا جائے نہ کچھ کھانے کو دیا جائے نہ پینے کو۔ شیخ نجدی نے کہا! یہ تجویز ناقابل عمل ہے اور ہمیں ناکامی سے ہمکنار کر دے گی کیونکہ اس نبی کا ارشاد ہے: ابیت عند ربی یطعمنی و یسقینی میں راتیں اپنے رب کے ہاں گزارتا ہوں جو مجھے کھلاتا بھی ہے پلاتا بھی ہے جس کو اس کا رب کھلاتا پلاتا ہے وہ تمہارے کھانے اور پانی کا محتاج نہیں ہے لہذا تمہاری ساری محنت ضائع ہو جائے گی اور بدنامی مفت کی۔ (جادو وہ جو سر چڑھ کے بولے۔) اور شیخ نجدی نے کہا اس لئے بھی ہمیں ایسا نہیں کرنا چاہئے کہ تم جانتے ہو اس نبی کے پسینے سے کستوری سے بڑھ کر خوشبو آتی ہے تم اس کو قید کرو۔ اس کی وجہ سے اس کو پسینہ آئے گا پسینے کی خوشبو پھیلے گی تو اس کا یا صدیق اس کو قید سے نکال کر لے جائے گا اور تمہارے پلے کچھ نہ آئے گا۔ (لیثتوک)

۲- ایک نے کہا اس کو خالی ہاتھ مکہ سے باہر نکال دیا جائے۔ اکیلا کیا کرے گا؟ شیطان نے کہا! ایسا بھی نہ کرو کیونکہ اس طرح بھی ناکامی تمہارا مقدر ہوگی وہ کیسے؟ اجلاس نے پوچھا۔ صاحب صدر نے جواب دیا! تم خود ہی تو اس کو جادو گر کہتے ہو اور دنیا جانتی ہے کہ یہ جادو گر نہیں اس کی زبان سے نکلنے والے الفاظ ہیں جو جادو کا سا اثر رکھتے ہیں یہ اکیلا اور نہتا ہی سہی اگر کسی قبیلے کے پاس چلا گیا تو اس کے چند بول اس قبیلے کو اس کی زلفوں کا اسیر بنانے کے لئے کافی ہیں کیا تم جانتے نہیں۔

ایہ تے پتھراں نوں کلمہ پڑھا جاندا اے

ایہ سکیاں کھجوراں اگا جاندا اے

ایہ گونگیاں نوں گلاں کرا جاندا اے

لہذا اگر چند قبائل کو اس نے اپنا گرویدہ بنا لیا تو تمہارے لئے سودا مہنگا ہوگا۔

الفضل ما شهدت به الاعداء (یخرجوك)

۳- الٹ ڈاچی (ضدی اونٹنی) یہ پر باندھ کر مکہ کی گلیوں میں چھوڑ دو خود ہی دیواروں کے ساتھ رگڑ رگڑ کے ختم کر دے گی۔

تیسرے نے یہ تجویز دی۔

ارشاد باری تعالیٰ ہے: یریدون ان یطفؤا نور اللہ بافواہم واللہ متم نورہ ولو کرہ الکفرون (التوبہ)
ان کا ارادہ یہ ہے کہ اللہ کے نور کو اپنے مونہوں کی پھونکوں سے بجھادیں اور اللہ اپنے نور کو مکمل کرنا چاہتا ہے اگرچہ کافروں کو برا ہی لگے۔

نور خدا ہے کفر کی حرکت پہ خندہ زن
پھونکوں سے یہ چراغ بجھایا نہ جائے گا
اور

فانوس بن کے جس کی حفاظت ہوا کرے
وہ شمع کیوں بجھے جسے روشن خدا کرے

اسی (مشرکانہ) عقیدے کے لوگ آج بھی نبی کے متعلق مر کے مٹی میں مل جانے کا عقیدہ رکھتے ہیں جبکہ اہل محبت کا عقیدہ وہ ہے جو امام عشق و محبت نے بیان فرمایا ہے۔

تو زندہ ہے واللہ تو زندہ ہے واللہ
میری چشم عالم سے چھپ جانے والے

چنانچہ شیخ نجدی (شیطان) بولا یہ تجویز بھی غلط ہے اور ہمیں ناکامی تک لے جائے گی کیونکہ تمہارے سامنے اس نبی نے بے جان چاند کو انگلی کا اشارہ کیا تو وہ آسمان سے زمین پر ٹکڑے ہو کر آ گیا تو جو آسمان کے بے جان چاند کو اشارہ کر کے زمین پر لاسکتا ہے وہ جاندار اونٹنی کو اشارہ کر کے صدیق کے گھر کی طرف لے جائے گا اور وہ اپنے یار کو اتار لے گا اور تمہارے ہاتھ کیا آئے گا؟

۴- آخر ابو جہل بولا جس کے بارے میں ہمارے آقا نے ایسے ہی نہیں فرمایا تھا کہ فرعون ہذہ الامۃ ہے یہ میری امت کا فرعون ہے کہنے لگا قریش کے ہر خاندان کا ایک نوجوان آئے اور رات کے اندھیرے میں دفعۃً حملہ کر دیتے ہیں پتہ ہی نہ چلے گا کس نے قتل کیا ہے۔ بنو ہاشم سارے قبائل سے تو لڑ نہیں سکیں گے زیادہ سے زیادہ خون بہا (دیت) مانگیں گے تو سارے قبائل مل کر ادا کر دیں گے۔ شیطان نے ابو جہل کو تھپکی دی اور بہت خوش ہوا کہ یہ ہوئی نہ بات (یقتلوک)

کافروں کی انہی باتوں کو ویمکرون فرمایا گیا۔ اللہ تعالیٰ نے ان کے منصوبوں سے اپنے محبوب کو آگاہ فرمادیا اور رات کے وقت اپنے یار غار کو ساتھ لے کر مکہ چھوڑ دینے کا حکم دیا۔ اس کو ہجرت کہتے ہیں۔ اس سے آگے کا واقعہ دوسری آیت کی تفسیر کے بعد آپ ملاحظہ فرمائیں گے۔ (ان شاء اللہ)

دوسری آیت: الا تنصروه فقد نصرہ اللہ اذا خرجه الذین کفروا ثانی اثنین اذہما فی الغار
اذ یقول لصاحبہ لا تحزن ان اللہ معنا فانزل اللہ سکینتہ علیہ وایدہ بجنود لم تر وہا وجعل
کلمۃ الذین کفروا السفلی وکلمۃ اللہ ہی العلیا واللہ عزیز حکیم (التوبہ: ۴۰)

اگر تم میرے پیارے رسول کی مدد نہ کرو گے (تو کیا ہوا) ان کی مدد تو ان کے اللہ نے فرمائی ہے جب کافروں کی

شرارت کی وجہ سے آپ کو (مکہ سے مدینہ کی طرف) تشریف لے جانا ہوا آپ (ﷺ) دو میں سے دوسرے تھے جب وہ دونوں (نبی و صدیق) غار میں تھے۔ جب وہ (نبی) فرما رہے اپنے ساتھی (صدیق) کو کہ غم نہ کر یقیناً اللہ تعالیٰ ہم دونوں کے ساتھ ہے پھر اللہ تعالیٰ نے اپنی تسکین ان پر اتاری اور ان کی ایسے لشکروں سے مدد فرمائی جنہیں تم نے نہ دیکھا اور کافروں کی بات (چال) کو سرنگوں (ناکام) کر دیا اور اللہ کی بات ہی ہمیشہ سر بلند ہے اور اللہ تعالیٰ غالب حکمت والا ہے۔

اس آیت کی تفسیر بھی ضیاء القرآن سے پیش کی جا رہی ہے۔

تفسیر

اس آیت پاک میں ہجرت کا واقعہ ذکر کر کے بتایا کہ اگر تم اس (نبی علیہ السلام) کے ہمراہ جہاد پر نہ گئے تو جس پروردگار نے اس نازک وقت میں اپنے حبیب کی اعانت فرمائی تھی وہ اب بھی اس کا ناصر اور معین ہے۔ ہجرت کا مختصر واقعہ (جو مفسرین نے بیان فرمایا) یوں ہے کہ کفار نے اپنی مجلس شوریٰ میں طے کر لیا کہ آج رات تمام قبیلوں کا ایک ایک جوان حضور کریم ﷺ کے گھر کا محاصرہ کرے اور جب آپ باہر نکلنے لگیں تو سب یک بارگی حملہ کر کے حضور ﷺ کو شہید کر دیں۔ اسی رات کو اللہ تعالیٰ نے حکم دیا کہ اے حبیب ﷺ! صدیق ﷺ کو ساتھ لو اور آج مکہ سے ہجرت کر کے مدینہ کو سدھارو۔ و امرک ان تستصحب ابابکر (تفسیر حسن عسکری) حضور ﷺ نے حضرت علی رضی اللہ عنہ کو اپنے بستر پر سونے کا حکم دیا اور ارشاد فرمایا کہ کوئی تمہارا بال بھی بیکانہ کر سکے گا صبح لوگوں کی امانتیں جو ہمارے پاس ہیں ان کو پہنچا دینا اور پھر تم بھی مدینہ کا قصد کرنا۔ حضور ﷺ باہر نکلے تو کفار محاصرہ کئے ہوئے تھے۔ سورۃ یسین کی ابتدائی آیتیں وجعلنا من بین ایدیہم سدا لئلا یبصر من وراہہم اور پر دم کیا ان پر غنودگی کی کیفیت طاری ہو گئی اور حضور بخیر و عافیت ان کے نزعہ سے نکل کر صدیق اکبر کے گھر کی طرف روانہ ہو گئے۔ ان کو ہمراہ لے کر مکہ سے نکلے اور کوہ ثور کی ایک غار میں آ کر قیام فرمایا۔ اس کا منہ بہت تنگ تھا۔ صرف لیٹ کر ہی انسان اندر داخل ہو سکتا تھا۔ حضرت صدیق رضی اللہ عنہ پہلے خود اندر گئے۔ غار کو تمام خس و خاشاک سے صاف کیا جتنے سوراخ تھے ان کو بند کیا ایک سوراخ باقی رہ گیا اس میں اپنے پاؤں کی ایڑھی رکھ دی اور عرض کی کہ حضور اندر قدم نہ فرمائیں۔ حضور ﷺ تشریف لائے۔ صدیق کے زانو پر سر مبارک رکھا اور استراحت فرما ہو گئے۔ صدیق رضی اللہ عنہ کے بخت کی یاوری کا کیا کہنا بیتاب نگاہیں اور بیقرار دل اپنے محبوب کے روئے زیبا کے مشاہدہ میں مستغرق ہیں نہ دل سیر ہوتا ہے اور نہ آنکھیں سیراب ہوتی ہیں۔ وہ حسن سرمدی وہ جمال حقیقی جس کی دل آویزیوں نے چشم فطرت کو تصویر حیرت بنا دیا تھا آج صدیق کے آغوش میں جلوہ فرما ہے۔ اے بخت صدیق کی رفعتو! تم پر یہ خاک پریشان قربان اور یہ قلب حزیں نثار! اسی اثناء میں حضرت صدیق رضی اللہ عنہ کی ایڑی میں سانپ نے ڈس دیا۔ زہر سارے جسم میں سرایت کر گیا لیکن کیا مجال کہ پاؤں میں جنبش تک ہوئی ہو۔ حضور بیدار ہوئے اپنے یار غار کی آنکھوں میں آنسو دیکھ کر وجہ دریافت فرمائی پھر جہاں سانپ نے ڈسا تھا وہاں اپنا لعاب دہن لگایا جس سے درد اور تکلیف کا فور ہو گئی۔ اہل مکہ تلاش میں ادھر ادھر مارے مارے پھر رہے تھے۔ ایک ماہر کھوجی کے ہمراہ پاؤں کے نشان دیکھتے دیکھتے اس غار کے دہانے تک پہنچ گئے جب قدموں کی آہٹ سنائی دی تو حضرت ابو بکر رضی اللہ عنہ نے جھک کر دیکھا تو معلوم

ہوا کہ کفار کی ایک جماعت غار کے منہ پر کھڑی ہے۔ اپنے محبوب کو یوں خطرہ میں گھرا دیکھ کر بے چین ہو گئے اور عرض کی یا رسول اللہ! اگر انہوں نے جھک کر دیکھا تو یہ ہمیں پالیں گے۔ حضور رحمت عالمیاں ﷺ نے فرمایا یا ابابکر ما ظنک باثنین اللہ ثالثہما اے ابوبکر! ان دو کی نسبت تمہارا کیا خیال ہے جن کا تیسرا اللہ تعالیٰ ہو۔ نبی کی قوت یقین ملاحظہ ہو یہ ہے تو کل علی اللہ کا وہ مقام جو شان رسالت کے شایاں ہے اس وقت اللہ تعالیٰ نے اطمینان و تسکین کی ایک مخصوص کیفیت اپنے حبیب مکرم پر نازل فرمائی اور حضور ﷺ کے صدقے حضرت ابوبکر رضی اللہ عنہ پر بھی اس کا ورود ہوا جس سے ان کی ہر طرح کی پریشانی دور ہو گئی۔ حضور ﷺ تین دن تک وہاں قیام فرما رہے۔ حضرت اسما حضرت صدیق رضی اللہ عنہ کی بڑی صاحبزادی آ کر کھانا پہنچا جاتیں۔ آپ کے صاحبزادے ہر روز کی نئی خبریں دے جاتے اور آپ کا چرواہا عامر بن فہیرہ رات کو ریوڑ لے آتا اور تازہ دودھ پیش کرتا۔ حضرت صدیق رضی اللہ عنہ کے کنبہ کا ہر فرد بلکہ غلام تک اتنے مخلص اور قابل اعتماد تھے کہ کسی نے راز کو افشا نہ کیا اور گراں قدر انعام کا لالچ ان کے غلام کے دل کو بھی نہ لپچا سکا۔ کفار مکہ نے حضور ﷺ کو شہید کرنے کی جو سازش کی تھی اس طرح ناکام ہوئی اور اللہ کی بات جو ہمیشہ بلند رہتی ہے اس موقع پر بھی بلند ہو گئی۔

سطور بالا کے مطالعہ کے بعد اس آیت کی تشریح کے لئے مزید کسی وضاحت کی ضرورت نہیں۔ ایک طالب حق کے لئے اس آیت کا ہر کلمہ حضور ﷺ کی عظمت و رفعت کا آئینہ دار ہے اور حضور ﷺ کے یار غار کے لازوال صدق اور بیمثال وفا کا شاہد عادل ہے لیکن ستیاناس ہو تعصب اور ہٹ دھرمی کا کہ یہ دل سے خلوص، عقل سے فہم زبان سے اعتراف حق اور قلم سے اظہار صداقت کی جرات سلب کر لیتی ہے اور انسان علم و دانش کے بلند بانگ دعوؤں کے باوجود ایسی بہکی بہکی باتیں کرنے لگتا ہے کہ سننے والے مارے شرم کے پانی پانی ہو جاتے ہیں۔ اس آیت کی تفسیر بلکہ تحریف کرتے ہوئے بعض شیعہ علما نے جو کچھ لکھا ہے وہ اس کی ایک دردناک مثال ہے مناسب تو یہ تھا کہ ان صفحات کو ایسے بے معنی مباحث سے پاک رکھا جاتا لیکن محبت اہل بیت کی آر میں قصر اسلام و منہدم کرنے کی جو ناپاک کوششیں ہو رہی ہیں ان کا تقاضا ہے کہ ان باتوں کو بھی زیر بحث لایا جائے تاکہ سادہ لوح عوام کسی غلط فہمی کا شکار ہو کر متاع ایمان کو گم نہ کر بیٹھیں۔ (اگرچہ اس سے پہلے بھی یہ موضوع زیر بحث آچکا ہے لیکن پیر صاحب کے منفرد انداز تحریر سے بھی آپ ضرور مستفید و مستفیض ہوں ان شاء اللہ اکتاہٹ نہ ہوگی۔) واللہ ولی التوفیق

۱۔ بعض شیعہ مصنفین نے حضرت صدیق اکبر رضی اللہ عنہ کی شخصیت کو داغدار کرنے کے جنون میں آیت طیبہ پر اس طرح طبع آزمائی کی ہے کہ دل لرز اٹھتا ہے۔ وہ کہتے ہیں کہ حضرت صدیق رضی اللہ عنہ کی فضیلت کو ثابت کرنے کے لئے تم اس آیت طیبہ کو پیش کرتے ہو اور کہتے ہو کہ آپ کو سفر ہجرت میں رفاقت کی سعادت حاصل ہوئی لیکن تمہارا یہ قول بے بنیاد ہے اگر اللہ تعالیٰ کے حکم سے ابوبکر رضی اللہ عنہ نے رفاقت کی ہوتی تو اسے وجہ شرف کہا جاسکتا لیکن یہ تو از خود ساتھ ہوئے تھے اور حضور ﷺ نے اس لئے ان کو ساتھ چلنے سے نہیں روکا کہ مبادا اور کفار کو مطلع کریں اور اس طرح گرفتار کرادیں۔

جب اللہ تعالیٰ کی توفیق ساتھ چھوڑ دیتی ہے تو انسان ایسی ہی بے سرو پا باتیں کرنے لگتا ہے مکہ مکرمہ سے ہجرت کا پروگرام بڑی رازداری سے طے پایا۔ جب کفار قبائل کے نوجوان حضور ﷺ کے کا شانہ اقدس کا محاصرہ کئے ہوئے تھے تو حضور ﷺ نے اللہ تعالیٰ کی

حفاظت میں ان کی آنکھوں میں خاک ڈالتے ہوئے تشریف لے گئے اب دریافت طلب امر یہ ہے کہ اس راز سے حضرت ابو بکر رضی اللہ عنہ کو کس نے آگاہ کیا یا حضور نبی کریم ﷺ نے آگاہ کیا ہوگا اور یا علی مرتضیٰ رضی اللہ عنہ نے اگر حضور ﷺ نے آگاہ فرمایا تو اس کا صاف مطلب یہ ہے کہ حضور ﷺ کو حضرت صدیق رضی اللہ عنہ پر کابل اعتماد تھا ورنہ اپنے دشمن کو ایسے رازوں سے آگاہ کرنا قطعاً قرین دانشمندی نہیں اور اگر حضرت علی رضی اللہ عنہ نے آگاہ کیا تو ماننا پڑے گا کہ آپ کو بھی حضرت صدیق رضی اللہ عنہ کے صدق و وفا پر پورا بھروسہ تھا اس لئے آگاہ کیا اور اگر ان کو منافق سمجھتے ہوئے (العیاذ باللہ) آگاہ کیا تو پھر حضرت علی رضی اللہ عنہ کی وفاداری بھی مشکوک ہو جاتی ہے یعنی آپ نے اس راز کو افشا کر کے حضور ﷺ کو مشکلات میں مبتلا کرنے کا آغاز کر دیا اور اس لایعنی بات کو کوئی ایماندار قبول کرنے کیلئے تیار نہیں۔ اس سے ثابت ہوا کہ صدیق کا ایمان وہ ایمان ہے جس پر خدا کو رسول خدا کو اور علی شیر خدا کو مکمل اعتماد ہے۔ اسی لئے ان کو اس راز سے آگاہ بھی کیا گیا اور شریک سفر ہونے کی سعادت بھی ارزانی فرمائی گئی جب حضرت صدیق رضی اللہ عنہ کے ایمان کی گواہی علیم بذات الصدور خدا نے دی اور نبی کریم ﷺ نے دی اور علی مرتضیٰ رضی اللہ عنہ نے تصدیق کی اگر آج کا بے عمل (نام نہاد) مسلمان صدیق اکبر رضی اللہ عنہ پر زبان طعن دراز کرنے کی جرأت کرتا ہے تو وہ اپنا ہی کچھ بگاڑتا ہے صدیق اکبر رضی اللہ عنہ کی شان میں کمی نہیں ہو سکتی۔ خود اس فرقہ کے علماء نے ان کے اس زعم باطل کی تردید کی ہے۔ چند حوالے ملاحظہ فرمائیے۔

علامہ فتح اللہ کاشانی اپنی تفسیر منہج الصادقین میں اس آیت کی تفسیر کرتے ہوئے رقمطراز ہیں۔

پس پیغمبر ﷺ شب پنجشنبہ در شہر مکہ امیر المؤمنین را بر جائے خود میخواند و خود از خانہ ابوبکر در رفاقت اور بیرون آمدہ بدان غار توجہ نمود

ترجمہ: رسول کریم ﷺ نے پنجشنبہ کی رات کو مکہ مکرمہ میں امیر المؤمنین کو اپنی جگہ پر سونے کا حکم دیا اور خود ابو بکر کے گھر تشریف لے گئے اور انہیں ہمراہ لے کر باہر آئے اور اس غار کا قصد فرمایا۔

مصنف حملہ حیدری علامہ باذل نے واقعہ ہجرت کے بارے میں جو لکھا ہے وہ درج ذیل ہے شاید ان دوستوں کے لئے سرمہ چشم بصیرت کا کام دے۔

تین گفت راوی کہ سالار دیں چوں سالم بحفظ جہاں آفریں
ز نزدیک آں قوم پر مکر رفت بسوئے سرائے ابوبکر رفت

راوی کہتا ہے کہ دین کے سالار اللہ تعالیٰ کی حفاظت میں اس مکار قوم کے محاصرے سے باہر نکلے اور حضرت ابو بکر رضی اللہ عنہ کے گھر کی طرف تشریف لے گئے۔

پئے ہجرت او نیز آمادہ بود کہ سابق رسوش خبر دادہ بود
حضور ﷺ نے انہیں سفر ہجرت کی خبر دے دی تھی اس لئے وہ ساز و سامان کے ساتھ تیار بیٹھے تھے۔
نبی ﷺ بردر خانہ اش چوں رسید بگوشش ندائے سفر در کشید
نبی کریم ﷺ جب ان کے گھر پہنچے تو انہوں نے سفر کرنے کی ندا سنی۔

چوں بوبکر ازاں حال آگاہ شد زخانہ بروں رفت و ہمراہ شد

حضرت ابوبکر رضی اللہ عنہ جب اس حال سے خبردار ہوئے تو اپنے گھر سے روانہ ہو کر حضور ﷺ کے ہمراہ ہو گئے۔

ان دونوں حوالوں سے یہ واضح ہو گیا کہ نبی کریم ﷺ نے خود حضرت صدیق رضی اللہ عنہ کو اپنے ہجرت کے ارادہ سے آگاہ کر دیا تھا اور انہیں بھی حکم دیا ہوا تھا کہ وہ بھی اس سفر میں ہمراہ ہونے کے لئے تیار رہیں۔ حضور ﷺ کفار کے محاصرہ سے بخیریت نکل کر سیدھے حضرت صدیق رضی اللہ عنہ کے گھر آئے اور انہیں ہمراہ لے کر مکہ سے مدینہ طیبہ کی طرف روانہ ہوئے۔

آخر میں حضرت امام حسن عسکری کی روایت پیش خدمت ہے امید ہے آپ کے اس ارشاد سے اس تاویل باطل کا طلسم ٹوٹ کر رہ جائے گا۔

تفسیر حسن عسکری میں مروی ہے کہ جب کفار نے حضور ﷺ کو قتل کرنے کا منصوبہ بنایا تو جبریل حاضر خدمت ہوئے۔ اللہ تعالیٰ کا سلام پہنچایا، کفار کی ریشہ دوانیوں کی اطلاع دیں اور یہ پیغام الہی بھی گوش گزار کیا و امرک ان تستصحب ابابکر اللہ تعالیٰ نے آپ کو حکم دیا ہے کہ اس پر خطر سفر میں ابوبکر رضی اللہ عنہ کو اپنے ہمراہ لے جائیں۔

کیا اب بھی آپ قاضی نور اللہ شوستری کی بات مانیں گے یا گیارہویں امام حضرت امام حسن عسکری کے ارشاد کو تسلیم کریں گے۔

۲۔ معترضین کی کج ادائیگی کے کرشمے اسی پر ختم نہیں ہوتے بلکہ ایک قدم آگے بڑھاتے ہیں اور کہتے ہیں کہ مان لیا ابوبکر کو حضور ساتھ لے گئے تھے اور انہوں نے راستے کی صعوبتیں بھی برداشت کیں لیکن ہمارے پاس کوئی ایسی دلیل نہیں جس سے یہ ثابت ہو کہ ان کی نیت بھی خالص تھی اور جب تک خلوص نیت نہ ہو کوئی بڑے سے بڑا عمل بھی مقبول نہیں ہوتا اس لئے حضرت ابوبکر رضی اللہ عنہ کا سفر ہجرت میں ہمراہ ہونا ان کے لئے ہرگز باعث فضیلت نہیں۔

سبحان اللہ! اس ندرت فکر کی بلائیں لینے کو جی چاہتا ہے۔

دوپہر کے وقت اگر کوئی شخص طلوع آفتاب کی دلیل طلب کرے تو اس میں اتنا اچنبھا نہیں جتنا ہمارے ان دوستوں کے اس ارشاد میں ہے۔ وہ شخص جو ایک کامیاب تاجر ہے جس کے پاس مال و ثروت کی فراوانی ہے جسے ہر قسم کی عزت و آسائش میسر ہے بچے ہیں بچیاں ہیں وہ ان سب چیزوں کو ٹھکرا کر ایک ایسی ہستی کا ساتھ دیتا ہے جس کو شہید کرنے کے منصوبے بن چکے ہیں۔ عرب کا بچہ بچہ اس کے خون کا پیاسا ہے، خطرات کے مہیب بادل ہر طرف سے بڑھتے چلے آ رہے ہیں جو شخص ان سنگین حالات میں جان ہتھیلی پر رکھ کر اللہ تعالیٰ کے محبوب کی سنگت اختیار کرتا ہے اس کے خلوص نیت پر شک کرنے سے انسان کو شرم آنی چاہئے۔

مزید برآں غار میں تین چار روز قیام رہتا ہے اس عرصہ میں حضرت ابوبکر رضی اللہ عنہ کا بیٹا عبداللہ ہر روز سر شام حاضر ہوتا ہے اور اہل مکہ کے ارادوں سے آگاہ کرتا ہے ان کی صاحبزادی اسماء ہر روز کھانا لے کر آتی ہیں ان کا غلام عامر بن فہیرہ دن بھر ریوڑ چراتا ہے شام کے وقت اسے ہانکتا ہوا غار کے قریب آ کر ڈیرا جماتا ہے دودھ دوہتا ہے اسے گرم کرتا ہے اور خدمت اقدس میں پیش کرتا ہے ابوبکر کا سارا خانوادہ اس جاں نثاری اور خدمت گزاری کا مظاہرہ اس وقت کر رہا ہے جب مکہ والوں نے حضور ﷺ کو زندہ پکڑ کر

لانے یا شہید کر دینے کے لئے ایک سو سرخ اونٹوں کے انعام کا اعلان کر دیا ہے۔ عرب کے کئی طالع آزما شہسوار اس انعام کے لالچ میں اپنے سبک رفتار گھوڑوں پر سوار ہو کر حضور ﷺ کی تلاش میں اس علاقہ کے چپہ چپہ کو چھان رہے ہیں ادھر یہ خاندان ہے جس کا صرف ایک فرد نہیں بلکہ تمام افراد بچے بچیاں حتیٰ کہ زر خرید غلام سب کے دل میں ایک ہی سودا ہے کہ اللہ تعالیٰ کا حبیب اور ان سب کا محبوب بخیر و عافیت منزل مقصود پر پہنچ جائے۔ انسانیت اور اس کی اخلاقی قدروں پر اس سے بڑا ظلم اور کیا ہو سکتا ہے کہ ایسے شخص کی حسن نیت پر شک کیا جائے اور شک کرنے والے ایسے لوگ ہوں جنہیں راہ حق میں کبھی کاٹنا تک چھیننے کی سعادت بھی نصیب نہ ہوئی ہو۔

پھر کہتے ہیں کہ لغت عرب میں صاحب کا معنی ہے ساتھی، رفیق، ہم نشین، اس لفظ میں شرف و فضیلت کی کوئی وجہ نہیں۔ ایک کافر ایک مومن کا ایک فاسق ایک پارسا کا ساتھی اور ہم نشین ہو سکتا ہے جیسے اس آیت میں ہے۔

وقال لصاحبه وهو يحاوره اكفرت بالذی خلقك من تراب (۱۸: ۳۸)

یعنی ”جب اس نے اپنے صاحب (ساتھی) کو کہا جب وہ اس سے گفتگو کر رہا تھا کیا تم اس خدا کا انکار کرتے ہو جس نے تجھے مٹی سے پیدا کیا۔“

اس آیت میں صاحب کا لفظ ہے اور اس سے مراد کافر ہے۔

سورہ یوسف میں یصاحبی السجن اے قید خانہ کے دو ساتھیو

اور وہ دونوں بھی کافر تھے بلکہ اہل عرب تو حیوان کو بھی انسان کا صاحب (ساتھی) کہہ دیا کرتے۔

ان الحمار مع الحمار مطية

واذا خلوت به فئس صاحب

اگر ان دوستوں کی یہ بات تسلیم کر لی جائے تو پھر صرف ”صاحب“ کا لفظ ہی نہیں بلکہ بہت سے الفاظ اپنی عظمت و شرف سے محروم ہو جائیں گے۔ ایمان کے لفظ کو ہی لیجئے اس کا معنی تصدیق کرنا ہے یہ تصدیق اللہ تعالیٰ کی توحید کی بھی ہو سکتی ہے اور طاغوت اور جبت کی بھی آیت ملاحظہ ہو۔

الم ترالی الذین اتوا نصيبا من الكتاب يؤمنون بالجبت والطاغوت (۵۱:۳)

ترجمہ: ”کیا نہیں دیکھا تم نے ان لوگوں کی طرف جنہیں دیا گیا حصہ کتاب سے (وہ اب) ایمان لائے ہیں جبت اور طاغوت پر۔“

اسی طرح ہجرت کا لغوی معنی ہے کسی شہر کو چھوڑ کر دوسرے شہر میں چلے جانا یہ ترک وطن اللہ تعالیٰ اور اس کے محبوب کی رضا کے لئے بھی ہو سکتا ہے اور کسی دنیوی منفعت کے لئے کسی عورت سے شادی رچانے کے لئے بھی ہو سکتا ہے۔ اسی طرح عبادت اللہ تعالیٰ کی بھی ہو سکتی ہے اور معبودان باطل کی بھی ویعبدون من دون اللہ مالا یضرهم ولا ینفعهم ”وہ اللہ کو چھوڑ کر ایسے معبودوں کی پوجا کرتے ہیں جو نہ ضرر پہنچا سکتے ہیں اور نہ نفع۔“

اگر وہ صاحب اپنے لغوی معنی کے اعتبار سے باعث شرف نہیں تو پھر ایمان، ہجرت، عبادت اور دیگر اسلامی مصطلحات بھی شرف و فضیلت سے بے بہرہ ہوں گے اور کسی کو مومن، مہاجر، عابد کہنے سے اس کی قطعاً عزت افزائی نہیں ہوگی۔ درحقیقت ان الفاظ میں عزت و شرف ان کے لغوی معنوں کے اعتبار سے نہیں بلکہ ان کے متعلقات سے ہے۔ ایمان جب اللہ تعالیٰ اور اس کے رسول پر ہوگا، ہجرت جب اللہ تعالیٰ اور اس کے رسول کے لئے ہوگی۔ عبادت جب اللہ تعالیٰ کی ہوگی تو یہ کلمات معزز و ذیشان ہوں گے اسی طرح صاحب کے لفظ میں فضیلت نہیں بلکہ جس کا وہ صاحب ہے یعنی سیدنا و مولانا محمد رسول اللہ ﷺ کی ذات ستودہ صفات اسی نسبت نے اس لفظ کو بھی چار چاند لگا دیئے ہیں اور جو صاحب کے لفظ کا مصداق ہے یعنی صدیق اکبر ﷺ اس کو بھی وہ رفعتیں اور سرفرازیاں بخشی ہیں جن کے سامنے فلک الافلاک کی بلندیاں بھی ادب سے سر جھکائے ہوئے ہیں۔

ازراہ انصاف آپ ہی بتائیے کہ کیا اللہ تعالیٰ کے محبوب کی صحبت و معیت اور ایک کافر و فاسق کی صحبت و معیت یکساں ہے؟ کوئی صاحب ایمان ایسا کہنے کی جرأت نہیں کر سکتا نیز حضرت صدیق ﷺ کی اس سنگت اور رفاقت کو جس انداز سے بیان کیا گیا ہے وہ بھی اپنے اندر ایک خصوصی شان رکھتی ہے۔

۴۔ ثانی اشنین کے دو لفظوں میں غور فرمائیے۔ اس قسم کے عدد کا ذکر لغت عرب میں دو طرح سے کیا جاتا ہے کہتے ہیں ثانی اشنین، ثالث، ثلاثہ، رابع، اربعہ وغیرہ یعنی دو میں سے دوسرا، تین میں سے تیسرا، چار میں سے چوتھا، اس صورت میں پہلا عدد دوسرے عدد کا جزو اور حصہ ہوتا ہے اور اس میں داخل ہوتا ہے۔ دوسری صورت یہ ہے کہ ثالث، اشنین، رابع، ثلاثہ، خامس، اربعہ یعنی دو کو تین بنانے والا، تین کو چار اور چار کو پانچ بنانے والا۔ اس صورت میں یہ

عدد پہلے عدد میں داخل نہیں ہوتا۔ اب اسے اس میں داخل کیا جا رہا ہے پہلے صرف دو تھے۔ اس عدد کے اضافہ سے اب وہ تین ہو گئے، پہلے صرف تین تھے۔ بعد میں اضافہ ہوا، اب وہ تین کے چار بن گئے۔ اللہ تعالیٰ نے یہاں ثانی اشنین فرمایا یعنی پہلے جو دو موجود تھے ان دونوں میں سے دوسرا، یہ یگانگت، یہ رفاقت، یہ صحبت خدا شاہد ہے حضرت صدیق اکبر ﷺ کا ہی حصہ ہے۔ ان کلمات کے مفہوم کو خود زبان رسالت نے یوں بیان فرمایا ہے اور اس کے بعد شاید کسی قسم کی ہرزہ سرائی کی گنجائش باقی نہیں رہتی۔

اسی فرقہ کے ایک فاضل علامہ فتح اللہ کاشانی اپنی تفسیر منہج الصادقین میں اس آیت کے ضمن میں لکھتے ہیں۔

”چوں ابو بکر در غار کفار را بدید، مضطرب شد و بسیار خائف گشت و گفت یا رسول اللہ! اگر کسے از مشرکان در زیر قدم خود نگد

کند ہر آئینہ مارا ببیند، حضرت ﷺ فرمود وما ظنک باثنین اللہ ثالثہما

ترجمہ: ”جب ابو بکر ﷺ نے غار میں سے کفار کو دیکھا تو انہیں بڑا اضطراب لاحق ہوا اور اندیشہ پیدا ہوا عرض کی یا رسول

اللہ! اگر مشرکین میں سے کسی نے اپنے پاؤں کی جگہ دیکھا تو وہ ہمیں دیکھ لے گا۔ حضور علیہ الصلوٰۃ والسلام نے فرمایا اے

ابو بکر! ان دو کے بارے میں تیرا کیا خیال ہے جن کے ساتھ تیسرا اللہ تعالیٰ ہو۔“

اس سے بڑی عزت افزائی کا تصور تک نہیں کیا جاسکتا۔

ارے نصیب! اللہ اکبر لوٹنے کی جائے ہے

ہمارے یہ کرم فرمالا تحزن کے لفظ سے حضرت صدیق رضی اللہ عنہ پر الزامات و مطاعن کی بوچھاڑ شروع کر دیتے ہیں آپ بھی سنیے اور ان کی روش بیداد کی داد دیجئے۔

کہتے ہیں کہ ”یہ حزن جس سے حضرت ابو بکر رضی اللہ عنہ کو منع کیا جا رہا ہے یہ طاعت تھا یا معصیت طاعت تو ہو نہیں سکتا ورنہ اس سے منع نہ کیا جاتا۔ اللہ اور اس کے رسول نیک کاموں سے نہیں روکا کرتے۔ لازماً یہ حزن معصیت ہوگا۔ اس آیت سے ابو بکر رضی اللہ عنہ کا عاصی اور گناہگار ہونا ثابت ہے نہ کہ آپ کی فضیلت۔

جو اباً عرض ہے کہ قرآن کریم میں متعدد مقامات پر اللہ تعالیٰ نے اپنے انبیاء و رسل کو حزن اور خوف سے روکا ہے۔ موسیٰ علیہ السلام کو فرمایا لا تخف انک انت الاعلیٰ اے موسیٰ خوف نہ کرو تم ہی سر بلند ہو گے۔ (۶۹:۲۰)

حضرت لوط کو فرشتوں نے کہا: لا تحزن انا منجوك واهلك

”اے لوط! حزن نہ کرو ہم تمہیں اور تمہارے اہل و عیال کو نجات دینے والے ہیں“

خود سرور عالم صلی اللہ علیہ وسلم کو فرمایا: لا تحزنک قولہم

”اے حبیب! کفار کی باتیں آپ کو حزنین و غمگین نہ کریں۔“

دوسری جگہ ارشاد ہے: قد نعلم انه لیحزنک الذین یقولون..... الایہ

”اے حبیب! ہم خوب جانتے ہیں کہ آپ کو کفار کی باتیں غمزدہ کر دیتی ہیں۔“

کیا ہم ان محققین سے یہ دریافت کر سکتے ہیں کہ ان آیات کی روشنی میں انبیاء کرام بلکہ سید الانبیاء والرسول علیہم الصلوٰۃ والسلام کے بارے میں ان کا فتویٰ کیا ہے۔ یہ خوف اور حزن جس سے انبیاء کو روکا جا رہا ہے لازماً (تمہارے نزدیک) معصیت ہوگا۔ اب فرمائیے انبیاء کرام کے بارے میں آپ کی کیا رائے ہے۔ حقیقت تو یہ ہے کہ حزن اور خوف امور طبعیہ میں سے ہیں۔ بڑے سے بڑا آدمی بھی ان سے دوچار ہوتا رہتا ہے۔ اللہ تعالیٰ اپنے مقبول بندوں کی دلجوئی لا تخف اور لا تحزن کہہ کر فرماتا ہے نیز حضرت صدیق رضی اللہ عنہ کو حزن و ملال اپنی ذات کے لئے ہرگز نہ تھا اگر انہیں اپنی جان پیاری ہوتی اور اپنا آرام عزیز ہوتا تو وہ اس پر خطر سفر میں سنگت ہی نہ کرتے انہیں اگر کوئی غم تھا یا اگر کوئی حزن تھا اگر کوئی اندیشہ تھا تو فقط یہ کہ ان کے ہادی و مرشد محمد رسول اللہ صلی اللہ علیہ وسلم کو مبادا کوئی گزند پہنچے ورنہ یہ بزم عالم درہم برہم ہو جائے گی، گلشن ہستی میں خاک اڑنے لگی گی، عروس گیتی کا سہاگ لٹ جائے گا۔ ارض و سما کی یہ رونقیں یہ روشنیاں یہ بہاریں ہمیشہ کے لئے ناپید ہو جائیں گی، اپنے محبوب کو خطرے میں گھرا دیکھ کر صدیق رضی اللہ عنہ کے حزن و ملال کی حد نہ رہی۔ حضور پر نور صلی اللہ علیہ وسلم نے انہیں تسلی دیتے ہوئے فرمایا اے میرے یار با وفا! غم نہ کر بے شک اللہ تعالیٰ ہم دونوں کے ساتھ ہے۔ جب ہمارے ساتھ ہمارا خدا ہے تو یہ کفار ہمارا کچھ نہیں بگاڑ سکتے۔

”معنا“ کا لفظ بھی غور طلب ہے معیت الہی کی کئی قسمیں ہیں۔ ایک معیت علم ہے یعنی اللہ تعالیٰ ہر چیز کو جانتا ہے اور اپنے علم کے ذریعہ ہر چیز کے ساتھ ہے جیسے اس آیت میں ہے۔

الم تر ان اللہ یعلم ما فی السموت وما فی الارض ما یکون من نجوی ثلثة الا هو را بعہم ولا

خسة الا هو سادسہم ولا ادنیٰ من ذلك ولا اكثر الا هو معهم اينما كانوا (۸:۵۸)
ترجمہ: کیا تم نہیں دیکھتے کہ اللہ تعالیٰ جانتا ہے جو کچھ آسمانوں میں ہے اور جو کچھ زمین میں ہے کوئی تین آدمی مشورہ کرنے والے نہیں ہوتے جبکہ وہ (اللہ) ان کا چوتھا نہ ہو اور نہ پانچ مشورہ کرنے والے ہوتے ہیں جبکہ وہ ان کا چھٹا نہ ہو اور نہ اس تعداد سے کم ہوتے ہیں نہ زیادہ وہ ہر صورت میں ان کے ساتھ ہوتا ہے خواہ وہ کہیں بھی مشورہ کر رہے ہوں۔
اس آیت سے معلوم ہوا کہ اللہ تعالیٰ ہر شخص کے ساتھ ہوتا ہے ایسی معیت میں کوئی فضیلت نہیں بلکہ اس میں تہدید اور سرزنش ہے خبردار اگر تم نے نافرمانی کی تو ہماری گرفت سے تم بچ نہیں سکتے۔ معیت الہی کی دوسری قسم وہ ہے جو متقین اور محسنین کو حاصل ہوئی ہے ارشاد باری ہے۔

ان الله مع الذين اتقوا والذين هم محسنون

بے شک اللہ تعالیٰ ان لوگوں کے ساتھ ہے جو متقی اور ان کے ساتھ ہے جو نیکوکار ہیں۔

اس معیت کا نتیجہ یہ ہوتا ہے کہ اللہ تعالیٰ اپنی توفیق سے ان کی دستگیری کرتا رہتا ہے اور اپنے لطف سے ان کو نوازتا رہتا ہے۔ معیت الہی کی تیسری قسم وہ ہے جو انبیاء و رسل کو میسر ہوتی ہے۔ اللہ تعالیٰ ہر دشمن کے مقابلہ میں ان کی تائید و نصرت فرماتا ہے۔ ہر میدان میں وہ کامیاب و سرفراز ہوتے ہیں اور کفر و باطل کے سرغننے ذلیل و رسوا ہوتے ہیں اور ان تمام اقسام سے اعلیٰ و ارفع معیت الہی کی وہ قسم ہے جو سید الانبیاء و الرسل ﷺ کے لئے مخصوص ہے۔ حضور علیہ الصلوٰۃ والسلام نے اپنے یار و فادار کو ان اللہ معنا فرما کر اس خصوصی معیت میں شرکت کی سعادت ارزانی فرمائی۔

فداك ابى وامى يارسول الله ما اكرمك وما اجودك وجزاك الله عناو عن سائر المومنين يا

ابابكر ما اوفاك وما اسعد حظك

ایک روز نبی کریم ﷺ نے شاعر دربار نبوت حضرت حسان سے پوچھا کہ اے حسان! کیا تم نے شان صدیق ﷺ میں بھی کچھ اشعار کہے ہیں؟ انہوں نے عرض کی ہاں یارسول اللہ! میں نے آپ کے یار غار کی مدحت سرائی بھی کی ہے۔ فرمایا سناؤ میں سننا چاہتا ہوں۔ حسان نے عرض کیا۔

وثانى اثنين فى الغار المنيف وقد

طاف العدو به اذ صعد الجبلا

آپ دو میں سے دوسرے تھے اس بابرکت غار میں اور دشمن نے اس کے ارد گرد چکر لگایا جب وہ پہاڑ پر چڑھا

وكان حب رسول الله قد علموا

من البرية لم يعدل به الرجال

”ابوبکر رضی اللہ تعالیٰ عنہ کے رسول کے محبوب تھے اور لوگوں کو اس بات کا علم تھا کہ حضور علیہ الصلوٰۃ والسلام ساری مخلوق میں سے کسی کو آپ کا ہم پلہ نہیں سمجھتے۔“

حسان کے یہ شعر سن کر حضورؐ ہنس پڑے۔ فرمایا اے حسان تم نے سچ کہا ہے۔ ابو بکرؓ ایسے ہی ہیں۔

(ابن عساکر ابن زہری عن انس)

اللہ تعالیٰ راہِ حق پر چلنے کی توفیق عطا فرمائے اور شمعِ جمالِ مصطفویٰ کے پروانوں کی عزت و احترام اور پیروی کی سعادت سے بہرہ اندوز کرے۔ آمین بجاہ طہ و لیس صلی اللہ علیہ وسلم۔ (تفسیر ضیاء القرآن زیر آیت مندرجہ بالا)

واقعہ ہجرت کی بقیہ تفصیلات

اس موضوع پر علماء اہل سنت کی تقاریر جو میں نے زمانہ طالب علمی میں اپنے رجسٹر پر محفوظ کیں ان کا خلاصہ قارئین کرام کی خدمت میں پیش کر رہا ہوں۔

سوال: کمال تو علی شیر خدا کا ہے کہ جو شیر بن کر حضور علیہ السلام کے بستر پر سو گئے۔ ابو بکر تو ڈر کر ساتھ بھاگ گئے۔ (نور بانند)
جواب: فتح مکہ کے دن جب بیت اللہ شریف سے بتوں کو اتارنے کی بات آئی تو حضرت علی المرتضیٰ شیر خدا کرم اللہ وجہہ الکریم نے بارگاہ نبوت و رسالت میں عرض کیا۔ آپ میرے کندھوں پر سوار ہو جائیں اور بتوں کو اتارتے جائیں تو میرے آقا علیہ السلام نے فرمایا: اے علی تو نبوت کا بوجھ کیسے اٹھائے گا؟ تو میرے کندھوں پر چڑھ جا اور بتوں کو اتارتا جا۔ اس طرح ہجرت کی رات بھی حضور علیہ السلام نے علی المرتضیٰ کو فرمایا کہ اے علی تو میرے بستر پر آرام سے سو جا آج نبوت کا بوجھ صدیق کے کندھوں کے سوا کوئی اٹھانے والا نہیں ہے۔

پتیاں بھار قدم نہیں لاند اثور پہاڑ تے چڑھیا جاندا
پشت تے بھارا بھار نبی دا غار دے اندر یار نبی دا
او دسدا او دسدا ای یار نبی دا او دسدا
عشق نے کیتا وانگ فقیراں دامن کر کے لیراں لیراں
بند سوراخ چا غار دے کیتے ہو کے بہت ہوشیار نبی دا
او دسدا او دسدا دلدار نبی دا او دسدا

جواب نمبر ۲: حضور علیہ السلام جانتے تھے کہ یہ کفار مکہ نبی و صدیق کے دشمن ہیں اس لئے صدیق کو ساتھ لے گئے اور علی کو بستر پر سلا دیا وہی پرانی دشمنی صدیق کے ساتھ آج تک چلی آرہی ہے اس کی علامت (کہ وہ کون تھے جو صدیق و نبی کے دشمن تھے) یہ ہے کہ حضور علیہ السلام نے اپنے کاشاء اقدس سے نکلتے ہوئے ان مردہ دلوں پر سورۃ یسین کی تلاوت فرمائی۔

وہ دراتا ہوا وحدت کا دم بھرتا ہوا نکلا
تلاوت سورہ یسین کی کرتا ہوا نکلا

اور ان کے سروں پر خاک ڈالتے ہوئے خانہ صدیق اکبر کی جانب روانہ ہوئے آج بھی جن کے سروں پر خاک ہوگی وہی دشمنان صدیق ہوں گے کیونکہ خاک مصطفیٰ نے ڈالی ہے قیامت تک نکل نہیں سکتی پنجابی میں کہتے ہیں ”بلھے دابلھا نہیں تے پھلی

ضرور ہووے دی پورا سال خاک نظر آئے یا نہ آئے محرم کے دس دنوں میں تو ضرور دکھائی دے گی تاکہ سندر ہے۔ حضور علیہ السلام یسین کی تلاوت کرتے تشریف لے جا رہے ہیں کافروں کی آنکھیں کھلی کی کھلی رہ گئیں لیکن حضور تشریف لے گئے اور ان کو نظر نہ آئے حالانکہ مانتے تھے حضور (حاضر) ہیں جو لوگ آج شور مچاتے ہیں کہ اگر حضور حاضر ناظر ہیں تو نظر کیوں نہیں آتے ان کو چاہئے کہ ان سے ہی پوچھ لیں اور اگر ہم سے پوچھیں گے تو ہم تو یہی جواب دیں گے کہ جب ان بڑوں کو نظر نہیں آئے تو تم چھوٹوں کو کیا نظر آئیں گے دراصل بات یہ ہے کہ

ہر ایک کا حصہ نہیں دیدار کسی کا
بوجھل کو محبوب دکھائے نہیں جاتے

بہر حال ثابت ہوا کہ اگر صدیق کی وفاداری میں شک ہوتا تو علی سے بڑا تو نبی کا کوئی وفادار نہیں تھا وہ تو ضرور حضور کی بارگاہ میں عرض کر دیتے کہ حضور! اس کو ساتھ نہ لے جائیں یہ سارے راز کھول دے گا اور آپ کو نقصان پہنچائے گا (نعوذ باللہ) اور جب علی المرتضیٰ نہیں بولے اور سر تسلیم خم ہے جو مزاج یار میں آئے تو کسی ملنگ کو بھی شان صدیق میں بکواس نہیں کرنی چاہئے۔ ہمارے آقا سورہ یسین پڑھ رہے ہیں اور کہاں تشریف لے جا رہے ہیں؟

بسوئے سرائے ابو بکر رفت

زبان پر سورہ یسین کی یہ آیت ہے انک لمن المرسلین علی صراط مستقیم اے میرے نبی تو رسولوں میں سے ہے اور سید ہے راستے پر ہے اور نبی کس راستے پر جا رہے ہیں؟ جو راستہ صدیق اکبر کے گھر کی طرف جا رہا ہے۔ معلوم ہوا کہ سیدھا راستہ وہی ہے جو خانہ صدیق کی طرف جاتا ہے۔

اور میں ابو بکر کے مقدر پر کیوں نہ قربان ہو جاؤں کہ ہر کوئی درِ مصطفیٰ پر جانے کی خواہش کرتا ہے اور ہمارے آقا صدیق کی طرف تشریف لے جا رہے ہیں۔ اس کا مطلب یہ ہے کہ خدا و مصطفیٰ کو پانا ہے تو در صدیق اکبر پر آنا پڑے گا۔ ابھی آقا علیہ السلام سوچ ہی رہے تھے کہ صدیق اکبر کو کیسے بتایا جائے دروازہ کھٹکھاؤں یا آوار دوں؟ ادھر صدیق نے خود ہی دروازہ کھول کر عرض کیا الصلوٰۃ والسلام علیک یا رسول اللہ (یاد رہے کہ روایات میں دو پہر کے وقت بھی تشریف لانے کا ذکر ہے۔ ہو سکتا ہے دو پہر کو تیاری کے متعلق تشریف لائے ہوں۔) اور جھوم کر بولے:

سکون قلب ملا لذت حیات ملی
در حبیب ملا تو ساری کائنات ملی

آقا علیہ السلام نے پوچھا اے ابو بکر! تو آدھی رات تک جاگ رہا ہے سو یا کیوں نہیں؟ عرض کیا! اے میرے آقا! میں تو اسی دن سے جاگ رہا ہوں جس دن میں نے آپ سے ہجرت کی اجازت چاہی تھی تو آپ نے فرمایا تھا کہ ابھی انتظار کرو ہو سکتا ہے ہم دونوں اکٹھے ہجرت کریں۔ میں تو اس دن سے اپنی آنکھیں دروازے پر لگائے بیٹھا ہوں اور آپ کا انتظار کر رہا ہوں؟ اب آپ کی خوشبو آئی ہے تو میں نے دروازہ کھول دیا ہے۔ آپ کا دیدار کر کے ساری پریشانی ختم ہو گئی اور

سکون قلب ملا لذت حیات ملی
اور سب سے زیادہ خوشی مجھے اس بات کی ہوئی ہے کہ

یہ کہاں نصیب میرے کہ وہ آپ چل کے آئیں
کوئی جذبہٴ محبت میرے کام آ گیا ہے

اور

شکر الحمد ! کوئی آیا ہے مہماں اپنا
خون دل، لخت جگر، خوب ہے ساماں اپنا

سرکار نے فرمایا: ذرا سوچ کر بتاؤ کہ کیا پروگرام ہے کیونکہ تیرا باپ بوڑھا، بچیاں جوان، گھر میں کوئی دوسرا کمانے والا نہیں یہ بھی ممکن ہے کہ کافروں کو جب پتہ چلے کہ صدیق اپنے نبی کو لے گیا ہے تو تیرے گھر والوں پر سختی کریں۔
عرض کیا حضور! اپنا تو روز ازل سے یہی عقیدہ ہے کہ

سر کٹے کنبہ مرے یا گھر لے
دامن احمد نہ ہاتھوں سے چھٹے

الغرض! دونوں یار (نبی و صدیق) مکہ شریف سے نکل کر سوئے طیبہ روانہ ہوئے تو مکہ سے نکلتے ہی ابو بکر صدیق نے اپنے آقا کی بارگاہ میں عرض کیا یہاں کے لوگ (خوجی یا قیافہ شناس) بہت چالاک و ہوشیار ہیں۔ پتھریلی زمین پر بھی قدموں کے نشان پہچان لیتے ہیں کہ ایک بندہ گیا ہے یا دو۔ حضور نے فرمایا پھر کیا کیا جائے؟ صدیق نے عرض کیا! میں چاہتا ہوں سفر دونوں کرتے رہیں مگر قدم ایک کے لگیں۔ حضور نے فرمایا یہ کیسے ہو سکتا ہے؟ عرض کیا صدیق کے قدم زمین پر لگیں اور آپ کے قدم صدیق کے کندھوں پر لگیں۔ صدیق اکبر نے محبوب خدا کو کندھوں پر اٹھالیا آج حضور نے نہیں فرمایا کہ اے صدیق تو نبوت کا بوجھ نہیں اٹھا سکتا اور ایک بار تو عرش نے بھی جھک کر صدیق کی عظمت کو ضرور سلام کیا ہوگا۔ ابو بکر مصطفیٰ کو اٹھا کر لے جا رہے ہیں اور ساتھ ساتھ گنگنا رہے ہیں۔

ہم بھی ادھر نکل گئے یار جدھر نکل گیا
مل جل کر ہم جائیں گے یار جدھر چلا گیا

رب العالمین کا ارشاد ہے کہ اگر قرآن کو پہاڑوں پر اتارا جاتا تو وہ ریزہ ریزہ ہو جاتے اور اس کا وزن نہ اٹھا سکتے اور صدیق نے قرآن اور صاحب قرآن دونوں کو اپنے کندھوں پر اٹھالیا اور کبھی آگے دیکھتے ہیں کبھی پیچھے کبھی دائیں کبھی بائیں کہ کسی طرف سے کوئی موذی میرے آقا کو تکلیف نہ پہنچائے۔

سینکڑوں تبدیلیاں رفتار میں
جا رہے تھے یہ خیال یار میں

لوگ کہتے ہیں کہ جن کے سر پر ہما (پرندے) کا سایہ پڑھ جائے وہ بادشاہ بن جاتا ہے۔ میں صدیق اکبر کو کیا کہوں کہ جس پر محبوب خدا کا سایہ ہی نہیں بلکہ محبوب خدا سارا ہی آ گیا۔

زمین و آسمان کا مناظرہ

مشہور ہے کہ ایک مرتبہ زمین و آسمان کا آپس میں اس بات پر تکرار و مناظرہ ہو گیا کہ ہم میں سے کون افضل ہے دونوں نے اپنی اپنی فضیلت کے دلائل دینے شروع کر دیئے۔ زمین نے کہا میں اس لئے افضل ہوں کہ مجھ پر دریا سمندر اور نہریں ہیں۔ آسمان نے کہا تجھ پر اگر پانی کی نہریں ہیں تو میرے اوپر شہد اور دودھ کی نہریں ہیں۔ زمین نے کہا میرے اوپر باغات ہیں تو میں اس لئے افضل، آسمان نے کہا تیرے اوپر خالی باغات ہیں تو میرے اوپر جنت کے باغات ہیں دلائل کا سلسلہ بڑھتا چلا گیا تو آخر زمین نے کہا میں اس لئے افضل کہ میرے اوپر محبوب خدا رہتے ہیں۔ اب آسمان یہ تو نہیں کہہ سکتا تھا کہ اگر تیرے اوپر محبوب خدا رہتے ہیں تو میرے اوپر خود خدا رہتا ہے کیونکہ خدا کی شان اس تصور سے بلند و بالا ہے وہ جیسے آسمان پر ہے ویسے زمین پر بھی ہے وہ رہنے سے اور اوپر نیچے کے تصورات سے وراء الوراء ہے۔ آسمان کے پاس اس دلیل کا توڑ نہ تھا تب آسمان نے بارگاہ رب العالمین میں عرض کیا کہ اپنے محبوب کو ایک بار عرش پر بلاتا کہ حضور علیہ السلام کے قدم میرے اوپر لگیں تو میں زمین کے سامنے یہ کہہ سکوں کہ لو تاجدار ہم بھی ہیں

ثابت ہوا کہ فی الحقیقت نہ زمین افضل نہ آسمان افضل بلکہ فضیلت ساری مصطفیٰ کے قدموں میں ہے وہ جہاں لگیں گے فضیلت ملتی جائے گی۔

جہاں نظر نہیں پڑھی وہاں ہے رات آج تک
وہاں وہاں سحر ہوئی جہاں جہاں گزر گئے
نفس نفس پہ برکتیں قدم قدم پہ رحمتیں
جدھر جدھر سے وہ شفیق عاصیاں گزر گئے

حضور علیہ السلام کے قدم زمین پر لگیں تو زمین افضل، آسمان پر لگیں تو آسمان افضل مائی آمنہ کے بطن اطہر میں لگیں تو وہ افضل، حلیمہ کی گود میں لگیں تو وہ ساری دانیوں کی سردار اور صدیق کے کندھوں پر لگیں تو صدیق سارے صحابہ کا سردار۔

غار میں داخلہ

آگے جا کر غار ثور آ گئی تو ابو بکر نے عرض کیا بہت پرانی غار ہے آپ ذرا باہر رکھیں میں اندر جا کر غار کو صاف کر لوں چنانچہ غار کے سوزا خوں کو اپنی چادر پھاڑ کر بند کیا۔ غار کو صاف کیا اور اپنے محبوب کو آواز دی۔

آوی جا واضحی دے چہرے والیا
آوی جا یسین سہرے والیا

مصطفیٰ نے فرمایا، اے صدیق آج تو نے مجھ سے پہلے غار میں جا کر میرے لئے غار کو صاف کیا ہے کل میں تجھ سے پہلے قبر میں جا کر تیرے لئے مزار کو صاف کروں گا پھر حضور غار میں جلوہ گر ہوئے تو

نور اوبدا ہمکلیا غائب ہنیرا ہو گیا
کملی والا آ گیا تھاں تھاں سوریا ہو گیا

ابو بکر نے غار ثور میں اپنی گود کو محبوب خدا کے لئے بچھا دیا حضور اپنے صدیق کی گود میں آرام فرما ہو گئے اور صدیق اکبر رب اکبر کے محبوب کو گود میں لے کر رخ والضحیٰ کا دیدار فرما ہو گیا اور ساتھ اللہ سے یہ دعا فرما ہو گیا کہ اے میرے مولیٰ

لوں لوں میرا اکھیاں ہو جاوے محتاج نہ میں کسے اکھ دار ہواں

• کیونکہ جب

مرشد دا دیدار ہے باہو مینوں لکھ کر وڑاں حجاں ہو
کی شان رکھتا ہے تو محبوب رب العالمین کے دیدار میں کیا لذت ہوگی یہی وہ نیکی ہے جس کے بدلے عمر فاروق اپنی ساری عمر کی نیکیاں دینے کو تیار ہو گئے تھے مگر ابو بکر نے کہا۔ یہ سودا مجھے منظور نہیں۔

سانپ کا ڈسنا

پھر جہاں خزانہ ہو وہاں سانپ تو ہوتا ہے۔ صدیق اکبر دیدار مصطفیٰ میں محو ہیں سانپ ابو بکر کو ڈسنے میں مصروف ہو گیا۔ بعض اہل عشق کی رائے یہ ہے کہ جب دیدار یوسفی میں محو ہونے والیوں نے انگلیاں کاٹ لیں اور انہیں خبر تک نہ ہوئی تو دیدار محمدی میں محو ہونے والے صدیق کو بھی درد کا احساس تک نہ ہوا جبکہ محققین کے نزدیک بتقضائے بشریت صدیق اکبر کو سانپ کے ڈسنے کی درد ہوئی اور آپ کی آنکھوں سے آنسو بھی جاری ہوئے مگر وہ زمین پر نہ گرے بلکہ رخ والضحیٰ یعنی چہرہ مصطفیٰ پر گرے اور حضور نے بیدار ہو کر اپنے یار غار کی آنکھوں میں آنسو دیکھ کر پوچھا کہیں گھر والے بچے اور باپ کی یاد نے تو نہیں ستایا عرض کیا حضور! وہ تو سب کچھ آپ پر قربان اب رونے کی وجہ سانپ کا ڈسنا ہے اور وہ بھی اس وقت کہ جب

نشہ الفت میں میں سرشار تھا

سر بسر محو خیال یار تھا

میرے آقا کو صدیق اکبر کا غمگین ہونا کیسے گوارا ہو سکتا تھا فرمایا! اے ابو بکر! گھبرانے کی کوئی بات نہیں ”تیرے پیراں وچہ کنڈے نیں تے جھولی وچہ پھل اے پیراں وچہ ظلمت اے تے جھولی وچہ نور اے پیراں وچہ آگ اے تے جھولی وچہ پانی اے پیراں وچہ زحمت اے تے جھولی وچہ رحمت اے پیراں وچہ درد اے تے جھولی وچہ دوا اے پیراں وچہ مرض اے تے جھولی وچہ شفا اے پیراں وچہ دکھ اے تے جھولی وچہ سکھ اے پیراں وچہ غمی اے تے جھولی وچہ خوشی اے پیراں وچہ مضرت اے تے جھولی وچہ مسرت اے پیراں وچہ باطل اے تے جھولی وچہ حق اے پیراں وچہ نار اے تے جھولی وچہ نور اے پیراں وچہ سب اے تے جھولی وچہ محمد اے۔ (سید یعقوب شاہ صاحب)

میرے آقا نے اپنا لعابِ دہن (وہی جو خیر کے دن علی المرتضیٰ کی دکھتی آنکھ پر لگایا تھا) صدیقِ کبیر کی ہڈی پر لگا کر درد کا احساس تک ختم کر دیا اور دنیا کو بتا دیا کہ میرے صدیق پر یہ کالے لباس والے کالے ناگ قیامت تک بھی حملے کرتے رہیں گے تو اس کا کچھ نہیں بگاڑ سکیں گے۔ کیونکہ جس کا حامی ہو رسول اس کو مٹا سکتا ہے کون؟

اس موقع پر حضور علیہ السلام نے حضرت ابو بکر صدیق کے لئے یہ دعا فرمائی اللھم اجعل ابابکر معی فی درجتی یوم القیمة اے اللہ! ابو بکر کو میرے ساتھ میرے مقام میں بروز قیامت جگہ عطا فرما۔ اس وقت وحی آئی کہ آپ کی دعا قبول ہو چکی۔
(الوفابا حوال المصطفیٰ امام عبدالرحمن ابن جوزی ابواب الحجرة)

صدق اکبر اور معیتِ مصطفیٰ ﷺ

وہ کونسا مقام ہے کہ بچپن سے لے کر جوانی اور جوانی سے لے کر بڑھاپے تک صدیق اکبر سائے کی طرح حضور علیہ السلام کے ساتھ دکھائی نہ دیتے ہوں حنین ہو یا خندق احد ہو یا احزاب بدر میں ساتھ آج قبر میں بھی ساتھ اور کل حشر میں بھی ساتھ انگوٹھی پر نام لکھانے تک بھی خدا نے صدیق کو مصطفیٰ سے جدا نہیں ہونے دیا (تفسیر کبیر) نہ خدا کو ابو بکر کا مصطفیٰ سے جدا ہونا پسند نہ مصطفیٰ کو ابو بکر صدیق ایسے فنا فی الرسول ہو گئے تھے کہ اپنی مرضی بھی ختم ہو گئی اور ان کی ہر پسند میں حضور کی پسند کا رنگ چمکتا ہوا دکھائی دیتا ہے۔ حضور نے فرمایا کہ مجھے تمہاری دنیا میں ندم سے تین چیزیں زیادہ پسند ہیں الطیب والنساء وقرۃ عینی فی الصلوۃ خوشبو حلال عورتیں اور میری آنکھوں کی ٹھنڈک نماز میں ہے اور جب صدیق اکبر سے پوچھا گیا کہ آپ کو دنیا کی کون کونسی اور کتنی چیزیں پسند ہیں تو انہوں نے بھی تین ہی بتائیں۔ ان انفق مالی بحکم رسول اللہ مال میرا ہوا حکم سرکار کا ہو۔ نمبر ۲ ان تکون انبتی تحت رسول اللہ بیٹی میری ہو بستر سرکار کا ہو۔ نمبر ۳ النظر علی وجہ رسول اللہ نگاہ میری ہو چہرہ سرکار کا ہو۔ خدا نے تینوں خواہشیں بوجہ تمام وکمال پوری فرمادیں۔

ایک دن ابو بکر صدیق کا ایک بیٹا کہنے لگا کہ فلاں جنگ میں جبکہ میں ابھی مسلمان نہیں ہوا تھا آپ میری تلوار کی زد میں تین مرتبہ آئے تھے میں نے ہر مرتبہ باپ سمجھ کر آپ کو چھوڑ دیا۔

ابو بکر صدیق نے فرمایا! خدا کی قسم اگر اس جنگ میں تو میری تلوار کی زد میں ایک بار بھی آجاتا تو میں تجھے بیٹا سمجھ کر چھوڑ نہ دیتا بلکہ دشمن رسول جان کر تیرا سرتن سے جدا کر دیتا۔

مولانا روم علیہ الرحمۃ ابو بکر صدیق کی ذات رسالت مآب علیہ السلام میں فدائیت کو واقعہ معراج کے حوالے سے یوں بیان کرتے ہیں کہ جبریل امین علیہ السلام نے تو سدرہ پر جا کر آگے جانے سے یہ کہہ کر معذرت کر لی کہ

اگر برسرِ مویں برتر پریم فروغ تجلی سوزِ پریم

کہ اگر میں بال کے برابر بھی آگے جاؤں گا تو میرے پر جل جائیں گے۔

اور مولائے روم فرماتے ہیں

تو نہ ای پروانہ آں شمع نیز

جبرئیل! گو شریفی گو عزیز

اے جبریل! تو بڑی شان والا ہے لیکن شمع محمدی کا پروانہ تو نہیں (بلکہ ابو بکر صدیق ہے آج اگر وہ ہوتا تو جل کے راکھ ہو جاتا لیکن مصطفیٰ علیہ السلام کا ساتھ نہ چھوڑتا)

کسی بات پر حضرت عمر صدیق اکبر سے ناراض ہو گئے ابو بکر کے معافی مانگنے کے باوجود عمر راضی نہ ہوئے تو ابو بکر نے حضور علیہ السلام کی بارگاہ میں عرض کیا تو آپ نے یہ دعا کی یغفر اللہ لک یا ابا بکر (عمر نہیں معاف کرتا تو نہ کرے) اے ابو بکر خدا تجھے معاف فرمادے گا۔ آپ نے تین بار اس طرح دعا دی۔ حضرت عمر کو معلوم ہوا تو ندمہ عمر حضرت عمر سخت شرمندہ ہوئے۔ بارگاہ رسالت میں حاضر ہوئے تو حضور علیہ السلام کے چہرے کو غصے اور جلال سے سرخ دیکھا اور آپ نے حضرت عمر کو مخاطب کر کے فرمایا! تو جانتا نہیں جب سارے مجھے کذبت کذبت (جھوٹا، جھوٹا) کہہ رہے تھے تو ابو بکر مجھے صدقت صدقت (آپ نے سچ کہا، آپ نے سچ کہا) کے نعرے لگا رہا تھا۔ اس نے اپنی جان اور اپنا مال میرے لئے قربان کر دیا فہل انتم تارکوا صاحبی کیا تم میرے ساتھی ابو بکر کو چھوڑ دو گے۔ حضرت ابو بکر صدیق فرماتے ہیں فنا و ذی بعدھا اس کے بعد کبھی کسی نے مجھے نہیں ستایا۔ (بخاری شریف ص ۵۱۶)

حضرت سیدنا ابو بکر صدیق رضی اللہ عنہ عشق رسول میں اس قدر فنا ہو چکے تھے اور احترام رسالت مآب علیہ السلام میں اس حد تک پہنچ چکے تھے کہ حضور علیہ السلام کے وصال کے بعد اپنے دور خلافت میں جب بھی خطبے کے لئے منبر پر بیٹھتے تو اس سیڑھی پر نہ بیٹھتے تھے جہاں حضور بیٹھتے تھے بلکہ منبر کی جس سیڑھی پر حضور علیہ السلام کے قدم لگتے تھے اس سیڑھی پر بیٹھتے اور آپ کے بعد پھر عمر فاروق حضرت ابو بکر صدیق کے قدموں والی سیڑھی پر بیٹھتے۔

سوال: عجیب بات ہے کہ صدیق اکبر کی گود میں سراپائے مصطفیٰ ہو اور پھر سانپ نے ڈس لیا اس کا مطلب ہے.....؟
جواب الزامی: عجیب تر یہ بات نہیں کہ نواسہ رسول ہے راکب دوش نبوت ہے جگر گوشہ بتول ہے جنت کے جوانوں کا سردار ہے حضور کا محبوب ہے بلکہ ان سے محبت کرنے والا بھی خدا و مصطفیٰ کا محبوب ہے لیکن میدان کر بلا میں بھوکا پیاسا شہید کر دیا گیا اور حضرت امام حسن کوزہ ہر دے دیا گیا۔ خود علی شیر خدا کو مسجد کوفہ میں مصلیٰ امامت پر شہید کر دیا گیا اور کیا اس سے بھی عجیب تر بات یہ نہیں کہ خود محبوب خدا کو طائف کے بازاروں میں لہو لہان کیا گیا اور میدان احد میں دندان مبارک شہید کر دیا گیا اور چہرہ انور خون سے تر ہو گیا۔ جبکہ اللہ تعالیٰ دیکھ رہا ہے اور اس کی شان ہے: ان اللہ علی کل شیء قدير۔

جواب تحقیقی

یہ سارے امور بشریت کے تقاضے ہیں۔ اصل بات یہ ہے کہ ابو بکر صدیق نے حضور علیہ السلام کو کندھوں پر اٹھایا تو سارا جسم حضور علیہ السلام کے جسم اقدس سے مس ہو گیا۔ لوگ کہتے ہیں جہاں استاد کی مار پڑ جائے جسم کا وہ حصہ دوزخ کی آگ سے محفوظ ہو جاتا ہے اور حدیث میں تو یہ ہے کہ جس چیز کو حضور علیہ السلام ہاتھ لگا دیں اس کو دنیا کی آگ تو کیا دوزخ کی آگ بھی نہیں جلا سکتی (جیسا کہ حضرت انس کے گھر دعوت کے موقع پر حضور علیہ السلام نے رومال کے ساتھ ہاتھ پونچھے تو وہ رومال جب بھی میلا ہوتا حضرت انس کو آگ میں ڈال دیتے میل جل جاتی اور رومال اجلا ہو کر باہر آ جاتا۔ حضرت فاطمہ الزہراء کی رضامندی کے لئے حضور علیہ السلام نے روٹی لگائی تو ساری روٹیاں پک گئیں مگر حضور علیہ السلام کی لگائی ہوئی روٹی پر آگ نے اثر تک نہ کیا) ابو بکر

صدیق کے پاؤں ہی باقی رہ گئے تھے جس پر جسم رسول لگتا تو بے ادبی ہوتی خدانے چاہا کہ جہاں محبوب کا جسم نہیں لگ سکا رسول کا لعاب لگ جائے تاکہ اس لحاظ سے بھی صدیق کا درجہ سب سے اونچا ہو جائے۔

سانپ نے کیوں ڈسا؟

پھر بعض روایات میں ہے کہ حضور نے سانپ سے پوچھا کہ تو نے میرے صدیق کو کیوں ڈسا ہے تو اس نے کہا میری کیا مجال کہ میں آپ کے یار غار کو تکلیف دوں دراصل میں داؤد علیہ السلام کے دور سے اس غار میں صرف آپ کی زیارت کے لئے چھپا بیٹھا ہوں کیونکہ میں نے سنا تھا کہ آپ نے اس غار میں تین دن رات قیام کرنا ہے تو ساڑھے نو سو سال کی انتظار شدید کے بعد اب جب وقت آیا ہے تو

مالی باغ نہیں دیکھن دیندا آئیاں جدوں بہاراں

ابوبکر نے دیدار پر پابندیاں لگا دی ہیں میں نے پہلے ابوبکر کے پاؤں کو بوسہ دیا ہے اور پھر مجبور ہو کر ڈسا ہے اللہ کے محبوب نے اس کو یہ پیغام پہنچانے کا حکم دے دیا کہ جا کر دنیا کو بتادے کہ رسول کو ملنا ہو تو صدیق کے پاؤں چومنے پڑتے ہیں۔

سراقہ بن مالک کا واقعہ

سفر ہجرت میں سراقہ بن مالک بن جعشم کا واقعہ بھی پیش آیا جب اس نے انعام کے لالچ میں حضور علیہ السلام کا پیچھا کیا اور جب قریب پہنچا تو ابوبکر صدیق نے عرض کیا یا رسول اللہ! ہمیں ڈھونڈنے والے پہنچ گئے ہیں۔ آپ نے فرمایا: لا تحزن ان اللہ معنا غم نہ کر اللہ ہمارے ساتھ ہے (صرف تجھے ہی میری فکر نہیں کسی اور کو بھی ہے)

حتیٰ کہ وہ قریب آ گیا اس کے اور ہمارے درمیان تین بلکہ دو بلکہ ایک نیزے کا فاصلہ رہ گیا تو میں (صدیق) نے عرض کیا حضور دشمن تو سر پر آ پہنچا ہے اور (حضور علیہ السلام کی تکلیف کے احساس نے مجھے اتنا ترپایا کہ) میں رونے لگا۔ آپ نے پوچھا اے ابوبکر! کیوں روتے ہو؟ میں نے عرض کیا خدا کی قسم اپنے لئے نہیں روتا بلکہ اس لئے کہ کہیں آپ کو کوئی تکلیف نہ پہنچے۔ تب حضور علیہ السلام نے بارگاہ خداوندی میں ان الفاظ کے ساتھ دعا کی۔

اللہم اکفنا لها شئت

اے مالک و مولیٰ! ہمیں دشمن کے شر سے بچا اور ہمارے ساتھ وہ معاملہ کر جو تو چاہتا ہے۔

نبی کریم علیہ الصلوٰۃ والسلام کے منہ مبارک سے جو نبی یہ الفاظ نکلے سراقہ کے گھوڑے کے چاروں پاؤں سخت ترین پتھر ملی زمین میں دھنس گئے۔ وہ گھوڑے سے کود گیا اور کہنے لگا اے محمد (ﷺ) میں اس امر کا یقین رکھتا ہوں کہ یہ حادثہ تمہاری دعا کی وجہ سے پیش آیا ہے۔ اب دعا کریں اللہ تعالیٰ مجھے اس پریشانی سے نجات فرمائے۔ میں آپ کے ساتھ عہد کرتا ہوں (کہ خود تکلیف پہنچانے کا ارادہ فاسدہ تو درکنار) بخدا جن کو اس راہ پہ آتے دیکھوں گا انہیں بھی باز رکھوں گا اور یہ میرا ترش ہے اس میں سے ایک تیر لے لیں آپ کا اس راہ میں فلاں فلاں جگہ میری اونٹنیوں اور بھیڑ بکریوں پر گزر ہوگا تو جو بھی ضرورت ہو دودھ کی یا سواری کی وہاں سے لے لینا۔ آپ نے فرمایا مجھے اس کی ضرورت نہیں اور اس کے لئے دعا نجات و خلاص فرمائی فوراً گھوڑا زمین سے باہر

آ گیا۔ وہ واپس اپنے ساتھیوں کی طرف چلا گیا۔

سراقہ کا اپنا بیان

عبدالرحمن بن مالک مدنی نے اپنے باپ سے نقل کیا کہ انہوں نے سراقہ بن مالک کو (حالتِ اسلام میں) فرماتے ہوئے سنا کہ ہمارے پاس قریش کے آدمی آئے اور کہا انہوں نے رسول خدا ﷺ اور حضرت ابو بکر رضی اللہ عنہما میں سے ہر ایک کے متعلق ہر اس شخص کے لئے جو ان کو قتل کرے یا قید کر کے لے آئے سو سواونٹ انعام مقرر کیا ہے چنانچہ میں اپنی قوم کی محافل میں سے ایک محفل کے اندر بیٹھا تھا کہ کفار کے ایلیچوں میں سے ایک شخص میری طرف آیا حتیٰ کہ ہمارے پاس آ کھڑا ہوا اور کہا کہ اے سراقہ میں نے ابھی ابھی ساحل سمندری جانب چند اشخاص دیکھے ہیں۔ میرا خیال یہ ہے کہ وہ محمد (ﷺ) ہیں اور ان کے ساتھی۔

حضرت سراقہ فرماتے ہیں میں نے بھی یقین کر لیا کہ واقعی بات تو اسی طرح ہے لیکن اس کو مغالطہ دینے کے لئے کہا کہ وہ اشخاص جو تو نے دیکھے وہ فلاں فلاں ہیں جو ابھی ہمارے یہاں سے گزرے ہیں اور گمشدہ شے تلاش کر رہے ہیں۔ وہ محمد (ﷺ) اور ان کے ساتھی نہیں ہیں۔ پھر میں تھوڑی دیر مجلس میں بیٹھا رہا بعد ازاں اٹھ کر گھر میں داخل ہوا اور اپنی خادمہ سے کہا کہ میرے گھوڑے کو باہر نکالو اور اسے نیلے کی اوٹ میں لے کر کھڑی رہنا۔ ادھر میں نے اپنا نیزہ سنبھالا اور گھر کی کچھلی طرف سے باہر نکلا۔ نیزے کا پھل زمین کی طرف رکھا اور دستہ بھی فضا میں بلند نہ ہونے دیا حتیٰ کہ اپنے گھوڑے کے قریب پہنچ گیا جوں ہی اس پر سوار ہوا اس کو سرپٹ دوڑاتا ہوا آنحضرت ﷺ اور آپ کے رفقاء سفر کے قریب جا پہنچا لیکن یکا یک گھوڑا پھسلا اور میں اس سے گر پڑا۔ جلدی سے اٹھا ترکش کی طرف ہاتھ بڑھایا اور فال نکالنے والے تیر نکال کر فال لی کہ میں اپنے مقصد میں کامیاب ہوں گا یا ناکام اور سرور عالم ﷺ اور حضرت صدیق اکبر رضی اللہ عنہما کو کوئی گزند پہنچا سکتا ہوں یا نہیں مگر فال میری خواہش کے برعکس نکلی۔ انعام کے لالچ میں فال کے برعکس پھر گھوڑے پر سوار ہوا اور اتنا قریب ہو گیا کہ رسول اکرم ﷺ کی قرأت کی آواز سنائی دینے لگی آپ تو قرأت و تلاوت میں اہل طرح مستغرق و منہمک تھے کہ بالکل دوسری جانب التفات اور دھیان نہیں فرماتے تھے البتہ ابو بکر رضی اللہ عنہ بہت زیادہ ادھر ادھر دیکھتے تھے اور خطرات سے باخبر رہنے کی سعی فرماتے تھے اسی دوران اچانک میرے گھوڑے کے اگلے دونوں پاؤں گھٹنوں تک زمین میں دھنس گئے میں اس کی پشت سے فرش زمین پر آ رہا۔ میں نے اس کو ڈانٹا اور جھڑکاتا کہ پاؤں باہر نکالے چنانچہ اس نے مشکل سے پاؤں باہر نکالے اور سیدھا کھڑا ہو گیا اور میں کیا دیکھتا ہوں کہ اس کے پاؤں نکالنے کے بعد وہاں سے اس قدر غبار بلند ہوا کہ آسمان تک جا پہنچا اور دھوئیں کی طرح سیاہی میں تبدیل ہو گیا۔ میں نے پھر تیروں کے ساتھ فال نکالی تو میری خواہش پھر پامال ہوتی نظر آئی اور میں اپنے مقصد میں ناکام ہوتا نظر آیا۔ اب کے میں ازلام کی فرمائش اور فال کے مطابق عمل کرتے ہوئے آنحضرت ﷺ اور آپ کے رفقاء سفر سے امان کا طلبگار ہوا۔ وہ حضرات ٹھہر گئے۔ میں سواری پر سوار ہو کر ان کی خدمت میں حاضر ہوا اور میرے دل میں اس امر کا یقین و اعتماد پیدا ہو چکا تھا کہ رسول اکرم ﷺ غالب آ کر رہیں گے (اور دشمن ان کا کچھ بگاڑ نہیں سکتے) الغرض ان کی خدمت میں حاضر ہوا تو میں نے عرض کیا کہ آپ کی قوم نے آپ کے شہید کرنے والے شخص کے لئے اس قدر انعامات مقرر کر رکھے ہیں اور وہ آپ کے متعلق یہ عزائم اور ارادے رکھتے ہیں اور آپ پر اور آپ کے جملہ شرکاء سفر کے لئے زاد راہ

اور دیگر ضروری ساز و سامان پیش کیا مگر انہوں نے مجھے اس قسم کی تکلیف نہ دی اور نہ ہی مجھ سے کسی امر کا مطالبہ کیا البتہ آنحضرت ﷺ نے اتنا فرمایا کہ تو ہمارا معاملہ لوگوں سے مخفی رکھنا اور ان کو ہمارے متعلق اطلاع نہ دینا۔

میں نے آپ سے درخواست کی کہ میرے لئے امن و امان کا عہد تحریر فرمادیں۔ آپ نے عامر بن فہیرہ کو حکم دیا اس نے چمڑے کے ٹکڑے پر میرے لئے عہد امان لکھا اس کے بعد آپ نے اپنا سفر جاری فرمایا (اور میں وہاں سے واپس ہوا) زہری رحمۃ اللہ تعالیٰ فرماتے ہیں کہ مجھے حضرت عروہ بن زبیر رضی اللہ عنہما نے بتلایا کہ سرور عالم ﷺ نے حضرت زبیر رضی اللہ عنہ کے ساتھ اسی دوران ملاقات کی وہ سفر شام سے اہل اسلام کے تجارت کے قافلہ میں واپس آ رہے تھے۔ حضرت زبیر رضی اللہ عنہ نے سرکارِ دو عالم ﷺ اور حضرت ابوبکر صدیق رضی اللہ عنہ کو سفید کپڑے زیب تن کرنے کے لئے پیش کئے۔ (الوفاء بحوال المصطفیٰ لابن جوزی)

نگاہِ نبوت نے صدیق اکبر کو کیا بنا دیا؟

تین دن رات جب غار ثور میں چہرہ صدیق پر انوارِ مصطفیٰ بارش کی طرح برستے رہے اور جب غار سے باہر آئے تو اس توجہ اتحادی سے (جو دونوں کو ایک جیسا کر دیتی ہے جس طرح خواجہ باقی باللہ نے نان بانی پر توجہ فرمائی تو لوگ پہچان نہ سکے خواجہ باقی باللہ کون ہے اور نان بانی کون ہے) لوگ پہچان نہ سکے کہ صدیق کون ہے اور مصطفیٰ کون ہے۔

تیرے نام میں جو فنا ہوا وہ فنا سے نو کا عدد بنا
جو اسے مٹائے وہ خود مٹا وہ ہے باقی اس کو فنا نہیں

تب ابوبکر صدیق نے چادر کا سایہ حضور علیہ السلام کے سر انور پر کر دیا تاکہ لوگ جانیں کہ میں غلام ہوں آقا تو یہ ہے۔

(بے شاہ)

جہدے سر تے میم مروڑی دا

جب ابوبکر نے چادر کا سایہ کیا تو لوگوں کو چادر کے سلائے میں آفتاب رسالت نظر آیا۔

حضرت ابوبکر حضور علیہ السلام کا کس طرح دفاع کرتے ہیں

چونکہ ابوبکر صدیق رضی اللہ عنہ تجارت کے سلسلہ میں ان علاقوں میں آتے جاتے رہتے تھے اس لئے کئی لوگ آپ کو جانتے تھے اور حضرت انس فرماتے ہیں کہ حضور نے سفر ہجرت میں ابوبکر صدیق کو اپنی سواری پر اپنے پیچھے ہی بٹھالیا۔ راستے میں جو کوئی پوچھتا کہ اے ابوبکر یہ تیرے آگے کون سوار ہے تو آپ تو ریتہ (ایسا کلام کہ جس کے دو مفہوم بن سکتے ہوں متکلم بعید والا مفہوم مراد لے اور مخاطب قریب والا مفہوم سمجھتا رہے اس سے کلام میں کذب لازم نہیں آتا اور اظہار حقیقت جس سے مفاسد کا اندیشہ ہو ان سے بھی بچا جاسکتا ہے چنانچہ ابوبکر صدیق) فرماتے: رجل یهدینی السبیل یہ وہ بندہ ہے جو مجھے راہ دکھاتا ہے (لوگ سمجھتے کہ کسی بندے کو اجرت پر لیا ہوگا جو راستے کی رہنمائی کر رہا ہوگا جس طرح کہ ان علاقوں میں معمول تھا مگر آپ کا مطلب یہ تھا کہ یہ ہستی تو مجھے رب کی راہ دکھانے والی ہے۔)

ام معبد کی کلی کا واقعہ

یہ ایمان افروز واقعہ آپ آئندہ سطور میں الوفا کے حوالے سے ملاحظہ فرمائیں گے اس سے پہلے یہ بات ذہن نشین رکھیں کہ

حضور علیہ السلام جب ام معبد رضی اللہ عنہا کی کلی میں تشریف لائے تو اس نے ابو بکر صدیق سے آپ کا تعارف پوچھا تو اہل محبت کی زبان میں ابو بکر نے اس کو یوں تعارف کرایا۔

عبد اللہ دا چن دکھیاں دا جن

جھنوں لنگدا گیا رنگ لاندا گیا

اس وقت ام معبد نے بھی ہاتھ جوڑ کر عرض کیا ہوگا۔

ایہہ کلی مست ملنگاں ایہنوں عرش بنا جا اج دی رات

ایہہ اجڑی اے بڑی مدت دی اک جھاتی پا جا اج دی رات

اے اللہ کے رسول حلیمہ سعدیہ کی کلی میں کئی سال رہ کر اس کو رشک عرش بنانے والے مجھ غریب کے جھونپڑے میں بھی نگاہ کرم فرما دیجئے تاکہ میں ساری زندگی کہتی رہوں۔

یہ کہاں نصیب میرے کہ وہ آپ چل کے آئیں

کوئی جذبہ محبت میرے کام آ گیا ہے

ام معبد کی جس بکری کا ذکر آپ پڑھیں گے وہ لاغری اور کمزوری کی وجہ سے ریوڑ کے ساتھ نہ جاسکی اور دودھ تو مدت ہو گئی تھی اس نے دینا بند ہی کر دیا تھا جب ام معبد رضی اللہ عنہا سے پوچھا گیا یہ بکری ”ملتی“ یعنی دودھ دیتی ہے یا نہیں تو اس نے عرض کیا یہ تو نہیں ملتی ہم ہی اسے ملتے رہتے ہیں۔ فرمایا: اجازت ہو تو اس کو ہاتھ لگا لوں۔ عرض کیا سو بار لگائیں۔ بدل و جان اجازت ہے (ام معبد کو کیا معلوم تھا کہ سو بار ہاتھ لگانے کی ضرورت نہیں ہے ایک بار سے ہی سارے مسئلے حل ہو جائیں گے بلکہ یہ تو وہ بارگاہ ہے کہ

فقط اشارے سے سب کی نجات ہو کے رہی

تمہارے منہ سے جو نکلی وہ بات ہو کے رہی

حضور علیہ السلام نے ہاتھ لگایا تو بکری کے تھنوں سے دودھ کی نہریں جاری ہو گئیں اور ایک دو دن نہیں بلکہ ہجرت کے اٹھارویں سال تک حضرت عمر فاروق کے دورِ خلافت میں یہ بکری فوت ہوئی اور مسلسل دودھ دیتی رہی۔

اس تمہید کے بعد اب علامہ ابن جوزی کی کتاب الوفا باحوال المصطفیٰ ترجمہ شیخ الحدیث علامہ محمد اشرف سیالوی مدظلہ مطبوعہ

حامد اینڈ کمپنی اردو بازار لاہور سے پڑھیے اپنے آقا کے اس معجزے اور حضرت ام معبد رضی اللہ عنہا کی زبان سے نکلے ہوئے حضور علیہ

السلام کے حسن و جمال کی ترجمانی کے الفاظ پر قربان ہو جائیے اور پختہ یقین اور عقیدہ بنا لیجئے کہ

بے مثل نے محبوب کو بے مثل بنایا ہے

ام معبد کے تاثرات

ابو معبد خزاعی رضی اللہ عنہ سے مروی ہے کہ جب رسول اکرم صلی اللہ علیہ وسلم ابو بکر صدیق رضی اللہ عنہ اور عامر بن فہیرہ کی ہمراہی میں اور عبد اللہ بن

اریقظ کی رہنمائی میں ہجرت فرما کر مکہ مکرمہ سے چلتے ہوئے ام معبد خزاعیہ کے خیموں پر گزرے جو کہ بہادر اور دلیر عورت تھی اور

خیموں سے باہر کھلی جگہ میں بیٹھی گزرنے والوں کو کھانے پینے کا سامان مہیا کرتی تھی۔

آنحضرت ﷺ نے اس سے کھجوروں اور گوشت وغیرہ کے متعلق دریافت فرمایا تا کہ خرید لیں مگر اس کے ہاں کوئی چیز دستیاب نہ ہو سکی کیونکہ وہ قحط سالی کا شکار تھے اور مسکین و فقیر ہو چکے تھے۔ اس نے عرض کیا بخدا ہمارے پاس اگر کوئی شے ہوتی تو مہمان نوازی میں پس و پیش نہ کرتی اور تم سے کوئی شے بچا کر نہ رکھتی۔

سید انس و جان علیہ الصلوٰۃ والسلام نے خیمہ کے گوشہ میں ایک بکری دیکھی تو دریافت فرمایا اے ام معبد یہ کیسی بکری ہے۔ اس نے عرض کیا یہ تو انتہائی لاغر اور کمزور بکری ہے جو ضعف اور ناتوانی کی وجہ سے دوسری بکریوں کے ہمراہ نہیں جاسکی۔ آپ نے فرمایا تو اس کا دودھ نہیں ہے؟ انہوں نے عرض کیا یہ تو دودھ دینے سے رہی (اس کی تو ہڈیوں میں مغز بھی نہیں اور بدن پر گوشت نام کو نہیں) دودھ کیسے دے؟ آپ نے فرمایا مجھے اجازت ہے میں اس کو دودھ لوں اور اس کا دودھ نکال لوں۔ انہوں نے عرض کیا میرے ماں باپ آپ پر خدا ہوں اگر آپ کو دودھ نظر آتا ہے تو نکال لیں مجھے کیا اعتراض ہو سکتا ہے۔

امام الانبیاء علیہ التحیۃ والثناء نے بکری کو اپنے پاس منگوا لیا اور اللہ تعالیٰ کا نام لے کر اس کے پستانوں پر ہاتھ پھیرا اور دعا فرمائی اے اللہ! ام معبد رضی اللہ عنہا کے لئے اس کی بکری میں برکت عطا فرما۔ ام معبد رضی اللہ عنہا فرماتی ہیں بکری نے فوراً جگالی شروع کر لی۔ پاؤں چوڑے کر لئے اور دودھ سے پستان بھر لئے۔ آپ نے اتنا بڑا برتن طلب فرمایا جو ایک جماعت کو کفایت کر سکے چنانچہ اس میں اس قدر قوت و طاقت سے دودھ دوہا کہ جھاگ برتن کے منہ تک چڑھ آئی۔ پہلے پہل آپ نے حضرت ام معبد رضی اللہ عنہا کو دودھ عطا فرمایا جب وہ اچھی طرح سیراب ہو گئیں تو پھر دوسرے ساتھیوں کو پلایا۔ سب سے آخر میں نبی کریم علیہ الصلوٰۃ والسلام نے دودھ نوش فرمایا اور دوسرے ساتھیوں کو دوبارہ پلایا حتیٰ کہ اور پینے کی گنجائش باقی نہ رہی۔

دوبارہ پھر اس برتن میں دودھ دوہا اور اسے ام معبد رضی اللہ عنہا کے ہاں چھوڑ کر آپ نے وہاں سے کوچ فرمایا تھوڑی دیر ہی گزری تھی کہ ان کا خاوند ابو معبد بوڑھی کمزور اور بد حال بکریاں ہانکے ہوئے آ پہنچا جو کہ ضعف اور لاغری کی وجہ سے آہستہ آہستہ چلتی تھیں جن کی ہڈیوں میں مغز قلیل بلکہ نہ ہونے کے برابر تھا جب اس نے دودھ دیکھا تو حیران ہو گیا اور پوچھا یہ دودھ کہاں سے آ گیا ہے؟ جو بکری گھر میں تھی وہ تو ریوڑ سے (لاغری اور ناتوانی کی وجہ سے) پیچھے رہ جانے والی تھی اور کوئی شیردار جانور تھا نہیں۔ ام معبد رضی اللہ عنہا نے کہا نہیں نہیں بخدا یہ ہماری اسی لاغر اور ضعیف و نزار بکری کا دودھ ہے۔ ایک مبارک ہستی کا یہاں سے گزر ہوا جن کی صفت اور کیفیت ایسی ایسی تھی (انہوں نے اپنے شانِ اعجازی اور خداداد قدرت کا کرشمہ دکھاتے ہوئے ہمیں دودھ نکال کر دیا ہے) اس نے کہا مجھے تو یہ وہ ہستی معلوم ہوتی ہے جن کے تعاقب میں قریش دوڑ رہے ہیں۔ ذرا ان کا حلیہ اور وضع قطع تو بیان کیجئے۔

ام معبد حضور علیہ السلام کا حلیہ بیان کرتی ہیں

ام معبد نے کہا میں نے جس ہستی کا شرف دیدار حاصل کیا ان کی چمک دمک نمایاں تھی اور چہرہ انور کشادہ اور روشن جسم کے اعضا میں مکمل تناسب تھا اور موزونیت کاملہ نہ ان کو پیٹ کے بڑھ جانے کا عیب لاحق تھا اور نہ سر اور گردن کے چھوٹا ہونے کا نقص۔ وہ انتہائی حسین و جمیل تھے ان کی آنکھیں سیاہ اور موٹی تھیں اور پلکیں گھنی تھیں اور دراز۔ آواز بلند گرجدار رنگت سفید آنکھیں سرگلیں

بھویں باریک لمبی اور باہم ملی ہوئی، بال سخت سیاہ، گردن مبارک میں طول اور لمبائی، داڑھی مبارک گھنی، جب سکوت اور خاموشی اختیار کریں تو شان و قار نمایاں اور جب گفتگو کا آغاز کریں تو سراقدس اور ہاتھ بلند فرماتے ہیں اور چہرہ اقدس پر رونق و بہار نظر آتی ہے۔ ان کی گفتار پر وہ ہوتے معلوم ہوتے ہیں جو یکے بعد دیگرے نیچے گر رہے ہوں باتوں میں شہد کی مٹھاس اور کلام مقصد پر دلالت میں واضح اور غیر ملتبس اور مقصد کے مطابق نہ بالکل مختصر اور نہ بہت طویل کہ بے مقصد اور موجب ملال ہو، دور سے دیکھیں تو سب سے بلند قامت اور خوبصورت اور قریب سے دیکھیں تو سب سے شیریں اور حسین ترین۔ ایسا درمیانہ قد کہ نہ تو دیکھنے والی آنکھ ان کو درازی قامت کی وجہ سے عیب لگائے اور نہ کوتاہ قامتی کی وجہ سے آنکھ ان کو حقیر جانے گویا وہ دو نرم و نازک شاخوں کے درمیان ایک ایسی شاخ ہیں جو ان دونوں سے دیکھنے میں خوش منظر اور قد و قامت میں حسین ترین۔ ان کے رفقاء سفر یوں ان کے گرد حلقہ بنائے ہوئے تھے جیسے چاند کے گرد ہالہ، جب آپ بات کرتے تو رفقا مجسم کان بن جاتے اور جب حکم دیتے تو اطاعت و امتثال کے لئے ایک دوسرے سے سبقت لے جانے کی کوشش کرتے، وہ مخدوم ہیں اور مطاع جن کی خدمت میں لوگ ہر وقت کمر بستہ کھڑے رہتے ہیں نہ ترش و اور تیوری چڑھانے والے اور نہ لوگوں کی طرف سے کم عقلی اور نا سنجھی کا طعنہ سہنے والے۔

ابو معبد نے کہا بخدا یہ وہی قریش کی عداوت اور دشمنی کا نشانہ بننے والی ہستی ہیں جن کو اپنا مقام اللہ رب العزت کی طرف سے بتلا دیا گیا اور مرتبہ و درجہ (نبوت) واضح کر دیا گیا ہے اگر میں آپ کو پالیتا تو اپنے ساتھ رکھنے کی ان سے التماس کرتا اور میں جب بھی موقع ملے گا ضرور ان کی خدمت میں حاضر ہوں گا۔

جن نے مدح سرائی کی

اور صبح کو اہل مکہ نے زمین و آسمان کے درمیان گونجنے والی آواز کو سنا، آواز انہیں سنائی دیتی جا رہی تھی مگر وہ آواز دینے والا شخص ان کو نظر نہیں آتا تھا (۱)؛ شخص دراصل جن تھا اور سرور عالم ﷺ اور حضرت ابو بکر صدیق رضی اللہ عنہ کے متعلق مدحیہ اشعار اس کی زبان پر تھے) اور وہ یوں کہہ رہا تھا۔

جزی اللہ رب الناس خیر جزائہ رفیقین حلا خیستی ام معبد

لوگوں کا پروردگار جو جزا کا مالک ہے، بہترین جزا عطا فرمائے ان دو رفیق سفر مقدس، ہمراہیوں کو جو ام معبد رضی اللہ عنہما کے خیموں میں تشریف فرما ہوئے۔

ہما نزلا بالبر وارتحلا بہ فافلح من امسی رفیق محمد

وہ دونوں بر و احسان کے ساتھ نزول فرما ہوئے اور اسی صورت میں وہاں سے کوچ بھی فرمایا۔ پس فلاح پانے والا ہے وہ شخص جو محمد عربی ﷺ کا رفیق بن گیا۔

فبال قصی مازوی اللہ عنکم بہ من فعال لا تجازی و سوؤد

اے آلِ قصی ان کی اطاعت نہ کرنے کی وجہ سے اللہ تعالیٰ نے تم سے کس قدر عظمتوں اور برتریوں کو سمیٹ لیا ہے اور ایسے افعال کو جن کی اپنی عظمت کی وجہ سے جزا نہیں دی جاسکتی۔

سلوا اختکم عن شاتها وانائها فانکم ان تسالوا الشاة تشهد
اپنی بہن (امِ معبد) سے اس کی لاغر اور ضعیف و نزار بکری کے متعلق دریافت کرو اور برتن کے متعلق جو دودھ سے بھر گیا بلکہ
خود بکری سے دریافت کرو تو وہ بھی ان کی شانِ اعجازی اور فیوض و برکات کی گواہی دے گی۔

دعاها بشاة حائل فتحلبت له بصریح ضرة الشاة مزبد
طلب فرمایا ان سے ایسی بکری کو (جو شیردار تو کجا) حاملہ بھی نہیں تھی مگر وہی بکری ان کو خالص دودھ دینے لگی اور بکری کی
شیردانی جھاگ بہا رہی تھی۔

فغادره رهنا لדיها لحالب بدرتها فی مصدر ثم هو مورد
پس اس دودھ کو اس بکری کا دودھ نکالنے والے کے لئے دوسری بار امِ معبد رضی اللہ عنہا کے پاس چھوڑا
نبی یری مالا یری الناس حوله ویتلو کتاب اللہ فی کل مشهد
وہ ایسے عظیم نبی ہیں جو دیکھتے ہیں اپنے ارد گرد امور مخفیہ کو جو دوسرے لوگ نہیں دیکھ سکتے اور ہر مجمع و محفل میں اللہ تعالیٰ کی
کتاب تلاوت کر کے سناتے ہیں۔

وان قال فی یوم مقالة غائب فتصدیقها فی ضحوة الیوم اوغد
اگر کسی دن غائب امر کے متعلق بات فرمائیں اور خبر دیں تو اس کی تصدیق اس دن چاشت کے وقت یا اگلے دن ظاہر ہو
جائے گی۔

لیهن ابابکر سعادة جده بصحبته من یسعد اللہ یسعدا
مبارک ہوا ابو بکر رضی اللہ عنہ کے لئے ان کی نیک بخشی اور سعادت مندی حبیب پاک کی صحبت اور رفاقت کے ساتھ اور جس کو اللہ
تعالیٰ سعادت مند بناتا ہے وہ سعادت مند بن جاتا ہے۔

دیهن بنی کعب مکان فتاتهم ومقعدھا للسلین برصد
اور مبارک ہو بنی کعب کے لئے ان کی جواں ہمت ہم قوم عورت کا مسلمانوں کی راہ پر موجود ہونا اور ان کے انتظار میں
بیٹھنا۔

اہل مکہ کی حسرت و حیرت

قوم قریش نے صبح کو دیکھا تو نبی اکرم صلی اللہ علیہ وسلم ان میں موجود نہیں تھے اور وہ امِ معبد رضی اللہ عنہا کے خیموں کی طرف دوڑے۔
اس ہاتف کے ان اشعار کا حضرت حسان بن ثابت رضی اللہ عنہ نے ان اشعار میں جواب دیا۔

لقد خاب قوم زال عنهم نبیهم وقدس من یرى الیہ ویغتمدی
یقیناً وہ قوم رسوا ہوئی جن سے ان کا نبی (تنگ آ کر) جدا ہو گیا اور پاکیزہ ہوئی وہ قوم جن کے ہاں رات کو یادن کو وہ تشریف
فرما ہوئے۔

ترحل عن قوم فزال عقولهم وحل علی قوم بنور مجدد
ایک قوم سے انہوں نے رحلت اختیار فرمائی پس ان کے عقول و افہام زائل ہو گئے اور ایک دوسری قوم پر تازہ نور لے کر
نزول فرما ہوئے۔

وهل یستوی ضلال قوم تسفہوا عمی وهداة یقتدون بہتدی
کیا ایک قوم کے گمراہ لوگ جو اندھے ہونے کی وجہ سے بیوقوف بن بیٹھے اور دوسری قوم کے ہدایت یافتہ لوگ جو لوگوں کو راہ
دکھانے والے ہیں اور عظیم ہدایت یافتہ رہنما کی اقتدا کرنے والے ہیں باہم برابر ہو سکتے ہیں۔

ام معبد کے ہاں دوسرا معجزہ

ام معبد رضی اللہ عنہا سے مروی ہے کہ چار اشخاص دو اونٹنیوں پر سوار ہم پر رونما ہوئے۔ میرے پاس اترے میں ایک بکری سرکار
دو عالم رسول معظم صلی اللہ علیہ وسلم کی خدمت میں لائی تاکہ اسے ذبح کر کے آپ کو کھلاؤں کیا دیکھتی ہوں کہ وہ دودھ سے بھر پور ہے۔
میں اسے آپ کے قریب لائی آپ نے اس کے پستانوں کو ہاتھ لگایا اور فرمایا اس کو ذبح نہ کرو۔ میں نے اس کو چھوڑ دیا اور
دوسری بکری لا کر ذبح کی اور گوشت پکا کر پیش کیا۔ آپ نے بھی تناول فرمایا اور آپ کے ساتھیوں نے بھی اور جتنا ان کے
دسترخوان میں سما سکتا تھا اور توشہ دان میں ان کے ہمراہ بھی دیا اور جو ہمارے پاس بچ گیا وہ اتنا تھا جتنا پوری بکری کا بلکہ اس
سے بھی زیادہ۔

اور وہ بکری جس کے تھنوں کو رسول کریم علیہ الصلوٰۃ والسلام نے ہاتھ لگایا تھا اس کی عمر میں برکت پیدا ہوئی کہ وہ حضرت عمر
رضی اللہ عنہ کے دور خلافت میں رونما ہونے والے قحط جس کو عام امادہ کہا جاتا تھا یعنی ہجرت کے اٹھارہویں سال تک صحیح و سالم رہی اور ہم
اس زمانہ میں بھی اس کو صبح و شام دوہا کرتے اور اس کے دودھ سے سیراب ہوا کرتے تھے جبکہ زمین میں جانوروں کو کوئی شے کھانے کو
ملتی ہی نہیں تھی۔ (الوفاء باحوال المصطفیٰ لابن جوزی باب الحجرة)

بریدہ سلمیٰ کے قبول اسلام کا واقعہ

حضرت عبداللہ بن بریدہ رضی اللہ عنہ اپنے باپ سے روایت کرتے ہیں کہ نبی کریم علیہ الصلوٰۃ والسلام کسی شے سے بدفالی نہیں لیتے
تھے البتہ نیک فال ضرور لیتے اور جب قریش نے آپ کو گرفتار کر کے (ان کے حوالے کرنے) والے کے لئے انعام مقرر کر رکھا تھا تو
بریدہ اپنی قوم بنی سہم کے ستر سواروں کے ہمراہ سوار ہو کر اپنے گھر سے نکلے اور آنحضرت صلی اللہ علیہ وسلم سے ملاقات کا شرف حاصل کیا آپ
نے دریافت فرمایا تم کون ہو؟ عرض کیا میں بریدہ ہوں۔ آپ نے ابو بکر کی طرف متوجہ ہو کر فرمایا ہمارا معاملہ حرارت و گرمی اور شدت
و حدت سے محفوظ ہو گیا بلکہ سرد اور خشک ہو گیا۔ (کیونکہ بریدہ برد سے ہے اور برد کا معنی ہے ٹھنڈک) پھر استفسار فرمایا کس قبیلہ سے
تعلق رکھتے ہو؟ انہوں نے عرض کیا قبیلہ سلم سے ہوں تو آپ نے فرمایا اے ابو بکر ہم سلامتی میں ہیں (اسلم کا مادہ سلامتی ہے) پھر
پوچھا قبیلہ سلم میں سے کس شاخ سے تعلق رکھتے ہو۔ انہوں نے عرض کیا بنی سہم سے تو آپ نے حضرت صدیق سے فرمایا تمہارا
حصہ اور نصیبہ نکل آیا۔ (سہم کا معنی ہے حصہ)

حضرت بریدہ نے عرض کیا آپ کی تعریف کیا ہے؟ فرمایا میں محمد بن عبد اللہ ہوں اللہ تعالیٰ کا رسول اور برگزیدہ بندہ تو بریدہ نے عرض کیا: اشهد ان لا اله الا الله واشهد ان محمدا عبده ورسوله

بریدہ اکیلے ہی نہیں ان کے تمام ساتھی بھی مسلمان ہو گئے اور حضرت بریدہ نے اپنی دستار کا جھنڈا بنایا اور مصطفیٰ کی مدینہ شریف میں آمد پر اس طرح جلوس نکالا گیا (الوفاء) بریدہ جو حضور علیہ السلام کی گرفتاری پر انعام کے لالچ میں مسلح ہو کر نکلے تھے اور اب والیل کی زلفوں کے اسیر نظر آ رہے ہیں تو کیوں اس لئے کہ

تیری نگاہ نے صورت میں آ کے لوٹ لیا

حسین بن کے نظر میں سما کے لوٹ لیا

اور کسی نے جب حضرت بریدہ سے پوچھا کہ اتنی جلدی تیرا دے میں تبدیلی کیسے آئی تجھے تو ہم نے دوسرے مقصد کے لئے بھیجا تھا بہت افسوس ہے تجھ پر تو نے یہ کیا کیا تو بریدہ نے تڑپ کر فرمایا:

اکھ اکھ چہ پا کے تکیا سو میرے دل دے کر گیا دو ٹکڑے

افسوس کرو ایہناں اکھیاں تے اوہدا وار بچانا نہ آیا

مدینہ شریف میں داخلہ

حضرت عائشہ صدیقہ رضی اللہ عنہا فرماتی ہیں کہ جب اہل مدینہ کو حضور علیہ السلام کے مکہ سے مدینہ آنے کی اطلاع ملی تو وہ روزانہ مقام حرہ پر آ جاتے اور صبح سے دوپہر تک شدید گرمی میں انتظار کرتے رہتے تا آنکہ ایک دن انتظار لمبا ہو گیا اور اس کے بعد جب وہ گھروں کو لوٹے ہی تھے کہ ایک یہودی مدینہ شریف کے کسی ٹیلے پر کوئی چیز دیکھنے کے لئے چڑھا تو اس کو نور کے جلوے اس طرح نظر آئے کہ جہاں ان کے سائے پڑھ رہے تھے سراب زائل ہو رہا تھا اور دو گھاٹیوں کے درمیان جب آمنہ کا چاند نظر آیا تو ایسے لگا جس طرح کالے سیاہ بادلوں سے چوہویں کا چاند طلوع ہوا ہے۔ یہودی یہ منظر دیکھ کر بے اختیار پکار اٹھا۔ اے مدینہ والو! یہ رہا تمہارا بخت اور نصیب جس کی تم اتنے دنوں سے انتظار کر رہے تھے یا باغناظ دیگر یوں کہا

ہن ہو گیا کم سخالا بے

اوہ ! آ گیا کملی والا بے

انہوں نے حضور علیہ السلام کے انتظار میں کئی دن گزارے تو حضور ان کو مل گئے مولانا روم فرماتے ہیں انتظار کرتے رہو تمہیں بھی ایک دن جلوہ دکھادیں گے جس طرح مجھے دکھایا ہے۔

شب کہ چشم بر جمال یار بود

من بخوابم بخت من بیدار بود

میں سویا ہوا تھا میرا نصیب جاگ پڑا اور یار کا جمال جہاں آراء میری آنکھوں کے سامنے آشکار ہو گیا۔

مدینے میں خوشیاں منائی گئیں

تمام اہل مدینہ اس وقت اس علاقے کے رواج کے مطابق ہتھیار لے کر مقام حرہ پر پہنچ گئے اور صحیح مسلم میں ہے کہ عورتیں بچے بوڑھے چھتوں پر چڑھ گئے۔ مرد باہر نکل آئے اور ینادوں یا محمد یا رسول اللہ مدینہ شریف نعرہ رسالت سے گونج اٹھا۔ مدارج النبوة میں ہے جاء رسول اللہ جاء بنی اللہ کی آواز میں گونجنے لگیں (جلد نمبر ۲ ص ۶۳) حضرت انس فرماتے ہیں میری عمر اس وقت آٹھ یا نو سال تھی یوں معلوم ہوتا تھا کہ ہمارے درود یوار حضور علیہ السلام کے چہرہ انور کی وجہ سے چمک رہے ہیں کہ گویا سورج طلوع ہو گیا ہے۔

حضرت انس ہی سے روایت ہے: لما كان اليوم الذي دخل رسول الله صلى الله عليه وسلم المدينة اضاء منها كل شئى (ابن ماجہ) جس دن آپ مدینہ تشریف لائے ہر شے روشن ہو گئی۔ ابن ابی خيثمہ کہتے ہیں میں بھی اس دن مدینہ میں ہی تھا فلم اربو ما احسن منه ولا اضوا اس دن سے زیادہ حسین و روشن دن میں نے زندگی بھر نہیں دیکھا (بل المحدثی ص ۳۸۶ ج ۳) جب ہر طرف سے خوشیوں کے ترانے گائے جا رہے تھے۔

فجاء محمد سراجاً منيراً فصلوا عليه كثيراً كثيراً

علامہ طنطاوی رجال من التاريخ میں لکھتے ہیں ولو استطاعت من الحب لفرشت له الطريق بقطع اكبادها حتى يمشى على قلوبها لوگوں کا بس چلتا تو اپنے دل نکال کر حضور علیہ السلام کے قدموں میں بچھا دیتے۔

حضرت انس فرماتے ہیں: لعبت الحبشته بحرا بها فرحا بقدميه (رواه الامام احمد و ابو داؤد) حضور کی آمد کی خوشی میں حبشیوں نے اپنے ہتھیاروں کے ساتھ جنگی کرتب دکھائے کہیں یہ نعرے بلند ہو رہے تھے۔

اللہ اکبر قد جاء رسول اللہ اللہ اکبر جاء محمد
تو کہیں بنی بخار قبیلے کی بچیاں یہ اشعار پڑھ کر اپنے آقا کا استقبال کر رہی تھیں۔

طلع البدر علينا من ثنيات الوداع
وحب الشکر علينا مادع الله داع
ايها المبعوث فينا جنت بالامر المطاع
جنت شرفت المدينة مرحبا يا خير داع

ثنیۃ الوداع (وہ چوٹی جہاں مہمانوں کو الوداع کہا جاتا) سے چودھویں رات کا چاند طلوع ہو گیا۔

جب تک اللہ کی طرف بلانے والا اللہ کی طرف دعوت دیتا رہے گا ہم پر اس کا شکر واجب ہے۔

اے اللہ کے بھیجے ہوئے ہماری طرف! آپ ایسا دین لے کر آئے جس کی تاقیامت اطاعت کی جائے گی۔ آپ آئے

تو مدینہ کو آپ نے چار چاند لگا دیئے اے تمام نبیوں کے سردار نبی آپ کا آنا مبارک ہو۔

سیرت کی کتابوں میں آتا ہے کہ بنو بخار قبیلے کی یہ بچیاں دفیں بجا کر مذکورہ اشعار پڑھ رہی تھیں اور اپنے محبوب نبی اور جلیل

القدر مہمان کو مرحبا اور خوش آمدید کہہ رہی تھیں اور ساتھ اپنا تعارف بھی یہ شعر پڑھ کر کروا رہی تھیں۔

نحن جوار بنی النجار یا حبذا محمد من جار

ہم بنو بخار کی بچیاں ہیں یا محمد (فداک ابی و اُمی) آپ کے کتنے بہترین پڑوسی ہیں۔

آپ (ﷺ) نے ان کی طرف توجہ فرمائی اور پوچھا اتحبیننی کیا واقعی تم مجھ سے پیار کرتی ہو قلن نعم انہوں نے کہا! بے شک ہم آپ سے محبت کرتی ہیں تو حضور علیہ السلام نے فرمایا وانا واللہ احبکن وانا واللہ احبکن (سنن ابی داؤد ج ۳ ص ۳۹۰) بخدا میں بھی تم سے محبت کرتا ہوں، قسم بخدا میں بھی تم سے محبت کرتا ہوں اللہ کی قسم میں بھی تم سے محبت کرتا ہوں۔ (سنن ابی داؤد ج ۳ ص ۳۹۰)

(۲)

حفیظ جالندھری کہتے ہیں

تو بولیں ہم ہیں بچیاں نجار کے عالی گھرانے کی
خوشی ہے آمنہ کے لعل کے تشریف لانے کی
مسلمانوں کے بچے بچیاں مسرور تھے سارے
گلی کوچے خدا کی حمد سے مسرور تھے سارے
نبوت کی سواری جس طرف سے ہوتی جاتی تھی
درود و نعت کے نغمات کی آواز آتی تھی
رکی یکبارگی ناقہ بحکم حضرت باری
جہاں اس سمت رہتے تھے ابویوب انصاری

نکتے کی بات

جنہوں نے محبوب خدا کو پہلی نظر سے دیکھا انہوں نے یہ نہیں کہا کہ جاء البشر علینا کہ ہمارے پاس ایک بشر آ گیا ہے یا طلع القمر علینا ہمارے پاس چاند آ گیا ہے بلکہ طلع البدر علینا کیونکہ عربی میں ہلال پہلی دوسری اور ۲۸، ۲۹ تاریخ کے چاند کو قمر مطلق چاند کو اور بدر چودھویں رات کے ماہ تمام کو کہا جاتا ہے۔ انہوں نے کہا ہمارے پاس چودھویں رات کا چاند آ گیا۔ بن دیکھے اپنے جیسا کہنے والوں کی مانیں یاد رکھیے چودھویں کا چاند قرار دینے والوں کی

تمہارے حسن کا کونین میں جواب نہیں
غروب ہو جو کہیں یہ وہ آفتاب نہیں

پیردے دن جہانناں دا پیر آ گیا

حضرت ابن عباس رضی اللہ عنہما فرماتے ہیں:

ولد البنی صلی اللہ علیہ وسلم یوم الاثنین واستبنی یوم الاثنین و رفع الحجر الاسود یوم

الاثنين وها جريوم الاثنين وقبض يوم الاثنين (ابن اثير ج ۲ ص ۱۰۷)

پیر کے دن ہی حضور کی ولادت ہوئی اسی دن آپ کو تاجِ نبوت پہنایا گیا اسی دن آپ نے حجرِ اسود کو کعبہ کے کونے میں رکھا۔ اسی دن ہجرت فرمائی (مدینہ تشریف لائے) اور اسی دن ہی آپ کا وصال ہوا۔

آپ نے چودہ دن عمرو بن عوف کے قبیلہ میں قیام فرمایا اس مدت میں مسجدِ قبا تعمیر فرمائی جس کی اور جس کے نمازیوں کی طہارت کی تعریف قرآن میں فرمائی گئی لمسجد اسس علی التقوی (التوبۃ) اور جس میں نماز پڑھنے پر عمرے کا ثواب ملنے کی خوشخبری سنائی گئی من توضعاً واسبغ الوضوء ثم جاء مسجد قباء فصلى فيه كان له اجر عمرة اور ہمارے آقا علیہ السلام ہر ہفتے کبھی پیدل اور کبھی سوار ہو کر اس مسجد میں تشریف لاتے۔

یہاں سے مدینہ تشریف جاتے ہوئے راستے میں جمعہ ادا فرمایا جہاں آج مسجدِ جمعہ ہے آپ نے طویل خطبہ ارشاد فرمایا۔ جمعہ ادا فرما کر مدینہ تشریف میں داخلہ ہوا تو ہر کوئی چاہتا کہ حضور ہمارے گھر تشریف لائیں مگر آپ نے فرمایا خلوا سبلیہا فانہا ماصورة میری اونٹنی کو چھوڑ دو یہ اللہ کے حکم سے ہی رکے گی (اونٹنی سب کچھ جانتی ہے لیکن ہمارے پاکستانی اونٹوں کو ابھی تک پتہ نہیں چلا کہ جو آج بھی علی الاعلان کہہ رہے ہیں نبی کچھ نہیں جانتا)

میزبانی رسولِ علیہ السلام کی سعادت

حضور علیہ السلام اونٹنی سے اترے تو چار مرتبہ آپ نے یہ آیت تلاوت فرمائی: وقل رب انزلنی منزلاً مبارکاً و انت خیر المنزلین پھر آپ پر نزولِ وحی کی کیفیت طاری ہوئی اور اس وقت آپ ابو ایوب انصاری کے گھر کے دروازے کے پاس تھے (یہ مدینہ تشریف میں ایک نہایت ہی غریب گھر تھا جس گھر کے سارے افراد سرسجدے میں رکھ کر اللہ کے محبوب کا میزبان بننے کی دعا کر رہے تھے لیکن گھر میں تو شاید مٹی کا پیالہ بھی نہ تھا جس میں اس مہمانِ عالی شان کو پانی پلا سکیں مگر یقین تھا کہ اسان سنیاں سوہنا اوبدی بانہہ پھڑدا جہدا کوئی سہارا نہ ہووے اوبدی کستی پار لنگھا دیندا جہدا کوئی کنارا نہ ہووے حضور کی سواری محبت کی خوشبو سونگھتی سونگھتی اس دروازے پر آ کے رکی تو کسی نے آ کر ابو ایوب کو کہا! سجدے سے سر اٹھا اور دیکھ تیرے دروازے پر کون کھڑا ہے۔

یہ لمحے زندگی میں بار بار آیا نہیں کرتے

ابو ایوب نے سر اٹھایا اور حضور علیہ السلام کے قدموں کو بوسہ دے کر عرض کیا۔

غلامِ مصطفیٰ بن کر میں بک جاؤں مدینے میں

محمد نام پہ سودا سر بازار ہو جائے

تیری دوستی سے پہلے مجھے کون جانتا تھا

تیرے عشق نے بنایا میری زندگی فسانہ

شکر الحمد کوئی آیا ہے مہماں اپنا
خون دل لخت جگر خوب ہے سماں اپنا
حقیقت میں وہ لطف زندگی پایا نہیں کرتے
خیالِ مصطفیٰ سے دل جو بہلایا نہیں کرتے

جو ہو ذوق یقینِ کامل تو اکثر ہم نے دیکھا ہے
وہ خود تشریف لے آتے ہیں تڑپایا نہیں کرتے

اس کو کیا کہیں؟

جب حضور علیہ السلام کا گزر مختلف محلوں اور قبیلوں سے ہو رہا تھا اور ہر کوئی عرض کر رہا تھا یا رسول اللہ ہلم الینا الی العدد والعدة والمنعة ہمارے ہاں رک جائیے۔ ہم بڑی تعداد میں ہیں جنگی ساز و سامان والے ہیں اور آپ کے دفاع کی پوری طاقت رکھتے ہیں اور حضور علیہ السلام ہر قبیلے کو یہی فرما رہے تھے خلوا سبیلھا فانھا مامورۃ میری اونٹنی خدا کے حکم سے ہی رکے گی۔ قبیلہ بنی سالم، زیاد بن لبید اور فروہ بن عمر کا قبیلہ، قبیلہ بنو ساعدہ کے دورئیس سعد بن عبادہ اور منذر بن عمرو قبیلہ بنو حارث کے سعد بن ربیع، خارجہ بن زید اور عبد اللہ بن رواحہ، محلہ دار بنی عدی بن نجار آپ کے نہال کا محلہ تھا۔ ان سب کو انتہائی چاہت کے باوجود آپ اس جواب سے نوازتے گئے خلوا سبیلھا فانھا مامورۃ

سیرت حلبیہ ص ۴۵۲ ج ۱ ہے کہ مختلف قبائل سے گزرتے ہوئے جب آپ قبیلہ خزرج کے سردار (رئیس المنافقین جو مدینہ کا بادشاہ بننے کے خواب دیکھ رہا تھا اور اہل مدینہ چند ہی دنوں بعد اس کی تاج پوشی کرنے والے تھے۔ اور تاج سنار کے پاس بن رہا تھا حضور علیہ السلام کی آمد پر اس کے سارے خواب چکنا چور ہو گئے جب حضور اس کے مکان کے پاس سے گزرے تو اس نے غصے کی آگ میں جل کر کہا اذهب الی الذین دعواک وانزل علیہم یہاں نہ اترنا جاؤ ان کے پاس جنہوں نے آپ کو دعوت دے کر بلایا ہے۔ حضور کو اس کی یہ بات سن کر بہت تکلیف ہوئی تو حضرت سعد بن عبادہ نے مذکورہ وجہ حضور علیہ السلام کے سامنے بیان کر دی کہ یہ کیوں پیچ و تاب کھا رہا ہے۔

ابو ایوب انصاری کے گھر ٹھہرنے کی وجہ

مبارک منزلے کاں خانہ راما ہے چینس باشد
ہمایوں کشورے کاں عرصہ راشا ہے چینس باشد

ابن عساکر میں ہے کہ تبع (بادشاہ) خانہ کعبہ کی زیارت اور بیت اللہ شریف کو غلاف پہنا کر ایک بہت بڑے لشکر کے ساتھ یثرب (مدینہ) کی طرف جا رہا تھا اس وقت وہاں کوئی آبادی بلکہ کھیتی باڑی کا نام و نشان بھی نہ تھا صرف ایک چشمہ تھا اس کے ساتھ

علماء کا بھی ایک جم غفیر تھا جو اس نے اپنی حکومت کے مختلف علاقوں سے بلائے تھے اور ان کی تعداد چار سو تھی۔ جب یثرب کی سرزمین آئی تو ان علماء نے اپنے بادشاہ سے کہا کہ ہمیں اس جگہ سے آخر الزمان نبی کی خوشبو آ رہی ہے اگر تو ہمیں اجازت دے تو ہم یہاں ہی رہنا چاہتے ہیں۔ انہوں نے بادشاہ کے سامنے حضور علیہ السلام کے چند فضائل بھی بیان کئے اور آپ پر ایمان لانے پر انعامات الہی کا ذکر بھی کیا چنانچہ اس نے بخوشی اجازت دے دی۔ ان کے لئے چار سو مکانات بنوائے، چار سو کنیریں آزاد کر کے ان کے نکاح کئے۔ اخراجات وافر دیئے اور ایک خط جس کو اس نے سونے کے ساتھ سر بھر کیا ان میں سے سب سے بڑے عالم کے حوالے کیا اور نہایت تاکید کے ساتھ التماس کی کہ اگر آپ کے دور میں نبی آخر الزماں تشریف لائیں تو یہ خط خود ان کی خدمت میں پیش کر دینا ورنہ اپنی اولاد کو وصیت کر دینا بہر حال یہ خط ان کو ضرور ملنا چاہئے۔ اس خط کے چند الفاظ یہ تھے۔

اما بعد یا محمد انی امنت بك وبكتابتك الذی نزلہ اللہ علیك وانا علی دینك و امنت بربك

ورب كل شی وان ادركت فبها و نعمت وان لم اكن ادرك فاشفع لی یوم القیامة

(اس وقت جب حضور علیہ السلام مدینہ تشریف لائے تو تبع کوفت ہوئے ہزار سال سے زیادہ عرصہ ہو چکا تھا اور اس کا یہ خط حضرت ابو ایوب انصاری اور ان کے قبیلے کے پاس تھا جو ابولیلیٰ کے ذریعے حضور علیہ السلام کی خدمت میں پیش کیا گیا جس میں اس نے لکھا) حمد و صلوة کے بعد اے محمد (ﷺ) میں آپ پر اور آپ پر نازل ہونے والی کتاب (قرآن مجید) پر ایمان لایا، میں آپ کے دین پر ہوں اور آپ پر اور آپ کے رب پر ایمان رکھتا ہوں اگر میں آپ کو پالوں تو یہ میری خوش نصیبی ہے ورنہ میرا غائبانہ سلام و ایمان قبول کر کے قیامت کے دن میری شفاعت فرما دینا۔ حضور علیہ السلام نے اس خط کی عبارت سن کر تین بار فرمایا: مرحبا بالاخ الصالح میں اپنے نیک بھائی کو مرحبا کہتا ہوں۔ جلالین ص ۴۱۲ حاشیہ ۴ میں اس خط کے کچھ اشعار کی نشاندہی بھی فرمائی گئی۔

شہدت علی احمد انه رسول من اللہ باری النسم

ولو مد عمری الی عمره لکنت وزیر الہ وابن عم

وجاهدت بالسيف اعداه وفرجت عن صدره كل هم

میں گواہی دیتا ہوں کہ احمد (محمد ﷺ) اللہ تعالیٰ کے رسول ہیں جو اللہ تمام روحوں کو پیدا کرنے والا ہے۔ اگر میری زندگی نے وفا کی اور میں نے حضور (ﷺ) کا زمانہ پالیا تو ان کا وزیر اور چچا زاد بھائی بن کر ان کا ساتھ دوں گا۔

تلوار اٹھا کر ان کے دشمنوں سے لڑوں گا اور ان کے غم کا بوجھ ہلکا کر دوں گا۔

ماناں کہ تیری دید کے قابل نہیں ہوں میں

لیکن تو میرا شوق اور انتظار دیکھ

بعض کتب میں تبع کے خط کے یہ الفاظ بھی ہیں

ولا تنسني یوم القیمة فانی من امتك الاولین وبایعتك قبل مجيئك وانا علی ملتك وملة ابيك

ابراہیم (ونقش علیہ) لله الامر من قبل و من بعد (وکتب علی عنوانہ) الی محمد ابن عبداللہ نبی اللہ و رسولہ و خاتم النبیین و رسول رب العالمین و ذلك قبل تسع مائة سنة مجھے قیامت کے دن بھلا نہ دینا میں آپ کے پہلے امتیوں میں سے ہوں اور آپ کے آنے سے پہلے ہی آپ کے ہاتھ پر بیعت کرتا ہوں میں آپ کے اور آپ کے باپ ابراہیم کے دین پر ہوں (اور اس خط پر یہ الفاظ نقش تھے) اللہ ہی کے لئے معاملہ ہے پہلے اور بعد (اور اس خط کے عنوان میں لکھا ہوا تھا کہ) یہ محمد بن عبداللہ اللہ کے نبی اور رسول کی طرف ہے جو خاتم النبیین اور رسول رب العالمین ہیں اور یہ (آپ کی پیدائش سے) نو سو سال پہلے کی بات ہے۔

معراج کی رات اور ہجرت کی رات

واقعہ ہجرت قدرے تفصیل کے ساتھ اس لئے لکھ دیا گیا ہے کہ یہ واقعہ ابو بکر صدیق رضی اللہ عنہ کے لئے معراج سے کم نہ تھا۔ حضور علیہ السلام کو معراج ہوئی تو یا خدا تھا یا مصطفیٰ تھا اور صدیق کی معراج غار ثور میں تھی جہاں یا صدیق تھا یا مصطفیٰ تھا نہیں بلکہ ان اللہ معنا (خدا بھی ساتھ تھا) معراج کی رات جبریل نے حضور کو جگایا اور ہجرت کی رات حضور نے صدیق کو جگایا اور صدیق نے حضور کو کندھوں پر اٹھایا اس طرح خدا نے ابو بکر کو معراج کرایا اور خوب جی بھر کے اپنے محبوب کا جلوہ دکھایا۔ معراج کی رات جس طرح جبریل کے لئے سدرہ کی منزل تھی ہجرت کی رات غار ثور صدیق کی منزل تھی۔ وہ جبریل کا امتحان تھا یہ صدیق کا امتحان تھا۔ ایسے لگتا ہے اس وقت جبکہ آقا صدیق نے حضور کو اپنے کندھوں پر اٹھایا تھا تو جبریل نے ان کے قدموں کے نیچے اپنے پر بچھادیئے ہوں ورنہ اتنی اونچی غار کہ جہاں تک جانے کے لئے آج بھی جوان سے جوان مرد ہزار جذبے کے باوجود کم ہی ہمت کرتا ہے زیادہ تر نیچے کھڑے ہو کر ہی صدیق کی عظمت کو سلام کر لیتے ہیں یا پھر اللہ نے غار کو فرمایا ہوگا کہ اگر تو چاہتی ہے کہ تجھ میں میرا محبوب محمد نور آجائے تو اپنی بلندیاں ختم کر کے عاجزی کر اور صدیق کے قدموں میں سمٹ جا عاجزی کرنا تیرا کام ہے اور اپنے محبوب کو لے کر تیرے اندر آ جانا صدیق اکبر کا کام ہے۔

واقعہ ہجرت اور عظمت صدیق اکبر

اور سفر ہجرت صدیق اکبر کے لئے اس لئے بھی فضیلت کا حامل ہے کہ جب ہجرت کی رات حضور علیہ السلام کافروں کے درمیان سے سورہ یسین پڑھتے ہوئے جا رہے تھے تو کوئی پردہ نہ ہونے کے باوجود حضور علیہ السلام ان کو نظر نہیں آرہے تھے اور دروازہ بند ہونے کے باوجود حضور ابو بکر کو نظر آگئے ثابت ہوا کہ پردہ نہ ہونے کے باوجود بھی دشمن پردہ میں رہتا ہے اور پردہ ہونے کے باوجود بھی یار کے لئے کوئی پردہ نہیں۔

ایسے پردے کے قربان جاؤں لاکھ پردوں میں پردہ نہیں ہے

کیونکہ جو اپنے سینے کو عشقِ مصطفیٰ کا گنجینہ اور محبتِ مصطفیٰ کا مدینہ بنا لیتا ہے وہ پھر پردہ ہٹانے کا محتاج نہیں رہتا بلکہ اس کو ہواؤں اور فضاؤں کے ذریعے بھی حضور کی آمد کی اطلاع ہو جایا کرتی ہے اور کہہ اٹھتا ہے کہ

یہ ہوا یہ فضا کہہ رہی ہے آقا تشریف لائے ہوئے ہیں

آپ دیکھتے نہیں کہ علی المرتضیٰ حضور علیہ السلام کے بستر پر آرام فرما ہیں؛ چادر تان کر سوائے ہوئے ہیں۔ رب العالمین جبریل و میکائیل کے سامنے علی المرتضیٰ کی اس جاں نثاری پر مباحثات فرما رہا ہے اور صبح ہوئی تو کافر علی سے پوچھ رہے تھے اے علی نبی کہاں ہے؟ فرمایا پاگلو! پہرہ تم دے رہے ہو اور پوچھتے مجھ سے ہو۔

شانِ صدیق اکبر کے وجد آفرین نکات

تاریخ میں ایک ہی ایسا واقعہ ملتا ہے کہ آنسو صدیق کے تھے اور چہرہ مصطفیٰ کا تھا۔ سبحان اللہ! وہ ابو بکر صدیق جو آج بھی اپنے پیارے نبی کے ساتھ آرام فرما ہے اور جس کا مزار پہلوئے مصطفیٰ میں بنا ہوا ہے کہ اگر ابراہیم کے قدموں کی جگہ بشہادت قرآن و اتخذوا من مقام ابراہیم مصلیٰ بنتی ہے تو ہمارے آقا کے قدم لگنے کی جگہ عرش معلیٰ بنتی ہے اور روضہ اقدس پر تو عرش معلیٰ بھی قربان ہو جاتا ہے جب خدا کی رحمتیں اترتی ہیں تو رحمت للعالمین کی رحمت کا صدقہ ان کے چھینٹے صدیق پر بھی پڑتے ہیں اور اگر امام الانبیاء کا پتہ گنبد خضریٰ ہے تو ابو بکر کا ایڈریس بھی وہی گنبد خضریٰ ہے۔

گنبد خضریٰ خدا تجھ کو سلامت رکھے
دیکھ لیتے ہیں تجھے پیاس بجھا لیتے ہیں

میرے آقا نے فرمایا جو کچھ میرے سینے میں تھا میں نے ابو بکر کے سینے میں ڈال دیا۔ حضرت عائشہ رضی اللہ عنہا فرماتی ہیں میں نے جب سے ہوش سنبھالا حضور علیہ السلام کو روزانہ اپنے گھر میں دو مرتبہ چل کر آتے ہوئے دیکھا۔ جو مردوں میں سب سے زیادہ حضور علیہ السلام کو پیارے۔ جس صدیق نے کلمہ پڑھا تو کلمہ والے آقا کو دیکھ کر پڑھا جس نے محبت کی تو خدا کے محبوب سے جس کو صداقت کا تمغہ کسی دنیا کے بادشاہ نے نہیں بلکہ محبوب خدا نے دیا ہے؛ جس نے اپنی بیٹی کسی دنیا کے بادشاہ کو نہیں آمنہ کے دریتیم کو دی۔ قیامت کے دن جبکہ نمازوں والے جنت کے دروازے باب الصلوٰۃ سے بلائیں جائیں گے۔ روزے دار باب الریان سے اس طرح ہر نیکی کرنے والا کسی نہ کسی (مگر ایک) دروازے سے جنت میں بلایا جائے گا مگر ابو بکر صدیق وہ ہے کہ جس کو جنت کے ہر دروازے سے جنت کی طرف بلایا جائے گا۔ (نعم وار جوا ان تکون منہم بخاری ص ۲۵۵)

☆ جس کی دولت پر حضور کا حکم چلتا رہا اور جس کی تلوار حضور علیہ السلام کے حکم سے حضور علیہ السلام کے دشمنوں پر چلتی رہی جس نے رسول کی بارگاہ میں عرض کیا۔ میری گود ہو آپ کا سر ہو میری بیٹی ہو آپ کا گھر ہو میرے کندھے ہوں آپ کا قدم ہو اس سے بڑھ کر بھلا صدیق پر کیا کرم ہو۔

جس کو نبی نے فرمایا جب کافر میری جان کے دشمن تھے خون کے پیاسے تھے تو صدیق نے میرا ساتھ دیا جب سب نے مجھے چھوڑ دیا تو صدیق میرے ساتھ تھا مجھے سواری کی ضرورت ہوئی تو صدیق نے اپنے کندھے پیش کر دیئے تو پھر سن لے اے صدیق! هل جزاء الاحسان الا الاحسان اگر تو نے وفاداری کی ہے ہم بھی بے وفائی کرنے والے نہیں۔

انت صاحبی فی الغار و صاحبی علی الحوض اے صدیق تو اگر غار میں میرے ساتھ رہا ہے تو میں حوض کوثر پر بھی تجھے نہیں بھولوں گا بلکہ اپنے ساتھ ہی رکھوں گا اور تیری قبر بھی میرے حجرے میں بنے گی جس طرح ثور کی غار میں حضور اس وقت تک

نہ گئے جب تک صدیق نہ گئے اسی طرح دل کے غار میں بھی اس وقت تک آقا کی محبت کی جلوہ گری نہیں ہوتی جب تک کہ صدیق اکبر کی محبت کا ڈیرہ نہیں ہوگا جس سینے میں صدیق کی محبت نہ ہو ایسا سینہ اگر اپنے ہاتھوں تھپڑ اور چھریاں نہ کھائے تو اور کیا کھائے۔
صدیق کی محبت دل میں بساؤ پھر اگر مار پڑ گئی تو مجھے ماردینا ورنہ

بغض جس سینے میں ہے صدیق کا فاروق کا

ہے مناسب پینے کے رات دن پٹتا رہے

اس صدیق کے بارے بڑی بے حیائی کے ساتھ یہ کہہ دینا کہ حضور علیہ السلام کے دور میں تو ٹھیک تھے بعد میں ایسے ہو گئے ویسے ہو گئے جبکہ اللہ تعالیٰ علم مافی قلوبہم کے ساتھ لقد رضی اللہ عن المؤمنین فرما رہا ہے کہ میں ان کے دلوں کی کیفیت جان کر ان سے راضی ہوا۔

پہنچی وہیں یہ خاک جہاں کا خمیر تھا

وہ صدیق کہ اپنے محبوب کے وصال کے بعد بیمار رہنے لگا جب حکیم کو بلایا گیا تو اس نے کہا اس کو کوئی اور بیماری نہیں ہے سوائے فراقِ محبوب کے محبوب کا ملنا ہی اس کا علاج ہے اور صدیق نے فرمایا میں علاج کرنا بھی نہیں چاہتا۔

خیال یار میں ہوں میں مجھے آزاد رہنے دو

یہ حکمت اپنی گھر رکھیے مجھے بیمار رہنے دو

اس دوران خواب آیا کہ حضور علیہ السلام کے جسم پر دو سفید چادریں ہیں جو اچانک سبز ہو گئیں۔ نبی نے صدیق سے مصافحہ فرمایا سینے سے لگایا اور فرمایا کب ملو گے۔ بس اس جملہ کا سننا تھا کہ صدیق زار و قطار رونے لگے تو حضور نے تسلی دی کہ گھبراؤ نہیں جلد ہی ملو گے۔ صدیق نے علی المرتضیٰ کو وصیت کی کہ جس ہاتھوں سے حضور کو غسل دیا تھا انہی سے مجھے بھی غسل دینا۔ پھر میرا جنازہ در رسول پر لے جانا اجازت ملے تو روضہ انور میں ورنہ جنت البقیع میں دفن کر دینا پھر اجازت ایسی ملی کہ آج تک دھوم مچی ہوئی ہے۔ حضور نے اپنے آپ کو خدا کا حبیب کہا تو صدیق کو اپنا حبیب قرار دیا ادخلوا الحبیب الی حبیب علی فرماتے ہیں کہ جب میں نے صدیق کو قبر میں اتارا تو دیکھا کہ حضور انور اپنی قبر میں اللہ سے دعا کر رہے تھے اے اللہ! میرے صدیق کی سفید ریش کا صدقہ میری امت کے بوڑھوں کو بخش دے۔

ارے ستر گز نہیں ستر میل بھی کہو تو ہم نواسہ رسول کی عظمت ماننے کو تیار ہیں کہ اگر ان کے روضہ پاک کے ارد گرد ستر میل تک بھی قبر کی جگہ مل جائے تو انسان بخشا جائے لیکن مدینہ کی طرف بھی تو دیکھو کہ

پہلوئے مصطفیٰ میں بنا آپ کا مزار

پہنچی وہاں پر خاک جہاں کا خمیر تھا

ذرا غور تو کرو ہم تو مسجد میں تب جاتے ہیں جب حی علی الصلوٰۃ کی آواز آتی ہے اور صدیق کا گھر تو وہ ہے کہ جہاں محبوب خدا روزانہ دو مرتبہ جاتے بھی ہیں صدیق کی خوابوں میں آتے بھی ہیں اور اس کو اپنے روضے میں بلاتے بھی ہیں۔ خدا نے اپنے محبوب کو

ثانی اشین فرما کر ثانی فی الغار بنایا اور مصطفیٰ نے اپنے محبوب صدیق کو ثانی فی الخلافت بنایا، ثانی فی الامامت بنایا، ثانی فی القبر بنایا، ثانی فی الحشر بنایا۔ فرمایا اے صدیق تو نے مجھے اپنے کندھوں پر اٹھا کے مجھے میرے دشمنوں سے تجھے بچایا میں اپنے روضے میں تیری قبر بنوا کر قیامت تک کے لئے تجھے تیرے دشمنوں سے بچاؤں گا جس طرح کل غار میں صدق بھی تھا صدیق بھی تھا نبوت بھی تھی نبی بھی تھا مگر کافر نہ جھکے اور ان کو کچھ نظر نہ آیا، جھک جاتے تو نبی بھی نظر آتا اور صدیق بھی دکھائی دیتا اس طرح آج مزار میں نبی بھی ہے صدیق بھی ہے جو عظمت صدیق کو سلام کرے گا اس کا درود و سلام نبوت کی بارگاہ میں قبول ہے اور حاضری مقبول ہے جس طرح کل غار پر آسمان کی بلندی جھکتی نظر آتی تھی آج مزار پر عرش معلیٰ سلامی دیتا دکھائی دیتا ہے کیونکہ عرش کو یاد ہے کہ جب یہ محبوب معراج پر گیا تھا اور ایک مقام پر کچھ وحشت محسوس ہوئی تھی تو خدا نے اپنے نبی پر درود و سلام جو بھیجا تو مصطفیٰ کے کانوں میں صدیق اکبر کی آواز میں درود و سلام کی آواز گونجی تھی۔

☆ کوئی صاحب بصیرت ہے کوئی صاحب قوت ہے کوئی صاحب علم ہے اور ابو بکر صدیق ان ساری خوبیوں کے ساتھ ساتھ بشہادۃ قرآن (اذیقول لصاحبہ) صاحب رسول بھی ہے۔

☆ نعلین شریفین نے حضور علیہ السلام کے خالی قدموں کی حفاظت کی تو عرش معلیٰ سے اوپر پہنچ گئیں اور ابو بکر نے پورے وجود مصطفیٰ کی حفاظت کی تو خدا نے رشک عرش معلیٰ روضہ رسول میں پہنچا دیا۔

☆ تاریخ امامت پر نظر دوڑاؤ کسی کو انتظامیہ امام بناتی ہے کسی کو پیروکار امام بناتے ہیں کسی کو حکومت امامت کا عہدہ سونپتی ہے لیکن مصطفیٰ نے صدیق کو امام بنایا تو ساتھ یہ بھی فرمایا: قدمہ اللہ صدیق کو خود اللہ نے آگے کیا ہے۔

وہ جس کو خدا نے بڑھایا ہے کوئی اور گھٹانا کیا جانے

☆ آقا علیہ السلام کو تو کسی کا بازار میں بھی ابو بکر صدیق کے آگے چلنا پسند نہیں ہے۔ ایک مرتبہ ابو برداء رضی اللہ عنہ بے خیالی میں حضرت ابو بکر سے بازار میں آگے جا رہے تھے تو حضور نے فرمایا اے ابو برداء تو اس کے آگے چل رہا ہے جو تجھ سے کہیں بہتر ہے۔ مطلب یہ تھا کہ بازار میں بھی چلو تو دیکھ لیا کرو کہ پیچھے ابو بکر تو نہیں آ رہا کیونکہ قدمہ اللہ اس کو تو اللہ نے آگے کیا ہے۔

قرآن فرماتا ہے: ان اللہ معنا اللہ تعالیٰ ہمارے ساتھ ہے اور اللہ کن کن کے ساتھ ہوتا ہے؟ صابریں کے ساتھ ان اللہ مع الصابریں معلوم ہوا کہ صدیق صابروں کے سردار ہیں۔ اللہ متقین کے ساتھ ہے واللہ مع المتقین ثابت ہوا کہ ابو بکر حضور کی امت کے پرہیزگاروں کے پیشوا ہیں۔ اللہ سچوں کے ساتھ ہے وكونوا مع الصدقین تم بھی سچوں کے ساتھ ہو جاؤ اور ابو بکر صدیق اکبر ہیں سچوں کے رہنما و پیشوا ہیں تقویٰ، صداقت اور صبر و استقامت کی خیرات اگر ملے گی تو در صدیق سے ملے گی۔

واقعہ برائے سبق

انڈیا ایکٹ ۱۹۳۵ء کی بنیاد پر جب برطانوی دور حکومت میں ۱۹۳۷ء میں ہندوستان کے سات صوبوں میں کانگریس کی حکومت قائم ہوئی تو کانگریس کے رہنما مہاتما گاندھی نے اپنے کانگریسی وزیروں کو اپنے اخبار ہریجن میں ایک ہدایت نامہ شائع کروایا جو ہریجن کے علاوہ دوسرے اخبارات میں بھی چھپا۔ ہدایت نامہ یہ تھا کہ کامیاب حکومت کرنی ہے تو ابو بکر و عمر کے طرز

حکومت کو اپناؤ اور ساتھ یہ بھی کہا کہ یہ میں اس لئے کہہ رہا ہوں کہ مجھے تاریخ میں ابوبکر و عمر جیسی کامیاب حکومت کی مثال نہیں ملتی۔
الفضل ما شهدت به الاعداء (حاشیہ انقلاب ایران، منظور احمد نعمانی)

حضرت ابوبکر صدیق کے چند اقوال کا منظوم ترجمہ

(بزبان پنجابی)

بندیا! تیرے لئی مناسب اس دن اتے رو
نیکی کہتے بنیاں ای تیتھوں گزر گیا ای جو
بریاں دے وچہ پٹھن نالوں چنگی اے تنہائی
ایہدے کولوں وی چنگی اے نیکاں دی اشنائی
جہڑا علم توں وانجا ہووے اوہ بیمار انسان
جس دا علم اے عملوں خالی اوہ بیکار انسان
ہر نیکی دے اجر دا ہووے دکھو دکھ حساب
اندازہ وی ہو نہیں سکدا صبر دا ایڈ ثواب
میرے دُن لئی تے میرے تن دے کپڑے چنگے نیں
نویاں دا حق اونہاں دا اے جو زندہ پر ننگے نیں

(محسن رفیع جواز)

آپ کا ایک مشہور قول ہے عرفت محمد ابربی و عرفت ربی بہ محمد کہ میں نے محمد ﷺ کو رب کے ذریعے سے پہچانا
اور رب العالمین کو محمد ﷺ کے ذریعے سے پہچانا۔

حضرت ابوبکر صدیق کی اولاد و امجاد

آپ کی چار بیویاں تین بیٹے اور تین بیٹیاں تھیں۔

بیویوں کے نام: قتیلہ، ام رومان، اسماء بنت عمیس، ام حبیبہ، خارجہ بنت زید

بیٹوں کے نام: عبداللہ، عبدالرحمن، محمد

بیٹیوں کے نام: عائشہ، اسماء، ام کلثوم، (تاریخ الخلفاء)

حالات ازواج و اولاد امجاد سیدنا ابوبکر صدیق رضی اللہ عنہ

حضرت عبداللہ سب سے بڑے تھے ان کی والدہ قتیلہ عامر بن لوئی سے ہیں یہ اسلام نہ لائیں۔ حضرت عبداللہ بن ابوبکر طائف اور حنین میں حضور اقدس ﷺ کے ساتھ حاضر ہوتے رہے۔ طائف میں ابوجحش ثقفی نے گہرا تیر مارا پس وہ زخمِ خلافت ابوبکر میں صحیح ہو گیا

تھا بعد میں شوال ۱۱ھ میں انتقال فرما گئے بعد نماز ظہر جنازہ حضرت ابو بکر نے خود پڑھایا اور بھائی اور اصحاب نے لحد میں اتارا۔
 حضرت عبدالرحمن: ان کی کنیت ابو عبد اللہ تھی ان کی والدہ ام رومان رضی اللہ عنہا تھیں جو حرث کی بیٹی اور بنی فراس بن غنم سے تھیں مشرف بہ اسلام ہوئیں حضرت عبدالرحمن حضرت عائشہ رضی اللہ عنہا کے سگے بھائی تھے۔ بدر اور احد میں مشرکوں کے ساتھ آئے اور حدیبیہ کے موقع پر مشرف بہ اسلام ہوئے جس وقت یہ مشرف بہ اسلام نہ تھے اس وقت انہوں نے اپنا نام عبد الکعبہ رکھا ہوا تھا سیدنا ابو بکر نے عبدالرحمن نام رکھا تھا۔ بعد اسلام یمامہ میں بھی حاضر ہوئے اور حضرت خالد بن ولید رضی اللہ عنہ کے ساتھ رہے۔ اس کے علاوہ حضرت ام المومنین عائشہ صدیقہ رضی اللہ عنہا کے ساتھ واقعہ جمل میں بھی ان کے ساتھ تھے۔ کل ۳۵ سال کی عمر پائی اور مکہ معظمہ میں انتقال فرمایا۔
 حضرت محمد: کنیت ابو القاسم تھی۔ ان کی والدہ اسماء بنت عمیس تھیں اور یہ پہلی ہجرت والیوں میں سے تھیں مشرف بہ اسلام ہوئیں یہ پہلے جعفر بن ابوطالب کے نکاح میں تھیں اور جعفر کے ساتھ حبشہ میں ہجرت کی۔ جعفر جب ارض شام میں وفات پا گئے تو پھر حضرت ابو بکر رضی اللہ عنہ نے ان سے نکاح فرمایا۔ حضرت محمد بن ابو بکر جمل اور حنین میں حضرت علی کرم اللہ وجہہ کے ساتھ تھے۔ حضرت عثمان رضی اللہ عنہ نے ان کو مصر کا گورنر بھی بنایا تھا بعد میں معزول کر دیئے گئے اور انہوں نے مصر میں وفات پائی اور وہیں دفن ہوئے۔

بیٹیوں کے حالات

حضرت عائشہ صدیقہ رضی اللہ عنہا حضرت عبدالرحمن کی سگی بہن تھیں۔ ان کا نکاح حضور علیہ السلام سے ہوا اور آپ کو زوجۃ النبی اور ام المومنین رضی اللہ عنہا کا شرف حاصل ہوا۔

حضرت اسماء حضرت عبداللہ کی بڑی بہن تھیں اور ان کا نکاح حضرت زبیر بن عوام سے ہوا۔ حضرت عبداللہ انہی کے لخت جگر تھے جن کو نواسہ صدیق ہونے کا شرف حاصل ہوا اور پیچھے آپ ان کی اور نواسہ رسول کی شہادت میں توافقی پڑھ چکے ہیں۔ حجاج بن یوسف نے ان کو شہید کیا اور کئی دن لاش سولی پر لٹکتی رہی۔

حضرت ام کلثوم رضی اللہ عنہا کی والدہ ام حبیبہ خارجہ بنت زید تھیں جو اپنے والد گرامی کی وفات کے بعد پیدا ہوئیں۔ حضرت ابو بکر نے اپنی وفات سے پہلے ہی حضرت عائشہ رضی اللہ عنہا کو فرما دیا تھا کہ میرے ہاں بچی پیدا ہوگی اس کو بھی میری میراث سے حصہ دینا۔ ان کا نکاح حضرت طلحہ بن زبیر سے ہوا۔ (نور الابصار)

آں کیست کہ در زیت ریت سرور

دماز اوہم کہ بود در محشر

آمد در گوش من ندائے جبریل

صدیق اکبر ، صدیق اکبر

جاہے داد آفرید گار عالم

از چار وزیر با رسول اکرم

جبریل و میکال بہ عرش و بہ زمین
صدیق اکبرؓ فاروق اعظمؓ

دہ جنان خاص ز اصحاب کبار
بو بکرؓ عمرؓ عثمانؓ حیدر بشمار

عبد الرحمنؓ و ابو عبیدہ و طلحہ
ہم سعد و سعید چوں زبیرا ز اخیار

(حافظ محمد افضل فقیر)

اقوال حضرت ابو بکر صدیق رضی اللہ عنہ

- ☆..... سودرہم میں سے اڑھائی درہم بخیلوں اور دنیا داروں کی زکوٰۃ ہے اور صدیقوں کی زکوٰۃ تمام مال کا صدقہ کر دینا ہے۔
- ☆..... صدقہ فقیر کے سامنے عاجزی سے باادب پیش کر، کیونکہ خوشدلی سے صدقہ دینا قبولیت کا نشان ہے۔
- ☆..... نہیں حاصل ہوتی دولت ساتھ آرزو کے، نہیں حاصل ہوتی جوانی ساتھ خضاب کے، نہیں حاصل ہوتی صحت ساتھ دواؤں کے۔
- ☆..... عبادت ایک پیشہ ہے، دکان اس کی خلوت ہے، اس المال اس کا تقویٰ ہے اور نفع اس کا جنت ہے۔
- ☆..... عدل و انصاف ہر ایک سے خوب ہے یعنی خوب تر ہے۔
- ☆..... گناہ سے توبہ کرنا واجب ہے مگر گناہ سے بچنا واجب تر ہے۔
- ☆..... مصیبت میں صبر کرنا سخت ہے مگر صبر کے ثواب کو ضائع نہ ہونے دینا سخت تر ہے۔
- ☆..... زمانہ کی گردش اگرچہ عجیب امر ہے لیکن اس سے غفلت عجیب تر ہے۔
- ☆..... جو امر پیش آتا ہے وہ نزدیک ہے لیکن موت اس سے بھی نزدیک تر ہے۔
- ☆..... شرم مردوں سے خوب ہے مگر عورتوں سے خوب تر ہے۔
- ☆..... توبہ بوڑھے سے خوب اور جوان سے خوب تر ہے۔
- ☆..... بخشش کرنا امیر سے خوب ہے لیکن محتاج سے خوب تر ہے۔
- ☆..... گناہ جوان کا بھی اگرچہ بد ہے لیکن بوڑھے کا بد تر ہے۔
- ☆..... مشغول ہونا ساتھ دینا کے جاہل کا بد ہے لیکن عالم کا بد تر ہے۔
- ☆..... اللہ تعالیٰ کی عبادت میں سستی عام لوگوں سے بد ہے لیکن عالموں اور طالب علموں سے بد تر ہے۔
- ☆..... تکبر کرنا امیروں کا بد ہے لیکن محتاجوں کا بد تر ہے۔
- ☆..... تواضع غریبوں سے خوب ہے لیکن امیروں سے خوب تر ہے۔
- ☆..... پورا کرتا ہے نماز کو سجدہ سہو پورا کرتا ہے روزہ کو صدقہ فطر پورا کرتا ہے حج کو فدیہ اور پورا کرتا ہے ایمان کو جہاد۔
- ☆..... جسے رونے کی طاقت نہ ہو وہ رونے والوں پر رحم ہی کیا کرے۔
- ☆..... زبان کو شکوہ سے روک، خوشی کی زندگی عطا ہوگی۔

- ☆..... اس دن پر رُو جو تیری عمر کا گزر گیا اور اس میں نیکی نہیں کی۔
- ☆..... ہرگز کوئی شخص موت کی تمنا نہیں کرے گا۔ سوائے اس کے جس کو اپنے عمل پر وثوق ہوگا۔
- ☆..... مسؤل پر سائل کا حق واجب ہے اور عمدہ جواب حسن اخلاق ہے۔
- ☆..... ہر چیز کے ثواب کا ایک اندازہ ہے سوائے ثواب صبر کے کہ وہ بے اندازہ ہے۔
- ☆..... شکر گزار مومن عافیت سے قریب تر ہے۔
- ☆..... جہاد کفار جہاد اصغر ہے اور جہاد نفس جہاد اکبر ہے۔
- ☆..... خوف الہی بقدر علم ہوتا ہے اور خدا تعالیٰ سے بے خوفی بقدر جہالت
- ☆..... خلقت سے تکلیف دور کر کے خود اٹھالینا حقیقی سخاوت ہے۔
- ☆..... اخلاص یہ ہے کہ اعمال کا عوض نہ چاہے دنیا کو آخرت کے لئے اور آخرت کو اللہ تعالیٰ کے لئے چھوڑ دے۔
- ☆..... تو دنیا میں رہنے کے سامانوں میں لگا ہے اور دنیا تجھے اپنے سے نکالنے میں سرگرم ہے۔
- ☆..... جس کا سرمایہ دنیا ہے اس کے دین کا نقصان زبانیں بیان کرنے سے عاجز ہیں۔
- ☆..... علم کے سبب کسی نے خدائی کا دعویٰ نہیں کیا بخلاف مال کے
- ☆..... آپ جب کسی کی ماتم پرسی کے لئے جاتے تو فرماتے ”صبر میں کوئی مصیبت نہیں اور رونے میں کچھ فائدہ نہیں۔ رسول خدا ﷺ کی وفات کو یاد کرو تو تم کو اپنی مصیبت بہت کم معلوم ہوگی۔
- ☆..... عورتوں کو سونے کی سرخی اور زعفران کی زردی نے ہلاک کر رکھا ہے۔
- ☆..... جو شخص ابتدائے اسلام میں مر گیا وہ بہت خوش نصیب تھا۔
- ☆..... کاش میں کسی مومن کے سینے کا ایک بال ہی ہوتا۔
- ☆..... لوگو! خدا تعالیٰ سے شرم کرو۔ واللہ میں جب کبھی میدان میں قضائے حاجت کے لئے جاتا ہوں تو خدا تعالیٰ سے شرم کر سر نیچے کر لیتا ہوں۔ لہذا اپنے اعمال و افعال میں خدا تعالیٰ کو ہر وقت موجود سمجھ کر ڈرتے اور شرم کرتے رہو۔
- ☆..... گفتگو میں اختصار سے کام لو کلام اتنا ہی مفید ہوتا ہے جتنا آسانی سے سنا جاسکے۔ طول کلامی گفتگو کا کچھ حصہ ذہنوں سے ضائع کر دیتی ہے۔
- ☆..... خالد بن ولید سپہ سالار اعظم کو ہدایت فرماتے ہوئے فرمایا جاہ و عزت سے بھاگو تو عزت تمہارے پیچھے پھرے گی اور موت پر دلیر ہوتا کہ تمہیں ابدی زندگی بخشی جائے۔
- ☆..... علم پیغمبروں کی میراث ہے اور مال کفار فرعون و قارون وغیرہ کی۔
- ☆..... دل مردہ ہے اور اس کی زندگی علم ہے۔ علم بھی مردہ ہے اور اس کی زندگی طلب کرنے سے ہے۔
- ☆..... صبح خیزی میں مرغان سحر کا سبقت لے جانا تیرے لیے باعث ندامت ہے۔

- ☆..... وہ علما حق تعالیٰ کے دشمن ہیں جو امراء کے پاس جاتے ہیں اور وہ امراء حق تعالیٰ کے دوست ہیں جو علماء کے پاس جائیں۔
- ☆..... نوک زبان کو بار بار پکڑتے اور فرماتے کہ اس نے مجھے بہت جگہ پھنسا یا ہے۔
- ☆..... بندے کے اندر جب کسی زینت دنیا سے عجب آتا ہے تو اللہ تعالیٰ اسے دشمن رکھتا ہے یہاں تک کہ وہ اس زینت سے جدا ہو جائے۔
- ☆..... اونٹنی کی مہار گر جاتی تو خود اتر کر اٹھاتے۔ دوسرے کو کہنا داخل سوال فرماتے تھے۔
- ☆..... کاش میں درخت ہوتا کہ اس کو کاٹ کر کھا لیتے۔ یہ اس لیے تھا کہ آپ پر خوف و حزن بغایت درجہ غالب تھا۔
- ☆..... میری نصیحت قبول کرنے والا دل موت سے زیادہ کسی کو محبوب نہ رکھے۔
- ☆..... وہ لوگ بہتر نہیں ہیں جو دنیا کو آخرت کے لئے ترک کر دیتے ہیں بلکہ بہتر وہ ہیں جو دنیا و آخرت دونوں کو لیتے ہیں۔
- ☆..... مافات کا تدارک مآت سے کرو اور پرانے گناہوں کو نئی نیکیوں سے مٹاؤ۔
- ☆..... جو اللہ تعالیٰ کے کاموں میں لگ جاتا ہے۔ اللہ تعالیٰ اس کے کاموں میں لگ جاتا ہے۔
- ☆..... مومن کو اتنا علم کافی ہے کہ اللہ عزوجل سے ڈرتا رہے۔
- ☆..... بعد سفر اور قلت زاد راہ سے ڈرتا رہے۔
- ☆..... مصیبت کی جڑ کی بنیاد انسان کی گفتگو ہے۔
- ☆..... مومن کے خوف ورجا کو اگر وزن کریں تو دونوں برابر ہوں گے۔
- ☆..... شریف جب علم پڑھتا ہے تو متواضع ہو جاتا ہے اور وضع (کمینہ) جب پڑھتا ہے متکبر ہو جاتا ہے۔ آپ کے مختصر الفاظ بطور ورد ”وہو القادر اللہ“ تھے۔
- ☆..... بروں کی ہم نشینی سے تنہائی بدرجہا بہتر ہے اور تنہائی سے صلحا کی صحبت بدرجہا بہتر ہے۔
- ☆..... طالب دین عمل میں زیادتی کرتا ہے اور طالب دنیا علم میں۔
- ☆..... حضرت جنید رضی اللہ عنہ فرماتے ہیں کہ توحید میں سب سے بزرگ کلام جناب حضرت صدیق رضی اللہ عنہ کا ہے اور وہ یہ ہے (ترجمہ)
- ”وہ ذات پاک ہے جس نے اپنی مخلوق کے لئے سوائے عجز کے کوئی راستہ نہیں بنایا۔“
- ☆..... اگر کوئی نیکی کسی وجہ سے رہ جائے تو اس کو حاصل کرنے کی کوشش کرو اور اگر اسے پالو تو آگے بڑھنے کی کوشش کرو۔
- ☆..... جس پر نصیحت اثر نہ کرے وہ جانے کہ میرا دل ایمان سے خالی ہے۔
- ☆..... علم کی قوت جب حد سے بڑھ جائے تو مکاری اور بسیار دانی پیدا کرتی ہے اور جب ناقص ہو تو حماقت اور ابلہی پیدا کرتی ہے۔
- ☆..... عمل بغیر علم کے سقیم و بیمار اور علم بغیر عمل کے عقیم و بے کار ہے۔
- ☆..... آنکھ کا کاسہ دل کا دروازہ ہے کہ قلب کی تمام آفتیں اسی راستہ سے آتی ہیں اور شہوات و لذات پیدا ہوتی ہیں۔ آنکھ بند کر لے تمام آفتوں سے محفوظ ہو جائے گا۔

☆..... بذلِ نوالِ قبلِ سوال کے بجالا۔ اگر سائل کے سوال کرنے پر تو نے دیا تو جتنا تو نے دیا اس سے دگنی آبرو اس کی تو نے لے لی۔

☆..... انسان ضعیف ہے۔ تعجب ہے کہ وہ کیوں کر خدائے قوی کی نافرمانی کرتا ہے۔

☆..... موت سے محبت کرو تو زندگی عطا کی جائے گی۔

☆..... بد بخت ہے وہ شخص جو خود تو مر جائے اور اس کا گناہ نہ مرے یعنی کوئی بری بات جاری کر جائے مثلاً کوئی کھوٹا سکہ بنانا، برا کھیل جاری کرنا، بری کتاب کی اشاعت کرنا وغیرہ۔

متفرقات

آپ کی اولیات

(۱) سب سے اول اسلام قبول کیا (۲) سب سے اول قرآن مجید کو یکجا جمع کر کے اس کا نام مصحف رکھا (۳) کفار کے ساتھ سب سے پہلے آپ نے جہاد کیا (۴) سب سے پہلے خلیفہ بنے (۵) آپ کو اپنے باپ کی حیات میں خلافت ملی (۶) سب سے پہلے آپ نے اپنا جانشین مقرر فرمایا (۷) سب سے پہلے آپ ہی نے اسلام میں اجتہاد کیا (۸) سب سے پہلے آپ ہی نے مسجد بنوائی (۹) سب سے پہلے آپ ہی کو ”لقب صدیق“ عطا ہوا۔

آپ کا تقویٰ

حالت کفر میں بھی آپ نہایت سخی تھے جس قدر آمدنی ہوتی غربا و مساکین کو کھلا دیتے۔ بعد از قبول اسلام کسی نے پوچھا اے ابوبکر رضی اللہ عنہ! کیا تم نے جاہلیت میں شراب پی تھی آپ نے فرمایا، میں ہمیشہ اپنی عزت اور انسانیت کی حفاظت کرتا تھا، جس نے شراب پی اس نے اپنی عزت و انسانیت کو ضائع کر دیا۔ شراب نوشی، قمار بازی، زنا اور برہنہ پرستی قبل از اسلام عرب میں اس قدر عام تھی کہ اس سے بچے رہنا محالات یا ناممکنات سے تھا لیکن آپ نے زمانہ کفر میں بھی ان تمام برائیوں سے اپنے آپ کو محفوظ رکھا۔ ایک روز سرور کائنات ﷺ کی خدمت میں مہاجرین و انصار کا اجتماع تھا۔ جناب ابوبکر صدیق رضی اللہ عنہ نے آنحضرت ﷺ سے عرض کیا۔ یا حضرت ﷺ! بخدا میں نے جاہلیت میں بھی کبھی بت کو سجدہ نہ کیا بلکہ موقع پا کر ان کو توڑ دیتا تھا۔

سابق الایمان ہونا

اس کے متعلق مختلف احادیث آئی ہیں۔ بعض سے حضرت علی رضی اللہ عنہ بعض سے حضرت ابوبکر رضی اللہ عنہ اور بعض سے حضرت خدیجہ الکبریٰ رضی اللہ عنہا کا سابق الایمان ہونا ثابت ہوتا ہے۔ یہ سب احادیث اپنے اپنے موقع پر بالکل صحیح ہیں اس لیے کہ بالغ اور آزاد مردوں میں حضرت ابوبکر رضی اللہ عنہ اور بالغ و آزاد عورتوں میں حضرت خدیجہ الکبریٰ رضی اللہ عنہا اور نابالغ اور آزاد لڑکوں میں حضرت علی رضی اللہ عنہ پہلے ایمان لائے اور تینوں اپنی اپنی جگہ ”سابق الایمان“ ہیں۔

پہلا خطبہ

تمام مسلمانوں کے اتفاق آرا سے جب آپ خلیفہ مقرر ہوئے تو پہلے خطبے میں آپ نے فرمایا۔

آپ حضرات نے اتفاق کر کے مجھے خلیفہ اور امیر مقرر کیا ہے حالانکہ میں اپنے اندر اس قدر قابلیت نہیں رکھتا۔ یاد رکھو کہ میں انسان ہوں۔ ہو سکتا ہے کہ میں احتیاط کروں اور محال نہیں ہے اگر برائی کروں لہذا تم میرے اچھے کاموں میں مدد و معاون بنو اور برے کاموں سے مجھے روک دو۔ مجھے سرزنش کرو۔ بلاشبہ صدق امانت اور کذب خیانت ہے۔ خدا تعالیٰ مجھے صدیق بننے کی توفیق عطا فرمائے۔ تم میں سے جو ضعیف ہے وہ میری نظروں میں قوی ہے یہاں تک کہ میں اس کی حق رسی کروں اور جو قوی ہے وہ میری نظروں میں ضعیف ہے۔ یہاں تک کہ میں اس سے حق لے لوں۔ مسلمانو! جو قوم جہاد فی سبیل اللہ کو ترک کر دیتی ہے وہ ذلت و خسران کے تنگ و تاریک غاروں میں گر جاتی ہے اور جو قوم بدکاری میں مبتلا ہوتی ہے۔ خدائے قدوس اس پر نزول مصائب کرتا ہے۔ اے مسلمانو! یاد رکھو کہ جب تک میں خدا اور اس کے رسول ﷺ کی پیروی کرتا رہوں اس وقت تک تم میری متابعت و فرمانبرداری کرو اور جب راہ مستقیم سے میرے قدم ادھر ادھر دیکھو تو میری اطاعت نہ کرو کیونکہ گمراہ کی پیروی گمراہی ہے۔

دینی غیرت

ایک دفعہ مرتدین کی جانب سے ایک وفد آیا جو ان کے چند سربراہ مدہ لوگوں پر مشتمل تھا۔ انہوں نے اپنی جماعت کی طرف سے یہ کلمات نہایت ہی بے خوف اور نڈر ہو کر کہے کہ ”اے ابو بکر رضی اللہ عنہ! اگر تم چاہتے ہو کہ ہم مسلمان رہیں تو نماز میں تخفیف کر دو اور زکوٰۃ معاف کر دو“۔ آپ نے یہ کلمات سنے تو غصہ سے سرخ ہو گئے اور فرمایا ایسا ہرگز نہیں ہو سکتا۔ نہ نماز میں رتی بھر تخفیف ہو سکتی ہے اور نہ صاحب نصاب پر زکوٰۃ ایک دقیقہ کے لئے معاف ہو سکتی ہے۔ اے موزیو! تم نے اسلام کو کھیل سمجھ رکھا ہے۔ یاد رکھو کہ ابو بکر رضی اللہ عنہ رسی جیسی حقیر چیز کے لئے بھی تم سے لڑے گا اور تمہیں کیفر کردار تک پہنچائے گا۔ خواہ ایک شخص بھی میری مدد پر نہ ہو۔ جب تک میرے جسم میں جان اور ہاتھ میں تلوار ہے۔ میں مفسدوں سے برابر جہاد کرتا رہوں گا۔ چنانچہ ایسا ہی ہوا اور آپ نے تھوڑے ہی عرصہ میں فتنہ ارتداد کا قلع قمع کر دیا۔

خدمتِ خلق

آپ کے منصبِ خلافت پر فائز ہونے کا جب اعلان ہوا تو ایک لڑکی نے کہا ”افسوس اب ہماری بکریاں کون دو ہے گا؟“ آپ نے فرمایا ”خدا تعالیٰ کی قسم! خلافت مجھے خدمتِ خلق سے کبھی باز نہ رکھ سکے گی“۔ مثلاً ایک ضعیف اور نابینا عورت کے جھونپڑے میں جا کر ہر روز اس کی ضروریات پوری کرتے وغیرہ۔

عیسائی یہودی طریقے نہ اپناؤ

قاعدہ تھا کہ لڑائیوں میں امیر لشکر کا سر کاٹ کر دربار میں بھیجا جاتا تھا۔ ایک دفعہ آپ کی خدمت میں بھی کسی شامی سردار کا سر آیا تو آپ نے فرمایا کہ آئندہ ہرگز ایسا نہ ہونا چاہئے۔ لوگوں نے عرض کیا کہ کفار بھی تو ہمارے سروں کو کاٹ کر اپنے بادشاہ کے حضور

میں پیش کرتے ہیں۔ فرمایا کہ ہمیں خدا تعالیٰ اور رسول کریم ﷺ نے روم و فارس کی تقلید سے منع فرمایا ہے۔

ذمہ داری کا بوجھ

ایک چڑیا درخت پر بیٹھی چہچہا رہی تھی۔ آپ نے اسے دیکھ کر فرمایا ”تو بڑی خوش قسمت ہے جو بغیر روک ٹوک کے اڑتی پھرتی ہے۔ درختوں کے سائے میں بیٹھتی ہے اور زمرہ سرائی کرتی ہے۔ کاش ابو بکر رضی اللہ عنہ تیرے ہی جیسا ہوتا اور اس پر اتنی ذمہ داریاں نہ ہوتیں۔“

حلیہ مبارک

آپ کا بدن چھریا اور رنگ نہایت ہی گورا تھا۔ رخسارے بیٹھے ہوئے تھے۔ جبین مبارک پر عموماً خوف ہی سے پسینہ رہا کرتا تھا۔ حنایا کسم سے خضاب کیا کرتے تھے۔ تہ بند باندھا کرتے تھے جو نیچے کی جانب کھسکا رہتا تھا۔ خوف خدا اور حقوق العباد کے افکار و خدشات آپ کے دل و دماغ پر اثر انداز رہتے تھے۔ اس وجہ سے آنکھیں اندر کی جانب دھنسی ہوتی تھیں۔ تمام صحابہ کرام رضی اللہ عنہم سے آپ زیادہ فصیح البیان تھے۔

☆..... بوقت وفات حضرت عائشہ رضی اللہ عنہا سے فرمایا ”خلیفہ بننے کے بعد میں نے زیادہ قناعت کی زندگی بسر کی ہے۔ رعایا کے مال میں سے میرے پاس ایک حبشی غلام ایک اونٹ اور اس پرانی چادر کے سوا اور کچھ نہیں۔ میری وفات کے بعد یہ تمام اشیاء حضرت عمر رضی اللہ عنہ کو دے کر بری ہو جانا۔“

ایک حدیث کا مطلب

ایک شخص نے آپ کے حضور میں شکایت کی کہ میرا باپ مجھ سے کل مال لے کر مجھے محتاج کرنا چاہتا ہے۔ آپ نے اس کے باپ کو بلا کر کہا کہ تجھ کو جس قدر مال کی ضرورت ہو لے لے اور باقی اس کو دے دے۔ اس نے عرض کی کہ ارشاد نبوی ﷺ کے مطابق بیٹا اور اس کا مال باپ کا ہے۔ آپ نے جواباً فرمایا ”ٹھیک ہے لیکن ارشاد پاک کا معنی نفقہ جانہین کے ہیں۔“

قناعت پسندی

اپنے عہد خلافت میں آپ صرف اسی قدر وظیفہ ماہوار بیت المال سے لیا کرتے تھے جس سے کہ بمشکل تمام آپ کی گزران ہو سکے۔ ایک مہینہ میں آپ کی اہل خانہ نے کسی ضرورت نسوانی کے لئے ماہوار وظیفہ میں نہایت کفایت شعاری کر کے چند پیسے بچالیے اور ان کے خرچ کرنے کی آپ سے اجازت طلب کی۔ آپ نے وہ پیسے بیت المال میں جمع فرمادیئے اور آئندہ ہمیشہ کے لئے ماہوار وظیفہ میں اتنے ہی پیسے کم کر دیئے بایں خیال کہ اتنے کم خرچ میں بھی گزارہ ہو سکتا ہے۔

عاجزی و انکساری

اگر کوئی شخص آپ کو دیکھ کر تعظیماً کھڑا ہو جاتا تو فرماتے ”خدا یا تو اس کے حسن ظن سے مجھے بہتر ثابت کر اور مجھے خدمت خلق کی توفیق عطا فرما اور میرے گناہوں کو بخش دے۔“

آپ کی وصیتیں

- حضرت عائشہ رضی اللہ عنہا فرماتی ہیں کہ آپ نے شدت سرما میں غسل کیا۔ ہوا نہایت ٹھنڈی تھی۔ بایں سب مبتلائے بخار ہو گئے۔ پندرہ روز تک نماز کے لئے مسجد میں تشریف نہ لاسکے۔ جب آپ پر عالم نزاع طاری ہوا تو حضرت عائشہ رضی اللہ عنہا کو بلایا اور فرمایا:
- ۱- ”میری نور نظر عائشہ رضی اللہ عنہا! میں تم کو وصیت کرتا ہوں کہ جس وقت میں انتقال کر جاؤں تو میری دو استعمال کردہ چادریں دھو ڈالنا اور انہیں سے مجھے کفن دینا کیونکہ اگر مجھے پر تکلف کپڑوں کا کفن دیا تو میرا رتبہ کچھ بڑھ نہ جائے گا اور اگر ردی کپڑوں میں مجھے کفنایا گیا تو میرا رتبہ اللہ تعالیٰ کے نزدیک کچھ کم نہ ہو جائے گا۔“
- ۲- مجھے میری زوجہ اسماء بنت قیس غسل دیں۔ میرا لڑکا عبدالرحمن پانی ڈالے اور غسل میں خاص احتیاط سے کام لیا جائے۔
- ۳- جب مجھے کفن چکیں اور نماز جنازہ پڑھا چکیں تو مجھے آنحضرت ﷺ کے برابر دفن کر دیں۔

تاریخ وفات: ۲۲ جمادی الاخریٰ ۱۳ھ مابین مغرب و عشاء۔ عمر ۶۳ سال۔ مدت خلافت دو سال چار ماہ۔ رضی اللہ عنہ

آپ کی وفات پر حضرت علی کا طویل خطبہ

آپ کی وفات پر حضرت علی کرم اللہ وجہہ نے لوگوں کو تلقین صبر کے سلسلے میں ایک طویل و بلیغ خطبہ آپ کے اوصاف حمیدہ کے متعلق ارشاد فرمایا جس کا خلاصہ درج ذیل ہے:

”آپ کا ایمان خالص اور یقین سب سے زیادہ مضبوط اور مستحکم تھا۔ اللہ تعالیٰ سے آپ سب سے زیادہ ڈرا کرتے تھے اور آپ نے سب سے بڑھ کر اللہ تعالیٰ کے دین کو نفع پہنچایا۔ خدمت نبوی میں سب سے زیادہ حاضر رہنے والے رسول اللہ ﷺ کے صحابہ کے لئے شفیق اور بابرکت رفاقت میں سب سے زیادہ بہتر فضائل میں سب سے آگے درجہ میں بلند سیرت، ہیئت، مہربانی اور فضل میں رسول اللہ کے سب سے زیادہ مشابہ قدر و منزلت میں سب سے بلند اللہ تعالیٰ آپ کو اسلام کی جانب سے جزائے غیر دے۔ آپ رسول اللہ ﷺ کے نزدیک بمنزلہ ان کی سمع و بصر تھے۔ آپ نے رسول اللہ ﷺ کو اس وقت سچا جانا جب سب انہیں جھوٹا کہتے تھے۔ اسی لیے آپ کا نام صدیق رضی اللہ عنہ ہوا۔ جیسا کہ اللہ تعالیٰ نے قرآن شریف میں فرمایا: ”والذی جاء بالصدق وصدق بہ“۔ یعنی وہ جو سچ لایا اور جس نے اس کی تصدیق کی۔ سچ لانے والے جناب رسول خدا ﷺ تھے اور اس کی تصدیق کرنے والے جناب صدیق اکبر رضی اللہ عنہ تھے جس وقت کہ دوسرے لوگوں نے آنحضرت ﷺ کے ساتھ تنگ دلی کا برتاؤ کیا۔ اس وقت آپ نے آنحضرت ﷺ کے ساتھ غمخواری کی۔ آپ دو میں سے ایک تھے اور غار میں رفیق اس وقت اللہ تعالیٰ نے آپ پر اپنی سکینت نازل فرمائی۔ آنحضرت ﷺ کی وفات کے بعد جب لوگ مرتد ہو گئے اور آپ کے ساتھی سستی کرنے لگے اور آپ کو کہنے لگے کہ مرتدین کی تالیف قلوب کرنی چاہئے اور ان سے نرمی کا برتاؤ مناسب ہے تو اس وقت آپ نے امت محمدیہ ﷺ کی ایسی حفاظت اور نگہبانی کی جو کسی نبی کے خلیفہ نے پیشتر ازیں نہیں کی تھی۔ اس وقت آپ نے دشمنوں کی کثرت اور اپنی کمزوری کا خیال نہیں کیا بلکہ احیائے دین کے لئے دلیرانہ اٹھ کھڑے ہوئے۔ اگرچہ آپ کے خلیفہ ہونے کے وقت باغی لوگ غیظ و غضب میں تھے۔ کفار کورنج تھا اور حاسدوں کو آپ کے خلیفہ ہو جانے کے باعث کراہت ہو رہی تھی۔ تب بھی آپ بلا نزاع و تفرقہ خلیفہ برحق تھے۔“

آنحضرت ﷺ کی وفات کے بعد لوگوں کی بزدلی اور گھبراہٹ کے وقت آپ ثابت قدم رہے اور لوگوں کو بھی اپنا پیرو بنا کر ان کو منزل مقصود تک پہنچا دیا۔ اگرچہ آپ کی آواز پست تھی لیکن آپ کا تفوق سب سے بڑھا ہوا تھا۔ آپ کا کلام باوقار تھا اور گفتگو باصواب آپ کی خاموشی طویل اور قول بلیغ تھا۔ آپ عمل میں سب سے بزرگ معاملات میں واقف کار اور شجاع ترین انسان تھے۔ خدا کی قسم! آپ مومنین کے سردار تھے۔ لوگوں کے ارتداد کے وقت آپ آگے بڑھے اور ان کو ارتداد سے بچالیا اور ان کے پشت و پناہ بن گئے۔ امتِ محمدیہ کے لئے آپ بمنزلہ باپ کے تھے۔ شفیق مہربان اور اہل دین بمنزلہ اولاد کے ہونے جن کی فروگزاشتوں کی آپ نے نگہداشت کی اور جو کچھ وہ نہ جانتے تھے ان کو سکھایا۔ ان کی عاجزی کے وقت آپ نے جانبداری اور ثابت قدمی دکھائی۔ فریادیوں کی فریاد کو پہنچے۔ وہ اپنی رہنمائی کے لئے آپ کے پاس آئے اور آپ نے خدا کی مہربانی سے ان کو کامیاب بنایا۔ آپ کی شجاعت تہور اور اولوالعزمی کا صدقہ ان کو وہ کچھ ملا جس کا ان کو وہم و گمان تک بھی نہ تھا (یعنی سلطنت روم و ایران کا قبضہ) کافروں کے حق میں آپ برق سوزاں سے کم نہ تھے اور مومنین کے لئے بارانِ رحمت سے زیادہ تھے۔ آپ اس پہاڑ کی مانند تھے جس کو نہ تو زمانے کے شدائد ہلا سکتے تھے اور نہ تیز و تند ہوا کے طوفان جنبش دے سکتے تھے۔ اگرچہ آپ بدن کے ناتواں تھے مگر آپ کا دل سب سے زیادہ قوی اور دلیر تھا نہ تو آپ کی دلیل کو شکست ہوئی نہ آپ نے بزدلی دکھائی اور نہ آپ کا دل راہِ راست سے بھٹکا۔ آپ کے مال نے آنحضرت ﷺ کو سب سے زیادہ نفع پہنچایا جس کے لئے وہ ہمیشہ آپ کے احسان کا تذکرہ کرتے رہتے تھے اور جس کا اجر عظیم خدائے تعالیٰ آپ کو مرحمت فرمائے گا۔ اگرچہ آپ اپنے آپ کو ہمیشہ ناچیز تصور کرتے رہے لیکن خدا تعالیٰ کے نزدیک اور اس کے رسول ﷺ کی نظروں میں نیز تمام لوگوں کی نگاہوں میں سب سے زیادہ گرامی قدر تھے اور ہم سب سے فضائل میں بازی جیت لے گئے۔ آپ کی نسبت کسی کو طعن کا موقع نہ ملا کیونکہ آپ نے کبھی کسی کی بے جا رعایت نہیں کی۔ اس لیے لوگوں کے دلوں میں آپ کا جلال اور رعب و وقار قائم تھا۔ کمزور آپ کے نزدیک قوی تھا جب تک کہ اس کا حق نہ لے لیتے تھے۔ آپ کا سب سے زیادہ مقرب وہی تھا جو سب سے زیادہ خدا تعالیٰ کا فرمانبردار اور مطیع تھا۔ آپ کی رائے میں دانائی اور اولوالعزمی پائی جاتی تھی اور اس کے طفیل آپ نے باطل کو شکست دے کر فنا اور مشکلات کا راستہ صاف کر دیا اور آپ کی وجہ سے اسلام قوی بن گیا اور مسلمان مضبوط ہو گئے۔ اگرچہ آپ کی وفات نے ہماری کمر توڑ دی لیکن آپ کی شان ہماری آہ و بکا سے ارفع ہے۔ آپ کا سوگ آسمانِ عظیم پر ہے لیکن ہم سوائے انا للہ وانا الیہ راجعون کے اور کیا کہہ سکتے ہیں اور بجز اس کے رضائے الہی پر رضا مند رہیں اور کچھ نہیں کر سکتے۔ خدا تعالیٰ کے حکم کو مان کر صبر شکر کرتے ہیں۔ خدا تعالیٰ کی قسم! آنحضرت ﷺ کی وفات کے بعد آپ کی وفات سے بڑھ کر کوئی مصیبت نہ آئے گی۔ آپ اسلام کے لئے عزت اور مسلمانوں کے لئے بجا و ماویٰ تھے۔ اس کی جزا میں اللہ تعالیٰ نے اپنے فضل و کرم سے آپ کو جناب رسالت پناہ ﷺ سے ملائے اور ہمیں آپ کے اجر سے محروم اور آپ کے بعد گمراہ نہ کرے۔ آخر میں ہم پھر انا للہ وانا الیہ راجعون کہتے ہیں۔ حاضرین نے نہایت سکون و خاموشی سے اس خطبہ کو سنا اور اس قدر روئے کہ بیان نہیں ہو سکتا۔ بالاتفاق سب نے کہا "اے رسول اکرم ﷺ کے عزیز و خویش! جو کچھ آپ نے فرمایا ہے سب سچ ہے۔ جناب ﷺ۔"

(سیارہ ڈائجسٹ خلفائے راشدین نمبر ۷۰)

خلیفہ ثانی امیر المؤمنین سیدنا

عمر بن خطاب فاروق اعظم رضی اللہ عنہ

منقبت

قریشی نسل، فخرِ خاندانِ فاروقِ اعظم تھے
بڑے بارعب و باشوکت جواں فاروقِ اعظم تھے

دعا حضرت نے کی جن کے اسلام لانے کی

ظہور دیں کے وہ پہلے نشاں فاروقِ اعظم تھے

مسلمان کیا ملک بھی خوش ہوئے جن کے اسلام لانے پر

وہ حق کی شانِ غیظِ دشمنانِ فاروقِ اعظم تھے

پڑھی جانے لگیں ساری نمازیں خانہٴ حق میں

مسلمانوں کی اس شوکت کی جاں فاروقِ اعظم تھے

ارتقی تھی وحی جس کی موافق رائے کے اکثر

وہ صاحبِ رائے حق کے ترجمانِ فاروقِ اعظم تھے

مقابل ان کے آسکتا نہیں تھا حامیِ باطل

کہ سب باطل پرستوں پر گراں فاروقِ اعظم تھے

رسولِ پاک کی اک اک ادا پر مٹنے والے تھے

علیٰ سبطینِ سب کے مدحِ خواں فاروقِ اعظم تھے

سب اہل بیت کے سب خاندانِ آلِ اطہر کے

ہر اک خورد و کلاں کے قدرداں فاروقِ اعظم تھے

علومِ خاص کے حاملِ غیوبِ اسرار کے کاشف

فروعِ واصل دیں کے راز داں فاروقِ اعظم تھے

اشداء علی الکفار اجمل ان کی شان لیکن

مسلمانوں کے حق میں مہرباں فاروقِ اعظم تھے

ولادت اور نام و نسب

حضرت سیدنا عمر فاروق رضی اللہ عنہ عام الفیل کے تیرہ سال بعد پیدا ہوئے۔ اس وقت عرب میں نسب دانی، سپہ گری، پہلوانی، فصاحت و بلاغت اور کتابت کی تعلیم دی جاتی تھی۔ خاص طور پر حضرت عمر فاروق کا خاندان ان کمالات میں یدِ طولیٰ رکھتا تھا بلکہ یہ اوصاف آپ کے خاندان میں موروثی تھے۔ آپ نے بھی یہ کمالات بطریق احسن حاصل کئے۔ علامہ بلاذری نے بہ سند لکھا ہے کہ جب حضور علیہ السلام نے اعلانِ نبوت فرمایا تو قریش کے تمام قبیلوں میں صرف سترہ آدمی لکھنا جانتے تھے جن میں ایک حضرت عمر تھے۔ اس کے علاوہ حضرت عمر فاروق کے والد خطاب کے پاس اونٹوں کی خاصی تعداد تھی جن کو چرانا آپ کی ذمہ داری تھی اور جس وادی میں آپ اونٹ چراتے تھے اس کا نام ضحجان تھا۔ جو مکہ معظمہ کے قریب قدید سے دس میل کے فاصلہ پر ہے۔ خلافت کے زمانہ میں ایک مرتبہ آپ کا اس جگہ سے گزر ہوا تو آبدیدہ ہو کر فرمایا اللہ اکبر ایک زمانہ وہ تھا کہ نمدے کا کرتہ پہن کر اونٹ چرایا کرتا تھا اور تھک کر بیٹھتا تو والد خطاب سے جھڑک لیتا تھا، آج یہ دن ہے کہ اللہ کے سوا مجھ پر کوئی حاکم نہیں آپ نے اپنا بچپن اور جوانی قبل از اسلام بھی نہایت پاکیزگی سے گزاری۔ نہایت مدبر اور عزت و غیرت کی حفاظت کرنے والے تھے اور نہایت قوت و جلالت رکھتے تھے۔

آپ کا اسم گرامی عمر، کنیت ابو حفص لقب فاروق اعظم ہے۔ نسب آباؤ اہمہات اس طرح ہے۔ عمر بن خطاب بن نفیل بن عبدالعزیٰ بن ریاح بن عبداللہ بن قرط بن زراح بن عدی بن کعب بن لوی بن غالب القرشی۔ آپ کی والدہ ماجدہ کا نام ختمہ بنت ہاشم بن مغیرہ ہے۔ ایک روایت میں بنت ہشام بن المغیرہ بن عبداللہ بن عمرو بن مخزوم ہے۔ پہلے قول کی بنا پر ابو جہل کی چچا زاد بہن اور دوسرے قول کی بنا پر ابو جہل کی ہمشیرہ ہیں۔ سیدنا فاروق اعظم رضی اللہ عنہ کا نسب باپ کی طرف سے حضور سید عالم علیہ الصلوٰۃ والسلام کے جد ہاشم کعب سے جا ملتا ہے جو حضرت عمر فاروق اعظم کے نوں جد امجد تھے۔ (تاریخ الخلفاء)

اہل عرب عموماً عدنان یا قحطان کی اولاد ہیں۔ عدنان کا سلسلہ حضرت اسماعیل علیہ السلام تک پہنچتا ہے اور عدنان کی اولاد میں گیارہویں پشت پر فہر بن مالک کا نام آتا ہے جو بڑے صاحب اقتدار بزرگ تھے انہی کی اولاد قریش کے لقب سے مشہور ہے۔ قریش کی نسل سے دس افراد نے اپنی قابلیت کے بل بوتے پر بڑا مقام حاصل کیا جن کے نام پر دس قبیلے مشہور ہوئے جو مندرجہ ذیل ہیں ہاشم، امیہ، عبدالدار، اسد، تمیم، مخزوم، عدی، حجاج، سحج، حضرت عمر عدی کی اولاد سے ہیں اور عدی کے دوسرے بھائی مرہ ہیں جو حضور علیہ السلام کے جد اعلیٰ ہیں۔

خانہ کعبہ کے مجاور ہونے کی وجہ سے قریش کا بڑا مقام تھا اور کعبہ کی نگرانی، حاجیوں کی خبر گیری، سفارتی تعلقات، شیوخ قبائل کا انتخاب، مقدمات کا فیصلہ، مجلس شوریٰ وغیرہ کے تمام امور انہی کے ہاتھ میں تھے اور حضرت عمر فاروق کے جد اعلیٰ عدی شعبہ سفارت کے اعلیٰ افسر تھے۔ جب برابر کے دور میسوں کو ایک دوسرے پر فوقیت کا دعویٰ ہوتا تو عدی ہی ان میں فیصلہ بھی کرتے اور دونوں میں سے کسی ایک کی زیادہ صلاحیت کی بنا پر اس کو دوسرے پر ترجیح دیتے۔ (العقد الفرید باب فضائل العرب)

حضرت عمر فاروق کے دادا نفیل کے دو بیٹے تھے ایک کا نام خطاب اور دوسرے کا نام عمرو تھا۔ خطاب قریش کے ممتاز افراد میں سے تھے۔ (کتاب المعارف لابن تیمیہ)

خطاب نے متعدد شادیاں کیں حضرت عمر کا نانا مغیرہ اس رتبہ کا آدمی تھا کہ جب قریش نے کسی مہم کے لئے لشکر ترتیب دینا ہوتا تو یہ انہی کی ذمہ داری قرار پاتا اس مناسبت سے خطاب کو صاحب الاعنہ (جس کے ہاتھ میں باگ دوڑ ہو) کہا جاتا، حضرت خالد بن ولید انہی کے پوتے ہیں۔ اس طرح مغیرہ کے بیٹے ہشام (حضرت عمر کے نانا) بھی بڑے ممتاز آدمی تھے۔

زمانہ جاہلیت میں مقام

حضرت عمر فاروق رضی اللہ عنہما اسلام سے قبل (زمانہ جاہلیت میں) بھی بڑا مقام رکھتے تھے چنانچہ جس پہاڑ کے قریب آپ کا خاندان رہتا تھا پہلے اس کا نام جبل عاقر تھا اور بعد میں آپ کی نسبت سے اس کا نام جبل عمر رکھا گیا۔ آپ خود اشراف قریش میں سے تھے اور قریش نے آپ کو سفارت کی ذمہ داری سپرد کی ہوئی تھی وذلك ان قریشا كانوا اذا وقع بينهم حرب او بينهم و بین غیرہم بعثوہ سفیرا (الفاروق علامہ محمد رضا مصری)

وہ عمر جس کے اعداء پہ شیدا سقر
اس خدا دوست حضرت پر لاکھوں سلام
فاروق حق و باطل امام الہدیٰ
تیغ مسلول شدت پر لاکھوں سلام

(اعلیٰ حضرت بریلوی علیہ الرحمۃ)

علامہ مسعودی نے اپنی مشہور کتاب ”مرج الذهب“ میں لکھا ولعمر بن الخطاب اخبار كثيرة في السفارة في الجاهلية الى الشام والعراق مع كثير من ملوك العرب والعجم وقد اتينا على مبسوطها في كتابنا اخبار الزمان والكتاب الاوسط

حضرت عمر بن خطاب نے زمانہ جاہلیت میں عراق اور شام کے جو سفر کئے اور ان میں جس طرح آپ عرب و عجم کے بادشاہوں سے ملے اس کے متعلق بہت سارے واقعات ہیں جو میں نے اپنی کتاب اخبار الزمان اور کتاب الاوسط میں مفصل بیان کئے ہیں۔

پیر فاروق اعظم حبیب نبی
جن کا تھراتے ہیں نام سن کے شقی
ان کے انصاف کی دھوم عالم میں ہے
ان کی شان عدالت کی کیا بات ہے

قبول اسلام

نور الابصار اور نزہۃ المجالس میں آپ کے اسلام لانے کا واقعہ اس طرح ہے کہ نبی ﷺ کے بارے میں قریشی دشمنوں نے

مشورہ کیا کہ تم میں سے کون ہے جو کہ محمد ﷺ کو قتل کر ڈالے تو حضرت عمر اٹھے اور کہا میں ان کو قتل کر دیتا ہوں قریش کے اجلاس والے کہنے لگے بالکل درست ہے۔ پس حضرت عمر تلوار لے کر گھوڑے پر سوار ہو کر وہاں پہنچے جہاں حضرت حمزہ و دیگر اصحاب بمعہ نبی ﷺ موجود تھے جب حضرت عمر آگے جانے لگے تو حضرت سعد بن ابی وقاص زہری ملے کہنے لگے اے عمر کس طرف جا رہے ہو کہا میں محمد ﷺ کو قتل کرنے کا ارادہ رکھتا ہوں۔ سعد نے کہا کیا تم یہ گمان کرتے ہو اور معمولی سمجھتے ہو ایسا کرنے سے تمہیں بنی ہاشم اور بنی زہرہ کے لوگ قتل کر دیں گے۔ عمر نے کہا: معلوم ہوتا ہے کہ تم بھی بے دین ہو چکے ہو سعد رضی اللہ عنہ نے کہا میں تم کو اس سے بھی زیادہ تعجب انگیز بات بتلاتا ہوں کہ تمہارے بہنوئی (سعد) اور تمہاری بہن (فاطمہ) دونوں تمہارے دین سے بے دین ہو گئے ہیں۔ حضرت عمر اپنے بہنوئی کے مکان کی طرف چلے گئے وہاں حضرت خباب رضی اللہ عنہ بھی تشریف رکھتے تھے آپ کی آمد کی آہٹ سن کر چھپ گئے کیونکہ اس وقت تینوں صاحب آہستہ آہستہ سورہ طہ پڑھ رہے تھے آپ کے آجانے سے خاموش ہو گئے تو آپ نے دریافت کیا کہ یہ چپکے چپکے کیا پڑھا جا رہا تھا۔ آپ کی بہن بہنوئی نے کہا کچھ نہیں باتیں کر رہے تھے۔ آپ نے فرمایا معلوم ہوا ہے کہ تم دونوں بے دین ہو گئے ہو آپ کے بہنوئی نے کہا جب تمہارے دین میں حق ہی نہیں تو پھر کیوں نہ ہم حق والا دین قبول کرتے۔ اس پر آپ کو غصہ آیا اور زور سے ایک طمانچہ کھینچ مارا آپ کی بہن نے آپ کو چھڑانا چاہا تو آپ نے بہن کو دھکا دے دیا جس سے ان کو بھی چوٹ آئی اور منہ خون سے تر ہوا گیا۔ آپ کی بہن نے نہایت غصہ سے کہا کہ جب تمہارا دین سچا نہیں تو میں گواہی دیتی ہوں کہ خدا ایک ہی معبود ہے اور محمد ﷺ اللہ کے سچے بندے اور رسول ہیں۔ آپ نے فرمایا اچھا مجھے وہ کتاب دو جو تمہارے پاس ہے تاکہ میں اسے پڑھوں۔ آپ کی بہن نے کہا تم مشرک ہونے کی وجہ سے نجس ہو اس مقدس کتاب کو پاک ہی لوگ چھو سکتے ہیں۔

اول غسل کرو کم از کم وضو کرو آپ نے وضو کیا اور کتاب لے کر پڑھی اس میں سورت طہ لکھی ہوئی تھی۔ آپ نے طہ سے پڑھنا شروع کیا جب اس آیت پر انہی انا اللہ لا الہ الا انا فاعبدون۔ واقم الصلوٰۃ لذكری پر پہنچے تو آپ نے فرمایا مجھے محمد ﷺ کے پاس لے چلو جس وقت حضرت خباب رضی اللہ عنہ نے یہ سنا آپ باہر آئے اور فرمایا اے عمر رضی اللہ عنہ تم کو بشارت دیتا ہوں کہ جمعرات کی شب کو ہمارے آقا مولا سرکار دو عالم ﷺ نے جو یہ دعا فرمائی تھی اے الہ العالمین عمر کے ساتھ اسلام کو عزت و قوت غلبہ دے وہ قبول ہوگئی ہے اور اس کا یہ اثر ہے۔ (دارقطنی)

پس حضرت خباب رضی اللہ عنہ کے ہمراہ حضرت عمر رضی اللہ عنہ بارگاہ رسالت مآب علیہ السلام میں حاضر ہوئے اس وقت نبی ﷺ جس مکان میں تشریف فرما تھے اس کے دروازے پر حضرت حمزہ رضی اللہ عنہ و طلحہ رضی اللہ عنہ اور دیگر صحابہ جمع تھے۔ حضرت حمزہ رضی اللہ عنہ نے انہیں دیکھ کر کہا عمر رضی اللہ عنہ آ رہے ہیں اگر اللہ ان کے ساتھ نیکی کا ارادہ رکھتا ہے تو میرے ہاتھ سے بچ جائیں گے ورنہ ان کا قتل کرنا میرے لئے آسان ہے۔ اسی اثناء میں نبی علیہ السلام پر تمام حالات منکشف ہو چکے تھے۔ حضور ﷺ مکان سے باہر تشریف لائے اور عمر کا دامن اور تلوار پکڑ کر ایک غیبی خبر سے نوازا جس پر حضرت عمر نے عرض کیا: اشهد ان لا الہ الا اللہ وانک عبد اللہ ورسولہ بے شک میں گواہی دیتا ہوں اور ایمان لاتا ہوں کہ اللہ ایک معبود ہے اور بے شک آپ اللہ کے بندے اور اس کے سچے رسول ہیں۔

اسلام میں عمر کی ہے اک شان امتیاز

یہ حاصل دعائے رسالت مآب ہے

پس جتنے صحابہ اس وقت گھر پر تھے انہوں نے بلند آواز سے اللہ اکبر کے نعرے بلند کئے یہاں تک کہ اہل مسجد اور دوسری روایت میں تمام مکہ کے رہنے والوں نے صحابہ کے نعروں کی آواز سنی۔

حضرت ابن عباس رضی اللہ عنہما سے مروی ہے کہ حضور علیہ السلام نے ارشاد فرمایا:

لقد استبشر لہل السماء باسلام عمر (متدرک ابن ماجہ ابن سعد)

جبریل علیہ السلام نے مجھے خبر دی کہ حضرت عمر فاروق کے اسلام لانے پر آسمان والے بھی خوشیاں منا رہے ہیں۔

دعائے محمد عطاءے خدا ہے
صحابہ کا سردار فاروق اعظم
جلالت کا پیکر ہے خوددار و غازی
علی پاک کا یار فاروق اعظم

عمر فاروق رضی اللہ عنہ مراد رسول صلی اللہ علیہ وسلم ہیں

معلوم ہوا سارے صحابہ مرید رسول ہیں اور عمر فاروق مراد رسول ہیں کہ آپ کو اسلام کی عزت کے لئے خود مصطفیٰ نے خدا سے مانگ کر لیا۔ ساری دنیا خدا سے مصطفیٰ مانگتی ہے اور مصطفیٰ کریم علیہ السلام خدا سے عمر فاروق کو مانگ رہے ہیں جو بد نصیب عمر فاروق کی ذات میں عیب لگاتا ہے وہ دعائے مصطفیٰ میں عیب لگاتا ہے اور عطاءے مصطفیٰ سے کیڑے نکالتا ہے کیونکہ

محبوب خدا نے منگی دعا اللہ نے کیتا عمر عطا
جیہڑا آکھے عمر مراد نہیں اوہدے کلمے دا اعتبار نہیں

بعض دیگر روایات میں ہے کہ عمر فاروق نے نعیم بن عبداللہ کے کہنے پر (کہ تیری بہن اور بہنوئی تو اسلام قبول کر چکے ہیں نبی کو قتل کرنے سے پہلے ان کی خبر لے) اپنی مونچھوں پر ہاتھ پھیرا اور غصے سے لال پیلا ہو کر سیدھا بہن فاطمہ کے دروازے پر گئے اور جب بہن کو خوب مارا اور زخمی کر دیا لیکن بہن نے صاف الفاظ میں عمر کو بتا دیا۔

تو ہو کے ترشرو ہمیں گالی ہزار دے
یہ وہ نشہ نہیں جسے ترشی اتار دے

ان کلمات نے عمر کو سوچنے پر مجبور کر دیا کہ یہ بہن میرے سامنے بولتی نہیں تھی اور اب علی الاعلان کہہ رہی ہے کہ ہم تجھے چھوڑ سکتے ہیں لیکن واپس کی زلفوں سے غداری نہیں کر سکتے تو کہا ذرا وہ کتاب تو دکھاؤ جس نے تمہارے اندر اتنی استقامت پیدا کر دی ہے کہ بباگ دہل کہہ رہے ہو کہ

جے چھڈ دیئے دنیا ہو سکدا گزارا
محمد نون چھڈیاں گزارا نہیں ہونا

تو بہن نے کہا وہ کتاب اتنی شان والی ہے کہ لایسہ الا المپھرون اس کو تو پلید شخص ہاتھ بھی نہیں لگا سکتا (ناپاک انسان دوہڑے مرھے تو پڑھ سکتا ہے لیکن محمد مصطفیٰ پر نازل ہونے والا قرآن نہیں پڑھ سکتا) اور تیری حالت یہ ہے کہ تو مشرک ہے اور ہماری کتاب کہتی ہیں انما المشرکون نجس مشرک پلید ہوتے ہیں۔ تو عمر نے ہار کر گلے میں کپڑا ڈال لیا اور کہا:

آیا مارن دی خاطر ساں میں پاپی مینوں مار دے مار دے لے چلو
جھوں چنے نے تسان نے پھل نوری مینوں اوس گلزار وچہ لے چلو
گل پاپو وانگ مجرماں دے مینوں اوس دربار وچہ لے چلو
ایوں عمر دی عمر برباد ہو سی جتھے عمر سنوار دے لے چلو

حضرت عمر فاروق دربار رسالت میں

جب عمر فاروق کو دربار رسالت میں لایا جا رہا تھا تو حضور علیہ السلام کے صحابہ آپ کی بارگاہ میں عرض کر رہے تھے یا رسول اللہ! عمر آ رہا ہے فرمایا گھبراؤ نہیں۔

یہ خود آیا نہیں لایا گیا ہے

اور حضرت امیر حمزہ نے فرمایا ڈرنے کی ضرورت نہیں اگر اچھے ارادے سے آیا ہے تو اس کی عزت کی جائے ورنہ عمر کوئی بندے نہیں کھاتا دیکھنا اسی کی تلوار سے اس کا کام تمام کر دیا جائے گا۔
حضور علیہ السلام نے دعا کرتے ہوئے یوں کہا تھا۔

اللهم اعز الاسلام بعمر ابن الخطاب اور بعمر بن ہشام یا اللہ عمر بن خطاب یا عمرو بن ہشام (ابو جہل) کو مسلمان کر کے اسلام کو عزت دے دے۔ (وفی رواية اللهم اعز الاسلام بعمر ابن الخطاب خاصة ابن ماجہ)

دعائے	مصطفیٰ	فاروق	اعظم
عطائے	کبریا	فاروق	اعظم

مشیت ایزدی نے کہا: محبوب تیری زبان پر پہلے عمر فاروق کا نام آیا ہے تو لے ہم اس کو ہی اسلام کی دولت سے نواز دیتے ہیں۔ ہمارا ایمان ہے کہ اگر ابو جہل کا نام پہلے آجاتا تو ہو سکتا ہے وہ بھی مسلمان ہو جاتا لیکن کیا کیا جائے کہ بوجھل کو محبوب دکھائے نہیں جاتے

اور اگر ہمارے آقا کلمہ او استعمال نہ فرماتے کہ یا اس کو یا اس کو تو دونوں کو ایمان کی دولت مل جاتی لیکن

یہ بڑے کرم کے ہیں فیصلے یہ بڑے نصیب کی بات ہے

عمر گھر سے تلوار لے کر چلے تو آسمان پر فیصلے ہو رہے تھے یہ جو نبی کا سر لینے آ رہا ہے۔ یہ نبی کے قدموں میں سردے کے آئے گا۔ عمر کی تلوار نے تو کام نہ دکھایا نبی کی دعا نے کام کر دکھایا کہ لوگوں کو عمر کے ہاتھ میں تلوار نظر آ رہی تھی اور نبوت کو عمر کے سر پر خلافت کی دستار نظر آ رہی تھی۔ عمر لوہے کی تلوار لے کر گئے اور خلق محمد کی تلوار سے نبی کے قدموں پر قربان ہو گئے۔ عمر اسلام کو منانے

گئے تھے مگر اپنا کفر مٹا بیٹھے۔

ہزاروں سال پہلے اسی سرزمین پر ابراہیم علیہ السلام نے امام الانبیاء کے لئے دعا کی ربنا وابعث فیہم رسولاً ابراہیم نے خدا سے اس کا رسول مانگا جو کعبہ کو آباد کرے اور ہزاروں سال بعد اسی سرزمین پر وہی رسول خدا دعا کر کے عمر فاروق کو مانگ رہے ہیں تاکہ اس کے عدل و انصاف سے ظلم کا خاتمہ ہو اور مکہ و مدینہ آباد رہے۔

منکر جو نبی دیاں یاراں دا اوہدا حشرنوں بیڑا پار نہیں

بقول انگریز اگر دنیا میں ایک عمر اور ہوتا تو پوری دنیا سے کفر کا خاتمہ ہو جاتا اور اسلام کے سوا کوئی مذہب نظر نہ آتا۔

عمر فاروق جب اپنے نبی اور نبی کے صحابہ کے ساتھ کعبہ میں نماز ادا کرنے جا رہے تھے تو اولاً کافر خوش ہوئے کہ ہم نے تو کہا تھا صرف نبی کو لے کر آنا اور یہ کتنا بہادر ہے کہ سارے مسلمانوں کو بھی ساتھ لا رہا ہے تو عمر فاروق نے ان کے تیور دیکھ کر فرمایا خبردار! جو میرے رسول اور رسول کے غلاموں کی طرف کسی نے میلی آنکھ سے بھی دیکھا تو آنکھ نکال دوں گا، کسی نے ہاتھ بڑھایا تو ہاتھ کاٹ دوں گا جو مجھے چاہئے تھا مل گیا ہے اور کیا چاہئے تھا۔

من نخواہم مال و دولت طمطراق

سوز خواہم درد خواہم اشتیاق

جس کا ترجمہ بابا بلھے شاہ نے پنجابی میں یوں فرمایا

اک ماہیا مینوں لوڑی دا

جہدے سرتے میم مروڑی دا

خدا سے مصطفیٰ نے ان کو مانگا نبی کا مدعا فاروق اعظم

حضرت عمر کو فاروق کا لقب کب عطا ہوا

ابن ہشام نے حضرت عمر فاروق کے اسلام لانے کے واقعہ کو حضرت عبداللہ بن مسعود سے یوں روایت کیا کہ فلما اسلم عمر قاتل قریشا حتی صلی عند الکعبہ و صلینا معہ حضرت عمر اسلام لائے اور قریش سے لڑائی کے بعد ہم نے ان کے ساتھ کعبہ میں نماز ادا کی اس موقع پر حضور علیہ السلام کی طرف سے آپ کو فاروق کا لقب عطا ہوا چنانچہ اسد الغابہ اور دارقطنی میں ہے۔

اسلام لانے کے بعد حضرت عمر نے دریافت کیا یا رسول اللہ کیا ہم حق پر نہیں۔ آپ نے جواب دیا کیوں نہیں ہم ضرور حق پر ہیں۔ میں نے عرض کیا تو آپ کیوں اخفاء سے کام لے رہے ہیں پس ہم دو صفیں بنا کر نکلے ایک میں حمزہ رضی اللہ عنہ اور دوسری میں میں تھا قریش نے مجھے اور حمزہ رضی اللہ عنہ کو دیکھا اس قریش کو بہت صدمہ ورنج پہنچا اور کہنے لگے آج مسلمانوں نے سب بدلہ ہم سے لے لیا (یعنی حضرت عمر کے اسلام کی وجہ سے) ہم مسجد حرام میں داخل ہوئے اور کعبہ کا طواف کیا اسی دن حضور ﷺ نے میرا نام فاروق رکھ دیا کیونکہ اسلام ظاہر ہو گیا اور حق و باطل میں فرق ہو گیا۔

فسانی رسول اللہ صلی اللہ علیہ وسلم الفاروق یومئذ لانہ ظہر الاسلام وفرق بین الحق والباطل

روایت میں ہے لما اسلم عمر قال المشركون قد انتصف القوم اليوم منا وانزل الله يا ايها النبي حسبك الله ومن اتبعك من المؤمنين وعن ابن مسعود قال مازلنا اعزة منذ اسلم عمر جب عمر فاروق اسلام لائے تو مشرکین نے کہا آج (مسلمان) قوم نے ہم سے سارا بدلہ لے لیا ہے اسی وقت ہی اللہ تعالیٰ نے حضرت عمر کی شان میں آیت اتاری اے میرے نبی! آپ کے لئے اللہ ہی کافی ہے اور اہل ایمان میں سے (اب) جس نے تیری پیروی کی ہے حضرت ابن مسعود فرماتے ہیں کہ حضرت عمر کے اسلام لانے کے بعد ہمیشہ کے لئے ہم معزز ہو گئے۔ (الفاروق ص ۱۹)

عمر ہے محبت کا ماہ حسین بھی فداے جمال شہِ مرسلین بھی
امیر امیراں امام زمانہ ہے سطوت کا مینار فاروق اعظم
حضرت عمر فاروق اسلام لانے کے بعد ہر وقت حضور علیہ السلام کے ساتھ ہی رہتے تھے تاکہ کوئی دشمن حضور علیہ السلام کے قریب آ کر آپ کو نقصان نہ پہنچائے چنانچہ طبقات ابن سعد الاستیعاب اور ابن عساکر میں ہے کہ جب آپ اسلام لائے تو اسلام ظاہر ہوا اسلام کی طرف سے اعلانیہ دعوت ہونے لگی اور ہم کعبہ شریف میں بیٹھنے والے اور طواف کرنے والے جواب لینے اور جواب دینے کے قابل ہو گئے۔

مؤرخین لکھتے ہیں کہ جس کسی نے ہجرت کی چھپ کر ہی کی بجز حضرت عمر بن خطاب رضی اللہ عنہ کے آپ کی ہجرت کی یہ شان تھی کہ مسلح ہو کر خانہ کعبہ میں آئے کفار کے سردار وہاں موجود تھے آپ نے سات مرتبہ بیت اللہ شریف کا طواف کیا اور مقام ابراہیم علیہ السلام پر دو رکعتیں ادا کیں پھر قریش کی ایک جماعت کے پاس تشریف لے گئے اور للکار کر فرمایا کہ من اراد ان تشکله امہ و یوتم ولده ویرمل زوجته فلیلقنی وراء هذا الوادی قال علی فباتبعه احد (الفاروق) جو اس کے لئے تیار ہو کہ اس کی ماں اسے روئے اور اس کی اولاد یتیم ہو بیوی بیوہ ہو وہ میدان میں میرے مقابل آئے حضرت عمر فاروق رضی اللہ عنہ کے یہ کلمات سن کر ایک سناٹا سا چھا گیا کفار میں کوئی بھی جنبش نہ کر سکا۔

یوسف گم گشتہ آئے جیسے سوئے کارواں

شیعہ کتب سے

جو لوگ آپ کی صفات کو تسلیم نہیں کرتے انہیں حضرات کی مستند کتاب ناسخ التواتر بخ جو حضرت عمر فاروق رضی اللہ عنہ کے قبول اسلام اور اعلیٰ صفات کو یوں بیان کیا گیا ہے۔

یا رسول اللہ از بہر آمدہ ام کہ مسلمانی گیرم و کلمہ تو حید بر زبان رانم پیغمبر صلی اللہ علیہ وسلم از اسلام عمر چناں شاد شد کہ بانگ بلند تکبیر گفت و تکبیراں حضرات اصحاب شنیدند وہمہ بہ یک بار تکبیر گفتند و باستقبال عمر بیرون آمدند و آنگاہ عمر رضی اللہ عنہ گفت یا

رسول اللہ کافراں لات وعزی را آشکارا پرستش میکنند چر اباید خدائے را پنهانی پرستش کرده شود پس آہنگ کعبہ کردند ترجمہ: حضرت عمر نے عرض کیا یا رسول اللہ! میں اس لئے حاضر ہوا ہوں کہ اسلام قبول کروں پس کلمہ توحید و رسالت پڑھوں۔ حضور ﷺ حضرت عمر رضی اللہ عنہ کے اسلام لانے سے اتنے خوش ہوئے کہ بلند آواز سے تکبیر کہی آپ کی تکبیر اصحاب نے سنی اور سب نے نعرہ تکبیر بلند کیا۔ حضرت عمر رضی اللہ عنہ کے استقبال و تعظیم کے لئے باہر نکلے اس وقت حضرت عمر نے عرض کیا یا رسول اللہ! کافر تو لات وعزی کی پرستش ظاہر ہو کر کریں۔ ہم خدائے قدوس کی عبادت کیوں چھپ کر کریں پھر انہوں نے کعبہ جانے کا ارادہ کر لیا۔

جب حضور ﷺ نے علانیہ نماز پڑھنے کی اجازت فرمائی تو مصنف کتاب موصوف لکھتے ہیں کہ سب صحابہ کعبہ کو اس شان سے روانہ ہوئے۔

عمر رضی اللہ عنہ از یک جانب پیغمبر و ابو بکر رضی اللہ عنہما از طرف دیگر و علی علیہ السلام از پیش و اصحاب رضی اللہ عنہم از دنبال رواں شدند و عمر رضی اللہ عنہ با شمشیر خویش از پیش جملہ ہمی رفت و ازاں سوئے کفار قریشاں چناں مے پنداشتند کہ عمر رضی اللہ عنہ رسول خدائے را آسب خواہد رسانید ناگاہ دیدند کہ پیش رسول خدا با شمشیر جمائل کردہ می آید گفتند ہاں عمر بر چہ گوئہ گفت بار رسول خدا ایمان آوردم و اگر کسے از شما ہنہا لائق جنبت کند با ہمیں تیغش کیفر کنم

حضرت عمر رضی اللہ عنہ حضور ﷺ کے ایک پہلو میں تھے ابو بکر رضی اللہ عنہ دوسرے پہلو میں تھے اور علی رضی اللہ عنہ سامنے اور دیگر اصحاب پیچھے روانہ ہوئے اور حضرت عمر رضی اللہ عنہ اپنی تلوار لئے سب سے آگے چلے ادھر کفار قریش منتظر تھے کہ حضرت عمر حضور ﷺ کو ایذا دیں گے ناگاہ انہوں نے دیکھا کہ وہ تو رسول خدا علیہ السلام کے آگے آگے تلوار جمائل کئے ہوئے چلے آ رہے ہیں۔ سب نے کہا ہاں عمر تمہاری کیا حالت ہے آپ نے کہا کہ میں رسول خدا علیہ السلام پر ایمان لایا ہوں اور تم میں سے کوئی شخص اپنی نالائقی سے ذرہ بھی کچھ بیجا حرکت کرے گا تو اسی تلوار سے اس کا سر قلم کر دوں گا۔ اس کے بعد مصنف لکھتے ہیں۔

آں جماعت از کعبہ با کنار کرد و رسول خدا دور رکعت نماز بگذاشت و باز بخانہ شد

پس رسول خدا ﷺ نے اصحاب کے ساتھ کعبہ میں دو رکعت نماز ادا کی اور پھر گھر واپس چلے گئے۔ مزید لکھا کہ بالجملہ بعد از اسلام بخانہ ابو جہل رفت و در بکوفت و ابو جہل چوں بانگ اذن بشنید بیامد و در بکشو و گفت مرحبا و اہلا از چہ حاجت مرآید کردہ ای و بد نیجاہ شدی گفت آدم تا ترا آگہی دہم کہ ایمان بخدا و رسول آوردم ابو جہل در خشم شد و در بروئے بست و گفت قبحہ اللہ و قبح ما جنتہ

ترجمہ: حضرت عمر رضی اللہ عنہ بعد از اسلام ابو جہل کے گھر گئے دروازہ کھٹکھٹایا ابو جہل نے دروازہ کھولا اور آؤ بھگت کر کے کہنے لگا آپ نے مجھے کیسے یاد کر لیا اور کس طرح تشریف لائے آپ نے فرمایا تجھے یہ بتانے آیا ہوں کہ میں خدا اور رسول علیہ السلام پر ایمان لے آیا ہوں ابو جہل کو بہت غصہ آیا دروازہ بند کر لیا اور کہنے لگا خدا تمہارا برابر کرے اور جو تم خبر لائے ہو۔ (پناخ التورخ - بحار الانوار)

زمانہ میں ہے عدل مشہور ہے جس کا
تھا قرآن و سنت ہی دستور اس کا
بڑی محنتوں سے سجایا جہاں میں
عدالت کا گلزار فاروق اعظم
ہے کسریٰ کو کس نے رلایا؟ عمر نے
ہے قیصر کو کس نے بھگا دیا؟ عمر نے
ہے باطل کو کس نے مٹایا؟ عمر نے
ہے اللہ کی تلوار فاروق اعظم

حضرت عمر فاروق رضی اللہ عنہ کے لئے اس سے بڑھ کر قابلِ فخر بات کیا ہوگی کہ آذان جو کہ نماز کا دیباچہ اور اسلام کا بہت بڑا شعار ہے یہ شعار عظمت و قاراہی کی رائے کے موافق قائم ہوا۔

حضرت عمر کی دشمنی کا وبال

یاد رہے کہ عمر فاروق رضی اللہ عنہ حضور علیہ السلام کی زمینی سلطنت کے وزیر ہیں۔ اس حوالے سے حضرت ابو بکر صدیق رضی اللہ عنہ کے فضائل میں حدیث گزر چکی ہے لیکن اس حدیث کی روشنی میں قرآنی آیت سے استدلال کرتے ہوئے یہ بات کہی جاسکتی ہے کہ حضور علیہ السلام کے آسمانی وزراء حضرت جبریل اور میکائیل علیہما السلام ہیں اور قرآن پاک میں ان دونوں کے بارے میں ارشاد رب العالمین ہے:

من كان عدوا لله وملائكته ورسوله وجبريل و ميكال فان الله عدو للكافرين (البقرہ)
کہ جو اللہ تعالیٰ اسکے فرشتوں، رسولوں (اور بالخصوص) جبریل و میکائیل کا دشمن ہے (وہ کافر ہے اور) بے شک اللہ تعالیٰ کافروں کا دشمن ہے۔

تو جب آسمانی وزراء کا دشمن مسلمان نہیں تو زمینی وزراء کا دشمن کس درجے کا مسلمان ہوگا؟ ہے سوچنے کی بات اسے بار بار سوچ

لطیفہ

پاکستان کے بعض علاقوں میں جہاں رافضیوں کا ذرا زور شور ہوتا ہے تین کے عدد کو بہت منحوس سمجھتے ہیں (خاکم بدہن) خلفاء ثلاثہ کی وجہ سے (نعوذ باللہ من ذلك) ایک عورت جو کہ سنی العقیدہ تھی بد قسمتی سے اس کا خاوند شیعہ عقائد کا شکار ہو گیا۔ اس نے بیوی سے کھانا مانگا تو بیوی نے تین روٹیاں اس کے آگے رکھ دیں سخت غصے میں آ گیا اور روٹیاں دور پھینک دیں۔ عورت اس کی خباثت کو جان گئی اور کہنے لگیں کہ تم تین بھائی ہو تمہارے باپ تین بھائی تھے تمہاری ماں کی تین بہنیں تھیں، تیرے باپ کی تین بہنیں تھیں کیا صرف تین روٹیاں ہی منحوس ہیں یا تیرا سارا خاندان بھی منحوس کا ہی ہے۔

کیا ہے کفر و دین میں فرق ایسا
لقب ان کو ملا فاروق اعظم

عمر فاروق رضی اللہ عنہ کا ایڈریس

جلنے والے جلتے رہیں گے مگر غلامانِ مصطفیٰ تا قیامت ذرود سلام کے نذرانے اپنے آقا کے دربار میں جب بھیجیں گے تو رحمت کی اس برسات کے چھینٹے صدیق و فاروق تک پہنچتے ہی رہیں گے اگر امام حسین کا پتہ کربلا کی ریت کے ذرے ہیں۔ داتا گنج بخش کا ایڈریس لاہور میں سبز گنبد والا قبہ ہے تو صدیق و فاروق کا ایڈریس بھی وہی گنبد خضریٰ ہے جو امام الانبیاء کی عظمت و شان کا پتہ بتا رہا ہے۔

کیا اسی کو غلبہ دین کہا جائے گا

عجیب بات ہے کہ ڈاکٹر بڑا اچھا ہے لیکن جو مریض آئے مر کر ہی واپس جاتا ہے۔ ٹیچر بڑا اچھا ہے لیکن اس کا ہر سٹوڈنٹ فیل ہوتا ہے۔ معمار بڑا اچھا ہے لیکن مکان مکمل کرنے سے پہلے ہی زمین پر آ پڑتا ہے۔ وکیل بڑا قابل ہے لیکن ہر مقدمہ ہار جاتا ہے۔ نبی تو بڑی شان والا ہو لیکن دو تین افراد کے سوا کسی کو مومن نہ بنا سکا کیا یہی مطلب ہے ان آیات کا اور ایت الناس یدخلون فی دین اللہ افواجا اور هو الذی ارسل رسوله بالهدی و دین الحق لیظہرہ علی الدین کلمہ

ولا کی ہے تو شان جان وفا ہے
تو فردوس والوں کا روشن دیا ہے
ترے سارے دشمن ہیں لاریب ارذل
ہیں سب قابل ناز فاروق اعظم

ظلمت سے نور کی طرف

رب العالمین کا ارشاد پاک ہے اللہ ولی الذین امنوا یخرجہم من الظلمت الی النور (البقرہ) اللہ ایمان والوں کا ولی ہے ان کو اندھیروں سے روشنی کی طرف لے جاتا ہے اور جس خدا کے محبوب کا روضہ نور سارے جہان کے نوروں کا مرکز ہے صدیق و فاروق کو اللہ تعالیٰ اپنے محبوب کے روضے کے اندر لے گیا۔

سنو! پانی میں ایک رتی کی سوئی نہیں تیر سکتی مگر کشتی کے ساتھ لگ کر دس من لوہا بھی تر جاتا ہے۔ پھر امام الانبیاء کے سینے کے ساتھ چودہ سو سال سے لگے ہوئے صدیق و فاروق کے ایمان میں کون شک کر سکتا ہے مگر وہی جس کا اپنا ایمان کمزور ہوگا۔

برائے خدا از طفیل پیمبر
خضر کی صدا ہے کہ منظور کرنا
کرم کی نظر ابن خطاب مجھ پر
یہ دو چار اشعار فاروق اعظم

جلال فاروق اعظم رضی اللہ عنہ

سیدنا علی المرتضیٰ رضی اللہ عنہ کا فرمان ہے کہ جب فاروق اعظم جلال میں ہو تو ان سے بچا کرو کیونکہ اس وقت خدا بھی جلال میں ہوتا

ہے۔ (تذکرۃ الواعظین)

منافق کا سر قلم کر دیا

حضور ﷺ کے زمانہ میں ایک یہودی اور ایک منافق میں کسی بات پر جھگڑا ہو گیا یہودی چاہتا تھا کہ جس طرح بھی ہو میں اسے حضور ﷺ کی خدمت میں لے چلوں چنانچہ وہ کوشش کر کے اسے حضور ﷺ کی بارگاہِ عدالت میں لے آیا۔ حضور علیہ السلام نے واقعات کو سن کر فیصلہ یہودی کے حق میں دے دیا۔ وہ منافق یہودی سے کہنے لگا میں تو حضرت عمر رضی اللہ عنہ کے پاس چلوں گا اور ان کا فیصلہ قبول کروں گا۔ اس نے کہا عجیب شخص ہے کہ جب حضور علیہ السلام نے فیصلہ کر دیا ہے تو پھر اب حضرت عمر رضی اللہ عنہ کے پاس جانے کی کیا ضرورت ہے مگر وہ منافق نہ مانا۔ اس یہودی کو حضرت عمر فاروق اعظم رضی اللہ عنہ کے پاس لے آیا۔ حضرت عمر رضی اللہ عنہ سے کہنے لگا ہمارا فیصلہ کیجئے آپ نے فرمایا کیا تمہارا فیصلہ میرے آقا کائنات ﷺ نے نہیں فرمایا۔ یہودی بولا حضرت حضور علیہ السلام نے میرے حق میں فیصلہ دے دیا ہے لیکن یہ منافق ان کے فیصلہ سے مطمئن نہیں ہوا اور اب آپ کے پاس فیصلہ کرانے کے لئے مجھے لایا ہے کہ میرا فیصلہ وہ کریں گے آپ نے فرمایا اے منافق! اب تم مجھ سے فیصلہ کرانے کے لئے آئے ہو؟ عرض کیا ہاں آپ نے فرمایا ٹھہرو یہ کہہ کر اندر تشریف لے گئے اور تلوار لے کر نکلے اور اس منافق کی گردن پر یہ کہتے ہوئے ماری کہ جو حضور سرور کائنات کے فیصلہ کو نہ مانے عمر کی عدالت میں اس کا فیصلہ یہی ہے۔ حضور سید عالم علیہ الصلوٰۃ والسلام تک یہ بات پہنچی تو آپ نے فرمایا واقعی عمر رضی اللہ عنہ کی تلوار کسی مومن پر نہیں چلتی۔ پھر اللہ تعالیٰ نے یہ آیت نازل فرما کر سیدنا عمر فاروق اعظم رضی اللہ عنہ کے فیصلہ کی خود تصدیق فرمائی۔

(نسفی، خازن روح المعانی، تاریخ الخلفاء، ص ۸۸)

اے رسول (ﷺ) مجھے قسم ہے آپ کے رب کی وہ مومن نہیں ہو سکتے جب تک کہ وہ اپنے کسی معاملہ میں بھی آپ کو حاکم تسلیم نہ کریں اور پھر آپ کے فیصلہ سے ان کے دلوں میں افسوس نہ ہو بلکہ نہایت خوشی خوشی سے تسلیم کر لیں۔ (سیرت فاروق اعظم)

فلا وربك لا يؤمنون حتى يحكموك فيما شجر بينهم ثم لا يجدوا في انفسهم حرجا مما قضيت و يسلموا تسليما
(پنساء، رکوع)

نزول آیت خداوندی نے ظاہر کر دیا کہ جو رسالت مآب ﷺ کے فیصلہ کو تسلیم نہیں کرتے وہ بے ایمان ہیں لہذا ایسے کا فیصلہ جو عمر فاروق اعظم رضی اللہ عنہ نے تلوار سے کیا ہے اے محبوب مجھے آپ کے رب ہونے کی قسم ہے وہ ایمان والے نہیں۔

ابن سعد نے ایوب بن موسیٰ سے روایت کیا ہے کہ حضور علیہ السلام نے ارشاد فرمایا

ان الله جعل الحق على لسان عمر و قلب وهو الفاروق فرق بين الحق والباطل (صواعق محرقة ص ۹۸)
اللہ تعالیٰ نے حضرت عمر کے دل اور زبان پر حق جاری کر دیا ہے وہ فاروق ہیں جن کے ذریعے اللہ تعالیٰ نے حق و باطل میں فرق کر دیا ہے۔

کیا کفر و ایمان میں فرق جس نے
وہ حق ہیں وہ حق آشنا اللہ اللہ

دریائے نیل کا جاری ہونا اور آگ کا بجھ جانا

حضرت عمر فاروق رضی اللہ عنہ کے دورِ خلافت میں جب حضرت عمرو بن عاص رضی اللہ عنہ کی قیادت میں مصر فتح ہوا تو آپ کے سامنے لوگوں نے درخواست پیش کی کہ دریائے نیل ہر سال خشک ہو جاتا ہے اور جب تک ایک کنواری لڑکی کو اس میں نہ پھینکا جائے وہ دوبارہ جاری نہیں ہوتا جس کی وجہ سے فصلیں تباہ اور ملحقہ علاقے خراب ہو جاتے ہیں حضرت عمر بن عاص نے جناب عمر فاروق کی بارگاہ میں اطلاع کی تو عمر فاروق نے دریائے نیل کی طرف جاہ و جلال سے معمور چند الفاظ کا خط لکھا نور الابصار میں اس خط کے الفاظ اس طرح ہیں بسم اللہ الرحمن الرحیم۔ من عبد اللہ امیر المومنین الی نیل مصر اما بعد فان كنت تجرى من قبلك فلا تجروان كان الله الواحد القهار هو الذي يجريك فنسئل الله القهار ان يجريك الله تعالیٰ کے نام سے (لکھ رہا ہوں) جو بڑا مہربان بہت رحم فرمانے والا ہے۔ اللہ کے بندے اہل ایمان کے امیر (عمر بن الخطاب) کی طرف سے مصر کے (دریائے) نیل کی طرف حمد و صلوة کے بعد اے نیل اگر تو اپنی مرضی سے چلتا ہے تو ہمیں تیری کوئی ضرورت نہیں ہے (چاہے ساری عمر) نہ چل اور اگر تجھے اللہ واحد فہار چلاتا ہے تو ہم اپنے رب سے ہی سوال کرتے ہیں کہ تجھے چلائے (آج کے بعد یہ بُری رسم ختم ہے) جب یہ رقعہ دریا میں ڈالا گیا تو دریا بہنے لگا اور ایسا کہ دنیا بھر کے دریا خشک ہوں تو ہوں مگر نیل آج تک خشک نہیں ہوا اور ہیبت عمر سے قیامت تک جاری رہے گا (انشاء اللہ العزیز) اسی طرح مدینہ شریف میں بعض مکان میں آگ لگ گئی آپ نے آگ کی طرف رقعہ لکھا (یا نار اسکنی باذن اللہ اے آگ! اللہ کے حکم سے بجھ جا) تو آگ فوراً بجھ گئی

(تفسیر کبیر ص ۲۹۹ ج ۴)

طوفانوں کے سرخم تیرے احکام کے آگے

ہے یاد زمانے کو ابھی نیل کا قصہ

زلزلہ رُک گیا اور سورج کی روشنی ماند پڑ گئی

اس طرح مدینہ شریف مسجد نبوی میں حضرت عمر فاروق منبر رسول پر خطبہ ارشاد فرما رہے تھے کہ زلزلہ آ گیا آپ نے زمین پر عصائے فاروقی مار کر فرمایا رُک جا کیا تیرے اوپر عمر انصاف نہیں کر رہا تو کیوں کانپ رہی ہے۔ وہ دن گیا اور یہ آیا آج تک مدینہ میں زلزلہ نہ آیا۔ (وما حدثت الزلزلة بالمدينة بعد ذلك)

عمر فاروق کے دور میں ایک مرتبہ سورج کی روشنی ماند پڑ گئی لوگ آپ کے پاس آئے اور پوچھا کیا ماجرا ہے؟ آپ نے فرمایا بس یوں ہی سورج کی دھوپ بہت ستا رہی تھی اور میں نے صرف اس کی طرف دیکھا ہی ہے۔

لہر میں آئیں تو کر دیں خشک دریا کو رواں

قہر میں آئیں تو کر لیں سلب نور آفتاب

یہ تمام واقعات حضرت عمر فاروق کی کرامات کے زمرے میں آتے ہیں میرے قلم نے جلد بازی سے کام لیا اور ادنیٰ نہیں بلکہ اعلیٰ مناسبت کی وجہ سے جلال فاروق اعظم کے موضوع میں لکھ دیئے۔

قرآنی آیات اور فاروق اعظم رضی اللہ عنہ

آپ کی ایک امتیازی شان ایسی ہے کہ صحابہ کرام میں سے کوئی بھی اس جزوی فضیلت میں آپ کا ثانی نہیں ہے اور وہ یہ ہے کہ الذی کان رایہ موفقا بالوحی والکتاب آپ کی رائے اس قدر بلند اور پاکیزہ تھی کہ قرآن پاک کی کئی آیات کا نزول آپ کی رائے کے مطابق ہوا چنانچہ

ابن مردویہ نے حضرت مجاہد سے روایت کیا ہے کہ حضرت سیدنا عمر فاروق رضی اللہ عنہ جو کوئی رائے دیتے تھے قرآن حکیم اسی کے موافق نازل ہوتا تھا۔ ابن عساکر حضرت سیدنا علی المرتضیٰ کرم اللہ وجہہ الکریم سے نقل کرتے ہیں کہ آپ فرمایا کرتے تھے کہ ان فی القرآن لرأیامن رای عمر رضی اللہ تعالیٰ عنہ کہ اکثر قرآن میں حضرت عمر فاروق رضی اللہ عنہ کی آراء موجود ہیں۔

(سیرت حلبیہ)

حضرت ابن عمر رضی اللہ عنہما سے مرفوعاً مروی ہے کہ اگر بعض امور میں لوگوں کی رائے کچھ اور ہوتی اور حضرت عمر رضی اللہ عنہ کی دوسری تو قرآن حضرت عمر رضی اللہ عنہ کے قول کے موافق نازل ہوتا تھا۔

مقام ابراہیم کی آیت

بخاری و مسلم میں روایت ہے کہ ایک مرتبہ حضرت عمر رضی اللہ عنہ نے بارگاہ رسالت میں عرض کیا یا رسول اللہ! کاش ہم مقام ابراہیم علیہ السلام کو نماز کی جگہ بناتے۔ لو اتخذت من مقام ابراہیم مصلی (خازن درمنثور) اس کے بعد ہی یہ آیت قرآنی نازل ہوئی اور حضرت عمر کے الفاظ کے مطابق ہی نازل ہوئی۔

واتخذوا من مقام ابراہیم مصلی وعهدنا الی ابراہیم واسنعیل ان طهرا بیتی (سورت بقرہ)

اور پکڑ لو تم مقام ابراہیم (علیہ السلام) کو نماز کی جگہ اور ہم نے عہد لیا ابراہیم علیہ السلام سے کہ میرے گھر کو پاکیزہ رکھیں۔

پردے کی آیت

بخاری و مسلم میں ہے کہ حضرت عمر فاروق رضی اللہ عنہ نے عرض کیا یا رسول اللہ ﷺ آپ کے پاس ہر قسم کے لوگ آتے جاتے ہیں کیا ہی اچھا ہو کہ ازواج مطہرات کے پردہ کا خاص حکم ہو۔ چنانچہ اس کے بعد یہ آیت قرآنی خاص ازواج مطہرات کے لئے نازل ہو گئی۔

واذا سالتموهن متاعا فسلوھن من وراء حجاب (سورت احزاب)

اور جب تم لوگ ان (ازواج مطہرات) سے برتنے کی کوئی چیز مانگو تو پردے کے باہر سے مانگو ذالکم اطهر لقلوبکم

وقلوبھن اس میں زیادہ ستھرائی ہے تمہارے دلوں کی اور ان کے دلوں کی۔ (مشکوٰۃ ص ۵۵۸)

ازواج مطہرات کے بارے میں حکم خداوندی

بخاری و مسلم میں روایت ہے کہ جب ازواج مطہرات نے حضور علیہ السلام سے مغایر کے بارے میں عرض کیا اور بات بڑھی

تو حضرت عمر فاروق نے ان کو ارشاد فرمایا اگر حضور تمہیں طلاق دے دیں تو اللہ تعالیٰ آپ (ﷺ) کو تم سے بہتر بیویاں عطا فرمائے گا چنانچہ بعینہ انہی الفاظ سے اللہ تعالیٰ نے قرآن پاک میں یہ آیت نازل فرمادی۔

عسى ربه ان يبدله ازواجاً

شراب کی حرمت کا حکم

حضرت عمر فاروق نے بارگاہِ الہی میں کئی مرتبہ یہ دعا کی کہ شراب کے بارے میں کوئی حتمی بات نازل ہو جائے اور اس ام نجائٹ کو حرام ہی کر دیا جائے۔ اللہ تعالیٰ نے آپ کی دعا کو شرف قبولیت بخشا اور اولاً سورۃ بقرہ کی آیت یسئلونک عن الخمر والیسر نازل ہوئی اور ثانیاً سورہ مائدہ ساتویں پارے کی آیت یا ایہا الذین امنوا انما الخمر والیسر نازل فرما کر شراب کو حرام اور نجس قرار دے کر عرش والے نے حضرت عمر فاروق کی رائے کا احترام کر کے حضرت عمر کے دل کو خوش کر دیا۔

کئی بار ان کی باتیں بن گئیں آیات قرآنی
مسلم تھی فراست حضرت فاروق اعظم کی

تخلیق انسانی کے بارے میں آیت

ابن حاتم نے اپنی تفسیر میں حضرت انس سے روایت کیا ہے کہ جب قرآن کی آیت لقد خلقنا الانسان من سلالۃ من طین نازل ہوئی ہم نے انسان کو چھٹی ہوئی مٹی سے پیدا کیا ہے تو حضرت عمر فاروق (رضی اللہ عنہ) کی زبان سے بے اختیار یہ الفاظ شانِ خداوندی میں نکلے فتبارک اللہ احسن الخالقین بڑا ہی برکت والا ہے وہ اللہ جو بہترین پیدا فرمانے والا ہے اس کے فوراً بعد نبی ﷺ پر یہ آیت نازل ہوئی۔

فتبارک اللہ احسن الخالقین

(سیرت عمر)

بڑا ہی برکت والا ہے اللہ جس نے تمام انسانوں کو بہترین انداز میں پیدا فرمایا ہے۔

منافق کا جنازہ

مستند تفسیر میں حدیث ہے کہ عبد اللہ (ابن ابی بن خلف) کی نماز جنازہ پڑھانے کے موقع پر حضرت عمر فاروق (رضی اللہ عنہ) نے عرض کیا یا رسول اللہ! یہ منافق تو ساری عمر آپ کی توہین کرتا رہا پھر آپ ایسے منافق کی نماز جنازہ کیوں پڑھاتے ہیں آپ نے فرمایا مجھے اختیار دیا گیا ہے کہ میں ان کی بخشش کی دعا کروں یا نہ کروں چنانچہ نماز جنازہ کی فراغت کے بعد اللہ تعالیٰ نے حضور علیہ الصلوٰۃ والسلام پر قرآن کی یہ آیت نازل فرما کر ہمیشہ کے لئے منافقین کی نماز جنازہ پڑھانے اور ان کی قبر پر کھڑے ہونے کی ممانعت فرمادی۔ (تفسیر خازن)

اے محبوب ﷺ آئندہ سے کبھی بھی کسی منافق کی نماز جنازہ نہ پڑھنا اور نہ ہی اس کی قبر پر کھڑے ہونا بے شک یہ اللہ ورسول علیہ السلام کے منکر ہیں۔

ولا تصل علی احد منہم مات ابدا ولا تقم علی قبرہ انہم کفروا باللہ ورسولہ (سورت توبہ)

واقعہ افک اور عمر فاروق

علماء کرام علیہم الرحمۃ فرماتے ہیں کہ جب رسول اللہ ﷺ قصہ افک (یعنی سیدہ عائشہ رضی اللہ عنہا کی پاکیزگی پر جو منافقین نے بہتان لگایا تھا) کے بارے میں جو حضور علیہ الصلوٰۃ والسلام نے مشورہ فرمایا تو اس دوران حضرت عمر فاروق نے عرض کیا یا رسول اللہ آپ کا نکاح کس نے کیا تھا فرمایا! میرے اللہ نے عرض کیا پھر آپ یہ گمان فرما سکتے ہیں کہ اللہ تعالیٰ آپ کے نکاح میں عیب دار شی (بیوی) دے حضرت عمر نے عرض کیا سبحانک ہذا بہتان عظیم اللہ پاک ہے یہ کھلا ہوا بہتان ہے۔

اللہ تعالیٰ نے حضرت عمر کی زبان سے نکلنے والے یہی الفاظ قرآن کی آیت بنا کر نازل فرمادیئے۔

(سورۃ النور پارہ نمبر ۱۸ الصواعق المحرقة ص ۱۰۰)

رسول اللہ نے تعریف کی فاروق اعظم کی
بشارت جنتی ہونے کی دی فاروق اعظم کی
خدا نے نام ان کا بھی لکھا ہے عرش اعظم پر
یہ ہے درگاہ حق میں برتری فاروق اعظم کی

رمضان کی راتوں میں جماع کی اجازت

آغاز اسلام میں رمضان المبارک کی راتوں میں بھی ازدواجی تعلقات کی ممانعت تھی بعد میں اس کی اجازت کا سہرا بھی فاروق اعظم کے سر سجا اور ارشاد باری تعالیٰ ہوا حل لکم لیلۃ الصیام الرقت الی نساءکم (البقرہ) اب تمہارے لئے رمضان کی راتوں میں عورتوں سے صحبت کرنے کی اجازت ہے۔ (فنزلت فی عمرو اصحابہ۔ خازن)

غلاموں کا گھروں میں اجازت لے کر داخل ہونا

اسی طرح غلام کا بے اجازت اپنے مالک کے گھر آ جانا اس بارے میں حضرت عمر ایک مرتبہ آرام فرما رہے تھے کہ اچانک ایک غلام بے اجازت آپ کے گھر آ گیا، آپ کو ایسے وقت میں اس کا بے اجازت گھر میں داخل ہونا ناگوار گزرا اور آپ نے دعا کی کہ اے اللہ! کیا ہی اچھا ہوا اگر یہ لوگ اجازت لے کر ہمارے گھروں میں داخل ہوں اس موقع پر قرآن مجید کی مندرجہ ذیل آیت نازل فرما کر غلاموں کا بغیر اجازت اپنے مالکوں کے گھروں میں داخلہ ممنوع کر دیا گیا۔ یا ایہا الذین امنوا لا بیو تا غیر بیوتکم (النور)

جو فرشتوں اور رسولوں کا دشمن ہے وہ دشمن خدا ہے

امام جلال الدین سیوطی علیہ الرحمۃ تاریخ الخلفاء میں اور علامہ سید محمود احمد آلوسی بغدادی تفسیر روح المعانی میں لکھتے ہیں کہ ایک یہودی نے ایک مرتبہ حضرت عمر سے کہا کہ جبریل تو ہمارا دشمن ہے (کہ ہماری مذمت کی آیات لے کر اترتا ہے) حضرت عمر فاروق نے فرمایا جو خدا فرشتوں رسولوں جبریل و میکائیل کا دشمن ہے (وہ کافر ہے اور) بے شک اللہ کافروں کا دشمن ہے۔

سبحان اللہ! اللہ تعالیٰ نے بعینہ انہی الفاظ کی آیت نازل فرما کر فاروق اعظم کے فیصلے پر مہر تصدیق مثبت فرمادی اور فرمایا من کان عدوا للہ وملائکتہ ورسولہ وجبریل ومیکال فان اللہ عدو للكفرین (البقرہ)
ترجمہ: بعینہ وہی ہے جو عمر فاروق کے الفاظ میں بیان ہوا۔
اشداء علی الکفار کے الفاظ جامع ہیں۔

خدا خود مدح گستر ہے عمر فاروق اعظم کا

ایمانِ عمر پر آیت کا نزول

تفسیر روح المعانی میں طبرانی سے ابن عباس، ابن منذر، ابن جبیر کے حوالے سے لکھا ہے اور ابوالشیخ نے ابن میتب سے روایت کیا کہ سورہ انفال کی یہ آیت
یا ایہا النبی حسبک اللہ ومن اتبعک من المؤمنین (جس کا ترجمہ حضرت عمر فاروق کے اسلام قبول کرنے کے واقعہ کے ضمن میں گزر چکا) انہا نزلت یوم اسلم عمر بن الخطاب مذکورہ آیت حضرت عمر فاروق کے اسلام لانے کے دن نازل ہوئی۔ (روح المعانی)

اے تیری آواز آواز خدا
اور خاموشی تیری راز خدا

اس طرح بعض نے تقریباً بائیس اور بعض نے کم و بیش آیات کی نشاندہی فرمائی ان آیات مبارکہ کی جو یا تو حضرت عمر فاروق کی رائے اور خواہش پر اتریں یا آپ کی فضیلت میں نازل ہوئیں۔ اس تناظر میں اگر دیکھا جائے تو حضور علیہ السلام کے مندرجہ ذیل فرمودات عالیہ کس قدر حقیقت پر مبنی ہیں کہ آپ (ﷺ) نے ارشاد فرمایا:

☆ لو کان نبی بعدی لکان عمر ابن الخطاب (ترمذی ص ۲۰۹ ج ۲)

اگر میرے بعد (نبوت کا سلسلہ جاری رہنا ہوتا اور کسی نے) نبی ہونا ہوتا تو عمر بن خطاب نبی ہوتا لیکن اللہ تعالیٰ نے حضور علیہ السلام پر در نبوت کو بند فرما دیا ہے اب کوئی نیا نبی نہیں آسکتا لیکن اس حدیث سے یہ تو ثابت ہوتا ہے کہ نگاہ نبوت میں حضرت عمر کے اندر نبوت سے نیچے کی تمام خوبیاں و کمالات موجود تھے۔

ہوتی نہ محمد پر اگر ختم رسالت فاروق تھے اس عظمت کبریٰ کے سزاوار

تو جس نبی کی نگاہ میں عمر فاروق بالشرط المذکور نبوت کے لائق ہے اس نبی کی نظر میں عمر خلافت کے لائق کیوں نہیں۔ اے ظالمو! عمر فاروق کے دشمنو! اب تو عمر خلیفہ ہے تو تم اتنا جلتے ہو اگر نبوت کا دروازہ بند نہ ہوتا تو عمر بمطابق فرمان رسول نبی بن کر آجاتا تو پھر تمہارا کیا حال ہوتا پھر تو تم جل جل کے ضرور ہی مر جائے اور دوسرا نکتہ یہ ہے کہ عمر فاروق میں اتنی خوبیاں ہیں کہ اگر کوئی نبی ہونا ہوتا تو عمر نبی ہوتا اور جب اے مرزا قادیانی، قیامت کی نشانی، عمر نے اپنے آپ کو نبی نہیں کہا ”تے کانیاں توں کتھوں“

(صاحبزادہ افتخار الحسن کا جملہ بعینہ)

عیاں ہے اس سے عظمت حضرت فاروق اعظم کی
نبی کرتے ہیں عزت حضرت فاروق اعظم کی

☆ حضور علیہ السلام نے فرمایا پہلی امتوں میں محدث ہوتے تھے

فان ینک فی امتی احد فعد بن الخطاب (ترمذی ص ۲۱۰ ج ۲)

اگر میری امت میں کوئی محدث ہے (صحابہ کرام نے پوچھا حضور محدث کون ہوتا ہے؟ فرمایا: تتکلم الملائکة علی لسانہ جس کی زبان پر فرشتے کلام کرتے ہیں الصواعق ص ۹۷ محدث بکسر الدال حدیث کے راوی یا حدیث پڑھانے والے کو کہتے ہیں اور محدث بفتح الدال صیغہ اسم مفعول وہ ہے جو صاحب کشف و مشاہدہ و مکاشفہ ہو اور اس کو الہام ہوتا ہو) تو وہ عمر بن الخطاب ہے۔

(نور الابصار ص ۶۱)

تو محدث تو مفسر تو مجاہد تو فقیہ
تو نے ملت کی ہر اک مشکل کو آساں کر دیا

مومن اللہ کے نور سے دیکھتا ہے

اس کے تحت ایک ایمان افروز واقعہ جو کہ ریاض النضرہ ص ۱۵ ج ۳ پر امام علامہ محبت طبری علیہ الرحمۃ نے لکھا ہے حضرت فاروق اعظم رضی اللہ عنہ کی شانِ محدثیت 'مومنانہ بصیرت اور آپ کی عظمت الہام اور مشاہدہ و مکاشفہ پر بڑی وضاحت کے ساتھ دلالت کر رہا ہے چنانچہ آپ لکھتے ہیں عن علی رضی اللہ عنہ انہ رای کانہ صلی الصبح خلف النبی صلی اللہ علیہ وسلم واسند رسول اللہ صلی اللہ علیہ وسلم الی المحراب الی ان قال رضی اللہ عنہ لو زادک رسول اللہ صلی اللہ علیہ وسلم لیلتنک لذناک

حضرت علی کرم اللہ وجہہ الکریم نے حضرت سیدنا عمر فاروق اعظم رضی اللہ عنہ کے دورِ خلافت میں ایک روز خواب دیکھا کہ مسجد نبوی شریف میں خود حضور سید عالم ﷺ فجر کی نماز پڑھا رہے ہیں اور حضرت علی رضی اللہ عنہ بھی آپ کی اقتداء میں نماز پڑھ رہے ہیں۔ سلام پھیرنے کے بعد حضور ﷺ مسجد کی دیوار کے ساتھ محراب کی طرف پشت انور لگا کر بیٹھ گئے اتنے میں ایک عورت کھجوروں کا طباق لے کر حاضر ہوئی اور آپ کے سامنے وہ طباق پیش کیا۔ حضور ﷺ نے اس میں سے ایک کھجور اٹھائی اور حضرت علی رضی اللہ عنہ کو عطا فرمائی اور باقی کھجوریں دوسرے نمازیوں کو تقسیم کر دیں۔ حضرت علی کی آنکھ کھل گئی اور آپ نے دیکھا کہ زبان پر وہی کھجور کا ذائقہ ہے جب صبح ہوئی تو آپ نماز فجر کے لئے مسجد میں تشریف لائے۔ حضرت عمر فاروق اعظم رضی اللہ عنہ نے حسب معمول خود نماز پڑھائی حضرت علی بھی معمول کے مطابق آپ کے پیچھے نماز پڑھنے کے لئے جماعت میں شامل ہوئے نماز باجماعت سے فارغ ہو کر حضرت عمر فاروق اعظم رضی اللہ عنہ مسجد کی دیوار سے تکیہ لگا کر بیٹھ گئے بعینہ جیسا کہ حضرت علی رضی اللہ عنہ نے رات خواب میں سید عالم ﷺ کو دیکھا تھا تھوڑی دیر ہوئی تو

فاذا بجاریة علی باب المسجد ومعها رطب ایک عورت مسجد کے دروازہ پر آگئی اور اس کے پاس کھجوروں کا

فوضعت بین یدی عمر فاخذ رطبة فجعلها فی فی طباق تھا پس وہ آگے بڑھی اور حضرت عمر کے ہاتھ میں کھجوروں کا
ثم اخذ الاخری کذالك ثم فرق علی اصحابہ طباق حاضر کر دیا۔ حضرت عمر رضی اللہ عنہ نے طباق سے ایک کھجور اٹھائی
وکنت اشتھی منه یعنی الزیادہ فقال لوزادک اور حضرت علی رضی اللہ عنہ کے منہ میں ڈالی اور باقی سب کھجوریں
دوسرے نمازیوں میں تقسیم کر دیں۔

حضرت علی رضی اللہ عنہ نے حضرت عمر رضی اللہ عنہ سے ایک اور کھجور طلب کرنے کا ارادہ کیا تو حضرت عمر نے فرمایا اگر رات کو حضور کی بارگاہ
سے اور مل گئی تھی تو میں بھی دے دیتا ہوں حضرت عمر سے پوچھا گیا آپ کو یہ ساری بات (خواب والی) کس طرح معلوم ہوئی تو آپ
نے فرمایا کیا حضور نے فرمایا نہیں کہ مومن کی فراست ایمان سے ڈرو کہ فانه ينظر بنور الله وه الله کے نور سے دیکھتا ہے۔

یہ شان ہے خدمت گاروں کی سردار کا عالم کیا ہو گا

مؤمنانہ بصیرت پر ایک ایمان افروز واقعہ

وقدرقی عمر الفاروق منزلة

وحاز عزا وفخرا فی مراتبه

حضرت عمر فاروق رضی اللہ عنہ منزل مقصود کو پہنچے اور اپنے مراتب میں فخر و عزت کے مقامات حاصل کئے۔ (نور الابصار بحوالہ روض فائق)
حضرت عمر فاروق رضی اللہ عنہ کی بے شمار کرامات میں سے ایک کرامت بڑی مشہور ہے چنانچہ صاحب مشکوٰۃ نے حضرت عبداللہ بن
عمر رضی اللہ عنہما سے روایت کیا ہے اور نور الابصار ریاض النضرہ کے اندر بھی آپ کی اس کرامت کا ذکر ہے لیکن عمرو بن حارث کی روایت
ہے کہ ایک دن جمعہ کا خطبہ ارشاد فرماتے ہوئے مسجد نبوی کے منبر شریف پر حضرت عمر فاروق رضی اللہ عنہ نے دو یا تین مرتبہ با آواز بلند فرمایا:
یا ساریة الجبل (مشکوٰۃ میں ہے یا ساری الجبل) اے ساریہ پہاڑ سے بچ لوگوں کو خیال گزرا کہ شاید امیر المومنین پر جنون
طاری ہو گیا ہے چنانچہ آپ کے بے تکلف دوست اور صحابی رسول حضرت عبدالرحمن بن عوف رضی اللہ عنہ نے عرض کیا کہ آپ کو کیا ہو گیا
ہے دوران خطبہ آپ نے خلاف معمول یہ الفاظ کہے ہیں؟ اس پر آپ نے فرمایا واللہ ما ملکت ذلک حین رايت ساریة و
اصحابه یقاتلون عند جبل یؤتون من بین ایدیهم ومن خلفهم فلم املك ان قلت یا ساریة الجبل
لیلحقو بالجبل

قسم بخدا! میں نے ساریہ (جن کو لشکر کا امیر بنا کر آپ نے ہی بھیجا تھا اور نام ان کا این زینم تھا) اور اس کے لشکر کو پہاڑ
کے پاس لڑتے ہوئے دیکھا جس پہاڑ کے آگے پیچھے (دشمن کا) لشکر جمع ہو رہا تھا تو میں نے بے اختیار ہو کر ان کو ان
حالات سے خبردار کیا۔

چنانچہ چند ہی دن گزرے تھے کہ اسلامی لشکر کامیاب و کامران ہو کر واپس مدینہ شریف لوٹا اور لشکر نے تصدیق کی کہ جمعہ کے
دن فلاں وقت اچانک ایک غیبی آواز نے ہماری رہنمائی کی اور ہم نے اس پر عمل کر کے پہاڑ کا رخ کیا اور دشمن پر غلبہ پایا۔
نور الابصار میں ہے کہ اب تک اس پہاڑ کی غار کو کرامت فاروق اعظم کی وجہ سے متبرک سمجھا جاتا ہے اور اس کی تعظیم کی جاتی ہے۔

بچایا ساریہ کو الجبل کہہ کر مدینے سے
جو خطبہ میں نظر ان پر پڑی فاروق اعظم کی
خبر دی آگ لگ جانے کی حرہ کے ساکن کو
کرامت سب پہ یہ ظاہر ہوئی فاروق اعظم کی
بہت تعریف کرتے تھے بڑی تعظیم کرتے تھے
صحابہ اہل بیت اور خود علی فاروق اعظم کی

کہاں مسجد نبوی شریف اور کہاں حضرت ساریہ ملک نہاوند میں سینکڑوں میل مدینہ سے دور لڑ رہے تھے مگر حضرت عمر نے اکابر
صحابہ کرام کے سامنے (منہم علی و عثمان جن میں حضرت علی المرتضیٰ اور حضرت عثمان بھی موجود تھے) بتا دیا کہ میں صرف
خطابت ہی نہیں کر رہا لشکر اسلام کی قیادت بھی کر رہا ہوں۔

مرقات میں اس واقعہ کو آپ کی بہت بڑی کرامت اور آپ کی خلافت کے صحیح ہونے کی عظیم الشان دلیل قرار دیا گیا ہے۔

(فہذہ کرامۃ عظیمۃ ومنقبۃ جسیمة دالۃ علی مزیۃ جلالۃ وصحة خلافتہ (مشکوٰۃ ص ۵۲۶ حاشیہ نمبر ۳)

معلوم ہوا کہ مقبولان بارگاہ خداوندی کے سامنے کائنات اپنی تمام تر وسعتوں کے باوجود سمٹ جاتی ہے اور قرب و بعد کا تصور
ختم ہو جاتا ہے جیسا کہ امام رازی علیہ الرحمۃ نے تفسیر کبیر میں حدیث قدسی فکنت سمعہ الذی یسمع بہ کی تشریح میں لکھا کہ
جب اللہ تعالیٰ قرب نوافل کی وجہ سے بندے کو اپنے قریب کرتا ہے تو وہ بندہ خدا کے نور سے دیکھتا سنتا چھوٹا ہے قریب اور بعید کی
اس کے سامنے کوئی اہمیت نہیں ہوتی وہ جس طرح قریب سے دیکھتا سنتا ہے اسی طرح ہزاروں میل دور سے بھی دیکھتا سنتا مدد کرتا ہے
بلکہ قبر سے باہر ہوتب بھی یہی حال ہے اور قبر کے اندر چلا جائے تو اس سے بڑھ کر یہ سب کچھ کرتا ہے۔

یہ شان ہے خدمت گاروں کی سردار کا عالم کیا ہوگا

پھر یہ عقیدہ کہاں سے آ گیا کہ نبی الانبیاء کو دیوار کے پیچھے کا علم نہیں

ہے سوچنے کی بات اسے بار بار سوچ

حضرت عمر کے کسی بچپن کے دوست نے اس واقعہ کے بعد آپ سے پوچھا کہ ہم بچپن میں اکٹھے ہی اونٹ چرایا کرتے تھے
تیرے اونٹ کئی مرتبہ گم ہوئے تمہیں پتہ نہ چلتا تھا اور میں تجھے تلاش کر کے دیتا تھا کئی بار تیرے باپ نے تجھے اسی لئے ڈنڈوں سے
مارا بھی ذرا یہ تو بتا اب تیری نگاہ سینکڑوں میل دور کس طرح چلی گئی؟ آپ نے فرمایا اس وقت میں تیرا دوست تھا اور اب محبوب خدا کا
دوست ہوں یہ میری طاقت نہیں جس کے منبر پر بیٹھا ہوں اس کی طاقت ہے۔

جب بجلی کے ذریعے اور آلات مواصلات کے ذریعے ریڈیو ٹی وی وائرلیس پر ایک آواز پوری دنیا میں بیک وقت پہنچائی جاسکتی
ہے تو عشقِ مصطفیٰ کی پاور سے صرف مدینے سے نہاوند تک ہی نہیں بلکہ مدینے میں چلتے ہوئے بلال کے جوتوں کی آواز جنت میں بھی
سنی جاسکتی ہے

مگر بے خبر، بے خبر جانتے ہیں

اللہ تعالیٰ کا حضرت عمر سے مصافحہ اور آپ کی اخروی شان

ابن ماجہ و حاکم نے حضرت ابی بن کعب رضی اللہ عنہ سے روایت کی ہے کہ حضور علیہ السلام نے فرمایا اول من یصافحه الحق عمر و اول من یسلم علیہ و اول من یاخذہ بیدہ فیدخل الجنة (ابن ماجہ)

اللہ تعالیٰ (قیامت کے دن) سب سے پہلے حضرت عمر سے مصافحہ فرمائے گا، حضرت عمر کو سلام فرمائے گا اور سب سے پہلے حضرت عمر کا ہاتھ پکڑ کر جنت میں خود داخل فرمائے گا۔

حضرت ابن عباس رضی اللہ عنہما فرماتے ہیں کہ ایک دن حضور علیہ السلام نے حضرت عمر کی طرف دیکھ کر تبسم فرمایا اور ساتھ ہی فرمایا کہ اے عمر! میں تیرے چہرے کو دیکھ کر اس لئے مسکرا رہا ہوں

ان الله نظر اليك بالرحمة والشفقة ليلنة العرفة وجعلك مفتاح الاسلام (دارقطنی)

اللہ تعالیٰ نے عرفہ کی رات تیری طرف نظر رحمت سے دیکھا اور تجھے اسلام کی چابی قرار دیا ہے۔ (دارقطنی)

سبحان اللہ چہرہ عمر فاروق اعظم رضی اللہ عنہ وہ چہرہ ہے جس سے خود خدا پیار فرماتا ہے اور امام المرسلین علیہ الصلوٰۃ والسلام اس چہرہ انور کو دیکھ کر خوش ہوتے ہیں اور آپ کو اللہ نے دین اسلام کی کنجی یعنی دین اسلام کے کھولنے والا بنایا ہے۔

حضرت ابن عباس رضی اللہ عنہما فرماتے ہیں کہ نبی کریم صلی اللہ علیہ وسلم فرماتے ہیں:

ینادی مناد یوم القیامة ابن الفاروق فیوتی بہ الی اللہ تعالیٰ فیقال مرحبا بك یا اباحفص هذا کتابك ان شئت فاقراء ان شئت فلا فقد غفرت لك فیقول الاسلام یا رب هذا عبد اعزنی فی دار الدنیا فاعزه فی عرصات القیامة فعند ذالك یحمل علی ناقة من نور ثم یکسی حلتین لو نشرت احداهما انغطت الخلائق ثم یربہ سبعون الف ملک ثم ینادی منادیا یا اهل الموقف هذا عمر بن الخطاب رضی اللہ تعالیٰ عنہ (نزہۃ المجالس ص ۱۰۷ ج ۳)

کہ روزِ محشر جب اولین و آخرین جمع ہوں گے تو منادی کرنے والا پکارے گا سیدنا عمر فاروق کہاں ہے۔ پس وہ دربارِ خداوندی میں حاضر ہوں گے تو اللہ تعالیٰ ان کو مرحبا فرمائے گا اور فرمائے گا اے ابو حفص عمر فاروق یہ ہے آپ کی کتاب دل چاہے تو پڑھو چاہے نہ پڑھو اللہ تعالیٰ نے آپ کے لئے مغفرت کو مختص فرما دیا اور اسلام یہ کہے گا اے باری تعالیٰ یہ ابو حفص وہ ہیں جنہوں نے دنیا میں میری عزت دو بالا کی۔ پس ان کو عزت دے آج قیامت کے دن پس پھر ایک نوری ناقہ حاضر کی جائے گی اور اس پر آپ کو سوار کیا جائے گا اور ان کو دو حلقے قیمتی پہنائے جائیں گے کہ اگر ایک حلقے کو پھیلا دیا جائے تو ساری مخلوق کو ڈھانپ لے اور روزِ محشر والے دیکھیں گے کہ آج تمام مخلوق میں حضرت عمر ابو حفص کا کتنا عظیم مقام ہے پھر ستر ہزار ملائکہ چلیں گے اس نوری سواری کے پیچھے اور یہ منادی کریں گے اہل محشر! یہ عمر بن خطاب ہے جس

نے اسلام کو عزت دی۔

بکثرت ہیں احادیث نبی ان کے فضائل میں
صفت قرآن میں پائی گئی فاروق اعظم کی
کہا شہ نے عطا کیس مجھ کو خالق نے یہ دو قوت
سخی صدیق اکبر کی جری فاروق اعظم کی
کہا آقا نے میرے بعد اگر کوئی نبی ہوتا
تو اس منصب کے لائق شان تھی فاروق اعظم کی
یہ فرمایا عمر کا جو ہے دشمن میرا دشمن ہے
محب میرا ہے جب ہو دوستی فاروق اعظم کی

حضرت عمر کی آسمانی شان اور زبانِ جبریل

امام جلال الدین سیوطی علیہ الرحمۃ نے تاریخ الخلفاء میں حضرت عمار بن یاسر رضی اللہ عنہ سے نقل فرمایا ہے کہ حضور علیہ السلام نے ارشاد فرمایا: اتانی جبرائیل فقلت یا جبرائیل حدثنی بفضائل عمر فی السماء میرے پاس جبریل امین علیہ السلام آئے اور میں نے ان کو کہا کہ میرے فاروق اعظم کی آسمان والی شان بیان کر! تو جبریل نے کہا لو لبثت وحدثتک بفضائل عمر فی السماء ما لبثت نوح فی قومہ الف سنة الاخسین عاما ما نفدت فضائل عمر اگر میں حضرت عمر فاروق کی آسمانی شان بیان کرنا شروع کر دوں تو جہنمی دیر نوح علیہ السلام اپنی قوم میں ٹھہرے یعنی ساڑھے نو سو سال اتنا زمانہ بیت جائے اور عمر فاروق کی آسمان والی شان میں بیان نہ کر سکوں۔ (فصل فی الاحادیث الواردة فی فضله مقرونًا فوائداً رازی اور شرف النبوة میں بھی یہ روایت مذکور ہے اور حضرات القدس ص ۶۰ میں علامہ بدر الدین اسحاق سرہندی علیہ الرحمۃ نے بھی اس روایت کو درج فرمایا ہے یہ واقعہ حضرت ابو بکر صدیق کے حالات میں بھی گزر چکا ہے)

کہا جبریل نے گر منقبت صدہا برس تک ہو
نہ ہوگی جب بھی مدحت منتہی فاروق اعظم کی
جو محبوب نبی ہے تو وہ محبوب خدا بھی ہے
تو حق کی دشمنی ہے دشمنی فاروق اعظم کی

پادری کی گواہی

مسند بزار میں صحیح سند کے ساتھ یہ روایت موجود ہے کہ حضرت عمر فاروق رضی اللہ عنہ زمانہ جاہلیت میں ملک شام تشریف لے گئے۔ ایک گرجے کا پادری ان کو اپنے گھر لے گیا اور مسافر سمجھ کر کھانا وغیرہ کھلایا اور پھر کہا استرح تھوڑی دیر آرام کیجئے۔ حضرت عمر فاروق فرماتے ہیں میں نے تھوڑی دیر آرام کیا اور اس کے بعد کہا! اب مجھے اجازت دو۔ میں چلتا ہوں اس نے مجھ سے کہا میں آپ سے

کچھ پوچھنا چاہتا ہوں۔ فرمایا! پوچھیے اس نے نام پوچھا تو آپ نے فرمایا: عمر۔ اس نے پوچھا: من این جنت آپ کہاں سے آئے ہیں؟ فرمایا: مکہ سے والد کا نام؟ فرمایا: خطاب۔ اس نے تھوڑا توقف کیا اور قلم کاغذ نکال کر آپ کے سامنے رکھتے ہوئے کہا: یہاں لکھیے۔ فرمایا: ما اکتب کیا لکھوں؟ اس نے کہا: مجھے امان و پناہ لکھ دیجئے۔ فرمایا: کیسی بات کرتے ہو میں کوئی بادشاہ تو نہیں ہوں کہ امان لکھ دوں۔ اس نے کہا میں نے تورات، زبور اور انجیل کا اس قدر علم حاصل کیا ہے کہ ولن تجد فی هذا الزمان علی الارض اعلم منی بالتورہ والابخیل والذبور مجھ سے بڑا تورات، انجیل اور زبور کا عالم روئے زمین پر نہیں ہے اور میں نے ان تمام کتابوں میں آخر الزمان نبی اور اس کے صحابہ کے نام تک پڑھے ہیں اور ان میں تمہارا نام بھی پڑھا ہے اور یہ بھی پڑھا ہے کہ اس نبی کا پہلا خلیفہ ابو بکر ہوگا پھر اس کے بعد دوسرا خلیفہ تو ہوگا اور یہ بھی پڑھا ہے کہ تیرے ہی زمانے میں ملک شام فتح ہوگا اور جب تو اور تیری فوج فاتح بن کر یہاں آؤ تو اس وقت مجھے پناہ مل جائے لہذا پناہ نامہ مجھے ابھی لکھ دیں فکتب عمر آپ نے پناہ لکھ دی لك الامان فی عہدی بالخلافة کہ اگر ایسا ہی ہوا جیسا تم کہہ رہے ہو تو میں تیرے لئے پناہ کا ضامن ہوں چنانچہ شدہ شدہ جب حضرت عمر خلیفہ بنے اور ملک شام فتح ہوا اور آپ کو دورے کے لئے بلایا گیا آپ شام تشریف لے گئے تو وہی پادری اسی گرجے سے نکل آیا اور ہاتھ میں وہی امان نامہ تھا اور کہنے لگا اے عمر جیسا میں نے کہا تھا ویسے ہی ہوا کہ نہیں؟ حضرت عمر نے اس علاقے کے گورنر کو حکم دیا کہ اس کو ساری زندگی کے لئے امان ہے بلکہ جب یہ ضرورت مند ہو جائے اور کچھ کرنے سکے تو اس کی ساری زندگی اس کو وظیفہ (گزارہ الاونس) بھی دینا ہے۔ اللہ تعالیٰ کے ارشاد کا یہی مطلب ہے ذلك مثلهم فی التورہ ومثلهم فی الانجیل ان کے اوصاف و واقعات بلکہ عادات و اخلاق تک کا ذکر بھی تورات و انجیل میں ہے۔

انہیں پہلی نظر سے دیکھ کر راہب نے پہچانا
کہ تھی مدحت صحیفوں میں لکھی فاروق اعظم کی

حضرت عمر فاروق و علی المرتضیٰ رضی اللہ عنہما کا آپس میں پیار و محبت

حضرت علی شیر خدا رضی اللہ عنہ فرماتے ہیں:

سبعت النبی صلی اللہ علیہ وسلم یقول عمر رضی اللہ عنہ بن الخطاب سراج اهل الجنة فبلغه ذلك فقال انت سبعت النبی صلی اللہ علیہ وسلم قال نعم قال اکتب لی خطک فکتب بعد البسلة هذا ضمن علی ابن ابی طالب رضی اللہ عنہ لعمر بن الخطاب رضی اللہ عنہ عن النبی صلی اللہ علیہ وسلم عن جبریل علیہ السلام عن ربه عزوجل ان عمر بن الخطاب رضی اللہ عنہ

میں نے رسول اللہ ﷺ کو فرماتے سنا کہ حضرت عمر بن خطاب اہل جنت کے چراغ ہیں پس یہ بات آپ تک پہنچی تو مجھ سے دریافت کیا کہ اے علی رضی اللہ عنہ! کیا آپ نے یہ بات نبی ﷺ کو فرماتے سنی ہے۔ حضرت علی رضی اللہ عنہ نے کہا ہاں آپ نے فرمایا کہ بسم اللہ لکھ کر یہ لکھو کہ علی ابن طالب اس بات کی ضمانت تحریر کرتا ہے کہ میں نے نبی ﷺ کو فرماتے سنا کہ جبرائیل علیہ السلام نے کہا کہ اللہ تعالیٰ فرماتا ہے کہ حضرت عمر ابن الخطاب رضی اللہ عنہ اہل جنت کے چراغ ہیں پس آپ نے یہ تحریر پکڑ لی اور فرمایا اے علی

عنه سراج اهل الجنة فاخذها عمرو قال
اجعلوها في كفني حتى القى بها ربي ففعل
میرے انتقال کے بعد میرے کفن میں یہ تحریر رکھ دینا تاکہ میں
اسی حالت میں اللہ کو ملوں پس حضرت علی نے ایسا ہی کیا۔
(نور الابصار مطبوعہ مصر ص ۶۵)

حدیث بالا سے یہ بات کس قدر روشن ہے کہ حضرت علی رضی اللہ عنہ سیدنا عمر فاروق رضی اللہ عنہ کو رسالت مآب صلی اللہ علیہ وسلم کا یہ ارشاد کہ عمر
فاروق سراج اہل جنت ہیں۔ اس کی تحریر ضمانت لکھ کر دے رہے ہیں چنانچہ حضرت عمر رضی اللہ عنہ کی وصیت کے مطابق حضرت علی رضی اللہ عنہ
نے آپ کے کفن مبارک میں یہ تحریر رکھی۔

اب خوف قبر کچھ نہیں مجھ حقیر کو چٹھی میں یہ دکھاؤں گا منکر نکیر کو

کچھ ایسا حق کو ظاہر کر دیا فاروق اعظم نے
کہ جذبہ حق کا ہر دل میں بھرا فاروق اعظم نے
نظر آتے تھے سب عالم ہر اک تھا متقی زاہد
وہ نقشہ روبروان کے رکھا فاروق اعظم نے
نمونہ حق پرستی پاکبازی کا تھا ہر مسلم
وہ کی مضبوط مذہب کی بنا فاروق اعظم نے

حسن و حسین رضی اللہ عنہما سے تعلق کے واقعات

زنجیری نے ربیع الا برار میں ذکر کیا ہے کہ حضرت عمر فاروق کے عہد خلافت میں جب فارس کے قیدی لائے گئے تو ان میں
یزدجر (شاہ فارس) کی تین بیٹیاں بھی تھیں۔ حضرت عمر فاروق نے قیدیوں کے ساتھ ہی ان کو بھی بیچ دینے کا حکم دیا تو حضرت علی
نے کہا بادشاہوں کی لڑکیوں کو عام لوگوں کے ساتھ فروخت نہیں کرتے حضرت عمر نے پوچھا پھر ان سے کیا کیا جائے۔ حضرت علی
المرتضیٰ نے ان کی قیمت لگانے کا کہا اور جتنی قیمت لگی آپ نے اپنی جیب سے ادا کر کے ایک کا نکاح اپنے بیٹے حسین سے کیا جس
سے امام زین العابدین پیدا ہوئے۔ دوسری حضرت عمر کے بیٹے عبداللہ کو دی جس سے سالم پیدا ہوئے اور تیسری حضرت ابو بکر کے
بیٹے محمد کو دی جس سے قاسم پیدا ہوئے۔ (نور الابصار)

☆ ایک دفعہ حضرت عمر فاروق رضی اللہ عنہ کی خدمت میں آپ کے بیٹے حضرت عبداللہ بن عمر رضی اللہ عنہما نے آنے کی اجازت طلب کی
تو آپ نے اجازت نہ دی یہ واقعہ آپ کے دور خلافت کا ہے اسی اثناء میں حضرت سیدنا امام حسن تشریف لائے اور وہ یہ حال سن کر
چلے گئے آپ کو بعد میں معلوم ہوا تو آپ نے ان کو بلایا کہ آپ واپس کیوں تشریف لے گئے تو حضرت امام حسن علیہ السلام نے
فرمایا جب آپ نے اپنے بیٹے عبداللہ کو اجازت نہ دی تو میں نے خیال کیا کہ مجھے بھی اجازت نہیں مل سکے گی اس لئے واپس چلا
گیا۔ سیدنا عمر فاروق رضی اللہ عنہ نے فرمایا۔

انت احق بالاذن منه انبت الشعر في الراس بعد آپ ان سے زیادہ مستحق اذن ہیں اور یہ جو بال ہمارے سروں

اللہ الا انتم

پر اللہ تعالیٰ نے اگائے ہیں اس کے بعد کس نے اگائے ہیں
سوائے تمہارے۔

(تذکرہ)

سبحان اللہ! کیا محبت و پیار ہے کہ سیدنا عمر رضی اللہ عنہ فرماتے ہیں کہ ہمیں جو کچھ ملا اللہ تعالیٰ سے آپ کے صدقہ سے ملا ہے اور اگر آپ کی رضانہ ہو تو کسی کو کچھ نہیں مل سکتا۔ قارئین کرام! نے دیکھا کہ ان عظیم ہستیوں سے کس قدر پیار و محبت ہے۔

☆ ایک مرتبہ سیدنا عمر فاروق اعظم رضی اللہ عنہ نے منبر پر گود میں سیدنا حسین رضی اللہ عنہ کو لے کر فرمایا اهل انبت الشعر علی روسنا الا ابوک یعنی ہمارے سروں پر بال کس نے اگائے ہیں تمہارے ہی ﷺ نانا جان میرے آقا و مولیٰ نے اگائے ہوئے ہیں گویا یہ عزت و دولت سب سرور کون و مکان اور ان کی آل اطہار کے صدقے میں ملی ہے۔

معلوم ہوا کہ اصحاب نبوت کو حسین سعیدین اور آل اطہار سے انتہا درجہ کی محبت و عقیدت برحق تھی۔

☆ حضرت عمر فاروق نے جب وظائف مقرر فرمائے تو امام حسن و حسین کو اکابرین صحابہ کے برابر وظائف دیئے اور اپنے بیٹے کے لئے حسن و حسین سے کم وظیفہ مقرر کیا اور جب آپ کے صاحبزادے نے اس بارے میں سوال کیا تو آپ نے جو جواب دیا اس کو کسی نے اشعار میں یوں قلم بند کیا ہے۔

کاندھے پہ مصطفیٰ نے چڑھایا ہے کیا تجھے
بیٹا نبی نے اپنا بنایا ہے کیا تجھے
جھولے میں نوریوں نے جھلایا ہے کیا تجھے
علم نبی علی نے پڑھایا ہے کیا تجھے
یہ تو نے جو کہا تیرے منہ کی بڑائی ہے
کیا تیری ماں کو چادر تظہیر آئی ہے

یہی جواب حضرت عمر نے اپنے بیٹے کو اس وقت دیا جب شہر بانو کے ساتھ نکاح کی بات چلی تو آپ کے بیٹے نے بھی خواہش کی لیکن آپ نے فرمایا! ایران کی شہزادی شہر بانو کا نکاح مدینہ کے شہزادے حسین کے ساتھ ہی ہوگا (کیونکہ اس کی نسل سے زین العابدین کے ذریعے اولاد چلے گی اور پوری دنیا میں سید پھیلیں گے۔ نکاح میں خود پڑھتا ہوں تاکہ جو اصلی و نسلی سید ہو وہ علی کا بھی احترام کرے گا اور عمر کا بھی احترام کرے گا) چنانچہ آپ نے شہر بانو کا نکاح امام حسین سے کیا اور احتجاج طبری میں ہے کہ اتنا مال دیا کہ اگر ساری عمر بھی کھاتے رہتے تو ختم نہ ہوتا۔

خدا کی شان دیکھئے کہ حضرت امام حسین کی سگی بہن حضرت ام کلثوم رضی اللہ عنہا کا نکاح خود حضرت علی نے حضرت عمر کے ساتھ کیا اور اہل تشیع کی کتابوں میں اس کا ذکر موجود ہے کہ حضرت عمر نے جب حضرت علی سے یہ رشتہ طلب کیا تو حضرت علی نے کہا آپ کی عمر زیادہ میری بچی چھوٹی ہے اس رشتہ میں کیا جوڑ ہے حضرت عمر نے کہا بخدا میں صرف آپ سے رشتہ داری قائم کرنے کے لئے ایسا کر رہا ہوں ورنہ اور کوئی خواہش نفسانی نہیں ہے چنانچہ حضرت علی نے حضرت فاطمہ سے مشورہ کر کے حضرت عمر کو اپنی بیٹی کا رشتہ دے دیا۔

بہت تعریف کرتے تھے بڑی تعظیم کرتے تھے
صحابہ اہل بیت اور خود علی فاروق اعظم کی
کہا صادق نے میں اس سے بہت بیزار ہوں سن لو
جو کرتا ہے ذرا سی بھی بدی فاروق اعظم کی
روافض نے کئے جو افتراز بہتان اے اجمل
یقیناً ذات ہے ان سے بڑی فاروق اعظم کی

☆ ابن کثیر میں ہے کہ ایک مرتبہ حضرت عمر کی خدمت میں کہیں سے قبائیں آئیں آپ نے ان کو تقسیم فرما دیا اور حسن و حسین کو نہ دیں۔ تین دنوں کے بعد خود چل کر حضرت عمر حسن و حسین کے پاس گئے اور بہت اعلیٰ قسم کی قیمتی قبائیں خود اپنے ہاتھوں سے پہنائیں اور فرمایا میں قربان جاؤں وہ قبائیں تمہیں اس لئے نہیں دی تھیں کہ مجھے پسند نہ تھیں میں نے اسی دن یمن میں بندہ بھیج دیا تھا اور وہ آج ہی لے کر پہنچا ہے۔

علامہ محبت طبری سے کتاب الموافقتہ میں ہے اور یہ روایت امام محمد باقر علیہ الرحمۃ سے ہے کہ حضرت عمر ایک مرتبہ مدینہ کی گلی میں جا رہے تھے۔ حضرت علی المرتضیٰ بمعہ حسین کریمین آپ کو ملے حضرت علی نے سلام کہہ کر حضرت عمر کا ہاتھ پکڑا حسین کریمین دونوں بزرگوں کے دائیں بائیں ہو گئے پھر خلافت کی ذمہ داریوں کا تذکرہ چھڑا تو حضرت عمر رونے لگے جس پر حضرت علی المرتضیٰ نے آپ کے انصاف و عدل کی بہت تعریف فرمائی ازاں بعد حسین کریمین نے باری باری حضرت عمر کے عدل و انصاف کی تعریف کی جس پر حضرت عمر نے (بہت خوش ہو کر) فرمایا اے میرے بھتیجے جو کیا میرے اس عدل و انصاف کی گواہی (خدا کی بارگاہ میں بھی) دو گے فسکتا فنظرا الی ابیہ دونوں شہزادے چپ ہو گئے اور اپنے باپ (علی المرتضیٰ) کی طرف دیکھنے لگے جس پر حضرت علی نے فرمایا اشهدا انا معکم شہید ہاں (میرے پیارے شہزادو) تم بھی گواہ ہو جاؤ اور میں بھی تمہارے ساتھ (عمر کے عدل و انصاف کا) گواہ ہوں۔

ہوئی خلافت دیگر خلافت فاروق
بہت فتوح کی مظہر خلافت فاروق
رہی غریب و مساکین کی بڑی ہمدرد
رہ کمال کی رہبر خلافت فاروق
زمیں عدل و صداقت سے بھر گئی جس میں
وہ تھی پر امن سراسر خلافت فاروق

حضرت علی کی حضرت عمر کو دعا (ذی النجین)

حضرت عثمان ابن عفان رضی اللہ عنہ بیان کرتے ہیں کہ سب سے پہلے مساجد میں قندلیں روشن کرنے والے سیدنا عمر فاروق رضی اللہ عنہ

تھے اور حضرت علی کرم اللہ وجہہ الکریم نے جب دیکھا کہ مساجد اس طرح قندیلوں سے روشن ہیں جن کی روشنی دُور دُور تک ہوتی تھی۔

اول من فعل ذلك عمر ابن الخطاب فانه اجمع
الناس في صلاة التراويح علق القناويل فلما راها
علي تزهق قال نورت مساجدنا نور الله بقبرك يا
ابن خطاب
ہم میں سے سب سے پہلے عمر ابن خطاب رضی اللہ نے مسجد میں
روشنی کی پس جب لوگ نماز تراویح کے لئے جمع ہوئے تو حضرت
علی کرم اللہ وجہہ بھی تشریف لائے تو آپ نے مسجد نبوی کو جگمگاتے
ہوئے دیکھا تو آپ نے فرمایا اے ابن خطاب ہماری مسجدوں کو
آپ نے منور کیا اللہ تعالیٰ آپ کی قبر کو منور فرمائے۔
(الصواعق اسد الغابہ سیرت حلبیہ)

یاد رہے کہ سب سے پہلے مسجد نبوی کی توسیع بھی آپ نے فرمائی تھی۔

تمہارے منہ سے جو نکلی وہ بات ہو کے رہی

ابوالقاسم نے فواند میں روایت کی ہے کہ حضرت عمر فاروق کے پاس ایک شخص آیا آپ نے اس کو فرمایا تیرا نام کیا ہے اس نے کہا
جرہ یعنی کوئلہ شعلہ اُخگر فرمایا تیرے باپ کا نام کیا ہے اس نے شہاب (آگ کا ٹکڑا) بتایا۔ فرمایا تو کن لوگوں میں سے ہے؟ اس نے
کہا حرہ (سوزش گرمی) والوں میں سے۔ فرمایا تیرا وطن کونسا ہے؟ اس نے حرہ (تپش) بتایا فرمایا حرہ کے کس مقام پر تیری رہائش
ہے اس نے ذات لظنی (شعلہ دار) مقام پر بتایا۔ فرمایا جا کر گھر والوں کی خبر لے تیرا سارا گھرانہ جل گیا ہے وہ جب گھر آیا تو واقعی سارا
کنبہ جلا ہوا تھا۔ (تاریخ الخلفاء)

نکیرین کرتے ہیں تعظیم ان کی

ایک مرتبہ حضور علیہ السلام نے قبر میں نکیرین کا آنا اور ان کی ڈراؤنی شکل کا تذکرہ فرمایا تو حضرت عمر نے عرض کیا! اے اللہ
کے نبی کیا میں اس وقت اسی (ایمان کی) حالت پر ہوں گا؟ آپ نے فرمایا ہاں عرض کیا پھر میں ان سے نمٹ لوں گا۔ حضور نے
فرمایا ہاں اللہ کی قسم مجھے جبریل نے بتایا کہ فرشتے جب عمر سے من ربك من نبیک ما دینك کہیں گے تو عمر کہے گا میرا رب اللہ
میرا نبی محمد رسول اللہ اور میرا دین اسلام ہے بتاؤ تمہارا رب نبی اور دین کیا ہے؟ تو فرشتے تعجب کرتے ہوئے کہیں گے تعجب ہے اس
شخص پر کہ جو یہ نہیں سمجھ رہا کہ ہم اس کی طرف بھیجے گئے ہیں یا یہ ہماری طرف بھیجا گیا ہے۔ (ریاض النضر باب فضل عمر)

قصر فاروق اعظم رضی اللہ عنہ

حضور علیہ السلام نے فرمایا کہ میں جب جنت میں گیا تو ایک بڑا ہی عالی شان خوبصورت (سونے چاندی) کا محل دیکھا میں
نے پوچھا یہ کس کا ہے قالو العمر مجھے بتایا گیا کہ (آپ کے دوست) عمر کا ہے۔ میں نے ارادہ کیا کہ اس میں داخل ہو جاؤں
فذکرت غیر تک اے عمر! تیری غیرت کی وجہ سے میں اندر داخل نہ ہوا۔ فبکی (عمر) حضرت عمر فاروق رونے لگے اور عرض کیا
علیک اغار یا رسول اللہ! اے میرے آقا! بھلا میں نے آپ پر ہی غیرت کرنا تھی (یہ عزتیں جب دینے والے ہی آپ ہیں تو

پھر آپ پر غیرت کون کرے گا۔ (بخاری و مسلم ترمذی ص ۲۰۹ ج ۲)

تیری دوستی سے پہلے مجھے کون جانتا تھا
تیرے عشق نے بنایا میری زندگی فسانہ
اور ایسا فسانہ کہ جنت میں بھی تذکرے ہو رہے ہیں اور محل تیار کئے جا رہے ہیں۔
جب تک پکے نہ تھے تو کوئی پوچھتا نہ تھا
تو نے خرید کر ہمیں انمول کر دیا

علم فاروق اعظم رضی اللہ عنہ

بخاری و مسلم میں ہے حضور علیہ السلام نے فرمایا کہ میں نے خواب میں دیکھا کہ دودھ کا پیالہ میرے پاس لایا گیا جس سے میں نے اتنا پیا حتیٰ انی لاری الری یخرج فی اظفاری کہ اس کا اثر میرے ناخنوں تک آ گیا یعنی پوری طرح سیرابی ہو گئی ثم اعطیت فضلی عمر ابن الخطاب قالوا فما اولتہ یا رسول اللہ قال العلم
پھر میں نے پیالے میں اپنا بچا ہوا دودھ عمر کو دے دیا عرض کیا گیا حضور اس خواب کی آپ کیا تعبیر ارشاد فرماتے ہیں۔ حضور علیہ السلام نے فرمایا اس کی تعبیر علم ہے۔

اس حدیث کی شرح شیخ محقق شاہ عبدالحق محدث دہلوی علیہ الرحمہ اشۃ اللمعات میں فرماتے ہیں۔

وگفتہ اند کہ صورت مثالیہ علم در اں عالم لبین ست ہر کہ در خواب بیند کہ شیر میخورد و تعبیرش آن ست کہ علم خالص نافع نصیب او گردد و جوہ مشابہت میان علم و شیر

حاصل کلام یہ ہے کہ دودھ سے مراد جہان ہے اور دودھ کا پینا علم ہے اور وہ علم خاص ہے جو نصیب ہوا حضرت عمر کو پس آپ کو وہ علوم حاصل ہوئے ہیں جو کہ سارے جہاں کو سیراب کرنے والے ہیں۔ (ص ۶۳۳)

حضرت ابن مسعود رضی اللہ عنہ فرماتے ہیں کہ

لو ان علم عمر رضی اللہ عنہ وضع فی کفة
میزان و وضع علم الاحیاء الارض فی کفة لرجع
علم عمر بعلمہم ولقد کان یرون انہ ذهب
بتسعة اعشار العلم
اگر حضرت عمر کا علم ترازو کے ایک پلڑے میں اور تمام دنیا کا علم
دوسرے پلڑے میں رکھ کر وزن کیا جائے تو حضرت عمر رضی اللہ عنہ کے
علم کا پلہ بھاری رہے گا کیونکہ آپ کو علم کے دس حصوں میں نو حصے
علم ملا ہے۔

حاکم نے حضرت حذیفہ سے روایت کیا ہے۔

تمام دنیا کا علم حضرت عمر رضی اللہ عنہ کی گود میں چھپا ہوا ہے۔

کان علم الناس کان مستورا فی حجر عمر

حاکم و طبرانی نے حضرت ابن مسعود رضی اللہ عنہ سے روایت کیا ہے۔

اذا ذکر الصالحون فحی بعمر ان عمر کان اعلمنا کہ جب صالحین کا ذکر کیا جائے تو ضروری ہے کہ ان میں

حضرت عمر فاروق اعظم رضی اللہ عنہ کا ذکر کیا جائے کیونکہ آپ ہم میں سے زیادہ کتاب اللہ کے عالم اور دین کے فقیہ ہیں۔

(تاریخ الخلفاء)

حضرت عمر فاروق رضی اللہ عنہ کی دین داری

اسی طرح بخاری و مسلم میں حضرت ابوسعید خدری رضی اللہ عنہ سے حضور علیہ السلام کا ایک خواب منقول ہے جس میں آپ نے فرمایا: رایت الناس يعرضو علي وعليهم القمص لوگوں کو میں نے دیکھا کہ انہوں نے قمیضیں پہن رکھی ہیں جن میں بعض کی قمیض سینے تک ہے بعض کی اس سے نیچے و عرض علی عمر ابن الخطاب وعليه قميص يجره حضرت عمر کو میرے سامنے پیش کیا گیا تو میں نے دیکھا کہ اس کا کرتا اتنا لمبا ہے کہ زمین پر گھسٹتا جا رہا تھا عرض کیا گیا حضور اس کی کیا تعبیر ہے آپ نے فرمایا اس کی تعبیر دین ہے۔

غیرت فاروقی کا ایک عظیم واقعہ

قرآن مجید کی تلاوت کی بڑی فضیلت ہے لیکن اگر کوئی بد نصیب تلاوت قرآن کرتے ہوئے بھی اپنی نیت میں فتور پیدا کر لے تو یہی تلاوت اس کے لئے شقاوت کا باعث بن جائے گی چنانچہ تفسیر روح البیان میں اس عنوان پر غیرت فاروقی میں ایک عجیب حکایت لکھی ہے اور وہ یہ کہ حضرت عمر فاروق کے زمانہ خلافت میں کسی مسجد کا کوئی امام نماز میں ہمیشہ سورہ عبس و تولی اس نیت سے پڑھتا کہ اس میں اللہ تعالیٰ نے حضور علیہ السلام کو ڈانٹا ہے (نعوذ باللہ) اس سورت کے شان نزول سے بعض لوگ یہ شیطانی عقیدہ اخذ کرتے ہیں کہ جب حضور علیہ السلام رؤسائے قریش کو دعوت اسلام دے رہے تھے تو نابینا صحابی حضرت عبداللہ بن ام مکتوم نے حاضر ہو کر باواز بلند کہا: یا رسول اللہ علمنی ما علمک اللہ اے اللہ کے رسول مجھے بھی وہ کچھ سکھائیں جو اللہ نے آپ کو سکھایا ہے اور یہ نہ سمجھا کہ موقع و مقام کا تقاضا کیا ہے یہ بات حضور علیہ السلام پر گراں گزری اور ناگواری کے آثار بھی چہرے پر نظر آئے جس پر اللہ تعالیٰ نے یہ آیات نازل فرمائیں عبس و تولی ان جاء الاعمی وما یدریک لعلہ یزکی تیوری چڑھائی اور منہ پھیر لیا (اس وجہ سے کہ) آپ کے پاس ایک نابینا حاضر ہوا اور آپ کیا جانیں شاید وہ پاکیزہ تر ہو حضرت عمر نے اس امام سے پوچھا کہ تمہیں قرآن کا کوئی اور حصہ نہیں آتا اس نے سمجھا شاید مجھے انعام ملنے والا ہے کہنے لگا کیوں نہیں ادی کذا و کذا فلاں فلاں سورت آتی ہے۔ فرمایا: پھر ہر نماز میں خاص یہ سورت پڑھنے کی وجہ کیا ہے؟ اس نے مذکورہ وجہ بھی بیان کر دی۔ آپ نے تلوار نکالی اور اس گستاخ کے ٹکڑے کر دیئے۔ فرمایا تو حضور کی توہین کر کے کس خدا کو راضی کرنا چاہتا ہے۔ (مفہوم)

حضرت عمر فاروق اس قدر غیرت والے تھے کہ ذرا سی کسی کا فریا منافق نے بارگاہ رسالت میں بات کی تو عمر کی تلوار نیام سے باہر آگئی اور عرض گزار ہوئے کہ دع یا رسول اللہ اضرب عنقه حضور مجھے اجازت دیں میں اس کی گردن اڑا دوں۔

ارے یہی تو وجہ ہے کہ ابوبکر و عثمان و علی ہی کیا ہر کسی کو عزت اسلام سے ملتی ہے اور عمر فاروق وہ ہیں کہ خود حضور علیہ السلام اللہ سے دعا کر رہے ہیں اللھم اعز الاسلام بعمر ابن الخطاب خاصتہ اے اللہ! اسلام کو خاص طور پر عمر فاروق کے

ذریعے خصوصی عزت عطا فرما۔

عجب اقبال تھا دس سال کے دورِ خلافت میں
بہت ملکوں پہ قبضہ کر لیا فاروقِ اعظم نے
برائے نیل اک نو عمر لڑکی بھینٹ چڑھتی تھی
لکھا خط نیل کو جب یہ سنا فاروقِ اعظم نے
موافق حکم کے عامل نے یہ خط نیل میں ڈالا
تو دریا خط سے جاری کر دیا فاروقِ اعظم نے
لرز جاتے تھے ان کے نام سے سلطاں مگر پھر بھی
لباسِ دلوق پوشی ہی رکھا فاروقِ اعظم نے

یہی وجوہات ہیں کہ غیر مسلم انگریز نے اپنی کتاب دی ون ہنڈرڈ، مصنف مائیکل ایچ ہارٹ جس کے کل سو باب ہیں ہر باب میں ایک عظیم شخصیت کا ذکر ہے اور حضرت عیسیٰ علیہ السلام کا ذکر بھی تیسرے نمبر پر ہے جبکہ ہمارے آقا علیہ السلام کا ذکر پہلے نمبر پر کیا ہے دوسرے پر نیوٹن کا اور تیسرے نمبر پر حضرت عیسیٰ علیہ السلام کا ذکر کیا ہے۔ حضور علیہ السلام کا پہلے نمبر پر اس لئے کہ آپ نے عمر فاروق جیسے لوگ تیار کئے ہیں۔) حضرت عمر کا ذکر اگرچہ اکاون نمبر پر ہے لیکن آپ کی خدمات کا بھرپور اعتراف ہے روزنامہ جنگ (۱۹۹۱-۳-۳)

اور قائدِ اعظم کے دور میں جب شیعہ سنی جھگڑا ہوا تو بقول بعض باوجود مائل بہ شیعیت ہونے کے (اور شاید اس وجہ سے شیعہ حضرات ان کے پاس جھگڑالے جانے پر رضامند بھی ہوئے) انہوں نے کہا کہ اگر ہم اپنی تاریخ سے حضرت عمر کو نکال دیں تو ہمارے پاس کچھ بھی باقی نہیں بچتا۔

شیطان کا علاج

حضرت عمر فاروق رضی اللہ عنہ کے بارے میں متعدد احادیث مبارکہ میں آتا ہے کہ شیطان آپ سے ڈرتا، گھبراتا اور بھاگ جاتا ہے۔ وہ لوگ جو آج بھی عمر فاروق رضی اللہ عنہ کا نام لینے سے گھبراتے ہیں اور اگر ان کا نام لے لیا جائے تو یہ حضرات چیں بہ جیں ہو جاتے ہیں کبھی کہتے ہیں بس جی ان کا نام نہ لو وہ بہت سخت تھے ارے سخت تو کافروں کے لئے تھے جس کی شہادت قرآن دے رہا ہے: اشداء علی الکفار، (الفتح) آپ کے بارے میں اس طرح کے ریمارکس دے کر تمہیں معلوم ہی نہیں کہ تم اپنے آپ کو کس زمرے میں شامل کر رہے ہو۔ چند احادیث مبارکہ صرف اس موضوع پر لکھی جاتی ہیں اور پھر ایسے لوگوں کو دعوتِ انصاف دی جاتی ہے کہ اپنے بارے میں خود ہی فیصلہ فرمائیں کیونکہ ہم کہیں گے تو شکایت ہوگی لہذا زحمت فرمائیں اور ذرا خود ہی اپنی اداؤں پر غور کریں۔

حضرت سعد بن ابی وقاص رضی اللہ عنہ فرماتے ہیں کہ حضور علیہ السلام نے خود حضرت عمر سے فرمایا

والذی نفسی بیدہ ما لقیك الشیطان سالکا فجا قط الاسلك فجا غیر فجك (بخاری و مسلم)
اس ذات کی قسم جس کے ہاتھ میں میری جان ہے (اے عمر) شیطان تیرے راستے پر نہیں آسکتا اور تجھے دیکھ کر اپنا
راستہ بدل لیتا ہے۔

کیونکہ شیطان نے اللہ کی بارگاہ سے مردود ہوتے وقت کہا تھا کہ ولاغوینہم اجمعین میں تیرے تمام بندوں کو گمراہ کر کے
چھوڑوں گا الاعبادك منهم المخلصین ہاں مگر جو تیرے چنے ہوئے ہیں ان پر میرا بس نہ چل سکے گا (الحجر)
ثابت ہوا کہ عمر فاروق مخلصین کے سردار ہیں تبھی تو آج بھی جبکہ آپ کو قبر انور میں چودہ سو سال ہو گئے ہیں کہ ناری شیطان ہو
یا خاک (من الجنة والناس) عمر کا نام سنتا ہے تو اس کے چہرے کا جغرافیہ بدل جاتا ہے بلکہ چہرے پر بارہنج جاتے ہیں اور اس کا
سائز چھ چار کا ہو جاتا ہے اور کیا صرف اس وجہ سے کہ۔

زندگی میں اور بعد از فوت بھی
ہیں ابوبکر و عمر یار نبی
حشر میں بھی وہ اٹھیں گے ایک ساتھ
ہو گا ان کے ہاتھ میں دونوں کا ہاتھ

(مولانا غلام دستگیر نامی)

حضور علیہ السلام نے حضرت عمر فاروق کو مخاطب کر کے ارشاد فرمایا: ان الشیطان یخاف منك یا عمر (ترمذی ص ۲۱۰ ج ۲)
اے عمر تجھ سے شیطان ڈرتا گھبراتا اور خوف کھاتا ہے۔

حضرت عائشہ صدیقہ بنتیؓ فرماتی ہیں کہ حضور علیہ السلام نے ارشاد فرمایا:

انی لا نظر شیاطین الانس والجن وقد فروا من عمر (ترمذی ص ۲۰۹ ج ۲)

تمام شیطان چاہے وہ جنوں میں سے ہوں یا انسانوں میں سے عمر سے بھاگتے ہیں۔

پر کیوں نہ شیاطین کے جلیں سائے سے تیرے

جب سرحد فرق حق و باطل تو ہی ٹھہرا

(حکیم سرور)

طبرانی میں ہے کہ آپ (ﷺ) نے فرمایا:

ان الشیطان لم یلق عمر منذ اسلم الاخر لوجهه (الصواعق ص ۹۷)

اس میں کوئی شک نہیں کہ جس دن سے عمر اسلام لایا ہے شیطان منہ کے بل گرا ہوا ہے۔

الصواعق کے اندر ہی یہ الفاظ بھی ہیں ان الشیطان یفر من عمر عن عائشہ رضی اللہ تعالیٰ عنہا (ص ۹۷)

اور حضرت عبداللہ بن عباس رضی اللہ عنہما نے حضور علیہ السلام سے مندرجہ ذیل الفاظ میں حضرت عمر فاروق کی اس شان کو یوں روایت

فرمایا ہے ما فی السماء ملک الا وهو یوقر عمر و ما فی الارض شیطان الا وهو یفر من عمر (الصواعق ص ۹۷)

آسمان کا ہر فرشتہ عمر فاروق کی عزت کرتا ہے اور زمین کا ہر شیطان عمر فاروق سے گھبرا کر بھاگ جاتا ہے۔

ایک حدیث میں حضور علیہ السلام نے ایسے الفاظ ارشاد فرمائے کہ جو شیطان کے حضرت عمر فاروق سے ڈرنے کا سبب بن سکتے ہیں اور وہ یہ کہ آپ نے ارشاد فرمایا:

ان الله وضع الحق على لسان عمر يقول به (ابن ماجہ ص ۱۱)

اللہ تعالیٰ نے عمر کی زبان پر حق کو رکھ دیا ہے وہ جو بات کرتے ہیں حق ہی کرتے ہیں۔

نیز آپ (ﷺ) نے فرمایا: عمر معی وانا مع عمر والحق مع عمر (نور الابصار ص ۶۱)

عمر میرے ساتھ ہے میں عمر کے ساتھ ہوں اور حق (بھی) عمر ہی کے ساتھ ہے۔

نور الابصار ص ۶۱ پر علامہ سید مومن ^{شبلی} نجفی سے اور زہرۃ المجالس میں سیدنا علی شیر خدا کرم اللہ وجہہ سے ہے کہ حضور علیہ السلام نے

فرمایا: اتقو غضب عمر فان الله تعالى يغضب اذا غضب عمر

عمر فاروق کے غصے سے بچو کیونکہ جب عمر غصے میں ہو خدا بھی غضب میں ہوتا ہے۔

نور الابصار میں الفاظ یہ ہے رضا الرب رضا عمر کی رضا (میں) رب کی رضا ہے۔

مفہوم کے اعتبار سے دونوں روایات کا مطلب ایک ہی بنتا ہے۔

حضور علیہ السلام نے فرمایا کہ مجھے جبریل امین علیہ السلام نے کہا: لیبك الاسلام على موت چاہیے کہ عمر کی موت پر

(صرف مسلمان ہی نہیں بلکہ) اسلام (بھی) روئے۔ (کیونکہ اس عمر کی وجہ سے اسلام کو عزت اور غلبہ نصیب ہوا)

(الصواعق المحرقة بحوالہ طبرانی عن ابی بن کعب)

جو ان کی فضیلت کو گھٹاتے ہیں ذرا بھی

وہ لوگ ہیں شیطان کے پھندے میں گرفتار

طبرانی اوسط میں حضرت ابن عباس رضی اللہ عنہما روایت کرتے ہیں۔

جاء جبرائيل الى النبي صلى الله عليه وسلم

فقال اقرا الاسلام عمر واخبره ان غضبه غرو

رضاه حكم

طبرانی نے حضرت عمیر بن ربیعہ سے نقل کیا ہے کہ حضرت سیدنا مفتاح الاسلام عمر فاروق اعظم رضی اللہ عنہ نے کعب بن احبار رضی اللہ عنہ

سے دریافت فرمایا کہ تو نے پچھلے صحیفوں میں میرا بھی ذکر دیکھا ہے یا کہ نہیں انہوں نے کہا ہاں آپ کے متعلق لکھا ہے۔

قال امير شديد لا تاخذه في الله لومة لائم قال

ثم قال يكون من بعدك خليفة تقتله فئة ظالمة

قال ثم قال ثم يكون البلاء

پرواہ نہ کریں گے یعنی دین خدا کی خاطر کوئی خلاف حکم کام

(رياض النضرہ)

برداشت نہ کریں گے۔ آپ نے پوچھا اور کیا لکھا ہے انہوں نے کہا کہ آپ کے بعد جو خلیفہ ہوں گے انہیں ایک ظالم گرو شہید کرے گا پھر کیا ہوگا؟ آپ نے پوچھا انہوں نے کہا پھر فتنہ و فساد پھیل جائے گا۔

جہنم کا تالا

طبرانی سے ریاض النضرہ میں ہے کہ حضرت عبداللہ بن سلام رضی اللہ عنہ نے ایک مرتبہ حضرت عمر کے صاحبزادے سے کہا یا ابن قفل جہنم اے دوزخ کے تالے کے بیٹے ابن عمر رضی اللہ عنہما اس طرح کے الفاظ سن کر پریشان سے ہو گئے اور یہ واقعہ حضرت عمر سے عرض کیا۔ حضرت عمر یہ سن کر ابن سلام کے پاس آئے اور ان الفاظ کی بیک گراؤنڈ اور پس منظر معلوم کرنا چاہا تو حضرت عبداللہ بن سلام (جو اسلام سے پہلے یہودیوں کے بہت بڑے عالم بلکہ عالم ابن عالم تھے) نے عرض کیا کہ مجھے میرے آباؤ اجداد کی طرف سے حضرت موسیٰ علیہ السلام کا یہ قول پہنچا ہے کہ حضرت موسیٰ علیہ السلام نے جبریل امین علیہ السلام سے سنا کہ نبی آخر الزمان کی امت میں ایک ایسا شخص ہوگا یقال لہ عمر بن الخطاب جس کا نام عمر بن خطاب ہوگا وہ بابرکت شخص جب تک امت محمدیہ (علیٰ صاحبہا الصلوٰۃ والسلام) میں موجود رہے گا جہنم مغلقة دوزخ بند رہے گی اور اس کی وفات کے ساتھ ہی دوزخ کا دروازہ کھل جائے گا (فتنہ و فسادات کھڑے ہو جائیں گے) اور لوگ اپنی نفسانی لذات کے لئے ادھر ادھر پریشان پھرتے ہوں گے۔ (زبیرہ النجاس)

حیرت انگیز واقعہ (شراب دودھ ہوگئی)

ایک شخص شراب کی بھری بوتل لئے جا رہا تھا کہ راستے میں اس کو حضرت عمر فاروق اعظم رضی اللہ عنہ نظر آئے۔ آپ کو دیکھنے سے اس کا رنگ متغیر ہو گیا اور دل ہی دل میں کانپنے لگا۔ گھبراہٹ اور خطرہ جان کی نوبت اس حد تک پہنچ گئی کہ دل میں کہنے لگا اے باری تعالیٰ مجھے عمر فاروق رضی اللہ عنہ سے بچالے۔ میں سچے دل سے تجھ پر اور تیرے رسول علیہ السلام پر ایمان لاتا ہوں یہاں تک حضرت عمر فاروق رضی اللہ عنہ اس کے قریب آ پہنچے۔ آپ نے فرمایا یہ چادر میں کیا چھپا رکھا ہے۔ کہنے لگا حضور یہ بوتل میں دودھ ہے آپ نے فرمایا اسے لپیٹ کر کیوں رکھا ہے عرض کیا یہ دودھ گرم تھا اس لئے ارد گرد چادر لپیٹ لی ہے آپ نے فرمایا کھول کر دکھاؤ ڈرتے کانپتے اس نے چادر کو کھول کر دکھایا تو اس میں واقعی گرم دودھ بھرا ہوا تھا آپ نے فرمایا ولین خاف مقام ربہ جنتن اللہ فرماتا ہے جو سچے دل سے مجھ سے ڈر جاتا ہے اللہ اس کو دو جنتیں عطا فرماتا ہے۔ آپ نے فرمایا اے شخص بے شک تیری بوتل میں تھی شراب لیکن تیرے صدق دل کی توبہ نے اے دودھ بنا دیا اور جب تم نے دودھ گرم کہا وہ اس وقت تو ٹھنڈا تھا لیکن پھر گرم ہو گیا۔ سچا خوف اللہ کو ایسا پسند آیا کہ شراب کا دودھ بن گیا اور نہ حقیقت تھی کہ عمر رضی اللہ عنہ سے تمہاری جان کا بچاؤ مشکل تھا۔ (سیرت فاروق اعظم بحوالہ نواسہ سید البرار)

شہان دھرنے دیکھے ہیں جب ان کے امور
تو ان کو کرتی ہے ششدر خلافت فاروق

لرز ہی جاتا تھا ہر شاہ نام سن کے ضرور
اثر وہ رکھتی تھی دل پر خلافت فاروق
وہ انتظام کیا ایسے کارنامے کئے
کہ ہر زبان پر تھی گھر گھر خلافت فاروق

آپ کی عاجزی اور انکساری

حضرت عمر فاروق کا جاہ و جلال آپ نے گزشتہ واقعات کے حوالے سے ملاحظہ فرمایا اس کے ساتھ ساتھ آپ عاجزی اور انکساری کا پیکر بھی تھے کیونکہ ایک سچے اور کامل مومن کی یہی شان ہے کہ

ہو حلقہ یاراں تو بریشم کی طرح نرم
رزمِ حق و باطل ہو تو فولاد ہے مومن

چند واقعات اس حوالے سے بھی ملاحظہ فرمائیں باختلاف روایات تقریباً سینتالیس مربع میل پر آپ کی حکومت تھی لیکن ایک مرتبہ منبر پر برس عام علیؑ را اس الشہود فرمانے لگے اے عمر! کیا تو وہی نہیں کہ بکریاں چرایا کرتا اور کبھی اونٹ۔ اور کھانے کو روٹی نہ ملتی تھی بلکہ گھر سے مار بھی کھانی پڑتی تھی جب منبر سے نیچے اترے تو لوگوں نے وجہ پوچھی تو آپ نے فرمایا مجھ میں کچھ بڑائی کی بو پیدا ہونے لگی تھی اس لئے میں نے سوچا کہ فی الوقت اس کا علاج ہو جائے۔

☆ لوگوں نے دیکھا کہ وہ عمر جس کے جاہ و جلال سے قیصر و کسریٰ کی نیندیں حرام ہو گئی ہیں وہ ایک بھیڑ کے جسم سے کیڑے نکال رہا ہے۔ انہوں نے عرض کیا یہ کام ہمیں کرنے دیں۔ فرمایا پیچھے ہٹ جاؤ شاید اس کی وجہ سے مجھ پر اللہ تعالیٰ کرم فرمادے۔

☆ وہ عمر جو حضرت زید بن حارثہ کے فرزند ارجمند حضرت اسامہ بن زید غلام ابن غلام کی تنخواہ اپنے سگے اور سحابی بیٹے سے اس لئے زیادہ مقرر کرتا ہے کہ اسامہ تجھ سے زیادہ حضور کو پیارا تھا۔

☆ امام حسن فرماتے ہیں میں نے خود اپنی آنکھوں سے دیکھا کہ جمعہ کے دن خطبہ ارشاد فرما رہے ہیں اور ان کی تہبند پر بارہ پیوند لگے ہوئے ہیں۔

☆ حضرت قتادہ رضی اللہ عنہ سے روایت ہے کہ حضرت سیدنا عمر فاروق کو اکثر ہم نے دیکھا کہ آپ بازاروں میں بھی چلتے پھرتے تو آپ کا کرتہ پھٹا ہوا اور اس میں پیوند لگے ہوتے تھے۔

جبة من صوف مرقوعة بعضها بادم
کہ آپ صوف کا پھٹا ہوا کپڑا یعنی کرتا مبارک جس میں چمڑے کا پیوند لگا ہوا ہوتا تھا پہن لیتے تھے اور اسی حالت میں بازار سے گزرتے۔

حضرت انس رضی اللہ عنہ سے روایت ہے۔

رایت بین کتفی عمر اربع رقاعة فی قمیصہ
میں نے دیکھا کہ آپ کے کرتے مبارک میں مونڈے کے پاس چار پیوند لگے ہوئے تھے۔

☆ حضرت عثمان ہندی لکھتے ہیں کہ میں نے دیکھا کہ حضرت عمر رضی اللہ عنہ کی شلواری مبارک میں چمڑے کے پوند لگے ہوئے تھے۔

☆ حضرت عبداللہ بن عیسیٰ رضی اللہ تعالیٰ سے مروی ہے کہ حضرت سیدنا عمر فاروق نہایت کثیر البکاتھے یہاں تک کہ حضرت عمر رضی اللہ عنہ کے چہرے مبارک کے رخسار انور پر رو کر دو سیاہ نشان پڑ گئے تھے۔

☆ حضرت انس فرماتے ہیں کہ میں نے حضرت عمر فاروق رضی اللہ عنہ کو ایک باغ میں بیٹھ کر روتے ہوئے دیکھا زار و قطار رو رہے تھے اور فرما رہے تھے اے عمر کہاں تو اور کہاں امیر المؤمنین کا عہدہ اللہ سے ڈر کہیں اس کی گرفت میں نہ آجائے۔

☆ حضرت سفیان ثوری فرماتے ہیں کہ حضرت عمر کو ایسا بندہ بہت پسند تھا جو آپ کے عیب نکالتا، آپ فرمایا کرتے احب الناس الی من رفع الی عیوبی مجھے سب سے زیادہ وہ شخص پسند ہے جو مجھ پر میرے عیب ظاہر کرے۔

☆ حضرت عبداللہ بن عامر سے روایت ہے کہ میں نے دیکھا حضرت عمر نے زمین سے تنکا اٹھایا فقال یا لتینی هذه التبنة اور کہا کاش میں یہ تنکا ہوتا۔

☆ حضرت عمر فاروق رات کو گشت فرمایا کرتے۔ ایک مرتبہ دوران گشت ایک بدو کے خیمے سے رونے کی آواز آئی۔ آپ نے وجہ پوچھی تو معلوم ہوا کہ ایک عورت دردزہ میں مبتلا ہے آپ گھر تشریف لائے اور اپنی بیوی ام کلثوم رضی اللہ عنہا کو ساتھ لیا، کچھ ضرورت کا سامان لیا اور بدو کے خیمے کے اندر بیوی کو بھیج دیا، خود باہر بیٹھ گئے تاکہ آپ کی زوجہ نے کہا امیر المؤمنین! بدو کے ہاں بیٹے کی مبارک ہو۔ بدو نے امیر المؤمنین کا نام سنا تو مارے خوف کے کانپنے لگا آپ نے اس کو تسلی دی اور فرمایا کل میرے پاس آ جانا میں بچے کا وظیفہ مقرر کر دوں گا۔

☆ ایک مرتبہ پچاس صحابہ نے باہم مشورہ کیا کہ حضرت عمر کے پاس بیرون ممالک سے وفود بھی ملاقات کے لئے آتے ہیں کوئی اچھا سا لباس ملاقاتیوں کے لئے ہونا چاہئے لیکن کسی میں جرأت نہ تھی کہ آپ سے بات کر سکے۔ آخر کار امہات المؤمنین حضرت عائشہ و حفصہ رضی اللہ عنہما کا سہارا لیا۔ انہوں نے آپ سے اس بارے بات کی تو آپ رونے لگے اور فرمایا مجھے ذرا بتاؤ تو حضور علیہ السلام کا لباس کیسا تھا (میرے سامنے تو آپ کا لباس رہتا ہے میں تو چند ملکوں کا حکمران ہوں اور میرا قارحۃ للعالمین تو ساری خدائی کے حکمران تھے۔)

☆ ایک مرتبہ ایک عورت اپنا بچہ لے کر آئی اور آپ سے کہا اس کو سمجھائیں یہ بیٹھا بہت زیادہ کھاتا ہے آپ نے فرمایا اس کو کل لے کر آنا، اگلے دن جب وہ لے کر آئی تو آپ نے فرمایا بیٹا زیادہ بیٹھا نہ کھایا کرو۔ مائی بہت حیران ہوئی اور عرض کیا اتنی بات کل ہی کہہ دی ہوتی۔ فرمایا کل اس لئے نہیں کہا تھا کہ میں نے خود بیٹھا کھایا ہوا تھا اور میں نے سوچا کہ کہیں لم تقولون ما لا تفعلون کے زمرے میں نہ آ جاؤں (کہ وہ کیوں کہتے ہو جس پر خود عمل نہیں کرتے ہو)

عدل و انصاف کے واقعات

شام فتح ہوا تو حضرت عمر کے ساتھ خط و کتابت کے ذریعے قیصر روم کے تعلقات بڑھ گئے۔ ایک مرتبہ اس کی بیوی نے حضرت

عمر کے گھر والوں کو تحفہ کے طور پر عطر کی چند شیشیاں بھیجیں جو اب آپ کی بیوی (ام کلثوم بنت علی المرتضیٰ) نے وہ شیشیاں جو اہرات سے بھر بھیجیں تو آپ نے وہ جو اہرات واپس منگوا کر بیت المال میں جمع کرادیے اور بیوی کو فرمایا صرف عطر تمہارا ہے وہ رکھ لو اور قاصد کو اس لئے بلا لیا ہے کہ اس کے مصارف کا خرچہ بیت المال پر پڑتا تھا۔

☆ بازار میں ایک بہت موٹا اونٹ فروخت ہو رہا تھا آپ نے پوچھا یہ کس کا اونٹ فروخت کیا جا رہا ہے۔ آپ کو بتایا گیا کہ آپ کے بیٹے عبداللہ کا ہے۔ آپ نے اپنے بیٹے سے پوچھا اس اونٹ کے اتنا موٹا تازہ ہونے کا سبب کیا ہے؟ انہوں نے عرض کیا یہ سرکاری چراگاہ میں چرتا رہا ہے اس لئے اتنا فرہہ ہو گیا ہے۔ آپ نے فرمایا اس کو بیچنے کے بعد اونٹ کی عام قیمت اپنے پاس رکھ لے اور باقی رقم سرکاری خزانے میں جمع کروادے۔

☆ ایک مرتبہ آپ بیمار ہو گئے اور حکماء و اطباء نے شہد کھانے کو کہا۔ بیت المال میں شہد موجود تھا لیکن آپ نے اس کا استعمال بغیر اجازت کے پسند نہ فرمایا اور مسجد میں اہل اسلام کو بلا کر اجازت لی پھر تھوڑا شہد استعمال فرمایا۔ آپ خلیفہ بنے تو برسر منبر فرمایا اگر میں صحیح کام کروں تو امید ہے کہ تم میرا ساتھ دو گے لیکن اگر میں غلط کام کروں تو تم کیا کرو گے؟ مجمع عام سے ایک شخص اٹھا اور اس نے تلوار لہرا کر کہا ہم تجھے اس تلوار سے سیدھا کر دیں گے (آپ نے اس کو نظر بند نہیں کیا بلکہ) سینے سے لگا کر اللہ کا شکر ادا کیا کہ میری قوم میں ایسے لوگ موجود ہیں جو مجھے سیدھا کرنے کی ہمت رکھتے ہیں۔

☆ جب آپ بیت المقدس کے فاتح بن کر تشریف لے گئے تو آپ کے پاس ایک سواری تھی جس پر آپ اور آپ کا غلام باری باری سوار ہوتے تھے۔ بیت المقدس قریب آیا تو سوار ہونے کی باری غلام کی تھی اور آپ کی باری اونٹ کی نکیل پکڑنے کی تھی۔ سب نے اور خود غلام نے عرض کیا کہ شہر آ گیا ہے آپ سوار ہو جائیں میں نکیل پکڑتا ہوں آپ نے انکار کر دیا اور غلام کو سوار کر کے خود نکیل پکڑ لی اور زمانے نے یہ منظر اپنی کھلی آنکھوں سے دیکھا کہ

دیکھیے کس شان سے امت کا امام آتا ہے

خود تو پیدل ہے سواری پر غلام آتا ہے

☆ حکومتی معاملات میں آپ اس قدر اللہ سے ڈرنے والے تھے کہ اکثر فرماتے اگر میری حکومت میں دریائے دجلہ کے کنارے پر کوئی کتاب بکری کا بچہ بھی پیاس سے مر گیا تو مجھے اس کا حساب دینا پڑے گا۔

☆ ایک دفعہ کسی ملک کا سفیر آپ کو ملنے مدینہ شریف آیا اور لوگوں سے پوچھا کہ تمہارا بادشاہ کہاں ہے؟ انہوں نے کہا ہمارے ہاں بادشاہ نہیں ہوتا بلکہ امیر ہوتا ہے اور ہمارا امیر وہ درخت کے نیچے اینٹ کا تکیہ بنا کر سویا ہوا ہے وہ انگشت بنداں رہ گیا اور کہنے لگا اے عمر! تو نے انصاف کیا تو تجھے اینٹ کے تکیے پر درخت کے سائے میں چین کی نیند آگئی ہمارے بادشاہ ظلم کرتے ہیں تو ان کو محلات میں بھی نیند نہیں آتی۔

قناعت یہ کہ روزانہ فقط گیارہ نوالوں سے

نہ اک لقمہ کبھی زائد چکھا فاروق اعظم نے

ادب توقیر میں مدح و ثنا داد و بخشش میں
رکھی مد نظر آلِ عبا فاروقِ اعظم نے

☆ آپ نے ایک دفعہ ایک شخص سے پوچھا کہ میں بادشاہ ہوں یا امیر المومنین اس نے عرض کیا اگر تو آپ تمام معاملات حق کے ساتھ کریں گے تو امیر المومنین ہیں ورنہ بادشاہ۔

حضرت عمر نے جب وظائف مقرر کئے تو مہاجرین صحابہ کا وظیفہ چار چار ہزار اور اپنے بیٹے کا جو صحابی بھی تھا اور مہاجر بھی لیکن اس کا وظیفہ ساڑھے تین ہزار فقیل لہ ہو من المہاجرین عرض کیا گیا یہ بھی تو مہاجرین میں سے ہے فرمایا اس نے والدین کی وجہ سے ہجرت کی ہے لہذا ایسے ہو لمن ہاجر بنفسہ (بخاری ص ۱۳۵۵۶) یہ ان کی طرح نہیں ہے جنہوں نے بالذات اور کسی مجبوری کے بغیر ہجرت کی ہے۔

(کچھ واقعات لکھے گئے ہیں اور کچھ ہر شعر کے ضمن میں ایک واقعہ کی طرف واضح اشارے پراکتفا کیا گیا ہے)

(خلفائے راشدین نو اسہ سیدالابرار الفاروق)

حضور علیہ السلام کا حضرت عمر کو دعا کے لئے فرمانا

ایک دفعہ حضرت فاروقِ اعظم رضی اللہ عنہ نے بارگاہ رسالت پناہ صلی اللہ علیہ وسلم میں حاضر ہو کر عمرہ کر نیکی اجازت طلب کی تو اس بندہ نواز آقا نے ارشاد فرمایا۔

یا اخی اشركنا فی صالح دعاءك ولا تنسنا

اے میرے بھائی! اپنی نیک دعاؤں میں ہمیں بھی شریک کرنا اور ہمیں فراموش نہ کرنا۔

حضرت عمر اکثر فرمایا کرتے تھے کہ حضور صلی اللہ علیہ وسلم کا یا اخی (اے میرے بھائی) فرمانا میرے نزدیک دنیا بھر کی عزتوں سے زیادہ سرمایہ افتخار ہے۔

آپ کے اخروی فضائل

جس فرخندہ بخت کو نبی مہرم صلی اللہ علیہ وسلم نے اپنے رب سے مانگ کر لیا ہو؛ جس کے مشرف بہ اسلام ہونے سے اسلامی شوکت کے دور کا آغاز ہوا ہو؛ جس کو مصطفیٰ کریم صلی اللہ علیہ وسلم نے علوم لدنیہ سے سیراب کیا ہو۔ اس کے انجام کے بارے میں شک و شبہ کی کہاں گنجائش ہو سکتی ہے لیکن مختلف مواقع پر بڑے دلربا انداز میں نبی کریم صلی اللہ علیہ وسلم نے آپ کا نام لے کر بڑی صراحت سے آپ کے جنتی ہونے اور بارگاہ رب العزت میں بلند درجات پر فائز ہونے کی روح پرور بشارتیں دیں۔ آپ بھی پڑھئے اور اسلام کے اس مایہ ناز فرزند کی جلالت شان کا اندازہ لگائیے۔

عن ابی الاشهب ان النبی صلی اللہ علیہ وسلم رای علی عمر قیصا وقال اجدید ام لبیس فقال

لا بل لبیس فقال البس جدیدا وعش حمیدا و توفی شہیدا اولیٰعطیک اللہ قرۃ عین الدنیا
والاخرۃ (ابن سعد)

ترجمہ: ابوالاشہب رضی اللہ عنہ روایت کرتے ہیں، ایک روز حضور نبی کریم ﷺ نے حضرت عمر کو ایک قمیض پہنے دیکھا۔ دریافت فرمایا کیا یہ نئی قمیض ہے یا مستعمل۔ عرض کیا نہیں میرے آقا! یہ مستعمل ہے۔ حضور نے ارشاد فرمایا اے عمر! نئی قمیض پہنو۔ تم قابل تعریف زندگی بسر کرو گے۔ تمہیں شرف شہادت بخشا جائے گا اور (اے میرے درویش) تجھے اللہ تعالیٰ وہ دے گا جس سے دنیا و آخرت میں تیری آنکھیں ٹھنڈی ہوں گی۔

حضرت امام بخاری رحمہ اللہ اپنی صحیح میں نقل کرتے ہیں۔

عن ابی موسیٰ قال كنت مع النبی صلی اللہ علیہ وسلم فی حائط من حیطان المدینة فجاء رجل فاستفتح وقال النبی صلی اللہ علیہ وسلم افتح له وبشره بالجنة ففتح له فاذا هو ابو بکر فبشرته بما قال النبی صلی اللہ علیہ وسلم فحمد اللہ ثم جاء رجل فانفتح فقال النبی صلی اللہ علیہ وسلم افتح له وبشره بالجنة ففتح له فاذا هو عمر فاخبرته بما قال النبی صلی اللہ علیہ وسلم فحمد اللہ ثم استفتح رجل فقال لی افتح له وبشره بالجنة علی بلوی تصیبه فاذا عثمان فاخبرته بما قاله رسول اللہ صلی اللہ علیہ وسلم فحمد اللہ ثم قال واللہ المستعان (بخاری شریف)

ترجمہ: حضرت ابو موسیٰ رضی اللہ عنہ فرماتے ہیں کہ مدینہ طیبہ کے باغات میں سے ایک باغ میں حضور ﷺ کی خدمت میں حاضر تھا۔ باہر سے ایک آدمی آیا۔ اس نے دروازے پر دستک دی۔ حضور ﷺ نے مجھے حکم دیا جاؤ اس کے لئے دروازہ کھولو اور اسے جنت کی بشارت دو۔ میں نے دروازہ کھولا وہاں ابو بکر رضی اللہ عنہ کھڑے تھے۔ حضور علیہ السلام کے ارشاد کے مطابق میں نے انہیں جنت کی بشارت دی۔ انہوں نے اللہ تعالیٰ کی حمد کی۔ ان کے بعد ایک اور آدمی آیا۔ اس نے دروازے پر دستک دی۔ حضور ﷺ نے فرمایا اس کے لئے دروازہ کھولو اور اسے جنت کی خوشخبری دو۔ میں نے دروازہ کھولا وہاں حضرت عمر رضی اللہ عنہ کو کھڑا پایا۔ میں نے حضور ﷺ کے ارشاد کے مطابق خوشخبری دی انہوں نے بھی سن کر اللہ تعالیٰ کی حمد کی۔ اس کے بعد ایک اور شخص نے دستک دی۔ پھر حضور ﷺ نے مجھے حکم دیا کہ اس کے لئے دروازہ کھولو۔ اسے جنت کی خوشخبری دو لیکن اسے آزمائش سے گزرنا پڑے گا۔ میں نے دروازہ کھولا تو حضرت عثمان و کھڑا پایا رسول مکرم ﷺ کا ارشاد گرامی میں نے انہیں سنایا، انہوں نے سن کر اللہ تعالیٰ کی حمد کی پھر کہا واللہ المستعان آزمائش کی ان گھڑیوں میں اللہ تعالیٰ میرا مددگار ہو۔

دشمنِ صدیق و فاروق کی سزا

حضور نبی کریم ﷺ نے چودہ سو سال پہلے خبر دی تھی۔

یکون فی امتی قوم یقال لهم الرافضة یشتمون ابا بکر و عمر فان لقیتموهم فاقتلوا ہم فانہم مشرکون (زبہ الجاس جلد ۲ ص ۱۶۲)

ترجمہ: میری امت میں ایک قوم ہوگی جن کو رافضی کہا جائے گا وہ حضرت سیدنا صدیق اکبر اور حضرت سیدنا فاروق

اعظم ﷺ کو گالیاں دیں گے۔ جب تم ان کو ملو تو ان کو قتل کر دو کیونکہ وہ مشرک ہیں۔ (یعنی ان کو گالیاں دینا تو مسلمان کا کام ہو ہی نہیں سکتا بلکہ یہ تو مشرکین کا کام ہے) علامہ ابن قیم نے اپنی کتاب الروح میں ایک واقعہ نقل کیا ہے۔

(قال) کان لی جار یستم ابابکر و عمر رضی اللہ عنہما فلما کان ذات یوم اکثر من شتہما فتنا ولتہ وتنا ولنی فانصر فت الی منزلی وانا مغموم حزین فنت وترکت العشاء فرایت رسول صلی اللہ علیہ وسلم فی المنام فقلت یا رسول اللہ فلان یسب اصحابک قال من اصحابی قلت ابوبکر مطہر فقال خذ المدیة فاذبحہ بها فاخذت فاذبعته و ذبحته رایت کان یدی اصابها من دمہ فالقیۃ المدیة واهو یت بیدی الی الارض لاسجھا فانتبھت وانا اسمع الصراخ من نحو دارہ فقلت ما هذا الصراخ؟ قالوا فلان مات فجاءہ فلما اصبحت جئت فنظرت الیہ فاذا خط موضع الذبح

کہ ایک شخص جو سنی تھا اور اس کا پڑوسی شیعہ تھا اور وہ صحابہ کرام میں سے شیخین یعنی صدیق اکبر فاروق اعظم رضی اللہ عنہم کو گالیاں دیتا تھا ایک دن اس نے بہت گالیاں دیں مجھ سے برداشت نہ ہوا۔ میں اس سے لڑا مارا اور مار کھائی۔ میں تھک کر پریشانی میں بغیر نماز پڑھے سو گیا کہ اچانک حضور ﷺ کی زیارت نصیب ہوئی میں نے خواب ہی میں اس کی شکایت کی حضور ﷺ نے فرمایا کس کو گالیاں دیتا ہے عرض کی صدیق و فاروق رضی اللہ عنہما کو آپ نے مجھے ایک تیز ٹوک دیا فرمایا اس کو قتل کر دے میں نے خواب میں اس کو قتل کر دیا اور خواب ہی میں اپنے ہاتھ خون سے بھرے مٹی پر مل رہا تھا کہ میری آنکھ کھل گئی دیکھا تو واقعی میرے ہاتھ خون سے بھرے تھے اور مقتول کی آواز آرہی تھی دیکھا تو واقعی اس کا گلا کٹا ہوا تھا اور لوگ کہہ رہے تھے کہ اچانک یہ مر گیا۔

جہانگیر بادشاہ اور نور جہاں

تاریخ ہند کا مشہور واقعہ جو شہنشاہ جہانگیر کے دور میں پیش آیا۔ جہانگیر کی بیگم نور جہان شیعہ تھی مگر شہنشاہ اس پر شیدائی تھا جب تک وہ اس کے ساتھ نہ ہوتی تو کوئی فیصلہ نہ کرتا ایک مرتبہ ایک شیعہ مجتہد عبداللہ شوستری نے ایک کتاب لکھی اور اس میں ایک مصرعہ لکھا ز عمر خویش بے زارم کہ نام عمر دارد یعنی میں اپنی عمر سے بھی بے زار ہوں کہ لوگ اس کو عمر کہہ کر پکارتے ہیں چنانچہ سنی علماء نے جہانگیر کو یہ بات بتائی اور مصرعہ دکھایا بادشاہ وقت نے عبداللہ شوستری کو بمعہ کتاب کے دربار میں طلب فرمایا جس پر شوستری دوڑا ہوا ملکہ نور جہاں کے پاس گیا اس نے کہا فکر نہ کر بادشاہ کوئی کام میرے بغیر پوچھے نہیں کرتا تو بلا کھٹکے دربار میں پیش ہو جا۔ چنانچہ آج آتے ہی بادشاہ کے تیور بالکل مختلف تھے۔ جلا کو بلا کر کہا کہ تلوار میرے تخت پر رکھ دو ایک مجرم کو سزا دینی ہے۔ جلا د بولا سرکار مجھ سے کونسی گستاخی ہوئی قبل ازیں تو دستور یہ ہے کہ میں سزا دیتا ہوں مگر آج ایسا کیوں۔ بادشاہ نے فرمایا وہ میرے یا میرے قانون کے مجرم ہوتے ہیں آج کا مجرم میرا نہیں بلکہ حضور ﷺ کا مجرم ہے اور میں غلام مصطفیٰ ﷺ ہوں یہ میرا فرض ہے کہ حق غلامی بجالاؤں

چنانچہ شوستری دربار میں پیش ہوا شاہ نے پوچھا یہ کتاب تیری ہے عرض کی میری ہے فرمایا یہ مصرعہ تیرا ہے ز عمر خویش بے زارم کہ نام عمر دارد۔ اس نے کہا کہ جی میرا ہی ہے۔ فرمایا تو نے بالکل سچ کہا ہے جو عمر عمر کے خلاف ہو اس سے تو ہی نہیں میں بھی بے زار ہوں اور ایسی عمر جو عمر کے خلاف ہو رہنے کے قابل نہیں۔ چنانچہ بادشاہ اٹھا تلوار کو ہاتھ میں لیا اور سزا دینے کے لئے آگے بڑھا تو نور جہاں نے دامن پکڑتے ہوئے کہا کہ چہ کردی کہ آپ کیا کرنا چاہتے ہو۔ بادشاہ نے غصہ سے مڑ کر دیکھا اور کہا جان من تیرا جاں دادہ ام ایمان نہ دادہ ایم۔ میری جان میں نے تجھے جان دی ہوئی ہے مگر ایمان نہیں دیا ہوا۔ گویا کہ بتا دیا جان کا تعلق تجھ سے ہے اور ایمان کا تعلق حضور ﷺ سے ہے یہ کہا اور آگے بڑھے اور تلوار کی ایک ہی ضرب سے گردن کو الگ کر کے خدا کا شکر ادا کیا اور کہا کہ میں نے حضور علیہ السلام کے سر اور خلیفہ رسول کے دشمن کو قتل کر دیا ہے۔

صدق و فاروق کی محبت و عداوت

حافظ ابو سعید عبدالمالک بن عثمان کتاب شرف النبوة میں حضرت عبد اللہ بن عباس رضی اللہ عنہما سے راوی ہے حضور پر نور سید عالم ﷺ فرماتے ہیں:

اذا كان يوم القيمة جمع الله الاولين والآخرين ويوتى بنبرين من نور فينصب احدهما عن يمين العرش والآخر عن يساره و يعلوهما شخصان فينادى الذى عن يمين العرش يا معاشر الخلائق من عرفنى فقد عرفنى ومن لم يعرفنى فانا رضوان خازن الجنة ان الله امرنى ان اسلم مفاتيح الجنة الى محمد وان محمدا امرنى ان اسلم الى ابى بكر و عمر ليد خلا محبيهما الجنة الا فا شهد و اثم ينادى الذى عن يسار العرش يا معاشر الخلائق من عرفنى فقد عرفنى ومن لم يعرفنى فانا مالك خازن النار ان الله امرنى ان اسلم مفاتيح النار الى محمد و محمد امرنى ان اسلمها الى ابى بكر و عمر ليد خلا مبغضيها النار الا فا شهدوا

ترجمہ: روز قیامت اللہ تعالیٰ سب انگلوں پچھلوں کو جمع فرمائے گا اور دو منبر نور کے لاکر عرش کے داہنے بائیں بچھائے جائیں گے۔ ان پر دو شخص چڑھیں گے داہنے والا پکارے گا اے جماعات مخلوق جس نے مجھے پیچھا اس نے پیچھا اور جس نے نہ پیچھا تو میں رضوان داروغہ بہشت ہوں مجھے اللہ عزوجل نے حکم دیا کہ جنت کی کنجیاں محمد ﷺ کے سپرد کروں اور محمد ﷺ نے حکم دیا کہ ابوبکر و عمر کو دوں تاکہ وہ اپنے دوستوں کو جنت میں داخل کریں سنتے ہو گواہ ہو جاؤ پھر بائیں والا پکارے گا اے جماعات مخلوق جس نے مجھے پیچھا اس نے پیچھا اور جس نے نہ پیچھا تو میں مالک داروغہ دوزخ ہوں مجھے اللہ عزوجل نے حکم دیا کہ دوزخ کی کنجیاں محمد ﷺ کے سپرد کروں اور محمد ﷺ نے حکم دیا کہ ابوبکر و عمر کو دوں تاکہ وہ اپنے دشمنوں کو جہنم میں داخل کریں۔ سنتے ہو گواہ ہو جاؤ۔

جنت کے بزرگوں کی سرداری

ابن عساکر عن جابر رضی اللہ عنہما قال قال رسول الله صلى الله عليه وسلم ابوبكر و عمر

سیدا کھول اهل الجنة من الاولين والآخرين الا النبيين والمرسلين (ترمذی ابن ماجہ)
ترجمہ: حضرت انس رضی اللہ عنہ سے روایت ہے فرماتے ہیں کہ حضور ﷺ نے فرمایا حضرت ابوبکر اور حضرت عمر رضی اللہ عنہما جنتی
بزرگوں کے سوائے انبیاء و مرسلین کے سردار ہیں۔

ابوبکر و عمر کی اقتداء کا حکم

وعن حذيفة رضى الله عنه انى لا ادرى ما بقائى فيكم فاقتدوا بالذين من بعدى ابى بكر و عمر
رضى الله عنهما (ترمذی)

حضرت حذیفہ رضی اللہ عنہ سے روایت ہے بے شک میں نہیں جانتا کہ میرا تم میں کتنا وقت باقی ہے پس میرے بعد میں آنے
والوں کی اقتداء کرو جیسا کہ صدیق اکبر رضی اللہ عنہ اور عمر فاروق رضی اللہ عنہ ہیں۔

(نوٹ) حضور ﷺ کا یہ فرمانا کہ میں نہیں جانتا کہ میرا وقت تم میں کتنا باقی ہے انتہائی کسر نفسی ہے ورنہ جو ذات جناب عمر
فاروق اور جناب عثمان غنی اور جناب امام عالی مقام امام حسین رضی اللہ عنہم کی شہادت کی خبر سا لہا سال پہلے دے سکتی ہے کیا اسے اپنی خبر نہ
ہوگی۔ کیا خوب کہا ہے پیر رومی نے

در نظر بودش مقامات العباد
لا جرم نامش خدا شاہد نہباد

یعنی حضور ﷺ کی نگاہ پاک میں تمام بندوں کے مراتب و مقامات واضح ہیں اس لئے کہ اللہ تعالیٰ نے آپ کا نام شاہد رکھا
ہے۔

نمبر ۲ جواب: لا ادری کا معنی ہے درایت یعنی اندازے اور انکل سے کسی شے کو جانا مقصد یہ تھا کہ میں اندازے سے یہ بات
نہیں جانتا کہ میرا وقت تم میں کتنا ہے بلکہ مجھے خدا کی طرف سے وحی کے ذریعے ہی علم ہوتا ہے۔

آپ کی شان حق پذیری

حضرت عامر بن ربیعہ رضی اللہ عنہ فرماتے ہیں کہ میں امیر المؤمنین حضرت عمر فاروق رضی اللہ عنہ کی خدمت میں حاضر تھا۔ آپ جب بہ
عزم حج مبارک مدینہ طیبہ سے روانہ ہوئے آمدورفت میں امراء خلفاء کی طرح آپ کے لئے خیمہ نصب نہ کیا گیا۔ راہ میں جہاں
قیام فرماتے اپنے کپڑے اور بستر کسی درخت پر ڈال کر سایہ کر لیتے ایک روز برس ممبر موعظت فرما رہے تھے حق مہر کا مسئلہ زیر بحث
آیا۔ آپ نے فرمایا مہر گراں نہ مقرر کئے جائیں اور چالیس اوقیہ سے مہر زیادہ مقرر نہ کیا جائے (ایک اوقیہ چالیس درہم کا ہوتا ہے)
کیونکہ سید عالم ﷺ نے اپنی ازواج مطہرات کا حق مہر چالیس اوقیہ سے زیادہ مقرر نہیں فرمایا لہذا جو کوئی آج کی تاریخ سے زیادہ
مقرر کرے گا وہ زیادتی بیت المال میں داخل کر لی جائے گی۔ ایک ضعیفہ بڑھیا عورتوں کی صف میں سے اٹھی اور اس نے عرض کیا
اے امیر المؤمنین رضی اللہ عنہ! ایسا کہنا آپ کے منصب کے لائق نہیں ہے۔ مہر اللہ تعالیٰ نے عورتوں کا حق بنایا ہے وہ ان کے لئے حلال
ہے۔ اس کا کوئی جزو اس سے کس طرح لیا جاسکتا ہے۔ اللہ تعالیٰ فرماتا ہے۔

آیتہم احداہن قنطاراً ولا تاخذوا منہ شیئاً

آپ نے فوراً بے دریغ داد انصاف دی اور فرمایا: المرآة اصابت و رجل اخطاء عورت ٹھیک پہنچی اور مرد نے خطا کی پھر ممبر پر اعلان فرمایا کہ عورت صحیح کہتی ہے۔ میری غلطی تھی جو چاہو حق مہر مقرر کرو اور فرمایا۔

اللہم اغفر لی کل انسان افقہ عن عمر یا رب

میری مغفرت فرما ہر شخص عمر سے زیادہ دانا ہے۔ سبحان اللہ کیا عجز و انکساری ہے۔ کیا عدل و انصاف ہے۔

جذبہ خدمتِ خلق

امیر المؤمنین حضرت عمر فاروق رضی اللہ عنہ ماہ جمادی الاخریٰ ۱۳ھ مسند آرائے سریر خلافت ہوئے۔ دس سال چند ماہ امور خلافت کو سرانجام دیا۔ اس دس سالہ دور میں خلافت میں آپ نے سلاطین عالم کو محو حیرت کر دیا اور زمین کو عدل و داد سے بھر دیا۔ دنیا میں راستی، دیانت و امانت کا سکہ رائج کر دیا۔ مخلوق خدا کے دلوں میں حق پرستی و پاکبازی کا جذبہ پیدا کر دیا۔ اسلام کی برکات سے ایک عالم فیض یاب ہوا اور فتوحات اس کثرت سے ہوئیں کہ آج تک ملک و سلطنت کے والی سپاہ و لشکر کے مالک حیرت زدہ ہیں کہ آپ کے لشکروں نے جس طرف قدم اٹھائے فتح و نصرت ان کے قدم چومتی گئی۔ بڑے بڑے فریدوں اور شہریاروں کے تاج قدموں میں روندتے گئے اور بلاد و ممالک اس کثرت سے قبضہ میں آئے کہ ان کی فہرست لکھی جائے تو صفحے کے صفحے بھر جائیں۔ رعب و ہیبت، عظمت و شوکت کا یہ عالم تھا کہ بڑے بڑے بہادر نام سن کر پانی پانی ہو جاتے تھے۔ جنگ جو یاں صاحب ہنر کانپتے اور تھراتے تھے اور بڑی بڑی قاہر ریاستیں، سلطنتیں خوف سے لرزتی تھیں۔ بائیں ہمہ فرو اقبال و رعب و سطوت آپ کی درویشانہ زندگی میں کوئی فرق نہ آیا۔ رات دن خوف خدا سے روتے روتے رخساروں پر نشان پڑ گئے تھے۔ آپ ہی کے دور خلافت میں سن ہجری شروع ہوا اور آپ کو ہی گورنر مصر عمرو بن عاص نے اس طرف متوجہ کیا کیونکہ قبل اس کے خط پر آپ کوئی سن نہ لکھا کرتے تھے۔ عیسوی سن عیسائیوں کا تھا۔ بکری راجہ بکر ماجیت کا سن تھا۔ رومی سن اور یہودی سن بھی تھے مگر مسلمانوں کا سن نہ تھا پھر مدینہ میں اجلاس بلا کر محرم کو ہجری سال کا پہلا مہینہ مقرر فرمایا اور یہ سن ہجری ہے۔ آپ ہی نے دیوان و دفتر کی بنیاد ڈالی۔ آپ ہی نے نظام بیت المال رائج کیا۔ آپ ہی نے تمام بلاد و امصار میں تراویح کا مضبوط نظام قائم کیا اور باجماعت تراویح کو رائج فرمایا اور آپ ہی نے رات کے وقت پہرہ داری کا نظام قائم کیا کہ لوگ خود باری باری رات کو پہرہ دیا کرتے تھے۔ اس کے علاوہ بھی آپ کی بہت سی اولیات ہیں۔ جن کا آپ سے پہلے نام و نشان نہ تھا۔

اس کے علاوہ آپ کے جنگی کارنامے اور آپ کی صلاحیت و قابلیت کے اتنے واقعات ہیں کہ احاطہ تحریر میں نہیں آسکتے۔

یہ کام بھی آپ خود کرتے تھے

حضرت فاروق اعظم رضی اللہ عنہ کے دور حکومت میں ایک عجیب بات یہ تھی اگرچہ بڑے بڑے اہم کاموں میں مصروف ہوتے تاہم

نہایت چھوٹے چھوٹے کام بھی اکثر خود فرمایا کرتے بلکہ بعض ان میں ایسے کام بھی ہوتے جو بظاہر شانِ خلافت کے خلاف ہوتے لیکن آپ کسی کام سے عار محسوس نہ فرماتے روزینہ داروں کے اکثر روزینے جو مقرر تھے خود اپنے ہاتھ سے تقسیم فرماتے۔ چنانچہ دو قصبے جو مدینہ منورہ سے کئی منزل دور تھے جہاں قبیلہ خزاعہ کے لوگ آباد تھے۔ ان دونوں قصبوں میں آپ خود تشریف لے جاتے تھے۔ روزینہ داروں کا دفتر ہاتھ میں ہوتا تھا آپ کو دیکھتے ہی چھوٹے بڑے سب لوگ گھروں سے باہر نکل آتے تھے اور امیر المومنین رضی اللہ عنہ خود اپنے ہاتھ سے دیتے جاتے۔

طبری نے حضرت ابو حذیفہ رضی اللہ عنہ کے حوالے سے لکھا ہے کہ آپ کا معمول تھا کہ مجاہدین کے گھروں میں تشریف لے جاتے اور عورتوں سے کہتے کہ بازار سے کچھ منگوانا ہو تو میں لا دیتا ہوں چنانچہ وہ لونڈیاں ساتھ بھیج دیتیں آپ خود چیزیں خریدتے اور ان کے حوالے کر دیتے اور جب مقامِ جنگ سے قاصد آتا تو اس کے لائے ہوئے خطوط امیر المومنین رضی اللہ عنہ خود گھروں میں جا کر تقسیم فرماتے اور ساتھ ہی فرماتے فلاں تاریخ تک قاصد واپس جائے گا۔ آپ خط لکھوار کھیں فلاں تاریخ کو روانہ کر دیے جائیں گے۔ کاغذ، قلم، دوات خود مہیا فرماتے اور جس گھر میں کوئی لکھنے والا نہ ہوتا خود چوکھٹ کے پاس بیٹھ جاتے اور جو گھر والے لکھواتے لکھتے جاتے۔ (الفاروق)

دردِ دل کے واسطے پیدا کیا انسان کو

ایک مرتبہ رات کے گشت میں آپ نے ایک عورت (جو بالا خانہ پر شعر پڑھ رہی تھی جس کا ترجمہ یہ ہے ”رات کالی ہے اور لمبی ہوتی جاتی ہے اور میرے پہلو میں یار نہیں کہ جس سے خوش فعلی کروں“ جب آپ نے یہ جذباتی شعر سنے تو اس سے دریافت کیا کہ اس کی کیا وجہ ہے معلوم ہوا کہ اس کا خاوند جہاد پر گیا ہوا ہے اور یہ اس کے فراق میں درد انگیز شعر پڑھ رہی ہے۔ یہ سنتے ہی فاروق رضی اللہ عنہ سخت پریشان ہوئے اور آپ کو سخت قلق اور اضطراب ہوا اور فرمایا کہ میں نے زنان عرب پر بڑا ظلم کیا ہے آپ نے فوراً سیدہ حفصہ رضی اللہ عنہا سے دریافت فرمایا کہ ایک عورت شوہر کے بغیر کتنا وقت بسر کر سکتی ہے۔ انہوں نے کہا چار ماہ تک جب صبح ہوئی تو ہر جگہ حکم بھیج دیا کہ کوئی سپاہی چار ماہ سے زائد باہر نہ رہنے پائے۔ (تاریخ الخلفاء)

پیدا ہوتے ہی بچے کا وظیفہ مقرر کر دیا

ایسے ہی ایک مرتبہ ایک قافلہ مدینہ کے باہر پڑاؤ کئے ہوئے تھا اور رات کو حسب دستور غلام کے ساتھ پہرہ دے رہے تھے کہ بچے کے رونے کی بار بار آواز آئی۔ آپ نے پوچھا بہن کیا بات ہے بچہ کیوں روتا ہے فرمایا کہ میں بچے کو دودھ چھڑوا رہی ہوں فرمایا یہ بچہ تو ابھی چھوٹا ہے دو سال کا نہیں۔ اس نے کہا خلیفہ وقت جب تک بچہ دودھ نہ چھوڑے وظیفہ نہیں لگاتے۔ آپ نے فرمایا بہن اس کا دودھ نہ چھڑواؤ میں صبح خلیفہ سے بات کروں گا اور وظیفہ لگ جائے گا۔ اس عورت نے کہا کہ وہ تو اتنے سخت ہیں کہ بڑے بڑے پہلوانوں اور جوانوں کے دل دہل جاتے ہیں وہ ایک پہریدار کی کیا سنے گا۔ فرمایا نہیں میں ان کا خاص آدمی ہوں امید ہے کہ وہ میری بات مان لیں گے یہ کہا اور چلے گئے۔ نماز فجر پڑھا کر اعلان فرمایا نہ جانے کتنی ماؤں نے بچوں کے دودھ قبل از وقت چھڑوا

دیئے ہوں یا اللہ تو گواہ ہو جائیں تو بہ کرتا ہوں اور اعلان کرتا ہوں کہ آئندہ بچہ پیدا ہوتے ہی وظیفہ لگا دیا جائے گا۔ بہت سے ایسے تاریخ میں واقعات موجود ہیں جن سے عظمتِ فاروقِ اعظم رضی اللہ عنہ معلوم ہوتی ہے۔

خليفة الرسول ایسا ہی ہونا چاہیے

سیدنا حضرت سعد بن یرموع رضی اللہ عنہ حضور علیہ السلام کے صحابی ہیں جن کی آنکھیں جاتی رہیں تھیں اور نابینے ہو گئے تھے۔ ایک مرتبہ حضرت فاروقِ اعظم رضی اللہ عنہ نے ان سے پوچھا کہ آپ جمعہ میں کیوں نہیں تشریف لاتے عرض کی حضور میرے پاس کوئی آدمی نہیں جو مجھے راستہ دکھائے اور ساتھ لائے۔ آپ نے ایک مستقل آدمی مقرر کر دیا جو آپ کے ساتھ ہمیشہ رہتا تھا۔

☆ ایک مرتبہ آپ لوگوں کو کھانا کھلا رہے تھے کہ ایک شخص کو دیکھا بائیں ہاتھ سے کھانا کھا رہا ہے آپ اس کے پاس تشریف لے گئے اور فرمایا دائیں ہاتھ سے کیوں نہیں کھاتے۔ عرض کی جنگ موتہ میں میرا داہنا ہاتھ جاتا رہا ہے۔ حضرت امیر المومنین رضی اللہ عنہ پر رقت طاری ہو گئی اور آنسو بہنے لگے اور پاس بیٹھ کر فرمایا افسوس تم کو وضو کون کراتا ہوگا، کپڑے کون بدلتا ہوگا۔ غسل کون کراتا ہوگا چنانچہ آپ نے فوراً ایک خادم مقرر فرمایا اور فرمایا کہ اس کے لئے تمام ضروری چیزیں مہیا کر دیا کر۔ (الفاروق)

☆ حضرت فاروقِ اعظم رضی اللہ عنہ کی زندگی کا ہر لمحہ خدمتِ انسانی اور خدمتِ خلق کے لئے وقف تھا۔ محتاجوں، یتیموں، بیواؤں، معذوروں کے کام خود اپنے ہاتھ سے کرتے تھے جیسے کہ اوپر کے واقعات سے معلوم ہوا ہے۔

☆ سیدنا حضرت طلحہ رضی اللہ عنہ فرماتے ہیں کہ ایک دفعہ میں نے علی الصبح امیر المومنین سیدنا فاروقِ اعظم رضی اللہ عنہ کو ایک جھونپڑی کی طرف جاتے ہوئے دیکھا خیال آیا کہ آپ یہاں کیوں تشریف لاتے ہیں۔ جب وہاں جا کر دریافت کیا تو معلوم ہوا کہ وہاں ایک اندھی اور معذور عورت رہتی ہے آپ روزانہ بلا ناغہ اس کی خدمت اور دیکھ بھال کے لئے تشریف لاتے ہیں۔ (نور الابصار ص ۷۲، الریاض النضرہ ص ۷۵)

☆ سیدنا فاروقِ اعظم رضی اللہ عنہ جب شام کے سفر سے واپس مدینہ منورہ تشریف لارہے تھے تو راستہ میں ایک جگہ اپنی رعایا کا حال معلوم کرنے کے لئے قافلہ سے الگ ہو گئے وہاں ایک خیمہ نظر آیا سواری سے اتر کر خیمہ کے قریب تشریف لے گئے تو ایک بوڑھی عورت نظر آئی اس سے پوچھا کہ عمر رضی اللہ عنہ کا کچھ حال معلوم ہے اس نے کہا ہاں شام سے روانہ ہو چکا ہے لیکن خدا اس کو غارت کرے آج تک مجھے اس سے ایک حسبہ تک نہیں ملا۔

آپ نے فرمایا کہ اتنی دور کا حال عمر رضی اللہ عنہ کو کیسے معلوم ہو سکتا ہے بڑھیا نے جواب دیا اگر اس کو رعایا کا حال معلوم نہیں تو خلافت کیوں کرتا ہے۔ یہ سن کر حضرت فاروقِ اعظم رضی اللہ عنہ پر رقت طاری ہو گئی اور بے اختیار رو پڑے۔ آخر کار بڑھیا کو پچیس دینار دے کر راضی کیا اور بڑی اماں خوش ہو گئی۔ (نور الابصار ص ۷۳، الریاض النضرہ جلد ۲ ص ۱۵)

مساجد کی آباد کاری

اس میں کوئی شک نہیں کہ قرآن کریم کو جمع عثمان غنی رضی اللہ عنہ نے کیا مگر اس کی ترویج اور اشاعت اور مساجد میں تراویح میں قرآن پاک سنانے کا اہتمام حضرت سیدنا عمر فاروق رضی اللہ عنہ نے فرمایا۔ اگر حضرت عمر رضی اللہ عنہ قرآن کریم کی تراویح میں تلاوت اور جماعت تراویح کا انتظام نہ فرماتے تو آج رمضان مبارک میں مساجد کی رونق اور قرآن کی تلاوت اور روشنیاں ہرگز نہ ہوتیں (اگر اس کا عملی

مشاہدہ کرنا ہے تو شیعیان علیؑ کو دیکھ لیں کیونکہ انہوں نے اس عبادت اور قرآن کی تلاوت کو اس لئے چھوڑا ہے کہ یہ عمر فاروقؓ نے شروع کی ہیں اور اس کا نتیجہ دیکھ لیں کہ ان میں کوئی حافظ قرآن نہیں ہے اگر کوئی حافظ کہلاتا بھی ہے تو فقط نام کا حافظ ہے جیسے کہ نام کے مومن ہیں ان میں ایک شے بھی مومنوں والی نہیں ہے۔ نہ نمازیں، نہ جماعتیں، نہ صلاتیں، نہ تراویح، نہ تلاوت قرآن، نہ رمضان مبارک میں مساجد کی رونق، نہ مومنوں والا درود۔ آپ نے بارہا سنا ہوگا کہ جب کوئی ان سے کہتا ہے صلاة بر محمدؐ تو جواب آتا ہے اللهم صل علی محمد و آل محمدؐ لیکن خداوند قدوس نے مومنوں کو جو درود کا حکم دیا ہے وہ یوں ہے۔

يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا

اے ایمان والو! درود پڑھو نبی کریمؐ پر اور سلام بھیجو جیسے سلام بھیجنے کا حق ہے۔

یہ ہے مومنوں کا درود مگر ان کا درود مومنوں والا نہیں کیونکہ اس میں سلام کا نام تک نہیں آتا۔

الحمد لله رب العالمين یہ صرف اہل سنت کو سعادت حاصل ہے کہ پڑھتے ہیں الصلوة والسلام عليك يا رسول الله صلى الله عليه وسلم اور یہ درود خدا اور رسول جل جلالہ وعلیہ السلام کو اتنا پسند ہے کہ ہر شخص جو بھی روضہ رسولؐ پر جاتا ہے خواہ کوئی عقیدہ رکھتا ہو یا اس درود کو ناجائز کہتا ہو اس کو وہاں یہی درود پڑھنا پڑتا ہے

تو میں عرض کر رہا تھا کہ جماعت تراویح اور مساجد میں روشنی اور رونقیں فاروق اعظمؓ کا صدقہ ہے۔ حضرت عمر فاروقؓ پہلے وہ شخص ہیں جنہوں نے مسجد میں بہت سی قندیلیں لٹکا کر روشنی کا انتظام کیا۔

روایت میں ہے اول من فعل ذلك عمر بن الخطاب فانه اجتمع الناس على ابي ابن كعب في صلاة التراويح و علق القناديل فلما راها على تزهرا قال نورت مساجدنا نور الله قبرك يا بن الخطاب

(سیرت حلبیہ جلد ۲ صفحہ ۸۷)

ترجمہ: سب سے پہلے مسجد میں حضرت عمر بن خطابؓ نے روشن فرمائیں جبکہ لوگوں کو نماز تراویح پر ابی ابن کعب پر جمع فرمایا۔ قندیلوں کو معلق کیا جب حضرت علیؓ نے مسجد کو جگمگاتے دیکھا تو فرمایا کہ اے ابن خطابؓ تو نے ہماری مسجد میں منور کیں اللہ تعالیٰ تمہاری قبر منور فرمائے۔

حضرت سیدنا غوث اعظمؓ نے ایک روایت نقل فرمائی ہے جو حضرت عثمان غنیؓ سے منقول ہے۔

ان علیا رضی اللہ عنہ اجتاز بالمساجد وهي تزهرا بالقناديل والناس يصلون التراويح فقال نور الله عزوجل علی عمر قبره كما نور مساجدنا (غنیۃ الطالبین جلد ۲ ص ۱۵)

ترجمہ: جب سیدنا حضرت علیؓ مسجدوں میں تشریف لائے تو مسجد میں قندیلوں سے جگمگا رہی تھیں اور لوگ تراویح پڑھ رہے تھے تو فرمایا کہ اللہ تعالیٰ عمرؓ کی قبر کو روشن کرے جیسے انہوں نے ہماری مساجد روشن کی ہیں۔ نمازیوں کی سہولت کے لئے آپ نے ہی یہ توسیع کی غرضیکہ عوام کی سہولت کے لئے بہت سے کام انجام دیئے۔

موافقت کا رنگ

جس طرح حضرت ابو بکر صدیق رضی اللہ عنہ کی زندگی نبی اکرم علیہ السلام کی مبارک زندگی کا آئینہ تھی حضرت عمر فاروق رضی اللہ عنہ بھی کئی اعتبارات سے حضور علیہ السلام اور حضرت ابو بکر صدیق کے ساتھ موافقت و مطابقت رکھتے تھے۔ مثلاً حضور علیہ السلام اور ابو بکر صدیق دونوں حضرات حضرت عمر فاروق سے راضی ہو کر اس دنیا سے تشریف لے گئے چنانچہ جب حضرت عمر کی شہادت کا وقت قریب آیا تو خوفِ خدا کی وجہ سے آپ بہت بے چین ہو رہے تھے حضرت ابن عباس رضی اللہ عنہما نے ان الفاظ سے حضرت عمر کو تسلی دی۔

لقد صحبت رسول الله صلى الله عليه وسلم فاحسنت صحبتته ثم فارقته وهو عنك راض ثم

صحبت ابابكر فاحسنت صحبتته ثم فارقته وهو عنك راض (بخاری شریف مناقب عمر)

آپ نے حضور علیہ السلام کی صحبت اختیار کی اور خوب نبھائی اور جب آپ ان سے جدا ہوئے تو وہ آپ سے راضی تھے پھر آپ نے ابو بکر صدیق کی صحبت اختیار کی اور خوب اختیار کی کہ وہ بھی آپ سے راضی ہو کر اس دنیا سے گئے۔

حضرت عبداللہ بن عباس رضی اللہ عنہما سے بخاری شریف کے اس باب میں ہی اس سلسلے کی ایک کڑی اور ملاحظہ فرمائیں اور وہ یہ کہ حضرت عمر جس طرح حضور علیہ السلام کی صحبت کو اللہ کا کرم شمار کرتے اسی طرح ابو بکر صدیق کی صحبت کو بھی اللہ کا فضل جانتے تھے چنانچہ حضرت ابن عباس رضی اللہ عنہما کی مندرجہ بالا گفتگو کے جواب میں حضرت عمر فاروق نے فرمایا اما ما ذكرت من صحبة رسول الله صلى الله عليه وسلم ورضاه فانما ذلك من به علي واما ما ذكرت من صحبة ابى بكر ورضاه فانما ذلك من من الله جل ذكره من به علي (ترجمہ خلاصہ گزر چکا)

جس طرح صدیق اکبر کی رضا رضا الہی اور غصہ خدا کا غضب تھا اسی طرح گزشتہ سطور میں آپ نے حضرت عمر کے بارے میں بھی پڑھا ہے کہ عمر کے غصے سے بچو کیونکہ جب عمر غصے میں ہو تو خدا بھی جلال میں ہوتا ہے۔ اس موضوع کو میں طویل نہیں کرنا چاہتا اور اس نکتہ پر ختم کرنا چاہتا ہوں کہ حضور علیہ السلام کی ظاہر حیات تریسٹھ برس تھی اور طبقات ابن سعد ص ۲۰۳ ج ثانی کے حوالے سے آپ نے پڑھ لیا کہ حضرت ابو بکر صدیق کی عمر بھی تریسٹھ برس تھی اور حضرت عمر فاروق کے بارے میں بھی اسی کتاب کے ص ۳۶۵ پہ ہے تو فی عمر وهو ابن ثلاث وستين کہ حضرت عمر فاروق کا وصال ہوا تو آپ کی عمر بھی تریسٹھ برس تھی۔ صدیق و عمر وصال کے بعد دونوں روضہ انور میں مدفون ہوئے زمین و آسمان کی وسعتوں میں کون ہے جو اس شرف میں ان کا مقابلہ کر سکے۔

تا ابد اندر بر خواجہ ہیں صدیق و عمر

منظر شان والا ہے خواب گاہ مصطفیٰ

اہل ایمان تا قیامت اپنے آقا کی بارگاہ میں حاضری کے وقت آپ کے ان دونوں یاروں پر بھی درود و سلام بھیجتے اور دعا

کرتے رہیں گے ویدعو لابی بکر و عمر (طبقات)

اور ان کی خدمات دینیہ کو ہدیہ تبریک پیش کرتے رہیں گے اور السلام علیک یا رسول اللہ السلام علیک یا ابابکر

السلام عليك يا عمر کا وظیفہ پڑھتے رہیں گے۔ (طبقات ابن سعد ص ۱۵۶ ج ۴)

اور جب قیامت کے دن قبریں شق ہوں گی تو سرکار کے فرمان کے مطابق انا اول من تنشق عنه الارض ثم ابوبکر ثم عمر۔ (ترمذی مشکوٰۃ)۔ پہلے حضور علیہ السلام قبر سے باہر تشریف لائیں گے پھر ابوبکر اور پھر حضرت عمر اور قصہ مختصر۔

لا یجتمع حب علی و بعض ابی بکر و عمر فی قلب مومن (سوانح کربلا)

ترجمہ! حضرت آقائے دو عالم ﷺ نے فرمایا محبت علی اور بغض صدیق و فاروق رضی اللہ عنہما مومن کے دل میں جمع نہیں ہو سکتے۔

حضرت علی شیر خدا رضی اللہ عنہ نے خود فرمایا تھا کہ یھلك فی محب مفرط میری محبت میں محبت مفرط (بھی بغض کی طرح) ہلاک ہوگا۔

حضور ﷺ کے اس فرمان اور جناب علی رضی اللہ عنہ کے فرمان سے واضح ہو گیا ہے کہ صحابہ سے بغض رکھنے والا حضرت علی رضی اللہ عنہ کی محبت کے دعویٰ میں جھوٹا ہے کاذب ہے۔

سلسلہ فتوحات

حضرت سیدنا عمر فاروق اعظم رضی اللہ عنہ جس روز ۱۳ھ ۲۲ جمادی الاخریٰ کو سیدنا ابوبکر صدیق رضی اللہ عنہ کا وصال ہوا اسی روز سے تختِ خلافت پر متمکن ہوئے آپ نے عہدِ خلافت پر فائز ہوتے ہی بے شمار فتوحات فرمائیں۔ یہاں پر صرف مختصر خاکہ فتوحات تحریر کیا جاتا ہے جس سے ظاہر ہو جائے گا کہ حضرت نے کس قدر عظیم غزوات فرما کر دنیا کے تمام حصوں میں اعلیٰ فتوحات فرما کر اسلام کو عزت و غلبہ دیا۔

فتوحات عراق میں سے واقعہ بویب منان ۱۲ ہجری۔ ۶۲۵ء قادیسیہ کی جنگ اور فتح محرم ۱۲ ہجری۔ ۶۲۵ء جولاء ۱۶ ہجری۔ ۶۳۷ء فتوحات شام فتح دمشق محل ذیقعد ۱۲ ہجری۔ ۶۳۵ء حمص ۱۴ ہجری۔ ۶۳۵ء یرموک ۵ رجب ۱۵ ہجری۔ ۶۳۶ء بیت المقدس ۱۶ ہجری، حمص پر عیسائیوں کی دوبارہ کوشش اور پھر اہل اسلام کی فتح ۱۷ ہجری۔ ۶۳۸ء عمواس کی وبا ۱۹ ہجری۔ ۶۳۹ء فیسانہ کی فتح شوال ۱۹ ہجری، جزیرہ ۱۶ ہجری، خوزستان عراق عجم ۲۱ ہجری، رے پر عام لشکر کشی ۲۱ ہجری، آذربائیجان ۲۲ ہجری۔ طبرستان، آرمینہ و فارس ۲۳ھ۔ ۶۴۳ء کرمان، ستیان ۲۳ھ، مکران ۲۳ھ۔ ۶۴۳ء خراسان کی فتح و یزدگرد کی ہزیمت ۲۳ھ۔ ۶۴۳ء مصر کی فتح ۲۳ھ۔ ۶۴۳ء اسکندریہ کی فتح ۲۱ھ۔ ۶۴۳ء

سیدنا عمر فاروق اعظم رضی اللہ عنہ کے مقبوضہ ممالک کا کل رقبہ ۲۲۵۱۰۳۰ میل مربع یعنی مکہ مکرمہ سے شمال کی جانب ۱۰۳۶۰ مشرق کی جانب ۱۰۸۷ جنوب کی جانب ۲۸۳ میل تھا۔ مغرب کی جانب جدہ تک حد حکومت تھی۔

سچ تو یہ ہے کہ دنیائے اسلام حضرت سیدنا عمر فاروق اعظم رضی اللہ عنہ کی ذات مقدسہ پر جس قدر بھی فخر کرے تھوڑا ہے۔ آپ نے اپنے عہدِ خلافت میں ایسی مشکلات کو حل کیا جو کہ انسانی طاقت سے بالاتر ہے۔ ایک ہزار چھبیس بلا دا اور بڑے بڑے شہروں جن میں کفار کی حکومت تھی اور بتوں کو خدا مانا جاتا تھا ان سب کو فتح کر کے دارالاسلام بنایا اور وہاں کی آبادی کو درس تو حید و رسالت دے کر

ایمان و اسلام کی دولت عنایت فرمائی۔ چار ہزار مساجد تعمیر کروائیں، ہزاروں بت خانوں کو تباہ کیا، حق یہی ہے کہ آپ کی کوشش و ہمت نے مشرق سے مغرب اور جنوب سے شمال تک آفتاب کی طرح نور اسلام و ایمان پھیلایا۔ ضلالت کے شہروں میں ہدایت کی مشعلیں روشن کیں۔ تاریکی کفر کی تمام چٹانیں ہٹا کر رکھ دیں۔ انہوں نے لشکر قیصر و کسریٰ کو ہزیمت دی اور عجم و عراق سے بے شمار مالِ غنیمت حاصل کیا تو اس طرح یہ دعا اللہم اعز الاسلام بعمر ابن الخطاب اپنی عملی شان و شوکت میں آگئی۔

دور فاروقی کا بغور مطالعہ کرنے سے پتہ چلتا ہے کہ آپ کے دور میں ایک ایک سال میں پانچ پانچ ملک یا علاقے بھی فتح ہوتے رہے مثلاً آپ بروز بدھ ۲۲ جمادی الاخریٰ ۱۳ھ کو خلیفہ بنے اور اگلے سال تک دمشق، حمص، بعلبک، بصرہ اور ایلیاء فتح ہو گئے۔

کہا علی نے بعد خلافت صدیق
ہے میری رائے میں بہتر خلافت فاروق
یہ طے شدہ ہے عقیدہ تمام امت کا
کہ ہے خلافت دیگر خلافت فاروق
ہے بعد پہلی خلافت کے قول حق اجمل
خلافتوں میں ہے برتر خلافت فاروق

(ریاض الشہداء، حضرت صوفی محمد اجمل شاہ صاحب)

خلافت و دور فاروقی کی ایک مختصر سی جھلک

مغربی ترقی سے مرعوب لوگ مطالعہ کی کمی کی وجہ سے ہر اچھی بات کو یورپ کے کھاتے میں ڈال دیتے ہیں اور یہ تاثر دینے کی کوشش کرتے ہیں کہ شاید دور خلفاء راشدین ان (موجودہ دور میں کمال سمجھی جانے والی باتوں) سے محروم تھا۔ مثلاً جمہوریت، پارلیمنٹ، اسمبلی، سینٹ اور اس کے دیگر لوازمات کی پوری پوری جھلک دور صدیق میں بھی تھی اور حضرت عمر کے دور میں تو یہ خوب متعارف تھی بلکہ آپ نے ان کو خوب فروغ بھی دیا ہے۔ آپ نے دو ہاؤسز تشکیل دیئے جس طرح کہ پارلیمانی نظام میں ہوتے ہیں ایک اسمبلی اور دوسرا سینٹ۔ مغرب نے صرف نام ہی بدلے ہیں کام سارا فاروق اعظم نے کیا ہے۔ آپ کے زمانے میں اسمبلی کو شورائے عام اور سینٹ کو شورائے خاص کہا جاتا جن کے نمائندے انصار و مہاجرین اور باقی قبائل کے سردار تھے اور اجلاس بلانے کے لئے بجائے گھنٹی بجانے کے الصلوٰۃ جامعۃ کا اعلان کیا جاتا کہ نماز کے لئے آ جاؤ۔ پھر تمام نمائندے دو رکعت نوافل (تحیۃ الوضوء، تحیۃ المسجد) ادا کرتے اور حضرت عمر سربراہ کی حیثیت سے اجلاس کی صدارت فرماتے اور کارروائی شروع کی جاتی، آپ باقاعدہ خطاب کرتے اور فرماتے کہ یہ ذمہ داری جو تم نے میرے سپرد کی ہے اس کو صحیح صحیح نبھانے کے لئے میری مدد کرو اور میری غلطی کی اصلاح کرو ورنہ ہم سارے اللہ کی بارگاہ کے مجرم ہوں گے کاش ہماری نام نہاد جمہوریت میں بھی یہی پاکیزہ طریقہ آ جائے تو یقیناً اللہ تعالیٰ ہم پر اپنی رحمت کے دروازے کھول دے پھر جو بحث ہوگی وہ بھی

خوفِ خدا سے لبریز ہوگی اور موجودہ دور کی مچھلی منڈی اسمبلیوں سے بھی رحمت کے جھونکے آنے لگیں گے پھر ایسا نہیں ہوگا کہ شراب کے حرام ہونے کے بارے میں بل پیش ہو اور پانچ سال گزر جائیں حکومت ختم ہو جائے مگر بل پر بحث ختم نہ ہو اور کیچڑ صرف اس لئے نہ اچھالا جائے کہ ہم حزب اختلاف میں ہیں لہذا اچھے کاموں پر تنقید کرنا بھی ہم اپنا حق سمجھتے ہیں۔ حزب اختلاف و حزب اقتدار کا تصور اسلام میں ہے مگر یہ دونوں فرض بھی صرف خدا اور تعاونوا علی البر والتقویٰ ولا تعاونوا علی الاثم والعدوان کے تقاضوں کے مطابق ادا کئے جائیں۔

حضرت عمر کی اسمبلی میں تمام فیصلے کثرت رائے سے ہوتے تھے اور خلاف شرع تو کوئی موقف اپنانے کا سوال ہی پیدا نہیں ہو سکتا تھا۔ ہمارے ہاں تحریکیں چلا کر احتجاج کر کے پورا پارلیمنٹ جمعہ کی چھٹی منظور کراتا ہے اور ایک ہی شخص بغیر مشورے اور پارلیمنٹ ہاؤس کو اطلاع کے جمعہ کی چھٹی ختم کر دیتا ہے۔

خلیفہ کو ہاؤس کی بات ماننا پڑی

حضرت عمر کے سامنے ملک نہاوند کی لڑائی کا مسئلہ آیا تو آپ نے فرمایا میں خود جا کر محاذ سنبھالوں گا پارلیمنٹ نے اختلاف کیا اور کہا کہ آپ کو یہاں مدینہ میں ہی رہ کر سرپرستی کرنی چاہئے جس کو آپ نے قبول فرمایا اور ہاؤس کی رائے کا احترام کرتے ہوئے محاذ پر جانے کا ارادہ ترک کر دیا۔

قانون سازی کی بنیاد قرآن کریم

عراق و شام فتح ہوا تو تحریک پیش ہوئی کہ وہاں کی مفتوحہ زمین انہی فاتحین (غازیوں، مجاہدوں) میں بانٹ دی جائے۔ کئی دن اس پر بحث ہوتی رہی آخر عمر فاروق نے قرآن پاک کی ایک آیت سے استدلال کیا والذین جاءوا من بعدہم (الحشر) کہ سارا حق موجودین کا ہی نہیں بعد میں آنے والوں کا بھی ہے چنانچہ متفقہ طور پر آپ کا استدلال درست مانا گیا اور قرارداد پاس ہو گئی۔ فرق صرف اتنا ہے کہ ہمارے دور کا جمہوری نظام صرف کثرت رائے کا پابند ہے چاہے وہ قرآن و سنت کی واضح مخالفت پر ہی ہو جائے مگر اسلامی جمہوریت میں آخری فیصلہ قرآن و سنت کا ہوتا ہے۔

روایات میں ہے کہ آپ کے اپنے بیٹے ابوشمہ کا جرم ثابت ہوا تو آپ نے خود کوڑے لگائے۔

خلیفہ نے ایک عورت کی بات پہ ہتھیار ڈال دیے

اسمبلی جیسے اہم فلور میں دوران اجلاس ایک عورت کو بھی بل پیش کرنے کی اجازت تھی جیسا کہ آپ کی شان حق پذیری میں ایک ضعیف عورت کا حق مہر کے تعین کے سلسلہ میں گزر چکا ہے کہ آپ نے اجلاس کے سامنے اپنی غلطی اور اس ضعیفہ کے موقف کو تسلیم کیا اور اس موقع پر آپ کی زبان سے نکلنے والا یہ جملہ جمہوریت کی جان بن گیا کہ ”عمر نے خطا کی اور ضعیفہ نے درست کہا۔“

خلیفہ پوری قوم کے سامنے جواب دہ ہے

دوران اجلاس ایک شخص نے تنقید کی کہ مال غنیمت سے جو کچھ ہم سب کو ملا تھا ہماری تو اس سے قمیض نہیں بنیں، آپ کی کیسے

بن گئی؟ آپ نے اپنے بیٹے کو فرمایا اس کا جواب دو تو اس نے کھڑے ہو کر کہا میں نے اپنا کپڑا بھی اپنے باپ کو دے دیا تھا اس لئے ان کی قمیض بن گئی۔

حضرت ابن عباس رضی اللہ عنہما کے پرنا لے پر بات ہوئی تو نمازیوں کی پریشانی کے پیش نظر پرنا لہ اتار دیا گیا تو ابن عباس رضی اللہ عنہما نے کہا اے عمر! یہ پرنا لہ خود حضور نے میرے ہاتھوں سے لگوا یا تھا۔ حضرت عمر رونے لگے اور فرمایا میری پشت پر چڑھ کر انہی ہاتھوں سے دوبارہ لگا دے۔

لوگوں کی دادِ رسی کے فیصلے

ایک زمیندار نے شکایت کی کہ اسلامی فوج میری زمین سے گزری ہے اور میری فصل کا نقصان ہو گیا ہے۔ آپ نے تخمینہ لگانے کا حکم دیا جو آٹھ ہزار دینار بنے آپ نے اسی وقت بیت المال سے ادائیگی کا حکم دے دیا۔ آج واضح اور جائز حق لینے کے لئے عدالتوں میں تین تین پشتیں چکر لگاتی رہتی ہیں، عزرائیل تو مل جاتے ہیں مگر حق نہیں ملتا۔ حضرت عمر نے فرمایا ہر طاقتور میرے لئے کمزور ہے جب تک وہ کسی کا حق ادا نہیں کرے گا اور ہر کمزور میرے لئے طاقتور ہے جب تک میں اس کو اس کا حق لے کر نہ دوں گا۔

ویٹو کا حق

حضرت عمر فاروق کی جمہوریت میں ویٹو کا اختیار صرف اللہ اور اس کے رسول کا تھا جس کو رسول نے بھی کبھی استعمال نہ کیا تھا کیونکہ آپ بھی وحی کے علاوہ کثرت کے فیصلے کو قبول فرماتے رہے اور یہ حق صرف اللہ تعالیٰ ہی کے لئے رہ گیا۔ باقاعدہ قرآن مجید میں حضور علیہ السلام کو مشورے کا حکم دیا گیا۔ و شاورہم فی الامر اور ان سے ہر معاملہ میں مشورہ کرتے رہیں اور اہل ایمان کے بابرکت نظام کے لئے مشورہ ریڑھ کی ہڈی کی حیثیت رکھتا ہے و امرہم شورٰی بینہم اور ان کے تمام معاملات باہمی مشوروں سے طے پاتے ہیں۔ حضرت عمر نے فرمایا لا خلافة الا بالمشورہ مشورے کے بغیر حکومت کرنے کا سوال ہی نہیں پیدا ہو سکتا۔ کنز العمال میں آپ کا ایک قول درج ہے من دعا الی امارۃ نفسہ او لغيرہ من غیر مشورۃ من المسلمین فلا تحل لہ جو اپنی یا کسی کی حکومت کی طرف بغیر اہل اسلام کے مشورے کے بلائے اس کے لئے یہ حلال نہیں بلکہ اہل اسلام پر واجب ہے ان یقتلوہ کہ اس سے قتال کریں۔

مسجد کو مرکزیت حاصل تھی

حضرت عمر کے دور میں اسمبلی اور سینٹ کے اجلاس اور تمام فیصلے مسجد میں ہوتے تھے اور مسجد کو مرکزیت حاصل تھی۔ مغرب نے سب سے پہلے بدنام زمانہ جمہوریت کے ذریعے ہمارا مسجد سے تعلق ختم کیا اور علیحدہ ہاؤسز بنا کر ہمارے روشن عقیدے پر روشن خیالی کی ضرب لگائی اگر ہماری ساری کارروائی کا مرکز مسجد ہی رہتی تو فیصلے خوفِ خدا سے ہوتے اور بدعنوانی و اقربا پروری اور دیگر تمام لعنتیں نہ جنم لیتیں۔

نماز کا وقت ہوتا تو سربراہ مملکت خود امامت کراتا یہ ہے اسلامی جمہوریت جو اب یہاں تک پہنچ گئی ہے کہ سربراہان کو الا ماشاء اللہ پہلا کلمہ بھی صحیح طور پر نہیں آتا۔ اقبال نے کیا خوب کہا

ہے وہی ساز کہن مغرب کا جمہوری نظام
جس کے پردوں میں نہیں غیر از نوائے قیصری
یہ برائے نام جمہوریت جو اسلام کی رفعتوں سے محروم ہے اور

جس میں بندوں کو گنا کرتے ہیں تو لا نہیں کرتے
سرمایہ دار و وٹ خرید کر اسمبلیوں میں آ کر ”ککھ کا لکھ اور گنڈھے کا سنڈھا“ وصول کرتے ہیں اور اپنے باطل نظریات سے
کثرت کے بل بوتے پر حق کو دبا لیتے ہیں۔ علامہ اقبال نے اس کی بھی خوب خبر لی ہے۔
ہم نے خود شاہی کو پہنایا ہے جمہوری لباس
جب ذرا آدم ہوا ہے خود شناس و خود نگر

کسریٰ کا تکبر ٹوٹتا ہے

حضرت عمر کے دور میں ایران فتح ہوا ایران کی فوج ایک لاکھ اور مسلمان حضرت سعد بن ابی وقاص کی قیادت میں صرف بیس ہزار۔ سپہ سالار نے کسریٰ ایران کے دربار میں دو بندے بھیجے کہ یا مسلمان ہو جایا جز یہ ادا کر۔ ابن کثیر نے لکھا کہ دربار لگا ہوا تھا۔ لوگ بادشاہ کو سجدے کر رہے تھے اور ان دونوں نے سلام بھی نہ کیا، لباس پھٹے ہوئے، حال فقیرانہ، دربار میں بچھے ہوتے لاکھوں روپے مالیت کے قالین کو اپنے نیزوں سے پھاڑتے گئے جس کا مطلب یہ تھا کہ یہ ساری عیاشی عوام کے خون پسینے کی کمائی پر ہو رہی ہے اور ہم ایسے عیاشیوں کو اس طرح پھاڑ دیں گے جیسے اس قالین کو ٹکڑے کیا ہے لیکن بادشاہ کو ہمت نہ ہوئی ان درویشوں سے بات کرنے کی۔ باسلاطین درفتد مرد فقیر۔ درویش بادشاہوں سے الجھ جائے۔
اور اقبال نے کیا خوب کہا:

مسلمان تا بمسجد صف کشیدند گریبان شہنشاہاں در یدند

جب تک مسلمان حکمران مسجد کی صفائی کرتے رہے بڑے بڑے شہنشاہوں کے گریبانوں پر بھی ہاتھ ڈال لیتے۔
کسریٰ نے مذاق کرتے ہوئے کہا ان کو دو بوریاں مٹی دے کر فارغ کر دیا جائے۔ حضرت سعد کے پاس بات پہنچی تو آپ نے فرمایا اے لشکر اسلام تمہیں مبارک ہو کہ کسریٰ نے خود ہی اپنے ملک کی مٹی تمہیں دے دی ہے۔
پھر جنگ ہوئی تو اس متکبر کسریٰ کو خود حضرت سعد نے پکڑا اور دریائے دجلہ میں ڈبو کر مار دیا۔

رستم ہی رہ گیا نہ یہاں شام رہ گیا مردوں کا آسمان تلے نام رہ گا

سبحان اللہ! یہ وہی سعد بن ابی وقاص ہیں کہ حضور علیہ السلام کے دور اقدس میں بیمار ہوئے اور زندگی سے مایوس ہو کر وصیت کرنے لگے۔ ہمارے آقا و مولیٰ نے فرمایا تو مرنے کی تیاری کر رہا ہے اور میں تیرے ہاتھوں کئی قومیں عزت پاتی اور کئی ذلیل ہوتی

دیکھ رہا ہوں عسی اللہ ان یرفعک فینتفع بک الناس ویضربک اخرون (بخاری شریف ص ۱۳۸۳)

چنانچہ آپ اس کے بعد چالیس سال زندہ رہے اور ایران کی فتح کے ساتھ ہی حضور علیہ السلام کا فرمان سچ ثابت ہوا۔
الغرض! اب تو صرف ہوس ہی رہ گئی ہے ممبری مل جائے چیئر مینی مل جائے چاہے دوزخ کی مل جائے نہ ملکی حفاظت کا جذبہ نہ فتوحات کا شوق، خدمت خلق کی باتیں ہی باتیں ہیں کام کہیں نظر نہیں آتا، غربت کی بجائے غریب کو ختم کرنے کے پروگرام ہو رہے ہیں۔ خدا تعالیٰ ہمارے عوام کو ہدایت دے کر انتخاب کے وقت گزشتہ ظلم و ستم کو بھول نہ جایا کریں اور صحیح قیادت کو منتخب کرنے کا فیصلہ کیا کریں خدا کرے کہ اس پاک سرزمین پر قرآن و سنت کا پاک نظام آئے۔ عمر فاروق کے عدل کی جھلک دکھائی دے ہر طرف خوشحالی اور ہریالی کا دور دورہ ہو اور ظلم کا راج ختم ہو کر جنت کی ہوائیں چلنے لگیں۔

جلال بادشاہی ہو کہ جمہوری تماستا ہو
جدا ہو دیں سیاست سے تو رہ جاتی ہے چنگیزی

(اقبال)

دورِ فاروقی میں نظام حکومت کا مختصر خاکہ

حضرت عمر فاروق نے ہر افسر کے لئے پانچ شرائط پر مشتمل حلف نامہ تیار کیا جو کسی کو کسی علاقے کا عامل مقرر کرنے پر پڑھ کر سنایا جاتا جس میں اس کے حقوق و فرائض کا ذکر ہوتا۔ وہ پانچ شرائط یہ تھیں (جو تاریخ الخلفاء میں مذکور ہیں)

- ۱- عامل کے لئے ترکی گھوڑے (سب سے اعلیٰ نسل کا گھوڑا) پر سوار ہونا ممنوع ہوگا بلکہ عام آدمی کی طرح سواری رکھ سکے گا۔
- ۲- باریک اور اعلیٰ قسم کا کپڑا پہننا ممنوع ہوگا۔
- ۳- چھنے ہوئے آنے کی روٹی کھانی منع ہوگی۔
- ۴- محلات کی زندگی گزارنا ممنوع ہے۔
- ۵- دروازے پر بواب (دربان) رکھنا جائز نہیں ہوگا جو آئے جس وقت آئے گورنر سے ملاقات کر سکتا ہے۔

ہمارے ہاں حلف ناموں کی عبارت اتنی مبہم ہوتی ہے کہ ہر عیاشی کی گنجائش نکل سکتی ہے۔ نہ بھی نکلے تو وزیر یا گورنر بن جانے کے بعد کس کی جرأت ہے کہ کوئی پابندی لگا سکے جس نے پابندی لگانی ہوتی ہے وہ خود ان قباحتوں میں ملوث ہوتا ہے جو خود ایسا ویسا ہو وہ دوسروں کو سادگی کی تعلیم کیا دے گا؟

ان شرائط پر غور کرنے سے معلوم ہوتا ہے کہ یہی چند محرکات ہوتے ہیں جو افسر بننے کے بعد عیاشی کی طرف لے جاتے ہیں۔ اوپر والا طبقہ عیاشی کرے گا تو نیچے والا انہی کی پیروی کرے گا پھر لوگوں کے حقوق بھی مارے جائیں گے رشوت کا بازار بھی گرم ہوگا اور بدعنوانیوں کے سیلاب بھی آئیں گے۔ لباس اور جوتے میں عزت طلب کرنے والا افسر لوگوں پر ظلم نہیں کرے گا تو اور کیا کرے گا۔ ہمارے ہاں اونچی سطح کے افسروں کو تو کھلی چھٹی ہوتی ہے اور نچلے طبقے پر پابندیاں لگاتے ہیں کہ رشوت نہیں لینی پھر یہی نیچے والے اوپر والوں سے ساز باز کر کے نفیٰ نفیٰ کر لیتے ہیں۔

یاد رکھو! بددیانتی کے منحوس سائے میں امانتداری نہیں پنپ سکتی۔ حضرت عمر فاروق باقاعدہ عامل کو فرماتے کہ تو اس عہدے کا مالک نہیں بلکہ امین ہے۔ خیانت کی تو پکڑے جاؤ گے اور سخت سزا ملے گی (حضور علیہ السلام نے حضرت ابوذر غفاری رضی اللہ عنہ کو یہی فرمایا تھا انہا امانۃ عہدہ امانت ہے اور حضرت ابو عبیدہ بن الجراح کو جب حضور علیہ السلام نے ایک اہم ذمہ داری سونپی تو فرمایا: ہو امین هذه الامۃ یہ میری امت کا امین ہے)

پھر حضرت عمر فاروق رضی اللہ عنہ بدعنوانی میں ملوث افسر کو باقاعدہ سزا دیتے اور کسی کا اس سلسلہ میں کوئی لحاظ نہ فرماتے تھے بلکہ حج کے موقع پر جب خلق خدا کا ہجوم ہوتا تو آپ علی رؤس الاشهاد پوچھتے کہ میرے کسی افسر سے کسی کو شکایت ہو تو بتاؤ اور پھر ثابت ہونے پر سب کے سامنے سزا بھی دیتے تھے۔

ایک شخص نے حضرت عمرو بن العاص کی شکایت کی کہ انہوں نے بلا وجہ مجھے سو کوڑے مارے ہیں حالانکہ وہ گورنر تھے لیکن حضرت عمر نے اس مضروب کے ہاتھ میں کوڑا دیا اور فرمایا اسی طرح اور اتنے ہی کوڑے مار جتنے اور جیسے کہ اس نے تمہیں مارے ہیں جب کچھ لوگوں نے مشورہ دیا کہ گورنر پر عام بندے کو ہاتھ اٹھانے کا موقع نہ دیں تو حضرت عمر رونے لگے اور فرمایا میں نے خود حضور علیہ السلام کو بدلے کے لئے اپنے جسم سے قمیض اٹھاتے دیکھا ہے۔

آپ کو فہ شام اور بصرہ میں گورنر مقرر کرنے سے پہلے عوام الناس کو خط لکھتے کہ کوئی ایسا باصلاحیت شخص بتاؤ جو امانتدار ہو اور اپنے فرائض منصبی پوری ذمہ داری سے ادا کرے۔ عوام کی شکایت کی وجہ سے ہی آپ نے حضرت سعد بن ابی وقاص فاتح مصر جیسے عظیم انسان کو گورنری سے معزول کر دیا۔

کبھی بڑے جید صحابہ کرام کو چھوڑ کر نو جوانوں کو ذمہ داری سونپتے اور فرماتے ان کی بزرگی اپنی جگہ مسلم سہی لیکن حکومتی امور میں بزرگی اور رتبہ نہیں بلکہ صلاحیت اور محنت درکار ہوتی ہے۔

پھر تقرری سے پہلے بھی جائیداد کا حساب لگایا جاتا اور ان ملازمت خیر گیری کی جاتی اور بعد میں تو پورا پورا احتساب ہوتا اور پائی پائی کے بارے پوچھا جاتا اگر بغیر وسائل اور وجہ کے جائیداد روز اول سے بڑھی ہوئی ہوتی تو سارا اضافہ بیت المال میں جمع ہو جاتا۔ ہمارے ہاں بیچارے بکری اور چڑیا کا احتساب تو ہوتا ہے۔ وزراء اور جرنیلوں کے احتساب کا تصور بھی نہیں کیا جاسکتا۔ اسی لئے ایک سال کا عرصہ وزارت کی کرسی پر بیٹھنے والا اتنا کچھ سمیٹ لیتا ہے کہ سات پشتیں عیش کرتی رہتی ہیں۔ یہی وجہ ہے کہ قرضہ اٹھا کر الیکشن لڑتے ہیں اور دوران وزارت ہی بیسیوں لوگ ان کے مقروض ہو جاتے ہیں اور وزارت کے اختتام پر معلوم ہوتا ہے کہ فلاں فیکٹری بھی سابق وزیر صاحب کی ہے اور فلاں مل بھی۔

حضور علیہ السلام نے ایک شخص کو کسی علاقے میں ذمہ داری سونپ کر بھیجا جب واپس آیا تو سامان کے دو حصے کر کے عرض کیا یہ بیت المال کا ہے اور یہ لوگوں نے مجھے تحائف دیئے ہیں۔ آپ نے فرمایا یہ عہدہ ملنے سے پہلے بھی تجھے لوگ تحائف دیتے تھے؟ عرض کیا نہیں آپ جلال میں آگئے اور فرمایا اپنی ماں کے گھر میں بیٹھا رہتا پھر میں دیکھتا تجھے کون تحائف دیتا ہے۔ یہ تیرے لئے آگ ہے کھا سکتا ہے تو کھالے (مفہوم)

حضرت عمر نے مدائن کا گورنر حضرت سلمان فارسی کو مقرر فرمایا جو کبیل اوڑھ کر رات کو گشت کرتے رہتے ایک بار کسی نے مزدور سمجھ کر سامان کی گٹھڑی ان کے سر پر رکھی کہ چل ہمارے گھر تک چھوڑ آ۔ آپ گٹھڑی اٹھا کر جا رہے تھے کہ راستے میں کسی نے پہچان کر سلام کیا اور اس شخص کو بتایا کہ یہ تو گورنر ہیں۔ وہ قدموں میں گر گیا اور معذرت کرنے لگا آپ نے فرمایا جو چاہے کراب تو تیرا سامان تیرے گھر تک چھوڑ کر ہی آؤں گا۔ جو تیرا کیلے کا بوجھ نہیں اٹھا سکتا وہ پورے مدین کا کیسے اٹھائے گا۔

دورِ فاروقی میں نماز کا اہتمام

قرآن مجید میں مسلمان حکمرانوں کی ایک ذمہ داری یہ بھی بیان کی گئی ہے الذین ان مکنہم فی الارض اقاموا الصلوٰۃ واتوا الزکوٰۃ (الحج) کہ مسلمان حکمران وہ ہیں جو نماز و زکوٰۃ کا مضبوط اہتمام کرتے ہیں چنانچہ حضرت عمر فاروق رضی اللہ عنہ کے بارے میں موطا امام مالک کے حوالے سے ملاحظہ فرمائیں کہ آپ نے اس سلسلہ میں کس قدر اہتمام کیا۔ ان عمر ابن الخطاب کتب الی عمالہ ان اہم امر کم عندی الصلوٰۃ فبن حفظہا وحافظ علیہا حفظ دینہ ومن ضعیہا فہولما سواہ اضیع (ثم کتب اوقات الصلوٰۃ الخمس ص ۳)

آپ نے اپنے تمام گورنروں کو یہ لکھا کہ تمہارے تمام کاموں میں سے سب سے بڑا کام نماز کی ادائیگی ہے جس نے نماز کی حفاظت کی اس نے اپنے دین کو محفوظ کر لیا اور جو نماز ضائع کرے گا وہ باقی امور کو بطریق اولیٰ ضائع کرنے والا ہوگا۔ اور آپ خود اس قدر نماز کا اہتمام فرماتے کہ جس زخم سے آپ شہید ہوئے اس سے خون کے فوارے چھوٹ رہے تھے اور اسی حالت میں آپ نے نہ صرف صبح کی نماز پڑھی بلکہ باجماعت پڑھی اور فرمایا: ولا حظ فی الاسلام لمن ترک الصلوٰۃ فصلی عمر وجرحہ یتعب دما (موطا ص ۱۳) جس نے نماز چھوڑ دی اس کا اسلام میں کوئی حصہ نہیں ہے۔

فاروق اعظم: انسانیت کا سچا خیر خواہ

حضرت عمر فاروق رضی اللہ عنہ حضور علیہ السلام کی امت کی بخشش کے لئے گڑگڑا کر رویا کرتے بلکہ کتب احادیث میں ہے کہ جب سورہ واقعہ کی یہ آیت نازل ہوئی ثلثہ من الاولین وقلیل من الاخرین تو عمر فاروق بہت روئے کہ پہلوں میں سے زیادہ جنت میں جائیں اور اس امت کے تھوڑے چنانچہ پھر یہ آیت اتری کہ ثلثہ من الاولین وثلثہ من الاخرین لیکن عمر کا رونا بند نہ ہوا (کہ اگر عمر کے رونے سے حضور کی امت کی بخشش کا سلسلہ وسیع ہوتا ہے تو اور ہو جائے) پھر جبریل امین حاضر ہوئے کہ اللہ تعالیٰ ایک لپ بھر (جیسا اس کے شایان شان ہے) آپ کی امت سے بغیر حساب جنت میں داخل کر دے گا۔ اب بھی حضرت عمر چپ نہ ہوئے اور حضرت ابو بکر نے کہا اے عمر! اب کیا رہ گیا ہے؟ اگر اللہ چاہے تو ایک لپ میں ہی پوری امت کا کام ہو جائے یہ بات سن کر حضرت عمر خوش ہو گئے۔

کسی کے ایک آنسو سے ہزاروں دل تڑپتے ہیں
کسی کا عمر بھر رونا یونہی بیکار جاتا ہے

اسی طرح بعض کتب سیر میں ایک واقعہ لکھا ہے کہ حضرت عمر کے وصال کے فوراً بعد حضرت علی المرتضیٰ (جو کشف قبور کا بہت علم رکھتے تھے) حضرت عمر کی قبر پر گئے کہ دیکھوں آج عمر نکیرین سے کیا سلوک کرتا ہے سبحان اللہ! حضرت علی فرماتے ہیں جناب عمر نے فرشتوں سے کہا جنتی بھی ڈراؤنی شکل بنانی ہے میرے سامنے بنا کر آ جاؤ مگر میرے بعد میرے حبیب کی امت پر نرمی ہی کرنا۔

یحییٰ بن ایوب خزاعی فرماتے ہیں کہ ایک دن خود حضرت عمر ایک نوجوان کی قبر پر گئے اور یہ آیت پڑھی: ولئن خاف مقام ربہ جنتن جو اپنے رب کے حضور کھڑا ہونے سے ڈر گیا اس کے لئے دو جنتیں ہیں۔ اس کی قبر سے آواز آئی قد اعطا نیہا ربی فی الجنة مرتین مجھے میرے رب نے دونوں جنتیں دے دی ہیں (اور عجیب بات یہ ہے کہ یہ واقعہ لکھا بھی ان لوگوں نے ہے جو مرنے کے بعد نبیوں کے بارے میں مر کر مٹی ہونے کا دعویٰ رکھتے ہیں الفصل ما شهدت بہ الاعداد جادو وہ جو سر چڑھ کر بولے) (کرامات صحابہ ص ۳۰)

امت کی آخرت میں بہترین چاہنے والے دنیا میں اس امت کی بھلائی کے لئے اتنا کچھ

فاروقِ اعظم اپنی پشت پر راشن اٹھا کے لارہے ہیں

بڑا مشہور واقعہ ہے کہ آپ رات کو گشت فرما رہے تھے کہ ایک گھر سے بچوں کے رونے کی آواز آئی آپ آگے بڑھے تو کیا دیکھتے ہیں فاذا هو بامرأة فی جوف دار لها و حولها صبیان یبکون ایک گھر کے صحن میں ایک عورت نے چولہے پر ہانڈی رکھی ہوئی ہے اور ارد گرد بیٹھ کر اس کے بچے رو رہے ہیں آپ نے فرمایا یا امۃ اللہ ارے خدا کی بندی ما بال ہنولاء الصبیان؟ یہ بچے کیوں رو رہے ہیں؟ اس نے کہا بھوک کی وجہ سے۔ فرمایا ہانڈی میں کیا ہے اس نے کہا بچوں کا دل بہلانے کے لئے کنکریاں ڈال رکھی ہیں۔ حضرت عمر بہت روئے اسی وقت بیت المال تشریف لائے اور بہت سارا راشن اپنی پشت پر اٹھا کر لے گئے اور اس وقت تک بچوں کا دل بہلاتے رہے جب تک کہ بچے ہنسنے نہ لگے اور اپنے ساتھی کو فرمایا یرایتھم یبکون فکرھت ان اذھب و ادعھم حتی ارھم یضحکون فلما ضحکوا طابت نفسی میں نے ان کو رو تے دیکھا تہ میں نے پسند نہ کیا کہ ان کو رو تا ہی چھوڑ جاؤں جب وہ ہنسنے لگے تو میرا دل خوش ہو گیا۔

(عمر بن الخطاب محمد رضا نور الابصار ص ۷۲ اور الریاض النضرہ ج ۲ ص ۷۰ یہ واقعہ آپ کے نام الامم سے مروی ہے۔)

اسی دن سے پیدا ہونے والے بچے کا بھی بیت المال سے وظیفہ لگ گیا۔

آپ کے دور میں قحط پڑا تو آپ نے خود بھی کھانا چھوڑ دیا تا کہ بھوکوں کی تکلیف کا احساس ہو۔ پیٹ میں خرابی پیدا ہو گئی تو اس کو مخاطب کر کے فرمایا کچھ بھی ہو جائے جب تک عوام کو روٹی زیتون نہ ملے گا تجھے بھی بھوکا ہی رہنا پڑے گا۔

آپ نے محکمہ آبپاشی کا اتنا اعلیٰ نظام قائم کیا کہ صرف مصر کے صوبے میں اس محکمے کے اندر سو لاکھ مزدور کام کرتا تھا۔ زراعت کے محکمے کو فروغ دیا اور سرکاری سطح پر اعلان فرمادیا جو جس زمین کو آباد کرے گا وہ اس کا مالک ہوگا (من احیا ارضا میتة فھی لہ ولیس لعرق ظالم حق۔ موطا امام مالک کتاب الرهن) چند ہفتوں میں تقریباً تیس لاکھ مربع میل کا رقبہ سرسبز و شاداب ہو گیا۔

عدالتی نظام کی ایک مختصر جھلک

حضرت رسول اکرم ﷺ سے قبل اور بعثت کے وقت دنیا میں کئی عظیم سلطنتیں قائم تھیں ان میں فیصلہ و قضا کا کام بھی ہوتا تھا اور مختلف قوموں اور سلطنتوں نے اپنے لئے قوانین وضع کئے تھے چنانچہ سلطنتِ کلدانیہ کے دورِ اول کے عظیم فرمانروا حمورابی کا قانون جو اس نے تقریباً دو ہزار سال قبل مسیح میں مرتب کر کے پتھر کی ایک بڑی سل پر کندہ کرایا تھا اب محکمہ آثار قدیمہ کی بدولت منظر عام پر آ گیا ہے۔ یہودیوں کے یہاں بھی قانونِ عدالت کسی نہ کسی شکل میں موجود تھا۔ چھٹی صدی قبل مسیح میں یونان کے مقنن سولن نے اپنے ملک کے لئے قانون بنایا اور قانون سازی کا باوا آدم کہلایا ۴۵۱ ق م میں سلطنتِ روما کی طرف سے چند آدمی یونان بھیجے گئے تاکہ وہ وہاں قانون کی تعلیم حاصل کریں اور سلطنتِ روما کے لئے ایک مستقل قانون بنائیں۔ یہ لوگ یونان گئے وہاں قانون کا مطالعہ کیا اور واپس آ کر انہوں نے سلطنتِ روما کے لئے ایک دستور العمل مرتب کیا جو بارہ اصولوں پر مشتمل ہے۔ یہ اصول دوازدہ گانہ قواعد کہلاتے ہیں۔ رومیوں کو اپنے ان قواعد پر اتنا ناز تھا کہ ان کا عظیم مفکر مدبرا اور خطیب سسرو (۱۰۶-۴۳ ق م) نہایت فخریہ انداز میں کہتا ہے کہ: ”یہ قوانین اور قاعدے تمام فلسفیوں کی تصنیفات سے بڑھ کر ہیں“ یہ تمام قواعد سبسہ کی تختی پر کندہ کئے گئے اور سلطنتِ روما میں اسی پر عملدرآمد ہوتا رہا یہ دوازدہ گانہ قواعد ذیل میں درج ہیں۔

۱- جب تم عدالت میں طلب کئے جاؤ تو فوراً فریقِ مقدمہ کے ساتھ حاضر ہو۔

۲- اگر مدعا علیہ انکار کرے تو تم گواہ پیش کرو تاکہ وہ جبراً حاضر کیا جائے۔

۳- مدعا علیہ بھاگنا چاہے تو تم اس کو پکڑ سکتے ہو۔

۴- مدعا علیہ بیمار ہو یا بوڑھا ہو تو تم اس کے لئے سواری دو ورنہ اس کی حاضری کے لئے جبر نہیں کیا جاسکتا۔

۵- مدعا علیہ ضامن پیش کرے تو تم اس کو چھوڑ دو۔

۶- دولت مند کا ضامن دولت مند ہونا چاہئے۔

۷- جج کو فریقین کے اتفاق سے فیصلہ کرنا چاہئے۔

۸- جج صبح سے دوپہر تک مقدمہ سنے گا۔

۹- فیصلہ دوپہر کے بعد فریقین کی حاضری میں ہوگا۔

۱۰- مغرب کے بعد عدالت بند رہے گی۔

۱۱- فریقین اگر ثالث پیش کرنا چاہیں تو ان کو ضامن دینا ہوگا۔

۱۲- جو شخص گواہ نہیں پیش کر سکتا مدعا علیہ کے دروازے پر دعویٰ کو پکار کر کہے۔

ہندوستان اور ایران میں بھی ان قوموں کے اپنے عدالتی قوانین تھے اور ان پر کسی نہ کسی حد تک عمل بھی ہوتا تھا۔ اگرچہ بعض قوموں میں مدعی اور مدعا علیہ کے رتبہ اور رسوخ کے مطابق ان قوانین میں تحریف اور رد و بدل بھی ہو جاتا تھا جس کی طرف رسول اکرم ﷺ نے اپنے ارشاد میں واضح طور پر اشارہ فرمایا ہے۔

”پرانی قومیں اس لئے تباہ ہوئیں کہ وہ افراد کے لئے قانون بدل دیتی تھیں، خبردار تم ایسا نہ کرنا ورنہ تمہارا بھی یہی حشر ہوگا“ دیگر امور کے علاوہ پرانی قوموں کے عدالتی قوانین کی ایک خصوصیت یہ بھی تھی کہ ایک طویل مدت تک صیغہ عدالت اور انتظامی صیغہ الگ الگ نہیں تھے۔ ان میں تفریق کافی عرصہ کے بعد ہوئی۔ عدلیہ انتظامیہ کے ماتحت ہونے کے سبب عدل و انصاف بہت کم ہوتا تھا لیکن اس قباحت کو اقوام جدید نے بہت دیر میں سمجھا۔ آغاز اسلام کے بعد کچھ عرصہ تک مسلمانوں میں بھی یہ نظام اسی طرح چلا۔ عہد رسالت، خلافت صدیقی اور خلافت فاروقی کے ابتدائی دور میں کوئی تبدیلی نہیں ہوئی اس کی اہم وجوہ یہ ہیں کہ اس مبارک عہد میں زندگی اور معاشرہ کا ہر شعبہ نہایت سادہ حالت میں تھا اور فتوحات کا سلسلہ جاری ہونے کی وجہ سے ملکی تقسیم اور محکموں کا قیام باقاعدگی سے عمل میں نہیں آیا تھا لیکن جب حضرت عمر فاروق کے عہد کو شروع ہوئے کئی سال ہو گئے اور فتوحات کا دائرہ وسیع ہو کر سلطنت اسلامیہ دور دراز کے ملکوں تک پھیل گئی تو اس سلطنت کو کئی صوبوں میں تقسیم کر دیا گیا اور صوبے ضلعوں میں بانٹ دیئے گئے والیوں کے اختیارات وسیع کر دیئے گئے اور انتظام کی بنیادیں پوری طرح مستحکم ہو گئیں۔ اس وقت حضرت عمر رضی اللہ عنہ نے ضروری سمجھا کہ عدلیہ کو انتظامیہ سے الگ کر دیا جائے چنانچہ آپ رضی اللہ عنہ نے صوبوں اور ضلعوں میں بڑی اور چھوٹی عدالتیں قائم کر کے ان کے لئے باصلاحیت افراد کو قاضی مقرر کیا۔ یہ کام حضرت فاروق اعظم رضی اللہ عنہ کی اولیات میں شمار کیا جاتا ہے۔

صیغہ عدالت قائم کرنے کے ساتھ ہی آپ رضی اللہ عنہ نے قضا کے اصولوں و آئین سے متعلق ایک فرمان جاری کیا۔ اس فرمان کی جو نقل حضرت ابو موسیٰ اشعری کو بھیجی گئی وہ تاریخوں نے محفوظ کر کے ہم تک پہنچائی ہے مضمون یہ ہے۔

”خدا کی حمد کے بعد واضح ہو کہ قضا ایک عظیم اور ضروری فرض ہے۔ اسے بڑے اہتمام اور غور و خوض سے ادا کرنا اپنے سامنے انصاف میں سب لوگوں کو برابر رکھنا خبردار کوئی کمزور انصاف سے مایوس نہ ہونے پائے۔ بار شہوت دعویٰ کرنے والے کے ذمہ ہے اور جو شخص منکر ہو اس کے لئے قسم ہے۔ فریقین اگر باہم صلح کر لیں تو اچھا ہے بشرطیکہ اس سے حلال، حرام اور حرام حلال نہ ہونے پائے۔ کل اگر تم نے کوئی فیصلہ کر دیا ہے اور آج اگر تمہیں اس کی تجویز میں کوئی غلطی نظر آئے تو انصاف کا تقاضا یہ ہے کہ اپنی تجویز کی ترمیم میں ذرا بھی نہ شرمانا کیونکہ دنیا والوں کے آگے ذلت اٹھالینا بہتر ہے۔ اس سے کہ خدا کے سامنے نامنصف کہلاؤ جس مسئلہ میں تمہیں کوئی حکم نہ ملے تو اس پر بار بار غور کرو اور اس کی مثالوں اور نظیروں پر خیال دوڑاؤ پھر اپنے قیاس کو لگاؤ اگر کوئی شخص ثبوت پیش کرنا چاہے تو اس کی پیشی کے لئے مناسب معیار مقرر کر دیا کرو اگر وہ ثبوت دے دے تو اس کا حق دلایا کرو ورنہ مقدمہ خارج کر دینا چاہئے۔ سب مسلمانوں کو ثقہ سمجھنا چاہئے سوائے ان لوگوں کے جنہیں حد کی سزا میں درے لگائے گئے ہوں یا جن کی نسبت ثابت ہو کہ انہوں نے عدالت میں کبھی جھوٹی گواہی دی ہے یا کسی خاص وجہ سے مشکوک ہوں۔

یہ فرمان کس قدر مختصر مگر کتنا جامع ہے اس کے مضمون پر غور کیجئے تو پتہ چلے گا کہ دریا کو کوزہ میں بند کر دیا ہے۔ اس فرمان کا تجزیہ کرنے سے حسب ذیل احکام مرتب ہوتے ہیں۔

۱- قاضی جب اپنی مسند پر بیٹھ جائے تو اسے اپنے پرانے چھوٹے بڑے اور زبردست و کمزور کا خیال ترک کر کے سب کے ساتھ یکساں برتاؤ کرنا چاہئے۔

- ۲- بارثوت مدعی کے ذمہ ہے۔
- ۳- مدعا علیہ اگر کوئی ثبوت یا شہادت فراہم نہیں کر سکتا تو اس سے قسم لی جائے۔
- ۴- فریقین باہم صلح کر لیں تو قاضی کو چاہئے کہ اسے تسلیم کر لے بشرطیکہ وہ خلاف قانون شرع نہ ہو۔
- ۵- فیصلہ ہو جانے کے بعد اگر قاضی کو معلوم ہو جائے کہ وہ فیصلہ غلط تھا تو وہ اس پر نظر ثانی کر سکتا ہے۔
- ۶- مقدمہ کی پیشی کی تاریخ مقرر ہونی چاہئے۔
- ۷- تاریخ معینہ پر اگر مدعا علیہ حاضر نہیں ہوگا تو مقدمہ کا فیصلہ یکطرفہ ہوگا اور اگر مدعی حاضر نہ ہوگا اور مدعا علیہ کو اس کے دعویٰ سے انکار ہوگا تو مقدمہ عدم پیروی کی بنا پر میں خارج کیا جائے گا۔
- ۸- ہر مسلمان کی شہادت قبول کی جانی چاہئے لیکن جو شخص سزا پا چکا ہو یا جس کا جھوٹی گواہی دینا ثابت ہو وہ قابل شہادت نہیں ہے۔

دور فاروقی میں ان چاروں باتوں کا پورا پورا خیال رکھا گیا اور ان کا مناسب انتظام کیا گیا۔

۱- مکمل قانون

اسلام کا اصلی قانون قرآن مجید ہے اسی پر دور فاروقی میں عمل ہوا جزئیات کے لئے حدیث اجماع اور قیاس سے مدد لی گئی۔ حضرت عمر رضی اللہ عنہ نے قضاة کو ان باتوں پر عمل پیرا ہونے کی ہدایت کی چنانچہ کوفہ کے قاضی شریح کو ایک فرمان بھیجا جس کا مضمون یہ تھا۔

”مقدمات میں قرآن مجید کے مطابق فیصلہ کرو اگر قرآن میں وہ صورت مذکور نہ ہو تو حدیث اور احادیث میں بھی مخصوص طور پر کوئی واضح حکم نہ ہو تو اجماع (کثرت رائے) سے اور اگر اس طرح بھی ممکن نہ ہو سکے تو اپنے اجتہاد سے کام لے کر فیصلہ کر دو“ اس فرمان کے علاوہ حضرت عمر رضی اللہ عنہ حکام عدالت کو وقتاً فوقتاً مشکل اور اہم مسائل سے متعلق فتوے لکھ کر بھی بھیجتے رہتے تھے۔

۲- قضاة کا انتخاب

قضاة کے انتخاب میں حضرت عمر رضی اللہ عنہ نے بڑی احتیاط اور دانائی سے کام لیا اور جن لوگوں کو عدل و انصاف کے معاملہ میں بہتر سمجھا ان کو صوبائی عدالتوں کے لئے منتخب کیا چنانچہ دار الخلافہ کے لئے حضرت زید بن ثابت رضی اللہ عنہ کا انتخاب کیا۔ یہ صحابی رسول ہونے کے علاوہ کاتب وحی بھی رہ چکے تھے۔ سریانی اور عبرانی زبانوں کے ماہر تھے فرائض و وراثت کے مسائل ان سے بڑھ کر پورے عرب میں کوئی نہیں جانتا تھا۔ بصرہ کے لئے حضرت کعب رضی اللہ عنہ بن سوار کو منتخب کیا وہ بڑے معاملہ فہم اور نکتہ شناس تھے چنانچہ مشہور تابعی امام محمد بن سیرین نے ان کے بہت سے فیصلے اور احکام نقل کئے ہیں۔ فلسطین میں حضرت عبادہ بن الصامت رضی اللہ عنہ کو قاضی بنایا گیا ان کی جلالت شان اس سے ظاہر ہے کہ رسول اکرم صلی اللہ علیہ وسلم کے مبارک عہد میں ان کو تمام قرآن حفظ تھا اور اسی لئے بارگاہ رسالت صلی اللہ علیہ وسلم سے اصحاب صفہ کی تعلیم ان کے سپرد کی گئی تھی۔ کوفہ میں اول حضرت عبداللہ بن مسعود رضی اللہ عنہ کو جو فقہ حنفی کے مورث اول ہیں قاضی بنایا گیا۔ ۱۹ ہجری میں ان کی جگہ قاضی شریح مقرر کئے گئے۔ ان کی ذہانت اور معاملہ فہمی بھی ضرب المثل تھی چنانچہ حضرت

علیؑ ان کو قاضی العرب (عربوں میں سب سے عمدہ فیصلے کرنے والا) کہا کرتے تھے۔ ان کے علاوہ دیگر حضرات جو اس عہدے کے لئے منتخب کئے گئے ان میں قابل ذکر جمیل بن معمر الجعفی، ابو مریم الحنفی، سلمان بن ربیعہ الباہلی، عبدالرحمن بن ربیعہ ابوقرة الکندی، عمران بن الحصین ہیں۔ ان کے فضائل رجال کی کتابوں میں درج ہیں۔ اگرچہ قاضی صوبہ یا ضلع کے حاکم کے ماتحت ہوتا تھا اور ان لوگوں کو قاضی مقرر کرنے کے لئے پورے اختیارات تھے لیکن بطور احتیاط اکثر و بیشتر قاضی حضرت عمرؓ خود مقرر کرتے تھے جن لوگوں کا انتخاب کرنا ہوتا اول ان کی شہرت دیکھی جاتی تھی۔ اس کے بعد اکثر ان کا عملی امتحان لیا جاتا تھا۔ قاضی شریع کے انتخاب کے بارے میں یہ واقعہ مشہور ہے کہ ”حضرت عمرؓ نے کسی شخص سے ایک گھوڑا خریدنا چاہا مگر شرط یہ رکھی کہ پسند آئے گا تو خریدا جائے گا ورنہ نہیں امتحان کے لئے وہ گھوڑا ایک سوار کو دیا گیا۔ اتفاق سے گھوڑا سواری میں چوٹ کھا کر داغی ہو گیا حضرت عمرؓ نے یہ نقص ہو جانے کی وجہ سے اسے واپس کرنا چاہا لیکن گھوڑے کے مالک نے واپس لینے سے انکار کر دیا۔ معاملہ قاضی شریع کے سامنے لے جایا گیا۔ انہوں نے فیصلہ کیا کہ ”اگر گھوڑے کے مالک سے اجازت لے کر سواری کی گئی ہوتی تو گھوڑا واپس کیا جاسکتا تھا۔ اب واپس نہیں ہو سکتا“ حضرت عمرؓ کو یہ فیصلہ بہت پسند آیا اور انہوں نے فوراً شریع کو کوفہ کا قاضی مقرر کر دیا۔

۲- ذاتی قابلیت

ذہانت اور معاملہ فہمی کے علاوہ حضرت عمرؓ قاضی کے لئے رعب و داب کو بھی ضروری سمجھتے تھے۔ چنانچہ تقرر کے وقت خود بھی اس کا خیال رکھتے اور والیوں اور ضلع کے حاکموں کو بھی اس کی ہدایت کرتے رہتے۔ آپؓ نے دیگر ہدایات کے ساتھ حضرت ابوموسیٰ اشعری کو یہ بھی لکھا کہ ”جو شخص با اثر اور صاحب عظمت نہ ہو اس کو قاضی نہ مقرر کیا جائے۔“

۳- رشوت سے محفوظ رکھنے کے وسائل

نا جائز طریقوں کو سدباب کرنے اور مقدمات کے فیصلوں میں عدل و انصاف کو کام میں لانے کے لئے دیگر احتیاطوں کے علاوہ دو اہم اصول مقرر کئے۔

اول یہ کہ ”تنخواہیں زیادہ مقرر کیں تاکہ بالائی آمدنی کی ضرورت نہ ہو اور رشوت ستانی کے دروازے بند ہو جائیں۔“

دوم یہ کہ جو شخص مالدار اور معزز نہ ہوتا وہ قاضی مقرر نہیں کیا جاسکتا تھا۔ ان کے علاوہ یہ کہ کسی قاضی کو تجارت اور اپنا ذاتی کاروبار کرنے کی اجازت نہیں تھی۔

۴- آبادی کے لحاظ سے قضاة کی تعداد

دور فاروقی میں آبادی کے لحاظ سے قاضیوں کی تعداد کافی تھی صوبوں کے علاوہ ہر ضلع میں بھی ایک قاضی ہوتا تھا اور چونکہ مسلمانوں ہی کے مقدمات ان کے سامنے جاتے تھے اس لئے ان عدالتوں پر کام کا بوجھ زیادہ نہیں ہوتا تھا۔ قاضیوں کے سامنے بہت کم مقدمات پیش ہوتے تھے لہذا ان کے فیصلوں میں تاخیر نہیں ہوتی تھی غیر مسلموں کو اجازت تھی کہ وہ اپنے مقدمات کا فیصلہ اپنے مذہب اور رسوم و رواج کے مطابق خود کر لیں۔

۵- ماہرین فن کی شہادت

یہ بات حضرت عمرؓ کے اجتہادات میں سے ایک ہے انہوں نے یہ نادر قانون بنایا کہ جو مقدمہ کسی مخصوص فن سے متعلق ہو اس میں خاص اس فن کے ماہر کی شہادت اور رائے لی جائے اس سلسلہ میں دور فاروقی کا یہ واقعہ قابل ذکر ہے ایک شاعر ہسیہ نے زبرقان بن بدر کی بجو میں ایک شعر کہا دور فاروقی میں کسی کی بجو کرنا جرم قرار دے دیا گیا تھا لہذا زبرقان نے حضرت عمرؓ کے ہاں مقدمہ دائر کیا لیکن شعر اس انداز سے کہا گیا تھا کہ اس سے صاف طور پر بجو ظاہر نہیں ہوتی تھی چونکہ یہ معاملہ فن شعر سے متعلق تھا اس لئے حضرت عمرؓ نے مداح رسول حضرت حسان بن ثابتؓ کو جو شاعری میں بلند پایہ رکھتے تھے بلایا اور ان کی رائے حسب ان اسی کے مطابق فیصلہ کیا۔“

۶- انصاف کا ارزاں اور آسان ہونا

حضرت عمرؓ نے اس چیز پر خاص توجہ کی کہ ہر شخص کو آسانی سے عدالت میں پہنچنے کا موقع ملے اور انصاف سے حصول میں کوئی دقت پیش نہ آئے۔ آج کل کی مہذب دنیا میں اکثر لوگ عدالتوں میں جاتے ہوئے اس لئے ڈرتے ہیں کہ وہاں تک پہنچنے کے لئے انہیں روپے کے ذریعہ اپنی راہ ہموار کرنی پڑتی ہے پھر بھی فصل خصوصیات میں کئی کئی سال لگ جاتے ہیں۔ ان وقتوں کو دیکھتے ہوئے دادخواہ اس بات کو بہتر سمجھتے ہیں کہ دعویٰ سے باز رہیں اور عدالتوں کے چکر میں نہ پڑیں۔ حضرت عمرؓ نے اپنے یہاں کوئی کورٹ فیس نہیں رکھی اور قاضیوں کو حکم تھا کہ وہ مقدمات کا فیصلہ کرنے میں ذرا بھی تاخیر نہ کریں۔

۷- مسجدوں میں فیصلے

حضرت عمرؓ کو چونکہ عوام کی سہولت مد نظر تھی اس لئے آپؓ نے عدالت کے لئے ایگ عمرتیں نہیں بنوائی تھیں بلکہ ان کے زمانہ میں عدالتیں مسجدوں ہی میں لگتی تھیں تاکہ وہاں جانے میں کسی کو کوئی تامل نہ ہو اور غریب سے غریب اور چھوٹے سے چھوٹے آدمی وہاں پہنچ کر اپنا دعویٰ پیش کر سکے اور بغیر کسی خرچ اخراجات کے انصاف حاصل کر سکیں۔ قضا کو خفیہ امور نہیں کی جانب سے ہدایت تھی کہ کتنا ہی غریب اور منسل شخص مقدمہ کا فریق بن کر آئے اسے اپنا مدعا ظاہر کرنے میں مصلحت چھپا ہٹ نہ ہو۔

۸- قانون سے واقفیت

آج کل یہ فقرہ اکثر سننے میں آتا ہے کہ قانون سے ناواقفیت کوئی عذر نہیں ہے لیکن اس کے باوجود عوام و قانون سے آگاہ کرنے کا کوئی موثر ذریعہ نہیں ہے۔ عہد فاروقی میں اس کے لئے محکمہ افتا قائم تھا اس میں فقہ اور علماء قانون دان یعنی فقہیہ رکھے جاتے تھے جن کا فرض تھا کہ بڑی تحقیق اور تدقیق سے ہر مسئلہ و بتائیں اور جو چاہے ان سے پوچھے نہ بتانا یا غلط بتانا جرم سمجھا جاتا تھا جو چاہتا قانون سے واقف ہو سکتا تھا اس وقت قانون سے ناواقفیت کا کوئی سوال ہی پیدا نہیں ہوتا تھا اور نہ کوئی عدم واقفیت کا عذر کرتا تھا۔

حضرت عمر فاروق نے اپنے دور خلافت میں انسانیت کی بھلائی کے لئے جو زبردست انتظام فرمایا وہ گزشتہ حصہ میں آپ بڑی

شرح و سبب کے ساتھ پڑھ چکے ہیں مناسب ہوگا کہ اس مقام پر حقوق العباد کی اہمیت کے متعلق اسلام کی سنہری تعلیمات خلاصہ پیش کر دی جائیں یاد رہے کہ انفرادی حقوق مثلاً والدین کے حقوق، اولاد کے حقوق، زوجین کے ایک دوسرے پر حقوق، اساتذہ کے حقوق یہ الگ الگ موضوعات ہیں جن پر علماء نے مستقل کتب لکھی ہیں۔ یہاں صرف اجتماعی حقوق العباد کو اختصار کے ساتھ لکھا جاتا ہے۔

حقوق العباد کی اہمیت

اسلام وسعت کے لحاظ سے بہت بڑا مذہب ہے۔ زندگی گزارنے کے تمام طریقے اسلام میں ملتے ہیں۔ دوسرے امور کی طرح حقوق العباد بھی بڑی اہمیت رکھتے ہیں۔ اللہ تعالیٰ نے حقوق العباد کو اپنے حقوق کی نسبت زیادہ اہمیت دی ہے۔ عام لوگوں میں یہ غلط فہمی پائی جاتی ہے کہ حقوق اللہ کو حقوق العباد پر برتری حاصل ہے۔ اس لئے وہ نماز روزہ کا اہتمام تو بہت کرتے ہیں مگر حقوق العباد کی نگہداشت نہیں کرتے۔ جس کے نتیجے میں عدل و انصاف کا فقدان ہو جاتا ہے اور معاشرہ نفاق، انتشار اور عدم اطمینان کا شکار ہو جاتا ہے۔ حقوق اللہ میں کوتاہی کے گناہ تو شاید اللہ تعالیٰ جو رحیم و کریم ہے از خود معاف فرمادے مگر حقوق العباد کے سلسلے میں اللہ تعالیٰ سے معافی کی کوئی توقع نہیں رکھنی چاہیے کیونکہ بندے کے حقوق مارنے کا گناہ تو شاید بندہ ہی بخش سکتا ہے۔

یہ مسلمہ حدیث ہے کہ رسول اللہ ﷺ نے فرمایا جانتے ہو مفلس کون ہے؟ صحابہ رضی اللہ عنہم نے عرض کیا جس کے پاس دولت نہ ہو۔ حضور اکرم ﷺ نے فرمایا نہیں مفلس وہ ہے جو آخر میں اس حالت میں جائے گا کہ جس کے پاس نماز بھی ہے، روزہ بھی ہے، زکوٰۃ بھی ہے، حج بھی ہے مگر ساتھ ہی اس نے دنیا میں کسی کو مارا تھا، کسی کو گالیاں دی تھیں، کسی کی غیبت کی تھی، ان میں سے ایک شخص آیا اس کی نماز لے گیا، دوسرا زکوٰۃ لے گیا، تیسرا حج پھر بھی بعض حقدار بچ گئے تو اس پر ان کے گناہ ڈال دیئے جائیں گے۔ اس طرح وہ شخص محروم ہو کر دوسروں کے گناہ لے کر جہنم میں ڈال دیا جائے گا۔ (مشکوٰۃ)

دنیا دار العمل ہے اور خالق کائنات نے ہر انسان کو ایک مقررہ وقت کے لئے زندگی کی مہلت عطا کی ہے انسان چونکہ اشرف المخلوقات ہے اور خدا کا نائب ہے اس لئے دوسری تمام مخلوقات کی نسبت اسے قدرے خود مختار پیدا کیا گیا ہے اور ایک مخصوص دائرے کے اندر رہتے ہوئے اسے ایک محدود آزادی بھی عطا کی گئی ہے جو دوسری کسی اور مخلوق کو عطا نہیں ہوئی۔ انسان نیکی اور بدی کا انتخاب کرنے میں خود مختار ہے۔ یہ اپنی منشاء کے مطابق کھانے پینے اور چلنے پھرنے میں بھی آزاد اور خود مختار ہے لیکن انسان کو پیدا کرنے کا مقصد اللہ تعالیٰ کی عبادت اور نسل انسانی کے علاوہ خدا کی دوسری تمام مخلوقات کے کام آنا ہے۔ اسلام نے تمام انسانوں بلکہ ساری مخلوق کو خدا کا کنبہ یعنی خاندان قرار دیا ہے اور یہ فرمایا ہے کہ (انسانوں میں سب سے بہتر وہ لوگ ہیں جو ایک دوسرے کے ساتھ محبت کرتے ہیں اور بقائے باہمی کا فریضہ ادا کرتے ہیں) اللہ تعالیٰ نے حقوق العباد کے بارے میں بڑی تاکید کی ہے اور کہا ہے کہ اللہ تعالیٰ اپنے حقوق میں درگزر تو کر سکتا ہے لیکن جہاں تک بندوں کے آپس کے معاملات اور حقوق کا تعلق ہے یہ کسی صورت معاف نہیں ہوں گے۔ یہ صرف اور صرف ادا کرنے سے ہی پورے ہوں گے ایک انسان کی دوسرے انسانوں کے ساتھ محبت و ہمدردی اور غمگساری ہر بندے پر دوسرے بندوں کا قرض ہے اور قرض ہمیشہ چکانے سے ادا ہوتا ہے۔ بیماروں کی تیمارداری ان کی خدمت اور علاج معالجہ اللہ تعالیٰ کے ہاں عبادت کا درجہ رکھتا ہے اور یہ خدمت خلق کا وہ شعبہ ہے جو

دیگر تمام انسانی پہلوؤں پر فوقیت رکھتا ہے اگر کوئی انسان بالعموم اور ایک مسلمان بالخصوص اللہ تعالیٰ کے ہاں مقبول ہونا چاہتا ہے تو یقین چاہیے کہ وہ دکھی اور بیمار انسانیت کی خدمت کر کے ہی مقبول ہو سکتا ہے۔ غرضیکہ حقوق العباد کی ادائیگی کے بعد ہم یقیناً اللہ تعالیٰ کی خوشنودی کے حقدار بن جائیں گے اور یہ کہ ہمیشہ رہنے والی زندگی میں وہ انعامات ربانی حاصل ہوں گے جن کا تصور بھی اس فانی دنیا میں محال ہے۔ وہ حقوق جو بندوں پر ہیں، کی کوئی معافی نہیں ہے لہذا ہمیں اس پر توجہ دینی چاہئے تاکہ ہم اللہ کے حضور سرخرو ہو کر نجات پاسکیں۔

ہم میں سے ہر ایک کو اپنے گریبان میں جھانک کر دیکھنا ہوگا کہ ہم حقوق العباد میں کہاں کہاں کوتاہی کرتے ہیں۔ کئی لوگ عبادت پر جتنا زیادہ زور دیتے ہیں اتنا ہی حقوق العباد سے غفلت برتتے ہیں خالی عبادت اگر نوری ہے تو معاملات میں درستگی عبادت کو نورِ علیٰ نور بنا دینے والی ہے اور حضرت عمر فاروق کا کردار اس سلسلہ میں سنگ میل کی حیثیت رکھتا ہے۔

حقوق العباد کی ادائیگی میں عمر فاروق کا سنہری کردار

حضرت عمر فاروق رضی اللہ عنہ کا نظام حکومت سر اپنا نظام رحمت تھا موطا امام مالک میں ہے کہ (قبیلہ بنی سلیم کے) ایک شخص کو راستے میں گرا پڑا ایک بچہ ملا اور وہ اس کو لے کر حضرت عمر کی بارگاہ میں حاضر ہوا آپ نے فرمایا ما حبلک علیٰ اذنہ النسیۃ اس جان کو اٹھانے پر تمہیں کس نے آمادہ کیا؟ اس نے کہا صرف اس جذبے نے کہ کہیں ضائع نہ ہو جائے۔ آپ نے لوگوں سے اس کا کردار معلوم کیا فقال له عریفہ یا امیر المومنین انہ رجل صالح کہا گیا کہ نیک آدمی ہے۔ آپ نے فرمایا اذهب فہو حر و لک و لاء ہ وعلینا نفقتہ اس کو لے جا اس کی ولایت لے لئے ہوگی بچہ آزاد ہوگا اور خرچہ جتنا ہوگا وہ ہم کریں گے۔

(موطا امام مالک القضاء فی المہود)

یحییٰ بن عبدالرحمن بن حاطب سے روایت ہے کہ حاطب کے غلاموں نے قبیلہ مزینہ کے ایک شخص کی اونٹنی چرا رزخ کی اور کھا گئے حضرت عمر کی عدالت میں مقدمہ آیا تو آپ نے چوروں کو سزا تو دی لیکن ساتھ ہی غلاموں کے آقا سے فرمایا اراک تجیعہم میرا خیال تو ان کو بھوکا رکھتا ہوگا اگر ایسی بات ہوئی تو واللہ لا غرمک غرما یشق علیک اللہ کی قسم تجھ پر اتنا تاوان ڈالوں گا کہ مشکل میں پھنس جائے گا۔ پھر اونٹنی والے (مزنی) سے کہا کم ثمن ناقتک تیری اونٹنی کتنی کی ہوگی اس نے جواب دیا۔ قد کنت واللہ امنعہا من اربع مائۃ درہم خدا کی قسم مجھے چار سو درہم ملتے تھے مگر میں نے نہ بیچی آپ نے حکم دیا اعطہ ثمان مائۃ درہم اس کو آٹھ سو درہم دے دیئے جائیں۔ (موطا امام مالک کتاب الرہن)

وہ لوگ جو اسلامی نظام کے حوالے سے صرف ہاتھ کاٹنے سزا دینے اور کوڑے مارنے کی باتوں کی گردان پڑھتے رہتے ہیں ان کو چاہئے کہ حضرت عمر کے اس نظام رحمت کی برکتوں کو بھی بیان کیا کریں اور بالخصوص حکمران اگر مخلص ہیں اور اسلام کی برکت سے استفادہ کرنا چاہتے ہیں تو ٹی وی ریڈیو اور ذرائع ابلاغ پر ان برکات کا چرچا کریں پھر دیکھیں کون ہے جو نظام اسلام کو نہ چاہے گا۔

گری پڑی چیز کے بارے میں حضور علیہ السلام نے فرمایا: اعرف عفاصہا و وکاء ہائم عرفہا سنۃ فان جاء

صاحبہا والافشانك بها اس کا ظرف اور بندھن پہچان لو پھر ایک سال تک (راستوں، مساجد کے دروازوں اور مجمع عام میں) اعلان کرو اگر مالک مل جائے تو اس کو دے دو ورنہ استعمال کر لو (لیکن زندگی میں جب کبھی اس کا مالک مل گیا اتنی رقم اس کو دینا ہی ہی پڑے گی) (القضاء فی اللقطۃ، موطا امام مالک)

ایک شخص کو ایک تھیلی ملی جس میں اسی دینار تھے۔ حضرت عمر سے ذکر کیا گیا تو فرمایا عرفہا علی ابواب المساجد واذکرہا لكل من یاتی بالشام سنة فاذا مضت السنة فشانك بها پورا سال مساجد کے دروازوں پر اعلان کر اور شام سے آنے والے ہر شخص کے سامنے اس کا تذکرہ کر (کیونکہ وہ تھیلی شام کے راستے سے ملی تھی) اس کے بعد استعمال کر سکتا ہے۔

ابن عمر رضی اللہ عنہما سے کسی نے اس بارے میں سوال کیا تو فرمایا خوب اعلان کر اس نے کہا کر چکا ہوں فرمایا اور کر۔ عرض کیا اور بھی کر چکا ہوں فرمایا لا امرک ان تاکلہا ولو شئت لم تاخذہا میں تجھے یہ نہیں کہوں گا کہ کھا جا تو نے اٹھائی کیوں ہے اگر تیرا ارادہ اس کو ہڑپ کرنے کا نہ تھا؟

حضرت عمر نے اس بارے میں ایک فیصلے میں فرمایا درسلہ حیث وجدتہ جہاں سے ملی ہے وہیں رکھ کر آ (موطا) حضرت عثمان نے اس بارے فرمایا کہ اگر گری پڑی چیز اٹھانے والا اس کو بیچ کر کھا گیا ہے تو جب بھی مالک آئے اس کی قیمت اس کو دینا ہوگی۔ (موطا القضاء فی الضوال)

اہل اسلام غور کرو کہ ہمارا دین ہمیں دوسروں کے مال جان کی کس قدر حفاظت کا حکم دیتا ہے اس سے جہاں حقوق العباد کی اہمیت واضح ہوتی ہے وہاں اسلام کے اس نظام رحمت کی عظمت دل پر اثر انداز ہو کر ہی رہتی ہے۔

امتيازات و خصوصیات

- ۱۔ جن کو محبوب خدا نے غلبہ دین اور سطوت اسلام کے لئے دربار ربوبیت سے طلب کیا۔ (حاشیہ ترجمہ مقبول ص ۵۹۶، تفسیر صافی ۳۷۲)
- ۲۔ جن کو پروردگار عالم نے دینی ترقی کے لئے چن کر بھیجا۔ (تاریخ الخلفاء للسیوطی)
- ۳۔ جن کے ایمان لانے سے پہلے جبریل امین نے ان کی تشریف آوری کا مشورہ پیغمبر اسلام کو سنایا۔ (تاریخ الخلفاء)
- ۴۔ جن کی تشریف آوری پر حضور ﷺ نے مرحبا کی آواز بلند فرمائی۔ (غزوات حیدری ص ۴۲)
- ۵۔ جن کے ایمان سے جملہ صحابہ کرام رضی اللہ عنہم کے ایمان کو تقویت پہنچی۔ (غزوات حیدری ص ۴۲)
- ۶۔ جن کی آمد سے مسلمانوں کو خدا کے گھر میں خدا کی عبادت کرنا نصیب ہوئی۔
- ۷۔ جن کے ایمان کی خوشی میں زمین نے اظہار مسرت کیا۔ (غزوات حیدری ص ۴۲)
- ۸۔ جن کے ایمان کی خوشی میں فلک نیلی فام رقص میں آیا۔ (غزوات حیدری ص ۴۲)
- ۹۔ جن کو کعبہ میں جاتے وقت سب صحابہ کرام رضی اللہ عنہم سے آگے جانے کا شرف حاصل ہوا۔ (غزوات حیدری)

- ۱۰۔ جن کی تشریف آوری کی خوشی میں دیوار حرم نے بوجہ افتخار اپنا سر تا بعرش کر دگار پہنچایا۔ (غزوات حیدری ص ۴۲)
- ۱۱۔ جن کے قدم میمنت لزوم سے زمزم کے آب شیریں نے سلسبیل کو ذائقہ حلاوت بخشا۔ (غزوات حیدری ص ۴۲)
- ۱۲۔ جن کے کعبہ میں داخل ہونے کے بعد حضرت ﷺ کے تکبیر کہنے سے بت منہ کے بل گر گئے۔ (غزوات حیدری ص ۴۲)
- ۱۳۔ جن کو فاروقِ اعظم کا لقب دربار رسالت سے عطا ہوا۔ (طبقات)
- ۱۴۔ منہا خلقنکم کے پیش نظر جن کی مٹی کا خمیر بہشت بریں کی مٹی سے بنایا گیا۔ (ترجمہ مقبول)
- ۱۵۔ جنہوں نے کفر کو چیلنج کر کے بیت اللہ کے اندر مشرکین کے روبرو نماز ادا کی۔ (زرقانی ج ۱ ص ۱۷۱)
- ۱۶۔ جنہوں نے جنگ بدر کے قیدیوں کے متعلق ان کے قتل کا مشورہ دیا۔ (تفسیر ابن کثیر)
- ۱۷۔ غزوہ تبوک کے موقع پر جنہوں نے اپنے مال کا نصف حصہ پیش کر کے صاحب نبوت کی خوشنودی حاصل کی۔
- ۱۸۔ خاتم النبیین نے جن کے حق میں لو کان بعدی نبی لکان عمر فرمایا۔ (مشکوٰۃ شریف)
- ۱۹۔ جن کی تقریر دلپذیر اور جرأت نے سقیفہ بنی ساعدہ میں مہاجرین و انصار کا اختلاف مٹا دیا۔ (تاریخ الملوک والامم)
- ۲۰۔ جن کی حکومت عدالت اور سیاست کو دیکھ کر سیدنا علی رضی اللہ عنہ نے آپ کو مسلمانوں کا طہاء و ماویٰ قرار دیا۔ (نہج البلاغت ص ۳۹ ج ۲)
- ۲۱۔ جن کی ذات بابرکات کو سیدنا علی رضی اللہ عنہ نے فرحان و شاداں قیم بالامر فرمایا۔ (نہج البلاغت ص ۳۹ ج ۲)
- ۲۲۔ جن کے لشکر کو دیکھ کر سیدنا حیدر کرار رضی اللہ عنہ نے جنم اللہ کا لقب عطا فرمایا۔ (نہج البلاغت ص ۳۹ ج ۲)
- ۲۳۔ جن کے مذہب کو شیر جلی نے دین اللہ سے تعبیر کیا۔ (نہج البلاغت ص ۳۹)
- ۲۴۔ جن کی یا ساریۃ الجبل والی آواز نے نہاوند میں غافل فوج کو جگادیا۔ (احتجاج طبری)
- ۲۵۔ جن کے مکتوب کی برکت سے دریا جاری اور مشرکانہ رسم کا خاتمہ ہو گیا۔ (الفاروق)
- ۲۶۔ جن کی مبارک رائے کے مطابق آیت واتخذوا من مقام ابراہیم مصلیٰ نازل ہوئی۔ (خلاصۃ التفاسیر)
- ۲۷۔ جن کی غیرت و حمایت میں بے پردہ عورتوں کو پردہ ملا۔ (تفسیر ابن کثیر)
- ۲۸۔ جن کے لفظ مولا کو حضور علیہ السلام پر استعمال کرنے سے آیت ان اللہ هو مولاہ نازل ہوئی۔
- ۲۹۔ جن کی دعا پر حرمت شراب کا تصریح حکم نازل ہوا۔ (تفسیر جلالین)
- ۳۰۔ منافق پر جنازہ پڑھنے کے سلسلے میں جن کی رائے کی تائید وحی الہی نے کی۔ (تاریخ الخلفاء)
- ۳۱۔ اقلک سیدہ عائشہ صدیقہ رضی اللہ عنہا کے سلسلے میں سبحانک هذا بہتان عظیم کہنے پر جن کی موافقت قرآن نے فرمائی۔
- ۳۲۔ جن کے مقبوضات اسلام کا رقبہ باختلاف اقوال ۲۲ یا سینتالیس لاکھ مربع میل تک پہنچ گیا۔
- ۳۳۔ جنہوں نے حسبنا کتاب اللہ کہہ کر مراد نبوت پوری فرمائی۔
- ۳۴۔ جن کے جواب نے من یرہدہ اللہ فلا مضل لہ کی ترجمانی کی۔
- ۳۵۔ جن کی ہمنوائی اور تصدیق صاحب نبوت نے سکوت فرما کر اور اہل بیت نے عملی طور پر فرمائی۔

۳۶- جن کی غیرت چار دانگ عالم میں مشہور ہوئی۔

۳۷- صدیق اکبر رضی اللہ عنہ کے بعد جن کا بلا اختلاف خلافت کے لئے انتخاب ہوا بلکہ افضل المخلوق بعد الرسل نے جن کا انتخاب فرمایا۔

۳۸- جو اپنے دور خلافت میں اگر ایک طرف ایران پر فوجیں بھیج رہے ہیں۔ قیصر و کسریٰ کے سفیروں سے تبادلہ خیال کر رہے ہیں۔ ایران و مصر کے فاتحین کے نام فرامین جاری کر رہے ہیں۔ حضرت خالد بن ولید اور امیر معاویہ رضی اللہ عنہما سے باز پرس کر رہے ہیں تو دوسری طرف بدن پر پیوند لگا کرتے پہن رہے ہیں۔ سر پر پھٹا ہوا عمامہ اور پاؤں میں بوسیدہ چپل ہے۔

۳۹- جو کسی وقت ممبر پر چڑھ کر خدائی احکام سنارہے ہیں تو کسی وقت مشکیزہ کندھوں پر رکھ کر محتاجوں، بیکسوں اور بیواؤں کو پانی پلا رہے ہیں۔

۴۰- جو دن کو خلافت کے امور سرانجام دیتے ہیں تو رات کو مدینہ کی گلیوں میں پہرہ دیتے نظر آتے ہیں۔

۴۱- جو غنی اتنے ہیں کہ شاہوں کے تاج آپ کے قدموں پر نثار ہیں لیکن سادہ اس قدر ہیں کہ بادشاہوں کے سفیر آپ کی سادگی کی وجہ سے پہچانتے بھی نہیں اور بھول جاتے تھے۔

۴۲- جو باطنی اقتدار کے مقابلہ میں ظاہری وجاہت کو ہیج سمجھتے تھے۔

۴۳- جو دینی معاملات میں جس قدر سخت تھے۔ ذاتی معاملات میں اس سے زیادہ نرم تھے۔

۴۴- جنہوں نے تحفظ مال کے لئے بیت المال کا خزانہ قائم کیا۔

۴۵- جن کے حسن تدبیر کی برکت سے عدالتیں قائم ہوئیں۔ قاضی مقرر ہوئے۔

۴۶- جن کی سیاسی قابلیت کے نتیجے میں فوجی دفتر قائم ہوئے۔ اور ہر طبقہ کی تنخواہیں مقرر ہوئیں۔

۴۷- جن کے مشورے سے دفتر مال قائم ہوا۔ پیمائش کا طریقہ جاری ہوا۔

۴۸- جن کے رموز سلطنت سے تجربہ کاری کی برکت سے مردم شماری کی ترویج ہوئی۔

۴۹- جنہوں نے مفلوک الحال عیسائیوں اور یہودیوں کے روزیے مقرر فرمائے۔

۵۰- جنہوں نے مکہ معظمہ سے مدینہ منورہ تک مسافروں کے آرام کے لئے چوکیاں اور سرائیں بنائیں۔

۵۱- جنہوں نے شوکت اسلام اور رعب حکومت کے پیش نظر فوجی چھاؤنیاں مقرر فرمائیں۔

۵۲- جنہوں نے تحفظ قرآن کی غرض سے نماز تراویح کی جماعت کا باجماع صحابہ کرام رضی اللہ عنہم فیصلہ فرما کر قیامت کے لئے امت مسلمہ پر احسان عظیم فرمایا۔

۵۳- جنہوں نے تراویح کو بہنیت کذائیہ جاری فرما کر امت رسول مقبول صلی اللہ علیہ وسلم کو حفاظت قرآن کا موقعہ دیا۔

۵۴- جن کی بابرکت چادر سے محلے کا محلہ آگ کی زد سے بچ گیا۔

۵۵- جن کے قدم کی حرکت سے مدینہ پاک زلزلے سے قیامت تک کے لئے محفوظ ہو گیا۔

۵۶- جنہوں نے خوف خدا کے پیش نظر بیت المال سے راشن کندھوں پر اٹھا کر یتیموں تک پہنچایا۔

- ۵۷- جنہوں نے انسداد رشوت کے لئے عمال کی تنخواہیں زیادہ سے زیادہ مقرر فرمائیں۔
- ۵۸- جو امیر المؤمنین ہونے کے باوجود زید بن ثابت کے سامنے مدعا علیہ بن کر پیش ہوئے۔
- ۵۹- جنہوں نے قضاة کا سلسلہ جاری فرما کر مسافروں کے لئے ایک آسانی پیدا کر دی۔
- ۶۰- جنہوں نے تجوید قرآن کے سلسلے میں عرب کو عربیت کی تاکید فرمائی۔ (کنز العمال ج ۱ ص ۲۲۸)
- ۶۱- جنہوں نے اشاعت قرآن کی غرض سے شام، حمص، فلسطین کے علاوہ باقی مقامات پر قرآنی مدرسے قائم کئے۔
- ۶۲- جنہوں نے احکام خداوندی کے حفظ کے لئے سورہ بقرہ، سورہ نساء، سورہ مائدہ، سورہ حج، سورہ نور کا یاد کرنا ضروری قرار دیا۔
- ۶۳- جنہوں نے ملک کی سیاست کے پیش نظر فوج کا اسٹاف افسر خزانہ، مترجم طبیب و جراح پر مشتمل فرمایا۔
- ۶۴- جن کے وجود مسعود کی برکت سے یزدگرد مقدمۃ الجیش کا افسر کئی سو بہادروں سمیت مسلمان ہو گیا۔
- ۶۵- جن کے اسلامی دبدبے کی وجہ سے قادیسہ، جلولہ، حلوان، تکریت، خورستان، ایران، اصفہان، طبرستان، آذربائیجان، آرمینیا، فارس، سیستان، مکران، خراسان، اردن، حمص، یرموک، بیت المقدس، اسکندریہ، طرابلس، الغرب وغیرہ فتح ہوئے۔
- ۶۶- جن کی وجہ سے سیدنا حسین رضی اللہ عنہ سیدہ شہربانو سے نکاح کر کے باریاب ہوئے (اصول کافی)
- ۶۷- جن کے دروازے پر سیدنا علی رضی اللہ عنہ سیدنا حسین رضی اللہ عنہ کو لے کر شادی کے لئے تشریف لائے (مرآة العقول)
- ۶۸- جنہوں نے عمرت رسول صلی اللہ علیہ وسلم کی قدر کر کے اپنے بیٹے کے عزم کو شہربانو کی شادی کے معاملے میں ناکام بنا دیا۔
- ۶۹- جنہوں نے علی المرتضیٰ رضی اللہ عنہ کے بیٹے کو اپنے بیٹے پر ترجیح دے کر حق اخوت ادا کیا۔
- ۷۰- جن کی فتح و کامرانی ولادت امام کا سبب بنی۔
- ۷۱- جن کے کئے ہوئے عقد کو سیدنا علی رضی اللہ عنہ اور سیدنا حسین رضی اللہ عنہ نے برقرار رکھا۔
- ۷۲- جن کے حواریں اور گوشہ نشینوں کی گواہی سے سیدنا حسین رضی اللہ عنہ کا عقد نکاح منعقد ہوا۔ (مرآة العقول)
- ۷۳- جن کے دور خلافت میں فقہ کو تکمیل و ترقی نصیب ہوئی۔ (تاریخ اسلام)
- ۷۴- جن کی عدالت کا چرچا دنیا کے گوشے گوشے میں پھیل گیا۔
- ۷۵- جن کی مجلس شوریٰ کے رکن اکابر صحابہ رضی اللہ عنہم ہی ہوا کرتے تھے۔
- ۷۶- جن کی مساعی جلیلہ کی برکت سے صرف دورِ فاروقی میں چار ہزار مسجدیں تعمیر ہوئیں۔
- ۷۷- جو سادگی کے پیش نظر کسی درخت کے نیچے سو جانے سے بھی نہیں گھبراتے تھے۔
- ۷۸- جنہوں نے کعبہ مکرمہ کے غلاف کو اعلیٰ قسم کے غلاف میں بدل دیا۔
- ۷۹- جنہوں نے حرم محترم کی عمارت کو وسیع کر کے اردگرد دیوار بنا کر عام آبادی سے ممتاز کر دیا۔
- ۸۰- جنہوں نے قحط سالی کے علاج میں ۹۹ میل نہر پہاڑوں میں سے کھدوا کر دریائے نیل کو بحیرہ قلزم سے ملا دیا۔
- ۸۱- جنہوں نے بڑے بڑے شہروں میں مسافر خانے تعمیر کروائے۔

۸۲- جنہوں نے نہر ابو موسیٰ کھدوا کر پیاسوں کی پیاس بجھادی۔ (الفاروق)

۸۳- جنہوں نے مکہ اور مدینہ کے راستے میں چوکیاں حوض اور سرائیں تعمیر کرائیں۔

۸۴- جنہوں نے اپنے گورنروں کو عدل و انصاف کی تلقین فرما کر رعایا پر احسان عظیم فرمایا۔

۸۵- جن کی عظمت کو غیروں نے بھی یہ کہہ کر غلب المسلمون فارس فی امارۃ عمر تسلیم کیا۔ (تفسیر قمی)

۸۶- جن کو داماد علی ہونے کا شرف حاصل ہوا۔ (الفاروق، شبلی، الصافی)

۸۷- جنہوں نے قضاۃ کو یہ آرڈر دیا کہ فیصلوں کے لئے پہلے قرآن بعدہ حدیث بعدہ اجماع بعدہ قیاس کو قبول کیا جائے۔

۸۸- جن کی جلال بھری نگاہ کو دیکھ کر والیان تاج و تخت بھی مرعوب ہو جاتے تھے۔

۸۹- جنہوں نے فتح بیت المقدس کے موقع پر باری باری چلنا تو منظور فرمایا مگر اونٹنی کو تکلیف نہ دی۔

۹۰- جو بیت المال سے راشن لے کر یتیموں کے دروازے پر پہنچے۔

۹۱- جنہوں نے مالِ غنیمت سے کبھی اپنے حصہ سے زیادہ نہ لیا۔

۹۲- جو اس قدر محتاط تھے کہ بیت المال کے تیل سے جلتا ہوا چراغ اپنے کام کے لئے بجھا دیتے تھے۔

۹۳- جن کے متعلق عیسائی یہ کہنے پر مجبور ہو گئے کہ اگر دنیا میں دوسرا عمر ہوتا تو کفر کا نام و نشان تک نہ ہوتا۔

۹۴- جنہوں نے فیصلہ رسول پر اپیل کرنے پر منافی کو قتل کر دیا۔

۹۵- جن کے وقت میں ازواجِ رسول ﷺ اور عمرت رسول کو ماہانہ وظائف باقاعدہ ملتے رہے۔

۹۶- جنہوں نے ایک زمانہ جاہلیت کا اقرار نامہ کہ آپ سے محصول سے نہ لیا جائے گا پڑھ کر لال عمرہ و لالابہ فرمایا۔

۹۷- جنہوں نے توحیدی عقیدت پر ثابت قدم ہونے کا یوں ثبوت دیا کہ حجر اسود کو کہہ دیا کہ ہم تجھے (بالذات) نافع اور ضار نہیں

مانتے بلکہ تجھے ہم بوسے حضور ﷺ کے بوسے دینے کی وجہ سے دیتے ہیں

۹۸- جن کی شکل کو دیکھ کر عیسائی عالم پہچان جاتے تھے۔

۹۹- جن کے بہشتی محل کو خواب میں خود حضور علیہ السلام نے مشاہدہ فرمایا۔

۱۰۰- جن کو حضور علیہ السلام نے زندگی میں بہشتی ہونے کی بشارت فرمائی۔

پیار ہے تجھ کو ابو بکر و عمر سے

ان سے یار نہیں ہے بہتر سائیں

آپ کی شہادت

اس سے قبل حضرت ابو بکر صدیق رضی اللہ عنہ کے باب میں بخاری شریف کی یہ روایت گزر چکی ہے جو حضرت انس بن مالک سے مروی ہے کہ ایک دفعہ حضور سرور عالم نبی مکرم ﷺ جبل احد پر تشریف لے گئے حضور کی معیت میں ابو بکر، عمر اور عثمان رضی اللہ عنہم بھی تھے (جلال نبوت کی تاب نہ لا کر) احد پہاڑ لرز نے لگا۔ حضور ﷺ نے اپنے قدم مبارک سے اس کو ٹھوکر ماری اور فرمایا اثبت احد وما

علیک الانبی او صدیق او شہید اے احد! ٹھہر جا تجھ پر اس وقت نبی صدیق یا شہید کے علاوہ اور کوئی نہیں۔
آپ کو یقین تھا کہ نبی کریم رؤف رحیم ﷺ نے شہادت کی جو بشارتیں انہیں دی ہیں وہ ضروری پوری ہوں گی لیکن آپ کو اس کے علاوہ ایک اور آرزو بے چین رکھا کرتی اس لئے آپ اکثر بارگاہِ الہی میں یہ التجا کیا کرتے۔

اللهم ارزقنی شهادة فی سبیلک وموتافی بلد حبیبک

الہی! مجھے اپنی راہ میں شہادت بھی عطا فرما نیز مجھے موت آئے تو تیرے حبیب کے اس پیارے شہر میں آئے۔
آپ کی یہ دعا بھی منظور ہوئی آپ کو شہادت کا تاج پہنایا گیا اور یہ تاج پوشی آپ کی تمنا کے مطابق مدینہ طیبہ میں ہوئی۔ رحمت الہی نے اس کے لئے مسجد نبوی کی وہ متبرک جگہ منتخب فرمائی جو اس کے محبوب کے سجدوں سے معزز و محترم تھی اور اس وقت یہ انعام بخشا جب آپ صبح کی نماز کی امامت کر رہے تھے زبان اس کے کلام مقدس کی تلاوت سے لطف اندوز ہو رہی تھی اور دل اس کے عشق اور محبت سے سرشار۔ بقول کسے

نشہ الفت میں وہ سرشار تھا سرسبز محو خیال یار تھا

بس پھر ابدی آرام گاہ نصیب ہوئی اور محبت اپنے محبوب کے اور فاروق اعظم اپنے رسول کی بارگاہ میں حاضر ہو گیا۔

۲۳ھ تاریخ ۲۶ ماہ ذی الحج کا دن کیسا عجیب تھا کہ جس میں اسلام کا جلیل القدر فرزند شہید ہوا۔

مدینہ منورہ میں فروز نامی ایک مجوسی شخص جو غلام تھا جس کی کنیت ابو لؤلؤ تھی اس نے ایک روز سیدنا فاروق اعظم رضی اللہ عنہ کی بارگاہ میں آ کر یہ شکایت کی کہ میرے آقا جن کا میں غلام ہوں ان کا نام مغیرہ بن شعبہ رضی اللہ عنہ ہے نے مجھ پر بہت بھاری محصول مقرر کیا ہے۔ آپ کم کر دیں حضرت نے اس محصول کی تعداد پوچھی اس نے کہا یومیہ چار درہم۔ حضرت سیدنا فاروق اعظم رضی اللہ عنہ نے فرمایا کہ تم نجاری نقاشی آہن گری کا کام کرتے ہو۔ ایسے کئی فنون کے مالک کے لئے یہ روزینہ ہرگز زیادہ نہیں ہے۔ یہ سن کر وہ مجوسی فروز ابو لؤلؤ لو ناراض ہو کر چلا گیا اور ایک تیز دھاری دار خنجر تیار کیا اور ایک دن جب عمر فاروق رضی اللہ عنہ حسب دستور نماز فجر کے لئے تشریف لائے اور صفوں سے آگے بڑھتے ہوئے مصلیٰ پر تشریف فرما ہوئے اور صفیں درست کروائیں اور نماز کی نیت باندھی فروز ابو لؤلؤ پہلے ہی مسجد میں صفوں کے اندر نماز میں شامل تھا اچانک آگے بڑھا اور پے در پے خنجر کے وار کئے اور ایک خنجر زیر ناف لگا جس سے آپ گر گئے اور لوگ محو حیرت تھے کہ یہ کیسے ہو گیا۔ امیر المومنین نے باوجود انتہائی زخمی ہونے کے حضرت عبدالرحمن بن عوف رضی اللہ عنہ کو آگے مصلیٰ پر کھڑا کیا اور انہوں نے بڑی مختصر نماز پڑھائی۔ امیر المومنین جو زخمی تھے ٹیک لگا کر نماز ادا کی کیا شان ہے غلامانِ مصطفیٰ رضی اللہ عنہم کی ایسے وقت بھی نماز باجماعت ادا فرمائی۔ فروز نے اور لوگوں کو بھی زخمی کیا اور دوڑنا چاہتا تھا کہ بھاگ جائے مگر لوگوں نے اس کو پکڑ لیا جس پر اس خناس نے فوری خودکشی کر لی اور واصل جہنم ہوا۔

حضرت امیر المومنین رضی اللہ عنہ کو احباب بے ہوشی میں اٹھا کر مسجد سے گھر لے گئے۔ جب آپ کو ہوش آیا تو آپ نے سب سے پہلے لوگوں سے پوچھا میرا قاتل کون ہے۔ لوگوں نے کہا کہ فروز ابو لؤلؤ مجوسی فرمایا۔

الحمد لله الذی لم یجعل موتی بیدر جل یدعی الاسلام

اللہ تعالیٰ کی حمد ہے کہ جس نے میری موت ایسے شخص کے ہاتھ میں نہیں دی جو اسلام کا دعویٰ کرتا ہو۔

لوگوں نے آپ کی قوت ارادی کی پختگی کو دیکھ کر محسوس کیا کہ شاید آپ بچ جائیں گے۔ زخم اتنے شدید نہیں ہیں چنانچہ ایک حکیم کو بلا لائے اس نے نبیذ اور دودھ وغیرہ دیا مگر وہ انتزیوں کے راستے سے باہر آ گیا اور حقیقت یہ کہ آپ کی دعا قبول ہوئی جو آپ اکثر مانگا کرتے تھے۔

اللهم ارزقني شهادة في سبيلك واجعل موتي في بلد رسولك

اے اللہ مجھے اپنے راستے میں شہادت عطا فرما اور مجھے اپنے رسول کریم ﷺ کے مقدس شہر میں موت عطا فرما۔ دونوں دعائیں قبول ہو گئیں۔

حضرت حفصہ سے آپ کی دعا کے الفاظ اس طرح بھی منقول ہیں اللهم ارزقني قتلا في سبيلك ووفاء في بلد نبيك اللهم لا تهلكننا بالسنين وارفع عنا البلاء اللهم لاتجعل هلاك امة محمد علي يدي اللهم كبرت سني وضعفت قوتي وانتشرت رعيتي فاقبضني اليك غير مضيع ولا مفرط (الفاروق محمد رضا مصری ص ۳۷)

اے اللہ! مجھے اپنی راہ میں اور اپنے نبی کے شہر میں شہادت سے نواز، ہمیں فاقوں سے ہلاک نہ فرمانا، ہم سے بلائیں دور فرمانا، حضور کی امت کو میرے ہاتھوں ہلاک نہ کرنا۔ اے اللہ! میری عمر زیادہ ہو گئی، قوت کمزور ہو گئی۔ رعیت منتشر ہو گئی مجھے اپنے پاس بغیر نقصان کے بلا لے۔

یہ دعائیں حضرت عمر فاروق نے اپنی زندگی کے آخری حج کی ادائیگی کے بعد وادی منیٰ سے واپسی پر مقام ابر پر کنکریوں کے ڈھیر پر چادر بچھا کر چت لیٹ کر اپنے دونوں ہاتھوں کو بارگاہ رب العزت میں بلند کر کے گڑ گڑا کر کیس خدا کی شان دیکھنے حضرت سعید بن مسیب فرماتے ہیں فبا انسلح ذوالحجة حتى قتل عمر ذوالحجة کا مہینہ بھی ختم نہ ہوا کہ آپ کو شہید کر دیا گیا۔ (موطائما مالک کتاب الرهن) امیر المومنین رضی اللہ عنہ نے اپنے بیٹے عبداللہ کو بلا کر فرمایا حضرت عائشہ صدیقہ طیبہ طاہرہ رضی اللہ عنہا کے پاس جا کر عرض کرو کہ عمر آپ سے اجازت مانگتا ہے کہ مجھے سلطان مدینہ محبوب خدا کے پہلوئے مبارک میں دفن ہونے کی اجازت عطا فرمادیں تو نوازش ہوگی۔

اس پر حضرت عائشہ صدیقہ رضی اللہ عنہا نے جو غم سے نڈھال تھیں اور اس واقعہ سے سخت پریشان تھیں سنتے ہی فرمایا کہ یہ جگہ میں نے اپنے لئے محفوظ رکھی ہوئی تھی مگر آج میں حضرت عمر رضی اللہ عنہ کی ذات کو اپنے آپ پر ترجیح دیتی ہوں۔

حضرت عبداللہ جب حضرت عائشہ صدیقہ رضی اللہ عنہا سے ہو کر واپس آئے تو لوگوں نے حضرت امیر المومنین کو اطلاع دی تو آپ نے بیٹے سے پوچھا کہ کیا جواب ملا۔ عرض کی جو آپ چاہتے تھے۔ ام المومنین رضی اللہ عنہا نے اسے قبول فرمایا ہے اور اجازت دے دی ہے تو امیر المومنین نے حمد خدا، بجالائی اور اللہ کا شکر ادا کیا کہ خداوند قدوس نے مجھے شہادت بھی دی اور اپنے حبیب کے شہر میں اور اپنے حبیب ﷺ کے مقدس پہلو میں جگہ بھی عطا فرمائی۔ (تاریخ الخلفاء ص ۱۰۰۴ صواعق محرقة ص ۱۰۳)

امیر المومنین رضی اللہ عنہ نے اپنے بیٹے حضرت عبداللہ کو فرمایا کہ بیٹے میرے انتقال کے بعد حضرت عائشہ صدیقہ رضی اللہ عنہا سے دوبارہ اجازت لے لینا کہیں ایسا نہ ہو کہ خلافت کی وجہ سے اجازت دے دی ہو اور بعد میں کوئی شخص آڑے آئے۔

اس مشکل وقت میں اسلام کے حق میں جو اہم ترین کام تھا وہ یہ تھا کہ خلیفہ کا انتخاب کیا جائے چنانچہ تمام صحابہ کرام علیہم

الرضوان بار بار امیر المومنین رضی اللہ عنہ کو عرض کرتے کہ آپ اس مسئلہ کو طے فرما جائیں اور اس مشکل کو حل فرمادیں۔
تو آپ نے فرمایا کہ حضرت علی، حضرت عثمان، حضرت زبیر، حضرت طلحہ، حضرت سعد بن وقاص، حضرت عبدالرحمن بن عوف
رضی اللہ عنہم میں سے جس کی نسبت کثرت رائے ہو اس کو خلیفہ منتخب کر لیا جائے۔ (تاریخ الخلفاء، ۱۰۳۱-۱۰۳۲ صواعق محرقة)

امیر المومنین سیدنا حضرت عمر فاروق رضی اللہ عنہ کو قوم اور ملک کی اتنی فکر دامن گیر تھی کہ باوجود اس قدر تکلیف کے جب تک آپ
باہوش رہے اور حواس نے یادری کی مصروف رہے اور لوگوں سے خطاب فرمایا جو شخص خلیفہ منتخب ہو اس کو میں وصیت کرتا ہوں کہ وہ
اللہ سے ڈرتا رہے اور مہاجرین و انصار اور تمام شہریوں کے ساتھ اچھا سلوک کرے۔

آپ نے اپنے بیٹے عبداللہ کو بلایا اور پوچھا کہ مجھ پر کتنا قرض ہے عرض کیا چھیا سی ہزار درہم۔ فرمایا اگر میری جائیداد سے ادا
ہو سکے تو فہما ورنہ میرے خاندان (عدی) سے درخواست کرنا اور اگر وہ بھی نہ ادا کر سکیں تو تمام قریش سے کہہ دینا یہ آپ کی آخری
گفتگو تھی جس کے بعد اسلام کے اس بطل جلیل کی آنکھیں بند ہو گئیں۔ آپ کی عمر تریسٹھ سال تھی۔ آپ ۲۶ ذی الحجہ کو زخمی ہوئے
اور یکم محرم الحرام بروز ہفتہ یا اتوار ۲۳ھ کو آپ کی شہادت ہوئی۔ آپ کا جنازہ دفن سے پہلے حجرہ مبارکہ کے پاس رکھ کر پھر حضرت
عائشہ سے دفن کی اجازت لی گئی جو انہوں نے خوشی سے دے دی اور اس طرح آپ کو پہلوئے مصطفیٰ صلی اللہ علیہ وسلم میں دفن کیا گیا۔ اور اسی
شہادت کے دن دفن ہوئے۔

پہلوئے مصطفیٰ میں بنا آپ کا مزار

پہنچی وہاں پہ خاک جہاں کا خمیر تھا

آپ کی نماز جنازہ حضرت صہیب نے پڑھائی اور حضرت علی، عثمان، طلحہ، سعد بن ابی وقاص اور عبدالرحمن بن عوف نے آپ کو
قبر میں اتارا۔ رضی اللہ عنہم اجمعین (حیوة الحیوان ص ۶۵ ج ۱ الفاروق)

بنا کر دند خوش رسے بخاک و خون غلطیدن

خدا رحمت کند ایں عاشقان پاک طینت را

آپ کی ازواج و اولاد

آپ کی ازواج کی تعداد یکے بعد دیگرے کل نو تھی اور بچے تیرہ تھے، نو بیٹے اور چار بیٹیاں جن کے اسماء گرامی اس طرح ہیں۔
نویویوں کے نام یہ ہیں۔

۱- حضرت زینب رضی اللہ عنہا بنت عثمان بن مظعون رضی اللہ عنہ۔

۲- حضرت ام کلثوم رضی اللہ عنہا بنت علی المرتضیٰ کرم اللہ وجہہ۔

۳- عائکہ بنت زید رضی اللہ عنہا۔

۴- ام حکیم بنت حارث رضی اللہ عنہا۔

۵- نقیہ

۶- لہیہ

۷- اُم ولد

۸- قریبہ بنت ابی امیہ

۹- ملیکہ بنت جروہ

کل نوازواج میں سے آپ نے دو ایک قریبہ اور دوسری ملیکہ کو اسلام نہ لانے کی وجہ سے طلاق دے دی ثابت ہوا کہ آپ کی کل سات بیویاں تھیں کیونکہ دو کو آپ نے طلاق دے کر حقوق زوجیت سے خارج کر دیا تھا۔ بیٹوں کے اسماء یہ ہیں۔

۱- عبداللہ رضی اللہ عنہ

۲- عبدالرحمن الاکبر رضی اللہ عنہ

۳- زید الاکبر رضی اللہ عنہ

۴- عاصم رضی اللہ عنہ

۵- عیاض رضی اللہ عنہ

۶- زید الاصغر رضی اللہ عنہ

۷- عبید اللہ رضی اللہ عنہ

۸- عبدالرحمن الاصغر رضی اللہ عنہ

۹- عبدالرحمن اوسط رضی اللہ عنہ

بیٹیوں کے اسماء یہ ہیں۔

۱- حفصہ رضی اللہ عنہا

۲- رقیہ رضی اللہ عنہا

۳- فاطمہ رضی اللہ عنہا

۴- زینب رضی اللہ عنہا

حق است فاروق برحق است فاروق
آں مراد رسول لاشک است فاروق
ترجمان بنی ہمزبان نبی
جان شان عدالت پہ لاکھوں سلام

(اعلیٰ حضرت)

فاروق اعظم رضی اللہ عنہ کی حکومت پر ایک نظر

فتوحات

ایک محتاط اندازے کے مطابق حضرت عمر فاروق رضی اللہ عنہ کے مقبوضہ ممالک کا کل رقبہ بائیس لاکھ اکاون ہزار تیس (۲۲۵۱۰۳۰) مربع میل تھا جس کا حدود اور بعد اس طرح ہے کہ مکہ شریف سے شمال کی طرف ایک ہزار چھتیس (۱۰۳۶) مشرق کی طرف ایک ہزار ستاسی (۱۰۸۷) جنوب کی سمت چار سو تراسی (۲۸۳) اور مغرب کی جانب چونکہ آپ کی حکومت کی سرحد جدہ تک تھی اس لئے اس کے بیان کی ضرورت نہیں۔

مندرجہ ذیل ممالک آپ کے دور خلافت میں فتح ہوئے۔

شام، عراق، جزیرہ خوزستان، عراق عجم، آرمینہ، آذربائیجان، فارس، کرمان، خراسان اور مکران جس میں بلوچستان کا بھی کچھ حصہ آتا ہے۔ آپ نے دس سال سے کچھ زیادہ مدت میں یہ ممالک فتح کئے۔

ان تمام فتوحات کا سبب اہل محبت کے نزدیک حضور علیہ السلام کی وہ دعا تھی جو آپ نے حضرت عمر فاروق کے اسلام قبول کرنے اور ان کے اسلام کی برکت سے اسلام کو عزت عطا کرنے کے لئے فرمائی تھی اللھم اعز الاسلام بعمر بن الخطاب خاصة (سنن ابن ماجہ)

جمہوریت

حضرت عمر فاروق نے بغیر کسی پیشگی مثال اور نمونے کے صحیح جمہوری حکومت قائم فرمائی جبکہ گرد و پیش کی حکومتوں کا جمہوری ذوق و مزاج ہی نہ تھا، ایران و روم کبھی بھی اس شرف سے ممتاز نہ ہوئے۔

آپ نے شورائی نظام مستحکم انداز میں قائم فرمایا باقاعدہ مجلس شوریٰ یا کونسل تشکیل دی انصار کے دونوں قبیلے اوس اور خزرج کی نمائندگی کو اس میں یقینی بنایا اور کوئی کام بھی بغیر مشورے اور بغیر کثرت رائے کے عمل میں نہ آسکتا تھا۔ اس بارے میں آپ کا مشہور فرمان جمہوریت کی جان ہے کہ لا خلافة الا عن مشورۃ خلافت کا مشورے کے بغیر وجود ہی نہیں۔

(کنز العمال، بحوالہ طبقات ابن سعد ص ۱۳۳ ج ۳)

کتاب الخراج للقاضی امام ابو یوسف ص ۱۴ و ص ۱۵ کنز العمال بحوالہ مصنف ابن ابی شیبہ ص ۳۹ ج ۳ پر تو باقاعدہ یہ الفاظ ہیں:

يجلس المهاجرون في المسجد فكان عمر يجلس معهم فيه

حضرت عمر نے باقاعدہ ملک کو اولاً سات یا آٹھ صوبوں اور ثانیاً شدید ضرورت اور مشورے کے ساتھ مزید صوبوں میں تقسیم فرمایا (مکہ مدینہ، مصر، شام، جزیرہ بصرہ، کوفہ، فلسطین، فارس، خوزستان، کرمان وغیرہ صوبے تھے اور ہر صوبے کے تحت اضلاع تھے جن کا ذکر کچھ اس کتاب میں آپ پڑھ چکے اور مزید تفصیل طبری تاریخ یعقوبی اور ابن خلکان میں ہے)

گورنروں سے باز پرس

ہر صوبے کا گورنر اور ہر ضلع کا افسر مقرر کیا، ان کا احتساب اور شکایات ملنے پر ان کی معزولی کا حکم جاری ہوتا۔

حضرت عمر ایک دفعہ بازار جا رہے تھے کہ ایک طرف سے آواز آئی۔ اے عمر! کیا افسران کے لئے چند قواعد مقرر کر کے تو عذاب الہی سے بچ جائے گا کیا تو جانتا بھی ہے کہ مصر کا گورنر عیاض بن غنم باریک کپڑے پہنتا ہے اور اس نے دروازے پر دربان مقرر کر رکھا ہے (یعنی ہر کوئی اس سے ملاقات نہیں کر سکتا) حضرت عمر نے اس وقت محمد بن مسلمہ کو بھیجا کہ عیاض کو جس حالت میں بھی ہے لے کر آؤ اور دیکھ کر آؤ کہ واقعی یہ دونوں باتیں اس میں پائی جاتی ہیں چنانچہ محمد بن مسلمہ گئے تو دیکھا کہ دروازے پر بواب بھی ہے اور گورنر نے باریک کرتہ بھی پہنا ہوا ہے اسی حالت میں مدینہ لایا گیا۔ حضرت عمر نے باریک کرتہ اترا کر کبیل کا کرتہ پہنایا اور گورنری سے معزول کر کے بکریوں کا ریوڑ منگوا کر حکم دیا کہ ”جنگل میں جا کر ان کو چراؤ اور فرمایا تجھے بکریاں چرانے سے عار نہیں ہونی چاہئے کیونکہ تیرے باپ کا نام غنم اسی لئے ہے کہ وہ بھی بکریاں چراتا تھا (عربی میں غنم بکری کو کہا جاتا ہے) الغرض عیاض نے توبہ کی اور اس کے بعد زندگی بھر اپنے فرائض منصبی نہایت عمدگی کے ساتھ ادا کرتے رہے۔ (کتاب الخراج ص ۶۶)

حضرت سعد بن ابی وقاص رضی اللہ عنہ نے کوفہ میں اپنے لئے ایک محل بنوایا تھا جس میں ڈیوڑھی بھی تھی حضرت عمر رضی اللہ عنہ نے اس خیال سے کہ اس سے اہل حاجت کو رکاوٹ ہوگا۔ محمد بن مسلمہ کو مامور کیا کہ جا کر ڈیوڑھی میں آگ لگا دیں چنانچہ اس حکم کی پوری تعمیل ہوئی اور سعد بن ابی وقاص رضی اللہ عنہ چپکے سے دیکھتے رہے۔

اس قسم کی باتیں اگرچہ بظاہر قابل اعتراض ہیں کیونکہ لوگوں کے طرز معاشرت و ذاتی افعال سے تعرض کرنا اصول آزادی کے خلاف ہے لیکن حقیقت یہ ہے کہ حضرت عمر رضی اللہ عنہ تمام ملک میں مساوات اور جمہوریت کی جو روح پھونکنی چاہتے تھے وہ بغیر اس کے ممکن نہ تھی کہ وہ خود اور ان کے دست و بازو یعنی ارکان سلطنت اس رنگ میں ڈوبے نظر آئیں۔ عام آدمیوں کو اختیار ہے کہ جو چاہیں کریں ان کے افعال کا اثر بھی انہیں تک محدود رہے گا لیکن جو لوگ سلطنت کے ارکان ہیں ان کے طرز معاشرت کا ممتاز ہونا لوگوں کے دلوں میں اپنی حقارت کا خیال پیدا کرتا ہے اور رفتہ رفتہ اس قسم کی باتوں سے سلطنت شخصی کی وہ تمام خصوصیتیں پیدا ہو جاتی ہیں جس کے یہ معنی ہیں کہ ایک شخص آقا اور باقی تمام لوگ غلام ہیں اس کے علاوہ جو شخص عرب کی فطرت سے واقف ہے وہ باآسانی سمجھ سکتا ہے کہ اس قسم کی باتیں پولیٹیکل مصالح سے خالی نہ تھی مساوات اور عدم ترجیح جس کو آج کل کی اصطلاح میں آپ کوئی بھی اچھا نام دے سکتے ہیں۔ عرب کا اصلی مذاق ہے اور عرب میں جو سلطنت اس اصول پر قائم ہوگی وہ یقیناً بہ نسبت اور ہر قسم کی سلطنت سے زیادہ کامیاب ہوگی یہی وجہ ہے کہ یہ احکام زیادہ تر عرب کی آبادیوں میں محدود تھے ورنہ امیر معاویہ شام میں بڑے سروسامان سے رہتے تھے اور حضرت عمر رضی اللہ عنہ ان سے کوئی تعرض نہیں کرتے تھے شام کے سفر میں حضرت عمر رضی اللہ عنہ نے ان کے خدام و حشم کو دیکھ کر اس قدر کہا اکسر انیہ یعنی یہ نوشیروانی جاہ و جلال کیسا؟ مگر جب انہوں نے جواب دیا کہ یہاں رومیوں سے سابقہ رہتا ہے اور ان کی نظر میں بغیر اس کے سلطنت کا رعب و داب نہیں قائم ہو سکتا تو حضرت عمر رضی اللہ عنہ نے پھر تعرض نہیں کیا۔

عمال کی دیانت اور راست بازی کے قائم رکھنے کے لئے نہایت عمدہ اصول یہ اختیار کیا تھا کہ تنخواہیں زیادہ مقرر کی تھیں، یورپ نے مدتوں کے تجربے کے بعد یہ اصول سیکھا ہے اور ایشیائی سلطنتیں تو اب تک اس راز کو نہیں سمجھیں جس کی وجہ سے رشوت اور غبن ایشیائی سلطنتوں کا خاصہ ہو گیا ہے حضرت عمر رضی اللہ عنہ کے زمانے میں اگرچہ معاشرت نہایت ارزاں اور روپیہ گراں تھا تاہم تنخواہ میں عالی قدر مراتب عموماً بیش قرار تھیں۔ صوبہ داروں کی تنخواہ پانچ پانچ ہزار تک ہوتی تھی اور غنیمت کی تقسیم سے جو ملتا تھا وہ الگ چنانچہ امیر معاویہ کی تنخواہ پانچ ہزار دینار ماہوار تھی۔ (استیعاب قاضی ابن عبدالبر وازالۃ الخفاء جلد دوم صفحہ ۷۱)

عمال کی فہرست

اب ہم عمالات فاروقی کی ایک اجمالی فہرست درج کرتے ہیں جس سے اندازہ ہوگا کہ حضرت عمر رضی اللہ عنہ نے حکومت کی کل میں کس قسم کے پرزے استعمال کئے تھے۔

نام	مقام ماموریت	عہدہ	کیفیت
ابو عبیدہ <small>رضی اللہ عنہ</small>	شام	والی	مشہور صحابی اور عشرہ مبشرہ میں داخل ہیں
یزید بن ابی سفیان <small>رضی اللہ عنہ</small>	شام	والی	تمام بنو امیہ میں ان سے بڑھ کر کوئی شخص لائق نہ تھا
امیر معاویہ <small>رضی اللہ عنہ</small>	شام	والی	سیاست و تدبیر میں مشہور ہیں۔
عمر و بن العاص <small>رضی اللہ عنہ</small>	مصر	والی	مصر انہی نے فتح کیا۔
سعد بن ابی وقاص <small>رضی اللہ عنہ</small>	کوفہ	والی	آنحضرت <small>صلی اللہ علیہ وسلم</small> کے ماموں تھے۔
عتبہ بن غزو ان <small>رضی اللہ عنہ</small>	بصرہ	والی	مہاجرین میں سے ہیں بصرہ انہی نے آباد کرایا۔
ابو موسیٰ اشعری <small>رضی اللہ عنہ</small>	بصرہ	والی	مشہور جلیل القدر صحابی ہیں۔
عتاب بن اسید <small>رضی اللہ عنہ</small>	مکہ مکرمہ	والی	آنحضرت <small>صلی اللہ علیہ وسلم</small> نے ان کو مکہ مکرمہ کا عامل مقرر کیا تھا۔
نافع بن عبد الحارث <small>رضی اللہ عنہ</small>	مکہ مکرمہ	والی	فضلائے صحابہ میں سے ہیں۔
خالد بن العاص <small>رضی اللہ عنہ</small>	مکہ مکرمہ	والی	ابو جہل کے بھتیجے اور معزز شخص تھے۔
عثمان بن ابی العاص <small>رضی اللہ عنہ</small>	طائف	والی	آنحضرت <small>صلی اللہ علیہ وسلم</small> کے بعد جب ارتداد پھیلا تو طائف کے لوگوں کو انہی نے تھاماتھا۔
لیلیٰ بن امیہ <small>رضی اللہ عنہ</small>	یمن	والی	صحابہ میں سے تھے اور فیاضی میں شہرت عام رکھتے تھے۔
علاء بن الحضرمی <small>رضی اللہ عنہ</small>	یمن	والی	بڑے صاحب اثر تھے آنحضرت <small>صلی اللہ علیہ وسلم</small> نے ان کو یمن کا عامل مقرر کیا تھا۔
نعمان <small>رضی اللہ عنہ</small>	مدائن	والی	صاحب الخراج

عثمان بن حنیف رضی اللہ عنہ	اضلاع فرات	کمشنر	بندوبست حساب کتاب اور پیمائش کے کام میں نہایت ماہر تھے۔
عیاض بن غنم رضی اللہ عنہ	جزیرہ	والی	جزیرہ انہی نے فتح کیا تھا۔
عمر بن سعد رضی اللہ عنہ	حمص	والی	حضرت عمر رضی اللہ عنہ ان کی نہایت عزت کرتے تھے۔
حذیفہ بن الیمان رضی اللہ عنہ	مدائن	والی	مشہور صحابی اور آنحضرت ﷺ کے رازدار تھے۔
نافع بن عبدالمحارث رضی اللہ عنہ	مدائن	والی	بڑے خاندان کے آدمی تھے۔
خالد بن حرث و ہمانی	اصفہان	افرخزانہ	
سمرۃ بن عدی رضی اللہ عنہ	سوق الہواز	افرخزانہ	اکابر صحابہ میں سے ہیں۔
نعمان بن عدی رضی اللہ عنہ	میسان	افرخزانہ	صحابہ میں سے اول انہی کو وراثت کا مال ملا۔
عرفجہ بن ہرثمہ رضی اللہ عنہ	موصل	کمشنر	مالگزاری موصل میں انہی نے فوجی چھاؤنی بنوائی۔

(طبری ۲۳۶۷ و فتوح البلدان ص ۲۶۶ کتاب الخراج ص ۶۱)

طریقہ خراج کی ایجاد

عرب میں خراج کا طریقہ بھی حضرت عمر نے ہی ایجاد فرمایا۔ ابتداء میں بہت سارے صحابہ کی یہ رائے تھی کہ مفتوح علاقے مجاہدوں میں بانٹ دیئے جائیں اور اس پر کئی دن بحث ہوتی رہی لیکن حضرت عمر کا موقف یہ تھا کہ زمین وہاں کے باشندوں کے پاس ہی رہنے دی جائے اور ان کو ہر طرح کی آزادی دی جائے۔

آخر بحث اسی پر ختم ہوئی جو حضرت عمر کا موقف تھا اور تمام صحابہ نے آپ کے موقف کو تسلیم کر لیا اس کی وجہ یہ ہوئی کہ حضرت عمر نے قرآن مجید کی ایک آیت سے زبردست اور بڑا مضبوط استدلال فرمایا جو سب کو ماننا پڑا۔ وہ آیت یہ تھی للفقراء المهاجرین الذین اخرجوا من دیارہم و اموالہم اور اس سے اگلی آیت والذین جاء وامن بعدہم (سورہ الحشر رکوع نمبر ۱) جس سے آپ نے ثابت کیا کہ فتوحات میں آئندہ نسلوں کا بھی حق ہے اور اگر سب کچھ فاتحین کو دے دیا جائے تو بعد والوں کو کیا ملے گا۔

محکمہ قضاء

محکمہ قضا کے لئے آپ نے ایسی زبردست منصوبہ بندی فرمائی کہ آپ سے زیادہ اور آپ کے علاوہ کوئی نہ کر سکتا تھا جس کی بنیاد قرآن تھی اور جزئیات کے لئے اجماع اور قیاس سے مدد لی جاتی چنانچہ آپ نے قاضی شریح کو لکھا کہ ”مقدمات میں اول قرآن مجید کے مطابق فیصلہ کرو قرآن میں وہ خاص جزئی اگر نہ ملے تو حدیث سے تلاش کرو پھر اجماع اور آخر میں اجتہاد کو رکھو۔“

(کنز العمال ص ۱۷۴)

آپ وقتاً فوقتاً حکام عدالت کو مشکل اور پیچیدہ مسائل کے بارے فتاویٰ بھیجتے رہتے تھے اگر ان کو ترتیب دیا جائے تو پورا ایک

قانونی مجموعہ مرتب ہو سکتا ہے جو مطالعہ کرنا چاہے وہ کنز العمال، ازالۃ الخفاء اور اخبار القضاة دیکھے۔

رشوت سے بچاؤ کے لئے آپ نے قضاة کے معقول و ظیفے مقرر فرمائے بلکہ قاعدہ تھا کہ دولت مند اور معاشرے میں معزز شخص ہی قاضی بننے کا اہل ہوگا اور اس کی وجہ یہ بتائی کہ ایسا شخص رشوت اور رعب داب کا کم شکار ہوتا ہے۔ (اخبار القضاة)

افتاء

آپ نے جید صحابہ کرام کو افتاء کا منصب سونپا جن میں حضرت علی، عثمان، معاذ بن جبل، عبدالرحمن بن عوف، ابی بن کعب، زید بن ثابت، ابو ہریرہ اور ابو برداء رضی اللہ عنہم اجمعین کے نام نمایاں ہیں۔ ان کے علاوہ کسی اور کو فتویٰ دینے کی اجازت نہ تھی اگر کوئی دیتا تو اس کو منع کر دیا جاتا۔ خود حضرت عبداللہ بن مسعود جیسی شخصیت کے ساتھ یہ واقعہ پیش آیا۔ (داری ازالہ)

اس ضمن میں حضرت عمر فاروق نے ایک مرتبہ مقام جابیہ پر لاتعداد افراد کے سامنے خطبہ دیتے ہوئے فرمایا: من اراد القرآن فلیات ابیا جو قرآن سیکھنا چاہے وہ ابی بن کعب کے پاس جائے ومن اراد ان یسال الفرائض فلیات زیدا جو وراثت کے مسائل جانا چاہے وہ زید بن ثابت کے پاس جائے۔

ومن اراد ان یسال عن الفقه فلیات معاذ ا جو فقہ کا مسئلہ دریافت کرنے کی ضرورت محسوس کرے وہ معاذ بن جبل کی خدمت میں حاضر ہو۔

دیگر محکمے

اسی طرح حضرت عمر نے فوجداری اور پولیس، بیت المال اور خزانہ، نیز جلا وطنی کی سزا پر ایسا کام کیا ہے کہ سنہری حروف سے لکھے جانے کے قابل ہے۔

آپ نے محکمہ آبپاشی کے فروغ کے لئے نہر معقل اور نہر ابی موسیٰ جیسی عظیم نہروں سمیت بیسیوں نہریں کھدوائیں۔ چار ہزار مساجد بے شمار چھاؤنیاں، قلعے، بارکیں، دفاتر، دارالامارۃ، بیت المال کی عمارت مہمان خانے اور جیلوں کی عمارتیں بنوائیں۔ سڑکوں اور پلوں کی تعمیر کر کے کئی شہروں کا آپس میں رابطہ قائم کیا اور کئی نئی آبادیاں وجود میں آئیں۔

فوجی نظام کو اس قدر مستحکم کیا کہ ابن نوفل، حبیب بن مطعم اور عقیل بن ابی طالب جو علم الانساب کے بڑے ماہر تھے ان کے ذمے یہ خدمت لگائی کہ تمام قریش اور انصار کا ایک دفتر تیار کریں جس میں ہر شخص کا نام و نسب مفصل درج ہو اور آغاز حضور علیہ السلام کے قرابت داروں سے ہو دور والوں کا نام بعد میں لکھیں یہاں تک کہ میرا نام بھی میرے قبیلے کے نمبر کے مطابق لکھو اور پھر حسب مراتب تنخواہیں مقرر ہوئیں۔

وظائف کی تقسیم

بدر والوں کی پانچ ہزار درہم سالانہ مہاجرین حبش اور شرکائے غزوہ احد کی چار ہزار فتح مکہ سے پہلے ہجرت کرنے والوں کی تین ہزار بعد والوں کی دو ہزار قادیسیہ اور یرموک میں شرکت کرنے والوں کی دو ہزار اہل یمن کی چار سو درہم اس کے بعد والے

مجاہدین کی تین سوا اور بلا امتیاز مراتب دو سو درہم اور مندرجہ بالا تمام حضرات کی بیویوں اور بچوں کے الگ الگ وظائف تھے۔ پھر ضرورت کے مطابق تنخواہوں اور وظائف میں اضافہ بھی کیا جاتا۔

فوج میں مختلف شعبے بنائے تیر انداز، پیادہ، گھڑ سوار، شتر سوار، میمنہ، میسرہ وغیرہ۔

قلعہ شکن ہتھیار و آلات، خبر رسانی اور جاسوسی کے آلات تیار کروائے۔

تعلیم و تربیت

محکمہ تعلیم میں قرآن مجید کے مدارس قائم کئے، بدوؤں کو جبری تعلیم دلائی، قراء صحابہ کرام کو تعلیم دینے کے لئے دور دراز مقامات پر بھیجا۔ قرآن مجید کے حافظوں کی تعداد ہزاروں تک جا پہنچی۔ اسی طرح صحت، ادب، حدیث، فقہ اور عربی تعلیم کے لئے مختلف جگہ پر علمی مراکز قائم کئے۔

اور پڑھانے والوں کے تمام اخراجات حکومت کے ذمے ہوتے۔ مساجد میں ائمہ اور موزنین کی تنخواہیں بیت المال سے ادا ہوتیں۔ علامہ ابن جوزی سیرۃ العمرین میں لکھتے ہیں ان عمر بن الخطاب و عثمان بن عفان کانایر زقان المودنین والائمة حضرت عمر اور عثمان آئمہ مساجد اور موزنین کو خود تنخواہیں دیتے۔ مساجد میں صفائی کرنے والے علیحدہ افراد تھے (تذکرۃ الحفاظ) مسجد میں روشنی اور صفوں کا انتظام۔

حجاج کرام کی خدمت کے لئے ایک پورا شعبہ قائم فرمایا۔

متوقع قحط کا سد باب

غرباء و مساکین کے روزینے بیت المال سے مقرر کئے۔ شہروں میں مہمان خانے اور سرائیں بنوائیں۔ لاوارث بچوں کے لئے بیت المال سے ایک خطیر رقم خرچ ہوتی، یتیموں کی پرورش اور خبر گیری کا خصوصی انتظام، متوقع قحط سے بچنے کے لئے پیشگی انتظام اس کی ایک مثال ملاحظہ فرمائیں کہ ۱۸ھ میں جب قحط پڑا تو آپ نے تمام صوبوں کے گورنروں کو خط لکھے چنانچہ حضرت ابو عبیدہ نے چار ہزار اونٹ غلے سے لدے ہوئے بھیجے۔ عمرو بن العاص نے بحر قلزم کے راستے بیس جہاز روانہ کئے جن میں ایک ایک جہاز کے اندر تین تین ہزار اردب ایک اردب غلہ تھا اور کم از کم دو من کا ہوتا ہے۔ حضرت عمران جہازوں کو ملاحظہ فرمانے اور وصول کرنے کے لئے خود مدینہ شریف سے تین میل دور مقام جاریہ تشریف لے گئے۔ بندرگاہ میں دو بڑے بڑے گودام بنوائے قحط سے متاثرہ لوگوں کی فہرست تیار کی اور ہر شخص کو روزانہ کاراشن ان کے حوالے کیا جاتا۔ حضرت عمر خود روزانہ بیس اونٹ ذبح کروا کر ان کو پکوا کر قحط زدہ لوگوں کو کھلاتے۔ (تاریخ یعقوبی ص ۷۷)

شعائر اللہ کی تعظیم، اسلامی اقدار کی ترویج و اشاعت، فخر و تکبر کی بیخ کنی، اشعار میں ہجو و مذمت کی ممانعت، ہوا پرستی اور عشقیہ جذبات کی روک تھام، شعراء کی اصلاح، شراب خوری کی سزا، اظہار رائے کی آزادی اور حق گوئی کی حوصلہ افزائی، حدیث شریف اور روایات و راویان کی چھان بین اور کثرت روایت سے بچاؤ کے لئے آپ نے خصوصی ہدایات کر کے زبردست انتظامات فرمائے۔ مسئلہ قضا و قدر الہیات کا بڑا نازک اور پیچیدہ مسئلہ ہے جس میں بڑے بڑوں نے بڑی بڑی ٹھوکریں کھائی ہیں۔ عموماً اس میں

طاعون پھیلا اور حضرت عمر نے شام جانے کا ارادہ کیا جب آپ مقام سرغ پر پہنچے تو معلوم ہوا کہ وہاں وبا خوب پھیل چکی ہے چنانچہ حضرت عمر نے وہاں سے ہی واپسی کا ارادہ کیا تو حضرت عبیدہ نے نہایت جذبات میں آ کر عرض کیا: افرارا من قدر اللہ (کیا آپ اللہ کی تقدیر سے بھاگ رہے ہیں) جس پر آپ نے برسوں کے اس پیچیدہ مسئلے کو بڑے مختصر الفاظ اور بلیغ انداز میں یوں حل فرمایا: نعم نفر من قدر اللہ الی قدر اللہ ہاں ہم خدا کے حکم سے خدا ہی کے حکم کی طرف جا رہے ہیں۔ (مسلم شریف باب الطاعون)

آزادی رائے

آزادی رائے کے بارے میں ایک حسین واقعہ ملاحظہ فرمائیں کہ ویسے تو حضرت عمر اپنی تقریر اور خطبوں میں اکثر فرمایا کرتے کہ ہر شخص اپنی ماں کے پیٹ سے آزاد پیدا ہوا ہے لیکن جب حضرت عمرو بن العاص کے بیٹے نے بلا وجہ ایک غریب قبیلے کو مارا تو آپ نے مجمع عام میں گورنر کے بیٹے کو سزا دلوائی اور ہر کوڑے پر کہا جاتا کہ تو بڑا معزز بنتا ہے ناں اس لئے غریب کے بچے پر تو نے ظلم کیا ہے اور گورنر اور اس کے بیٹے کو اس موقع پر بھی وہی جملہ فرمایا مذکم تعبدتم وقد ولدتھم امھاتھم احراراً تم نے کب سے لوگوں کو غلام بنا رکھا ہے جبکہ ان کی ماؤں نے تو انہیں آزاد جنا ہے۔ (کنز العمال ج ۶ ص ۳۵۵ خلاصہ)

عرب میں بڑے معزز لوگوں کو کم مرتبہ لوگ کہا کرتے ”جعلنی اللہ فداک بابی وامی“ میں اور میرے والدین تجھ پر قربان ہوں۔

حضرت عمر نے ان الفاظ میں غرور و تکبر کی بو محسوس کی اور جب کسی نے آپ کو بھی ایک دن ان لفظوں سے مخاطب کیا تو آپ نے یہ کہہ کر اذا یھینک اللہ کہ اگر خدا تجھے ایسا کر دے تو تو ذلیل ہو جائے گا۔ ہمیشہ کے لئے رعونت و تکبر کے بت کو پاش پاش کر دیا۔

آپ کے مسائل اجتہاد یہ کی تعداد ایک ہزار تک بتائی گئی ہے جن میں خمس، فنی، فدک کے مسائل بطور خاص ذکر کئے جاتے ہیں۔

شعر و شاعری کا ذوق

حضرت عمر فاروق جہاں بیہودہ اشعار و شعراء کو سخت ناپسند فرماتے اور ان کی اصلاح کرتے وہاں اچھے شعراء کی تعریف و حوصلہ افزائی کرتے جیسا کہ امراء القیس کے متعلق آپ نے فرمایا سابقہم خسف لهم عن الشعر و افتقر عن معان عود اصح بصر وہ سب سے آگے نکل گیا اس نے شعر کے چشمے سے پانی نکالا اور اندھے مضامین کو مینا کر دیا۔

اسی طرح آپ اچھے اشعار خوب مزے لے کر پڑھتے بھی تھے اور اگرچہ مہمات خلافت کی وجہ سے ان کو اس فن میں مصروف ہونے کا موقع نہ مل سکتا، تاہم ذوق چونکہ شعری تھا اس لئے آپ کو ہزاروں اشعار یاد بھی تھے اور علماء ادب فرماتے ہیں کہ آپ اپنی گفتگو میں اکثر اچھے اشعار موقع محل کے مطابق پڑھتے تھے۔ ایک دفعہ آپ نے زہیر کے اشعار سنے تو ان میں سے جب مندرجہ ذیل شعر آیا تو آپ حسن تقسیم پر بہت محظوظ ہوئے اور بار بار اس کو پڑھتے تھے۔

وان الحق مقطعه ثلاث

یسین اونفار اوجلاء

اسی طرح قصیدہ لامیہ عبدة ابن الطیب کا ایک شعر سن کر آپ پھڑک اٹھے جو یہ تھا

والمرء ساع لیس یار رکہ
والعیش شح و اشفاق و تامل

(کتاب البیان والتسمین للجاحظ ص ۹۷ و ص ۹۸)

حضرت عمر جس طرح علم الانساب میں خاندانی طور پر مہارت رکھتے تھے اسی طرح کسی حد تک عبرانی زبان بھی جانتے تھے جس

کا پتہ اس حدیث سے چلتا ہے جبکہ آپ تورات کا کوئی حصہ پڑھ رہے تھے اور حضور علیہ السلام نے ناپسند فرمایا۔ (داری ص ۶۲)

قوتِ حافظہ

آپ کو اللہ تعالیٰ نے بلا کا حافظہ عطا فرمایا ہوا تھا۔ کسی نے آپ سے دریا کے سفر میں قصر نماز کے بارے میں سوال کیا اس کا مطلب یہ تھا کہ کیا دریا کی مسافت کو سفر کہہ سکتے ہیں آپ نے فوراً آیت پڑھی هو الذی یسیر کم فی البر والبحر اللہ وہی ہے جو تمہیں خشکی و تری میں سیر (سفر) کراتا ہے۔ ایک مرتبہ ایک شخص یہ دعا کر رہا تھا کہ اے اللہ مجھے فتنوں سے بچا۔ آپ نے فرمایا کیا تم یہ چاہتے ہو کہ اللہ تمہیں اولاد نہ دے کیونکہ قرآن پاک میں مال و اولاد کو بھی فتنہ (آزمائش) کہا گیا ہے انما اموالکم و اولادکم فتنۃ (ازلۃ الخفاء)

حضرت عمار بن یاسر کو جب آپ نے کوفہ کا حاکم بنایا تو ایک سال بھی نہ گزرا اور ان کے خلاف شکایات آنے لگیں کہ آپ رعب و داب اور سیاست کے آدمی نہیں ہیں آپ نے ان کو واپس بلا لیا اور فرمایا مجھے پہلے ہی یہ اندازہ تھا لیکن میں نے سوچا کہ شاید اللہ تعالیٰ آپ کو اس آیت کا مصداق بنا دے و نرید ان نن علی الذین استضعفوا فی الارض و نجعلہم ائمة و نجعلہم الوارثین (القصص) ہم چاہتے ہیں کہ کمزور لوگوں پر احسان کرتے ہوئے ان کو زمین کا وارث بنا دیں۔

قارئین کرام! یہ سلسلہ تو بہت طویل ہے جو کچھ رہ گیا وہ آپ فاروق اعظم رضی اللہ عنہ کی اولیات (آپ کی اچھی ایجادات) میں اشارۃً ملاحظہ فرمائیں جو اختصار کے ساتھ لکھی جاتی ہیں اور اس کے بعد آپ کے اقوال و ارشادات کا نمونہ عربی، اردو، نثر اور پنجابی نظم میں ملاحظہ کریں گے۔

حضرت عمر کی اولیات

- ۱- بیت المال یعنی خزانہ قائم کیا۔
- ۲- عدالتیں قائم کیں اور قاضی مقرر کئے۔
- ۳- تاریخ اور سنہ قائم کیا جو آج تک جاری ہے۔
- ۴- امیر المؤمنین کا لقب اختیار کیا۔
- ۵- فوجی دفتر ترتیب دیا۔
- ۶- والیوں کی تنخواہیں مقرر کیں۔

- ۷- دفتر مال قائم کیا۔
- ۸- پیمائش جاری کی۔
- ۹- مردم شماری کرائی۔
- ۱۰- نہریں کھدوائیں۔
- ۱۱- شہر آباد کرائے یعنی کوفہ، بصرہ، جبزہ، فسطاط، موصل وغیرہ
- ۱۲- ممالک مقبوضہ کو صوبوں میں تقسیم کیا۔
- ۱۳- عشور مقرر کیے اس کی تفصیل صیغہ محاصل میں گزر چکی ہے۔
- ۱۴- دریا کی پیداوار مثلاً عنبر وغیرہ پر محصول لگایا اور محصل مقرر کئے۔
- ۱۵- حربی تاجروں کو ملک میں آنے اور تجارت کرنے کی اجازت دی۔
- ۱۶- جیل خانہ قائم کیا۔
- ۱۷- درہ کا استعمال کیا۔
- ۱۸- راتوں کو گشت کر کے رعایا کے حالات دریافت حاصل کا طریقہ نکالا۔
- ۱۹- پولیس کا محکمہ قائم کیا۔
- ۲۰- جا بجا فوجی چھاؤنیاں قائم کیں۔
- ۲۱- گھوڑوں کی نسل میں اصیل اور مجنس کی تمیز قائم کی جو اس وقت تک عرب میں نہ تھی۔
- ۲۲- پرچہ نویسی مقرر کئے۔
- ۲۳- مکہ مکرمہ سے مدینہ منورہ تک مسافروں کے آرام کے لئے مکانات بنوائے۔
- ۲۴- راہ پر پڑے ہوئے بچوں کی پرورش اور پرداخت کے لئے روزینے مقرر کئے۔
- ۲۵- مختلف شہروں میں مہمان خانے تعمیر کرائے۔
- ۲۶- یہ قاعدہ قرار دیا کہ اہل عرب (گو کافر ہوں) غلام نہیں بنائے جاسکتے۔
- ۲۷- مفلوک الحال عیسائیوں اور یہودیوں کے روزینے مقرر کئے۔
- ۲۸- مکاتب قائم کئے۔
- ۲۹- معلموں اور مدرسوں کے مشاہرے مقرر کئے۔
- ۳۰- حضرت ابو بکر رضی اللہ عنہ کو اصرار کے ساتھ قرآن مجید کی ترتیب پر آمادہ کیا اور اپنے اہتمام سے اس کام کو پورا کیا۔
- ۳۱- قیاس کا اصول قائم کیا۔
- ۳۲- فرائض میں عدل کا مسئلہ ایجاد کیا۔

۳۳- فجر کی اذان میں الصلوٰۃ خیر من النوم کو مختص کرنے کا حکم جاری کیا۔ چنانچہ موطا امام مالک میں اس کی تفصیل مذکور ہے۔

۳۴- نماز تراویح جماعت سے قائم کرائی۔

۳۵- تین طلاقوں کو جو ایک ساتھ دی جائیں بائن (نکاح توڑنے والی) قرار دیا۔

۳۶- شراب کی حد کے لئے اسی ۸۰ کوڑے مقرر کئے۔

۳۷- تجارت کے گھوڑوں پر زکوٰۃ مقرر کی۔

۳۸- بنو ثعلب کے عیسائیوں پر بجائے جزیہ کے زکوٰۃ مقرر کی۔

۳۹- وقف کا طریقہ ایجاد کیا۔

۴۰- نماز جنازہ میں چار تکبیروں پر تمام لوگوں کا اجماع کر دیا۔

۴۱- مساجد میں وعظ کا طریقہ قائم کیا اور ان کی اجازت سے تمیم داری نے وعظ کہا اور یہ اسلام میں پہلا وعظ تھا۔

۴۲- اماموں اور موذنوں کی تنخواہیں مقرر کیں۔

۴۳- مساجد میں راتوں کو روشنی کا انتظام کیا۔

۴۴- ہجو (مذمتی اشعار) کہنے پر تعزیر کی سزا قائم کی۔

۴۵- غزلیہ اشعار میں عورتوں کے نام لینے سے منع کیا حالانکہ یہ طریقہ عرب میں مدتوں سے جاری تھا۔ ان کے سوا اور بہت سی ان کی اولیات ہیں جن کو ہم طوالت کے خوف سے قلم انداز کرتے ہیں۔ (کتاب الادب لابی بکر العسکری طبری الفاروق)

وقدرتی عبر الفاروق منزلة

وحاز عزا و فخرا فی مراتبه

آں آیت عدل در میان اصحاب

شاہاں لرزاں ز صوتش چوں سیماب

حق را دیدم حسب ارشاد نبی

جاری بزبان عمر بن الخطاب

(حافظ افضل فقیر)

حضرت عمر رضی اللہ عنہ کے چند زریں اقوال وارشادات

(عربی اردو نثر میں)

- ۱- اشکو الی اللہ ضعف الامین وخیانة القوی
میں اللہ تعالیٰ کی بارگاہ میں امانتداری کی کمزوری اور طاقتور کی بددیانتی کی التجا کرتا ہوں (کہ اللہ تعالیٰ امانتدار کو قوی کر دے اور طاقتور کو خیانت سے بچالے)
- ۲- اعقل الناس اعذرهم للناس
لوگوں میں سب سے زیادہ عقلمند وہ ہے جو ان کو سب سے زیادہ عذر کے مواقع فراہم کرتا ہے یا اپنے افعال کی اچھی تاویل کر سکتا ہے۔
- ۳- ان هذا الحق ثقيل مری وان الباطل خفيف وبی وترک الخطیئة خیر من معالجة التوبة وشهوة ساعة اورثت حزنا طویلا ورب نظرة زرعت شهوة
یہ حق بھاری اور کڑوا ہے اور باطل ہلکا و میٹھا ہے۔ گناہ کو چھوڑ دینا (گناہ کرنے کے بعد) توبہ میں مشغول ہونے سے بہتر ہے ایک لمحہ کی شہوت لے دیکھ میں مبتلا کر دیتی ہے اور اکثر بد نظری سے شہوت پیدا ہوتی ہے۔
- ۴- ان كان الشغل محمدا فان الفراغ مفسدة
اگر (اچھے کام میں) مشغول رہنا نیکی ہے تو بے شک بیکار رہنا فساد کی جڑ ہے۔
- ۵- ایاکم والبطنۃ فانها ثقل فی الحیاة نتن فی السمات
پیٹ کو (زیادہ کھانے سے) بچاؤ بے شک یہ زندگی میں بوجھ ہے اور مرنے میں بدبو ہے۔
- ۶- ایاکم والمعاذ یرفان کثیرا منها الکذب
معذرتوں اور حیلہ بازیوں سے اپنے آپ کو بچاؤ کہ یہ اکثر جھوٹ ہوتے ہیں۔
- ۷- ایبا عامل لی ظلم احدا فبلغتني مظلمته فلم اغیرھا فانا ظلمتہ
میرے جس عامل نے کسی پر ظلم کیا اور اس کے ظلم کی خبر مجھ تک پہنچ گئی پھر بھی میں نے اس کو معزول نہ کیا تو میں بھی ظالم قرار پاؤں گا (یہ عامل پر بھی ظلم ہوگا کہ اس کو مزید ظلم کا موقع مل رہا ہے اور مظلوم پر تو ظلم ہے ہی)
- ۸- تعلموا العلم وتعلموا للعلم السکینة والحلم وتواضعوا لمن تتعلمون منه ليتواضع لکم من تعلمونکم ولا تكونوا من جبابرة العلماء فلا یقوم علیکم بحکمکم

علم سیکھو اور علم کے لئے حوصلہ و برداشت بھی سیکھو اور جن سے علم سیکھوان کے ساتھ عاجزی سے پیش آؤ تا کہ جو تم سے سیکھے وہ تمہارا بھی احترام کریں اور متکبر علماء نہ بنو تمہارا علم تمہاری جہالت کے ساتھ قائم نہ ہو۔

۹- تعلموا المهنة فانه يوشك احدكم ان يحتاج الى المهنة محنتا كرنا سیکھو کیونکہ ہو سکتا ہے عنقریب تم میں سے کوئی ایک محنت کا محتاج ہو جائے۔

۱۰- الدخول على الاغنياء فتنة للفقراء

مالداروں کے پاس جانادرویشوں کے لئے فتنہ و آزمائش ہے

۱۱- لاشئ اسلب للنعمة من كفرانها وان الشكر من اللغير ونباء للنعمة واستيجاب للزيادة ناشکری سے بڑھ کر نعمت کو سلب کرنے والی کوئی شے نہیں اور شکر غیر محفوظ رکھتا ہے، نعمت کو بڑھاتا ہے اور اضافے کو یقینی بناتا ہے۔

۱۲- لا يقعد احدكم عن طلب الرزاق ويقول اللهم ارزقني وقد علم ان السماء لا تمطر ذهبا ولا فضة وان الله تعالى انما يرزق الناس بعضهم من بعض و تلاقوله تعالى (فاذا قضيت الصلاة فانتشروا في الارض وابتغوا من فضل الله واذكروا الله كثيرا لعلكم تفلحون)

تم میں سے کوئی بھی رزق کو تلاش کرنا بند نہ کرے اور پھر یہ دعا کرتا پھرے کہ اے اللہ مجھے رزق دے جبکہ وہ جانتا بھی ہے کہ آسمان سونا چاندی نہیں برساتا اور اللہ تعالیٰ بعض کو بعض کے ذریعے روزی دیتا ہے پھر آپ نے سورۃ جمعہ کی یہ آیت تلاوت کی جس میں جمعہ کی نماز کے بعد زمین میں پھیل کر تلاش رزق کرنے کا حکم ہے اور اس کو اللہ کا افضل قرار دیا گیا ہے اور ساتھ اللہ کا ذکر بھی ہو تو کامیابی کی ضمانت بھی دی گئی ہے۔

۱۳- لقاء الاخوان جلاء الاحزان

بھائیوں کی ملاقات غموں کا مداوا اور علاج ہے۔

۱۴- لو ان الصبر والشكر بعيران ما باليت ايهما ركبت

اگر صبر اور شکر اونٹ ہیں تو تجھے کوئی پرواہ نہیں کرنی چاہئے کسی پر بھی سوار ہو جا۔

۱۵- لومات جبل ضياعا على شط الفرات لخشيت ان يسئلني الله عنه

اگر اونٹ کا بچہ نہر فرات کے کنارے پیا سا مر جائے تا تو مجھے ڈر ہے کہ اللہ تعالیٰ مجھ سے حساب لے گا۔

۱۶- ما الخمر صرفا باذهب العقول الرجال من الطمع

شراب لالچ سے زیادہ بندے کی عقل کو ضائع نہیں کرتا۔

۱۷- من دخل على الملوك خرج وهو ساخط على الله

بادشاہوں کے پاس جانے والا نکلتے ہی اللہ کو ناراض کر بیٹھتا ہے۔

۱۸- من کتم سرہ کان الخیار بیدہ

جو شخص اپنا راز چھپائے رکھتا ہے (اس کو ظاہر کرنے کا اختیار) اس کے ہاتھ میں رہتا ہے۔

۱۹- من کثر ضحکہ قلت ہیبتہ

جو زیادہ ہنسا اس نے اپنا رعب کم کر لیا۔

۲۰- یا معشر القراء التمسوا الرزق ولا تكونوا عالة علی الناس

اے قرآن پڑھنے پڑھانے والو! رزق بھی تلاش کیا کرو (کاروبار کے ذریعے) اور لوگوں پر بوجھ نہ بنو۔

۲۱- حضرت عمر نے دیکھا کہ ایک شخص نے اپنا بچہ کندھے پر اٹھایا ہوا ہے آپ نے اس سے پوچھا یہ کون ہے؟ اس نے کہا میرا بیٹا۔ فرمایا: اما انہ ان عاش فتنک وان مات حزنک اگر یہ زندہ رہا تو تیرے لئے آزمائش ہوگا ورنہ تیرے غموں میں اضافہ کرے گا۔

۲۲- وقال دلونی علی رجل استعملہ قالوا کیف تریدہ؟ قال اذا کان فی القوم ولیس امیرہم کان کانہ امیرہم واذا کان امیرہم کان کانہ رجل منهم قالوا مانعلہ الا الربیع بن زیاد الحارثی قال صدقتم هولہا

آپ نے لوگوں کو فرمایا مجھے ایسا بندہ بتاؤ جو کسی قوم کے امیر کی عدم موجودگی میں قوم کا امیر ثابت ہو اور امیر کی موجودگی میں اس قوم کا ایک فرد دکھائی دے۔ لوگوں نے ربیع بن زیاد حارثی کا نام لیا تو آپ نے ان کی تصدیق فرمائی۔

۲۳- لاتتعلم العلم لثلاث ولا تترکہ لثلاث لاتتعلمہ لتباری بہ ولا لتباہی بہ ولترائی بہ ولا تترکہ حیاء من طلبہ ولا زہادۃ فیہ ولا رضا بالجهل بہ نہ تو تین وجہ سے علم پڑھو اور نہ تین وجہ سے علم سیکھنا چھوڑو جھگڑے، فخر اور ریا کاری کے لئے نہ پڑھو۔ شرم اس میں غرق ہونے کے خوف اور جہالت پر خوش رہنے کے لئے چھوڑو نہیں۔

۲۴- ان الناس لم یزالوا مستقیبین ما استقامت لہم انتہم وهداتہم

لوگ ہمیشہ درست رہتے ہیں جب تک ان کے رہنما اور پیشوا درست رہیں۔

۲۵- احب الناس الی من رفع الی عیوبی

میرے نزدیک سب سے پیارا وہ ہے جو میرے سامنے میرے عیب بیان کرے۔

۲۶- لا تظنن بکلمۃ خرجت من فی اخیک سوا وانت تجد لها فی الخیر محملا

جو کلمہ تیرے بھائی کے منہ سے نکلا ہے اگر اس کا تیرے نزدیک کوئی صحیح مفہوم ہے تو اس کو برا نہ جان (الفاروق محمد رضا مصری)

۲۷- اتقوا من تبغضہ قلوبکم

جس سے تمہیں نفرت ہے اس سے ڈرتے رہو۔

۲۸- لا توخر عمل يومك الى غدك

آج کا کام کل پر مت چھوڑ۔

۲۹- ما ادبرشي فاقبل

جو شے پیچھے ہٹی پھر آگے نہ بڑھی

۳۰- من لم يعرف الشريعة فيه

جو برائی سے واقف ہی نہیں وہ ضرور اس میں پڑ جائے گا۔

۳۱- ما سألني رجل الا تبين لي في عقله

جب کوئی شخص مجھ سے سوال کرتا ہے تو مجھے اس کی عقل کا اندازہ ہو جاتا ہے۔

۳۲- لا يلهمك الناس عن نفسك

(اے واعظو) لوگوں کو سمجھاتے سمجھاتے اپنے آپ کو نہ بھول جاؤ (اتامرون الناس بالبر وتنسون انفسكم)

۳۳- اقلل من الدنيا تعش حرا

دنیا تھوڑی لو، آزادی سے رہو۔

۳۴- لی علی کس خائن امینان الباء والطین

ہر بددیانت پر میرے دو پہرے دار ہیں۔ پانی اور مٹی

۳۵- ابت الدراهم الا ان یخرج اعناقها

روپیہ سر اونچا کئے بغیر نہیں رہتا۔ (الفاروق للشیبی)

حضرت عمر رضی اللہ عنہ کے چند اقوال زریں (بزبان پنجابی، منظوم)

- ۱- جیہڑا اپنے دل دی گل نوں دل دے وچ لکاندا اے
اپنے آل دوالے سمجھو اک فصیل بناندا اے
- ۲- جو جو غیب نیں تیرے اندر تینوں جو گنوا وے
تیرے یاراں دے زمرے وچ اوہو بندہ آوے
- ۳- گھٹ کھاوون اے صحت ہندی گھٹ بولوتے حکمت
اینہاں ورگی ہور اک شے اے سونا گھٹ عبادت
- ۴- کسے دی خلق شرافت تک کے کدی نہ اوہنوں یار کہویں
جس ویلے تک اوس شخص نوں غصے وچ نہ ویکھ لوویں
- ۵- جس ویلے وی میرے اتے کر دے کوئی سوال
میرے اتے کھل جاندا اے اوہدی عقل دا حال
- ۶- دنیا دے طالب نوں کوئی جیکر علم سکھاوے گا
سمجھو اک ڈاکو دے ہتھ وچ اوہ تلوار پھڑاوے گا
- ۷- مظلوماں دے نال جے تسی کرنا ایں انصاف
ظالم نوں فر کسی وی صورت کدی نہ کرو معاف
- ۸- دنیا وچ توں عزت پاویں دولت نال
عقبی دے وچ عزت پاوون نیک اعمال

(محسن رفیع جواز)

خلیفہ ثالث امیر المومنین حضرت

سیدنا عثمان بن عفان ذوالنورین رضی اللہ عنہ

منقبت

کیا حسن تھا کیا صورت عثمان غنی تھی
 مادر و پدر ان کے قریشی تھے نسب میں
 اسلام میں سابق تھے تو ہجرت میں بھی اول
 حبشہ کی طرف پہلے مدینہ کو دوبارہ
 دو بنت نبی آئی ہیں بس عقد میں ان کے
 دو بار نبی نے کئے عقد ان کے وحی سے
 آزاد کیا کرتے تھے ہر جمعہ کو بردا
 نادار ہو بے کس ہو یتیم و فقراء ہوں
 اصحاب نبی آل عبا اہل قرابت
 مولائے علی آل مطہر سے خصوصاً
 کیا شان تھی کیا سیرت عثمان غنی تھی
 آقا سے بھی اک نسبت عثمان غنی تھی
 اصحاب میں یہ عزت عثمان غنی تھی
 دو مرتبہ یوں ہجرت عثمان غنی تھی
 ممتاز یہ اک قربت عثمان غنی تھی
 یہ نزد خدا رفعت عثمان غنی تھی
 بخشش کی یہ اک عادت عثمان غنی تھی
 وقف ان کے لئے دولت عثمان غنی تھی
 ہر اک کے لئے نصرت عثمان غنی تھی
 کیا ربط تھا کیا الفت عثمان غنی تھی

اخلاص و تحمل میں رضا و صبر میں اجمل

واللہ عجب حالت عثمان غنی تھی

وحاز عثمان فضلا بالنبی اثنت جمعی البرایا عن مناقبہ

حضرت عثمان (غنی ذوالنورین رضی اللہ عنہ) وہ ہیں کہ جن کو حضور علیہ السلام کی برکت سے بڑی فضیلت ملی اور ان کی خوبیوں کی ساری مخلوق نے تعریف کی۔

(نور الابصار فی مناقب آل بیت النبی المختار)

ہے وہ محبوب، محبوب رحمان کا

اس سراپا سخاوت کی کیا بات ہے

کیسا رتبہ ہے ذیشان عثمان کا

جس کی دولت تھی راہ خدا کے لئے

نام و نسب

آپ کا اسم گرامی عثمان، کنیت ابو عبد اللہ لقب ذوالنورین وغنی ہے۔ نسب مبارک اباؤ و امہات اس طرح ہے عثمان بن عفان ابن ابی العاص بن امیہ بن عبد شمس بن عبد مناف آپ کی والدہ ماجدہ کا نام اروی بنت کریم بن ربیعہ بن حبیب بن عبد شمس بن عبد مناف و امہا (یعنی ان کی والدہ) ام حکیم بیضا بنت عبد المطلب

آپ کا سلسلہ باپ اور ماں کی طرف سے اس شخصیت جا کر ملتا ہے جو حضور ﷺ کے چوتھی پشت میں دادا تھے اور حضرت عثمان رضی اللہ عنہ کے پانچویں پشت میں۔

یعنی حضرت عثمان رضی اللہ عنہ کی نانی ام حکیم البیضاء بنت عبد المطلب بن ہاشم تھا اور یہ آپ کی نانی حضور ﷺ کے والد ماجد حضرت عبد اللہ بن عبد المطلب کے ساتھ تو ام (جڑواں) پیدا ہوئی تھی۔ اس رشتہ سے حضرت عثمان کی والدہ ماجدہ رسول اللہ ﷺ کی پھوپھی کی بیٹی تھیں۔ (نور الابصار)

آپ کی ولادت باسعادت

واقعہ قبل سے چھ سال بعد ہوئی۔

عہد جاہلیت بھی نہایت پاکیزگی میں گزرا باوجودیکہ ہر طرف حرام چیزوں کا دور تھا لیکن آپ نے کبھی زنا نہیں کیا، شراب نہیں پی، چوری نہیں کی یعنی زمانہ جاہلیت میں بھی آپ کی زندگی ہر برے افعال سے تھی۔ نہایت مالدار، رحم دل، غریب پرور اور وہ بھی ایسے دور میں کہ جب یہ صفات خال خال لوگوں میں تھیں۔

حضرت عثمان غنی رضی اللہ عنہ نے جناب ابو بکر صدیق رضی اللہ عنہ کی تبلیغ سے چونتیس سال کی عمر مبارک میں اسلام قبول کیا۔

اسلام قبول کرنے کی پاداش میں آپ کے چچا حکم بن ابی العاص نے آپ پر جو ظلم و ستم کے پہاڑ گرائے اس کا بیان تاریخ الخلفاء ص ۱۰۶ علامہ جلال الدین سیوطی علیہ السلام نے اس طرح تحریر فرمایا ہے: لما اسلم عثمان اخذہ عنہ الحکم بن العاص بن امیہ و اوثقہ رباطا و قال ترغب عن ملة ابائک الی دین محدث واللہ لا ادعک ابداحتی تدعہ آپ نے اسلام قبول کیا تو آپ کے چچا نے آپ کو تنگ و تاریک کوٹھری میں قید کر کے کھانا پینا بند کر دیا اور اذیت ناک تشدد کیا کہ تو نے اپنے باپ دادا کا دین چھوڑ دیا ہے اور نیا دین اپنا لیا ہے بخدا میں تجھے اس وقت تک نہیں چھوڑوں گا جب تک تو اس پہلے دین پر نہ آجائے۔

حضرت عثمان غنی کا ایک ہی جواب تھا کہ واللہ لا ادعہ ابدًا ولا افارقه قسم اللہ کی میں یہ دین (اسلام) کبھی نہ چھوڑوں گا۔

جے چھڑ دیو اوں دنیا ہو سکد اگزارا محمدنوں چھڑیاں گزارا نہیں ہونا

اور آپ نے ڈنکے کی چوٹ پہ بانگ دھل اور علی الاعلان فرمایا:

توڑ دو تم ہڈیاں میری سبھی
دامن احمد نہ چھوڑوں گا کبھی

اور اگر تو سمجھتا ہے کہ تیرے اس مسلسل ظلم اور بدزبانی کی وجہ سے میں تیری اس خواہش کو پورا کر دوں گا اور دامن مصطفیٰ کو چھوڑ دوں گا تو یہ تیری بھول ہے۔

تو ہو کے ترش رو مجھے گالی ہزار دے
یہ وہ نشہ نہیں جسے ترشی اتار دے

کامل الحیاء والایمان

ویسے تو حضور علیہ السلام کا ہر صحابی عدل و انصاف اور شرم و حیا ایک تابندہ ستارہ ہے تمام صحابہ سچے بھی ہیں، عادل بھی ہیں، حیا والے بھی ہیں لیکن ہر ایک میں کوئی نہ کوئی کمال اور خوبی ایسی بالخصوص ہے جو اپنے نکتہ کمال کو پہنچی ہوئی ہے جس طرح حضرت ابو بکر صدیق کی صداقت، حضرت عمر کی عدالت، حضرت علی المرتضیٰ کی شجاعت، ضرب المثل اور زبان زد خاص و عام ہے اگرچہ یہ خوبیاں ایک حد تک تمام صحابہ میں موجود تھیں اسی طرح حضرت عثمان ابن عفان رضی اللہ عنہ کا شرم و حیا اپنی مثال نہیں رکھتا اس لئے آپ کو کامل الحیاء والایمان کہا جاتا ہے اور اس کی باقاعدہ ایک وجہ ہے جو حدیث میں بیان فرمائی گئی چنانچہ مسلم شریف ص ۷۷ ج ۲، مشکوٰۃ ص ۵۶۱ پر حضرت عائشہ صدیقہ رضی اللہ عنہا سے مروی حدیث میں ہے کہ ایک دن حضور علیہ السلام اپنے کا شانہ اقدس میں تشریف فرما تھے کہ پنڈلی سے کپڑا ہٹا ہوا تھا حضرت ابو بکر پھر عمر فاروق رضی اللہ عنہما یکے بعد دیگر حاضر خدمت ہوئے اندر آنے کی اجازت مانگی آپ نے اجازت عطا فرمائی اور حسب سابق اپنی حالت پہ بلا تکلف تشریف فرما رہے جب حضرت عثمان غنی دروازہ اقدس پر حاضر ہو کر اجازت مانگتے ہیں فجلس رسول اللہ صلی اللہ علیہ وسلم فستوی ثیابہ فجلس رسول اللہ صلی اللہ علیہ وسلم فستوی ثیابہ اللہ کے محبوب علیہ السلام اٹھ کر بیٹھ جاتے ہیں اور اپنے کپڑے مبارک درست فرما لیتے ہیں یعنی پنڈلیوں کو ڈھانپ لیا جب یہ تینوں حضرات چلے گئے تو حضرت عائشہ صدیقہ رضی اللہ عنہا نے عرض کیا حضور میرے ابا حضور حاضر ہوئے پھر حضرت عمر آئے تو آپ بلا تکلف تشریف فرما رہے اور حضرت عثمان کی آمد پر آپ نے بڑے اہتمام سے کپڑوں کو درست فرمایا اس کی کیا وجہ ہے؟ آپ نے ارشاد فرمایا: الا استحی من رجل تستحی منه الملائکة میں اس شخص (عثمان غنی) سے کیوں نہ حیا کروں جس سے اللہ کے فرشتے بھی حیا کرتے ہیں۔ (الصواعق ص ۱۰۸ بحوالہ شیخین)

حضور علیہ السلام نے حیائے عثمان کی کاملیت کو بیان کرنے کے لئے ایسا کیا اور حضرت صدیق و عمر کی باری ایسا نہ کیا اور دوسری وجہ یہ تھی جہاں شدید محبت ہوتی ہے وہاں تکلف نہیں ہوتا یعنی حضرات شیخین کے ساتھ ہمارے آقا کی بے تکلف دوستی تھی۔ طبقات امام شعرانی ص ۷۱ پر ہے کہ حضرت عثمان غنی بالکل تنہائی اور بند کمرے میں بھی کپڑوں میں لپٹے رہتے اور برہنہ نہ ہوتے تھے اور آپ کپڑے اتار کر غسل نہیں فرمایا کرتے تھے تاکہ پانی میں ان کی پشت نظر نہ آنے پائے۔

(ریاض النضرہ عن حسن بن علی رضی اللہ عنہما)

ایک حدیث میں ہے کہ حضور علیہ السلام نے حیائے عثمان کی رفعتوں کو بیان کرتے ہوئے یوں ارشاد فرمایا: ان عثمان رجل حی وانی خشیت ان اذنت له علی تلك الحال ان یبلغ الی فی حاجتہ بے شک عثمان تو بہت شرمیلے ہیں اور مجھے خطرہ تھا کہ اگر میں اس بے تکلفی کے عالم میں اس کو اندر آنے کی اجازت دے دیتا تو اپنی حاجت مجھ سے نہ بیان کر سکے گا اور اس کا حیا آڑے آجائے گا یہی وجہ ہے کہ ان کی اس صفت نے ان کو رشک ملائکہ بنا دیا حالانکہ یہ صفت فرشتوں میں بھی بدرجہ اتم موجود ہے ان الحیاء صفة جبيلة من صفات البلائكة

کان الفت شوکت اسلام تصویر حیا

گوہر دیں صاحب ایقان عثمان غنی

نور الابصار میں طبرانی کے حوالے سے ہے کہ حضور علیہ السلام نے فرمایا:

اشد امتی حیا عثمان ابن عفان (ص ۷۱)

میری پوری امت میں عثمان غنی سب سے زیادہ شرم و حیا والا ہے۔

اس کتاب کے اسی صفحہ پر ہے عثمان احی واکرمها میری ساری امت میں عثمان سب سے زیادہ حیا و عزت و کرامت

والا ہے۔

حق تعالیٰ خوش ہوا عثمان سے

خوش تھے محبوب خدا عثمان سے

رکتے تھے الفت صحابہ تابعین

اہل بیت آل عبا عثمان سے

مندرجہ بالا احادیث مبارک کو پیش نظر رکھتے ہوئے فیصلہ کرنا کوئی مشکل نہیں کہ حضرت عثمان غنی کے حیا کامل نے ان کو کس

مقام پر پہنچا دیا تھا۔ علاوہ ازیں حضرت ابو ہریرہ رضی اللہ عنہ فرماتے ہیں

حضور علیہ السلام نے ارشاد فرمایا: الحیاء من الایمان والایمان فی الجنة والبذاء من الجفاء والجفاء فی النار

(ترمذی ص ۱۶۲ ج ۲ مشکوٰۃ ص ۳۳۱) حیا ایمان سے ہے اور حیا (والا) جنت میں ہوگا۔ بے حیائی جور و جفا ہے اور جور و جفا (والا) دوزخ میں

ہوگا۔

ایک حدیث میں فرمایا الحیاء لایاتی الابخیر (بخاری ص ۹۰۳ ج ۲) حیا خیر اور بھلائی ہی لاتا ہے۔ الحیاء خیر کلمہ حیا

تو سراپا خیر ہی خیر ہے۔ الحیاء شعبة من الایمان حیا ایمان کا حصہ ہے۔

حضرت زید بن طلحہ رضی اللہ عنہ فرماتے ہیں کہ حضور علیہ السلام نے فرمایا ان لکل دین خلقا و خلق الاسلام الحیاء ہر دین

کی کوئی (نمایاں) خوبی ہوتی ہے اور دین اسلام کی (نمایاں) خوبی حیا ہے۔ (مشکوٰۃ ص ۳۳۲ ابن ماجہ)

ساکنان آسمان یعنی ملک کرتے تھے شرم و حیا عثمان سے

خود کیا کرتے لباس اپنا درست حضرت خیر الوریٰ عثمان سے

آپ کی سونخ کی کتب میں آتا ہے کہ آپ نے جس دن سے حضور علیہ السلام کے ہاتھ میں ہاتھ دیا پھر وہ ہاتھ محل نجاست پہ نہ لگایا اور جس دن سے حضور علیہ السلام کا رخ والضحیٰ دیکھا پھر ان آنکھوں سے اپنی شرمگاہ پر نظر نہ کی کہ کہیں آنکھوں کا وضو نہ ٹوٹ جائے۔ چنانچہ یہ آپ کا اپنا ارشاد ہے کہ:

ولا وضعت یسینی علی فرجی منذ با بعت رسول اللہ (صواعق ص ۱۰۹)

سبحان اللہ! محبوب خدا عثمان سے حیا فرماتے اور عثمان غنی اپنے آقا سے حیا فرماتے پھر کتنا بے حیا ہے وہ بد نصیب جو حضور علیہ السلام کے اس با حیا غلام اور دہرے داماد ذوالنورین کا حیا نہیں کرتا ہے۔

خود رسول اللہ خلیل اللہ سے تھا تشابہ کچھ ذرا عثمان سے
دنیا حق سے ہو گیا اجمل وہ دور جس کو ہے رنج و عنایا عثمان سے

حضرات القدس جلد نمبر ۱ ص ۷۲ پہ کاشف حقائق علامہ بدر الدین سرہندی خلیفہ مجاز حضرت مجدد الف ثانی علیہما الرحمۃ حضرت عثمان غنی رضی اللہ عنہ کے باب میں ایک حدیث درج فرماتے ہیں کہ حضور علیہ السلام نے ارشاد فرمایا اذا مات عثمان بکت علیہ السموات والارض جب عثمان غنی کی وفات (شہادت) ہوگی تو زمین و آسمان روئیں گے۔ عرض کیا گیا هذا العثمان خاصة کیا یہ فضیلت صرف عثمان غنی ہی کی ہے؟ قال نعم آپ نے فرمایا ہاں ان عثمان یستحی من رب العالمین ان یعصیہ بے شک عثمان غنی اللہ تعالیٰ کی نافرمانی سے حیا کرتا تھا۔

اور نور الابصار میں یہ بھی ہے کہ عثمان غنی کی نماز جنازہ فرشتے (بھی) پڑھیں گے اور قیامت کے دن عثمان غنی ستر ہزار ایسے افراد کی شفاعت کریں گے جن پر جہنم واجب ہو چکی ہوگی۔ ص ۷۱

یک پر تو او بس است در ظلمت ما
ذوالنورین است خوش لقب عثمان را
ہنگام شہادتش ز سطر قران
آمد فسیکفکھم اللہ ندا

(حافظ افضل فقیر)

ذوالنورین لقب کی وجہ تسمیہ

حضرت عثمان غنی رضی اللہ عنہ کا لقب خاص ذوالنورین (دونوروں والا) ہے اور وہ صرف اس لئے کہ حضور علیہ السلام کی دو صاحبزادیاں حضرت رقیہ رضی اللہ عنہا اور ام کلثوم رضی اللہ عنہا یکے بعد دیگرے حضرت عثمان غنی رضی اللہ عنہ کے نکاح میں آئیں۔ چنانچہ صحیح بخاری ص ۵۲۳ ج ۱ اور مشکوٰۃ ص ۵۶۲ پر یہ حدیث موجود ہے کہ حضرت عبداللہ بن عمر رضی اللہ عنہما فرماتے ہیں کہ حضرت عثمان غنی رضی اللہ عنہ غزوہ بدر میں اس لئے نہ جاسکے کہ فانہ کانت تحتہ رقیۃ بنت رسول اللہ ﷺ و کانت مریضۃ کہ آپ کی بیوی اور حضور علیہ السلام کی بیٹی

رقیہ بیمار تھیں پس حضور علیہ السلام نے فرمایا (تم میری بیٹی کی تیمارداری اور دیکھ بھال کرو) فان لك اجور جل من شهد بدرا تجھے گھر بیٹھے بدر کے مجاہدوں اور شہیدوں جیسا ثواب مل جائے گا۔

احادیث کی کتابوں میں ہے اسی وجہ سے حضرت عثمان غنی کا نام بھی مجاہدین بدر کی فہرست میں نہ صرف آتا ہے بلکہ تیسرے نمبر پر حضرت ابو بکر و عمر کے بعد اور باقی سب سے پہلے آتا ہے حالانکہ آپ بدر میں گئے نہیں۔ ثابت ہوا کہ اللہ تعالیٰ نے اپنے حبیب کو یہ اختیار عطا فرمایا ہے کہ اگر ہم کسی غیر حاضر کی حاضری سکول کے رجسٹر میں لگا دیں تو ہمارا جرم ہوگا اور اللہ کے نبی بدر کے عظیم رجسٹر میں غیر حاضر عثمان غنی کی حاضری لگا دیں تو یہ ان کا کرم ہوگا۔

اور پھر جو صحابہ بدر میں حاضر ہوئے اور ان کا نام عثمان کے نام کے بعد لکھا گیا انہوں نے بھی اعتراض نہ کیا کہ ہم حاضر ہوئے ہیں تو ہمارا نام بعد میں ہے اور عثمان حاضر بھی نہیں ہوئے لیکن ان کا نام پھر بھی ہم سے پہلے ہے۔ پس ثابت ہوا کہ تمام صحابہ کرام علیہم الرضوان حضور علیہ السلام کے اختیار کو بھی مانتے تھے اور عثمان کی عظمت کو بھی تسلیم کرتے تھے۔

مرد کامل صاحب عرفان عثمان غنی
ہیں جہان عشق کے سلطان عثمان غنی
تابش انوار حق اور پیکر صبر و رضا
سرور کونین کی برہان عثمان غنی
واقف رمز حقیقت محرم اسرار دیں
مذہب و ایمان کی ہیں جان عثمان غنی
نازش محبوب خالق فخر اصحاب رسول
زینت دیں کاتب قرآن عثمان غنی

حضرت عثمان تو ذوالنورین اور نبی علیہم السلام؟

بعض لوگوں کا عقیدہ بھی بڑا عجیب ہے کہ ماننے پر آئیں تو نبی کی بیٹیوں کو بھی نور مان لیں کہ جن کی وجہ سے عثمان ذوالنورین ہوئے اور نہ مانیں تو نبی کو بھی نور نہ مانیں جبکہ ہمارا عقیدہ تو بڑا واضح اور مدلل ہے جو ہمارے امام نے اپنے ایک شعر میں بیان فرما دیا ہے اور مخالفین بھی اس موقع پر اہل سنت کے اس نورانی عقیدے کی تائید عثمان غنی کو ذوالنورین کہہ کر کر رہے ہیں اور وہ عقیدہ یہ ہے کہ

تیری نسل پاک میں ہے بچہ بچہ نور کا
تو ہے عین نور تیرا سب گھرانہ نور کا

بلکہ اس سے آگے بڑھے تو یہی بعض لوگ ایک پہاڑ کو نور مانتے ہیں (جبل نور جس میں غار حرا ہے) مگر محبوب خدا کو نور نہیں مانتے (جس میں جلوہ خدا ہے اور وہ محبوب عکس جمیل حسن رب العلیٰ ہے) عقیدوں کے اس فرق پر اگر یوں کہہ دیا جائے تو بے جا نہ ہوگا کہ

یہ بڑے کرم کے ہیں فیصلے یہ بڑے نصیب کی بات ہے

بات دور نکلی گئی (آدم برسر مطلب) حضور علیہ السلام غزوہ بدر سے واپس تشریف لائے تو آپ کی بیٹی (یعنی حضرت عثمان غنی کی زوجہ محترمہ رقیہ بنت رسول اللہ ﷺ) کا انتفاع ہو چکا تھا۔ اس کے بعد آپ (ﷺ) نے اپنی دوسری بیٹی حضرت ام کلثوم رضی اللہ عنہا کا نکاح حضرت عثمان غنی سے فرمادیا فتزوجہ رسول اللہ ﷺ بعد اُمّ کلثوم رضی اللہ عنہا (تاریخ الخلفاء ص ۱۰۵)

اسی وجہ سے نہ صرف زمین پر بلکہ آسمانوں پر بھی حضرت عثمان کو ذوالنورین کہا جانے لگا جیسا کہ تاریخ الخلفاء میں خود حضرت علی المرتضیٰ رضی اللہ عنہ سے مروی ہے۔ جب ان سے حضرت عثمان کے (ذوالنورین لقب) کے بارے میں سوال کیا گیا تو آپ نے فرمایا: ذاك امر يدعى في الملاء الاعلى اسی لقب سے ان کو ملاء اعلیٰ میں بھی پکارا جاتا ہے اور پھر اس کی وجہ بیان فرمائی کہ کان ختن رسول اللہ صلی اللہ علیہ وسلم علی ابنتیہ حضور علیہ السلام کے دوہرے داماد ہونے کی وجہ سے (وہ ذوالنورین ہیں)

(ابن عساکر)

اور یہ ایسا شرف ہے کہ تاریخ الخلفاء بحوالہ بیہقی ص ۱۰۵ پر حضرت عبداللہ بن عمر بن ابان الجعفی فرماتے ہیں کہ مجھے حسین الجعفی نے بیان کیا کہ جمع بین ابنتی نبی منذ خلق اللہ ادم الی ان تقوم الساعة غیر عثمان۔ اس شرف میں آدم علیہ السلام سے لے قیامت تک عثمان غنی کو تنہا دیکھتا ہوں یعنی کسی نبی کی دو بیٹیاں کسی امتی کے نکاح میں حضرت عثمان کے علاوہ نہ آئیں۔

یہی وجہ تھی کہ حضرت علی المرتضیٰ رضی اللہ عنہ نے حضرت عثمان غنی کو اس موقع پر ان الفاظ میں مبارکباد دی نلت من صهره مالم یبالا۔

جس کا ترجمہ امام اہل محبت نے یوں فرمایا

نور کی سرکار سے پایا دوشالا نور کا

ہو مبارک تجھ کو ذوالنورین جوڑا نور کا

اور یہ نکاح بمطابق فرمان رسول وحی الہی سے ہو چنانچہ تاریخ الخلفاء ص ۱۰۸ بحوالہ طبرانی حضرت عاصمہ بن مالک سے ہے کہ حضور علیہ السلام نے اس موقع پر ارشاد فرمایا وما زوجتہ الا بالوحی من اللہ میں نے اپنی بیٹی کا نکاح حضرت عثمان سے اللہ کی طرف سے وحی کے مطابق کیا ہے۔ ان اللہ ادھی الی ان ازوج کریمتی یعنی میں نے اپنی دونوں بیٹیوں کا نکاح وحی کے ذریعے فرمایا (التمہید والبیان ص ۱۵۵ بحوالہ حاشیہ حضرات القدس ص ۷۱)

اور صرف اسی پر اکتفا نہیں فرمایا بلکہ حضرت علی المرتضیٰ فرماتے ہیں کہ حضور علیہ السلام نے فرمایا (اے عثمان تو میرا ایسا با اعتماد داماد ہے کہ) لو ان لی اربعین بنات لزوجتک واحده بعد واحده اگر میری چالیس بیٹیاں بھی ہوتیں تو یکے بعد دیگرے سب کا تیرے ساتھ نکاح کر دیتا۔

سبحان اللہ نگاہ نبوت میں حضرت عثمان غنی کا کتنا بلند مقام ہے اور محبوب خدا کو حضرت عثمان پر کتنا اعتماد و ناز ہے کہ آج لوگ

اچھی طرح دیکھ دکھا کر رشتہ کرتے ہیں تو چند ہی دنوں بعد حالات ایسے پیدا ہو جاتے ہیں کہ بیٹی والے دعا کرتے ہیں کہ یا اللہ اس سے تو بہتر ہے کہ یا ہمارا داماد مر جائے یا ہماری بیٹی مر جائے۔

اور اگر کسی کا داماد نیک اور اعتماد والا ہے تو وہ اس کے خلاف ایک حرف بھی برداشت نہیں کر سکتا۔ عجیب ہیں وہ نام نہاد ”مومن“ جو آقا علیہ السلام کے دوہرے داماد کی شان میں گستاخیاں کرتے ہوئے نہیں تھکتے۔ علی مبارک دے رہے ہیں اور علی کے ملنگ گالیاں دے رہے ہیں (واللہ ہذا بون بعید)

چہ نسبت خاکِ رابعالمِ پاک
چہ نسبت ”ملنگ“ رابعالمِ پاک
عثمان کا دشمن، دشمنِ خدا و مصطفیٰ ہے

ترمذی شریف ص ۲۰۰ ن ۲۰۱ یہ حدیث موجود ہے جس کو حضرت جابر رضی اللہ عنہ نے روایت فرمایا ہے کہ حضور علیہ السلام نے ایک شخص کا جنازہ پڑھنے سے صرف اس لئے انکار فرمادیا کہ انہ یبغض عثمان فابغضہ اللہ یہ شخص حضرت عثمان کے بغض کی وجہ سے خدا کا دشمن تھا۔ عثمان غنی کا بغض دل میں ہو تو جنازہ جائز نہیں، عجیب ہیں وہ بھولے بھالے سنی جو امام الانبیاء ﷺ کا دل میں بغض رکھنے والوں کے پیچھے نماز ادا کر لیتے ہیں۔ فافہم و تدبر

اس موقع پر نبی اکرم ﷺ نے حضرت عثمان غنی رضی اللہ عنہ کے جو ظاہری و باطنی اوصاف بیان فرمائے ان میں سے چند ایک کا ذکر کرنا اس مقام پر ضروری سمجھتا ہوں تاکہ شان عثمان بحیثیت داماد رسول نکھر کر سامنے آجائے اور منکرین عظمت عثمان کے لئے کوئی عذر باقی نہ رہ جائے البتہ ہدایت تو اللہ تعالیٰ کے ہاتھ میں ہے اور اللہ کا فرمان ہے واللہ لا یھدی القوم الظالمین اللہ ظالم قوم کو ہدایت نہیں دیتا۔

جوڑ انور کا

عن اسامة بن زيد قال بعثني رسول الله صلى الله عليه وسلم منزل عثمان بصحفة فيها لحم فاذا دخلت فاذا رقية رضي الله عنها جالسة فجعلت مرة انظر الى وجه رقية ومرة انظر الى وجه عثمان فلما رجعت سألني رسول الله صلى الله عليه وسلم قال دخلت عليهما قلت نعم قال فهل رايت زوجا احسن منهما قلت لا يا رسول الله صلى الله عليه وسلم

حضرت اسامہ بن زید رضی اللہ عنہ سے روایت ہے کہ مجھے حضور علیہ السلام نے ایک بڑا پیالہ گوشت کا دے کر حضرت عثمان رضی اللہ عنہ کے گھر بھیجا جب میں داخل ہوا تو حضرت رقیہ رضی اللہ عنہا گھر میں تشریف فرما تھیں پس میں نے دیکھنا شروع کیا۔ ایک مرتبہ میں حضرت رقیہ رضی اللہ عنہا کے چہرے کو دیکھتا اور ایک مرتبہ حضرت عثمان رضی اللہ عنہ کے چہرے کو دیکھتا جب میں واپس حضور ﷺ کی بارگاہ میں حاضر ہوا تو آپ نے پوچھا تم آپ ان کے پاس گئے تھے عرض کی ہاں فرمایا کیا تو نے ان سے اچھا اور حسین جوڑا دیکھا ہے میں نے عرض کی یا رسول اللہ ﷺ بالکل نہیں۔

اخرج ابن عدی عن عائشة رضی اللہ عنہا قالت لما زوج النبی صلی اللہ علیہ وسلم ابنتہ ام کلثوم بعثمان قال لها ان بعلک اشبه الناس بجدک ابراهیم علیہ السلام وایک محمد صلی اللہ علیہ وسلم (الصواعق)

حضرت عائشہ رضی اللہ عنہا سے روایت ہے کہ جب حضور علیہ السلام نے اپنی بیٹی ام کلثوم رضی اللہ عنہا کا نکاح حضرت عثمان رضی اللہ عنہ سے کیا تو اس سے فرمایا بے شک تیرا خاوند تیرے دادا حضرت ابراہیم علیہ السلام سے تمام لوگوں سے بڑھ کر اور تیرے باب محمد ﷺ سے زیادہ مشابہ ہے۔

عن ابن عمر رضی اللہ عنہما قال قال رسول اللہ ﷺ انا نشبہ عثمان بابینا ابراهیم علیہ السلام حضرت عبداللہ بن عمر رضی اللہ عنہما روایت فرماتے ہیں کہ حضور ﷺ نے ارشاد فرمایا کہ میں عثمان رضی اللہ عنہ کو اپنے باپ حضرت ابراہیم علیہ السلام سے تشبیہ دیتا ہوں۔

یعنی عثمان غنی وہ تھے کہ ایک طرف سے دیکھو تو خلیل اللہ کا جلوہ نظر آتا ہے اور دوسری طرف سے دیکھو تو حبیب اللہ کی جھلک دکھائی دیتی ہے اور یہ ناممکن بات ہے کہ شکل دونوں سے ملتی ہو اور خدا کی بارگاہ میں مقبول نہ ہو اگر حسن و حسین کی حسن سیرت اور صورت کا منکر بے ایمان ہے حالانکہ ان دونوں کو ملائیں تو حضور کا جلوہ نظر آتا ہے تو عثمان غنی کا دشمن کیسے ایماندار ہو سکتا ہے کہ جس اکیلے سے دونوں کے حسن کے جلوے نظر آ رہے ہیں۔

جانشین او علی زوج بتول	منکر او صافہ شخص جہول
ابن عفان توری بالحاء	حکمت او دین را اصل اصول
سیرت او مظہر خلق نبی	کان مصدوقا باوضاع جزول
اجمع القران فی اوراقہ	وحی حق درشان او کردہ نزول
ناطق فی وصفہ وحی النبی	دست خود را دست او گفتہ رسول
خضرو سلطان و امیر المؤمنین	قد تقبل عملہ کل القبول

(طرحی کلام سید خضر حسین چشتی)

یاد رکھو! حسن بغیر حیا کے بے غیرتی ہے اور عثمان غنی ایسے حیا دار ہیں کہ جن سے فرشتے بھی حیا کرتے ہیں اور ایسے حسین ہیں کہ خلیل اللہ اور حبیب اللہ کے حسن کا سنگم رخ ذوالنورین ہے۔

اخرج ابن عساکر عن عبد اللہ بن حزم المازنی قال رأیت عثمان بن عفان فبان رأیت قط ذکرا ولا انثی احسن وجها منه. واخرج موسی بن طلحة قال کان عثمان بن عفان اجمل الناس

ترجمہ: ابن عساکر میں حضرت عبداللہ بن حرم مازنی فرماتے ہیں کہ میں نے حضرت عثمان بن عفان کو دیکھا ہے میں نے ان جیسا

مردوں اور عورتوں میں کسی کے چہرے کو حسین نہیں دیکھا۔ موسیٰ بن طلحہ نے فرمایا کہ حضرت عثمان بن عفان تمام لوگوں سے حسین و جمیل تھے۔

پوری زندگی پاک تاریخ اندر • تاباں مثل ماہتاب عثمان دی اے
حسن دیکھ ستارے وی چھپ جاؤں جھلی جاندی نیں تاب عثمان دی اے

چمکدار چہرے تے خمدار گیسو ابرو چن وانگوں سرگمین آکھاں
شاندار رفتار و سبحان اللہ میرے عزت ماب عثمان دی اے

وہ نوجوان جو حسن کی تلاش میں مارے مارے پھرتے ہیں کبھی کسی اداکار کی شکل بناتے اور کبھی کسی ڈانس کار روپ دھارتے ہیں ان کی خدمت میں گزارش ہے کہ اپنی نگاہ میں حیا پیدا کرو حسن خود تمہارے پاس چل کر آئے گا جب عثمان غنی کا حسن یہ ہے تو حسن مصطفیٰ کا عالم کیا ہوگا۔

نازاں ہے جس پر حُسن و جن رسول ہے
یہ کہکشاں تو آپ کے قدموں کی دھول ہے

بنات رسول کے بارے میں ایک شبہ کا ازالہ

احادیث کی کتابوں میں زیادہ تر شان تو حضرت فاطمہ الزہراء ہی کی بیان کی گئی ہے باقی بیٹیاں ہوتیں اور سگی ہوتیں تو ان کے فضائل بھی تو کتب حدیث میں ملتے؟

اس کا جواب تحقیقی تو بنات رسول کے عنوان میں آئے گا یہاں اتنا یاد رکھو کہ گزشتہ سطور میں کا اپنی بیٹی کو مبارک دینا اور یہ فرمانا کہ ان بعلک یشبہ بابیک محمد و بجدک ابراہیم کیا یہ فضائل نہیں ہیں اور کیا فضائل کا کوئی خاص معیار ہے جو تمہارے ذہن میں ہے تو اس کو بیان کرو تا کہ اس کے مطابق تمہارے ساتھ بات کی ہے ویسے بات یہ ہے کہ جس طرح حبك الشی یعنی

اعظم جتھے دل لگ جاوے او تھے عیب نظر نہیں آؤندا

اسی طرح جو دشمن ہوتا ہے اس کو کمالات بھی عیب دکھائی دیتے ہیں کیا ابو جہل نے ہمارے سراج منیر آقا اور محبوب خدا کو یہ نہیں کہا تھا کہ (نعوذ باللہ ثم نعوذ باللہ) تیرے جیسا بد شکل تو میں نے دیکھا ہی نہیں استغفر اللہ نقل کفر کفر نہ باشد یہ اس نے کس کو کہا تھا اس کو جس کے بارے میں حضرت حسان نے کہا۔

واحسن منك لم ترقط عینی و اجمل منك لم تلد النساء
خلقت مبراً من كل عیب كانك فد خلقت كما تشاء

جس کا حاصل ترجمہ یہ ہے کہ

حسن ہے بے مثل صورت لاجواب
میں فدا تم آپ ہو اپنا جواب
یا پھر عارف گوڑہ کی زبان میں ہے

چپ کر مہر علی اتھے جانہیوں بولن دی

دوسری بات یہ ہے کہ ہمارا اہل سنت کا متفقہ عقیدہ ہے کہ حضور علیہ السلام کی اولاد میں سب سے زیادہ شان حضرت فاطمہ الزہراء کی ہے انہی کے بارے میں کہا گیا سیدۃ النساء العالمین اور انہی کے بارے میں کہا جائے گا کہ اے اہل محشر نگاہیں جھکا لو سیدۃ النساء الجنتہ کا گزر پل صراط سے ہو رہا ہے۔

کیونکہ جب حضرت فاطمہ کا ظہور اس کائنات میں ہوا تو اس وقت کعبہ کی تعمیر ہو رہی تھی۔ قرآن کا نزول ہو رہا تھا۔ اعلان نبوت کی ہوا کے جھونکوں میں ان کی پیدائش ہوئی اور قرآن کی لوریوں میں ان کی پرورش ہوئی۔ یہ ساری باتیں حق ہیں مگر اس سے یہ لازم کب آ گیا کہ حضور علیہ السلام کی باقی بیٹیوں کا ہی انکار کر دیا جائے اور اگر کوئی ایسا کرتا ہے تو ہماری اللہ سے دعا ہے کہ اللہ تعالیٰ ایسی الٹی کھوپڑی کسی کو نہ دے۔

دے موت پر یہ عادت ہرگز خدا نہ دے

اب آؤ دعوت انصاف خیر خواہی کے جذبے سے درد دل کے ساتھ دے رہا ہوں لوگوں کی بچیوں کا جھگڑا ہو تو دنیا کی عدالتیں فیصلہ کرتی ہیں اور محبوب خدا کی بیٹیوں کے بارے میں اختلاف ہو جائے تو فیصلے قرآن کرتا ہے اور اگر اس قرآن پر اس لئے ایمان نہیں کہ اس کے تو میں پارے ہیں تو پھر تمہارے گھر سے بھی جواب دینے کی کوشش کی گئی ہے۔

اب جس کے دل میں آئے پائے وہ روشنی

ہم نے تو دل جلا کے سر بام رکھ دیا

چار بنات رسول ﷺ کا ثبوت حاضر ہے

یا ایہا النبی قل لا زواجک وبناتک و نساء المؤمنین (الاحزاب)

اے نبی! اپنی بیویوں، بیٹیوں اور اہل ایمان کی عورتوں کو فرمادیں۔ اس آیت میں اگر ازواج سے ایک بیوی مراد نہیں تو بنات سے ایک بیٹی کیسے مراد ہو سکتی ہے۔ کیونکہ دونوں الفاظ (ازواج، بنات) جمع کے ہیں۔

لو آپ اپنے دام میں صیاد آ گیا

یعنی اگر آپ کی ایک ہی بیٹی ہوتی تو بناتک کی بجائے بنتک فرمایا جاتا۔

باقی رہا تمہارا یہ کہنا کہ یہ بچیاں حضرت خدیجہ رضی اللہ عنہا کے پہلے خاوند میں سے تھیں یعنی پچھلگ بیٹیاں۔ تو معذرت کے ساتھ عرض یہ ہے کہ ایسی بچیوں کے بارے میں بھی قرآن پاک میں لفظ آیا ہے اور وہ ربائب کا لفظ ہے جو جمع ربیبہ کی ہے (و ربائبکم التی فی حجبورکم) اور جس کا معنی وہی ہے جو آپ مذکورہ آیت میں کرنا چاہ رہے ہیں اب تو مانو کہ

آپ اپنے دام میں صیاد آگیا
ویسے معاف کرنا یہ آپ کا ذاتی معاملہ ہے ہمیں اس میں دخل دینے کی ضرورت تو نہیں ہے اور نہ ہی ہم دخل در معقولات کے
قائل ہیں آپ کا عقیدہ یہ بتایا جاتا ہے کہ ہر صدی کے بعد آپ کا ایک مجتہد (اعلیٰ اللہ مقامہ) ہوتا ہے جو آپ کے عقیدے کے جتنے
مسائل چاہے خارج کر کے ”سر من رای“ میں امام مہدی علیہ السلام کے پاس بھیج دے اور جتنے چاہے وہاں سے نئے مسائل
لے آئے یا انہی کو ”اور ہال“ کرالے

جو چاہے آپ کا حسن کرشمہ ساز کرے

لیکن کم از کم ذرا

آپ ہی اپنی اداؤں پہ غور کریں
ہم کہیں گے تو شکایت ہو گی

سیانے لوگ کہتے ہیں کہ دودھ کو بھی چند دروازوں پر لے جائیں تو وہ کچی لسی بن جاتی ہے اور آپ نے تو اپنے عقیدے کی
پندرہ مجتہدین سے حجامت کروادی ہے۔ سنا تھا عقیدہ و دین بڑا نازک معاملہ ہوتا ہے لیکن آپ نے تو اس کی نزاکتوں کی خوب ناز
برداری کی ہے کہ اکٹھانی کی تین بیٹیوں کا ہی انکار کر دیا ہے لیکن بہر حال اس ساری کارروائی کے بعد بھی آپ کے گھر سے ہمیں کئی
”گواہیاں“ مل گئی ہیں جو ڈرتے ڈرتے پیش کر رہا ہوں کہ

کہیں ٹھیس نہ لگ جائے آگینوں کو

اور کہیں سویا ہوا بلبل جاگ نہ جائے اور اس کی نیند نہ خراب ہو جائے (اس انداز میں تھوڑی سی گفتگو اس لئے کی ہے کہ جب
آپ کی مجلسوں میں صحابہ کرام رضوان اللہ علیہ اجمعین کا تمہارے ذاکر صاحب (بحدف الف) مذاق اڑاتے ہیں اور تم کھلکھلا کر
ہنستے ہو تو ہمیں اس سے ہزار درجے زیادہ تکلیف ہوتی ہے جتنی تمہیں میری ان چند سطور سے ہوئی ہوگی بہر حال کما تدا بین تدا ن
جیسا کرو گے ویسا بھرو گے

نہ صدے تم ہمیں دیتے نہ ہم فریاد یوں کرتے

نہ کھلتے راز سربستہ نہ یوں رسوائیاں ہوتیں

حوالہ نمبر ۱

نہج البلاغہ خطبات علی المرتضیٰ شیر خدا، مشکل کشا، حاجت روا، اسد اللہ صاحب، ہل اتی ص ۳۷۳ ج نمبر ۱

اما فضیلتہ فی الصھر فانه تزوج بنتی رسول اللہ صلی اللہ علیہ وسلم رقبة و ام کلثوم توفیت

الاولی فزوجہ النبی صلی اللہ علیہ وسلم بالثانیة والذاسمی ذوالنورین۔

حضرت عثمان غنی کی فضیلت (جزوی صدیق و فاروق پر یہ ہے کہ) حضور علیہ السلام نے اپنی دو بیٹیوں رقیہؓ اور ام کلثومؓ

کا نکاح آپ سے کیا جس کی وجہ سے آپ کو ذوالنورین کہا جاتا ہے۔

حوالہ نمبر ۲: اصول کافی ص ۳۳۹ ج ۱۱ ابو جعفر یعقوب بن اسحاق کلینی رازی (جن کو ثقہ الاسلام کہا جاتا ہے)

وتزوج خديجة فولدله منها قبل مبعثه القاسم ورقية وزينب وام كلثوم وولدله بعد المبعث

الطيب والطاهر و فاطمه عليهم السلام (اللهم صل على محمد وال محمد.)

ذرا لمبا کر کے پڑھیں اور دونوں جگہ خط کشیدہ نہ کر ترجمہ نہ سمجھ لیں تو مسئلہ حل ہو جائے گا کہ تینوں بیٹیاں پچھلگ تھیں یا حقیقی

جب حضور علیہ السلام نے حضرت خدیجہ الکبریٰ رضی اللہ عنہا سے نکاح فرمایا تو حضور علیہ السلام کی حضرت خدیجہ رضی اللہ عنہا کے بطن اطہر

سے یہ اولاد بعثت سے پہلے ہوئی۔

قاسم رضی اللہ عنہ، رقیہ رضی اللہ عنہا، زینب رضی اللہ عنہا، ام کلثوم رضی اللہ عنہا

اور مندرجہ ذیل اولاد بعثت کے بعد ہوئی۔

طیب طاہر اور حضرت فاطمہ رضی اللہ عنہا (اللهم صل على محمد وال محمد)

حوالہ نمبر ۳: وتزوج الخديجة وهو ابن بضع و عشرين سنة (اگلی عبارت بعینہ حوالہ نمبر ۲ والی ہے۔ اصول کافی

مطبوعہ ایران ص ۳۲۲ ج ۲) اور حضور علیہ السلام نے حضرت خدیجہ رضی اللہ عنہا سے جب نکاح فرمایا تو آپ کی عمر مبارک بیس سے زیادہ

(پچیس) سال تھی اور حضرت خدیجہ رضی اللہ عنہا ہی سے آپ کی (وہ ساری) اولاد ہوئی (جو حوالہ نمبر ۳ میں گزر چکی)

حوالہ نمبر ۴: تحفة العوام مطبوعہ لکھنؤ ص ۱۰۱۴ پر مندرجہ ذیل الفاظ میں حضور علیہ السلام کی بیٹیوں پر ان کو حضور علیہ السلام کی

بیٹیاں اور حضور علیہ السلام کو ہی ان کا باپ قرار دے کر درود بھی بھیجا گیا ہے اور پھر اسی طرز پر ان لوگوں پر لعنت بھی کی گئی ہے جو حضور

علیہ السلام کو آپ کی بیٹیوں کے سلسلہ میں ایذا پہنچاتے ہیں۔ فاعتبروا یا اولی الابصار۔ ان کان منکم رجل رشید۔

اللهم صل على رقية بنت نبيك والعن من اذى نبيك فيها. اللهم صل على ام كلثوم بنت نبيك

والعن من اذى نبيك فيها. اللهم صل على زينب بنت نبيك والعن من اذى نبيك فيها. اللهم صل

على فاطمة بنت نبيك والعن من اذى نبيك فيها.

(ترجمہ تو حوالے کی تمہید میں خلاصہ بیان ہو ہی گیا ہے یقیناً قارئین کرام نے سمجھ ہی لیا ہوگا۔ یہاں یہ بات عرض کرنی ہے کہ

اگر حضور علیہ السلام کی ایک ہی بیٹی (فاطمہ رضی اللہ عنہا) تھی تو یہ بنت نبيك بار بار کس کو کہا جا رہا ہے اور درود کس پہ بھیجا جا رہا ہے اور لعنت کا

مصدق کس کو کس وجہ سے بنایا جا رہا ہے جبکہ کسی کو اس کے حقیقی باپ کے بجائے اور کسی طرف منسوب کرنا (اگرچہ اس نے پالا ہی

ہو) نبص قرآنی ناجائز و حرام ہے۔ ادعوهم لآباءهم هو اقسط عند الله. کیا اسی قانون کی رو سے ہی تو آپ کے فرقے میں

تھوک کے حساب سے سید تو نہیں بنے ہوئے ہے سوچنے کی بات اسے بار بار سوچ

اور دوسری بات یہ عرض کرنی ہے اور وہ بھی معذرت کے ساتھ کہ اگر ہم علی المرتضیٰ کرم اللہ وجہہ الکریم کا نام چوتھے نمبر پر لیں تو

صحابہ کرام رضی اللہ عنہم کے ساتھ ہمارے اوپر بھی لعنت بھیجتے ہو اور ہمیں یزید و شمر کا ساتھی قرار دیتے ہو تو تحفة العوام والے کو بھی تو کچھ نہ کچھ

کہو جو خاتون جنت کا نام چوتھے نمبر پر لے رہا ہے۔ یہ بھی ہے سوچنے کی بات اسے بار بار سوچ)

مذکورہ چاروں حوالے آپ کی معتبر کتب کے ہیں اور بالخصوص اصول کافی تو آپ کی وہ کتاب ہے کہ جس کے بارے میں بقول تمہارے قال امام العصر و حجة الله المنتظر هذا كاف لشيعتنا۔ حضرت امام مہدی علیہ السلام نے فرمایا ہے کہ صرف یہ ایک کتاب ہی ہمارے شیعوں کو کافی ہے۔ لہذا یہ حوالہ کافی سمجھ لو یا پھر کافی دوانی سمجھ لو۔

پانچواں حوالہ اس لیے لکھ رہا ہوں کہ آپ کا دعویٰ پنج تہی ہونے کا ہے۔ اس نسبت کا خیال کرو اور اس حوالے پر غور کرو کہ اتنے پختہ دلائل کے بعد خود حوالے والا ”باحیا“ عثمان کے بارے میں آخر یہ جا کر کس قدر ”بے حیا“ ہو چکا ہے۔

حوالہ نمبر ۵: حیات القلوب ص ۵۸۸ ج ۲، مطبوعہ تہران۔

ملا باقی مجلس بسند معتبر از حضرت صادق رضی اللہ عنہ روایت کردہ است کہ از برائے رسول خدا از خدیجہ متولد شدند طاہر و قاسم و فاطمہ و ام کلثوم و رقیہ و زینب و فاطمہ بحضرت امیر المؤمنین تزویج نمودند و تزویج کرد باہی العاص بن ربیعہ کہ از بنی امیہ بود زینب را۔ و بعثمان ام کلثوم را پیش از آنکہ بخانہ آس ملعون (استغفر اللہ۔ نقل کفر نہ باشند) یروود برحمت واصل شد و بعد از او حضرت رقیہ را با تزویج نمود۔

باقر مجلسی نے معتبر سند کے ساتھ حضرت امام جعفر صادق سے روایت کی ہے کہ حضرت خدیجہ رضی اللہ عنہا کے بطن سے حضور علیہ السلام کی مندرجہ ذیل اولاد تھی۔ طاہر، قاسم، فاطمہ، ام کلثوم، رقیہ، زینب، حضرت فاطمہ رضی اللہ عنہا کا نکاح آپ نے حضرت علی المرتضیٰ سے کیا۔ زینب کا ابو العاص بن ربیعہ سے۔ ام کلثوم کا عثمان سے اور ابھی وہ اس ملعون (معاذ اللہ) کے گھر نہ گئی تھیں کہ فوت ہو گئیں اور اس کے بعد حضور علیہ السلام نے رقیہ کا نکاح بھی عثمان سے کر دیا۔

اہل محبت کے لئے

خدا گواہ ہے اور جھوٹے پر خدا کی لعنت ہے کہ جب میں حوالہ نمبر ۵ کی فارسی عبارت لکھ رہا تھا تو جب حضرت عثمان غنی رضی اللہ عنہ کے بارے میں ملعون کا لفظ لکھا تو میری پنسل سے سیاہی ختم ہو گئی اور میرے سامنے نیلی لکھائی کرنے والی پانچ پنسلیں مزید پڑی ہوئی تھیں۔ میں نے اس خیال سے کہ پہلی میں سیاہی ختم ہو گئی ہے تو دوسری لے لیتا ہوں لیکن میں حضرت عثمان کے بارے میں یہ لفظ نقل کرنے سے پہلے ہی گھبرا ہوا تھا کہ کس طرح اس کامل الحیاء والا ایمان کے بارے میں یہ لفظ لکھوں۔ مجبوری یہ تھی کہ ایک تو میں پانچ حوالے پورے کرنا چاہتا تھا اور دوسرا افسیوں کو ان کا چہرہ انہی کے آئینے میں دکھانا چاہتا تھا کہ دیکھو دو ہر ادا ماں کر بھی تم حضرت عثمان کے بارے میں کیا عقیدہ رکھتے ہو قسم بخدا! دوسری پنسل پکڑی تو وہ بھی نہ چلی اور اللہ کی قسم تیسری پنسل بھی یہ ایک لفظ مکمل نہ کر سکی۔ اسی طرح چھ نیلی پنسلوں نے چلنے سے انکار کر دیا۔ اگر میں جھوٹا بولوں تو مجھ پر خدا کی لعنت اور جو اتنی قسموں کے باوجود بھی میرے بارے میں بدگمانی کا شکار ہو اس پر ہزار لعنت (کیونکہ جن لعنتیوں کے دین کی بنیاد ہی تبرا اور لعنت پر ہے ان کا ”ذکر خیر“ ہو رہا ہے تو کیونکہ ان سے ”خیر خواہی“ کرتے ہوئے تھوک کے حساب سے ان پر لعنت کی جائے)

مجبور ہو کر میں نے کالی پنسل پکڑی اور وہ لکھنے لگی کتاب کا مسودہ آج بھی اس پر شاہد ہے جو دیکھنا چاہے مکتبہ نور یہ رضویہ پہ جا کر دیکھ سکتا ہے۔ تاکہ سند ہے جس سے میں نے یہ نتیجہ نکالا کہ یہ کالے لباس اور کالے عقیدے والے حضرت عثمان غنی کے بارے

میں اور دیگر صحابہ رضی اللہ عنہم کے بارے ایسے الفاظ بولنے والے قیامت کے دن دوزخ کے کالے سانپوں کا لقمہ بن کر رہیں گے۔ جب ہمارے آقا اللہ کی بارگاہ میں عرض کریں گے۔ اے اللہ! یہ علی ہے جو میرا صرف اکہرا داماد ہے اور یہ عثمان ہے جو میرا دوہرا داماد ہے

کوئی مانے یا نہ مانے تیری ہی جاگیر ہے
 قصر جنت گلشن رضوان عثمان غنی
 میں خزاں سے اس لیے ڈرتا نہیں ہوں مونس
 تم میرے گلشن کے ہو نگران عثمان غنی
 ہو کرم کہ خضر کی ہر منقبت کر لو قبول
 از برائے خواجہ گیہان عثمان غنی
 (بنات رسول اور دوہرے داماد رسول کے بارے میں کچھ تفصیل آگے بھی آرہی ہے)

عثمان اور قرآن

قرآن مجید کی کئی آیات طیبات حضرت عثمان غنی رضی اللہ عنہ کی عظمت و شان پر بڑی وضاحت سے دلالت کر رہی ہیں۔ آپ جامع القرآن ہونے کے ساتھ ساتھ صدقہ و خیرات اور انفاق فی سبیل اللہ کی تمام آیات مبارکہ کے مصداق کامل ہیں۔

بعض بد باطن تو عثمان غنی پر اپنے دور خلافت میں ان پر مالی بد عنوانیوں کا الزام بھی دھرتے ہیں جبکہ بعض انہی کے روحانی بھائی یہ بھی کہتے ہیں کہ صحابہ کرام رضی اللہ عنہم حضور علیہ السلام کی بارگاہ میں اپنا گزارا چلانے کے لئے آئے تھے غریب تھے بھوکے مرتے تھے تو دربار رسالت میں آ کر اپنا پیٹ پالتے تھے۔ میں عرض کروں گا کہ ویسے تو دونوں جہانوں کا گزارا حضور ہی کے در کے ٹکڑوں پر ہوتا ہے لیکن اس حقیقت کو اپنے خبث باطن کی وجہ سے صحابہ کرام رضی اللہ عنہم پر بطور طعن چسپاں کرنا یقیناً قد بدت البغضاء من افواہم کے زمرے میں ہی سمجھا جائے گا اور ایسے لوگ و ما تخفی صدور ہم اکبر کی آگ میں جل کر قلموتوا بغیظکم کے مطابق لمحہ بہ لمحہ بغض صحابہ میں نت نئی موت مرتے رہتے ہیں اور پھر حضرت عثمان غنی کے بارے میں ایسی بات کرنا تو نصف النہار کے سورج کا انکار ہے۔ کونکہ حضرات شیخین نے تو اپنے دور میں پھر بھی بقدر گزاران تنخواہیں لیں لیکن حضرت عثمان غنی نے تو اپنے دور خلافت میں بیت المال سے ایک پیسہ بھی اپنی ذات پر خرچ نہ کیا بلکہ اپنا سب کچھ حضور علیہ السلام کی امت پر خرچ کرتے رہے۔

بلکہ جب کبھی حضور علیہ السلام کے گھر فاقہ ہوتا تو حضرت عثمان غنی گندم اور کھجوروں کی بوریاں ازواج مطہرات کی خدمت میں بھیج دیتے۔ ایک دن حضرت طلحہ بارگاہ عثمان غنی میں حاضر ہوئے اور عرض کیا! میں نے آپ کے پچاس ہزار درہم دینے ہیں۔ ابھی وہ یہ عرض کر ہی رہے تھے کہ آپ نے فرمایا: میں نے آپ کے خلوص کی وجہ سے آپ کو پچاس ہزار درہم معاف کیے۔ جب حضرت عثمان شہید ہوئے تو آپ کے ڈیڑھ لاکھ دینار وادی قرئی و حنین میں تھے۔ دولاکھ اشرفیاں تھیں جو بعد شہادت آپ کی اولاد میں تقسیم ہوئے اور یہ آپ کی اپنی ذاتی جائیداد تھی جو آپ کے کاروبار سے حاصل شدہ تھی۔ ایسی شخصیت کے بڑے میں کہنا کہ غربت اور

بھوک کی وجہ سے تنگ آ کر پیٹ بھرنے کے لئے کلمہ پڑھا تھا یہ بغض عثمان غنی نہیں تو کیا ہے؟۔

غزوة تبوک

غزوة تبوک کے لئے جب حضور علیہ السلام نے اعلان فرمایا تو عثمان غنی جس شان سے حضور کی بارگاہ میں حاضر ہوئے وہ آپ ہی کا حصہ ہے۔ عبدالرحمن بن سمرہ فرماتے ہیں (ابتداء) ایک ہزار اشرفیاں حضرت عثمان غنی اپنے کرتے کی آستیں میں بھر کر بارگاہ رسالت میں حاضر ہوئے اور حضور کی گود میں ڈال دیں۔ فرایت النبی صلی اللہ علیہ وسلم یقلبها فی حجرہ وهو یقول ما ضر عثمان ما عمل بعد الیوم مرتین۔

میں نے دیکھا کہ حضور علیہ السلام ان دیناروں کو الٹ پلٹ کر رہے ہیں اور فرما رہے ہیں آج کے بعد عثمان جو بھی کرتا پھرے کوئی عمل اس کو نقصان نہیں پہنچا سکتا۔ آپ نے دو مرتبہ یہ ارشاد فرمایا (تفسیر مظہری مشکوٰۃ) اس موقع پر حضرت عبدالرحمن بن عوف نے چار ہزار درہم پیش کیے اور عرض کیا: چار ہزار گھروالوں کے لئے چھوڑ آیا ہوں اور چار ہزار آپ کی بارگاہ میں لے آیا ہوں۔ حضور علیہ السلام نے ان کے حق میں یوں دعا فرمائی۔ باریک اللہ فی ما امسکت و فی ما اعطیت۔ جو گھر میں چھوڑ آئے ہو اللہ تعالیٰ اس میں بھی برکت عطا فرمائے اور جو لے کر آئے ہو اللہ اس میں بھی برکت دے اور قاضی ثناء اللہ پانی پتی علیہ الرحمۃ بغوی اور کلبی کے حوالے سے لکھتے ہیں:

و عثمان جهز المسلمین فی غزوة تبوک بالف بعیر باقتابها واحلاسها۔

حضرت عثمان نے غزوة تبوک میں (ایک ہزار اشرفیوں کے علاوہ) ایک ہزار اونٹ بمعہ ساز و سامان بھی دیے۔ فنزلت ہذہ الایۃ۔ پس اس موقع پر اللہ تعالیٰ نے مندرجہ ذیل آیہ کریمہ نازل فرمائی۔

آیت نمبر (۱): مثل الذین ینفقون اموالہم فی سبیل اللہ کمثل حبة انبتت سبع سنابل فی کل سنبلۃ مائۃ حبة واللہ ینضعف لمن یشاء واللہ واسع علیم (البقرہ: ۲۶۱)

وہ لوگ جو راہ خدا میں اپنے مال خرچ کرتے ہیں ان کی مثال ایسے ہے جیسے ایک دانے (جو زمین میں بویا جاتا ہے تو اس) سے سات بالیں نکلتی ہیں اور ہر بالی میں سو دانہ ہو (تو اس طرح کم از کم ایک کا سات سو ہو گیا اور اس پر بس نہیں بلکہ) اللہ جس کے لئے چاہے (مزید) بڑھا دے اور اللہ بڑی وسعتوں والا جاننے والا ہے۔ (تفسیر مظہری)

واہ کیا عدل ہے کیا داد و قضاے عثمان واہ کیا صبر ہے کیا حلم رضائے عثمان

واہ کیا ستر ہے کیا شرم و حیاے عثمان واہ کیا دین ہے کیا جو دو سخائے عثمان

کتنے وارد ہیں احادیث میں اوصاف غنی

خود نبی مدح کریں نیز صحابہ و علی

نزہۃ المجالس ج نمبر ۲ باب مناقب عثمان میں ریاض النضرہ کے حوالے سے ہے کہ ایک موقع پر حضور علیہ السلام نے حضرت

عثمان کی سخاوت پر خوش ہو کر یوں دعا فرمائی۔ اللہم هذا عثمان رضیت عنہ فارض عنہ۔

اے اللہ! یہ عثمان ہے میں اس سے راضی ہو گیا تو بھی اس سے راضی رہ۔ (نورالابصار ص ۷۰) حضرات القدس میں ہے اس دعا کے راوی بیان کرتے ہیں کہ اس رات عشاء سے لے کر فجر تک حضور علیہ السلام بیدار رہے اور ساری رات حضرت عثمان کے لئے یہی دعا فرماتے رہے۔ مزید فرمایا کہ نعم الرجل عثمان جمع اللہ بہ نوری فهو سعید فی حیوتہ و شہید فی مماتہ۔ عثمان کتنا اچھا ہے اللہ نے اس کے ساتھ میرے نور کو جمع فرمادیا (اور اس کو ذوالنورین بنا دیا) وہ زندگی میں سعید ہے اور موت میں شہید ہے۔ (حضرات القدس ص ۷۲)

مشکوٰۃ باب المناقب میں غزوہ تبوک کے لئے چندے کا حال اس طرح بھی لکھا ہوا ہے۔ ملاحظہ فرمائیں۔

حضرت عبدالرحمن بن خباب رضی اللہ عنہ فرماتے ہیں کہ حبش عمرہ کی تیاری کے موقع پر (عمرہ تنگی کو کہتے ہیں جس زمانہ میں نبی ﷺ نے اس لشکر کو تیار فرمایا تھا وہ زمانہ سخت تنگی کا تھا اس لیے اس کا نام حبش عمرہ ہو گیا) یہ لشکر غزوہ تبوک کے لئے تیار کیا گیا تھا حضور ﷺ لوگوں کو مدد کا حکم فرما رہے تھے تو

پس حضرت عثمان رضی اللہ عنہ اٹھے اور عرض کیا: یا رسول اللہ میں سواونٹ بمعہ جھولوں اور کجاووں کے خدا کی راہ میں پیش کروں گا۔ اس کے بعد پھر آپ نے لوگوں کو امداد کی طرف توجہ دلائی۔ حضرت عثمان پھر کھڑے ہو کر عرض کرنے لگے یا رسول اللہ میں اور دو سواونٹ بمعہ جملہ سامان کے اللہ کی راہ میں پیش کروں گا۔ آپ نے پھر لوگوں کو امداد کی طرف توجہ دلائی۔ حضرت عثمان پھر کھڑے ہو کر عرض کرنے لگے یا رسول اللہ میں اور تین سواونٹ اللہ کی راہ میں پیش کرتا ہوں بمعہ سامان کے۔ یہ سب اونٹ ملا کر چھ سواونٹ ہوئے۔ راوی کہتے ہیں پھر میں نے دیکھا کہ حضور ﷺ منبر سے اترتے جاتے اور فرماتے جاتے۔ اب عثمان کو وہ چیز نقصان نہ پہنچائے گی جو اس کے بعد کریں گے۔ اب عثمان کو وہ عمل کوئی نقصان نہیں پہنچائے گا جو وہ بعد میں کریں گے۔ یعنی ان کی یہ نیکی ان کی تمام آئندہ ممکنہ برائیوں کا بھی کفارہ ہے۔

فقام عثمان فقال یا رسول اللہ صلی اللہ علیہ وسلم علی مائة بعیر باحلاسها واقتابها فی سبیل اللہ ثم حض علی الجیش فقام عثمان فقال علی مائتا بعیر باحلاسها وافتابها فی سبیل اللہ ثم حض علی الجیش فقام عثمان فقال علی ثلاثائة بعیر باحلاسها وافتابها فی سبیل اللہ فانا رايت رسول اللہ صلی اللہ علیہ وسلم نزل من المنبر وهو یقول ما علی عثمان ما عمل بعد هذه ما علی عثمان ما عمل بعد هذه

ما علی عثمان ما عمل کی خوشخبری ملی
عین نیکی ہے عمل ہر ایک عمل عثمان کا

جب غنی نے فوج اسلامی کی تنگی دور کی
احمد مختار نے ماضی علی عثمان کہا

اس حدیث کے تحت علامہ ملا علی قاری رضی اللہ عنہ سمرقات میں فرماتے ہیں کہ سیدنا عثمان غنی رضی اللہ عنہ نے اعلان تو چھ سواونٹوں کا کیا لیکن نو سو پچاس اونٹ پیش کئے۔ پھر ہزار کے تکملہ کے لئے پچاس گھوڑے مع ساز و سامان حاضر کیے اور ایک ہزار اشرفیاں حاضر کیں۔ ایک ہی بار جو دینا تھا کیوں نہ دے دیا؟ تاکہ جب میرے آقا پھر اعلان فرمائیں تو محروم نہ رہ جاؤں۔ حضور حکم دیتے جائیں اور میں

اپنے آقا کے حکم پہ اپنا سب کچھ قربان کرتا جاؤں۔

یہ بھی معلوم ہوا کہ سیدنا عثمان کے لئے گزشتہ گناہوں کے معاف ہونے کی بشارت ہے اور دوسرا آئندہ گناہوں سے محفوظ اور تیسرا یہ کہ ان کا خاتمہ ایمان پر ہوگا۔

جیشِ عسرتِ غزوہ تبوک کی طرف جانے والے لشکر کا نام ہے اور عسرت کے معنی تنگی کے ہیں۔ یہ زمانہ مسلمانوں پر سخت تنگی کا تھا گرمی بہت شدید تھی اور تبوک جگہ بہت دور تھی۔ خیبر مدینہ طیبہ سے ایک سو ساٹھ میل کے فاصلہ پر ہے اور خیبر سے تبوک پانچ سو میل کے فاصلہ پر ہے تو اس طرح مدینہ طیبہ سے تبوک چھ سو ساٹھ میل دور ہوا یہ غزوہ حضور اقدس ﷺ کا آخری غزوہ تھا جو ۹ھ میں ہوا اس کے بعد آپ نے کوئی غزوہ نہ فرمایا اور اس غزوہ میں مسلمانوں کی تعداد سب سے زیادہ تھی۔ یاد رہے کہ غزوہ بدر میں لشکر اسلام تین سو تیرہ اور احد میں سات سو اور حدیبیہ میں پندرہ سو اور فتح مکہ میں دس ہزار اور غزوہ حنین میں بارہ ہزار اور شیخِ محقق علیہ الرحمۃ فرماتے ہیں کہ غزوہ تبوک جس کو جیشِ عسرت کہا جاتا ہے۔ اس غزوہ میں مسلمانوں کے لشکر کی تعداد چالیس ہزار سے لے کر بہتر ہزار تک کا ذکر ہے (الجواہر) روایات میں یہ بھی ہے کہ حضرت عثمان غنی نے مذکورہ چندے کے علاوہ تہائی حصے لشکر کا سارا خرچہ جوتے کے تسمے تک بھی اپنے ذمہ لے لیا۔

التمہید والبیان ص ۱۰۷ ہے کہ ایک روایت میں ہے۔ حضرت عثمان غنی نے نو سو تیس اونٹ اور ستر گھوڑے پیش کئے اور دوسری روایت میں ہے کہ نو سو چالیس اونٹ اور ساٹھ گھوڑے پیش کئے۔ (حضرات القدس حاشیہ نمبر ۲ ص ۷۳)

جبکہ خود صاحبِ حضرات القدس خلیفہ مجدد الف ثانی علامہ بدرالدین سرہندی کی تحقیق کے مطابق نو سو پچاس عربی گھوڑے زین اور لگام سے آراستہ کر کے حضرت عثمان نے حاضر کر دیئے علاوہ ازیں پچاس اونٹ اسلحہ کی بار برداری کے لئے پیش کیے اور جو نو سو پچاس عربی گھوڑے پیش کئے ان میں سے ہر ایک گھوڑے پر ایک مجاہد کے پورے ہتھیار بھی تھے۔ (دیکھئے حضرات القدس ص ۷۳)

جیشِ عسرت کیلئے عزم کیا شاہ نے جب
عرض کی حضرت عثمان نے اے شاہ عرب
شہ نے فرمایا کہ مقبول ہے تیرا یہ عمل
اپنے اصحاب سے امداد و اعانت کی طلب
تین سو اونٹ میں دونگا مع سامان کے سب
تجھ کو دی خلد کہ ہے خلد ہی بس اس کا بدل

سخاوت عثمان غنی رضی اللہ عنہ

حضرت عثمان غنی کو تنگ دستی، غربت اور افلاس کا طعنہ دینے والے شرم سے منہ چھپاتے پھریں گے جب ان کو معلوم ہوگا کہ غزوہ تبوک میں ہی نہیں اور بھی کئی مقامات میں حضرت عثمان کی سخاوت کا یہی حال ہے۔

حضرت عائشہ رضی اللہ عنہا فرماتی ہیں۔ ایک مرتبہ ہمارے گھر میں چار دن کا فاقہ ہوا۔ کسی نے کچھ نہ کھایا۔ حضور علیہ السلام گھر میں تشریف لائے اور گھر والوں سے پوچھا: کچھ کھانے کو ملا؟ عرض کیا کچھ نہیں۔ آپ مسجد میں تشریف لے گئے اور دعا مانگی تو پچھلے پہر حضرت عثمان آئے اور حضور علیہ السلام کے بارے پوچھا تو میں نے ساری بات بتائی۔ حضرت عثمان فوراً گھر گئے اور کھانے پینے کا

بہت سارا سامان (آٹا، گھی، کھجوریں وغیرہ) اور اس کے علاوہ اس خیال سے کہ اب پکاتے پکاتے دیر ہو جائے گی روٹیاں اور بھنا ہوا گوشت بھی لے کر آئے۔ تھوڑی دیر بعد حضور علیہ السلام تشریف لائے اور گھر میں فاتے کا نام و نشان بھی نہ دیکھ کر فرمایا! یہ سب کچھ کہاں سے آیا۔ حضرت عائشہ رضی اللہ عنہا نے عرض کیا! عثمان لایا ہے تو آپ اسی وقت بلا توقف پھر مسجد میں تشریف لے گئے اور تین بار یہ دعا مانگی۔

اللهم انی رضیت عن عثمان فارض عنه۔

اے اللہ میں عثمان سے راضی ہو گیا تو بھی اس سے راضی ہو جا۔ (الریاض النضرہ، ص ۱۳۴، ج ۲، نزہۃ المجالس، ص ۱۲۷، ج ۲)

کائنات آجاندی اے وجد اندر سندے نوری فرشتے نعمات میرے

میرے دل پر سوز دی تار اتے چلدی جدوں مضراب عثمان دی اے

صدقے جاواں میں اوہدیاں عظمتاں توں اوہدے جو دو سخادی دھم پئے گئی

پڑھ کے دیکھ قرآنی آیات تائیں شاہد ام الکتاب عثمان دی اے

آپ رضی اللہ عنہ ہر جمعہ شریف کو ایک غلام آزاد فرماتے، اگر کسی وقت کوئی غلام نہ ہوتا تو دوسرے جمعہ شریف کو دو غلام آزاد فرماتے

یوں آپ رضی اللہ عنہ نے دو ہزار چار سو غلام آزاد فرمائے۔ (صواعق محرقة، ص ۱۱۰، ریاض النضرہ، ج ۲، ص ۲۵)

عثمان غنی کی تجارت نافعہ

اپنے احباب و اعزہ پر اکثر و بیشتر جو دو کرم فرماتے رہتے اور عام غرباء، مسلمانوں اور نادار لوگوں کا بے حد خیال فرماتے تھے۔ ایک مرتبہ حضرت صدیق اکبر رضی اللہ عنہ کے دور میں قحط پڑا تو لوگ آپ کی خدمت میں حاضر ہوئے اور قحط سالی کی شکایت کی۔ آپ رضی اللہ عنہ نے فرمایا جاؤ صبر کرو مجھے اللہ سے امید واثق ہے کہ وہ شام سے پہلے اپنے فضل و کرم سے مشکل کو آسان فرمائے گا اور قحط سالی سے نجات دے گا۔ جب عصر کا وقت ہوا تو اطلاع ملی کہ سیدنا عثمان غنی رضی اللہ عنہ کا قافلہ تجارت جو شام کو گیا ہوا تھا واپس آ گیا۔ اس میں ایک ہزار اونٹ جن پر غلہ اور زیتون زبیب منقہ وغیرہ لادا ہوا تھا۔ جب تمام سامان حضرت عثمان غنی رضی اللہ عنہ کے گودام میں پہنچ گیا تو تاجر لوگ آپ کے پاس آئے اور غلہ خریدنے کی خواہش کی۔ آپ نے فرمایا کہ کیا نفع دو گے۔ لوگوں نے دگنا کہا۔ فرمایا: نفع تھوڑا ہے۔ تاجروں نے چوگنا کیا۔ فرمایا: تھوڑا ہے۔ تاجروں نے پانچ گنا کیا۔ فرمایا: تھوڑا ہے۔ فرمایا: میری آخری بات یہ ہے کہ دس گنا دو۔ تاجروں نے انکار کر دیا اور مایوس ہو گئے اور چل دیئے۔ آپ نے فرمایا: بارگاہ خدا سے سودا کرتا ہوں جو یہ فرماتا ہے۔

من جاء بالحسنة فله عشر امثالها

جو ایک نیکی کرتا ہے میں اسے اس جیسی دس عطا فرماتا ہوں۔

ان الله اعطاني بكل درهم عشرة عندكم زيارة انى جعلت ما حصلت هذه العير صدقة لله على

الساکين و فقراء السليين

یہ کہہ کر لوگوں کو گواہ بنا کر فرمایا: سن لو میں خداوند قدوس سے سودا کرتا ہوں اور تمام غلہ اس کے بندوں کو مفت تقسیم کرتا ہوں۔

پھر اعلان کر دیا کہ جس نے جتنا غلہ لینا ہے عثمان غنی رضی اللہ عنہ کے گواہوں سے مفت لے جاؤ۔ (نور الابصار صفحہ ۸۱)

طبری میں اس روایت کے الفاظ کچھ اور زیادہ ہیں کہ حضرت سیدنا عبداللہ بن عباس رضی اللہ عنہما فرماتے ہیں کہ میں ایک رات سو رہا تھا کہ اچانک مقدر جاگ اٹھا کہ حضور ﷺ کی زیارت ہوگئی، کیفیت یہ تھی کہ حضور ﷺ کے زیب تن نورانی پوشاک تھی۔ نعلین اقدس کے تسمے بھی نور کے تھے اور نورانی چابک حضور ﷺ کے ہاتھ میں تھا اور بہت جلدی میں گھوڑے پر سواری فرماتے ہوئے جا رہے ہیں۔ میں نے عرض کی یا رسول اللہ ﷺ بہت مدت کے بعد شرف دیدار حاصل ہوا ہے۔ حضور ﷺ آپ پر میرے ماں باپ قربان ہوں تھوڑا سا موقع عطا فرمائیں کہ میں سیر ہو کر دیدار کر سکوں۔ حضور ﷺ نے فرمایا میں اس لئے جلدی میں ہوں کہ آج عثمان غنی رضی اللہ عنہ نے ایک ہزار اونٹ کا ساز و سامان اللہ کے راستے میں لٹا دیا ہے اور اللہ کریم نے ان سے اس صدقہ کو قبول فرمایا ہے اور

جنت میں ان کی شادی ہو رہی ہے اور میں شادی میں شرکت کے لئے جا رہا ہوں۔ (الریاض النضرہ صفحہ ۱۲۲ جلد ۲)

جس کی سرکار میں مٹتا تھا ہر اک رنج و عناء جس کی درگاہ سے خالی نہیں پھرتا منگتا

جس کے دروازے پہ پلتا تھا ہر اک شاہ و گدا جس کے پانی کو پیا کرتا تھا ہر اک پیاسا

آج بے رحموں نے اس ذات کو پہنچائی گزند

ایسے محسن پہ کیا پانی بھی اور کھانا بند

جنت البقیع کی زمین خرید کر دی

حضور علیہ السلام جب بمعہ صحابہ کرام رضی اللہ عنہم مکہ سے ہجرت کر کے مدینہ آئے تو صدقہ کی بکریوں اور دیگر ضروریات کے لئے جگہ کی کمی تھی جس کی شکایت صحابہ رضی اللہ عنہم نے کی (تو ہمارے آقا نے فرمایا بلاؤ میرے عثمان کو حضور علیہ السلام کی بارگاہ میں عثمان غنی حاضر ہوئے اور عرض کیا حضور حکم دیں تو ساری جگہ ہی خرید کر آپ کی بارگاہ میں پیش کر دوں؟ فرمایا جگہ دیکھ تو آؤ۔ عرض کیا آقا میں زمین دیکھ کر خرچ کرنے والا نہیں۔ میں تو رخ و الضحیٰ دیکھ کر خرچ کرتا ہوں۔ زمین مال دیکھ کر تا جبر خرچ کرتے ہیں۔ جمال یار دیکھ کر عاشق خرچ کرتے ہیں۔ مجھے عاشق ہی رہنے دیجئے۔ تاجروں میں شامل نہ کیجئے) عثمان نے جگہ خریدی حضور نے اس کو جنت البقیع بنا دیا۔ اب اسی جنت البقیع میں فاطمہ الزہراء کی قبر انور بھی ہے اور امام حسن کا روضہ بھی۔ ان کی قبروں کا ہی حیا کر لو اور عثمان کو برانہ کہو کیونکہ ان کی قبریں عثمان کی زر خرید جگہ پہ ہیں۔

بیر رومہ کی خریداری:

حضور علیہ السلام ہجرت کر کے مدینہ تشریف لائے تو مدینہ میں ایک کنوئیں کے علاوہ سارا پانی کڑوا تھا اور وہ کنواں بھی یہودی کی ملکیت میں تھا جو نہایت متعصب تھا۔ جب لوگوں نے حضور علیہ السلام کی بارگاہ میں عرض کیا تو میرے آقا نے فرمایا۔ بلاؤ میرے عثمان کو حضرت عثمان نے حاضر خدمت ہو کر عرض کیا۔ آقا حکم ہو تو سارا کنواں ہی خرید کر مسلمانوں کے لئے وقف کر دوں؟ یہودی کو پتہ چلا تو اس نے بہت زیادہ قیمت مانگ لی (جس طرح کوئی شخص اپنی ماں کو بیچ رہا تھا تو کسی نے اس کو سمجھایا کہ ماؤں کو نہیں بیچتے تو اس نے جواب دیا کہ میں قیمت ہی اتنی لگاؤں گا کہ کوئی خرید ہی نہ سکے) عثمان غنی نے فرمایا اے یہودی تو نے اسی ہزار قیمت مانگی

ہے۔ اگر اسی لاکھ بھی مانگے گا تو میرے آقا کا حکم ہے میں ضرور خریدوں گا چنانچہ اولاً آدھا اور پھر سارا کنواں خرید کر مسلمانوں کے لئے وقف کر دیا۔

غور کرو کہ اسی کنویں کا پانی علی، فاطمہ، حسین و حسن رضی اللہ عنہم پیسے تو پاک اور جس کا کنواں ہے وہ پاک کیوں نہیں؟

جبکہ اصحاب نے کی سوئے مدینہ ہجرت شور پانی سے پریشان تھی سب کی حالت

چاہ شیریں لیا عثمان نے بہ عالی قیمت تھے درہم اسی ہزار اسکے بوجہ ندرت

عرض کی شاہ سے کہ اب پانی کی تکلیف گئی

شہ نے فرمایا صلہ میں تجھے جنت دے دی

طبرانی معجم کبیر میں یہ واقعہ یوں روایت کرتے ہیں کہ جب مہاجرین مکہ معظمہ سے ہجرت کر کے آئے تو یہاں کا پانی کھاری تھا جسے پینے کو دل نہیں چاہتا تھا۔ مدینہ طیبہ میں ایک شخص رومہ نامی تھا۔ اس کے ملک میں ایک کنواں تھا جس کا نام اس کے نام پر رومہ تھا۔ یہ کنواں مسجد قبلتین کی جانب شمال میں واقع ہے۔ اس کا پانی بہت ہی لذیذ ہلکا اور زود ہضم ہے۔ اب اس کنواں کو بیر عثمان بھی کہتے ہیں۔ وہ کنواں کا پانی قیمتاً دیتا تھا۔ حضور ﷺ نے فرمایا تم اپنا یہ کنواں جنت کے عوض میرے ہاتھ پر بیچ ڈالو چونکہ اس کنواں کی خرید پر حضرت سیدنا عثمان سے جنت کا سودا ہوا تھا۔ حضور اقدس ﷺ نے فرمایا کون ہے جو اس کنواں کو خرید کر وقف کر دے۔ اس کے عوض وہ جنت اور حوض کوثر سے سیراب کیا جائے گا۔ یہ کنواں چونکہ ایک یہودی کا تھا اور وہ بہت قیمت پر اس کا پانی فروخت کرتا تھا اور مسلمانوں کے لئے شدید پریشانی کا سبب تھا سیدنا عثمان غنی رضی اللہ عنہ کو خبر ہوئی کہ میرے آقا و مولیٰ ﷺ کی یہ خواہش ہے اور پھر اس کا عوض حوض کوثر ہے۔ ساقی کوثر علیہ الصلوٰۃ والسلام کے قلب اقدس کی خواہش کو جلدی پورا کرتا ہوں۔ آپ اسی وقت کنواں کے مالک کے پاس گئے اور اس سے بیس ہزار اور بعض روایات میں چالیس (اور اسی) ہزار بھی آیا ہے اس بہت بڑی رقم سے کنواں خریدتے وقت سرور کائنات علیہ الصلوٰۃ والسلام کے نام اقدس کی رسید کرائی اور یہ کنواں خرید لیا۔ اس پر حضور سید عالم بہت خوش ہوئے اور تعجب بھی ہوا کہ یہودی نے دیدہ دانستہ مسلمانوں کی وجہ سے اتنی زیادہ قیمت وصول کی۔ سیدنا عثمان نے عرض کیا حضور اگر وہ اس سے بھی زیادہ رقم مانگتا تو میں دے دیتا کیونکہ جس چیز پر آپ کی تمنا ہو اسے عثمان کیونکر نہ خریدے۔ اس سے یہ بھی معلوم ہوا کہ اب حوض کوثر سیدنا عثمان غنی رضی اللہ عنہ کی ملکیت میں ہے جو جنتی کوثر سے پانی پئے گا وہ سیدنا عثمان غنی کا صدقہ ہی پئے گا۔

شہسوار عرفان دیاں منزلاں دا منزل منزل قرآن دی جوڑ دا رہیا

ہر اک منزل تے تاہوں فرشتیاں نے تھمی ہوئی رکاب عثمان دی اے

کون کہندا اے علی عثمان اندر کوئی ویر، عناد تے دشمنی سی

جد کہ خوشی دے نال ہے آپ کیتی بیعت ابو تراب عثمان دی اے

مسجد نبوی کی توسیع کا معاملہ آیا تو حکم ہوا بلاؤ میرے عثمان کو۔ امہات المؤمنین کے حجروں کی وسعت کی بات ہوئی تو عثمان کی رقم کام آئی۔ حضور علیہ السلام کی دعوت کی آپ ﷺ حضرت عثمان کے گھر تشریف لائے اور جتنے قدم چل کر آئے ہر قدم پہ ایک

ایک غلام حضرت عثمان غنی نے آزاد کیا۔

حضرت عثمان کی عاجزی اور سادگی:

حضرت عثمان غنی رضی اللہ عنہ اس قدر مالدار ہونے کے باوجود اتنی سادہ زندگی گزارتے کہ امام حسن فرماتے ہیں میں نے زمانہ خلافت میں دیکھا کہ سر کے نیچے چادر رکھ کر سوئے ہوئے تھے۔ کبھی کوئی جگا رہا تھا اور کبھی کوئی۔ میں یہ منظر دیکھ کر دنگ رہ گیا کہ اتنا بڑا آدمی ہو کر اس کی پیشانی پہ ذرا بل نہیں پڑا اور حضرت عثمان غنی کا نظریہ تھا کہ اگر میں بھی ان بے نیل مرام کو بھگا دوں تو میرے آقا کے یہ امتی کہاں جائیں گے۔

آپ رضی اللہ عنہ بہت بڑے امیر دولت مند اور بہت سے غلاموں، لونڈیوں کے مالک ہونے کے باوجود وضو خود کرتے اور اپنے اکثر کام خود اپنے ہاتھ سے کرتے۔ جب کوئی عرض کرتا کہ آپ رات کے وقت کسی خادم کو حکم فرما دیا کریں وہ خدمت بجالائے گا چنانچہ رات ہوتی تو فرماتے غلام آرام کر رہا ہوگا۔ دن ہوتا تو فرماتے وہ شاید کسی کام میں مصروف ہوگا میں کسی کو بے آرام یا پریشان نہیں کرنا چاہتا۔

(تاریخ الخلفاء، صفحہ ۱۳۷)

حضرت عثمان غنی کے پسندیدہ اعمال

آپ کا اپنا فرمان ہے کہ مجھے بھی حضور علیہ السلام اور ابو بکر صدیق کی طرح دنیا میں تین چیزیں زیادہ پسند ہیں۔ اشباع الجیعان و کسوة العربان و تلاوة القرآن۔ خود بھوکا رہ کر بھوکوں کو کھانا کھلاتا رہوں۔ خود پھٹے پرانے کپڑوں میں زندگی بسر کر لوں مگر دوسروں کو کپڑے پہناتا رہوں اور قرآن پاک کی تلاوت اتنی کروں کہ قرآن پڑھتا ہوا شہید ہو جاؤں۔

ہوئی ہے صاحب شوکت خلافت عثمان
رہی ہے باعث راحت خلافت عثمان
مقدمات و حوادث کے حق میں تھی لاریب
نشان عدل و صداقت خلافت عثمان
مجاہدین ہوں یا بیوگانِ تیامی ہوں
ہر اک کے حق میں تھی نعمت خلافت عثمان
امور خیر کی ہر اک شعار دینی کی
ہمیشہ کرتی اشاعت خلافت عثمان

آیت نمبر ۲:

اب تک کی ساری گفتگو پہلی آیت کے حوالے سے تھی۔ آپ کی عظمت و شان کے حوالے سے دوسری آیت آ رہی ہے جو جس کا ایمان افروز واقعہ خلاصہ پیش کیا جاتا ہے کہ حضور علیہ السلام بیت اللہ شریف کی زیارت کے لئے عمرے کے ارادے سے بمو

صحابہ کرام رضی اللہ عنہم مکہ معظمہ کی طرف روانہ ہوئے۔

راستہ میں مقام حدیبیہ پر ٹھہرے اور حضرت عثمان رضی اللہ عنہ کو قریش مکہ کے پاس مکہ معظمہ بھیجا اور فرمایا کہ ان سے کہنا کہ ہم کسی جنگ کی نیت سے نہیں آ رہے بلکہ صرف زیارت کعبہ کے لیے آ رہے ہیں اور مکہ کے مسلمانوں سے کہنا کہ گھبرائیں نہیں عنقریب ہم مکہ کو فتح کر لیں گے چنانچہ حضرت عثمان غنی رضی اللہ عنہ آپ کا پیغام لے کر قاصد کی حیثیت سے روانہ ہو گئے اور مکہ معظمہ جا کر قریش مکہ کو آپ کا پیغام دیا۔ انہوں نے کہا ہم اس سال تو محمد رسول اللہ صلی اللہ علیہ وسلم کو مکہ نہیں آنے دیں گے۔ ہاں البتہ آپ کعبہ کا طواف کرنا چاہیں تو شوق سے کر سکتے ہیں۔

حضرت عثمان رضی اللہ عنہ نے فرمایا ایسا کبھی نہیں ہو سکتا کہ میں نبی صلی اللہ علیہ وسلم کے بغیر طواف کعبہ کروں یا اس کو دیکھوں بھی پھر وہاں سے مکہ کے مسلمانوں کے پاس جا کر نبی کریم صلی اللہ علیہ وسلم کی فتح مکہ کی پیشگوئی سنائی۔ ادھر حدیبیہ کے مقام پر صحابہ رضی اللہ عنہم میں عین اس وقت جب قریش مکہ حضرت عثمان کو طواف کعبہ کی پیش کش کر رہے تھے صحابہ کرام حضور کی بارگاہ میں عرض کر رہے تھے کہ حضرت عثمان خوش نصیب ہیں جو کہ طواف بیت اللہ کر رہے ہوں گے۔ حضور علیہ الصلوٰۃ والسلام نے فرمایا۔ اے صحابہ میں جانتا ہوں کہ عثمان میرے بغیر کبھی طواف نہیں کر سکتے۔ تم یہ یقین رکھو پھر جو آپ کے آنے میں کچھ دیر ہوئی تو آپ کے متعلق یہ بات مشہور ہو گئی کہ قریش مکہ نے حضرت عثمان رضی اللہ عنہ کو شہید کر دیا ہے۔ اس بات سے مسلمانوں کے دلوں میں کافروں سے مقابلہ کرنے کا جوش پیدا ہو گیا تو حضور صلی اللہ علیہ وسلم نے فرمایا عثمان زندہ ہیں ان کو ہرگز کفار نے کچھ اذیت نہیں پہنچائی۔ پھر نبی علیہ الصلوٰۃ والسلام نے صحابہ کرام رضی اللہ عنہم سے اپنے ہاتھ پر حضرت عثمان رضی اللہ عنہ کی بیعت لی اور فرمایا میرے عثمان نے نہ کعبہ کا طواف کیا اور نہ عمرہ کیا۔ یہ حضرت عثمان کے عشق رسول کا اعلیٰ ثبوت ہے۔ اس وقت جب مسلمانوں سے آپ نے بیعت لی تو فرمایا یہ ایک ہاتھ میرا ہے اور دوسرا عثمان کا ہے اور میں خود بھی عثمان کی طرف داری کے لیے اپنے سے بیعت کرتا ہوں۔ جب اصحاب مصطفیٰ علیہ الصلوٰۃ والسلام نے حضرت عثمان کی بیعت حضور علیہ الصلوٰۃ والسلام کے ہاتھ پر کر لی تو اللہ تعالیٰ نے فرمایا۔

لقد رضی اللہ عن المومنین اذ یبا یعونک تحت الشجرة فعلم ما فی قلوبہم فانزل السکینۃ علیہم واثابہم فتحا قریبا و مغانم کثیرۃ یا خذونہا وکان اللہ عزیزا حکیم۔ (سورہ الفتح)

بے شک اللہ راضی ہوا ایمان والوں سے جب وہ اس پیڑ کے نیچے تمہاری بیعت کرتے تھے۔ تو اللہ نے جانا جو ان کے دلوں میں ہے تو ان پر اطمینان اتارا اور انہیں جلد آنے والی فتح کا انعام دیا۔ اور بہت سی نعمتیں ان کو ملیں گی اور اللہ عزت والا اور حکمت والا ہے۔

عن انس رضی اللہ عنہ قال لما امر رسول اللہ صلی اللہ علیہ وسلم ببيعة الرضوان کان عثمان بن عفان رسول رسول اللہ صلی اللہ علیہ وسلم الی اهل مكة فبايع الناس فقال النبی صلی اللہ علیہ وسلم ان عثمان فی حاجة اللہ و حاجة رسولہ فضرب باحدى یدیہ علی الاخری فكانت ید رسول اللہ صلی اللہ علیہ وسلم لعثمان خیر امن ایدیہم لانفسہم۔

حضرت انس رضی اللہ عنہ سے مروی فرمایا جب حضور ﷺ نے بیعت رضوان کا حکم فرمایا تو حضرت عثمان بن عفان رضی اللہ عنہ حضور ﷺ کے سفیر بن کر مکہ مکرمہ گئے ہوئے تھے تو تمام صحابہ رضی اللہ عنہم نے حضور ﷺ کی بیعت کی۔ حضرت عثمان رضی اللہ عنہ کی عدم موجودگی کی وجہ سے حضور ﷺ نے فرمایا عثمان رضی اللہ عنہ اور اللہ کے رسول کے کام کے لئے گیا ہوا ہے تو آپ نے اپنے ہی ایک ہاتھ کو عثمان رضی اللہ عنہ کا ہاتھ کہہ کر بیعت لی۔ حضرت عثمان رضی اللہ عنہ کی یہ بیعت سب سے بے مثال تھی کہ حضرت عثمان رضی اللہ عنہ کا ایک ہاتھ حضور ﷺ کا ہاتھ تھا اور دوسرا خدا کا ہاتھ تھا۔

باقی رہا یہ سوال کہ حضور علیہ السلام کو معلوم تھا کہ حضرت عثمان کو شہید نہیں کیا گیا؟ تو اس کے ثبوت کے لیے مندرجہ ذیل حدیث کے الفاظ بغور پڑھیں۔

واخرج الترمذی عن مرة بن كعب قال سمعت رسول الله صلى الله عليه وسلم يذكر فتنة يقر بها فمر رجل مقنع في ثوب فقال هذا يومئذ على الهدى فقلت اليه فاذا هو عثمان بن عفان فاقبلت عليه بوجهي فقلت هذا قال نعم۔

حضرت مرہ بن کعب رضی اللہ عنہ سے روایت ہے کہ میں نے حضور ﷺ سے سنا کہ آپ ایک فتنے کا ذکر فرما رہے تھے جو بالکل قریب تھا تو اتنے میں ایک آدمی کپڑے میں لپٹا ہوا گزرا۔ آپ ﷺ نے فرمایا یہ شخص اس وقت ہدایت پر ہوگا۔ فرماتے ہیں میں اٹھا دیکھا تو وہ حضرت عثمان رضی اللہ عنہ تھے تو میں نے حضرت عثمان رضی اللہ عنہ کے چہرے کو حضور ﷺ کی طرف کر کے پوچھا حضور ﷺ یہ ہیں؟ فرمایا ہاں یہی ہیں۔

اس واقعہ سے معلوم ہوتا ہے کہ سید عالم ﷺ کو نور نبوت سے معلوم تھا کہ حضرت عثمان رضی اللہ عنہ شہید نہیں ہوئے جیسا تو ان کی بیعت لی۔ مشرکین اس بیعت کا حال سن کر خوف زدہ ہو گئے اور انہوں نے حضرت عثمان رضی اللہ عنہ کو فوراً بھیج دیا۔ حدیث شریف میں ہے۔

حضور سید عالم ﷺ نے فرمایا کہ جن لوگوں نے درخت کے نیچے بیعت کی تھی ان میں سے کوئی بھی دوزخ میں داخل نہ ہوگا۔ (مسلم شریف) اور جس درخت کے نیچے بیعت کی گئی تھی اللہ تعالیٰ نے اس کو ناپید کر دیا۔ آئندہ سال صحابہ کرام رضی اللہ عنہم نے ہر چند تلاش کیا کسی کو اس کا پتہ بھی نہ چلا۔

بیعت رضوان میں خود اپنا ہاتھ
شاہ نے نائب کیا عثمان سے
ہر نبی کا خلد میں ہوگا رفیق
یہ تھا تعلق شاہ کا عثمان سے
تین چیزوں پر نبی نے تین بار
خلد کا وعدہ کیا عثمان سے

واقعہ حدیبیہ قرآن و سنت کی روشنی میں:

حضرت عثمان غنی رضی اللہ عنہ کی وجہ سے اللہ تعالیٰ نے بیعت رضوان کے تمام شرکاء کو اپنی رضا کا پروانہ عطا فرمادیا۔ لہذا یہ کہنا کہ دو تین کے علاوہ تمام صحابہ رضی اللہ عنہم پھر گئے تھے۔ قول باطل ہے کیونکہ المؤمنین جمع کثرت بھی ہے اور پھر اس پر لام تعریف بھی ہے اور جہاں رضی ماضی ہے وہاں فعلم ماضی کی شہادت بھی موجود ہے کہ اللہ تعالیٰ ان کے دلوں کی کیفیت جان کر ان سے راضی ہوا ہے لہذا آئندہ اگر ایمان سے پھر جانے کی بات درست ہوتی تو اللہ ان پر کبھی راضی نہ ہوتا۔ پھر فانزل اللہ سکینتہ سے ان کی بیعت کی پختگی کو بیان فرمادیا گیا۔

نکتہ محبت

فقہ کا مسئلہ ہے کہ کعبہ کو دیکھنے سے طواف واجب ہو جاتا ہے لیکن حضرت عثمان غنی نے طواف نہ کر کے بتا دیا کہ جب محبوب خدا کو ایک عبادت سے روک دیا گیا ہے تو میرے لیے وہ عبادت کرنا لازم نہیں بلکہ چھوڑ دینا لازم ہے حالانکہ جس وقت کفار مکہ حضرت عثمان کو طواف کعبہ کرنے کی پیشکش کر رہے تھے اسی وقت حدیبیہ میں صحابہ کرام رضی اللہ عنہم حضور کی بارگاہ میں عرض کر رہے تھے کہ عثمان کتنے خوش نصیب ہیں کہ کعبہ کا طواف کر رہے ہوں گے حجر اسود کو بوسے دے رہے ہوں گے صفا مروہ کی سعی کر رہے ہوں گے اور زمزم پی رہے ہوں گے اور آقا علیہ السلام ان کو فرما رہے تھے کہ عثمان میرے بغیر نہ طواف کعبہ کرے گا نہ حجر اسود چومے گا اور نہ ہی سعی کرے گا۔ یہی عقیدہ حضرت علی المرتضیٰ نے حضور علیہ السلام کے آرام کی خاطر نماز قضا کر کے اور حضرت ابو بکر نے سانپ کے منہ میں اڑھی ڈال کر عطا فرمایا کہ

عبادت نام ہے تیری گلی میں آنے جانے کا
تصور میں تیرے رہنا عبادت اس کو کہتے ہیں

حضور علیہ السلام کو علم تھا کہ حضرت عثمان شہید نہیں ہوئے

لوگ کہتے ہیں اگر حضور علیہ السلام کو پتہ تھا کہ عثمان شہید نہیں ہوئے تو آپ نے ان کے خون کا بدلہ لینے کے لئے بیعت کیوں فرمائی۔ ہم کہتے ہیں اگر حضور علیہ السلام کو عثمان کے زندہ ہونے کا یقین نہ ہوتا تو حضور علیہ السلام حضرت عثمان کی طرف سے بیعت کیوں فرماتے کیونکہ بیعت تو ہمیشہ زندہ ہی کی جاتی ہے نہ کہ مردہ کی۔ بیعت سے تو یہ بتانا تھا کہ میرے عثمان کا خون اتنا قیمتی ہے کہ اگر ان کو شہید کیا گیا تو چودہ سو صحابہ رضی اللہ عنہم بمعہ محبوب خدا صلی اللہ علیہ وسلم اپنے خون کا آخری قطرہ بھی بہا دیں گے۔ یعنی جو دلیل تم عدم علم پر پیش کر رہے ہو وہ تو حضور علیہ السلام کے علم پر دلالت کر رہی ہے اور اگر مردہ کی بیعت بھی کی جاتی ہے تو لگاؤ فتویٰ اللہ پر جو اس بیعت کو اپنے ذمہ کرم پہ لے رہا ہے۔ یہ فرما کر کہ انما ینا یعون اللہ

صحابہ کرام اور حضور علیہ السلام کی تعظیم

کفار مکہ کا سفیر جب حضور کی بارگاہ میں حاضر ہوا تو اس نے عجیب منظر دیکھا کہ حضور علیہ السلام وضو کرتے ہیں تو صحابہ

کرامِ نبی ﷺ مستعمل پانی اپنے ہاتھوں پہ اٹھا لیتے ہیں۔ چہروں پہ مل لیتے ہیں اور جس کو نہیں ملتا وہ دوسروں کے ہاتھ سے ہاتھ مس کر کے تبرک حاصل کرتا ہے۔ حضور علیہ السلام کا لعاب مبارک اور ناک کے فضلے کے ساتھ بھی صحابہ نبی ﷺ کا یہی سلوک تھا۔ وہ سفیر واپس جا کر کفار مکہ کو کہتا ہے کہ محمد کو ختم کرنے کا ارادہ ترک کر دو یہ تمہارے بس کا روگ نہیں ہے کیونکہ میں نے بڑے بڑے محلات میں وہ نظارہ نہیں دیکھا جو محمد رسول اللہ کے خیمے میں دیکھا ہے۔ بھلا وہ لوگ جو اس (نبی علیہ السلام) کے وضو کا پانی زمین پر نہیں گرنے دیتے وہ اپنے نبی کا خون کیسے زمین پر کرنے دیں گے۔

یہی بات رسائل و مسائل میں جب مودودی صاحب سے کسی نے پوچھی کہ حضور علیہ السلام نے صحابہ نبی ﷺ کو کہا تو نہیں تھا کہ میرے وضو کا پانی زمین پر نہ گرنے دو اور میرا لعاب دھن چہروں پہ مل لو تو پھر صحابہ نبی ﷺ ایسا کیوں کرتے تھے (یہ تو بریلویوں والا عقیدہ ہے) جبکہ آپ کہتے ہیں اس طرح کرنا شرک کے زمرے میں آتا ہے اور پھر صحیح بخاری میں یہ بھی ہے کہ حضرت عبداللہ بن عمر رضی اللہ عنہما جیسا صحابی جب حج کے لئے مکہ جاتا تو جن جن مقامات پہ حضور علیہ السلام نے پڑاؤ کیا ہوتا۔ ان مقامات کو ڈھونڈ ڈھونڈ کر اور پوچھ پوچھ کر حضور کے نقش پا پہ نوافل ادا کرتا اور دنیا کو یہ پیغام دیتا کہ۔

مجھے کیا غرض تھی رکوع کی 'مجھے ہوش کب تھی سجد کی

کسی نقش پا کی تلاش تھی کہ میں جھک رہا تھا نماز میں

تو مودودی صاحب سے اور تو کوئی جواب نہ بن پڑا اور کہنے لگے کہ جب کوئی شخصیت اتنے بڑے کارنامے سرانجام دیتی ہے تو ضرور اس کی محبت پیروکاروں کے دل میں بیٹھ جاتی ہے اور صحابہ نبی ﷺ یہ سب کچھ محبت کی وجہ سے کرتے تھے۔

سبحان اللہ! ہم کب کہتے ہیں کہ ہم محفل میلاد انگوٹھے چومنا اور سلام و قیام عداوت کی وجہ سے کرتے ہیں۔ ہم بھی تو یہ سب کچھ محبت کی وجہ سے کرتے ہیں۔

حدیث شریف میں ہے کہ جب کفار قریش کا سفیر حضور علیہ السلام سے مذاکرات کر رہا تھا تو بار بار حضور علیہ السلام کی داڑھی مبارک کو چھوتا تھا اس کی یہ حرکت دیکھ کر حضرت ابو بکر صدیق کی غیرت ایمانی نے جوش مارا اور فرمایا! امصص بظرد اللات۔ جا جا کر لات کی شرمگاہ کو چوم (عرب لوگ اپنے محاوروں میں یہ الفاظ بولتے تھے اور لات کی شرم گاہ کہنا اس سے زیادہ سخت تھا کہ یوں کہا جاتا امصص بظرد امک اپنی ماں کی شرمگاہ کو چاٹ) مطلب یہ تھا کہ اب اگر تو نے محبوب خدا کی پاک داڑھی کو اپنا پلید ہاتھ لگایا تو تیری خیر نہ ہوگی۔

بہر حال اس موقع پہ حضور علیہ السلام نے اپنے دائیں ہاتھ کے بارے میں کہا ہذہ ید عثمان فضر بھا علی یدہ وقال ہذہ لعثمان۔ یہ میرے عثمان کا ہاتھ ہے اور پھر اپنا دوسرا ہاتھ اس پر مار کر فرمایا یہ عثمان کی طرف سے ہے۔

نبی نے ہاتھ اپنے کو کہا یہ دست عثمان ہے

ید اللہی کی عزت پائی عثمان نے پیمبر سے

یہ اس میں راز تھا مضمحل کہ بیعت دست عثمان پر

سمجھ لیں مومن ایسی جیسے بیعت کی پیمبر سے

آیت نمبر ۳:

من المومنین رجال صدقوا ما عہدوا اللہ علیہ فمنہم من قضیٰ نحبہ و منهم من ینتظر و ما بدلوہا تبدیلا (الاحزاب: ۲۳)

ایمان والوں میں سے ایسے بھی ہیں کہ جنہوں نے وہ وعدہ سچا کر دکھایا جو انہوں نے اللہ تعالیٰ کے ساتھ کیا۔ ان بہادروں میں سے کچھ تو اپنی نذر پوری کر چکے اور بعض انتظار میں ہیں۔ (غزوہ خندق کے شدید خطرات بھی) ان کے ارادوں کو متزلزل نہ کر سکے۔ مفسرین کرام فرماتے ہیں کہ یہ آیت حضرت عثمانؓ، طلحہؓ، سعید بن زیدؓ، امیر حمزہ اور مصعب بن عمیر وغیرہم رضی اللہ تعالیٰ عنہم جمعین کے بارے میں نازل ہوئی جنہوں نے اپنے رب سے یہ عہد کیا تھا کہ اگر ہم حضور علیہ السلام کے ساتھ کافروں کے خلاف جہاد کا موقع پائیں گے تو پیچھے نہ ہٹیں گے بلکہ شہادت کو ترجیح دیں گے اور انہوں نے ایسا کر کے دکھا دیا۔ (خزائن العرفان)

حضرت عثمان نے خلافت کیوں نہ چھوڑی:

بعض بد باطن یہ بھی کہتے ہیں کہ حضرت عثمان خلافت کے بارے میں اتنے حریص تھے کہ قتل ہونا منظور کر لیا لیکن استعفیٰ نہ دیا۔ ان بد بختوں کو کیا معلوم کہ حضرت عثمان اپنے نبی سے کیا ہوا وعدہ نبھا رہے تھے ورنہ حکومت کیا چیز ہوتی ہے ان کے قدموں میں دنیا کے حکمران منگتے بن کر آتے ہیں۔

تخت سکندری پر وہ تھکتے نہیں ہیں

بستر لگا ہوا ہے جن کا تیری گلی میں

حضرت عائشہ صدیقہؓ فرماتی ہیں کہ حضور علیہ السلام نے عثمان غنی کو فرمایا

یا عثمان ان و لاک اللہ ہذا الامر یوما فارادک المنافقون ان تخلع قمیصک الذی قمصک اللہ

فلا تخلعه (یقول ذلک ثلاث مرات) ابن ماجہ۔ صفحہ ۱۱

اے عثمان اگر اللہ تعالیٰ تجھے کسی دن اس کار (خلافت) کی قمیص پہنا دے اور منافق اس قمیص کو اتارنے کی کوشش کریں تو ہرگز نہ اتارنا۔ آپ نے حضرت عثمان کو تین مرتبہ یہ ارشاد فرمایا تو حضور علیہ السلام کے اشاروں پہ جان دینے والے بھلا اتنے تاکید حکم پہ نہ عمل کریں گے تو کون کرے گا؟

عزیراز جان تھا ان کو رسول اللہ کا فرمان

رہے قائم خلافت پر فدا عثمان نے کی جان

اسی طرح حضرت عبداللہ بن عمرؓ سے روایت ہے کہ حضور علیہ السلام نے فرمایا یقتل هذا فیہا مظلوما لعثمان۔

(ترمذی، ص ۲۱۲، جلد ۲)

میرا عثمان ایک فتنے کے دوران ظلما شہید کیا جائے گا اور اگر عثمان غنی کا خلافت نہ چھوڑنا حق پر مبنی نہ ہوتا تو ہمارے آقا کبھی یہ نہ فرماتے۔

لکل نبی رفیق و رفیقی یعنی فی الجنة عثمان (ابن ماجہ ص ۱۱ ترمذی صفحہ ۲۱۰ جلد ۲)
 ہر نبی کا ایک ہوتا ہے رفیق اور میرا جنت میں عثمان ہے شفیق
 دوسری حدیث میں ہے عثمان ابن عفان ولی فی الدنيا و ولی فی الآخرة

(صواعق مرقہ ص ۱۰۹)

عثمان دنیا و آخرت میں میرا دوست اور جگری یار ہے بلکہ حضور علیہ السلام نے واضح لفظوں میں فرمایا کہ جس فتنے میں عثمان شہید ہوگا۔ ہذا یوم منذ علی الہدیٰ (حضرت مرہ بن کعب فرماتے ہیں کہ حضور علیہ السلام نے فتنوں کا ذکر فرمایا اور انہیں بہت قریب بتایا تو ایک شخص چادر اوڑھے ہوئے پاس سے گزرا۔ حضور علیہ السلام نے اس کی طرف اشارہ کر کے فرمایا) یہ اس دن ہدایت پر ہوگا۔ ہم نے دیکھا تو حضرت عثمان تھے پھر ہم نے تصدیق کے طور پر حضرت عثمان کا چہرہ حضور علیہ السلام کی طرف کر کے پوچھا: یہی شخص؟ فرمایا! ہاں ہاں یہی۔ (ترمذی ص ۲۱۱ ج ۲ ابن ماجہ ص ۱۱ مشکوٰۃ ص ۵۵۴)

نیز آپ ﷺ نے ارشاد فرمایا یا عثمان انک سبتلی بعدی فلا تقاتلن (نور الابصار صفحہ ۷۱)

اے عثمان تم میرے بعد ضرور آزمائش میں ڈالے جاؤ گے لیکن تلوار نہ اٹھانا۔

حضرت عثمان نے بلوائیوں کے فتنے کے خلاف صحابہ کرام رضی اللہ عنہم کی پراسرار پیشکش کے باوجود بھی صرف اپنے نبی کے ان فرمودات کی وجہ سے اپنا خون دے دیا لیکن فرمایا مدینے کی گلیوں میں کسی اور کا خون نہ بہایا جائے تاکہ یار کے ساتھ کیا ہو وعدہ پورا ہو جائے۔ الکریم اذا وعدو فی۔ سخی جب وعدہ کرتا ہے تو پورا کرتا ہے۔

حرم کی زمیں اور قدم رکھ کے چلنا
 ارے سرکا موقع ہے او! جانے والے

آیت نمبر ۴:

امن هو قانت انا الیل ساجد اوقائما یحذر الاخرة ویرجو ارحمة ربہ (زمر: ۹)

بھلا جو شخص رات عبادت میں گزارتا ہے۔ کبھی سجدے میں، کبھی قیام میں آخرت سے ڈرتے ہوئے اور اپنے رب کی رحمت کا امیدوار ہوتے ہوئے (اس جیسا کون ہو سکتا ہے)۔

حضرت ابن عمر رضی اللہ عنہما فرماتے ہیں کہ یہ آیت حضرت عثمان رضی اللہ عنہ کے بارے میں نازل ہوئی کیونکہ آپ تہجد کی نماز بڑی پابندی سے ادا فرماتے اور اس وقت اپنا کام بجائے کسی خادم کے خود اپنے ہاتھوں سے کرتے تاکہ خادم کی نیند خراب نہ ہو (یہ ان کا خوف خدا تھا جس کا ذکر اس آیت میں ہے) (خزان العرفان نور العرفان)

آیت نمبر ۵:

سید کر من یخشی۔ ویتجنبها الاشقی الذی یصلی النار الکبریٰ (الاعلیٰ)

ڈرنے والا ہی نصیحت قبول کرے گا اور بڑا بد بخت وہ ہے جو نصیحت کی بات سے دور رہتا اور بچتا ہے وہ جو بڑی آگ میں ڈالا

جائے گا۔

روح البیان کے مطابق یہ آیات حضرت عثمان کی تعریف اور ایک منافق کی مذمت میں نازل ہوئیں۔

واقعہ اس طرح ہے کہ ایک انصاری نے اپنے ایک پڑوسی کی شکایت بارگاہ رسالت مآب علیہ السلام میں کی کہ اس کے صحن میں ایک درخت ہے جس کی ایک شاخ میرے گھر میں آتی ہے۔ اس سے پھل گرتا ہے تو یہ ہمارے گھر میں آ کر بڑی سختی سے پھل اٹھاتا ہے۔ حضور علیہ السلام نے اس منافق کو بلا کر فرمایا کہ یہ درخت مجھے بیچ دے (قیمت بھی لے لے اور اس کے بدلے جنت میں درخت بھی لے لے۔ اس منافق نے یہ سود قبول کرنے سے انکار کیا اور حضرت عثمان غنی رضی اللہ عنہ نے اس بے ایمان کو پورا باغ دے کر وہ درخت خرید لیا اور اس انصاری کے حوالے کر دیا۔ اس موقع پر یہ آیات نازل ہوئیں۔

علاوہ ازیں ان الذین سبقت لهم منا الحسنی (الانبیاء)

هل يستوی هو ومن یامر بالعدل آیات بھی شان عثمان میں اتریں۔ (ریاض النضرہ)

اگ دوزخ دی ابدالاباد تیکر	رہسی ساڑ دی اوس مردود تائیں
رنگ خون اندر گردن پاک دتی	جہڑے خانہ خراب عثمان دی اے
سدھا پچھ رستہ کسے خضر کولوں	فتویٰ لانه پیا عثمان اتے
ذوالنورین عثمان نون لقب ملیا	کنی شان جناب عثمان دی اے

ایک حسین امتزاج:

حضرت عثمان غنی رضی اللہ عنہ اگرچہ بنو امیہ کے چشم و چراغ تھے اور آنحضرت صلی اللہ علیہ وسلم بنو ہاشم سے تعلق رکھتے تھے۔ تاہم قریش کے ان دو عظیم خاندانوں اور قبیلوں میں امتزاج ملاحظہ ہو کہ حضرت عثمان غنی رضی اللہ عنہ بھی آنحضرت صلی اللہ علیہ وسلم کے قریبی عزیز تھے اور قریبی رشتہ دار تھے۔

نمبر ۱۔ کیونکہ آپ کی نانی ام حکیم البیضاء بنت عبدالمطلب رضی اللہ عنہا آنحضرت صلی اللہ علیہ وسلم کے والد ماجد حضرت عبد اللہ رضی اللہ عنہ کی جڑواں بہن تھی یوں حضرت عثمان رضی اللہ عنہ آپ کی حقیقی پھوپھی کے نواسے ہوئے۔ (تفصیل آگے ملاحظہ ہو)

نوری اور خاکی کی بات

ایک سوال اکثر ذہن میں گردش کرتا ہے اور دشمنان عثمان اسکو بالخصوص اچھالتے ہیں اور وہ یہ ہے کہ آج کا سید بھی غیر سید کو رشتہ نہیں دیتا اور تم کہتے ہو کہ حضور علیہ السلام نے حضرت عثمان کو دو بیٹیاں دے دیں۔ پھر حضور نور ہیں عثمان خاکی ہیں۔ جنس ہی ایک نہیں تو رشتہ کیسے ہو سکتا ہے۔ جس طرح جن اور انسان کا نہیں ہو سکتا۔ جب انسان کا نار سے نہیں ہو سکتا تو نور سے کیسے ہو سکتا ہے۔

جو ابنا گزارش ہے کہ حضرت عبدالمطلب (حضور علیہ السلام کے دادا جان) نے ایک سے زیادہ شادیاں کیں لیکن ایک بیوی سے تین اولادیں ہوئیں دو بچے اور ایک بچی۔ بچوں کے ناموں میں عبد اللہ اور ابوطالب تھے جبکہ بچی کا نام ام حکیم بیضاء تھا۔ عبد اللہ

کی شادی آمنہ بنت وہب سے ہوئی۔ اس جوڑے سے سید الانبیاء پیدا ہوئے اور ابوطالب کی شادی فاطمہ بنت اسد سے ہوئی اس جوڑے سے علی مشکل کشا پیدا ہوئے۔ ام حکیم کا نکاح کزیز نامی شخص سے ہوا۔ اور اس جوڑے سے پھر پنچگی پیدا ہوئی جس کا نام اروی رکھا گیا اور اس کا نکاح عفان سے ہوا اور اس جوڑے سے کامل الحیاء والا ایمان حضرت عثمان بن عفان پیدا ہوئے تو حضرت عثمان بن علیہ السلام کی بھی پھوپھی کی بیٹی کے بیٹے ہیں اور علی المرتضیٰ کی بھی پھوپھی کی بیٹی کے بیٹے ہیں۔ رشتے میں حضرت عثمان، حضرت علی کے بھی بھانجے ہیں اور نبی کریم کے بھی بھانجے ہیں۔ لہذا نور خاک کا مسئلہ حل ہو گیا۔ اگر نور ہے تو سب گھرانہ نور کا اور اگر خاک ہے تو پھر سارے ہی خاک ہیں کیونکہ جو نبی و علی کے دادا ہیں وہ حضرت عثمان کے پڑنا نا ہیں۔

اب باپ کی طرف آئیں تو عثمان بن عفان بن ابی العاص بن عبد الشمس بن عبد مناف، محمد بن عبد اللہ بن عبد المطلب بن ہاشم بن عبد مناف، علی بن ابی طالب بن عبد المطلب بن ہاشم بن عبد مناف نہ جنس جدا ہے نہ قومیت جدا ہے۔

کیا نہالی رشتہ معتبر نہیں ہوتا

پھر کہا جاتا ہے کہ نازک رشتہ معتبر نہیں ہوتا کیونکہ لوگ غیر ملکی عورتوں سے بھی شادی کر لیتے ہیں۔ حالانکہ نازک رشتہ نہ ہو تو بندہ چالیس سال اعتکاف بھی بیٹھا رہے تو اولاد نہیں ہو سکتی۔ ماں ہوگی تو بیٹا بیٹی ہوگی بیوی ہوگی تو اولاد ہوگی۔ پھر اگر نازک رشتہ معتبر نہیں تو بتاؤ حسن و حسین کا حضور علیہ السلام سے کون سا رشتہ ہے۔ یہ کیوں معتبر اور وہ کیوں معتبر نہیں ثابت ہوا کہ۔

ایک ہی دریا سے جاری ہیں یہ نہریں ساری

پھر اگر عثمان غیر سید ہیں اور حضور کی اولاد سید ہے اس لیے رشتہ نہیں ہو سکتا کی بات درست ہو تو سادات کرام تو نطفہ علی سے نہیں بلکہ شیر فاطمہ سے چلے ہیں کیونکہ حضرت علی کے اٹھارہ بیٹے ہیں لیکن سید صرف حسین کریمین اور ان کی اولاد ہیں (انکا مشیت) حضرت زینب کی اولاد بھی سید نہیں حالانکہ بی بی زینب خود علی و فاطمہ کی اولاد ہونے کی وجہ سے سیدہ ہیں اور اس سیدہ کا نکاح غیر سید سے نہیں ہو سکتا تو زینب کا نکاح جس سے ہوا اس کو سید ثابت کرو کیونکہ جو سیدہ ہیں وہ تو سگے بھائی ہیں جن سے نکاح حرام ہے۔ لازماً غیر سید سے کیا گیا اور کس نے کیا باب مدینۃ العلم نے کیا تو علی نے ایک کا کر دیا تو ان کی ولایت میں فرق نہ آیا اور نبی نے دو کا عثمان سے کر دیا تو آپ کی نبوت میں کوئی فرق نہ آیا اور علی فرماتے ہیں بڑے بڑے نکاح کے خطبے سنے ہیں لیکن ایسا خطبہ میں نے آج تک نہیں سنا جیسا عثمان کے نکاح کا پڑھا گیا۔ جب حضور نے پڑھا لو کان عندی مائة بنات لزوجه واحدہ بعد واحدہ۔ اگر میری سو بیٹیاں بھی ہوتیں تو یکے بعد دیگرے عثمان کے نکاح میں سو کی سو ہی دے دیتا۔

علی کے نام نہاد ملنگ مردود کا مقام نفرت بھی دیکھو اور اللہ کے سچے محبوب کا مقام محبت بھی دیکھو۔ ثابت ہوا جس کمینے کے سینے میں حب عثمان نہیں اس کے ناپاک دل میں ڈیرہ ایمان نہیں۔ علی کو نبی رشتہ دے تو یہ بھی حق ہے۔ نبی کو صدیق و فاروق رشتہ دیں تو یہ بھی حق ہے۔ عمر کو علی رشتہ دے تو یہ بھی حق ہے اور عثمان کو نبی دور شتہ دے تو یہ بھی ”حق اے سچ اے کوڑے دے منہ وچ پھک اے“ اور حضرت عثمان کی روح بھی منکروں کو للا کرتی رہے گی کہ

دو نبی زاد یوں کا عقد ہوا ہے مجھ سے شاہ نے عہد رفاقت بھی کیا ہے مجھ سے

خلد کو چند دفعہ بیچا گیا ہے مجھ سے تم کو قرآنی صحیفہ بھی ملا ہے مجھ سے

مجھ سے آقا نے کہا تجھ سے اگر فتنہ گر

لینا چاہیں جو خلافت تو نہ دینا رہبر

جنت میں حضرت عثمان کی شان:

حضرات القدس میں ایک حدیث کے حوالے سے لکھا ہے کہ جنت میں ایک بجلی چمکے گی جس سے تمام جنت روشن ہو جائے گی۔ اہل جنت سوال کریں گے یہ جگہ تو بجلیاں چمکنے کی نہیں پھر یہ بجلی کیسی ہے؟ تو ان کو بتایا جائے گا ہذا عثمان لبس نعلیہ لیذہب من حجرة الی حجرة فهذا نور نعلیہ۔ یہ عثمان بن عفان ہے جو (اپنے محل کے) ایک کمرے سے دوسرے کمرے میں جانے کے لئے جوتا تبدیل کر رہا ہے اور یہ روشنی اس کے جوتے کی ہے۔ (جلد ۱ صفحہ ۷۲)

ابن عدی نے مختصراً سہل بن سعد سے اس طرح روایت کیا ہے کہ حضور علیہ السلام نے ہمارے سامنے ایک دن جنت کی تعریف فرمائی تو ایک بندے نے کھڑے ہو کر عرض کیا فی الجنة برق۔ کیا جنت میں بجلی ہے۔ قال نعم والذی نفسی بیدہ ان عثمان يتحول من منزل الی منزل فتبرق له الجنة۔ آپ نے فرمایا! ہاں اللہ کی قسم حضرت عثمان جنت میں ایک منزل سے دوسری منزل کی طرف جائے گا تو جنت چمک اٹھے گی (اس طرح کی روایت تاریخ الخلفاء میں حضرت علی المرتضیٰ سے بھی منقول ہے)۔

(اللاالی المصنوعہ صفحہ ۳۱۶ جلد ۱ تعقیبات صفحہ ۶۸ حاشیہ ۲ حضرات القدس صفحہ ۷۲)

آنکہ ہم زلف علی، شیدائے دین، مہر مہیں

مولائے ما، بندہ یزداں، عثمان غنی

کرامات عثمان ذوالنورین رضی اللہ عنہ:

آپ کی بہت سی کرامات میں سے چند ایک مندرجہ ذیل ہیں۔

نمبر ۱: ابو قلابہ رضی اللہ عنہ بیان فرماتے ہیں کہ میں اپنے دوستوں کے ساتھ ملک شام میں تھا۔ وہاں ہم نے ایک شخص کو یہ واویلا کرتے ہوئے دیکھا یا ویلاہ النار ہائے دوخ۔ میں اس کے قریب گیا تو دیکھا کہ وہ منہ کے بل زمین پر گرا ہوا ہے۔ اس کے ہاتھ پاؤں کٹے ہوئے ہیں۔ آنکھوں سے ناینا ہے۔ میں نے اس کے حالات معلوم کیے تو اس نے خود ہی مجھے بتایا کہ جن دنوں حضرت عثمان اپنے گھر میں شہادت سے پہلے محصور تھے تو میں نے ان کے گھر داخل ہو کر ان کی بیوی کے چلانے پر ایک تھپڑان کی بیوی کو مارا تھا جس پر حضرت عثمان نے مجھے دیکھ کر فرمایا۔ مالک قطع اللہ یدیک ورجلیک واعمی عینیک وادخلک النار۔ تو نے یہ کیا کیا خدا تیرے ہاتھ پاؤں کاٹ دے اور تجھے اندھا کر کے دوزخ میں ڈالے۔ بس حضرت عثمان نے یہ کلمات فرمائے اور مجھ پر عرشہ اور کپچی طاری ہو گئی۔ میں وہاں سے بھاگ پڑا۔ ایک ایک کر کے ان کی بات پوری ہو گئی اب دوزخ کی انتظار میں ہوں۔ (الریاض النضرہ ص ۱۴۳ نور الابصار ص ۸۰)

نمبر ۲: جب بلوایوں نے آپ کو شہید کیا تو تین دن تک مسجد کی چھت پر جنوں کے رونے اور درد و فراق میں اشعار بطور مرثیہ پڑھنے کی آوازیں آتی رہیں۔ عدی بن حاتم فرماتے ہیں۔ میں نے شہادت عثمان کے دن خود سنا کوئی کہنے والا کہہ رہا تھا (جو خود نظر نہیں آ رہا تھا) ابشر ابن عفان بروح و دیحان و برب غیر غفسان و ابشر ابن عضان بغفران و رضوان۔ اے عثمان تجھے جنت کے باغات رب کی رضا و ملاقات اور اس کی بخشش کی خوشخبری ہو۔

مرد کامل صاحب عرفان عثمان غنی
ہیں جہان عشق کے سلطان عثمان غنی

نمبر ۳: آپ کو تین دن تک بلوایوں کے خطرے سے دفن نہ کیا گیا۔ تیسرے دن اچانک غیب سے آواز آئی۔ ادفنوه ولا تصلوا علیہ فان اللہ قد صلی علیہ۔ ان کو دفن کرو اور صلوٰۃ نہ پڑھو کیونکہ اللہ ان پر صلوٰۃ بھیج چکا ہے۔ آپ کو دفن کے لئے جنت البقیع کی طرف لے جایا جا رہا تھا کہ ایک بہت بڑی جماعت ظاہر ہوئی قریب تھا کہ لوگ ڈر کے مارے بھاگ جاتے تا آنکہ ایک آواز آئی۔ ڈرو مت! ہم ان کے دفن میں شریک ہونے آئے ہیں۔ حاضرین میں سے بعض نے کہا! یہ تو اللہ تعالیٰ کے فرشتے ہیں (جیسا کہ گزر چکا کہ حضور علیہ السلام نے فرمایا یوم یموت عثمان یصلی علیہم ملائکۃ السماء۔ جس دن عثمان شہید ہو گا تو اللہ کے فرشتے اس پہ نماز پڑھیں گے۔ راوی کہتے ہیں میں نے عرض کیا۔ یا رسول اللہ عثمان خاصۃ او الناس عامۃ۔ کیا یہ فضیلت خاص عثمان کی ہی ہے یا دوسرے لوگوں کی بھی قال عثمان خاصۃ۔ صرف عثمان غنی کی ہے۔ آپ نے جواب دیا)

(حضرات القدس صفحہ ۶۷ جلد اسیرت ذوالنورین صفحہ ۵۸۸ صفحہ ۵۸۷)

نمبر ۴:

حضرت عثمان غنی رضی اللہ عنہ منبر پہ جلوہ گر تھے کہ جب جہاہ نے اٹھ کر آپ کا عصا مبارک پکڑا اور غصے سے توڑ دیا۔ ایک سال بھی نہ گزرا تھا کہ اس کے پاؤں میں ایسی بیماری پیدا ہوئی کہ اس کو موت سے ہمکنار ہونا پڑا۔ (تاریخ الخلفاء صفحہ ۱۲۷)

نبی نے جس کی خبر دی بہت حدیثوں میں
کہا نبی نے کہ ہوگی خلافت صدیق
کہا کہ خاص خلافت رہے گی تیس برس
کہا کہ تجھ کو پہنائے گا اک قمیص خدا
کہا جناب علی نے یہ اہل شوریٰ سے
تو کیوں ہو بحث امت خلافت عثمان
شہ عمر کی خلافت خلافت عثمان
تو اس کی سوم خلافت خلافت عثمان
قمیص کی ہے حقیقت خلافت عثمان
ہے میری رائے میں حکمت خلافت عثمان
باتفاق مسلمان کہتے ہیں اجمل
کہ تیسری ہے خلافت خلافت عثمان

حضرت عثمان رضی اللہ عنہ کی ایک سو خصوصیات

- ۱- جو نسبی لحاظ سے خلفاء ثلاثہ میں حضور علیہ السلام کے قریشی رشتہ دار تھے کیونکہ آپ کی والدہ حضور ﷺ کی پھوپھی کی لڑکی تھیں۔
- ۲- جن کو ایمانی دولت فاروق اعظم رضی اللہ عنہ ابو عبیدہ بن الجراح اور عبدالرحمن ابن عوف رضی اللہ عنہم سے پہلے نصیب ہوئی۔
- ۳- جن کو اسلام لانے سے پہلے بھی اہل مکہ قدر و منزلت کی نگاہ سے دیکھتے تھے۔
- ۴- حیاء و شرم اور ثروت و سخاوت جن کی ضرب المثل تھی۔
- ۵- جن کو صدیق اکبر رضی اللہ عنہ کی طرح دور کفر میں نہ بت پرستی کرتے دیکھا گیا اور نہ شراب پیتے۔
- ۶- جو ایمان لانے کے بعد استقلال و استقامت کے اتنا پہاڑ بن گئے کہ ان کے چچا حکم بن العاص نے جب ستون سے باندھ کر ترک اسلام کا حکم کیا تو یک لخت انکار کر دیا۔
- ۷- جن کو ابراہیم علیہ السلام اور لوط علیہ السلام کے بعد دنیائے کائنات میں سب سے پہلے اہل بیت سمیت ہجرت کرنے کا شرف حاصل ہوا۔
- ۸- غزوہ تبوک میں امداد دینے پر جن کے لئے حضور علیہ السلام نے آسمان کی طرف نگاہ اٹھا کر تین مرتبہ فرمایا۔ ”اے اللہ میں عثمان رضی اللہ عنہ سے راضی ہوں تو بھی راضی ہو جا“۔
- ۹- جنہوں نے حضور علیہ السلام کے چار دن کے فاقے کی خبر سن کر آٹے اور گندم اور چھوڑوں کی متعدد بوریاں اور ایک سالم بکری کا گوشت اور تین سو روپیہ نقد دربار نبوت میں بھیج دیا۔
- ۱۰- جنہوں نے طعام کی تیاری کی تکلیف کا تصور کر کے صرف اس خدمت پر اکتفا نہ کیا بلکہ بہت سی روٹیاں اور بھنا ہوا گوشت تیار کر کے حضور ﷺ کی خدمت میں پہنچا دیا۔
- ۱۱- جن کو حضور علیہ السلام کے نجی خطوط کے جوابات لکھنے کا شرف حاصل ہوا۔
- ۱۲- جو عبادت کے اس قدر شناسا تھے کہ کوئی رات بغیر ختم قرآن شریف کے نہ گزرتی تھی۔
- ۱۳- رات کو اکثر حصہ دربار کبریا میں ادائے نوافل کی صورت میں جاگتے رہنا جن کا شعار تھا۔
- ۱۴- جو رقیق القلب اس قدر تھے کہ آنکھوں سے اکثر اوقات آنسو جاری ہو جاتے تھے۔
- ۱۵- ایام ممنوعہ کے بغیر کبھی روزے کا ناغہ نہ کیا کرتے تھے۔
- ۱۶- جنہوں نے قحط سالی کے ایام میں ایک ہزار اونٹ غلہ کا منگوا کر فقراء مدینہ میں تقسیم کر کے رب العزت کی خوشنودی حاصل کی۔
- ۱۷- اس سخاوت کے بدلے میں آپ کے لئے سرور کائنات ﷺ نے بہشتی حور کی خوشخبری عطا فرمائی۔ (ازلیہ اخفاء)
- ۱۸- غزوہ تبوک کے موقع پر حضور ﷺ کی اپیل کے نتیجے میں جنہوں نے پہلی دفعہ ایک سو اونٹ دوسری دفعہ دو سو اونٹ اور تیسری دفعہ تین سو اونٹ دینے کا وعدہ کیا۔

- ۱۹- جنہوں نے فقط اس پراکتفانہ کیا بلکہ چوتھی اپیل پر ایک ہزار اشرفیاں گھر سے لا کر خدمت میں پیش کر دیں۔
- ۲۰- اس امداد پر جن کے متعلق حضور علیہ السلام نے فرمایا کہ عثمان رضی اللہ عنہ جو چاہیں کریں کوئی کام ان کو نقصان نہیں پہنچا سکتا۔
- ۲۱- جنہوں نے نادیدہ دانستہ غلام کا کان اگر مروڑ دیا تو پھر اس کے سامنے اپنا کان پیش کر دیا تاکہ آخرت کے عذاب سے بچ جائیں۔
- ۲۲- جن کے دورِ خلافت میں قیصر روم کا نام و نشان مٹ گیا۔
- ۲۳- جن کی مجاہدانہ کوششوں سے عیسائیت کا جسم بے جان ہو گیا۔
- ۲۴- جن کی مساعیِ جمیلہ کے نتیجے میں خراساں، چوٹیس، بیہق، فیروز آباد، شیراز، طوس، نیشاپور، ہرات، بلخ وغیرہ اسلام کے قبضہ میں آئے۔
- ۲۵- جن کی شہادت کی خبر دیتے ہوئے رحمت کائنات نے فرمایا کہ اسلام کی چمکی ایک دن اپنی جگہ سے ہٹ جائے گی۔ (مستدرک حاکم)
- ۲۶- جن کی خبر شہادت دیتے ہوئے حبیبؓ کبریٰ نے فرمایا۔ خدا کی تلوار نیام میں رہے گی۔ جب تک عثمان رضی اللہ عنہ زندہ ہیں۔ (تاریخ الخلفاء)
- ۲۷- جن کو سرور کائنات ﷺ نے جنت میں اپنا رفیق قرار دیا۔ (ترمذی)
- ۲۸- جن کو حضور علیہ السلام کی دوہری دامادی کا شرف حاصل ہوا۔ (نہج البلاغہ، ۱۸۴ احیاء القلوب، ج ۱۹، جلد ۲)
- ۲۹- جن کے دستِ حق پرست کو سرور کائنات ﷺ نے اپنا ہاتھ قرار دیا۔ (ترمذی)
- ۳۰- جن کی انتظار میں صحابہ کرام رضی اللہ عنہم سمیت فخرِ دو عالم ﷺ بیقرار نظر آئے۔ (غزوات حیدری)
- ۳۱- جن کی حیاء و شرم کا اقرار احمد مختار نے فرمایا۔ (مشکوٰۃ شریف)
- ۳۲- جن کی طبیعت میں نرمی فطری طور پر رکھی گئی تھی۔
- ۳۳- جنہوں نے سبائی شرارت کے باوجود امرِ خلافت کسی کے سپرد نہ کیا۔ (تاریخ اسلام)
- ۳۴- جن کو خبر شہادت حبیب کبریٰ رضی اللہ عنہ نے زندگی میں سنادی۔
- ۳۵- جن کے متعلق جبلِ احد پر چڑھ کر فرمایا ”اے احد تجھ پر نبی صدیق دو شہید سوار ہیں۔“ (مشکوٰۃ شریف)
- ۳۶- جن کے حق میں حضور خاتم النبیین ﷺ نے فرمایا کہ عثمان رضی اللہ عنہ سے فرشتے بھی حیا کرتے ہیں۔
- ۳۷- جنہوں نے عمال کی بدانتظامیوں کے حالات سن کر عمال کو حق پر عمل کر گھمنے کی شدت سے تلقین کی۔
- ۳۸- جنہوں نے مسجد نبوی ﷺ میں کھڑے ہو کر پبلک کے سامنے عذر خواہی کے بعد اہل مدینہ کے مشورے سے اکابر صحابہ رضی اللہ عنہم پر مشتمل ایک تحقیقاتی کمیشن مقرر فرمایا۔
- ۳۹- جو ذی النورین کے لقب سے چار دانگ عالم میں مشہور ہوئے (نہج البلاغہ، صفحہ ۸۴، جلد ۲)

- ۴۰۔ جن کے علم و فضل کا اقرار سیدنا علیؑ نے کیا۔ (نہج البلاغہ، صفحہ ۸۳ جلد ۲)
- ۴۱۔ جن کے در دولت پر سیدنا علیؑ لوگوں کے وکیل بن کر آئے اور بڑے مؤدب الفاظ استعمال فرمائے۔ (نہج البلاغہ، صفحہ ۸۳ ج ۲)
- ۴۲۔ جنہوں نے دنیا کے اندر قرآن کریم کی نشر و اشاعت فرما کر امت مسلمہ پر احسانِ عظیم فرمایا۔ حتیٰ کہ جامع القرآن کے لقب سے ملقب ہوئے۔
- ۴۳۔ جنہوں نے ہزاروں کوششوں کے باوجود مدینہ مقدسہ کو مسلمانوں کے خون سے رنگین نہ ہونے دیا۔
- ۴۴۔ جنہوں نے نظامِ خلافت کے تشنہ تکمیل گوشوں کو پایہ تکمیل تک پہنچایا۔
- ۴۵۔ جنہوں نے ایران خراسان آرمینہ آذربائیجان، مضر، سکندریہ کی بغاوتوں کا استیصال کر دیا۔
- ۴۶۔ جن کے دورِ خلافت میں اسلامی حکومت کی حدود سندھ اور کابل سے لے کر یورپ کی سرحد تک وسیع ہو گئیں۔
- ۴۷۔ جن کے دورِ خلافت میں سپاہیوں کی تنخواہوں میں ایک ایک سو روپیہ کا اضافہ ہوا۔
- ۴۸۔ جنہوں نے نئے مفتوحہ علاقوں میں چھاؤنیاں قائم فرمائیں۔
- ۴۹۔ جنہوں نے چراگاہوں میں مویشیوں کے لئے چشمے کھدوائے۔
- ۵۰۔ جنہوں نے دفاتر کے لئے وسیع عمارتیں بنوائیں۔
- ۵۱۔ جنہوں نے رعایا کی آسائش کے لئے سڑکیں، پل اور مسافر خانے بنوائے۔
- ۵۲۔ جنہوں نے مدینہ اور نجد کی راہ میں ایک سرانے تعمیر کرائی اور اس کے متعلق ایک بازار بسایا۔
- ۵۳۔ جنہوں نے ایک راستے پر بیٹھے پانی کا کنواں کھدوایا۔
- ۵۴۔ بیر سائب، بیر عامر اور بیر عریس جن کی مساعی جمیلہ کا نتیجہ ہے۔
- ۵۵۔ جنہوں نے سیلاب کے خطرے کو دور کرنے کی خاطر مدینے سے تھوڑے فاصلے پر بند تعمیر کرایا۔
- ۵۶۔ جنہوں نے نہر کھدوا کر سیلاب کا رخ دوسری طرف موڑ دیا۔
- ۵۷۔ جنہوں نے مسجد نبویؐ کی توسیع فرما کر مسجد کو ایک حسین و جمیل عمارت میں تبدیل کر دیا۔
- ۵۸۔ جن کے زمانہ اقدس سے پہلے اگر مسجد نبویؐ کا طول ایک سو چالیس گز اور عرض ایک سو بیس گز تھا تو آپ نے طول میں بیس گز اور عرض میں تیس گز کا اضافہ فرمایا۔
- ۵۹۔ جنہوں نے التباس اور اختلاط کے خوف سے حفاظت قرآن کے پیش نظر قرآن کے اندر تفسیری نوٹوں کو کھرچ دیا تاکہ قرآن تحریف سے قیامت تک کے لئے محفوظ ہو جائے۔
- ۶۰۔ جنہوں نے مساجد کی آبادی کے لئے تنخواہ دار مؤذن مقرر فرمائے۔
- ۶۱۔ جنہوں نے زمانہ نبویؐ میں کتابت قرآن کا کام کیا تو زمانہ خلافت میں تقریر و خلافت کا کام کیا۔
- ۶۲۔ مذہبی علوم میں جو سبق الغایات تھے۔

- ۶۳- جو ایک ایک رکعت میں پورا قرآن ختم کر دیتے تھے۔
- ۶۴- جو روایت احادیث میں بڑے محتاط تھے۔
- ۶۵- صحابہ کرام رضی اللہ عنہم میں جن کا مجتہد فیہا مسئلہ قابل استناد سمجھا جاتا تھا۔
- ۶۶- جن کو علم میراث میں مہارت تامہ حاصل تھی۔
- ۶۷- جو اپنے زمانہ میں میراث کے بڑے بڑے مشکل مسئلے حل فرمایا کرتے تھے۔
- ۶۸- لاکھوں روپے کے مالک ہونے کے باوجود جن کا دامن تمول کے برے نتائج سے آلودہ نہ ہوا۔
- ۶۹- خشیت الہی کا اثر جن کے قلب پر اتنا تھا کہ آپ کا دل ہمیشہ خوفِ خدا سے معمور رہتا تھا۔
- ۷۰- جن کا گزرا گر قبر پر ہو جاتا تو بے اختیار رونے لگ جاتے تھے اور داڑھی مبارک آنسوؤں سے تر ہو جاتی تھی۔
- ۷۱- جن کے متعلق حضور علیہ السلام نے فرمایا کہ اگر میری چالیس لڑکیاں ہوتیں تو عثمان رضی اللہ عنہ کے نکاح میں یکے بعد دیگرے دے دیتا۔
- ۷۲- جو حضور علیہ السلام کی تھوڑی سی تکلیف دیکھ کر بیقرار ہو جاتے تھے۔
- ۷۳- جو حضور علیہ السلام کے چہرے اور پیشانی کو دیکھ کر آپ کا طبعی مقتضایہ معلوم کر لیتے تھے۔
- ۷۴- جو اہل بیت کا فاقہ نہ سہہ سکتے تھے۔
- ۷۵- جنہوں نے اس ہاتھ کو ساری عمر میں پلیدی کے قریب نہ جانے دیا جس ہاتھ سے حضور صلی اللہ علیہ وسلم سے بیعت کی تھی۔
- ۷۶- جن کے مبارک نام پر سیدنا علی رضی اللہ عنہ نے اپنے دو صاحبزادوں کا نام عثمان اصغر عثمان اکبر رکھا۔ (ابن سعد جلد ۳ منتہی الآمال)
- ۷۷- جنہوں نے دس لاکھ اشرفیاں راہِ خدا میں وقف کر دیں۔ (ابن سعد)
- ۷۸- جن کے پیش نظر ہر وقت فرمانِ رسول صلی اللہ علیہ وسلم مقبول رہتا تھا۔
- ۷۹- جن کو جنگ بدر میں حاضر نہ ہونے کے باوجود حضور علیہ السلام نے بدریوں کا ثواب و فضائل و حصہ عنایت فرمایا۔ (مشکوٰۃ)
- ۸۰- سینکڑوں بیواؤں اور یتیموں اپنے غریب رشتہ داروں کو پالنا جن کا دستور العمل تھا۔
- ۸۱- جنہوں نے جسم دید گواہ نہ مل سکنے کی وجہ سے مردان کو پبلک کے سپرد نہ کیا۔
- ۸۲- جنہوں نے دفعہ شہادت کے لئے حلیہ بیان دینے سے بھی انکار کر دیا۔
- ۸۳- ہر جمعہ ایک غلام آزاد کرنا جن کا شعار تھا۔
- ۸۴- جو حلم و عفو کے پیکر تھے۔
- ۸۵- جو گستاخی کرنے والے کو منہ پر شرمسار نہ کرتے تھے۔
- ۸۶- جو لونڈیاں اور متعدد غلاموں کے باوجود اپنا کام خود کرتے تھے۔
- ۸۷- جنہوں نے مکہ مکرمہ پہنچ کر حضور صلی اللہ علیہ وسلم کے موجود نہ ہونے کی وجہ سے طواف ترک کر دیا۔

- ۸۸- جن کے اس فعل کی غیبی خبر حدیبیہ میں سرور کائنات ﷺ نے دی۔
- ۸۹- جن کے اس فعل کی خبر کوندا مت لاحق ہوئی۔
- ۹۰- جو نماز تہجد کے لئے پانی خود لے کر وضو فرماتے تھے۔
- ۹۱- جن کی رات ذکر الہی میں کثرت تھی تو دن امور خلافت میں۔
- ۹۲- جو خلافت سے پہلے اور اپنے دور خلافت میں غیر معمولی ثروت کی وجہ سے غنی کے نام سے مشہور کر دیئے گئے۔
- ۹۳- جو اچھے لباس کی موجودگی کے باوجود معمولی کپڑے پہننے سے بھی دریغ نہ کرتے تھے۔
- ۹۴- جنہوں نے بلوایوں کے حملے کے وقت متعدد مشوروں کے باوجود مدینہ منورہ کو چھوڑنا گوارا نہ کیا۔
- ۹۵- جو ایام اسیری میں بھی روزہ دار تھے۔
- ۹۶- جنہوں نے مقید ہونے کے باوجود تلاوت کلام الہی کو نہ چھوڑا۔
- ۹۷- جنہوں نے بے حد اصرار پر مدینہ منورہ کو خون سے ملوث نہ ہونے دیا۔
- ۹۸- جن کے دروازے پر پہرہ داری کے لئے حضرت علی المرتضیٰ رضی اللہ عنہ نے حضرت حسن رضی اللہ عنہ اور حضرت حسین رضی اللہ عنہ کو مقرر کیا۔
- ۹۹- جنہوں نے محمد ابن ابی بکر کو سیدنا ابی بکر سے اپنے تعلقات جتلا کر قتل کا مرتکب نہ ہونے دیا۔
- ۱۰۰- جنہوں نے قرآن پڑھتے ہوئے جام شہادت نوش فرمایا اور جن کے خون شہادت کے سرخ چھینٹے آج تک فی کفیکہم اللہ پر موجود ہیں۔ (پارہ آخری)

شہادت حضرت عثمان ذوالنورین رضی اللہ عنہ

نازش محبوب خالق فخر اصحاب رسول
 زینت دیں کاتب قرآن عثمان غنی
 آج تک نوحہ کناں ہیں آپ کے آلام پر
 احد و مروہ و صفاء فاران عثمان غنی
 ان کا پاکیزہ لہو اوراق قرآن پر گرا
 راہ حق میں ہو گئے قربان عثمان غنی
 ہائے مظلوم و شہید خنجر جو رو جفا
 اہل تسلیم و رضا کی آن عثمان غنی

حضرت سیدنا عثمان غنی رضی اللہ عنہ کی شہادت بھی سیدنا امام حسین رضی اللہ عنہ کی شہادت کی طرح بڑی المناک ہے لیکن حضرت امام حسین حضرت عثمان غنی کی طرح حکمران نہ تھے بلکہ ہزار عظمت کے باوجود بھی عوام میں سے تھے اور ہزار خرابیوں کے باوجود یزید پھر بھی حکمران تھا اور عموماً حکمران عوام الناس پر ظلم کرتے رہتے ہیں۔ پھر یزید جیسا حکمران بھلا کیوں نہ ظلم کرے گا اور اس کے ظلم سے ہی

امام حسین کی شانِ صبر و رضا کو ظاہر ہونا تھا جبکہ عثمان غنی خود حاکم وقت تھے اور اتنی بڑی حکومت کا فرمان روا ہو کر ایسے ظلم کا نشانہ بنا کہ اگر کر بلا میں امام حسین کا تین دن پانی بند ہوا تو مدینہ شہر میں حضرت عثمان کا چالیس دن پانی بند رہا مگر صبر و رضا کے اس پیکر نے سب کچھ برداشت کیا اور مدینہ شریف کے تقدس کو پامال نہیں ہونے دیا۔ تو پھر کیا وجہ ہے کہ امام حسین کی شہادت پورا مہینہ بیان کی جائے اور عثمان غنی کی شہادت کا دن آتا ہے اور گزر جاتا ہے اور کسی کو کانوں کان خبر تک نہیں ہوتی۔ میرا مطلب یہ نہیں ہے کہ شہادت حسین کا اتنا چرچا نہ کیا جائے۔ میں تو یہ کہنا چاہتا ہوں اور وہ بھی اپنے اہل سنت بھائیوں سے کہ شہادت عثمان کے بارے میں اتنی بے اعتنائی نہ برتی جائے۔ نہ ہی ان نفوسِ قدسیہ کا مقابلہ کرانا میرا مقصود ہے۔ اس سلسلہ میں بغیر کسی فریق کی شان میں کمی کے ارادے سے صرف حقیقتِ واقعی کے طور پر شہادت عثمان و حسین رضی اللہ عنہما کا ایک تقابلی جائزہ ملاحظہ فرمائیں۔

شہادت عثمان و حسین رضی اللہ عنہما کا ایک تقابلی جائزہ:

- | | |
|---|--|
| (۱) حضرت عثمان غنی <small>رضی اللہ عنہ</small> کی شہادت کی پہلے خبر دی۔ | (۱) مخبر صادق <small>صلی اللہ علیہ وسلم</small> نے حضرت امام حسین <small>رضی اللہ عنہ</small> کی شہادت کی پہلے خبر دی۔ |
| (۲) حضرت عثمان غنی <small>رضی اللہ عنہ</small> کو بھی اپنی شہادت کا یقین تھا۔ | (۲) حضرت امام حسین <small>رضی اللہ عنہ</small> کو بھی اپنی شہادت کا یقین تھا۔ |
| (۳) حضرت عثمان غنی <small>رضی اللہ عنہ</small> حضور <small>صلی اللہ علیہ وسلم</small> کے بھانجے اور دوہرے داماد تھے۔ | (۳) حضرت امام حسین <small>رضی اللہ عنہ</small> حضور <small>صلی اللہ علیہ وسلم</small> کے نواسے تھے۔ |
| (۴) حضرت عثمان غنی <small>رضی اللہ عنہ</small> پر چالیس / پچاس دن پانی بند رہا۔ | (۴) حضرت امام حسین <small>رضی اللہ عنہ</small> پر تین دن پانی بند رہا۔ |
| (۵) حضرت عثمان <small>رضی اللہ عنہ</small> کا پانی اپنا زرخیز تھا۔ | (۵) حضرت امام حسین <small>رضی اللہ عنہ</small> کا اپنا ذاتی پانی نہ تھا۔ |
| (۶) حضرت عثمان <small>رضی اللہ عنہ</small> مدینہ <small>مصطفیٰ صلی اللہ علیہ وسلم</small> میں تھے۔ | (۶) حضرت امام حسین <small>رضی اللہ عنہ</small> جنگل میں تھے۔ |
| (۷) حضرت عثمان <small>رضی اللہ عنہ</small> خلیفہ رسول <small>صلی اللہ علیہ وسلم</small> تھے با اختیار تھے۔ | (۷) حضرت امام حسین <small>رضی اللہ عنہ</small> خلیفہ یا حاکم نہ تھے۔ |
| (۸) حضرت عثمان <small>رضی اللہ عنہ</small> کو کہا گیا کہ آپ <small>صلی اللہ علیہ وسلم</small> مکہ چلے جائیں یا شام میں آپ <small>صلی اللہ عنہ</small> نے انکار کیا کہ میں مدینہ نہیں چھوڑ سکتا۔ | (۸) حضرت امام حسین <small>رضی اللہ عنہ</small> نے فرمایا مجھے واپس جانے دو یا یزید سے ملا دو۔ |
| (۹) حضرت عثمان <small>رضی اللہ عنہ</small> نے نہ کوئی قتل کیا نہ اجازت دی۔ | (۹) حضرت امام حسین <small>رضی اللہ عنہ</small> کی جماعت کے ہر فرد نے مقابلہ کیا کئی بندے قتل ہوئے۔ |
| (۱۰) حضرت عثمان <small>رضی اللہ عنہ</small> نے قاتل کا ہاتھ تک نہ روکا۔ | (۱۰) حضرت امام حسین <small>رضی اللہ عنہ</small> نے آخر وقت تک مقابلہ کیا اور کئی آدمی تہ تیغ کئے۔ |
| (۱۱) حضرت عثمان <small>رضی اللہ عنہ</small> کو نماز باجماعت مسجد میں پڑھنے کی اجازت نہ تھی۔ | (۱۱) حضرت امام حسین <small>رضی اللہ عنہ</small> نماز باجماعت پڑھتے رہے۔ |
| (۱۲) حضرت عثمان <small>رضی اللہ عنہ</small> کو خواب میں حضور <small>صلی اللہ علیہ وسلم</small> کی زیارت | (۱۲) حضرت امام حسین <small>رضی اللہ عنہ</small> کو حضور <small>صلی اللہ علیہ وسلم</small> کر بلا میں |

خواب میں ملے اور صبر کی دعا کی۔ ہوئی۔ فرمایا آپ کی افطاری آج ہمارے ساتھ ہوگی۔

(۱۳) حضرت امام حسین رضی اللہ عنہ کا خون زمین پر گرا اور ان کی شہادت کی گواہی کر بلا کی ریت کے ذرے دیں گے۔ کی گواہی قرآن کے حروف دیں گے۔

۱۴۔ ان کو بھی ظلماً شہید کیا گیا۔ ان کو بھی ظلماً شہید کیا گیا۔ ان کی مظلومیت کی گواہی بھی حضور نے دی اور ان کی مظلومیت کی گواہی بھی حضور نے دی۔

۱۵۔ امام حسین کی شہادت کا اعلان حضور نے زمین پہ کیا اور عثمان غنی کی شہادت کا اعلان حضور نے پہاڑ کی چوٹی پہ چڑھ کر فرمایا جیسا کہ مندرجہ ذیل احادیث سے ثابت ہے۔

☆ بخاری شریف ص ۵۲۳ ج ۱ پر حضرت قتادہ رضی اللہ عنہ سے روایت ہے کہ سعد النبی رضی اللہ عنہ احد او معہ ابو بکر و عمر و عثمان فرجف فقال اسکن احد اظنه ضربہ برجلہ فلیس علیک الانبی و صدیق و شہیدان .

☆ حضور علیہ السلام ایک مرتبہ احد پہاڑ پر تشریف لے گئے جبکہ آپ کے ساتھ ابو بکر، عمر اور عثمان رضی اللہ عنہم بھی تھے۔ پس پہاڑ (رعب رسالت اور جلال نبوت سے یا اپنی قسمت پہ نازاں ہو کر) حضور علیہ السلام کے قدم مینمت لزوم کا بوسہ لے کر کانپنے لگا یا وجد میں آ کر) حرکت کرنے لگا۔ (راوی کہتے ہیں) میرا خیال ہے حضور علیہ السلام نے اپنے قدم مبارک کے ساتھ پہاڑ پہ ٹھوکر ماری اور فرمایا (رک جا) تیرے اوپر ایک اللہ کا نبی ایک صدیق اور دو شہید ہیں۔

ثلاثہ صحابہ کے حق میں کہا
نبی نے احد پر یہ قول سدید
ابو بکر صدیق ہیں بالیقین
عمر اور عثمان ہیں دونوں شہید

(پیر غلام دنگیر نامی علیہ الرحمۃ)

☆ عن زید بن ثابت قال سمعت رسول الله صلى الله عليه وسلم يقول مر بي عثمان و عندی

ملك من الملائكة فقال شهيد يقتله قومه انا نسحي منه (تاريخ الخلفاء ص ۱۱۹)

حضرت زید بن ثابت رضی اللہ عنہ سے مروی ہے فرماتے ہیں کہ میں نے رسول کریم صلی اللہ علیہ وسلم سے سنا آپ صلی اللہ علیہ وسلم فرما رہے تھے کہ میرے پاس سے عثمان غنی رضی اللہ عنہ گزرے تو میرے پاس ایک فرشتہ فرشتوں میں سے موجود تھا اس نے کہا کہ یہ شہید ہے اس کو قوم شہید کرے گی جبکہ ہم اس کا حیا کرتے ہیں۔

اندازہ لگائیں وسعت علم مصطفیٰ علیہ السلام اور حضرت عثمان غنی رضی اللہ عنہ کی شہرت شہادت کا ایک ایسی ہی حدیث شریف ہے۔

فی الشفاء انه صلى الله عليه وسلم قال يقتل عثمان وهو بقراء في المصحف وان الله عسى ان يلبسه قيصا وانهم يريدون خلعه وانه يسيل دمه على قوله فسيكفيكم الله وهو السميع

العلیم۔ (صواعق)

شفا شریف میں ہے کہ حضور علیہ السلام نے حضرت عثمان غنی کی شہادت کی خبر دیتے ہوئے یہ بھی فرمایا کہ جب وہ شہید ہوں گے تو تلاوت قرآن پاک کر رہے ہوں گے اور جو (خلافت کی) قمیص اللہ تعالیٰ ان کو پہنائے گا لوگ اس کو اتارنے کی کوشش کریں گے اور بوقت شہادت ان کا خون فسیکفیکھم اللہ وهو السميع العلیم کی آیت قرآنی پڑھے گا۔

نبی غیب دان سرکار ابد قراریہ الصلوٰۃ والسلام کا یہ فرمان کہ عثمان شہید ہوں گے اور پھر فرمایا کہ ظلم و ستم کی انتہا ہوگی اور اے میرے عثمان اس وقت صبر کا دامن مضبوطی سے تھام رکھنا اور ان مظالم کو برداشت کرنا۔ اس فرمان میں خبر غیب اور نصیحت کا کتنا حسین امتزاج ہے۔

کس قدر ظلم و جفا ان کا سہا عثمان نے
جان دی اپنا کیا وعدہ وفا عثمان نے
لیکن آپس کی لڑائی کو گوارا نہ کیا
بھوک اور پیاس کی شدت کو چکھا عثمان نے
ماشاء اللہ عجب صبر کیا عثمان نے
بال بیکا بھی کسی مسلم کا ہونے نہ دیا

شہادت کی تفصیلات

اب اس ظلم و ستم کا وقت بالکل عملی شکل میں آ گیا ہے۔ ایک طرف فرمان نبوت کا نظارہ دیکھ رہے ہیں اور دوسری طرف اس کا نقشہ سر پر آیا ہوا ہے کہ ابن سبا یہودی کی سازش اور مروان کی شرارت سے اہل مصر و اہل کوفہ حضرت عثمان ذوالنورین خلیفہ اللہ فی الارض کے بے گناہ خون سے ہاتھ رنگے بغیر نہ رہ سکے۔ چنانچہ یہ لوگ ہزاروں کی تعداد میں بلوہ کر کے حضرت عثمان رضی اللہ عنہ کے مکان کو محاصرہ کر کے جمع ہو گئے۔ اس وقت صحابہ کرام رضی اللہ عنہم نے جمع ہو کر عرض کیا یا امیر المؤمنین آپ ہمیں لڑھکی کا حکم دیں اور حضرت معاویہ رضی اللہ عنہ کو خبر دیں تاکہ وہ بھی فوج روانہ کر دیں اور ہم ان کو مار ڈالیں۔ حضرت عثمان رضی اللہ عنہ نے فرمایا میں تمہیں قسم دیتا ہوں کہ میرے لیے کسی مسلمان کا ایک قطرہ خون نہ بہانا میں قیامت کے روز خدا کو کیا جواب دوں گا اور نہ ہی مدینۃ الرسول کو خونریزی کا میدان بنانا۔ صحابہ رضی اللہ عنہم نے عرض کیا کہ آپ یہاں سے تشریف لے چلیں۔ آپ نے فرمایا دوستو میں ساری عمر مدینۃ الرسول میں رہا ہوں اور اب موت کے وقت آغوش رحمت دو عالم صلی اللہ علیہ وسلم چھوڑ کر کیسے جاسکتا ہوں اس لیے میری موت و شہادت بھی مدینۃ الرسول میں ہوگی۔ یہاں تک کہ بلوائیوں نے آپ کے مکان میں سب کا آنا جانا بند کر دیا اور سیدنا عثمان رضی اللہ عنہ کو نماز کے لئے مسجد میں بھی نہ جانے دیا اور آپ کا پانی بند کر دیا اور جو کچھ گھر میں تھا سب کچھ کھانے کا سامان ختم ہو گیا اور سب گھر والے پانی کو ترسنے لگے جب سات روز یوں ہی گزر گئے اور کسی کو ایک قطرہ بھی پانی نہ ملا تو آپ نے اپنے مکان کی کھڑکی سے سرانور باہر نکال کر آواز دی کہ یہاں پر علی یا سعد ہیں کوئی جواب نہ ملا۔ آپ نے فرمایا اے لوگو! روم و فارس کے بادشاہ بھی اگر کسی کو قید کرتے ہیں تو قیدی کو دانہ پانی ضرور دیتے ہیں میں ایسا کون سا گناہ کر بیٹھا ہوں کہ تم پینے کو پانی بھی نہیں دیتے۔ ہے کوئی جو حوض کوثر کے پانی کے بدلہ مجھے ایک پانی کا پیالہ دے لیکن ان کو حوض کوثر کی کیا پرواہ جن کو خلیفہ رسول کی عزت کا کچھ پاس نہ رہا۔

شاہ عثمان کو بے رحموں نے جاتے ہی وہاں اپنی تلواروں کی دھاروں کا بنا ڈالا نشان

جسم نازک کی رگ و پے سے ہوا خون رواں آن کی آن میں رخصت ہوئی عثمان کی جاں

آئے تھے جیسے اس راہ کو بھاگے قاتل

پاسباں سب رہے اس کیدِ عدو سے غافل

یہی وہ خطرات اور قریب کا فتنہ عظیم تھا کہ حضور علیہ السلام نے متعدد احادیث میں کئی سال پہلے اپنے صحابہ کرام رضی اللہ عنہم کو اس سے بڑے واضح انداز میں آگاہ فرمادیا تھا۔

حضرت عثمان کا بلوایوں کے سامنے دردناک خطبہ:

جب یہ صورتحال شدت اختیار کر گئی تو سیدنا عثمان رضی اللہ عنہ نے اپنے مکان کی بالائی منزل کی کھڑکی سے سر مبارک نکال کر باغیوں کو چند پچھلی باتیں یاد کرائیں۔ ہو سکتا ہے کہ ان پر کچھ اثر ہو جائے۔ ایسا ہوگا تو نہیں لیکن اتمامِ حجت کے لئے ضروری ہے پہلی بات آپ نے یہ فرمائی:

میں تم کو اللہ تعالیٰ اور اسلام کی قسم دے کر پوچھتا ہوں کہ کیا تم نہیں جانتے کہ جب رسول اللہ ﷺ مدینہ طیبہ میں تشریف لائے تو یہاں سوائے رومہ کنواں کے بیٹھا پانی نہ تھا تو آپ نے فرمایا کون ہے جو اس بیٹھے کنویں کو خریدے اور اپنا ڈول مسلمانوں کے ڈولوں کے ساتھ کر دے اور فرمایا کون ہے جو اس کنویں کو خرید کر جنت کا مالک بن جائے یعنی اس کنویں کا عوض جنت ہوگا تو میں نے اسی وقت اپنے ذاتی مال سے اس کو خرید لیا اور آج تم ہی مجھے اس کا پانی پینے سے روکتے ہو اور میں سمندر جیسا کھارا پانی پی رہا ہوں کیا تمہیں یاد ہے سب نے کہا ہاں۔

فقالوا نعم۔

اسی ضمن میں مندرجہ ذیل اشعار سے بھی چند گزشتہ آئندہ واقعات کی طرف اشارہ ملاحظہ ہوتا کہ اختصار کا مقصد بھی حاصل ہو جائے اور واقعات بھی بیان ہوتے جائیں۔

فکر سب کو تھی کہ وسعتِ ضروری اس کی
دس ہزار اس کے درم دیکے جو حاصل کی تھی
اجر میں اس کے تجھے کر دیا جنت کا ولی
جس نے کی مسجد طیبہ کی بنا میں جدت
جس نے قربان کی اسلام پہ عزت دولت

مسجد طیبہ مسلمانوں پہ جب تنگ ہوئی
اک زمیں حضرت عثمان نے مسجد کو وہ دی
مالکِ خلد نے فرمایا کہ عثمان غنی
جس نے کی خانہ کعبہ کی بنا میں وسعت
جس نے کی پہلی ازاں جمعہ کی اپنی سنت

آہ وہ آج ہے چشمانِ عدو میں مقہور آہ وہ آج ہے مظلوم مکان میں محصور
 نہ خبر کیسے علی کو یہ خبر پہنچ گئی آپ نے حکم کیا پانی بھرا جائے ابھی
 تین مشکیں اسی دم پہنچیں سوئے بیتِ غنی حسب حکم ان کو لیے جاتے تھے خدام علی

حملہ آور ہوئے باغی انہیں مجروح کیا

بیتِ عثمان میں اس پانی کو جانے نہ دیا

پھر آپ نے فرمایا میں تمہیں اللہ تعالیٰ اور اسلام کی قسم دیتا ہوں مجھے بتاؤ کیا تم نہیں جانتے کہ مسجد نبوی نمازیوں پر تنگ ہو گئی تو حضور نے فرمایا فلاں کی رہائش جو مسجد سے متصل ہے کون خریدے گا اور اس کو مسجد میں شامل کرے گا۔

تا کہ مسجد کو بڑھایا جائے اور اس کو اس کے عوض بہترین جنت

ملے گی تو میں نے وہ مکانات خرید کر مسجد نبوی کو وسیع کرایا اور آج

اسی مسجد میں تم مجھے دو رکعت نماز ادا نہیں کرنے دے رہے۔

آپ نے مزید فرمایا کہ میں نے جیشِ العسرہ میں کثیر رقم خرچ کی وہ

بولے بالکل ٹھیک ہے۔ فرمایا میں تمہیں اللہ اور اسلام کا واسطہ دے

کر پوچھتا ہوں کہ حضور ﷺ جب جبلِ شیبہ پر تشریف فرما ہوئے تو

صدیق اکبر رضی اللہ عنہ فاروق اعظم رضی اللہ عنہ اور میں حضور ﷺ کے ساتھ تھے

اور پہاڑ حرکت میں آ گیا، اس کی چٹانیں گرنے لگیں تو حضور ﷺ

نے اپنے قدم کی ٹھوک مارتے ہوئے فرمایا اے شیبہ! ٹھہر جا تجھ پر

ایک اللہ کا نبی ہے ایک صدیق ہے اور دو شہید ہیں تو بولے بالکل

ٹھیک ہے پھر ایک نعرہ تکبیر بلند کیا فرمایا تم گواہ ہو جاؤ رب کعبہ کی قسم

میں شہید ہوں، میں شہید ہوں، میں شہید ہوں، تین دفعہ فرمایا۔

آپ نے فرمایا: کیا تم میں حضرت علی موجود ہیں؟ لوگوں نے کہا نہیں ہیں۔ فرمایا سعد ہیں؟ نہیں ہیں۔ فرمایا کوئی ہے جو جا کر

حضرت علی کو کہے کہ آ کر مجھے پانی پلا جائے چنانچہ جب حضرت علی شیر خدا رضی اللہ عنہ کو خبر پہنچی تو فوراً آپ نے تین عدد مشک پانی کی

بھجوائیں مگر وہ آپ تک نہ پہنچ سکیں۔ بلوائیوں نے مشک اٹھانے والے کو زخمی کر دیا اور پانی چھین لیا۔

شدتِ پیاس سے عثمان جو بے تاب ہوئے

چڑھ گئے چھت پہ اور ان ظالموں سے کہنے لگے

کیا علی تم میں ہیں؟ بولے نہیں دیکھے ہم نے

پوچھا کیا سعد ہیں؟ بولے کہ نہیں وہ آئے

بعد سکتے یہ کہا، کوئی علی سے کہہ دے
حلق تر کرنے کو پانی وہ ہمیں پہنچا دے

اس وقت حضرت علی شیر خدا رضی اللہ عنہ کو خطرہ محسوس ہوا کہ شاید لوگ امیر المومنین رضی اللہ عنہ کے قتل کے درپے ہیں۔ آپ نے اپنے دونوں شہزادوں یعنی حضرت امام عالی مقام امام حسن اور امام حسین رضی اللہ عنہ کو تلواریں دے کر حضرت عثمان غنی رضی اللہ عنہ کے دروازے پر بطور محافظ بھیجا اور سخت تاکید فرمائی کہ آپ کے دروازے پر چوکس اور باخبر ہو کر کھڑے رہنا کسی کو اندر داخل نہ ہونے دینا۔ اس طرح حضرت زبیر اور حضرت طلحہ و دیگر صحابہ کرام رضوان اللہ علیہم اجمعین نے بھی اپنے اپنے بیٹوں کو اس کام پر مامور فرمایا اور تمام حضرات نے اپنے اپنے بیٹوں کو سختی سے تاکید کی کہ امیر المومنین رضی اللہ عنہ کی ہر طرح حفاظت و نگرانی کریں۔

(تاریخ الخلفاء، ص ۱۲۲، صواعق محرقة، صفحہ ۱۱۵، الریاض النضرہ، جلد دوم، صفحہ ۱۶۲)

پیکرِ صبر و رضا

سیدنا امام عالی مقام حضرت امام حسن رضی اللہ عنہ نے وہاں کے حالات دیکھ کر انتہائی افسوس کا اظہار کیا اور عرض کیا کہ آپ ہمیں اجازت دیں تو تنہا میں ان تمام لوگوں کو تلوار سے دفع کروں گا اور منتشر کر دوں گا۔

مگر حضرت امیر المومنین عثمان غنی رضی اللہ عنہ نے فرمایا میرے بھائی کے بیٹے واپس چلو اور اطمینان و سکون سے گھر میں بیٹھو یہاں تک کہ اللہ تعالیٰ جل جلالہ کوئی حکم صادر کرے۔ اللہ تعالیٰ کوئی بہتر حل پیدا فرمادے کیونکہ مجھے مسلمانوں کا خون سخت ناپسند ہے۔ اس طرح آپ کے بعض غلاموں نے آپ کی مدد کے لئے ہتھیار اٹھائے اور مسلح ہوئے کہ آپ کی مدد کریں اور امیر المومنین کے دشمنوں کو پسپا کر دیں تو آپ نے فرمایا جو میرا غلام ہتھیار نہیں اٹھائے گا وہ آزاد ہے۔ ان کو اس انداز سے روک دیا گیا۔ یہ ہے امیر المومنین رضی اللہ عنہ کا صبر و رضا۔ (کشف المحجوب، صفحہ ۷۸، باب ہفتم)

امام حسن رضی اللہ عنہ اور آپ کے غلاموں کے بعد حضرت مغیرہ بن شعبہ رضی اللہ عنہ نے عرض کیا کہ آپ ان بلوائیوں کے ساتھ جنگ کریں کیونکہ آپ کے حمایتیوں اور معاونین اور خدام کی کثرت ہے اور اگر آپ یہ بات بالکل گوارا نہیں فرماتے تو آپ مکہ مکرمہ تشریف لے جائیں۔ یہ لوگ آپ کا بال بھی بیکا نہیں کر سکتے اور نہ آپ کا پیچھا کر سکیں گے اور اگر مکہ جانا مناسب معلوم نہ ہو تو شام کو تشریف لے جائیں وہاں حضرت امیر معاویہ رضی اللہ عنہ مضبوط ترین شخصیت ہیں۔ یہ لوگ ادھر جانے کا سوچ بھی نہیں سکتے۔

آپ رضی اللہ عنہ نے حضرت مغیرہ بن شعبہ رضی اللہ عنہ کے اس سوال کا جواب یوں عطا فرمایا کہ مکہ اس لئے نہیں جاتا کہ میں نے سرور کون و مکان ہادی دو جہاں صلی اللہ علیہ وسلم سے سنا تھا کہ آپ نے فرمایا تھا کہ مکہ مکرمہ میں ایک قریشی مدفون ہوگا جس پر تمام جہان کا نصف عذاب ہوگا۔

اور نہ ہی میں مسلمان سے جنگ کر سکتا ہوں مجھے امت مسلمہ اور امت مصطفیٰ صلی اللہ علیہ وسلم میں خوزریزی ناپسند ہے اور نہ ہی میں شام میں جا سکتا ہوں کیونکہ میں سلطان مدینہ سرور قلب و سینہ صلی اللہ علیہ وسلم کے قرب و جوار رحمت کے چھوڑنے کی تاب نہ رکھتا ہوں۔

(صواعق محرقة، ص ۱۰۹، الریاض النضرہ، جلد دوم، صفحہ ۱۶۹)

حضرت عبداللہ بن سلام رضی اللہ عنہ فرماتے ہیں کہ جس وقت حضرت امیر المومنین رضی اللہ عنہ محاصرہ میں تھے تو میں آپ کے پاس سلام پیش کرنے کی خاطر حاضر ہوا تو آپ نے فرمایا۔ مرحبا اے بھائی میں نے حضور صلی اللہ علیہ وسلم کی ذات اقدس کو اسی گلی میں دیکھا ہے اور فرماتے تھے۔

اے عثمان رضی اللہ عنہ لوگوں نے تیرا محاصرہ کر رکھا ہے۔ میں نے عرض کی جی ہاں۔ تو آپ صلی اللہ علیہ وسلم نے میرے لئے ایک ڈول لٹکایا جس میں پانی تھا میں نے پانی پیا اور سیراب ہو گیا۔ پھر آپ صلی اللہ علیہ وسلم نے فرمایا کہ اگر تم چاہو تو تمہاری مدد کروں اور اگر چاہو تو روزہ ہمارے ہاں افطار کرو تو میں نے حضور صلی اللہ علیہ وسلم کی ذات والا صفات کی دوسری بات کو پسند کر لیا ہے کہ ساتی حوض کوثر شافع محشر صلی اللہ علیہ وسلم کے حضور روزہ افطار کروں۔ (نور الابصار صفحہ ۸۵)

امیر المومنین حضرت عثمان غنی رضی اللہ عنہ نے بالا خانہ پر کھڑے ہو کر کئی بار بلوایوں کو اپنی خدمات دینیہ بتائیں مگر ان پر کچھ اثر نہ ہوا اور وہ دیوار پھلانگ کر اندر آ گئے۔ محمد بن ابوبکر نے آگے بڑھ کر آپ کی داڑھی مبارک پکڑ لی اور سیدنا عثمان رضی اللہ عنہ کی داڑھی مبارک کی توہین کی۔ آپ نے تلاوت قرآن فرماتے ہوئے فرمایا ارے ظالم! کاش اگر آج تیرا باپ تیری اس حرکت کو دیکھتا تو تجھے قتل کر دیتا۔ یہ سنتے ہی محمد بن ابوبکر استغفار کہتے کہتے بھاگ گیا۔ پھر اس کے بعد قتیہ سودان بن حمران اور غافتی نے یکبارگی حملہ کر دیا۔ غافتی نے لوہے کی سلاخ سیدنا عثمان رضی اللہ عنہ کے سر مبارک پر اس زور سے ماری کہ حضرت کے سر سے خون کی دھاریں جاری ہو گئیں۔ چہرہ مبارک اور داڑھی مبارک خون سے تر ہو گئی اور خون کی دھاریں قرآن پاک جو کھلا ہوا تھا اس آیت پر جا کر پڑیں۔ فسیکفیکھم اللہ وهو السمع العلیم۔ مومنین کے لئے اللہ ہی کافی ہے اور وہ سب کچھ سنتا اور جانتا ہے۔ یاد رہے کہ یہ قرآن پاک جس پر سیدنا عثمان کے خون کی دھاریں پڑی تھیں تاشقند لائبریری میں موجود تھا۔ جب صدر پاکستان فیلڈ مارشل محمد ایوب خان مرحوم و مغفور وہاں دورہ پر گئے تو وہاں سے یہ تحفہ لے کر آئے۔ پھر یہ قرآن عزیز راو پینڈی مسلم لیگ کے دفتر میں مسلمانوں کی زیارت کے لئے رکھا گیا خوش نصیب ہیں جن کو وہ قرآن ملا جو سیدنا عثمان کے ہاتھوں سے لکھا ہوا تھا اور اس پر خون کی دھاریں تھیں اس کو بوسہ دینے اور شرف زیارت کا موقع ملا اور یہ عظیم تحفہ لے کر آئے۔ (شہادت نواسہ سیدالابرار)

اس کے بعد ظالم سودان بن حمران نے میان سے تلوار نکالی اور قتیہ کے حوالے کی۔ قتیہ نے تلوار کا جب وار کیا تو سیدہ حضرت مائلہ رضی اللہ عنہا (زوجہ عثمان غنی) نے تلوار کے وار کو اپنے ہاتھ بڑھا کر روکا۔ سیدہ مائلہ کے ہاتھ پر تلوار لگی اور آپ کی دو انگلیاں کٹ کر گر گئیں۔

اگر آپ چاہتے تو اس دوران بھی دشمن کا مقابلہ کر سکتے تھے لیکن صبر کیا اور کچھ نہ کہا۔ پھر ظالم سودان بن حمران نے جلدی سے تلوار پکڑی اور حضرت سیدنا عثمان ابن عفان رضی اللہ عنہ پر حملہ کیا۔ مدینہ طیبہ میں سیدنا عثمان ابن عفان جامع القرآن، کامل الحیاء والایمان ادھر نماز عصر ختم ہوئی اور ادھر اپنے خالق حقیقی سے جا ملے۔ انا للہ وانا الیہ راجعون۔

خاص تشریق کے ایام میں ذی الحجہ کی سن تھا پینتیسواں عثمان نے شہادت پائی
عمر پاک آپ کی اس وقت بیاسی کی تھی اور خلافت بھی بارہ برس تک ان کی

بعد مغرب شبِ شنبہ کو بازائے جمعِ دُفن کے واسطے اجمل ہوا تجویزِ بقیع

سلام صدہا سلام بر عثمان ذوالنورین

قدرتِ خداوندی:

اس دورانِ عجب منظر یہ بھی دیکھنے میں آیا کہ جب سیدنا عثمان ابن عفان پر حملہ کیا گیا تو اس وقت اس بلہ میں سیدنا عثمان غنی کا ایک وفادار غلام بھی داخل ہوا جب اس نے ذوالنورین سیدنا عثمان کا یہ حال دیکھا تو اس نے اسی تلوار سے سودان بن حمران کے ٹکڑے کر دیئے اس پر قتیہ نے اس غلام کو مار ڈالا۔ جب قتیہ بھاگنے لگا تو سیدنا عثمان کا دوسرا وفادار غلام بھی اس بلہ میں آ پہنچا جب اس نے یہ حال دیکھا تو اس نے قتیہ کے ٹکڑے کر ڈالے۔

فراقِ شوہر پر سیدہ نائلہ رضی اللہ عنہا کا حال:

اسی وقت حضرت سیدہ نائلہ رضی اللہ عنہا روتی اور فریاد کرتی ہوئی مکان کی بالائی منزل پر چڑھ کر آواز دینے لگیں کہ اے لوگو تمہارا ہمدرد و صابروشا کرامیر المؤمنین خلیفہ رسول مارا گیا فراقِ عثمان اور پیارے شوہر کی جدائی نے ان کے دل کو پاش پاش کر دیا۔

یہ خبر سن کے ہر اک پیرو جواں دوڑ پڑا سعد و طلحہ بھی زبیر اور علی شیر خدا

سخت حیراں ہوئے اور دل بھی قابو نہ رہا بیتِ عثمان پہ سب آئے بصد رنج و عننا

خاک اور خوں میں پڑا دیکھا شہیدِ مظلوم ذبح کر ڈالا شوہر ام کلثوم

سیدنا علی المرتضیٰ کرم اللہ وجہہ غم کی حالت میں دوڑتے ہوئے آئے اور آتے ہی حسنین کریمین کو مارنا شروع کر دیا۔ حضرت طلحہ نے آگے بڑھ کر کہا: ان کا کچھ قصور نہیں۔ ہم دروازہ پر کھڑے رہے اور ان بلوائیوں کا مقابلہ کیا اور وہ نشانات ہمارے چہروں اور جسموں پر موجود ہیں۔ بلوائیوں نے ساتھ والے مکان کے پیچھے کی طرف سے اندر داخل ہو کر حملہ کیا اور ہمیں اس وقت پتہ چلا کہ جب سیدہ زوجہ عثمان نے کوٹھے پر چڑھ کر آواز دی جب ہم اندر داخل ہوئے تو وہ جامِ شہادت نوش فرما چکے تھے اور بلوائی حملہ آور مارے گئے اور باہر کے سب لوگ بھاگ گئے۔ مدینہ طیبہ کے حالات سنگین ہوئے۔ انہی ایامِ سیدہ ام المؤمنین عائشہ صدیقہ رضی اللہ عنہا حج کرنے کے لئے مکہ معظمہ تشریف لائی ہوئی تھیں اور آپ واپس آ رہی تھیں کہ راستہ میں آپ کو اس عظیم سانحہ شہادتِ عثمان کی خبر سن کر اس قدر دل کو صدمہ پہنچا کہ آپ واپس مکہ معظمہ چلی گئیں۔

قصرِ جنت میں ہوئے مسند نشین

سیدنا حضرت ابن عباس رضی اللہ عنہما نے فرمایا کہ میں نے سرکارِ مدینہ سرور قلب و سینہ رحمت الہی کا خزینہ ﷺ کی خواب میں زیارت کی کہ آپ ایک گھوڑے پر سوارے تھے۔ سر مقدس پر نور کا عمامہ باندھے ہوئے اور جنت کی چھٹری ہاتھ میں لئے ہوئے جا رہے تھے۔ فرماتے ہیں میں نے عرض کیا یا رسول اللہ ﷺ میں تو دیدارِ کاشف ہوں اور آپ کہیں عجلت میں تشریف لے جا رہے ہیں۔ کاش کچھ لمحے مجھے اور دیدارِ عطا فرمادیں تو دل کی کچھ پیاس بجھے اور سیرابی حاصل ہو تو آپ ﷺ نے میری طرف توجہ فرمائی اور

مسکراتے ہوئے ارشاد فرمایا کہ ابھی صبح ہمارے پاس جنت میں عثمان بن عفان رضی اللہ عنہ آئے ہیں جیسے کوئی بادشاہ دولہا آتا ہے اور ہمیں ان کے ولیمہ میں بلایا گیا ہے اس لئے میں جلدی میں ہوں۔

حضرت عثمان غنی رضی اللہ عنہ کی تاریخ شہادت بروز جمعۃ المبارک بعد نماز عصر بتاریخ ۱۸ ذی الحج ہے اور شبِ شنبہ آپ کو سپردِ خاک کیا گیا۔ (تحفہ اثناعشریہ ص ۵۱۵)

آپ کی مدتِ خلافت ۱۲ سال تھی۔ (صواعقِ محرقة صفحہ ۱۱۳)

اس شہادت کو کہا بعض نے پہلا فتنہ بعض بولے یہ ہے اسلام میں پہلا رخنہ

بعض بولے کہ بڑا تلخ ہے اس کا ثمرہ اہل اسلام میں خون ریزی کا ہے سرچشمہ

اب تو آپس میں مسلمان لڑیں گے افسوس

ہردو جانب میں مسلمان مریں گے افسوس

اولادِ امجاد:

سیدنا حضرت عثمان ابن عفان رضی اللہ عنہ کی کل آٹھ بیویاں تھیں۔ آٹھ بیٹے، آٹھ بیٹیاں، کل تعداد اولادِ امجاد سولہ ہوئی۔ جن کے نام یہ ہیں۔

مختلف ادوار میں آٹھ بیویوں کے نام

۱- حضرت رقیہ رضی اللہ عنہا بنت رسول اللہ صلی اللہ علیہ وسلم

۲- حضرت ام کلثوم رضی اللہ عنہا بنت رسول اللہ صلی اللہ علیہ وسلم

۳- بنتِ نبی سعد رضی اللہ عنہا

۴- فاطمہ بنت ولید رضی اللہ عنہا

۵- ملیکہ رضی اللہ عنہا

۶- رحلہ رضی اللہ عنہا

۷- ام ولد رضی اللہ عنہا

۸- نائلہ بنت فافہ کلبیہ رضی اللہ عنہا

آپ کے کل بیٹے آٹھ تھے جن کے نام یہ ہیں۔

۱- حضرت عبداللہ اکبر رضی اللہ عنہ

۲- عبداللہ الاصغر رضی اللہ عنہ

۳- ابان رضی اللہ عنہ

۴- خالد رضی اللہ عنہ

۵- عمر رضی اللہ عنہ

۶- سعید رضی اللہ عنہ

۷- ولید رضی اللہ عنہ

۸- عبدالملک رضی اللہ عنہ

آپ کی کل بیٹیاں آٹھ تھیں جن کے نام یہ ہیں۔

۱- مریم الکبریٰ رضی اللہ عنہا

۲- عائشہ رضی اللہ عنہا

۳- ام ابان رضی اللہ عنہا

۴- ام عمر رضی اللہ عنہا

۵- مریم صغریٰ رضی اللہ عنہا

۶- ام سعید رضی اللہ عنہا

۷- ام النبین رضی اللہ عنہا

۸- ام ایوب رضی اللہ عنہا

(نورالابصار الحیات النحلی)

در منشور قرآن کی سلک بھی
زوج دو نور عفت پہ لاکھوں سلام
یعنی عثمان صاحب قمیص ہدی
حلہ پوش شہادت پہ لاکھوں سلام

حضور عثمان غنی کے چند زریں اقوال

(منظوم پنجابی میں)

جسے تیکر مار ہووے تلوار دی روح تیکر کٹ بری گفتار دی
جیہڑے شخص نے بندے دا حق جاتا نہیں اوہنے اپنے رب دا حق پچھاتا نہیں
جاہل آکھے میتھوں کجھ وی رہیا نہ ڈھکیا عاقل کہندا اے میں تے کجھ وی جان نہ سکیا
جیہڑا بندہ رب دی پچھ توں ڈردا اے حیرت اے اوہ مال اکٹھا کردا اے
سمجھ نہ سکے جو نظراں تیریاں دی التجا اوس اگے گل کر کے بھرم نہ گل دا گوا

دو بے دا مونہہ بند نہ ہووے تیرے توں جیکر اپنے ہتھاں نوں فیر اپنے کناں اتے دھر
 دل دیاں اکھیاں نال جو تکدا رہندا اے ہر دن نوں اوہ حشر دیہاڑا کہندا اے
 بھکھ دی شدت جر لینا منگ کے کھان توں چنگا اے
 گھٹیا توں گھٹیا پیشہ وی ہیتھ پھیلاں تو چنگا اے
 جدوی گل کرن توں لگیں اپنا کریں خیال
 تیری گل تو کسے دے دل وچ آئے نہ کوئی ملال
 مسکیناں دی مدد دا ہووے جس دا وی معمول
 رب دی رحمت دا اس شخص نے ہندا رہے نزول
 کسے نوں تیرے ویر پواوے اوہ وی تیری زبان
 کسے نوں تیرا یار بناوے اوہ وی تیری زبان
 چنگی تھاں تے خرچ کرن لئی رب نے تینوں دتائے دھن
 بھیڑی تھاں تے خرچ کریں تے ایہہ تیرا ناشکرا پن
 اپنے لیکھاں دی سچائی دی جو حامی بھردا اے
 حیرت اے فرجاوان والیاں چیزاں دا غم کردا اے
 سمجھ لوے گا دنیا دی جو اصل حقیقت
 اوس شخص نے کرنی اے دنیا توں نفرت
 رب دے باہجوں کس دے کولوں کوئی امید نہ کرنا
 نہ ایں کہیتے ہوئے گناہواں توں مایوسی کرنا
 غم تے ہندا اے د ونہاں نوں پردونہاں وچ فرق بڑا
 بدقسمت نوں دنیا دا تے خوش قسمت نوں عقبی دا
 دنیا دا غم دلاں دے اندر نیہرا پیا کھلارے
 عقبی دا غم سورج وانگوں دلاں چچ چمکاں مارے

(محسن رفیع جواز)

☆☆☆

خليفة چهارم

امیر المؤمنین سیدنا علی بن ابی طالب

کرم اللہ تعالیٰ وجہہ الکریم

منقبت

امام الاولیاء حضرت علی تھے
قریشی ہاشمی تھے یہ نسب میں
مواخات اور نسب دونوں بنا پر
ہوا ہے عقد ان کا فاطمہ سے
جہاں میں تھی شجاعت ان کی مشہور
لرز جاتے بہادر نام سن کر
نبی کا سلسلہ ان سے چلا ہے
یہ نوعمروں میں پہلے لائے ایماں
علوم ظاہری و باطنی میں
حوادث کے مسائل مشکلہ کے
ریاضت میں نہ کیوں شہرہ ہو ان کا
ہراک حاجت میں ہر مشکل میں سب کے
نہ کیونکر ہو تصرف ان کے در سے
خطیبوں کے فصیحان عرب کے

رکس الاقیاء حضرت علی تھے
وجیہ و خوش لقا حضرت علی تھے
اخئی مصطفیٰ حضرت علی تھے
توختن مصطفیٰ حضرت علی تھے
جواں شیر خدا حضرت علی تھے
وہ باہیت فتی حضرت علی تھے
سیادت کی بنا حضرت علی تھے
تو فطری رہنما حضرت علی تھے
امام و مقتدی حضرت علی تھے
بڑے عقدہ کشا حضرت علی تھے
کہ شاہ اصفیا حضرت علی تھے
معین مشکل کشا حضرت علی تھے
جہاں کے بادشاہ حضرت علی تھے
مسلم پیشوا حضرت علی تھے

مناقب کا یہ ہے اجمال اجمل
حبیب مصطفیٰ حضرت علی تھے

اسم گرامی:

علی۔

کنیت مبارکہ:

ابوالحسن، ابوتراب۔

القابات:

اسد اللہ الغالب، امام المشرق والمغرب، حلال المشکلات والنوائب، سید العرب، نفس رسول، مرتضیٰ، یعسوب الدین، حیدر کراز، بیضۃ البلد، مطلوب کل طالب، امیر النحل، خلیفۃ الرسول، مولیٰ المؤمنین، امیر المسلمین، امام البررة، قاتل الفجرۃ، ولی اللہ، امام الاولیاء وغیرہ۔ آپ کو اپنے نام سے بھی زیادہ اپنی کنیت ابوتراب پسند تھی اور نام پکارنے پر اتنا خوش نہ ہوتے جتنا کہ کنیت سے بلانے پر ہوتے کیونکہ اگرچہ نام اقدس بھی حضور علیہ السلام کی ہی عطا تھی لیکن جن کیفیات میں آپ کو حضور علیہ السلام کی بارگاہ سے کنیت حاصل ہوئی وہ اپنی جگہ ایک الگ فضیلت کا باب ہے اور اس کا واقعہ خلاصۃً اس طرح ہے کہ حضور علیہ السلام ایک مرتبہ اپنی صاحبزادی حضرت فاطمہ الزہراء خاتون جنت بیچن کے گھر تشریف لے گئے اور گھر میں حضرت علی المرتضیٰ کو نہ پا کر پوچھا: ایس علی کہاں ہیں؟ خاتون جنت نے عرض کیا گھر میں کسی بات پر ذرا رنجش ہو گئی تھی اور وہ ناراض ہو کر نکل گئے ہیں۔ ہو سکتا ہے مسجد میں گئے ہوں چنانچہ حضور علیہ السلام نے پتہ کروایا تو واقعی حضرت علی مسجد میں تھے۔ جب آپ ﷺ مسجد میں تشریف لے گئے تو شہنشاہ نبوت نے شہنشاہ ولایت کو مسجد نبوی کی مٹی پہ لیٹے ہوئے اس طرح دیکھا کہ آپ کا جسم مٹی سے اٹا ہوا ہے۔ مدینۃ العلم نے شہر علم کے دروازے کے بدن اطہر سے دست ید اللہ کے ساتھ مٹی کو صاف کرتے ہوئے فرمایا قم یا ابا تراب (مسلم شریف: فضائل علی)

اجلس یا ابا تراب اجلس یا ابا تراب (بخاری شریف)

اے مٹی والے اٹھ کھڑا ہواے مٹی والے اٹھ کے بیٹھ جا۔

دور ذہنوں سے تیرگی کر لو ذکر حیدر سے روشنی کرو

جی رہے ہو بغیر حب علی اس سے بہتر ہے خود کشی کرو

حضرت شیخ عبدالحق محدث دہلوی علیہ الرحمۃ نے روضۃ الاحباب اور معارج النبوت کے حوالے سے مندرجہ بالا مشہور وجہ کے علاوہ آپ کی کنیت ابوتراب کی ایک وجہ یہ بھی لکھی ہے کہ ۲ ہجری کے ایک سفر میں حضور ﷺ نے حضرت علی مرتضیٰ رضی اللہ عنہ کی کنیت ابوتراب رکھی اس کا قصہ یہ ہے کہ حضرت عمار بن یاسر رضی اللہ عنہ فرماتے ہیں کہ میں اور حضرت علی مرتضیٰ رضی اللہ عنہ غزوہ عسیرہ میں کھجور کے ایک درخت کی جڑ میں سو رہے تھے۔ وہ زمین ریتلی تھی اور ہم گرد آلود ہو گئے تھے۔ پھر حضور ﷺ ہمارے سر ہانے تشریف لائے اور ہمیں جگایا اور علی مرتضیٰ رضی اللہ عنہ سے فرمایا: یا ابا تراب، اس کے بعد فرمایا: اے علی رضی اللہ عنہ! میں تمہیں اس کی خبر نہ دوں کہ تمام لوگوں میں بد بخت کون ہے؟ حضرت علی المرتضیٰ رضی اللہ عنہ نے عرض کیا: ”یا رسول اللہ ﷺ! ضرور خبر دیجئے“ حضور ﷺ نے فرمایا: ”تمام لوگوں میں

دو شخص سب سے زیادہ بد بخت ہیں ایک وہ جس نے حضرت صالح علیہ السلام کی اونٹنی کی کوچیں کاٹیں۔ اور دوسرا وہ جو تمہارے محاسن (یعنی داڑھی) کو گلگوں کرے گا اور خون سے رنگے گا۔ حضور ﷺ یہ فرماتے جاتے اور اپنے دست مبارک سے ان کے سر اور چہرے سے گرد جھاڑتے جاتے تھے۔ ان دونوں کتابوں میں اسی طرح لکھا ہوا ہے۔ (مدارج النبوت ج ۲ ص ۱۳۶)

کرم اللہ وجہہ کا پس منظر

مجان علی شیر خدا کو یہ بھی معلوم ہونا چاہئے کہ تمام صحابہ کرام رضی اللہ عنہم کے ناموں کے ساتھ ﷺ کا پیارا قرآنی جملہ ان معنوں میں بولا جاتا ہے کہ ”اللہ ان پے راضی ہو گیا“ (بمصدق آیہ قرآنی، لقد رضی اللہ عن المومنین)

لیکن سیدنا علی شیر خدا کے نام اقدس کے ساتھ کرم اللہ وجہہ کا بابرکت جملہ بولا جاتا ہے جس کا معنی ہے اللہ تعالیٰ ان کے چہرے کو عزت دے۔ (اگر دعائیہ ہو) یا اللہ نے ان کے چہرے کو عزت دی (اگر بمعنی ماضی ہو) اس کی وجہ صواعقِ محرقہ ص ۱۲۰ اور علامہ محمد بن علی الصبان علیہ الرحمۃ نے اپنی کتاب اسعاف الراغبین فی سیرۃ المصطفیٰ وفضائل اہل بیتہ الظاہرین المعروف رسالۃ الصبان میں ابن سعد کے حوالے سے اس طرح لکھی ہے کہ حضرت حسن بن زید بن حسن رضی اللہ عنہما ارشاد فرماتے ہیں۔ لم یعبد علی الاوثان قط کہ حضرت علی المرتضیٰ نے کبھی بھی بتوں کی عبادت نہیں کی (یعنی زمانہ جاہلیت میں بھی آپ کہیں کبھی کسی بت کے قریب نہیں گئے اور زمانہ اسلام میں تو سوال ہی پیدا نہیں ہو سکتا تھا) اسی وجہ سے آپ کو کرم اللہ وجہہ کہا جاتا ہے۔ (رسالۃ الصبان علی

ہاشم نور الابصار صفحہ ۱۳۹)

جے راز گلشن گوں سمجھنا جے
جے سدے راہ دی تلاش ہووے
ایہہ گل شیرازی دی یاد رکھ لے
جے پل توں سوکھا کر اس چاہنا میں
تاں گل گوں سمجھو کلی گوں سمجھو
تاں پیر کامل ولی گوں سمجھو
جے روز محشر نجات چاؤنا میں
تاں بغض چھوڑو علی گوں سمجھو

(سید عطاء اللہ شیرازی آف ساہیوال سابق شیعہ)

بعض علماء آپ کے نام نامی اسم گرامی کے ساتھ کرم اللہ وجہہ کے الفاظ کی وجہ یہ بھی بیان فرماتے ہیں کہ جب ایک جنگ کے موقع پر علی المرتضیٰ کے مقابلے میں آنے والے بد بخت نے شجاعت علی کا نظارہ کر کے اپنی شکست کو یقینی دیکھا تو اس نے کہا سود اللہ وجہک یا علی۔ اے علی! تیرا چہرہ سیاہ ہو (نعوذ باللہ) امام الانبیاء علیہ السلام نے یہ سن کر فرمایا: کرم اللہ وجہک۔ اے علی! اللہ تیرے چہرے کو عزت عطا فرمائے۔ (واللہ اعلم)

تاہم یہ تو حقیقت ہے کہ علی ہو یا ولی صدیق و عمر ہو کہ عثمان غنی سب کو ساری عزتیں بارگاہ رسالت ہی سے ملی ہیں تو اس آقا کی عظمتیں کیا ہوں گی جس کے غلاموں کی فہرست میں صدیق، عمر، عثمان، علی ہیں۔ رضی اللہ عنہم اجمعین۔

اس باغ پہ توحید کا پہرہ نہ ہو کیونکر
جس باغ کی پہچان ہی زہراء سی کلی ہے

اس شخص کے رتبے کی بلندی پہ نہ جاؤ
جس شخص کے ادنیٰ سے غلاموں میں علی ہے

(موج ادراک ص ۱۵۲)

(اگرچہ شاعر کو حب علی کا دعویٰ ہے لیکن بہر حال شعری مجبوری کی بنا پر حضرت علی کو ادنیٰ غلاموں میں شمار کر دیا ہے ورنہ علی المرتضیٰ سرکار علیہ السلام کے اعلیٰ ترین ”غلاموں“ میں سے ہیں)

علی امام من است ومنم غلام علی
ہزار جان گرامی فدا بنام علی
(علی میرا امام میں علی کا غلام ہزار پیاری جان نام علی پہ صدقے و قربان)

نسب مبارک:

والد کی طرف سے آپ کا نسب نامہ اس طرح ہے کہ علی بن ابی طالب (عمران) بن ہاشم بن عبدمناف بن قصی بن کلاب بن مرہ بن لوی بن غالب بن فہر بن مالک بن نضر بن کنانہ۔

اور والدہ کی طرف سے آپ کا شجرہ مبارکہ (نسبی) یوں ہے۔ علی بن فاطمہ بنت اسد بن ہاشم بن عبدمناف۔ آپ ماں اور باپ دونوں کی طرف سے ہاشمی ہیں اور حضور علیہ السلام کے ساتھ نسب میں آپ کو خصوصی نسبت حاصل ہے کیونکہ عبدمناف حضرت اسماعیل علیہ السلام کے ۲۶ ویں فرزند ہیں جن کے پوتے عبدالمطلب ہیں جو نبی و علی کے دادا جان ہیں۔ حضور علیہ السلام کے والد ماجد حضرت عبد اللہ اور حضرت علی المرتضیٰ کے والد گرامی ابو طالب (عمران) آپس میں سگے اور حقیقی بھائی تھے۔ حضرت علی کے والد ابو طالب جناب عبدالمطلب کی وفات کے بعد شیخ قریش رئیس مکہ اور سید العرب کے القابات سے ملقب ہوئے۔ (الجواہر)

اور صرف علی کو نبی سے بس اتنی ہی نسبت نہیں بلکہ اس کے علاوہ

اسلام کی شمشیر کا جوہر ہے علی
ہے کعبہ صدف اس کا گوہر ہے علی
جس بی بی کے پیار کو اٹھتے تھے رسول
اللہ رے! اس بی بی کا شوہر ہے علی

حضور علیہ السلام کا بچپن اور والدین علی المرتضیٰ کرم اللہ وجہہ:

نبی اکرم علیہ السلام ابھی اپنی والدہ ماجدہ کے بطن انور ہی میں تھے کہ آپ کے والد گرمی سیدنا حضرت عبد اللہ ﷺ کا وصال ہو گیا۔

مات ابوہ عبد اللہ بن عبدالمطلب ولہ خمس و عشرين سنة و تو فی قبل ان یولد رسول اللہ صلی اللہ علیہ وسلم (الاستیعاب) اس وقت سیدنا عبد اللہ کی عمر پچیس سال تھی اور آپ ﷺ بعد میں پیدا ہوئے اور جب چھ سال کے ہوئے تو والدہ ماجدہ حضرت سیدہ آمنہ رضی اللہ عنہا کا بھی انتقال ہو گیا اور جب آٹھ سال کے ہوئے تو حضرت عبدالمطلب دادا جان انتقال کر

گئے۔ اس وقت دادا جان کی عمر بیاسی سال کی تھی۔ اللہ یجدک یتیمًا فاویٰ کا نقشہ قرآن پاک نے کھینچ کر رکھ دیا۔ پھر سیدنا علی المرتضیٰ رضی اللہ عنہ کے والدین نے آپ کی پرورش فرمائی۔ حضرت فاطمہ بنت اسد زوجہ عمران (ابوطالب) نے اپنے بچوں سے زیادہ محبت و شفقت کے ساتھ آپ کی پندرہ سال تک نگہبانی فرمائی جب آپ بڑے ہوئے تو عمران (ابوطالب) نے زبانی، مالی، اولاد، تلوار سے ہر طریقہ سے اور ہر موقع پر حضور سید عالم علیہ الصلوٰۃ والسلام کی معاونت میں کوئی کسر باقی نہ چھوڑی۔ عرصہ پندرہ سال تک وہ خدمات سرانجام دیں کہ حضور اقدس ﷺ فرمایا کرتے تھے کہ یہ فاطمہ بنت اسد میری وہ ماں ہے جس نے مجھے پالا اور میرے ساتھ وہ پیار اور والہانہ محبت کا ثبوت دیا جس کا میں حق ادا نہیں کر سکتا۔ ہاں ان کا حق اللہ تعالیٰ ان کو ضرور دے گا۔

جب حضور اقدس ﷺ نے نبوت کا اعلان فرمایا تو عورتوں میں سب سے پہلے حضرت خدیجہ الکبریٰ رضی اللہ عنہا کے ایمان لانے کے بعد دوسری خاتون حضرت فاطمہ بنت اسد والدہ حضرت علی المرتضیٰ کرم اللہ وجہہ الکریم تھیں جو آپ پر ایمان لا کر اس دولتِ عظمیٰ سے سرفراز ہوئیں۔ یاد رہے کہ حضور ﷺ کا پہلا نکاح حضرت خدیجہ الکبریٰ رضی اللہ عنہا کے ساتھ انہوں نے ہی اپنی نگہبانی میں کرایا۔ گویا کہ بچپن شریف سے شادی تک اور پھر اپنے بعد وصال تک آپ ﷺ کا ساتھ دیا۔ ووجدک عائلاً فاغنی۔ حضور ﷺ نے جب ہجرت فرمائی تو اس وقت بھی فاطمہ بنت اسد نے آپ کے ساتھ ہجرت فرمائی۔ حضور علیہ الصلوٰۃ والسلام ہمیشہ انکو ماں کہہ کر پکارتے اور یاد فرمایا کرتے تھے اور ان کی تعظیم فرمایا کرتے تھے۔ جب آپ کا انتقال ہوا تو سیدنا علی المرتضیٰ رضی اللہ عنہ نے آ کر عرض کیا حضور میری اماں فوت ہو گئیں۔ آپ نے فرمایا علی میری اماں انتقال کر گئی ہیں۔ آپ کو شدید صدمہ پہنچا اور فرمایا آج میری ماں اس دنیا سے مجھ کو چھوڑ کر خالق کائنات سے جا ملی ہیں۔ فوراً خود ہی تجہیز و تکفین کا انتظام فرمایا اور ان کی قبر کے اندرونی حصہ میں تدفین سے پہلے خود جا کر کچھ دیر لیٹ گئے اور پھر اٹھے اور پھر اپنا قمیض اطہر ان کو پہنایا اور فرمایا اے الہ العالمین یہ میری والدہ ہیں۔ انہوں نے مجھے کھلایا اور پلایا ان پر تو اپنا رحم فرما اور پھر جہاں خود قبر میں لیٹے تھے اسی جگہ پر سیدہ فاطمہ بنت اسد رضی اللہ عنہا کو قبر میں رکھا۔ (طبقات ابن سعد)

گویا کہ حضرت علی کرم اللہ وجہہ الکریم کو ان امور بالا کی بنا پر بھی حضور سید عالم ﷺ سے رشتہ محبت و تعلق تھا یعنی آپ کے چچا زاد بھائی بھی تھے اور آپ کو ان کے ساتھ وہ آپ کے لئے ایک اعلیٰ ممتاز حیثیت کا درجہ رکھتا ہے۔ (الاستیعاب الجواہر ص ۳۷)

ادائے احمد مرسل ادائے مولا علی	عطائے سرور عالم عطائے مولا علی
ہے مولیٰ اس کا علی جس کا ہے نبی مولا	ولائے شاہ رسالت برائے مولا علی
علی سے پاک محبت عطا خدایا کر	برائے شاہ رسالت برائے مولا علی

بلعبہ ولادت (بانداز خطابت):

حضرت علی المرتضیٰ کی جس طرح شہادت بے مثال ہے آپ کی ولادت بھی بڑے عجیب طریقے سے ہوئی اور وہ اس طرح کہ آپ کی والدہ ماجدہ حضرت فاطمہ بنت اسد خانہ کعبہ کے طواف میں مصروف تھیں۔ طواف کرنے والوں کا جم غفیر تھا کہ حضرت فاطمہ کو دروزہ شروع ہوا۔ آپ گھبرا گئیں کہ کیا کروں۔ اپنے گھر تو جا نہیں سکتی اور یہاں لوگوں کا ہجوم ہے۔ اچانک دیوار کعبہ پھٹی اور ایک غیبی ندا آئی کہ گھبرانے کی ضرورت نہیں اگر اپنے گھر نہیں جاسکتی تو ہمارے گھر میں آ جا۔

آمد علی سے کعبہ کی کاہ پلٹ گئی
ایسا خوشی سے پھولا کہ دیوار پھٹ گئی

ایک حدیث شریف میں ہے الناس من شجرة شتى وانا و علی من شجرة واحدة (تاریخ الخلفاء بحوالہ طبرانی صفحہ ۱۲۰)

تمام لوگ مختلف درختوں سے ہیں اور میں اور علی ایک ہی (نورانی) درخت سے ہیں۔

یعنی علی و نبی کا نور اکٹھا ہی چلا۔ آگے آ کر نبی حضرت آمنہ و عبد اللہ کی طرف آگئے اور علی المرتضیٰ ابوطالب و فاطمہ بنت اسد کی طرف آگئے اور جب عالم بشریت میں دونوں کا ظہور ہوا تو حضور حضرت عبد اللہ کے گھر آئے اور علی اللہ کے گھر میں آگئے۔ جب ہم کعبے جاتے ہیں تو صرف اللہ کے گھر جاتے ہیں اور علی کعبے جاتے ہیں تو بیت اللہ بھی جاتے ہیں اور اپنی جائے ولادت پر بھی جاتے ہیں۔

سبحان اللہ! ایسی حالت میں کوئی بھی عورت کسی بھی مسجد کے قریب بھی نہ جاسکے بلکہ بی بی مریم کو حکم ہوا کہ حضرت عیسیٰ کی پیدائش ہونے والی ہے۔ بیت المقدس سے ذرا دور چلی جا۔ (اذا انتبذت من اهلها مکانا شرقیا۔ فانتبذت به مکانا قصیا۔ سورہ مریم)

اور علی کی ماں کو کعبہ کے اندر بلا لیا گیا۔ ایسا لگتا ہے کعبہ معظمہ ہدی للعلمین ہونے کے باوجود ولادت علی کے لئے بنایا گیا۔ شاید یہی وجہ ہے کہ تمام صحابہ کرام رضی اللہ عنہم میں سے حضور علیہ السلام نے صرف حضرت علی کو ہی حالت جنابت میں مسجد سے آنے کی اجازت دی کہ جس کی ماں حالت نفاس میں کعبہ کے اندر جاسکتی ہے اس کا بیٹا حالت جنابت میں مسجد کے اندر کیوں نہیں آسکتا۔

کعبہ ہے جس کی جائے ولادت وہ شیر خوار
مسجد میں پا گیا جو شہادت وہ تاجدار
بستر رسول کا ہے جسے وجہ افتخار
اب تک دل و جود پہ ہے جس کا اقتدار
جس کا کرم ہی چشمہ آب حیات ہے
یہ کائنات جس کے بدن کی زکوٰۃ ہے

سب سے افضل جگہ

عام زمین سے میقات کی زمین افضل ہے کیونکہ اس سے آگے بغیر احرام کے نہیں جاسکتے۔ پھر میقات سے حرم افضل ہے کہ وہاں کوئی غیر مسلم نہیں جاسکتا۔ پھر حرم مکہ سے شہر مکہ افضل ہے کہ خدا نے اس کی قسم یاد فرمائی ہے۔ لا اقسام بهذا البلد۔ پھر شہر مکہ سے مسجد حرام کی سرزمین افضل ہے کہ جہاں ایک نماز کا ثواب ایک لاکھ نماز کے برابر ہے پھر اس سے مطاف (خانہ کعبہ کے ارد گرد کی جگہ جہاں طواف کیا جاتا ہے) افضل پھر اس سے کعبۃ اللہ کی عمارت والی زمین افضل ہے جو بیت عتیق ہے اور سارے جہانوں کے لئے ہدایت ہے اور کعبہ کے باہر نہیں بلکہ کعبہ کے اندر علی کی ولادت ہوئی۔

کے را میسر نہ شدائیں سعادت بلکہ ولادت بمسجد شہادت

ایک حدیث پاک میں ہے کہ حضور علیہ السلام نے کعبہ کو مخاطب کر کے فرمایا! اے کعبہ تیری بڑی بلند شان ہے۔ میں تجھے کبھی نہ چھوڑ کر جاتا اگر لوگوں نے مجھے تجھ کو چھوڑنے پر مجبور نہ کیا ہوتا لیکن یاد رکھ میری امت کے مومن کی شان تجھ سے کہیں زیادہ ہے تو جب عام مومن کی شان اس حدیث کی روشنی میں کعبہ سے زیادہ مان لی جائے تو غلط نہیں ہے تو جو صرف مومن ہی نہیں امیر المومنین ہو، داماد رسول ہو، زوجہ بتول ہو، خدا کا مقبول ہو، نبی کا حبیب ہو، فاطمہ کا نصیب ہو، ہوز ہراء کا شوہر ہو، کعبہ کا گوہر ہو، اس کی عظمت و شان کس سے بیان ہو سکتی ہے۔

مولا بھی محترم ہے ولا بھی ہے محترم
کعبہ ہے اور جائے ولادت علی کی ہے
کعبہ سے ابتداء ہے تو مسجد پہ انتہا
مرقوم دو حرم میں حکایت علی کی ہے

اور

جسے علی کی ولایت کا اعتراف نہیں
ہزار سجدے کرے کوئی گناہ معاف نہیں
بدن میں حج کا احرام دل میں بغض علی
یہ کعبہ پاک کے پھیرے تو ہیں طواف نہیں

عجیب بات ہے کہ لوگ ہزاروں روپیہ لگا کر کعبہ کی زیارت کے لئے جاتے ہیں لیکن حضرت علی کعبہ کے اندر پیدا ہو کر آنکھیں بند رکھتے ہیں۔ شاید اس لیے کہ وہ کعبہ کو بعد میں دیکھنا چاہتے تھے اور کعبہ کے کعبہ کے رخ والضحیٰ کی زیارت پہلے کرنا چاہتے تھے۔ یہی عقیدہ ہمیں بریلی کے تاجدار نے عطا فرمایا ہے۔

ان کے طفیل حج بھی رب نے کرادیے
اصل مراد حاضری اس پاک در کی ہے

یا اس لیے کہ غریب کے گھر بچہ پیدا ہو تو سب سے پہلے محلے کی دائی کا منہ دیکھے۔ امیر کے ہاں بچہ پیدا ہوا تو سب سے پہلے ہسپتال کی نرس کا منہ دیکھے۔ علی نے چاہا کہ نرس اور دائی کا منہ تو سارے بچے ہی دیکھتے ہیں۔ ایک بچہ ایسا بھی ہونا چاہئے کہ جو پیدا ہوتے ہی نہ دائی کا منہ دیکھے نہ نرس کا بلکہ نہ اپنی ماں کا چہرہ دیکھے نہ باپ کا۔ پیدا ہوتے ہی ادھر کی اس آنکھ کھلے اور ادھر محبوب خدا کا چہرہ کھلا ہو، قرآن علی کو زیارت کرانے کا منتظر ہو۔ پھر ایسے علی کی شان ایسی کیوں نہ ہو

وہ اولیاء کا پیشوا وہ عارفوں کا راہنما
وہ باب علم و معرفت، وہ زور دست مصطفیٰ

وہ مخزن یقین بھی وہ آفتاب دین بھی
وہ خضر کا بھی خضر ہے وہ شاہ ذوالفقار ہے

(سید خضر حسین چشتی)

حضرت علی المرتضیٰ کی پیدائش ہوئی اتفاق ایسا ہوا کہ ادھر بیت اللہ سے اپنی والدہ کی گود میں باب ولایت چل پڑے۔ ادھر بیت عبد اللہ سے باب نبوت و رسالت چل پڑے۔ ادھر سے شہنشاہ اولیاء چل پڑے۔ ادھر سے تاجدار انبیاء چل پڑے۔ ادھر سے باب العلم چل پڑے۔ ادھر سے مدینۃ العلم چل پڑے ادھر سے کرامات والا غلام چل پڑا اور ادھر سے معجزات والے آقا چل پڑے۔ ادھر سے حسنین کا ابا چل پڑا۔ ادھر سے بتول کا بابا چل پڑا۔ ادھر سے اسد اللہ چل پڑا۔ ادھر سے رسول اللہ چل پڑے۔ ادھر سے حبیب مصطفیٰ چل پڑے۔ ادھر سے محبوب خدا چل پڑے۔ (صلی اللہ علیہ وسلم۔ رضی اللہ عنہ)

رز اٹھے اصنام کعبے کے اندر
ہے توحید کا بول بالا سراسر
اٹھا شور کعبے میں اللہ اکبر
چلے گھر سے کہتے ہوئے یہ پیمبر
علی آ رہے ہیں ولی آ رہے ہیں
ولی آ رہے ہیں علی آ رہے ہیں

راستے میں بنی وعلی کی ملاقات ہوگئی۔ نبی علیہ السلام نے اپنی چچی فاطمہ بنت اسد (والدہ شیر خدا) کو بچے کی مبارک دی۔ انہوں نے مبارک تو قبول کی لیکن عرض کیا۔ بچہ بڑا خوبصورت سے مگر آنکھیں نہیں ہیں۔ حضور نے بچہ ہاتھوں پہ اٹھایا اور علی نے نبی کے ہاتھوں پہ آتے ہی ایسی موٹی موٹی آنکھیں کھول دیں کہ

اکھاں دچہ قدرتی سرے دی دھاری
دلاں نوں چیر دی جویں کٹاری

ادھر آغوش کی حسرت ادھر دیدار کا ارماں
علی نے کھول دی آنکھیں نبی نے گود پھیلائی

فرمایا! چچی تو کہتی ہی آنکھیں نہیں ہیں میں کہتا ہوں اس جیسی کسی کی آنکھیں ہی نہیں ہیں کہ

اٹھے تو بجلی پناہ مانگے گرے تو خانہ خراب کر دے

علماء لکھتے ہیں کہ حضرت علی جب بڑے ہوئے تو حضور علیہ السلام نے ایک دن آپ سے پوچھا! اے علی تو نے کعبہ میں پیدا ہو کر آنکھیں کیوں بند رکھیں تو حضرت علی نے جواب دیا۔ حضور اللہ نے مجھے آپ کے لئے بھیجا تھا۔ (هو الذی ایدک بنصرہ)

وبالمؤمنین) تو میں نے سوچا

اعظم اوتھے کی ”دیکھنا“ جتھے یار نظر نہ آوے

شاید اس لیے نبی علیہ السلام نے علی کے چہرے کو یہ عزت دی کہ النظر علی وجہ علی عبادۃ (اے علی تیری آنکھ نے سب سے پہلے محبوب خدا کا چہرہ دیکھا ہے اس لیے میں اعلان کرتا ہوں کہ جس طرح کعبہ کی دیواروں کو دیکھنا عبادت ہے۔ قرآن کے پاروں کو دیکھنا عبادت ہے مسجد کے میناروں کو دیکھنا عبادت ہے) علی کے رخساروں کو دیکھنا بھی عبادت ہے۔ النظر الی علی عبادۃ (تاریخ الخلفاء صفحہ ۱۲۱ ریاض النضرہ)

اہل نظر کی آنکھ کا تارا علی علی
 اہل وفا کے دل کا سہارا علی علی
 رحمت نے لے لیا مجھے آغوش نور میں
 میں نے کبھی جو روکے پکارا علی علی
 اک کیف اک سرور سا رہتا ہے رات دن
 جب سے ہوا ہے درد ہمارا علی علی
 کعبے کے بت گرائے نہیں اپنے ہاتھ سے
 حضرت نے مسکرا کے پکارا علی علی
 دنیا میں سب سے عالی گھرانے کے نور ہو
 اس واسطے ہے نام تمہارا علی علی
 اعظم یہ مغفرت کی سند ہے ہمارے پاس
 ہم ہیں علی کے اور ہمارا علی علی

جس علی کی ولادت ایسی شاندار ہو اس کی علی کی شہادت بھی ایسی ہی جاندار ہونی چاہئے کہ خود سادہ پانی بھی بعد میں پئے اور اپنے قاتل کو پہلے شربت کا پیالا پلائے۔

وقت و باعلی نے قاتل کو بھیجی شربت
 ایسا قسم کوثر ابر کرم نہ ہوگا

علی المرتضیٰ کرم اللہ وجہہ کا نام:

حضرت علی کے والد نے تو آپ کا نام زید رکھا اور والدہ نے اسد لیکن حضور علیہ السلام نے آپ کا نام علی رکھ کر قیامت تک کے خشک توحید پرستوں کے اس باطل عقیدے پہ ضرب کاری لگا دی جن کو ہر بات میں شرک کی بو آتی ہے کہ کسی کو غریب نواز، مشکل کشا کہہ دیا تو شرک، داتا اور غوث اعظم کہہ دیا تو شرک، کہ یہ الفاظ تو اللہ تعالیٰ کے لئے ہی بولے جاسکتے ہیں۔ یہ کیسے ہو سکتا ہے اللہ بھی داتا اور بندہ بھی داتا؟ میں نے کہا! جیسے یہ ہو سکتا ہے اللہ بھی علی اور مولائے کائنات بھی علی۔ اللہ بھی مولا بلکہ (انت مولانا) اور حضرت علی بھی مولیٰ (من کنت مولاه فعلی مولاه۔ تفصیل: آگے آگے دیکھیے ہوتا ہے کیا)

اللہ بھی غنی اور عثمان بھی غنی۔ اللہ بھی اکبر اور صدیق بھی اکبر۔ کیا یہ علی نام حضور علیہ السلام نے نہ رکھا اور اپنی زبان سے ہزاروں بار علی کو نہ پکارا تو آپ کو پتہ نہ تھا کہ علی تو اللہ ہے (وہو العلی العظیم) اور حضور سے بڑا کوئی توحید کا علمبردار ہو سکتا ہے۔ پھر کیوں تمہاری مت ماری گئی ہے اور شاید ٹھیک ہی تو ماری گئی ہے کہ

خدا جب دین لیتا ہے حماقت آہی جاتی ہے۔

یقیناً یہ تمہیں بغضِ علی کی سزا ملی ہے اور دشمنی ولی کی سزا ملی ہے۔ من عادی لی ولیاً فقد اذنتہ بالحرب (بخاری شریف)

عقل ہوتی تو خدا سے نہ لڑائی لیتے

یہ گھٹائیں اسے منظور بڑھانا تیرا

قرآنی آیات در شانِ مولائے کائنات:

ویسے تو قرآن مجید کی متعدد آیات سیدنا علی شیر خدا ﷺ کی عظمت و شان پہ دلالت کرنے کے لئے نازل ہوئیں بلکہ علامہ محمد بن علی صبان نے رسالہ الصبان میں ابن عساکر کے حوالے سے حضرت علی المرتضیٰ کا یہ قول نقل کیا ہے کہ ما نزل فی احد من کتب اللہ تعالیٰ ما نزل فی علی۔ جتنی قرآنی آیات حضرت علی کے بارے میں اتری ہیں اتنی کسی (امت) کے بارے میں نہیں اتریں۔ پھر آپ ہی کا فرمان ہے کہ نزل فی علی ثلاث مائة ایت حضرت علی کے بارے میں سو آیات نازل ہوئیں۔

طبرانی میں حضرت ابن عباس رضی اللہ عنہما کا یہ قول بھی موجود ہے۔ کان لعلی ثمان عشرة منقبا ما کانت لاحد من هذه الامة۔ حضرت علی المرتضیٰ کے اٹھارہ مناقب (جزوی فضیلتیں اور خصائص) ایسے ہیں جو اس امت میں کسی اور کے نہیں ہیں۔ (رسالہ

الصبان ص ۱۶۱)

اور اس کے ساتھ حضور علیہ السلام کا یہ فرمان بھی پیش نظر رہے۔ علی مع القرآن والقرآن مع علی۔ علی قرآن کے ساتھ ہے اور قرآن علی کے ساتھ ہے۔

(تاریخ الخلفاء للسیوطی صفحہ ۱۲۲)

کعبے سے پوچھ رتبہ کرار ذی حشم

پھر دیکھ بو تراب ہے کس درجہ محترم

سمٹے تو ”ب“ کے نقطے کا عکاس ہے علی

پھیلے تو تاہ سرحد ”والناس“ ہے علی

تاہم چند آیات قرآنی جو آپ کی عظمت و شان کے بارے میں نازل ہوئیں۔ ان کی نشاندہی ضروری ہے تا کہ عوام الناس کے دامن ان موتیوں سے بھر جائیں جو علی المرتضیٰ کی عظمت کے قرآن میں بکھیرے گئے ہیں۔

یاد رہے کہ مندرجہ ذیل آیات کی تفسیر میں جو کچھ مفسرین نے لکھا اس کا صرف خلاصہ ہی لکھنے پر اکتفاء کیا جائے گا نہ کہ من و عن۔ تاکہ طوالت پیدا نہ ہو۔

آیت نمبر ۱:

انما ولیکم اللہ ورسوله والذین امنوا الذین یقیمون الصلوٰۃ ویؤتون الزکوٰۃ و ہم راکعون۔

(المائدہ ۵۵)

اللہ تعالیٰ رسول پاک اور وہ اہل ایمان تمہارے دوست اور مددگار ہیں جو نماز قائم کرتے، زکوٰۃ ادا کرتے ہیں دریاں
حالیہ وہ اللہ کی بارگاہ میں جھکے ہوتے ہیں۔

علامہ آلوسی نے تفسیر روح المانی میں لکھا کہ حضرت علی المرتضیٰ نے حالت رکوع میں ایک بار ایک سائل کو اپنی چاندی کی انگٹھی
اتار کر دی جس پر حضور علیہ السلام نے نعرۂ تکبیر بلند کیا تو تلاذہ الایۃ۔ پھر آپ نے یہ آیت تلاوت فرمائی۔

(ونزع خاتمہ واعطاه السائل۔ مظہری بحوالہ طبرانی، عن عمار بن یاسر)

عن ابن عباس رضی اللہ عنہما انہا نزلت فی علی ابن ابی طالب ابن عباس فرماتے ہیں کہ یہ آیت حضرت علی
کے بارے میں نازل ہوئی۔

حضرت عبداللہ بن سلام فرماتے ہیں کہ جب یہ آیت نازل ہوئی تو میں نے حضور علیہ السلام کی خدمت میں عرض کیا!

رایت علیا تصدق بخاتمہ علی محتاج وھو راکع فنحن نتولاه۔

میں نے حضرت علی کو دیکھا کہ آپ نے بحالت رکوع ایک سال کو اپنی انگٹھی اتار کر دی۔ پس ہم علی سے محبت کرتے

ہیں۔

ملی نہ دولت عرفاں بجز نگاہ علی
پڑی ہدیے نبی پر کچھ اس عقیدت سے
اٹھے گا عرصہ محشر میں سرخ ردا عظم
امین راز نبوت ہے بارگاہ علی
کہ آج تک نہ کسی پر اٹھی نگاہ علی
گدائے کوچہ شبیر و خیر گواہ علی

حضرت ابوذر عفراری رضی اللہ عنہ فرماتے ہیں

صلیت مع رسول اللہ صلی اللہ علیہ وسلم یوما صلوة الظهر فسأل سائل فی المسجد قلم
یعطہ احد فرفع السائل یدہ الی السماء وقال اللهم اشہدانی سالت مسجد رسول اللہ صلی اللہ
علیہ وسلم فبا اعطانی احد شیئا و علی کان راکعا فاما وما الیہ بجنصرہ الیمنی و کان فیہا خاتمہ
فاقبل السائل حتی اخذ الخاتمہ۔

میں حضور علیہ السلام کے ساتھ مسجد میں ظہر کی نماز ادا کر رہا تھا کہ ایک سائل نے آ کر صدا دی لیکن کسی نے بھی اس کو کچھ نہ دیا
یہاں تک کہ اس نے اپنے ہاتھ آسمان کی طرف اٹھائے تو دعا کی۔ یا اللہ! تو گواہ ہو جا کہ میں نے تیرے رسول کی مسجد میں سوال کیا
ہے لیکن کسی نے مجھے کچھ نہیں دیا، اس وقت حضرت علی حالت رکوع میں تھے۔ آپ نے اس کو اپنے دائیں ہاتھ کی چھوٹی انگلی
(چھینگی) کی طرف اشارہ کیا جس پر انگٹھی تھی پس سائل نے آگے بڑھ کر انگٹھی اتار لی (اور چلتا بنا)

(تفسیر کبیر صفحہ ۳۱۹، جلد نمبر ۳، تفسیر خازن، صفحہ ۵۰۶، جلد نمبر ۱، روض الریاضین از علی بن محمد بن ابراہیم البغدادی، صفحہ ۲۷۷، جلد ۲)

دانندہ حکمت و کتاب است علی
پیغمبر شہر علم و باب است علی

اے خاکِ بانتسابِ فرزندیِ ناز
در موجوداتِ بوترا ب است علی

آیت نمبر ۲:

الذین ینفقون اموالهم باللیل والنهار سرا وعلانیة فلهم اجرهم عند ربهم ولا خوف علیهم ولا
هم یحزنون (البقرہ: ۲۷۴)

جو لوگ اپنے مالوں کو دن اور رات میں خفیہ اور اعلانیہ خرچ کرتے ہیں۔ ان کا اجر ان کے رب کے پاس ہے نہ ان کو خوف ہے
نہ غم ہوگا۔

حضرت عبداللہ بن عباس رضی اللہ عنہما فرماتے ہیں کہ یہ آیت بھی حضرت علی المرتضیٰ کے بارے میں نازل ہوئی۔
كانت له اربعة دراهم فانفق باللیل وبنهار درهما وسرا درهما وعلانیة درهما۔

جبکہ آپ کے پاس صرف چار درہم تھے جن میں سے آپ نے ایک درہم دن کو دوسرا رات کو تیسرا چھپا کر اور چوتھا دکھا کر
خرچ کیا۔ (درمنثور، صفحہ ۳۶۳، جلد ۱، روح المعانی صفحہ ۲۸، جلد ۱، مظہری صفحہ ۳۹۳، جلد ۱، خزائن العرفان زیر ایت مذکورہ)۔ علاوہ ازیں ابن عساکر نے اس روایت
کو عبدالوہاب بن مجاہد سے انہوں نے اپنے باپ سے اور انہوں نے ابن عباس رضی اللہ عنہما سے روایت کیا)

آ! مرتضیٰ کو دیکھ رکوع و سجود میں
بے مثل و بے نظیر قیام و قعود میں
تائید حق کا عکس ہے جس کے وجود میں
شامل ہے جس کا ذکر ہمیشہ درود میں
جو دشت کو خزاں میں بہا رہا عطا کرے
وہ جو بھکاریوں کو قطاریں عطا کرے

آیت نمبر ۳:

ان الذین امنوا و عملوا الصلحت اولئک ہم خیر الریة (البینہ: ۷)

یقیناً جو لوگ ایمان لائے اور انہوں نے نیک اعمال کیے وہی تمام مخلوق سے بہتر ہیں۔

نور الابصار، صفحہ ۷۸ پر حضرت عبداللہ بن عباس رضی اللہ عنہما سے ہے کہ جب یہ آیت نازل ہوئی تو حضور علیہ السلام نے حضرت علی المرتضیٰ کو فرمایا
تو اور تیرے ساتھی میدانِ محشر میں خوشی سے آئیں گے۔

ویاتی اعداءک غضبانا مقبحین جبکہ تیرے دشمن ذلیل و خوار ہو کر پیش کئے جائیں گے۔

فدائے طور ہو کیونکر گدائے کوئے نجف
ہزار طور بداماں ہے جلوہ گاہ علی

گناہگاروں کی بخشش کے دو وسیلے ہیں
نگاہِ مصطفیٰ لطفِ بے پناہِ علی
خوش نصیب کہ میرے لئے اڑالائی ہوئے کوئے محمد غبارِ راہِ علی
ہے ان کے ذکر سے آرائشِ سخنِ ورنہ مرے خیال سے برتر ہے عز و جاہِ علی

(اعظمِ چشتی مرحوم)

آیت نمبر ۴:

اجعلتم سقایة الحاج وعبارة المسجد الحرام کمن امن بالله والیوم الآخر وجاهد فی سبیل
الله لایستون عندالله (التوبہ: ۱۹)

کیا تم نے طے کر لیا ہے کہ حاجیوں کو پانی پلانے والے اور مسجد حرام کی خدمت کرنے والے اس کی طرح ہیں جو اللہ تعالیٰ اور
آخرت پر ایمان لانے والا مجاہد فی سبیل اللہ ہے! نہیں ہرگز دونوں برابر نہیں ہو سکتے اللہ کے نزدیک۔
تفسیر مظہری میں ابن جریر اور بغوی سے حسن، شععی اور قرطبی سے اور صاحب نور الابصار نے اسباب النزول کے حوالے سے
بیان فرمایا ہے کہ چند صحابہ کرام رضی اللہ عنہم (حضرت علی، طلحہ بن شیبہ اور عباس بن عبدالمطلب) نے آپس میں اس طرح فخریہ کلمات کہے
کہ طلحہ نے کہا: انا صاحب البیت و مفتاحہ بیدی۔ میں خانہ کعبہ کا متولی ہوں اور اس کی چابی میرے ہاتھ میں ہے۔ حضرت
عباس نے فرمایا: انا صاحب السقایة والقائم علیہا۔ میں زمزم کا متولی ہوں اور اس کا منتظم ہوں۔ حضرت علی المرتضیٰ نے
فرمایا: میں نے چھ ماہ (بقول صاحب تفسیر مظہری چھ سال) پہلے نماز پڑھی ہے۔ وانا صاحب الجہاد فی سبیل اللہ اور میں
مجاہد فی سبیل اللہ ہوں۔ پس اللہ تعالیٰ نے اس موقع پر مذکورہ آیت نازل فرما کر حضرت علی کی برتری کا عرش و فرش پہ اعلان فرمادیا۔

(نور الابصار ص ۷۷، مظہری زیر آیت مذکورہ تفسیر کبیر، صفحہ ۱۱ جلد ۴)

علی کا فکر، شعور حیات نو کی اساس
علی کا فکر، جہاں میں تو نگری کا لباس
علی کا علم، دل آگہی، شکست قیاس
علی کا حلم، کرم گستری میں عدل شناس
بھٹک رہے ہو کہاں عاقبت گری کے لئے
علی کا نام ہی کافی ہے رہبری کے لئے

آیت نمبر ۵:

سأل سائل بعذاب واقع. (العارج: ۱)

سوال کیا سوال کرنے والے نے اس عذاب کے بارے میں جو (واقع) ہو کر رہے گا۔

نور الابصار میں مذکورہ آیت کے بارے میں حضرت امام ابو اسحاق ثعلبی کی تفسیر کے حوالے سے ایک واقعہ لکھا ہے کہ امام سفیان بن عیینہ سے اس آیت کے بارے میں سوال کیا گیا تو انہوں نے فرمایا: تو نے مجھ سے وہ سوال پوچھا ہے جو مجھ سے پہلے کسی نے نہیں پوچھا۔ نیز فرمایا: میرے والد نے امام جعفر صادق بن امام باقر علیہ السلام سے اور انہوں نے اپنے بزرگوں روایت کیا ہے کہ حضور علیہ السلام نے جب خم غدیر کے موقع پہ اعلان فرمایا ”جس کا میں مولیٰ اس کا علی مولیٰ“ تو ایک شخص (حارث بن نعمان) کو اس کی اطلاع ہوئی تو وہ اونٹنی پر سوار ہو کر آپ کی بارگاہ میں حاضر ہوا اور کہنے لگا: آپ نے ہمیں توحید رسالت اقامت صلوٰۃ ادا یعنی زکوٰۃ حج بیت اللہ اور رمضان کے روزوں کا حکم دیا۔ ہم یہ سارے کام بچا لائے اب آپ نے اپنے چچا زاد کو ہم پر فضیلت دیتے ہوئے من کنت کا اعلان کر دیا ہے۔ حضور نے فرمایا: والذی لا الہ الا هو ان هذا من اللہ عز وجل۔ خدا وحدہ لا شریک کی قسم یہ (اعلان) اللہ کی طرف سے ہے۔ وہ کہنے لگا اللہم ان کان هذا هو الحق من عندک فامطر علینا حجارة من السماء او اتنا بعذاب الیم۔

اے اللہ! اگر یہ اعلان تیری طرف سے ہے تو ہم پر پتھروں کی بارش برسا دے۔
یہ کہہ کر وہ سواری کی طرف چلا ابھی سواری کے پاس پہنچ بھی نہ پایا تھا کہ اس کی کھوپڑی پہ ایک پتھر آگرا اور نیچے (دبر) کی طرف سے نکل گیا اور وہیں ڈھیر ہو گیا۔ تب یہ آیت نازل ہوئی۔ (نور الابصار ص ۷۸)

رسول پاک کا میری طرف سلام آیا مری زبان پہ جس دم علی کا نام آیا
امیر بزم ولایت خطاب ہے تیرا حدیث جسک جسمی ترہ مقام آیا
وہ دو جہان کی دولت سے مالا مال ہوا تیرے حضور جو بن کر تیرا غلام آیا
سیاہ کار ہوں آقا مگر یہ کیا کم ہے؟ کہ تیرے چاہنے والوں میں میرا نام آیا
علی کا نام ہی اعظم وہ اسم اعظم ہے
کہ جس کسی نے پکارا اسی کے کام آیا

آیت نمبر ۶:

انما انت منذرٌ ولكل قوم ہاد (الرعد: ۷)

آپ تو صرف ڈرانے والے ہیں اور ہر قوم کا رہنما ہوتا ہے۔

حضور علیہ السلام نے اس آیت کی روشنی میں ارشاد فرمایا۔

انا المنذر وعلی الہادی ویک یا علی یہتدی المہتدون۔

اے علی! میں تو ڈرانے والا (منذر) ہوں اور تو ہادی (رہنما) ہے۔ مجھ سے ہدایت والے ہدایت لیں گے۔

حضرت ابن عباس رضی اللہ عنہما فرماتے ہیں: لیس اية من کتاب اللہ تعالیٰ یا ایہا الذین امنوا الا علی اولہا امیر

ہا و شریفہا۔

قرآن پاک میں جہاں بھی اہل ایمان کو خطاب ہے۔ سرفہرست علی المرتضیٰ ہیں جو امیر اور شرافت والے ہیں۔ (نور الابصار ص ۷۸)

(۷۸)

علی ہے منزل ادراک و آگہی کا نشان
علی ہے رونقِ ہنگامہٴ زمان و مکان
علی کے دم سے دمامِ روہی دواں یہ جہاں
علی کے دستِ کرم کی کرنِ کراں بہ کراں
اگر نجات کے طالب ہو تم ابد کے لئے
کبھی پکار کے دیکھو اسے مدد کے لئے

آیت نمبر ۷:

وانذر عشیرتک الاقربین

ترجمہ: اور آپ اپنے قریب تر رشتہ داروں کو عذاب سے ڈرائیں (سورۃ شعراء پارہ ۱۹)

سیدنا حضرت علی رضی اللہ عنہ فرماتے ہیں جب یہ آیت نازل ہوئی تو رسول کریم ﷺ نے اپنے خاندان کو جمع کیا۔ میں آدمی جمع ہوئے۔ انہوں نے کھایا اور پیا پھر آپ نے ان سے فرمایا میری طرف سے میرا قرض اپنے ذمہ کون لیتا ہے اور میرے وعدے کون پورے کرتا ہے جو ایسا کرے گا وہ جنت میں میرے ساتھ ہوگا اور وہ اہل و عیال میں میرا نائب ہوگا تو میں نے کہا میں حاضر ہوں یا رسول اللہ ﷺ۔ (مجمع الزوائد)

اس مضمون کی کثیر احادیث کتب حدیث و سیرت میں موجود ہیں۔ علامہ ابن کثیر نے ایسی متعدد احادیث ظہور اسلام کے تذکرہ میں بیان کی ہیں۔ ان سب کا استفادہ یہ ہے کہ اس آیت وانذر عشیرتک الاقربین پر عمل کرتے ہوئے جس شخص نے رسول کریم ﷺ کے قریب ترین رشتہ داروں میں سے رسول کریم ﷺ کا ساتھ دینے کا اعلان کیا۔ وہ حضرت علی المرتضیٰ رضی اللہ عنہ تھے۔

عباد کی آنکھوں میں ہے تنویرِ علی کی
زہاد کے سینوں میں ہے تاثیرِ علی کی
ہے حبِ علی حبِ پیمبر کی علامت
ایمان کی پہچان ہے توقیرِ علی کی

آیت نمبر ۸:

یا ایہا الذین امنوا اذا ناجیتم الرسول فقدموا بین یدی نجواکم صدقةً ذلک خیر لکم واطہر
فان لم تجدوا فان اللہ غفورٌ رحیم۔ اشفقتم ان تقدموا بین یدی نجواکم صدقات۔ فان لم
تفعلوا وتاب اللہ علیکم فاقیموا الصلوٰة واتوا الزکوٰة واطیعوا اللہ ورسولہ واللہ خبیر بما تعملون۔

ترجمہ: اے ایمان والو! جب تم رسول ﷺ سے کوئی آہستہ بات کرنا چاہو تو اپنی گزارش سے قبل کچھ صدقہ دے لو۔ یہ تمہارے لئے بہتر اور پاکیزہ تر ہے۔ پھر اگر تمہیں صدقہ میسر نہ ہو تو اللہ بخشنے والا رحیم ہے۔ کیا تم (اپنی غربت کے سبب) اس سے ڈرے کہ اپنی عرض سے قبل صدقہ پیش کرو تو جب تم نے ایسا نہ کیا اور اللہ نے بھی اسے معاف کر دیا (منسوخ کر دیا) تو نماز قائم کرو، زکوٰۃ دو اور اللہ اور اس کے رسول ﷺ کی اطاعت کرو۔ اللہ تعالیٰ تمہارے اعمال سے باخبر ہے۔ (سورہ مجادلہ پارہ ۲۸، رکوع ۲۷)

اس آیت مبارکہ کا نزول اس لیے ہوا کہ جب مالدار لوگوں نے رسول کریم ﷺ کی بارگاہ میں عرض و معروض کا سلسلہ لمبا کیا تو فقراء کو دقت محسوس ہوئی۔ اللہ نے عرض سے قبل صدقہ کرنے کا حکم فرما دیا۔ اس حکم پر صرف حضرت علی رضی اللہ عنہ نے عمل کیا اور ایک دینار صدقہ کرنے کے بعد بارگاہ نبوی میں آئے اور سوالات پوچھے۔ ابھی وہ وہاں سے اٹھے بھی نہ تھے کہ یہ حکم منسوخ ہو گیا۔ (عامہ کتب تفسیر)

گویا قرآن میں یہ وہ آیت ہے جس پر عمل کرنے والے صرف حضرت علی المرتضیٰ ہیں۔

جب ان کے لئے خاص ہے جنت کی بشارت
کیا خلد نہیں ہو گئی جاگیر علی کی
ہارون کو موسیٰ نے کیا جیسے خلیفہ
ایسی تو کی شاہ نے توقیر علی کی
کر دیتی تھی اک دم میں شجاعوں کا بڑا کھیت
خون ریز جہاں سوز وہ شمشیر علی کی
فضل ان کے احادیث میں وارد ہوئے اجمل
کرتی ہے صفت آیہ تطہیر علی کی

اس آیت کے تحت مفسرین لکھتے ہیں کہ حضرت علی المرتضیٰ نے حضور علیہ السلام سے دس مسائل پوچھے اور پھر یہ حکم منسوخ ہوا جس پر صرف حضرت علی کو ہی عمل کرنے کا موقع ملا۔ وہ دس مسائل یہ ہیں۔ عرض کیا: حضور!

۱- وفا کیا ہے؟ فرمایا تو حید اور تو حید کی شہادت دینا۔

۲- عرض کیا فساد کیا ہے؟ فرمایا کفر و شرک۔

۳- عرض کیا حق کیا ہے؟ فرمایا اسلام، قرآن اور ولایت جب تجھے ملے۔

۴- عرض کیا حیلہ (یعنی تدبیر) کیا ہے؟ فرمایا ترک حیلہ۔

۵- عرض کیا مجھ پر کیا لازم ہے؟ فرمایا اللہ اور اس کے رسول کی اطاعت

۶- عرض کیا اللہ تعالیٰ سے کیسے دعا مانگوں؟ فرمایا صدق و یقین کے ساتھ۔

فرمایا عافیت۔ ایک روایت میں عاقبت کا لفظ ہے۔

فرمایا حلال کھا اور بیچ بول۔

فرمایا جنت۔

فرمایا اللہ کا دیدار

۷۔ عرض کیا کیا مانگوں؟

۸۔ عرض کیا اپنی نجات کے لئے کیا کروں؟

۹۔ عرض کیا سرور کیا ہے؟

۱۰۔ عرض کیا راحت کیا ہے؟

آیت نمبر ۹:

فقل تعالوا ندع ابناءنا و ابناءکم و نساءنا و نساءکم و انفسنا و انفسکم ثم نبتهل فنجعل لعنة الله على الكاذبين۔

ترجمہ: تو اے رسول خدا ﷺ آپ (عیسائیوں سے) فرمادیں کہ ہم اپنے بیٹے لاتے ہیں تم اپنے بیٹے لاؤ۔ ہم اپنی عورتیں لاتے ہیں تم اپنی عورتیں لاؤ۔ ہم خود آتے ہیں تم بھی خود آ جاؤ۔ پھر اللہ سے دعا کرتے ہیں اور جھوٹوں پر خدا کی لعنت کرتے ہیں۔ (سورہ آل عمران پارہ ۳)

اس آیت کے نزول کے متعلق ذخیرہ حدیث میں احادیث و روایات کا انبار موجود ہے جن کا خلاصہ یہ ہے کہ نجران کے عیسائی رسول کریم ﷺ کے پاس آئے اور توحید خداوندی پر بحث کی۔ آپ ﷺ نے دلائل و براہین سے توحید پر روشنی ڈالی مگر وہ نہ مانے۔ تب اللہ نے مذکورہ آیت اتاری کہ اگر یہ لوگ دلائل سے نہیں مانتے تو آئیں مباہلہ کر لیں پھر جو جھوٹا ہوگا اس پر اللہ کی لعنت نازل ہوگی۔ چنانچہ حضرت محمد ﷺ، حضرت علی المرتضیٰ شیر خدا رضی اللہ عنہ، سیدہ فاطمہ الزہراء رضی اللہ عنہا، خاتون جنت اور اپنے نواسوں حسنین کریمین رضی اللہ عنہما کو لے کر اور بعض روایات کے مطابق اپنی بعض ازواج مطہرات کو بھی لے کر مباہلہ کے لئے نکلے۔ ادھر سے عیسائی بھی نکلے مگر اس نوزانی قافلے کو دیکھ کر واپس پلٹ گئے اور کہنے لگے۔ واللہ انالنری وجوها لو دعوا اللہ ان یزیل هذا الجبل عن موضعه لاذالها۔ خدا کی قسم ہم ایسے چہرے دیکھ رہے ہیں کہ اگر وہ خدا سے دعا کر دیں کہ اس پہاڑ کو اس کی جگہ سے ہٹا دے تو وہ ہٹا دے گا۔ اس طرح وہ تمام میدان سے بھاگ گئے اور حق کو فتح حاصل ہوئی۔

اس آیت میں تین الفاظ ہیں۔ ابنائنا، نساءنا اور انفسنا یعنی ہم اپنے بیٹوں، عورتوں اور خود اپنے آپ کو لیکر آئے ہیں چنانچہ ابنائنا کے تحت آپ ﷺ حسنین کریمین رضی اللہ عنہما کو لے کر آئے کیونکہ اس وقت آپ ﷺ کا کوئی حقیقی بیٹا نہیں تھا۔ یہ ۹ھ کی بات ہے۔ نساءنا کے تحت آپ ﷺ سیدہ فاطمہ رضی اللہ عنہا اور ازواج مطہرات رضی اللہ عنہن کو لے کر آئے۔ باقی بیٹیوں کو اس لئے نہ لے جاسکے کہ وہ اس سے قبل فوت ہو گئی تھیں جبکہ آخری لفظ و انفسنا کے تحت آپ ﷺ خود تشریف لائیں اور حضرت علی کرم اللہ وجہہ الکریم کو لے کر آئے اور یہ حضرت علی شیر خدا رضی اللہ عنہ کا بہت بڑا اعزاز و امتیاز اور عظیم خصوصیت و فضیلت ہے۔ ذلك فضل الله يؤتيه من يشاء رسول كريم ﷺ چاہتے تو دیگر صحابہ کرام رضی اللہ عنہم سیدنا صدیق اکبر، عمر فاروق اور عثمان غنی وغیرہ کو بھی لے جاسکتے تھے کیونکہ وہ بھی سر یا داماد کا تعلق رکھتے تھے مگر یہ ایسا موقع تھا کہ رشتے میں قریب ترین افراد کو لے جانا مقصود تھا اور حضرت علی رضی اللہ عنہ سب سے قریب ترین رشتہ رکھتے تھے۔

اللہ تعالیٰ ہے مددگار علی کا محبوب خدا بھی ہے طرفدار علی کا
دو پھول حسین اور حسن جس میں کھلے ہیں دنیا میں ہے بس اک وہ گلزار علی کا
فرمایا نبی نے یہ احادیث میں سن لو منجملہ عبادات ہے دیدار علی کا

آیت نمبر ۱۰:

وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا
عَنْهُ وَأَعَدَّ لَهُمْ جَنَّاتٍ..... ذَلِكَ الْفَوْزُ الْعَظِيمُ.

ترجمہ: اور سبقت لے جانے والے پہلے لوگ مہاجرین و انصار میں سے اور وہ لوگ جنہوں نے اخلاص سے ان کی
پیروی کی۔ خدا ان سے راضی ہو اور وہ خدا سے۔ اللہ نے ان کے لیے جنتیں تیار کی ہیں جن کے نیچے نہریں چلتی ہیں۔
جن میں وہ ہمیشہ رہیں گے اور یہ عظیم کامیابی ہے۔ (سورہ توبہ پارہ ۱۱، آیت ۲۷)

یہ آیت بلاشبہ ان لوگوں پر صادق آتی ہے جو ظہور اسلام کے بہت ابتدائی دور میں داخل اسلام ہوئے جن میں حضرت علی
المرتضیٰ رضی اللہ عنہ سرفہرست تھے۔ سیدنا ابو بکر صدیق رضی اللہ عنہ اور سیدہ خدیجہ رضی اللہ عنہا کی طرح آپ بھی السابقون الاولون میں شامل ہیں بلکہ بعض
روایات کے مطابق آپ ہی سب سے پہلے مسلمان ہیں اور اس میں تو کوئی شک نہیں کہ بچوں میں سب سے پہلے مسلمان بہر حال
آپ رضی اللہ عنہ ہیں۔

فرمایا علی مجھ سے ہے اور میں ہوں علی سے ہے کتنا فزوں مرتبہ سرکار علی کا
فرمایا کہ میرا ہے عدو دشمن حیدر میرا ہے طلبگار طلبگار علی کا
جس سینہ کومس کر کے دعا کی ہے نبی نے وہ سینہ ہے گنجیہ اسرار علی کا
مولا کی عداوت ہے منافق کی علاء مومن ہے باخلاص طلبگار علی کا
خالی نہیں پھرتا ہے جہاں سے کوئی سائل واللہ وہ دربار ہے دربار علی کا
اجماع صحابہ رضی اللہ عنہم سے خلافت ہوئی ان کی یہ فضل نہیں قابل انکار علی کا
تھے اپنے زمانے میں یہی افضل اصحاب اجمل یہ شرف ہے میرے سرکار علی کا

آیت نمبر ۱۱:

ان الابرار يشربون من كأس كان مزاجها كافورًا. عينا يشرب بها عباد الله يفجرونها
تفجيرا. يوفون بالنذر ويخافون يومًا كان شره مستطيرًا. ويطعمون الطعام على حبه مسكينًا
ويتيمًا وأسيرًا. انما نطعمكم لوجه الله لانريد منكم جزاء ولا شكورًا.

ترجمہ: بے شک نیک لوگ ایسے جام سے پیئیں گے جس کا پانی کافور سے ملا ہوگا۔ وہ ایسا چشمہ ہے جس سے اللہ کے
بندے پیئیں گے اور اسے جہان چاہیں گے بہالے جائیں گے۔ وہ اپنی نذریں پوری کرتے اور اس دن سے ڈرتے

ہیں جس کا شر پھیلا ہوا ہے۔ وہ اللہ کی محبت میں مسکین، یتیم اور قیدی کو کھانا کھلاتے ہیں اور کہتے ہیں کہ ہم تمہیں اللہ کی رضا کے لئے کھلاتے ہیں نہ ہم اس کا تم سے بدلہ چاہتے ہیں نہ شکر یہ (سورہ دھہر پارہ ۲۹، رکوع ۱۹)

امام سیوطی رحمۃ اللہ علیہ نے مختلف حوالہ جات سے لکھا ہے کہ یہ آیات حضرت علی المرتضیٰ رضی اللہ عنہ کی زوجہ مطہرہ سیدۃ النساء فاطمہ الزہرا خاتون جنت اور آپ صلی اللہ علیہ وسلم کی لونڈی فضہ رضی اللہ عنہا کے متعلق نازل ہوئی ہیں۔ حسن و حسین رضی اللہ عنہما دونوں بچے بیمار ہو گئے تو انہوں نے تین روزوں کی نذر مانی، اللہ نے انہیں صحت دی تو روزہ رکھنے کی نذر پوری کرنے کو حضرت علی رضی اللہ عنہ سحری و افطاری کے لئے ایک یہودی سے تین صاع جولائے۔ خاتون جنت رضی اللہ عنہا نے تینوں دن ایک ایک صاع بوقت افطار پکایا اور روٹیاں سامنے رکھی ہی تھیں کہ پہلے دن کسی نے باہر سے آواز لگائی میں یتیم ہوں۔ انہوں نے وہ کھانا اسے دے دیا۔ دوسرے دن افطار کے وقت پھر کوئی پکارا میں مسکین ہوں۔ انہوں نے وہ کھانا اسے دے دیا اور تیسرے دن کوئی پکارنے والا کہہ رہا تھا کہ میں قیدی ہوں آج ہی رہا ہوا ہوں مجھے کھانا چاہیے۔ انہوں نے وہ کھانا اسے پکڑا دیا۔ (عظمت اہل بیت رسول بحوالہ درمنثور فی التفسیر بالماثور)

جس قلب میں ہو حب نبی الفت شیخین
واللہ وہی کرتا ہے تو قیر علی کی
دشمن ہے وہ اللہ و نبی و خلفاء کا
کرتا ہے جو ادنیٰ سی بھی تحقیر علی کی
جیراں کیا کرتی ادیب و خطباء کو
بیساختہ ہوتی تھی جو تقریر علی کی
سرکار نے خیر میں دیا فتح مکہ جھنڈا
اس روز تو فائق ہوئی تقدیر علی کی

شان علی المرتضیٰ کرم اللہ وجہہ در احادیث مصطفیٰ علیہ التحیۃ و الثناء:

جس طرح قرآنی آیات بڑی کثرت کے ساتھ حضرت علی المرتضیٰ رضی اللہ عنہ کی شان میں نازل ہوئیں جن میں سے چند آپ نے ملاحظہ فرمائیں۔ اسی طرح احادیث مبارکہ کا ایک معتد بھاذخیرہ حضرت علی المرتضیٰ کی شان اقدس میں کتب احادیث کے اندر موجود ہے جس میں سے چند احادیث بمعہ ترجمہ و تشریح لکھی جا رہی ہیں۔ (مکلوۃ، ص ۵۶۳)

باب مدینۃ العلم

انا دار الحکمة و علی بابها (ترمذی، صفحہ ۳۱۲، جلد ۲)

میں حکمت و دانائی کا شہر ہوں اور علی اس کا دروازہ ہے۔

یہ حدیث بعض کتابوں میں ان الفاظ کے ساتھ بھی آئی ہے۔ انا مدینۃ العلم و علی بابها۔ میں علم کا شہر ہوں اور علی اس کا

دروازہ ہے۔ (الصواعق المحرقة، صفحہ ۱۲۲، بحوالہ بزار طبرانی، عقیل اور ابن علی)

فمن اراد العلم فلیات الباب۔ جو علم لینا چاہے وہ دروازے پر آئے علی باب علمی۔ علی میرے علم کا دروازہ ہے۔ عالم موجودات کو طاقت بشری سے کما حقہ جاننے کو حکمت کہا گیا ہے (علامہ دوانی) تو پھر جو بندہ خدا "قوت پروردگار" کا مصداق ہو اس کی نگاہوں میں علم کی کونسی بات چھپی رہ سکتی ہے۔

مولانا روم علیہ الرحمۃ حضرت علی المرتضیٰ رضی اللہ عنہ کی شان علمی کو یوں بیان فرماتے ہیں۔

چوں تو باب آں مدینہ علم را چوں شعاع آفتاب علم را
باز باش اے باب بر جو یائے باب تار سدا ز تو قشور اندر لباب

جب حضرت علی شہر علم (حضور علیہ السلام) کا دروازہ ٹھہرے اور بردباری کے سورج کی شعاع قرار پائے تو اے شہر علم کے دروازے! طالبان علم پر کھلا رہ تاکہ آپ کی وجہ سے چھلکا اور پوست مغز اور گودا بنتا رہے طالبوں کی پیاس بجھتی رہے اور جہالتوں کے اندھیرے مٹ کر علم کی روشنیاں پھیلتی رہیں۔ علامہ اقبال اپنے مرشد رومی کے مذکورہ عقیدہ کی خوشہ چینی اور تقلید کرتے ہوئے ارشاد فرماتے ہیں:

ذات او دروازہ شہر علوم زیر فرمانش حجاز و یمن و روم

آپ تمام علوم کے شہر کا دروازہ ہیں اور عرب و عجم آپ کا تابع فرمان ہے۔ حضور علیہ السلام نے اپنے آپ کو علم کا شہر قرار دیا ہے اور مدینہ العلم کہا۔ قریہ العلم نہ فرمایا کہ میں علم کا گاؤں یا دیہات ہوں کیونکہ دیہات سے کوئی چیز ملتی ہے کوئی نہیں ملتی جبکہ شہر سے ہر شئی ملتی ہے اور بارگاہ نبوت سے بھی ہر علم اور ہر علم کی ہر جزی ملتی ہے لیکن جو علم نبوت کے ہی منکر ہیں وہ بھلا باب العلم کی علمی شان کو کب تسلیم کریں گے۔

علم علی المرتضیٰ رضی اللہ عنہ وارضاه:

حضرت علی المرتضیٰ کے چند اشعار جو علم اور علماء کی فضیلت پر اپنے اندر بڑی جامعیت رکھتے ہیں ان میں سے صرف دو شعر ملاحظہ فرمائیں۔

رضینا قسۃ الجبار فینا لنا العلم وللجہال مال

فان المال یفنی عن قریب وان العلم باق لایزال

ہم اللہ کی تقسیم پر راضی ہیں کہ اس نے ہمیں علم دیا اور جاہلوں کو مال دیا۔ پس مال تو عنقریب ختم ہونے والا ہے اور علم ہمیشہ باقی رہنے والا ہے۔

اگلے اشعار کا خلاصہ یہ ہے کہ علم نبیوں کی وراثت ہے اور مال فرعون کا سرمایہ ہے۔

مال خرچ کرنے سے ختم ہو جاتا ہے اور علم جتنا خرچ کرو گے اتنا ہی بڑھتا جائے گا۔

مالدار اکثر کنجوس ہوتے ہیں اور علم والے علم کے معاملہ میں سخی ہوتے ہیں۔

تفسیر روح البیان صفحہ ۱۰۵ ج ۲ پروفی انفسکم افلا تبصرون کے تحت یہ حسین واقعہ لکھا ہوا ہے کہ جب کچھ لوگوں نے علم

نبوت پہ اعتراض کیا تو آپ نے برسبر منبر اعلان فرمایا: سلونی عما دون العرش۔ عرش تک جو پوچھنا چاہو مجھ سے پوچھ لو۔ یہ اعلان صرف دو ہستیوں نے ہی کیا۔ پہلے پیپتہ العلم نے اور پھر باب العلم نے۔ ایک شخص مجمع میں سے کھڑا ہو کر کہنے لگا۔ ہل رایت ربك يا على۔ اے علی کیا آپ اپنے رب کو دیکھا ہے؟

آپ نے فرمایا! قسم بخدا ایک سجدہ کرتا ہوں تو دوسرا تب کرتا ہوں جب اپنے رب کو دیکھ لیتا ہوں۔

کشور کشائے فکر شجاعت کا بانگین
صابر سخی کریم رضا جو وہ بت شکن
نان جویں کا ناز قناعت کی انجمن
دل کا غرور جرات و احساس کی پھین
جس کا وجود قدرت حق کی دلیل تھا
جس کا شعور بوسہ گاہ جبریل تھا

نزہۃ المجالس، صفحہ ۲۱۰ ج ۲ ہے قال علی سلونی عن طرق السموات والارض فانی اعلم بہامن طرق الارض۔

پوچھو مجھ سے میں زمین و آسمان کی ہر چیز کو جانتا ہوں۔ فجاء جبریل فی صورة رجل۔ حضرت جبریل علیہ السلام انسانی شکل میں حاضر ہو کر سوال کرتے ہیں این جبریل؟ بتاؤ جبریل کہاں ہے؟ آپ نے مشرق، مغرب، شمال، جنوب نیچے اوپر نگاہ دوڑائی اور فرمایا انت جبریل تو خود ہی تو جبریل ہے۔

علم علی رضی اللہ عنہ فیضان نبی صلی اللہ علیہ وسلم

سوال یہ ہے کہ علی المرتضیٰ کے پاس یہ علم کہاں سے آیا تو اس کا جواب شیخ محقق عبدالحق محدث دہلوی نے اشعۃ اللمعات، صفحہ ۳۳۱ جلد ۴ میں حضرت علی کے حوالے سے یوں دیا کہ ”چوں غسل دادہ شد آب در پلک ہائے وے پس برداشتم من بر زبان خود آں را فر بردم کہ جب میں نے حضور علیہ السلام کو غسل وفات دیا تو پانی کے چند قطرے آپ کی مبارک پلکوں پہ جمع ہو گئے۔ بس میں نے ان قطروں کو اپنی زبان سے چوس لیا جس سے میرے سینے میں علم کا سمندر ٹھاٹھیں مارنے لگا۔

نیز فرمایا! مجھے میرے آقا اپنے الم نشرح کے سینے پہ لٹاتے تھے۔ اپنی زباں چوساتے تھے۔ اپنے ساتھ سلاتے تھے۔ یہ اس لعاب دھن کی برکت ہے کہ میرے سامنے عیسائی آئے تو اس کو انجیل سے جواب دیتا ہوں۔ یہودی آئے تو اس کو تورات پڑھ کر جواب دوں اور مسلمان کو قرآن سے جواب دوں حتی نطقوا صدقت علمہ۔ کذبت۔ حتی کہ پکارا اٹھیں اے علی تو نے جھوٹ نہیں فرمایا بلکہ سچ فرمایا ہے۔

نبی سے مانگو یا مانگو ملی کی چھوٹ سے
سخائے شاہ رسل ہے سخائے مولا علی

بصد عطا و عنایت ازل سے رکھی ہے
نبی کے نور سے حق نے بنائے مولا علی
علی کا کام ہی گرتوں کو تھام لینا ہے
گرائے جس کو مقدر اٹھائے مولیٰ علی

حضرت علی کی قوتِ فیصلہ کا راز

ابن ماجہ صفحہ ۱۶۸ پر ہے عن علی رضی اللہ عنہ قال بعثنی رسول اللہ صلی اللہ علیہ وسلم الی الیمن فقلت یا رسول اللہ تبعثنی وانا شاب اقصیٰ بینہم ولا ادری ما القضاء۔

حضرت علی فرماتے ہیں جب حضور علیہ السلام نے مجھے یمن کی طرف (قاضی بنا کر) بھیجا تو میں نے عرض کیا! حضور آپ تو مجھے بھیج رہے ہیں لیکن میں جوان آدمی ہوں میں ان میں کیا فیصلہ کروں گا۔ میں تو فیصلہ کرنا جانتا ہی نہیں۔ قال فضرب رسول اللہ صلی اللہ علیہ وسلم فی صدری۔ پس حضور علیہ السلام نے میرے سینے پہ دست کرم پھیرا اور یہ دعا کی۔ اللھم اهد قلبہ و ثبت لسانہ۔ اے اللہ! علی کے دل کو رہنمائی دے دے اور اس کی زبان کو حق پر قائم رکھ۔ فباشککت بعد فی قضاء بین اثنین۔ بس وہ دن گیا اور یہ آیا۔ مجھے کبھی فریقین کے درمیان فیصلہ کرنے میں تردد بھی نہ ہوا۔ (الحاکم، صفحہ ۱۳۵ ج ۳)

حضرت ابو ہریرہ اور حضرت ابن مسعود فرماتے ہیں کہ حضرت عمر فاروق اکثر فرمایا کرتے تھے علی اقصانا۔ علی ہم میں سے بہترین فیصلہ فرمانے والے ہیں۔ وعن ابن مسعود کنا نتحدث ان اقصیٰ اهل المدینة علی۔ ہم باتیں کیا کرتے تھے کہ علی تمام اہل مدینہ سے زیادہ اچھا فیصلہ فرماتے ہیں۔ (تاریخ الخلفاء للسیوطی)

حضرت علی فرماتے ہیں علمنی رسول اللہ صلی اللہ علیہ وسلم الف باب یفتح کل باب الی الف باب

(البدایہ ص ۳۶۰ ج ۷)

مجھے حضور علیہ السلام نے علم کے ہزار باب دیے ہیں اور ہر باب سے آگے ہزار باب کھلتے ہیں۔

قرآنی علوم اور علی المرتضیٰ رضی اللہ عنہ

حضرت ابن مسعود رضی اللہ عنہ فرماتے ہیں انزل القرآن علی سبعة احرف و لكل حرف ظاهر و بطن و ان علی ابن ابی طالب عنده ظاهر و بطن۔ قرآن مجید سات حروف پہ نازل ہوا۔ ہر حرف کا ایک ظاہر ہے ایک باطن اور علی بن ابی طالب کے پاس ظاہر کا علم بھی ہے باطن کا بھی (الناقب، صفحہ ۳۳)

حضرت علی کا اپنا فرمان ہے واللہ ما نزلت اية و قد علمت فیما نزلت و این نزلت و علی من نزلت ان ربی و ہب لی قلبا عقولاً و لسانا ناطقاً (تاریخ الخلفاء)

خدا کی قسم مجھے ہر آیت کا شان نزول اور یہ کہ کونسی آیت کہاں نازل ہوئی۔ کس کے بارے میں نازل ہوئی۔ کس پر نازل ہوئی یہ سب کچھ مجھے معلوم ہے۔ مجھے اللہ نے عقل سے بھر پور دل دیا ہے اور بولنے والی زبان عطا فرمائی ہے۔ لہذا سلونی عن کتاب

اللہ فانہ لیس من ایة الاوقد عرفت بلیل نزلت ام بنہار ام فی سهل ام فی جبل (طبرانی)
قرآن کے بارے میں مجھ سے پوچھو میں جانتا ہوں کوئی آیت دن کو نازل ہوئی کوئی رات کو۔ کوئی ہموار زمین پہ نازل ہوئی
کوئی پہاڑی علاقے میں۔

امین ہے متین ہے حسین ہے ذہین ہے
کتاب عشق و کیفیت کی آیہ مبین ہے
وہ پیکر جمال ہے وہ مرکز کمال ہے
جلال ذوالجلال ہے قرار بے قرار ہے

اب اس حدیث کا مفہوم واضح ہو گیا جو مسند بزار طبرانی حاکم اور ترمذی نے روایت فرمائی ہے۔

علی مع القرآن والقرآن مع علی ولا یفترقان حتی یزدا علی الحوض۔ علی قرآن کے ساتھ ہے قرآن علی کے
ساتھ ہے یہ آپس میں جدا نہیں ہوں گے یہاں تک کہ حوض کوثر پہ میرے پاس آئیں گے۔

حضرت ابن عباس رضی اللہ عنہما فرماتے ہیں کان ممتلی جوفہ حکما و علما و باسا و نجدة مع قرابتہ من رسول اللہ
صلی اللہ علیہ وسلم۔ حضرت علی المرتضیٰ علم و حکمت قوت و شجاعت کا خزانہ تھے اور یہ سب حضور کی قرابت کا صدقہ تھا۔ (استیعاب
صفحہ ۱۲۷۶ ج ۲) حضرت ابن عباس رضی اللہ عنہما نے حضور علیہ السلام کا یہ فرمان بھی روایت فرمایا ہے۔ علی غیبة علمی۔ علی میرے علم کا خزانہ
ہے۔

حضرت علی المرتضیٰ کا اعلان

حضرت سیدنا ابوالطفیل عامر بن واثلہ رضی اللہ عنہ کرتے ہیں کہ میں سیدنا علی المرتضیٰ کے خطبہ میں بیٹھا تھا اور اپنے کانوں سے سنا
اور آنکھوں سے دیکھا کہ آپ نے فرمایا:

سلونی فواللہ لاتساء لونی عن شئی یكون الی
یوم القيامة الاحدثکم به
(کنز العمال صفحہ ۴۰۵ جلد ۶ خالص الاعتقاد صفحہ ۴۴ الکلیۃ
العلیاء صفحہ ۱۴)

مجھ سے پوچھو اللہ تعالیٰ کی قسم قیامت تک جو ہونے والا ہے میں تم
کو بتاؤں گا (تم مجھ سے نہیں پوچھ سکو گے مگر) میں تمہیں سب
کچھ بتاؤں گا۔

حضرت مسلم بن اوس و جاریہ بن قدامہ فرماتے ہیں کہ سیدنا مولیٰ علی کرم اللہ وجہہ نے فرمایا۔

سلونی قبل ان تفقدونی فانی لاسئال عن شئی
دون العرش الا خبرت عنہ۔
پوچھو مجھ سے قبل اس کے کہ تم مجھ کو نہ پاؤ گے اس حال میں کہ میں
عرش کے نیچے کی تم کو تمام چیزوں کی خبر دے سکتا ہوں۔

حضرت سعید بن مسیب رضی اللہ عنہما تابعین سے ہیں فرماتے ہیں ہمارے زمانہ میں صحابہ رضی اللہ عنہم میں کوئی ایک ایسا نہ تھا جس نے یہ فرمایا ہو
لم یکن احد من الصحابة یقول سلونی الاعلیا اصحاب میں سے سوائے سیدنا علی المرتضیٰ کے کسی نے ایسا نہ کہا

(کنز العمال صفحہ ۲۰۵، جلد ۶، خالص الاعتقاد، صفحہ ۲۲، الملکۃ العلیا، صفحہ ۱۳) کہ پوچھ لو مجھ سے جو کچھ پوچھنا ہے میں تم کو خبر دوں گا۔

ثابت ہوا کہ حضرت مولیٰ علی المرتضیٰ کرم اللہ وجہہ الکریم قیامت تک کے احوال کی خبر رکھتے تھے اور اسی لیے بالاتفاق تمام علوم کے سمندرنا کنار آپ ہی ہیں اور تمام علوم کی نہریں انہی کے چشمہ فیض سے چلی ہیں۔ ولی قطب، غوث ابدال، اوتاد درویش، قلندر، سالک، قادری، نقشبندی، سہروردی، چشتی، معرفت، حقیقت، طریقت، شریعت، یہ سب علم کی نہریں باب مدینۃ العلم کے قدموں سے رواں ہیں۔

ہے نائب نبی علی، علی نبی کا یار ہے
علی نبی کے گلستان دین کی بہار ہے
علی جمال مصطفیٰ، علی امام اولیاء
جری، قوی، جلی، ولی ہے شیر کردگار ہے

حضرت ابن عباس رضی اللہ عنہما فرماتے ہیں کہ ایک مرتبہ حضرت علی کرم اللہ وجہہ نے پوری شب بسم اللہ کے صرف حرف با کی تفسیر شروع فرمائی۔ یہاں تک کہ صبح ہو گئی۔ آپ نے فرمایا اگر اور رات ہوتی تو بیان کرتا رہتا۔ واللہ یہ سمندر سے قطرہ بھی بیان نہیں کیا۔ حضرت علی کرم اللہ وجہہ فرماتے ہیں کہ اگر میں سورت فاتحہ کی تفسیر لکھوں تو ستر اونٹ کتابوں سے لادے جائیں تو بھی تفسیر سورت فاتحہ ختم نہ ہو سکے۔ (الحلیہ، صفحہ ۹۵، جلد ۱)

حضرت سرکار مولیٰ علی المرتضیٰ رکاب میں ایک پاؤں رکھتے اور دوسرا پاؤں دوسری رکاب میں رکھنے تک پورا قرآن پڑھ کر ختم فرما لیتے۔ اللہ اللہ یہ شان کرامت کمال تھی۔ (مرقاۃ شرح مشکوٰۃ)

نکتہ قرآنی:

قرآن مجید میں فرمایا گیا فاسئلوا اهل الذکر ان کنتم لا تعلمون (الانبیاء، ۱۶) اگر تم نہیں جانتے تو اہل ذکر سے پوچھو۔ حالانکہ جاننا یا نہ جاننا علم سے متعلق ہے تو اہل العلم فرمانے کے بجائے اہل ذکر اس لیے فرمایا گیا کہ اہل علم پھر بھی کبھی نہ کبھی کہیں نہ کہیں کسی نہ کسی مسئلہ میں کسی نہ کسی طرح کی ٹھوکر کھا جاتے ہیں اور ان سے حقیقت چھپ بھی سکتی ہے کہ ان کا علم کتابی ہوتا ہے۔ کتاب لکھتے ہوئے قلم کا لغزش کھا جانا ناممکن بات نہیں ہے لیکن اہل ذکر مشاہدہ اور دیدار کے ذریعے حقیقت کو پاتے ہیں اس لیے ان پر کچھ مخفی نہیں۔ نیچے نگاہ کریں تو تحت الثریٰ تک جائے۔ اوپر نظر اٹھائیں تو عرش معلیٰ سے پار ہو جائے۔ کتب مرقوم یشہدہ المقربون ان کا سارا کا سارا معاملہ مشاہدے سے متعلق ہے۔ مولائے روم فرماتے ہیں۔

لوح محفوظ است پیش اولیاء۔ اور علی المرتضیٰ شہنشاہ ولایت ہیں تو جب۔ یہ شان ہے خدمتگاروں کی سرکار کا عالم کیا ہوگا

۔ مگر بے خبر! بے خبر جانتے ہیں

جب علی کے چاہنے والوں کی حالت یہ ہے تو خود علی کی کیفیت کیا ہوگی اور پھر خود نبی کا مقام کتنا بلند و بالا ہوگا۔ علم والوں کی نگاہ اسناد و رواۃ پہ ہوتی ہے اور ذکر والوں کی نظریں رخ یار پہ جمی ہوتی ہیں۔ عقل کبھی دلائل کے گرد و غبار میں بھٹک بھی جاتی ہے اور عشق

محبوب کے چہرے سے نقاب اٹھا کر منزل کو پالیتا ہے اور قرآن میں ہی قرآن کو ذکر بھی فرمایا گیا۔ انا نحن نزلنا الذکر وانا له لحافظون۔

تو ثابت ہوا جب قرآن ذکر بھی ہے اور قرآن علی کے ساتھ ہے۔ علی قرآن کے ساتھ ہے اور سارے علوم کا منبع قرآن ہے تو علم کی خیرات کے ایک قطرے سے لے کر سمندر تک سب کچھ علی المرتضیٰ کے در کی گدائی سے ملتا ہے اور علی صرف حامل قرآن اور باب مدینۃ العلم ہی نہیں بلکہ

وہ نازش بتول ہے برادر رسول ہے
وہ گلستان ہاشمی کا دل نواز پھول ہے
علی کی دھوم دھام ہے مکان و لامکان پر
علی سخا کی سلطنت کا شاہ و تاجدار ہے

علم علی المرتضیٰ ایک اور یہودی کا واقعہ:

حضرت علی المرتضیٰ نے جب اعلان فرمایا کہ مجھ سے پوچھو میں تمہیں ہر مسئلہ کا جواب قرآن سے دوں گا تو ایک یہودی جس کی داڑھی کھودی یعنی چند بالوں پر مشتمل تھی (جبکہ حضرت علی المرتضیٰ کی داڑھی مبارک خوب گھنی تھی کہ پورے سینہ مبارک پہ سایہ کناں تھی) کہنے لگا آپ کا دعویٰ ہے کہ آپ ہر سوال کا جواب قرآن سے دیتے ہیں؟ فرمایا! ہاں اس نے کہا: مجھے بتاؤ کہ قرآن میں کہاں لکھا ہے کہ میری داڑھی کے چند بال ہوں گے اور آپ کی داڑھی اتنی گھنی ہوگی؟ آپ نے فوراً یہ آیت پڑھی۔

والبلد الطیب یخرج نباتہ باذن ربہ والذی خبث لایخرج الا نکدا (اعراف: ۵۸)

جو زمین پاکیزہ ہو اس سے اللہ کے حکم سے بھر پور سبزہ نکلتا ہے اور گندگی زمین سے تنکاتکا۔

فرمایا میرے جسم کی زمین ایمان کی وجہ سے پاکیزہ ہے اس لیے میری داڑھی کا سبزہ گھنا ہے اور تیرے جسم کی زمین یہودیت کی وجہ سے گندی ہے لہذا تیرے بال تھوڑے اور ”ٹانویں ٹانویں“ ہیں۔

دشمنان علی المرتضیٰ کی علامت:

عجیب بات ہے علی سے محبت کا دعویٰ کرنے والا فرقہ حضرت علی کی اس سنت سے محروم ہے حالانکہ مانتے بھی ہیں کہ تمام انبیاء کرام اور ائمہ عظام کی داڑھی تھی لیکن اس فرقہ کے مذہبی پیشوا علماء و ذاکرین بھی اس نعمت سے محروم ہیں۔ معلوم ہوتا ہے کہ دال میں کچھ کالا کالا ضرور ہے اور وہ یہ ہے کہ ایک مرتبہ کسی نے حضرت علی سے پوچھا کہ (آپ کے دشمن) مروان کے لشکر کی علامت کیا ہے تو آپ نے فرمایا قوم حلقوا للحمی و نفلوا للشوارب جو داڑھیاں چٹ کر اتے ہیں اور مونچھیں لمبی رکھتے ہیں۔

(اصول کافی، صفحہ ۲۸۱)

امام جعفر صادق سے پوچھا گیا کہ داڑھی کی مقدار کتنی ہے تو آپ نے فرمایا: تقبض بیدک و تجر ما نفل۔ ایک مٹھی بھر لے

اور باقی کاٹ دے۔ (فروع کافی، صفحہ ۵۳، جلد ۲)

اور شیعہ حضرات کی معتبر کتاب حیات القلوب صفحہ ۱۲۶، ج ۱، پہ ہے۔

از سنتہائے ابراہیم است شارب را گرفتن وریش را بلند داشتن

داڑھی بڑھانا اور مونچھیں کٹوانا سنت ابراہیم علیہ الصلوٰۃ والسلام ہے۔

امام الائمۃ العظام ہادیٰ انام سیدنا علی المرتضیٰ کا یہ اصلی نشان ہے کہ داڑھی مبارک گھنی اور بھرپور اور مونچھیں پست ان کے نقشہ کو

اپنانا لازمی ہے۔

یاد رہے کہ داڑھی کا رکھنا اور مونچھوں کا کٹوانا یہ مصطفیٰ ﷺ کی سنت اور سیدنا علی المرتضیٰ کرم اللہ وجہہ کی بھی سنت ہے روایات شاہد

ہیں کہ سیدنا علی المرتضیٰ کی داڑھی مبارک بھری ہوئی اور گھنی تھی اور آپ کی مونچھیں پست تھیں اور سید عالم علیہ وآلہ وسلم کی صحیح حدیث ہے کہ

آپ نے فرمایا۔

احفوا الشوارب واعفوا اللحی ولا تشبہوا

مونچھیں کٹاؤ اور داڑھیاں بڑھاؤ اور یہود کی مشابہت اختیار نہ

کرو

بالیہود (سکوتہ)

وہ راہیں نور بنیں مثل کوہ طور بنیں

جہاں جہاں سے گزر کر ہیں آئے مولیٰ علی

ہر اک ولی کے لوا سے بلند تر ہو گا

لوائے حمد کا سایہ، لوائے مولا علی

جو آئے مد مقابل غرور کے کہسار

بنا کے ریت کے ذرے اڑائے مولا علی

ہمیشہ سایہ فگن رہے یہی تمنا ہے

خضر غریب کے سر پر ردائے مولا علی

(سید خضر چشتی)

حضرت علی المرتضیٰ کے حیرت انگیز علمی واقعات:

مسئلہ میراث:

ایک شخص نے مرتے وقت وصیت کی کہ میری میراث کا ایک حصہ (جز) فلاں شخص کو میرے مرنے کے بعد دے دینا۔ اس

کے انتقال کے بعد جز کے تعین میں اختلاف ہوا جب فیصلہ نہ ہو سکا تو حضرت علی المرتضیٰ سے دریافت کیا گیا تو آپ نے فرمایا

ساتواں حصہ دے دو کیا تم نے قرآن میں یہ نہیں پڑھا ہے۔

لها سبعة ابواب لكل باب منهم جزء مقسوم۔

اس (دوزخ) کے لئے سات دروازے ہیں اور ہر دروازے کے لئے ایک (جز) حصہ بنا ہوا ہے۔ (سورہ الحجرات ص ۳۳) معلوم ہوا کہ مسئلہ میراث کے موقع پر بھی مولیٰ علی المرتضیٰ نے قرآن کریم سے جواب دے کر اختلاف ختم کر دیا اور مسئلہ میراث حل فرمادیا۔

یہ ہے خاموش قرآن اور وہ قرآن ناطق ہیں
نہ ہوں جس دل میں یہ اس میں نہیں قرآن کا رشتہ

نمبر ۲: ایک حیرت انگیز فیصلہ:

حضرت علی المرتضیٰ کرم اللہ وجہہ کے زمانہ میں دو عورتوں نے بچے جنے رات اندھیری تھی ایک کے ہاں لڑکا پیدا ہوا اور ایک کے ہاں لڑکی دونوں میں جھگڑا اس بات پر ہوا کہ ہر ایک کہتی تھی کہ لڑکا میں نے جنا ہے۔ آخر کار دونوں حضرت علی کرم اللہ وجہہ کے پاس لائی گئیں ہر ایک یہی کہتی تھی کہ لڑکے کی ماں میں ہوں۔ حضرت علی نے فرمایا۔

ان تحلب لبنها شیئا ثم وزن اللبنین فرحج
احدهما فحکم لصاحبة الراحج بالصبی فقیل
من این اخذت هذا قال من قوله تعالی
للدکر مثل حظ الانثیین
تم دونوں تھوڑا تھوڑا دودھ چھاتیوں سے نکال کر دو برتنوں میں رکھو
چنانچہ ایسا ہی کیا گیا۔ آپ نے دونوں دودھوں کو تولا تو ایک وزنی (یا
دو حصے) اتر فرمایا جس کا دودھ وزنی ہے لڑکا اسی کا ہے۔ یہ فیصلہ سن
کر لوگوں نے دریافت کیا یا حضرت آپ نے یہ مسئلہ کہاں سے نکالا
تو فرمایا قرآن کی اس آیت سے۔ للذکر مثل حظ الانثیین۔

(نزہۃ المجالس صفحہ ۱۸۷)

اس آیت میں یہ بھی استدلال ہے کہ خدا نے مرد کو ہر چیز میں فضیلت دی ہے حتیٰ کہ غذا میں بھی۔

علی کا نطق ”سلوئی“ کے آبشار کی ضو
علی کا حسن مہ و مہر میں حیات کی رو
علی ہنسے تو پھٹے دو جہاں میں صبح کی پو
علی جو چپ ہو تو رک جائے نبض عالم نو

علی رکے تو نوا خامشی میں ڈھلتی ہے
علی چلے تو زمانے کی سانس چلتی ہے

نمبر ۳: علی شیر خدا اور ایک قدری کا واقعہ:

آپ کے پاس ایک قدری فرقتے کا شخص آیا جو یہ عقیدہ رکھتے ہیں کہ بندہ ہی سب کچھ کرتا ہے اور اسی مسئلہ پہ بحث کرنے لگا۔ آپ نے فرمایا: اچھا تو اپنا ایک پاؤں زمین سے اٹھا۔ اس نے جلدی سے اٹھا لیا۔ آپ نے فرمایا: اچھا اب دوسرا بھی اٹھاؤ وہ لا جواب اور شرمندہ ہو گیا۔ فرمایا: جب تو اپنے ہی دونوں پاؤں زمین سے نہیں اٹھا سکتا تو اور کیا کرے گا۔

نمبر ۴: لنا میں لام:

حضرت علی المرتضیٰ نے کاد مبارک نسبتاً چھوٹا چھوٹا چنانچہ ایک مرتبہ آپ اپنے دو ساتھیوں (ابوبکر و عمر) کے درمیان میں چل

رہے تھے کہ ایک نے کہا: یا علی! انت بیننا کالنون فی لنا اے علی! آپ ہم دونوں میں ایسے لگ رہے ہیں جیسے لنا میں نون ہوتا ہے یعنی ابتداء میں لام کا دندانہ بھی لمبا ہے اور آخر میں الف کا بھی اور نون کا دندانہ درمیان میں چھوٹا سا ہے۔ آپ نے فی البدیہہ فرمایا: لولم اکن بینکما لکنتما لاہاں مگر نون کے بغیر باقی لاھی تو رہ جاتا ہے جس کا مطلب ہے کچھ نہیں۔ علی کے بغیر تم بھی تو کچھ نہیں ہو۔ (المطاب ص ۹۹)

۵۔ مشکل ترین سوالات اور فی البدیہہ جوابات:

ایک شخص نے آپ سے سوال کیا اور کہا کہ مجھے فوری اور دو لفظی جواب دیں کہ وہ کونسا جانور ہے جو انڈے دیتا ہے اور وہ کونسا ہے جو بچے دیتا ہے۔ آپ نے فوراً فرمایا جس کے کان اندر ہوں وہ انڈے دیتا ہے اور جس کے باہر ہوں وہ بچے دیتا ہے۔ پھر پوچھا گیا سر اپا آنکھ کون سی شئی ہے فرمایا: سورج۔ سر اپا منہ کیا ہے؟ فرمایا: آگ۔ جو سب کو کھا جاتی ہے۔ عرض کیا: سر اپا پاؤں کیا ہے؟ فرمایا: ہوا۔ جو ہر دم چلتی ہی رہتی ہے۔

۶۔ علی کو لا جواب کرنے والا خود لا جواب ہو گیا:

ایک شخص نے آپ کو لا جواب کرنے کے ارادے سے بڑی مدت میں ایک سوال گھڑا اور آپ سے برسوں پہلے پوچھنے لگا کہ کتے اور بکری کے ملاپ سے بچہ ہوا ہے اور شکل بھی دونوں سے ملتی ہے۔ فرمائیے۔ حلال ہے یا حرام! فرمایا اس کو پانی پیتا دیکھ! اگر بکری کی طرح پیتا ہے تو حلال ہے اور اگر کتے کی طرح چاٹ کر پئے تو حرام۔ چونکہ اس شخص کا ارادہ بد تھا کہنے لگا کئی دفعہ دیکھا ہے کبھی بکری کی طرح پیتا ہے اور کبھی کتے کی طرح۔ فرمایا: اچھا اس کے سامنے گھاس رکھ۔ کھالے تو بکری کی طرح حلال سمجھ۔ نہ کھائے تو کتے کی طرح حرام جان۔ عرض کیا: کئی دفعہ آزمایا ہے کبھی کھا لیتا ہے کبھی نہیں کھاتا۔ فرمایا: اچھا جب بیٹھے تو غور کر اگلی ٹانگوں کے بل بیٹھے تو حلال ہے، پچھلی ٹانگوں پر کتے کی طرح بیٹھے تو حرام۔ کہنے لگا۔ جناب کئی بار دیکھا ہے کبھی اگلی ٹانگوں پہ بیٹھتا ہے کبھی پچھلی پر۔ حضرت علی اس کی بے شرمی کو سمجھ گئے اور فرمایا۔ اچھا: جب گھاس کھاتا ہے تو دیکھ اگر جگالی کرے تو حلال ورنہ حرام۔ اس نے پھر وہی جواب دیا (تو آپ نے اس کی ایسی گرفت فرمائی کہ اس کو نانی یاد آگئی) فرمایا: اچھا اس کو ذبح کر دے۔ اوجھری نکلے تو حلال، صرف انتڑیاں نکلیں تو حرام۔ لا جواب ہو گیا کیونکہ اب یہ تو نہیں کہہ سکتا تھا کہ کئی بار ذبح کیا ہے کبھی انتڑیاں نکلی ہیں، کبھی اوجھری۔

علی ضمیر جنوں میر کارمان خرد
علی شعور امامت علی "امین" صد
علی "علیم" رموز رسول و "علم" احد
علی دلیر بہادر سخی کریم اسد
علی کے ذکر سے جنت نصیب ہوتی ہے
بغیر اس کے دعا کب قبول ہوتی ہے

۶۔ رزق کی اقسام کا حضرت علی سے سوال:

کسی نے آپ سے پوچھا کہ رزق کتنی قسم کا ہوتا ہے۔ فرمایا دو قسم کا۔

۱۔ مقسوم:

جو قسمت میں لکھ دیا گیا ہو اس کو پھینکتے بھی رہو۔ پھر بھی مل کر ہی رہے گا۔

۲۔ مقصود:

ارادہ کرو گے، پیچھے جاؤ گے تو ملے گا۔ یعنی مقسوم وہ کہ جو تمہارے پیچھے بھاگتا ہے اور مقصود وہ کہ جس کے پیچھے تم بھاگتے ہو۔ سائل نے کہا ایک شخص کو ہم جکڑ کر کمرے میں بند کر کے تالے لگا دیتے ہیں۔ تمام راستے ہی بند کر دیتے ہیں تو رزق کہاں سے آئے گا۔ فرمایا: فرض کرو اگر وہی وقت اس کی موت کا ہو تو عزرائیل آجائے گا یا نہیں؟ جہاں سے عزرائیل جان لینے آئے گا وہاں سے ہی میکائیل رزق لے کر آجائے گا۔

حاضر جوابی کاراز

حضرت علی المرتضیٰ اس قدر حاضر جواب کیوں تھے اس کی وجہ آپ نے خود ہی بیان فرمادی۔ جب کسی نے پوچھا کہ آپ اتنا جلدی بغیر سوچے سو فیصد صحیح جواب کس طرح دے دیتے ہیں۔ فرمایا: تو بتا تیرے ہاتھ میں انگلیاں کتنی ہیں؟ عرض کیا پانچ، فرمایا: سوچا کیوں نہیں؟ عرض کیا سوچنا کیا ہے؟ ہر وقت تو سامنے ہوتی ہیں۔ فرمایا: پھر یہی تیرے سوال کا جواب ہے۔ ساری کائنات ہر وقت تو میرے سامنے ہوتی ہے جیسا بھی سوال ہوگا کائنات کے اندر سے ہی ہوگا۔ پھر سوچنا کیسا؟

ایسا کریم جس کے کرم کی نہ حد ملے	ایسا علیم، علم کو جس سے مدد ملے
ایسا سلیم جس سے علوم صد ملے	ایسا عظیم جس کی ولایتیں احد ملے
دنیا و دین میں جس کو معنی نسب ملے	خالق کی بارگاہ سے حیدر لقب ملے

حضرت علی المرتضیٰ کی زندگی کے علم و حکمت سے بھرپور چند واقعات مزید ملاحظہ فرمائیں اور غور کریں کہ یہ سارا فیض مدینۃ العلم سے آرہا ہے کیونکہ حضرت علی خود فرماتے ہیں کہ میں حکمت و دانائی کی باتیں دوسروں سے زیادہ اس لیے کرتا ہوں کہ انسی کنت اذا سالتہ انبانی واذا سکت ابتدانی۔ جب میں حضور سے پوچھتا تو آپ مجھے بتا دیتے اور جب میں چپ ہوتا تو آپ مجھے خود بلا لیتے اور علم و حکمت کے جام بھر بھر کے پلا دیتے۔

ایک پادری کے سوالات اور سیدنا علی المرتضیٰ کے حیران کن جوابات:

سیدنا عمر فاروق اعظم رضی اللہ عنہ کے زمانہ خلافت میں بحران کا ایک عالم پادری اسلام پر اعتراضات کرنے کے لئے چند سوالات سوچ کر آیا اور حضرت عمر فاروق اعظم رضی اللہ عنہ خلیفۃ المؤمنین کی بارگاہ میں حاضر ہونے کے لئے اجازت طلب کی۔ اس وقت حضرت عمر فاروق اعظم کے ساتھ حضرت علی کرم اللہ وجہہ بھی موجود تھے۔ حضرت عمر رضی اللہ عنہ نے پادری کو اپنی عدالت میں آنے کی اجازت

دے دی۔ جب یہ پادری اندر داخل ہوا تو حضرت امیر المومنین سے خطاب کر کے عرض کرنے لگا۔ میں چند سوالات کرنے آیا ہوں۔ اجازت ہو تو بیان کروں اور آپ ان کا جواب دیں امیر المومنین نے فرمایا ہاں اپنے سوال بیان کرو۔

۱- آپ کا قرآن جنت کا کچھ ایسا طول و عرض بیان کرتا جو میری سمجھ میں نہیں آتا۔ آپ کا قرآن کہتا ہے کہ جنت کا عرض آسمان اور زمین کے برابر ہوگا یہ بتلائیے کہ جب جنت اتنی بڑی ہوگی تو دوزخ کہاں واقع ہوگی؟

۲- وہ کیا چیز ہے جو میوہ ہائے جنت کی مثل ہے؟

۳- آسمان کا کوئی قفل ہے؟

۴- زمین پر سب سے پہلے کس کا خون گرا تھا؟

حضرت عمر فاروق اعظم رضی اللہ عنہ نے حضرت مولیٰ علی المرتضیٰ سے فرمایا آپ اس کے چاروں سوالوں کے جواب دیجئے۔

حضرت سیدنا علی المرتضیٰ رضی اللہ عنہ اسی وقت اس سے مخاطب ہو کر فرمانے لگے اے پادری! اپنے تمام سوالات کے جوابات سن لے اور اگر دل چاہے تو نوٹ کر لے۔ تم نے قرآن پاک کی اس آیت پر اعتراض کیا ہے کہ جب جنت کا عرض زمین و آسمان کے برابر ہے تو دوزخ کہاں واقع ہوگی۔ آپ نے فرمایا: مجھے اس بات کا جواب دے کہ جب رات آتی ہے تو دن کہاں چلا جاتا ہے اور جب دن آتا ہے تو رات کہاں چلی جاتی ہے۔ پادری یہ جواب باصواب ہی سن کر حیران رہ گیا۔ فرمایا: تمہارا دوسرا سوال یہ تھا کہ وہ کیا چیز ہے جو میوہ ہائے جنت کی مانند ہے۔ آپ نے فرمایا وہ قرآن ہے کہ تمام مخلوق اس سے استفادہ کرنا چاہے تو بھی اس میں کوئی کمی واقع نہیں ہو سکتی۔ گویا جنت کے میوہ جات بھی اسی طرح کے ہیں۔

فرمایا: تمہارا تیسرا سوال یہ ہے کہ آسمانوں کا قفل کیا ہے فرمایا وہ قفل شرک ہے جو اللہ تعالیٰ کے ساتھ کیا جائے سلسلہ کلام کو جاری رکھتے ہوئے فرمایا۔ قفل کی مفتاح (کنجی) کلمہ شہادت سے جس کی پرواز و رسائی فرش سے عرش تک ہے۔

فرمایا: تمہارا چوتھا سوال یہ ہے کہ زمین پر سب سے پہلے خون کس کا گرا؟ آپ نے فرمایا: تمہارا یہ گمان ہے کہ چمگادڑ کا خون سب سے پہلے زمین پر گرا۔ یہ غلط ہے سب سے پہلا خون حضرت حوا کا تھا جو حضرت ہابیل کی ولادت کے وقت زمین بوس ہوا تھا۔

پادری نے کہا بخدا سچ ہے مگر میرے ایک سوال کا جواب اور دیجئے حضرت علی المرتضیٰ کرم اللہ وجہہ نے فرمایا آخری سوال بھی پوچھ لو تا کہ تمہارے دل میں کوئی حسرت نہ رہے۔ کہنے لگا بتائیے خدا کہاں پر ہے؟ حضرت مولائے کائنات علیہ السلام نے متبسم ہو کر فرمایا۔

یہی سوال میں نے اپنے آقا و مولا علیہ الصلوٰۃ والسلام سے کیا تھا اور اپنی آنکھوں کے سامنے یہ منظر دیکھا تھا کہ ایک فرشتہ حضور پر نور صلی اللہ علیہ وسلم کی بارگاہ میں حاضر ہوا۔ آپ نے پوچھا کہاں سے آئے ہو۔ فرشتہ نے کہا ساتویں آسمان کا مکین ہوں اور اپنے رب کے پاس سے آیا ہوں۔ پھر دوسرا فرشتہ آیا۔ آپ نے اس سے بھی سوال کیا کہ کہاں سے آ رہے ہو اس نے کہا اپنے رب کے پاس سے ساتویں طبق زمین سے آ رہا ہوں پھر اس کے بعد ایک فرشتہ مغرب سے آیا اور ایک مشرق سے آیا۔ دونوں سے یہی سوال کیا گیا۔ انہوں نے بھی یہی جواب دیا کہ ہم اپنے رب کے پاس سے مغرب اور مشرق سے آ رہے ہیں۔

پس اے نصرانی! اللہ تعالیٰ یہاں بھی ہے۔ وہاں بھی ہے۔ زیر زمین بھی ہے۔ بالائے آسمان بھی ہے۔ پس کون سی جگہ کون سی جہت ہے جہاں وہ نہیں۔ فاینما تولو فثم وجه اللہ اللہ نور السموات والارض۔

نصرانی حضرت علی کرم اللہ وجہہ امام المشرق والمغرب باب مدینۃ الحکمت کے یہ جوابات سن کر اسی وقت مسلمان ہو گیا۔

(مطالب السؤل صفحہ ۴۱)

یہودی عالم کے سات سوال اور علی المرتضیٰ کے جوابات:

ایک یہودی عالم ایک مرتبہ حضرت علی المرتضیٰ کرم اللہ وجہہ سے کہنے لگا کہ میرے چند سوالوں کے جواب دیجئے۔ حضرت علی کرم اللہ وجہہ نے فرمایا پوچھو کیا پوچھتے ہو۔ اس نے کہا: بتائیے۔

- ۱- وہ کون سا فرد ہے جس کا نہ باپ ہے نہ ماں؟
 - ۲- اور کون سی عورت ہے جس کا نہ باپ ہے نہ ماں؟
 - ۳- اور وہ کون سا مرد ہے جس کی ماں تو ہے باپ نہیں؟
 - ۴- اور وہ کون سا پتھر ہے جس نے جانور جنا ہے؟
 - ۵- اور وہ کون سی عورت ہے جس نے ایک ہی دن میں تین گھڑیوں میں بچہ جن دیا؟
 - ۶- اور وہ کون سے دو دوست ہیں جو آپس میں کبھی دشمن نہ بنیں گے؟
 - ۷- اور وہ کون سے دو دشمن ہیں جو آپس میں کبھی دوست نہ بنیں گے؟
- حضرت مولا مرتضیٰ کرم اللہ وجہہ نے ارشاد فرمایا سنو۔

- ۱- وہ مرد جس کا نہ باپ ہے نہ ماں وہ حضرت آدم علیہ السلام ہیں۔
 - ۲- اور وہ عورت جس کا نہ باپ ہے نہ ماں وہ حوا علیہا السلام ہیں۔
 - ۳- وہ مرد جس کا نہ باپ ہے اور باپ نہیں، حضرت عیسیٰ علیہ السلام ہیں۔
 - ۴- وہ پتھر جس نے جانور جنا ہے یہ وہ پتھر ہے جس سے حضرت صالح علیہ السلام کی اونٹنی پیدا ہوئی۔
 - ۵- اور وہ عورت جس نے ایک ہی دن میں تین گھڑیوں میں بچہ جنا وہ حضرت مریم علیہا السلام ہیں جن کو ایک گھڑی میں حمل ٹھہر گیا۔ دوسری گھڑی میں درد زہ پیدا ہوئی اور تیسری گھڑی حضرت عیسیٰ علیہ السلام پیدا ہوئے۔
 - ۶- اور وہ دو دوست جو کبھی آپس میں دشمن نہ بنیں گے۔ وہ جسم اور روح ہیں۔
 - ۷- اور وہ دو دشمن جو آپس میں کبھی دوست نہ بنیں گے۔ موت اور حیات ہیں۔
- مفہم یہودی نے یہ سن کر عرض کیا، واقعی اے مولا مرتضیٰ کرم اللہ وجہہ آپ نے بالکل صحیح جواب دیئے اور واقعی آپ باب مدینۃ العلم

ہیں۔ (اسد اللہ الغالب صفحہ ۳۲)

دو آدمی اور پانچ روٹیاں:

دو آدمی ہم سفر تھے۔ ایک کے پاس پانچ روٹیاں تھیں اور دوسرے کے پاس تین۔ کھانے کا وقت آیا تو راستے میں دونوں ایک جگہ ٹھہرے اور وہ روٹیاں اکٹھی کر کے دونوں مل کر کھانے بیٹھے۔ اتنے میں ایک تیسرا شخص بھی آ گیا۔ انہوں نے اس سے کہا آؤ بھائی جان کھانا حاضر ہے۔ اس شخص نے یہ دعوت قبول کر لی اور وہ بھی ان کے ساتھ کھانے میں شریک ہو گیا اور پھر تینوں نے وہ روٹیاں مل کر کھائیں کھانا کھالینے کے بعد وہ تیسرا شخص آٹھ روپے ان کو دے گیا اور کہہ گیا کہ آپس میں بانٹ لینا۔ چنانچہ جب وہ دونوں ان آٹھ روپوں کو بانٹنے لگے تو پانچ روٹیوں والے نے کہا کہ میری پانچ روٹیاں تھیں۔ میں پانچ روپے لیتا ہوں اور تیری تین تھیں تو تین لے تین روٹیوں والا کہنے لگا ایسا کیوں بلکہ یہ روپے آدھے تیرے اور آدھے میرے ہیں۔ ہم دونوں نے مل کر روٹی کھائی ہے اس لیے دونوں کا حصہ بھی برابر ہوگا۔ دونوں میں تکرار بڑھ گئی اور پھر دونوں اپنے اس جھگڑے کا فیصلہ کرانے کے لئے حضرت علی المرتضیٰ رضی اللہ عنہ کی عدالت میں پہنچے۔

حضرت علی کرم اللہ وجہہ نے سارا واقعہ سن کر تین روٹیوں والے سے فرمایا کہ اگر تمہیں تین روپے ملتے ہیں تو تین ہی لے لو۔ تمہارا فائدہ اسی میں ہے ورنہ اگر حساب کرو گے تو تمہارے حصہ میں صرف ایک ہی روپیہ آتا ہے وہ حیران ہو کر بولا: یہ کس طرح ہو سکتا ہے مجھے یہ حساب سمجھا دیجئے تو میں ایک روپیہ ہی لے لوں گا۔

حضرت مولا علی کرم اللہ وجہہ نے فرمایا۔ اچھا سنو۔ تمہاری تین روٹیاں تھیں اور اس تمہارے ساتھی کی پانچ، کل آٹھ روٹیاں تھیں اور تم کھانے والے تین تھے اور تم آٹھ روٹیوں کے تین تین ٹکڑے کرو تو چوبیس ٹکڑے بنتے ہیں اور اب چوبیس ٹکڑوں کو تین کھانے والوں میں تقسیم کرو تو آٹھ آٹھ ٹکڑے سب کے حصے میں آئے۔ آٹھ تم نے آٹھ تمہارے ساتھی اور آٹھ تمہارے مہمان نے اب سنو تمہاری تین روٹیاں تھیں۔ ان تین روٹیوں کے تین تین ٹکڑے کریں تو نو ٹکڑے بنتے ہیں اور تمہارے ساتھی کی پانچ روٹیاں تھیں ان پانچ روٹیوں کے تین تین ٹکڑے کریں تو پندرہ ٹکڑے بنتے ہیں اور تم نے اپنے نو ٹکڑوں میں سے آٹھ خود کھائے اور تمہارا صرف ایک ٹکڑا بچا جو مہمان نے کھایا لہذا تمہارا ایک روپیہ بنا۔ تمہارے ساتھی نے اپنے پندرہ ٹکڑوں میں سے آٹھ خود کھائے اور اس کے سات ٹکڑے بچے جو مہمان نے کھائے لہذا سات روپے اس کے ہوئے یہ فیصلہ سن کر وہ شخص حیران رہ گیا اور مجبوراً اسے ایک ہی روپیہ لینا پڑا اور دل میں کہنے لگا کہ تین ہی لے لیتا تو اچھا تھا۔ (الاستیعاب، صفحہ ۲۷۵، کنز العمال صفحہ ۲۹۸، جلد ۵، تاریخ الخلفاء، صفحہ ۱۲۶)

نوجوان اور اس کی ماں کے درمیان فیصلہ:

حضرت مولا علی المرتضیٰ کرم اللہ وجہہ کے عہدِ خلافت میں ایک نوجوان آیا اور عرض کیا یا امیر المؤمنین مجھ میں اور میری ماں میں فیصلہ فرمائیں۔ میری ماں نے باوجود اس کے کہ مجھے نو ماہ شکم میں رکھا بعد اس کے اپنی گود میں دو سال دودھ پلایا اور جب میں جوان ہوا تو اس نے گھر سے نکال دیا اور کہتی ہے تم میرے بیٹے نہیں ہو۔ حضرت مولا علی کرم اللہ وجہہ نے فرمایا۔

تمہاری والدہ کہاں ہے۔ اس نے بتایا کہ فلاں جگہ پہ ہے۔ آپ نے فرمایا کہ اس کی ماں کو میرے پاس بلا لاؤ۔ حکم کی تعمیل پر اس عورت کو اس کے چار بھائیوں اور چالیس مصنوعی گواہوں سمیت لایا گیا جو اس بات کی قسم کھاتے تھے کہ یہ عورت اس نوجوان کو

جانتی بھی نہیں بلکہ یہ نوجوان جھوٹا دعویٰ کر رہا ہے۔ نوجوان نے عرض کیا امیر المؤمنین اللہ کی قسم یہ میری ماں ہے۔ آپ نے عورت سے کہا بتا درست ہے کہنے لگی امیر المؤمنین واللہ میں اس نوجوان کو نہیں جانتی۔ میں ابھی تک کنواری ہوں۔ شادی نہیں کرائی تو بچہ کیسے جن سکتی تھی۔ آپ نے فرمایا کیا گواہ پیش کر سکتی ہو تو چالیس گواہ عورت کی حمایت میں بولے۔ حضرت مولا علی کرم اللہ وجہہ نے فرمایا میں اب فیصلہ کرتا ہوں جس کو میرا اللہ پسند کرے گا۔ کیوں عورت تیرا کوئی ولی ہے۔ کہنے لگی یہ میرے بھائی ہیں۔ آپ نے فرمایا بتاؤ میرا فیصلہ تمہارے لیے اور تمہاری بہن کے لئے قابل قبول ہوگا۔ چاروں بھائی بولے! کیوں نہیں آپ کا فیصلہ قبول ہوگا۔ حضرت علی کرم اللہ نے فرمایا واللہ میں نے خدا اور حاضرین کی موجودگی میں بلاشک اس عورت کو اس نوجوان کے ساتھ بیاہ دیا حق مہر چار سو نقد درہموں سے۔ اے قنبر میرے مال سے چار سو نقد درہم اس نوجوان کو دو۔ نوجوان نے درہم لے لیے آپ نے فرمایا اپنی عورت کی گود میں ڈال دو اور چلے جاؤ اب میرے پاس اس حالت میں آنا کہ تجھ میں غسل کا اثر ہو (یعنی بعد مباشرت و غسل کے) نوجوان یہ ارشاد سن کر اٹھا اور درہم عورت کی گود میں ڈال دیے۔

عورت چلا کر بولی یا امیر المؤمنین جہنم جہنم۔ کیا آپ یہ چاہتے ہیں کہ مجھ کو میرے فرزند سے بیاہ دیں۔ میرے بھائیوں نے مجھے ایک کمینے آدمی سے بیاہ دیا جس میں یہ فرزند پیدا ہوا۔ پھر جب یہ بالغ ہوا تو بھائیوں نے مجھے کہا کہ اس کی فرزندگی سے انکار کر کے اس کو گھر سے نکال دو۔ اللہ کی قسم یہ میرا فرزند ہے۔ آپ نے فرمایا اچھا جاؤ اور اپنے بیٹے کو گھر لے جاؤ۔ (مناقب اسد اللہ)

عورت کو سنگساری سے بچالیا:

ایک عورت نے نکاح کے چھ ماہ بعد بچہ جنا۔ لوگوں نے اس پر زنا کا الزام لگایا۔ حضرت عمر فاروق رضی اللہ عنہ نے اس عورت کے رحم کا ارادہ کیا لیکن سیدنا علی المرتضیٰ سے پوچھا معاملہ اس طرح ہے آپ فیصلہ دیں کہ کیا کرنا چاہئے۔ حضرت سیدنا علی المرتضیٰ نے فرمایا چھ ماہ کے بعد بھی بچہ پیدا ہو سکتا ہے وہ کس طرح فرمایا قرآن میں ہے کہ: وحصلہ وفضلہ ثلثون شہراً بچہ حمل میں رہنے اور اس کے دودھ چھڑانے کی مدت تیس مہینے ہے اور دودھ چھڑانے کی مدت دو برس ہے۔ وفضلہ فی عامین لہذا چوبیس ماہ دودھ چھڑانے اور چھ ماہ حمل میں رہنے کے پورے تیس ہوئے نیز یہ مجنون مرفوع القلم۔

فتك عمر رجھا وقال لولا علی لهلك عمر۔ تو حضرت عمر یہ سن کر خوش ہوئے اور اس عورت کو رحم نہ کیا اور فرمایا اگر آج علی نہ ہوتے تو یہ بے گناہ عورت کا سنگسار ہونا میرے لیے ہلاکت کا سبب بن جاتا۔ (الاستیعاب، صفحہ ۲۷۲ جلد ۲)

عورت کو مردوں کے فریب سے بچالیا:

دو آدمیوں نے ایک قریشی عورت کے پاس سودینا کی امانت رکھی اور کہا جب تک ہم دونوں اکٹھے تیرے پاس نہ آئیں یہ امانت ہم میں سے کسی ایک کو نہ دینا۔ ایک سال گزر گیا۔ ان میں سے ایک نے عورت سے آکر بیان کیا کہ میرا دوست مر گیا ہے لہذا یہ امانت مجھے دے دے۔ عورت نے سودینا سے دے دیے۔ ایک سال گزرنے کے بعد دوسرا شخص آیا اور کہا سودینا مجھے دے دے۔ اس نے کہا تیرا دوست میرے پاس آیا تھا اس کا خیال تھا کہ تم مر چکے ہو چنانچہ وہ مجھ سے امانت لے گیا ہے۔ اس نے کہا کیا ہمارا وعدہ نہ تھا کہ جب تک ہم دونوں اکٹھے نہ آئیں تو کسی ایک کو امانت نہ دینا۔ اس مرد اور عورت میں جھگڑا ہو گیا۔ حضرت علی کرم اللہ وجہہ سارا

واقعہ سن کر سمجھ گئے کہ ان دونوں مردوں نے عورت کے ساتھ مکر کیا ہے۔ آپ نے فرمایا کیا تم دونوں نے یہ نہیں کہا تھا کہ جب تک ہم دونوں اکٹھے نہ آئیں تم یہ مال کسی کو نہ دینا کہا ہاں تو آپ نے فرمایا تمہارا حال ہمارے سامنے ہے جا اور اپنے ساتھی کو لا اور دونوں اپنا مال لے جاؤ۔ (نزہۃ المجالس، صفحہ ۱۶۲ جلد ۲)

دو عورتوں میں ایک بچے کی تقسیم:

حضرت سیدنا امام المسلمین عمر فاروق اعظم رضی اللہ عنہ کے عہدِ خلافت میں دو عورتوں میں ایک لڑکے کے بارے میں جھگڑا ہو گیا۔ ان میں سے ہر عورت اس لڑکے کو اپنا بیٹا بیان کرتی تھی۔ حضرت عمر فاروق رضی اللہ عنہ نے یہ مقدمہ حضرت مولا علی رضی اللہ عنہ مشکل کشا کرم اللہ وجہہ کے پاس پیش کیا۔ حضرت علی کرم اللہ وجہہ نے فرمایا کوئی ایک آدمی میرے پاس بلا لاؤ تا کہ اس بچے کے دو ٹکڑے کر دے۔ ایک حصہ ایک عورت کو دے دو اور دوسرا حصہ دوسری عورت کو دے دیا جائے۔

لڑکے کی اصل ماں چلا کر کہنے لگی۔ حضور آپ اس لڑکے کے دو ٹکڑے نہ کروائیں۔ یہ سالم بچہ اس عورت (یعنی دوسری دعویٰ دار) کو ہی دے دیں۔ دوسری عورت کہنے لگے نہیں نہیں آپ دو ٹکڑے کر دیں۔ حضرت علی کرم اللہ وجہہ نے اسی وقت وہ بچہ اس عورت کی گود میں ڈال دیا جو یہ کہتی تھی کہ خدا را اس کے ٹکڑے نہ کروانا۔ یہ دلیل تھی اس بات کی کہ یہی لڑکے کی اصل ماں ہے اور دوسری جھوٹی ہے جو کہتی ہے کہ ہاں اس کو کاٹ کر برابر ٹکڑے کر دیں لہذا جس کا بیٹا تھا اس کی گود میں دے دیا گیا۔ (مناقب اسد اللہ)

اسلام کی سن ہجری اور سیدنا علی المرتضیٰ:

حضرت سیدنا عمر فاروق اعظم رضی اللہ عنہ نے حضرت علی کرم اللہ وجہہ سمیت کئی صحابہ کرام علیہم الرضوان کو جمع کر کے فرمایا کہ ہمیں چاہئے کہ ہم اسلامی سن جاری کریں۔ حضرت علی رضی اللہ عنہ نے فرمایا ہمیں چاہیے کہ اسلامی سن کی ابتداء ہجرت نبوی صلی اللہ علیہ وسلم کے تاریخی واقعہ سے کی جائے۔ حضرت عمر رضی اللہ عنہ اور دیگر صحابہ رضی اللہ عنہم نے یہ رائے بہت پسند کی اور اسلامی سن ہجری جاری کر دیا گیا۔ (ایضاً)

ایک عجیب الخلق بچہ:

حضرت سیدنا امام جلیل امام جعفر صادق رضی اللہ عنہ فرماتے ہیں کہ عہدِ فاروق رضی اللہ عنہ میں لوگ ایک لڑکے کو لائے جس کے دوسرے دو پیٹ، دو پاؤں، چار ہاتھ، ایک قبل اور ایک دبر تھی۔ حضرت عمر فاروق اعظم رضی اللہ عنہ نے حضرت علی کرم اللہ وجہہ سے کہا: اس کا فیصلہ کرو۔ آپ نے فرمایا جب یہ بچہ سو جائے تو تم لوگ زور سے شور مچا کر دو۔ اگر جاتے وقت اس کے سر ایک ہی ساتھ حرکت کریں تو سمجھ لو کہ یہ ایک ہے اور اگر ایک جنبش کرے اور دوسرا نہ کرے تو جان لو کہ دو ہیں اور اسی لحاظ سے وراثت تقسیم کی جائے۔ حضرت عمر فاروق اعظم رضی اللہ عنہ یہ سن کر فرمانے لگے۔ اے ابوالحسن خدا آپ کے بغیر مجھے نہ رکھے۔ (مناقب اسد اللہ)

چھ سو میں سے حقیقی بہن کو ایک دینار:

حضرت علی رضی اللہ عنہ کے پاس ایک عورت آئی جبکہ آپ نے گھوڑے پر سوار ہو کر ایک پاؤں رکاب میں رکھا ہی تھا۔ عورت نے عرض کیا یا امیر المومنین میرا بھائی چھ سو دینار چھوڑ کر مرا ہے مگر لوگوں نے مجھے صرف ایک دینار دیا ہے۔ آپ کے پاس اپنے حق اور

انصاف کے لئے درخواست لے کر آئی ہوں۔ حضرت مولا علی کرم اللہ وجہہ نے جواب دیا۔ تمہارے بھائی کی دو بیٹیاں رہ گئیں ہوں گی۔ اس نے کہا ہاں۔ آپ نے فرمایا دو ٹلٹ یعنی چار سو دینار ان کے لئے ہوئے اور تیرے بھائی کی ماں بھی ہوگی جس کو سدس یعنی سو دینار پہنچے۔ پھر اسکی بیوی بھی ہوگی جسے ثمن یعنی پچھتر دینار ملے۔ آپ نے فرمایا کیا تمہارے بارہ بھائی ہیں۔ عورت نے کہا ہاں آپ نے فرمایا دو دو دینار بھائیوں کو ملے۔ پس تمہارا حق صرف ایک دینار کا ہے تم اپنا حق لے چکی ہو۔ (مناقب اسد اللہ)

بیوی کا نواں حصہ:

ایک روز مولائے کائنات ﷺ کوفہ کی جامع مسجد کے منبر شریف پر تشریف فرما تھے۔ ایک شخص کھڑا ہوا اور عرض کی یا امیر المؤمنین میری لڑکی کا شوہر فوت ہو چکا ہے اور ترکہ میں اس کا حصہ آٹھواں ہے لیکن میرے داماد کے وارث اسے نواں حصہ دیتے ہیں آپ نے فرمایا: تیرا داماد دو بیٹیاں چھوڑ کر مرا ہے؟ اس نے کہا: ہاں۔ آپ نے جواب فرمایا اس کے ماں باپ بھی تو زندہ ہیں۔ اس نے عرض کیا ہاں فرمایا اس لحاظ سے تمہاری بیٹی کا آٹھواں حصہ ہے اب نواں حصہ بن گیا اس لیے تجھے اس سے زیادہ نہیں مانگنا چاہیے۔ (مناقب اسد اللہ)

علم نحو اور سیدنا علی المرتضیٰ ﷺ:

یہ علم حضرت علی کرم اللہ وجہہ کا ایجاد کیا ہوا ہے۔ باب مدینۃ العلم کے اس عظیم احسان پر عالم اسلام نہایت ممنون ہے اور کسی کو اس کا انکار نہیں کیونکہ اہل عرب کی تو اپنی زبان عربی ہے غیر عرب کو عربی سیکھنے میں علم نحو کی ضرورت ہے۔ معمولی سے معمولی عربی کے طالب علم کو علم نحو کی ضرورت پڑتی ہے۔ پھر فارسی اور اردو زبان کا علم نحو بھی عربی علم نحو سے لیا گیا ہے اس لیے حضرت علی المرتضیٰ کا سب سے بڑا احسان ہوا چنانچہ علوم نحو کے بارہ میں کثرت سے روایات آتی ہیں۔

ابو اسود واکلی روایت کرتے ہیں کہ میں ایک روز حضرت مولا علی المرتضیٰ کی بارگاہ میں حاضر ہوا۔ میں نے آپ کو متفکر دیکھ کر عرض کیا۔ حضور آج پریشان سے نظر آ رہے ہیں۔ آپ نے فرمایا: میں نے سنا ہے کہ تمہارے شہر میں لغات کے اندر تغیر و تبدل شروع ہو گیا ہے اس لیے میں نے ارادہ کیا ہے کہ عربیت کے اصول کے اندر کچھ قواعد منضبط کر دوں تاکہ زبان اپنی حیثیت سے نہ گرے میں نے کہا اگر ایسا کر دیں تو آپ کا بہت احسان ہوگا اور آپ کے بعد ہمیشہ یہ اصول باقی رہیں گے۔ تین روز کے بعد جو میں پھر آپ کی خدمت میں حاضر ہوا تو آپ نے میرے سامنے ایک لکھا ہوا کاغذ رکھا جس میں بسم اللہ الرحمن الرحیم کے بعد لکھا ہوا تھا۔ کلام کی تین قسمیں ہیں۔ اسم۔ فعل۔ حرف۔ اسم وہ ہے جو اپنے مسمیٰ کی خبر دے اور فعل وہ ہے جو اپنے مسمیٰ کی حرکت کی خبر دے اور حرف وہ ہے جو ایسے معنی بتائے جو نہ اسم ہوں نہ فعل۔ پھر فرمایا اس کا تتبع کرو اور جو مناسب ہو اضافہ کرو۔ پھر آپ نے فرمایا اشیاء تین قسم کی ہوتی ہیں۔ ظاہر، مضمحل اور ایک شے جو نہ ظاہر ہو اور نہ مضمحل۔ ابوالاسود کہتے ہیں میں پر چلا آیا اور میں نے بھی کچھ جمع کر کے آپ کے سامنے پیش کیا۔ منجملہ ان کے حروف ناصبہ (مشبہ بفعل) بھی میں نے لکھے تھے جو یہ تھے انَّ اَنَّ كَاَنَّ لَيْتَ لَعَلَّ۔ آپ نے فرمایا: ”لَکِنَّ؟“ بھی تو حرف ناصبہ ہے۔ اس کو کیوں ذکر نہیں کیا۔ میں نے عرض کیا میں نے اسے حرف ناصبہ نہیں سمجھا تھا۔ آپ نے فرمایا: نہیں وہ بھی حرف ناصبہ ہے۔ (تاریخ الخلفاء، صفحہ ۱۲۷، سطر ۳)

علم ریاضی اور سیدنا علی المرتضیٰ:

علم ریاضی میں آپ کو اعلیٰ مہارت حاصل تھی جب کسی نے کوئی سوال کیا اسی وقت جواب فرمایا۔ ایک مرتبہ آپ کو فہ کی جامع مسجد میں خطبہ پڑھ رہے تھے۔ ایک شخص نے کورتسہ کا مخرج دریافت کیا۔ آپ نے فرمایا اپنے سال کے دنوں کو ہفتہ کے دنوں سے ضرب دو۔ اہل عرب کے نزدیک سال تین سو ساٹھ دنوں کا ہوتا ہے سات سے اگر ضرب دیں تو ۲۵۲۰ ہوتے ہیں۔ کورتسہ کا مخرج بھی ہے۔ (مناقب و تاریخ الخلفاء، صفحہ ۱۲، سطر ۳)

سترہ اونٹ اور تین افراد:

ایک بار حضرت عمر رضی اللہ عنہ کے پاس تین آدمی آئے۔ عرض کیا سترہ اونٹ ہیں۔ ہم تینوں آدمی شریک ہیں۔ ایک کا نصف دوسرے کا تہائی اور تیسرے کا نواں حصہ ہے۔ ہم چاہتے ہیں کہ اونٹ اس طرح تقسیم کر دیجئے کہ کاٹنا نہ پڑے۔ حضرت عمر فاروق رضی اللہ عنہ نے مولا علی کرم اللہ سے کہا: کہ ان کو جواب دیجئے۔ حضرت مولا علی کرم اللہ وجہہ نے فرمایا بیت المال سے ایک اونٹ منگاؤ۔ اب اٹھارہ ہو گئے تو جس کا نصف حصہ تھا۔ اسے نو اور جس کا تہائی حصہ تھا اسے چھ اور جس کا نواں حصہ تھا دو اونٹ دے کر باقی ایک اونٹ بچا۔ اسے بیت المال واپس کر دیا۔ تینوں شخص خوش ہو گئے۔ (مناقب اسد اللہ)

غرضیکہ حضرت مولا علی المرتضیٰ رضی اللہ عنہ تمام علوم کے بحر بے کنار تھے اور اسی لیے تو حضور اقدس علیہ الصلوٰۃ والسلام نے فرمایا تھا یہ میرے علم کے شہر کے دروازہ ہیں یہ سب فیض حضور سید الانام علیہ الصلوٰۃ والسلام کا صدقہ تھا۔
علم قرآن، علم تفسیر، علم حدیث، اصول تفسیر، اصول حدیث، علم فقہ، علم حکمت، علم کتابت، علم ریاضی، علم تصوف، علم اشعار و قافیہ، علم منطق، علم فلسفہ، علم صرف، علم نحو، علم فصاحت، علم بلاغت، علم خطابت، علم قضا، علم ظاہر، علم باطن، ان سب علوم کے سر تاج تھے جس نبی کے ایک غلام کے علم کی یہ شان ہے کیا ان کے آقا مولیٰ علیہ الصلوٰۃ والسلام کے علم کا کوئی اندازہ کر سکتا ہے؟ جب دروازہ علم کا یہ حال ہے تو جو شہر علم ہے اس کے علم کا اب آپ خود فیصلہ کر لیں۔

خریدا ہوا مکان واپس:

ایک مرتبہ حضرت علی المرتضیٰ کرم اللہ وجہہ الکریم کے پاس ایک شخص آیا۔ عرض کیا حضور میں نے ایک مکان خریدا ہے آپ مجھے اس کا بیع نامہ لکھ دیں آپ نے فرمایا میں تمہیں لکھ دیتا ہوں لیکن لکھنے سے پہلے مجھ سے یہ سن لو کہ میں جو تحریر کروں گا اس بیع نامہ تحریری کو تم پسند بھی کرو گے یا کہ نہیں۔ اس نے عرض کیا ہاں حضور آپ فرمائیں کس طرح کا مضمون لکھیں گے۔ آپ نے جو لکھا اس کا ترجمہ کچھ یوں بنتا ہے:

”دھوکا کھانے والے نے ایک مکان دھوکا دہی سے خریدا۔ مکان کو بقا نہیں ہے اور وہ مکان غفلت کے محلہ میں ہے اور اس کی حدود اور بعد اس طرح ہے پہلی حد اس کی موت ہے اور دوسری قبر اور تیسری حشر اور چوتھی حد اس کی معلوم نہیں کہ وہ جنتی ہے یا کہ جہنمی۔“ (الطالب، صفحہ ۸۳)

جب سیدنا مولا مرتضیٰ نے یہ مضمون بیچ نامہ کاسنایا تو اس کے دل پر ایسا اثر ہوا۔ عرض کیا حضور اب میں مکان قطعاً نہیں خریدوں گا اب میں اسی مکان کو خریدوں گا جس کی بقاء کا آپ نے ذکر کیا ہے یعنی جنت اور اسی مکان اخروی کی حدود اور بوعہ کا لحاظ رکھوں گا۔
خوش طبعی اور حاضر جوابی:

ایک مرتبہ سرکار سیدنا آقائے دو جہاں علیہ الصلوٰۃ والسلام کی بارگاہ اقدس میں باغ رسالت کے پھول سیدنا ابو بکر، سیدنا عمر، سیدنا عثمان، سیدنا علی حاضر تھے کہ کھجوروں کا طباق پڑا ہوا تھا۔ حضور اقدس ﷺ نے سب کو اجازت مرحمت فرمائی کہ لو کھجوریں کھاؤ مصطفیٰ علیہ التحیۃ والثناء کے ساتھ سب کھجوریں کھا رہے تھے کہ تدبیر یہ سوچی کہ سب کھجوریں کھا کر خالی گٹھلیاں سیدنا علی المرتضیٰ کے پاس رکھتے جاؤ۔ جب خوب کھجوریں کھائی گئیں تو گٹھلیوں کا ڈھیر بھی حضرت علی کرم اللہ کے پاس لگ گیا۔ آپ یہ منظر دیکھتے جاتے اور ہنستے جاتے اور صحابہ رضی اللہ عنہم بھی ہنسے اور حضور سرور کائنات علیہ الصلوٰۃ والسلام بھی مسکراتے جاتے۔ صحابہ رضی اللہ عنہم نے عرض کیا یا رسول اللہ! آج کھجوریں بہت زیادہ کس نے کھائی ہیں۔ حضور سید عالم ﷺ نے مسکراتے ہوئے فرمایا معلوم تو ظاہر میں یہی ہو رہا ہے کہ اس وقت تمام کھجوریں میرے علی نے ہی کھائی ہوں گی کیونکہ گٹھلیاں انہی کے پاس زیادہ ہیں۔

باب مدینہ علم نے شہر مدینہ علم سرور کائنات سے عرض کیا حضور مجھے اجازت دیجئے میں ان کا جواب دوں۔ امام الانبیاء نے فرمایا: اے علی ہاں آپ ضرور جواب دیں۔ عرض کیا حضور! اگر ایسا ہی ہے تو میں تو بھلا کھجوریں کھاتا رہا اور گٹھلیوں کو رکھتا گیا اور یہ سب سمیت گٹھلیوں کے ہی کھجوریں کھا گئے ہیں۔ مصطفیٰ ﷺ اور باغ رسالت کے پھول خوب ہنسے۔ آپ نے فرمایا اے علی انہوں نے ہنسنے کے لئے ہی ایسا کیا تھا کیونکہ علی اصحاب کے ساتھ خوش طبعی لا جواب کرتے ہیں۔ (الطالب ص ۹۹)

معلوم ہوا کہ اصحاب بارگاہ نبوت علیہ الصلوٰۃ والسلام آپس میں خوش طبعی کے لئے بہترین مزاح فرماتے جو تمام بیہودہ باتوں سے پاک ہوتا اور یہ بھی معلوم ہوا کہ آپ کو حاضر جوابی میں ملکہ حاصل تھا۔

ایک عجیب واقعہ:

جب حضرت سیدنا علی المرتضیٰ کرم اللہ وجہہ الکریم کو فونے میں تشریف لائے تو آپ کے ساتھ اور بھی بہت سے لوگوں نے پناہ لی۔ ان میں ایک نوجوان بھی اس لشکر میں شامل ہو گیا۔ پھر کچھ عرصہ بعد اس نوجوان نے عرب سے آئے ہوئے لوگوں میں سے ایک عورت سے نکاح کر لیا۔ اس کے دوسرے روز نماز فجر کے بعد آپ نے ایک شخص کو بلا کر فرمایا کوفہ کے فلاں محلہ میں جاؤ اور فلاں مکان میں ایک مرد اور ایک عورت آپس میں لڑ رہے ہوں گے یہ یہ نشانی ہے ان کی یعنی وہ ایک دوسرے کو طعن و تشنیع کر رہے ہوں گے۔ تم ان دونوں کو میرا نام لے کر بلا لاؤ۔ وہ آدمی حکم کے مطابق جب اس محلہ میں گیا تو واقعی وہی طرز عمل اور اسی نشاندہی پر وہ ان کے مکان تک پہنچ گیا ان کو جا کر کہا کہ تمہیں سیدنا علی المرتضیٰ بلا رہے ہیں۔ وہ اسی وقت اٹھے اور دونوں مرد و عورت حاضر خدمت ہو گئے۔ آپ نے فرمایا اے عورت اور مرد مجھے یہ بتاؤ ساری رات اور اب دن چڑھ گیا ہے۔ تم آپس میں کیوں لڑتے رہے۔ اس شخص نے عرض کیا حضور! یہ میری بیوی ہے اور کل اس کے ساتھ میرا نکاح ہوا۔ جب آپس میں ملنے کا وقت آیا تو اس نے مجھ سے نفرت کی اور پھر مجھ کو بھی اس بات پر نفرت ہوئی اسی طرح ایک دوسرے کو طعن دیتے ساری رات گزر گئی اور صبح بھی چکر رہا۔ آپ نے

فرمایا اچھایہ بات ہے جو تم لڑتے جھگڑتے رہے ہو۔ اب میں علیحدہ بات کرتا ہوں۔ آپ نے اس عورت کو یہ فرمایا کیا تم جانتی ہو کہ یہ نوجوان کون ہے؟ عرض کیا حضور قطعاً پتہ نہیں۔ آپ نے فرمایا میں تجھ پر ایک بات ظاہر کرتا ہوں اگر وہ سچی ہو تو انکار نہ کرنا۔ اس میں تمہاری بھلائی ہے اور اس کو برا بھی محسوس نہ کرنا۔ اس عورت نے اقرار کیا کہ حضور جھوٹ نہیں کہوں گی۔ سیدنا باب مدینۃ العلم نے فرمایا کیا تو فلاں آدمی کی بیٹی ہے کہنے لگی ہاں فرمایا تمہاری ماں کا یہ نام تھا عرض کیا ہاں! فرمایا: کیا تمہارا ایک شخص سے یارانہ نہ تھا اور تم دونوں کو ایک دوسرے کے ساتھ محبت نہ تھی؟ عورت نے کہا درست ہے۔ آپ نے فرمایا تیرا باپ اس سے تیرا نکاح نہیں کرنا چاہتا تھا۔ عورت نے کہا: ہاں۔ فرمایا: پھر تیرے باپ نے اس کو اپنے پڑوس سے بھی نکال دیا تھا۔ عورت نے کہا ہاں آپ نے فرمایا پھر تو ایک رات قضائے حاجت کے لئے گھر سے باہر نکلی اور وہ تمہاری انتظار میں تھا اور تو اس کو جا کر ملی تھی اور پھر اس نے تم سے وہ حرکت یعنی وطی کی اور تو حاملہ ہو گئی۔ پھر تم نے اپنے حمل میں جو تھا اسے چھپایا اور تیری ماں کو یہ بات معلوم ہو گئی تھی اور وضع حمل کے وقت وہ تجھ کو اپنے ساتھ لے کر رات کے وقت باہر نکلی اور تجھے لڑکا ہو گیا اور تم نے کپڑے میں لپیٹ کر وہیں رکھ دیا اور خود وہاں سے چل پڑی کہ ایک کتا آیا اور اس کو سونگھنے لگا۔ تجھے خیال آیا کہ اس کو کھانا جائے تو نے ایک پتھر اٹھایا اور کتے کو مارا لیکن وہ اس بچے کو لگ گیا اور اس سے اس کا سر زخمی ہو گیا تو نے اور تیری ماں نے اسی وقت وہاں پہنچ کر اس کے سر پر پٹی باندھی اور پھر وہیں چھوڑ کر تم دونوں گھر چلی گئیں۔ پھر تم کو کیا علوم کہ وہ ہاں اور کیا ہوا اور کیا نہ ہوا۔

امام الاممہ باب مدینۃ العلم سیدنا علی المرتضیٰ کرم اللہ تعالیٰ وجہہ الکریم سے یہ سارا کئی سالوں کا واقعہ عورت سن کر سخت حیران ہوئی۔ ایک طرف آپ کا بیان ردہ سری طرف، اس کو اس دنت کا دھیان۔ عورت نے عرض کیا حضور جیسا آپ نے فرمایا ہے بالکل درست ہے۔ میں ایسا ہوں۔ اس میں ایک بات بسی بلکہ ایک لفظ بھی غلط نہیں۔ آپ نے فرمایا اچھا سن لو۔ پھر جب صبح ہوئی تو فلاں فلاں قوم کے لوگ سبگے۔ گزے تو انہوں نے کپڑے میں رکھا ہوا بچہ دیکھا تو وہ اس کو اٹھا کر لے گئے اور پھر وہ وہاں پرورش پا کر جوان ہوا اور ان کے ساتھ کھانے آیا اور پھر تیرے ساتھ اس کا نکاح کر دیا گیا۔ یہ تیرا وہی لڑکا ہے۔ پھر آپ نے اس نوجوان سے کہا: اپنا کھانا لے کر سے پڑا اتار تو زخم کا نشان موجود تھا۔ آپ نے فرمایا خدا کا شکر کرو کہ تم ایک دوسرے سے کسی بڑے قریب نہ دے تم اور بیٹا ہو۔

قال نذا ابند قال... اللہ ما حرم علیہ یہ ہے تمہارا بیٹا اور اللہ نے اس کام جو کہ حرام تھا اس سے بچالیا۔
فخدی و لدر، فلا... ایسکما (الکرمۃ علیا صفحہ ۱۱۳) اپنے بیٹے کو لے جا اور تمہارا نکاح نہیں۔

فاتح خیبر بکیر جرت، و شجرت

وہ جس کے فرق ناز پہ کج تھا شرف کا تاج
وہ بو تراب شمس و قمر سے جو لے خراج
وہ خلق و اقتدار و سخاوت کا امتزاج
جس نے زمیں پہ رہ کے کیا آسماں پہ بج

سلطانی بہشت بریں کی نوید لی
اک ضرب سے جہاں کی عبادت خرید لی

(ضرب علی یوم الخندق افضل من عبادۃ التقلین)

قلعہ خیبر جب کئی دنوں کی لڑائی کے بعد بھی فتح نہ ہوا تو حضور علیہ السلام نے ارشاد فرمایا: لا عطين الراية غدا جلا يحب الله ورسوله ويحبه الله ورسوله . يفتح الله على يديه . کل میں اس شخص کو جھنڈا دوں گا جو اللہ اور اس کے رسول سے محبت کرتا ہے اور اللہ اور اس کے رسول اس سے محبت کرتے ہیں۔ چنانچہ ساری رات جمال محمدی کے پروانے صحابہ کرام علیہم الرضوان سوچ و بچار کرتے رہے اور ہر کوئی خواہش رکھتا تھا کہ اس کو جھنڈا ملے لیکن اگلا دن آیا تو آقائے دو جہاں علیہ السلام نے فرمایا: ابن علی ابن ابی طالب۔ علی بن ابی طالب کہاں ہے؟ عرض کیا گیا: پشت کی عینہ۔ حضور: ان کی تو آنکھوں میں تکلیف ہے آپ نے حضرت علی کو بلوایا۔ ان کی آنکھوں پہ اپنا لعاب دھن لگایا۔ حضرت علی کی تکلیف کو دور فرمایا۔ پھر ان کو جھنڈا عطا فرمایا اور اللہ نے اپنے نبی کے اعلان کے مطابق فتح خیبر کا سہرا علی المرتضیٰ کے سر پر سجایا اور علی کو فاتح خیبر کا لقب عطا فرمایا اور اسی موقع پر نبی اکرم علیہ السلام نے ارشاد فرمایا۔ بروز الایمان کلہ مع الکفر کلہ۔ کل ایمان سراپا کفر کے مقابلہ میں آ گیا ہے۔

علی آسمانوں کا سلطان ہے	علی اصل میں کل ایمان ہے
”علی میرے آقا کا غمخوار ہے“	علی دیں کا رہبر ہے سردار ہے
علی آشنائے رموز یقین	علی لنگر آسمان و زمیں
علی شامل بزم زیر کساء	علی ہے زمانے کا مشکل کشا
علی ہر ولی کا جلی انتخاب	علی ابن عمران علی بو تراب
علی ارض پر بھی ستون سا	علی قامت فکر کی انتہا
علی کی جو ضربت کے گوہر کھلے	خدائی کے ”جذبے“ نچھاوز ہوئے
علی سے دیار کرم بس گیا	علی کے قدم سے حرم بس گیا
علی رب اکبر کا ”ہے راہ نما“	علی وارث مستند ہل اتی
علی دست قدرت کا شاہکار ہے	علی سارے عالم کا دلدار ہے
علی پردہ آدمیت کا راز	علی ہے عقیدے کی پہلی نماز
بشر کی سمجھ سے ہے بالا علی	”علی ہے انوکھا، نرالا علی“

حشر کو بھی جھنڈا علی کے ہاتھ میں ہوگا

یہاں یہ امر بھی یاد رکھنے کے لائق ہے کہ اکثر و بیشتر جنگوں میں مہاجرین کا جھنڈا حضرت علی رضی اللہ عنہ کے ہاتھ میں ہوتا تھا بلکہ اکثر اوقات سارے لشکر کا جھنڈا بھی آپ کے ہاتھ میں دیا جاتا تھا اس موقع پر یہ حدیث نبوی یاد رکھنے کے قابل ہے کہ حضرت جابر بن

سمرہ رضی اللہ عنہا روایت کرتے ہیں کہ صحابہ رضی اللہ عنہم نے عرض کیا کہ یا رسول اللہ ﷺ (من یحمل رائتک یوم القیامة) روز قیامت آپ ﷺ کا جھنڈا کون اٹھائے گا؟ آپ ﷺ نے فرمایا (ومن عسی ان یحملها یوم القیامة الامن یحملها فی الدنیا علی بن ابی طالب) جو میرا جھنڈا دنیا میں اٹھاتا ہے آخرت میں بھی اس کے سوا کون اٹھائے گا یعنی علی بن ابی طالب رضی اللہ عنہ۔

(الہدایہ والنباہیہ)

عقیدے کی بات

اور یہ بھی نہ بھولنا چاہئے کہ علی جو ان تھے اس لیے نبی نے ان کو اپنا جھنڈا عطا کر دیا اور صدیق بزرگ تھے۔ اسی لئے نبی علیہ السلام نے ان کو اپنا مصلیٰ عطا کر دیا کیوں جھنڈے جوانوں کو ملتے ہیں اور مصلے بزرگوں کو ملتے ہیں۔ جھنڈے والا بھی ہمارا امام مصلے والا بھی ہمارا امام اور ہم علی کے بھی غلام اور علی کے امام صدیق و فاروق و عثمان کے بھی غلام۔

فاروق ظل جاہ و جلال محمد است
حیدر بہار باغ خصال محمد است
ایمان ماحبت آل محمد است

صدیق عکس حسن و جمال محمد است
عثمان ضیائے شمع کمال محمد است
اسلام ما اطاعت خلفائے راشدین

سیدنا علی المرتضیٰ رضی اللہ عنہ کی عظمت و شان بیان کرنے کا مطلب یہ نہیں کہ ہم عقیدہ اہل سنت کو چھوڑ دیں اور غیرت ایمان کو پس پشت ڈال کر دیگر صحابہ کرام علیہم الرضوان کی شان و عظمت اور ان کے فضل و مناقب کا انکار کر دیں۔ ایسے شخص کو نہ خدا و مصطفیٰ پسند کرے گا اور نہ علی المرتضیٰ اپنی غلامی میں قبول کریں گے۔ ہمارا عقیدہ کل بھی یہ تھا اور آج بھی یہی ہے اور قیامت تک بلکہ قیامت کے بعد بھی یہی رہے گا۔

ضیائے سید ابرار ہیں صحابہ کرام
انہی کے جنوں کی حرارت سے دین زندہ ہے
قرار حیدر کرار ہیں صحابہ کرام
تمام قوموں کے سردار ہیں صحابہ کرام

واقعہ فتح خیبر:

خیبر یہودیوں کا ایک بڑا قلعہ تھا۔ حضور سید عالم علیہ الصلوٰۃ والسلام نے پہلے دن سیدنا ابو بکر صدیق رضی اللہ عنہ کی سرکردگی میں ایک لشکر بھیجا سخت جنگ ہونے کے باوجود کامیابی نہ ہوئی۔ پھر آپ نے سیدنا عمر فاروق رضی اللہ عنہ کی سرکردگی میں ایک لشکر بھیجا لیکن کامیابی نہ ہو سکی۔ لڑائی خوب ہوئی لیکن خیبر فتح نہ ہوا تیسرے روز حضور آقا دو جہان علیہ السلام نے اعلان فرمایا کہ میں کل جھنڈا اس شخص کو دوں گا جو اللہ و رسول سے محبت کرتا ہے اور اللہ و رسول اس کے ساتھ محبت کرتے ہیں۔ یہ نصیب اور قسمت اب جس کے حق میں تھی اسی کو خیبر کی فتح کا علم ملنا تھا۔ چنانچہ آپ نے فتح خیبر کا علم علی المرتضیٰ رضی اللہ عنہ کے ہاتھ دیا اور فرمایا اس خدا داد قوت کے علمبردار علی المرتضیٰ اس قلعہ خیبر کو فتح کریں گے۔ آپ یہ جھنڈا لے کر قلعہ خیبر کے پاس پہنچے اور وہ جھنڈا قلعہ کے پاس گاڑ دیا اور خود ایک ہاتھ میں تلوار اور ایک ہاتھ میں ڈھال لے کر میدان میں آ گئے۔ یہودیوں نے جب قلعہ سے جھانکا تو کہنے لگے یہ کون بہادر ہے جس نے یہاں آ کر فتح کا علم بلند کر دیا ہے آپ نے فرمایا میں علی ابن عمران ہوں یہودیوں کو جب یہ معلوم ہوا تو وہ نام علی سکر گھبرا گئے اور کہنے لگے قسم

ہے ہم کو اس سے بیشتر تو ہم مغلوب نہ ہوئے لیکن جو شخص آج مسلمانوں کی طرف سے آیا ہے۔ یہ ہمیں مغلوب کر دے گا اور خیبر کا بہت بڑا مضبوط قلعہ ہمارے ہاتھ سے جاتا رہے گا۔

سب سے پہلے خیبر کا مشہور بہادر یہودی حارث نامی جو مرحب کا بھائی تھا چند ساتھیوں کے ساتھ آیا اور حیدر کرار سے کہنے لگا 'آؤ میرا مقابلہ کرو۔ سیدنا علی المرتضیٰ نے اپنے دو ساتھیوں کو اس کے مقابل بھیجا لیکن وہ شہید ہو گئے۔ پھر سیدنا علی المرتضیٰ اس کے مقابلہ میں آئے تو آپ نے اپنی تلوار کے ایک ہی وار سے اس کے ٹکڑے کر دیئے جب مرحب کو پتہ چلا تو وہ آگ بگولا ہوا اور انتقامی کارروائی کے لیے دہرا فولادی خود سر پر رکھ کر اور دہری تلواریں ہاتھوں میں لیے اور دہری زرہ فولادی پہن کر شیر خدا علی المرتضیٰ رضی اللہ عنہ کے مقابلہ میں آیا اور اپنے بہت بڑے وزنی بھالہ فولادی کو اٹھا کر کہنے لگا تم جانتے ہو میں کون ہوں تمام خیبر مجھے جانتا ہے اور اپنی طاقت و بہادری پر اس مفہوم کے اشعار پڑھے

جاننا ہے مجھ کو خیبر مرحب خیبر ہوں میں

ہوں سلاح آزمودہ کار اور بے ڈر ہوں میں

آ کے میدان میں حریفوں کو جھکا دیتا ہوں میں

جس گھڑی اس تیغ و بھالے کو ہلا دیتا ہوں میں

آپ نے اس کے مقابلہ میں مندرجہ ذیل مفہوم کے شعروں میں جواب دیا:

ماں نے رکھا نام میرا حیدر کرار ہے

اے یہودی آج اس میدان میں میری ہار ہے

غور سے سن آج اے مرحب مٹا دوں گا تجھے

آج اپنی تیغ کے جوہر دکھا دوں گا تجھے

اگر کوئی اصل عربی اشعار بمعہ ترجمہ پڑھنا چاہے تاکہ شان علی نکھر کر سامنے آجائے تو وہ اشعار یہ ہیں۔ مرحب نے کہا:

قد علمت خیبر انی مرحب

اذا اللیوث اقبلت تلہب

خلت حمای ابدال اتقرب

شاکی السلاح بطل متحرب

واجبعت عن صولة المخلب

اطعن احیانا و حینا اضرب

(الجواہر صفحہ ۲۵)

۱- سارا خیبر جانتا ہے کہ میں مرحب ہوں، اسلحہ میں چھپا ہوا فنون حرب کا ماہر اور شجاعت و بہادری میں مشہور ہوں۔

۲- جب میدان جنگ میں شیروں جیسے بہادر آ کر آگ کے شعلے بھڑکاتے ہیں تو اس وقت مرحب کے حملے سے ہی بھاگتے ہیں۔

لوگ میرے خوف سے میرے قریب نہیں آتے کیونکہ میں کبھی تلوار اور کبھی نیزہ کے ایک ہی وار سے ان کا کام تمام کر دیتا ہوں۔

۳- اگر سارا جہان بھی مغلوب ہو جائے تو میں پھر بھی غالب رہتا ہوں اور میرا دم مقابل خون میں رنگین ہو جاتا ہے (اس کے علاوہ

بھی مرحب نے اپنے منہ سے اپنی خوب تعریف کی تو میرے آقا علی المرتضیٰ نے فرمایا: میں تیری طرح ڈینگیس تو نہیں ماروں گا اگرچہ میں تو مسجد نبوی کی ٹوٹی ہوئی صفوں پہ رہتا ہوں۔ نان جویں اور ستو کی خشک روٹی کھا کر گزارا کرتا ہوں لیکن مجھے معمولی نہ سمجھنا کیونکہ (

انا الذی سبتنی امی حیدر کلیث غابات کریہ المنظر

میں وہ ہوں کہ میری ماں نے میرا نام حیدر رکھا ہے اور جنگل کے شیروں کی طرح بارعب اور بیت ناک ہوں (بچے سے بچہ لڑائے گا تو دن کو تارے نہ دکھادوں تو مجھے علی المرتضیٰ اور دامادِ مصطفیٰ نہ کہنا۔

آپ نے فرمایا: میں تلوار کے ایک ہی وار سے تجھے ناپ لوں گا اور میری ایک ہی ضرب سے تیرے ٹکڑے بکھر جائیں گے۔

میں نے نیزے کے وار سے زمین گاڑھ دیتا ہوں اور اپنی ذوالفقار حیدری سے کافروں کے پرچے اڑا دیتا ہوں۔

علی کی تلوار کے پہلے ہی وار سے اسلحہ میں ڈھکے ہوئے کافر کے دو ٹکڑے ہو گئے اور لشکر اسلام کی طرف سے علی کی اس ضرب

حیدری پہ آپ کی جو حوصلہ افزائی ہوئی وہ یوم خندق کی حوصلہ افزائی کی طرح سمجھ لیں جبکہ فرمایا گیا: ضربة علی یوم الخندق افضل من عبادة الثقلین۔ علی کی ایک ضرب دونوں جہاں کی عبادت سے افضل ہے۔ مدارج میں ہے: مبارزة علی ابن ابی طالب یوم

الخندق افضل من اعمال امتی یوم النقیمة (صفحہ ۲۳۳ ج ۲)

قوتِ پروردگار

اس موقع پہ کسی نے علی کی طاقت کا اندازہ لگاتے ہوئے کہا کہ مرحب میں چونکہ ایک ہزار افراد کی طاقت تھی لہذا علی شیر خدا میں اس سے زیادہ طاقت ثابت ہوئی مگر علامہ اقبال نے کہا میرے نزدیک علی کی طاقت کو ہزار دو ہزار میں محدود کرنا علی کی طاقت کی توہین ہے میں تو یوں کہوں گا کہ

شاہ مرداں شیر یزداں قوت پروردگار

لافتی الاعلی لاسیف الا ذوالفقار

تاریخ الخلفاء صفحہ ۱۱۸ اور ریاض النضرہ صفحہ ۲۴۷ پر ہے ان علیا حمل الباب یوم خیبر حتی صعدا الملمون و بعد ذلك لم یحملہ اربعون رجلا۔ جنگ کے بعد خیبر کے قلعہ قموص کا دروازہ جو چالیس افراد ہلا بھیج نہ سکے اس کو علی نے اٹھالیا (بلکہ اٹھا کر ایسے دور پھینک دیا جیسے گیند پھینکی جاتی ہے) بلکہ اس دروازے کو علی نے بطور ڈھال استعمال کیا۔ فتورس بہ عن نفسہ ولم یزل فی یدہ وهو یقاتل حتی فتح اللہ علینا ثم القاه۔ اور فتح تک آپ کے ہاتھ میں رہا ہو پھر آپ نے اس کو پھینک دیا (اور ایسا کہ آج تک نظر نہ آیا)۔ یا یہ وہ پتھر ہے جس کے بارے میں ابورافع کہتے ہیں۔ فما استطعنا ان نقلہ۔ ہم (چالیس افراد) اس کو پلٹا بھیج نہ سکے (تاریخ الخلفاء صفحہ ۱۱۸)

یہ طاقت کون سی طاقت تھی؟ علی کی ظاہری غذا کی نہیں بلکہ یہ روحانی اور ایمانی طاقت تھی اور اسی طاقت کے بارے میں اقبال نے کہا:

تیری خاک میں ہے اگر شر تو خیال فقر و غنا نہ کر
کہ جہاں میں نانِ شعر پر ہے مدار قوتِ حیدری

حضرت شیخ عبدالحق محدث دہلوی علیہ الرحمۃ مدارج النبوت میں لکھتے ہیں کہ جب حضرت علی نے خیبر کے دن قلعہ خیبر کا دروازہ پکڑا کر ہلایا تو سارا قلعہ ہلنے لگا (ص ۱۸۳) اور شیخ نے ہی مرحب کے بھائی کے نیزے کا وزن تین من لکھا ہے۔ ج ۲ ص ۳۳۲ (واللہ اعلم)

علی المرتضیٰ کی روحانی و ایمانی طاقت اور جسمانی غذا

ایک دفعہ حضرت علی نے اپنے زمانہ خلافت میں سرکاری سطح پر افطاری کا انتظام فرمایا اور انواع و اقسام کے کھانے اور شربت تیار کیے۔ جب سب لوگ آ کر افطاری کرنے لگے تو ایک شخص نے ایک بابا جی کو دیکھا کہ سادہ پانی کا پیالا پی کر جو کی خشک روٹی سے روزہ افطار کر رہے ہیں اور روٹی دانتوں سے توڑ نہ سکنے کی وجہ سے پیشانی پہ پسینہ آ گیا ہے۔ اس نے آگے بڑھ کر کہا۔ بابا جی ادھر حضرت علی نے افطاری کا اتنا وسیع انتظام کیا ہوا ہے اور آپ یہاں کس مشکل میں پڑے ہوئے ہیں۔ کسی جاننے والے نے آگے بڑھ کر اس کو بتایا کہ چپ ہو جا یہی تو علی مشکل کشا ہیں۔ اس کے پاؤں تلے سے زمین نکل گئی اور حیران ہو کر آپ سے پوچھنے لگا۔ آپ ہی علی شیر خدا ہیں، فاطمہ زہراء کے شوہر، کعبہ کے گواہ اور حسین کے ابا ہیں؟ کیا آپ نے ہی خیبر کا قلعہ توڑا تھا؟ یہودی پہلوان مرحب کا سر پھوڑا تھا؟ فرمایا: ہاں ہاں۔ میں ہی ہوں تو کہنا کیا چاہتا ہے اس نے کہا! میرے صرف ایک سوال کا جواب دے دیں اور وہ یہ کہ نان جو جس دانتوں سے توڑتے ہوئے تو آپ کی پیشانی پہ پسینہ آ رہا ہے قلعہ خیبر آپ نے کس طرح توڑ دیا؟ فرمایا یہ جو تو دیکھ رہا ہے یہ میری جسمانی طاقت کے لئے ہے اور وہ جو تو نے خیبر کی اینٹ سے اینٹ بجانے کے بارے میں سن رکھا ہے وہ میری ایمانی طاقت سے تھا۔ واللہ ماقلعت باب خیبر بقوة جسمانیة ولكن بقوة ربانية (تفسیر بیگزندہ صفحہ ۲۸۰)

مرحب کے مارے جانے پر یہودی مسلح ہو کر اسلام کے لشکر پر ٹوٹ پڑے۔ دونوں طرف سے خوب تلواریں چلیں جس سے آپ کی ڈھال ہاتھ سے گر کر گم ہو گئی۔ لڑتے لڑتے جب انتہا ہو گئی تو شیر خدا حیدر کرار علی المرتضیٰ نے قلعہ خیبر کا لوہے کا بہت وزنی دروازہ اپنے ایک ہاتھ سے پکڑ کر ہلایا اور اکھاڑ کر قلعہ کی دیوار سے باہر رکھ دیا اور خیبر فتح ہو گیا اور قلعہ کی بلندی پر اسلام کا جھنڈا لہرانے لگا اور خیبر مسلمانوں کے قبضہ میں آ گیا۔ خیبر کا ذرہ ذرہ گواہ ہے کہ شیر خدا حیدر کرار فاتح خیبر نے ہی ہمیں یہودی قبضے سے نکال کر اسلام کے قبضہ میں دیا۔ اب اس وزنی لوہے کے دروازہ کو ستر مسلمان ہلانا چاہیں تو وہ حرکت میں نہ آئے وہ حیران ہوئے کہ علی المرتضیٰ نے اپنے ہاتھوں سے کس طرح اسے اکھاڑا اور پھراٹھا کر علیحدہ کر دیا۔

شریف التواریخ میں ہے کہ اس دروازے کا وزن چھتیس ہزار من لکھا گیا ہے۔

کبھی مشکلوں سے جو پالا پڑا تو میں نے فقط یا علی کہہ دیا
تھکیں تھک کے رستے میں ہی مر گئیں میری مشکلیں خود کشی کر گئیں
ہر اک سانس ہے مشکلوں کی لڑی مدد میرے مولیٰ علی و نبی

میری ہر مصیبت کا ہو خاتمہ بنام حجاب رخ فاطمہ علیہا
 علی بادشاہ اک نظر اس طرف ترا منتظر ہے فقیر نجف
 مہکتا رہے خواہشوں کا چمن بحق مقام امام حسن
 عطا کر مرے دیدہ و دل کو چین بدست سخاوت بنام حسین
 عجائب کا مظہر ہے تو یا علی بچانا مری آبرو یا علی

(نعرہ حیدری یا علی)

آپ کے لقب حیدر کی ایک وجہ تسمیہ

علماء نے حضرت علی المرتضیٰ کے لقب ”حیدر“ کی وجہ تسمیہ بیان کرتے ہوئے یہ واقعہ بھی بیان فرمایا ہے کہ حضرت علی صرف تین ماہ کے تھے کہ آپ پر ایک بہت بڑے اژدھانے جھولے میں حملہ کر دیا۔ علی المرتضیٰ نے دونوں ہاتھ اس کے منہ میں ڈال کر اس کو دو ٹکڑے کر دیا اور جب ماں نے دیکھا تو خوشی سے اچھل پڑی اور کہا حیا در۔ حیا عربی زباں میں سانپ کو کہا جاتا ہے اور در ہو سکتا ہے فارسی کے لفظ دریدن سے ہو اور ہو سکتا ہے عربی میں بھی خوشی یا گھبراہٹ کے موقع پر بے اختیار یہ لفظ زبان سے نکل جاتا ہو۔ بہر حال اسی سے پھر لفظ حیدر بنا کہ سانپ کو چیر پھاڑ دینے والا شیر خدا (واللہ اعلم)

حضرت علی میدان جنگ میں فخریہ طور پر بطور خاص اپنے مد مقابل مبارز کو فرماتے سمتنی امی حیدرا۔ جنگ بدر میں کل ستر کا فرما رہے گئے جن میں سے پورے ۳۵۔ اکیلے حضرت علی نے واصل جہنم فرمائے اور باقی ۳۵ کا کام سب نے مل کر کیا۔

شجاعت علی اور فصاحت قرآن حضور علیہ السلام کے معجزات میں سے ہیں:

اللہ رب العالمین کا شروع سے یہ طریقہ اور سنت رہی ہے کہ جس دوز میں بھی اللہ تعالیٰ نے جس نبی کو نبوت دے کر بھیجا تو دیگر معجزات کے ساتھ کوئی ایک معجزہ اس نبی کو اس طرح کا بھی عطا کیا جاتا رہا جو اس دور کے سب سے بڑے کمال کے ساتھ ظاہری مناسبت رکھتا اگرچہ جس کو لوگ کمال سمجھتے ہوں وہ باطل اور جھوٹ ہی کیوں نہ ہو جس طرح جادو اور اس دور کی اکثر شاعری۔ (تاہم ظاہری شکل کے اعتبار سے معجزہ اس شکل کا ہی ہوتا) تاکہ اللہ کا نبی اپنے معجزے سے اس مزعومہ کمال کو توڑ کر دین حق کا غلبہ اور اپنی نبوت و رسالت کو ثابت کر دے چنانچہ دیکھئے حضرت موسیٰ اور جناب سلیمان علیہما السلام کے ادوار میں جادو کو بہت بڑا کمال سمجھا جاتا تھا اسی لیے فرعون جادو گروں کی سرکاری سطح پر سرپرستی کرتا تھا تو اللہ تعالیٰ نے موسیٰ علیہ السلام کو عصا عطا فرمایا جو جادو گروں کی رسیوں سے بنے ہوئے سانپوں کو اژدھا بن کر نکل گیا اور سلیمان علیہ السلام کے تخت کو ہوا میں اڑا دیا تاکہ لوگوں کو معلوم ہو کہ اگر ہماری نگاہوں میں جادو بہت بڑا کمال ہے تو یہ کوئی اس سے بھی بڑا ہی کمال تو ہے جس کے سامنے ہمارا کمال بیچ ہو گیا ہے۔

عیسیٰ علیہ السلام کے دور میں حکمت اپنے عروج پر تھی اور اس کو ہی سب سے بڑا کمال جانا جاتا تو اللہ تعالیٰ نے آپ کو ایسے معجزات دیے کہ آپ مادر زاد اندھے کو ہاتھ پھیر کر ٹھیک کر دیتے اور لاعلاج کوڑھی کو پھونک مار کر تندرست کر دیتے بلکہ زاحی

الموتی باذن اللہ آپ مردوں کو اللہ کے حکم سے زندہ کر دیتے۔

صالح علیہ السلام کے دور میں لوگ پہاڑوں کو کھود کر محلات بناتے اور اس کو بہت بڑا کمال جانا جاتا جس طرح کہ قرآن کریم میں ہے: **وتنحتون من الجبال بیوتاً فرحین (اشعراء)** اور تم پہاڑوں کی تراش خراش کر کے محلات بناتے ہوئے تکبر کرتے ہوئے۔

چنانچہ اللہ تعالیٰ نے اس دور کے نبی حضرت صالح علیہ السلام کو پتھروں سے متعلقہ ایسا معجزہ عطا کیا کہ جس کے سامنے ان کے بڑے بڑے ماہرین فن عاجز آ گئے اور وہ معجزہ یہ تھا کہ آپ نے پتھر سے اونٹنی نکال دکھائی۔

قوم داؤد علیہ السلام فن آہن گری کی بڑی ماہر تھی تو اللہ نے اپنے نبی حضرت داؤد کے ہاتھوں میں لوہے کو موم بنا دیا **والنالاہ**

الحدید (القرآن)

• علیٰ ہذا القیاس نوح علیہ السلام کی قوم لکڑی کے کام کی بڑی ماہر تھی اور اسی مہارت کو وہ سب سے بڑا کمال مانتے تھے۔ آپ نے بغیر کسی کی شاگردی کرنے کے گیارہ منزلہ بحری جہاز بنا کر قوم کو حیران کر دیا۔

حضور علیہ السلام کے دور اقدس سے پہلے فصاحت و بلاغت اور شجاعت و بہادری کو سب سے بڑا کمال سمجھا جاتا تھا۔ چنانچہ عربی اشعار بیک وقت ان دونوں چیزوں کو ثابت کرنے کے لئے کافی ہیں یعنی **متنبیٰ حماسہ سبوعہ معلقہ (السبع المعلقات)** اس بات پر شاہد ہیں کہ وہ لوگ قصائد لکھ کر دیوار کعبہ کے ساتھ لٹکا جاتے پھر مقابلہ بازی شروع ہو جاتی اور جس کا کوئی مقابلہ نہ کر سکتا وہ منتخب شدہ کلام ہوتا چنانچہ **سبع معلقہ کے قصائد سبوعہ بھی اسی طرح پاس ہو کر آئے اور پھر ان اشعار میں کیا ہوتا؟ جرأت و بہادری کی داستانیں۔ تو اللہ کے طریقے کے مطابق ضروری تھا کہ اہل عرب کے ان کمالات کے توڑ کے لئے بھی حضور علیہ السلام کو کوئی معجزہ دیا جاتا۔**

چنانچہ حضور علیہ السلام کو دیگر بے شمار معجزات کے ساتھ قرآن دیا جس نے اہل عرب کی فصاحت و بلاغت کو عاجز کر دیا اور علی المرتضیٰ کی شجاعت کے ذریعے ان جہالت کے پلندوں کی نام نہاد شراب و کباب اور بدکاری والی جرات و بہادری کی کمر توڑ دی بلکہ جان نکال دی بلکہ جنازہ ہی نکال دیا۔ قیامت تک نہ کوئی قرآن کی فصاحت و بلاغت کا مقابلہ کر سکے گا اور نہ کوئی علی کی طاقت و شجاعت کے سامنے ٹھہر سکے گا۔ (القرآن مع علی و علی مع القرآن)

جمال روئے نبی حسن "مصطفیٰ" ہے علی	خدا نہیں ہے مگر مظہر خدا ہے علی
ادھر ادھر کا سوالی نہ بن نہ عمر گنوا	مجھے خدا کی قسم! "حبیب" کبریا ہے علی
صدایہ آج بھی آتی ہے باب خیبر سے	خدا کے دین کا مصیبت میں آسرا ہے علی
حرم میں بت شکنی کا مظاہرہ دیکھو	کہ ابتداء ہے محمد تو انتہا ہے علی
خدا کے دین تیری زندگی سلامت ہو	تیری رگوں میں لہو بن کے گونجتا ہے علی
علی کے باب میں سوچیں تو جاں نکلتی ہے	شعور عقل بشر! تجھ سے ماورا ہے علی

علی سے معرفت علم کی زکوٰۃ چلی
کچھ اس لیے بھی توحید رہے شہر علم کا در
یہی صراطِ حقیقت یہی سراجِ ازل
علی کے پہلے پہر کی ہے التماسِ نبی
بکھر کے بولتے قرآن کا سراپا ہے
علی سے منور گلی گلی محسن
مقام علم سے دنیا میں آشنا ہے علی
دلوں کو علم کی خیرات بانٹتا ہے علی
خدا کے شہر کا آسان راستہ ہے علی
نبی کے پچھلے پہر کی حسیں دعا ہے علی
سمٹ کے نقطہٴ تعظیمِ حرفِ با ہے علی
گلی گلی میں ہمیشہ میری صدا ہے علی

علی المرتضیٰ نے اپنی اولاد کو بہادری سکھائی

حضرت علی المرتضیٰ نے اپنی اولاد کو بھی جرات و بہادری کی تعلیم فرمائی جس کا مظاہرہ کر بلا میں چشمِ فلک نے دیکھا۔ ایک مرتبہ آپ نے اپنے بیٹے محمد بن حنفیہ کو یوں نصیحت فرمائی! جب میدان میں جاؤ تو دشمن کے سامنے قدم گاڑ دو۔ دانت جما لو اور دشمن کی آخری صف پہ نظر رکھو (کہ وہاں تک پہنچنا ہے) اور پھر جب آخری کافر کو قتل کر لو تو اپنی طاقت پہ گھمنڈ کرتے ہوئے تکبر نہ کرو بلکہ یہ عقیدہ رکھو۔ تلوار تو میں نے چلائی ہے اور فتح خدا نے دی ہے۔ (خلاصہ)

زمانہ حضرت علی کی شجاعت و بہادری کے ترانے آج بھی پڑھ رہا ہے اور قیامت تک پڑھتا رہے گا۔

ایک پہلوان اور مولیٰ علی کی کشتی

مدینہ شریف میں علی کی بہادری کے چرچے سن کر ایک پہلوان آ گیا اور جان پہچان نہ ہونے کی وجہ سے خود علی سے ہی پوچھنے لگا کہ میں نے علی کو ملنا ہے اور اس سے کشتی کرنی ہے۔ صرف علی ہی رہ گیا ہے جس کو میں نے ابھی نہیں گرایا اس کو گرا کر رستمِ عرب ہونے کا تمغہ لوں گا۔ آپ نے فرمایا:

تو علی سے لڑ سکے تیری عقل کا پھیر ہے

تو شیطان کی لومڑی اور وہ خدا کا شیر ہے

اور خبردار اپنے ذہن سے علی سے مقابلے کا خیال نکال دے کیونکہ

تو علی سے لڑ سکے تیرا عجب انداز ہے

کفر کی پدی ہے تو، اسلام کا وہ باز ہے

اس نے کہا! اس طرح کی باتیں میں نے بہت سنی ہوئی ہیں اگر تجھے پتہ ہے علی کدھر ہے تو مجھے راستہ بتا دے پھر دیکھ لینا لومڑی و

پدی کون ہے اور شیر و شاہین کون ہے۔ فرمایا: علی کے ساتھ بیچہ آزمائی کرنے سے پہلے ذرا میرے ساتھ چھو، سامتا بد ہو جائے۔ اس

نے سمجھا کہ مجھ سے مذاق کیا جا رہا ہے شدید غصے میں حضرت علی پہ حملہ آور ہو گیا۔ علی المرتضیٰ نے پٹنا کر زمین پر دے مارا تو نانی یاد آگئی اور

کہنے لگا یہ نہ سمجھنا کہ میں ہر ایک سے ایسے ہی مقابلہ کرتا ہوں گا بلکہ پوری زندگی میں

یہ شکست فاش میری آج پہلی بار ہے
دل تو کہتا ہے کہ تو ہی حیدر کرار ہے

برکاتِ نامِ علی

خدا ہی جانتا ہے کہ اس نے اس نام (علی) میں شجاعت و بہادری، صفات و کمالات کے کتنے خزانے چھپا رکھے ہیں کہ پاکستان بنائے تو محمد ”علی“ جماعتِ علی، باکسنگ کی دنیا میں لوہا منوائے تو محمد علی، ولایت کی دنیا کا تاجدار بنے تو ”مہر علی“ یہ سب کے نام کے ساتھ علی کیوں لگ رہا ہے اور سنو! پاکستانی فوج ہی نہیں بلکہ ہندو بھی میدان میں نکلے تو نعرہ لگاتا ہے ”یا علی“

جنگ میں علی علی ہے امن میں علی علی ہے

روح میں علی علی ہے بدن میں علی علی ہے

منکر نکیر پوچھیں گے کیا قبر میں مجھے لکھوا کے جب میں جاؤں گا کفن پر علی علی

حضرت علی نے اپنی زندگی میں دس ہزار کافروں کے ناپاک وجود سے خدا کی زمین کو پاک کیا۔ عجیب لوگ ہیں جو کہتے ہیں کہ جن کا نام محمد و علی ہے وہ کچھ اختیار نہیں رکھتے۔

ذوالفقار حیدری کو نہ کوئی کافر روک سکا نہ خیبر کا در روک سکا۔

علی نے خیبر کے در کو توڑا علی نے مرحب کے سر کو پھوڑا

علی نے کعبے میں بت نہ چھوڑا علی علی ہے علی علی ہے

ہاں مگر:

عقیدے کی درستگی کے لیے

ہم علی المرتضیٰ کے تمام کمالات کو ماننے کے ساتھ ساتھ صدیق کی صداقت کو بھی مانتے ہیں۔ فاروق کی عدالت کو بھی تسلیم کرتے ہیں۔ ہم عثمان کی سخاوت کو بھی مانتے ہیں اور علی کی شجاعت کو بھی تسلیم کرتے ہیں۔ حسن کی ولایت کو بھی مانتے ہیں۔ حسین کی شہادت کو بھی تسلیم کرتے ہیں۔

ہم مانتے ہیں کہ صدیق باصفا ہے۔ عمر با وفا ہے۔ عثمان با حیا ہے۔ علی شیر خدا ہے۔ دامادِ مصطفیٰ ہے، مشکل کشا ہے، جانشینِ مسندِ صلواتی ہے۔ اسد اللہ ہے۔

ہم مانتے ہیں کہ

بغیر حبِ علی مدعا نہیں ملتا عبادتوں کا بھی ہرگز صلہ نہیں ملتا

خدا کے بندو! سنو غور سے خدا کی قسم جسے علی نہیں ملتے اسے خدا نہیں ملتا

ہاں مگر! ہم اس بات کو بھی مانتے ہیں کہ اتنی طاقتوں کا مالک علی کبھی بھی ڈر کر صدیق و فاروق اور عثمان کے پیچھے اپنی نمازوں کو ضائع نہیں کر سکتا اور پچیس سال کا عرصہ تقیہ جیسے منحوس عقیدے کی نظر ہو کر ان کو اپنا امام نہیں مان سکتا۔ اسی علی کا بیٹا اگریزید سے ایسا

کوئی کمپرومائیز Compromise نہیں کر سکتا تو حسین کا باپ علی شیر خدا بھی اس نام نہاد نظریے کی نظر نہیں ہو سکتا کیونکہ علی تو پھر علی ہے ہمارا تو عقیدہ ہے کہ

علی کا گھر بھی کیا گھر ہے کہ جس گھر کا ہر اک بچہ
جسے دیکھو وہی شیر خدا معلوم ہوتا ہے
بلکہ..... علی کا ہر گدا شیر خدا معلوم ہوتا ہے

جبکہ علی تو وہ ہے کہ کان رسول اللہ صلی اللہ علیہ وسلم اذا غضب لم یجتر احدان یکلمہ الا علی۔ جب حضور علیہ السلام غضب ناک ہوتے تو علی کے علاوہ کوئی بھی آپ سے کلام کرنے کی جرات نہ کر سکتا۔

آ تجھ کو بتاؤں میں نشان حیدر ہر اک جہاں سے اونچا ہے جہاں حیدر
آج بھی میدان میں اعزازِ کمالِ جرات مرد میدان کو ہی ملتا ہے نشان حیدر

لہذا: اے شیعانِ حیدر کرار! جہاں یہ بیان کرتے ہو کہ فتح مکہ کے دن حضور نے جب علی کو اپنے کندھوں پہ چڑھا کر فرمایا: بت اتارو تو حضور نے پوچھا اے علی! میرے کندھوں پہ چڑھ کر کہاں پہنچے ہو؟ تو علی نے عرض کیا: اگر حکم ہو تو عرش کو پائے سے پکڑ کر نیچے کھینچ لوں کیونکہ جو آپ کے قدموں میں آجاتا ہے ساری خدائی پھر اس کے قدموں کے نیچے جب آجاتی ہے تو جو آپ کے کندھوں پہ چڑھ گیا ہے وہ کتنا اونچا ہوگا؟ اور علی نے نبی کے کندھوں سے جب نیچے چھلانگ لگائی تو مسکرا رہے تھے۔ آپ نے مسکرانے کی وجہ پوچھی تو عرض کیا: عرشِ اعظم سے چھلانگ لگائی ہے اور کچھ بھی نہیں ہوا۔ فرمایا: چڑھایا میں نے تھا اتارا جبریل نے ہے۔

وہاں یہ بھی بیان کیا کرو کہ اتنا اونچا جب علی ہے تو وہ صدیق، عمر، عثمان کتنے اونچے ہوں گے جن کے پیچھے علی المرتضیٰ پچیس سال (تقریباً) نمازیں ادا کرتا رہا اور ان کو اپنا امام و پیشوا ماننا تھا اور برسوں منبر ان کی شان کے خطبے پڑھتا رہا۔ (وہ والہ اگر مدارج صفحہ ۳۸۵ پہ ہے تو یہ حوالہ صحیح بخاری میں ہے) ہے سوچنے کی بات اسے بار بار سوچ

جہاں بخاری شریف کی حدیث قسم یا ابا تراب کے ضمن میں یہ بیان کرتے ہو کہ سارے انسان ابن آدم "وادم من تراب" اور آدم مٹی سے ہے۔ تو سارے انسان مٹی کے بیٹے ہوئے اور علی ابو تراب ہو کر مٹی کا باب ٹھہرا تو جیسے گھر میں باپ کو سارا اختیار ہوتا ہے اسی طرح سارا جہاں مٹی سے بنا ہے اور علی ابو تراب ہو کر سارے جہاں میں تصرف کر سکتے ہیں۔

وہاں اپنی ہی کتابوں میں لکھی ہوئی وہ روایات بھی بیان کیا کرو۔ ثم قام علی و تھیا للصلوة و صلی خلف ابی بکر۔ پھر علی اٹھے۔ انہوں نے نماز کی تیاری فرمائی اور صدیق اکبر کے پیچھے نماز ادا کی۔ چلو تمہیں اتنی رعایت دیتے ہیں کہ روایت بیان کر کے آخر میں یہ "پیر" لگا لیا کرو کہ یہاں اتنی عبارت مخدوف ہے کہ "تقیۃ"

جو اپنی ایک نماز کی (اور وہ بھی حضور کے آرام کی خاطر) ڈوبا ہوا سورج واپس پلٹا اتارا اس کی پچیس سال کی نمازوں کا کیا بنے گا۔ کیا یہ واقعہ ایسا افسوسناک نہیں کہ اگر محرم میں شہدائے کربلا کا دس دن ماتم کیا جائے تو جب کا پورا مہینہ اس پر ماتم کیا جائے۔

دیکھو تو دین و دنیا کا سلطان علی ہے قبر کا اور حشر کا سامان علی ہے

ایمان کے متلاشیو! ایمان کی کہہ دوں ایمان کی قسم! میرا ایمان علی ہے
باغِ بہشت کا وہ گل تازہ علی ہے گر شہر ہے نبی تو دروازہ علی ہے

اور جہاں ہماری کتابوں کی یہ عبارت اپنی مجلسوں میں پڑھتے ہو کہ جب نبی نے علی سے پوچھا کہ خندق کے دن عمرو بن عبدود کے مقابلے کے وقت تیری کیا کیفیت تھی تو علی نے جواب دیا لو کان کل العرب فی جانب واحد وانا فی جانب الآخر لقدرت علیہم۔ اگر سارا عرب ایک طرف ہو جائے تو میں اکیلا ہی ان کے لئے نہ صرف کافی ہوں بلکہ ان پر غالب ہوں۔ (تفسیر کبیر، صفحہ ۳۰۱ جلد ۲)

وہاں اس پوائنٹ پر بھی کبھی سوچا تو کرو کہ ایسا علی بھلا ڈر کر خلفاءِ ثلاثہ کی خلافت کو پچیس سال تک تسلیم کر کے ان کا وزیر اور مشیر بن کے اور فاروقِ اعظم کو اپنا داماد بنا کے لا فتی الا علی لا سیف الا ذوالفقار کے آسمانی اعلان کی تلوار والا علی بھلا ان عظمتوں کا حق دار اور حق اور باطل کو گڈمڈ کرنے کا روادار بن سکتا ہے اور جب علی پچیس سال گزارا کرتا رہا تو تم ایک دن میں پچیس پچیس ہزار بار ان نفوسِ قدسیہ کے خلاف کیونکہ بکتے ہو۔ سنو اور غور سے سنو! اپنی آخرت برباد نہ کرو۔

ہیں آسمان ہدایت کے دلنشین تارے نبی کی آل کے حیدار ہیں صحابہ کرام
علی کے ماننے والو! علی کے ساتھ رہو علی کے یار ہیں غم خوار ہیں صحابہ کرام

علی کی ایک نماز کا حال:

اسی سفرِ خیبر کا واقعہ ہے کہ حضور علیہ السلام نے نمازِ ظہر ادا فرمائی اور سیدنا علی المرتضیٰ کو کسی کام کے لئے کہیں بھیجا۔ اسی دوران نمازِ عصر کا وقت بھی آ گیا اور پھر آپ نے نمازِ عصر ادا فرمائی اس کے بعد سیدنا علی المرتضیٰ تشریف لائے تو آپ نے اپنا سر انور سیدنا علی المرتضیٰ کی گود میں رکھا اور سو گئے۔ حضرت سیدنا علی المرتضیٰ نے حرکت تک نہ کی کہ میرے آقا و مولیٰ علیہ الصلوٰۃ والسلام کے آرامِ اقدس میں خلل نہ آئے۔ یہاں تک کہ سورج غروب ہو گیا۔ جب آپ بیدار ہوئے تو آپ نے فرمایا اے علی کیا تم نے نمازِ عصر پڑھی ہے۔ عرض کیا: یا رسول اللہ نہیں۔ آپ نے فرمایا اچھا اب سورج غروب ہو گیا ہے لیکن تم نمازِ عصر وقت عصر پر ہی ادا کرو۔ فقال رسول اللہ صلی اللہ علیہ وسلم اللهم انه کان فی طاعتک و طاعة رسولک فاردد علیہ الشمس قالت اسماء فراریت ہا غربت ثم رایتها طلعت بعدما غربت ثم رایتها طلعت بعدما غربت حتی وقعت علی الجبال و علی الارض۔

تو رسول اللہ ﷺ نے دعا فرمائی۔ اے اللہ یہ علی تیرے اور تیرے رسول کی اطاعت میں تھا تو اس پر سورج کو لوٹا دے۔ حضرت اسماء رضی اللہ عنہا فرماتی ہیں میں نے دیکھا کہ وہ سورج جو غروب ہو چکا تھا۔ وہ غروب ہونے کے بعد پھر طلوع ہو گیا یہاں تک کہ پہاڑوں اور زمین پر دھوپ چمکنے لگی۔

(زر قانی علی المواہب، صفحہ ۱۱۶ جلد ۵)

پس حضرت سیدنا علی المرتضیٰ اٹھے ثم قام علی فتوضا و صلی العصر ثم غابت الشمس و ذالک فی الصہباء۔

(۱۱۳ صفحہ ۳۳۸ جلد ۲) آپ نے وضو کیا اور نماز عصر پڑھی پھر سورج غروب ہو گیا اور یہ واقعہ مقام صہبا کا ہے۔

علی المرتضیٰ تو اس قدر نماز کے عاشق ہوں کہ ان کی ایک نماز کے لئے ڈوبا ہوا سورج لوٹانا پڑے اور علی کے ملنگ پانچوں نمازیں روزانہ ضائع کریں تو پھر چہ نسبت خاکِ رابعالمِ پاک

اور علی المرتضیٰ نے اسی لیے نماز قضا نہ پڑھی کہ اگر میں نے آج ایک نماز قضا کر کے پڑھ لی تو میرے ملنگ روزانہ پانچوں قضا کر دیا کریں گے اور دلیل میں کہا کریں گے کہ ہمارا علی نبی کے سامنے قضا کرتا رہا تو ہم کیوں نہ کریں۔

سنو! علی کے تو نام کا معنی ہی بلند ہے۔ علی کی جوانی بھی بلند بڑھا پابھی بلند اس کی ہر براد بلند اور اس کی جس نماز کے لئے سورج کو پلٹایا جا رہا ہے اس علی کی نماز بھی بلند اور یہ نمازیں جن خوش نصیبوں کی اقتداء میں علی ادا کرتے رہے وہ صدیق و عمر عثمان بھی بلند۔

نصیب ان کے زیارت شاہ عالم کی عکوس مرکز انوار ہیں صحابہ کرام
کیا نگاہ رسالت نے انتخاب ان کا جبھی تو صاحب کردار ہیں صحابہ کرام

سوچنے کی بات

حدیث شریف میں ہے کہ غزوہ تبوک کو روانگی کے موقع پہ حضور علیہ السلام نے حضرت علی کو اپنا قائم مقام بنا کر مدینہ شریف میں رہنے کا حکم دیا تو حضرت علی نے عرض کیا: تخلفنی مع النساء والصبیان۔ آپ مجھے بچوں اور عورتوں کے ساتھ چھوڑ کر تشریف لے جا رہے ہیں۔ آپ نے فرمایا: اما ترضی ان تکون منی بمنزلة ہرون من موسیٰ الا انه لانبوة بعدی۔ (بخاری، مسلم، ترمذی)

اے علی! کیا تو اس بات پہ راضی نہیں کہ تو میرے نزدیک ایسے ہو جیسے موسیٰ علیہ السلام کے نزدیک ہارون علیہ السلام۔ الایہ کہ میرے بعد نبوت نہیں ہے (اسی طرح کئی مرتبہ آپ نے حضرت عبداللہ بن ام مکتوم رضی اللہ عنہ کو مدینہ شریف میں اپنا قائم مقام بنایا لہذا اس سے خلافت بلا فصل کا استدلال تو نہیں ہو سکتا۔ تاہم میں یہاں یہ بتانا چاہتا ہوں کہ) اسی نسبت کے پیش نظر کئی مرتبہ حضرت عمر فاروق نے بھی اپنے دور خلافت میں حضرت علی المرتضیٰ کو اپنا نائب اور جانشین و قائم مقام بنایا۔ وکثیراً ما کان عمر یستخلفہ علی مدینة اذا غاب عنها۔ (اتمام الوفاء فی سیرة الخلفاء، صفحہ ۲۱۰ علامہ شیخ محمد نضری)

بنی تھی عرش کی زینت ترابِ پا جن کی
انہی کے زینت دربار ہیں صحابہ کرام
صحابہ پاک کو بہتر ہے خضر راہ سمجھو
نشان منزلِ اخیار ہیں صحابہ کرام

(سید فضل حسین چشتی)

حضرت علی المرتضیٰ کا اپنا فرمان ہے رضینا عن اللہ قضاءہ و سلینا اللہ امرہ۔ اترانی اکذب علی رسول اللہ

صلی اللہ علیہ وسلم واللہ لا انا اول من صدقہ فلا اکون اول من کذب علیہ (نہج البلاغہ صفحہ ۱۰۴ جلد اول)

ہم نے (خلفاء ثلاثہ میں سے) ہر ایک کے بارے میں اللہ کا فیصلہ تسلیم کیا اور اس کے حکم کو مانا۔ میں نے تو سب سے پہلے حضور علیہ السلام کی تصدیق کی اب میں (ان کے خلفاء کوثہ مان کر) سب سے پہلے ان پر جھوٹ کیوں باندھوں۔

اسی کے حاشیہ پہ ہے فاطمہ امر فی بیعة ابی بکر و عمر و عثمان (رضی اللہ عنہم) پس آپ نے بیعت فرمائی ابو بکر، عمر اور عثمان کی۔

اسی نہج البلاغہ میں ہے انہ با یعنی القوم الذین بايعوا ابا بکر و عمرو و عثمان علی ما بايعوہم علیہ فلم یکن للشاہد ان یختار و لا للغائب یرد و انما الشوریٰ للمہاجرین و الانصار فان اجتمعوا علی رجل و سموہ اماما کان ذلک للہ رضی (جلد ۲ صفحہ ۸ مطبوعہ مصر)

(آپ نے خلیفہ بننے کے بعد حضرت امیر معاویہ رضی اللہ عنہ کو ایک خط لکھا کہ) انہی لوگوں نے ہی میری بیعت کی ہے جنہوں نے ابو بکر، عمر اور عثمان کی تھی اور اسی شرط پر کی ہے جس شرط پر ان کی تھی۔ لہذا اب کسی حاضر یا غائب کو مخالفت کا حق نہیں ہے کیونکہ انصار و مہاجرین جس پر اکٹھے ہو کر اسے اپنا امام و پیشوا بنالیں اللہ کی رضامندی بھی اسی شخص کے ساتھ ہے۔

علی جمال دو عالم علی امام زمن علی وقار دل و جاں علی بہار چمن
علی عروج فصاحت علی کمال سخن علی عرب کے اندھیروں میں حق کی پہلی کرن
علی ولی سے گریزاں نہ ہو خدا کے لئے
علی تو قوت بازو ہے مصطفیٰ کے لئے

علی شیر خدا کی خصوصی شان

حضرت ابوسعید خدری رضی اللہ عنہ سے روایت ہے کہ رسول اللہ ﷺ نے فرمایا:

یا علی لا یحل لا حد یجنب فی المسجد غیری و غیرک۔ اے علی رضی اللہ عنہ میرے اور تیرے سوا کسی کے لئے حلال نہیں کہ وہ مسجد میں جنابت دار ہو۔ علی بن منذر راوی حدیث کہتے ہیں میں نے ضرار بن سرد سے پوچھا اس حدیث کا کیا مطلب ہے؟ انہوں نے کہا مطلب یہ ہے کہ اے علی میرے اور تیرے سوا کسی کے لئے حالت جنابت میں مسجد میں سے گزرنا حلال نہیں ہے۔ (ترمذی شریف)

چونکہ حضرت علی شیر خدا رضی اللہ عنہ مسجد نبوی سے متصل حجرے میں قیام پذیر رسول کریم ﷺ کی طرح ازواج مطہرات امہات المؤمنین اور سیدہ فاطمہ رضی اللہ عنہا کے حجرے مسجد نبوی سے متصل تھے اور رسول کریم ﷺ کی طرح حضرت علی شیر خدا رضی اللہ عنہ کو بھی اکثر و بیشتر اوقات مسجد میں آنا پڑتا تھا اور بعض اوقات آدمی پر جنابت طاری ہوتی ہے اور وہ مسجد میں شرعاً داخل نہیں ہو سکتا۔ رسول کریم ﷺ نے اس دقت و مشکل کے باعث مذکورہ ارشاد فرمایا یعنی اللہ تعالیٰ کی خصوصی اجازت سے یا اپنے عند اللہ مقام محبوبیت و رسالت کے حوالے سے حاصل خصوصی اختیار کے تحت فرمایا کہ صرف میرے اور علی کے لئے جنابت کے ساتھ مسجد میں سے گزرنا حلال ہے اور

کسی کے لئے حلال نہیں۔ (عظمت اہل بیت رسول)

نبی علیہ السلام نے حضرت علی کو اپنا بھائی بنا لیا

عبداللہ بن عمر رضی اللہ عنہما سے روایت ہے کہ رسول کریم ﷺ نے اپنے صحابہ رضی اللہ عنہم میں بھائی بندی کرائی۔ بعض کو بعض کا بھائی قرار دیا۔ حضرت علی رضی اللہ عنہ آئے آپ کی آنکھوں سے آنسو برس رہے تھے۔ عرض کیا: یا رسول اللہ آپ ﷺ نے اپنے صحابہ رضی اللہ عنہم میں مواخات قائم کی انہیں آپس میں بھائی بنا لیا مگر میرے ساتھ کسی کی بھائی بندی نہیں کی۔ رسول کریم ﷺ نے فرمایا (انت احی فی الدنیا والآخرۃ) تم دنیا و آخرت میں میرے بھائی ہو۔ (ترمذی شریف)

مطلب یہ کہ مواخات اس لیے قائم ہوئی تھی کہ ہجرت کے بعد مسلمانوں کی حالت کمزور تھی اور نئے شہر میں آباد کاری کے لئے انہیں باہم ایک دوسرے کا سہارا بننے کی ضرورت تھی۔ ایسے میں آپ ﷺ نے مہاجرین کو انصار اور غرباء کو امراء کا بھائی قرار دیا تاکہ مہاجرین کو دار ہجرت میں گھر بسانے کے لئے انصار کی مدد ملے اور غرباء کو معاملات دنیا میں امراء سے تعاون حاصل ہو۔ اس موقع پر رسول کریم ﷺ نے حضرت علی رضی اللہ عنہ کے لئے کسی صحابی کو بطور بھائی نہ چنا تو انہوں نے پریشانی محسوس کی۔ تب آپ ﷺ نے انہیں فرمایا کہ اے علی تم تو پہلے سے ہی میرے بھائی ہو۔ میں بچپن ہی سے تمہاری کفالت کرتا رہا ہوں۔ میرے ہوتے ہوئے تمہیں کسی دوسرے شخص کی ضرورت ہی نہیں۔ تم دنیا میں نسبی و خونی تعلق کی بنیاد پر میرے بھائی ہو اور آخرت میں ایمانی رشتے کی بنا پر میرے بھائی ہو گے اور جنت میں میرے ساتھ ہو گے۔ (عظمت اہل بیت رسول)

حضرت عمر کا حضرت علی پہ رشک کرنا

ابو ہریرہ رضی اللہ عنہ سے روایت ہے کہ حضرت سیدنا عمر فاروق رضی اللہ عنہ فرماتے ہیں علی بن ابی طالب رضی اللہ عنہ کو تین ایسی خصلتیں ملی ہیں اگر ان میں سے کوئی ایک بھی میرے پاس ہوتی تو وہ میرے لئے بڑی بڑی نعمتوں سے بڑھ کر تھی۔ آپ سے پوچھا گیا امیر المؤمنین وہ کون سی خصلتیں ہیں؟ فرمایا علی کی فاطمہ بنت رسول ﷺ سے شادی۔ مسجد میں ان کا رسول اللہ ﷺ کے ساتھ ٹھہرنا (حالت جنابت میں گزرنا) اور روز خیر ان کو علم رسول یعنی جھنڈا حاصل ہونا۔ (مسند ابو یعلیٰ)

نکاح کے بعد حضرت علی رضی اللہ عنہ نے ایک بار عرض کیا یا رسول اللہ ﷺ میں آپ ﷺ کو زیادہ محبوب ہوں یا فاطمہ رضی اللہ عنہا؟ فرمایا: ہسی احب الی و انت اعز علی منہا۔ فاطمہ مجھے زیادہ محبوب ہے اور تم میرے نزدیک فاطمہ سے زیادہ معزز ہو۔ (البدایہ والنہایہ) نیز فرمایا ان اللہ امرنی ان ازوج علیا۔ اللہ تعالیٰ نے مجھے علی کا نکاح (فاطمہ سے) کرنے کا حکم دیا۔ (عن ابن مسعود)

مدارج النبوة کے حوالے سے اس بابرکت نکاح کی تفصیل بھی ملاحظہ فرماتے جائیے۔

انہیں دولہا بنایا جا رہا ہے

جزری نے ”حصن حصین“ میں ابن حبان سے بیان کیا ہے کہ جب حضور ﷺ نے حضرت علی رضی اللہ عنہ کا نکاح سیدہ فاطمہ رضی اللہ عنہا سے کر دیا تو حضور ﷺ اپنے کا شانہ اقدس میں تشریف لے گئے اور سیدہ فاطمہ رضی اللہ عنہا سے فرمایا تھوڑا سا پانی لاؤ پھر سیدہ فاطمہ رضی اللہ عنہا

نے لکڑی کا پیالہ لیا اور اس میں پانی بھرا۔ اور حضور ﷺ نے ان سے پانی لے کر اپنا لعاب دہن مبارک اس میں ڈالا۔ اور سیدہ فاطمہ رضی اللہ عنہا سے فرمایا قریب آؤ وہ قریب آئیں تو حضور ﷺ نے اس پانی کو ان کے سینہ کے درمیان اور سر پر چھڑکا۔ اور فرمایا: اے خدا میں ان کو اور ان کی اولاد کو تیری پناہ میں دیتا ہوں شیطان رجیم سے۔ اس کے بعد فرمایا: ”اے فاطمہ رضی اللہ عنہا! میری طرف پشت کرو پھر حضور ﷺ نے ان کے شانوں کے درمیان پانی کے چھینٹے دیئے اور فرمایا: اے خدا! میں ان کو اور ان کی اولاد کو تیری پناہ میں دیتا ہوں شیطان رجیم سے۔ پھر فرمایا: پانی اور لاؤ۔ حضرت علی رضی اللہ عنہ فرماتے ہیں کہ میں سمجھ گیا تھا کہ اب حضور ﷺ کیا کریں گے تو میں کھڑا ہوا اور پانی بھر کر لایا۔ حضور ﷺ نے اس پانی کو لیا اور اس میں لعاب دہن مبارک ڈالا اور مجھ سے فرمایا: میرے سامنے آؤ میں حضور ﷺ کے آگے کھڑا ہو گیا۔ حضور ﷺ نے پانی کے چھینٹے میرے چہرے پر دیئے اور فرمایا: ”اللهم انی اعینہ من الشیطن الرجیم“ اے خدا! میں ان کو اور ان کی اولاد کو تیری پناہ میں دیتا ہوں شیطان رجیم سے۔ اس کے بعد فرمایا: ”بسم اللہ والبرکة“ اور مجھے فرمایا: اپنی زوجہ کے پاس جاؤ۔

بعض روایتوں میں آیا ہے کہ رسول اللہ ﷺ روز نکاح سیدہ فاطمہ رضی اللہ عنہا کو بعد نماز عشاء حضرت علی رضی اللہ عنہ کے گھر لائے۔ پھر پانی کا پیالہ اٹھا کر اس میں اپنا لعاب دہن شریف ڈال کر معوذتین اور دعا پڑھی۔ اور حضرت علی رضی اللہ عنہ سے فرمایا کہ اس پانی کو پی جاؤ۔ اس کے بعد حضور ﷺ نے وضو کیا اور سیدہ فاطمہ رضی اللہ عنہا سے فرمایا اس پانی کو پی جاؤ۔ اس کے بعد حضور ﷺ نے وضو کیا اور فرمایا: ”اے خدا! یہ دونوں مجھ سے ہیں اور میں ان کا ہوں۔ اے رب جس طرح تو نے مجھ سے ناپاکی دور کر کے پاک بنایا ہے اسی طرح ان دونوں کو پاک بنا۔“ اس کے بعد دونوں سے فرمایا: ”جاؤ اپنی خواب گاہ میں۔ اور فرمایا: اے خدا! ان کے درمیان محبت والفت شامل فرما اور ان میں اور ان کی اولاد میں برکت دے۔ اور ان سے پریشانی کو دور فرما۔ ان کے نصیبہ کو نیک گردان! ان پر برکت نازل فرما اور ان سے بکثرت پاک اولاد پیدا فرما۔“

خطیب بغدادی نے سیدنا ابن عباس رضی اللہ عنہما سے روایت کیا ہے کہ جب رسول اللہ ﷺ نے سیدہ فاطمہ رضی اللہ عنہا کا نکاح حضرت علی رضی اللہ عنہ سے کر دیا تو سیدہ فاطمہ رضی اللہ عنہا نے لگیں اس پر حضور ﷺ نے ان سے دریافت فرمایا ”میری لخت جگر کس بات سے تم رونے لگیں۔“ انہوں نے کہا: ”یا رسول اللہ ﷺ! آپ نے ایسے شخص کے ساتھ میرا نکاح کر دیا ہے جس کے پاس نہ مال ہے اور نہ کوئی چیز“ اس پر حضور ﷺ نے فرمایا: ”کیا تم اس سے راضی نہیں کہ حق تعالیٰ نے زمین سے دو شخصوں کو برگزیدہ فرمایا جن میں سے ایک تمہارا والد ہے اور دوسرا تمہارا شوہر ہے۔ اور حاکم نے حضرت ابو ہریرہ رضی اللہ عنہ سے روایت کیا ہے کہ فرمایا: کیا تم راضی نہیں کہ میں نے اس سے نکاح کیا جو از روئے اسلام سب سے پہلے مسلمانوں میں سے ہے۔ اور علم کے اعتبار سے ان سب میں دانا ترین ہے۔ تم میری امت کی عورتوں میں سب سے بہترین ہو جس طرح کہ مریم سلام اللہ علیہا اپنی قوم میں تھیں۔ طبرانی کی روایت میں ہے کہ فرمایا میں نے اس کے ساتھ تمہارا نکاح کیا ہے جو دنیا میں نیک بخت اور آخرت میں صالحین میں سے ہے۔ (مدارج النبوة ج ۲ ص ۱۳۱)

مواہب لدنیہ نے جو اس نکاح کا خطبہ نقل کیا ہے وہ یہ ہے:

الحمد لله المحمود بنعمته المعبود بقدرته المطاع بسلطانه المرهوب من عذابه وسطوته النافذ

امرہ فی سباء ہ وارضہ الذی خلق الخلق بقدرتہ ومیزہم باحکامہ واعزہم بدینہ واکرمہم بنبیہ محمد صلی اللہ علیہ وسلم ان اللہ تبارک اسمہ و تعالیٰ عطیتہ جعل البصاہرۃ سبباً لاحقاً وامراً مفترضاً وشبح بہ الارحام واکرم الانام فقال عز من قال وهو الذی خلق من الماء بشراً فجعلہ نسباً وصہراً وكان ربک قدیدراً۔ فامر اللہ تعالیٰ یجرى الی قضائہ وقضاءً یجرى الی قدرۃ ولكل قضاء قدر ولكل قدر اجل ولكل اجل کتاب یحوا اللہ ما یشاء ویثبت وعندہ امر الكتاب ثم ان اللہ امر لی ان ازوج فاطمۃ من علی بن ابی طالب

نبی کے در پہ قسمت ہی بدل جاتی ہے لوگوں کی جو آتے ہیں وہ بوبکر وعلی بن کر نکلتے ہیں

(صاحبہ اودنسیہ الدین کوزوی)

حدیث: سیدہ ام عطیہ رضی اللہ عنہا فرماتی ہیں کہ ایک بار رسول کریم ﷺ نے حضرت علی رضی اللہ عنہ کو کسی لشکر میں جنگ پر بھیجا تو میں نے خود سنا رسول کریم ﷺ ہاتھ اٹھا کر دعا فرما رہے تھے۔ اللہم لا تمنی حتی ترینی علیا۔ اے اللہ مجھے وصال نہ دے تا آنکہ مجھے علی رضی اللہ عنہ دکھا دے۔ (ترمذی شریف جلد دوم صفحہ ۲۱۵)

قربان جائیں اس عظمت پر ساری دنیا رسول کریم ﷺ کے دیدار کی تمنا رکھتی ہے اور اس کے لئے بے قرار ہے اور خود رحمت کائنات ﷺ مولا علی کو دیکھنے کے لئے بے قرار ہیں۔

خیبر کشا، یقین کا پیکر وہ بوتراہ
تاریخ کی جبین پہ وہ فتح میں کا باب
سرچشمہ نجات بشر روح انقلاب
جس کے وجود سے ہے رخ دین کی آب و تاب
جس کا کرم جہاں کے لئے عام ہو گیا
ظہروں کو اوڑھ کر جو سر شام سو گیا

حدیث ثقلین اور علی المرتضیٰ

حضرت ابو طفیل عامر بن وائلہ بیان کرتے ہیں جب رسول اللہ ﷺ حجۃ الوداع سے مدینہ طیبہ لوٹے تو غدیر خم پر آپ نے خیمے گاڑنے کا حکم دیا۔ (پڑاؤ کیا) پھر آپ نے فرمایا: لوگو مجھے جو دعوت دی گئی تھی وہ میں نے پوری کر دی۔ میں تمہارے درمیان دو بھاری چیزیں چھوڑ رہا ہوں۔ ان میں سے ہر ایک دوسری سے زیادہ اہم ہے۔ ایک اللہ کی کتاب جو آسمان سے زمین کی طرف لٹکی ہوئی خدا کی رسی ہے۔ دوسری میری شریعت و اہل بیت ہے تو خیال رکھنا کہ تم میرے بعد ان دونوں سے کیا سلوک کرتے ہو یہ دونوں چیزیں ایک دوسرے سے جدا نہیں ہوں گی تا آنکہ روز قیامت دونوں اکٹھی میرے پاس آئیں گی پھر آپ نے فرمایا اللہ میرا مولا ہے اور میں ہر مومن کا ولی ہوں۔ پھر آپ نے حضرت علی رضی اللہ عنہ کا ہاتھ پکڑ کر فرمایا (من كنت ولیہ فعلی ولیہ) جس کا میں

ولی (دوست) ہوں اس کا علی رضی اللہ عنہ بھی ولی ہے (دوست ہے) بعض دوسری روایات میں چونکہ ”ولیہ“ کی جگہ مولاہ کا لفظ آیا ہے اس لیے مناسب ہوگا کہ لفظ ”مولاہ“ کے بارے میں بھی کچھ وضاحت ہو جائے۔

لفظ مولیٰ کا معنی و مفہوم

مولیٰ کا معنی مددگار: ذلک بان اللہ مولیٰ الذین امنوا وان الکفرین لا مولیٰ لہم (سورۃ محمد: ۱۱)
اللہ تعالیٰ اہل ایمان کا مددگار ہے اور کافروں کا کوئی مددگار نہیں۔

مولا کا معنی وارث: ولکل جعلنا موالی (النساء: ۳۳)

ہم نے ہر ایک کے وارث بنا دیے۔

مولیٰ کا معنی عصبہ: وانی خفت الموالی من وراعی (مریم: ۵)

اور مجھے اپنے بعد اپنے (عصبات) رشتہ داروں کا ڈر ہے۔

مولیٰ بمعنی دوست: ویوم لا یغنی مولی عن مولی شینا۔

اور جس دن کوئی دوست کسی دوست کے ذرہ برابر بھی کام نہ آئیگا۔ (الطور: ۳۶)

مولیٰ کا معنی مالک سر دار المنعم (انعام کرنے والا) المنعم علیہ (جس پر انعام کیا گیا) آزاد کرنے والا (المعتق)۔ الناصر المحب التابع

الجازا بن العم (پچازاد) الحلیف العقید (سپہ سالار۔ ضامن) الصھر (داماد) اور غلام بھی ہے۔

(مرقات شرح مشکوٰۃ ج ۱۱ صفحہ ۳۳۱ سنن ابن ماجہ صفحہ ۱۲ حاشیہ مشکوٰۃ صفحہ ۵۵۶ حاشیہ)

من کنت مولاہ فہو علی مولاہ۔ کے الفاظ مندرجہ ذیل کتب میں ہیں۔

(ترمذی صفحہ ۲۱۲ ج ۲ ابن ماجہ صفحہ ۱۲ مشکوٰۃ صفحہ ۵۵۶ نور الا بصار صفحہ ۸۷ الشرف الموبد صفحہ ۱۱۱ عن زید بن ارقم)

یہ تمام معانی اس لیے بیان کر دیے گئے ہیں کہ شیعہ حضرات اس لفظ کی آڑ میں حضرت علی المرتضیٰ رضی اللہ عنہ کے بارے میں خوب خوب غلو

اور مبالغہ سے کام لیتے ہیں۔

حب علی ہے حب نبی (صلی اللہ علیہ وسلم)

عمران بن حصین رضی اللہ عنہ فرماتے ہیں کہ رسول اکرم صلی اللہ علیہ وسلم نے ایک لشکر (سوائے یمن) بھیجا علی رضی اللہ عنہ کو اس کا امیر بنایا آپ نے وہ مہم سر کی تو ایک لونڈی سے آپ نے مجامعت کی (جو مال غنیمت کے حصہ خمس میں سے آپ کے لئے جائز تھی) لوگوں نے اس پر اعتراض کیا اور چار اصحاب رسول صلی اللہ علیہ وسلم نے عہد کیا کہ جب ہم رسول خدا صلی اللہ علیہ وسلم کے پاس جائیں گے تو اس امر کا تذکرہ ضرور کریں گے۔ مسلمان جب سفر سے واپس آئے تو سب سے پہلے رسول صلی اللہ علیہ وسلم کے پاس حاضر ہوئے۔ جب یہ لشکر واپس آیا تو وہ چار صحابی بھی حاضر ہوئے۔ ان میں سے ایک نے عرض کیا یا رسول اللہ صلی اللہ علیہ وسلم علی ابن ابی طالب نے یہ کیا رسول محتشم صلی اللہ علیہ وسلم نے ان سے اعراض کیا۔ (ناگواری محسوس کی) پھر دوسرے صحابی نے کھڑے ہو کر وہی بات کہی۔ آپ نے ان سے بھی اعراض کیا۔ پھر تیسرے اور چوتھے نے بھی وہی بات کی آپ نے ان سے بھی اعراض کیا۔ تب رسول صلی اللہ علیہ وسلم ان کی طرف متوجہ ہوئے جبکہ آپ کے چہرے پر غصہ کے اثرات نمایاں تھے اور فرمایا ماتریدون من علی تم علی رضی اللہ عنہ سے

کیا چاہتے ہو؟ یہ تین بار کہا۔ پھر فرمایا: ان علیا منی وانا منہ وھو ولی کل مومن بعدی (بے شک علی مجھ سے ہے اور میں علی سے ہوں اور میرے بعد علی ہر مومن کا ولی ہے) (ترمذی شریف جلد دوم ابواب المناقب صفحہ ۲۱۳)

یعنی علی میرا بھائی ہے اور میں اس کا بھائی ہوں یا یہ کہ اس کی خوشی میری خوشی اور میری خوشی اس کی خوشی اور وہ میرے بعد ہر مومن کا دوست ہے۔

ائمہ اہل بیت سے مروی ایک حدیث

امام ترمذی کہتے ہیں مجھے نصر بن علی نے بتایا اس نے کہا مجھے علی بن جعفر بن محمد نے بتایا انہوں نے کہا مجھے میرے بھائی حضرت امام موسیٰ کاظم بن جعفر صادق نے بتایا۔ ان کو ان کے باپ حضرت امام جعفر صادق نے بتایا۔ ان کو ان کے باپ حضرت امام محمد باقر نے بتایا۔ ان کو ان کے باپ حضرت امام زین العابدین علی بن حسین نے بتایا۔ ان کو ان کے باپ حضرت امام حسین رضی اللہ عنہ نے بتایا اور ان کو ان کے باپ حضرت علی بن ابی طالب کرم اللہ وجہہ الکریم نے بتایا کہ نبی کریم ﷺ نے امام حسن و حسین رضی اللہ عنہما کا ہاتھ پکڑ کر فرمایا:

من احب ہذین و اباھما و امھما کان معی فی درجتی یوم القیمة

جس نے ان دونوں سے اور ان کے والدین (علی و فاطمہ) سے محبت کی وہ قیامت کے دن میرے ساتھ میرے درجے میں جنت کے

اندر رہے گا۔ (ترمذی ج ۲ ص ۲۱۵ ابواب المناقب)

معلوم ہوا جس دل میں محبت علی نہیں تو وہ مومن بھی نہیں اور اگر دعویٰ ایمان کرتا ہے تو اس کا دعویٰ منافقانہ ہے۔ یہ کسی منافق ہی کی شان ہو سکتی ہے مومن کی ہرگز نہیں۔ اس حدیث کی سند میں چھ ائمہ اہل بیت کرام رضی اللہ عنہم موجود ہیں تو کہاں ہیں وہ شیعہ جو کہتے ہیں کہ سنی اپنی کتب میں ائمہ اہل بیت سے حدیثیں نہیں لیتے۔ اگر صحیح سند سے بات ملے تو کیوں نہیں لیتے؟

نکتہ: علی ذیل پنجتن ہیں کہ خلفاء میں بھی ہیں اور اہل کساء میں بھی ہیں نہ علی کے بغیر خلافت مکمل ہو سکتی ہے نہ پنجتنی مکمل ہو سکتی ہے۔

بدلی مصیبتوں کی جو چھائی تھی چھٹ گئی
مشکل مری حیات کے رستے سے ہٹ گئی
میں نے علی کا نام لیا جب جلال میں
گھبرا کے میری ”موت“ بھی واپس پلٹ گئی

☆☆☆☆☆☆☆☆

50 ارشاداتِ مصطفیٰ ﷺ (کا گلدستہ)

درشانِ علی المرتضیٰ (کرم اللہ وجہہ)

(یہ ایسے پچاس ارشاداتِ مصطفیٰ ﷺ ہیں کہ پہلے پچیس ارشادات میں آخری لفظ علی ہے اور آخری پچیس میں پہلا لفظ علی ہے)

1- أَشَقَى الْأَخْرَيْنَ الَّذِي يَطْعُنُكَ يَا عَلِيُّ

اے علی! میری امت میں بڑا بد بخت وہ ہے جو تجھے قتل کرے گا

(البدایۃ والنہایۃ ج 7 ص 326، کفایت الطالب ص 463، مقتل الحسین للخوازمی ج 1 ص 43)

2- أَعْلَمُ أُمَّتِي مِنْ بَعْدِي عَلِيُّ

میری امت میں میرے بعد بڑا عالم علی ہے۔

(منتخب کنز العمال بھاش مسند احمد بن حنبل ج 5 ص 32، مناقب الخوارزمی ص 82، ینایع المودۃ ج 2 ص 239، کنز العمال ج 12 ص 1217، 212)

3- اللَّهُمَّ لَا تَمِئْتَنِي حَتَّى تُرِينِي عَلِيًّا

اے اللہ مجھے موت نہ دینا جب تک مجھے علی نہ دکھا دے۔

(البدایۃ والنہایۃ ج 7 ص 357، مناقب الطبری من الرياض النضرة ص 220، تاریخ ابن عساکر ج 24 ص 337، سنن الترمذی ج 5 ص 643، ینایع المودۃ

المودۃ ج 2 ص 184، مناقب الخوارزمی ص 71، ذخائر العقبی ص 94)

4- إِنَّ اللَّهَ أَمَرَنِي أَنْ أَزُوجَ فَاطِمَةَ مِنْ عَلِيٍّ

بے شک اللہ نے مجھے حکم دیا کہ میں فاطمہ کا نکاح علی سے کر دوں۔

(الرياض النضرة ص 140، الصواعق المحرقة لابن حجر ص 124، ینایع المودۃ ج 2 ص 319، منتخب کنز العمال ج 5 ص 30، مقتل الحسین للخوازمی ج 1 ص

77-76، مناقب الخوارزمی ص 327، کنز العمال ج 12 ص 1132، 205)

5- إِنَّ اللَّهَ جَعَلَ ذُرِّيَّةَ مُحَمَّدٍ مِنْ صُلْبِ عَلِيٍّ

بے شک اللہ نے محمد ﷺ کی نسل علی کی پشت سے چلائی۔

(الصواعق المحرقة ص 124، منتخب الكنز ج 5 ص 30، کنز العمال ج 12 ص 132، 201، مناقب الخوارزمی ص 328)

6- إِنَّ أَوَّلَ أَهْلِ الْجَنَّةِ دُخُولًا إِلَيْهَا عَلِيُّ

بے شک اہل جنت میں سے سب سے پہلے جنت میں داخل ہونے والا علی ہے۔

(بلفظ قریب فی مناقب الخوارزمی ص 1317، المناقب الطبری ص 88)

7- اِنَّ اَوَّلَ مَنْ صَلَّى مَعِيَ عَلِيٌّ .

بے شک جس نے سب سے پہلے میرے ساتھ نماز پڑھی وہ علی ہے۔

(مسند احمد بن حنبل ج 4 ص 348 ذخائر العقبیٰ ص 59 سنن الترمذی ج 5 ص 624 منتخب الکنز بھاش المسند ج 5 ص 33 مناقب الخوارزمی ص 56 مناقب الطبری ص 77 ینایح المودۃ ج 1 ص 196 کنز العمال ج 16 ص 1234 ح 214)

8- اِنَّ عَلِيَّ الصِّرَاطِ لَعَقَبَةٌ لَا يَجُوزُهَا اَحَدٌ اِلَّا بِجَوَازٍ مِّنْ عَلِيٍّ .

بے شک پل صراط پر ایک گھاٹی ہے جسے علی کے اجازت نامے کے بغیر کوئی نہ عبور کر سکے گا۔

(الفوائد المجموعۃ ص 398 ح 91 ینایح المودۃ ج 2 ص 162 قریب من لفظ فی مناقب الطبری ص 127)

9- اُوْصِيْ مَنْ اٰمَنَ بِبِيْ وَصَدَّقَنِيْ بِوِلَايَةِ عَلِيٍّ .

جو مجھ پر ایمان لایا اور میری تصدیق کی میں اس کو علی کی ولایت کو تسلیم کرنے کا حکم دیتا ہوں۔

(منتخب الکنز ج 5 ص 32 کنز العمال ج 12 ح 1193 ص 207)

10- اَوَّلُ ثُلْمَةٍ فِي الْاِسْلَامِ مُخَالَفَةُ عَلِيٍّ .

اسلام میں پہلا سوراخ علی کی مخالفت ہے۔ (ینایح المودۃ ج 2 ص 313 المناقب المرتضویہ ص 115)

11- اَوَّلُكُمْ وَاِرْدَا عَلِيَّ الْبَحْوُضِ اَوَّلُكُمْ اِسْلَامًا عَلِيًّا .

میرے پاس حوض کوثر پہ سب سے پہلے آنے والا وہ ہے جو تم میں سے پہلے اسلام لانے والا ہے (یعنی علی کرم اللہ وجہہ الکریم)

(ینایح المودۃ ج 2 ص 239 کنز العمال ج 2 ح 1193 ص 214 مناقب الطبری ص 6)

12- زَيِّنُوْا مَجَالِسَكُمْ بِذِكْرِ عَلِيٍّ .

اپنی محافل کو ذکر علی سے سجایا کرو۔ (مناقب ابن مغازلی ص 211)

13- سُدُّوْا اَبْوَابَ الْمَسْجِدِ كُلِّهَا اِلَّا بَابَ عَلِيٍّ .

علی کے دروازے کے علاوہ مسجد کے سارے دروازے بند کر دو۔

(ذخائر العقبیٰ ص 67 البدایۃ والنہایۃ ج 7 ص 323 خصائص النساء ص 55 مناقب الخوارزمی ص 328 تذکرۃ الخواص ص 43)

14- عُنْوَانُ صَحِيْفَةِ الْمُؤْمِنِ حُبُّ عَلِيٍّ .

مؤمن کے نامہ اعمال کا عنوان علی کی محبت ہے۔ (الصواعق المحرقة ص 120 تاریخ ابن عساکر ج 42 ص 117 تاریخ بغداد ص 177)

15- لَا سَيْفَ اِلَّا ذُو الْفِقَارِ وَلَا فَتَى اِلَّا عَلِيٌّ .

بہادر مرد علی ہے اور تلوار صرف ذوالفقار ہے۔ (مناقب الخوارزمی ص 167 البدایۃ والنہایۃ ج 7 ص 337 ینایح المودۃ ج 2 ص 166)

16- لَا يُبَلِّغُ عَنِّيْ اِلَّا اَنَا اَوْ عَلِيٌّ .

احکام میں پہنچاؤں گا یا علی پہنچائے گا۔ (تاریخ ابن عساکر ج 42 ص 346 البدایۃ والنہایۃ ج 7 ص 357 تذکرۃ الخواص ص 43)

17- لَا يَدْخُلُ الْجَنَّةَ اِلَّا مَنْ جَاءَ بِجَوَازٍ مِّنْ عَلِيٍّ .

جنت میں وہ داخل ہوگا جو علی کے اجازت نامے کے ساتھ آئے گا۔ (قریب من لفظہ فی الفوائد المجموعہ ص 399 ج 96)

18- لَا يَقْضِي دِينِي غَيْرِي أَوْ عَلِيًّا .

اپنا قرض میں خود ادا کروں گا یا میری طرف علی سے ادا کرے گا۔

(ینایع المودۃ ج 2 ص 85، کنز العمال ج 12 ح 1202 ص 210 تذکرۃ الخواص ص 44)

19- لِكُلِّ نَبِيٍّ خَلِيلٌ وَإِنَّ خَلِيلِي وَأَخِي عَلِيًّا .

ہر نبی کا ایک خلیل ہے میرا خلیل (دوست) اور بھائی علی ہے۔ (کنز العمال ج 12 ح 1329 ص 229)

20- لِكُلِّ نَبِيٍّ صَاحِبٌ سِرٍّ وَصَاحِبٌ سِرِّي عَلِيًّا .

ہر نبی کا ایک محرم راز ہوتا ہے اور میرا محرم راز علی ہے۔ (ینایع المودۃ ج 2 ص 234)

21- لِكُلِّ نَبِيٍّ وَصِيٌّ وَوَارِثٌ وَإِنَّ وَصِيَّيَّ وَوَارِثِيَّ عَلِيًّا .

ہر نبی کا ایک وصی اور وارث ہوتا ہے اور میرا وصی اور وارث علی ہے۔

(کنز العمال ج 5 ص 443، ذخائر العقبی ص 71، مناقب الطبری ص 129، تاریخ ابن عساکر ج 42 ص 396، مناقب ص 201)

22- مَنْ سَرَّهُ أَنْ يَنْظُرَ إِلَى سَيِّدِ شَبَابِ الْعَرَبِ فَلْيَنْظُرْ إِلَيَّ عَلِيًّا .

جو یہ چاہے کہ عرب کے نوجوانوں کا سردار دیکھوں وہ علی کو دیکھے۔ (قریب من لفظہ فی مناقب الامام علی لابن المغازلی ص 214)

23- مَنْ كُنْتُ مَوْلَاهُ فَإِنَّ مَوْلَاهُ عَلِيًّا .

جس کا میں مولا ہوں اس کا علی مولا ہے

(تاریخ ابن عساکر ج 42 ص 102 البدایہ والنہایہ ج 7 ص 344 خصائص النساء ص 82-83 مناقب الخوارزمی ص 127)

24- يَا أَيُّهَا النَّاسُ أَوْصِيكُمْ بِحُبِّ ذِي أَقْرَبِيهَا أَخِي وَأَبْنِ عَمِّي عَلِيًّا .

اے لوگو میں تم کو اپنی قرابت والے بھائی اور اپنے چچا کے بیٹے کی محبت کی وصیت کرتا ہوں۔ (تاریخ ابن عساکر ج 2 ص 207)

25- يَفْتَحِرُ يَوْمَ الْقِيَامَةِ آدَمُ بَيْنَهُ شَيْئٌ وَأَفْتَحِرُ أَنَا بِعَلِيٍّ

قیامت والے دن آدم علیہ السلام اپنے بیٹے شیث کے ساتھ فخر کریں گے اور میں علی کے ساتھ فخر کروں گا۔ (فرائد السمطين ج 1 ص 232)

26- عَلِيٌّ أَحْيَى فِي الدُّنْيَا وَالْآخِرَةِ .

دنیا اور آخرت میں میرا بھائی علی ہے۔ (ینایع المودۃ ج 2 ص 96، کنز العمال ج 12 ح 1147 ص 203)

27- عَلِيٌّ أَعْلَمُ النَّاسِ بِاللَّهِ .

لوگوں میں اللہ کو زیادہ جاننے والا علی ہے۔ (منتخب کنز العمال بما مش المسند ج 5 ص 32)

28- عَلِيٌّ إِمَامُ الْبَرَّةِ وَقَاتِلُ الْفَجْرَةِ .

نیکو کاروں کا امام اور فاجروں کا قاتل علی ہے۔

(الصواعق المحرقة ص 125، ینایع المودۃ ج 2 ص 96، کنز العمال ج 12 ح 1149 ص 203 مناقب الخوارزمی ص 127-200، الجامع الصغیر ج 2 ح

29- عَلِيٌّ أَمِيرُ الْمُؤْمِنِينَ وَسَيِّدُ الْمُسْلِمِينَ -

مومنوں کا امیر اور مسلمانوں کا سردار علی ہے۔ (قریب من لفظ فی مناقب الخوارزمی ص 85، فرائد السمطین ج 1 ص 149)

30- عَلِيٌّ أَوَّلُ مَنْ آمَنَ بِبِيٍّ وَصَدَّقَنِي -

مجھ پر جو پہلے ایمان لایا اور میری تصدیق کی وہ علی ہے۔ (انساب الاشراف ج 2 ص 362)

31- عَلِيٌّ بَابُ حِطَّةٍ مَنْ دَخَلَهُ مِنْهُ كَانَ مُؤْمِنًا -

گناہ جھڑنے کا دروازہ علی ہے جو اس سے داخل ہو گیا امن والا ہو گیا۔

(منتخب الكنز ج 5 ص 130 الصواعق المحرقة ص 125، ینایع المودة ج 2 ص 96 الجامع الصغير ج 2 ص 629، 5617، 629، کنز العمال ج 2 ص 203، 1150)

32- عَلِيٌّ بَابُ عِلْمِيٍّ وَمُبِينٌ لَأُمَّتِي مَا أُرْسِلْتُ بِهِ مِنْ بَعْدِي -

میرے علم کا دروازہ علی ہے اور جس کے ساتھ میں بھیجا گیا ہوں (قرآن) اس کو میرے بعد میری امت کے لئے بیان کرنے

والا علی ہے۔ (اسد الغابہ فی معرفۃ الصحابہ ج 4 ص 100، ینایع المودة ج 2 ص 240، کنز العمال ج 12 ص 1221، 212)

33- عَلِيٌّ خَيْرُ الْبَشَرِ فَمَنْ أَبِي فَقَدْ كَفَرَ -

لوگوں میں بہتر علی ہے جس نے انکار کیا اس نے کفر کیا۔

(الفوائد المجموعہ ص 372، 50، البدایہ والنہایہ ج 7 ص 459، تاریخ ابن عساکر ج 43 ص 372، منتخب الكنز ج 5 ص 35، ینایع المودة ج 2 ص 78، کنز

العمال ج 12 ص 1285، 221)

34- عَلِيٌّ رَايَةُ الْهُدَى وَمَنَارُ الْإِيمَانِ -

ہدایت کا جھنڈا اور ایمان کا مینار علی ہے۔ (میزان الاعتدال للذہبی ج 4 ص 256)

35- عَلِيٌّ طَاعَتُهُ طَاعَتِيَّ وَ مَعْصِيَتُهُ مَعْصِيَتِي -

علی کی اطاعت میری اطاعت اور علی کی نافرمانی میری نافرمانی ہے۔

(فرائد السمطین ج 1 ص 179، قریب من لفظ فی مناقب الطبری ص 105)

36- عَلِيٌّ عَلِيٌّ عَلِيٌّ بَيْنَهُ مِنْ رَبِّهِ وَأَنَا الشَّاهِدُ مِنْهُ -

علی اپنے رب کی طرف سے روشن دلیل پر ہے اور میں اس پر گواہ ہوں۔

(تاریخ ابن عساکر ج 43 ص 320، قریب من لفظ فی ینایع المودة ج 1 ص 293)

37- عَلِيٌّ قَسِيمُ النَّارِ وَالْجَنَّةِ -

علی جنت اور دوزخ تقسیم کرنے والا ہے۔ (الصواعق المحرقة ص 126، ینایع المودة ج 1 ص 163)

38- عَلِيٌّ مَعَ الْحَقِّ وَالْحَقُّ مَعَ عَلِيٍّ -

علی حق کے ساتھ ہے اور حق علی کے ساتھ ہے۔

(تاریخ ابن عساکر ج 42 ص 449، ینایع المودة ج 1 ص 269، تاریخ بغداد ج 14 ص 322)

39- عَلِيٌّ مَعَ الْقُرْآنِ وَالْقُرْآنُ مَعَ عَلِيٍّ-

علی قرآن کے ساتھ ہے اور قرآن علی کے ساتھ ہے۔

(الصواعق المحرقة ص 124، تاریخ الخلفاء ص 173، ینایع المودعة ج 2 ص 96، نور الابصار ص 89، منتخب الكنز ج 5 ص 30، مناقب الخوارزمی ص 177)

40- عَلِيٌّ مَلِيٌّ اِيْمَانًا اِلَى مُشَاشِهِ-

علی ٹھوڑی تک ایمان سے بھرا ہوا ہے۔ (ینایع المودعة ج 2 ص 77)

41- عَلِيٌّ مِثِّي بِمَنْزِلَةِ هَارُونَ مِنْ مُوسَى-

علی میرے لئے ایسے ہے جیسے موسیٰ (علیہ السلام) کے لئے ہارون (علیہ السلام)

(کنز العمال ج 12 ص 155، 203، ینایع المودعة ج 2 ص 98-391، الجامع الصغير ج 2 ص 562، الصواعق المحرقة ص 121، صحیح مسلم ج 5 ص

550، المعیار الموازن ص 70، منتخب الكنز ج 5 ص 31)

42- عَلِيٌّ مِثِّي وَاَنَا مِنْ عَلِيٍّ-

علی مجھ سے ہے اور میں علی سے ہوں۔

(الصواعق المحرقة ص 122، البدلیة والنهلیة ج 7 ص 357، ینایع المودعة ج 2 ص 78، تذکرة الخواص ص 43، مناقب الطبری ص 126، تاریخ ابن عساکر ج

42 ص 345، مناقب الخوارزمی ص 134)

43- عَلِيٌّ مِثِّي وَاَنَا مِنْهُ وَهُوَ وَلِيٌّ كُلِّ مُؤْمِنٍ بَعْدِي-

علی مجھ سے ہے اور میں علی سے ہوں اور علی میرے بعد ہر مومن کا ولی ہے۔

(الصواعق المحرقة ص 123، مناقب الطبری ص 119، سنن الترمذی ج 5 ص 632)

44- عَلِيٌّ مَوْلِيٌّ مَنْ كُنْتُ مَوْلَاةً-

علی مولیٰ ہے اس کا جس کا میں مولیٰ ہوں۔

(تاریخ ابن عساکر ج 42 ص 187، الجامع الصغير ج 2 ص 563، ینایع المودعة ج 2 ص 77، کنز العمال ج 12 ص 1156، 204)

45- عَلِيٌّ هُوَ نَفْسِي وَاَنَا نَفْسُهُ

علی میری جان ہے اور میں علی کی جان ہوں۔ (قریب من لفظہ فی ینایع المودعة ج 1 ص 173، مناقب الخوارزمی ص 90)

46- عَلِيٌّ وَشِبَعَتُهُ هُمُ الْفَائِزُونَ-

علی اور اس کی جماعت کامیابی پانے والی ہے۔ (ینایع المودعة ج 2 ص 312، قریب من لفظہ فی تذکرة الخواص ص 56)

47- عَلِيٌّ يَزُهرُ لِأَهْلِ الْجَنَّةِ كَمَا يَزُهرُ الصُّبْحُ لِأَهْلِ الدُّنْيَا-

علی اہل جنت کی چمک ہے۔ جیسے صبح کا ستارہ دنیا والوں کے لئے باعث روشنی ہے۔

(الصواعق المحرقة ص 125، مناقب ابن مغزیلی ص 140، منتخب الكنز ج 5 ص 31)

48- عَلِيٌّ يَغْسُوبُ الْمُؤْمِنِينَ-

علی مومنوں کے لئے ریڑھ کی ہڈی ہے۔

(الصواعق المحرقة ص 125 ینایع المودة ج 2 ص 401 مناقب ص 140 منتخب الکنز ج 5 ص 31 کنز العمال ج 12 ص 1158 ج 204)

49- عَلِيٌّ يَقْبِضِي دِينِي وَيُنْجِزُ مَوْعِدِي-

علی میرا قرض ادا کرے گا اور میرا وعدہ پورا کرے گا۔

(فرائد السمطين ج 1 ص 60 ذخائر العقبى ص 71 تاریخ ابن عساکر ج 42 منتخب الکنز ج 5 ص 32)

50- عَلِيٌّ مَنِي بِمَنْزِلَةِ رَأْسِي مِنْ بَدَنِي

علی میرے لئے ایسے ہے جس طرح میرا سر میرے بدن سے ہے

(الصواعق المحرقة ص 125 ینایع المودة ج 2 ص 177-401 نور الابصار ص 89 کنز العمال ج 12 ص 1154 ج 204 الجامع الصغير ج 2 ص 5621 ص 269)

(حضور علیہ السلام کے ان پچاس ارشادات کو بعض خطاط حضرات نے بڑی خوبصورتی کے ساتھ کتب خطاطی میں لکھا ہے، چونکہ ہر فرمان کے ساتھ کئی کئی کتب کے حوالے موجود ہیں اس لیے ہم نے یہاں درج کر دیے جو اہل محبت کے لیے ایک قیمتی سرمایہ ہیں، قطع نظر اس کے کہ سند کے اعتبار سے یہ فرمان کیسا ہے کیونکہ فضائل میں کافی رعایت و گنجائش ہوتی ہے یعنی ضعیف حدیث بھی معتبر مانی جاتی ہے)

کتنے اعلیٰ ہیں منازل و مقاماتِ علی
کتنی بالا ہیں مناجات و عباداتِ علی
کتنی آیات سے ثابت ہیں کمالاتِ علی
کتنے وارد ہیں احادیث میں حالاتِ علی
جس قدر ان کے فضائل میں حدیثیں آئیں
اس قدر اور صحابہ کے لئے نہیں آئیں

چونکہ مولا علی رضی اللہ عنہ شہداء صحابی رسول صلی اللہ علیہ وسلم داماد مصطفیٰ اور عم زاد پیغمبر ہیں اس لئے اگر کوئی واقعتاً مومن ہے تو ایمان بالرسول کا تقاضا ہے کہ وہ مذکورہ تین نسبتوں کی وجہ سے حضرت علی رضی اللہ عنہ سے بھی محبت رکھے اور محبت رسول تو عین ایمان ہے جان ایمان ہے تو جو آدمی علی المرتضیٰ شہداء اللہ عنہ سے بغض رکھتا ہو وہ نہ محبت رسول کا دعویٰ کر سکتا ہے اور نہ ہی اس کے پلے ایمان ہے۔ اگر حُبِ علی والی احادیث کوئی جاہل انسان حضرت امیر معاویہ رضی اللہ عنہ کے خلاف استعمال کرے تو یہ اس کی اپنی جہالت ہے۔ امیر معاویہ رضی اللہ عنہ کو حضرت علی سے کوئی بغض نہیں تھا۔ ان کا جھگڑا صرف یہ تھا کہ حضرت عثمان غنی رضی اللہ عنہ کے جو قاتل حضرت علی رضی اللہ عنہ کے لشکر میں چھپے ہوئے تھے انہیں گرفتار کر کے قتل کیوں نہیں کیا جاتا۔ امیر معاویہ رضی اللہ عنہ نے کہا تھا اگر حضرت علی رضی اللہ عنہ قاتلان عثمان کو قرار واقعی سزا دیدیں تو ملک شام کا جو پہلا شخص حضرت علی رضی اللہ عنہ کے ہاتھ پر بیعت کرے گا وہ میں امیر معاویہ رضی اللہ عنہ ہوں گا۔ (البدایہ جلد 8 صفحہ 129)

مگر حضرت علی رضی اللہ عنہ کے پاس انہیں سزا دینے کے لئے کوئی شرعی گواہی نہیں تھی۔ وہ بھی معذور تھے۔ (ان دونوں حضرات کا اختلاف اجتہادی تھا۔ دونوں صحابی رسول صلی اللہ علیہ وسلم ہیں۔ اگر حضرت امیر رضی اللہ عنہ پر مذکورہ اعتراض وارد کیا جائے کہ انہوں نے دنیوی لالچ

میں آ کر حضرت علی کی مخالفت کی اور ان سے بغض رکھا تو اس سے براہِ راست حضور علیہ السلام کی شانِ تزکیہ نفوس پر اعتراض آئے گا حالانکہ ویز کیہم کی شان متفقہ ہے۔)

جنت کا راستہ بھی محبت علی کی ہے

یہ بھی علی شیرِ خدا کی شان ہے کہ ان کے شہزادوں سے محبت پر حضور نے فرمایا:

من احب ہذین و اباہما و امہما کان معی فی درجتی یوم القیامۃ

جس نے مجھ سے محبت کی اور ان دونوں سے اور ان کے باپ اور ان کی والدہ سے محبت کی وہ روز قیامت جنت میں میرے

درجے میں میرے ساتھ ہوگا۔ (ترمذی شریف جلد دوم ابواب المناقب صفحہ ۲۱۵)

یہ حدیث آب زر سے لکھی جائے تو بھی حق ادا نہیں ہوتا۔ یہ حدیث اہل محبت و ایمان کے دل میں اچھے عقیدے کے پھول کھلا دیتی ہے جسے پڑھ اور سن کر چمنستانِ ایمان میں بہار آ جاتی ہے اور دلِ محبتِ نچتنِ پاک سے لبریز ہو جاتا ہے۔ اے اللہ! ہمیں آلِ رسول کی محبت میں زندہ رکھ اور ان کی محبت میں دنیا سے اٹھا اور روزِ حشر جنت میں ان کے خادموں میں جگہ عطا فرما۔ آمین۔ (عظمتِ اہل بیت رسول)

منافقت کیا ہے؟

حضرت ام سلمہ رضی اللہ عنہا کے علاوہ خود حضرت علی المرتضیٰ سے بھی مروی ایک حدیث ہے جس کے الفاظ یہ ہیں کہ حضور علیہ السلام نے میرے (علی کے) بارے میں فرمایا: انہ لا یحبونی الا مؤمن ولا یبغضونی الا منافق۔ مؤمن کے سوائے کوئی مجھ سے محبت نہ کرے گا اور منافق کے سوا کوئی مجھ سے بغض نہ رکھے گا۔ (ابن ماجہ ص ۱۲)

حضرت ابو سعید خدری رضی اللہ عنہ فرماتے ہیں:

ان کنا لنعرف المنافقین (نحن محشر الانصار) ببغضہم علی ابن ابی طالب (ترمذی ص ۲۱۳ ج ۲)

ہم لوگ منافقین کو ان کے علی المرتضیٰ کے ساتھ بغض رکھنے سے پہنچانتے تھے۔ علی یعسوب المؤمنین والبال یعسوب

المنافقین۔ علی اہل ایمان کا بادشاہ ہے اور مالِ منافقوں کا بادشاہ ہے۔ (صواعق ص ۱۲۵ روئی ابن عدی عن علی)

خوارج کی یہ نشانی بھی بتائی گئی ہے کہ جو میری اولاد (آلِ رسول) اور علی المرتضیٰ سے بغض رکھے ہم کلاب النار۔ وہ

دوزخی کتے ہیں۔ (منقول از سوانحِ شیرِ خدا۔ فیض احمد ایسی)

جو دینِ کبریا کا مقدر ہے وہ علی

جو منبرِ قضا کا سخور ہے وہ علی

جو حق کی رحمتوں کا سمندر ہے وہ علی

جو بابِ شہرِ علمِ پیمبر ہے وہ علی

میدان میں جو بشر کو متاعِ ضمیر دے
جھولے میں ہو تو کلمہٴ اژدر کو چیر دے

علی مجھ سے ہے میں علی سے ہوں

بخاری شریف ص ۵۲۵ ج ۱

قال النبی صلی اللہ علیہ وسلم بعلی انت منی وانا منک۔
اے علی تو مجھ سے ہے اور میں تجھ سے ہوں۔

عمران بن حصین سے مشکوٰۃ باب مناقب علی فصل ثانی میں اس طرح ہے: ان علیا منی وانا منہ وهو ولی کل مؤمن۔
علی مجھ سے ہے اور میں علی سے ہوں اور علی ہر مؤمن کا ولی ہے۔ (انا من علی وعلی منی کے الفاظ بھی ہیں)
حضرت ابن عباس رضی اللہ عنہما سے ہے: علی منی بنزلة راسی فی بدنی۔ علی میرے لیے ایسے ہے جیسے بدن کے لئے سر۔
(الطبرانی)

حضور علیہ السلام کا نسب حضرت علی سے ہے

عن ابن عباس رضی اللہ عنہما ان النبی صلی اللہ علیہ وسلم قال ان اللہ جعل ذریۃ کل نبی
فی صلبہ و جعل ذریۃ فی صلب علی ابن ابی طالب۔
حضرت عبداللہ بن عباس رضی اللہ عنہما فرماتے ہیں کہ حضور علیہ السلام نے فرمایا۔ اللہ تعالیٰ نے ہر نبی کی اولاد اس نبی کی پشت میں رکھی
اور میری اولاد علی بن ابی طالب کی پشت میں رکھی ہے۔ (ایضاً)

بنی لفظ ”کن“ سے یہ مخلوق کل
فرش سے عرش تک اٹھا پھر یہ غل
بود فاطمہ اندروں بوئے گل
گیا نور احمد سے یہ راز کھل
محمد گل است و علی روئے گل
چون عطرش برآمد حسین و حسن

معطر از آں شد زمین و زمن

ایک حدیث شریف میں ہے: (لایودی عنی الا انا وعلی)

میری طرف سے ادائیگی صرف میں کر سکتا ہوں یا علی (کیونکہ علی منی وانا من علی) (ترمذی ص ۲۱۳ ج ۲)

حبِ علی اور بغضِ علی کرم اللہ وجہہ

طبرانی نے حضرت ام سلمہ رضی اللہ عنہا سے بسند حسن روایت کی۔

من احب علیا فقد احبني ومن احبني فقد احب اللہ، ومن ابغض علیا فقد ابغضني ومن ابغضني
فقد ابغض اللہ۔ (مشکوٰۃ الصواعق ص ۱۲۳)

حضور علیہ السلام نے فرمایا جس نے علی سے محبت کی اس نے مجھ سے محبت کی اور جس نے مجھ سے محبت کی تحقیق اس نے اللہ سے محبت کی؛ جس نے علی سے بغض رکھا اس نے مجھ سے بغض رکھا اور جس نے مجھ سے بغض رکھا اس نے خدا سے بغض رکھا۔

ایک روایت میں ہے من اذی علیا فقد اذانی (ابو یعلیٰ بزار عن سعد بن ابی وقاص) جس نے علی کو تکلیف دی اس نے مجھے تکلیف دی۔

صواعقِ محرقہ ص ۱۲۳ پہ حضرت ام سلمہ رضی اللہ عنہا سے ہے کہ حضور علیہ السلام نے ارشاد فرمایا: من سب علیا فقد سبنی۔ جس نے علی کو برا کہا اس نے مجھے برا کہا۔

میری عقیدتوں کے لئے آستاںِ علی وسعت میں ایک تاروں بھرا آسماںِ علی خالق کی عظمتوں کا حسیں کارواںِ علی معراج میں نبی کا ہوا رازداںِ علی

جی چاہتا ہے بات ”ذرا“ معتبر کہوں
مولا کے نقش پا کو میں شمس و قمر کہوں

حضرت عائشہ صدیقہ رضی اللہ عنہا سے پوچھا گیا کہ حضور علیہ السلام کو سب سے زیادہ کون محبوب تھا؟ فرمایا: فاطمہ الزہراء۔ عرض کیا گیا مردوں میں سے؟ فرمایا: زوجہا۔ اس کا خاوند (علی)۔ نیز فرمایا: ما علمت صواما قواما۔ میں تو یہی جانتی ہوں کہ علی بہت روزہ رکھنے والے اور راتوں کو اللہ کی عبادت میں بہت زیادہ قیام کرنے والے تھے۔ (ترمذی ص ۲۲۶ ج ۲)

مثالِ عیسیٰ علیہ السلام اور حضرت علی کی محبت میں مبالغہ کی مثالیں

حضرت علی المرتضیٰ رضی اللہ عنہ فرماتے ہیں کہ حضور علیہ السلام نے مجھے فرمایا: ان فیک مثلا من عیسیٰ۔ اے علی: تجھ میں عیسیٰ علیہ السلام کی ایک مثال ہے کہ یہودیوں نے ان کے ساتھ اتنا بغض رکھا کہ ان کی ماں پہ تہمت و بہتان لگا دیا اور عیسائیوں نے اتنی محبت کر ڈالی کہ ان کو وہ مقام دیا جو ان کا نہ تھا (یعنی ان کو خدا کا بیٹا بنا ڈالا) پھر حضرت علی نے فرمایا: الا وانه یهلك فی اثنان۔ خبردار میرے بارے میں بھی دو قسم کے لوگ ہلاک ہوں گے۔ محبِ مفرط یفرطنی بہا لیس فی و مبغض یحملہ سنا نی علی ان یبھتنی۔

حد سے بڑھ کر مجھ سے محبت کرنے والا (جو باتیں میرے بارے میں نہیں کہنی چاہیں وہ بھی کہہ ڈالنے والا جیسا کہ اہل تشیع کا ایک مشہور ذاکر و شاعر امام شافعی علیہ الرحمۃ پر الزام لگاتے ہوئے حضرت علی کے بارے میں کہتا ہے حالانکہ امام شافعی نے حضرت علی کے بارے میں قطعاً ایسا نہیں فرمایا کہ

(نعوذ باللہ)

یقین شک کے لبادے میں چھپ نہیں سکتا کہ شافعی کے لئے ہو بہو خدا ہے علی
پھر یہی شاعر حضرت علی کے بارے میں غلو اور مبالغے سے بھرپور اپنا عقیدہ یوں بیان کرتا ہے۔

! خبر تھی گرم کہ معراج کا سفر ہو گا
نبی سے پہلے فلک پر پہنچ گیا ہے علی

(فراہ فکر بحسن نقوی)

ایک شیعوں کا بہت بڑا علامہ اور مناظر کہہ رہا تھا کہ حضور پر اگر ایک بار وحی آتی تھی تو علی پر دوبار آتی، اس کی دلیل یہ دے رہا تھا کہ حضور نے فرمایا: انا مدینۃ العلم وعلی بابہا۔ میں علم کا شہر ہوں اور علی اس کا دروازہ ہے۔ تو شہر کی طرف جانا ہو تو دوبار دروازے سے گزرنا پڑتا ہے ایک بار جاتے ہوئے اور دوسری بار واپس آتے ہوئے۔ لہذا جبریل امین نبی کے پاس ایک بار اور علی کے پاس دوبار آتے۔ لا حول ولا قوۃ الا باللہ

میں نے زمانہ طالب علمی میں نام نہاد فاتح ٹیکسلا مولوی بشیر انصاری کی تقریر گامے شاہ کربلا میں سنی جس میں اس نے کہا! اللہ نے ابلیس سے پوچھا: تو نے آدم کو سجدہ کیوں نہیں کیا؟ استکبرت ام کنت من العالین۔ کیا تو نے تکبر کیا ہے یا تو ”عالین“ میں سے ہے پھر اس نے ”عالین“ کی تفسیر کی کہ عالین بھی علو سے ہے اور علی بھی علو سے تو مطلب یہ ہوا کہ اگر تو علی والوں میں سے ہے تو پھر واقعی تجھے سجدہ کرنا نہیں چاہیے بلکہ سب کو تجھے سجدہ کرنا چاہیے کیونکہ علی والے کسی کو کیوں سجدہ کریں۔ اور اگر تو نے تکبر کی وجہ سے سجدہ نہیں کیا تو فاخر ج انک رجیم۔ (معاذ اللہ) اس طرح کی سینکڑوں مثالیں دی جاسکتی ہیں مگر ”مشتے از خروارے“ کے طور پر انہی چند پر اکتفا کر رہا ہوں۔

خوفِ خدا شرمِ نبی یہ بھی نہیں وہ بھی نہیں

۲۔ مجھ سے بغض رکھنے والا کہ میرے اوپر بہتان تک لگا ڈالے۔ (صواعق، ص ۱۲۳)

بعض روایات میں یہ الفاظ ہیں محب مفرط و مبغض مفرط

میری محبت میں مبالغہ کرنے والا اور عداوت میں حد سے بڑھنے والا (خارجی اور رافضی بتائیں کہ محبت مفرط اگر رافضی نہیں ہو سکتے تو دنیا میں ان کے علاوہ اور کون سا گروہ ہے جو علی شیر خدا کی شان میں مبالغہ کرتا ہے اور خارجی بتائیں کہ اگر وہ مبغض مفرط نہیں تو ان کے علاوہ دنیا میں اور کون گروہ ہو سکتا ہے جو علی شیر خدا کے ساتھ اس قدر بغض رکھتے ہیں کہ ان کا ایمان اور صحابیت بھی نہیں مانتے کہ جب وہ مسلمان ہوئے تو بچے تھے اور بچے کا ایمان معتبر نہیں۔ کیا وہ ساری عمر بچے ہی رہے؟ (لا حول ولا قوۃ الا باللہ)

اہل سنت کا ہے بیڑا پار اصحاب حضور

نجم ہیں اور ناؤ ہے عزت رسول اللہ کی

حالانکہ حضرت علی المرتضیٰ کا اہل اسلام پر اتنا حق ہے جتنا باپ کا بیٹے پر ہوتا ہے جس طرح کہ واضح طور پر حضور علیہ السلام کا

ارشاد موجود ہے۔ حق علی علی المسلمین حق الوالد علی الولد (ریاض النضرہ، ص ۲۲۷، زمزمہ المجالس، ص ۲۱۳، ج ۲)

اور حضور علیہ السلام کی یہ دعا بھی اس موقع پر یاد رہنی چاہئے۔

اللهم وال من والاه و عاد من عادا۔ اے اللہ جو علی سے محبت رکھے تو اس کو اپنا محبوب بنا لے اور جو علی سے دشمنی و

عداوت رکھے تو اس کا دشمن ہو جا۔

ذرۃ عشق نبی از حق طلب

دل مرتضیٰ سوز صدیق دے

سوز صدیق و علی از حق طلب

تڑپنے پھڑکنے کی توفیق دے

(علامہ اقبال)

سبحان اللہ! علی کا نام بھی کتنا بابرکت ہے کہ ہر نام بگڑ کر بے معنی اور مہمل ہو جاتا ہے جس طرح ”پانی وانی، روٹی ووثی“ اور علی کا لفظ بگاڑا بھی جائے تو ولی بنتا ہے۔ علی ولی۔

علی ولی کے سینے سے پھول بنتے ہیں
انہی کے نقش قدم سے اصول بنتے ہیں

علی المرتضیٰ کی والدہ ماجدہ رضی اللہ عنہا:

حضرت علی المرتضیٰ اس عظیم ماں کے لخت جگر تھے کہ جس کی قبر تیار ہوئی تو حضور علیہ السلام خود اس کی قبر میں لیٹ گئے اور صحابہ خواہش کرنے لگے کہ کاش یہ ہماری قبر ہوتی جس کو کفن دیا جانے لگا تو نبی علیہ السلام نے اپنی قمیض عطا کر دی اور فرمایا: اس کے بدلے اللہ تعالیٰ ان کو جنت کا حلہ پہنائے گا اور میرے لیٹنے کی وجہ سے قبر ان کے لیے نرم اور سہل ہو جائے گی اور سکون و وقار حاصل ہوگا جن کی نماز جنازہ خود حضور نے پڑھائی اور حضرت عمر نے رشک کرتے ہوئے اس بارے میں جب سوال کیا تو آپ نے فرمایا:

ان هذه المرأة امی بعدامی - یہ عورت (علی کی ماں) فاطمہ بنت اسد رضی اللہ عنہا (میری ماں) کی وفات کے بعد میری ماں تھی اور فرمایا: ان جبرئیل علیہ السلام اخبرنی انہا من اهل الجنة ان الله تعالى امر سبعین الفامن الملائكة یصلون علیها مجھے جبریل امین علیہ السلام نے خبر دی ہے کہ اللہ تعالیٰ نے ستر ہزار فرشتوں کو علی کی ماں کا جنازہ پڑھنے کا حکم دیا ہے۔ (البرہان ص ۴۴۴)

مدارج النبوة میں حضرت شیخ عبدالحق محدث دہلوی علیہ الرحمۃ نے حضرت علی المرتضیٰ کی والدہ ماجدہ کی وفات و تجہیز و تکفین کا واقعہ اپنے مخصوص اور محققانہ انداز میں یوں بیان فرمایا ہے۔

حضور علیہ السلام کی کرم نوازیاں

مروی ہے کہ جب فاطمہ رضی اللہ عنہا بنت اسد کی وفات کا وقت قریب آیا تو حضور ﷺ نے فرمایا کہ جب وہ گزر جائیں تو مجھے اطلاع دینا۔ چنانچہ آپ نے فرمایا ان کے لئے بقیع میں قبر کھودی جائے اور لحد بنائی جائے۔ جب قبر کھد کر تیار ہو گئی تو سرور انبیاء ﷺ قبر میں داخل ہوئے لحد میں لیٹے اور کچھ قرآن پڑھا، ان کی قبر کے پاس نو اور ایک روایت میں ہے ستر تکبیروں کے ساتھ نماز پڑھی اور ان کے مناقب میں ہے کہ حضور ﷺ نے فرمایا کوئی شخص ضحطہ قبر یعنی قبر کی سختی سے محفوظ نہیں ہے بجز فاطمہ رضی اللہ عنہا بنت اسد کے صحابہ نے عرض کیا ”اور قاسم بھی نہیں؟“ یعنی آپ کے وہ فرزند جن کا نام قاسم رضی اللہ عنہ تھا اور وہ صغریٰ میں ہی اس عالم سے تشریف لے گئے تھے۔ فرمایا ”ابراہیم رضی اللہ عنہ بھی نہیں!“ مطلب یہ کہ تم قاسم کے بارے میں کیا پوچھتے ہو ان سے چھوٹے فرزند ابراہیم بھی اس سے محفوظ نہیں ہیں۔

حضرت جابر بن عبد اللہ رضی اللہ عنہ روایت فرماتے ہیں کہ حضور اکرم ﷺ اپنے صحابہ کی ایک جماعت میں تشریف فرما تھے کہ ایک شخص نے خبر دی کہ ام جعفر رضی اللہ عنہا و علی رضی اللہ عنہ و عقیل رضی اللہ عنہ فوت ہو گئیں فرمایا اٹھو! ہم اپنی ماں کے پاس جاتے ہیں۔ پھر حضور اٹھے اور صحابہ بھی اٹھے اور نہایت خضوع و خشوع کے ساتھ جیسا کہ صحابہ کی شان تھی کہ كَانَ عَلِيٌّ رُءُوسِهِمُ الطَّيْرُ۔ گویا کہ ان کے سروں

پر پندے پیٹھے ہیں۔ حضور ﷺ کی ہمراہی میں چل دیئے۔ جب فاطمہ بنت اسد رضی اللہ عنہا کے گھر کے دروازے پر پہنچے تو اپنے بدن مبارک سے قمیض اتاری اور ان کو دے کر فرمایا۔ غسل کے بعد اس سے ان کا کفن بنانا۔ جب ان کا جنازہ تیار ہو کر باہر آیا تو حضور ﷺ نے جنازہ کا پایہ اپنے مبارک کندھوں پر رکھا اور تمام راستوں میں کبھی آگے سے اور کبھی پیچھے سے کاندھا دیتے رہے۔ جب ان کی قبر میں پہنچے تو لحد میں داخل ہو کر لیٹے۔ اس کے بعد آپ باہر تشریف لے آئے اور: بِسْمِ اللّٰهِ وَعَلَى اسْمِ اللّٰهِ۔ کہہ کر انہیں لحد میں اتارا۔ صحابہ نے عرض کیا یا رسول اللہ ﷺ ہم نے فاطمہ رضی اللہ عنہا بنت اسد کے بارے میں دو چیزیں آپ سے ایسی دیکھی ہیں جو کسی کے بارے میں ہم نے نہیں دیکھیں۔ ایک تو یہ کہ آپ نے اپنی قمیض مبارک اتار کر اس سے ان کا کفن بنایا دوسرے یہ کہ آپ نے ان کی لحد میں اتر کر کچھ دیر آرام فرمایا۔ حضور اکرم ﷺ نے فرمایا قمیض مبارک پہنانے کا مطلب یہ تھا کہ ان کو دوزخ کی آگ نہ چھوئے اور لحد میں لیٹنے کا مقصود یہ تھا کہ حق سبحانہ و تعالیٰ ان کی قبر میں وسعت دے۔

حضرت ابن عباس رضی اللہ عنہما کی روایت میں ہے کہ حضور اکرم ﷺ نے فرمایا ابوطالب کے بعد ان کے سوا کوئی نہ تھا جس نے میرے ساتھ نیکو کاری کی ہو۔ میں نے ان کو اپنی قمیض مبارک پہنائی تاکہ بہشتی حلقہ انہیں حاصل ہو اور ان کی قبر میں میں لیٹا تاکہ وہ قبر کی مصیبتوں سے نجات پائیں۔

حضرت انس بن مالک رضی اللہ عنہ کی روایت میں ہے کہ جب فاطمہ رضی اللہ عنہا بنت اسد فوت ہوئیں تو حضور اکرم ﷺ ان کے پاس تشریف لے گئے اور ان کے سرہانے بیٹھ کر فرمایا۔ ”اے میری ماں! میری والدہ کے بعد ان کی بہت تعریف فرمائی اور اپنی قمیض کا انہیں کفن دیا۔ اس کے بعد حضرت اسامہ رضی اللہ عنہ بن زید اور حضرت ابو ایوب رضی اللہ عنہ انصاری اور حضرت عمر بن الخطاب رضی اللہ عنہ سے فرمایا کہ ان کے لئے قبر کھودو اور لحد کو اپنے دست مبارک سے بنایا۔ اپنے دست مبارک سے اس کی مٹی نکالی لحد کی فراغت کے بعد اس میں داخل ہوئے اور فرمایا:

اللّٰهُ الَّذِي يُحْيِي وَيُمِيتُ وَهُوَ حَيٌّ لَا يَمُوتُ اغْفِرْ لِمَنِّي فَاطِمَةَ بِنْتِ اسَدٍ وَوَسِّعْ عَلَيْهِ مَدْخَلَهَا بِحَقِّ نَبِيِّكَ وَالْاَنْبِيَاءِ قَبْلِي فَاِنَّكَ اَرْحَمُ الرَّاحِمِينَ .

اور چار تکبیریں پڑھ کر لحد میں اتارا۔ حضرت عباس رضی اللہ عنہ اور حضرت ابو بکر صدیق رضی اللہ عنہ آپ کے ساتھ تھے۔

حضرت عمر بن عبدالعزیز سے منقول ہے کہ حضور اکرم ﷺ کسی کی قبر میں داخل نہ ہوئے مگر پانچ شخصوں کی۔ تین عورتوں کی قبروں میں اور دو مردوں کی۔ ایک سیدہ خدیجہ الکبریٰ رضی اللہ عنہا کی قبر میں اور چار مدینہ میں۔ چنانچہ سیدہ خدیجہ رضی اللہ عنہا کا لڑکا تھا جس نے حضور ﷺ کی آغوش تربیت میں پرورش پائی تھی۔ اس کی قبر میں داخل ہوئے اور تیسرے عبداللہ رضی اللہ عنہ مزیٰ جنہیں ذوالبجادیٰ کہتے ہیں۔ چوتھے ام رومان رضی اللہ عنہا جو سیدہ عائشہ رضی اللہ عنہا کی والدہ تھیں اور پانچویں فاطمہ رضی اللہ عنہا بنت اسد کی قبر میں۔ ایسی عظیم ماں کی گود میں علی المرتضیٰ آئے اور کس شان سے آئے۔

عن سليمان رضي الله عنه قال سمعت رسول الله صلى الله عليه وسلم يقول كنت انا وعلی نور بين يدي الله قبل ان يخلق ادم باربعة عشر الف عام فلما خلق الله ادم قسم ذلك النور جزئين فجزء انا وجزء علی.

حضرت سلیمان رضی اللہ عنہ بیان فرماتے ہیں کہ میں نے حضور علیہ السلام کو یہ فرماتے ہوئے خود سنا کہ میں اور علی آدم علیہ

السلام کی پیدائش سے چودہ ہزار سال پہلے ایک نور کی صورت میں تھے پھر جب اللہ نے آدم علیہ السلام کو پیدا فرمایا تو اس نور کے دو حصے کر دیئے ایک حصہ میں ہوں اور دوسرا حصہ علی ہے۔ (ریاض النضرہ ص ۲۱۷ ج ۲)

اور تاریخ الخلفاء ص ۱۲۰ بحوالہ طبرانی یہ حدیث گذر چکی الناس من شجر شتی وانا وعلی من شجرة واحدة۔ لوگ مختلف درختوں سے ہیں اور میں اور علی ایک ہی درخت سے ہیں۔

بچپن میں ہی ایمان لے آنا

علی المرتضیٰ خود فرماتے ہیں بعث رسول اللہ صلی اللہ علیہ وسلم یوم الاثنين واسلمت یوم الثلاثاء۔

حضور علیہ السلام نے پیر کو اعلان نبوت فرمایا اور میں منگل کو آپ پر ایمان لے آیا۔ اس وقت آپ کی عمر آٹھ نو سال یا اس سے بھی کم تھی جبکہ نور الابصار ص ۸۶ پر ہے۔

حضرت علی رضی اللہ عنہ کو اسلام قبول کرنے کا شرف بچپن سے ہی حاصل ہوا۔ حتی بعث النبی صلی اللہ علیہ وآلہ وسلم فاتبعہ علی رضی اللہ عنہ وآمن بہ و صدقہ و کان عمرہ اذا ثلاثہ عشر سنة۔ ابن اسحاق رضی اللہ عنہ سے مروی ہے کہ نبی صلی اللہ علیہ وسلم پر ایمان و تصدیق و قبول اسلام حضرت علی رضی اللہ عنہ نے اس وقت کیا جب کہ آپ کی عمر تیرہ سال تھی۔ معلوم ہوا کہ حضرت سیدنا اسد اللہ الغالب رضی اللہ عنہ کو نوعمری میں ہی اول مشرف باسلام ہونے کا شرف حاصل ہوا۔

تمام صحابہ کرام رضی اللہ عنہم کو اعلان نبوت کے بعد حضور علیہ السلام کی صحبت حاصل ہوئی لیکن علی المرتضیٰ تو اعلان نبوت سے پہلے بھی صحبت مصطفیٰ کے مزے لوٹتے رہے کیونکہ حضور علیہ السلام نے جناب ابوطالب کی خدمات و تربیت کے حقوق کے شکر یہ میں اور پھر ان کی کثیر العیالی کی وجہ سے حضرت علی کو ان سے مانگ لیا اور اس طرح حضرت علی بچپن سے ہی حضور علیہ السلام کے ساتھ رہے۔

یہ نام کیوں نہ کروں زندگی میں ورد زباں
مجھے لحد میں علی کو امام کہنا ہے
بروز حشر زیارت نصیب ہو تو ہمیں
علی کے لال سے تھوڑا سا کام کہنا ہے

واقعہ ہجرت اور شان علی المرتضیٰ:

کافروں کی شرارت سے جب حضور علیہ السلام نے مکہ معظمہ سے ہجرت کا ارادہ فرمایا اور کفار آپ کو قتل کرنے کے ناپاک ارادے سے باہر جمع تھے تو اس وقت حضور سید عالم علیہ الصلوٰۃ والسلام نے حضرت سیدنا علی المرتضیٰ کرم اللہ وجہہ الکریم کو فرمایا میرے اس بستر پر سو جائیں میں جا رہا ہوں اور آپ میرے بعد لوگوں کی امانتیں دے کر میرے پاس پہنچ جائیں ایسے حال میں جبکہ دشمن بیت نبوی کا محاصرہ کیے ہوئے ہوں اور اس خیال میں ہیں کہ آپ گھر کے اندر موجود ہیں۔ ایسے حالات میں سیدنا علی المرتضیٰ کے لئے جان کا خطرہ ہے جس میں انہوں نے کمال محبت و جانثاری کا ثبوت دیا۔ چنانچہ حضور صلی اللہ علیہ وسلم دشمنوں کے باہر ہونے کے باوجود ان کے پاس سے ہو کر چلے گئے۔ وجعلنا من بین ایدیہم سدا و من خلفہم سدا فا غشینہم فہم لا یبصرون۔ لیکن

ان کو حضور علیہ الصلوٰۃ والسلام باہر جاتے نظر نہ آئے آنکھیں رکھنے کے باوجود سید عالم علیہ الصلوٰۃ والسلام کو دیکھ نہ سکے۔ صبح ہونے کو ہوئی تو دشمن دروازہ توڑ کر اندر داخل ہوئے کہے لگے آج یہ نبی ہمارے ڈر سے باہر نہیں نکلے ورنہ یہ تو تہجد کے وقت تہجد کے لئے کب کے چلے گئے ہوتے ہیں۔ بستر بھی انہی کا ہے اور اس میں آرام بھی وہی کر رہے ہوں گے۔ انہوں نے جب سبز چادر کو اٹھایا تو دیکھا کہ یہ نبی اللہ نہیں بلکہ علی ابن عمران ہیں۔ دشمنوں نے کہا بتاؤ نبی کہاں ہیں۔ آپ نے فرمایا پہرہ تو ساری رات باہر کھڑے تلواریں لیے تم دے رہے تھے اور پوچھتے مجھ سے ہو۔ عجیب بات ہے۔ ویسکرون ویسکروا اللہ واللہ خیر الماکرین۔ جب کفار نے یہ سنا تو تعجب ہوا کہ نبی اللہ کدھر اور کس راستہ سے باہر نکلے ہیں۔ آپ نے فرمایا واللہ تمہارے پاس سے ہو کر گئے ہیں جب وہ لا جواب ہو کر چلے گئے پھر آپ کچھ روز بعد حضور اقدس ﷺ کے پاس پہنچ گئے۔ اس واقعہ سے ثابت ہوا کہ ہجرت جو صفر المظفر ۱۳ھ نبوت (۱۲ ستمبر ۶۲۱ء) کو کفار کی بڑی تعداد مسلح جماعت جو بیت نبوی کا محاصرہ کئے ہوئے تھے اور ایسے موقع پر یقیناً جان کا خطرہ تھا لیکن سیدنا علی المرتضیٰ کرم اللہ وجہہ الکریم نے ثابت کر دیا کہ آقا و مولا علیہ الصلوٰۃ والسلام کی خاطر اگر علی کی جان چلی جائے تو اس عظیم سعادت سے بڑھ کر اور کیا مرتبہ ہو سکتا ہے۔ حضرت علامہ فخر الدین رازی علیہ الرحمہ فرماتے ہیں کہ جب حضور اقدس ﷺ حضرت سیدنا علی المرتضیٰ رضی اللہ عنہ کو اپنے بستر مبارک پر سلا کر چلے گئے تو اللہ تعالیٰ نے جبرائیل علیہ السلام اور میکائیل علیہ السلام سے فرمایا جاؤ اس میرے رسول کے بھائی علی کے پاس جو میرے محبوب پر جان نثار کرنے کے لئے تیار ہیں ان کی حفاظت تم کرو۔

فقام جبرائیل علیہ السلام عند راسہ و میکائیل علیہ السلام عند رجلیہ و جبرائیل علیہ

السلام ینادی بخ بخ من مثلك یا علی ابن ابی طالب یا ہا ہی اللہ بك البلائكة۔ (تفسیر کبیر ص ۱۹۸ ج ۲)

جبرائیل علیہ السلام سر کی طرف کھڑے ہو گئے اور بلند آواز سے پکارا اور میکائیل علیہ السلام پاؤں کی طرف کھڑے ہو گئے اور خوشی سے اعلان کیا! اے علی بن ابی طالب آج تیرے جیسا کون ہو سکتا ہے کہ اللہ تعالیٰ تیری اس جانثاری پر فرشتوں کے سامنے فخر و مباہاۃ فرما رہا ہے۔

منسوب ہیں جو خاک رہ بوتراب سے
”حیرت“ میں ڈال دوں گا سوال و جواب سے
اب ضد ہے یہ کہ خلد میں جاگیں گے خواب سے
واقف نہیں وہ میرے ”گناہ“ کے ثواب سے

کیا خاک وہ ڈریں گے لحد کے حساب سے
مشکل کشا ہیں پاس فرشتو! ادب کرو!
پہلے یہ ضد تھی خواب میں دیکھیں گے خلد کو
جو ”یا علی مدد“ کو گنہ کہہ کے چڑ گئے

علی شیر خدا اور صدیق با وفا:

۱- حضرت معقل بن یسار مزینی رضی اللہ عنہ سے مروی ہے کہ میں نے سنا ابو بکر صدیق رضی اللہ عنہ فرماتے تھے۔ علی عترۃ رسول اللہ ﷺ حضرت علی تو رسول کریم ﷺ کی اولاد ہیں۔ (کنز العمال)

۲- شععی کہتے ہیں ابو بکر صدیق رضی اللہ عنہ نے حضرت علی رضی اللہ عنہ کو دیکھا تو فرمایا من سرہ ان ینظر الی اعظم الناس منزلة من رسول اللہ ﷺ واقربہ قرابة وافضلہ والة واعظمہ غناء عن نبیہ فلینظر الی هذا یعنی جو ایسے شخص کو دیکھنا

چاہے جو لوگوں میں سے رسول کریم ﷺ کے ہاں معزز تر اور قریب تر تھا اور رسول کریم ﷺ جس کا زیادہ ناز اٹھاتے تھے اور جو آپ کی سب سے زیادہ حفاظت کرتا تھا تو وہ ان کو دیکھ لے (یعنی حضرت علی رضی اللہ عنہ کو) حضرت ابو بکر رضی اللہ عنہ کی بات مولا علی رضی اللہ عنہ تک پہنچی تو فرمایا۔ اگر وہ یہ کہتے ہیں تو یاد رکھو انہ لا واہ وانہ لا رحم الامۃ وانہ لصاحب رسول اللہ صلی اللہ علیہ وسلم فی الغار وانہ لاعظم الناس غناء عن نبیہ فی ذات یدہ۔ بے شک ابو بکر سب سے زیادہ خدا کی طرف رجوع کرنے والے ہیں۔ وہ امت میں سب سے زیادہ رحیم ہیں وہ رسول کریم ﷺ کے یار غار ہیں وہ اپنے مال کے ساتھ اپنے نبی کریم ﷺ کو سب سے زیادہ فائدہ پہنچانے والے ہیں۔ (مسند رک ابن ابی الدنیا)

گویا صحابہ کرام رضی اللہ عنہم کے مابین بے پناہ محبت تھی۔ صدیق اکبر کے نزدیک حضرت علی سب سے افضل ہیں اور ان کے نزدیک صدیق اکبر سب سے افضل ہیں۔ تاہم حقیقت میں سیدنا اکبر صدیق ہی سب صحابہ سے افضل ہیں اور اس پر تمام صحابہ کرام رضی اللہ عنہم کا اجماع ہے۔ یہی عقیدہ اہلسنت ہے صحابہ کرام رضی اللہ عنہم نے بالا جماع جسے اللہ نے سب سے افضل فرمایا اسے رسول کریم ﷺ کا جانشین بنایا۔

ایک ایمان افروز مکالمہ مابین صدیق و علی رضی اللہ عنہما:

حضرت ابو ہریرہ رضی اللہ عنہ سے روایت ہے کہ ایک دن حضرت ابو بکر صدیق اور حضرت علی مرتضیٰ رضی اللہ عنہ رسول اللہ ﷺ کے بیت الشرف پر حاضر ہوئے تو حضرت علی کرم اللہ وجہہ الکریم نے حضرت ابو بکر رضی اللہ عنہ کو فرمایا کہ آپ دروازہ کھٹکھٹائیں۔ حضرت ابو بکر صدیق رضی اللہ عنہ نے فرمایا۔ یا علی آپ آگے بڑھیں۔

(فقال تقدم انت يا علي)

حضرت علی المرتضیٰ:

میں ایسے شخص پر کیسے سبقت کروں جس کے حق میں رسول اللہ ﷺ کا میں نے یہ فرمان سنا ہے کہ! اس شخص پر سورج نہ طلوع ہوگا اور نہ غروب جو میرے بعد ابو بکر صدیق سے افضل ہو۔

(ماطلعت الشمس ولا غربت من بعدی علی رجل افضل من ابی بکر بن الصدیق)

حضرت ابو بکر صدیق:

میں ایسے شخص پر کیسے سبقت کروں جس کے متعلق حضور رسالت مآب ﷺ نے فرمایا ہے کہ میں نے مردوں میں سے بہترین مرد کو خیر النساء عطا فرمائی ہے۔

(اعطيت خیر النساء لخير الرجال)

حضرت علی المرتضیٰ:

میں اس شخص پر کیسے سبقت کروں جس کے حق میں رسول اللہ ﷺ نے فرمایا ہے کہ جو شخص حضرت ابراہیم خلیل علیہ الصلوٰۃ والسلام کے سینہ کی زیارت کرنا چاہتا ہے وہ ابو بکر رضی اللہ عنہ صدیق کے سینہ کی طرف دیکھ لے!

(من اراد ان ينظر الى صدر ابراهيم الخليل ينظر الى صدر ابي بكر صديق)
حضرت ابو بکر صدیق:

میں اس شخص پر سبقت نہیں کروں گا جس کے حق میں رسول اللہ ﷺ نے فرمایا جو شخص حضرت آدم کو حضرت یوسف اور ان کے حسن کو حضرت موسیٰ اور ان کی نماز کو حضرت عیسیٰ اور ان کے زہد کو اور حضرت محمد ﷺ اور ان کے خلق کو دیکھنا چاہے تو وہ علی کی طرف دیکھ لے:

(من اراد ان ينظر الى آدم والى يوسف و حسنه والى موسى وصلاته والى عيسى و زهده والى محمد صلى الله عليه وآله وسلم و خلقه فلينظر الى على)
حضرت علی المرتضیٰ:

میں ایسے شخص پر سبقت نہیں کروں گا جس کے حق میں رسول اللہ ﷺ نے فرمایا کہ جب دنیا حسرت و ندامت کے دن عرصہ محشر میں جمع ہوگی تو اللہ عزوجل کی طرف سے ندا کرنے والا ندا کرے گا کہ ابو بکر! آپ اپنے محبوب کے ساتھ جنت میں داخل ہو جائیں۔

(ينادى مناد من قبل الحق عزوجل يا ابا بكر ادخل انت ومحبوك الجنة)
حضرت ابو بکر صدیق:

میں ایسے شخص پر سبقت نہیں کروں گا جس کے حق میں رسول اللہ ﷺ نے یوم حنین اور خیبر کے دن کھجوروں اور دودھ کا تحفہ دے کر فرمایا کہ ”یہ اللہ تعالیٰ طالب غالب کی طرف سے علی بن ابی طالب کے لئے تحفہ ہے۔

(هذه هدية من الطالب الغالب الى على بن ابي طالب)
حضرت علی المرتضیٰ:

میں ایسے شخص پر سبقت نہیں کروں گا جس کے حق میں رسول اللہ ﷺ نے فرمایا ہے۔ اے ابو بکر تو میری آنکھ ہے۔
(انت يا ابا بكر عيني)

حضرت ابو بکر صدیق:

میں ایسے شخص پر سبقت نہیں کر سکتا جس کے حق میں رسول اللہ ﷺ نے فرمایا ہے! قیامت کے دن علی جنت کی سواری پر سوار ہو کر آئیں گے اور نداء کریں اور نداء کر نیو! نداء کرے گا کہ یا محمد ﷺ دنیا میں آپ کے لئے اچھا والد اور اچھا بھائی تھا۔ اچھے والد تو آپ کے حضرت ابراہیم خلیل علیہ السلام ہیں اور آپ کے اچھے بھائی حضرت علی ابن ابی طالب رضی اللہ عنہ ہیں۔

(يجبئ على على مركب من مراكب الجنة فينادى مناد يا محمد! كان لك في دنيا والد حسن واخ حسن اما الوالد الحسن فابوك ابراهيم الخليل واما الاخ فعلى ابن ابي طالب رضى الله عنه)
حضرت علی المرتضیٰ:

میں ایسے شخص پر سبقت نہیں کروں گا! جس کے حق میں رسول اللہ ﷺ نے فرمایا ہے! جب قیامت کا دن ہوگا رضوان خازن جنان جنت و دوزخ کی چابیاں لے کر حاضر ہوگا اور کہے گا!

اے ابو بکر! اللہ تعالیٰ جل جلالہ نے آپ کو سلام کہا ہے اور فرمایا ہے کہ یہ جنت اور دوزخ کی کنجیاں لے لیں اور جسے چاہیں جنت میں بھیج دیں اور جسے چاہیں دوزخ میں بھیج دیں۔

(یا ابا بکر ان الرب جل جلاله یقرئک السلام ویقول لک هذه مقایع الجنة و مفاتیح النار ابعث من شئت الی الجنة و ابعث من شئت الی النار)
حضرت ابو بکر صدیق:

میں ایسے شخص پر سبقت نہیں کروں گا جس کے حق میں رسول اللہ ﷺ نے فرمایا ہے کہ جبریل علیہ السلام میرے لئے اللہ تعالیٰ کا سلام لائے اور کہا اللہ تعالیٰ نے فرمایا ہے کہ میں آپ سے اور علی سے محبت کرتا ہوں تو میں نے سجدہ شکر ادا کیا اور میں فاطمہ رضی اللہ عنہا سے محبت کرتا ہوں تو میں نے سجدہ شکر ادا کیا۔ میں حسن اور حسین سے محبت کرتا ہوں تو میں نے سجدہ شکر ادا کیا۔

(یا محمد ان اللہ عزوجل یقرئک السلام ویقول لک احبک و احب علیا فسجدت شکرًا و احب فاطمة فسجدت شکرًا و احب حسنا و حسنیًا فسجدت شکرًا)
حضرت علی المرتضیٰ:

میں ایسے شخص پر سبقت نہیں کروں گا جس کے حق میں رسول اللہ ﷺ نے فرمایا ہے کہ اگر ابو بکر کے ایمان کے ساتھ تمام اہل زمین کے ایمان کا وزن کیا جائے تو ابو بکر کا پلہ ان سے بھاری رہے گا۔

(لو وزن ایمان ابی بکر بایمان اهل الارض لرجح علیهم)
حضرت ابو بکر صدیق:

میں ایسے شخص پر سبقت نہیں کروں گا جس کے حق میں رسول اللہ ﷺ نے فرمایا ہے! قیامت کے دن علی اور ان کی اولاد اور ان کی زوجہ جنت کی فر بہ سوار یوں چر تشریف لائیں گے تو اہل قیامت کہیں گے کہ کیا یہ نبی ہیں؟ منادی نداء کرے گا کہ یہ اللہ کے حبیب ہیں، یہ علی ابن ابی طالب ہیں۔

(فیقول اهل القیامة ای نبی هذا؟ فینادی مناد هذا حبیب اللہ هذا علی ابن ابی طالب)
حضرت علی المرتضیٰ:

میں اس شخص پر سبقت نہیں کروں گا جس کے حق میں رسول اللہ ﷺ نے فرمایا ہے۔ کل قیامت کو اہل محشر جنت کے آٹھوں دروازوں پر یہ آواز سنیں گے کہ اے صدیق اکبر جس دروازہ سے چاہو جنت میں داخل ہو جاؤ۔

("ادخل من حیث شئت ایها الصدیق الاکبر")
حضرت ابو بکر صدیق:

میں ایسے شخص پر سبقت نہیں کرونگا جس کے حق میں رسول اللہ ﷺ نے فرمایا ہے۔ جنت میں علی کا محل میرے اور حضرت ابراہیم خلیل علیہ السلام کے محلات کے درمیان ہوگا۔

(”بین قصری و قصر ابراہیم الخلیل قصر علی ابن ابی طالب“)

حضرت علی المرتضیٰ:

میں ایسے شخص پر سبقت نہیں کروں گا جس کے حق میں رسول اللہ ﷺ نے فرمایا ہے۔ آسمانوں پر رہنے والے کرو بیان روحانین اور فرشتے ہر روز ابو بکر صدیق کی طرف دیکھتے ہیں۔

(”ان اهل السموات من الكروبیان الروحانین والملاء الاعلیٰ ينظرون فی كل یوم الیٰ ابی بکر الصدیق“)

حضرت ابو بکر صدیق:

میں اس شخص پر سبقت نہیں کروں گا جس کے حق میں اور اس کے اہل بیت کے حق میں اللہ تبارک و تعالیٰ نے فرمایا ہے۔

ویطعمون الطعام علی حبہ مسکیناً ویتیماً واسبیراً (سورۃ الدھر آیت ۸)

ترجمہ: ”اور کھانا کھلاتے ہیں اس کی محبت پر مسکین ویتیم اور اسیر کو“

حضرت علی المرتضیٰ:

میں اس شخص پر سبقت نہیں کروں گا جس کے حق میں اللہ تعالیٰ جل شانہ نے فرمایا ہے۔

”والذی جاء بالصدق وصدق به اولئک هم المتقون“ (سورۃ الزمر)

ترجمہ: اور وہ جو یہ سچ لے کر تشریف لائے اور وہ جنہوں نے اس کی تصدیق کی یہی ڈروالے ہیں۔

فیصلہ کیسے ہوا؟

ہر دو مقدس و محترم ہستیوں کا سلسلہ کلام محبت دراز ہو گیا تو ہر دو حضرات کی شان و عظمت کا فیصلہ اس عظیم فیصلہ کرنے والے احکم الحاکمین کی بارگاہ سے ہونے کا وقت آ گیا جس کے فیصلہ کے بعد کسی کا فیصلہ نہیں اور جس کے حکم کے بعد کسی کا حکم نہیں!

دونوں بزرگوں کے افسانہ محبت کا ابتدائی سنا تو روح فطرت جھوم اٹھی۔ جبرئیل ہر دو حضرات کی زیارت کے لیے بے قرار ہو گئے اور خدا تعالیٰ نے اپنا فیصلہ دیتے وقت اپنے محبوب کی زبان کا انتخاب فرمایا۔

امام الانبیاء سرکارِ دو عالم ﷺ کے حجرہ مبارکہ کے باہر تو دو صدیق ایک دوسرے کی شان و عظمت اور تعریف و توصیف بیان کرنے کا حق ادا کر رہے ہیں اور حجرہ مبارکہ کے اندر جبرائیل علیہ السلام بارگاہ رسالت مآب میں پیش ہو کر بیرون خانہ ہونے والی گفتگو سنا کر ”وما ینطق عن الہوی۔ ان هو الا وحیٰ یوحیٰ کی تفسیر منیر کا مشاہدہ کرنے کے لئے عرض کر رہے ہیں۔

یا رسول اللہ (ﷺ) اللہ تبارک و تعالیٰ نے آپ کو سلام کہا ہے اور فرمایا ہے کہ اس ساعت میں ساتوں آسمانوں کے فرشتے ابو بکر صدیق اور علی ابن ابی طالب رضی اللہ عنہما کی طرف دیکھ رہے ہیں اور ایک دوسرے کے ساتھ ان کی پاکیزہ گفتگو اور حسن جواب کے

ماجرے سے لطف اندوز ہو رہے ہیں۔ آپ ﷺ ان کے پاس تشریف لے چلیں اور ان کے درمیان فیصلہ فرمائیں۔

اللہ تبارک و تعالیٰ نے دونوں پر رحمت و رضوان کے ساتھ احاطہ کر لیا ہے اور دونوں کو حسن ادب اور اسلام و ایمان کے ساتھ مخصوص فرمایا ہے۔

پس حضور رسالت مآب ﷺ حجرہ مبارکہ سے باہر تشریف لائے اور جبرئیل علیہ السلام کے بیان کے مطابق ہر دو حضرات کو کھڑے دیکھا تو دونوں کی پیشانیوں کو چوم لیا اور فرمایا:

”قسم ہے اس حق کی جس کے قبضہ میں محمد کی جان ہے اگر تمام سمندر سیاہی کی دواتیں بن جائیں اور درخت قلمیں بن جائیں اور ارض و سماوات پر رہنے والے لکھنا شروع کر دیں تو جب بھی تم دونوں کے فضائل اور اوصاف اجر کو بیان کرنے سے عاجز رہیں گے!

(فخر ج النبی صلی اللہ علیہ وآلہ وسلم ایہما فوجدہما کما ذکر لہ جبرائیل فقبل النبی صلی

اللہ علیہ وآلہ وسلم کل واحد منهما وقال! وحق من نفس محمد بیدہ لو ان البحار اصبح

مدارا والا شجار اقلا ما واهل السماوات والارض کتا با یعجزوا عن فضلکما و عن وصف اجر

کما) (نور الابصار فی مناقب آل بیت بنی الحار مطبوعہ مصر صفحہ ۹-۱۰ ترجمہ از صائم چشتی)

ریاض النضرہ، ص ۲۳۳ ج ۲ پر امام ابو جعفر احمد الشہیر بالحجیب الطبری علیہ الرحمۃ۔ حضرت قیس بن حازم رضی اللہ عنہ کی روایت درج

فرماتے ہیں:

التقی ابوبکر الصدیق وعلی بن ابی طالب فتسم ابوبکر فقال لہ مالک تبست قال سبعت

رسول اللہ صلی اللہ علیہ وسلم یقول لا یجوز احد الصراط الامن کتب لہ علی الجواز۔

حضرت ابوبکر صدیق اور مولائے کائنات علی المرتضیٰ رضی اللہ عنہما کی ملاقات ہوئی تو صدیق اکبر علی المرتضیٰ کو دیکھ کر مسکرانے لگے۔

حضرت علی نے مسکرانے کی وجہ پوچھی تو ابوبکر صدیق نے فرمایا: میں نے حضور علیہ السلام سے آپ کے بارے میں خود سنا کہ پلصراط سے صحیح سلامت گزر کر جنت میں وہی جاسکے گا جس کو علی المرتضیٰ لکھ کر دے گا۔

حیدر رضائے حق کی اطاعت کا نام ہے

حیدر ”خدا پرست“ شجاعت کا نام ہے

حیدر مزاج دین کی شرافت کا نام ہے

حیدر ازل سے روح عبادت کا نام ہے

حیدر نبی کا ناز ہے حسن یقین ہے

حیدر سوار پشت دل ماء و طین ہے

فاروق علی رضی اللہ عنہما:

۱- حضرت عبداللہ بن عباس رضی اللہ عنہما سے مروی ہے کہ عمر فاروق رضی اللہ عنہ نے فرمایا:

کفو اعن ذکر علی بن ابی طالب یعنی علی بن ابی طالب رضی اللہ عنہ کے متعلق (غلط) باتیں نہ کیا کرو۔ آگے فرمایا: میں نے رسول اللہ صلی اللہ علیہ وسلم سے حضرت علی رضی اللہ عنہ کے متعلق تین خصوصیات سنی ہیں۔ اگر ان میں سے ایک بھی میرے پاس ہو تو وہ مجھے ہر اس چیز سے عزیز ہو جس پر سورج طلوع ہوتا ہے۔ میں اور ابو بکر اور ابو عبیدہ بن جراح اور چند دیگر صحابہ رضی اللہ عنہم بیٹھے تھے جبکہ رسول کریم صلی اللہ علیہ وسلم نے حضرت علی رضی اللہ عنہ کے کندھے پر سہارا لیتے ہوئے فرمایا: اے علی رضی اللہ عنہ تم سب سے پہلے مومن اور سب سے پہلے مسلم ہو۔ پھر فرمایا۔ تم میرے لئے ایسے ہو جیسے موسیٰ علیہ السلام کے لئے ہارون علیہ السلام اور جو یہ کہے کہ مجھ سے محبت اور تم سے نفرت رکھتا ہے۔ اس نے مجھ پر جھوٹ کہا ہے۔ (کہ میں نبی علیہ الصلوٰۃ والسلام سے محبت رکھتا ہوں)

۲- عبداللہ بن عمر رضی اللہ عنہما اپنے والد عمر بن خطاب رضی اللہ عنہ سے روایت کرتے ہیں کہ رسول خدا صلی اللہ علیہ وسلم نے (خیبر کے موقع پر) فرمایا: کل یہ جھنڈا سے دوں گا جو اللہ اور اس کے رسول صلی اللہ علیہ وسلم سے محبت رکھتا ہے وہ پلٹ پلٹ کر حملہ کرنے والا ہے بھاگنے والا نہیں۔ اللہ اس پر (خیبر) فتح کر دے گا۔ جبرائیل اس کے دائیں ہوں گے اور میکائیل بائیں۔ اس رات لوگ بڑا شوق لے کر سوئے (کہ پتہ نہیں کل کس کو جھنڈا ملتا ہے) تا آنکہ حضور علیہ السلام نے پوچھا: ابن علی؟ علی کہاں ہے؟ لوگوں نے عرض کیا یا رسول اللہ ما یبصر ان کی نظر خراب ہے وہ دیکھ نہیں سکتے ہیں جب انہیں آپ صلی اللہ علیہ وسلم کے پاس لایا گیا تو آپ نے فرمایا: ادن منی اے علی! میرے قریب آؤ جب وہ قریب ہوئے تو آپ نے ان کی آنکھوں میں تھتھکارا (تھوک ڈالی) اور انہیں اپنے ہاتھوں سے ملا۔ حضرت علی رضی اللہ عنہ وہاں سے یوں اٹھے جیسے ان کی آنکھیں کبھی دکھی ہی نہ تھی۔ (ابن عساکر دارقطنی)

۳- حضرت عمر رضی اللہ عنہ فرماتے ہیں ایک آدمی نے حضرت عمر رضی اللہ عنہ کی موجودگی میں حضرت علی رضی اللہ عنہ پر اعتراضات کیے۔ حضرت عمر رضی اللہ عنہ نے فرمایا: تعرف صاحب هذا القبر محمد صلی اللہ علیہ وسلم بن عبدالمطلب بن عبدالمطلب و علی بن ابی طالب بن عبدالمطلب ہیں (یعنی دونوں کا دادا ایک ہے) پھر فرمایا: لا تذکر علیا الا بخیر فانک ان اذیتہ اذیت هذا فی قبرہ علی المرتضیٰ کا ذکر اچھائی کے بغیر مت کرو اگر تم نے علی کو تکلیف دی تو تم صاحب قبر رسول اکرم صلی اللہ علیہ وسلم کو تکلیف دو گے۔ (ابن عساکر)

۴- حضرت عمر رضی اللہ عنہ کے پاس دو آدمی (کسی دیہات سے) لڑتے ہوئے آئے۔ آپ نے سیدنا علی المرتضیٰ سے فرمایا ان کا جھگڑا سن لیجئے اور ان کے درمیان فیصلہ فرمادیجئے۔ ان میں سے ایک نے کہا یہ کیا فیصلہ کریں گے۔ یہ الفاظ سننے سے سیدنا عمر فاروق نے اس شخص کو گریبان سے پکڑ لیا۔ وقال ویلک ماتدری من هذا هذا مولاک و مولی کل مومن لم یکن مولاہ فلیس مومن۔ حضرت عمر رضی اللہ عنہ نے فرمایا کیا ہوا تجھے معلوم نہیں یہ علی ہیں جو تیرے مولا اور ہر مومن کے مولیٰ ہیں جس کے یہ مولیٰ نہیں وہ مومن ہی نہیں۔ (صواعق ص ۱۷)

حضرت عثمان اور مولیٰ علی رضی اللہ عنہما:

اس میں کوئی شک نہیں کہ دونوں کئی نسبی و صھری اور ایمانی رشتوں میں منسلک ہیں۔ دونوں داماد رسول صلی اللہ علیہ وسلم ہیں۔ حضرت عثمان کی سگی نانی ام حکیم رضی اللہ عنہا حضرت علی المرتضیٰ کی سگی پھوپھی یعنی حضرت عبداللہ والد رسول کریم صلی اللہ علیہ وسلم اور ابو طالب کی سگی بہن ہے

اسی لیے حضرت سیدہ فاطمہ رضی اللہ عنہا کی شادی کا موقع تھا تو سارے جہیز اور دیگر ضروریات کا بندوبست حضرت عثمان غنی رضی اللہ عنہ نے کیا۔ صحابہ کرام رضی اللہ عنہم اور مولائے کائنات:

☆ حضرت عبدالرحمن بن عوف یکے از عشرہ مبشرہ روایت فرماتے ہیں کہ رسول کریم صلی اللہ علیہ وسلم نے جب مکہ مکرمہ فتح کر لیا تو طائف کا رخ فرمایا اور اٹھارہ انیس دن اس کا محاصرہ جاری رکھا۔ دورانِ محاصرہ ایک روز رسول کریم صلی اللہ علیہ وسلم فرما رہے تھے۔ اے لوگو میں روز قیامت تمہارا نمائندہ ہوں گا میں تمہیں اپنی عترت کے متعلق بہتری کی وصیت کرتا ہوں۔ بے شک ہم حوض کوثر پر ملیں گے اس رب کی قسم جس کے قبضے میں میری جان ہے تم نماز کے پابند رہو زکوٰۃ باقاعدگی سے ادا کرو ورنہ میں تم پر ایسا آدمی بھیجوں گا جو مجھ ہی سے ہے وہ دشمنوں کی گردنیں اڑا دے گا اور ان کی اولاد کو قیدی بنا لے گا۔ لوگوں نے سمجھا کہ شائد وہ ابو بکر یا عمر رضی اللہ عنہما ہونگے مگر آپ نے حضرت علی کا ہاتھ پکڑ کر فرمایا وہ یہ ہے (ابن ابی شیبہ)

☆ حضرت عمرو بن العاص رضی اللہ عنہ فرماتے ہیں۔ جب میں غزوہ ذات السلاسل سے واپس آیا (جس میں نبی اکرم صلی اللہ علیہ وسلم نے انہیں امیر بنایا تھا) تو میرا خیال تھا رسول کریم صلی اللہ علیہ وسلم کے نزدیک سب سے زیادہ محبوب میں ہوں میں نے عرض کیا یا رسول اللہ لوگوں میں آپ کو سب سے زیادہ محبوب کون ہے؟ فرمایا: عائشہ رضی اللہ عنہا! عرض کیا! میں عورتوں کے متعلق نہیں مردوں کے بارے میں پوچھ رہا ہوں۔ فرمایا: تب عائشہ رضی اللہ عنہا کا باپ (ابو بکر صدیق رضی اللہ عنہ) میں نے پوچھا ابو بکر صدیق رضی اللہ عنہ کے بعد کون محبوب ہے فرمایا: حفصہ رضی اللہ عنہا میں نے پھر کہا میں مردوں کے بارے میں پوچھ رہا ہوں فرمایا تب حفصہ رضی اللہ عنہا کا باپ (عمر فاروق رضی اللہ عنہ) میں نے عرض کیا فاین علی تو حضرت علی کدھر گئے؟ فرمایا: ان هذا یسئلنی عن النفس یہ آدمی تو میری جان کے بارے میں پوچھ رہا ہے (یعنی علی تو میری جان ہے) کنز العمال

تصویر کا دوسرا رخ

تصویر کا دوسرا رخ یہ ہے کہ اگر صحابہ کرام رضی اللہ عنہم حضرت علی المرتضیٰ رضی اللہ عنہ کی مدح کرتے دکھائی دیتے ہیں تو خود سیدنا علی شیر خدا بھی صحابہ کرام رضی اللہ عنہم کی تعریف میں رطب اللسان نظر آتے ہیں اور یہ حقیقت خود شیعہ کتب سے اور نہج البلاغہ سے ظاہر ہو رہی ہے۔ صرف نہج البلاغہ سے دو حوالے پیش کیے جا رہے ہیں۔

لقد رأیت اصحاب محمد صلی اللہ علیہ وسلم فباری احدا منهم یشبهه. لقد كانوا یصبحون شعنا غبرا. وقد باتوا سجدا وقیاما. یراوحون بین جباہم و خدودہم. ركب المعزی من طول سجودہم اذا ذکر اللہ هملت اعینہم۔

ترجمہ: البتہ تحقیق میں نے اصحاب رسول علیہ السلام کی مثل کوئی انسان نہیں دیکھا۔ وہ صبح اٹھتے تو ان کے چہرے غبار آلود ہوتے تھے اور وہ رات سجدوں اور قیام میں گزارتے تھے۔ ان کی پیشانیوں اور ان کے رخساروں پر سجدوں کے نشان ہوتے تھے۔ طویل اور لمبے لمبے سجدوں اور عبادت الہی میں مضطرب ہونے اور کثرت حرکت کے باعث ان کی پنڈلیاں زانوؤں سے ملی ہوئی

ہوتی تھیں اور جب ان کے پاس اللہ کا ذکر کیا جاتا تو ان کی آنکھیں اشکبار ہو جاتیں۔ (ص ۲۸ ج ۱ مطبوعہ مصر)
 نہج البلاغہ جلد اول صفحہ ۲۸، مطبوعہ مصر حضرت علی المرتضیٰ رضی اللہ عنہ فرماتے ہیں۔

مزه العيون من البكاء خص البطون من الصيام ذبل الشفاه من الدعاء. صفر الالوان من الشهر
 علی وجوہہم غبرة الخاشعین۔ اولئك اخوانی الذاهبون فحق لنا ان نظما اليهم۔ ونعض الایدی
 علی فراقهم ان الشيطان یسنى لكم طرقه ویريد ان یحل دینکم عقدة عقدة۔ ویعطیکم
 بالجماعة الفرقة فاصدقوا عن نرغاته و نفضاته۔ واقبلوا للنصيحة ممن اهداها اليکم واعقلوها علی
 انفسکم۔

ترجمہ: میں نے نبی کریم ﷺ کے صحابہ کو دیکھا ہے۔ زیادہ رونے کے باعث ان کی آنکھیں خیرہ ہو گئی تھیں یا سفید ہو
 گئی تھیں۔ روزہ کے باعث ان کے پیٹ خالی ہو گئے تھے۔ دعا کرتے کرتے ان کے ہونٹ خشک ہو گئے تھے۔ شب
 بیداری کے سبب ان کے چہرے پیلے ہو گئے تھے۔ کثرت سجد کی وجہ سے ان کے چہرے خاک آلود رہتے تھے۔ وہ
 لوگ میرے بھائی تھے جو گزر گئے۔ ہمارا حق یہ ہے کہ ان سے ملاقات کی پیاس رکھیں۔ ان کے فراق میں دانتوں سے
 ہاتھ کاٹیں۔ شیطان تمہارے لئے راستہ پیدا کرتا ہے اور چاہتا ہے کہ دین کی رسی کو پارہ پارہ کر دے اور تم میں تفرقہ
 ڈال دے۔ تم اس کے وسوسوں سے بچو اور اپنے رہنما کی بات مانو اور اپنے دلوں میں پکی کر لو۔

چار رکن حریم ایمانند در رہ شرع چارا رکانند
 یاران نبی عناصر دیں غواص ، محیط عزو تمکین
 رضوان خدا با چار یاران بوبکر و عمر، علی و عثمان

نکات مختلفہ در شان علی مرتضیٰ

عقل فکر تخیلاں ساریاں توں
 شانان اچیاں علی ذیشان دیاں
 مولا علی دی شان دے وچ آئیاں
 کئی سو آئیاں پاک قرآن دیاں

☆ بیہتی اور دلیمی نے حضرت انس سے روایت کیا کہ حضور علیہ السلام نے فرمایا:

علی یزہوا فی الجنة ککوکب الصبح لاهل الدنيا (صواعق محرقة ص ۱۲۵)

جنت میں علی شیر خدا ایسے چمکیں گے جس طرح دنیا والوں کے لئے صبح کا ستارہ چمکتا ہے۔ کیونکہ علی المرتضیٰ شیر خدا بھی ہے اور
 رازدار کبریا بھی ہے جیسا کہ حضرت جابر سے روایت ہے کہ حضور علیہ السلام نے حضرت علی کو فتح طائف کے دن اپنے پاس بلا کر ان
 کے کان میں کوئی بات کی تو بعض لوگوں نے آپس میں کہنا شروع کر دیا کہ اپنے چچا زاد کے ساتھ حضور علیہ السلام کی سرگوشی طویل ہو

گئی ہے۔ اس وقت آپ نے فرمایا:

ما انتجيتہ ولكن اللہ انتجاءہ۔

میں نے نہیں بلکہ علی سے اللہ نے سرگوشی فرمائی ہے۔ (ترمذی ص ۲۱۳)

☆ علی رازدار کبریا ہی نہیں بلکہ محبوب خدا بھی ہے۔ حضرت انس ہی فرماتے ہیں کہ حضور علیہ السلام کی خدمت میں (بھنی

ہوئی) چڑیا (یا اس طرح کا کوئی حلال پرندہ کسی انصاریہ عورت نے ہدیہ بھیجا تو حضور علیہ السلام نے اس وقت یہ دعا فرمائی:

اللہم انتنی باحب خلقك اليك باكل معی هذا الطیر۔

اے اللہ! میرے پاس کوئی ایسا شخص بھیج دے جو تجھے ساری مخلوق سے زیادہ محبوب ہے تاکہ میرے ساتھ مل کر یہ پرندہ

(کھانا) کھائے۔ فجاءہ علی فاکل معہ۔ پس علی المرتضیٰ آئے اور انہوں نے حضور علیہ السلام کے ساتھ بیٹھ کر کھانا کھایا۔

(ترمذی ص ۲۱۳ ج ۲)

☆ علی المرتضیٰ محبوب خدا بھی ہیں، علی کا محبت محبوب، خدا و مصطفیٰ بھی ہے اور علی کا دشمن دشمن خدا بھی ہے اور دشمن مصطفیٰ بھی ہے۔

جیسا کہ حضرت عبداللہ بن عباس رضی اللہ عنہما سے مروی حدیث میں ہے کہ حضور علیہ السلام نے حضرت علی کی طرف اشارہ کر کے ارشاد فرمایا:

انت سید فی الدنیا وسید فی الاخرة اے علی تو دنیا و آخرت میں سردار ہے۔ (وفی روایة انا سید ولد آدم و علی سید

العرب)۔ میں تمام اولاد آدم کا سردار ہوں اور علی عرب کا سردار ہے۔ (صواعق ص ۱۲۲)

من احبک فقد احببنی ومن ابغضک فقد ابغضنی جو تجھ سے محبت کرے گا اس نے مجھ سے محبت کی اور جو تیرے ساتھ

بغض رکھے گا اس نے میرے ساتھ بغض رکھا۔ (نور الابصار ص ۸۰) وفی روایة و من ابغضنی فقد ابغض اللہ (مشکوٰۃ صواعق

ص ۱۲۳) اور جس نے مجھ سے دشمنی رکھی وہ دشمن خدا ہے۔

حضرت ابوسعید خدری حضور علیہ السلام سے روایت کرتے ہیں کہ آپ نے فرمایا: حبک ایمان و بغضک نفاق و اول من

یدخل الجنة محبک و اول من یدخل النار مبغضک (نور الابصار ص ۸۰ بحوالہ کتاب لال) اے علی تیری محبت ایمان ہے اور

تیرے ساتھ بغض نفاق ہے۔ سب سے پہلے تیرا محبت جنت میں جائے گا اور سب سے پہلا جہنمی تیرا دشمن ہوگا۔ جو تیری دشمنی کی وجہ

سے دوزخ میں جائے گا۔

☆ علی المرتضیٰ گناہوں کی بخشش کا دروازہ ہے اور علی المرتضیٰ کی زیارت رب العالمین کی عبادت ہے۔ دارقطنی نے ”الافراد“

میں حضرت ابن عباس رضی اللہ عنہما سے روایت فرمائی ہے کہ حضور علیہ السلام نے ارشاد فرمایا: علی باب حطة من دخل منه کان

مؤمناً ومن خرج منه کان کافراً (صواعق ص ۱۲۵)

علی بخشش کا دروازہ ہے جو اس میں داخل ہو وہ مومن ہے جو نکل گیا وہ کافر ہے۔

طبرانی اور حاکم نے باسناد حسن حضرت ابن مسعود سے روایت کیا کہ حضور علیہ السلام نے فرمایا النظر الی علی عبادۃ۔ علی کو

دیکھنا بھی عبادت ہے۔ (صواعق ص ۱۲۳ نور الابصار ص ۸۰)

مسلم اول شہ مرداں علی
ازولائے دودمانش زندہ ام
خاکم و از مہر او آئینہ ام
شیر حق ایں خاک را تسخیر کرد

عشق را سرمایہ ایماں علی
در جہاں مثل گہر تابندہ ام
مے تو اں دیدن نوادر سینہ ام
ایں گل تاریک را اکسیر کرد

(کلیات اقبال فارسی، ص ۴۷)

☆ حضرت علی خود فرماتے ہیں کہ مجھے غزوہ احد میں سترہ زخم لگے ہیں۔ چوتھے زخم پر گر گیا تو ایک خوبصورت نوجوان جس سے خوشبو کے حلے آرہے تھے میرے پاس آیا اور مجھے بازو سے پکڑ کر کھڑا کر دیا اور کہا ”کافروں کا مقابلہ کرو تم اللہ اور اس کے رسول کی اطاعت میں ہو اور وہ دونوں تم پر راضی ہیں۔“

حضرت علی فرماتے ہیں میں نے یہ واقعہ حضور علیہ السلام کو سنایا تو آپ نے فرمایا:

یا علی اقر اللہ عینیک ذاک جبرئیل علیہ السلام۔

اے علی اللہ تیری آنکھوں کو ٹھنڈا فرمائے وہ تو جبرئیل امین علیہ السلام تھا۔ (نور الابصار، ص ۸۶)

☆ ویسے تو کئی جنگوں میں آپ کی شجاعت کے کارنامے نمایاں ہیں لیکن خندق میں عمرو بن عبدود پر جب آپ نے تلوار کا وار کیا تو اس وار کی شان ہی کچھ اور تھی۔ وہ وار وار سے پار تھا حضور علیہ السلام نے اس موقع پر فرمایا: لہبارزة علی ابن ابی طالب یوم الخندق افضل من اعمال امتی یوم القیمة۔ علی کا مقابلہ خندق میں قیامت تک میری امت کے تمام اعمال سے افضل ہے۔ اس موقع پر حضرت علی نے جو رجز پڑھا اس کا ترجمہ کسی نے کچھ اس طرح کیا ہے۔

خیبر میں علی کا رجز

ادب سے بات کر کہ میں جلال کردگار ہوں
زمیں ہے میری دسترس میں آسماں شکار ہوں
قضا میری رکاب ہے قدر کا شہسوار ہوں
محیط موت ہوں غرور ضرب ذوالفقار ہوں
بہت نہ آزما میرے لہو کے ارتعاش کو
زمیں لحد کی بھیک بھی نہ دے گی تیری لاش کو
اجل جواں ہوئی ہے میری کمسنی کے ہاتھ میں
قیامتوں کی گونج ہے سدا میری حیات میں
سمجھ مرا رجز نہیں تباہیوں کا جال ہے
جو میری ضرب سہہ سکے وہ کون ماں کا لال ہے

میں ”پیکر“ حیات ہوں اجل میری کنیز ہے
میرا مقابلہ نہ کر کہ تو حقیر چیز ہے
تیرے لیے میں آسمان سے ٹوٹا عذاب ہوں
سنجھل کے بات کر کہ میں علی ہوں بوتراب ہوں
صفوں میں ٹوٹا ہوں جب میں دشمنوں کو بھانپ کر
تو چیختے ہیں زلزلے زمیں سے منہ کو ڈھانپ کر
ادھر ادھر جو دوڑتا ہے ”شہسوار“ ہانپ کر
تو میرے پاؤں چومتی ہے موت کانپ کانپ کر

حضرت عاصم بن صمرہ سے روایت ہے کہ امام حسن نے اپنی ایک تقریر میں فرمایا کہ حضور علیہ السلام جب میرے والد ماجد کو
جہاد کے لئے بھیجتے تو کان جبرئیل عن یسینہ و میکانیل عن یسارہ۔ آپ کی دائیں طرف جبرئیل اور بائیں طرف میکانیل
ہوتے اور آپ جنگ کو جیت کر آتے۔ (کرامات صحابہ ص ۲۳ بحوالہ کنز العمال۔ اس روایت کو ابن ابی شیبہ نے بھی روایت کیا ہے)

اور دوسری وجہ آپ نے خود بیان فرمائی جس کو احمد اور ابو یعلیٰ نے بسند صحیح حضرت علی سے روایت کیا ہے کہ خیبر کے دن جب
حضور نے مجھے جھنڈا عطا فرمایا اور میری دکھتی آنکھوں پر لعاب دھن لگایا تو اس کی برکت سے مار مدت و لا صرعت۔ اس کے
بعد نہ تو میری آنکھیں کبھی خراب ہوئیں اور نہ ہی مجھے کوئی پچھاڑ سکا۔ (صواعق محرقة ص ۱۲۷)

اس لیے علی ہمارے ہیں ہماری آنکھوں کے تارے ہیں ہمارے دل کے سہارے ہیں جو نہ مانے وہ دونوں جہاں میں قسمت
کے مارے ہیں۔

مولیٰ علی علی ہے مشکل کشا علی ہے
شیر خدا علی ہے حاجت روا علی ہے
نقش رسول علی ہے زوج بتول علی ہے
آقا کا ”ویر“ علی ہے سنیوں کا پیر علی ہے

☆ حضرت مجدد الف ثانی مکتوبات شریف مکتوب نمبر ۱۲۳ میں فرماتے ہیں۔ قیامت تک جتنے بھی ولی ہوں گے علی کی مہر سے
ولی بنیں گے۔ لہذا علی انہی کے ہیں جن کے ولی ہیں جن کے غوث جلی ہیں۔ انہی کے مولا علی ہیں جن کے داتا علی ہیں۔ انہی کے
مولیٰ علی ہیں جن کے مہر علی ہیں۔ انہی کے مولیٰ علی ہیں جن کے ہندال ولی ہیں۔ ان کے مولیٰ علی ہیں جن کے سارے ولی ہیں۔ انہی
کے مولیٰ علی ہیں اور ہمارا یہ عقیدہ ہے کہ

ادھر صدیق اکبر پر صداقت ناز کرتی ہے
ادھر فاروق اعظم پر عدالت ناز کرتی ہے

جناب حضرت عثمان پر سخاوت ناز کرتی ہے
 علی شیر خدا پر تو ولایت ناز کرتی ہے
 حسین ابن علی پر تو شہادت ناز کرتی ہے
 محمد مصطفیٰ پر رحمت حق ناز کرتی ہے

☆ علی کی ولادت کعبہ میں ہوتی، شہادت مسجد میں ہوئی جس سے معلوم ہوا کہ جو علی کا ہے وہ یا کعبہ جائے گا یا مسجد آئے گا اس کو کوئی تیسرا ”واڑہ“ بنانے کی ضرورت نہیں۔ علی کے غلام وہ ولی ہیں جن کی قبریں بھی مسجدوں میں بنی ہوئی ہیں۔
 ☆ علی المرتضیٰ کو چوتھا خلیفہ ماننا کوئی عیب نہیں کیونکہ اگر آخری ہونا عیب ہوتا تو اللہ اپنے نبی کو آخری نبی نہ بناتا۔ اگر نبی کے لئے آخری ہونا عیب نہیں تو علی کے لئے کیسے عیب ہو سکتا ہے۔

اور پھر تم خود تو کہتے ہو کہ علی گھر والے تھے۔ باقی سب باہر سے آئے تھے تو باہر سے آنے والا مہمان ہوتا ہے جس کا حق پہلے ہوتا ہے اور میزبان کا بعد میں ہی ہوتا ہے۔ پھر ہمارے آقا جن کو اللہ نے فیض کے خزانے عطا فرمائے۔ انہوں نے نگاہ نبوت سے دیکھ لیا کہ خلفائے اربعہ کی عمریں جس ترتیب سے تھیں۔ اسی ترتیب سے خلافت عطا فرمادی اور خدا کو بھی یہی منظور تھا کہ چاروں کو خلیفہ بنایا جائے لہذا اگر مذکورہ ترتیب سے خلیفہ نہ ہوتے تو کوئی نہ کوئی محروم ہو جاتا اور جن کو خدا محروم نہیں کرنا چاہتا کوئی اور کیسے محروم کر سکتا تھا۔
 ملنگ کے پاس صرف ایک ہی دلیل ہے۔ علی کی خلافت بلا فصل کی اور وہ یہ ہے۔ ”دما دم مست قلندر علی دا پہلا نمبر“ یہ شاید چالیسویں پارے کی آیت ہوگی جو امام مہدی غار ”سرمین رای“ میں لے کر چھپے ہوئے ہیں کہ کوئی دیکھ نہ لے جب وہ تشریف لائیں گے تو انشاء اللہ خود ہی اس کا جواب دیں گے۔

لطیفہ نمبر ۱:

ایک ملنگ مسجد میں گیا تو کیا دیکھا کہ یہ شعر لکھا ہوا ہے۔

چراغ و مسجد و محراب و منبر ابو بکر و عمر عثمان و حیدر

وہ وہاں سے بھاگ کر دوسری مسجد میں گیا پھر تیسری میں مگر ہر جگہ یہی شعر نظر آیا (یہ شعر دشمنان صحابہ کے لئے ایٹم بم ہے اور ”یا رسول اللہ“ کے الفاظ گستاخان رسول کے لئے موت کا پیغام ہیں اس لیے اہل سنت کی مسجدیں ان دونوں عبارتوں سے مزین ہونی چاہئیں)۔ ملنگ نے اینٹ پکڑی اور غصے میں جل کر جو ابو بکر کے نام پر ماری تو وہ سیدھی لفظ علی پر جا لگی۔ دوسرا ملنگ پیچھے کھڑا ہوا تھا اس نے لعنت ملامت کی تو پہلا کہنے لگا۔ اچھا ہوا ہے علی کو بھی ان کے بغیر چین نہیں آتا۔ میں کب سے علی کو اکیلا تلاش کر رہا ہوں لیکن یہ بھی ان میں گھس گھس کر بیٹھتا ہے۔ اس کا علاج ہی یہ ہے۔ (نعوذ باللہ) شاید اس لیے اس کے بعد ملنگوں نے مسجدوں میں جانا چھوڑ دیا ہے اور الگ سے ”امام بگاڑے“ بنا لیے ہیں۔

لطیفہ نمبر ۲:

ایک ملنگ گندم کے کھیت میں جھک کر پورا زور لگا رہا تھا اور ساتھ علی علی پکار رہا تھا۔ کسی سنی نے کہا: ہمارے لیے تو علی مشکل کشا

ہے تو کس مشکل میں گرفتار ہے کیا تو علی کو نہیں مانتا؟ ملنگ بولا! ہم علی کو سنیوں سے زیادہ مانتے ہیں۔ وہ کیسے؟ سنی نے سوال کیا۔ ملنگ نے جواب دیا! تم علی کو صرف مشکل کشا مانتے ہو اور ہم مشکل کشا بھی مانتے ہیں اور قبض کشا بھی مانتے ہیں۔ استغفر اللہ (یہ دونوں لطیفے سید یعقوب شاہ صاحب پھالیہ والے اپنی تقریروں میں بیان کیا کرتے تھے)

سوال: خارجی لوگ (دشمنانِ علی) کہتے ہیں کہ خلفاء ثلاثہ نے مدینہ میں حکومت کی اور ان کی وفات بھی اس مقدس شہر میں ہوئی اور مدینہ کے فضائل میں بے شمار احادیث میں سے ایک یہ بھی ہے ”جو مدینہ میں مرے گا میں اس کی شفاعت کروں گا۔ اس لیے ہر بندہ مدینہ کی موت کے لئے ترستا ہے۔ علی کیسے شہبازِ ولایت ہیں کہ مدینہ کو چھوڑ کر کوفہ میں خلافت لے گئے۔ صرف خون عثمان کے مسئلہ سے گھبرا کر؟ جبکہ صدیق اکبر کے دور میں بیسیوں فتنوں نے سر اٹھایا لیکن ابو بکر نے مدینہ میں ہی رہ کر ان کا مقابلہ کیا اور کامیاب ہوئے جبکہ علی نے مدینہ چھوڑا تو ان کے دور میں ایک ملک بھی فتح نہ ہوا نہ ہی کوئی فتنہ دبایا جاسکا۔

جواب: اس کا جواب علی کے سچے ملنگ اہل سنت ہی دیں گے اور وہ اس طرح کہ ہر کوئی جانتا ہے استاذ کے سامنے ادب کی وجہ سے شاگرد کا حقہ اپنے کمالات کے جوہر نہیں دکھا سکتا۔ استاد کا ادب اس سے مانع ہو جاتا ہے کہ اس کے ہوتے ہوئے ہیں کسی کو فیض دینے کی بات بھی کرے۔ خلفائے ثلاثہ تو حضور کی بارگاہ میں رہے جبکہ ولایت کا فیض جاری کرنے کے لئے حضور نے علی المرتضیٰ کو ظاہر اپنے سے دوز بھیج دیا تاکہ یہ تینوں میرے ادب کا حق ادا کرتے رہیں اور علی المرتضیٰ میری فیض رسانی کا حق ادا کرتے رہیں۔ اسی لیے علی کو شہنشاہِ ولایت کہا جاتا ہے اور طریقت کے تمام سلاسل حضرت علی ہی کی بارگاہ میں جاتے ہیں۔

اس لیے ان چاروں نے جو کیا صحیح کیا اور اپنے نبی کی منشا کے مطابق کیا۔ ایک فریق خلفاء ثلاثہ کی شان میں بے ادبی کرتا ہے تو دوسرا بھی شانِ علی کے خلاف دلائل ڈھونڈنے کے چکر میں پڑ جاتا ہے۔ ایک خارجی بخاری و مسلم کی متفق علیہ حدیث جب حضور علیہ السلام نماز تہجد کے لئے علی المرتضیٰ کو اٹھانے گئے تو علی المرتضیٰ نے عرض کیا۔ ہماری باگ دوڑ اللہ کے ہاتھ میں ہوتی ہے۔ وہ جگا دیتا ہے تو پڑھ لیتے ہیں ورنہ سوئے رہتے ہیں جس پر حضور نے فرمایا وکان الانسان اکثر شیء جدلا (مسلم ص ۲۶۵ خلاصہ)

لیکن ہمیں اللہ تعالیٰ نے ایسا سچا اور سچا عقیدہ عطا فرمایا ہے کہ جس میں کسی کی گستاخی کا نام و نشان تک نہیں ہے۔ ہم فریقین کو سمجھانے والے ہیں اور عقیدہٴ محبت کی خلوص نیت اور درد دل کے ساتھ دعوت دینے والے ہیں اور بڑوں کے معاملات میں ٹانگ اڑانے سے روکنے والے ہیں کیونکہ ان کا تو کچھ نہیں بگڑے گا۔ تمہارے ایمان کا خانہ خراب ہو جائے گا۔

صحابہ کرام کے آپس کے اختلافات کی بات

حضرت امام احمد بن حنبل علیہ الرحمہ اس سلسلہ میں فرماتے ہیں جو جمل و صفین میں مابین صحابہ عظام کے ہو اس کے متعلق طعن و تشنیع کرنا اپنے اعمال کو آلودہ کرنا ہے۔ ملاحظہ فرمائیں۔

واما قتله رضی اللہ تعالیٰ عنہ بطلحة والزبیر
وعائشہ و معاویہ فقد نہی الامام الاحمد رحمہ
اللہ عن ذالک و جمع ما شحر بینہم من منازعة
لیکن حضرت علی کرم اللہ وجہہ کا جنگ کرنا حضرت طلحہ و زبیر و
عائشہ رضی اللہ عنہا و معاویہ رضی اللہ عنہ سے تو اس کے متعلق امام احمد نے نکتہ چینی
کرنے سے منع کیا ہے جو بھی ان کے درمیان لڑائی یا جھگڑا تھا

ان تمام امور میں باز رکھا ہے اور یہ بھی تصریح کر دی ہے کہ ان کے متعلق روز قیامت اللہ تعالیٰ فیصلہ فرمائے گا اور جو بھی آپس کے جھگڑے تھے دور فرمادے گا اور اللہ تعالیٰ نے خود قرآن میں فرمایا ہے کہ ہم نے ان کے سینوں میں جتنے کینے تھے سب دور فرمادیے اور آپس میں ایک دوسرے کے روبرو بھائیوں کی طرح بیٹھیں گے۔

ومنا فرة وخصومة لان الله تعالى يزل ذلك بينهم يوم القيامة كما قال عزوجل و نزعنا ما في قلوبهم من - عسى سرر متقابلين (آیت ۲۷۷ ج ۲)

اس کے آگے چل کر فرماتے ہیں:

اور اہل سنت نے جو جو بھی ان حضرات کے درمیان رنجش تھی اس سے باز رہے اور ان کی برائی سے روکا اور ان کے فضائل و محاسن کے ظاہر کرنے کو کہا اور علی و طلحہ و زبیر و معاویہ و عائشہ رضی اللہ عنہم کے درمیان اختلاف کو اللہ تعالیٰ کے سپرد کیا ہے۔

واتفق اهل سنة على وجوب الكف عما شجر بينهم والا مساك من ساريهم و اظهار فضاء لهم ومحاسنهم و تسليم امرهم الى الله عزوجل ما كان و جرى من اختلاف على و طلحة و الزبير وعائشه و معاويه رضى الله تعالى عنهم على ما قدمنا (ایضاً ص ۸۸)

حضرت امام عبدالوہاب شعرانی علیہ الرحمہ اس کے متعلق فرماتے ہیں۔

جو بعض نے ان حضرات کے (اختلافات غلط انداز میں) ذکر کیے ہیں۔ یہ ناقابل قبول ہیں اگر ان کی صحت ثابت بھی ہو جائے جیسا کہ کہا کرتے ہیں تو بھی صحیح تاویل کی جائے گی لیکن خوب بات حضرت عمر بن عبدالعزیز نے فرمائی ہے کہ جب اللہ تعالیٰ نے اس خون (یعنی جمل و صفین) سے ہماری تلواروں کو پاک رکھا تو ہم اپنی زبانوں کو اس سے ان کی برائی کر کے آلودہ کریں۔

ولا التفات الى ما يذكره بعض اهل السير فان ذلك لا يصح وان صح فله تاويل صحيح وما احسن قال عمر ابن عبدالعزيز رضى الله تعالى عنه وما ظهر الله تعالى منها سيوفنا فلا نخضب بها السنتنا .

(ابو ایت ص ۵۵ ج ۲)

امام ترمذی نے حضرت عبداللہ بن مغفل رضی اللہ عنہ سے یہ روایت نقل فرمائی ہے:

الله الله في اصحابي لا تتخذوهم من بعدى عرضا فمن احبهم فبحي احبهم ومن ابغضهم فببغضى ابغضهم ومن اذا هم فقد اذاني ومن اذاني فقد اذى الله ومن اذى الله يوشك ان ياخذنه (ترمذی ص ۲۲۶ ج ۲)

تم میرے صحابہ کرام رضی اللہ عنہم کے بارے میں کچھ کہنے سے ڈرو اور ان کو طعن کا نشانہ نہ بناؤ جس نے ان سے محبت کی۔ میری محبت کی وجہ سے ہی کی اور جس نے ان سے بغض رکھا اس نے میری دشمنی کی وجہ سے ہی ان سے بغض رکھا جس

نے ان کو تکلیف پہنچائی اس نے مجھے تکلیف پہنچائی اور جس نے مجھے تکلیف پہنچائی اس نے اللہ کو ایذا دی اور جو اللہ کو ایذا دے گا۔ عنقریب اللہ اس کو پکڑے گا۔

اس سلسلہ میں میں تفصیل میں نہیں جانا چاہتا صرف ایک جنگ کے بارے میں چند باتیں اہل سنت کے متفقہ عقیدہ کی روشنی میں پیش کر رہا ہوں اور وہ متفقہ عقیدہ یہ ہے کہ ہم صحابہ کرام رضی اللہ عنہم کے آپس میں ہر تنازعے کے اندر حق حضرت علی المرتضیٰ کے ساتھ ہی مانتے ہیں لیکن کسی بھی صحابی کو برا نہیں کہتے بلکہ ان کی اجتہادی خطا کا قول کرتے ہیں جس پر ان کو حدیث کے مطابق ایک اجر ملے گا اور حضرت علی المرتضیٰ کو دو اجر (کمانی الحدیث)۔

خلافت علی المرتضیٰ رضی اللہ عنہ

کیونکہ حضرت سیدنا عثمان ذوالنورین رضی اللہ عنہ کی شہادت عظمیٰ کے بعد تین روز گزر چکے تو لوگوں کے اصرار پر ۲۱ ذوالحجہ ۳۰ ہجری بمطابق ۲۴ جون ۶۵۶ مسجد نبوی علیٰ صاحبہا الصلوٰۃ والسلام میں حضرت سیدنا علی المرتضیٰ کو بالا جماع خلیفہ منتخب کر لیا گیا۔ خلفاء راشدین میں یہ خلیفہ چہارم تھے اور ان کی سب اصحاب نے بالاتفاق خلافت پر بیعت کر لی۔

سیدنا عثمان رضی اللہ عنہ کی شہادت کے بعد دوسرے روز مدینہ طیبہ میں سیدنا علی رضی اللہ عنہ کی خلافت پر بیعت ہوئی۔ مدینہ میں جتنے صحابہ تھے سب نے بیعت کی۔

بویع علی بالخلافة بعد الغد من قتل العثمان بالمدينة فبايعه جميع من كان بها من الصحابة (تاریخ الخلفاء)

دوسری دلیل علامہ ابن حجر کی فرماتے ہیں۔

اہل حل و عقد کے اجماع سے خلفاء ثلاثہ کے بعد خلافت کے مستحق امام مرتضیٰ ولی مجتبیٰ حضرت سیدنا علی ابن ابی طالب تھے۔ (یہ اہل حل و عقد حضرات آگے ان میں سے بعض حضرات کے نام بھی دیئے ہیں۔ طلحہ زبیر ابوموسیٰ ابن عباس خزیمہ بن ثابت وغیرہم رضوان اللہ علیہم اجمعین)

الخلافة بعد الائمة الثلاثة هو للامام المرتضى والولى المجتبیٰ علی ابن ابی طالب باتفاق اهل الحل والعقد

(صواعق محرقة: ابن حجر)

فصعد المنبر وكان اول من صعد اليه طلحة والزبير وسعد واصحاب محمد صلى الله عليه وسلم

(الرياض النضرۃ ابو جعفر طبري، ص ۱۲۶ ج ۲)

پس حضرت علی منبر پر جلوہ گر ہوئے تو سب سے پہلے حضرت طلحہ سعد زبیر اور اصحاب محمد رضی اللہ عنہم نے آگے بڑھ کر ان کے ہاتھ پر خلافت کی بیعت کی۔ رضوان اللہ علیہم اجمعین۔

حق علی کے ساتھ ہے

حضرت علی المرتضیٰ کو ہر معاملہ میں حق پر ماننے کا عقیدہ کئی دلائل پر مبنی ہے۔ بالخصوص حضرت عمار بن یاسر رضی اللہ عنہ کو حضور علیہ

السلام کا فرمانا کہ تقتلك الفئة الباغية تجھے حق کے خلاف خروج کرنے والی جماعت قتل کرے گی۔ (ترمذی، ص ۲۲۱ ج ۲)

امام نووی اس حدیث کے تحت لکھتے ہیں کہ

قال العلماء هذا الحديث حجة ظاهرة في ان عليا محقا . علماء نے اس حدیث سے کھلم کھلایا یہ اخذ کیا ہے کہ سیدنا علی حق و صواب پر تھے اور دوسرے گروہ کو خطا اجتہاری ہوئی تھی کیونکہ عمار ابن یاسر متواتر بدل و جان سیدنا علی کرم اللہ کے ساتھ ان معرکوں میں رہے۔

امام بخاری نے حدیث نقل کی ہے کہ حضور سید عالم علیہ الصلوٰۃ والسلام نے حضرت عمار ابن یاسر کے متعلق فرمایا۔
وفیکم الذی جاره اللہ من الشیطن علی لسان نبیہ یعنی عمارا اور تم میں وہ ہیں جنہیں اللہ تعالیٰ نے شیطان سے محفوظ رکھا۔
جب عمار بن یاسر بزبان نبوی شریطان سے محفوظ ہیں تو ان سے خطا کا صدور ناممکن نہیں تو مشکل ضرور ہوگا اور یہ سیدنا علی کرم اللہ کے ساتھ تھے۔

ثابت ہوا کہ سیدنا علی کرم اللہ وجہہ الکریم حق پر تھے۔ اور حضرت عمار ابن یاسر کی شخصیت معیار تھی کہ ان کی وجہ سے بہت سے صحابہ جو حضرت علی کے مقابلہ میں آئے وہ واپس لوٹ آگئے اور حقانیت علی المرتضیٰ کے قائل ہوئے۔ (تہذیب التہذیب ص ۳۱۰ ج ۳)
حضرت عبداللہ ابن عمر رضی اللہ عنہما تو یہاں تک فرماتے ہیں کہ۔

ما اساء علی شیء الا انی لم اقاتل مع الفئۃ الباغیہ . (مشکوٰۃ ص ۱۵۹)
مجھے اس سے زیادہ اور کوئی چیز بری نہیں لگی کہ میں نے حضرت علی کے ساتھ مل کر باغیوں سے جنگ کیوں نہ کی؟

حضرت عمار کی شہادت اور حضرت خزیمہ کی شہادت کا اثر حضرت عمرو بن العاص پر بھی ہوا اور وہ اس سے نکل گئے۔ علامہ ابن حجر فرماتے ہیں کہ بعض صحابہ وہ بھی تھے جن پر احادیث نبوی ظاہر نہ ہوئیں اور ان کو وہ احادیث مبارکہ ظاہر ہونے پر مخالفت ترک کرنا پڑی جو حضرت علی کے مقابل ہوئے۔

ظہر لہم من الاحادیث انه الامام الحق فندموا علی التخلف منه کما مر ومنہم سعد بن وقاص . حضرت علی سے علیحدہ ہونے والوں میں سے بعض پر حدیثیں ظاہر نہ ہوئیں تو وہ علیحدگی پر نادم ہوئے جیسا کہ نزر گیا ہے سعد ابن وقاص رضی اللہ عنہ بھی انہیں میں سے تھے۔

حضرت زبیر کو جنگ جمل میں دیکھ کر حضرت علی نے بلوا کر فرمایا کہ تم کو یاد ہے کہ فلاں وقت بارگاہ رسالت میں میں اور تم تھے۔ اور اس وقت تم سے میرے آقائے فرمایا تھا کہ اے زبیر علی سے محبت کرتے ہو تو تم نے کہا ہاں تو حضور صلی اللہ علیہ وسلم نے فرمایا اے زبیر ایک دن آئے گا کہ تم اس کے مد مقابل ہو گے۔ اسی طرح حضرت عائشہ صدیقہ رضی اللہ عنہا کے متعلق بھی آتا ہے کہ:

آپ اس وقت اونٹ پر سوار تھیں جب ایک جگہ پر سے آپ کا گزر ہوا تو وہاں پر کتوں نے بھونکنا شروع کر دیا۔ سیدہ ام المؤمنین عائشہ صدیقہ رضی اللہ عنہا نے دریافت کیا یہ کون سی جگہ ہے تو لوگوں نے کہا ”حوآب“ ہے۔ یہ سن کر سیدہ نے فوراً فرمایا میں واپس جاتی ہوں تمہارے ساتھ قطعاً جانا نہیں چاہتی۔ انہوں نے کہا اس طرح قصاص عثمان نہیں مل سکے گا۔ آپ کا جانا ضروری ہے۔ آپ نے فرمایا کہ مجھے سید عالم علیہ الصلوٰۃ والسلام کی ایک حدیث یاد آگئی ہے کہ آپ ایک روز ازواجِ مطہرات سے باتیں فرما رہے تھے

تو آپ نے فرمایا۔

تم میں کون سرخ اونٹنی پر سوار ہوگی جس پر وادی حوаб کے کتے بھونکیں گے اس کے بعد اس کے ارد گرد لاشوں کے ڈھیر ہونگے۔ (صواعق، ص ۷۱)

آپ کا عفو و درگزر:

حضرت علی المرتضیٰ رضی اللہ عنہ اتنے رحیم تھے کہ دشمن کی تکلیف بھی برداشت نہ کر سکتے۔ بھوکوں اور پیاسوں کی بھوک پیاس کا اس قدر احساس فرماتے کہ اپنے قاتل کو بھی شربت پلا دیا۔ بیماروں کی تیمارداری اور امداد فرماتے، مسافروں کی سواریوں اور ان کی خوراک کا انتظام کرتے ایک مرتبہ ایک بوڑھی عورت کو دیکھا جو مشکیزہ اٹھانا چاہتی تھی مگر نہ اٹھا سکتی۔ آپ نے مشکیزہ اپنی پشت پہ رکھا اور اس کو گھر چھوڑ کر آئے۔ (مناقب اسد اللہ)

آپ کے عفو و درگزر کا مشہور واقعہ ہے کہ جب آپ نے ایک کافر سے شدید مقابلہ کر کے اس کو گرایا تو اس نے آپ کے چہرہ انور پہ تھوک دیا اور آپ نے اس کو چھوڑ دیا کہ اب اس کو ماروں گا تو اپنے غصے کی وجہ سے ماروں گا نہ کہ رضائے رب کے لئے چنانچہ وہ آپ کا یہ اخلاق دیکھ کر مسلمان ہو گیا۔

اس واقعہ کو مولانا روم نے بڑی محبت کے ساتھ اپنی کتاب مثنوی میں بیان کیا ہے۔ فرماتے ہیں۔

از خد انداخت بر روئے علی
افتخار ہر نبی و ہر ولی
در زماں انداخت شمشیر آں علی
کرد او اندر غزائش کاہلی

اور جب اس نے پوچھا کہ آپ نے مجھے کیوں چھوڑ دیا ہے۔

راز بکشاے علی مرتضیٰ اے پس سوء القضاء حسن القضاء

اس راز سے پردہ ہٹائیے کہ میں بد بخت سے خوش قسمت کیسے ہو گیا تو آپ نے فرمایا۔

گفت من تیغ از پئے حق می زخم
بندہ ہتم نہ ما مور تنم

میں اپنی تلوار حق کے لئے چلاتا ہوں اور حق کا ہی بندہ ہوں نہ کہ اپنے نفس و تن کا۔ یہ منظر دیکھ کر اس کافر نے کہا۔

من غلام موج آں دریائے نور
کوچنیں گوھر در آرد در ظہور

اور پھر

گر کر قدموں پہ قرباں ہو گیا پڑھ کر کلمہ مسلمان ہو گیا

مولانا روم اس سے یہ نتیجہ اخذ فرماتے ہیں۔

تغ حلم از تغ آہن تیز تر
بل ز صد لشکر ظفر انگیز تر

لوہے کی تلوار سے بردباری کی تلوار زیادہ تیز ہے بلکہ سینکڑوں لشکروں سے بھی زیادہ باعث فتح و کامیابی ہے۔

روزے سے محبت:

حضرت سیدنا علی کرم اللہ وجہہ الکریم اپنی عمر میں اکثر فرض روزہ کے علاوہ نفلی روزے پے در پے رکھتے تھے۔ آپ کی صرف زبان ہی روزہ نہیں رکھتی تھی بلکہ آپ کے تمام اعضاء بھی روزہ سے ہوتے تھے۔ آپ صلوٰۃ و صوم کو ایسے ادا فرماتے تھے کہ قائم اللیل صائم النہار لقب ہو گیا اور اکثر بحالت روزہ ہی جہاد فرمایا۔ آپ خود بھی فرمایا کرتے تھے کہ شدید گرمی میں روزہ رکھ کر میدان جنگ میں تلوار چلانا مجھے بہت ہی پسند ہے اور بعض اوقات اگر افطاری و سحری میں کھانے کی چیز نہ ملی تو پانی سے ہی روزہ رکھ لیا اور افطار بھی کر لیا۔

صدقہ و خیرات سے پیار:

آپ نے کبھی مال جمع نہیں فرمایا بلکہ جو بھی ملتا بلاتا خیر کل کا کل مال و زرفقراء و مساکین پر تقسیم فرمادیتے۔ آپ اکثر اپنے خطبات میں فرمایا کرتے تھے۔ تم صرف دنیا میں آزمائش کے لئے پیدا کئے گئے ہو۔ آدمی مرتا ہے تو اس کے قرابت دار تلاش کرتے ہیں کہ کتنا مال چھوڑ گیا ہے مگر فرشتے یہ دیکھتے ہیں کہ کتنا مال خیرات کر کے خدا کی بارگاہ میں بھیج چکا ہے۔ اے لوگو اپنا مال خیرات کر کے اللہ کی بارگاہ میں پیش کرو ورنہ تمام کا تمام دنیا میں ہی رہ جائے گا اور وہ تمہارے لیے عذاب دنیا و آخرت میں وبال کا سبب بنے گا۔ (نہج البلاغہ) آپ اکثر اوقات اسی چیز کے متلاشی رہتے تھے کہ کوئی مستحق ملے جس کو ہر وقت مال دیتا رہوں۔ یہاں تک کہ مقروض لوگوں کے قرضے بھی آپ نے اتارے اور اگر کوئی فوت ہو گیا تو اس کے بیوی بچوں کی پرورش کے لئے تمام چیزوں کا انتظام کرتے اور اگر میت پر قرضہ رہ جاتا تو وہ بھی خود ادا کرتے تھے۔

حج کی ادائیگی کا جذبہ:

آپ نے ہر سال بلاناغہ حج ادا فرمائے۔ حضور رسالت مآب ﷺ کے ہمراہ بھی حج کرنے کا شرف حاصل ہو۔ خلفاء ثلاثہ اور اپنے عہد میں بھی آپ نے کبھی کسی سال اداج حج کرنے میں ناغہ نہیں فرمایا اور اکثر خطبات میں لوگوں کو حج کی ترغیب فرماتے تھے۔ اس کے علاوہ حاجیوں کے لئے دوران حج ایسے نمایاں کام سرانجام دیتے کہ جس کی مثال نہیں ملتی۔

حضرت علی کا اخلاق کریمانہ:

صاحب خلق عظیم نبی کریم رؤف و رحیم ﷺ کی تعلیم کا ایسا اثر تھا کہ حضرت علی کرم اللہ وجہہ الکریم اخلاق حسنہ میں بھی نہایت اعلیٰ مقام رکھتے تھے۔

حضرت علی حلیم و رحیم و کریم:

آپ کے مزاج میں اس قدر رحم تھا کہ دشمن کی تکلیف بھی آپ سے دیکھی نہیں جاتی تھی۔ جیسی تو قاتل کو پیاسا دیکھ کر شربت پلایا اور اگر کوئی بھوکا ہے تو اس کے کھانے کا اور اگر کوئی ننگا ہے تو اس کے لباس کا اور اگر کوئی قرض دار ہے تو اس کے ادائے قرض کا انتظام فرماتے تھے۔ بیمار کی تیمارداری، عیادت، خبر گیری فرماتے تھے۔ مسافر کی سواری، زادراہ کا اہتمام اپنا فرض سمجھتے تھے۔ اپنے آرام سے دوسروں کے آرام کا زیادہ خیال فرماتے۔

حضرت معقل بن یسار فرماتے ہیں کہ حضور رسالت مآب ﷺ نے حضرت فاطمہ رضی اللہ عنہا سے فرمایا۔ اے پیاری بیٹی مبارک ہو میں نے تمہاری شادی اس شخص کے ساتھ کی ہے جو اول اسلام لانے والا علم والا اور حلم والا ہے۔
حضرت علی کی تواضع و انکساری:

حضرت علی کرم اللہ وجہہ الکریم کو انکساری بہت ہی پسند تھی۔ آپ نے کبھی تکبر و غرور نہیں کیا اور نہ ہی تکبر و غرور کرنے والے کو پسند فرماتے تھے آپ خود اپنی کمر پر لکڑیاں لا کر لایا کرتے تھے۔ پانی خود بھرتے تھے۔ گھر میں خود جھاڑو بھی دے دیا کرتے تھے۔ حضرت صالح فرماتے ہیں: بازار کوفہ میں ایک مرتبہ آپ نے ایک درہم کے خرے خریدے اور اپنی چادر میں باندھ کر لے جا رہے تھے۔ لوگوں نے بڑھ کر عرض کیا۔ حضور ہم یہ گھڑی اٹھا لیتے ہیں آپ نے فرمایا جو اپنے بچوں کا ذمہ دار ہوتا ہے وہی اس بوجھ کو اٹھانے کا زیادہ حق دار ہوتا ہے۔ (مناقب اسد اللہ، کنز بحوالہ ابن عساکر)

حضرت علی کی دنیا سے بے رغبتی:

حضرت عبداللہ بن شریک اپنے دادا سے روایت کرتے ہیں کہ حضرت علی شیر خدا رضی اللہ عنہ کے پاس فالودہ حاضر کیا گیا۔ آپ نے فالودے کو مخاطب کرتے ہوئے ارشاد فرمایا تم بہت خوشبودار ہو۔ تمہارا رنگ بھی پیارا ہے اور تمہارا ذائقہ بھی بہت لذیذ ہے لیکن میں یہ پسند نہیں رکھتا کہ جس چیز کا میرا نفس عادی نہیں اسے اس کا عادی بناؤں یہ کہہ کر آپ نے فالودہ کھانے سے انکار کر دیا۔

(کنز العمال)

حضرت زیاد بن ملیح روایت کرتے ہیں کہ حضرت علی شیر خدا رضی اللہ عنہ کے سامنے حلوہ لایا گیا۔ آپ نے لوگوں کے سامنے رکھ دیا۔ لوگ کھانے لگے۔ آپ نے فرمایا اسلام کوئی بھٹکا ہوا اونٹ نہیں مگر قریش نے جب اسے دیکھا تو اس پر جھپٹ پڑے۔ حضرت زید بن وہب رضی اللہ عنہ کہتے ہیں۔ حضرت علی ہمارے پاس تشریف لائے تو آپ نے تہبند اور چادر اوڑھ رکھی تھی اور اس میں پیوند لگے ہوئے تھے۔ آپ سے اس بارے میں عرض کیا گیا تو آپ نے فرمایا میں یہ دو کپڑے اس لیے پہنتا ہوں کہ یہ فخر سے دور ہیں اور نماز کے لئے بہتر ہیں اور تاکہ مسلمان اسے طریقہ بنائیں (یعنی مجھے دیکھ کر وہ بھی سادہ لباس اختیار کر لیں) (کنز العمال)
حضرت علی کی سادگی:

حضرت عبداللہ بن ابی ہزیم کہتے ہیں میں نے حضرت علی المرتضیٰ رضی اللہ عنہ پر معمولی قیمت کی قمیض دیکھی اگر اس کی آستین پکڑ کر

کھینچتے تو ہاتھوں کی انگلیوں تک پہنچ جاتی اور چھوڑ دیتے تو آدمی کلائی تک واپس چلی جاتی۔ (کنز العمال بروایت ابن عساکر)

حضرت سہل بن سعد ساعدی رضی اللہ عنہ سے مروی ہے کہ رسول کریم صلی اللہ علیہ وسلم مسجد کی طرف تشریف لے گئے وہاں دیکھا کہ حضرت علی سوئے ہوئے ہیں اور ان کی پشت سے چادر گر گئی ہے اور پشت ریت سے بھری ہوئی ہے۔ آپ ان کی پشت سے اپنے دست مبارک کے ساتھ ریت جھاڑ رہے تھے اور فرما رہے تھے اے ابا تراب اے مٹی والے (یعنی خاکسار) اٹھ جاؤ کہتے ہیں حضرت علی کو اس نام سے زیادہ کوئی دوسرا نام محبوب نہ تھا کیونکہ یہ نام رسول کریم صلی اللہ علیہ وسلم نے رکھا تھا۔ (ابونعیم)

حضرت عبدالرحمن بن ابی لیلیٰ سے مروی ہے کہ حضرت علی رضی اللہ عنہ سخت سردی میں دو ہلکے سے کپڑوں ایک تہبند اور چادر کو اوڑھ کر آیا جایا کرتے اور گرمی میں گرم کوٹ اور موٹے کپڑے پہن لیا کرتے۔ لوگوں نے عبدالرحمن سے کہا آپ کے باپ (ابولیلیٰ رضی اللہ عنہ) حضرت علی سے لمبی گفتگو کرتے ہیں وہ ان سے اس کی وجہ پوچھ سکتے ہیں۔ میں نے اپنے والد صاحب سے یہی بات کہی چنانچہ انہوں نے حضرت علی سے پوچھا کہ اے امیر المومنین لوگ پوچھتے ہیں کہ آپ سخت سردی میں دو ہلکے کپڑے پہن لیتے ہیں اور شدید گرمی میں گرم کوٹ پہنا ہوتا ہے۔ انہوں نے فرمایا ابولیلیٰ کیا تم خیبر میں ہمارے ساتھ نہیں تھے کہا ہاں تھا فرمایا تمہیں معلوم ہے۔ رسول کریم صلی اللہ علیہ وسلم نے حضرت ابو بکر رضی اللہ عنہ کو (قلعہ فتح کرنے) بھیجا مگر وہ کامیاب نہ ہوئے پھر آپ نے حضرت عمر رضی اللہ عنہ کو لشکر دے کر بھیجا مگر وہ بھی بغیر فتح کیے لوٹ آئے۔ تب رسول کریم صلی اللہ علیہ وسلم نے فرمایا میں اب یہ جھنڈا اس شخص کو دوں گا جو اللہ اور اس کے رسول سے محبت رکھتا ہے اور اللہ اور اس کا رسول اس سے محبت رکھتے ہیں۔ اللہ تعالیٰ اس کے ہاتھ پر قلعہ فتح کر دے گا اور وہ بھاگنے والا نہیں تب آپ نے مجھے بلایا میں حاضر ہوا۔ میری آنکھیں دکھتی تھیں کچھ دکھائی نہیں دیتا تھا۔ آپ نے میری آنکھوں میں دم کیا اور دعا فرمائی: اللھم اکفہ الحر والبرد۔ اے اللہ علی کو گرمی اور سردی سے بچا فرماتے ہیں اس کے بعد مجھے کبھی گرمی نے تکلیف دی ہے نہ سردی نے (ابن ابی شیبہ مسند احمد بن حنبل بزار ابن جریر طبرانی اوسط)

حضرت علی کا فقر اور فقیرانہ زندگی:

☆ علی ابن ارقم اپنے باپ سے روایت کرتے ہیں۔ انہوں نے کہا میں نے حضرت علی بن ابی طالب کو دیکھا جب وہ انہیں (ارقم کو) بازار کوفہ میں اپنی تلوار دے رہے تھے اور فرما رہے تھے میری یہ تلوار کون خریدے گا بخدا میں نے اس تلوار کے ساتھ بارہا رسول کریم صلی اللہ علیہ وسلم کا دفاع کیا اور دشمنوں کو بھگا یا اور اگر میرے پاس تہبند خریدنے کے لئے پیسے ہوتے تو میں اسے کبھی نہ بیچتا۔

(طبرانی کبیر ابن عساکر)

اور یہ اس دور کی بات ہے جب آپ امیر المومنین تھے کیونکہ آپ خلافت سنبھالنے سے قبل کوفہ کبھی نہیں گئے تھے گویا آپ صدیق اکبر عمر فاروق اور عثمان غنی رضی اللہ عنہم کے طریقہ زندگی اور طرز خلافت پر سختی سے گامزن تھے اس میں کچھ تبدیلی نہیں کی تھی۔

☆ حضرت علی رضی اللہ عنہ سے مروی ہے۔ فرماتے ہیں ایک بار میں مدینہ طیبہ میں سخت بھوک محسوس کر رہا تھا میں نے ایک عورت دیکھی جس نے مٹی کے ڈھیلے اکٹھے کر رکھے تھے میں نے گمان کیا کہ وہ ان میں پانی ڈالنا چاہتی ہے (تاکہ گارا بنا کر مکان میں استعمال کرے) میں نے اس سے سودا کیا کہ جتنے ڈول پانی میں اسے لاکردوں گا۔ ہر ڈول کے بدلے ایک کھجور لوں گا تو اسے سولہ

ڈول پانی لا کر دیا اور میرے ہاتھ زخمی ہو گئے پھر میں نے کچھ پانی اور اس عورت سے سولہ کھجوریں وصول کیں اور انہیں رسول کریم ﷺ کے پاس لے گیا تو آپ نے بھی میرے ساتھ وہ کھجوریں تناول فرمائی۔ (کنز بحوالہ مسند احمد)

☆ سیدنا علی المرتضیٰ رضی اللہ عنہ ہی فرماتے ہیں۔ میں نے رسول خدا ﷺ کی بیٹی سے نکاح کیا تو ہمارے پاس صرف دینے کی کھال کا ایک بچھونا تھارات کو ہم اس پر سوتے تھے اور دن کو اسے الٹا کر اس پر اپنے اونٹ کو چارا ڈالتے تھے۔ (کنز العمال)

حضرت علی کا فقر اضطراری نہیں اختیاری تھا رسول اکرم ﷺ کی طرح آپ بھی عداً مال دنیا سے کنارہ کش تھے۔ اگر آپ چاہتے تو بہت سامان جمع فرما سکتے تھے مگر آپ نے فقر اختیار فرمایا۔ آج کل کے پیشہ ور پیر فقیر اس معیار فقر کا تصور بھی نہیں رکھتے۔ حضرت علی کا فقر اسلامی معاشرے میں فقر حیدری کے نام سے معروف ہے۔ علامہ اقبال رضی اللہ عنہ فرماتے ہیں۔

دارا و سکندر سے وہ مرد فقیر اولیٰ ہو جس کی فقیری میں ضرب اسد اللہی

حضرت علی کی سخاوت:

سخاوت صرف مالداروں سے مخصوص نہیں اہل فقر بھی سخی ہوتے ہیں۔ شیخ سعدی رضی اللہ عنہ نے سچ فرمایا ہے تو نگری بدل است نہ بمال۔ اللہ والے دل کے سخی ہوتے ہیں اور مال سے پیار نہیں کرتے جو آئے لٹا دیتے ہیں۔ حضرت علی کرم اللہ وجہہ کی سخاوت کے نمونے ملاحظہ فرمائیں۔

(۱) ایک روایت میں آتا ہے کہ سیدہ فاطمہ رضی اللہ عنہا بیمار پڑیں تو کسی نے کہا۔ انہیں انار کھلانا چاہئے۔ حضرت علی بازار گئے۔ آپ کے پاس اتنے ہی پیسے تھے کہ ایک انار خرید سکیں۔ آپ انار خرید کر گھر لا رہے تھے کہ راستے میں کسی نے کہا میں کئی دن سے بھوکا ہوں مجھے یہ انار دیدیں آپ نے وہ انار سے دیدیا اور خالی ہاتھ گھر چل دیے۔ ابھی آپ اپنے گھر میں داخل ہو ہی رہے تھے کہ کسی نے پیچھے سے دامن پکڑ لیا۔ آپ نے مڑ کر دیکھا تو وہ حضرت بلال رضی اللہ عنہ تھے۔ انہوں نے جھولی میں انار اٹھائے ہوئے تھے۔ انہوں نے بتایا کہ رسول کریم ﷺ کے پاس کہیں سے انار بطور ہدیہ و تحفہ آئے تھے۔ آپ نے ان میں سے یہ آپ کے لئے بھیجے ہیں۔ حضرت علی نے گئے تو وہ نوانار تھے۔ آپ نے حضرت بلال سے فرمایا دسواں انار کہاں ہے۔ انہوں نے کہا دسواں انار کیسا فرمایا اللہ کا ارشاد ہے جو ایک نیکی کرے۔ ہم اسے دس کا بدلہ دیتے ہیں۔ میں نے ایک انار اللہ کے نام پر دیا تو مجھے بدلے میں دس ملنا چاہئیں۔ حضرت بلال نے جیب سے ایک اور انار نکال کر پیش کر دیا اور کہا اے علی میں تو آپ کا امتحان لے رہا تھا۔ (بعض کتب و عطا)

یہ واقعہ اگر درست ہو اور حضرت علی کی شان فقر سے ایسے ہی واقعات کی توقع کی جاسکتی ہے اس میں آپ کی سخاوت کے علاوہ آپ کے علم کا بھی اندازہ ہوتا ہے۔

(۲) حضرت عنترہ رضی اللہ عنہ بتاتے ہیں کہ میں ایک دن حضرت علی رضی اللہ عنہ کے پاس آیا آپ کے غلام قنبر رضی اللہ عنہ نے آ کر کہا یا امیر المؤمنین آپ اپنے لیے کچھ بھی جمع نہیں کرتے جبکہ اس مال میں (بیت المال میں سے) آپ کے گھر والوں کا بھی حصہ ہے۔ میں نے آپ کے لئے کچھ مال رکھ لیا ہے فرمایا وہ کیا اور کہاں رکھا ہے؟ کہا چلیں میں آپ کو دکھاؤں آپ اس کے ساتھ چلے اس نے آپ کو ایک کمرے میں کچھ سونا اور چاندی کے برتن دکھائے۔ حضرت علی نے دیکھ کر فرمایا: او تجھے تیری ماں روئے کیا تم میرے گھر

میں آگ داخل کرنا چاہتے ہو۔ پھر آپ نے اس مال کی گنتی اور وزن کرایا اور اسے تقسیم کرنا شروع کر دیا۔ پھر فرمایا میرے لیے یہی بڑا میوہ ہے (کہ میں مال نام خدا پر لٹاتا ہوں) اور ہر میوہ چننے والے کا ہاتھ اپنے منہ ہی کی طرف ہوتا ہے پھر فرمایا اے دنیا مجھے دھوکہ نہ دے کسی اور کو دینا۔ (کنز العمال)

حضرت علی کا خلق خدا کی خبر گیری کرنا:

(۱) اذان کہتے ہیں کہ حضرت علی رضی اللہ عنہ بازاروں میں اکیلے ہی چلا کرتے تھے جب کہ امیر المومنین تھے۔ آپ بھولے ہوئے لوگوں کو راستہ دکھاتے کمزوروں کی مدد فرماتے دکانداروں اور سبزی فروشوں کے پاس سے گزرتے تو انہیں یہ آیت سناتے۔

تلك الدار الآخرة نجعلها للذين لا يريدون علوا في الارض ولا فسادا

ترجمہ: ہم نے وہ دارِ آخرت (جنت) ان لوگوں کے لئے بنائی ہے جو زمین میں اپنی برائی اور فساد کے طلبگار نہیں۔

(سورۃ النعام پارہ ۸)

پھر آپ فرماتے یہ آیت اللہ نے باقی لوگوں کو چھوڑ کر ان حکمرانوں اور ارباب اقتدار کے لئے اتاری ہے جو عدل اور تواضع والے ہیں۔ (ابن عساکر)

ابو مطر روایت کرتے ہیں کہ میں مسجد سے نکلا تو دیکھا ایک آدمی میرے پیچھے آواز لگا رہا تھا۔ بھائی اپنا تہبند اونچا کر لو اس طرح اللہ راضی ہوتا ہے اور کپڑا بھی ستھرا رہتا ہے اور اگر تم مسلمان ہو تو دانائی سے کام لو میں نے دیکھا وہ حضرت علی رضی اللہ عنہ تھے۔ ان کے پاس درہ تھا۔ آپ اونٹوں کے بازار میں گئے اور فرمایا لوگو مال بیچو اور قسمیں نہ اٹھاؤ قسم اٹھانے سے برکت گھٹ جاتی ہے پھر آپ کھجور فروش کے پاس گئے تو وہاں ایک لونڈی کو روتے دیکھا فرمایا کیوں رورہی ہو؟ کہا اس نے مجھے ایک درہم میں کھجوریں دی تھیں جو میرے مالک نے منظور نہیں کہیں۔ آپ نے اسے فرمایا کھجوریں واپس لے لو اور درہم لوٹا دو اس بیچاری کے اختیار میں کچھ نہیں وہ آدمی انکار کرنے لگا۔ میں نے اسے کہا تم جانتے نہیں یہ کون ہیں اور تم کس سے بات کر رہے ہو کہنے لگا نہیں میں نے کہا یہ علی رضی اللہ عنہ ہیں۔ امیر المومنین نے اس سے کھجوریں فوراً رکھوالیں اور درہم لڑکی کو لوٹا دیا وہ کہنے لگا امیر المومنین میری خطا معاف فرمادیں۔ فرمایا میری خوشی اسی میں ہے کہ تم لوگوں سے اچھا معاملہ کرو پھر آپ دوسرے کھجور فروشوں کے پاس گئے اور فرمایا مساکین کو بھی کھلایا کرو اس طرح تمہارے رزق میں برکت ہوگی۔ پھر آپ مچھلی والوں کے پاس سے گزرے تو فرمایا پانی میں مرنے والی مچھلی ہمارے بازار میں مت فروخت ہونے پائے۔ پھر آپ دار بزاز (پارچہ فروشی کے بازار) میں گئے۔ آپ نے ایک آدمی سے فرمایا شیخ! تین درہموں میں مجھے قمیض چاہیے اس نے آپ کو پہچان لیا تو آپ نے اس سے قمیض نہ خریدی پھر ایک اور آدمی کے پاس گئے۔ اس نے بھی آپ کو پہچان لیا تو آپ نے اس سے بھی کچھ نہ خریدا۔ پھر ایک نو عمر لڑکے کے پاس گئے۔ اس سے آپ نے تین درہم میں قمیض خریدی اور اسے گٹوں سے ٹخنوں تک پہن لیا۔ اتنے میں دکان کا اصل مالک آ گیا اسے بتایا گیا کہ بیٹے نے امیر المومنین کو تین درہم میں قمیض بیچی ہے۔ اس نے بیٹے سے کہا تم نے ان سے دو ہی درہم کیوں نہ لے لیے پھر وہ درہم لے کر حضرت علی رضی اللہ عنہ کے پاس آیا اور کہا یہ درہم لے لیں فرمایا کیا مطلب؟ ہماری قمیض کی قیمت دو ہی درہم ہے۔ میرے بیٹے نے آپ کو تین میں دیدی۔

آپ نے فرمایا اس نے میری خوشی سے پیچی اور میں نے اس کی خوشی سے رقم دی۔ اب درہم کی واپسی کیسی؟ (کنز العمال)
جسمانی طہارت کا اہتمام:

حضرت علیؓ سے مروی ہے کہ رسول اکرم ﷺ نے فرمایا جس شخص نے غسل جنابت میں ایک بال بھی خشک چھوڑ دیا اس کو جہنم میں ایسے ایسے جلایا جائیگا یعنی اس بال کو جہنم کی آگ جلائے گی۔ حضرت علیؓ فرماتے ہیں جب سے میں نے رسول اکرم ﷺ کا یہ ارشاد سنا ہے میں نے اپنے سر سے دشمنی کر لی ہے یعنی اس کو اتنا دھوتا ہوں جنابت سے طہارت حاصل کرتے ہوئے سر پر اتنا پانی بہاتا ہوں کہ مجھے اپنے سر سے دشمنی ہوگئی ہے۔ (مسند احمد بن حنبل جلد اول صفحہ ۱۰۴)

بعض علماء نے سر سے دشمنی کرنے کا مطلب یہ بھی بیان کیا ہے کہ آپ نے اسی ڈر سے کہہیں جنابت کا اثر کسی بال میں رہ نہ جائے اپنا سر منڈوا لیا تھا اور ہمیشہ سر منڈوائے رکھتے تھے مگر اس کی تحقیق مطلوب ہے۔ بہر حال یہ معلوم ہو گیا کہ آپ کس قدر خوف خدار کھتے تھے اور جسمانی طہارت کا کس قدر اہتمام فرماتے تھے۔ (عظمت اہل بیت رسول)

گرمی و سردی کا احساس نہ ہونا:

احمد نے حضرت عبدالرحمن بن ابی لیلیٰؓ سے روایت کی ہے کہ حضرت سیدنا علی المرتضیٰ کرم اللہ وجہہ الکریم گرمیوں میں کپڑے گرم اور سردیوں میں کپڑے سرد پہنا کرتے تھے۔ آپ سے اس کی وجہ پوچھی گئی تو آپ نے فرمایا: حضور اقدس ﷺ نے لعاب دہن میری آنکھ پر لگایا تو ساتھ ہی یہ دعا فرمائی تھی کہ اے اللہ علی سے سردی اور گرمی دور کر دے اس روز سے نہ مجھے سردی محسوس ہوئی ہے اور نہ گرمی۔

معلوم ہوا کہ حضور اقدس ﷺ کی دعا اقدس سے اللہ تعالیٰ نے سیدنا علی المرتضیٰ کرم اللہ وجہہ الکریم کو اس تکلیف سے محفوظ فرما دیا اور نہ حقیقت یہ ہے کہ سردی شدید اور سخت گرمی دونوں انسان برداشت نہیں کر سکتا۔

حب علی المرتضیٰ گناہوں کو کھا جاتی ہے:

حضرت سیدنا ابن عباسؓ فرماتے ہیں۔

حب علی بن طالب تا کل الذنوب کما تا کل النار
 حضرت علی کرم اللہ وجہہ کی محبت گناہوں کو اس طرح ختم کر دیتی ہے جس طرح آگ لکڑی کو جلا دیتی ہے۔

جو دو کرم کی دو مثالیں:

آپ کا جو دو عطا ایسا تھا کہ اپنی ضرورت کی چیز بھی اٹھا کر دوسروں کی امداد فرمایا کرتے تھے۔ ایک مرتبہ آپ نے دیکھا کہ زنجیر کعبہ کو پکڑے ہوئے ایک شخص کہہ رہا ہے۔ مجھے چار ہزار درہم دے دے۔ آپ نے اس کے شانہ پر ہاتھ رکھ کر فرمایا جو تم نے خدا سے مانگا میں نے سنا یہ تو بتا چار ہزار درہم کیا کرے گا۔ اس نے کہا ایک ہزار میری زوجہ کا مہر ہے وہ ادا کروں گا اور ایک ہزار درہم کا قرضدار ہوں وہ دوں گا۔ ایک ہزار درہم سے مکان بناؤں گا اور ایک ہزار درہم سے اپنی روزگاری و ذریعہ معاش کا انتظام کروں گا۔

آپ نے فرمایا اے سائل اگر تو مدینہ طیبہ آجائے تو میں اتنی رقم تجھے دے دوں گا۔ چنانچہ کچھ دنوں کے بعد وہ آپ کے پاس مدینہ طیبہ پہنچا تو آپ نے اپنا ایک باغ فروخت فرما کر چار ہزار درہم اسے دے دیئے اور زادراہ بھی عنایت کر دیا۔ ایک مرتبہ کسی سائل نے آپ سے روٹی کا سوال کیا۔ آپ نے اپنے علام قنبر سے فرمایا اس کی حاجت پوری کرو۔ اس نے کہا حضور روٹی تو شہ دان میں ہے فرمایا معہ تو شہ دان دے دو۔ اس نے کہا تو شہ دان اونٹ پر ہے فرمایا۔ اونٹ سمیت دے دو۔ اس نے کہا اونٹ قطار میں ہے۔ فرمایا معہ قطار دے دو۔ قنبر جلدی سے اٹھا اور مہار اونٹ سائل کے ہاتھ میں دے دی۔ ایسے سینکڑوں واقعات شاہد ہیں کہ حضرت بہت ہی سخاوت فرمایا کرتے تھے۔

مہمان نوازی کا انداز خسروانہ:

ایک روز بہت پریشان نظر آئے۔ لوگوں نے وجہ پوچھی تو فرمایا آج سات روز ہو گئے ہیں کہ کوئی مہمان نہیں آیا۔ آپ فرمایا کرتے تھے کہ مہمان کا آنا اور اس کی خدمت کرنا خدا کی رحمت ہوتی ہے۔

زُہد و تقویٰ کا انداز:

حضرت علی کرم اللہ وجہہ الکریم بہت عظیم زاہد تھے۔ نبی ﷺ فرمایا کرتے تھے کہ علی نے کبھی دنیا کی طرف نگاہ اٹھا کر نہیں دیکھا اور اے علی تمہیں اللہ نے ایک زینت سے نوازا ہے جس سے کسی کو آراستہ نہیں کیا گیا۔ بیشک خدا نے تجھے زاہد بنایا ہے۔ سوید بن غفلہ فرماتے ہیں کہ عید کا دن تھا کہ حضرت علی رضی اللہ عنہ سوکھی روٹیوں کے ٹکڑے پانی میں بھگو کر دبا دبا کر تناول فرما رہے تھے۔ میں نے عرض کیا حضور آج عید کے روز تو کوئی اچھی لذیذ چیز تناول فرمائیں۔ آپ نے فرمایا اے سوید عید تو اس کی ہے جو گناہوں سے نجات پا چکا ہے۔ (مناقب اسد اللہ)

مولانا! ترے مزاج سخاوت کی خیر ہو
تیری انا کی خیر، محبت کی خیر ہو
اے دیں کے تاجور تیری عظمت کی خیر ہو
تیرے شعور تیری حکومت کی خبر ہو
مجھ کو شعور فکر کی جاگیر بخش دے
میری دعا کو بھی ذرا تاثیر بخش دے

کرامات علی المرتضیٰ رضی اللہ عنہ:

☆ آپ کی خدمت میں ایک شخص حاضر ہوا جس کا ہاتھ سوکھا ہوا اور بالکل ناکارہ ہو چکا تھا۔ آپ نے اس کے لئے دعا فرمائی فی الفور اس کا ہاتھ ٹھیک ہو گیا۔ (البدایہ تفسیر کبیر، ص ۴۷۹ ج ۵)

☆ ایک شخص نے دوران گفتگو آپ کو جھٹلایا، آپ نے فرمایا: بات ایسے ہی ہے جیسے میں نے کی اگر تجھے یقین نہیں تو میں

بددعا کرتا ہوں جو جھوٹا ہے وہ اندھا ہو جائے چنانچہ اسی وقت وہ شخص اندھا ہو گیا۔ فلم یبرح حتی ذہب بصرہ۔ (تاریخ الخلفاء کرامات صحابہ)

☆ ایک مرتبہ آپ نے ایک لشکر کی نشاندہی فرمائی کہ بارہ ہزار کا لشکر آنے والا ہے۔ ایک آدمی نے پورے لشکر کو گنا تو بارہ ہزار سے نہ ایک کم تھا نہ زائد (تاریخ الخلفاء)

☆ آپ سواری پہ سوار ہوتے تو ایک رکاب میں پاؤں رکھتے اور قرآن پاک کی تلاوت شروع فرماتے۔ دوسری رکاب تک پاؤں جاتے ہی پورا قرآن ختم ہو چکا ہوتا (کسی نے آپ سے پوچھا کہ اتنا جلدی کس طرح قرآن پڑھ لیتے ہیں۔ آپ نے فرمایا جتنے قرآن کے الفاظ ہیں اتنے میرے جسم کے بال ہیں۔ جب قرآن پڑھنا شروع کرتا ہوں تو میرا بال بال قرآن کی تلاوت کرتا ہے اور ہر بال ایک ایک لفظ پڑھ لیتا ہے تو قرآن مکمل ہو جاتا ہے) (شواہد النبوة، مولانا جامی، ص ۲۸۰، مرقاة شرح مشکوٰۃ: ملا علی قاری)

سیدنا علی المرتضیٰ رضی اللہ عنہ کے دورِ خلافت میں ایک شخص نے چوری کی اور آپ کے روبرو پیش کیا گیا۔ آپ نے اس سے فرمایا کیا تو نے چوری کی؟ اس نے اقرار کیا اور سیدنا علی المرتضیٰ نے اس کا ہاتھ کاٹ دیا۔ جب ہاتھ کاٹا اور واپس چلا گیا تو راستہ میں حضرت سلمان فارسی رضی اللہ عنہ اور ابن الکراء دو حضرات ملے تو انہوں نے اس طرح کٹا ہوا ہاتھ دیکھ کر کہا تمہارا یہ ہاتھ کس طرح کٹا ہے تو اس شخص نے جواب دیتے ہوئے کہا کہ میں نے چوری کی تھی اور امیر المؤمنین امام الائمہ ہادی امام المتقین اس طرح کے القابات نہایت تعظیم و تکریم سے لے کر کہا کہ اس عظیم ہستی نے میرا ہاتھ کاٹا ہے تو وہ حضرات بصورت تعجب اس شخص سے کہنے لگے کہ تو نے اتنی تعریفات کے ساتھ اس کا اظہار کیوں کیا۔ کہنے لگا بات یہ ہے کہ میں ان کی اعلیٰ درجہ کی عزت کرتا ہوں اور جب میں نے غلطی کی تو انہوں نے مجھے شرعی سزا پر میرا لحاظ نہ کرتے ہوئے جو مجھے سزا دی اس پر میں خوش ہوا ہوں کہ انہوں نے مجھے یہ سزا دے کر خدا کے عذاب و غضب سے بچا لیا ہے۔ اس سے بڑھ کر ان کی میرے ساتھ اور کیا ہمدردی ہو سکتی ہے۔ لہذا ان کی تعریف کروں گا وہ تعریف کے لائق ہیں۔ ان دونوں حضرات نے اس شخص کی بات سیدنا امام الائمہ علی المرتضیٰ کرم اللہ وجہہ الکریم کو جا کر بیان کی۔ آپ نے فوراً اس شخص کے خلوص دینیہ کو دیکھ کر بلوا بھیجا۔ جب وہ بارگاہ میں حاضر ہوا تو آپ نے فرمایا اپنے قطع کیے ہوئے ہاتھ کو بازو کے ساتھ رکھو اس نے اس کو ساتھ ملا کر رکھ دیا۔

وضع یدہ علی ساء: ر عطاہ بنیدیل ووعا بدعوات
اور اس کا ہاتھ رومال سے ڈھانپ دیا اور دعا فرمائی تو ہم لوگوں
فسمعنا صوتا من السماء ارمع الرداء عن الید فوضعناہ
نے آسمان سے یہ آواز سنی کہ رومال کو ہاتھ سے اٹھاؤ تو جو ہم نے
رومال ہاتھ سے اٹھایا تو اس کا ہاتھ اللہ تعالیٰ کے حکم سے درست
کبریٰ جامع کرامات اولیاء بحوالہ امام فخر الدین رازی) ہو گیا۔

آپ کی نماز عصر کے لئے مقام صہباء پہ ڈوبے ہوئے سورج کا واپس پلٹ آنا۔ علامہ ابن حجر مکی علیہ الرحمۃ نے اس واقعہ کو حضور علیہ السلام کے معجزہ ہونے کے ساتھ ساتھ علی المرتضیٰ کی کرامات میں سے بھی شمار کیا ہے۔ (دیکھئے صواعق مخرمہ ص ۱۲۸)

ان کی انگلی کا جب اک اشارہ ہوا پلٹا خورشید ٹکڑے قمر ہو گیا

ان کی نوری جبین پہ جو بل پڑ گئے سارا عالم ہی زیرو زبر ہو گیا۔

علاوہ ازیں شواہد النبوة میں آپ کی دعا سے ڈوبے ہوئے سورج کا واپس پلٹ کر آنا بھی لکھا ہے اور یہ اس وقت کی بات ہے کہ جب آپ بابل کی طرف تشریف لے جا رہے تھے کہ دریائے فرات پار کرتے کرتے سورج غروب ہو گیا اور آپ سمیت آپ کے تمام ساتھیوں کی نماز عصر رہ گئی اور وہ لوگ آپ کے بارے میں سرگوشیاں کرنے لگے۔ آپ نے دعا فرمائی تو ڈوبا ہوا سورج واپس عصر کے وقت پہ آ گیا۔ جب آپ نے سلام پھیرا تو سورج غروب ہو گیا اور اس میں سے ایک خوفناک قسم کی آواز آنے لگی جس کو سن کر لوگ گھبرا گئے اور سبحان اللہ لا الہ الا اللہ، استغفر اللہ کا ورد کرنے لگے۔ (ص ۲۹۶ مترجم)

جس نے ہوا کی زد پہ منور کیے چراغ
جس میں مزاج عزم رسالت تھا باغ باغ
جس کا وجود منزل کونین کا سراغ
جس کی عطا کا نام بہشت دل و دماغ
جس کے لبو سے چہرہ عالم نکھر گیا
جس کا ہر ایک نقش دلوں میں اتر گیا
جو شہر یار شہر امامت ہے وہ علی
جس کا ہر ایک نقش سلامت ہے وہ علی
جو صدق مصطفیٰ کی علامت ہے وہ علی
جس کے غضب کا نام قیامت ہے وہ علی
جس نے گداگروں کو تو نگر بنا دیا
بے زر کو چھو لیا تو ”ابو ذر“ بنا دیا

فضائل شیر خدا، ایک نظر میں:

- ۱- جن کی تربیت خاتم النبیین کے گھر میں ہوئی۔ (تاریخ الخلفاء)
- ۲- جن کو زمانہ طفولیت میں ہی اسلام نصیب ہوا۔ (تاریخ الخلفاء)
- ۳- جن کو حضور علیہ السلام نے اپنا بھائی قرار دیا۔ (مشکوٰۃ شریف)
- ۴- جن کو حضور علیہ السلام نے عشرہ مبشرہ میں شمار فرمایا۔
- ۵- سیدنا فاطمہ الزہراءؑ کے ساتھ جن کا نکاح ہوا۔
- ۶- جن کا درجہ سابقون اولون میں قرار دیا۔
- ۷- جو زندگی میں ہی دخول جنت کی بشارت سے نوازے گئے۔
- ۸- جو جوانی کے دور میں اس قدر بہادر مشہور ہو گئے کہ آپ کا لقب اسد اللہ الغالب تجویز کیا گیا۔

- ۹- جن کی زندگی کا دور بت پرستی سے پاک رہا۔ (صواعق محرقة ص ۷۲)
- ۱۰- جن کو غزوہ تبوک کے موقع پر سرور کائنات ﷺ نے گھر والوں کے لئے خلیفہ مقرر فرمایا۔
- ۱۱- حبیب کبریٰ ﷺ نے فتح خیبر کے لئے جن کو حکم عنایت فرمایا۔
- ۱۲- مباہلے کے دن جن کو حضور علیہ السلام بوجہ قرب نسب ساتھ لے گئے تاکہ عیسائی مباہلہ کر ہی نہ سکیں کیونکہ نصاریٰ نے یہ کہہ دیا تھا کہ اگر حضرت بمع فرزندوں اور اہلبیت کے آئیں تو مباہلہ نہ کرنا۔ (حیات القلوب ج ۲ ص ۵۹۵)
- ۱۳- جن پر حضور علیہ السلام نے اہل کالقب استعمال فرمایا۔ (صواعق)
- ۱۴- جن کو حضور نے خم غدیر کے موقع پر تمام مومنین کا دوست بنا کر ہمیشہ کے لئے صحابہ کرام رضی اللہ عنہم اور عترت رسول ﷺ کے درمیان دینی اختلافات کا خاتمہ کر دیا۔ (مشکوٰۃ)
- ۱۵- جنہیں سرور کائنات ﷺ نے اپنا محبوب قرار دیا۔ (صواعق)
- ۱۶- جن کے دل کی پختگی اور زبان کی سلامتی کے لئے رحمت دو عالم ﷺ نے ان الفاظ میں دعا فرمائی۔ اللهم اهد قلبه و ثبت لسانه۔
- ۱۷- جن کو اس دعا کے بعد دینی فیصلوں میں کبھی بھی شک و تردد نہ ہوا۔
- ۱۸- جن کو اپنی دنیاوی زندگی میں سرور کائنات ﷺ نے اپنے سامنے ایک فیصلے کا حکم مقرر فرمایا۔ (صواعق ص ۷۳)
- ۱۹- جن کی محبت کو رحمت دو عالم ﷺ نے اپنی محبت قرار دیا۔ (صواعق)
- ۲۰- جن کے بغض کو احمد مجتبیٰ نے اپنا بغض قرار دیا۔ (صواعق)
- ۲۱- جن کے صلب پر سب ایجاد کائنات نے فخر کیا کہ میری اولاد ان کے صلب سے بڑھے گی۔ (صواعق)
- ۲۲- فاروق اعظم رضی اللہ عنہ نے جن کو بہترین فیصلے کرنے والا تسلیم کیا۔
- ۲۳- ابن عباس رضی اللہ عنہما نے جن کے فیصلے کی تصدیق فرمائی۔
- ۲۴- مسائل وراثت میں جن کو عبداللہ بن مسعود رضی اللہ عنہ نے ماہر تسلیم کیا۔
- ۲۵- خیبر میں بھیجتے وقت جس کی آنکھ پر رسول کریم ﷺ نے اپنے منہ کا لعاب لگایا۔
- ۲۶- جن کے فیصلے دنیا کے لئے حیران کن ثابت ہوئے۔
- ۲۷- جو علم قرآن میں مہارت تامہ رکھتے تھے۔
- ۲۸- حفظ قرآن میں جو اپنے زمانہ میں بے مثال تھے۔
- ۲۹- تلاوت قرآن شب و روز جن کا مشغلہ تھا۔
- ۳۰- جنگ خیبر میں جن کے ہاتھ پر فتح ہو جانے کی بشارت سرور کائنات نے دی۔ (تاریخ الخلفاء)
- ۳۱- جن کو امام الانبیاء نے بوقت کشیدگی سیدہ فاطمہ رضی اللہ عنہا ابو تراب کے لقب سے خطاب فرمایا۔ (تاریخ الخلفاء ص ۱۱۸)

- ۳۲- خدمت حدیث کے سلسلے میں جنہوں نے فخر الانبیاء سے ۵۸۶ حدیثیں روایت فرمائی ہیں۔ (تاریخ الخلفاء، ص ۱۱۸)
- ۳۳- جن سے صحابہ کرام رضی اللہ عنہم و تابعین عظام کے جم غفیر نے حدیثیں روایت کیں۔
- ۳۴- جنہوں نے اہالیان کوفہ کی اصلاح کے لئے حضرت عبداللہ بن عباس رضی اللہ عنہما کو مقرر فرمایا۔ (مقدمہ نصب الراية، ص ۴)
- ۳۵- جن کے حسن تدبیر کی وجہ سے کوفہ صحابہ کرام رضی اللہ عنہم کی چھاؤنی بن گیا۔ (مقدمہ نصب الراية، ص ۴)
- ۳۶- جن کے مساعی جلیلہ کی برکت سے ہزاروں محدثین کوفہ کی سرزمین سے پیدا ہوئے۔
- ۳۷- جن کے بغیر کسی کو سرور کائنات صلی اللہ علیہ وسلم کے ساتھ بحالت غصہ کلام کرنے کی جرأت نہ پڑتی تھی۔
- ۳۸- جن کے جسم سے شجاعت کے آثار نمایاں تھے۔
- ۳۹- حضور صلی اللہ علیہ وسلم کے لعاب دہن کے معجزے میں جن کی آنکھیں مدت العمر تک بیمار نہ ہوئیں۔
- ۴۰- لعاب دہن کی وجہ سے جن کے سر میں کبھی درد پیدا نہ ہوا۔
- ۴۱- جن کے متعلق غلو فی المحبت کو حضور صلی اللہ علیہ وسلم نے سبب ہلاکت قرار دیا۔ (تاریخ الخلفاء، ص ۲۱)
- ۴۲- اسی طرح جن کے بغض کو مصطفیٰ کریم صلی اللہ علیہ وسلم نے سبب حرمان بتایا۔ (تاریخ الخلفاء، ص ۱۲۱)
- ۴۳- خوارج کے ساتھ قتال کی خبر جن کے متعلق نبی کریم صلی اللہ علیہ وسلم نے فرمائی۔
- ۴۴- بروایت حضرت امام عسکری رضی اللہ عنہ اگر سرور کائنات صلی اللہ علیہ وسلم نے صدیق اکبر رضی اللہ عنہ کو آنکھ اور کان قرار دیا تو حضرت علی مرتضیٰ رضی اللہ عنہ کو بدن کے لئے بمنزلہ سر کے قرار دیا۔ (صواعق محرقة)
- ۴۵- ہجرت کی شب اگر امانت خالق کی حفاظت کے لئے صدیق اکبر رضی اللہ عنہ کو منتخب فرمایا تو امانت مخلوق کے لئے سیدنا علی کرم اللہ وجہہ کو۔
- ۴۶- واقدی کی روایت کے مطابق جن کے حق میں یہ آیت نازل ہوئی۔
- ۴۷- الذین ینفقون اموالہم باللیل والنہار
- ۴۸- جنہوں نے اپنے بھائی عقیل کو تو واپس کر دیا لیکن بیت المال میں کمی نہ آنے دی۔
- ۴۹- شہادت عثمان رضی اللہ عنہ کے بعد اکثر لوگوں کی نگاہیں بغیر آپ کے نہ جم سکیں۔
- ۵۰- جنہوں نے سیدنا معاویہ رضی اللہ عنہ سے قتال کے باوجود بعد از فراغت نہایت جرأت اور دیانت داری سے یہ بیان دیدیا کہ ہمارے اور حضرت کے معاویہ رضی اللہ عنہ کے مابین ایمانی اور مذہبی کوئی اختلاف نہیں ہے۔
- ۵۱- جنہوں نے جنگلات پر محصول لگا کر بیت المال کے لئے چار ہزار سالانہ کی آمدنی اور بڑھادی۔ (کتاب الخراج)
- ۵۲- جنہوں نے گھوڑوں پر زکوٰۃ منسوخ کر دی (کتاب الخراج، ص ۴۴)
- ۵۳- جنہوں نے عمال کے اخلاق کی کڑی نگرانی فرمائی۔
- ۵۴- جنہوں نے تحریری باز پرس کے علاوہ تحقیقاتی کمیشن مقرر فرمائے۔

- ۵۵۔ جنہوں نے ذمی دہقانوں کے ساتھ نرمی کے برتاؤ کا حکم عمال کو دیا۔
 ۵۶۔ جنہوں نے اپنے مقرر کردہ قاضی شریح کے سامنے مدعا علیہ بن کر جانے سے دریغ نہ کیا۔
 ۵۷۔ جن کی صداقت کی وجہ سے نصرانی صاحب مقدمہ کو ایمان نصیب ہوا۔
 ۵۸۔ جن کے متعلق یہ مقولہ مشہور ہے کہ کان من العلوم بالمحل العالی یعنی علم کی دنیا میں آپ کا رتبہ بڑا بلند ہے۔

(تہذیب الاسماء، ص ۲۲۵)

- ۵۹۔ بازار میں جا کر ماپ تول کی دیکھ بھال کرنا جن کا شعار تھا۔
 ۶۰۔ جو بائع و مشتری کو اکثر اوقات دیانتداری کی ہدایات فرمایا کرتے تھے۔
 ۶۱۔ جن کی زندگی کے اندر دامن نبوت میں پرورش پانے کے اثر نمایاں تھا۔
 ۶۲۔ استخراج و استنباط مسائل کے سلسلے میں جنہیں فطری ملکہ حاصل تھا۔
 ۶۳۔ رفاقت مصطفوی کے بعد ۳۰ سال میں جن کو تعلیم و ارشاد کی مسند نصیب ہوئی۔
 ۶۴۔ جو حضور علیہ السلام کی زندگی میں کاتب الوحی تھے۔
 ۶۵۔ جن کو فقہ اسلامی میں بھی پایہ بلند حاصل تھا۔
 ۶۶۔ مستحضرات کے علاوہ بھی فقہی مسائل حل کرنا جن کے لئے کچھ مشکل نہ تھا۔
 ۶۷۔ بڑے بڑے صحابہ کرام رضی اللہ عنہم جن سے استفسارات کیا کرتے تھے۔ (تہذیب الاسماء، ص ۳۲۶)
 ۶۸۔ تصوف کا سرچشمہ بھی جن کی ذات گرامی سے وابستہ ہے۔
 ۶۹۔ فن نحو کی بنا جنہوں نے ڈال کر امت پر احسان عظیم فرمایا۔
 ۷۰۔ جو فطرۃ سلیم الطبع واقع ہوئے تھے۔
 ۷۱۔ جن کی پوری زندگی زہد و ورع سے ڈوبی ہوئی تھی۔
 ۷۲۔ جن پر غربت و امارت کے دونوں دور گزرنے کے باوجود مخرافات دنیاوی نے اثر نہ کیا۔
 ۷۳۔ جنہوں نے امیر المومنین ہو جانے کے باوجود اپنے لئے ساری عمر کوئی عمارت نہ بنوائی۔
 ۷۴۔ جنہوں نے سادگی کے پیش نظر کوئی ملازم مقرر نہ فرمایا۔
 ۷۵۔ جن کے متعلق سیدہ عائشہ رضی اللہ عنہا کا مقولہ مشہور ہے کہ سیدنا علی قائم اللیل اور صائم النہار تھے۔ (ترمذی)
 ۷۶۔ رکعاً سجداً سے جن کی ذات گرامی مراد لی گئی ہے۔ (تفسیر فتح البیان، ج ۹، ص ۴۸)
 ۷۷۔ جن کو حضور علیہ السلام کے ساتھ نسبتی حیثیت سے زیادہ قرب حاصل ہے۔
 ۷۸۔ جو دین داروں کی تعظیم زیادہ فرمایا کرتے تھے۔ (روضۃ النظرۃ، ج ۲، ص ۲۱۲)
 ۷۹۔ جن کے طرز معاشرت میں جاہ و حشم اور تکلف کا معمولی شائبہ بھی نہ تھا۔

- ۸۰- جو دورِ خلافت میں بھی تنہا بازاروں میں گھومتے تھے۔
- ۸۱- جو بھولوں بھٹکوں کو راستہ بتا دینا اپنے لئے قابلِ فخر سمجھتے تھے۔
- ۸۲- جن کی غذا نہایت معمولی تھی۔
- ۸۳- جو نفیس قسم کے کپے ہوئے کھانوں سے احتراز فرمایا کرتے تھے۔
- ۸۴- جن کی ہر سمت سے علم پھوٹتا تھا، حکمت ٹپکتی تھی۔
- ۸۵- لوگوں کی منت سماجت کے باوجود جنہوں نے قبل از وقت خلافت کو قبول نہ کیا۔ (نہج البلاغہ)
- ۸۶- جنہوں نے فاروقِ اعظم رضی اللہ عنہ اور صدیق اکبر رضی اللہ عنہ کے نام اپنے بچوں کے رکھ کر الفت و محبت کا ثبوت بہم پہنچایا۔ (تاریخ الامم)
- ۸۷- کمزوروں اور ناتوانوں کی امداد کرنا جن کا شعار تھا۔
- ۸۸- صدیق اکبر رضی اللہ عنہ کے پیچھے نمازیں ادا کر کے جنہوں نے ایمانی حقوق کو پورا فرمایا۔ (احتجاج)
- ۸۹- جنہوں نے حضرت اسماء کے نکاح کے سلسلے میں سیدنا ابو بکر رضی اللہ عنہ کو ترجیح دی۔
- ۹۰- جنہوں نے صدیق اکبر رضی اللہ عنہ کے ہاتھ پر بیعت کر کے مسلمانوں کو افتراق سے بچالیا۔ (احتجاج)
- ۹۱- جنہوں نے محمد ابن ابی بکر یتیم کی پرورش کے لئے اسماء بنت عمیس سے نکاح کرنا منظور کر لیا۔ (فک النجات)
- ۹۲- جنہوں نے فاروقِ اعظم رضی اللہ عنہ کے مذہب کو دین اللہ سے تعبیر کر کے اتحاد ملی اور وحدت دینی کا ثبوت دیا۔
- ۹۳- جنہوں نے ان کے لشکر کو جند اللہ فرما کر دین کو تقویت پہنچانے کا سامان مہیا فرمایا۔
- ۹۴- جنہوں نے سیدنا عمر رضی اللہ عنہ کو مسلمانوں کا بلجا و ماویٰ قرار دے کر معاندین کے منہ پر مہر لگا دی۔
- ۹۵- جنہوں نے اصحاب رسول اللہ کی تعریف فرما کر مذہب اہل سنت کی تاکید فرمائی۔ (نہج البلاغہ)
- ۹۶- جنہوں نے مذہب اہل سنت کو خدا اور ان کے رسول کا وضع کردہ قانون تسلیم فرمایا۔ (احتجاج طبری)
- ۹۷- جنہوں نے سیدنا عثمان رضی اللہ عنہ کو انت اقرب الی رسول اللہ فرما کر داماد نبی ثابت کر کے ہمیشہ ہمیشہ کے لئے شبہ کرنے والوں کے شبہ کار دفرمایا دیا۔ (نہج البلاغہ)
- ۹۸- جنہوں نے بوقت محاصرہ حنین مکرمین کو بھیج کر سیدنا عثمان رضی اللہ عنہ کی فضیلت پر مہر تصدیق ثبت فرمادی۔ (حاشیہ نہج البلاغہ ص ۰۔)
- ۹۹- جنہوں نے بوجہ سبائی مغالطوں کے سیدہ عائشہ رضی اللہ عنہا کے لشکر کے ساتھ جنگ کے باوجود دلہا حرمة الاولیٰ فرما کر سیدہ عائشہ رضی اللہ عنہا کی عزت و حرمت کا اقرار فرمایا۔ (نہج البلاغہ)
- ۱۰۰- جنہوں نے اپنے دور میں فدک تقسیم نہ کر کے صدیق اکبر رضی اللہ عنہ کی ہمنوائی کا عملی طور پر اعلان فرمایا۔
- ۱۰۱- جنہوں نے بوقت وفات سرور کائنات صلی اللہ علیہ وسلم قلم و دوات نہ دے کر فاروقِ اعظم رضی اللہ عنہ کی تائید فرمائی۔
- ۱۰۲- جو صدیق اکبر رضی اللہ عنہ و فاروقِ اعظم رضی اللہ عنہ کو روضہ رسول کریم صلی اللہ علیہ وسلم میں جگہ دینے میں مانع نہ ہوئے۔
- ۱۰۳- جس رشد و ہدایت کے آفتاب عالم تاب کو ابنِ ملجم نے زہر آلود تلوار کا نشانہ بنا کر زخمی کر دیا اور اسی زخم سے آپ ۲۰

رمضان المبارک ۴۰ھ میں صحابہ کرام رضی اللہ عنہم اور عترت رسول ﷺ کو داغِ مفارقت دے گئے۔
 ساتی پلا کہ جام ولا مختصر نہ ہو جی چاہتا ہے اب یہ گھٹا مختصر نہ ہو
 ابر و غیر و باد صبا مختصر نہ ہو موج درود و حمد و ثنا مختصر نہ ہو
 اک جام اور دے کہ نیا طور مانگ لوں مولائے کائنات سے کچھ اور مانگ لوں

شہادتِ مولائے کائنات رضی اللہ عنہ

حضرت علی المرتضیٰ رضی اللہ عنہ نے ایک مرتبہ کوفے کی جامع مسجد میں دورانِ خطبہ (جب کسی نے قرآن مجید کی مندرجہ ذیل آیت کا مطلب پوچھا:

من المؤمنین رجال صدقوا ما عہدوا اللہ علیہ فبنہم من قضیٰ نحبہ ومنہم من ینتظر۔

(الحزاب: ۲۳)

اہل ایمان میں سے بعض تو اللہ سے کیا ہوا عہد پورا کر چکے اور بعض انتظار میں ہیں۔

فرمایا: اے اللہ! ہمیں معاف فرما۔ یہ آیت میرے اور میرے چچے حمزہ و عبیدہ کے حق میں نازل ہوئی۔ عبیدہ بن حارث تو بدر میں شہید ہوئے اور امیر حمزہ اُحد میں شہادت پا کر اللہ سے کیا ہوا وعدہ نبھا گئے۔

واما انا فانتظر اشقاها یحضب ہذہ من ہذہ و اشار بیدہ الی لحيۃ ورأسہ

(نور الابصار ص ۷۰۷ صواعق المحرقہ ص ۱۳۳)

اور جہاں تک میرا تعلق ہے تو میں بھی اس بڑے بد بخت کے انتظار میں ہوں جو اس کو اور اس کو (داڑھی اور سر کو) خون میں رنگین کر دے گا۔

حضرت صہیب رضی اللہ عنہ فرماتے ہیں کہ ایک مرتبہ حضور علیہ السلام نے حضرت علی المرتضیٰ سے پوچھا: اے علی! بھلا بتاؤ تو پہلے لوگوں میں سب سے بڑا بد بخت کون تھا؟ عرض کیا: الذی عقر ناقة صالح۔ جس نے صالح علیہ السلام کی اونٹنی کی ٹانگیں کاٹی تھیں۔

قرآن پاک میں اس کو سب سے بڑا بد بخت فرمایا گیا ہے۔ اذانبعث اشقاها۔ (الشمس) حضور نے پھر پوچھا: اچھا یہ بتاؤ کہ پچھلے لوگوں میں سے سب سے بڑا بد بخت کون ہوگا؟ حضرت علی المرتضیٰ نے عرض کیا: اللہ ورسولہ اعلم۔ اللہ اور اس کا رسول بہتر جانتا ہے۔ اس پر حضور علیہ السلام نے حضرت علی المرتضیٰ کے سر انور کی طرف اشارہ کر کے فرمایا: الذی یضربک علی ہذا وہ جو اس پر (تلوار) مارے گا۔ (نور الابصار)

حضرت جابر بن عبد اللہ فرماتے ہیں کہ ایک مرتبہ میں حضرت علی کے پاس موجود تھا کہ اچانک ابنِ ملجم (آپ کا قاتل) آ گیا اور آپ سے سواری طلب کی۔ آپ نے اس کو سواری دی اور ساتھیوں سے فرمایا:

۔ ارید حیاتہ ویرید قتلی

غذ یرک من خلیک من مراد

میں اس کی زندگی چاہتا ہوں اور یہ میرے قتل کے درپے ہے۔

پھر آپ نے فرمایا: واللہ انہ قاتلی۔ خدا کی قسم یہ میرا قاتل ہے۔ آپ سے عرض کیا گیا کہ آپ اس کو قتل ہی کیوں نہیں کر دیتے تو آپ نے فرمایا: فنن یقتلنی۔ پھر مجھے کون قتل کرے گا۔ (کرامات صحابہ ص ۳۷، نور الابصار ص ۱۰۷) آپ نے مزید فرمایا: میرے بعد کسی اور کو قتل نہ کر سکے گا۔

خارجن اور خارجی کا ناپاک منصوبہ:

ایک روز کا واقعہ ہے کہ عبدالرحمن بن ملجم بازار سے گزر رہا تھا کہ راستہ میں اس کی نظر ایک عورت خارجن قظام نامی پر پڑی جو کہ اس کو بہت خوبصورت لگی۔ یہ اس پر عاشق ہو گیا اور اس کے عشق میں مارا مارا پھرتا رہا۔ ایک دن موقع پا کر اس کو کہنے لگا تو میرے ساتھ نکاح کر لے۔ اس نے کہا نکاح تو کر لوں گی لیکن یہ تجھ کو مہنگا پڑے گا۔ کہنے لگا وہ کیسے؟ اس خارجن نے کہا اول یہ کہ مہر کی رقم تین ہزار دینار ہوگی دوم یہ کہ علی کا قتل اس نے کہا رقم کی بات تو ہوئی لیکن یہ علی کا قتل تم نے کیوں کہا۔ کہنے لگی میرے بہت سے رشتہ داروں کو علی رضی اللہ عنہ نے جنگ نہروان میں قتل کر ڈالا ہے۔ میں چاہتی ہوں کہ اس شخص کو مار دیا جائے۔ کہنے لگا کوئی بات نہیں تو نے بھی میرے دل کی ناپاک کوشش کو بیان کر دیا ہے میرا بھی یہی ارادہ ہے۔ عورت نے کہا بس پھر تجھ کو وہ کامیابی حاصل ہوگی جو تم چاہتے ہو۔ جب تک تم اس کو قتل نہ کر ڈالو۔ پھر تجھ کو رقم نقد بھی کم کر دوں گی۔ اس پر اس نے عورت سے پختہ اقرار لیا اور تلواری خرید کر زہر میں بھالی۔ (کامل ص ۱۶۸، ج ۳ طبری ص ۶۷۸)

کس قدر یہ بدنصیب ہوا کہ اس عظیم شخصیت کے قتل پر آمادہ ہو گیا۔ خود حضور اقدس ﷺ نے بھی فرمایا ہے کہ اے میرے علی ایک بد بخت وہ (ناقۃ اللہ وسقیہا) ہے جس نے سیدنا صالح علیہ الصلوٰۃ والسلام کی اونٹنی کو کوچیں کاٹی تھیں اور دوسرا بد بخت وہ ہے جو تیرے سر کی کنپٹی پر تلواری کا وار کرے گا اور وہ تلواریز ہر آلود جب تم کو لگے گی تو میں دیکھ رہا ہوں کہ تیرا یہ چہرہ مبارک اور داڑھی مبارک خون سے تر ہو جائے گی۔ (البدایہ ص ۲۱۸، ج ۶)

شہادت سے پہلے ہی شہادت کی تیاری:

جس ماہ میں سیدنا علی المرتضیٰ کرم اللہ وجہہ نے شہید ہونا تھا اس مہینہ میں اول روز سے ہی آپ کا یہ دستور رہا کہ ایک شب سیدنا امام حسن رضی اللہ عنہ اور دوسری شب سیدنا امام حسین رضی اللہ عنہ کے پاس رہتے اور ایک شب عبداللہ ابن جعفر کے پاس گزارتے اور افطاری و سحری میں تین لقموں سے زیادہ نہ کھاتے۔ جب آپ سے پوچھا جاتا حضور اتنا کم کیوں کھاتے ہیں یہ تو نہ کھانے کے برابر ہے تو امام الائمة العظام سیدنا علی المرتضیٰ نے فرماتے مجھے یہ محبوب ہے کہ جب اللہ تعالیٰ کے حضور جاؤں تو پیٹ خالی ہو۔

یہاں تک کہ جب وہ دن نزدیک آنے والا تھا جس روز اس ہادیٰ انام نے اپنے خالق حقیقی سے ملنا تھا تو آپ کو کہا گیا آپ

کچھ نہ کچھ تو کھایا کریں۔ ارشاد فرمایا: ہی لیلۃ اولیلتان کوئی بات نہیں اب تو ایک دو رات کا معاملہ رہ گیا ہے۔ جس رات کی صبح کو آپ نے شہید ہونا تھا۔ اس رات بار بار گھر سے باہر نکل کر آسمان کی طرف نظر فرماتے تو زبان سے یہ جملہ استعمال فرماتے۔ واللہ یہ تو وعدہ کی وہی رات ہے جب سحری ہوئی تو فرزند و نور نظر امام حسن رضی اللہ عنہ سے فرمایا بیٹا! آج میں نے سید دو جہاں تمہارے نانا جان علیہ الصلوٰۃ والسلام کو دیکھا ہے آپ فرما رہے تھے کہ اے علی! اس امت سے تم کو آرام نہیں ملا۔ ان کے حق میں دعا کرو۔ میں نے پھر یوں دعا کر دی ہے۔

اللهم ابدلنی بهم خیرا منهم وابدلهم من هو اے اللہ مجھے اس کے بدلے بہتری عطا فرما اور انہیں میرے بدلے شرمینی برادے۔

اب نماز فجر کی مسجد کوفہ سے اذان ہوئی اور آپ حسب معمول گھر سے نکلے اور لوگوں کو نماز کے لئے پکارتے ہوئے چل رہے تھے کہ راستہ میں کچھ بطنخیں آپ کے سامنے آ کر زور سے چلا چلا کر منہ مارتی دیکھی گئیں۔ ہم ان کو ہٹانے لگے تو حضرت سیدنا علی المرتضیٰ کرم اللہ وجہہ نے فرمایا ان کو نہ ہٹاؤ۔

یہاں تک کہ سیدنا علی المرتضیٰ کرم اللہ وجہہ الکریم جامع مسجد کوفہ میں تشریف لے آئے اور وہی ملعون عبدالرحمن بن ملجم خارجی چھپا ہوا تھا اور اس کے آگے سے ہو کر گزرے آپ نے مسجد کے اندر ایک طرف جا کر نماز سنت فجر موکدہ کی نیت فرمائی اور نماز سنت کی ایک رکعت ادا فرما چکے تھے کہ جب دوسری رکعت بحالت قیام میں کھڑے پڑھ رہے تھے تو ظالم نے اچانک پچھلی جانب دائیں ترچھی زہر آلود تلو اور اس قدر زور سے ماری کہ آپ کے سر مبارک اور کینٹی کو کاٹ کر رکھ دیا اور خون کا فوارہ حضرت کے دامن اقدس کو ایسا رنگین کر گیا کہ سید السادات شہنشاہ ولایت باب مدینۃ العلم فاتح خیبر حیدر کرار ہادی انام امیر المؤمنین خون میں نہا گئے۔ یہ حشر دیکھنا تھا کہ لوگ جلدی سے حضرت کو سنبھالنے اور اس سانحہ عظیمہ کے صدمہ سے دھاڑیں مار مار رو پڑے اور کچھ لوگوں نے ملعون خارجی کو پکڑے رکھنا کہ یہ بھاگ نہ جائے۔

جامع مسجد کوفہ سے سرکار مولائے کائنات کے اس حملہ سے آہ و بکاہ بلند ہوئی کہ لوگ روتے اور گھبرائے ہوئے جامع مسجد میں آگئے اور جو نبی یہ خبر سرکار مولائے کائنات کے شہزادے سیدنا امام حسن اور سیدنا امام حسین کو ہوئی تو وہ بھی روتے ہوئے جم کثیر سے گزر کر جو نبی اپنے شفیق باپ کو خون میں لت پت دیکھا تو یا ابتاہ یا ابتاہ کی صدائیں جو سینہ کو چاک کر رہی تھیں اپنے باپ معظم کے قدموں کو بوسے دیتے لپٹ گئے۔ اس منظر بے کسی نے اہالیان جم کثیر جامع کے دل پاش پاش کر دیئے۔ گویا کہ یوں کہا گیا:

۔ فغاں کہ راحت دل آرام جاں رفت

شاہ زمان قدر و شاہ جہاں برفت

غم شد محیط مرگ ز عالم بہر طرف

کاں مرکز محیط کرم از میاں رفت

اسی زخم کاری اور خون میں تر سرکار سید السادات رو پڑے اور زبان اقدس سے فرمایا۔

میں اس لیے نہیں رو رہا کہ مجھے موت کا خوف ہے بلکہ اس لیے رو رہا ہوں کہ مجھے میرے آقا و مولا سرکار محمد رسول اللہ علیہ الصلوٰۃ والسلام یاد آگئے ہیں اور ان کے وہ الفاظ کہ اے علی جب بد بخت تجھ پر حملہ کرے گا تو تیرا چہرہ اور داڑھی خون سے تر ہو جائے گی اور تو اس وقت کس حال میں ہوگا اور ساتھ ہی فرمایا دنیا میں ایک بد بخت وہ تھا جس نے سیدنا صالح علیہ الصلوٰۃ والسلام جیسے جلیل القدر نبی کی اونٹنی کی کوچیں کاٹی تھیں اور اے علی دوسرا بد بخت وہ ہے جو تجھ پر زہرا لود تلوار سے حملہ کرے گا۔

پھر آپ نے اشارہ فرمایا میں تم سے کہا کرتا تھا بلکہ اس کو بھی کہا کرتا تھا کہ یہی میرا قاتل ہے کیا تم لوگوں کو یاد ہے۔ سب لوگوں نے عرض کیا واقعی؟ فرمایا: یہ بد بخت مجھ سے بڑی ولا اور محبت کے دعوے کیا کرتا تھا اور ہر مشکل و تنگدستی کے موقع پر مجھ سے مدد لیتا تھا اور میں کہا کرتا تھا۔ اے الہی! عجب بات ہے کہ میں اس کا بھلا کرتا ہوں اور یہ میرے قتل کا دل میں ارادہ رکھتا ہے۔ چنانچہ دیکھ لو آج وہی ہو کر رہا ہے۔

شہنشاہِ عدل و انصاف - خیرہ رسول مولائے کائنات ایک طرف تو اس حال میں ہیں اور دوسری طرف فرماتے ہیں۔

اس حالت میں نماز

بیٹا حسن اور حسین نماز فجر کی جماعت کا وقت ہو گیا ہے مجھے چھوڑ دو اور نماز باجماعت ادا کرو۔

نماز فجر سیدنا امام حسن رضی اللہ عنہ نے پڑھائی اور لوگوں نے نماز پڑھی دیکھا کہ خون میں بھرے اور زخم کاری جس پر کپڑا باندھا ہوا تھا اسی حال میں سرکار مولا علی المرتضیٰ نماز فجر پڑھ رہے ہیں۔ امام زمانہ جب نماز پڑھ چکے تو آپ نے کہا: اے الہ العالمین فزت برب الکعبہ، فزت برب الکعبہ۔ اے اللہ تیرا شکر ہے میں کامیاب ہو گیا ہوں۔ رب کعبہ کی قسم میں کامیاب ہو گیا ہوں اور میں اس حال میں تیرے پاس آ رہا ہوں کہ تو خوش ہوگا اور میرے آقا و مولیٰ خوش ہوں گے جب اس خون میں لت پت حاضر ہوں گا اس سے بڑھ کر میری خوش نصیبی اور کیا ہو سکتی ہے۔ (نواسہ سیدالابرار بحوالہ مناقب اسد اللہ الغالب - الجواہر)

سب نے زار و قطار رونا شروع کر دیا۔ سیدنا مولا علی نے فرمایا خاموش ہو جاؤ۔ میرے دل کو تکلیف ہوتی ہے میری ام کلثوم رضی اللہ عنہا نہ روؤ۔ اے زینب رضی اللہ عنہا نہ روؤ۔ کیا تم اس بات پر خوش نہیں جو اللہ کو پسند ہے۔ پھر فرمایا اچھا علی کا آخری سلام ہوا ہے میرے گھر والو۔ اب نہ رونا میں جا رہا ہوں وہ دیکھو کون عظیم ہستیاں آ رہی ہیں۔

قال هذه الملكة والنبیون وهذا محمد رسول الله صلى الله عليه وآله وسلم ويقول يا علي ابشر فما تصير اليه خير مما انت فيه۔ یہ فرشتوں کی جماعت اور انبیاء کرام علیہم السلام کی جماعت اور سرکار محمد رسول اللہ صلی اللہ علیہ وسلم تشریف لائے ہیں اور فرما رہے ہیں کہ اے علی بشارت ہو تم اس سے بہترین مقام کی طرف لوٹ رہے ہو۔

جب آپ نے یہ فرمایا تو مقام احترام کے پیش نظر سب خاموش ہو گئے۔ پھر سیدنا علی المرتضیٰ نے کوئی کلام نہ فرمایا ثم لا تتكلم اور خاموش ہو گئے۔ اسی حال میں بیت علی کے چاروں طرف سے غیبی آوازیں بحق شان علی سنائی دیں اور ندا آئی ہٹ جاؤ ہٹ جاؤ۔ سرکار محمد رسول اللہ صلی اللہ علیہ وسلم جلوہ گر ہوئے ہیں۔ اس کے بعد سرکار مولا علی المرتضیٰ کی یہ آواز سنائی دی۔

لا اله الا الله محمد رسول الله

یہ کلمات شنید ہوئے تو دیکھا کہ روح علی خالق حقیقی سے جا ملی پھر کیا ہوا؟ ایک آواز آئی اور حضور علیہ الصلوٰۃ والسلام کی نداء آئی۔ میرا بھائی شہید ہو گیا اب اس امت کا کون نگہبان ہوگا۔ جو اس کی سیرت و کردار کی پیروی کرے گا۔ جب آواز ساکن ہوئی تو سب دولت سرائے اقدس والے بھی خاموش ہو گئے کہ اللہ کا پیارا اللہ کو پیارا ہو چکا۔

۱۹ رمضان معظم کو حملہ ہوا تھا۔ ۲۱ رمضان معظم کے آغاز میں شب کے وقت یہ منبع فیوض و برکات 'سیدالسادات' سراج آل نبوت 'امام المتقین' خلیفۃ الرسول 'منصب خلافت پر پونے پانچ سال رہ کر عمر مبارک بوقت شہادت تریسٹھ سال بموافق عمر نبوی اس دار فانی سے دار بقاء کی طرف منتقل ہوئے۔ انا للہ وانا الیہ راجعون۔ امام حسن و حسین نے آپ کو عبداللہ بن جعفر کی معاونت سے غسل دیا۔ امام حسن نے آپ کی نماز جنازہ پڑھائی اور غزنین میں (موجودہ نجف) کوفہ سے سات میل کے فاصلے پر دفن کیا گیا۔

وہ دیں کی سلطنت کا اولوالعزم تاجدار
وہ مظہر جلال خداوند روزگار
وہ بوریائیں 'شہ کبکشاں سوار
وہ بندہ خدا ' وہ خدائی کا افتخار
جس کے قلم کی نوک بلاغت کی راہ تھی
جس کے علم کی چھاؤں "امامت" پناہ تھی

ایک درویش حق پرست و خدا مست:

لوگوں کا تانا شب و روز بیت علی کرم اللہ وجہہ پر اظہار تعزیت کا لگا ہوا تھا۔ اس حال میں لوگوں نے خبر دی کہ فلاں جگہ پر ایک شخص کوفہ کی کسی ویران جگہ میں بیٹھا روتا اور چیخ و پکار کر رہا ہے۔ شہزادوں سے عرض کیا کہ خیال ہے کہ امیر المومنین کی داغ مفارقت پر اس کا حال برا ہو رہا ہے۔ آپ جائیں اور اس کو تسلی دیں۔ سیدین حسنین کریمین وہاں پہنچے تو دیکھا واقعی اس کا برا حال ہے۔ شہزادوں نے آگے ہو کر جونہی اس کو ہاتھ مبارک لگایا تو وہ قدموں پر گر پڑا۔ کہنے لگا آپ سے مجھے وہ بے مثال خوشبو آ رہی ہے۔ جس خوشبو نے مجھے معطر کیا ہے۔ شہزادگان نے فرمایا تم کیوں روتے ہو اپنا حال تو بیان کرو۔ کہنے لگے حال کیا بتاؤں میرا دنیا میں کوئی نہ تھا اور اکیلا تنہائی میں فلاں جگہ رہتا تھا کہ ایک مرد کامل میرے پاس آتے تھے اور بیٹھتے تھے اور کہتے تھے مسکین کے پاس مسکین آیا ہے۔ درویش کا ہم نشین درویش ہے۔ غریب ہے اور غریب کے ساتھ ہے۔ آج چار روز ہو گئے ہیں کہ وہ مرد کامل نہیں آیا۔ گرتا چلتا راستہ دیکھتے یہاں آ بیٹھا ہوں۔ شہزادوں نے کہا ہم اسی مرد کامل کے غریب و یتیم ہیں جن کو چھوڑ کر وہ اللہ کو پیارے ہو گئے صبر کرو۔ اس نے کہا! صبر جب آئے گا جب مجھے ان کی قبر اقدس کے پاس لے چلو۔ شہزادوں نے اس کی خدمت کی اور اس نے ان شہزادوں کی قدم بوسی کی جب قبر سیدنا مولا علی المرتضیٰ کے پاس لائے تو قبر اطہر کی خاک سے لپٹ گیا اور روتا رہا۔ شہزادوں نے بڑی تسلی دیں لیکن

نے دامن چہ کار افتاد مارا کہ آں دلدار مارا از نگداشت
دریں پیرانہ آں پیرے حزیں را غریب و عاجز و بے یار بگداشت

وہ یہی کہے جا رہا تھا کہ میں بے سہارا بے یار و مددگار غریب ہوں اب میرا زندہ رہنا مشکل ہے۔ اب میں اسی کے پاس جاؤں گا تو چین ملے گا اور بار بار یہ کہا اے اللہ مجھے زندگی میں اس کا ساتھ دیا تھا اب بھی مجھے موت دے تاکہ میں ان کے ساتھ جا لوں۔ رب کائنات نے اس درویش حق کی دعا قبول فرمائی اور قبر پر لپٹے ہی اس کی روح پرواز کی گئی وہ درویش حق ان کو جا ملے والی حقنی بالصالحین کا رنگ ظاہر ہوا۔ شہزادوں نے تجہیز و تکفین و نماز جنازہ کے بعد سرکار مولائے کائنات کے قریب ہی دفن کر دیا۔

(مناقب)

قاتل کہاں گیا؟

سیدنا علی المرتضیٰ کرم اللہ وجہہ الکریم کی تدفین سے فراغت کے بعد لوگوں نے قاتل عبدالرحمن ابن ملجم خارجی کے ہاتھ پاؤں کاٹے اور ایک ٹوکری میں ڈال کر آگ لگا دی۔ (اگرچہ حضرت علی نے ایسا کرنے کو نہیں کہا تھا لیکن لوگ جذباتی ہی اتنے تھے کہ ایسا ہو گیا) گویا کہ سیدنا علی المرتضیٰ پر حملہ کرنے والا قاتل دنیا میں بھی آگ میں جل کر راکھ ہوا اور آخرت کے عذاب جہنم میں بھی ہمیشہ ہمیشہ کے لئے واصل ہوا۔ اس ملعون نے دنیا کی خاطر دین کی قدر و منزلت نہ کی اور ایسے امام عظیم کے قتل کے درپے ہوا کہ نہ اس کی دنیا رہی نہ آخرت رہی دونوں جہان میں واصل جہنم ہو گیا۔ (صواعق ص ۱۳۴)

تدفین کے متعلق وصیت:

سیدنا حضرت علی کرم اللہ وجہہ نے یہ وصیت قبل از شہادت فرمادی تھی کہ جب میں اس دنیا سے رخصت ہو جاؤں تو مجھے فلاں جگہ جو کوفہ سے کچھ فاصلہ پر ہے دفن کرنا۔ وہ جگہ غزنین ہے وہاں پر ایک سفید پتھر ہے اور اس سے نور چمکتا ہے۔ اس کو وہاں سے ہٹا کر دیکھنا اس کے نیچے جگہ گہرائی دار ہوگی اس میں مجھے رکھنا یہ بات آپ نے سیدنا امام حسن و امام حسین کو بتادی تھی اور یہ بھی فرمادیا تھا کہ مجھے غسل بھی تم دونوں نے دینا ہوگا اور نماز جنازہ امام حسن کو فرمایا تم نے پڑھانی ہوگی۔ (مناقب)

حضرت سیدہ عائشہ صدیقہ رضی اللہ عنہا کو جب شہادت علی المرتضیٰ کی اطلاع ملی تو آپ نے روتے ہوئے فرمایا: تصنع العرب ماتشاء فلیس احد ینہی۔ اب عرب (والے) جو چاہیں کرتے پھریں ان کو اب کوئی نہیں روکے گا اور پھر یہ شعر پڑھا۔

وکل مناقب الخیرات فیہ

وحب رسول اللہ رب العالمینا

ہر خوبی والا رخصت ہو گیا رب العالمین کے پیارے رسول کا پیارا ہم سے جدا ہو گیا۔

ابن عسا کرنے بحوالہ جعفر بن محمد لکھا ہے کہ حضرت مولا علی المرتضیٰ کرم اللہ وجہہ الکریم کی انگشتی چاندی کی تھی اور اس پر نعم القادر کندہ ہوا تھا لیکن عمر بن عثمان فرماتے ہیں کہ آپ کی مہر کی عبارت چاندی کی انگشتی پر یہ الملك لله کندہ تھا۔ (تاریخ الخلفاء)

مقام شہادت سیدنا علی المرتضیٰ:

جامع مسجد کوفہ جہاں سیدنا علی المرتضیٰ کرم اللہ وجہہ الکریم کو شہید کیا گیا۔ یہ ایک تاریخی مسجد ہے۔ صحن بہت وسیع ہے۔ چاروں

طرف کمرے ہی کمرے ہیں اور ایک بہت بڑا مسافر خانہ بھی ہے۔ مقام ابراہیم، مقام جبرائیل، مقام محمد، مقام آدم، مقام زین العابدین، کئی ناموں سے چھوٹے چھوٹے چبوترے بنے ہوئے ہیں۔ کہا گیا ہے کہ یہاں پر انبیاء علیہ الصلوٰۃ والسلام نے نمازیں پڑھی ہیں۔ وہ نشانات دیئے گئے ہیں۔ مشہور ہے نبیوں کے مصلے ہیں صحن کے درمیان ایک لوہے کے سریوں سے گول حلقہ بنا ہوا ہے کہا جاتا ہے کہ سیدنا نوح علیہ السلام کے زمانہ میں اس جگہ وہ تنور تھا جس سے پانی کے چشمے پھوٹے تھے۔ پھر ایک چبوترہ بنا ہوا ہے کہا جاتا ہے کہ یہاں سیدنا علی المرتضیٰ عدالت فرمایا کرتے تھے۔ ایک اور جگہ ہے تہ خانہ اور وہ مقفل ہے کہا جاتا ہے یہاں پر سیدنا علی المرتضیٰ کے تبرکات ہیں۔ ایک اور تہ خانہ ہے کہا جاتا ہے کہ یہاں سیدنا نوح علیہ السلام عبادت فرمایا کرتے تھے۔ باب مسلم بن عقیل میں ایک جانب اس مسجد میں چاندی کا سیدنا امام مسلم بن عقیل شہید کا مزار اور حضرت ہانی بن عروہ اور محمد بن علی کے مزارات ہیں اور مختار بن عبید ثقفی کی قبر بھی یہیں ہے۔ اس مسجد کے برآمدہ میں وہ جگہ بھی ہے جہاں سیدنا علی المرتضیٰ کرم اللہ وجہہ الکریم کو شہید کیا گیا اور آپ نماز پڑھ رہے تھے یہ مقام زیارت گاہ ہے کہ اس مسجد کے اس مقام پر امام الائمہ کو بحالت نماز زہرا لودلو اور ماری گئی۔ (تاریخ کوفہ)

کے را میسر نہ شدایں سعادت

بلعبہ ولادت بمسجد شہادت

زون بتول اے میرے مشکل کشا سلام بعد از خدا دھر کے حاجت رو اسلام

اے شہسوار اشہب صبح و مسا سلام رمز آشنائے گردش ارض و سما سلام

چاہے تو میرے لفظ نگیںوں میں ڈھال دے دامن میں ورنہ گرد کف پا ہی ڈال دے

☆☆☆☆☆

آپ کے صاحبزادگان میں سے جو کربلا میں شہید ہوئے ان کے اسمائے گرامی اس طرح ہیں:

۱- سیدنا امام حسین رضی اللہ عنہ۔ ۲- سیدنا عباس رضی اللہ عنہ۔ ۳- سیدنا جعفر رضی اللہ عنہ۔

۴- سیدنا عثمان رضی اللہ عنہ۔ ۵- سیدنا محمد رضی اللہ عنہ۔ ۶- سیدنا ابوبکر رضی اللہ عنہ۔ ۷- سیدنا عبد اللہ رضی اللہ عنہ۔

(نواسہ سیدالابرار مولانا عبد السلام رضوی)

سیدنا علی المرتضیٰ کی ازواج و اولاد:

حضرت سیدنا مولانا علی المرتضیٰ کرم اللہ وجہہ الکریم نے سیدہ فاطمہ رضی اللہ عنہا کے انتقال کے بعد آٹھ مزید نکاح فرمائے تھے اس طرح آپ کی کل ازواج کی تعداد نو ہوتی ہے۔ (تاریخ الائمہ)

آپ کی کل ازواج کے نام یہ ہیں:

۱- سیدة نساء العالمین و سیدة نساء اہل الجنّت حضرت فاطمہ رضی اللہ عنہا بنت سرکار سیدنا محمد رسول اللہ صلی اللہ علیہ وسلم

۲- ام النبیین رضی اللہ عنہا بنت خرام بن خالد

۳- لیلیٰ رضی اللہ عنہا بنت مسعود از بنی تمیم

۴- اسماء بنت عمیس (الخثیمہ)

۵- امامہ بنت ابوالعاص

۶- خولہ بنت جعفر بن قیس

۷- ام سعید بنت عروہ بن مسعود

۸- ام حبیبہ بنت ربیعہ

۹- مسیاء امراء القیس (۲)

(تاریخ الائمه العظام)

آپ کے کل بیٹے اٹھارہ تھے جن کے نام یہ ہیں:

۱- سیدنا امام حسن رضی اللہ عنہ

۲- سیدنا امام حسین رضی اللہ عنہ

۳- سیدنا عمر رضی اللہ عنہ

۴- سیدنا عباس رضی اللہ عنہ

۵- سیدنا جعفر رضی اللہ عنہ

۶- سیدنا عبید اللہ رضی اللہ عنہ

۷- سیدنا عثمان رضی اللہ عنہ

۸- حضرت عبداللہ رضی اللہ عنہ

۹- حضرت ابوبکر رضی اللہ عنہ

۱۰- حضرت عون رضی اللہ عنہ

۱۱- حضرت یحییٰ رضی اللہ عنہ

۱۲- حضرت محمد رضی اللہ عنہ

۱۳- حضرت اوسط رضی اللہ عنہ

۱۴- حضرت محمد حنفیہ رضی اللہ عنہ

۱۵- حضرت محمد اکبر رضی اللہ عنہ

۱۶- حضرت عمر رضی اللہ عنہ

۱۷- حضرت محسن رضی اللہ عنہ

۱۸- حضرت عمران رضی اللہ عنہ

آپ کی کل بیٹیاں اٹھارہ تھیں جن کے نام یہ ہیں۔

- ۱- حضرت زینب بنت علیؓ
- ۲- حضرت ام کلثوم بنت علیؓ
- ۳- حضرت ام ہانی بنت علیؓ
- ۴- حضرت میمونہ بنت علیؓ
- ۵- حضرت ام جعفر بنت علیؓ
- ۶- حضرت زینب الصغریٰ بنت علیؓ
- ۷- حضرت رملۃ الصغریٰ بنت علیؓ
- ۸- حضرت فاطمہ بنت علیؓ
- ۹- حضرت امامہ بنت علیؓ
- ۱۰- حضرت خدیجہ بنت علیؓ
- ۱۱- حضرت ام الحسن بنت علیؓ
- ۱۲- حضرت رملۃ الکبریٰ بنت علیؓ
- ۱۳- حضرت ام الکرام بنت علیؓ
- ۱۴- حضرت رقیہ بنت علیؓ
- ۱۵- حضرت ام سلمہ بنت علیؓ
- ۱۶- حضرت جمانہ بنت علیؓ
- ۱۷- حضرت حارثہ
- ۱۸- حضرت نصیر

(تاریخ الاممہ الجواہر)

ۛ مرتضیٰ شیر حق اشجع الاحبین
ساقی شیر و شربت پہ لاکھوں سلام

اصل نسل صفا وجہ و صل خدا
باب فضل ولایت پہ لاکھوں سلام

اویس دافع اہل رض و خروج
چارمی رکن ملت پہ لاکھوں سلام

شیر شمشیر زن شاہ خیر شکن
پرتو دست قدرت پہ لاکھوں سلام

(اعلیٰ حضرت بریلوی رحمۃ اللہ علیہ)

نجف کے موتی (یعنی اقوالِ حضرت علی کرم اللہ وجہہ)

جو شخص جنت کا طلبگار ہو وہ ہمیشہ نیکیوں کی طرف لپکتا ہے جو دوزخ کی آگ سے ڈرتا ہے وہ ناجائز خواہشات سے بچتا ہے جو موت پر کامل یقین رکھتا ہے۔ وہ دنیا کی ناجائز لذتوں کے پاس پھٹکتا تک نہیں جس نے دنیا کی حقیقت پہچان لی، مصیبتیں اس پر آسان ہو جاتی ہیں۔

☆☆☆

بندے کو چاہیے کہ اللہ کے سوا کسی سے کوئی امید نہ رکھے اور اپنے گناہوں کے سوا کسی سے نہ ڈرے۔

☆☆☆

جس نے اپنے آپ کو پہچان لیا۔ اس نے اپنے رب کو پہچان لیا۔

☆☆☆

دنیا میں سب سے بڑی نعمت اسلام ہے۔ سب سے اچھا شغل عبادت ہے اور سب سے بڑھ کر عبرت دلانے والی چیز موت ہے۔

☆☆☆

ایمان چار ستونوں پر قائم ہے۔ یہ ستون ہیں صبر، یقین، عدل اور جہاد

☆☆☆

خبردار فرقہ بندی سے بچے رہو، جو شخص جماعت سے الگ ہو جائے وہ شیطان کے قابو میں آ جاتا ہے جیسے ریوڑ سے الگ بکری بھیڑیے کی غذا بن جاتی ہے۔

☆☆☆

اللہ اس شخص پر رحم فرمائے جس نے دانائی کی بات سنی اور مان لی، جسے سیدھے راستے کی طرف بلایا گیا تو اس کے قریب آ گیا۔

☆☆☆

اگر تیری زبان شیریں ہے تو سب لوگ تیرے بھائی ہیں اور اگر تیری زبان بری ہے تو گھر کے نوکر چاکر بھی تیرے دشمن ہیں۔

☆☆☆

نصیحت تنہائی میں کرنی چاہئے جو نصیحت بھرے مجمع میں کی جائے وہ نصیحت نہیں بلکہ دوسرے کو ذلیل و رسوا کرنے والی ملامت

ہے۔

☆☆☆

کم عقل آدمی بیہودی گفتگو کرتا رہتا ہے، عقلمند آدمی مجلسوں میں کم گوئی اختیار کرتا ہے۔

☆☆☆

جہاں تک ہو سکے لالچ سے بچ، لالچ میں ذلت ہی ذلت ہے۔

☆☆☆

رنج کے بغیر راحت اور غم کے بغیر خوشی کسی کو حاصل نہیں ہوتی۔

☆☆☆

غصے کے وقت اپنے آپ پر قابو رکھو۔

☆☆☆

مخلوق کی خوشنودی کے لئے اللہ کو ناراض نہ کرو۔ اگر اللہ سے تمہارا رشتہ کٹ گیا تو کوئی بھی اللہ کی جگہ تمہارے کام نہیں آسکتا۔

☆☆☆

تمہارے پاس جو مال جمع ہے اسے محتاجوں اور غریبوں پر خرچ کرو۔ جو لوگ فقر و فاقہ میں مبتلا ہوں ان کی ضرورتیں پوری کرو۔

☆☆☆

موت کے بعد جو کچھ پیش آنے والا ہے اس سے کبھی غافل نہ رہو۔

☆☆☆

موت کو ہمیشہ یاد کرتے رہو لیکن موت کی آرزو کبھی نہ کرو۔

☆☆☆

قرآن کی رسی کو مضبوطی سے پکڑو۔ اس سے نصیحت حاصل کرو جو چیز اس نے حلال قرار دی ہے اسے حلال سمجھو، جس چیز کو اس نے حرام قرار دیا اس کو حرام سمجھو۔

☆☆☆

خدا کے ساتھ سب سے زیادہ حسن ظن رکھنے والے ہی خدا سے سب سے زیادہ ڈرنے والے ہوتے ہیں۔

☆☆☆

برے افعال والے لوگوں کی صحبت سے بچو کیونکہ آدمی اپنے ساتھیوں سے پہچانا جاتا ہے۔

☆☆☆

جو کچھ تم نیکی کے راستے میں صرف کرو گے وہ تمہارا توشہٴ آخرت بن جائے گا اور جو کچھ جمع رکھو گے تمہارے بعد کوئی اور اس سے فائدہ اٹھائے گا۔

☆☆☆

اگر حاکم اپنی خواہشوں پر چلنے لگے تو وہ انصاف نہیں کر سکے گا۔

☆☆☆

ہر اس کام سے بچو جو خفیہ کیا جائے اور اعلانیہ کرتے ہوئے شرم آئے۔

☆☆☆

ہر اس کام سے بچو جو اپنے لیے پسند ہو اور دوسروں کے لئے ناپسند

☆☆☆

سنی سنائی بات کا چرچہ مت کرو۔ آدمی کے لئے یہ جھوٹ کافی ہے کہ جو کچھ سنے دوسرے لوگوں کے سامنے اسے دہراتا رہے۔

☆☆☆

اپنی عزت و آبرو کو لوگوں کی چہ میگوئیوں کا نشانہ نہ بننے دو۔

☆☆☆

بازار کی مجلسیں شیطانوں کی جگہیں اور فتنوں کے تیر ہیں ان سے دور رہو۔

☆☆☆

گناہ پر پشیمان اور شرمندہ ہونا گناہ کو مٹا دیتا ہے۔

☆☆☆

نیکی پر غرور کرنا نیکی کا اجر ضائع کر دینا ہے۔

☆☆☆

احسان کا بدلہ اتارنے کی طاقت نہ ہو تو زبان سے شکر یہ ادا کرو۔

☆☆☆

وہ گناہ سب گناہوں سے سخت ہے جو کرنے والے کے نزدیک معمولی ہو۔

☆☆☆

شرافت مال اور نسب سے نہیں بلکہ عقل اور ادب سے ہے۔

☆☆☆

اللہ تعالیٰ کے حقوق وہی ادا کر سکتا ہے جو بندوں کے حقوق ادا کرتا ہے۔

☆☆☆

صاحب علم اگرچہ حقیر حالت میں ہو اسے ذلیل مت سمجھو۔

☆☆☆

جو اپنا معاملہ اللہ تعالیٰ کے ساتھ درست رکھے گا اللہ تعالیٰ اس کے معاملات لوگوں کے ساتھ درست رکھے گا۔

☆☆☆

جو شخص اپنے باطن کو درست کرے گا۔ اللہ تعالیٰ اس کا ظاہر بھی درست کر دے گا۔

☆☆☆

بات کہنے والے کو نہ دیکھو بلکہ بات کو دیکھو۔

☆☆☆

عقل کلام کی خوبی سے اور شرافت اچھے کاموں سے ظاہر ہوتی ہے۔

☆☆☆

جو شخص اپنے ہر کام کو اچھا سمجھتا ہے اس کی عقل میں خلل آجاتا ہے۔

☆☆☆

ہمسائے سے بدسلوکی اور نیکیوں سے بدی کرنا انتہا درجے کی بدبختی ہے۔

☆☆☆

جو شخص لالچ کرتا ہے اس کی روزی میں تو اضافہ نہیں ہوتا البتہ اس کی عزت اور قدم کم ہو جاتی ہے۔

☆☆☆

نیکی کی کوئی قدر کرے یا نہ کرے، تم نیکی کیے جاؤ۔

☆☆☆

کسی دوسرے کے گرنے پر مسرور نہ ہو، کیا معلوم کل تیرے ساتھ کیا ہو۔

☆☆☆

سفر میں کوئی خرابی نہیں، خرابی ہے تو یہ کہ وطن میں دوسروں کا محتاج ہو۔

☆☆☆

فضول امیدوں پر بھروسہ نہ کرو، یہ احمقوں کا طریقہ ہے۔

☆☆☆

اگر تم کمزوروں کو کچھ دے نہیں سکتے تو ان کے ساتھ مہربانی سے پیش آؤ۔

☆☆☆

کیمینوں کا مال اور جائیداد تمام مخلوق کے لئے مصیبت ہے۔

☆☆☆

وہ شخص سب سے بڑھ کر بے وقوف ہے جو دوسروں کی برائیوں کو برا سمجھے لیکن خود ان پر جما ہوا ہو۔

☆☆☆

شریف کی کسی غلطی کو دیکھ کر اس سے نفرت نہ کرو اور شریر کی کوئی اچھی بات دیکھ کر دھوکا نہ کھاؤ۔

☆☆☆

لوگ حصولِ علم کی طرف اس لیے راغب نہیں ہوتے کہ وہ اکثر عالموں کو بے عمل پاتے ہیں۔

☆☆☆

مصیبتوں کا مقابلہ صبر سے کرو اور نعمتوں کی حفاظت شکر سے کرو۔

☆☆☆

جب تک کسی شخص سے گفتگو نہ کر لو اس کو حقیر نہ سمجھو۔

☆☆☆

دولت کی مدہوشی سے خدا کی پناہ مانگو۔

☆☆☆

بوڑھے کی رائے جو ان کی قوت اور زور سے اچھی ہے۔

☆☆☆

اگر کسی سوال کا جواب معلوم نہ ہو تو لاعلمی کا اقرار نصفِ علم ہے۔

☆☆☆

جو غریب آدمی اپنے رشتہ داروں سے میل ملاپ رکھتا ہے وہ اس امیر سے اچھا ہے جو ان سے اپنا تعلق توڑ لیتا ہے۔

☆☆☆

جب تک کسی شخص کا پورا حال معلوم نہ ہو اس کے بزرگ (خدا رسیدہ) ہونے پر اعتقاد نہ رکھو۔

☆☆☆

میزانِ اعمال کو خیرات کے وزن سے بھاری کرو۔

☆☆☆

جو تمہارے ساتھ سختی کرے تم اس کے ساتھ نرمی کرو تمہاری نرمی اس کی سختی کو آخر کار نرم کر دے گی۔

☆☆☆

جب تمہارا دشمن قابو میں آجائے تو اس کے ساتھ احسان اور نیکی سے پیش آؤ۔
کسی دوست کی حق تلفی اس کی دوستی کے اعتبار پر نہ کرو کیونکہ جس دوست کی حق تلفی کی جائے گی وہ تمہارا دوست نہ رہے گا۔

☆☆☆

اپنے دوست کو دوستانہ (خیر خواہانہ) نصیحت کرنے سے دریغ نہ کرو خواہ تمہاری نصیحت اس کو بری لگے یا اچھی۔ تم کو جو کچھ کہنا ہو
کہہ دینا مگر اس کے منہ پر غصہ کو پی جاؤ اور ضبط سے کام لو۔

☆☆☆

اگر تمہارے دوست تم میں کسی ایسی خوبی کا بیان کریں جو تم میں نہ ہو تو کوشش کرو کہ وہ خوبی تم میں جلد آجائے۔

☆☆☆

جو کسی کی غیبت سنتا ہے گویا وہ خود غیبت کرتا ہے۔

☆☆☆

زیادہ علم والوں سے علم سیکھوں اور کم علم والوں کو اپنا علم سیکھاؤ۔

☆☆☆

کسی پر احسان کرو تو اس کو چھپاؤ اور اگر تم پر کوئی احسان کرے تو اسے ظاہر کرو۔

☆☆☆

مصیبت میں گھبرانا بجائے خود بہت بڑی مصیبت ہے۔

☆☆☆

کسی سے خندہ پیشانی سے پیش آنا ایسی نیکی ہے جو بے مشقت حاصل ہوتی ہے۔

☆☆☆

اپنی طاقت سے بڑھ کر اپنے آپ پر بوجھ نہ ڈالو ایسا نہ ہو کہ اس طرح ہمت ہار بیٹھو۔

☆☆☆

جو شخص خدا کو بھول جاتا ہے اللہ تعالیٰ بھی اس کو بھلا دیتا ہے۔

☆☆☆

کارخانہ قدرت میں فکر کرنا بھی عبادت ہے۔

☆☆☆

علم مال سے بہتر ہے، علم تمہاری حفاظت کرتا ہے اور تم مال کی حفاظت کرتے ہو۔

☆☆☆

میزان اعمال کو خیرات کے وزن سے بھاری کرو۔

☆☆☆

بندوں کے حقوق ادا کرنے والا آخرت کے حق بھی ادا کرے گا۔

☆☆☆

اے دنیا جو تیرے حیلوں سے ناواقف ہے وہ جیتے جی مرچکا اور قابلِ تعزیت ہے۔

☆☆☆

جس کی امیدیں چھوٹی ہوں اس کے عمل بھی درست ہوتے ہیں۔

☆☆☆

ہر شے کی زکوٰۃ ہے۔ عقل کی زکوٰۃ نادانوں کی بات پر تحمل کرنا ہے۔

☆☆☆

کبھی تلواریں کے وار خالی جاتے ہیں اور کبھی خواب سچے ہو جاتے ہیں۔

☆☆☆

خاموشی عالم کے لئے زینت اور جاہل کے لئے پردہ جہالت ہے۔

☆☆☆

سخت ترین گناہ وہ ہے جو کرنے والوں کے نزدیک معمولی ہو۔

☆☆☆

زہد لوگوں سے بھاگے تو اسے تلاش کرو۔ زہد لوگوں کو تلاش کرے تو اس سے بھاگ۔

☆☆☆

ہر برتن اس سے بھر جاتا ہے جو اس میں رکھا جائے سوائے ظرفِ علم کے، وہ علم سے بڑھتا جاتا ہے۔

☆☆☆

بادشاہ کا مصائبِ شیعہ کا سہارا ہوتا ہے۔

☆☆☆

جب خدا کسی کو ذلیل کرتا ہے تو علم اس پر حرام ہو جاتا ہے۔

☆☆☆

رزق دو طرح کا ہے ایک وہ جسے تم تلاش کرتے ہو ایک وہ جو تمہیں تلاش کرتا ہے۔

☆☆☆

عقل مند چپ ہوتا ہے تو خدا کی قدرت کا مظاہرہ کرتا ہے بولتا ہے تو خدا کو یاد کرتا ہے اور دیکھتا ہے تو عبرت حاصل کرتا ہے۔

☆☆☆

تین چیزیں اپنے بھیجنے والوں کا پتہ دیتی ہیں قاصدِ خط اور تحفہ۔

☆☆☆

ہر شخص سے اس کے فہم کے مطابق کلام کرو۔

☆☆☆

میں نے خدا کو ارادوں کے ٹوٹنے اور بندھنوں کے کھلنے سے پہچانا۔

☆☆☆

خدا کے سلسلہ میں صرف یہ کرو کہ اس کی نعمتوں سے گناہ میں مدد نہ لو۔

☆☆☆

صبرِ مصیبت کے مطابق ملتا ہے جس نے اپنی مصیبت کے وقت زانو پٹیا اس کا ثواب ضبط ہو گیا۔

☆☆☆

عالم کی موت دین کی دیوار میں رخنہ ہے۔

☆☆☆

بادشاہت کفر کے ساتھ جمع ہو سکتی ہے ظلم کے ساتھ نہیں۔

☆☆☆

عقل مند دشمن بے وقوف دوست سے بہتر ہے۔

☆☆☆

بڑھاپا آدھا غم ہے۔

☆☆☆

جاہل افراط کرتا ہے یا تفریط

☆☆☆

اپنے بیٹے کو اپنی تعلیم نہ دلاؤ کہ وہ تمہارے دور کے لئے پیدا نہیں ہوا۔

☆☆☆

خندہ روئی سے پیش آنا سب سے پہلی (اور آسان) نیکی ہے۔

☆☆☆

فتنہ میں دو سالہ شتر بچہ کی مانند ہو جاؤ کہ نہ پشت ہو کہ کوئی سوار ہو سکے اور نہ پستان کہ کوئی دوہ سکے۔

☆☆☆

جس نے لالچ کو شعار بنایا اس نے اپنے آپ کو حقیر کر دیا اور جس نے بد اعمالی کا پردہ کھولا وہ اپنی خوشی سے ذلیل ہوا اور جس نے زبان کو اپنا فرماں روا بنایا اس نے دل کو کمزور کر دیا۔

☆☆☆

بخل عار ہے اور بزدلی عیب اور ناداری ذہین آدمی کو ایسا گونگا بنا دیتی ہے کہ وہ اپنی حجت پیش نہیں کر سکتا اور مفلس آدمی اپنے شہر میں بھی پردیسی ہوتا ہے۔ بے چارگی ایک آفت ہے اور صبر شجاعت ہے۔ زرد دولت ہے اور پرہیزگاری ڈھال ہے۔

☆☆☆

بہترین ہم نشین رضا ہے اور علم ایک باعزت وراثت ہے۔ آداب نئے نئے نویلے جوڑے ہیں اور سوچ بچار ایک صاف آئینہ ہے۔

☆☆☆

جو شخص اپنے آپ سے راضی رہتا ہے اس پر ناراض ہونے والے بڑھ جاتے ہیں۔

☆☆☆

جب دنیا کسی کی طرف رخ کرتی ہے تو دوسروں کی خوبیاں اسے ادھار دے دیتی ہے اور جب اس سے پیٹھ پھیرتی ہے تو اس کی اپنی خوبیاں بھی اس سے چھین لیتی ہے۔

☆☆☆

لوگوں سے ایسا میل جول رکھو کہ اگر تم مر جاؤ تو وہ تم پر روئیں اور اگر جیتے رہو تو تمہاری طرف مائل ہو جائیں۔ (اس قول کا بڑا خوبصورت ترجمہ حضرت میاں محمد بخش نے یوں کیا ہے دنیا دے وچ رکھ فقیر ایسا بہن کھلون کول ہوویں تے ہسن لوکی ٹر

جاویں تے رون

☆☆☆

اگر دشمن پر قدرت حاصل ہو جائے تو اس قدرت کا شکر اس طرح ادا کرو کہ اسے معاف کر دو۔

☆☆☆

لوگوں میں سب سے بے چارہ وہ ہے جو اپنے لیے دوست حاصل نہ کر سکے اور اس سے زیادہ بے چارہ وہ ہے جو بنے بنائے

دوستوں کو کھو بیٹھے۔

☆☆☆

جسے قریبی چھوڑ جائیں بیگانے اس کے لئے مقدر ہو جائیں گے۔

☆☆☆

موت بے اطلاع ساتھی ہے۔

☆☆☆

جس (کے عمل) کی رفتار کو عمل نے ست کر دیا ہونسا اس کی رفتار کو تیز نہیں کر سکتا۔

☆☆☆

اے ابن آدم! جب تو دیکھے کہ تیرا پاک پروردگار تجھے پے در پے نعمتیں عطا کیے جا رہا ہے حالانکہ تو اس کی نافرمانی کر رہا ہے تو

ہوشیار ہو جا۔

☆☆☆

زہد کو چھپائے رکھنا سب سے اونچے درجے کا زہد ہے۔

☆☆☆

جو جنت کا مشتاق ہوگا۔ وہ نفسانی خواہشات کو بھول جائے گا اور جسے دوزخ کا خوف ہے وہ محرمات سے بچا رہے گا اور جو دنیا سے بے رغبتی اختیار کرتا ہے وہ مصیبتوں کو آسانی سے برداشت کر جاتا ہے اور جو موت کا منتظر رہتا ہے وہ کارہائے خیر کی طرف تیزی سے بڑھتا ہے اور یقین کے چار شعبے ہیں۔ فہم کی درستی، حکمت کی گہرائی تک پہنچنا عبرت سے سبق حاصل کرنا اور پہلے لوگوں کی سنت پر چلنا، چنانچہ جس نے فہم میں درستی اختیار کی۔ حکمت اس پر آشکار ہوگئی اور جس پر حکمت آشکار ہوگئی۔ اس نے عبرت کو پہچان لیا اور جس نے عبرت کو پہچان لیا وہ ایسا ہو گیا جیسے پہلے لوگوں میں رہ چکا ہو اور عدل کی بھی چار ہی شاخیں ہیں۔ فہم رساء علم کی گہرائی تک پہنچنا، حسن فیصلہ اور قوت برداشت کی پختگی۔ چنانچہ جس نے فہم سے کام لیا، اسے علم کی گہرائی معلوم ہوگئی اور جسے علم کی گہرائی معلوم ہوگئی وہ فیصلے کے سرچشمے سے سیراب ہو کر نکلا اور جس نے قوت برداشت سے کام لیا اس کے ادائے فرض میں کوئی کسر نہ رہی اور وہ لوگوں میں نیک نام ہو کر زندہ رہا اور جہاد کے بھی چار شعبے ہیں۔ امر بالمعروف، نہی عن المنکر تمام مواقع پر ثابت قدمی اور فاسقوں سے بغض رکھنا چنانچہ جس نے معروف کے مطابق حکم دیا۔ اس نے مومنوں کی کمریں مضبوط کر دیں اور جس نے ناسزا باتوں سے لوگوں کو باز رکھا، اس نے کافروں کو ناکوں چنے چبوا دیے اور جو مواقع جنگ پر ثابت قدم رہا۔ اس نے اپنا فرض پورا کر دیا اور جس نے فاسقوں سے بغض رکھا اور اللہ کے لئے غضب ناک ہوا۔ اللہ اس کی خاطر غضب ناک ہو گیا اور قیامت کے دن اسے نہال کر دے گا۔ فرمایا: فاسق کی برائی کرنا غیبت نہیں۔

چنانچہ جو شخص ہر بات کی گہرائی تک پہنچنا چاہتا ہے وہ حق کی طرف رجوع نہیں کر سکتا اور جو نادانی کی وجہ سے اکثر اختلاف

سے انحراف کرتا ہے اسے اچھائی برائی نظر آنے لگتی ہے اور برائی اچھائی اور وہ گمراہی میں بدمست رہتا ہے جو مخالفت کرتا ہے اس کی راہیں دشوار ہو جاتی ہیں اور اس کے معاملات پیچیدہ ہو جاتے ہیں اور بیچ نکلنے کی راہ تنگ ہو جاتی ہے۔ شک کے چار شعبے ہیں۔ کج بخشی، خوف تردد اور تن بہ تقدیر ہونا، چنانچہ جس نے کج بخشی کو دین بنایا اس کی رات کی صبح کبھی نہیں آتی اور جو سامنے کی چیزوں سے خوف کھاتا ہے وہ اٹنے پاؤں پیچھے ہٹ جاتا ہے اور جو شک میں ڈانواں ڈول رہتا ہے اسے شیطانوں کے کھر کچل دیتے ہیں اور جو دنیا و آخرت کی بربادی کے آگے تن بہ تقدیر ہو کر رہ گیا۔ وہ دونوں جہانوں میں تباہ ہو گیا۔

☆☆☆

ترک آرزو سب سے بڑی دولت ہے۔ جس نے امید کو طول دیا اس نے عمل کو خراب کر لیا۔

☆☆☆

جب آپ ﷺ شام کی جانب روانہ ہونے لگے تو کچھ زمیندار سوار یوں سے اتر پڑے اور آپ کے آگے آگے دوڑنے لگے۔ یہ دیکھ کر آپ نے فرمایا یہ کیا حرکت ہے جو تم نے کی۔ انہوں نے جواب دیا۔ یہ ہماری ایک رسم ہے جس سے ہم اپنے حکمرانوں کی تعظیم کرتے ہیں۔ آپ نے فرمایا خدا کی قسم اس سے تمہارے حکمرانوں کو تو کوئی فائدہ نہیں پہنچتا۔ ہاں یہ ضرور ہے کہ تم دنیا میں اپنی جانوں کو مشقت میں ڈالتے ہو اور آخرت میں اس کی وجہ سے بد بخت ہو کر رہ جاؤ گے اور وہ کتنے گھائے کی مشقت ہوگی جس کے بعد سزا بھی بھگتنا پڑے اور وہ آرام کتنا نفع بخش ہے جس کے سامنے دوزخ سے امان مل جائے۔ معافی اچھا انتقام ہے

اپنے فرزند امام حسن رضی اللہ عنہ سے فرمایا:

جان پدر! میری یہ چار اور چار (آٹھ) باتیں یاد رکھنا ان باتوں کے ہوتے ہوئے تمہارا کوئی عمل تمہیں نقصان نہیں پہنچائے گا۔

۱- سب دولتوں کی دولت عقل ہے۔

۲- سب سے بڑی ناداری کم عقلی ہے۔

۳- پر لے درجے کی تنہائی خود پسندی ہے۔

۴- سب سے بڑی شرافت خوش خلقی ہے۔

بیٹا! (۱) احمق کی دوستی سے بچ کر رہو کیونکہ وہ چاہے گا تمہیں فائدہ پہنچانا دے گا نقصان۔ (۲) بخیل کی دوستی سے پرہیز کر کیونکہ جب بھی تمہیں اس کی سخت ضرورت ہوگی وہ تم سے دور رہے گا۔ (۳) بدکار کی دوستی سے دور رہو کیونکہ وہ تمہیں کوڑیوں کے بھاؤ بیچ ڈالے گا۔ (۴) کذاب کو دوست مت بناؤ کیونکہ وہ سراب کی مانند ہے۔ تمہارے سامنے بعید کو قریب اور قریب کو بعید کر دکھائے گا۔

☆☆☆

عقل کی زبان اس کے دل کی تابع ہے اور احمق کا دل اس کی زبان کے تابع ہے۔

☆☆☆

آدمی کی قدر اس کی ہمت کے مطابق ہوتی ہے اس کی راست بازی کا اندازہ اس کی اخلاقی جرأت سے لگایا جاتا ہے۔ اس کی شجاعت کا اعتبار اس کی خودداری پر کیا جاتا ہے اور اس کی عفت اتنی ہی ہوگی جتنی اس کی غیرت۔

☆☆☆

کامیابی دوراندیشی پر مبنی ہے اور دوراندیشی دانشمندی سے کام لینے پر منحصر ہے اور دانشمندی بھیدوں کی حفاظت سے وابستہ

ہے۔

☆☆☆

لوگ سو رہے ہیں جب وہ مریں گے تو جاگیں گے۔

☆☆☆

بھوکے شریف اور سیرشکم کینے کے حملہ سے خائف رہو۔

☆☆☆

درگزر کرنے میں اسی کا درجہ بلند ہے جو سزا دینے میں سب سے زیادہ قدرت رکھتا ہے۔

☆☆☆

عقل جیسی دوست نہیں اور جہالت جیسی ناداری نہیں؛ ادب جیسی میراث نہیں اور آپس کے مشورہ جیسا مددگار نہیں۔

☆☆☆

قناعت وہ دولت ہے جو ختم نہیں ہو سکتی۔

☆☆☆

زبان ایک درندہ ہے جسے کھلا چھوڑا جائے تو کاٹ کھائے۔

☆☆☆

زمانہ جسموں کو بوسیدہ اور امیدوں کو تازہ کرتا رہتا ہے۔

☆☆☆

میں تمہیں ایسی پانچ باتوں کی تاکید کرتا ہوں کہ اگر ان تک پہنچنے کے لئے اونٹوں کی رفتار کو تیز سے تیز تر کر دو تو واقعی وہ باتیں اسی لائق ہیں۔ (۱) تم میں سے کسی کو اپنے پروردگار کے سوا کسی اور سے کوئی آس نہ لگانی چاہئے (۲) اپنے گناہ کے سوا کسی اور چیز سے ڈرنا نہیں چاہئے (۳) تم میں سے کسی سے جب کوئی ایسی بات پوچھی جائے جس کا اسے علم نہ ہو تو اسے یہ کہتے ہوئے شرمانا نہیں چاہیے کہ مجھے علم نہیں (۴) اگر کسی کو کسی چیز کا علم نہ ہو تو اس کا علم حاصل کرنے سے شرمانا نہیں چاہیے (۵) صبر کا دامن نہیں چھوڑنا

چاہئے کیونکہ صبر کو ایمان سے وہی نسبت ہے جو سر کو دھڑ سے ہوتی ہے اور وہ دھڑ کس کام کا جس کے ساتھ سر نہ ہو اور اس ایمان کا کیا فائدہ جس کے ساتھ صبر نہ ہو۔

☆☆☆

ایک شخص نے آپ کی بہت تعریف کی حالانکہ اس کے دل میں آپ کے بارے میں شک تھا تو آپ نے اس سے فرمایا جو کچھ تم میرے بارے میں کہہ رہے ہو۔ میں اس سے بہت کم ہوں، مگر جو کچھ میرے بارے میں سوچ رہے ہو اس سے بہت زیادہ ہوں۔

☆☆☆

جس نے ”لا ادری“ (میں نہیں جانتا) کہنا چھوڑ دیا وہ ہلاکتوں کے منہ میں آ گیا۔

☆☆☆

فقیر وہ ہے جو لوگوں کو اللہ کی مہربانیوں سے نہ مایوس کرے اور نہ انہیں اللہ کی گرفت سے بے خوف۔

☆☆☆

انسانی دل بھی ایسے ہی ملول ہو جاتا ہے جیسے جسم تھکے ماندے ہو جاتے ہیں۔ لہذا دلوں کی تفریح کے لئے حکمت کی نادر و مستحسن باتیں تلاش کرو۔

☆☆☆

دل میں خوف خدا ہو تو کوئی عمل قلیل نہیں ہو سکتا اور جو قبول ہو جائے وہ قلیل کیوں کر ہو سکتا ہے۔

☆☆☆

یقین رکھتے ہوئے سو رہنا اس نماز سے بہتر ہے جو شک میں ادا کی جائے۔

☆☆☆

لوگوں پر ایک زمانہ آئے گا جس میں چغلیں اور کے سوا کوئی مقرب سلطان نہ ہوگا اور بدکار کے سوا کسی کو عالی ظرف نہیں سمجھا جائے گا اور انصاف پرور کے سوا کسی کو کمزور نہیں سمجھا جائے گا۔ اس زمانے میں لوگ زکوٰۃ کو تاوان سمجھیں گے اور صلہ رحمی کر کے احسان جتلائیں گے۔ عبادت اس لیے کریں گے کہ فضیلت میں دوسروں سے بالاتر سمجھے جائیں، چنانچہ جب وہ زمانہ آئے گا تو حکومت عورتوں کے مشورے لڑکوں کی امارت اور بیجروں کی تدبیر پر ہوگی۔

☆☆☆

اس انسان کی ایک رگ کے ساتھ گوشت کا ایک ٹکڑا لگا دیا گیا ہے جو اس کے اندر ہر شے سے زیادہ عجیب ہے اور وہ ہے دل۔ اس سے حکمت کے سرچشمے بھی پھونٹتے ہیں اور خلاف حکمت صفات بھی۔ چنانچہ جہاں اسے امید کی کرن بھائی دیتی ہے وہاں لالچ اسے ذلیل بھی کر دیتا ہے اور اگر طمع اسے بھڑکاتا ہے تو حرص ہلاک کر دیتی ہے اور اگر ناامیدی اس پر غالب آ جاتی ہے تو غم و اندوہ اسے موت کی نیند سلا دیتے ہیں اور جب غضب اس کے سامنے آتا ہے تو اس کا غصہ شدید ہو جاتا ہے اور اگر راضی برضار ہتا ہے تو

سے سعید بنا دیتا ہے اور اگر خوف سے دوچار ہو جاتا ہے تو پرہیز میں مشغول ہو جاتا ہے اور اگر اس کے لیے امن کی راہیں کھل جاتی ہیں تو غفلت ان راہوں سے دور پھینک دیتی ہے اور اگر کسی مال سے مستفید ہوتا ہے تو دولت سرکش بنا دیتی ہے۔ اگر اس پر کوئی مصیبت آتی ہے تو بے صبری اسے رسوا کر دیتی ہے۔ اگر فاقہ کے دانتوں میں جکڑا جاتا ہے تو بلا میں مشغول ہو جاتا ہے اور جب بھوک تنگ کرتی ہے تو ناتوانی زمین گیر کر دیتی ہے اور اگر ضرورت سے زیادہ پیٹ بھر لیتا ہے تو بدہضمی بے چین کر دیتی ہے۔ غرض ہر کمی بھی اس کے لئے مضر اور ہر زیادتی بھی اس کے بگاڑ کا موجب ہے۔

☆☆☆

کوئی دولت عقل سے زیادہ نفع بخش نہیں اور کوئی تنہائی خود پسندی سے بڑھ کر وحشت ناک نہیں اور تدبیر جیسی کوئی عقل نہیں اور پرہیز گاری جیسی کوئی شرافت نہیں اور ادب جیسی کوئی میراث نہیں۔ توفیق جیسا نفع نہیں، عمل صالح جیسی تجارت نہیں۔ شبہ کے وقت رک جانے کے برابر کوئی ورع نہیں اور حرام سے منہ موڑنے کے برابر کوئی زہد نہیں، تفکر جیسا علم نہیں اور فرائض کی بجا آوری جیسی عبادت نہیں۔ حیا اور صبر جیسا ایمان نہیں اور تواضع جیسی خاندانی شرافت نہیں۔ کوئی شرف علم کا ہم پایہ نہیں اور کوئی عزت حلم کے برابر نہیں اور کوئی سہارا باہمی مشورہ سے بڑھ کر بھروسے کے قابل نہیں۔

☆☆☆

میری وجہ سے دو شخصوں کا ستیاناس ہوا۔ ایک غالی جو میری محبت میں حد سے زیادہ تجاوز کر جائے دوسرا قالی جو میری دشمنی میں حد سے آگے نکل جائے۔

☆☆☆

دنیا کی مثال سانپ کی سی ہے جسے چھوئیں تو نرم لگتا ہے مگر اس کے اندر زہر قاتل ہے۔ فریب خوردہ جاہل اس کا گرویدہ ہو جاتا ہے ایک ہوشمند عاقل اس سے بچ کر رہتا ہے۔

☆☆☆

یہ دونوں عمل ایک دوسرے سے کتنے دور ہیں۔ ایک وہ عمل جس کی لذت آ کر چلی جائے مگر اس کا وبال باقی رہ جائے۔ دوسرا وہ عمل جس کی مشقت یاد بھی نہ رہے مگر اس کا اجر باقی رہے۔

☆☆☆

آپ ایک جنازے کے ساتھ جا رہے تھے کہ ایک شخص کے ہنسنے کی آواز سنی آپ نے فرمایا تم تو ایسے ہنس رہے ہو گویا موت اس دنیا میں دوسروں کے لئے مقرر کی گئی ہے۔ ہمارے لیے نہیں اور جن لوگوں کو ہم اپنی آنکھوں سے مرتے ہوئے دیکھ رہے ہیں وہ مسافر ہیں جو عنقریب ہمارے پاس لوٹ کر آ جائیں گے۔ ہم لوگ انہیں اپنے ہاتھوں سے قبروں میں جگہ دیتے ہیں اور ان کی میراث کھانے لگتے ہیں۔ گویا ہم ان کے بعد کبھی نہیں مریں گے۔

☆☆☆

میں اسلام کے معنی اس عنوان سے بیان کیے دیتا ہوں کہ مجھ سے پہلے کسی نے بیان نہیں کیے۔ اسلام کیا ہے، تسلیم (بلاچون و چرا فرماں برداری) اور تسلیم ہے یقین اور یقین سے مراد ہے تصدیق اور تصدیق نام ہے اقرار اور اقرار کا معنی بجا آوری ہے اور بجا آوری کہتے ہیں عمل کو۔

☆☆☆

صفین سے واپس آتے ہوئے کوفہ کے باہر قبرستان پر نظر پڑی تو فرمایا۔ اے ویراں گھروں، اجڑے مکانوں اور اندھیری قبروں کے ساکنو! اے اہل تربت! اے اہل تربت! اے اہل وحدت (تہائی) اے اہل وحشت! تم آگے بڑھ کر ہم سے پہلے منزل پر جا پہنچے اور ہم بھی تمہارے پیچھے پیچھے تم سے ملنے کو آ رہے ہیں اور اپنے گھروں کو پوچھو تو ان میں اور لوگ بس چکے ہیں بیویوں کو پوچھو تو ان سے اوروں نے نکاح کر لیے رہ گئے تمہارے مال، سوا نہیں تقسیم کر لیا گیا۔ یہ تو تھی ہمارے ہاں کی خبر! اب تم کہو کہ تمہارے ہاں کی کیا خبر ہے؟ پھر اصحاب کی طرف متوجہ ہو کر فرمایا سنو! اگر انہیں بات کرنے کی اجازت مل جاتی تو یقیناً تمہیں بتا دیتے کہ سب سے اچھا سامان سفر تقویٰ ہے۔

☆☆☆

اللہ کا ایک فرشتہ ہے جو ہر روز آواز دیتا ہے! جیوموت کے لیے دولت کے ڈھیر لگاؤ فنا ہونے کے لئے اور عمارتیں کھڑی کرو مسما رہونے کے لئے۔

☆☆☆

دوست اس وقت تک دوست نہیں بن سکتا جب تک وہ تین موقعوں پر اپنے دوست کا بچاؤ نہ کرے۔ ۱۔ اس کی مصیبت میں۔ ۲۔ اس کی عدم موجودگی میں۔ ۳۔ اس کی وفات پر۔

☆☆☆

ایک دوسرے سے دوستی رکھنا آدھی عقل ہے۔

☆☆☆

غم آدھا بڑھا پا ہے۔

☆☆☆

کتنے ہی روزے دار ہیں۔ جنہیں روزہ رکھنے سے بھوک پیاس کے سوا کچھ حاصل نہیں ہوتا اور کتنے ہی نمازی ہیں جنہیں نماز سے شب بیداری اور زحمت کے سوا کچھ ہاتھ نہیں آتا۔ سمجھ بوجھ والوں کے سونے اور روزہ نہ رکھنے کا کیا ہی کہنا۔

☆☆☆

آدمی اپنی زبان تلے چھپا بیٹھا ہے۔

☆☆☆

جو آدمی اپنی قدر نہیں پہچانتا وہ ہلاک ہو جاتا ہے۔

☆☆☆

جو شخص اپنے آپ کو تہمت کی جگہوں پر رکھے اس سے بدگمانی رکھنے والے کو ہرگز ملامت نہ کرو۔

☆☆☆

جسے صبر نجات نہیں دے سکتا اسے بے صبری ہلاک کر دیتی ہے۔

☆☆☆

خدا وہ چہرے نہ دکھائے جو ہر بے شرمی کے موقع پر ہی دکھائی دیتے ہیں۔

☆☆☆

انسان کی خود پسندی اس کی عقل کے حاسدوں میں سے ہے۔

☆☆☆

خاموشی بڑھ جائے تو ہیبت بڑھ جاتی ہے اور انصاف زیادہ ہوگا تو مستقل دوست زیادہ ہوں گے۔ مہربانی کرنے سے قدر و قیمت میں عظمت آ جاتی ہے۔ تواضع نعمت کو تمام کر دیتی ہے۔ سرداری کے لیے دوسروں کا معاشی بوجھ برداشت کرنا لازم ہے اور عادلانہ سیرت سے جانی دشمن زیر ہو جاتا ہے اور جاہل سے دانشمندانہ برتاؤ کرنے سے اس کے خلاف اپنے مددگار زیادہ ہو جاتے ہیں۔

☆☆☆

خدا کی قسم تمہاری دنیا میری نگاہ میں خنزیر کی ان آنتوں سے بھی گئی گزری ہے جو کسی کوڑھی کے ہاتھ میں ہوں۔

☆☆☆

گھر میں ایک غصبی پتھر بھی لگا ہو تو وہ گھر کی ویرانی کی ضمانت ہے۔

☆☆☆

آپ سے پوچھا گیا کہ مشرق اور مغرب کے درمیان کتنا فاصلہ ہے تو آپ نے ارشاد فرمایا سورج کے ایک دن کے سفر کے برابر۔

☆☆☆

تمہارے دوست تین ہیں اور تین ہی تمہارے دشمن ہیں۔ چنانچہ تمہارے دوست یہ ہیں: (۱) تمہارا دوست (۲) تمہارے دوست کا دوست اور (۳) تمہارے دشمن کا دشمن اور تمہارے دشمن ہیں۔ (۱) تمہارا دشمن (۲) تمہارے دوست کا دشمن اور (۳) تمہارے دشمن کا دوست۔

☆☆☆

لوگ دنیا کے فرزند ہیں اور اپنی ماں سے محبت کرنے پر کسی کو کوسا نہیں جاتا۔

☆☆☆

سمجھنے کے لئے پوچھو! سمجھنے کے لئے نہ پوچھو کیونکہ جاہل متعلم عالم سے ملتا جلتا ہے اور بے راہ رو عالم الجھنے والے جاہل سے ملتا جلتا ہے۔

☆☆☆

ظالم آدمیوں کی تین علامتیں ہیں: ۱- اپنے سے بالاتر پر ظلم کرتا ہے اس کی نافرمانی کر کے ۲- اپنے سے پست پر ظلم کرتا ہے اس پر غالب آ کر ۳- ظالموں کے گروہ کی مدد کرتا ہے۔

☆☆☆

جب سختی انتہا کو پہنچ جاتی ہے تو کشائش ممکن ہو جاتی ہے اور جب آزمائش کی کڑیاں تنگ ہو جاتی ہیں تو آسائش ممکن ہو جاتی ہے۔

☆☆☆

آپ سے پوچھا گیا اگر کسی کو گھر کے اندر چھوڑ کر دروازہ بند کر دیا جائے تو اس کی روزی کس راستے سے آئے گی؟ آپ نے فرمایا ”جس راہ سے اس کی موت آئے گی“۔

☆☆☆

اکثر ایسا ہوتا ہے کہ انسان دن کے اگلے پہر آتا ہے مگر پچھلے پہر نہیں رہتا اور ایسا بھی ہوتا ہے کہ رات کے پہلے پہر اس پر رشک کیا جاتا ہے مگر آخر شب اسے رونے والیاں اٹھ کھڑی ہوتی ہیں۔

☆☆☆

دنیا دھوکا دیتی ہے نقصان پہنچاتی ہے اور گزرتی چلی جاتی ہے۔ اللہ تعالیٰ نے نہ تو اسے اپنے دوستوں کے ثواب کے لئے پسند فرمایا نہ اپنے دشمنوں کی سزا کے لئے۔ سچ تو یہ ہے کہ اہل دنیا ان سواروں کے مانند ہیں جو منزل پر اترنے بھی نہ پائے تھے کہ ہانکنے والے نے چلا کر کہا۔ کوچ کرو اور وہ کوچ کر گئے۔

☆☆☆

کہاوتیں اور ضرب الامثال عقل مندوں کے لئے ہیں نادانوں کو ان سے کوئی فائدہ نہیں ہوتا۔

☆☆☆

بے چارہ آدم زاد! کیا کرے جس کی اجل پوشیدہ بیماریاں درپردہ اور عمل پر پہرہ ہے۔ ذرا سا پوسو کالے تو تمللا اٹھتا ہے اور اچھو لگے تو ہلاک ہو جاتا ہے پسینہ آئے تو اس سے بد بو آنے لگتی ہے۔

☆☆☆

جس نے محتاجی کا شکوہ کسی مومن کے سامنے کیا، اس نے گویا اللہ کی بارگاہ میں شکوہ کیا اور جس نے کسی کافر کے سامنے محتاجی کا شکوہ کیا اس نے گویا اللہ کی شکایت کی۔

☆☆☆

آپ سے پوچھا گیا سب سے بڑا شاعر کون ہے؟ ارشاد فرمایا! سب شعراء ایک جماعت کی صورت میں نہیں دوڑے کہ بازی لے جانے پر آخری حد کا تعین کیا جائے۔ (سیارہ ڈائجسٹ)

☆☆☆

منقول است از حضرت امیر المومنین رضی اللہ عنہ بست و ہفت نوع از بنی آدم مسوخ شدہ از مردوزن بیک روایت بیست و چہارو بروایت دیگر ہفدہ و روایت اصح آنست کہ فیل معلم بود و عنکبوت ز نے بود کہ از حیض غسل نمکیر دو دائم جب سے بود و روباہ مردے بود فتنہ انگیز و خیانت میگرد و خرچنگ ہفدہ مرد بودند از بنی اسرائیل و از ماندہ عیسیٰ علیہ السلام طعام خوردند و اس ایمان نیاوردند لکن پشت ز نے بود کہ باداماد خود فساد میگرد ز نبور ز نے بود کہ باشو ہر خود جنگ میگرد و خرگوش دزدے بود۔ ہر سال در راہ مکہ معظمہ دزدی میگرد و عقرب مردے بود کہ دائم الاوقات قبر ہائے میکند و کفنہائے دزدید و سوسمار مردے بود غار نگرا مال مردم می خورد و خوک چہل تن از بنی اسرائیل بودند و عملہائے بد میگردند و امر خدا را خلاف کردند۔ و میموی قوی از بنی اسرائیل بودند۔ و بوم مردے منکر بود و می گفت خدا را حکم بر من نیست و کلاغ مردے بدوی بود بشہر ہامی آمد۔ و اراجیف می انداخت۔ و موش ز نے بود کہ دائم رقص می کرد و شعر میخواند۔ و طوطی مردے بود لال و بردہ فروشی بسیار میگرد و سود میخورد و سودا و معاملہ دروغ میگفت و قمری ز نے بود کہ دائم خود را زیب و زینت می داد۔ و بر مرد ماں جلوہ میگرد۔ (بدائع منظوم آخری صفحہ)

حضرت امیر المومنین رضی اللہ عنہ سے منقول ہے کہ ستائیس قسم کے انسان مردوزن جانوروں کی شکلوں میں تبدیل کئے گئے۔ ایک روایت میں چوبیس اور ایک روایت میں سترہ کی تعداد ہے۔ اس جگہ جو روایت بیان کی گئی ہے اس میں سولہ افراد کا ذکر ہے۔ (۱) ہاتھی ایک استاد تھا (جو غلط تعلیم دیتا تھا) (۲) مکڑی ایک عورت تھی جو حیض سے غسل نہیں کرتی تھی اور ہمیشہ جنبی رہتی تھی۔ (۳) لومڑی ایک فتنہ انگیز اور خیانت پیشہ مرد تھا۔ (۴) کیکر ابی اسرائیل کے ستر مرد تھے جو حضرت عیسیٰ علیہ السلام کے دسترخوان سے کھانا کھاتے تھے اور ایمان نہیں لائے تھے۔

نوٹ: خرچنگ پانی کے جوہڑوں میں پایا جانے والا جانور ہے جسے عربی میں سرطان فارسی میں پنچ پایہ اور اردو میں کیکر کہتے ہیں۔ (غیاث) (۵) کچھوا: ایک عورت تھی جو اپنے داماد کے ساتھ خرابی کرتی تھی۔ نوٹ: غیاث اللغات میں لاک پشت لکھا ہے۔ (۶) بھڑ ایک عورت تھی جو اپنے شوہر کے ساتھ لڑتی رہتی تھی۔ (۷) خرگوش ایک چور تھا جو ہر سال مکہ معظمہ کے راستے میں چوری کیا کرتا تھا۔ (۸) بچھوا ایک مرد تھا جو ہمیشہ قبریں کھود کر کفن چرایا کرتا تھا۔ (۹) گوہ ایک ڈاکو تھا جو لوگوں کا مال کھایا کرتا تھا۔ (۱۰) خنزیر بنی اسرائیل کے چالیس مرد تھے جو برے کام کرتے تھے اور اللہ تعالیٰ کے احکام کی خلاف ورزی کیا کرتے تھے۔ (۱۱) بندر بنی اسرائیل کی ایک جماعت تھی۔ (۱۲) الوا ایک منکر مرد تھا وہ کہتا تھا کہ اللہ تعالیٰ کا مجھ پر کوئی حکم نہیں ہے۔ (۱۳) جنگلی کو ایک جنگلی مرد

تھا جو شہر میں آ کر جھوٹی باتیں پھیلاتا تھا۔ اراجیف جمع ارجاف بمعنی بے اصل اور جھوٹی باتیں۔ (۱۴) چوہیا ایک عورت تھی جو ہمیشہ ناچ اور گانے میں مصروف رہتی تھی۔ (۱۵) طوطا ایک گونگا مرد تھا جو غلام بیچا کرتا تھا وہ سودی کاروبار کرتا، سود کھاتا اور سود کے معاملے میں جھوٹ بولتا تھا۔ لال گونگا (۱۶) فاختہ ایک عورت تھی جو اپنے آپ کو بنا سنوار کر مردوں کے سامنے نمائش کرتی تھی۔

(ترجمہ: مولانا عبدالحکیم شرف قادری)

حضرت علی کے چند اقوال کا منظوم پنجابی ترجمہ

- (۱) دانش دی گل کتوں وی لہے اوہنوں لیس اپنا
- سمجھیں تیرا مال گو اچا تینوں لہ گیا
- (۲) توں جے کریں احسان کسے تے اوہنوں لیس لکا
- تیرے تے احسان کرے جو اوہدا رولا پا
- (۳) جیہڑے کم کرن تو پیندائے جگ توں ڈرنا
- تیرے لئی مناسب ای نہیں اوہ کم کرنا
- (۴) جیہڑا شخص رہوے گا جگ تے علم نوں زندہ کردا
- ایسا شخص تے دنیا دیوچ مر کے وی نہیں مردا
- (۵) عاقل اوہ جو دوسریاں توں عبرت کر دائے حاصل
- عبرت بنے جو دوسریاں لئی اوہ بندہ اے جاہل
- (۶) اوہنوں صرف یتیم نہ سمجھو باپ جیہدا مرحوم
- اصل یتیم تے اوہ اے جو اخلاق توں ایں محروم
- (۷) بے عیلا خود نوں وڈیا کے اپنا آپ گواندا اے
- عاقل خود نوں نیواں کر کے اچا رتبہ پاندا اے
- (۸) چنگی گل اے ٹرنا ایں توں اجر ثواب دی راہ
- ایہدے کولوں وی چنگا اے کرنے چھڈ گناہ
- (۹) رب نوں یاد کرے گا جیہڑا اوہ اوہدا ہم مجلس اے
- جیہڑا ذکر کرے گا اوہدا فراہ اوہدا مونس اے
- (۱۰) ذہن تے جسم دی پاکی وی انساناں لئی اک دولت اے
- پر جتھوں اے لہ سکدی اے اوہدا نام محبت اے

- (۱۱) عیب جیہڑا وی اپنی ذات چ نظری آوے
وڈا عیب اے دوجے دے ناں لایا جاوے
- (۱۲) تیرا دتا اوہو وی بخشیش دے زمرے آوے گا
جیہڑا دتا منگن کولوں پہلاں دتا جاوے گا
- (۱۳) دولت کولوں علم دا رتبہ سمجھیں توں اچرا
دولت دا ایں توں محافظ علم محافظ تیرا

(کچھ ہیرے کچھ موتی)



مولائے کائنات کی بارگاہ رب کائنات میں ایک دعا

حضرت علی المرتضیٰ رضی اللہ عنہ رب العالمین کی بارگاہ میں کثرت سے یہ دعا کیا کرتے تھے

وَمِنْ دُعَائِهِ كَانَ يَدْعُو بِهِ عَلَيْهِ السَّلَامُ كَثِيرًا
امیر المومنین علیہ السلام کی دعا جو کثرت آپ بارگاہ خدا میں کیا کرتے تھے۔

الْحَمْدُ لِلَّهِ الَّذِي لَمْ يُصِبْ بِئِيَّتِي وَلَا سَقِيمًا وَلَا
مَضْرُوبًا عَلَيَّ عُرُوقِي بِسُوءٍ وَلَا مَا خُوذًا بِأَسْوَأِ
عَمَلِي .

تمام حمد اس خدا کے لئے ہے جس نے مجھے اس حال میں رکھا ہے
کہ نہ مردہ ہوں نہ بیمار نہ میری رگوں میں جراثیم ہیں نہ برے
اعمال کے نتیجے بھگت رہا ہوں۔

وَلَا مَقْطُوعًا دَابِرِي وَلَا مُرْتَدًّا عَن دِينِي وَلَا مُنْكَرًا
لِرَبِّي وَلَا مُسْتَوْحِشًا مِّنْ إِيْمَانِي وَلَا مُلْبَسًا عَقْلِي
وَلَا مُعَذِّبًا بِعَذَابِ الْأُمَّمِ مِنْ قَبْلِي أَصْبَحْتُ عَبْدًا
مَمْلُوكًا ظَالِمًا لِنَفْسِي لَكَ الْحُجَّةُ عَلَيَّ وَلَا حُجَّةَ
لِي .

نہ بے اولاد ہوں نہ اپنے دین سے منحرف نہ اپنے رب کا منکر نہ
اپنے ایمان سے غافل ہوں نہ میری عقل میں فتور ہے نہ گزری
ہوئی امتوں کی طرح عذاب میں گرفتار ہوں۔ میں اس کا بے
اختیار بندہ اور اپنے نفس پر ظلم و جور کا خوگر ہوں۔ تیری حجت مجھ پر
تمام ہو چکی ہے میرے لئے اب عذر کی کوئی گنجائش نہیں۔

وَلَا أَسْتَطِيعُ أَنْ أَخُذَ إِلَّا مَا أَعْطَيْتَنِي، وَلَا أَتَقَى إِلَّا
مَا وَقَيْتَنِي

خداوند! مجھ پر کوئی شے حاصل کرنے کی کوئی طاقت نہیں سوا اس کے
جو تو مجھے عطا کر دے اور کسی چیز سے بچنے کی قوت نہیں۔ سوا اس
کے کہ تو مجھے بچالے۔

اللَّهُمَّ إِنِّي أَعُوذُ بِكَ أَنْ أَفْتَقِرَ فِي غِنَاكَ أَوْ أُضِلَّ فِي
هَدَاكَ، أَوْ أُضَامَ فِي سُلْطَانِكَ، أَوْ أَضْطَهَدَ وَالْأَمْرُ
لَكَ .

خداوند! میں تجھ سے پناہ مانگتا ہوں کہ تیرے غنی ہونے کے باوجود
میں فقیر ہوں اور تیری ہدایت کے باوجود گم گشتہ راہ ہوں اور تیری
سلطنت میں رہ کر ستایا جاؤں یا ذلیل کیا جاؤں جبکہ سارے

اختیارات تجھے ہیں۔

خداوند! میرے جن اچھے اعمال کو تو چنے گا ان میں میرے نفس کو پہلی بزرگی عطا فرما اور تیری نعمتوں کی جو امانتیں میرے پاس ہیں اور تو واپس لے لے گا ان میں میری روح کو اولیت عنایت کر۔
خداوند! ہم اس سے پناہ مانگتے ہیں کہ تیرے حکم سے قدم باہر رکھیں یا اس فتنہ میں پڑ جائیں کہ دین سے پھر جائیں یا تیری جانب سے آئی ہوئی ہدایت پر عمل کرنے کے بجائے ہماری خواہشات ہمیں برائی کی طرف جائیں۔

اللَّهُمَّ اجْعَلْ نَفْسِي أَوْلَ كَرِيمَةٍ تَنْتَزِعُهَا مِنْ
كَرَائِمِي وَأَوْلَ وَدِيْعَةٍ تَرْتَجِعُهَا مِنْ وَدَائِعِ نِعْمِكَ
عِنْدِي .

اللَّهُمَّ إِنَّا نَعُوذُ بِكَ أَنْ نَذْهَبَ عَنْ قَوْلِكَ أَوْ نَفْتِنَ
عَنْ دِينِكَ أَوْ تَتَابَعِ بِنَا أَهْوَاءِنَا دُونَ الْهُدَى الَّذِي
جَاءَ مِنْ عِنْدِكَ

(سُجُودُ الْبَلَاءِ ص ۶۲۵، ۶۲۶، ۶۲۷ خطبہ ۲۱۳)

مناجات علی شیرِ خدا بدرگاہِ ربِّ العالیٰ

اللَّهُمَّ أَيُّمَا عَبْدٍ مِنْ عِبَادِكَ سَمِعَ مَقَالَتَنَا الْعَادِلَةَ غَيْرَ الْجَائِزَةَ وَالْمُصْلِحَةَ فِي الدِّينِ وَالْدُّنْيَا غَيْرِ
الْمُفْسِدَةَ فَأَبِي بَعْدَ سَمْعِهِ لَهَا إِلَّا النُّكُوصَ عَنْ نُصْرَتِكَ الْإِبْطَاءَ عَنْ إِعْزَازِ دِينِكَ فَإِنَّا نَسْتَشْهَدُكَ
عَلَيْهِ بِأَكْبَرِ الشَّاهِدِينَ شَهَادَةً وَنَسْتَشْهَدُ عَلَيْهِ جَمِيعَ مَنْ أَسْكَنَتْهُ أَرْضُكَ وَسَمَوَاتِكَ . ثُمَّ أَنْتَ بَعْدَ
الْمُغْنَى عَنْ نُصْرِهِ وَالْإِخْذُ لَهُ بِذَنْبِهِ .

ترجمہ: خداوند! تیری بارگاہ میں سے جو ہماری یہ بات سن لے جو عدل و انصاف پر مبنی اور ظلم سے دور ہے اور دین و دنیا
میں انصاف کرنے والی ہے جس میں کوئی شر و فساد نہیں ہے اور (جو) اسے سننے کے بعد انکار کر دے تو اس کا سبب یہی
ہے کہ وہ تیری نصرت سے منہ موڑنے والا اور تیرے دین کے اعزاز میں سستی کرنے کے لئے ہے۔
اے سب سے بڑے گواہ! تو ہی ہمارا شاہد ہے اور تمام مخلوق گواہی دے گی جسے تو نے اپنی زمین و آسمان میں آباد کیا
ہے۔

اب اس کے بعد تو ہی (ہمیں) اس کی نصرت سے مستغنی کر نیوالا اور اس جرم پر اس سے مواخذہ کرنے والا ہے۔

(سج البلاغہ خطبہ ۲۱۱ ص ۶۲۱-۶۲۲)

الفاظِ حمد و نعت بزبانِ مولائے کائنات

الْحَمْدُ لِلَّهِ الْعَلِيِّ عَنِ شَبِّهِ الْمَخْلُوقِينَ الْغَالِبِ لِيَقَالَ الْوَاصِفِينَ.

الظَّاهِرِ بَعَجَائِبِ تَدْبِيرِهِ لِلنَّاطِرِينَ.

الْبَاطِنِ بِجَلَالِ عِزَّتِهِ عَنِ فِكْرِ الْمُتَوَهِّبِينَ

الْعَالِمِ بِلَا اِكْتِسَابٍ وَلَا اِزْدِيَادٍ وَلَا عِلْمِ مُسْتَفَادٍ.

الْمُقَدَّرِ لِجَمِيعِ الْأُمُورِ بِلَا رَوِيَّةٍ وَلَا ضَمِيرٍ الَّذِي

لَا تَغْشَاهُ الظُّلْمُ وَلَا يَسْتَضِيءُ بِالْأَنْوَارِ وَلَا يَرْهَقُهُ لَيْلٌ وَلَا يَجْرِي عَلَيْهِ نَهَارٌ. لَيْسَ إِدْرَاكُهُ بِالْأَبْصَارِ

وَلَا عِلْمُهُ بِالْأَخْبَارِ. (ومنها فی ذکر النبی صلی اللہ علیہ وسلم اس کے بعد اس خطبہ میں حضور علیہ السلام

کی اس طرح تعریف فرمائی)

أَرْسَلَهُ بِالضِّيَاءِ وَقَدَّمَهُ فِي الْأَصْطِفَاءِ فَرَّتَقَ بِهِ الْبَفَاتِقَ وَسَاوَرَ بِهِ الْمَغَالِبَ وَذَلَّلَ بِهِ الصُّعُوبَةَ وَسَهَّلَ

بِهِ الْخُرُونَةَ حَتَّى سَرَّخَ الضَّلَالَ عَنْ يَمِينٍ وَشِمَالٍ. (نہج البلاغہ خطبہ ۲۱۲ ص ۶۲۲ ص ۶۲۳)

ترجمہ: تمام تعریف اس اللہ کے لئے ہے جو مخلوقات کی مشابہت سے بلند اور مداحوں کے قول پر غالب ہے۔ اپنی

عجیب و غریب تدبیروں سے دیکھنے والوں پر ظاہر ہے اور اپنے جلال عزت کی وجہ سے سوچنے والوں کی فکروں سے

پوشیدہ ہے۔ بغیر کسی سے سیکھے یا علم میں اضافہ کیے یا ایسے علم کے جو کسی سے حاصل کیا گیا ہو خود عالم ہے۔ وہ بغیر

غور و فکر اور الجھن کے ہر چیز کا اندازہ مقرر کر نیوالا ہے۔ نہ اسے تاریکیاں چھپا سکتی ہیں نہ وہ روشنیوں سے ضیاء

حاصل کرتا ہے نہ اسے رات گھیر سکتی ہے نہ دن کی گردشوں کا اس پر اثر ہوتا ہے نہ اسے آنکھیں پاسکتی ہیں اور نہ اس

کے علم (کا دار و مدار) خبروں پر ہے۔ خدا نے انہیں (محمد ﷺ کو) روشنی کے ساتھ بھیجا اور انتخاب میں سب سے

مقدم رکھا۔ ان کے ذریعہ انتشار اور پریشانیوں کو دور کر دیا اور غلبہ حاصل کرنے والے (کفر و نفاق) کو شکست

دیدی۔ ان کے ذریعے مشکلوں کو آسان کر دیا اور ناہمواریوں کو ہموار بنا دیا۔ یہاں تک کہ گمراہی کو دائیں بائیں

(افراط و تفریط) سے دور کر دیا۔

علی ہے معنی ام الکتاب و نفس رسول علی لطیف علی حسن علت و معلول

علی کے نور سے مردانِ حرجلی گہر علی کا فقر ہے بدرو حنین کی توقیر

ہر اک ادا میں ہیں سوجلوے ماہتابی کے نثار دیدہ و دل شان بو ترابی کے
بدوش خواجہ ولایت کا منتہائے کمال
زمانہ لا نہ سکے گا کبھی علی کی مثال

حضرت علی المرتضیٰ رضی اللہ عنہ کا ایک عجیب خطبہ

اس خطبہ کی انگریزی، فارسی، اردو شروح کی اشاعت اس کی اہمیت و مقبولیت کی دلیل ہے۔ نہج البلاغہ میں آپ کے متعدد خطبے ایسے ہیں جو اعجازی شان رکھتے ہیں۔ آپ کا کلام خطب ہوں یا کتب یا عز و حکم پر از حکمت، احکام الہیہ کا مصدر، دین حق کا منبع، حقیقت و طریقت کا سرچشمہ، شریعت و معرفت کا سمندر، مقصد الہی کا ایسا مظہر ہے کہ اس کی مثال اولین و آخرین کے کلام میں بہت کم ملتی ہے جس کا لفظ لفظ وحی ربانی کا ترجمان اور کلام الہیہ کا آئینہ ہے۔ اس لئے اس پر تعجب یا شک نہیں کیا جاسکتا۔ یہ خطبہ بھی آپ ہی کے ارشادات سے ہے اسی لئے ادب و مناقب کی متعدد کتابوں میں اسے نقل کیا گیا ہے۔ ہماری بد نصیبی ہوگی اگر اس چشمہ فیض سے محروم رہیں اور اس بحرِ خار سے پیاسے واپس آئیں یہ پورا خطبہ بغیر حرف الف کے ہے اور وضاحت و بلاغت کی جان ہے۔

جو آپ نے بلا غور و فکر ارتجالاً ارشاد فرمایا:

میں نے اس کی حمد کی جس کا احسان عظیم اور نعمت وسیع ہے۔ اس کی رحمت اس کے غضب سے پہلے آتی ہے۔ اس کا حکم کامل ہے اس کی مشیت (کا فیصلہ) ناقد ہے۔ اس کی حجت پہنچ چکی ہے۔ اس کا فیصلہ عدل و انصاف پر مبنی ہے۔

حَمِدْتُ مَنْ عَظُمَتْ مِنْتَهُ وَ سَبَّغَتْ نِعْمَتُهُ وَ سَبَقَتْ رَحْمَتُهُ وَ تَمَّتْ كَلِمَتُهُ وَ نَفَذَتْ مَشِيَّتُهُ وَ بَلَغَتْ حُجَّتَهُ وَ عَدَلَتْ قَضِيَّتَهُ .

میں خدا کی حمد اس طرح کرتا ہوں جس طرح وہ حمد کرتا ہے جو خدا کی ربوبیت کا اقرار کرنے والا اس کی بندگی میں فروتنی کرنے والا اس کی نافرمانی سے اجتناب کرنے والا اس کی توحید کا اقرار کر نیوالا اور اس کے قہر و غضب سے پناہ مانگنے والا۔

حَمِدْتُهُ حَمْدَ مُقَرَّبٍ بِرَبُّوبِيَّتِهِ مُتَخَضِعٍ لِعِبَادِيَّتِهِ مُتَّصِلٍ مِنْ خَطِيئَتِهِ مُعْتَرِفٍ بِتَوْحِيدِهِ مُسْتَعِينٍ مِنْ وَعِيدِهِ .

جس طرح وہ حمد کرے جو قیامت کے دن اس کی مغفرت اور نجات کا امیدوار ہو جس دن ہر شخص اپنے رشتہ داروں اور اولاد سے بے پرواہ اپنی ہی حالت میں مبتلا ہوگا۔

مَوْمِلٌ مِنْ رَبِّهِ مَغْفِرَةٌ تُنَجِّيه يَوْمَ يَشْغَلُ كُلُّ عَنْ فَصِيلَتِهِ وَ يَنْبِيهِ .

ہم اس سے مدد اور رشد و ہدایت چاہتے ہیں اور اس پر ایمان لاتے ہیں اور اس پر بھروسہ رکھتے ہیں۔

وَ نَسْتَعِينُهُ وَ نَسْتَرْشِدُهُ وَ نَسْتَهْدِيهِ وَ نُؤْمِنُ بِهِ وَ نَتَوَكَّلُ عَلَيْهِ .

میں نے اس کی گواہی دی اس بندہ خالص کی طرح جو اس کی ذات پر

وَ شَهِدْتُ لَهُ شُهُودًا عَبْدٍ مُخْلِصٍ مُوقِنٍ وَ فَرَّدْتُهُ

یقین رکھتا ہے اور میں نے اس مومن کی طرح اس کے وحدہ لا شریک ہونے کا اقرار کیا جسے اس پر یقین ہے اور اس طرح اس کی توحید کا اقرار کیا جیسے یقین رکھنے والا بندہ۔

اس کی سلطنت اور صنایع (عالم) ہونے میں نہ کوئی اس کا شریک ہے نہ کوئی حصہ دار اور نہ کوئی ولی و مالک۔

اس کی ذات اس سے بلند ہے کہ اس کا کوئی مشیر یا وزیر یا مددگار یا کمک کرنے والا یا نظیر ہو۔

وہ سب کچھ جانتا ہے مگر عیب پوشی کرتا ہے باطن کے حال سے واقف اور باخبر ہے اس کی حکومت سب پر غالب ہے۔

اس کی نافرمانی کی جاتی ہے مگر وہ بخش دیتا ہے اس کا ہر حکم عدل و انصاف ہوتا ہے۔ وہ کرم گستر اور مہربان ہے۔

وہ ہمیشہ تھا اور ہمیشہ رہے گا اس کا مثل کوئی نہیں وہ ہر شے سے پہلے اور ہر شے کے بعد ہے۔

وہ ایسا پروردگار ہے جو اپنی عزت میں فرد فرید ہے اور اپنی قوت سے ہر شے پر حکمران ہے۔

اپنی بڑائی کی وجہ سے وہ مقدس اور پاک ہے اور اپنی شان کی وجہ سے ہر شے سے بلند ہے۔

نہ کوئی آنکھ اس کا ادراک کر سکتی ہے نہ کوئی نظر اسے گھیر سکتی ہے وہ قوی و برتر ہے ہر چیز کو دیکھتا اور ہر آواز کو سنتا ہے۔ وہ مہربان و رحیم ہے۔

جس نے بھی اس کی صفت بیان کرنا چاہی عاجز آ گیا اور جس نے اسے پہچانا اس کی تعریف سے متحیر ہو گیا۔

وہ قریب ہونے کے باوجود دور ہے اور دور ہونے کے باوجود قریب ہے جو اس سے دعا کرتا ہے اسے قبول کرتا ہے رزق دیتا ہے اور اس پر بخشش کرتا ہے۔

اس کا لطف خفی اور گرفت مضبوط ہے اس کی رحمت وسیع اور عذاب دردناک ہے اس کی رحمت وہ جنت ہے جو وسیع اور پر لطف ہے

تَفْرِيدَ مُؤْمِنٍ مُّتَيَقِّنٍ وَوَحَدْتَهُ تَوْحِيدَ عَبْدٍ مُّذْعِنٍ .

لَيْسَ لَهُ شَرِيكٌ مُّلكِهِ وَلَمْ يَكُنْ لَهُ سَهِيْمٌ وَلِيٌّ فِي صُنْعِهِ .

جَلَّ عَن مَّشِيرٍ وَوَزِيرٍ وَعَنْ عَوْنٍ وَمُعِينٍ وَنَصِيرٍ وَنَظِيرٍ .

عِلْمَ فَسْتَرٍ وَبَطْنِ فَخْبَرٍ وَمَلِكِ فَفْهَرٍ .

وَعُصِي فَغْفَرَ وَحَكَمَ فَعَدَلَ وَتَكْرَمَ وَتَفَضَّلَ .

لَمْ يَزَلْ وَلَنْ يَزُولَ لَيْسَ كَمِثْلِهِ شَيْءٌ وَهُوَ قَبْلَ كُلِّ شَيْءٍ وَبَعْدَ كُلِّ شَيْءٍ .

رَبٌّ مُّتَعَزِّرٌ (مُتَفَرِّدٌ) بِعِزَّتِهِ وَمُتَمَكِّنٌ بِقُوَّتِهِ .

مُتَقَدِّسٌ بِعُلُوِّهِ مُتَكَبِّرٌ بِسُمُوِّهِ .

لَيْسَ يُدْرِكُهُ بَصَرٌ وَلَمْ يُحِظْ بِهِ نَظْرٌ قَوِيٌّ مُّليِعٌ بَصِيرٌ سَمِيْعٌ رَوْقٌ رَحِيْمٌ .

عَجَزَ عَنْ وَصْفِهِ مَنْ وَصَفَهُ (يَصِفُهُ) وَضَلَّ عَنْ نَعْتِهِ مَنْ عَرَفَهُ .

قَرُبَ فَبَعُدَ وَبَعُدَ فَقَرُبَ يُجِيبُ دَعْوَةَ مَنْ يَدْعُوهُ وَيَرْزُقُهُ وَيَحْبُوهُ

ذُو لُطْفٍ خَفِيٍّ وَبَطْشٍ قَوِيٍّ وَرَحْمَةٍ مَوْسِعَةٍ وَعَقُوبَةٍ مَوْجِعَةٍ رَحْمَتُهُ جَنَّةٌ عَرِيضَةٌ مُّوْنَقَةٌ

وَعَفْوُ بَتِّهِ جَحِيمٌ مَّمْدُودَةٌ مَوْبِقَةٌ -
وَشَهِدْتُ بِبَعَثِ مُحَمَّدٍ رَسُولِهِ وَعَبْدِهِ وَصَفِيهِ
وَنَجِيهِ وَخَلِيلِهِ -

اور عذابِ دوزخ ہے جو پھیلا ہوا اور مہلک ہے۔
اور میں نے گواہی دی ان محمد مصطفیٰ صلی اللہ علیہ وسلم کی بعثت پر جو اس کے
رسولِ عبدِ خاص چنے ہوئے اس سے باتیں کرنے والے پاک
اور اس کے محبوب اور دوست ہیں۔

بَعَثَهُ فِي خَيْرِ عَصْرٍِ وَحِينَ فُتْرَةٍ وَكُفْرٍ رَحْمَةً
لِعَبِيدِهِ وَمِنَّةً لِمَزِيدِهِ وَخْتَمَ بِهِ نُبُوَّتَهُ وَشَدَّ بِهِ
حُجَّتَهُ -

انہیں ایسے بہترین دور میں مبعوث فرمایا جب زمانہ نبی سے خالی
تھا کفر کا دور دورہ تھا اس لئے کہ اپنے بندوں پر رحم و احسان
کرے۔ مزید برآں یہ کہ ان پر اپنی نبوت کو ختم اور اپنی حجت کو
مضبوط کر دیا۔

فَوَعَّظَ وَنَصَحَ وَبَلَّغَ وَكَذَّحَ -

پس انہوں نے وعظ و نصیحت فرمائی، خدا کا حکم بندوں کو پہنچایا اور ہر
طرح سے اس کی کوشش کی۔

رُوفٌ بِكُلِّ مُؤْمِنٍ رَحِيمٌ سَعِيٌّ وَلِيٌّ زَكِيٌّ عَلَيْهِ
رَحْمَةٌ وَتَسْلِيمٌ وَبَرَكَاتٌ وَتَعْظِيمٌ وَتَكْرِيمٌ مِنْ رَبِّ
غَفُورٍ رَحِيمٍ قَرِيبٍ مُجِيبٍ حَلِيمٍ -

وہ ہر مومن پر مہربان تھے رحم کرتے تھے سخی تھے اولیٰ بالتصرف
تھے پاکیزہ تھے ان پر درود و سلام اور برکت و اکرام ہو۔ اس بخشنے
والے رب کی طرف سے بخشنے والا قریب دعائیں قبول کرنے
والا اور حلیم ہے۔

وَصَيْتُكُمْ مَعْشَرَ مَنْ حَضَرَنِي بِوَصِيَّةِ رَبِّكُمْ
وَذَكَرْتُكُمْ بِسُنَّةِ نَبِيِّكُمْ فَعَلَيْكُمْ بِرَهْبَةٍ تَسْكُنُ
قُلُوبَكُمْ وَخَشْيَةٍ تَذَرِي دُمُوعَكُمْ وَتَقِيَّةٍ تُنَجِّيَكُمْ
قَبْلَ يَوْمٍ يُبْلِيكُمْ وَتَذْهَبُكُمْ -

حاضرینِ مجلس میں تمہیں تمہارے پروردگار کا فرمان سناتا ہوں اور میں تم
کو تمہارے پیغمبر کا طرزِ عمل یاد دلاتا ہوں۔ تم پر لازم ہے کہ اس سے
ڈرتے رہو تا کہ تمہارا دل مطمئن رہے اور خدا سے ایسا خوف کرو کہ تمہاری
آنکھوں سے آنسو جاری ہو جائیں اور ایسے پرہیزگار ہو جاؤ جو تم کو نجات
دلانے قبل اس کے کہ امتحان کا دن آجائے اور صرف اپنی فکر میں سب
سے غافل ہو جانا پڑے۔

يَوْمَ يَفُوزُ فِيهِ مَنْ ثَقَلَ وَزَنَ حَسَنَتِهِ وَخَفَ وَزَنَ
سَيِّئَتِهِ -

اس دن وہی شخص کامیاب ہوگا جس کی نیکی کا پلہ بھاری اور
گناہوں کا پلہ ہلکا ہوگا۔

وَلَتَكُنْ مَسْئَلَتُكُمْ وَتَمَلُّقُكُمْ مَسْئَلَةً ذَلًّا وَخُضُوعٍ
وَشُكْرٍ وَخُشُوعٍ بِتَوْبَةٍ وَنُزُوعٍ وَنَدَمٍ وَرُجُوعٍ -

تمہیں چاہئے کہ جب خدا سے دعا کرو تو گڑگڑا کر اپنے کو ذلیل
سمجھ کر عاجزی و انکساری و ندامت اور رجوعِ قلب کے ساتھ دل
سے گناہوں کا خیال دور کر کے۔

وَلِيُغْتَنِمَ كُلُّ مُغْتَنِمٍ مِنْكُمْ صِحَّتَهُ قَبْلَ سَقَمِهِ وَثَبِينَهُ

تمہیں چاہئے کہ بیماری سے پہلے صحت کو بڑھاپے سے پہلے جوانی

قَبْلَ هَرَمِهِ وَسَعَتَهُ قَبْلَ فَقْرِهِ وَفَرَعَتَهُ قَبْلَ شُغْلِهِ
وَحَضْرَهُ قَبْلَ سَفَرِهِ .

وَتَهَوَّنَهُ قَبْلَ تَكْبُرٍ وَتَهَرَّمَ وَتَمَرَّضَ وَتَسَقَّمَ يَمَلُّهُ
طَبِيبُهُ وَيُعْرِضُ عَنْهُ حَبِيبُهُ وَيَنْقَطِعُ عُمُرُهُ وَيَتَغَيَّرُ
عَقْلُهُ .

فَإِذَا قِيلَ مَوْعُوكَ وَجِسْمُهُ مَنُهُوكٌ . ثُمَّ جُدَّ فِي
نَزَعٍ شَدِيدٍ وَحَضْرَةٍ كُلِّ قَرِيبٍ وَبَعِيدٍ فَشَخَّصَ
بَصْرُهُ وَطَمَعَ نَظْرُهُ وَرَشَّحَ حَبِيبُهُ وَعَطَفَ عَرِيْنُهُ
وَسَكَنَ جَنِينُهُ وَجَذَبَ نَفْسُهُ .

وَبَكَتُهُ عَرُسُهُ وَحُضِرَ رَمْسُهُ وَيَتَمَّ وَلَدُهُ وَتَفَرَّقَ
عَنْهُ عَدَدُهُ فَصَمَّ جَمْعُهُ وَذَهَبَ بَصْرُهُ وَسَمِعُهُ .

وَمُدِدَ وَجُمِرِدَ وَعُرِيَّ وَغَسِلَ وَنَشِفَ وَسَجِيَّ
وَبُسِطَ لَهُ وَهَيَّأَ وَنَشَرَ عَلَيْهِ كَفْنُهُ .

وَشَدَّ مِنْهُ ذَقْنَهُ وَقَمِصَّ وَعَمِمَ وَوَدَّعَ وَسَلِّمَ .

وَحَمَلَ فَوْقَ سَرِيرٍ وَصَلَّى عَلَيْهِ بِتَكْبِيرٍ بَغِيرِ
سُجُودٍ وَتَعْفِيرٍ .

وَنَقَلَ مِنْ دُورٍ مَزْخَرَفَةٍ وَقُصُورٍ مُشِيدَةٍ وَحُجْرٍ
مُنَجَّدَةٍ وَجَعَلَ فِي ضَرْبِ مَلْحُودٍ وَضَيْقٍ مُرْصُودٍ

کو فتر سے پہلے فارغ البالی کو اور کاموں میں مصروف ہونے سے
پہلے فراغت کو اور سفر سے پہلے حضر کو غنیمت سمجھو۔

ایسا نہ ہو کہ پیری آجائے اور کمزور و لاغر ہو جاوے سب کی نظروں میں
ذلیل و خوار ہو جاوے یا مرض آدبائے اور طبیب رنج و تعب میں ڈال
دے اور دوست احباب بھی منہ پھیر لیں عمر کا رستہ کٹ جائے اور
عقل ساتھ چھوڑ دے۔

پھر یہ کہا جائے کہ بخار کی شدت اور حالت خراب ہے جسم لاغر ہو
گیا ہے۔ پھر جان کنی کی سختی کا سامنا ہوتا ہے اور اس کے قریب
اور دور والے اس کے پاس آجاتے ہیں پھر آنکھیں کھلی کی کھلی
رہ جاتی ہیں۔ پتلیاں پھر جاتی ہیں پیشانی پر موت کا پسینہ آجاتا
ہے ناک کا پانسہ پھر جاتا ہے۔ آواز بند ہو جاتی ہے اور روح
قبض ہو جاتی ہے۔

اس کی زوجہ رونے لگتی ہے قبر کھودی جاتی ہے بچے یتیم ہو جاتے
ہیں۔ اس کے عدد (ساتھی) متفرق ہو جاتے ہیں۔ اعضاء شکستہ ہو
جاتے ہیں۔ بینائی اور سماعت رخصت ہو جاتی ہے۔

پھر سیدھا کر کے لٹا دیا جاتا ہے۔ لباس اتارا جاتا ہے۔ غسل دیا
جاتا ہے کپڑے سے بدن پونچھا جاتا ہے اور خشک کر کے ایک
چادر اس پر ڈالی جاتی ہے۔ ایک بچھا دی جاتی ہے اور کفن اس
کے لئے پھیلا دیا جاتا ہے۔

اس کی ٹھوڑی باندھی جاتی ہے قمیض پہنائی جاتی ہے عمامہ باندھا جاتا
ہے اور رخصت کر دیا جاتا ہے اور جنازہ اٹھانے والوں کے سپرد کر دیا جاتا
ہے۔

پھر ایک تختہ پر جنازہ اٹھایا جاتا ہے پھر بغیر سجدہ اور خاک پر سر
رکھنے کے تکبیر سے نماز پڑھنی جاتی ہے۔

اور نقش و نگار والے مضبوط مکانوں اور نفیس فرش و فرش والے
کمروں سے منتقل کر کے تنگ لحد میں رکھ دیتے ہیں اور تہ بہ تہ

اینٹوں سے چن کر اوپر پتھر رکھ کر پاٹ دی جاتی ہے اور قبر پر مٹی ڈال دی جاتی ہے اور ڈھیلوں سے پر کر دی جاتی ہے جس کا ڈر تھا وہ سامنے آ کر یقین ہو جاتا ہے اور اس کی خبر بھول جاتی ہے۔

اس کے دوست احباب ہمنشین اور رشتہ دار اور ہمدرد اسے چھوڑ کر واپس آ جاتے ہیں اور اس کے رشتہ دار اور دوست سب بدل جاتے ہیں۔

وہ (مردہ) قبر میں پڑا ہوتا ہے سنسان بیابان کے پاس رہن ہے۔ اس کے بدن پر کیڑے مکوڑے دوڑتے پھرتے ہیں۔ اس کی ناک سے پیپ بہتی ہے۔ قبر فشار کرتی ہے۔ اس کا گوشت پیس ڈالتی ہے اور اس کا خون اس کے دونوں پہلوؤں میں خشک ہو جاتا ہے۔ اس کی ہڈیاں قیامت تک بوسیدہ ہوتی رہتی ہیں تا آئینکہ خدا پھر اس کو زندہ کرے اور قبر سے اٹھالے۔

جب صور پھونکا جائے گا تو وہ قبر سے اٹھے اور حشر و نشر کے میدان میں بلایا جائے گا تو اس موقع پر قبروں والے زندہ کئے جائیں گے۔ قبروں سے نکالے جائیں گے اور ان کے دلوں کے راز ظاہر کئے جائیں گے۔

ہر نبی و صدیق و شہید کو لایا جائیگا اور فیصلہ کے لئے خداوند قدیر جو بندوں کے حالات سے واقف ہے انہیں جدا جدا کھڑا کرے گا۔

پھر بہت سی (ہیبت ناک) آوازیں اسے پریشانی میں ڈالیں گی اور اس ہولناک موقف اور حاضری کے مقام جلیل میں اس خدا کے سامنے پیش ہوگا جس کی بادشاہت عظیم ہے اور ہر چھوٹے بڑے گناہ سے واقف ہے۔

اور اس وقت گناہوں کی شرمندگی سے اس قدر پسینہ بہے گا کہ منہ تک آ جائے گا اس وقت وہ بہت روئے پیٹے گا فریاد کرے گا مگر نہ اس پر رحم کیا جائے گا اور نہ کوئی شنوائی ہوگی اور نہ کوئی عذر پیش

بَلْبِنٍ مِّنْضُودٍ وَ مَسْقَفٍ بِجُلْمُودٍ وَ هَيْلٍ عَلَيْهِ غَفْرَةٌ وَ حَيْثُ عَلَيْهِ مَدْرَةٌ وَ تَحَقَّقَ حَذْرُهُ وَ نَسِيَ خَبْرَهُ .

وَرَجَعَ عَنْهُ وَلِيُّهُ وَ صَفِيُّهُ وَ نَدِيمُهُ وَ نَسِيبُهُ وَ حَمِيمُهُ وَ تَبَدَّلَ بِهِ قَرِينُهُ وَ حَبِيبُهُ .

فَهُوَ حَشَوُ قَبْرِ وَ رَهِينُ قَفْرِ يَسْعَى بِجِسْمِهِ دُودٌ قَبْرِهِ وَ يَسِيلُ صَدِيدُهُ عَنْ مَنْخَرِهِ تُسْتَحَقُّ تَرْبَتُهُ لَحْمَهُ وَ يَنْشَفُ دَمُهُ بِجَنْبِهِ وَ يَرْمُ عَظْمُهُ حَتَّى يَوْمَ حَشْرِهِ فَيَنْشُرُ مِنْ قَبْرِهِ .

حِينَ يَنْفَخُ فِي صُورٍ وَ يُدْعَى بِحَشْرِ وَ نُشُورٍ فَتَمَّ بُعْثَرَتْ قُبُورٌ وَ حُصِلَتْ سَرِيرَةٌ صُدُورٍ .

وَ جِئَءَ بِكُلِّ نَبِيٍّ وَ صَدِيقٍ وَ شَهِيدٍ فَوَاحِدًا (وَ تَوَاحِدًا) لِلْفَضْلِ قَدِيرٌ بَعِيدُهُ خَبِيرٌ بَصِيرٌ .

فَكَمُ مِنْ زَقْرَةٍ تُعْنِيهِ وَ حَسْرَةٍ تُضْنِيهِ فِي مَوْقِفٍ مَهِيلٍ وَ مَشْهَدٍ جَلِيلٍ بَيْنَ يَدَيْ مَلِكٍ عَظِيمٍ وَ بَكْلٍ صَغِيرٍ وَ كَبِيرٍ عَلِيمٍ .

وَ حِينَئِذٍ يُلْجِمُهُ عَرْقُهُ وَ يَحْضُرُهُ قَلْقُهُ عِبْرَةٌ غَيْرَ مَرْحُومَةٍ وَ سَرَّخْتُهُ غَيْرَ مَسْمُوعَةٍ وَ حُجَّتُهُ غَيْرَ مَقْبُولَةٍ .

کیا جاسکے گا۔

ان (گناہ گاروں اور کافروں) کے گناہ ظاہر کر دیئے جائیں گے۔ اعمال نامہ پیش کر دیا جائے گا۔ وہ اعمال بد کو دیکھے گا اور اس کی آنکھ نظر بد کی ہاتھ اس کے ظلم کی پاؤں برے کام کے لئے چلنے کی شرم گاہ زنا کاری کی اور جلد مس کرنے کی گواہی دیں گی۔ پھر اس کی گردن میں زنجیر ڈال دی جائے گی اور مشکلیں باندھ دی جائیں گی۔ پھر اسے کھینچ کر دوزخ میں ڈال دیا جائے گا اور فریادیں کرتا ہوا داخل جہنم ہوگا اور اس پر سخت عذاب کیا جائے گا۔

اور جہنم کا کھولتا ہوا پانی پلایا جائے گا جس سے اس کا منہ جھلس جائے گا اور کھال اتر جائے گی۔ فرشتے گزراپنی ماریں گے اور کھال اڑ جانے کے بعد دوبارہ کھال پیدا ہوگی۔

اور بہت آہ و فریاد کرے گا مگر دوزخ کے نگہبان فرشتے اس کی طرف سے منہ پھیر لیں گے اس طرح ایک مدت دراز تک وہ دوزخ میں رہے گا اور توبہ تلا کرتا رہے گا۔

ہم قوت والے پروردگار سے پناہ مانگتے ہیں کہ وہ ہمیں ہر آنے والے شر سے محفوظ رکھے اور اس سے ایسی معافی چاہتے ہیں جیسی اس نے کسی سے راضی ہو کر اسے عطا کی ہو۔

اور ایسی مغفرت چاہتے ہیں جو اس نے توبہ قبول کر کے بخشی ہو وہ ہر دعا قبول کرنے والا اور حاجت بر لانے والا ہے۔

لیکن وہ شخص جو مستحق عذاب نہیں ہے وہ جنت کے مضبوط محلوں میں عزت کے ساتھ ہمیشہ رہے گا جہاں حور عین اور خادم (غلمان) اس کی ملکیت ہوں گے اور جام کوثر کے دور چلیں گے خطیرہ قدس میں مقیم ہوگا اور جنت کی نعمتوں میں اٹھتا بیٹھتا رہے گا۔

نہر تسنیم کا پانی پلایا جائیگا اور چشمہ سلسبیل سے جس میں زنجبیل ملی ہوئی ہے اور مشک و عنبر کی مہر لگی ہے سیراب ہوگا وہاں کا دوامی

تَبَلَّغَتْ جَرِيرَتُهُ وَ نُشِرَ صَحِيفَتُهُ فَنَظَرَ فِي سُوءِ عَمَلِهِ وَ شَهِدَتْ عَلَيْهِ عَيْنُهُ بِنَظَرِهِ وَ يَدُهُ بِبَطْشِهِ وَ رِجْلُهُ بِخَطْوِهِ وَ فَرُجُهُ بِمَسِّهِ وَ جِلْدُهُ بِلَمْسِهِ .

فَسُلْسِلَ جِذُّهُ وَ غُلَّتْ يَدُهُ وَ سِيقَ لِيُسْحَبَ (فَسَحِبَ) وَ حُدَّ فَوْرَدَ جَهَنَّمَ بِكَرْبٍ وَ شِدَّةٍ فَظَلَّ يُعَذَّبُ فِي جَحِيمٍ .

وَ يُسْقَى شُرْبَةً مِنْ حَمِيمٍ وَ تُشَوَّى وَ جُفَّتْ وَ تُسَلَخُ جِلْدُهُ وَ تُضْرِبُهُ زِينَتُهُ بِمَقْبِحٍ مِنْ حَدِيدٍ وَ يَعُودُ جِلْدُهُ بَعْدَهُ بِجِلْدٍ جَدِيدٍ .

يَسْتَفِيئُ فَتَعْرِضُ عَنْهُ خَزَنَةُ جَهَنَّمَ وَ يَسْتَصْرِخُ فَيَلْبَثُ حُقْبَةً يَنْدِمُ .

نَعُودُ بِرَبِّ قَدِيرٍ مِنْ شَرِّ كُلِّ مَصِيرٍ وَ نَسْتَلُ عَفْوً مِنْ رَضِيَ عَنْهُ .

وَ مَغْفِرَةً مِنْ قَبْلِهِ وَ هُوَ وَلِيُّ مَسْئَلَتِي وَ مُنْجَحُ طَلَبَتِي .

فَمَنْ زُحِرَ عَنْ تَعْدِيبِ رَبِّهِ جُعِلَ فِي جَنَّتِهِ بَعِزَّتِهِ وَ خُلِدَ فِي قُصُورٍ مُشِيدَةٍ وَ مَلَكَ بِحُورٍ عِينٍ وَ حَفَدَةٍ وَ طَيْفَ عَلَيْهِ بِكُؤُسٍ وَ سَكَنَ خَطِيرَةَ قُدْسٍ وَ تَقَلَّبَ فِي نَعِيمٍ .

وَ سُقِيَ مِنْ تَسْنِيمٍ وَ شَرِبَ مِنْ عَيْنِ سَلْسَبِيلٍ وَ مُرَجَّ لَهٗ بِزَنْجَبِيلٍ مُخْتَمٍ بِهِ بِمَسْكِ عَبِيرٍ مُسْتَدِيمٍ

لِّلْمَلِكِ .

الگ ہوگا۔

مُسْتَشْعِرٌ لِّلشُّرُورِ يَشْرِبُ مِنْ خُمُورٍ فِي رَوْضٍ
مُغْدِقٍ لَيْسَ يَصْدَعُ مِنْ شُرْبِهِ وَلَيْسَ يُنْزَفُ لَبَّةً .

معطر اور خوشگوار شراب پئے گا جس سے نہ درد سہر (خمار) ہوگا اور
نہ بے ہوشی اور نہ حواس میں فتور ہوگا۔

هَذِهِ مَنَزَلَةٌ مِّنْ خَشْيَةِ رَبِّهِ وَحَذَرِ نَفْسِهِ مَعْصِيَتَهُ
وَتِلْكَ عَقُوبَةٌ مِّنْ حَجَدِ مَشِيَّتِهِ وَسَوَّاتٍ لَهُ نَفْسُهُ
مَعْصِيَتَهُ .

یہ قدر و منزلت اس شخص کی ہے جو خدا سے ڈرتا ہے گناہوں سے
پرہیز کرتا ہے اور عذاب اس شخص کے لئے ہے جو اپنے مالک کی
نافرمانی کرتا اور خواہشات نفسانی سے گناہوں کا ارتکاب کرتا
ہے۔

فَهُوَ قَوْلٌ فَضْلٌ وَحُكْمٌ عَدْلٌ وَ خَيْرٌ قَصَصٍ قُصِّ
وَوَعظٌ بِهِ نَصٌّ تَنْزِيلٌ مِّنْ حَكِيمٍ حَمِيدٍ نَزَلَ بِهِ
رُوحٌ قُدْسٌ مُّبِينٌ عَلَى قَلْبِ نَبِيِّ مُّهْتَدٍ رَّشِيدٍ
صَلَّتْ عَلَيْهِ رُسُلٌ سَفَرَةٌ مُّكْرَمُونَ بَرَرَهُ .

پس حق و باطل میں اس بات سے فرق معلوم ہوتا ہے اور یہی
عادلانہ فیصلہ ہے اور بہترین وعظ و نصیحت ہے جس کی تصریح
خداوند حکیم و حمید نے اس کتاب میں فرمائی ہے جو روح القدس
کے ذریعہ ہدایت یافتہ اور راست باز پیغمبر کے دل میں نازل
فرمائی۔

عُدْتُ بِرَبِّ عَلِيمٍ رَّحِيمٍ كَرِيمٍ مِّنْ شَرِّ كُلِّ رَجِيمٍ

میں پروردگارِ علیم و رحیم و حکیم سے پناہ مانگتا ہوں کہ وہ مجھے ہر دشمنِ لعین و
رحیم کے شر سے بچائے۔

فَلْيَتَضَرَّعْ مُتَضَرِّعُكُمْ وَلْيَبْتَهِلْ مُبْتَهِلُكُمْ
وَلْيَسْتَغْفِرْ كُلُّ مَرْبُوبٍ مِّنْكُمْ لِيْ وَلَكُمْ وَحَسْبِي
رَبِّي وَحَدَهُ .

پس چاہئے کہ اس کی بارگاہ میں عاجزی کرنے والے عاجزی
کریں اور فریادی فریاد کریں اور تم میں سے ہر شخص میرے لئے
اور اپنے لئے استغفار کرے اور میرا واحد و یکتا پروردگار میرے
لئے کافی ہے۔

(مطالب السؤل فی مناقب آل الرسول محمد بن طلحہ شافعی، صفحہ ۱۷۳ تا ۱۷۴) صحیح ابوانہ، ص ۶۲۵ تا ۶۲۶

(الحمد لله الذي كرم وجهه على المرتضى، فلم يزل محفوظا منه بعين الرضى، والصلوة
والسلام على السيد العلي الرضى الارضى، شفيع المذنبين يوم فصل القضاء وعلى اله وصحبه بعدد
كل من ياتي ومضى)

ایک ضروری وضاحت

میرا ارادہ صرف حضرت ابوبکر صدیق، حضرت عمر فاروق، حضرت عثمان غنی اور حضرت مولیٰ علی شیر خدا رضی اللہ عنہم (خلفاء اربعہ) کے
فضائل لکھنے کا ہی تھا لیکن چونکہ خلافت راشدہ کی کل مدت بالاتفاق تیس سال ہے جیسا کہ حدیث شریف میں ہے۔ الخلفاء بعدی
ثلاثون عاما۔ خلافت علی منہاج النبوت میرے بعد تیس سال رہے گی۔ چنانچہ حضور علیہ السلام کے وصال باکمال کے بعد ابوبکر دو

سال چار ماہ، عمر دس سال چھ ماہ، عثمان بارہ سال سے چند دن کم اور علی المرتضیٰ چار سال نو ماہ خلیفہ رہے۔ یہ کل مدت اسیس سال اور سات مہینے بنتی ہے اور آخری خلیفہ راشد امیر المومنین حضرت سیدنا امام حسن مجتبیٰ رضی اللہ عنہ کی خلافت کے پانچ مہینے شامل ہوں تو تیس سال کی مدت مکمل ہو جاتی ہے۔ اگرچہ امام حسن کے حالات و فضائل میں نے تفصیل کے ساتھ اپنی کتاب ”کربلا کی یاد آئی“ میں لکھ دیئے ہیں تاہم ”خلافت راشدہ“ کی مدت مکمل کرنے کے لئے حضرت امام حسن کے فضائل کو اختصار کے ساتھ لکھنے کی پھر سے سعادت حاصل ہو رہی ہے۔ انشاء اللہ یہ تکرار محبان اہل بیت کے لیے از دیا د محبت کا باعث ہوگا جیسے امام اعظم ابوحنیفہ رحمۃ اللہ علیہ کے ذکر کے تکرار کو کستوری کی مہک قرار دیتے ہوئے کہا گیا ہے۔

اعد ذکر نعیمنا ان ذکرہ

هوالمسک اذا کررتہ یتضوع

جب امام ابوحنیفہ کا ذکر کستوری کی طرح ہے جو بار بار رگڑنے سے پہلے سے زیادہ خوشبودار ہوتی ہے اور امام حسن مجتبیٰ کا ذکر خیر تو ہزاروں کستوریوں سے بڑھ کر ہے یقیناً ان کا بار بار ذکر کرنے سے بھی اہل محبت کے لئے جنت کے دروازے کھل جاتے ہیں اور جو انان جنت کے اس سردار کے ذکر خیر سے جنت کی ہوائیں چلنے لگتی ہیں اور اہل ایمان جنت کی خوشبوؤں کو محسوس کرنے لگتے ہیں۔

خليفة خامس، امیر المؤمنین

سیدنا امام حسن مجتبیٰ رضی اللہ عنہ

لیکن میری کوشش ہوگی کہ جو کچھ پہلے لکھ چکا ہوں اس سے مختلف لکھوں۔ اگرچہ مختصر ہی لکھوں۔

وہ حسن مجتبیٰ سید الاخیاء
 راکب دوش عزت پہ لاکھوں سلام
 روح مہر ہدیٰ موج بحر ندی
 روح روح سخاوت پہ لاکھوں سلام
 شہد خوار لعاب زبان بنی
 چاشنی گیر عصمت پہ لاکھوں سلام

(اعلیٰ حضرت بریلوی علیہ الرحمۃ)

امام حسن رضی اللہ عنہ نے حضرت امیر معاویہ رضی اللہ عنہ کے ساتھ ۱۵ جمادی الاولیٰ ۴۱ھ میں صلح کی جس کے ساتھ ہی خلافت راشدہ کی تکمیل ہوئی اور اس کے معاً بعد ہی امارت و ملوکیت کا دور شروع ہو گیا اور سلطنت و بادشاہت کا زمانہ آ گیا۔ جو اگرچہ آج کل کی نام نہاد جمہوریت سے تو ہزار درجے بہتر تھا لیکن خلافت راشدہ جیسا تو نہ تھا۔

لہذا اس بارے میں اہل سنت کا عقیدہ یہ ہے کہ حضرت امیر معاویہ رضی اللہ عنہ اسلام کے پہلے بادشاہ ہیں خلیفہ نہیں۔ دوسرا یہ کہ حضرت امیر معاویہ امیر برحق ہیں اور اس کا مطلب یہ ہے کہ امام حسن رضی اللہ عنہ کی صلح کے بعد امیر برحق ہوئے نہ کہ حضرت علی شیر خدا رضی اللہ عنہ کے عہد امارت و خلافت سے لے کر۔ اس وقت امام حق اور امیر المؤمنین حضرت علی المرتضیٰ ہی تھے جن کی آپ نے اطاعت نہ کی جو ان کی خطائے اجتہادی تھی جو شرعاً نہ صرف معاف ہے بلکہ ایک ثواب کا حقدار بھی بناتی ہے۔

حضرت امیر معاویہ کے ساتھ امام حسن کی صلح کے اسباب

۱۔ امام حسن رضی اللہ عنہ نے یہ صلح فوج کی قلت اور کسی کمزوری کی وجہ سے نہیں کی۔ امام کے ساتھ بے شمار فوج تھی اور جانبازی کے لئے مستعد تھی اور یک دل و یکجان امام کی نصرت اور حمایت کے لئے کوشاں تھی اور اس قدر کثیر تھی کہ حضرت معاویہ رضی اللہ عنہ اس کو دیکھ کر

مرعوب ہو گئے اور صلح کا پیغام بھیجا۔ پیغام صلح کی ابتداء حضرت معاویہ کی جانب سے ہوئی اور صلح کی درخواست کی۔ ابتداء کمزور کی طرف سے ہوتی ہے۔ امام حسن رضی اللہ عنہ نے یہ خیال فرمایا کہ اگرچہ میرے پاس قوت اور فوجی طاقت بے شمار ہے لیکن فیصلہ بغیر جنگ کے نہ ہوگا اس لیے انہوں نے مسلمانوں کے خون کی حفاظت کے لئے صلح کے پیغام کو قبول کیا اور حق خلافت سے دستبردار ہوئے اور حضرت معاویہ کے ہاتھ پر بیعت کی۔ (استیعاب لابن عبدالبر ص ۲۹۸ ج ۳)

حسن شہزادہ امن و اماں ہے
وہ سردار جوانانِ جنان ہے
جس کی صلح جوئی سے ہوا صاف
معاویہ امیر مؤمنان ہے

(ان ابني هذا سيد و لعل الله ان يصلح به بين فئتين عظيمتين من المسلمين) جیسا کہ امام حسن رضی اللہ عنہ کے اس خطبے سے ظاہر ہے۔

جب امام حسن اور حضرت معاویہ میں صلح مکمل ہو گئی تو امام حسن نے یہ فرمایا کہ حضرت معاویہ نے مجھ سے میرا حق خلافت چھیننا چاہا جو میرا حق تھا نہ کہ ان کا لیکن امت کو فتنہ اور فساد سے بچانے کے لئے میں نے مصلحت اس میں دیکھی کہ صلح کر لی جائے اور تم مجھ سے اس امر پر بیعت کئے ہوئے کہ جس سے میں صلح کروں اس سے تمہاری بھی صلح ہے اور جس سے میں جنگ کروں اس سے تم بھی جنگ کرو۔ اس وقت میں نے یہی مناسب جانا کہ مسلمانوں کے خون کی حفاظت اس کے گرانے سے بہتر ہے اور اس صلح سے سوائے تمہاری بھلائی کے میرا کوئی مقصد نہیں۔ (تحفۃ اثنا عشریہ)

اس خطبہ سے دو باتیں معلوم ہوئیں کہ حضرت امام حسن کا ملک اور ریاست کو حضرت معاویہ کے سپرد کرنا عاجزی اور در ماندگی کی وجہ سے نہ تھا۔

دوم یہ ہے کہ حضرت معاویہ امام حسن کی نظر میں بادشاہت اور ریاست کی اہلیت رکھتے تھے۔ کافر اور مرتد نہ تھے۔ اس لیے کہ کفار اور مرتدین۔ نتہ کے خوف سے صلح کرنا جائز نہیں بلکہ ان سے جہاد و قتال واجب ہے۔

كما قال تعالى وقاتلوهم حتى لا تكون فتنة و يكون الدين كله لله.

نیز مسند بزار میں باسناد حسن مروی ہے کہ نبی کریم صلی اللہ علیہ وسلم نے ارشاد فرمایا:

ان اول دينكم بدأ نبوة و رحمة ثم يكون خلافة و رحمة ثم يكون ملك و جبرية. الحديث.

یعنی تمہارے دین کی ابتداء نبوت اور رحمت سے ہوئی۔ پھر اس کے بعد خلافت اور رحمت ہوگی اور پھر اس کے بعد بادشاہت اور جبری حکومت ہوگی۔ لہذا عجب نہیں کہ امام حسن نے یہ خیال فرمایا ہو کہ نبوت اور رحمت اور پھر خلافت اور رحمت کا زمانہ تو گزر چکا ہے اور بادشاہت اور جبری حکومت کا دور آنے والا ہے جس میں طرح طرح کے فتنے نمودار ہوں گے اس لیے ریاست اور حکومت سے دست برداری اختیار فرمائی تاکہ خود بھی امارت اور بادشاہت کے فتنہ سے محفوظ رہیں اور مسلمان باہمی کشت و خون سے اور نیز یہ بھی

ممکن ہے کہ امام حسن کی نظر اس پر ہو کہ جنگ سے کوئی معتد بہ فائدہ نہ ہوگا اس لیے صلح کو اختیار فرمایا۔ خوزریزی سے محفوظ رہیں۔ نیز یہ بھی ممکن ہے کہ عین موقعہ میدان میں امام حسن رضی اللہ عنہ کو یہ ارشاد نبوی یاد آیا ہو۔ ان ابنی هذا سید سیصلح اللہ بہ بین فتنین من المسلمین۔ انسان کو ایک چیز معلوم ہوتی ہے مگر اس کو بھول جاتا ہے اور عین موقعہ پر اس کو یاد آ جاتی ہے۔ (اور حقیقت یہ ہے کہ اس صلح کے بعد ہی لیظہرہ علی الدین کلمہ کے حکم کی تکمیل ہوئی اور اسلام کا جھنڈا لاکھوں مربع میل (چونسٹھ لاکھ مربع میل) پر لہرایا۔ صرف اتنی بات پہ حضرت امیر کو برا کہنا کہ انہوں نے یزید کو نامزد کیا تھا اور اسلام میں نامزدگی نہیں ہے تو یہ کوئی بات نہیں کیونکہ یہ الزام صرف امیر معاویہ پر ہی نہیں بلکہ حضرت علی پر بھی آئے گا کہ انہوں نے بھی تو امام حسن کو نامزد ہی فرمایا تھا)۔

یزید کے بارے میں محتاط مذہب

اگر مان بھی لیا جائے کہ حضرت معاویہ اس صلح سے پیشتر بظاہر باغی تھے مگر خطائے اجتہادی کی وجہ سے یہ نہیں کہا جاسکتا کہ قصداً کسی گناہ کبیرہ کے مرتکب تھے اور اہل سنت کے نزدیک کسی گناہ کبیرہ کرنے والے پر بھی لعنت جائز نہیں۔ لقولہ تعالیٰ:

واستغفر لذنبك وللمؤمنين والمؤمنات وقال تعالى والذين جاءوا من بعدهم يقولون ربنا اغفر لنا ولاخواننا الذين سبقونا بالايمان ولا تجعل في قلوبنا غلا للذين امنوا ربنا انك رؤوف رحيم۔

پس استغفار کا حکم لعنت کے منافی ہے اور باغی اور گناہ کبیرہ کا مرتکب با اتفاق اہل سنت و شیعہ ایمان سے خارج نہیں ہو جاتا۔ لقولہ تعالیٰ: وان طائفتان من المؤمنین اقتتلوا فاصلحوا بینہما۔

باقی یہ آیت

اللعنة الله على الظالمين اور لعنة الله على الكاذبين۔

اللہ کی لعنت ہو ظالموں پر۔ اللہ کی لعنت ہو جھوٹوں پر سو اس آیت سے مقصود اس صفت پر لعنت کرنا ہے۔ موصوف اور صاحب صفت پر لعنت مقصود نہیں۔ نیز یہ لعنت اجمالی طور پر آئی ہے کسی ظالم اور کاذب کا نام لے کر لعنت نہیں آئی۔ زندگی میں نام لے کر کافر پر بھی لعنت کرنا جائز نہیں۔ ممکن ہے کہ اللہ تعالیٰ اس کو ہدایت دے دے اور مرنے کے بعد نام لے کر لعنت جائز نہیں۔ حدیث میں ہے کہ جب عکرمہ بن ابی جہل مشرف باسلام ہوئے تو آنحضرت صلی اللہ علیہ وسلم نے یہ ارشاد فرمایا:

لا تسبوا اباہ فان سب البیت یوذی الحی۔

عکرمہ کے باپ ابو جہل کو برا بھلا نہ کہنا مردوں کو برا کہنے سے زندوں کو بھی تکلیف پہنچتی ہے اور اگر بالفرض صاحب صفت ہی پر لعنت مراد ہو تو اگر اس صفت سے لعنت کا جواز معلوم ہوگا تو صفت ایمان کی وجہ سے لعنت کی ممانعت معلوم ہوگی کیونکہ اہل ایمان کے لئے دعائے مغفرت واجب ہے اور جب مباح اور حرام جمع ہو جائیں تو غلبہ حرام کو ہوتا ہے۔

کتب امامیہ سے یہ بات بطریق تو اثر ثابت ہے کہ حضرت امیر نے اہل شام کو لعنت سے منع فرمایا اور یہ فرمایا: ہم اخواننا قد بغوا علینا۔ یہ ہمارے بھائی ہیں (یعنی کافر نہیں) صرف انہوں نے ہم سے بغاوت کی ہے۔ (فتاویٰ عزیز)

حضرت امام حسین کا یزید کے مقابلہ میں آنا خلافتِ راشدہ کے دعویٰ کی بنا پر نہ تھا (کیونکہ خلافتِ راشدہ کی مدت تیس سال گزر چکی تھی) بلکہ مسلمانوں کو ظالموں کی حکومت سے چھڑانا تھا کہ مسلمانوں پر ظالم اور فاسق و فاجر کی حکومت قائم نہ ہو جائے اس لیے کہ یزید کی حکومت ابھی پوری طرح قائم نہ ہوئی تھی۔ اہل مکہ اور اہل مدینہ اور اہل کوفہ نے ابھی یزید کے ہاتھ پر بیعت نہ کی تھی اور حضرت امام حسین رضی اللہ عنہ اور عبد اللہ بن عباس رضی اللہ عنہما اور عبد اللہ بن عمر رضی اللہ عنہما اور عبد اللہ بن زبیر نے بھی بیعت نہ کی اور احادیث میں جو یہ آیا ہے کہ بادشاہ وقت سے بغاوت اور اس کی اطاعت سے خروج جائز نہیں اگرچہ وہ بادشاہ ظالم ہو۔

اس کا مطلب یہ ہے کہ جس بادشاہ کا بلا نزاع اور بلا مزاحمت کامل تسلط ہو جائے تو وہ اگرچہ ظالم ہی ہو اس کی اطاعت سے خروج اور بغاوت جائز نہیں ہے اور جس کا ابھی تک تسلط ہی نہ ہو اور ہنوز اس کی حکومت ہی قائم نہ ہوئی ہو تو اس کا مقابلہ خروج اور بغاوت نہ کہلائے گا۔

دفع تسلط اور رفع تسلط میں بڑا فرق ہے۔ قائم شدہ تسلط کا رفع یعنی اور اس کا ازالہ خروج اور بغاوت ہے اور کسی ظالم کے تسلط کو قائم نہ ہونے دینا اس کا نام منع تسلط ہے۔ حضرت امام حسین رضی اللہ عنہ کا خروج یزید پلید کے دفع اور منع تسلط کے لئے تھا نہ کہ رفع تسلط کے لئے۔ ماخوذ از فتاویٰ عزیزی ص ۲۱ ج ۱

اسی طرح یہ بات بھی ذہن نشین رہے کہ اگر حضرت معاویہ حضرت علی کے مقابلہ میں آئے ہیں تو معاذ اللہ حضرت معاویہ رضی اللہ عنہ کا مقصود یہ نہ تھا کہ خلیفہ برحق کا مقابلہ کریں اور اسلامی حکومت کے خلاف تلوار اٹھائیں اور جو صحابہ کرام رضی اللہ عنہم حضرت معاویہ رضی اللہ عنہ کے ساتھ تھے۔ معاذ اللہ ان میں سے بھی کسی کا یہ قصد نہ تھا لہذا حضرت معاویہ اور ان کے ساتھ جو صحابہ کرام رضی اللہ عنہم کی جماعت تھی ان کے حق میں بغاوت کا لفظ ہرگز استعمال نہ کرنا چاہئے۔ بغاوت کا لفظ اس جگہ استعمال کیا جاتا ہے کہ جہاں دیدہ و دانستہ اسلامی حکومت کے خلاف تلوار اٹھائی جائے اور اگر نیک نیتی سے مطالبہ قصاص کو تسلیم حکومت پر مقدم کر دیا جائے تو غایت مافی الباب اس صورت پر محض ظاہری اور صوری طور پر بغاوت کا اطلاق ہو سکتا ہے لیکن اس کے مرتکب پر کسی حال میں باغی کا اطلاق درست نہیں اور ایک حدیث میں جو یہ آیا ہے کہ ایک روز آنحضرت صلی اللہ علیہ وسلم نے عمار بن یاسر سے یہ فرمایا کہ اے عمار! ایک روز ایک گروہ باغی تم کو قتل کریگا۔ سو اس باغی گروہ سے معاذ اللہ صحابہ کرام رضی اللہ عنہم کی جماعت کا کوئی فرد مراد نہیں بلکہ اس سے وہ مفسد اور فتنہ پرداز لوگ مراد ہیں جو حضرت معاویہ رضی اللہ عنہ کے لشکر میں شامل ہو گئے تھے۔ دیکھو تطہیر الجنان واللسان لابن حجر المکی ص ۴۷ مطبوعہ بر حاشیہ صواعق محرقة۔

فضائل سیدنا امام حسن رضی اللہ عنہ

آں یکے شمعِ شبستانِ حرم
تانشیند آتشِ پیکار و کین
حافظ جمعیتِ خیرالامم
پشتِ پازِ دبرِ سرتاجِ ونگین

(علامہ اقبال)

آپ کا اسم گرامی حسن، کنیت ابو محمد اور القابات مجتبیٰ، سید، شہید، رسول، تقی، زکی، سبط رسول، جواد، کریم اور زاہد ہیں۔ سیدنا علی شیر خدا آپ کے والد ماجد اور سیدہ فاطمہ الزہراء خاتونِ جنت آپ کی والدہ ماجدہ ہیں۔ (رضی اللہ عنہم اجمعین)
آپ کی خصوصی شان جو آپ کے لقب ”سید“ کی وجہ تسمیہ بنی وہ یہ ہے کہ حضور علیہ السلام نے آپ کو اپنے ہاتھ منبر پر بٹھا کر مجمع عام کے سامنے اعلان فرمایا۔

ان ابني هذا سيد ولعل الله ان يصلح به بين فئتين من المسلمين

میرا یہ بیٹا سردار (سید) ہے اور عنقریب ہو سکتا ہے۔ اللہ تعالیٰ اس کے ذریعے ہی مسلمانوں کے دو بڑے گروہوں میں

(رہنمائی دور کر کے) صلح کروادے۔ (بخاری، ص ۵۳۰ ج ۱ ترمذی، ص ۲۱۸ ج ۲ مشکوٰۃ باب مناقب اہل بیت)

اس سے جہاں حضرت امام حسن کی سیادت ثابت ہوئی وہاں حضرت امیر معاویہ اور ان کے ساتھیوں کا ایمان دار ہونا بھی ثابت ہوا کہ اہل بیت سے اختلاف کے باوجود حضور علیہ السلام نے ان کے گروہ کو مسلمانوں کا گروہ ہی قرار دیا ہے ورنہ امام حسن ان سے صلح کا سوچ بھی نہ سکتے تھے۔

احکام شریعت میں اعلیٰ حضرت بریلوی علیہ الرحمۃ نے لکھا ہے کہ سید (اصطلاحی معنی کے اعتبار سے) صرف امامین کریمین حضرات حسین رضی اللہ عنہما کو اور ان کی اولاد کو ہی کہا جائے گا۔

امام حسن کی ولادت باسعادت ۳ھ رمضان المبارک میں ہوئی۔ حضور علیہ السلام نے خود نام رکھا، خود ناف کاٹی، اپنے لعاب دہن کی کٹی دی اور یہ دعا فرمائی۔

اللهم انی اعیزک و ذریعتہ من الشیطن الرجیم۔

اے اللہ! میں اس کو اور اس کی اولاد کو شیطانِ مردود کے شر سے تیری پناہ میں دیتا ہوں۔ (نور الابصار ص ۱۱۱)

حضور علیہ السلام نے ساتویں روز دو مینڈھے ذبح فرما کر امام حسن کا عقیقہ کیا۔ پوری رات آپ کی دایہ کو عطا فرمائی اور خود اپنے

دست مبارک سے امام حسن کے سر پہ خوشبو لگائی۔

ثم طلى راسه بیده المبارکة۔ (نور الابصار ص ۱۱۹)

آپ کے فضائل میں بے شمار احادیث مبارکہ کتب حدیث میں موجود ہیں۔ ان میں سے چند لکھی جا رہی ہیں۔

حضرت براء بن عازب رضی اللہ عنہ فرماتے ہیں میں نے خود دیکھا کہ حضور علیہ السلام نے امام حسن کو اپنے کندھوں پہ اٹھایا ہوا ہے

اور فرما رہے ہیں۔

اللهم انى احبه فاحبه۔ (بخاری شریف ص ۵۳۰ ج ۱)

اے اللہ میں اس سے محبت کرتا ہوں تو بھی اس سے محبت فرما۔

یہ حدیث مسلم شریف میں بھی اسی طرح ہے جبکہ صحیح مسلم میں اس موضوع کی ایک حدیث کے الفاظ اس طرح ہیں:

اللهم انى احبه فاحبه واحبب من يحبه۔

اے اللہ میں اس کو محبوب رکھتا ہوں تو بھی اس کو محبوب بنا لے اور (بلکہ) جو اس کو محبوب سمجھے تو اس کو بھی اپنا محبوب بنا

لے۔ (ص ۲۸۳)

اور تصویر کے دونوں رخ مندرجہ ذیل حدیث میں آپ کو نظر آئیں گے جس کو حضرت ابو ہریرہ رضی اللہ عنہ نے روایت فرمایا ہے۔

حضور علیہ السلام نے فرمایا:

من احب الحسن والحسين فقد احبني ومن ابغضهما فقد ابغضني

جو حسن و حسین سے محبت رکھے اس نے مجھ سے محبت کی اور جو ان کا دشمن ہے وہ میرا بھی دشمن ہے (ابن ماجہ ص ۱۳)

اور ایسا کیوں نہ ہو کہ

شہر نے زمانے کو مصیبت سے بچا یا

آلام کو آرام سے دامن میں چھپایا

ہر دکھ کا مداوا کیا یوں ابن علی نے

ہر درد کو بس اپنے ہی سینے سے لگایا

(خضر)

حضرت امام حسن کے لقب ”شبیر رسول“ ہونے کی وجہ مندرجہ ذیل دونوں احادیث سے ظاہر ہو رہی ہے۔

حضرت ابو جحیفہ رضی اللہ عنہ فرماتے ہیں فکان الحسن بن علی یشبہہ (میں نے حضور علیہ السلام کی زیارت کی اور) امام حسن

کی شکل و صورت حضور علیہ السلام سے ملتی تھی۔ (ترمذی ص ۲۱۸ ج ۲)

حضرت انس بن مالک رضی اللہ عنہ فرماتے ہیں

لم یکن احد منهم اشبه برسول الله صلى الله عليه وسلم من الحسن بن علی

حضرت امام حسن سے بڑھ کر کوئی بھی حضور علیہ السلام سے مشابہت نہ رکھتا تھا۔ (ترمذی ص ۲۱۸)

کئی مرتبہ ایسا ہوا کہ باجماعت نماز ہو رہی ہوتی اور امام حسن رضی اللہ عنہ بالکل کمسنی کے عالم میں حضور علیہ السلام کی پشت انور پہ سوار

ہو جاتے اور سلام پھیر کر حضور علیہ السلام امام حسن سے پیار کرنا شروع فرمادیتے اور اپنے صحابہ کرام رضی اللہ عنہم کو فرماتے ان ہذا

ریحانسی . یہ تو میری خوشبو ہے۔ (نور الابصار عن ابی بکر الصدیق رضی اللہ عنہ ص ۱۲۰)

بلکہ کبھی ایسا بھی ہوتا کہ فیفرج لہ بین رجلیہ حتی یخرج من الجانب الاخر۔ حضور علیہ السلام اپنی مبارک

ٹانگیں کھلی کر دیتے اور امام حسن ادھر سے ادھر اور ادھر سے ادھر گزرتے رہتے۔ (صواعق محرقة ص ۱۳۸)

حضرت ابن عباس رضی اللہ عنہما فرماتے ہیں کہ حضور علیہ السلام امام حسن کو اپنے کندھوں پر سوار کئے ہوئے تھے کہ ایک شخص نے دیکھ کر

کہا: نعم المرکب رکبت یا غلام۔ اے لڑکے تو کتنی اچھی سواری پہ سوار ہے۔ حضور علیہ السلام نے فرمایا: نعم المرکب۔ سوار

بھی تو دیکھو کتنا اچھا ہے۔ (ترمذی ص ۲۱۸ ج ۲)

حضرت ابو ہریرہ کی امام حسن سے عقیدت

عمر بن اسحاق فرماتے ہیں:

رایت ابا ہریرة رضی اللہ عنہ لقی الحسن بن علی رضی اللہ عنہما فقال لہ اکشف عن بطنک

حيث رایت رسول اللہ صلی اللہ علیہ وسلم یقبل فیہ فکشف عن بطنہ فقبلہ.

میں نے حضرت ابو ہریرہ رضی اللہ عنہ کو دیکھا کہ انہوں نے حضرت امام حسن سے ملاقات کی اور کہا! اپنے پیٹ سے کپڑا

ہٹائیے اور مجھے اس جگہ کا بوسہ لینے دیجئے کہ جہاں پہ میں نے حضور علیہ السلام کو بوسہ لیتے ہوئے دیکھا ہے چنانچہ امام

حسن نے کپڑا ہٹایا اور حضرت ابو ہریرہ نے بوسہ لیا۔

وفی رواية فقبل سرتہ . ایک روایت میں ہے کہ حضرت ابو ہریرہ نے امام حسن کی ناف کا بوسہ لیا۔ (مجمع الزوائد ۹، ۱۷۷)

طبرانی نے کبیر میں ثقات رواة کی اسناد کے ساتھ اور حاکم نے مستدرک میں روایت کیا ہے اور اس کو صحیح قرار دیا ہے کہ ابو سعید

المقبر کی فرماتے ہیں۔

کنا مع ابی ہریرة فجاء الحسن بن علی فسلم فرد علیہ القوم ومعنا ابو ہریرہ لایعلم فقیل لہ

هذا حسن بن علی سلم فلاحقه فقال وعلیک السلام یاسیدی فقیل لہ تقول یاسیدی فقال اشهد

ان رسول اللہ صلی اللہ علیہ وسلم قال (انہ سید)

ہم حضرت ابو ہریرہ رضی اللہ عنہ کے پاس بیٹھے ہوئے تھے کہ حضرت امام حسن تشریف لائے اور سلام کہا! سب نے سلام کا جواب دیا

لیکن حضرت ابو ہریرہ کو (بڑھاپے کی وجہ) سے معلوم نہ ہو سکا کہ کون آیا ہے۔ ہم نے ان کو بتایا کہ حسن بن علی آئے ہیں اور سلام کہہ

رہے ہیں۔ بس یہ سننے کی دیر تھی کہ حضرت ابو ہریرہ امام حسن سے لپٹ گئے اور وعلیک السلام یاسیدی کے الفاظ سے ان کے

سلام کا جواب دیا۔ ہم نے حضرت ابو ہریرہ کو کہا! آپ (بائیں بزرگی) امام حسن کو "یاسیدی" کہہ رہے ہیں؟ فرمایا! میں گواہی دیتا

ہوں کہ حضور علیہ السلام نے ان کو "سید" فرمایا ہے۔ (کنز العمال عن ابن عساکر والی یعلیٰ ص ۶۳۶، ۳۷۷)

حضرت ابو ہریرہ رضی اللہ عنہ فرماتے ہیں۔ لا زال احب هذا الرجل یعنی الحسن بعد ما رایت رسول اللہ

یصنع ما یصنع رایت الحسن فی حجر النبی صلی اللہ علیہ وسلم وهو یدخل اصابعہ فی لحيۃ

النبی صلی اللہ علیہ وسلم والنبی یدخل لسانہ فی فہہ ثم قال اللهم انی احبہ فاحبہ

میں نے جس دن سے حضرت امام حسن کو حضور علیہ السلام کی گود میں بیٹھ کر آپ کی داڑھی مبارک میں انگلیاں ڈال کر کھیلتے دیکھا اور حضور علیہ السلام اپنی زبان مبارک ان کے منہ میں ڈالتے تھے اور ساتھ فرماتے تھے اے اللہ! میں اس سے محبت کرتا ہوں تو بھی اس سے محبت کر۔ بس اسی دن سے مجھے امام حسن کے ساتھ پیار ہو گیا ہے۔

(المستدرک، ص ۱۶۹، ج ۲، درالسخابہ فی مناقب القریبہ والصحابہ، ص ۲۹۱)

حضور علیہ السلام اتنے مبالغے کے ساتھ امام حسن سے پیار کرتے کہ حدیث شریف میں ہے کہ ایک دن آپ امام حسن کو بار بار چوم رہے تھے اور بار بار سونگھ رہے تھے اور بار بار سینے سے لگا رہے تھے کہ انصار میں سے ایک شخص نے عرض کیا! میرا بھی بیٹا ہے میں نے تو اس سے کبھی ایسا نہیں کیا۔ فقال رسول اللہ صلی اللہ علیہ وسلم ادایت ان کان اللہ نزع الرحمة من قلبك فما یدرینی؟ اگر خدا نے تیرے دل سے رحمت کو چھین لیا ہے تو میں کیا کر سکتا ہوں۔ (حاصل ترجمہ)

(المستدرک، ص ۷۰، ج ۳، ذیہ بدل "فما یدرینی" نماذیب)

باب شہر ولایت امام حسن
ابن خیبر سکن نورشاہ زمن
شاہ جود و سخاوت امام حسن
ماہ فلک امامت کی کیا بات ہے

علمی بصیرت اور باطنی خلافت

نورالابصار ص ۱۲۱ پر ہے کہ جب آپ امت مسلمہ کو خون ریزی سے بچانے کے لئے اور اپنے نانا جان کی حدیث (ان ابنی هذا سیدا لیصلحن اللہ بہ بین فتین من المسلمین) کی صداقت دنیا کو دکھانے کے لئے حضرت امیر معاویہ کے حق میں ظاہری خلافت سے محض رضائے الہی اور امت کی خیر خواہی کی خاطر دستبردار ہوئے تو عوضہ اللہ و اهل بیتہ عنها بالخلافة الباطنیة۔ اللہ تعالیٰ نے آپ کو اور آپ کے اہل بیت کو باطنی خلافت سے سرفراز فرما دیا۔ (خلاصہ) اسی لیے علماء فرماتے ہیں کہ ہر زمانے میں تمام اولیاء کالمین کا قطب اہل بیت ہی سے ہوتا ہے جس طرح غوث اعظم رضی اللہ عنہ روایت میں ہے کہ جب امام حسن حضرت امیر معاویہ کے حق میں ظاہری خلافت سے دستبردار ہوئے تو کچھ لوگوں نے آپ سے کہا: آپ تو مومنوں کے لئے شرمندگی اور عار ثابت ہوئے جس پر آپ نے جواب دیا۔ العار خیر من النار۔ ظاہری شرمندگی دوزخ کی آگ سے اچھی ہے۔

(نورالابصار، ص ۱۲۱)

امام حسن فرمایا کرتے تھے کہ میں اللہ کے گھر کی طرف سواری پہ سوار ہو کر جاؤں مجھے اس سے شرم آتی ہے چنانچہ فمشی عشرين حجة۔ آپ نے پیدل چل کر بیس حج ادا فرمائے۔ یہ روایت ابن حجر کی امام ابو نعیم سے ہے جبکہ امام حاکم نے حضرت ابن عمر رضی اللہ عنہما سے روایت کی ہے کہ آپ نے پیدل چل کر پچیس حج کئے۔ وان النجائب لتقاد بین یدیه۔ حالانکہ اونٹنیاں آپ کی خدمت میں کھینچ کھینچ کر سامنے کی جاتی تھیں مگر آپ ان پر سوار نہ ہوتے تھے۔ (صواعق محرقة، ص ۱۳۹)

آپ کا علمی مقام

کوئی شخص آپ سے سوال کرتا تو آپ فی الوقت اس کو قرآن مجید کی آیات سے استدلال فرما کر جواب ارشاد فرماتے چنانچہ ایک واقعہ نورالابصار ص ۱۲۰ پر اس طرح لکھا ہے کہ ایک شخص نے مختلف محدثین (جن میں عبداللہ بن عباس حبر الامۃ اور عبداللہ بن

عمر بنی النخعی جیسے لوگ شامل ہیں) سے وشاہد و مشہود کے بارے میں سوال کیا۔ حضرت ابن عباس رضی اللہ عنہما نے فرمایا شاہد جمعہ کا دن ہے اور مشہود عرفہ کا دن ہے۔ ابن عمر رضی اللہ عنہما نے فرمایا شاہد جمعہ کا دن اور مشہود قربانی کا دن ہے۔ جبکہ امام حسن نے فرمایا شاہد حضور علیہ السلام کی ذات ہے جس کی دلیل یہ ہے:

یا ایہا النبی انا ارسلنک شاہدا۔ (الاحزاب)

اور مشہود قیامت کا دن ہے جس کی دلیل یہ ہے

ذلک یوم مجموعہ لہ الناس وذلک یوم مشہود (سورۃ ہود: ۱۰۳)

(تفصیلی واقعہ دیکھیے علامہ سید مؤمن حنبلی شافعی علیہ الرحمۃ کی کتاب نور الابصار ص ۱۲۰ بحوالہ تفسیر الوسیط امام ابو الحسن علی

بن واحدی)

ایک مرتبہ آپ پر ایک قیمتی چادر دیکھ کر ایک یہودی نے (جو کہ نہایت ہی مفلس تھا جس کا چمڑے کا پھٹا ہوا لباس پیاس سے شدت کی گرمی میں ہونٹ خشک اور پانی کا ٹکڑا کندھوں پر اٹھائے ہوئے تھا) آپ سے اس حدیث کے بارے میں سوال کیا کہ جس میں حضور علیہ السلام نے فرمایا دنیا مومن کے لئے قید خانہ ہے اور کافر کے لئے جنت ہے اور پھر اپنی حالت اور امام حسن کی حالت کو سامنے رکھ کر جواب دینے کی التماس کی۔ آپ نے فرمایا! اے یہودی! جو نعمتیں اللہ نے میرے لیے جنت میں تیار کر رکھی ہیں اگر تو وہ دیکھ لے تو تجھے یقین آ جائے کہ میں اس دنیا میں اس قدر ناز و نعم میں رہ کر بھی قید خانے میں ہوں اور جو عذاب اللہ نے تیرے لیے تیار کر رکھا ہے اگر تو وہ دیکھ لے تو تجھے اپنی موجودہ ذلت و رسوائی کی حالت بھی جنتیوں کی سی لگے۔ (نور الابصار ص ۱۲۰ خلاصہ)

آپ کی بردباری اور شانِ عفو و درگزر

آپ کے زمانہ خلافت میں حالت نماز میں ایک شخص نے آپ پر حملہ کر دیا اور خنجر کا وار کیا۔ اس پر آپ نے (بجائے حکومتی اختیارات استعمال کرنے کے) خطبے میں صرف اتنا فرمایا:

اتقوا اللہ فینا فانا امراء کم و ضیفانکم۔

اے اہل عراق اللہ سے ڈرو ہم تمہارے امیر ہیں اور مہمان ہیں۔

ونحن اهل البيت الذين قال الله فيهم انما يريد الله ليذهب عنكم الرجس اهل

البيت..... (الاحزاب: ۳۳)

اور ہم وہ اہل بیت ہیں کہ

جن کی پاکی کا خدائے پاک کرتا ہے بیاں

(الصواعق ص ۱۳۹)

مروان جو آپ کا بدترین مخالف تھا اور حکمران ہو کر ہر جمعہ کو منبر پہ کھڑے ہو کر حضرت علی المرتضیٰ کی شان میں اور آپ کی شان میں گالیاں بکتا تھا۔ امام حسن نے اس کے پاس پیغام بھیجا۔ فان كنت صادقا فجزاك الله خيرا بصدقك فان كنت كاذبا فالله اشد نقمة۔ اگر تو سچا ہے تو اللہ تجھے تیری سچائی کی جزائے خیر دے اور اگر تو جھوٹا ہے تو اللہ سخت انتقام لینے والا ہے۔

خدا کی قسم! میں تیری گالیوں کے جواب میں گالی دے کر کوئی بات مٹانا نہیں چاہتا اور جو تو نے کہا اللہ کے ہاں تیرے اور میرے جمع ہونے کی ایک جگہ مقرر ہے۔ (صواعق، ص ۱۳۹)

اس مروان کو امام حسن کے جنازے پر امام حسین نے روتا دیکھ کر پوچھا تو کیوں روتا ہے تو نے تو خود ان کو سخت اذیت میں مبتلا رکھا ہے؟ تو مروان نے پہاڑ کی طرف اشارہ کر کے کہا: انی کنت افعل ذلك الی احلم من هذا۔ میں وہ سلوک ایسے شخص سے کرتا تھا جو اس پہاڑ سے بھی زیادہ بردبار تھا۔ (صواعق، ص ۱۴۰)

جمال مصطفیٰ کے نور کی روشن کرن تم ہو
جلال حیدری کا عکس اے سید حسن تم ہو
چراغ اہل بیت مصطفیٰ ہو تم میرے آقا
شہ والا رخ اسلام کی پوری پھین تم ہو
بنے تھے راکب دوش امام الانبیاء تم بھی
امام الاولیاء ابن علی شاہ زمن تم ہو
تمہارے عشق میں باد بہاری رقص کرتی ہے
گل رعنا بہار جانفزا حسن چمن تم ہو

آپ کی کرامات

حضرت امام حسن رضی اللہ عنہ کی کرامات کا باب تو بڑا وسیع ہے ان میں سے صرف چند کرامتیں بطور اختصار لکھی جا رہی ہیں۔

☆ حضرت امام حسن ایک دن حضرت زبیر کے کسی صاحبزادے کے ساتھ سفر میں تھے کہ راستے میں ایک باغ میں ذرا آرام کرنے کے لئے رک گئے اور باغ کے اطراف میں دونوں کے لئے الگ الگ فرش بچھا دیا گیا۔ باغ میں کھجوروں کا نام و نشان تک نہیں تھا۔ ابن زبیر نے بڑی حسرت کے ساتھ کہا! کاش اس باغ میں تازہ کھجوریں ہوتیں۔ یہ بات امام حسن نے سنی اور فرمایا: اچھا تازہ کھجوریں کھانا چاہتے ہو؟ آپ نے اسی وقت بارگاہ الہی میں دعا کے لئے ہاتھ اٹھا دیئے تو فی الفور کھجور کا ایک درخت تروتازہ کھجوروں سے بار آور ہو گیا۔ ایک شخص نے کہا یہ تو جادو لگتا ہے۔ فرمایا جادو نہیں یہ ابن رسول اللہ کی دعا کا اثر ہے۔ چنانچہ کھجوریں اتاری گئیں اور سب نے کھائیں۔ (شواہد النبوة: مولانا جامی، ص ۳۰۲)

☆ امام حسن نے خواب میں عیسیٰ علیہ السلام کی زیارت کی اور ان سے پوچھا میں انگوٹھی بنوانا چاہتا ہوں اس کے گلینے پہ کیا لکھواؤں؟ انہوں نے فرمایا:

لا اله الا الله الملك الحق المبين لکھواؤ۔ (نور الابصار، ص ۱۲۲)

☆ آپ ایک مرتبہ حج بیت اللہ شریف کے لئے پیدل جا رہے تھے کہ پاؤں مبارک سوچ گیا۔ آپ کے غلام نے عرض کیا! آپ سواری پہ سوار ہو جائیں۔ آپ نے اس کی درخواست کو قبول نہ کیا اور فرمایا تم گھر پہنچو گے تو تمہیں ایک حبشی ملے گا جس کے پاس تیل ہوگا۔ وہ اس سے خرید لینا اور جھگڑا نہ کرنا۔ (اگرچہ اس علاقے میں ایسا مکان بہت کم تھا) تاہم ایسا ہی ہوا وہ گھر پہنچا تو

ایک حبشی دکھائی دیا جس کے پاس تیل تھا۔ اس نے تیل خریدنا چاہا تو حبشی نے پوچھا۔ یہ کس کے لئے لے رہے ہو؟ اس نے جواب دیا! اپنے آقا امام حسن کے لئے۔ حبشی نے پیسے لینے سے انکار کر دیا اور کہا مجھے ان کے پاس لے چلو۔ میں بھی ان کا غلام ہوں۔ چنانچہ حبشی آپ کی بارگاہ میں حاضر ہوا بلا معاوضہ تیل پیش کیا اور عرض کیا کہ میری بیوی دردزہ میں مبتلا ہے دعا کریں کہ اللہ تعالیٰ صحیح اعضاء والا بیٹا عطا فرمائے۔ آپ نے فرمایا گھر جاؤ اللہ نے تمہیں تمہاری خواہش کے مطابق ہی بیٹا عطا فرما دیا ہے وہ تمہارا بیٹا ہوگا اور ہمارا پیر و کار اور مرید ہوگا۔ چنانچہ حبشی گھر گیا اور اپنی آنکھوں سے امام کی کرامت دیکھی کہ جیسا آپ نے فرمایا تھا ویسا ہی ہوا۔

(شواہد النبوة)

حضرت امام حسن رضی اللہ عنہ کی شہادت اور آپ کی ازواج و اولاد کے بارے میں اپنی کتاب ”کربلا کی ہے یاد آئی“ میں تفصیل سے لکھ چکا ہوں اس لیے وہاں سے ملاحظہ فرمائیں۔

پیا تھا زہر تو نے مصطفیٰ کے دین کی خاطر
لئے تھے کربلا میں جس کے سب سرو سمن تم ہو
کیا سر سبز تیرے خون نے کشت شہادت کو
تمہیں خضر جہاں ہو دو جہاں کا بانگین تم ہو

(سید خضر حسین چشتی)

مآخذ و مراجع

الف

- الادب المفرد للبخاری
 ابن ماجہ
 الاکمال
 ابوداؤد شریف
 اسد الغابہ لابن اثیر
 الاستیعاب
 ابن عساکر
 ابن ابی الدنیا
 الاغانی از ابوالفرج اصفہانی
 الاشارات فی اماکن الذیارات از ابن المحورانی
 اثبات الکرامات از ابن باطیش
 احتجاج طبری
 ارشاد الساری شرح بخاری للقسطلانی
 احقاق حق
 اصح السیر
 احادیث خلافت
 اخبار القضاة
 احتجاج طبری
 اشعة اللمعات از شاه عبدالحق محدث دہلوی
 انساب الاشراف
 اتمام الوفا فی سیرة الخلفاء
 الآثار

اصول کافی

احکام شریعت از اعلیٰ حضرت

ازالۃ الخفاء عن خلافت الخلفاء

ب

بخاری شریف

بحار الانوار

البدایہ والنہایہ

البرہان

ت

ترمذی شریف

تفسیر نعیمی

تفسیری مظہری

تاریخ ابن النجار

تحفۃ الانام فی فضائل الشام از جلال الدین بصری دمشقی

تحفۃ الاحباب فی مزارات مصر از علامہ سخاوی

تاریخ انجیس

تفسیر خازن

تاریخ ابن ہشام

تفسیر خزائن العرفان

تذریۃ الابرار

تفسیر ضیاء القرآن

تفسیر روح البیان

تفسیر روح المعانی

تفسیر نسفی

تاریخ الائمہ

تنویر الابصار

تفسیر مجمع البیان

تفسیر حسن عسکری مطبوعہ ایران

تفسیر قمی مطبوعہ تہران

تاریخ الخلفاء للإمام جلال الدین سیوطی

تفسیر ابن کثیر

تفسیر معالم التنزیل

تنویر المقیاس تفسیر ابن عباس

تذکرۃ الخواص

تاریخ بغداد

تفسیر نور العرفان

تعقیبات

تاریخ یعقوبی

تذکرۃ الحفاظ

تحفۃ اثناء عشریہ

تاریخ کوفہ

تفسیر فتح البیان

تہذیب الاسماء

تاریخ التواریخ

تذکرۃ الولا عظیمین

تفسیر جلالین

تاریخ المملوک والامم

التمہید والبیان

تاریخ طبری

ج

جامع کرامات الاولیاء از امام ابو یوسف بہانی

جمال الاولیاء از اشرف علی تھانوی

جلاء العیون
الجامع الصغیر
الجواہر

ح

حیات القلوب مطبوعہ تہران
حاشیہ انقلاب ایران از منظور احمد نعمانی
الحیات الخفی
حیات الحيوان
حلیۃ الاولیاء
الحاوی للفتاویٰ للسیوطی
حضرات القدس از علامہ بدرالدین سرہندی
حلیۃ الابرار
الحدائق الوردیۃ فی اجلاء الطریقۃ النقشبندیۃ از شیخ عبدالمجید مشقی
حجۃ اللہ علی العلمین

خ

خالص الاعتقاد
خصائص کبریٰ
خلاصۃ التفاسیر
خلفائے راشدین
خصائص انسانی

د

دلائل النبوة للبیہقی
دارمی
دیوان حسان
دور منشور
دارقطنی

در الصحابه فی مناقب القرابۃ والصحابہ

ذ

ذخائر العقبی

ر

ریاض النضرہ

ریاض الشہداء از صوفی محمد اجمل شاہ

روض الریاحین از علی بن محمد بن ابراہیم البغدادی

رسالہ قشیریہ

روض الفائق

ز

زرقانی علی المواہب

س

سیرت ابن ہشام

سیرت ابن اسحاق

سیر الصحابہ

سیرت عائشہ

سیرت حلبیہ

السیرت النبویہ والاثار المحمدیہ از مفتی مکہ زینی دحلان

سبل الہدی

سیرت عمر فاروق

سیرت رسول عربی

سیارہ ڈائجسٹ خلفائے راشدین نمبر

سوانح کربلا

سیرت ذوالنورین

ش

شماکل ترمذی

شفا شریف
شرح مواہب
الشرف الموبد
شرح الصدور للسیوطی
شواہد النبوت از علامہ جامی
شرح نہج البلاغہ مطبوعہ ایران

ص

الصواعق المحرقة
صحابہ کرام کا عشق رسول از صوفی محمد اکرم رضوی (الریاض)
صدیق اکبر از علامہ سید محمود احمد رضوی
صافی شرح اصول کافی

ط

طبقات ابن سعد
طبقات الکبریٰ
طبرانی

ع

العقد الفرید
غنیۃ الطالبین
العلوم الفاخرۃ فی النظر فی امور الآخرة از سیدی عبدالرحمن بن محمد عظمت
اہل بیت رسول (صلی اللہ علیہ وسلم)

غ

غزواتِ حیدری
غایۃ المرام از حضرت بازی

ف

فراندا لسمطین
الفوائد المجموعۃ

فروع کافی

الفاروق از علامہ محمد رضا مصری

فتوح البلدان

فتاویٰ عزیز ی

فلک النجات

فدا یون من عصر الرسول (صلی اللہ علیہ وسلم)

فتح الباری شرح بخاری

ق

القرآن الکریم

قرۃ العیون

ک

کفایت الطالب

الکلمۃ العلیا

کتاب التمهید فی بیان التوحید از ابوشکور سالمی

کتاب الخراج

کتاب البیان والتبیین للجاحظ

کتاب الاوائل لابن بکر العسکری

کلیات اقبال (فارسی اردو)

کتاب الال

کتاب المعارف لابن قتیبه

کرامات صحابہ

کتاب الموافقة از علامہ محبت طبری

کنز العمال

کتاب المغازی

کشف الغمہ

کتاب الزہد

کتاب الاعتبار از أسامة بن منقذ

ل

اللطائف از ابو یوسف

الحامد لرقيق الغار علی لسان الاغیار از شیخ حسن الدین سہروری

م

مناقب ابن مغازلی

منتخب الكنز

مناقب الخوارزمی

میزان الاعتدال للذہبی

مقتل الحسین للخوارزمی

موج ادراک

مجالس المؤمنین

معانی الاخبار

مکتوبات یحییٰ منیری

ماہنامہ رضائے مصطفیٰ گوجرانوالہ

مرج الذهب از علامہ مسعودی

مجمع الزوائد

مطالب السؤل فی مناقب آل الرسول محمد بن طلحہ شافعی

مقدمہ نصب الراية

مناقب اسد اللہ الغالب

مرآة العقول

مواہب لدنیہ

مشکوٰۃ شریف

مسلم شریف

مسند احمد بن حنبل

مرآة شرح مشکوٰۃ

مدارج النبوت

مسند ابی یعلیٰ

مستدرک للحاکم

موطا امام مالک

المعارف الالہیہ از شیخ عارف

ن

نسیم الریاض

نور الابصار

نسائی شریف

نسمات الاسما از شیخ علوان حموی

نواسہ سید الا برار از مولانا عبدالسلام رضوی

نزہتہ المجالس از علامہ امام عبدالرحمن صفوری

و

الوفاء باحوال المصطفیٰ لابن جوزی

ی

ینایع المودۃ

گلدستہ احادیث (فضائلِ علی المرتضیٰ)

حضور علیہ السلام نے فرمایا: اللہ تعالیٰ نے مجھے اپنا خلیل بنایا ہے، جیسے ابراہیم علیہ السلام کو اپنا خلیل بنایا تھا اور تحقیق میرا محلِ جنت میں ابراہیم علیہ السلام کے محل کے مقابل ہوگا اور علی ابن ابی طالب کا محل میرے محل اور حضرت ابراہیم علیہ السلام کے محل کے درمیان میں ہوگا پس مبارک ہے وہ حبیبِ جو دو خلیلوں کے درمیان ہوگا۔ (بروایت حدیفہ رضی اللہ عنہ)

☆☆☆

رسول مقبول ﷺ نے فرمایا ”اے علی! تیرے لیے جنت میں وہ چیز ہے کہ اگر تمام روئے زمین کے لوگوں پر تقسیم کی جائے تو بچ رہے۔“ (بروایت ابوسعید خدری رضی اللہ عنہ)

☆☆☆

آنحضرت ﷺ نے چند صحابہ کرام کو کپڑے پہنائے۔ اس وقت حضرت علی رضی اللہ عنہ موجود نہ تھے۔ جب وہ آئے ان کے چہرے پر خشکی پائی جاتی تھی۔ پس آنحضرت ﷺ نے ان سے فرمایا۔ اے علی رضی اللہ عنہ! کیا تم اس بات پر راضی نہیں کہ جب مجھے لباس پہنایا جائیگا تمہیں بھی دیا جائے گا۔“ (بروایت ابوسعید خدری رضی اللہ عنہ)

☆☆☆

قیامت کے دن سب سے پہلے حضرت ابراہیم علیہ السلام کو ان کے خلیل ہونے کے باعث لباس پہنایا جائے گا۔ پھر میری برگزیدگی کی وجہ سے مجھے ﷺ اور پھر علی رضی اللہ عنہ کو۔ (بروایت ابن عباس رضی اللہ عنہما)

☆☆☆

حضرت انس رضی اللہ عنہ سے روایت ہے کہ جناب سرور کائنات ﷺ نے ایک روز مجھ سے فرمایا کہ اے انس جو شخص سب سے پہلے میرے پاس آئے گا وہ مومنوں کا امیر اور مسلمانوں کا سردار اور وصیتوں کا خاتم اور سفید ہاتھ اور منہ والوں کا پیشوا ہوگا۔ اچانک جناب امیر تشریف لائے اور دروازہ کھٹکھٹایا۔ حضرت نے پوچھا انس رضی اللہ عنہ! یہ کون ہے؟ میں نے عرض کیا۔ علی رضی اللہ عنہ ہے۔ آپ ﷺ نے فرمایا دروازہ کھول دے۔ میں نے دروازہ کھول دیا۔ جناب امیر علیہ السلام حضرت ﷺ کے پاس تشریف لائے۔

☆☆☆

حضرت عائشہ رضی اللہ عنہا فرماتی ہیں۔ پیغمبر خدا ایک روز سیاہ بالوں کی منقش چادر اوڑھے باہر سے تشریف لائے پھر حسن بن علی رضی اللہ عنہما

آئے۔ پیغمبر نے انہیں اپنی چادر میں لے لیا۔ پھر علیؑ (فاطمہ اور حسینؑ) آئے آپ نے ان کو بھی چادر میں لے لیا اور یہ آیت تلاوت فرمائی۔ اے پیغمبر کے اہل بیت خدا تو بس یہی چاہتا ہے کہ تم کو ہر طرح کی برائی سے دور رکھے اور جو پاک و پاکیزہ رکھنے کا حق ہے ویسا ہی پاک و پاکیزہ رکھے۔“

حضرت علیؑ سے روایت ہے کہ مجھ سے رسالتِ مآب ﷺ نے فرمایا اے علیؑ! میں تمہارے لیے بھی وہی باتیں پسند کرتا ہوں جو اپنے لیے اور تمہارے لیے بھی وہی باتیں مجھے ناپسند ہیں جنہیں میں خود اپنے لیے پسند نہیں کرتا۔



حضرت براء بن عازبؓ سے روایت ہے حضرت سرور کائنات ﷺ نے دو لشکر روانہ کیے ایک کا سردار حضرت علیؑ کو مقرر کیا دوسرے کا خالد بن ولیدؓ کو اور ارشاد فرمایا کہ جب جنگ چھڑ جائے تو دونوں لشکروں کے سردار علیؑ ہی ہوں گے۔ چنانچہ حضرت علیؑ نے ایک قلعہ فتح کیا اور مالِ غنیمت سے ایک کنیز اپنے لیے لے لی۔ حضرت خالدؓ نے سرور کائنات کی خدمت میں میرے ہاتھ شکایتی خط لکھ بھیجا۔ میں خط لے کر خدمت رسالت ﷺ میں حاضر ہوا۔ آنحضرت ﷺ نے وہ خط ملاحظہ فرمایا تو آپ کے چہرے کا رنگ متغیر ہو گیا۔ پھر آپ ﷺ نے ارشاد فرمایا۔ ”جس شخص کو خدا اور رسول ﷺ دوست رکھتے ہوں اور وہ بھی خدا اور اس کے رسول کو دوست رکھتا ہو۔ اس کے متعلق تم کیسا خیال رکھتے ہو؟ میں نے عرض کی۔ ”میں خدا اور اس کے رسول کے غضب سے خدا کی پناہ مانگتا ہوں۔ حضور ﷺ! میں تو پیام برہوں۔“ یہ سن کر آپ ﷺ خاموش ہو گئے۔



سرور کائنات ﷺ نے ایک لشکر روانہ کیا اور اس کا سردار علیؑ بن ابی طالب کو مقرر کیا۔ آپؑ فوج کے ہمراہ روانہ ہوئے۔ آپؑ نے ایک کنیز حاصل کی۔ لوگوں نے اس بات کو ناپسند کیا اور چار شخصوں نے آپس میں معاہدہ کیا کہ جب پیغمبر ﷺ کی خدمت میں حاضر ہوں گے تو علیؑ کی اس حرکت سے انہیں آگاہ کریں گے۔ مسلمانوں کا طریقہ یہ تھا کہ جب سفر سے پلٹتے تو سب سے پہلے پیغمبر ﷺ کی خدمت میں سلام کے لئے حاضر ہوتے اس کے بعد اپنے اپنے گھروں کو جاتے۔ جب یہ لشکر پلٹ کر آیا تو حسب دستور مسلمان لشکری پیغمبر علیہ السلام کی خدمت میں سلام کے لئے حاضر ہوئے۔ جن چار شخصوں نے آپس میں علیؑ کی شکایت کرنے کا معاہدہ کیا تھا ان میں سے ایک اٹھ کھڑا ہوا اور عرض کی ”یا رسول اللہ ﷺ! آپ علیؑ کو نہیں دیکھتے کہ انہوں نے ایسا ایسا کیا آنحضرت ﷺ نے یہ سن کر منہ دوسری طرف پھیر لیا۔ پھر دوسرا شخص اٹھا اس نے بھی وہی بات دہرائی اور اس مرتبہ بھی آنحضرت ﷺ نے منہ پھیر لیا۔ تیسرا اٹھا اس نے بھی شکایت کی۔ اس مرتبہ بھی رسول اللہ نے منہ پھیر لیا۔ چوتھا اٹھا اس نے بھی وہی شکایت کی۔ اس مرتبہ رسول اللہ ﷺ مڑے اور برہمی کے آثار آپ ﷺ کے چہرے سے ہویدا تھے۔ آپ ﷺ نے فرمایا تم لوگ علیؑ کے متعلق کیا چاہتے ہو۔ علی کے متعلق تمہارا کیا ارادہ ہے۔ علی کے متعلق تم کیا خیال کرتے ہو؟ یقیناً علی مجھ سے ہیں اور میں علی سے ہوں اور وہ میرے بعد ہر مومن کے حاکم ہیں۔“

☆☆☆

حجۃ سے فارغ ہو کر واپس ہوتے ہوئے آنحضرت ﷺ راستہ میں ایک مقام (خم غدیر) پر ٹھہر گئے اور آپ ﷺ نے نماز باجماعت کا اعلان فرمایا۔ نماز کے بعد حضرت علی رضی اللہ عنہ کا ہاتھ اپنے ہاتھ میں لیا اور لوگوں سے خطاب کرتے ہوئے کہا۔ ”میں تمام مومنوں کی جانوں پر ان سے زیادہ مالک و متصرف نہیں ہوں؟“ لوگوں نے کہا بے شک۔ پھر آپ ﷺ نے فرمایا ”کیا میں ہر مومن کی جان پر اس سے زیادہ حکومت و اختیار نہیں رکھتا؟“ لوگوں نے کہا بے شک۔ آپ زیادہ مالک و حاکم ہیں۔ آپ نے فرمایا جس کا میں مالک و حاکم ہوں علی بھی اسی کے حاکم ہیں۔ خداوند! تو دوست رکھا سے جو علی رضی اللہ عنہ کو دوست رکھے اور دشمن رکھا سے جو علی کو دشمن رکھے۔“

☆☆☆

حضرت ابو بربیدہ رضی اللہ عنہ سے روایت ہے کہ رسالتِ مآب ﷺ نے ارشاد فرمایا۔ خداوند عالم نے مجھے حکم دیا ہے کہ میں چار شخصوں کو دوست رکھوں اور خداوند عالم نے مجھے یہ بھی خبر دی ہے کہ خود وہ ان چاروں کو دوست رکھتا ہے۔ لوگوں نے کہا یا حضرت ﷺ ان چاروں کے نام بھی بتائیے۔ آپ ﷺ نے فرمایا علی رضی اللہ عنہ ان میں سے ہیں۔ یہ جملہ آپ ﷺ نے تین مرتبہ دہرایا اور ابوذر رضی اللہ عنہ ہیں۔ مقداد رضی اللہ عنہ ہیں اور سلمان رضی اللہ عنہ ہیں۔ خدا نے مجھے حکم دیا ہے کہ میں ان سے محبت رکھوں اور خداوند عالم نے مجھے اس کی بھی خبر دی ہے کہ وہ ان چاروں کو دوست رکھتا ہے۔“

☆☆☆

پیغمبر خدا ﷺ نے اپنے اصحاب رضی اللہ عنہم کے درمیان بھائی چارہ قائم کیا۔ حضرت علی رضی اللہ عنہ آنکھوں میں آنسو بھرے خدمت پیغمبر علیہ السلام میں حاضر ہوئے۔ عرض کی۔ ”یا رسول اللہ آپ ﷺ نے اصحاب رضی اللہ عنہم کے درمیان بھائی چارہ قائم کیا۔ ایک کو دوسرے کا بھائی بنایا اور میرا کسی کے ساتھ بھائی چارہ نہ کیا۔“ رسالتِ مآب ﷺ نے فرمایا۔ ”تم میرے بھائی دنیا میں بھی اور آخرت میں بھی ہو۔“

☆☆☆

میں حکمت کا گھر ہوں اور علی اس کا دروازہ ہیں۔

☆☆☆

حضرت رسالت مآب ﷺ نے حضرت علی سے کہا کیا تم اس پر راضی نہیں ہو کہ تمہیں مجھ سے وہی منزلت حاصل ہے جو ہارون کو موسیٰ علیہما السلام سے تھی۔ (بروایت حضرت ابراہیم بن سعد)

☆☆☆

جنت تین شخصوں کی مشاق ہے علی رضی اللہ عنہ اور عمار رضی اللہ عنہ اور سلمان رضی اللہ عنہ کی۔

☆☆☆

میں تمہیں بتاؤں کہ تمام لوگوں میں سب سے زیادہ بد بخت شخص کون ہے؟ ہم نے عرض کیا۔ ”ارشاد فرمائیں۔“
آنحضرت ﷺ نے ارشاد فرمایا۔ ”قومِ ثمود کا سرخ رنگ کا آدمی جس نے ناقہ صالح علیہ السلام کو قتل کیا۔ دوسرا وہ جو (اے علی) تمہیں تلوار کی ضرب لگائے گا۔“ یہ کہہ کر آپ ﷺ نے حضرت علی رضی اللہ عنہ کے سر کے اگلے حصے پر ہاتھ رکھا۔ یہاں تک کہ اس کے خون سے اس داڑھی کو (آپ ﷺ نے حضرت علی رضی اللہ عنہ کی داڑھی ہاتھ میں لے کر کہا) تر کرے گا۔“

☆☆☆

اے خدا! علی رضی اللہ عنہ کی جو عزت کرے تو بھی اسے عزت دے۔

☆☆☆

علی رضی اللہ عنہ دنیا و آخرت میں میرے بھائی ہیں۔

☆☆☆

تمہارے ناموں میں سزاوارتر نام ابو تراب ہے۔

☆☆☆

علی رضی اللہ عنہ نیکو کاروں کے امام اور بدکاروں کو موت کے گھاٹ اتارنے والے ہیں۔ جس نے علی رضی اللہ عنہ کی مدد کی وہ کامیاب و فتیاب ہوا اور جس نے علی رضی اللہ عنہ کی مدد سے گریز کیا وہ بے یار و مددگار رہا۔

☆☆☆

علی رضی اللہ عنہ بابِ حطہ (مغفرت) جیسے ہیں جو شخص اس میں داخل ہوا وہ مومن اور جو اس سے باہر نکلا وہ کافر۔

☆☆☆

میں علم کا شہر ہوں اور علی اس کا دروازہ ہیں (لہذا جو شخص مدینہ میں آنا چاہے وہ پہلے دروازے پر آئے)۔

☆☆☆

علی رضی اللہ عنہ مجھ سے ہیں اور میں علی رضی اللہ عنہ سے ہوں اور وہ ہر مومن کا ولی ہے۔

☆☆☆

اے علی رضی اللہ عنہ! تم مجھ سے ہو اور میں تم سے ہوں۔

☆☆☆

علی رضی اللہ عنہ میرے علوم کا ظرف ہیں۔

☆☆☆

علی رضی اللہ عنہ قرآن کے ساتھ ہیں اور قرآن علی رضی اللہ عنہ کے ساتھ۔ یہ دونوں ہرگز جدا نہ ہوں گے۔ یہاں تک کہ حوض کوثر پر میرے پاس پہنچیں۔

☆☆☆

علی رضی اللہ عنہ مجھ سے ہیں اور میں علی رضی اللہ عنہ سے ہوں میری طرف سے ادائے فرائض یا تو میں کر سکتا ہوں یا علی رضی اللہ عنہ۔

☆☆☆

علی رضی اللہ عنہ میرے لیے ایسے ہیں جیسے میرا سر میرے بدن کے لئے۔

☆☆☆

خداوند عالم ہر روز و شب علی رضی اللہ عنہ پر ملائکہ کے ذریعہ فخر و مباہات کرتا ہے۔

☆☆☆

میرے بعد تمام امت میں سب سے بڑھ کر عالم علی رضی اللہ عنہ ابن ابی طالب ہیں۔

☆☆☆

علی رضی اللہ عنہ جنت میں یوں درخشاں ہوں گے جیسے ستارہ صبح دنیا والوں کے لئے۔

☆☆☆

علی رضی اللہ عنہ مومنین کے سردار ہیں۔

☆☆☆

علی رضی اللہ عنہ میرے کیے ہوئے وعدوں کو پورا کریں گے اور میرے قرضوں کو ادا کریں گے۔

☆☆☆

علی رضی اللہ عنہ تمام انسانوں میں (انبیاء کرام کے علاوہ) سب سے بہتر ہیں جس نے شک کیا وہ کافر ہوا۔

☆☆☆

علی رضی اللہ عنہ کی ہڈیوں تک میں ایمان بھرا ہوا ہے۔

☆☆☆

علی رضی اللہ عنہ بروز قیامت میرے حوض کے مالک ہوں گے۔

☆☆☆

علی رضی اللہ عنہ ہم سب میں بہتر فیصلہ کرنے والے ہیں۔ (قول صحابی)

☆☆☆

تمام صحابہ رضی اللہ عنہم میں بہتر فیصلہ کرنے والے علی رضی اللہ عنہ ہیں۔ (ایضاً)

آنحضرت ﷺ فرماتے ہیں ”اے میرے اصحاب! معراج کی رات مجھے سب کے گھر دکھائے گئے (جنت میں) کہ میرے گھر سے کس قدر فاصلہ رکھتے ہیں۔ اے علی رضی اللہ عنہ! تو راضی نہیں ہوتا کہ تیرا گھر میرے گھر کے مقابل ہوگا۔

(طبرانی بروایت عبداللہ بن ابی اوفی)

☆☆☆

اے علی رضی اللہ عنہ! تم میرے داماد ہو اور میرے جگر گوشوں کے باپ ہو اور میں تم سے ہوں تم مجھ سے ہو۔

☆☆☆

خداوند! مدد کر اس کی جو علی رضی اللہ عنہ کی مدد کرے اور ذلیل و خوار کر اسے جو علی رضی اللہ عنہ کی مدد سے گریز کرے۔

☆☆☆

خداوند! حق کو ادھر گردش دے جدھر علی رضی اللہ عنہ گردش کریں۔

☆☆☆

خداوند عالم نے ہر نبی کی ذریت اس کے صلب میں ودیعت کی ہے اور میری ذریت علی رضی اللہ عنہ کے صلب میں قرار دی۔

☆☆☆

علی رضی اللہ عنہ کی شکایت نہ کرو کہ خدا کی قسم خدا کے بارے میں یارہ خدا میں حضرت علی رضی اللہ عنہ بہت پختہ ہے۔

☆☆☆

علی رضی اللہ عنہ کی محبت نفاق سے دوری ہے۔

☆☆☆

علی رضی اللہ عنہ کی محبت بگناہوں کو اس طرح کھا جاتی ہے جس طرح آگ لکڑی کو

☆☆☆

علی رضی اللہ عنہ کی محبت وہ نیکی ہے کہ اس کے ہوتے کوئی بدی ضرر نہیں پہنچا سکتی۔

☆☆☆

علی رضی اللہ عنہ کی دشمنی وہ بدی ہے جس کے ہوتے کوئی نیکی فائدہ بخش نہیں۔

☆☆☆

علی رضی اللہ عنہ کی محبت آتش جہنم سے رہائی ہے۔

☆☆☆

علیؑ کا اس امت پر بعینہ ایسا ہی حق ہے جس طرح باپ کا بیٹے پر۔
حق اس کے ساتھ ہے یعنی علیؑ کے ساتھ

☆☆☆

نبی کریم ﷺ نے حضرت فاطمہؑ سے پوچھا اپنے کو کیسا پاپا ہی ہو؟ انہوں نے کہا خدا کی قسم میرا رنج بہت زیادہ۔ میری فاقہ کشی بہت سخت اور بیماری بہت طویل ہے۔ آپؐ نے فرمایا کیا تم اس پر راضی نہیں ہو کہ میں نے تمہارا بیاہ ایسے شخص سے کیا جو میری امت میں سب سے پہلے ایمان لایا۔ سب سے بڑھ کر عالم اور سب سے بڑھ کر حلم والا ہے۔

☆☆☆

میں نبیوں کا خاتم اور علیؑ وصیوں کے خاتم ہیں۔

☆☆☆

میں اور علیؑ بندگانِ خدا پر خدا کی حجت ہیں۔

☆☆☆

سب سے پہلے میرے ساتھ علیؑ نے نماز پڑھی۔

☆☆☆

علیؑ میرے رازوں کے خزانہ دار ہیں۔

☆☆☆

جو شخص علیؑ کو دوست رکھے اس سے کہہ دو کہ جنت میں جانے کے لئے تیار رہے۔

☆☆☆

اگر علیؑ نہ پیدا ہوئے ہوتے تو فاطمہؑ کا کوئی کفونہ ہوتا۔

☆☆☆

تین باتیں جس کسی میں ہوں گی وہ نہ مجھ سے ہے اور نہ میں اس سے ہوں۔ علیؑ کی دشمنی اہل بیت کی عداوت اور یہ کہنا کہ ایمان محض زبانی اقرار ہے۔

☆☆☆

خداوند عالم نے جس مومن کے دل میں بھی علیؑ کی محبت راسخ کر دی ہے وہ بروز قیامت پل صراط پر ثابت قدم ہوگا اس کا قدم کبھی بھی پھسلے گا نہیں۔

☆☆☆

علیؑ نے تم میں عیسیٰ کا نمونہ ہے کہ یہودیوں نے ان سے عداوت برتی یہاں تک کہ ان کی ماں کو مہتمم کیا اور نصاریٰ نے دوست رکھا تو اس دوستی میں اتنے بڑھ گئے کہ ان کو اس درجہ تک پہنچا دیا جس درجے پر وہ واقعتاً فائز نہ تھے۔

☆☆☆

خداوند! علیؑ کی زبان کو استواری دے اور اس کے دل کو سیدھا رکھ۔

☆☆☆

اے علیؑ! تمہارے لیے میں نے خداوند عالم سے پانچ باتوں کا سوال کیا۔ ایک سوال قبول نہ ہو باقی چار باتیں خداوند عالم نے مجھے عطا فرمائیں۔ میں نے خدا سے سوال کیا کہ میری امت کو میرے بعد تمہارے اوپر متفق و متحد کر دے تو خدا نے یہ سوال قبول نہ کیا اور جو باتیں قبول فرمائیں۔ وہ یہ کہ سب سے پہلے بروز قیامت ہم اور تم زمین سے ایک ساتھ برآمد ہوں گے۔ تم لواء لیے میرے آگے آگے رہو گے اور اولین و آخرین سب سے آگے اور یہ بات مجھے عطا کی کہ تم میرے بعد (اپنے وقت پر) مومنین کے حاکم و امیر ہوں گے۔

☆☆☆

جس نے علیؑ سے حسد کیا اس نے مجھ سے حسد کیا اور جس نے مجھ سے حسد کیا وہ کافر ہوا۔

☆☆☆

اے علیؑ! جنت میں تمہارے لیے ایک خزانہ ہے اور تم اس کے دونوں کنارے لو گے۔

☆☆☆

اے علیؑ! ہم اور تم ایک ساتھ ہاتھ میں ہاتھ ڈالے جنت میں داخل ہوں گے۔

☆☆☆

اے علیؑ! خداوند عالم نے مجھے حکم دیا ہے کہ اپنے سے تمہیں قریب کروں اور تمہیں علوم تعلیم کروں تاکہ تم یاد رکھو اور یہ آیت نازل ہوئی۔ یاد رکھتے ہیں اسے یاد رکھنے والے کان۔ تو تم ہی میرے علوم کے لئے یاد رکھنے والے کان ہو۔ ارشاد خداوند عالم کلمہ یاد رکھتے ہیں اسے یاد رکھنے والے کان کے متعلق حضرت علیؑ سے روایت ہے کہ مجھ سے پیغمبر خدا صلی اللہ علیہ وسلم نے ارشاد فرمایا میں نے خداوند عالم سے سوال کیا کہ اسے تمہارے کان قرار دے۔ چنانچہ پیغمبر علیہ السلام اسی کی دعا کا یہ نتیجہ ہے کہ میں نے پیغمبر علیہ السلام سے جو کچھ بھی سنا بھولا نہیں۔

☆☆☆

اے علیؑ! میں نے اپنے پروردگار سے تمہارے لیے پانچ باتوں کا سوال کیا اور خداوند عالم نے میرے پانچوں سوال پورے کیے۔ پہلا سوال تو یہ کیا، جب زمین فنا ہونے کے بعد دوبارہ قائم ہو اور میں سر سے خاک جھاڑتا برآمد ہوں تو تم میرے ساتھ ساتھ

ہو۔ یہ سوال خداوند عالم نے پورا کیا۔ دوسرا سوال یہ کیا، خداوند عالم مجھے میزان کے پلڑوں کے پاس ٹھہرائے اور تم بھی میرے پاس ہو۔ یہ سوال بھی خدا نے پورا کیا۔ تیسرا سوال یہ کہ تمہیں کو میرے جھنڈے کا اٹھانے والا قرار پائے۔ خداوند عالم نے یہ درخواست بھی قبول کر لی۔ چوتھا سوال یہ تھا کہ میرا امت کو حوض کوثر سے سیراب کرے خدا نے اسے بھی منظور کیا۔ پانچواں سوال یہ کہ خداوند عالم تمہیں میری امت کو جنت کی طرف لے جانے والا قرار دے۔ خداوند عالم نے یہ سوال بھی قبول کیا۔ پس خداوند عالم کا حمد و شکر کہ میری التجائیں منظور فرما کر مجھے ممنون کر فرمایا۔

☆☆☆

اے علی بنی اللہ! اگر تم نہ ہوتے تو میرے بعد کے مومنین پہچانے نہ جاتے۔

☆☆☆

اے علی بنی اللہ! بروز قیام ہم لوگوں کے سوا کوئی سوار نہ ہوگا بس ہم ہی چار سوار ہوں گے۔ انصار میں سے ایک شخص کھڑا ہو گیا اور اس نے سوال کیا۔ ”یا رسول اللہ میرے ماں باپ آپ پر فدا ہوں وہ چار آدمی کون ہیں؟ آپ نے فرمایا کہ میں براق پر سوار ہوں گا اور میرے بھائی صالح پیغمبر علیہ السلام اپنے ناقہ پر سوار ہوں گے جسے قتل کیا گیا تھا اور میرے چچا حمزہ میری ناقہ پر سوار ہوں گے اور میرے بھائی علی بنی اللہ جنت کی ناقوں میں سے ایک ناقہ پر سوار ہوں گے اور ان کے ہاتھ میں لواء حمد ہوگا اور وہ اعلان کرتے چلے جائیں گے لا الہ الا اللہ محمد رسول اللہ۔ علی بنی اللہ کو دیکھ کر بنی آدم کہیں گے۔ یہ یقیناً مقرب فرشتہ یا بنی مرسل یا حامل عرش ہے۔ اس پر عرش کے فرشتے کہیں گے۔ ”اے بنی آدم یہ نہ تو ملک مقرب ہے نہ بنی مرسل نہ حامل عرش بلکہ یہ علی ابن ابی طالب ہیں۔“

☆☆☆

حضرت حبشی بن حیاہ سے روایت ہے کہ رسول اللہ ﷺ نے فرمایا: ”علی بنی اللہ مجھ سے ہے اور میں علی بنی اللہ سے ہوں اور میری جانب سے کوئی عہد نہ کرے اور نہ کوئی معاہدہ کرے مگر میں خود یا میری جانب سے علی۔“

☆☆☆

جس شخص کا میں دوست ہوں۔ علی بنی اللہ بھی اس کا دوست ہے۔ (بروایت زید بن ارقم)

☆☆☆

حضرت علی بنی اللہ کی نسبت فرمایا تو میرے لیے ایسا ہے جیسے موسیٰ کے لئے ہارون علیہما السلام تھے۔ اتنا فرق ہے کہ میرے بعد کوئی نبی نہ ہوگا۔ (بروایت سعد بن ابی وقاص رضی اللہ عنہ)

☆☆☆

علی بنی اللہ مجھ سے ہیں اور میں علی بنی اللہ سے ہوں اور علی بنی اللہ ہر مومن کا دوست اور مددگار ہے۔ (بروایت عمران بن حصین)

☆☆☆

حضرت انس رضی اللہ عنہ سے روایت ہے کہ رسول اللہ ﷺ کے پاس ایک بھنا ہوا پرندہ رکھا تھا کہ آپ ﷺ نے یہ دعا فرمائی: اے اللہ! تو میرے پاس اس شخص کو بھیج جو تجھ کو اپنی مخلوقات میں بہت پیارا ہوتا کہ میرے ساتھ اس پرند کو کھائے۔ اس دعا کے بعد آپ ﷺ کی خدمت میں حضرت علی رضی اللہ عنہ حاضر ہوئے اور آپ کے ساتھ پرندے کا گوشت کھایا۔

☆☆☆

طائف کے دن رسول اللہ ﷺ نے علی رضی اللہ عنہ کو بلایا اور ان سے سرگوشی کی۔ جب ان باتوں میں دیر ہو گئی تو لوگوں نے کہا رسول اللہ ﷺ نے اپنے چچا کے بیٹے سے دیر تک سرگوشی کی۔ رسول اللہ ﷺ نے سن کر فرمایا: میں نے سرگوشی نہیں کی۔ خدا نے ان سے سرگوشی کی ہے۔ (بروایت حضرت جابر رضی اللہ عنہ)

☆☆☆

رسول اللہ ﷺ نے ایک لشکر کہیں بھیجا جس میں حضرت علی رضی اللہ عنہ بھی تھے۔ ام عطیہ رضی اللہ عنہا کا بیان ہے کہ علی رضی اللہ عنہ کے چلے جانے کے بعد رسول اللہ ﷺ نے ہاتھ اٹھا کر دعا کرتے ہوئے کہا۔ ”اے اللہ! مجھ کو اس وقت تک موت نہ دینا جب تک کہ تو مجھے علی رضی اللہ عنہ کو نہ دکھادے۔“

☆☆☆

علی رضی اللہ عنہ سے منافق محبت نہیں کرتے اور مومن علی رضی اللہ عنہ سے بغض و عداوت نہیں رکھتا۔ (بروایت ام سلمہ رضی اللہ عنہا)

☆☆☆

جس شخص نے علی رضی اللہ عنہ کو برا کہا اس نے مجھ کو برا کہا۔ (بروایت ام سلمہ رضی اللہ عنہا)

☆☆☆

آنحضرت ﷺ جب عذیر خم میں قیام پذیر ہوئے (عذیر خم ایک مقام کا نام ہے جو مکہ اور مدینہ کے درمیان واقع ہے) تو علی رضی اللہ عنہ کا ہاتھ اپنے ہاتھ میں لے کر فرمایا: کیا تم کو معلوم ہے کہ مومنوں کے نزدیک میں ان کی جانوں سے زیادہ عزیز اور بہتر ہوں۔ لوگوں نے عرض کیا ہاں۔ پھر آپ نے فرمایا جس شخص کا میں مولا ہوں علی رضی اللہ عنہ اس کا مولا ہے۔ اے اللہ! تو اس شخص کو دوست رکھ جو علی رضی اللہ عنہ کو دوست رکھے اور اس شخص کو اپنا دشمن رکھ جو علی رضی اللہ عنہ سے دشمنی رکھے۔ اس واقعہ کے بعد حضرت علی رضی اللہ عنہ نے حضرت عمر رضی اللہ عنہ سے ملاقات کی۔ عمر رضی اللہ عنہ نے ان سے کہا ابوطالب کے بیٹے! خوش رہو تم صبح اور شام ہر وقت ہر مومن مرد اور ہر مومن عورت کے دوست اور محبوب ہو۔ (بروایت براء بن عازب و زید بن ارقم)

☆☆☆

رسول اللہ ﷺ نے (مسجد نبوی کے اندر) تمام لوگوں کے گھروں کے دروازوں کو بند کر دیا مگر (ایک روایت کے مطابق) علی رضی اللہ عنہ کا دروازہ مسجد کی طرف باقی رہا۔

☆☆☆

علی جنت کے لوگوں پر اس طرح چمکے گا جس طرح صبح کا ستارہ دنیا کے لوگوں پر چمکتا ہے۔ (بروایت حضرت انس)

☆☆☆

حضرت عبداللہ بن عمر رضی اللہ عنہما سے روایت ہے جب میرے والد (حضرت عمر رضی اللہ عنہ بن خطاب) زخمی ہو گئے اور انہوں نے مشاورت کے لئے حکم دیا۔ ام المومنین حضرت حفصہ رضی اللہ عنہا سے کہنے لگے ”مجھ کو تکیہ لگا دو“ پھر فرمایا ”رسول خدا صلی اللہ علیہ وسلم حضرت علی سے فرماتے تھے اے علی رضی اللہ عنہ! اپنا ہاتھ میرے ہاتھ میں دے اور داخل ہو جا قیامت کے دن میرے ساتھ جہاں میں داخل ہوں۔“

☆☆☆

آنحضرت صلی اللہ علیہ وسلم نے فرمایا حضرت علی رضی اللہ عنہ سے اے علی رضی اللہ عنہ! تحقیق خدا تعالیٰ نے تجھے اور تیری اولاد کو تیرے اہل کو اور تیرے دوستوں کو بخش دیا ہے پس تو خوش ہو کہ تو انزع اور بطنین ہے۔ (بروایت حضرت ابو ایوب انصاری)

☆☆☆

جابر بن عبداللہ رضی اللہ عنہ سے روایت ہے کہ ہم آنحضرت صلی اللہ علیہ وسلم کی خدمت میں بیٹھے اصحاب جنت کا ذکر کر رہے تھے۔ آنحضرت صلی اللہ علیہ وسلم نے فرمایا۔ جنت میں سب سے پہلے داخل ہونے والا (آنحضرت صلی اللہ علیہ وسلم کے بعد) علی ابن ابی طالب ہے۔

☆☆☆

علی رضی اللہ عنہ سب سے پہلے ایمان لایا ہے اور سب سے پہلے مجھ سے حوض پر قیامت کے روز مصافحہ کرے گا۔

☆☆☆

آنحضرت صلی اللہ علیہ وسلم فرمایا کرتے تھے علی ابن ابی طالب قیامت کے روز میرے حوض کے صاحب ہوں گے۔ اس پر آسمان کے ستاروں کی تعداد کے موافق پیالے ہوں گے۔ میرے حوض کی وسعت جابہ سے صفا تک ہوگی۔ (دیلی بروایت ابو ہریرہ رضی اللہ عنہ)

☆☆☆

حضرت ابوسعید خدری سے روایت ہے کہ آنحضرت صلی اللہ علیہ وسلم فرماتے تھے۔ اے علی رضی اللہ عنہ! تیرے پاس قیامت کے روز جنت کے عصاؤں میں سے ایک عصا ہوگا تو اس سے منافقوں کو حوض سے ہانکے گا۔

☆☆☆

اے علی رضی اللہ عنہ! بروز قیامت تم اور تمہاری اولاد موتی و یاقوت کے رنگ برنگے گھوڑوں پر سوار آؤ گے۔ خدا تمہیں جنت میں جانے کو کہے گا اور لوگ دیکھتے رہیں گے۔

☆☆☆

حضرت انس رضی اللہ عنہ سے روایت ہے کہ میں اور علی رضی اللہ عنہ رسول کریم صلی اللہ علیہ وسلم کے ہمراہ مدینہ شریف میں چلتے رہے تو ہمارا گزر رزیک

باغ سے ہوا۔ حضرت علی رضی اللہ عنہ نے کہا۔ یا رسول اللہ ﷺ! کتنا اچھا باغ ہے۔ آنحضرت ﷺ نے فرمایا: جنت میں تمہارا باغ اس سے کہیں بڑھ چڑھ کر ہے۔ یہاں تک کہ ہم لوگ سات باغوں سے گزرے۔ ہر باغ کو دیکھ کر حضرت علی رضی اللہ عنہ نے کہا: یا رسول اللہ! کیا اچھا باغ ہے اور ہر مرتبہ پیغمبر ﷺ نے فرمایا کہ جنت میں تمہارا باغ اس باغ سے کہیں بہتر ہے۔

☆☆☆

علی رضی اللہ عنہ ابن ابی طالب کو مجھ سے ایسا رشتہ ہے جیسے میری روح کو میرے بدن سے

☆☆☆

حضرت انس رضی اللہ عنہ سے روایت ہے کہ میں رسول اللہ ﷺ کی خدمت میں بیٹھا ہوا تھا کہ آپ ﷺ پر وحی نازل ہونے لگی۔ جب وحی کا سلسلہ ختم ہوا تو آپ ﷺ نے فرمایا۔ اے انس رضی اللہ عنہ! جانتے ہو جبریل کیا وحی لائے تھے خداوند عالم کے پاس سے؟ میں نے عرض کیا میرے ماں باپ قربان۔ جبریل کیا وحی لے کر آئے؟ آپ ﷺ نے فرمایا کہ خداوند عالم نے مجھے حکم فرمایا ہے کہ میں فاطمہ رضی اللہ عنہا کو نلی رضی اللہ عنہ سے بیاہ دوں۔

☆☆☆

آنحضرت ﷺ نے حضرت علی رضی اللہ عنہ سے فرمایا۔ عنقریب تمہارے ہاں ایک فرزند پیدا ہوگا۔ میں اسے اپنا نام اور کنیت دونوں عطا کرتا ہوں۔ یہ دونوں چیزیں اس کے علاوہ کسی اور کے لئے (بیک وقت) جائز نہیں۔

☆☆☆

جنت چار شخصوں کی مشاق ہے۔ علی رضی اللہ عنہ، سلمان رضی اللہ عنہ، ابو ذر رضی اللہ عنہ اور مقداد رضی اللہ عنہ

☆☆☆

حضرت علی رضی اللہ عنہ کو چار خصوصیتیں ایسی حاصل ہیں جو کسی کو نصیب نہیں ہوئیں۔ آپ اہل عرب و اہل عجم دونوں میں پہلے وہ شخص ہیں جس نے پیغمبر علیہ السلام کے ساتھ سب سے پہلے نماز پڑھی۔ ہر جنگ میں علم لشکر آپ کے ہاتھوں میں رہا اور اس موقع پر جبکہ بھی پیغمبر علیہ السلام کو تنہا چھوڑ گئے تھے پس آپ ہی پیغمبر کے پاس موجود رہے اور آپ نے پیغمبر علیہ السلام کو غسل و کفن دیا اور قبر میں اتارا۔

☆☆☆

حوض کوثر پر روز قیامت پیغمبر ﷺ کے پاس سب سے پہلے پہنچنے والے حضرت علی رضی اللہ عنہ ہیں جو پیغمبر ﷺ پر سب سے پہلے ایمان لائے۔

☆☆☆

تمہارے بارے میں دو شخص ہلاک و برباد ہوں گے۔ محبت میں حد سے گزر جانے والا۔ دوسرے جھوٹا اور بہتان باندھنے

والا۔

☆☆☆

آنحضرت ﷺ نے اپنے اصحاب کے درمیان فرمایا۔ میرے اصحاب میں سب سے زیادہ چچا تلافیصلہ کرنے والے علی ابن ابی طالب ہیں۔

☆☆☆

رسول اکرم نے لوگوں سے فرمایا ”تم اگر علی رضی اللہ عنہ کو امیر و حاکم بناؤ تو انہیں ہدایت یافتہ پاؤ گے“

☆☆☆

اے علی رضی اللہ عنہ تم پہلے وہ شخص ہو جو جنت کا دروازہ کھٹکھاؤ گے اور میرے بعد بغیر حساب کے داخل جنت ہو گے۔

☆☆☆

علی رضی اللہ عنہ میرے لیے ایسے ہیں جیسے میرا سر میرے بدن کے لئے

☆☆☆

علی رضی اللہ عنہ کو مجھ سے وہی منزلت حاصل ہے جو مجھے اپنے پروردگار سے ہے۔

☆☆☆

میرا ہاتھ اور علی رضی اللہ عنہ کا ہاتھ عدل میں برابر ہے۔

☆☆☆

اے علی رضی اللہ عنہ! جس نے مجھ سے جدائی اختیار کی اس نے خدا سے جدائی اختیار کی اور جس نے تم سے جدائی اختیار کی اس نے مجھ سے جدائی اختیار کی۔

☆☆☆

حضور ﷺ نے فرمایا میرے پاس سید عرب کو بلاؤ۔ مطلب یہ تھا کہ حضرت علی رضی اللہ عنہ کو بلاؤ۔ حضرت عائشہ رضی اللہ عنہا نے کہا۔ یا رسول اللہ کیا آپ خود سید عرب نہیں فرمایا میں تو جملہ بنی آدم کا سردار ہوں۔ جب حضرت علی آئے تو آپ ﷺ نے انہیں انصار کو بلانے کے لئے بھیجا۔ جب انصار پہنچے تو آپ ﷺ نے فرمایا۔ اے گروہ انصار! میں تمہیں ایسے شخص کی نشاندہی نہ کروں جس کا دامن اگر تم مضبوطی سے پکڑو تو کبھی گمراہ نہ ہو؟ لوگوں نے کہا ضرور یا رسول اللہ ﷺ۔ آپ ﷺ نے فرمایا وہ شخص یہ علی رضی اللہ عنہ ہے جس طرح مجھے محبوب رکھتے ہو اسی طرح اس علی کو بھی محبوب رکھو اور جیسی میری عزت کرتے ہو اسی طرح علی رضی اللہ عنہ کی بھی عزت کرو۔ یہ جو کچھ میں کہہ رہا ہوں اپنی طرف سے نہیں بلکہ خدا کی طرف سے جبرئیل یہ سب باتیں کہہ گئے ہیں۔

☆☆☆

حضرت عامر بن سعد کہتے ہیں کہ میرے والد سعد بن ابی وقاص رضی اللہ عنہ کو کہا گیا کہ حضرت علی رضی اللہ عنہ کو برا کہیں۔ جب انہوں نے انکار کیا تو انہیں کہا گیا کہ کیا چیز تمہیں روک رہی ہے؟ حضرت علی رضی اللہ عنہ کو برا کہنے سے؟ سعد رضی اللہ عنہ نے جواب دیا جب تک تین باتیں جو خود رسول اللہ نے حضرت علی رضی اللہ عنہ کے بارے میں ارشاد فرمائی ہیں۔ مجھے یاد رہیں گی۔ میں ہرگز انہیں برا نہیں کہہ سکتا۔ اگر ان تین باتوں سے ایک بات بھی مجھے حاصل ہوتی تو میرے لیے سرخ اونٹوں سے زیادہ محبوب ہوتی۔ (میں نے خود پیغمبر خدا صلی اللہ علیہ وسلم کو حضرت علی رضی اللہ عنہ سے ارشاد فرماتے سنا جب آپ کسی جنگ (تبوک) میں تشریف لے جا رہے تھے اور حضرت علی رضی اللہ عنہ کو اپنا قائم مقام چھوڑے جا رہے تھے) اور حضرت علی رضی اللہ عنہ نے کہا تھا کہ یا رسول اللہ! آپ مجھے عورتوں اور بچوں میں چھوڑے جا رہے ہیں تو پیغمبر خدا نے حضرت علی رضی اللہ عنہ سے فرمایا کیا تم اس پر راضی نہیں ہو کہ تمہیں مجھ سے وہ منزلت حاصل رہے جو ہارون علیہ السلام کو موسیٰ علیہ السلام سے تھی سوائے اس کے کہ نبوت کا سلسلہ میرے بعد ختم ہے۔

۲- خیبر کے دن سرور کائنات، فخر موجودات صلی اللہ علیہ وسلم نے فرمایا۔ میں ایسے مرد کو علم دوں گا جو خدا اور رسول کو دوست رکھتا ہے اور جسے خدا اور رسول دوست رکھتے ہیں۔ اس پر ہم لوگوں نے علم ملنے کی امیدیں باندھ لیں مگر پیغمبر صلی اللہ علیہ وسلم نے فرمایا میرے لیے علی رضی اللہ عنہ کو بلاؤ۔ علی رضی اللہ عنہ آئے حالانکہ انہیں آشوب چشم کی تکلیف تھی۔ آپ صلی اللہ علیہ وسلم نے اپنا لعاب دہن ان کی آنکھوں میں لگایا اور انہیں علم لشکر مرحمت فرمایا اور خداوند عالم نے ان کے ہاتھوں پر فتح عنایت کی۔

۳- علی رضی اللہ عنہ کو تین باتیں ایسی ملیں کہ کسی کو بھی نہیں ملیں یہاں تک کہ خود مجھے نہیں ملیں۔ تمہیں میرے جیسا خسر دیا ہے اور یہ بات مجھے نصیب نہیں ہوئی۔ مجھے تمہارے جیسا خسر نہیں ملا۔ تمہیں میری بیٹی جیسی صدیقیہ بیوی ملی۔ حسن اور حسین تمہارے صلب سے پیدا ہوئے۔ لیکن تم سب مجھ سے ہو اور میں تم لوگوں سے۔

علی رضی اللہ عنہ کے متعلق پانچ خواہشیں میری ایسی پوری ہوئیں جو دنیا و مافیہا سے بڑھ کر مجھے محبوب ہیں۔ پہلی بات تو یہ کہ قیامت میں خداوند عالم کے حضور علی رضی اللہ عنہ میرا سہارا ہوں گے۔ میں ان پر فراغت حساب تک تکیہ کیے رہوں گا۔ دوسری بات یہ کہ علم ان کے ہاتھوں میں ہوگا۔ آدم اور اولاد آدم علیہ السلام سب کے سب اس کے سایہ تلے ہوں گے۔ تیسری بات یہ کہ علی رضی اللہ عنہ حوض کوثر کے بچوں بچ ہوں گے اور میری امت میں سے جسے پہچانتے ہوں گے اسے سیراب کریں گے۔ چوتھی بات یہ کہ کفن و دفن میرا علی رضی اللہ عنہ ہی کریں گے اور حضوری پروردگار کی پہلی منزل تک پہنچائیں گے۔ پانچویں بات یہ کہ علی رضی اللہ عنہ کے متعلق مجھے یہ قطعی خوف نہیں کہ وہ عفت کے بعد بدکاری اور ایمان کے بعد کفر کو اختیار کریں گے۔

نبی کریم صلی اللہ علیہ وسلم نے علی رضی اللہ عنہ کو کلیجہ سے لگایا۔ ان کی پیشانی پر بوسہ دیا اور آپ کی آنکھوں سے آنسو خساروں تک بہ رہے تھے۔ پھر آپ صلی اللہ علیہ وسلم نے علی رضی اللہ عنہ کا ہاتھ اپنے ہاتھ میں لیا اور بلند آواز سے فرمایا اے مسلمانو! یہ مہاجرین و انصار کا رئیس ہے۔ یہ میرا بھائی ہے۔ میرا چچا کا بیٹا، میرا داماد ہے۔ یہ میرا گوشت ہے۔ میرا خون ہے۔ میرا پوست ہے۔ یہ میرے جگر گوشوں حسن رضی اللہ عنہ و حسین رضی اللہ عنہ کا باپ ہے۔ یہ مصیبتوں کا مجھ سے دور کرنے والا ہے۔ یہ خدا کا شیر ہے اور اس کی زمین پر اس کی تلوار ہے دشمنوں کے لئے۔ جو لوگ

اسے دشمن رکھیں ان پر خدا کی لعنت اور لعنت کرنے والوں کی لعنت۔ خداوند عالم اس کے دشمن سے بیزار اور میں بھی اس سے بری۔ بس اب جو شخص خدا سے اور مجھ سے بری رہنا چاہتا ہو وہ علیؑ سے بیزار رہے۔ میرا پیغام موجود و غیر موجود لوگوں کو پہنچادیں۔





☆☆☆

فرمان نبوی ﷺ ہے! ابو بکرؓ جنت میں ہے۔ عثمانؓ جنت میں ہے۔ علیؓ جنت میں ہے۔ عمرؓ جنت میں ہے۔ طلحہؓ جنت میں ہے۔ زبیرؓ جنت میں ہے۔ عبدالرحمانؓ بن عوف جنت میں ہے۔ سعد بن ابی وقاصؓ جنت میں ہے۔ سعید بن زیدؓ جنت میں ہے اور ابو عبیدہ ابن الجراحؓ جنت میں ہے (یعنی یہ سب لوگ جنتی ہیں۔ یہی رسول اصحاب عشرہ مبشرہ کہلاتے ہیں) (بروایت عبدالرحمن بن عوف)

☆☆☆

حضرت ابن عبد اللہؓ فرماتے ہیں کہ حضرت علیؓ نے فرمایا: اے ابن عبد! کیا تم جانتے ہو کہ کھانے کا کیا حق ہے؟ میں نے پوچھا کہ کھانے کا کیا حق ہے؟ فرمایا کہو۔ بسم اللہ اللہم بارک لنا فیما رزقتنا۔ اس کے بعد فرمایا کہ کیا تو جانتا ہے کہ کھانے کا شکر کیا ہے جب تو کھا کر فارغ ہو جائے؟ میں نے پوچھا کہ اس کا شکر کیا ہے؟ حضرت علیؓ نے فرمایا تو یوں کہ الحمد للہ الذی اطعمنا وسقانا۔ ترجمہ: تمام تعریف اس اللہ کے لئے ہے جس نے ہمیں کھلایا اور سیراب کیا۔

(سیارہ ڈائجسٹ، خلفائے راشدین نمبر صحت احادیث کی ذمہ داری ادارہ پر ہے نہ کہ ناقل پر)



نورینہ رضویہ پبلی کیشنز 11 داتا گنج بخش روڈ، لاہور

042-37313885, 37070663 E-mail: nooriarizvia@hotmail.com

